

تاریخ اہل حدیث کی حقانیت اور علمائے اہل حدیث کی گرانقدر خدمات پر مشتمل
ایک اہم علمی و تاریخی دستاویز

سالنامہ

تاریخ اہل حدیث

2017

جلد دوم



اعداد و ترتیب

عبدالحکیم عیسیٰ (المعبود الممدی)

ناشر

مرکز تاریخ اہل حدیث، ممبئی

براج آفیس، بلین اسٹاپ، بڑھنی بازار، مدھار، نگر، دہلی

بلسلسلہ اشاعت اہل حدیث انسائیکلو پیڈیا

تاریخ اہل حدیث کی حقانیت اور علمائے اہل حدیث کی
گراں قدر خدمات پر مشتمل ایک اہم علمی و تاریخی دستاویز

سالنامہ

تاریخ اہل حدیث

۲۰۱۷ء

(جلد دوم)

اعداد و ترتیب

عبدالحکیم عبدالمعبود المدنی

ناشر

مرکز تاریخ اہل حدیث ممبئی

برائچ آفس: بس اسٹاپ، بڑھنی بازار سدھارتھ نگر، (یو پی)

© جملہ حقوق بحق مرتب و ناشر محفوظ

سلسلہ مطبوعات مرکز ③

سالنامہ تاریخ اہل حدیث

۲۰۱۷ء - ۳۸ - ۷۱۴۳ھ

جلد دوم

مرتب

عبدالحکیم عبدالمعبود المدنی

سن طباعت: دسمبر 2018ء

صفحات: 576

ناشر

مرکز تاریخ اہل حدیث ممبئی

برانچ آفس: بس اسٹاپ، بڑھنی بازار سدھارتھ نگر، (یو پی)

ای میل: tareekh.ahlehadees@gmail.com


abduhakkimmumbai@gmail.com

موبائل: 9869395881

ملنے کا پتہ: (۱) مرکز تاریخ اہل حدیث بس اسٹاپ، بڑھنی بازار سدھارتھ نگر، یو پی۔

(۲) المنارہائی اسکول پوار بستی، چکلی، پونہ۔

(۳) جامع مسجد اہل حدیث و علامہ البانی ٹرسٹ دھانوبانگ، نالاسوپارہ (E) ممبئی۔



محتویات

| نمبر شمار | عناوین | اصحاب نگارشات | صفحہ نمبر |
|-----------|---------------------|---|-----------|
| ۱ | فہرست | مرتب | 4 |
| ۲ | کلمات تشکر و امتنان | مرتب | 10 |
| ۳ | انتساب | مرتب | 11 |
| ۴ | رشحات قلم | ڈاکٹر مقتدی حسن ازہریؒ مولانا اصغر علی امام مہدی سلفی | 12 |
| ۵ | اداریہ | مرتب | 13 |
| ۶ | افتتاحیہ | مولانا عبدالجبار سلفی | 15 |

باب اول: تاثرات و انطباعات

| | | | |
|----|------------------|------------------------------------|----|
| ۷ | کلمات تبریک | مولانا ابوالعاص وحیدی، ڈومریا گنج | 18 |
| ۸ | رشحات تصدیق | مولانا محمد ہارون سنابلی، دہلی | 20 |
| ۹ | پیام کوکن | مولانا عبدالواحد انور یوسفی | 21 |
| ۱۰ | پیغام مبارک بادی | ڈاکٹر عبید الرحمن محمد حنیف المدنی | 22 |
| ۱۱ | پیغام تہنیت | مولانا محمد عاطف سنابلی | 23 |

باب دوم: بحوث و مقالات تاریخ اہل حدیث

| | | | |
|----|--|---------------------------|----|
| ۱۲ | اسلام اور اہل حدیث | مولانا ثناء اللہ امرتسری | 26 |
| ۱۳ | مختلف قدیم ادوار کی کتابوں میں اہل حدیث کا تذکرہ | محمد اسحاق بھٹی | 31 |
| ۱۴ | وہابیت ایک مطالعہ | مولانا ابوالقاسم فاروقی | 38 |
| ۱۵ | برصغیر میں علم حدیث کی تصنیفی خدمات | عبدالجبار انعام اللہ سلفی | 66 |
| ۱۶ | صوبہ جھارکھنڈ میں فتنہ انکار حدیث | محمد طیب المدنی | 77 |
| ۱۷ | دارالحدیث رحمانیہ دہلی اور اس کا پس منظر | مولانا عبدالحمید رحمانی | 81 |

| | | | |
|-----|--------------------------------|----|--|
| 85 | مولانا محمد رحمانی مدنی | ۱۸ | ابوالکلام آزاد اسلامک اوکیٹنگ سنٹر، نئی دہلی |
| 103 | مولانا سعید احمد سلفی | ۱۹ | جماعت اہل حدیث پونہ مہاراشٹر |
| 107 | شیخ رضاء اللہ عبدالکریم المدنی | ۲۰ | ضلع بریلی میں تعلیمی بیداری |
| 109 | حکیم اجمل خان | ۲۱ | مجلہ اہل حدیث کا ۴۰ واں سال |
| 111 | ڈاکٹر عیسیٰ خان انیس تجارہ | ۲۲ | میوات میں ائمہ مساجد کی دینی خدمات |

باب سوم: یاد رفتگان

| | | | |
|-----|-----------------------------------|----|--|
| 115 | مولانا ابوالعاص وحیدی | ۲۳ | محدث کبیر مولانا عبدالرحمن مبارکپوری شخصیت اور کارنامے |
| 125 | شیر خان جمیل احمد عمری | ۲۴ | جنوبی ہند کی ایک مثالی شخصیت شیر خان احمد حسین ادھونی |
| 137 | مولانا ابوالعاص وحیدی | ۲۵ | مولانا محمد اقبال رحمانی، بونڈی بہار |
| 146 | مولانا محمد مستقیم سلفی | ۲۶ | مولانا عبدالخلیل رحمانی حیات و خدمات |
| 157 | مولانا عبدالحمید منظر | ۲۷ | مولانا عبدالحمید منظر سمر، کچھ باتیں |
| 166 | کاشف شکیل سلفی | ۲۸ | مولانا عبدالسبحان اعظمی عمری |
| 171 | مولانا محمد مستقیم سلفی | ۲۹ | شیخ الحدیث مولانا عظیم اللہ منوی |
| 173 | ڈاکٹر محمد اسلم مبارکپوری | ۳۰ | مولانا عظیم اللہ منوی |
| 176 | حافظ صلاح الدین یوسف | ۳۱ | آہ! شیخ الحدیث مولانا عبید اللہ رحمانی مبارکپوری |
| 180 | مولانا محمد حنیف مدنی | ۳۲ | علامہ ابوالحسن عبید اللہ رحمانی مبارکپوری |
| 190 | مولانا اصغر علی امام مہدی سلفی | ۳۳ | شیخ الحدیث علامہ عبید اللہ رحمانی رحمہ اللہ |
| 202 | مولانا محمد عاطف سنابلی | ۳۴ | شیخ ڈاکٹر محفوظ الرحمن زین اللہ ڈومریا گنج |
| 213 | مولانا عبدالحکیم عبدالعزیز المدنی | ۳۵ | خطیب الاسلام مولانا عبدالرؤف رحمانی جھنڈاگری |
| 219 | مولانا محمد یونس مدنی | ۳۶ | مولانا عبداللطیف بناری |
| 223 | مولانا صفی الرحمن مبارکپوری | ۳۷ | اپنی شہرگشت (مولانا صفی الرحمن مبارکپوری) |
| 226 | مولانا محمد اسحاق بھٹی | ۳۸ | مولانا صفی الرحمن مبارک پوری |
| 232 | مولانا عبدالحکیم عبدالعزیز المدنی | ۳۹ | استاذ گرامی مولانا صفی الرحمن مبارک پوری |
| | | | عرب و عجم کے ایک عظیم المرتبت سیرت نگار |

| | | | |
|----|---|-----|------------------------------------|
| ۲۰ | مولانا مختار احمد ندوی رحمہ اللہ | ۲۳۶ | خالد حنیف صدیقی |
| ۲۱ | مولانا مختار احمد ندوی رحمہ اللہ | ۲۴۰ | عبدالوہاب جامعی |
| ۲۲ | مولانا محمد مسلم رحمانی، مغربی بنگال | ۲۵۴ | محمد اسحاق بھٹی |
| ۲۳ | مولانا عبدالحق قاسمی چند یادیں | ۲۵۶ | عبدالحکیم عبدالمعجود مدنی |
| ۲۴ | مولانا عبدالحق قاسمی حیات و خدمات | ۲۶۰ | ذبیح اللہ اویس انور |
| ۲۵ | استاذ گرامی مولانا عبد السلام رحمانی | ۲۷۰ | شیخ صلاح الدین مقبول احمد |
| ۲۶ | شیخ اشفاق احمد نعیم الدین مدنی | ۲۷۶ | مولانا شریف اللہ محمد قاسم سلفی |
| ۲۷ | حیرت بستوی حیات و کارنامے | ۲۸۵ | مولانا عبدالحکیم عبدالمعجود المدنی |
| ۲۸ | حیرت بستوی ایک اسلامی شاعر | ۲۸۸ | سالمک بستوی |
| ۲۹ | شیخ الحدیث مولانا امان اللہ خاں فیضی رحمہ اللہ | ۲۹۳ | مولانا محمد سکندر اصلاحی |
| ۵۰ | شیخ الحدیث مولانا امان اللہ خاں فیضی حیات و خدمات | ۲۹۶ | آصف تنویر تیمی |
| ۵۱ | مولانا سید عبد السمیع جعفری مدنی حیات و خدمات | ۳۰۰ | مولانا عاشق علی اثری |
| ۵۲ | ایں خانہ ہمہ آفتاب است (مولانا عبد السمیع جعفری کی یادیں) | ۳۱۸ | مولانا عبدالحکیم عبدالمعجود المدنی |
| ۵۳ | شیخ عبد اللہ مدنی جھنڈاگری شخصیت اور کارنامے | ۳۲۳ | مولانا مطیع اللہ حقیق اللہ مدنی |
| ۵۴ | آہ! مولانا عبد اللہ جھنڈاگری | ۳۲۹ | عبدالحکیم عبدالمعجود مدنی |
| ۵۵ | پروفیسر عبد اللہ ودود اظہر دہلوی | ۳۳۱ | ابن احمد نقوی |
| ۵۶ | پروفیسر عبد اللہ ودود اظہر دہلوی کا انتقال | ۳۳۸ | مولانا اصغر علی امام مہدی سلفی |

باب چہارم: عالم اسلام کے سلفی اساطین

| | | | |
|----|--|-----|-----------------------------|
| ۵۷ | حیات البانی کے چند درخشاں پہلو | ۳۴۰ | عبدالحکیم عبدالمعجود المدنی |
| ۵۸ | پاسبان توحید و سنت امام کعبہ شیخ محمد بن عبد اللہ السبیل | ۳۴۵ | عبدالحکیم عبدالمعجود المدنی |
| ۵۹ | مؤرخ اہل حدیث مولانا محمد اسحاق بھٹی | ۳۵۲ | رانا شفیق خان پسروری |
| ۶۰ | اور قلم چلتا رہا۔ (بھٹی صاحب کی یاد میں) | ۳۵۸ | عبدالحکیم عبدالمعجود المدنی |

باب پنجم: مرحومین علمائے اہل حدیث ۲۰۱۷ء

| | | | |
|----|--|-----|---------------|
| ۶۱ | مولانا عبد المجید اصلاحی۔ حیات و خدمات | ۳۶۱ | ابونافع اعظمی |
|----|--|-----|---------------|

- ۶۲ مولانا عبد المجید اصلاحی جیراچپورئی مولانا عزیز عمر سلفی 364
- ۶۳ فرسان القلم مولانا عبد المجید اصلاحی جیراچپورئی انصار بن زبیر محمدی 368
- ۶۴ مفتی جامعہ مولانا عبد الحنان فیضی کا انتقال پر ملال شمیم احمد ندوی 374
- ۶۵ اور مسند افتا سونی ہوگئی (مولانا عبد الحنان فیضی کی یاد میں) مولانا عبد الحکیم عبدالمعجود المدنی 378
- ۶۶ مولانا مجیب اللہ فیضی سیکھا جوت عبد الرحیم امینی 382
- ۶۷ مولانا خلیل الرحمن اعظمی عمری مولانا عبد الوہاب جامعی 385
- ۶۸ مولانا خلیل الرحمن اعظمی کا سانحہ ارتحال مولانا اصغر علی امام مہدی سلفی 389
- ۶۹ مولانا اسد اللہ فیضی سدھارتھ نگر مولانا عبد الحکیم عبدالمعجود مدنی 390
- ۷۰ آپ کے بعد کی آپ کی ستانی ہے (بیاد مولانا اسد اللہ فیضی) عبد الرحیم منوس فیضی 394
- ۷۱ مولانا ظہیر الدین رحمانی اثری مولانا عبد الحکیم عبدالمعجود مدنی 397
- ۷۲ شیخ الحدیث مولانا ظہیر الدین رحمانی سے ایک اہم انٹرویو مولانا محمد رحمانی / مولانا یار محمد سلفی 399
- ۷۳ مولانا ظہیر الدین رحمانی عمر آباد مولانا عبد الوہاب جامعی 408
- ۷۴ مولانا عبد الرشید اثری لدواسدھارتھ نگر مولانا عبد الحکیم عبدالمعجود المدنی 415
- ۷۵ مولانا مفتی محمود عالم عمری کے انتقال پر تعزیتی کلمات مولانا اصغر علی امام مہدی سلفی 418
- ۷۶ مولانا ڈاکٹر محمد طاہر ندوی سلفی مدنی (در بھنگہ) مولانا عبد الحکیم عبدالمعجود المدنی 420
- ۷۷ مولانا محمد الیاس سلفی، کچھی نگر بلراپور مولانا ثار احمد سنابلی مدنی 423
- ۷۸ مولانا حبیب الرحمن زاہدا اعظمی عمری تاملنا ڈو مولانا عبد الوہاب جامعی 436
- ۷۹ مولانا محمد اثری نگر یا سدھارتھ نگر مولانا عبد الحکیم عبدالمعجود مدنی 442
- ۸۰ شیخ الحدیث مولانا محمد یونس اثری کی رحلت مولانا عبد المنان سلفی 449

باب ششم: مرحومین اعیان جماعت و نیات علماء کرام۔ ۲۰۱۷ء

- ۸۱ جماعت اہل حدیث کے تین نامور علماء کی رحلت حکیم اجل خاں 454
- ۸۲ محمد زبیر احمد رحمہ اللہ پٹنہ بہار محمد سکندر اصلاحی 457
- ۸۳ ڈاکٹر محمد اسلم حسین دھونرہ ٹانڈہ محمد مستقیم سلفی رچھا بریلی 459

| | | | |
|-----|-----------------------|--|----|
| 462 | مولانا شمیم احمد ندوی | الحاج آفاق احمد خان عرف چرچل سدھارتھ نگر | ۸۴ |
| 468 | محمد جنید عبدالجید کی | الحاج محمد قاسم صاحب بنارس | ۸۵ |
| 469 | مولانا محمد رحمانی | مختار احمد لوہا بھون کی وفات ممبئی | ۸۶ |
| 469 | مولانا محمد رحمانی | مولانا نسیم احمد ریاضی وشاکھا پنٹنم | ۸۷ |
| 470 | مولانا محمد رحمانی | الحاج ضیاء الرحمن گوالیار مٹونا تھ بھجن | ۸۸ |
| 470 | مرکزی جمعیت اہل حدیث | طفیل اشعر ناگپور کا انتقال پر ملال | ۸۹ |
| 471 | مرکزی جمعیت اہل حدیث | حبیب اللہ بادشاہ صاحب تاملناڈو | ۹۰ |
| 472 | مرکزی جمعیت اہل حدیث | عبدالخالق صاحب اندور | ۹۱ |
| 472 | مرکزی جمعیت اہل حدیث | جناب شیر چودھری کھمریا بلرام پور | ۹۲ |
| 473 | مرکزی جمعیت اہل حدیث | مولانا مشتاق احمد اثری کوٹلی سدھارتھ نگر | ۹۳ |
| 473 | مرکزی جمعیت اہل حدیث | مولانا شمیم احمد سلفی جھارکھنڈ | ۹۴ |
| 474 | مرکزی جمعیت اہل حدیث | مولانا محمد نذیر صاحب آندھرا پردیش | ۹۵ |
| 474 | مرکزی جمعیت اہل حدیث | مولانا داؤد انصاری جھارکھنڈ | ۹۶ |
| 475 | مرکزی جمعیت اہل حدیث | مولانا عبدالغنی رحمہ اللہ صاحب گنج | ۹۷ |

باب ہفتم: موجودین علمائے کرام و اعیان جماعت ۲۰۱۷ء

| | | | |
|-----|----------------------|---|-----|
| 477 | مولانا عبدالرؤف ندوی | مولانا عبداللہ سعیدی، بلرام پور یوپی | ۹۸ |
| 483 | خالد حنیف صدیقی | مولانا عبدالحیٰ اصلاحی، راجستھان | ۹۹ |
| 484 | خودنوشت | مولانا محمد ابراہیم رحمانی سدھارتھ نگر | ۱۰۰ |
| 486 | شاہین ریاض | ڈاکٹر عبدالباری خان صاحب سے ایک انٹرویو ڈومریا گنج یوپی | ۱۰۱ |
| 491 | خودنوشت | مولانا عزیز الحق بن محمد یونس عمری، مٹو یوپی | ۱۰۲ |
| 494 | خودنوشت | ڈاکٹر سید عبدالعزیز سلفی، دربھنگہ بہار | ۱۰۳ |
| 499 | خودنوشت | شیخ انیس الرحمن اعظمی عمری مدنی تامل ناڈو | ۱۰۴ |
| 505 | خودنوشت | قاری ثار احمد فیضی، مٹو یوپی | ۱۰۵ |
| 507 | خودنوشت | مولانا عبدالرؤف ندوی، تلسی پور، یوپی | ۱۰۶ |

| | | |
|-----|---------|---|
| 513 | خودنوشت | ۱۰۷ مولانا ابوالعاص وحیدی، سوانحی خاکہ |
| 525 | خودنوشت | ۱۰۸ ڈاکٹر فضل الرحمن مدنی، مالِ گائوں مہاراشٹر |
| 535 | خودنوشت | ۱۰۹ استاد محترم عاشق علی اثری، نئی دہلی |
| 554 | خودنوشت | ۱۱۰ مولانا عبدالعزیز حقانی، جھارکھنڈ |
| 557 | خودنوشت | ۱۱۱ استاذ گرامی شیخ نعیم الدین مدنی، بنارس |
| 559 | خودنوشت | ۱۱۲ مولانا محمد یونس مدنی، مختصر سوانحی خاکہ |
| 563 | خودنوشت | ۱۱۳ مولانا سعید احمد سلفی، پونہ مہاراشٹر |
| 566 | خودنوشت | ۱۱۴ مولانا محمد رحمانی رئیس جامعہ اسلامیہ سنابل، نئی دہلی |

باب ہشتم: مناظرات و متفرقات ۲۰۱۷ء

| | | |
|-----|------------------------|---|
| 571 | مولانا محمد مقتدی اثری | ۱۱۵ مناظرہ نڈیا ڈگریات ۱۸۸۲ء اور مولانا محمد صاحب سورتی |
| 574 | ادارہ | ۱۱۶ ضروری وضاحت و گزارش |



کلمات تشکر و امتنان

سالنامہ تاریخ اہل حدیث ۲۰۱۷ء جلد ثانی آپ کے ہاتھوں میں ہے، اس سلسلہ مبارکہ کی اشاعت پر میں خلوص دل سے رب العالمین کے حضور دست بدعا ہوں کہ بارالہا ہماری اس حقیر کاوش کو قبول فرما اور اس کی اشاعت، ترتیب و تصنیف میں تعاون کرنے والے تمام اہل علم و احباب جماعت کو دنیا و آخرت کی رحمت و برکات سے مالا مال فرما، خاص طور پر میں اپنے دیرینہ رفیق شیخ عبد الجبار سلفی، مولانا سعید احمد سلفی پونہ، مولانا ابوالعاص و حیدی، مولانا عبدالسلام سلفی، مولانا محمد رحمانی، مولانا شمیم احمد عبدالحلیم مدنی، مولانا عبدالمنان سلفی، مولانا محمد عاطف سنابلی و دیگر معاونین و اصحاب قلم کا تہ دل سے شکر گزار ہوں جنہوں نے قدم قدم پر ہر طرح سے اس عظیم تاریخی دستاویز کی تیاری و اشاعت میں میرا ساتھ دیا۔ فجزاھم اللہ احسن الجزاء و تقبل مساعیہم و جهودہم۔ آمین

تقبل یا رب العالمین

انتساب

میری یہ حقیر علمی کاوش

سالنامہ تاریخ اہل حدیث ۲۰۱۷ء جلد دوم جماعتی تاریخ کی ترتیب
واشاعت کی جامع منصوبہ بندی اور تخطیط کرنے اور اس میں حسین رنگ بھرنے
والے ادیب شہیر جماعت کی مرکزی درسگاہ جامعہ سلفیہ بنارس کے سابق ریکٹر و صدر
استاذی المکرم ڈاکٹر مقتدی حسن ازہری کے

نام

جن کے اعلیٰ دماغ، فکر رساقلم، خاموش طبیعت اور جماعتی تاریخ کی ترتیب
و تدوین اور اشاعت کی تڑپ نے مجھ خاکسار کو یہ حوصلہ دیا کہ اس میدان میں قدم
رکھنے کی جرأت کر سکوں۔

تغمدہ اللہ بواسع رحمة واسکنہ فسیح جناتہ

رب العالمین سے دعا ہے کہ اس بابت ان کی خدمات کو شرف قبول عطا فرمائے، اور جنت
میں اعلیٰ مقام نصیب کرے، اور ہمیں اخلاص و عزم کے ساتھ تاریخ اہل حدیث کے روشن
ابواب کو صفحہ قرطاس پر اجاگر کرنے کی سعادت دے، آمین۔

تقبل یا رب العالمین

رشحات قلم

ادیب شہیر استاذی الجلیل حضرت مولانا ڈاکٹر مقتدی حسن ازہری، رحمہ اللہ و نور مرقدہ برصغیر ہندوپاک میں جماعت اہل حدیث کی علمی و سیاسی اور اصلاحی تبلیغی خدمات اس ملک کی علمی و اصلاحی تاریخ کا ایک روشن باب ہیں، اس جماعت نے ایک طرف تو مسلمانوں کی اعتقادی و عملی گمراہیوں کے خاتمہ کی موثر کوشش کی اور دوسری طرف غیر ملکی سامراج کے خلاف محاذ آرائی کی اور ساتھ ہی تعلیم و تصنیف کے ذریعہ برصغیر کی علمی تحریک میں ایک جان ڈال دی۔ اس روشن تاریخ کا ایک معتد بہ حصہ احاطہ تحریر میں آچکا، لیکن جو حصہ باقی ہے وہ زیادہ مفید، اہم اور حقیقت نما ہے۔

(جماعت اہل حدیث کی تصنیفی خدمات: از مولانا محمد مستقیم سلفی، مقدمہ)



امیر جماعت استاذی المحترم شیخ اصغر علی امام مہدی سلفی مدنی حفظہ اللہ و رعاء اللہ کے نیک اور صالح بندوں کی زندگی کے حالات و واقعات، عبادات و معمولات، تصنیفات و تالیفات بلاشبہ علم و عمل کی روح، دنیا و آخرت کا سرمایہ، خلوتوں کے رفیق، غمزدوں کے انیس، اور زندگی کی تاریک راہوں کا قندیل ہیں اور یہ بھی ایک سچی حقیقت ہے بقول مفکر کہ ”جو قوم اپنے اسلاف کی تاریخ فراموش کر جاتی ہے وہ پستی کی انتہا میں پہنچ جاتی ہے۔“

(تراجم علمائے اہل حدیث: جلد اول صفحہ ۱۷)



اداریہ

طائفہ منصورہ اور اہل الحدیث

عبدالحکیم عبدالمعبود المدنی

اسلام کے عظیم الشان بنیادی سرچشمے ہیں کتاب اللہ اور سنت رسول اکرم صلی اللہ علیہ وسلم اور انہیں کی پیروی کرنے کا امت محمدیہ کو جابجا قرآن وحدیث میں حکم دیا گیا ہے۔ جو لوگ اس روشن شاہراہ پر گامزن ہیں وہ کامیاب اور ہدایت یاب ہیں اور جو ان دونوں کے تارک ہیں اور ہوائے نفس کے گرویدہ ہیں وہ گمراہی اور ضلالت کے شکار ہیں فرمان رسول ہاشمی صلی اللہ علیہ وسلم اس بابت بالکل واضح ہے۔

کتاب وسنت کی اتباع کا یہ منہج مستند اور منزل من اللہ ہے جیسا کہ آیات قرآنیہ اور احادیث مبارکہ میں بیشتر مقامات پر اس بابت صراحت موجود ہے۔ چنانچہ انہیں واضح احکامات وتصریحات کی بنیادوں پر خیر القرون میں جملہ صحابہ کرام، تابعین عظام اور ان کے شاگردان صدق وصفاء اور اس مشن پر پورے اخلاص و عمل کے ساتھ حضرات محدثین اور ائمہ متبوعین کا ربند و عمل پیرا رہا ہے۔ اور کیوں نہ ہوں جب کہ نبی اکرم صلی اللہ علیہ وسلم نے ان دونوں شاہراہوں پر چلنے والوں کو جنت کی خوشخبری اور طائفہ منصورہ و فرقة ناجیہ ہونے کی بشارت سنائی ہے۔ سنن ابن ماجہ (۳۹۹۳) مسند احمد (۸۳۷۷) اور دیگر کتب احادیث میں مختلف طرق واسانید سے بسند صحیح مروی ہے کہ نبی اکرم صلی اللہ علیہ وسلم نے فرمایا: یہود و نصاریٰ مختلف فرقوں میں بٹ گئے اور میری یہ امت ۷۲ یا ۷۳ فرقوں میں بٹ جائے گی۔ کلہم فی النار الا واحدا اور سب کے سب جہنم میں ہوں گے سوائے ایک فرقہ کے اور دوسری روایتوں میں ہے کہ یہ وہ لوگ ہوں گے جو میرے اور میرے صحابہ کے منہج پر ہوں گے ”ما نانا علیہ الیوم واصحابی“ اور یہی لوگ قیامت تک حق پر چلنے والے ہوں گے اور انہیں اللہ کی نصرت و مدد حاصل رہے گی۔ ”لا تزال طائفہ من امتی ظاہر ین علی الحق لا یضرہم من خذلہم حتی یاتی امر اللہ۔“ (بخاری ۳۱۱۶، مسلم ۱۹۲۰) اور دوسری روایت میں ”منصورین“ بھی ہے (ترمذی ۲۱۹۲۱) اور ”علی الحق منصورہ“ بھی ہے (ابن ماجہ ۶۷۱۳)

مذکورہ بالا احادیث مبارکہ کی روشنی میں یہ بات واضح ہے کہ ان میں سے ایک فرقہ ناجیہ ہوگا اور یہی قیامت تک طائفہ منصورہ ہوگا بنا بریں جب اس بابت اہل علم اور کبار محدثین کی تصریحات پر نظر غائر نگاہ دوڑائی جائے تو یہ بھی معلوم ہو جاتا ہے کہ یہ فرقہ اصحاب الحدیث اور اہل الحدیث کا ہوگا اور ان کا عقیدہ و منہج وہی ہوگا جو نبی اکرم صلی اللہ علیہ وسلم اور صحابہ کرام کا تھا اور یہ عبادات، اخلاق و معاملات میں سنت نبوی کے حقیقی پیروکار ہوں گے۔ ذیل میں کبار محدثین کی اس بابت تصریحات پیش خدمت ہیں۔

(۱) امام عبد اللہ بن المبارکؒ (۱۱۸ھ-۱۸۱ھ) فرماتے ہیں ”ہم عندی اصحاب الحدیث“ کہ یہ فرقہ میرے نزدیک اہل حدیث کا ہے۔ (شرف اصحاب الحدیث للبغدادی ص: ۴۲)

(۲) امام یزید بن ہارونؒ (۱۱۷ھ-۲۰۶ھ) فرماتے ہیں: ”ان لم یکنوا اهل الحدیث والاثر فلا ادری من ہم“ کہ اگر یہ حدیث اور سنت والے اہل حدیث نہیں ہیں تو مجھے معلوم نہیں کہ اور کون ہیں۔ (مسئالۃ الاحتجاج بالشافعی للخطیب البغدادی، ص: ۳۳)

(۳) امام علی بن المدینیؒ (۱۶۱ھ-۲۳۴ھ) کا قول ہے کہ: ”ہم اصحاب الحدیث“ کہ یہ لوگ اہل حدیث ہیں (ترمذی رقم ۲۱۹۲)

(۴) امام احمد بن حنبلؒ (۱۶۴ھ-۲۴۱ھ) کہتے ہیں کہ: ”ان لم تکن هذه الطائفة المنصورة اصحاب الحدیث فلا ادری من

ہم“ اور اگر یہ طائفہ منصورہ ”اہل حدیث“ والے نہیں ہیں تو مجھے نہیں معلوم کہ اور کون ہیں (معرفة علوم الحديث للحاکم ص ۳)

(۵) قاضی عیاض رحمہ اللہ (۴۷۶ھ - ۵۴۴ھ) امام احمد کے اس قول کی تشریح میں رقمطراز ہیں کہ: ”انما اراد احمد اهل السنة والجماعة ومن يعتقد مذهب اهل الحديث“ کہ امام احمد کے قول سے مراد سنت نبی پر چلنے اور جماعت صحابہ کے منہج پر رہنے والے لوگ ہیں اور وہ تمام افراد ہیں جو اہل حدیث مذہب کے ہیں۔ (اکمال المعلم بفوائد مسلم ۳۵۰/۶)

(۶) امام بخاری رحمہ اللہ (۱۹۴ھ - ۲۵۶ھ) فرماتے ہیں کہ: یعنی اهل الحديث کہ اس سے مراد اہل حدیث ہیں۔ (مسئلة)

الاحتجاج بالشافعي للخطيب: ص ۳۳)

(۷) شیخ عبدالقادر جیلانی رحمہ اللہ (۴۷۰ھ - ۵۶۱ھ) فرماتے ہیں: ”اما الفرقة الناجية فهي اهل السنة والجماعة“ کہ فرقہ ناجیہ اہل

سنت والجماعت ہیں اور اہل سنت کا صرف ایک ہی نام ہے اور وہ ہے اہل حدیث (غنیۃ الطالبین، ص ۸۵)

(۸) طائفہ منصورہ کی جامع تشریح کرتے ہوئے خطیب بغدادی (۳۹۲ھ - ۴۶۳ھ) فرماتے ہیں کہ ”اللہ رب العالمین نے طائفہ منصورہ کو دین

کا محافظ بنایا اور ان کو خالفین کی سازشوں سے محفوظ کیا۔ کیونکہ انہوں نے شریعت مطہرہ کو اپنا اوڑھنا بچھونا بنایا ہے۔ اور صحابہ و تابعین کے آثار کی پیروی کی ہے۔ وہ ہر وقت آثار کو یاد کرتے (حدیث کے لئے) صحراؤں و بیابانوں کا سفر کرتے اور پیغمبر مصطفیٰ صلی اللہ علیہ وسلم کی دی ہوئی شریعت کو سمجھنے کے لئے مجرور میں گھسے نظر آتے ہیں۔ وہ حدیث کو چھوڑ کر کسی رائے یا خواہش کی پیروی نہیں کرتے۔ انہوں نے آپ صلی اللہ علیہ وسلم کی شریعت کو قولاً وفعلاً قبول کیا ہے اور آپ صلی اللہ علیہ وسلم کی سنت کی حفظ و نقل کے اعتبار سے حفاظت کر کے اس کی جڑ مضبوط کر دی ہے۔ یہی لوگ اس کام کے لائق اور اہل تھے۔ کتنے ہی ملحدین شریعت میں وہ چیزیں ملا دینا چاہتے ہیں جو اس میں شامل نہیں ہیں۔ لیکن اللہ تعالیٰ اہل حدیث کے ذریعہ شریعت کا دفاع کرتا ہے۔ اہل حدیث ہی شریعت کے ارکان کے محافظ اور اس کی سادھ کو مضبوط کرنے والے ہیں۔ جب شریعت کے دفاع کی راہ میں رکاوٹیں حائل کی جائیں تو وہ اس کی خاطر لڑائی بھی کرتے ہیں۔ یہ اللہ تعالیٰ کا گروہ ہیں۔ خبردار اللہ تعالیٰ کے گروہ (لوگ) ہی کامیاب ہونے والے ہیں“ (شرف اصحاب الحدیث ص: ۳۹)

(۹) شیخ الاسلام علامہ ابن تیمیہ رحمہ اللہ (۶۶۱ھ - ۷۲۸ھ) اس کی مزید وضاحت کرتے ہوئے کہ اہل الحدیث کون لوگ ہیں فرماتے ہیں

کہ: ”اہل حدیث سے ہماری مراد صرف وہ لوگ نہیں جو حدیث سننے، لکھنے یا روایت کرنے پر اکتفا کرتے ہیں بلکہ ہمارے نزدیک ہر وہ شخص اہل حدیث ہے جو حدیث کو یاد کرتا ہو۔ اس کی معرفت رکھتا ہو، ظاہری و باطنی طور پر حدیث کو سمجھتا اور اس پر عمل کرتا ہو۔ اسی طرح قرآن کریم کو یاد کرنے، سمجھنے اور اس پر عمل کرنے والے بھی اہل حدیث ہیں۔ اہل حدیث کی کم سے کم خوبی یہ ہے کہ وہ قرآن و حدیث سے محبت رکھتے ہیں، ان کی نصوص اور معانی کی جستجو میں رہتے ہیں، اور ان کی جو تعلیمات معلوم ہو جائیں ان پر عمل کرتے ہیں۔“ (مجموع فتاویٰ ص: ۹۵)

مذکورہ احادیث اور تصریحات علماء سے یہ بات روز روشن کی طرح عیاں ہوگئی کہ طائفہ منصورہ دراصل اہل حدیث مسلک کو ماننے اور اس روشن منہج پر عمل کرنے والے وہ تمام لوگ ہیں جو کبھی اصحاب الحدیث، کبھی اہل الاثر، کبھی اہل حدیث تو کبھی اہل السنۃ کے نام سے جانے پہچانے جاتے ہیں۔ اور الحمد للہ الحمد للہ بر صغیر کے اہل حدیثان کو یہ شرف حاصل ہے کہ انہوں نے عقیدہ و عبادات میں اس پاکیزہ منہج کو اختیار کیا ہے اور ہمیشہ قرآن و سنت کی بالادستی اور اس کے استحکام و فروع کے لئے کوشاں رہے ہیں۔ حدیث رسول سے محبت اس کی بالادستی، اتباع اور نشر و اشاعت ہی ان کا اول و آخر شیوہ رہا ہے۔

اللہ تعالیٰ دنیا میں ہمیں اس مسلک حقہ سے وابستگی اور اس کی حمایت کی توفیق عطا فرمائے اور دن قیامت ہمیں فرقہ ناجیہ کی بشارت نبوی کا مستحق

وزر اور بنائے۔ آمین تقبل یدارب العالمین۔

افتتاحیہ

برصغیر میں علماء اہل حدیث کی مساعی جمیلہ

مولانا عبد الجبار انعام اللہ سلفی

برصغیر میں پائی جانے والی مختلف اسلامی جماعتوں، تنظیموں اور تحریکوں میں سے ایک جماعت اہل حدیث بھی ہے جو عقائد و اعمال، اخلاق و معاشرت اور تمدن و سیاست میں عہد نبوی، عہد صحابہ اور عہد تابعین کے فکری منہج کی حامل ہے، متحدہ ہندوستان میں اس کی تاریخ اتنی ہی قدیم ہے جتنا کہ خود اسلام۔ اس کی تاریخ بڑی تابناک رہی ہے ہر زمانے میں پیدا ہونے والے اعتقادی و نظریاتی تصادم اور مختلف عقائد و افکار کی باہمی آویزش میں اہل حدیث ہی ایک جماعت ہے جو کبھی راہ مستقیم سے نہیں ہٹی، بلکہ دوسروں کے لئے بھی مینارہ نور ثابت ہوئی۔ ہندوستان کے ظلمت کدے میں دعوت توحید اور سلفی منہج فکر کی تجدید و احیاء کے لئے علماء اہل حدیث کی طرف سے جس جانفشانی کا مظاہرہ کیا گیا یہ انہیں کا حصہ رہا ہے۔ اسی جماعت حقہ کی جہود و مساعی کی وجہ سے لوگوں کے اندر عمل بالجہد کی تحریک پیدا ہوئی۔ تقلید و جمود کے بندھن ڈھیلے ہوئے اور کورانہ اعتماد کا طلسم ٹوٹا۔ تحقیق و اجتہاد کا دروازہ کھلا اور فقہی مسائل کی چھان بین کا شوق پیدا ہوا۔ بہت سی بدعات کا خاتمہ ہوا اور رسوم و رواج کے بٹ ٹوٹے۔ حدیث کی خدمت اور اس کی نشر و اشاعت کا ذوق عام پیدا ہوا۔ فقہی اقوال و آراء کو قرآن و سنت کے دلائل سے مزین اور تحقیق کرنے کا احساس عام ہوا۔ جہاد کا وہ عظیم سبق بھی امت نے دوبارہ پڑھا جسے فراموش کر دیا گیا تھا۔ غرضیکہ اس تحریک کی ہمہ گیریت اور غلغلے نے اپنوں اور بیگانوں سب کو متاثر کیا۔

اس کی خاطر ہندوستان کے ماحول کے مطابق دعوتی جہود و مساعی کے ضمن میں علماء اہل حدیث کی دور رس نگاہیں تمام اسالیب دعوت پر مرکوز رہیں اور انہوں نے ہر باب میں اپنی ذمہ داریاں خوش اسلوبی سے انجام دیں چنانچہ:

□ عوام الناس کی ذہنی سطح کے مطابق دعوتی دروس اور مجالس وعظ کے ذریعہ سے وسیع پیمانے پر توحید و سنت کی اشاعت کا انتظام کیا گیا۔ ملک کے طول و عرض میں اس مقصد کی خاطر ایک طرف اگر اجتماع پر وگراموں کا جال بچھایا گیا تو دوسری جانب انفرادی دعوت کی ذمہ داریوں کو بھی نظر انداز نہ کیا گیا، دعوت و تبلیغ کے ضمن میں داعیان حق کے ذاتی کردار اور شخصی اخلاق نے حیران کن نتائج پیدا کئے۔

□ - تصنیف و تالیف اور صحافت کے میدان میں ائمہ اہل حدیث نے ایسا گراں قدر ورثہ چھوڑا ہے کہ ایک عالم تاب ابدان کی مساعی جمیلہ کا منون رہے گا۔

□ - مدارس و جامعات کے ذریعہ سے تدریسی خدمات اور تعلیمی اصلاحات کی ایسی روشن مثالیں قائم کیں جنہیں مخالف و موافق ہر ایک نے سراہا اور اپنے معاہدہ

جامعات کے مناجح میں ان سے استفادہ کیا۔

□ - مناظرات و مباحثات میں بھی علمائے اہل حدیث نے ایسی بے مثال خدمات انجام دیں کہ اپنے تو ایک طرف مخالفین بھی بوقت ضرورت ہمارے علماء ہی کو آواز دیا کرتے تھے۔

□ - نصرت حق کی خاطر مختلف فرق و اجازات کی تردید میں علماء اہل حدیث نے ہر ممکن طریقہ اختیار کیا اور ہر مخالف نظریہ اور فتنے کی خوب خبر لی۔ (دبستان ندیریہ ص ۱۶)

اس کے علاوہ توحید و سنت کی دعوت اور کتاب و حکمت کی نشر و اشاعت میں جتنے بھی طرق و وسائل مہیا ہو سکتے تھے سب سے استفادہ کیا گیا اور انہیں انسانوں کی رہنمائی اور سماج و معاشرہ کی تطہیر کے لئے بروئے کار لایا گیا جس کے نتیجے میں ایسے ایسے رجال کار پیدا ہوئے جنہوں نے اپنی ساری زندگی اسی مقدس فریضے کی خاطر تنگ و دو کی اور اسی گلشن اسلام کی آبپاری میں اپنی عمریں کھپا دیں۔ صرف میاں سید نذیر حسین محدث دہلوی نے تنہا نصف صدی سے زائد کی تدریسی، تصنیفی اور دعوتی کاموں کے ذریعہ سے ایسے افراد تیار کئے جنہوں نے ہر شعبہ میں ائمہ نقوش چھوڑے اور مسلک عمل بالکتاب والسنہ کی تبلیغ و اشاعت میں بھرپور کردار ادا کیا۔ جس کی روشنی آج بھی پورے برصغیر میں دکھائی دے رہی ہے۔

ان اہل حدیث جہالوں کے کارنامے اور ان کی جہود و مساعی متفرق اخبار و رسائل اور جرائد و مجلات کے صفحات میں دبے پڑے ہیں۔ ضرورت اس بات کی تھی کہ ان اکابر کی علمی خدمات اور تصنیفی و تالیفی تراث کا احیاء کیا جاتا، ان کے مستند حالات، وقائع اور خدمات و اثرات کو مرتب کیا جاتا پورے برصغیر میں قائم مدارس و معاہدہ اور

جامعات، ان کے قائم کرنے والے محسنین و مخیرین حضرات کی ایک جامع تاریخ ترتیب دی جاتی تاکہ بعد میں آنے والی نسلوں کے لئے وہ ایک رہنمائی اور ذریعہ ثابت ہو اور جس کی روشنی میں وہ اپنی مستقبل کا لائحہ عمل تیار کر سکیں۔

الحمد للہ، جماعت کے باشعور اور ذی علم علماء عظام نے اس کی اہمیت کو سمجھا اور اس کی جانب توجہ مبذول کر کے اس کو عملی جامہ پہنانا شروع کر دیا جس کے نتیجے میں اب تک کئی درجن کتابیں طبع ہو کر منصفہ شہود پر آچکی ہیں، اور اب بھی یہ عمل جاری و ساری ہے تین جدید عظیم علمی شاہکار ”دبستان ندیریہ“، ”تابندہ نقوش“، اور ”تاریخ اہل حدیث جنوبی ہند کے درخشاں پہلو“ بھی اسی سلسلہ کی کڑیاں ہیں، اول الذکر کتاب ”دبستان ندیریہ“ جناب ڈاکٹر محمد تنزیل صدیقی الحسینی حفظہ اللہ (جو میاں صاحب کے عظیم شاگرد علامہ شمس الحق ڈایا نوئی صاحب عون المعبود کے پڑپوتے ہیں، بروقت پاکستان میں مقیم ہیں) کی مرتب کردہ ہے یہ ۷۳۲ صفحات پر مشتمل صوبہ بہار و جھانڈ کے شیخ الکل سید میاں ندیر حسین محدث دہلوی کے تلامذہ کرام کا ایک تذکار جمیل ہے۔ جس میں سید میاں ندیر حسین صاحب کے ۸۹ تلامذہ و مستفیدین کے تراجم اور دیگر ۷۰ علماء کرام کے حالات زندگی پر روشنی ڈالی گئی ہے زبان شستہ اور سلیس ہے۔ حوالہ جات سے بھرپور ہے۔ اس کے بقیہ حصہ زیر تالیف ہیں، اللہ انھیں اس عظیم منصوبہ کی تکمیل کی توفیق دے اور جلد از جلد کتاب کی بقیہ جلدیں شائع ہوں۔

موخر الذکر دو کتابیں جماعت کے بزرگ عالم دین صوبہ کرناٹک کے امیر جناب مولانا عبدالوہاب جامعی حفظہ اللہ کی ترتیب کردہ ہے ”تابندہ نقوش“۔ مولانا اسماعیل رائیڈر رحمہ اللہ کی جہود و مساعی اور ان کی دعوتی سرگرمیوں کی مفصل داستان ہے۔ صاحب کتاب نے بڑے اچھے انداز میں موصوف کی زندگی کے تمام پہلوؤں کا احاطہ کرنے کی کوشش کی ہے اور اس کا حق ادا کر دیا ہے۔

”تاریخ اہل حدیث جنوبی ہند کے درخشاں“ پہلو ۷۶۰ صفحات پر مشتمل ایک ضخیم کتاب ہے اس میں مرتب نے مختلف جرائد و مجلات، مقالات اور کتابوں سے استفادہ کرتے ہوئے نیز ذاتی معلومات کی بنیاد پر جنوبی ہند کے علماء اہل حدیث کے مساعی جلیلہ کو مختلف جہتوں سے واضح کرنے کی بھرپور کوشش کی ہے، ساتھ ہی ساتھ شمالی ہند کے ان علماء کرام کے اسماء گرامی کو بھی شامل کیا ہے جن کی کوششوں سے جنوبی ہند میں مسلک اہل حدیث کو تقویت حاصل ہوئی۔ اللہ تعالیٰ مولانا محترم کی ان کوششوں کو قبول فرمائے۔ اور اسے آنے والی نسلوں کے لئے ایک مشعل راہ بنائے۔

میں مبارکباد پیش کرتا ہوں اپنے دیرینہ رفیق، جامعہ رحمانیہ کاندیولی کے استاذ حدیث، ضلعی جمعیت اہل حدیث پال گھر کے امیر مولانا عبدالکیم عبدالعزیز مدنی رحمہ اللہ کو جنہوں نے تنہا اپنے اسلاف کے نقش قدم پر چلتے ہوئے تاریخ اہل حدیث کی ترتیب و تدوین کا بیڑا اٹھایا ہے۔ اور پورے انہماک کے ساتھ لگے ہوئے ہیں۔ یہ بھی اللہ کی جانب سے ایک توفیق ہے جو کم ہی لوگوں کو میسر ہوتی ہے۔ اس طرح کا عمل وہی لوگ انجام دے پاتے ہیں جو کرمیت کس کر میدان میں قدم رکھتے ہیں اور یہ حقیقت ہے کہ ایسے عزم و ہمت رکھنے والوں کی کامیابی بھی آگے بڑھ کر استقبال کرتی ہے اور انہیں کے سروں پر کامیابی کا سہرا بھی بندھتا ہے سچ کہا ہے کسی نے۔

جو خود بڑھ کر اٹھالے ہاتھ میں مینا اسی کا ہے

شیخ محترم کی کوششوں کا پہلا ثمرہ ”سالنامہ تاریخ اہل حدیث ۲۰۱۶ء“ کی شکل میں طبع ہو کر منظر عام پر آچکا ہے۔ ۷۵۳ صفحات پر مشتمل یہ سالنامہ الحمد للہ ظاہر و باطن ہر اعتبار سے قابل قدر اور لائق ستائش ہے اس کے مشتملات لائق مطالعہ اور مرتب کی علمی صلاحیت پر غماز ہیں۔ یہ تاریخ اہل حدیث کی حقانیت، علماء اہل حدیث کی گرانقدر خدمات پر مشتمل ایک تاریخی و علمی دستاویز ہے۔ اس سلسلہ کی دوسری کڑی ”سالنامہ تاریخ اہل حدیث ۲۰۱۷ء“ الحمد للہ اب آپ کے ہاتھوں میں ہے یہ شاہد آٹھ ابواب پر مشتمل ہے۔ باب اول میں علماء کرام و فضلاء عظام کے تاثرات و انطباعات ہیں، باب دوم میں تاریخ اہل حدیث کے متعلق ۱۱ رجحوت و مقالات ہیں۔ باب سوم یاد رفتگان ہے جس میں ۲۲ مرحومین علماء کرام کا ذکر جمیل بڑے شرح و بسط کے ساتھ کیا گیا ہے، باب چہارم عالم اسلام کے ۳۸ عظیم سلفی اساطین علم پر مشتمل ہے۔ باب پنجم میں ۲۰۱۷ء کے ۱۳ مرحومین علماء کرام کی سوانح اور ان کی مساعی رقم ہیں۔ باب ششم میں ۸ علماء مرحومین اور ۱۱ اعیان جماعت کا تذکرہ ہے۔ باب ہفتم میں ۱۳ مرحومین علماء عظام و اعیان جماعت کا بیان ہے اور باب ہشتم مناظرات و تفرقات پر مشتمل ہے۔ امید کہ قارئین اسے بھی قدر کی نگاہوں سے دیکھیں گے۔ اور اپنی آراء و مفید مشوروں سے آگاہ کریں گے۔

ایک بار پھر گزارش ہے کہ اصحاب قلم اپنے قیمتی مقالات اور علمی مضامین کے ذریعہ اور اصحاب ثروت و دولت اپنے مال کے ذریعہ شیخ کا تعاون کرنے کے لئے قدم آگے بڑھائیں تاکہ یہ سلسلہ جاری رہے اور کام پایہ تکمیل تک پہنچ سکے۔ اجر و ثواب کے مستحق ہوں گے، ان شاء اللہ۔ اللہ تعالیٰ مولانا کو صحت و تندرستی عطا کرے اور انہیں ان کے منصوبوں میں کامیاب بنائے۔ اور ان کے اس عمل کو ان کے والدین کے لئے ذخیرہ آخرت بنائے۔ آمین



کلمات تبریک

عالمی شہرت یافتہ صاحب قلم اور معروف ادیب استاد الاساتذہ فضیلۃ الشیخ مولانا ابوالعاص وحیدی / حفظہ اللہ استاذ کلیۃ الصفاؤ و مریا گنج گا ہے گا ہے باز خواں.....

الحمد لله رب العالمین والصلاة والسلام علی محمد سید الانبیاء والمرسلین وعلی آلہ وصحبہ اجمعین وعلی
جميع من تبعهم من ائمة الاسلام و علماء الدین: اما بعد!

قوم و ملت رجال و شخصیات کے مجموعہ کو کہتے ہیں۔ کسی بھی قوم کی تاریخ جاننے کے لئے اس کے افراد اشخاص کے حالات و سوانح
جاننا ضروری ہے، اس لئے کہ ان کے احوال زندگی میں فکر و فن، علم و دانش اور عبرت و نصیحت کا قیمتی سرمایہ پایا جاتا ہے۔ قرآن کریم
اور احادیث نبوی میں گذشتہ قوموں اور تاریخ انسانی کے رجال و شخصیات کے تذکرے اسی مقصد سے کئے گئے ہیں تاکہ اصحاب عقل
و دانش ان سے رہنمائی حاصل کریں۔ قرآن کریم میں تذکرہ یوسف علیہ السلام کے ضمن میں اللہ تعالیٰ نے فرمایا ہے: لَقَدْ كَانَ فِي
قَصَصِهِمْ عِبْرَةٌ لِّأُولِي الْأَلْبَابِ (یوسف ۱۱۱) یقیناً ان کے تذکرہ میں عقل والوں کے لئے عبرت و نصیحت ہے۔

اصحاب علم پر یہ بات مخفی نہیں کہ اسلامی تاریخ میں تذکرہ نویسی و سوانح نگاری کا ایک طویل زریں سلسلہ پایا جاتا ہے۔ چنانچہ محدثین
عظام نے تحفظ دین اور صیانت حدیث کے حوالہ سے ہزاروں روایات و رجال کے حالات و سوانح پر بے شمار کتابیں لکھی ہیں کہ اگر انہیں اکٹھا
کیا جائے تو ایک عظیم لائبریری تیار ہو جائے، اس سلسلہ میں جو کتابیں لکھی گئی ہیں وہ عربی و اردو اور دنیا کی متعدد زبانوں میں ہیں۔ جنہیں
دیکھ کر اعدائے اسلام بھی انگشت بدنداں ہیں۔ تحریک اہل حدیث ہندوستان کا سب سے قدیم اور معزز ترین طرز فکر ہے۔ بنا بریں جماعت
اہل حدیث ہند کی تاریخ معتبر و مستند اصحاب علم اور عظیم رجال و شخصیات سے معمور ہے۔ جنہوں نے دین و ملت اور مسلک و جماعت کی
بیش بہا خدمات کے ساتھ ملک و وطن کی تعمیر و ترقی اور تحریک آزادی ہند میں قائدانہ کردار ادا کیا ہے۔ مگر افسوس صد افسوس کہ ان کے
حالات و سوانح کے تعلق سے کوئی خاطر خواہ کام نہ ہو سکا۔

یوپی و بہار پر ایک نظر ڈالنے سے معلوم ہوتا ہے کہ ان دونوں صوبوں میں بڑے بڑے علماء و محدثین گزرے ہیں، جیسے علامہ نواب
صدیق خاں، استاذ الاساتذہ حافظ عبداللہ غازی پوری، علامہ عبدالعزیز رحیم آبادی، علامہ بشیر احمد سہوانی، علامہ ابو محمد ابراہیم آروی،
علامہ شمس الحق ڈیانوی، علامہ عبدالرحمن مبارکپوری، علامہ عبدالسلام مبارکپوری، علامہ عبید اللہ رحمانی مبارکپوری، علامہ عبدالسلام سلفی
بستوی، اور علامہ محمد رئیس ندوی وغیرہ یہ تمام حضرات جماعت اہل حدیث کے مضبوط و مستحکم اساطین اور علوم دین کے آفتاب درخشاں
و ماہتاب تاباں تھے۔ مگر بڑے افسوس کی بات ہے کہ ان کے تراجم و سوانح پر بعض شاذ و نادر کتابوں اور مجلات و جرائد کے خصوصی شماروں

کے سوا کسی جماعتی اداروں یا سلفی اکیڈمی نے ان کے بارے میں مفصل و جامع اور مرتب و مہذب کتابیں لکھوانے اور شائع کرنے پر توجہ نہیں دی۔ جب کہ دوسری جماعتوں کا یہ حال ہے کہ وہ ایک ایک بالشت کی شخصیات پر بڑی بڑی کتابیں شائع کرتی رہتی ہیں۔

در اصل دوسری جماعتیں اجتماعی انداز میں منظم طور پر تصنیف و تالیف کے کام کرتی ہیں یا اپنے افکار و نظریات کی اشاعت کرتی ہیں اور اپنے رجال و شخصیات پر معیاری کتابیں شائع کرتی ہیں، مگر ہمارے یہاں اس طرح کے علمی کام زیادہ تر انفرادی و شخصی طور پر انجام پذیر ہوئے اور ہو رہے ہیں۔ تاریخ اہل حدیث ہی کو لے لیجئے! اس موضوع پر بہت مختصر انداز میں مولانا ابوالحسنی امام خاں نوشہروی نے کتاب لکھی ہے۔ علمی انداز میں علامہ ابو محمد ابراہیم آروی نے ”تاریخ اہل حدیث“ لکھی جو مکمل نہیں ہو سکی تھی۔ اس کے بعد علامہ اسحاق بھٹی (پاکستان) اور مولانا عبدالرؤف ندوی (انڈیا) نے تاریخ رجال اہل حدیث پر بڑی مفصل کتابیں لکھی ہیں، جماعت کی سیاسی تاریخ پر علامہ نذیر احمد املوی کی کتاب ”اہل حدیث اور سیاست“ بڑی اہم اور دستاویزی ہے مگر وہ ادھوری ہے۔ ادھر ماشاء اللہ ڈاکٹر بہاء الدین حفظہ اللہ نے بھی انفرادی طور پر آگے بڑھ کر اس جماعتی کام کو انجام دے رہے ہیں اور بڑے جامع و مفصل انداز میں تاریخ اہل حدیث اور تحریک ختم نبوت پر کتابیں لکھ رہے ہیں۔ تقبل اللہ مساعیہم (آمین)

بڑی خوشی کی بات ہے کہ فاضل نوجواں مولانا عبدالحکیم عبدالمعجود مدنی بڑے جامع و مفصل اور مرتب و مہذب انداز میں ”اہل حدیث انسائیکلو پیڈیا“ مرتب کر رہے ہیں۔ جس میں فقہ اہل الحدیث اور منہج سلف پر مقالات کے ساتھ جماعت کے علماء و مدرسین، دعاۃ و مبلغین، ائمہ و خطباء، اعیان و ذمہ داران اور محسنین و ہمدردان وغیرہ کی تراجم و سوانح اور احوال و آثار شامل ہوں گے ان شاء اللہ اس سلسلہ میں انہوں نے شخصی معلومات کے لئے فارم جاری کر دیئے ہیں۔ ضروری ہے کہ لوگ ان کا تعاون کریں تاکہ ”اہل حدیث انسائیکلو پیڈیا“ مرتب ہو جائے اور تاریخ اہل حدیث کے سلسلہ میں جو عظیم کوتاہی جماعت سے ہوئی ہے اس کی تلافی ہو جائے۔ واللہ هو الموفق وهو المعین۔

میرے سامنے اس وقت ۲۰۱۶ء کا سالنامہ ”تاریخ اہل حدیث“ شمارہ نمبر ۱ ہے، جسے مولانا عبدالحکیم مدنی نے بڑے اچھے ڈھنگ سے مرتب کیا ہے۔ جس کی اشاعت حامی مسلک سلف، محسن جماعت جناب عبدالشکور چودھری حفظہ اللہ چیئر مین المنار ہائی اسکول پونہ کے گرانقدر تعاون سے ہوئی، جزاہ اللہ احسن الجزاء و کثر امثالہ آمین۔ یہ سالنامہ سات ابواب پر مشتمل ہے۔ جن میں فاضل مرتب نے بڑے سلیقہ سے تاثرات، مقالات، بعض متونی و موجود علماء و اعیان جماعت کے حالات اور بعض دلچسپ مناظرات وغیرہ شامل کئے ہیں۔ میں اس حسن ترتیب پر فاضل موصوف کو مبارکباد دیتا ہوں اور دعا گو ہوں کہ اللہ تعالیٰ ان کو اس جماعتی مشن میں کامیاب بنائے۔

اور اس سلسلہ میں مرتب و ناشر اور جملہ معاونین کو اجر عظیم عطا فرمائے (آمین)

تمام احباب جماعت کو مخاطب بناتے ہوئے اس شعر پر اپنی بات ختم کر رہا ہوں تاکہ سلفیان ہند تاریخ اہل حدیث کے اوراق گم گشتہ و احوال موجودہ کو پڑھ کر عبرت و نصیحت حاصل کریں اور زخمیائے دل کو تازہ کریں۔

تازہ خواہی داشتن گر داغہائے سینہ را
گاہے گاہے باز خواں این قصہ پارینہ را

ابوالعاص و حیدری

استاذ کلیۃ الصفا و مریانج، سدھارتھ نگر یوپی

۲۰۱۸/۱۰/۱۳ء

رشحات تصدیق

مقرر شعلہ بیان فاضل گرامی حضرت مولانا محمد ہارون صاحب سنابلی / حفظہ اللہ ناظم عمومی مرکزی جمعیت اہل حدیث ہند

الحمد لله رب العالمين والصلاة والسلام على نبيه محمد وعلى آله وصحبه اجمعين وبعد۔

انتہائی مسرت و شادمانی کا مقام ہے کہ ہمارے دیرینہ دوست و ہم سبق شیخ عبدالحکیم عبدالمعبود مدنی حفظہ اللہ نے انسائیکلو پیڈیا طرز پر جماعت اہل حدیث اور اس کے علماء کرام کی تاریخ کی جمع و ترتیب کا بیڑا اٹھایا ہے جو بروقت جماعت کی ایک اہم ضرورت اور عظیم خدمت ہے۔ یہ سلسلہ بہت پہلے شروع کیا جانا تھا لیکن دیر آید درست کے مصداق ہمیں اس کے لئے اللہ تعالیٰ کا شکر ادا کرنا چاہیے کہ یہ کام الحمد للہ شروع ہو چکا ہے اور قوی امید ہے کہ جاری و ساری رہے گا۔ ان شاء اللہ۔

در اصل قوموں کی تاریخ میں آنے والی نسلوں کے لئے مشعل راہ ہوتی ہے جس سے روشنی حاصل کر کے وہ آگے بڑھنے کی کوشش کرتی ہیں اور اس سے انہیں بھولا ہوا سبق یاد آتا ہے نیز آگے بڑھنے کا حوصلہ ملتا ہے۔ یہی سرمایہ کل ہماری جماعتی تاریخ کا مرجع و مصدر بیش قیمت اثاثہ ہوگا اور پوری جماعت کے لئے ایک عظیم تاریخی شاہکار بھی ثابت ہوگا۔ موصوف اس علمی و تاریخی گراں قدر کاوش پر دل کی گہرائیوں سے مبارکباد کے مستحق ہیں۔

الحمد للہ اس سلسلے کی پہلی کڑی سالنامہ تاریخ اہل حدیث جلد اول کی شکل میں مرکز تاریخ اہل حدیث ممبئی و بڑھنی کے زیر اہتمام دیدہ زیب طباعت سے آراستہ ہو کر منظر عام پر آ گیا ہے اور اب اس سلسلے کی دوسری کڑی جلد ثانی کی شکل میں طباعت کے لئے تیار ہے۔ آگے کا کام بڑی تیزی سے زیر ترتیب ہے، اللہ کرے یہ سلسلہ دراز ہو اور ایسے ہی جاری و ساری اور باقی رہے تاکہ جماعت کی تاریخ کے روشن ابواب اور خالصین علماء کی نمایاں خدمات ایک تاریخی دستاویز کی شکل میں محفوظ کئے جاسکیں۔ میں جماعت کے تمام علماء، اصحاب مدارس اور ذمہ داران سے اپیل کرتا ہوں کہ موصوف کے اس نیک تاریخی و علمی عمل میں ان کا ہر ممکن ساتھ دیں اور جن کے علم میں تاریخ جماعت کا کوئی بھی گوشہ محفوظ ہو تو اسے اس سالنامے میں اشاعت کے لئے ضرور بھیجیں۔

اخیر میں موصوف کو صد آفریں کہتے ہوئے رب العالمین سے دعا گو ہوں کہ بارالہا تو انہیں اس عظیم جماعتی خدمت میں ہر طرح کی آسانیاں عطا فرما اور انہیں پوری جدوجہد اور اخلاص سے اس عظیم مشن کو پایہ تکمیل تک لے جانے کی سعادت عطا فرما۔ آمین یا رب العالمین۔

والسلام علیکم ورحمۃ اللہ وبرکاتہ

محمد ہارون سنابلی

ناظم عمومی مرکزی جمعیت اہل حدیث ہند۔

اکتوبر 2018



پیام کوکن

مصنف شہیر

فضیلۃ الشیخ مولانا عبد الواحد انور یوسفی حفظہ اللہ

امیر ضلعی جمعیت اہل حدیث، رتناگیری

گرامی قدر مولانا عبد الحکیم مدنی حفظہ اللہ

السلام علیکم ورحمۃ اللہ وبرکاتہ

مرکز تاریخ اہل حدیث ممبئی کا قیام ایک مستحق اقدار ہے۔ وائس ایپ اور دیگر رسائل و جرائد سے جب اس اہم خبر کی اطلاع ملی تو کافی خوشی ہوئی کہ تاریخ اہل حدیث کے منتشر اوراق یکجا کئے جائیں گے اور ماضی قریب کی نامور ہستیاں جو داغ مفارقت دے گئی ہیں ان کی حیات و خدمات کے روشن پہلوؤں کو اجاگر کیا جائیگا تاکہ ہمارے لئے اور آئندہ نسلوں کے لئے وہ مینارہ نور ثابت ہو، اور ان کی سیرت کے جامع اور ہمہ جہتی ترجیحات سے واقف ہو کر ہم میں بھی کچھ کرنے کا حوصلہ پیدا ہو۔ ہم بھی ان تابندہ نقوش کے آئینے میں اپنے خدوخال کو سنوار سکیں۔ مشقت آمیز اور صبر آزمایہ کام آسان نہیں ہے۔ مگر قابل مبارکباد ہیں کہ آپ نے تنہا یہ بارگراں اپنے کندھوں پر اٹھالیا ہے۔ اللہ تعالیٰ آپ کو مزید حوصلہ بخشے کہ جرأت و ہمت اور پامردی کے ساتھ آپ اس علمی و تاریخی دستاویز کو سال بہ سال نئے ڈھنگ اور امنگ کے ساتھ منصفہ شہود پر لاتے رہیں۔ ان شاء اللہ جماعتی درد رکھنے والے قلم کار اور انشاء پر داز آپ کے شانہ بشانہ نظر آئیں گے۔

مرکز تاریخ اہل حدیث کا پہلا سالنامہ شمارہ نمبر (۱) ۲۰۱۶ء بعنوان ”تاریخ اہل حدیث“ ہدیہ پر غلطوں کی شکل میں دستیاب ہوا، فرصت نکال کر اس کی ورق گردانی کرنے لگا۔ سات ابواب پر مشتمل یہ علمی و تاریخی دستاویز اپنے اندر بہت کچھ سمیٹے ہوئے ہے۔

باب اول میں چند علمائے کرام کے تاثرات و احساسات ہیں اور باب دوم میں جماعت اہل حدیث کی تاریخ کے تعلق سے پندرہ مضامین ہیں جن کے پڑھنے سے اہل حدیث کا عقیدہ و منہج، ملکی و علاقائی تاریخ مختلف جماعت کی تائیس و ترویج، گونڈہ بستی، منو اور بنارس وغیرہ میں اہل حدیث کا فروغ وغیرہ کا تفصیلی تذکرہ ہے۔ باب سوم میں یادداشتوں کے تحت سترہ مضامین ہیں جس میں ماضی قریب کے ان علماء کا تذکرہ ہے جنہوں نے اپنے پیچھے سلفیت کو فروغ دینے کے لئے بے شمار تلامذہ اور کتابوں کا ذخیرہ چھوڑا ہے۔

باب چہارم کے تحت مرحومین علمائے اہل حدیث ۲۰۱۶ء کا تذکرہ ہے اس میں بھی سترہ مضامین ہیں اس میں ان تمام علمائے کرام کا تذکرہ ہے جو ۲۰۱۶ء میں انتقال کر چکے ہیں اور جماعت اہل حدیث کے لئے ہر ایک کی اہم خدمات ہیں جو اظہار من الشکس ہیں۔

باب پنجم میں صرف چھ لوگوں کے تذکرے ہیں جو ۲۰۱۶ء میں انتقال کر چکے ہیں جو عالم دین گرچہ نہیں تھے مگر اہل خیر اور جماعت و جمعیت کے کافی خیر خواہ اور محسن تھے۔ باب ششم میں علمائے موجودین ۲۰۱۶ء کا تذکرہ ہے جن کی تعداد صرف پانچ ہے۔ خاص بات یہ ہے کہ تین حضرات کے حالات خودنوشت ہیں۔ (۱) مولانا محفوظ الرحمن فیضی (۲) مولانا عبد السلام مدنی، جو ۱۶ جولائی ۲۰۱۸ء بروز سوموار ساڑھے پانچ بجے اس دارقانی سے دار بقا کی طرف کوچ کر چکے ہیں۔ (۳) مولانا محمد مستقیم سلفی۔ باب ہفتم کے تحت مناظرات و متفرقات ہیں جس میں دو مناظرے اور تین اشتہارات ہیں جو تاریخ اہل حدیث کے متعلق ہیں۔

اس طرح (۳۷۵) صفحات پر مشتمل یہ کتاب اس قابل ہے کہ ہر اہل حدیث اسے خریدے اور پڑھے تاکہ اپنے اسلاف کے کارناموں سے اچھی طرح واقف رہے۔ سالنامہ تاریخ اہل حدیث کے پہلے شمارے کی اشاعت پر میں آپ کو اور جملہ معاونین کو مبارکباد پیش کرتا ہوں اور دعا گو ہوں کہ اللہ تعالیٰ آپ کو مزید علمی و تاریخی اور جماعتی خدمات انجام دینے کی توفیق عطا فرمائے اور سالنامہ تاریخ اہل حدیث کا ہر شمارہ پوری آب و تاب کے ساتھ جلوہ گر ہوتا رہے تاکہ یہ سلسلہ تاریخ اہل حدیث کا انسائیکلو پیڈیا قرار پائے۔

خیر اندیش

عبدالواحد انور یوسفی (مدیر مرکز الدعوة الاسلامیہ والخیریہ، منوس، کھنڈ)

امیر ضلعی جمعیت اہل حدیث رتناگیری

۲۰۱۸/۱۱/۲۰



پیغام مبارکبادی

معروف داعی و قلم کار

فاضل گرامی ڈاکٹر عبید الرحمن محمد حنیف المدنی حفظہ اللہ

مدیر مرکز الامام البخاری، تلوئی، ممبئی

الحمد لله رب العالمین والصلاة والسلام على رسول الله وعلى آله وصحبه ومن والاہ وبعد!

اسلام کا وہ عظیم الشان صاف ستھرا سرچشمہ جسے مقدس گروہ نے کتاب و سنت کی شکل میں آگے بڑھ کر نہ صرف سیکھا اور باتوں ہاتھ لیا بلکہ اس کے پیغام کو چہار دانگ عالم میں پھیلانے اور اس کی روشنی کی شعاعوں سے انسانیت کو مستفید کرنے، محاسن و مناقب سے لوگوں کو متعارف کرانے میں کسی بھی طرح کی کوئی کمی کوتاہی نہیں کی، نشر و اشاعت کا یہ مقدس سلسلہ صحابہ کرام سے شروع ہو کر تابعین سے ہوتے ہوئے بعد کے ادوار تک پوری قوت و توانائی سے جاری و ساری رہا، جسے ائمہ و محدثین، فقہاء و مفسرین نے دنیا بھر کے کونے کونے میں پہونچایا، ہمارا ملک ہندوستان ان خوش نصیب ممالک میں سے ہے جن تک یہ عظیم پیغام قرون مفضلہ ہی میں پہنچنے کا شرف حاصل ہوا، اور اس وقت سے اب تک یہ سلسلہ کسی نہ کسی شکل میں جاری و ساری ہے۔ اللہ کرے یہ پودا ہمیشہ سرسبز و شاداب رہے، اس کی پتھریاں اور کلیاں ملک کے طول و عرض میں خوشبو پھیلاتے ہوئے لوگوں کے قلوب و اذہان کو معطر کرتی رہیں۔

قارئین ذی وقار! یہ معزز قافلہ جو دنیا کے طول و عرض میں پھیل کر صحیح اسلام کی سچی نمائندگی کرتا رہا، ہر جگہ اپنے عمدہ آثار چھوڑتے ہوئے لوگوں کو کسی عظیم شخصیت سے جوڑنے کے بجائے قرآن و حدیث سے جوڑتا رہا تا کہ لوگ اصل سرچشمہ سے پورے طور پر جڑے رہ سکیں، اور دلوں کو صاف ستھری خدا سے قوت فراہم کرتے رہیں، یہ عمل اس قدر عظیم اور مبارک تھا کہ انہوں نے اپنی نسبت بھی اسی عمل ہی کی طرف کرتے ہوئے اپنے آپ کو اہل حدیث کہلانا باعث اعزاز تصور کیا۔ فللہ درہم و کثیر خیر ہم۔ یقیناً قرآن و حدیث کی طرف نسبت سعادت ہے جو بزور بازو حاصل نہیں ہو سکتا، ہاں مگر توفیق ربانی شامل حال ہو تو رحمان و رحیم اپنا فضل و احسان اس بندے پر نچھاور کرتے ہوئے شرح صدر کی عظیم الشان نعمت سے مالا مال کر دیتا ہے اور وحی الہی سے جڑ جانے میں حیات مستعار کا راز اس پر کھول دیتا ہے۔

ملک ہندوستان میں یہ مقدس گروہ کب آیا، اور کیا کچھ کارنامے انجام دیا، اس کے جہود اور اعمال کے دائرے کیا تھے، اس ملک پر ان کی کوششوں کے کیا کچھ مثبت اثرات مرتب ہوئے، جیسے پیشہ رسالات کے تقفی بخش جوابات تاریخ اہل حدیث میں دیکھے جاسکتے ہیں جس کی ترتیب و تنسیق کا عظیم الشان عمل مرکز تاریخ اہل حدیث انجام دے رہا ہے، قابل مبارکباد ہیں مرکز مذکور کے ذمہ داران خاص طور سے میرے رفیق درس مرکز تاریخ اہل حدیث کے روح رواں فضیلۃ الشیخ مولانا عبدالحکیم مدنی حفظہ اللہ جنہوں نے اس عظیم ذمہ داری کا نہ صرف بوجھ اٹھایا بلکہ پوری قوت کے ساتھ میدان عمل میں جٹ گئے، اور دیکھتے ہی دیکھتے اس مشروع کا پہلا سالنامہ ۲۰۱۶ء زیور طباعت سے پورے آن بان کے ساتھ مرصع کرنے اور اسے منظر عام پر لانے میں کامیابی سے ہمکنار ہوئے، جو خراج تحسین کے گلدستوں کے ساتھ مقبول خاص و عام ہوا، اللہ کرے یہ انمول سلسلہ جاری و ساری رہے، اور لوگ ان کوششوں سے مستفید ہوتے رہیں۔ آمین۔

قارئین ذی احترام! تاریخ اہل حدیث کے سالنامہ ۲۰۱۷ء کی طباعت و اشاعت کی مناسبت سے تمام علماء کرام کے نام خاص طور سے اور ہندوستانی مسلمان بھائیوں کے نام عمومی طور سے یہ پیغام دینا چاہتا ہوں کہ ہندوستان میں اہل حدیث ایک نعمت ہے، اس کی قدر کرتے ہوئے علمائے اہل حدیث کے جہود و اعمال سابقہ و لاحقہ کی امانت کا جو حصہ بھی آپ کے پاس ہو ضرور حوالہ قرطاس کرتے ہوئے اس عظیم الشان مشروع کا حصہ بنیں اور مرکز اہل حدیث کے جلانے ہوئے دینے میں تیل ڈالتے رہنے کا عمل جاری رکھیں۔ اللہ ہم سب کا حامی و ناصر ہو۔ آمین۔

آپ کا دینی بھائی

عبید الرحمن بن محمد حنیف سلفی

مدیر مرکز امام البخاری تلوئی ممبئی

۲۰۱۸/۹/۱۸



پیغام تہنیت

معروف داعی و خطیب

فاضل گرامی مولانا محمد عاطف صاحب سنابلی / حفظہ اللہ

امام و خطیب جامع مسجد اہل حدیث خیرانی روڈ ساکی ناکہ ممبئی

حامدا و مصلیا اما بعد:

جماعت اہل حدیث اور سلفی تحریک دراصل کتاب و سنت منہج صحابہ اور مسلک سلف کی اصل ترجمان اور سچی تعبیر ہے، علمائے اہل حدیث اور سلفی دعوت کی تاریخ بڑی شاندار، روشن اور تابناک ہے، دعوت و عزیمت جرات و ہمت، عزم و استقلال، فدائیت و وفاداری اور بے مثال قربانیوں سے بھری پڑی ہے، تبلیغ و دعوت دین، اشاعت حق، دین محمدی کی صحیح اور سچی ترجمانی، احیائے کتاب و سنت اصلاح و تطہیر عقائد، بدعات و خرافات اور غیر اسلامی رسوم و رواج کے خاتمہ سے لے کر آزادی وطن اور تعمیر ملک و ملت نیز ملک اور وطن مخالف سرگرمیوں کے خلاف صدائے احتجاج بلند کرنے تک متنوع اور ہمہ جہت دینی، ملی، سماجی، رفاہی اور قومی خدمات میں پیش پیش رہی ہے، اور ہر میدان میں اپنے تابندہ اور امنٹ نقوش چھوڑے ہیں۔

بنابریں کتاب و سنت، مسلک صحابہ اور منہج سلف کی حقیقی اور سچی ترجمان جماعت اہل حدیث کی اصلاحی و دعوتی ہمہ جہت جہود و مساعی، روشن ماضی اور اس کی شاندار تاریخ کو احباب جماعت اور عوام الناس تک پہنچانا اور مرتب و مدون کرنا نہایت ہی گراں قدر اور سعادمندانہ انجام ہے نیز لائق تحسین و تشجیع اور قابل مبارکباد عمل ہے۔

ساتھ ہی ساتھ وقت کا اہم ترین تقاضا بھی ہے تاکہ کاروان سلف کے عظیم سپوتوں اور جماعت اہل حدیث کے ارباب و اکابرین، علماء و دعوات، مصنفین و مناظرین کے عظیم ترین کارنامے اور ان کی متنوع خدمات جلیلہ کو جمع اور ایک جگہ محفوظ کیا جائے، موتی کے بکھرے دانوں کو ایک لڑی میں پرویا جائے، اور سلفی دعوت کی روشن تاریخ کے منتشر اوراق کو مدون و مرتب اور یکجا کیا جائے تاکہ آنے والی نسل اپنے اسلاف اور اکابرین کی بے مثال قربانیوں اور ہمہ جہت اصلاحی و دعوتی جہود و مساعی کو پیش نگاہ رکھے، اور سبق حاصل کرتے ہوئے اپنے لئے نمونہ عمل بنائے، احتساب کردار و عمل کا پیمانہ بنا سکے مستقبل کے لائحہ عمل کی ترتیب و تنظیم کے لئے اپنے لئے مشعل راہ بنائے۔

الحمد للہ اس عظیم الشان کار خیر کے لئے بکھرے موتیوں کو ایک لڑی میں پروئے اور اسے مفید و موثر انداز میں مدون و مرتب کرنے، شاندار ماضی کے منتشر اوراق کو جمع اور یکجا کرنے کے لئے جماعت کے معروف داعی اور خطیب، مشہور قلم کار، کہنہ مشق معلم اور ممتاز مربی فاضل گرامی کمری جناب شیخ عبدالحکیم عبدالمعبود مدنی حفظہ اللہ نے اس عظیم مشن اور پاکیزہ منصوبہ کے لئے مستقل طور پر مرکز تاریخ اہل حدیث کے نام سے ایک ادارہ قائم کیا اور تنہا اس کا بیڑا اٹھایا ہے اور عملی اقدام بھی کیا ہے، الحمد للہ مرکز تاریخ اہل حدیث کے تحت سالنامہ مجلہ اہل حدیث کا پہلا شمارہ نیز ایک تاریخی دستاویز کتاب کی شکل میں مقرر عام پر آچکا ہے اور مقبول خاص و عام بن چکا ہے۔ فللہ الحمد علی ذالک۔

اس عظیم مشن اور مہتمم بالشان منصوبہ پر دل کی گہرائیوں سے میں مبارکباد پیش کرتا ہوں احباب جماعت سے ہر ممکن تعاون اور تائید کی اپیل کرتا ہوں، اور مولائے رحم و رحیم سے دعا گو ہوں کہ رب کریم اس عظیم مشن کو جاری اور ساری رکھے اور شیخ موصوف نے وقت اور جماعت کے تقاضے کو محسوس کرتے ہوئے جو یہ سلسلہ شروع کیا ہے اللہ تعالیٰ اپنے فضل و توفیق سے پایہ تکمیل تک پہنچائے، احباب جماعت اور آنے والی نسل کے لئے مفید و کارآمد اور مشعل راہ بنائے اور اس پاکیزہ مشن میں ہم سب کو ہر ممکن تعاون و تائید کی توفیق سے نوازے۔ آمین

وصلی اللہ علی نبینا محمد و علی آلہ و صحبہ و بارک و سلم

محمد عاطف سنابلی / ۲۳ ستمبر ۲۰۱۸

مِنَ الْمُؤْمِنِينَ رِجَالٌ صَدَقُوا مَا
عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ
نَحْبَهُ وَمِنْهُمْ مَّنْ يَنْتَظِرُ مَا بَدَّلُوا
تَبْدِيلًا ۚ ۲۳

مومنوں میں (ایسے) لوگ بھی ہیں جنہوں نے جو عہد اللہ تعالیٰ سے کیا
تھا اسے سچا کر دکھایا، بعض نے تو اپنا عہد پورا کر دیا اور بعض موقعہ کے
منتظر ہیں اور انہوں نے کوئی تبدیلی نہیں کی۔ (الاحزاب: ۲۳)

باب دوم

بحوث و مقالات

تاریخ اہل حدیث

اسلام اور اہل حدیث

از افادات: مناظر اسلام مولانا ثناء اللہ امرتسری رحمہ اللہ

اسلام کی مختصر تاریخ

پہلے اس سے کہ ہم یہ بتادیں کہ فرقہ بندی کس طرف سے ہے اسلام کی مختصر تاریخ بیان کر دینا مفید ہوگا۔ کچھ شک نہیں کہ اسلام کی تاریخ دنیا میں روشن ہے۔ اس کے ابتدائی، درمیانی اور آخری واقعات سب روشن ہیں۔ اس کا سنہ ہجری ۱۳۳۵ (اس سنہ میں حضرت مرحوم نے یہ مقالہ لکھا تھا۔) ہجری ہے، مگر ابتداء کو ۱۳۲۸ سال ہوئے ہیں جب کہ مکہ معظمہ میں اس کی تعلیم بزبان ترجمان الہام حضرت محمد رسول اللہ صلی اللہ علیہ وسلم جاری ہوتی تھی۔ تیرہ سال قبل ہجرت مکہ معظمہ میں گزارے، دس سال بعد ہجرت مدینہ میں رہے۔ کل ۲۲ سال آپ کی نبوت کا آفتاب دنیا میں ظہور پذیر رہا۔ اب سوال یہ ہے کہ اتنی مدت میں جو تعلیم آپ نے دی اس کا کیا اثر ہوا؟ جواب صرف یہ ہے کہ جس پر کل دنیا کی تاریخ متفق ہے کہ عرب تمام صاف ہو گیا۔ جو مشرک، کافر، ملحد اور زندیق تھے وہ سب خدا کے پرستار بن گئے، جو لٹیرے اور ڈاکو تھے، وہ مدبران سلطنت ہو کر تمدنی تعلیم میں دنیا کے استاد مانے گئے۔

اس پر دوسرا سوال یہ پیدا ہوتا ہے کہ نبی علیہ السلام نے ان کو مذہبی احکام کا دستور العمل کوئی دیا تھا یا نہیں؟ اس کا جواب بھی بالکل صاف اور صحیح یہ ہے اور صرف یہی ہے کہ دیا تھا، اور نہ دیا ہوتا تو وہ لوگ باوجود ضروریات کثیرہ کے تعمیل کیونکر کرتے؟

اب ایک سوال یہ پیدا ہوتا ہے کہ ان میں دستور العمل کیا تھا؟ یعنی یہ احکام شرعیہ کہاں سے اخذ کرتے تھے؟ اس کا جواب بھی ایک اور صرف یہ ہے کہ احکام شرعیہ اخذ کرنے کا طریقہ ان میں یہ تھا کہ پہلے قرآن مجید کو دیکھتے، ساتھ ہی اس کے اگر کوئی روایت انہوں نے آنحضرت صلی اللہ علیہ وسلم سے سنی ہوتی یا کوئی فیصلہ آنحضرت صلی اللہ علیہ وسلم کا دیکھا یا سنا ہوتا تو اس کو بھی ملحوظ رکھ کر بطور سند شرعی کے پیش کرتے، چنانچہ سب سے پہلا اختلاف جو صحابہ کرام میں پیدا ہوا وہ انتخاب خلیفہ پر تھا، انصار مدینہ یہ کہتے تھے کہ خلیفہ ہم میں سے ہوگا۔ اس اختلاف کا فیصلہ یوں ہوا کہ مہاجرین کی طرف سے ایک حدیث پیش کی گئی جس کے الفاظ یہ تھے۔ **أَلَا عُمَةُ مِّنَ الْقُرَيْشِ خَلِيفَةُ قُرَيْشٍ** سے ہوں گے۔ یہ حدیث پیش ہوتے ہی فیصلہ مہاجرین کے حق میں ہو گیا۔

دوسرا اختلاف وراثت نبی (علیہ السلام) کے متعلق ہوا کہ آنحضرت صلی اللہ علیہ وسلم کے رشتہ داروں نے خلیفہ کے پاس دعویٰ پیش کیا کہ ہم کو آنحضرت صلی اللہ علیہ وسلم کے ترکہ میں سے حصہ ملنا چاہیے جیسے دوسرے مسلمانوں کے وارث حصہ پاتے ہیں۔ خلیفہ کی طرف سے اس کا جواب نفی میں ملا تو اختلاف پیدا ہوا۔ آخر جب حدیث نبوی پیش ہوئی کہ خود آنحضرت صلی اللہ علیہ وسلم فرما گئے ہیں کہ: **”ہمارا مال ورثہ نہیں ہوگا بلکہ فی سبیل اللہ صدقہ ہوگا“**، تو نزاع ختم ہو گئی۔

تاریخ اسلام کا کسی اور واقعہ پر اتفاق ہو یا نہ مگر اس امر کا پورا اتفاق ہے کہ زمانہ رسالت میں صحابہ رضی اللہ عنہم کو جو بات پیش آتی اس کا فیصلہ آنحضرت صلی اللہ علیہ وسلم سے کرا لیتے اور بعد زمانہ نبوت زمانہ خلافت میں جو پیش آتی اس کے لئے احکام کی تلاش قرآن و حدیث میں کرتے۔ یہ طریقہ مسلمانوں میں بہت عرصہ تک جاری رہا۔ مگر ہم آسانی کے لئے فرض کر لیتے ہیں کہ تیس سال تک ایسا ہوتا رہا جو زمانہ خلافت راشدہ کا ہے۔

اب ایک سوال یہاں یہ پیدا ہوتا ہے کہ مسلمانوں کی جملہ آبادی میں یعنی ابتداء سے آج تک جتنے طبقے بھی ہوئے ہیں ان میں بحیثیت دین اور بحیثیت دنیا اور بحیثیت اعلیٰ اخلاق اور بحیثیت جاہ و حشمت اور سب سے بڑھ کر یہ کہ بحیثیت منظوری اور مقبولیت خدا کے کون طبقہ ممتاز رہا ہے؟

اس کا جواب بھی ایک اور صرف ایک ہی ہے کہ وہ طبقہ سب سے اعلیٰ اور افضل تھا جو نبوت کی گود میں تربیت پا کر دوسروں کا رہنما بنا رضی اللہ عنہم پس اب مطلع بالکل صاف ہے، کہ جو طریقہ اور برتاؤ ان لوگوں کا تھا بس وہی دین الہی اور منظور مصطفائی تھا۔ دگر پیچ۔
طبقہ اولیٰ میں فرقہ بندی نہیں تھی:

اب سوال یہ ہے کہ اس طبقہ میں فرقہ بندیاں تھیں؟ کیا کوئی شیعہ تھا؟ کوئی حنفی تھا؟ شافعی کہلاتا تھا؟ مالکی تھا؟ یا حنبلی تھا؟ اس کا جواب ان بزرگوں کی تاریخ ولادت سے مل سکتا ہے جن کی طرف یہ فرقے منسوب ہیں۔ سب سے بڑی عمر کے امام ان میں ابوحنیفہ صاحب (رحمۃ اللہ علیہ) ہیں جو ۸۰ھ میں پیدا ہوئے اور ان کے پندرہ سال بعد امام مالک پیدا ہوئے۔ ان کے بعد امام احمد اور امام شافعی پیدا ہوئے۔ گو امام ابوحنیفہ اور امام مالک کی پیدائش پہلی صدی ہجری میں ہے، مگر یہ حیثیت ایک عالم، مفتی اور مجتہد کے وہ دوسری صدی میں دنیا کے سامنے آتے ہیں۔

اس سے ثابت ہوتا ہے کہ طبقہ اولیٰ (زمانہ صحابہؓ) میں ان چاروں فرقوں کا نام نہ تھا۔ کیوں کہ جن اماموں کی طرف ان فرقوں کی نسبت ہے وہی نہ تھے تو فرقہ کہاں؟ پس ان فرقوں کی بابت اس سوال کا جواب اسلامی تاریخ یہی دیتی ہے کہ طبقہ اولیٰ میں صرف سیدھے سادھے مسلمان تھے جن کا دستور العمل قرآن اور اقوال نبی علیہ السلام تھا اور بس اس کے سوا اور کوئی فرقہ نہ تھا، نہ فرقہ بندی۔
اب ہم آج کل کی فرقہ بندیوں کی ذرا کیفیت سنا کر فیصلہ ناظرین کی رائے پر چھوڑتے ہیں۔ سب سے بڑا شکاف جو اسلام کے قلعے میں سب سے پہلے آیا وہ شیعہ سنی کا اختلاف تھا۔ اس شکاف کی بنا صرف یہ ہے کہ شیعہ کہتے ہیں کہ: ”خلافت اول حضرت علیؓ کا حق تھا اور وراثت حضرت فاطمہؓ کا“..... سنی اس کے منکر ہیں۔

چونکہ ہمارے مضمون کا روئے سخن تاریخی پہلو سے ہے، اس لئے ہم اس میں مذہبی دلائل سے بحث کرنا نہیں چاہتے۔ صرف تاریخی پہلو سے اتنا پوچھتے ہیں کہ طبقہ اولیٰ میں جو اسلام اور اہل اسلام کا اعلیٰ نمونہ تھا یہ اختلاف تھا؟ یا اس اختلاف کا کوئی اثر تھا؟ تاریخ جواب دیتی ہے کہ کوئی نہیں۔ حضرت ابو بکر صدیقؓ خلیفہ ہوئے، سب نے اطاعت کی۔ حضرت عمرؓ خلیفہ ہوئے سب نے اطاعت کی حضرت عثمانؓ خلیفہ ہوئے، سب نے اطاعت کی، حضرت علیؓ خلیفہ ہوئے تو وہ بھی خلیفہ برحق مانے گئے۔

بہر حال اس اختلاف کا اثر ہم اس زمانہ میں کچھ نہیں دیکھتے گو پہلے حضرت علیؓ خلیفہ نہ تھے تاہم خلافت کے کاموں میں برابر

ذخیل تھے۔ باب عالی کے رکن تھے، عہدہ دار تھے، مشیر کار تھے، خلافت سے جو خدمت سپرد ہوئی تھی بجالاتے تھے، غرض جہاں تک ظاہری علامات رہنما ہو سکتی ہیں۔ ہمیں ان کے اعمال و اطوار میں کسی قسم کا شبہ نہیں ہو سکتا۔

علیٰ ہذا القیاس تقسیم وراثت کا مسئلہ بھی اس طبقہ میں ہم کو کسی طرح باعث تفریق معلوم نہیں ہوتا۔ یہاں تک کہ کوئی اس کا تذکرہ بھی نہیں کرتا تھا۔ جب اس پاک زمانہ میں اس کا کوئی اثر نہ تھا تو اب اس کو ایسا بنا کر تفریق کرنے والا فرقہ بندی کے الزام سے کیوں ملزم نہ ہوگا۔

فرقہ بندیوں نے اسلام کو ٹکڑے ٹکڑے کر دیا:

اس فیصلہ کے بعد اب ہم دیگر فرقہ بندیوں پر توجہ کرتے ہیں جس نے اسلام کو ٹکڑے ٹکڑے کر دیا۔ اسلامی تاریخ پر غور کرنے سے معلوم ہوتا ہے کہ اسلامی فرقوں کی بڑی لائیں دو ہیں۔ جن کو شیعہ سنی کے اختلاف نے پیدا کیا ہے۔ پھر ان لائنوں میں براچ لائیں بھی ہیں۔ ان پر غور کرنے سے جو فریق مور و الزام ہوگا ہمیں اس کے ملزم بنانے میں تامل نہ ہونا چاہیے۔ ان فرقوں سے مراد حنفی، شافعی، مالکی اور حنبلی مذاہب ہیں جن کو رجسٹرڈ بتانے کے لئے یہ کہا جاتا ہے کہ مکہ معظمہ میں کعبہ شریف کے ارد گرد بھی چار مصلے (زمانہ نبوت کے آٹھ سو برس بعد جب چاروں مذاہب والوں میں امامت اور اقتدار کے بارہ میں زیادہ اختلاف اور جھگڑے واقع ہونے لگے، تو رفع فساد کے لئے حاکم وقت نے نوویں صدی ہجری میں الگ الگ چار مصلے بنا دیئے، پس ان مصلوں کی حقیقت یہ ہے) ہیں۔ اس لئے اس اختلاف میں فیصلہ کرنے کے لئے ان مذاہب کی تعریف اور وجہ تفریق بیان کرنا ضروری ہے۔

اس میں شک نہیں کہ ان مذاہب کے اصل الاصول وہی ہیں جو زمانہ صحابہ میں تھے۔ یعنی یہ چاروں مذاہب قرآن و حدیث کو دستور العمل جانتے ہیں۔ بحمد اللہ اس میں کوئی اختلاف نہیں مگر ایک بات ایسی پیدا ہو گئی ہے جس سے یہ سارا اختلاف پیدا ہو گیا ہے۔ وہ یہ ہے کہ ان میں سے ہر ایک نے یہ اصول مقرر کر رکھا ہے کہ جو کچھ ہمارے امام نے جس کے ہم مقلد ہیں سمجھا اور کسی مسئلہ کے متعلق حکم دیا ہے، بس ہمارے لیے وہی کافی ہے، نہ ہم اپنی سمجھ کو دخل دیں اور نہ کسی دوسرے امام کی سنیں۔ دوسرا بھی یہی کہتا ہے اور تیسرا بھی یہی۔ علیٰ ہذا القیاس چوتھا بھی یہی۔

اختلاف کو بھی ہم مذہبی دلائل سے چھونا نہیں چاہتے، کیونکہ مذہبی دلائل میں طول ہو جاتا ہے، بلکہ تاریخی شہادت سے صرف اتنا پوچھتے ہیں کہ طبقہ اولیٰ میں یہ طریق تھا؟ کسی خاص شخص کو یہ منصب تھا کہ باقی اس کے فہم اور رائے کے آگے سر جھکائیں۔ جہاں تک اسلامی تاریخ شہادت دیتی ہے اس کا جواب نفی میں ملتا ہے۔ اگر یہ منصب کسی کو ہوتا تو خلیفہ وقت کو ہوتا حالانکہ اس کو بھی نہ تھا، بعض وقت ایک بڑھیا عورت بھی خلیفہ کے حکم کو رد کر دیتی تھی، جس کے جواب میں خلیفہ کو ماننا پڑتا تھا کہ یہ عورت سچ کہتی ہے مولانا حالی مرحوم نے اسی حکم کی طرف اشارہ کیا ہے ۔

غلاموں سے ہو جاتے تھے بند آقا

خلیفوں سے لڑتی تھی اک ایک بڑھیا

جب اس زمانہ میں یہ بندش نہ ہوئی کہ کسی ایک رائے اور فہم کے باقی لوگ پابند ہو جائیں تو پیچھے کیوں ایسا کیا جائے جس سے

تفرقہ پیدا ہو۔ ہاں اختلاف فہم چونکہ قدرتی ہے، اس لیے عالم کو کسی امام سے اتفاق رائے ہو جائے تو بیشک وہ اس سے اتفاق رائے کا اظہار کرے مگر ایسے طور سے کہ فرقہ بندی تک نوبت نہ پہنچے۔

ہماری اس تقریر سے ثابت ہوتا ہے کہ اسلام میں جو فرقہ بندیاں ہو رہی ہیں طبقہ اولیٰ یعنی سلف صالحین کی روش چھوڑنے سے ہوئی ہیں ورنہ اگر مسلمان اب بھی اس بات پر متفق ہو جائیں کہ طبقہ اولیٰ کی طرح اپنا دستور العمل قرآن و حدیث کو بنالیں، نہ کوئی نئی روش نکالیں نہ کسی کی طرف اپنی نسبت جدید پیدا کریں تو فرقہ بندیاں دور ہو سکتی ہیں۔

قابل غور بات:

فرقہ بندی کسی اصولی اختلاف سے ہوتی ہے۔ اگر اصول ایک ہے اور باوجود وحدت اصولی کے صرف فہم کا اختلاف ہے تو فرقہ بندی نہیں ہے، ورنہ اس طرح تو ہر ایک مذہب کے علماء میں اختلاف رائے موجود ہے۔ مثلاً علمائے حنفیہ موجودہ اور سابقہ متقدمین اور متاخرین بلکہ معاصرین وغیرہ سب میں اختلاف نظر آتا ہے تو کیا یہ مختلف فرقے ہیں؟ کیا کوئی کہے گا کہ امام ابوحنیفہ صاحب کا مذہب اور تھا اور شاگردوں کا اور، یا موجودہ علمائے حنفیہ میں علماء دیوبند کا مذہب اور ہے اور علمائے بریلی، بدایوں وغیرہ کا اور؟ نہیں بلکہ سب کے سب حنفی ہیں حالانکہ اختلاف موجود ہے۔

پس کسی جماعت کو دوسری جماعت سے فرقہ کی حیثیت سے الگ سمجھنا اس بات پر موقوف ہے کہ ان میں اصولی اختلاف ہو۔ پس جس فرقہ کے اصول طبقہ اولیٰ کے اصولی مذہبی سے ملتے جلتے بلکہ وہی ہوں گے تو وہ فرقہ جدید اور فرقہ بند نہ کہا جائے گا اور جس فرقہ کے اصول جدید ہوں گے وہی فرقہ جدید اور فرقہ بندی کے الزام سے ملزم ہوگا۔

اب ہمارے سامنے چاروں مذاہب حنفی، شافعی، حنبلی اور مالکی موجود ہیں۔ ان سب کا اصول ہے کہ قرآن و حدیث پر بغیر توسط امام مجتہد کے عمل کرنا جائز نہیں اس لئے یہ فرقے اپنے اپنے اماموں کے مقلد کہلاتے ہیں۔ برخلاف اس کے اہل حدیث اس بات کے قائل نہیں۔ وہ کہتے ہیں یہ شرط طبقہ اولیٰ میں نہ تھی ہم طبقہ اولیٰ کی روش سے ایک انچ بھی ادھر ادھر نہ ہٹیں گے۔

ع۔۔۔۔۔ جملہ عالم ایک طرف۔۔۔۔۔ آں شوخ رعنا اک طرف

ایک اعتراض کا دفعیہ:

اب ایک سوال یہ ہے کہ دوسرے فرقوں کی طرح اہل حدیث بھی تو ایک فرقہ ہے۔ اس سے بھی تو فرقہ بندی پیدا ہوتی ہے۔ اس کا جواب یہ ہے کہ اہل حدیث بحیثیت نام کے ایک فرقہ کہا جائے تو اور بات ہے مگر اصول اور عمل کی حیثیت سے یہ کوئی فرقہ بندی نہیں بلکہ وہی ایک گروہ ہے جو تعلیم نبوت سے پیدا ہوا تھا جس کی روش ہم بتلا آئے ہیں کہ قرآن و حدیث پر عمل کرنے کی تھی، نہ اس فرقے نے اپنے دستور العمل میں کوئی اضافہ کیا، نہ سلف صالحین کی روش سے علیحدگی کی بلکہ بعینہ اسی طرح قرآن و حدیث یا یوں کہیے کہ قرآن اور طریقہ نبی علیہ السلام کو صحابہ کی روش پر محفوظ رکھا۔

رہا نام کا سوال کہ اہل حدیث نام کیوں رکھا گیا جب کہ طبقہ اولیٰ نے یہ نام اپنا نہ رکھا۔

تو اس کا جواب بہت آسان ہے کہ اہل حدیث کی اصلیت بتلانے کو عملی طریق کا یہ نام ہے، دوسرے فرقوں نے اپنی نسبت اپنے اماموں کی طرف کر کے حنفی اور شافعی وغیرہ القاب اختیار کیے، چونکہ اس فرقہ کی نسبت کسی غیر کی طرف نہ تھی بلکہ طبقہ اولیٰ کی طرح صرف نبی (علیہ الصلوٰۃ والسلام) کی طرف تھی اس لئے اس نے اپنے طریق عمل کے مطابق اپنا لقب اہل حدیث رکھا جو اس کے طریق عمل کے لحاظ سے بہت موزوں ہے ورنہ اس کا اصول دین جو بنیاد مذہب ہے وہی ہے جو طبقہ اولیٰ کے مسلمانوں کا تھا۔ یعنی قرآن وحدیث بطریق سلف صالحین۔ اہل حدیث لقب کے یہ معنی ہیں کہ: ”احادیث رسول پر عمل کرنے والا“ یہی معنی ہیں۔۔۔ ”کسی کا ہو رہے کوئی نبی کے ہو رہے ہیں ہم“

(ماخوذ از: کتاب وسنت ڈاٹ کام)



شیخ الاسلام مولانا ثناء اللہ امرتسری رحمہ اللہ اسلام کا ایک عظیم معجزہ

مولانا عبدالحمید رحمانی رحمہ اللہ

”شیخ الاسلام ابوالوفاء ثناء اللہ امرتسری رحمہ اللہ ہندوستان میں اسلام کا ایک عظیم معجزہ تھے۔ اس مرد مجاہد نے الحاد و اباحت، شرک و کفر، بدعات و خرافات، آریٹ و سناٹن دھرم، شدھی سنگٹھن، عیسائیت، قادیانیت، بہائیت، بابیت، تشیع و رفض، خاکسار، اسماعیلیہ، بوہرہ، قبوری شریعت، تصوف و جوغ، انکار سنت اور چکڑ الویت وغیرہ سیکڑوں فتنوں کا مقابلہ تنہا کیا، سن شعور سے لے کر اپنی زندگی کے آخری سانس تک یہ عظیم مجاہد اسلام اور اس کی تعلیمات کے خلاف اٹھنے والے ہر فتنہ سے نبرد آزما ہوتا رہا اور اسی راہ میں پوری مجاہدانہ شان سے اس نے اپنی جان جانِ آفریں کے سپرد کی“

(مجموعہ مقالات مولانا عبدالحمید رحمانی ۲/۲۵۸)

مختلف قدیم ادوار کی کتابوں میں اہل حدیث کا تذکرہ

محمد اسحاق بھٹی

یہ کتاب (برصغیر میں اہل حدیث کی آمد) جس موضوع پر مشتمل ہے، اس کی روشنی میں یہ سوال نہایت اہم ہے کہ اگر اہل حدیث قدیم دور سے چلے آ رہے ہیں تو قدیم مصنفین میں سے کسی لائق تکریم مصنف نے اپنی کسی کتاب میں اہل حدیث کا تذکرہ کیا ہے یا نہیں؟ اگر کیا ہے تو کن کن عالی قدر حضرات نے کیا ہے اور کس انداز میں کیا ہے؟ اس ضمن میں اس فقیر نے ایک خاکہ مرتب کیا تھا اور اس خاکے کی روشنی میں چند صفحات لکھے تھے کہ حضرت مولانا محمد ابراہیم سیالکوٹی مرحوم و مغفور کی تصنیف ”تاریخ اہل حدیث“ موصول ہوئی، جو مکتبہ قدوسیہ اردو بازار لاہور، کی طرف سے شائع ہوئی ہے۔ کتاب جس طرح اپنے مندرجات کے اعتبار سے بے حد اہمیت کی حامل ہے، اسی طرح مکتبہ قدوسیہ نے اس کی اشاعت میں اپنی روایت کے مطابق انتہائی حسن ذوق کا ثبوت بہم پہنچایا ہے۔ کتاب میں حضرت مولانا مرحوم نے اس بات کا بھی تذکرہ فرمایا ہے کہ اہل حدیث کا ذکر قدیم دور کی کن کتابوں میں آیا ہے اور کس فاضل مصنف نے ان کا ذکر کس اسلوب میں کیا ہے، چنانچہ اس فقیر نے دیگر تصنیفات کے علاوہ اس سلسلے میں حضرت مولانا سیالکوٹی کی تحریر فرمودہ معلومات سے بھی استفادہ کیا ہے، جس کا اختصار کے ساتھ مندرجہ ذیل سطور میں ذکر کیا جاتا ہے۔

علم شریعت مختلف شعبوں پر مشتمل ہے، مثلاً تفسیر، حدیث، فقہ، اصول، کلام اور تاریخ وغیرہ۔ ان میں سے ہر شعبے کی قدیم و جدید تصانیف میں اہل حدیث کا ذکر بے حد احترام کے ساتھ کیا گیا ہے۔ اس سے واضح ہوتا ہے کہ ان تصانیف کے مصنفین کے نزدیک یقیناً ایک ایسی جماعت موجود تھی، جس کے ارکان کی تحقیقات و تنقیدات کے سبب محتاج تھے۔ بعض مقامات پر اس جماعت کا ذکر لفظ اہل حدیث سے ہوا ہے، بعض جگہ انہیں اصحاب حدیث لکھا گیا ہے۔ بعض کتابوں میں اہل اثر قرار دیا گیا ہے اور بعض حضرات نے انہیں محدثین کے لقب سے تعبیر کیا ہے۔ مقصد ان تمام القاب سے سب کا یہی ہے کہ چوں کہ اس جماعت کو احادیث پیغمبر اور آثار نبویہ سے خاص شغف و تعلق ہے، اس لیے ان کو ان پر شکوہ القاب سے یاد کر کے نبی صلی اللہ علیہ وسلم کی طرف منسوب کیا گیا ہے اور ان پر ”از مصطفیٰ شنیدن و از دیگران بریدن“ والی بات صادق آئی۔

یہاں یہ بات قابل ذکر ہے کہ کسی چیز کے نام کا مقصد اس کا دوسروں سے تمیز و تعارف ہوتا ہے۔ صدر اول اور قرن ثانی میں مسلمان صحابہ و تابعین اور تبع تابعین کی مقدس جماعت سے عبارت تھے۔ مختلف مسلکی فرقوں میں تقسیم نہیں ہوئے تھے، صرف کتاب اللہ اور سنت رسول (صلی اللہ علیہ وسلم) کا تقدید تھا، نبی صلی اللہ علیہ وسلم کی ذات اقدس و اطہر کے سوا کسی شخصیت کو شریعت میں داخل نہیں کیا جاتا تھا۔ یعنی کوئی دوسرا فرقہ سرے سے موجود ہی نہ تھا کہ کسی سے تمیز ہونے کے لئے الگ نام کی ضرورت پڑتی۔ اس کے بعد جب ائمہ مجتہدین کا دور آیا اور ان کے اقوال اور ارشادات کو حجت گردانا گیا اور مختلف مذاہب کی بنیادیں قائم ہو گئیں تو جن

لوگوں نے طرز اول اور زمانہ سابق کی طرح کسی شخصیت کو دین میں داخل کئے بغیر صرف کتاب و سنت سے حصول دین کو اپنا دستور قرار دیئے رکھا اور اپنے عمل و اعتقاد کی بنا فقط قرآن و حدیث پر رکھی، وہ اہل حدیث، اصحاب حدیث، اہل اثر اور محدثین کہلائے، اس کی تفصیل حضرت شاہ ولی اللہ محدث دہلوی نے حجۃ اللہ البالغہ میں بیان فرمائی ہے۔ باقی سب لوگ یا تو اپنے اپنے امام و مقتدی کی طرف منسوب ہوئے، جس کی شخصیت کو انہوں نے دوسرے فرقوں میں حد فاصل قرار دیا تھا اور اس شخصیت کے مجتہدات کو مسائل و احکام کے لئے اصل و سند مانا، مثلاً حنفی، مالکی، شافعی، حنبلی کہلائے۔ یعنی امام ابوحنیفہ، امام مالک، امام شافعی اور امام احمد بن حنبل کی طرف منسوب ہوئے۔ اور یا پھر اس مسئلے کی طرف منسوب ہوئے جس میں انہوں نے اصحاب حدیث سے اختلاف کیا، مثلاً قدر یہ مسئلہ تقدیر کے منکر ہونے کی وجہ سے قدر یہ کہلائے، جبر یہ جبر محض کے قائل ہونے کی بنا پر جبر یہ کے نام سے موسوم ہوئے اور مرجیہ اعمال کو ایمان سے جدا کرنے اور محض ایمان پر نجات کی امید و رجاء رکھنے کے سبب مرجیہ کے نام سے پکارے گئے۔

ائمہ مجتہدین سے قبل، عہد صحابہ میں ایک عظیم اختلاف پیدا ہوا تھا، جس کی بنیاد امور سیاست تھی، لیکن بعد کو وہ اختلاف مذہبی اور اعتقادی شکل اختیار کر گیا اور امت میں اس کی وجہ سے ایسا تہلکہ مچا ہوا جو روز بروز بڑھتا ہی چلا گیا۔ وہ اختلاف یہ تھا کہ شیعہ درحقیقت اس گروہ کا نام تھا جو حضرت معاویہ رضی اللہ عنہ کے مقابلے میں حضرت علی رضی اللہ عنہ کا حامی تھا اور خارجی اس طائفے کو کہا جاتا تھا جو تحکیم کے سلسلے میں حضرت علیؑ سے الگ ہو گیا تھا، لیکن اس کے بعد حالات نے ایسی تبدیلی اختیار کی کہ معتقدات میں یہ دونوں گروہ یعنی شیعہ اور خارجی اہل سنت کے مقابلے میں آگئے اور تاریخی حقیقت یہ ہے کہ ”اہل سنت“ کا لقب انہیں اور ان جیسے دیگر بدعی فرقوں کے مقابلے میں وضع کیا گیا تھا۔

متداول کتب حدیث میں سب سے قدیم کتاب موطا امام مالک ہے۔ حضرت امام مالک کی ولادت مدینہ طیبہ میں ۹۳ھ میں خلیفہ ولید بن عبد الملک اموی کے زمانے میں ہوئی اور انہوں نے مدینہ طیبہ میں ہی ۷۹ء کو خلیفہ ہارون رشید عباسی کے زمانے میں وفات پائی۔ اس وقت عرب کے علاوہ شمالی افریقہ بھی مسلمانوں کے قبضے میں آچکا تھا اور اسپین وغیرہ یورپ کے بعض ملکوں پر اسلامی پرچم لہرا رہا تھا اور امام مالک کا فیض حدیث تمام ممالک اسلامی میں پہنچ چکا تھا، چنانچہ موطا کا آخری نسخہ جو عام طور پر اہل علم میں متداول ہے، یحییٰ بن یحییٰ مصمودی کا روایت کردہ جو امام مالک کے بلا واسطہ شاگرد تھے اور اسپین کے باشندے تھے۔ لیکن موطا میں فرقہ بندی کا ذکر کہیں نہیں ہے اور اس میں کسی فرقے کی تردید کے انداز میں مسائل بیان کیے گئے ہیں۔

اب ذیل میں ان مصنفین کا تذکرہ کیا جاتا ہے، جنہوں نے اپنی تصانیف میں اہل حدیث کا ذکر کیا ہے۔

- ۱۔ امام مالک رحمۃ اللہ علیہ کے لائق شاگردوں میں امام شافعی رحمۃ اللہ علیہ نے بے حد شہرت پائی جو ۱۵۰ھ ہجری میں پیدا اور ۲۰۴ھ ہجری میں فوت ہوئے۔ اس وقت تبع تابعین کا زمانہ ختم ہو گیا تھا۔ امام شافعی کا سفر نامہ ”رحلۃ الشافعی“ کے نام سے امام سیوطی نے تالیف کیا تھا، جو انہوں نے اپنے شاگرد ربیع بن سلیمان مصری کو املا کرایا تھا۔ لکھتے ہیں۔

یلقانی الرجال واصحاب الحدیث منهم احمد بن حنبل وسفیان بن عیینة واوزاعی (صفحہ ۱۴)

یعنی مجھے عام لوگ بھی ملتے تھے اور اصحاب حدیث بھی ملتے تھے، جن میں احمد بن حنبل، سفیان بن عیینہ اور اوزاعی شامل ہیں۔ یہاں امام شافعی نے تین اصحاب حدیث کے نام لیے ہیں اور وہ ہیں امام احمد، امام سفیان اور امام اوزاعی۔ یہ بات قابل ذکر ہے کہ امام احمد بن حنبل بغداد کے رہنے والے ہیں، اور امام سفیان بن عیینہ کا تعلق کوفہ سے ہے اور امام اوزاعی ملک شام کے باشندے ہیں، اور یہ تینوں مقامات ایک دوسرے سے طویل مسافت پر واقع ہیں اور ان تینوں میں اہل حدیث موجود ہیں، جس کا مطلب یہ ہے کہ اسلام کے ابتدائی عہد ہی میں اس جماعت سے تعلق رکھنے والے لوگ دور دراز علاقوں میں پھیل گئے تھے۔

۲۔ حافظ ابن حجر نے بھی اپنی تصانیف میں جماعت اہل حدیث کا ذکر کیا ہے۔ بعض مقامات پر ان کے لئے اصحاب الحدیث کے الفاظ استعمال کیے ہیں اور بعض مقامات پر اہل الحدیث کے۔ پھر ان کا تذکرہ ”اہل الرائے“ (یعنی اصحاب کوفہ) کے مقابلے میں کیا ہے اور دونوں کے طریق عمل اور انداز اجتہاد کا ذکر فرمایا ہے۔ چنانچہ وہ امام شافعی کے جامع الفقہ والحدیث ہونے کے بارے میں رقم فرماتے ہیں۔

فاجتمع له علم اهل الرائ و علم اهل الحديث۔

یعنی ان کی ذات میں اہل رائے اور اہل حدیث دونوں کے علوم جمع ہو گئے تھے۔

حافظ ابن حجر کی ولادت ۷۷۰ھ میں اور وفات ۸۵۴ھ میں ہوئی۔

۳۔ جامع ترمذی میں تو متعدد مقامات پر اہل الحدیث اور اصحاب الحدیث کا ذکر آیا ہے۔۔ امام ابو یسلی ترمذی کا سال ولادت

۲۰۹ھ اور وفات ۲۷۹ھ ہے۔

۴۔ حنفی فقہ کی کتابوں میں بھی اہل حدیث کا ذکر ایک مستقل جماعت کی حیثیت سے کیا گیا ہے۔ چنانچہ علامہ سید امین ابن

عابدین شامی رد المحتار شرح الدر المختار کی تیسری جلد کے صفحہ ۳۹۳ اور ۳۹۴ میں رقم فرماتے ہیں۔

حکى ان رجلا من اصحاب ابى حنيفة خطب الى رجل من اصحاب الحديث ابنته في عهد ابى بكر الجوزجاني

فابى الا ان يترك مذهبه فيقرأ خلف الامام ويرفع يديه عند الانحناء ونحو ذلك فاجابه فزوجه۔

(یعنی روایت ہے کہ قاضی ابوبکر جوزجانی کے عہد میں ایک حنفی نے ایک اہل حدیث سے اس کی بیٹی کا رشتہ مانگا تو اہل حدیث

نے انکار کر دیا اور کہا کہ وہ اس صورت میں رشتہ دے سکتا ہے کہ وہ اپنا (حنفی) مذہب چھوڑ دے اور امام کے پیچھے سورہ فاتحہ پڑھے

اور رکوع جاتے وقت رفع یدین کرے اور اسی طرح اہل حدیث کے دیگر مسائل پر بھی عمل کرے۔ چنانچہ اس حنفی نے اس شرط پر عمل

کرنے کا اقرار کیا اور اہل حدیث نے اپنی بیٹی اس کے نکاح میں دے دی۔)

یاد رہے کہ قاضی ابوبکر جوزجانی تیسری صدی ہجری کے قاضی ہیں جو ابوسلیمان کے شاگرد تھے اور ابوسلیمان بلا واسطہ امام محمد بن

حسن شیبانی کے شاگرد تھے۔ (الفوائد المہیہ صفحہ ۱۴)

اس واقعہ سے صاف پتا چلتا ہے کہ تیسری صدی ہجری میں بھی مستقل طور سے ایک جماعت موجود تھی، جس کا نام اہل حدیث تھا

اور ان کے امتیازی مسائل میں امام کے پیچھے سورہ فاتحہ پڑھنا اور رکوع کو جاتے وقت رفع یدین کرنا تھا۔ موجودہ زمانے میں بھی اہل حدیث کے یہ امتیازی مسائل ہیں اور گزشتہ دور میں بھی وہ ان مسائل پر عامل تھے۔ اس سے معلوم ہوا کہ اہل حدیث نیامذہب نہیں ہے بلکہ وہ جماعت ہے جو شروع ہی سے چلی آرہی ہے اور اس کے کچھ امتیازی مسائل ہیں جن پر یہ جماعت عامل تھی اور عامل ہے۔

۵۔ امام مسلم بن قتیبہ نے اپنی کتاب ”تاویل مختلف الحدیث“ میں معتزلہ، جہمیہ، روافض اور اہل الرائے وغیرہ فرقوں کا ذکر کرنے کے بعد ایک عنوان اصحاب الحدیث کے متعلق قائم کیا ہے۔ اس میں وہ فرماتے ہیں کہ اصحاب حدیث نے ہر اس جگہ سے حق تلاش کیا جہاں سے مل سکتا تھا اور نبی صلی اللہ علیہ وسلم کی اطاعت کی وجہ سے انہیں قرب الہی حاصل ہوا، اور اللہ کی طرف سے اس میں ایسی برکت پیدا کی گئی کہ لوگ سنت نبوی کے مطیع و منقاد ہو گئے اور مختلف رجال کے اقوال کے بجائے نبی صلی اللہ علیہ وسلم کے فرامین کے مطابق فیصلے ہونے لگے۔ ابن قتیبہ ۲۱۳ھ کو بغداد یا کوفہ میں پیدا ہوئے اور ۲۷۶ھ کو بغداد میں وفات پائی۔

اس سے واضح ہوا کہ امام ابن قتیبہ کے زمانے میں اور ان سے پہلے اصحاب حدیث موجود تھے جو اقوال رجال کے بجائے ارشادات رسول (صلی اللہ علیہ وسلم) پر عمل پیرا تھے۔ یعنی انہیں تقلید سے کوئی تعلق نہ تھا اور وہ احادیث نبوی کو لائق عمل والتفات گردانتے تھے۔ موجودہ اہل حدیث کا بھی یہی نقطہ نظر ہے۔

۶۔ اب ایک ایسے علم کا حوالہ پیش کیا جاتا ہے جسے مذہبی اختلافات سے کوئی تعلق نہیں، اس میں جماعت اہل حدیث کا ذکر موجود ہے۔ تاریخ فرشتہ میں سلطان محمود غزنوی کے حالات بیان کرتے ہوئے لکھا گیا ہے۔

سلطان محمود نیز ابو الطیب سہل بن سلیمان صعلو کی را کہ از ائمہ اہل حدیث بود برسم رسالت پیش ایک خاں فرستادہ۔ (تاریخ فرشتہ، جلد اول، مقالہ اول صفحہ ۱۲۳)

یعنی ایک خاں نے جب ماوراء النہر کا علاقہ فتح کیا تو اس کی اطلاع اس نے ازراہ مسرت سلطان محمود غزنوی کو دی، سلطان نے اس خوشی میں اس کے پاس بہ طور سفیر ابو الطیب سہل بن سلیمان صعلو کی کو بھیجا جو اس دور کے ائمہ اہل حدیث میں سے تھے۔

یہاں یہ یاد رہے کہ سلطان محمود غزنوی نے خفی مذہب ترک کر دیا تھا۔ وہ ۳۵۷ھ میں پیدا ہوئے اور اس نے ۳۴۳ھ میں حکومت کی۔

اس سے پتہ چلا کہ اہل حدیث چوتھی صدی ہجری میں ہندوستان میں موجود تھے۔

۷۔ تاریخ ہی کا ایک اور حوالہ ملاحظہ فرمائیے۔ علامہ بشاری مقدسی نے ۳۷۵ھ میں ہندوستان کی سیاحت کی تھی۔ وہ اپنے سفرنامہ میں علاقہ سندھ کے شہر منصورہ کا تذکرہ کرتے ہوئے لکھتے ہیں۔

”یہاں کے ذمی بت پرست ہیں۔ مسلمانوں میں اکثریت اہل حدیث کی ہے۔“ (تاریخ سندھ، جلد اول صفحہ ۱۲۴)

اس سے بھی ثابت ہوا کہ اہل حدیث چوتھی صدی ہجری میں ہندوستان میں بہ کثرت موجود تھے۔

اب کیا ارشاد ہے ان محققین کا، جنہوں نے یہ تحقیق اتنی فرما رکھی ہے کہ اہل حدیث کی عمر ڈیڑھ دو سو سال سے زیادہ نہیں ہے؟ کیا ان حضرات عالی قدر کی تاریخ دانی اور حساب دانی کا فیصلہ یہی ہے کہ پہلی، دوسری، تیسری، اور چوتھی صدی ہجری سے لے کر پندرہویں صدی ہجری تک کی درمیانی مدت کو ڈیڑھ دو سو سال ہی کہا جائے گا؟ سبحان اللہ! قربان جائیے اس حساب دانی کے

اور صدقے جائے تاریخ پر اس عبور کے!

۸۔ علامہ ابن خلدون عمرانیات کے ماہر اور تاریخ اور فلسفہ تاریخ کے بہت بڑے مصنف ہیں، وہ مقدمہ ابن خلدون میں صحابہ کے بعد کے دور سے متعلق فرماتے ہیں۔

وانقسم الفقہ فیہم الی طریقتین طریقة اہل الراى والقیاس وہم اہل العراق وطریقة اہل حدیث وہم اہل الحجاز وكان الحدیث قلیلا فی اہل العراق لما قدمنا (مقدمہ صفحہ ۲۷۲، فصل فی علم الفقہ) (یعنی ان میں فقہ دو طریقوں میں منقسم ہوگئی۔ ایک طریقہ اہل رائے و قیاس کا ہے اور وہ اہل عراق ہیں۔ دوسرا طریقہ اہل حدیث کا ہوا، اور وہ اہل حجاز ہیں۔ اہل عراق میں علم حدیث کم تھا، جس کی وجہ سے ہم پہلے بیان کر چکے ہیں) اس کے بعد وہ اسی فصل میں لکھتے ہیں۔

ولم یبق الا مذهب اہل الراى من العراق و اہل الحدیث من الحجاز (مقدمہ صفحہ ۲۷۳) (یعنی اہل رائے کا مذہب عراق کی وجہ سے اور اہل حدیث کا حجاز کی وجہ سے دنیا میں باقی رہا۔)

۹۔ اب اس سلسلے میں حضرت پیر سید عبدالقادر جیلانی رحمۃ اللہ علیہ کا فرمان سنئے جو ۳۹۱ھ میں پیدا اور ۵۶۱ھ میں بغداد میں فوت ہوئے۔ وہ اپنی مشہور کتاب غنیۃ الطالبین کے بعض مقامات میں ”اہل اثر“ اور بعض میں ”اہل حدیث“ کا ذکر کرتے ہیں اور اہل بدعت کی علامت کا تذکرہ کرتے ہوئے تحریر فرماتے ہیں۔

فعلامۃ اہل البدعة الوقیعة فی اہل الاثر۔ (صفحہ ۱۹۸۔ مطبوعہ مرتضوی، دہلی)

(یعنی اہل بدعت کی علامت یہ ہے کہ وہ اہل حدیث کی بدگوئی کرتے ہیں۔)

یہاں ”اہل الاثر“ سے مراد اہل حدیث ہیں۔

مولانا عبدالحکیم سیالکوٹی نے جو ۱۰۶۷ھ میں سیالکوٹ میں پیدا ہوئے، حضرت پیر جیلانی رحمۃ اللہ علیہ کے ان عربی الفاظ کا فارسی میں ترجمہ کیا ہے:

”پس نشان اہل بدعت عیب کردن است در اہل حدیث“

غنیۃ الطالبین (مطبوعہ مطبع مرتضوی دہلی کے صفحہ ۱۹۸) ہی میں پیر صاحب رقم فرماتے ہیں کہ اگرچہ لوگ انہیں کئی ناموں سے پکارتے ہیں، درحقیقت اس جماعت کا ایک ہی نام ہے، اور وہ ہے اہل حدیث، ان کے الفاظ یہ ہیں: ولا اسم لہم الا اسم واحد و هو اصحاب الحدیث۔

۱۰۔ امام فخر الدین رازی ۶۰۶ھ میں فوت ہوئے۔ انہوں نے تفسیر کبیر میں بہ ذیل آیت وان کنتم فی ریب مما نزلنا علی عبدنا، اہل حدیث کا ذکر کیا ہے۔

۱۱۔ حضرت امام ابن تیمیہ رحمۃ اللہ علیہ (ولادت ۶۶۱ و وفات ۷۲۸ ہجری) کے علم وفن اور خدمات گوناگوں کی وسعتوں سے ہر

لکھا پڑھا شخص آگاہ ہے۔ انہوں نے اپنی گراں قدر تصنیف ”منہاج السنۃ“ کے مختلف مقامات پر جہمیہ، قدریہ، معتزلہ، خوارج اور کرامیہ وغیرہ فرقوں کی تردید کرتے ہوئے ان کے مقابلے میں اہل الحدیث اور اصحاب الحدیث کا ذکر کیا ہے۔ اس کا مطلب یہ ہے کہ امام ابن تیمیہ کے دور میں اہل حدیث بہ حیثیت جماعت کے موجود تھے، جو جہمیہ، قدریہ، معتزلہ اور خوارج وغیرہ فرقوں کے شدید مخالف تھے۔ بعض مسائل کی تعبیر میں خود اہل حدیث میں کچھ اختلاف پایا جاتا تھا۔ چنانچہ حضرت امام منہاج السنۃ میں رقم طراز ہیں۔

ثم بعد ذلك اختلاف اهل الحديث وهم اقل الطوائف اختلافاً في اصولهم لان ميراثهم من النبوة من

ميراث غيرهم فعصبتهم حبل الله الذي اعتصموا به (جلد ثانی صفحہ ۲۱)

(اس کے بعد اہل حدیث کا باہمی اختلاف ہے جو تمام فرقوں کی بہ نسبت بہت کم ہے، کیوں کہ ان کی علمی وراثت جو خزانہ نبوت سے انہیں ملی ہے، دوسروں کی وراثت سے نہایت عظیم الشان ہے۔ ان کو اللہ کی رسی (قرآن مجید) نے بچالیا، جس سے یہ متمسک ہیں) حضرت امام کے نزدیک اہل حدیث کی بہت بڑی خصوصیت وراثت نبوت اور قرآن مجید سے تمسک ہے، یعنی قرآن وحدیث پر عمل پیرا ہونا ان کا خاص وصف ہے جو انہیں دوسروں سے متمیز کرتا ہے۔

منہاج السنۃ ہی میں وہ ایک شیعہ عالم علامہ علی کے اعتراض کے ضمن میں اہل حدیث کی ایسے پیرایہ بیان میں تعریف کرتے ہیں کہ اس جماعت کے علم و عمل کا پورا نقشہ سامنے آ جاتا ہے۔ فرماتے ہیں:

(من المعلوم لكل من له خبرة ان اهل الحديث من اعظم الناس بحثاً عن اقوال النبي صلى الله عليه

وسلم وطلباً لعلمها وارغب الناس في اتباعها وابعدها الناس عن اتباع الهوى (جلد ثانی صفحہ ۱۷۸)

(یعنی جس شخص کو کچھ خبر ہے اسے معلوم ہے کہ اہل حدیث رسول اللہ صلی علیہ وسلم کے اقوال سے متعلق سب سے زیادہ تحقیق کرنے

والے، ان کے علم کے طالب ان کی پیروی میں سب سے زیادہ رغبت رکھنے والے اور خواہشات کی اتباع میں سب سے زیادہ دور ہیں۔)

۱۲۔ علامہ سعد الدین تفتازانی (ولادت صفر ۷۲۲ھ۔ وفات ۷۹۲ھ) مشہور مصنف اور صاحب تحقیق عالم تھے۔ ان

کی متعدد تصانیف میں سے ایک نہایت اہم کتاب اصول فقہ کی کتاب توضیح کی شرح تلوتح ہے جو درس نظامی کے نصاب میں شامل ہے اور طلباء کو پڑھائی جاتی ہے۔ اسے توضیح تلوتح کہا جاتا ہے۔ اس کتاب میں علامہ تفتازانی اہل حدیث کا ذکر بھی کرتے ہیں اور شافعیہ کا بھی۔ اجماع کی بحث میں فرماتے ہیں:

وعليه عامة اهل الحديث والشافعية۔

(یہی اہل حدیث اور شافعیہ کا نقطہ نظر ہے)

بعض لوگ کہا کرتے ہیں کہ قدیم دور کی کتابوں میں جہاں اہل حدیث یا اصحاب حدیث اور محدثین کے الفاظ آئے ہیں اس سے

شافعیہ مراد ہیں۔ لیکن یہاں ان کے اس قول کی تردید ہوگئی ہے۔ علامہ سعد الدین تفتازانی نے اہل حدیث کا ذکر شوافع کے مقابلے میں مستقل طور سے الگ کیا ہے جس سے واضح ہوتا ہے کہ تفتازانی کے زمانے میں شوافع وغیرہ مقلدین کے علاوہ ایک دوسری جماعت بھی

باقاعدہ صورت میں موجود تھی اور اس جماعت کو اہل حدیث کے نام سے موسوم کیا جاتا تھا۔ اس جماعت کا دستور العمل قرآن وحدیث تھا۔

علامہ سعد الدین تفتازانی شرح مقاصد میں شیعہ حضرات کی دلیل حدیث غدیر خم کی تحقیق میں لکھتے ہیں:

قد قدح فی صحیحہ کثیر من اہل الحدیث (شرح مقاصد جلد ثانی طبع مصر - صفحہ ۲۹۰)

(اس کی صحت میں اکثر اہل حدیث نے نکتہ چینی کی ہے۔)

۱۳۔ علامہ کمال الدین ابن ہمام متاخرین حنیفہ سے تعلق رکھتے تھے اور درجہ اجتہاد پر فائز تھے۔ ان کا سال ولادت

۷۹۰ ہجری اور سال وفات ۸۶۱ ہجری ہے۔ فتح القدیر شرح ہدایہ ان کی مشہور تصنیف ہے جو کسی زمانے میں مطبع نول

کشور (لکھنؤ) سے شائع ہوئی تھی۔ اس کتاب کی جلد اول کے صفحہ ۲۲، ۹۰، ۱۱۵ اور ۲۸۲ پر انہوں نے اہل حدیث کا ذکر فرمایا ہے۔

اس کے معنی یہ ہیں کہ ان کے زمانے میں اہل حدیث موجود تھے۔

۱۴۔ علامہ سید محمد امین بن عابدین شامی حنفی نے شرح رد المحتار میں احناف وغیرہ فقہاء کا اہل حدیث سے الگ ذکر کیا ہے۔

خوارج کے سلسلے میں فرماتے ہیں:

وحکم الخوارج عند جمهور الفقهاء والمحدثين حكم البغاة وذهب بعض المحدثين الى كفرهم وقال

ابن المنذر ولا اعلم احداً وافق اهل الحديث على تكفيرهم المختار جلد ثالث صفحہ ۴۷۸)

(یعنی خارجیوں کا حکم جمہور فقہاء اور محدثین کے نزدیک باغیوں کا سا ہے اور بعض محدثین انہیں کا فرق قرار دیتے ہیں۔ ابن المنذر کا

کہنا ہے کہ میرے علم میں کوئی شخص بھی خوارج کی تکفیر کے متعلق اہل حدیث کا ہم آہنگ نہیں ہے۔)

گزشتہ سطور میں ابتدائے اسلام سے لے کر علامہ شامی تک کی تصانیف سے ہم نے ثابت کیا ہے کہ ان میں اہل حدیث کا تذکرہ

کثرت سے کیا گیا ہے، جس سے واضح ہوتا ہے کہ ڈیڑھ دو سو سال کا مذہب نہیں ہے بلکہ یہ جماعت شروع ہی سے چلی آرہی ہے

اور یہی اصل اسلام ہے اور اہل حدیث کا یہی نقطہ نظر ہے۔

(برصغیر میں اہل حدیث کی آمد، ص ۱۳۷)



وہابیت ایک مطالعہ

مولانا محمد ابوالقاسم فاروقی

یہ مقالہ استاذ محترم شیخ محمد ابوالقاسم فاروقی حفظہ اللہ کے گہر بار قلم سے تحریر شدہ ہے آپ جامعہ سلفیہ بنارس کے ایک سینئر استاذ کے ساتھ ماہنامہ محدث کے برسوں ایڈیٹر بھی رہ چکے ہیں۔ تاریخ عالم، تاریخ ہند، تاریخ مذاہب بالخصوص جماعت اہل حدیث و علمائے اہل حدیث کی تاریخ پر گہری دسترس رکھتے ہیں۔ اور اپنے وسعت مطالعہ اور شریف قلم سے اسے الفاظ کا جامہ پہنا کر نہ صرف یہ کہ علمی و تاریخی مضمون کی شکل دے دیتے ہیں بلکہ اسے اردو ادب کا ایک حسین مرقع بھی بنانے کا بھرپور ہنر رکھتے ہیں، استاذ محترم کے صد شکر یہ کہ ساتھ آپ کا مضمون جو جنوری ۲۰۱۰ء میں محدث میں چھپا تھا نذر قارئین ہے۔ اللہ آپ کو صحت کاملہ کے ساتھ عمر دراز عطا فرمائے آمین۔ (عبدالحکیم مدنی)

۱۹۷۰ء کے بعد پوری دنیا میں زبردست سیاسی تبدیلیوں کا آغاز ہوا، روسیوں نے افغانستان پر تسلط جمانے کی ناکام کوشش کی۔ امریکہ نے روس کے خلاف افغانی مجاہدین کی مدد کی۔ طالبان نے ملا محمد عمر کی قیادت میں افغانستان میں اسلامی حکومت قائم کر دی۔ امریکہ اور اس کے حلیف ممالک کے لئے ایک اسلامی حکومت کا قیام سخت ناگوار گذرا اور انہوں نے افغانستان پر حملہ کر کے اپنی من پسند حکومت قائم کر دی۔ ایران اور عراق کی جنگ نے مشرق وسطیٰ میں ایک سیاسی خلفشار پیدا کر دیا۔ ہندوستان میں بابر مسجد کی شہادت اور ہندو توا کے احیاء نے ہندوستانی جمہوریت کو نہ صرف شرمسار کیا بلکہ ہندوستانی سیاست کا منظر نامہ ہی بدل گیا۔ امریکہ میں ورلڈ ٹریڈ سینٹر کی صورت میں دہشت گردی کے نئے رنگ و روپ نے ساری دنیا میں ہلچل پیدا کر دی، گجرات میں زیندر مودی نے مسلمانوں کا قتل عام کرایا۔ ۲۰۰۱ء کے بعد دہشت گردی کا جو سلسلہ شروع ہوا ہزار کوششوں کے بعد تھنے کا نام نہیں لے رہا ہے۔ حقائق کیا ہیں؟ کون سی تنظیمیں دنیا کو بد امنی کا گہوارہ بنانا چاہتی ہیں؟ ماسونی سازشوں کی طرح ان کی ڈور کے سرا کا پتہ ہی نہیں چل رہا ہے۔ وہ طاقتیں جو اسلام کو ختم کرنے پر تکی ہوئی ہیں ان کے لئے یہ سنہری موقع ہاتھ آ گیا۔ انہوں نے ان تمام واقعات کا رشتہ مسلمانوں سے جوڑ دیا۔ پوری دنیا میں رہنمایان قوم اور نام نہاد دانشوران، سیاست کے بازی گرو واقعات کو غلط سمت دینے میں مصروف ہیں، انہیں خوف ہے کہ اگر حقائق سامنے آ گئے تو کہیں ان کی پگڑی نہ اچھل جائے۔ خود ہمارے بھارت میں مسلمانوں کی مساجد و مدارس اور دینی تنظیموں کو دہشت گردی کا محور ثابت کیا جا رہا ہے، خاص طور سے سعودی عرب اور وہ اسلامی تنظیمیں جو صرف کتاب و سنت کی دعوت دیتی ہیں برلمان پر دہشت گردی کا الزام لگایا جا رہا ہے۔

انٹرنیٹ پر ایسی بے شمار ویب سائٹس موجود ہیں جو سعودی وہابی، اور ہندوستانی وہابی (اہل حدیث) کے خلاف پروپیگنڈہ کے لئے وقف ہیں۔ پرنٹ اور الیکٹرانک میڈیا نہایت پابندی کے ساتھ میں چلا رہی ہیں اور بے بنیاد الزامات ہی نہیں لگا رہی ہیں بلکہ

ایسی ہولناک داستانیں گڑھی جا رہی ہیں جنہیں پڑھ کر یاد رکھ کر دل دہل جائے۔ مکمل منصوبہ بندی کے ساتھ محققانہ رنگ میں مختلف زندہ زبانوں میں لٹریچر کا انبار لگا دیا گیا ہے، مقصد صرف یہی ہے کہ اسلامی شخصیات کو اس طرح ختم کر دیا جائے اور خالص اسلام کو اس طرح ہیبت ناک بنا دیا جائے کہ عیسائیت اور یہودیت کی طرح اسلام اپنی کشش کھو بیٹھے۔ وہ نام کے مسلمان جنہیں اسلامی شعائر سے وحشت ہے انہیں کو اسلام کا نمائندہ ثابت کیا جا رہا ہے۔ دوسری طرف بدعات و خرافات کی بندشوں میں جکڑے ہوئے نام نہاد مسلمانوں کا ایک ایسا طبقہ ہے جو توحید کی داعی تنظیموں سے ہمہ وقت خوف زدہ رہتا ہے اسے ڈر ہے کہ کتاب و سنت کی صحیح تعلیمات کی روشنی ان کے آستانوں کو ویران کر دے گی۔ پیروں، مجاوروں اور ملاؤں کا یہ گروہ ماضی میں ان تنظیموں کے خلاف سرگرم رہا ہے اور آج بھی ڈنکے کی چوٹ پر اپنی ریشہ دوانیوں میں مصروف ہے یہاں میں تاریخ سازی سے متعلق چند مثالیں پیش کرتا ہوں۔

۲۰۰۸ء میں ”یو دا پریس نئی دلی نے ہارن اوپیرسن Harlon O Person کی ایک کتاب انگلش میں شائع کی، کتاب کا نام ہے:

Islamic Reform and Revival in Nineteenth Century India the Tari Qah-I-Mohammdiyah. یعنی انیسویں صدی میں ہندوستان میں اسلامی اصلاح اور احیاء، مصنف نے تحریک شہیدین کا تعارف و تجزیہ اردو، عربی اور انگریزی کی معتبر کتابوں اور سرکاری دستاویزات کے حوالے سے اپنے نقطہ نظر کے مطابق کیا ہے۔ کتاب کا اسلوب سنجیدہ اور معتدل ہے لیکن سلو پوائزن سے مبرا نہیں ہے۔ مصنف کا امتیاز یہ ہے کہ وہ بدنام زمانہ مصنف ولیم ہنٹر کی کتاب ”ہمارے ہندوستانی مسلمان“ کی زہر افشانیوں کے حصار سے نکلنے کی کوشش کی ہے۔ اس کتاب کے پیش لفظ میں Dvid Lelyveld نے چارلس ایلین کی کتاب Good's Terrorists: The Wahab Cult and Hidden Roots of Modern Jihad (یعنی خدا کے دہشت گرد: وہابی مذہب اور جدید جہاد کی خفیہ جڑیں) کی تنقید کرتے ہوئے لکھتا ہے:

"For Alen who does not trouble with footnotes but relies entirely on Brithish sources, There is a single unbroken link from Mohammad Bin Abdul Wahab to Shah Wliullah to Syyd Ahmad Brelwi and Shah Ismail to the Taliban, Al Qaida and 9/11 and suicide bombers."

یعنی ”ایلین حاشیہ نگاری کی بھی زحمت نہیں کرتا ہے وہ مکمل طور سے برطانوی حوالوں پر اعتماد کرتے ہوئے کہتا ہے کہ محمد بن عبد الوہاب سے شاہ ولی اللہ تک اور وہاں سے سید احمد بریلوی، شاہ اسماعیل سے طالبان اور القاعدہ تک پھر ۱۱/۹ کے ورلڈ ٹریڈ سینٹر کا واقعہ اور خود کش انسانی، بموں تک ایک اور صرف ایک غیر شکستہ تسلسل ہے۔“

یہ صرف ایک نمونہ ہے، اس قسم کی نامعلوم کتنی ہزار کتابیں اور مصنفین اسلامی دعوت کے خلاف زہر کی کاشت میں مصروف ہیں۔ انٹرنیٹ کی بے شمار ویب سائٹس نیز پرنٹ میڈیا میں نہایت ہی منظم طریقہ سے تسلسل کے ساتھ مضامین لکھے جا رہے ہیں کہ ہندوستان کی وہابی جماعت (جماعت اہل حدیث) کو سعودی حکومت سے مکمل فنڈنگ ہو رہی ہے۔ ان کے مدارس، مساجد اور مراکز میں مسلسل اضافہ ہو رہا ہے اور اس طرح ہندوستان میں وہابیت کو فروغ دیا جا رہا ہے۔ اسپوری دنیا میں بے شمار سرکاری اور غیر سرکاری

ایجنسیاں اور ادارے قائم ہیں جو سعودی حکومت کی دعوتی سرگرمیوں پر نظر رکھے ہوئے ہیں۔ چنانچہ امریکہ کا ایک غیر سرکاری ادارہ (N.G.O) اپنی رپورٹ پیش کرتا ہے کہ امریکہ کی بہت سی مساجد میں وہابی لٹریچر موجود ہے (اس رپورٹ کی خود امریکہ میں کافی نکتہ چینی کی گئی) اس لٹریچر میں خاص طور سے اس بات پر زور ہے کہ مسلمانوں کو صرف کافروں ہی سے نفرت نہیں کرنا چاہیے بلکہ یہ نفرت مذہب کی بنیاد پر بھی ہونا چاہیے۔ ایک جائزہ نگار گلز کپیل (Gilles Kepel) کہتا ہے کہ سعودی حکومت دس بلین سے زیادہ رقم وہابیت کے فروغ پر خرچ کر رہی ہے اسی طرح یو کے کی ایک دستاویزی فلم (تخلیق کار: انٹونی تھامس) کے اعداد و شمار کے مطابق یہ رقم سو بلین سے زیادہ ہے۔ ایک صحافی داؤد شریان اپنا جائزہ پیش کرتا ہے کہ سعودیہ کی دولت کی فراوانی نے بے شمار نوجوانوں مردوزن تعلیم یافتہ اور غیر تعلیم یافتہ سب کو وہابیت قبول کرنے کے لئے مجبور کر دیا ہے۔ ۲۔

بھارت میں ہندو توائے پوری دنیا میں اپنی شاخیں قائم کر لی ہیں، عیسائی مشنریاں اپنے مذہب کی تبلیغ کے لئے مذکورہ تخمینہ رقم سے کئی گنا زیادہ اپنے مذہب کی ترویج کے لئے خرچ کر رہی ہیں۔ اگر سعودی حکومت اسلام کی دعوت و تبلیغ پر رقم خرچ کر رہی ہے تو اسے وہابیت کہہ کر یہ باور کرایا جا رہا ہے کہ اسی وہابیت سے دہشت گردی کی کونٹیلیں پھوٹی ہیں۔

ان حالات میں ہم پر یہ ذمہ داری عائد ہوتی ہے کہ ہم وہابیت کے متعلق حقائق سے لوگوں کو روشناس کرائیں اور بتلائیں کہ جسے تم وہابیت کہتے ہو یہ وہی سچا دین ہے جو پوری دنیا کو امن و شانتی کا پیغام دیتا ہے۔ یہاں سے انسانیت کے دشمنوں کو دنیا و آخرت کی وعیدیں اور دھتکار ہی مل سکتی ہے، پناہ نہیں مل سکتی ہے۔ انہیں چند سطور کے حوالے سے وہابیت پر روشنی ڈالنا چاہتا ہوں شاید کہ غلط فہمی کے شکار ذہن حقائق قبول کرنے پر آمادہ ہو جائیں۔

وہابیت یا وہابیزم:

وہابیت دراصل عربی کلمہ ”وہب یہب“ سے مشتق ہے، اسی سے مبالغہ کا صیغہ ”وہاب“ ہے جو اللہ کے ناموں میں سے ایک ہے۔ عبد اللہ، عبد الرحمن کی طرح عام طور سے مسلمان اپنے نام عبد الوہاب رکھتے ہیں، عام اصطلاح میں شیخ الاسلام محمد بن عبد الوہاب نجدی کی طرف نسبت کر کے ان کی دعوت اور اصلاح کی تحریک کو ”وہابیت“ کا لقب دیا گیا ہے۔ حقیقت یہ ہے کہ دنیا میں کسی ایسی تحریک کا وجود ہی نہیں ہے کہ جسے وہابی تحریک کا نام دیا جاسکے۔ اس سلسلے میں مولانا مسعود عالم ندوی رقمطراز ہیں: ”نجد کی دعوت کے علم بردار شیخ اسلام محمد بن عبد الوہاب کی طرف اگر نسبت کرنا ہو تو محمدی کہنا چاہیے، علاوہ بریں ان کے ماننے والے عام طور پر اپنے کو حنبلی کہتے ہیں۔ علماء حنابلہ کی کتابوں پر نظر ڈالنے سے معلوم ہوگا کہ محمد بن عبد الوہاب نے ان سے زیادہ ایک حرف نہیں کہا البتہ عزم و عمل کی قوتوں کو بیدار ضرور کیا۔ بیدار پیکروں میں زندگی کی حرارت ڈال دی اور ایک پورے خطے کو اسلامی رنگ میں شربور کر دیا۔ یہ ایسا گناہ ہے جسے شاطران فرنگ اور ان کے ہوا خواہ معاف نہیں کر سکتے ہیں۔“ ۳۔ شیخ الاسلام محمد بن عبد الوہاب اور ان کے پیروکاروں نے خود کو کبھی وہابی نہیں کہا، ان کی دعوت کی بنیاد صرف توحید اور شرک و بدعات کی تردید پر تھا، اسی نسبت سے وہ خود کو موحدین کہتے تھے۔

ان کے سیاسی مخالفین اور مبتدعین نے انہیں وہابی کا لقب کیوں دیا؟ کیا یہ ان کی دیدہ و دانستہ سازش تھی؟ یا محض اس لئے محمدی کا

لقب انہیں نہیں دیا کہ دشنام طرازی کے لئے یہ لقب غیر موزوں تھا اور وہابیت کا لقب گالی کے لئے نہایت موزوں اور مناسب تھا اور ان کی جماعت کے لئے ان کے والد عبدالوہاب کی طرف نسبت کر کے مقصد حاصل ہو جاتا ہے۔ مولانا ندوی کہتے ہیں: ”صرف نام میں کوئی مضائقہ نہیں، لیکن یہ نام (وہابی) اس طور پر مشہور کیا گیا کہ یہ گویا اسلام سے الگ کوئی مذہب ہے اور یہی وجہ شکایت ہے۔“ ۴۔ دوسری جگہ وہ لکھتے ہیں: ”بہر حال جہاں تک وہابیت کو ایک الگ مذہب اور گمراہ جماعت بتانے کی کوشش کی گئی ہے یہ نام حد درجہ قابل اعتراض ہے ورنہ اس عام غلط بیانی اور بہتان تراشی سے قطع نظر دیکھا جائے تو اس نام میں کوئی مضائقہ نہیں معلوم ہوتا۔“ ۵۔

شیخ محمد بن عبدالوہاب کی تحریک سے وہابیت کا تعلق تقریباً دو سو سال تک ایک سربستہ راز تھا اور لوگ یہی سمجھتے رہے کہ اس لفظ کے استعمال سے مخالفین کا مقصد محض یہ باور کرانا تھا کہ یہ تحریک دین میں ایک نئی چیز اور نیا مذہب ہے۔

دراصل یہ ایک علامتی لفظ ہے جس کا تعلق آٹھ سو سال قدیم خارجی تحریک سے ہے جو ماضی کے دھندلوں میں گم ہو گئی تھی۔ نجدی دعوت کے مخالفین نے بڑی گہری سازش رچی۔ اس قدیم تحریک کا انہوں نے سراغ لگایا اور شیخ الاسلام محمد بن عبدالوہاب کی تحریک سے اس کا رشتہ جوڑ دیا اور اپنے ہتھکنڈوں کے ذریعہ ساری دنیا کے مسلمانوں کو یہ باور کرانے کی کوشش کی کہ یہ خارجی تحریک ہے مذہب اسلام سے اس کا کوئی تعلق نہیں ہے۔

لیکن ایک مشہور سعودی اسکالر ڈاکٹر محمد بن سعد الشویعر کے ذوق تحقیق اور جستجو نے اس حقیقت کو عیاں کر دیا، جسے گردش ایام نے ظلمتوں کا لباس پہنایا تھا۔ انہوں نے ایشیا اور افریقہ کے ممالک کی تاریخ کے منتشر اوراق کو کھنگالا، عربی فرانسیسی اور انگریز مورخین کی تاریخی کاوشوں کی ورق گردانی کی اور اس گم گشتہ تحریک کے خدوخال کو بے لباس کر دیا جسے حقیقت میں وہابی تحریک کہا گیا اور جس کے بارے میں شمالی افریقہ اور مغرب کے علماء کا اجماع ہے کہ وہ دین سے خارج ہے۔ ڈاکٹر محمد بن سعد الشویعر کی کتاب ”تصحیح خطا تاریخی حول الوہابیۃ“ سے ان کی تحقیق کا خلاصہ پیش خدمت ہے جو دلچسپ ہونے کے ساتھ اس موضوع سے متعلق الجھنوں کا حل بھی پیش کرتا ہے:

”آپ نے دو فرانسیسی مورخ الفردنل کی کتاب ”الفرق الاسلامیۃ فی شمال افریقہ“ (عربی زبان میں ترجمہ: عبدالرحمن بدوی) شارلی آندرے کی کتاب تاریخ شمال افریقہ مترجم محمد مزالی (سابق وزیر اعظم تونس) بشیر بن سلامہ ڈاکٹر سدی عبدالعزیز سالم کی کتاب معرب کبیر کے جزء ثانی (عصر عباسی) اور زرکلی کی الاعلام کے حوالے سے بتلایا کہ دوسری صدی ہجری میں شمالی افریقہ میں وہابیت کے نام سے ایک فرقہ وجود میں آیا، یہ اباضی خارجی فرقہ ”وہیت“ کی ایک شاخ ہے، وہیت کے بانی کا نام عبداللہ بن وہب راسبی تھا۔ بعض لوگ راسبی کی طرف نسبت کر کے اس فرقہ کو راسبیہ بھی کہتے ہیں، اسی عقیدہ سے تعلق رکھنے والا ایک شخص عبدالرحمن بن رستم مشرق سے مغرب مراکش آیا اور مراکش کے شہر تاہرت میں اپنی حکومت قائم کر لی جسے تاریخ میں رستمی حکومت کہا جاتا ہے، ۱۷۱ھ میں جب وہ مرض الموت میں گرفتار ہوا تو رستمی حکومت کے سات اراکین کو حکومت بنانے کی وصیت کی۔ ان میں ابن رستم کا بیٹا عبدالوہاب بھی تھا، اسی کے ہاتھ پر بیعت کی گئی، جس کی وجہ سے رستمی حکومت کا ایک رکن یزید بن فندیک ناراض ہو گیا۔ دونوں میں مخالفت اس قدر بڑھی کہ جنگ تک نوبت پہنچ گئی۔ اس طرح وہیبیہ اباضیہ کے پیروکار دو جماعتوں میں تبدیل ہو گئے۔ عبدالوہاب کے

پیر و کارگروہ اس کی طرف نسبت کر کے فرقہ وہابیہ کہلایا اور ابن فندیک کے ماننے والا انکار یہ کہلائے۔ جنگ میں انکار یہ فرقہ کو شکست ہوئی اور وہ معتزلہ کی شاخ واصلہ میں ضم ہو گیا۔ عبدالوہاب کی موت ۲۱۱ھ میں ہوئی۔ عبدالوہاب نے اسلامی عقائد میں بہت ساری تبدیلیاں کیں۔ فریضہ حج کو منسوخ کر دیا۔ اس کے متبعین اہل سنت اور شیعہ سے سخت نفرت کرتے تھے۔ ۲۹۶ھ میں عبداللہ شیبی نے رستمی حکومت کا خاتمہ کر دیا۔ ڈاکٹر سعد لکھتے ہیں کہ فرانسیسی مؤلف شارلی آندرے نے اپنی کتاب ”تاریخ افریقہ شمالیہ“ میں رستمی حکومت کے عقائد اس کی وسعت، اس کا کلچر عبدالوہاب بن عبد الرحمن بن رستم کی طرف نسبت کر کے وہابیت کے نام پر تفصیلی بحث کی ہے۔ زرکلی نے اعلام میں دس معتبر کتابوں کے حوالے سے رستمی حکومت کی تاریخ مدون کی ہے۔“ ۶۔

اس خلاصہ سے یہ اندازہ لگانا مشکل نہیں ہے کہ فرانسیسی اور خود عربوں نے اس فرقہ کے متعلق کافی لٹریچر جمع کر لیا تھا۔ علماء مراکش نے اس فرقہ کے خارج عن الاسلام ہونے کے بارے میں فتاوے تحریر کئے۔

تاریخ کے یہ واقعات قصہ پارینہ بن چکے تھے۔ بارہویں صدی ہجری میں شیخ الاسلام محمد بن عبدالوہاب کی دعوت نجد اور پورے عرب میں طاقت و سیاسی اور مذہبی قوت بن کر ابھری تو سامراجی اور مذہب کے نام نہاد ٹھیکیداروں کے خیموں میں ہلچل مچ گئی۔ دین خالص کی اشاعت اور احیاء طاغوتی طاقتوں کو متحرک کرنے کے لئے کافی تھا۔ سیاسی مفاد پرستوں، استعماری طاقتوں اور مبتدعین نے تاریخ کی بھول بھلیوں میں گم خارجی فرقہ وہابیت کی جڑوں کو کھود نکالا اور اسے شیخ الاسلام محمد بن عبدالوہاب کی خالص اسلامی تحریک پر چسپاں کر دیا اور اسے وہابیت کا لقب دے دیا۔ اس نام کو دنیا بھر میں مشہور کرنے کے لئے منظم طور پر تحریکیں چلائی گئیں۔ سیاست کے بازیگروں نے مذہب کے خود ساختہ ابن الوقت علم برداروں کو آلہ کار بنایا اور ہر طرح کے ریکہ اور اوجھے ہتھکنڈے استعمال کئے۔ وہابیت کا لقب ہی اس بات کی علامت بن گیا کہ شیخ کے متبعین مذہب اسلام سے خارج ہیں اور ان کا مسلمانوں کے کسی فرقہ سے کوئی تعلق نہیں ہے۔ اس طرح وہابیت کا لقب مجددی دعوت کے لئے بطور تحقیر اور دشنام استعمال کیا جانے لگا۔ اس کے ساتھ ہی دنیا کے گوشے میں بھی توحید کے ترانے گونجے اور تجدید دین کی جہاں بھی کوشش کی گئی سب کا رشتہ مجددی وہابی تحریک سے جوڑ دیا گیا، مضحکہ خیز بات یہ ہے کہ شیخ محمد بن عبدالوہاب سے پہلے بھی اگر کسی تحریک نے توحید کی دعوت دی تو اس کے بھی ڈانڈے نجدی تحریک سے ملا دیئے گئے۔

نجدی تحریک کے لئے وہابیت کا لقب اس قدر عام ہو گیا ہے کہ وہابیت کے متعلق تمام کتابوں اور موسوعات میں متفقہ طور پر وہابیت کو شیخ الاسلام محمد بن عبدالوہاب کی تحریک کی طرف نسبت کر دی گئی ہے۔ چنانچہ انسائیکلو پیڈیا آف برٹانیکا میں وہابی کی تشریح اس طرح کی گئی ہے:

"any member of the Muslim puritan movement founded by Mohammad Bin Abdul Wahhab in the 18th century in Najd, Central Arabia and adopted in 1744 by the Saudi family." (7)

یعنی وہابی اس مؤحد تحریک کے پیروکار کو کہتے ہیں، جس کی بنیاد اٹھارہویں صدی میں محمد بن عبدالوہاب نے نجد (مرکزی عرب) میں رکھی تھی اور ۱۷۴۴ء میں سعودی خاندان نے اس تحریک کی سرپرستی کی۔

کولمبیا انسائیکلو پیڈیا میں وہابیت کی تعریف مندرجہ ذیل الفاظ میں بیان کی گئی ہے:

"Wahhabi or Wahabi reform movement in Islam, originating in Arabia; adherent of the movement usually refer to themselves as Muwahhid in (unitarians.) It was founded by Muhammad bin Abdulwahhab (1703-1791) who was influenced by Ibn Taymiyya.....(8)

یعنی وہابی یا وہابی عرب کی ایک اسلامی اصلاحی تحریک ہے۔ تحریک کے پیروکار خود کو موحدین کہتے ہیں۔ تحریک کے بانی محمد بن عبد الوہاب ابن تیمیہ کے خیالات سے بہت متاثر تھے۔

وہابی کا تلفظ وہابی ہے لیکن کثرت استعمال سے یہ انگریزی کا بھی ایک لفظ بن گیا ہے۔ ڈاکٹر قیام الدین احمد نے اپنے ایک مضمون میں جو علماء صادق پور کے کارناموں سے متعلق ہے، ذکر کیا ہے کہ ایڈنبرا میں وہابی تحریک کے متعلق ۱۹۶۶ء میں ایک کتاب شائع ہوئی ہے جس میں لفظ ”وہابی“ کا انگریزی میں دس مختلف ہجوں کو شمار کرایا ہے اور مصنف نے خود Wahabiyan کا لفظ استعمال کیا ہے۔ اس سے بہت عرصہ قبل مرتضیٰ خاں رام پوری نے اپنی کتاب ”دافع انسداد، نافع العباد، قاتل الشرک والعبادة والبدعات مطبع محمدی ٹونک راجستھان ۱۲۸۳ھ (۶۸-۱۸۶۷ء) میں اس ”N“ کی وضاحت کی ہے۔ ۹۔

شیخ الاسلام محمد بن عبد الوہاب کی تحریک کا ایک مختصر جائزہ:

محمد بن عبد الوہاب کی تحریک کے لئے سب سے پہلے وہابیت کا لفظ کس نے استعمال کیا؟ اور اس کے پس پردہ کیا عوامل اور محرکات تھے اسے مزید سمجھنے کے لئے ضروری ہے کہ ہم محمد بن عبد الوہاب کی دعوت کے تاریخی ارتقاء اور تعلیمات پر ایک نظر ڈال لیں۔ اٹھارہویں صدی میں دیگر اسلامی ممالک کی طرح عربوں کی مذہبی اور سیاسی زبوں حالی اپنی انتہا کو پہنچ چکی تھی۔ شرک و بدعات کا ہر طرف بول بالا تھا۔ عوام پیروں، فقیروں درویشوں اور مجذوبوں کے مایا جال میں پھنسے ہوئے تھے۔ تصوف کے رسوم اور مشرکانہ طور طریق نے توحید پر پردہ ڈال دیا تھا۔ مقامات مقدسہ جسے نبی کریم صلی اللہ علیہ وسلم اور آپ کے اصحاب نے اصنام پرستی سے پاک کیا تھا وہ مشرکانہ بد اعمالیوں کا مرکز بن گئے تھے۔ اسلام کے نام لیوا تو تھے لیکن اسلامی روح نکل چکی تھی۔ محمد بن عبد الوہاب کے وطن نجد کی حالت اور خراب تھی۔ مشرکانہ عقیدوں اور خرافات کو اصل دین سمجھ لیا گیا تھا۔ کئی صدیوں سے گمراہی کی اس روش نے حق و باطل کا امتیاز مٹا دیا تھا۔ مشاہد اور مزاروں کی کثرت پیروں اور ملاؤں کا جھگٹا اور متصوفانہ فضا نے اس حجاز کا نقشہ ہی بدل دیا تھا جو اسلام کے ابتدائی ادوار میں توحید کی تجلیات سے منور تھا۔

تاریکیوں کے اس دور میں شیخ الاسلام محمد بن عبد الوہاب نے ۱۱۱۵ھ / ۱۷۰۳ء میں عُیینہ کے ایک علمی گھرانے میں آنکھیں کھولیں۔ دس برس کی عمر میں قرآن مجید حفظ کر لیا۔ جنسلی فقہ کی تعلیم اپنے والد شیخ عبد الوہاب سے مکمل کی۔ تفسیر اور حدیث سے خصوصی شغف تھا۔ بیس برس کی عمر میں مدینہ النبی آئے اور وہاں کے ممتاز علماء اور محدثین کے سامنے زانوئے تلمذتہ کیا۔ مدینہ کے مشہور محدث

شیخ عبداللہ بن ابراہیم نجدی (ف ۱۱۸۵ھ) کی صحبت اور مدینہ کے مشہور محدث شیخ محمد حیات سندھی (ف ۱۱۶۵ھ) کے حلقہ درس سے آپ نے علم حدیث میں مہارت پیدا کی۔ جذبہ دعوت و اصلاح کو صیقل کرنے میں ان دونوں استاذ کا بہت دخل تھا۔ ”چنانچہ ایک بار وہ حجرہ نبوی کے پاس کھڑے تھے اور سامنے بدعات کا بازار گرم تھا اتنے میں ان کے استاذ محمد حیات سندھی آگئے شیخ نے پوچھا: ”ان لوگوں کے متعلق آپ کیا کہتے ہیں؟“ استاذ نے جواب دیا: ”ان ہولاء متبر ماہم فیہ وباطل ما کالوا یعملون (اعراف ۱۳۹)“

مدینہ منورہ سے شیخ نے بصرہ کا قصد کیا اور شیخ محمد مجموعی سے حدیث اور لغت کا درس لیا۔ وہاں سے احساہوتے ہوئے حریملاوٹ آئے جہاں ان کے والد مقیم تھے۔ ۱۳۰۷ء میں آپ کے والد کا انتقال ہو گیا۔

آپ نے اپنی دعوت کا آغاز حریملا سے کیا۔ دعوت کی بنیاد تو حید خالص کی پاکیزگی تھی، نیز عبادت خواہ کسی قسم کی ہو صرف اللہ کی ذات کے ساتھ مخصوص ہونا چاہیے۔ اس راہ میں آپ نے ہر قسم کی صعوبتیں برداشت کیں۔ اعزہ و اقربا اور قبائلی سرداروں کی مخالفت کا سامنا کرنا پڑا۔ حریملا میں فضا نا ساز گار ہوئی تو عیینہ چلے گئے۔ کامیابی قدم چومنے لگی لیکن وہاں سے بھی در بدر ہونا پڑا۔ وہاں سے درعیہ پہنچے۔ امیر درعیہ محمد بن سعود نے آپ کی دعوت کو قبول کیا اور تحریک کے سب سے پر جوش حامی بن گئے۔ امیر محمد بن سعود کی عسکری قوت اور شیخ کی مذہبی قیادت نے تحریک کو کامیابی سے ہم کنار کیا۔ شرک و بدعات کی گھٹائیں چھٹنے لگیں۔ آپ کی مجالس میں شریک ہونے والوں کا تانتا بندھا رہتا۔ دعوت کی مقبولیت بڑھتی گئی۔ دعوت کی یہ راہ آسان نہ تھی ہر طرف کانٹے ہی کانٹے تھے۔ سیاسی اور مذہبی محاذ آرائی نے ہر جگہ رکاوٹیں کھڑی کیں، لیکن دعوت پر لبیک کہنے والوں نے ابتلاء و محن کو خوش آمدید کہا۔ دعوت کا حلقہ وسیع ہوتا گیا اور پورے نجد میں رسول اللہ صلی اللہ علیہ وسلم کی تعلیمات اپنی اصلی صورت میں جلوہ گر ہو گئیں۔ مسلسل پچاس سال دعوت و تبلیغ کے بعد ۱۲۰۶ھ / ۱۷۹۲ء میں آپ رحلت فرما گئے۔

شیخ الاسلام کی وفات کے بعد ان کے بیٹوں اور پوتوں نے دعوتی تحریک کا علم اپنے ہاتھوں میں لے لیا۔ تحریک کی بنیادیں مستحکم ہو چکی تھیں۔ اس دعوت سے شیخ الاسلام کا مقصد سیاسی اقتدار اور جاہ و حشم نہ تھا۔ وہ عرب کے مسلمانوں کو قرن اول کے مسلمانوں کی طرح دیکھنا چاہتے تھے۔ عرب کے معاشرہ کو شرک و بدعات کی دلدل سے نکالنا چاہتے تھے۔ اللہ نے انہیں کامیابی عطا کی، دعوت کے ثمرات انہوں نے اپنی زندگی میں دیکھ لیا۔ دعوت کے استحکام کے ساتھ ہی انہوں نے خود کو سیاست سے الگ تھلگ کر لیا۔ ان کی آنے والی نسلوں نے بھی اپنے جد امجد کی اتباع کی اور خود کو صرف خدمت دین تک محدود رکھا۔

دعوت کا سیاسی پہلو:

کوئی بھی قوم ایک مستحکم عسکری قوت کے بغیر ترقی کے منازل نہیں طے کر سکتی ہے۔ ملک کے انصرام و انتظام اور دشمنوں سے دفاع اور نبی عن المنکر کی تحریک اور شرعی احکام کے نفاذ کے لئے سیاسی طاقت کا استعمال ناگزیر ہے۔ نجد میں دعوت کو کامیابی ملی تو قبائل کے سردار بھی امیر درعیہ کے مطیع ہوتے چلے گئے حتیٰ کہ پورے نجد پر ان کا قبضہ ہو گیا ۱۷۶۵ء میں جب کہ دعوت کا عین شباب تھا امیر محمد بن سعود انتقال کر گئے۔ ان کے بعد ان کے بیٹے عبدالعزیز جانشین ہوئے نجد پر قابض ہونے کے بعد ان کی نظریں حجاز اور عراق کی

طرف اٹھیں، ۱۸۰۲ء میں کربلا پر آپ نے کامیاب حملہ کیا اور محرم ۱۲۱۸ھ / ۱۸۰۳ء میں عبدالعزیز نے عارضی طور پر مکہ کو فتح کیا اور اسے شرک و بدعات کی نجاستوں سے پاک کیا۔ اسی سال رجب ۱۲۱۸ھ / نومبر ۱۸۰۳ء میں وہ ایک ایرانی شیعہ کے ہاتھوں شہید ہو گئے۔

امیر عبدالعزیز بن محمد کی شہادت کے بعد ان کا بیٹا سعود امیر مقرر ہوا۔ اس نے خیبر، بحرین، عمان اور اس النجیمہ تک اپنی فتوحات کو وسعت دیدی۔ ۱۲۲۰ھ / ۱۸۰۶ء میں دوبارہ مکہ کو فتح کیا پھر طائف اور مدینہ کو زیر نگین کیا۔ مدینہ میں عام قبروں کے قبوں اور مزارات کی گندگی کو صاف کیا۔

وہابیوں کی مسلسل فتوحات نے ترکی حکومت، برٹش سامراج، ایران اور مصری حکومت کو خوف زدہ کر دیا۔ نجدیوں کی سرکوبی کی تمام کوششیں رایگاں گئیں۔ آخر کار ترکی حکومت نے مصر کے حاکم محمد علی کو نجدیوں کی سرکوبی کے لئے مقرر کیا۔ دوسری طرف خلیج فارس میں وہابیوں کا اقتدار انگریزوں کے نزدیک شدید خطرہ تھا۔ انگریز حکام نے ۱۸۰۹ء میں ممبئی سے ایک بحری بیڑہ کپتان وین رانٹ اور کرنل سریوئل اسمتھ کی قیادت میں خلیج فارس روانہ کیا جنہوں نے امام مسقط سے مل کر وہابیوں کے خلاف کارروائی کی اگرچہ اس سے وہابیوں کو کوئی خاص نقصان نہیں پہنچا، لیکن یہ پہلی کامیاب ضرب تھی جو ان پر لگائی گئی۔ ادھر محمد علی پاشا وہابیوں سے فیصلہ کن جنگ کرنے کے لئے ۱۸۰۹ء سے تیاریاں شروع کر دیں۔ ۱۸۱۲ء میں امیر سعود کی وفات ہو گئی اور اس کا بیٹا عبداللہ برسر اقتدار ہوا۔ ۱۸۱۶ء میں محمد علی کے لے پالک بیٹے ابراہیم پاشا کی قیادت میں ایک لشکر سویز سے روانہ ہوا ۱۸۱۸ء میں ابراہیم پاشا نے نجدیوں کو شکست دے دی۔ امیر عبداللہ کو گرفتار ہو کر قسطنطنیہ بھیج دیا گیا، جہاں اسے سخت اذیت دینے کے بعد قتل کر دیا گیا اور نجدی پایہ تخت کی اینٹ سے اینٹ بجا دی گئی۔ اس کے ساتھ ہی نجدی تحریک کی سیاسی طاقت ختم ہو گئی، لیکن اس کی اخلاقی، مذہبی اور سماجی اصلاحات نے عربوں کو دوبارہ کتاب و سنت کی طرف لوٹا دیا۔ اس تحریک کے بین الاقوامی پیمانے پر اثرات مرتب ہوئے۔ افریقہ اور ایشیائی ممالک میں احیائے دین کی متعدد تحریکوں نے جنم لیا۔

سیاست کے ماہرین اور مخالفین کو یہ خوش گمانی تھی کہ نجدیوں کی تحریک ہمیشہ کے لئے پردہ عدم میں چلی گئی، لیکن رب ذوالجلال کے پراسرار رموز و مصالح کو کون سمجھ سکتا ہے اور پردہ غیب سے کیا ظہور میں آتا ہے کون جان سکتا ہے؟ تقریباً پون صدی تک کویت کے صحراؤں میں گم نامی کی زندگی گزارنے کے بعد سعودی خاندان کا سورج پھر طلوع ہوا۔ ابتلاء اور آزماتوں نے انہیں مایوس نہیں کیا۔ ۱۹۰۲ء سے ۱۹۳۲ء تک انہوں نے ایک بار پھر نجد و حجاز پر امیر عبدالعزیز بن عبدالرحمن آل سعود کی قیادت میں اپنے اقتدار کا پرچم لہرایا۔ انہیں پوری دنیا کے خوش عقیدہ و کلمہ گولوگوں کے غیظ و غضب کا سامنا کرنا پڑا۔ ۱۹۲۶ء میں انہوں نے ایک بین الاقوامی کانفرنس بلائی اور ساری دنیا کے علماء کے سامنے اپنا موقف رکھا۔ مخالفین اپنے رویہ سے آج تک باز نہیں آئے لیکن وہ اپنے اجداد کی طرح آج تک شرک و بدعت کے خلاف جنگ اور کتاب و سنت کی ترویج میں مصروف عمل ہیں۔ اقامت دین کی برکت اور رحمت الہی نے انہیں پٹرول کی دولت سے مالا مال کیا۔ باران رحمت کی طرح آج ساری دنیا اس حکومت کے اقتصاد سے فیض اٹھا رہی ہے۔ فریضہ حج کی ادائیگی کے لئے جو سہولیات اس حکومت نے مہیا کی اور کر رہی ہے شاید اس سے بہتر کا خواب بھی نہیں دیکھا جاسکتا ہے۔ یہ کہنا بے جا نہ

ہوگا کہ وہ خادم الحرمین ہی نہیں اسلام اور اہل اسلام کے پاسان ہیں۔

شیخ محمد بن عبد الوہاب کی تعلیمات:

مجددی وہابی دیگر مسلمانوں سے کسی چیز میں مختلف نہیں ہیں، صرف اتنا ضرور ہے کہ وہ دین کے بعض بنیادی ارکان پر زیادہ زور دیتے ہیں وہ اسلام کا بنیادی ماخذ صرف قرآن اور احادیث نبوی کو قرار دیتے ہیں، اس کے علاوہ مندرجہ ذیل اصولوں پر سختی سے عمل پیرا ہیں:

۱۔ توحید: وہ توحید کی تینوں قسموں توحید الوہیت، توحید ربوبیت اور توحید فی الاسماء والصفات کو اسی طرح ماننے پر زور دیتے ہیں جس طرح سلف صالحین کا عقیدہ ہے۔ اس سلسلے میں وہ تصوف کے گمراہ کن عقائد کی سختی سے تردید کرتے ہیں۔

۲۔ اجتہاد: وہابی اجتہاد کو صرف چار اماموں میں محصور نہیں مانتے ہیں، خود شیخ الاسلام محمد بن عبد الوہاب نے اندھی تقلید کے خلاف متعدد رسالے لکھے۔

۳۔ وہ توسل غیر شرعی کے سخت مخالف ہیں۔ ان کے نزدیک اللہ کی قربت حاصل کرنے کے لئے کسی زندہ یا مردہ شخص کی حاجت نہیں ہے۔ اللہ تعالیٰ انسان کی رگ گردن سے زیادہ قریب ہے۔

۴۔ وہ ہر قسم کی بدعت، قبر پرستی، پیروں کی تعظیم میں مبالغہ، شادی بیاہ اور دیگر رسوم میں اسراف کے سخت مخالف ہیں۔

۵۔ جہاد: وہ اقامت دین کے لئے جہاد کو اسلام کی روح سمجھتے ہیں، جہاد کے ذریعہ ہی اسلام کے احکام اور شرعی قوانین کا نفاذ ہو سکتا ہے۔

۶۔ شیخ الاسلام محمد بن عبد الوہاب اور ان کے متبعین فروع میں حنبلی مسلک پر عمل کرنا پسند کرتے ہیں کیوں کہ تنہا یہی مسلک سلف صالحین کے منہج سے زیادہ قریب ہے۔ اگر کوئی مسئلہ صحیح حدیث کے خلاف ہے تو وہ حدیث پر عمل کرنا زیادہ بہتر سمجھتے ہیں۔

شیخ محمد بن عبد الوہاب کی تصانیف اور ان کا دعوتی اسلوب:

شیخ محمد بن عبد الوہاب کا تصنیفی سرمایہ جس قدر ہے وہ انہیں ایک اچھا مصنف ثابت کرنے کے لئے کافی ہے۔ ان کی بیشتر تصانیف کا تعلق دعوت و تبلیغ سے ہے اور توحید کی وضاحت، شرک و بدعات کی تردید، قبور پرستی، مزار و مشاہد وغیرہ کی حرمت پر مشتمل ہے۔

شیخ کی تصنیفات میں سب سے زیادہ مشہور اور متداول ان کی کتاب ”کتاب التوحید“ ہے۔ اس کتاب کو نجدی تحریک کا منشور کہا جاسکتا ہے۔ اس کتاب میں آپ نے توحید کی حقیقت اس کے حدود، شرک اور اس کی خرابیاں، استغاثہ، استغاثہ، توسل، دعاء، نذر، ذبح، کہانت، سحر فال وغیرہ شرک و بدعات کے بارے میں تفصیل سے بحث کی ہے۔ شیخ کا انداز یہ ہے کہ آپ پہلے باب باندھتے ہیں پھر اس کے تحت قرآنی نصوص اور صحیح احادیث کا ذکر کرتے ہیں، اس کے بعد مسائل کا استنباط کرتے ہیں۔ شیخ اپنی طرف سے بہت کم کہتے ہیں۔ بلا کم و کاست جس طرح قرآن و سنت میں مذکور ہے اسی طرح بیان کر دیتے ہیں۔

اس کتاب کی مقبولیت کا یہ عالم ہے کہ بے شمار ایڈیشن اس کے نکل چکے ہیں۔ نجدی دعوت کی روشنی عام کرنے میں اس کتاب کا سب سے اہم کردار رہا ہے۔ اس کے ساتھ ہی عرب و عجم کے مبتدعین کا نشانہ بھی اسی طرح بنی ہے جس طرح تقویۃ الایمان

ہندوستان کے خوش عقیدہ مسلمانوں میں بدنام ہے۔

عمومی طور پر ان کی تمام تصانیف اور خصوصاً کتاب التوحید کے طرز اسلوب کے بارے میں مولانا مسعود عالم ندوی کی کتاب ”محمد بن عبد الوہاب ایک مظلوم اور بدنام مصلح“ سے ایک اقتباس ملاحظہ ہو: ”شیخ کی تحریروں میں متکلمانہ موشگافیاں اور یونانی علوم سے متاثر متاخرین فقہاء کی دور از کار باتیں نہیں ملیں گی۔ وہ ٹھیکہ محدثانہ طریقہ پر لکھتے ہیں۔ جو بات کہی دو ٹوک سیدھے سادے الفاظ میں، کتاب و سنت کے نصوص سے آراستہ و پیراستہ اور بس۔ سچائی اور حقانیت کے پیکر کو ظاہری جمال و آرائش کی کیا ضرورت؟ سچائی اپنے اندر خود ایک نامعلوم کشش رکھتی ہے۔“

ان تصنیفات کی بڑی خصوصیت یہ ہے کہ ان پر یونان اور یونانی علوم کی ہلکی سی پرچھائیں بھی نہیں پڑی۔ ہمارے ہاں ہندوستان کے بڑے سے بڑے مجددین امت کی کتابیں بھی ”یونانی گورکھ دھندے اور اشراقیت کے اثرات سے پاک نہ رہ سکیں۔ شیخ کا طریقہ بالکل قرآنی ہے اور ان کی دلیلیں جزء و کل سے قرآن و حدیث سے ماخوذ ہوتی ہیں۔“ ۱۰۔

دوسری اہم خصوصیت جو انہیں اس دور کے علماء سے ممتاز کرتی ہے وہ یہ کہ وہ تصوف کے گورکھ دھندوں، اس کی اصطلاحات۔ باطنی جلا کے لئے ریاضت کے نایاب طریقے، مراقبہ، کشف، سلوک کے منازل اور مراحل، اس کی پیچیدہ اصلاحات سے دامن بچا کر نکل گئے۔ شیخ نے نہ اپنی تحریروں میں اور نہ اپنی دعوت میں اس کی کوئی گنجائش رکھی ہے۔ یہی وجہ ہے کہ قرآن و سنت پر مشتمل ان کی سیدھی سادی تحریریں دلوں میں اتر جاتی ہیں۔ ان کے اسلوب کی سادگی نے ان کی باتوں میں وہ تاثیر پیدا کر دی اور ان کے خلوص اور دینی تڑپ نے وہ جلوہ دکھایا کہ مجدد و حجاز کی دنیا ہی بدل گئی۔

شیخ الاسلام محمد بن عبد الوہاب کی تحریک کے مخالفین:

جب سے دنیا وجود میں آئی ہے اور حضرت انسان نے یہاں پر قدم رکھا ہے، حق و باطل کی معرکہ آرائی اسی وقت سے جاری ہے اور قیامت تک جاری رہے گی۔ الہامی کتابیں خصوصاً قرآن کریم اور تاریخ کی کتابوں میں اس کی تفصیل دیکھ سکتے ہیں، شیخ الاسلام کی نجدی تحریک اس اعتبار سے منفرد ہے کہ اسلام کی وہ تعلیمات جس پر گرد کی دبیز تہیں جم چکی تھیں جوں ہی انہوں نے اس گرد کو صاف کرنا شروع کیا عرب و عجم کی اقوام ان پر پل پڑیں۔ ایک طرف مسلم علماء، مسلم حکمران اور دوسری طرف مغربی اقوام سب نے اکٹھا ان پر یلغار کر دیا۔ شیخ کی تحریک کو دنیا کے تمام مسلمانوں سے الگ تھلگ کرنے کے لئے انہوں نے جو ہتھیار استعمال کیا وہ ان کے لئے لفظ وہابیت کا پروپیگنڈہ تھا جسے نجدی تحریک کے لئے ساری دنیا میں رائج کیا گیا۔

اس لفظ کا نجدی تحریک کے لئے سب سے پہلے کس شخص نے استعمال کیا، متعین طور پر سراغ لگانا ذرا مشکل ہے۔ مولانا مسعود عالم ندوی کے نزدیک شیخ الاسلام کی زندگی ہی میں مخالفین نے ان کی تحریک کو وہابیت کا لقب دے دیا۔ انہوں نے اس کی تائید میں ایک مصری معاصر کا ذکر محمد حامد الفتی کے حوالے سے کیا ہے۔ لیکن اتنا طے ہے کہ اٹھارہویں صدی کی پہلی دو دہائی میں یہ لفظ مغربی مستشرقین اور مخالفین میں پوری طرح مشہور ہو گیا تھا۔ مولانا ندوی کی تحقیق کے مطابق شیخ الاسلام کی وفات کے بعد برک ہارٹ

۱۸۱۴ء/۱۲۲۹ھ میں محمد علی مصری کے قبضہ کے بعد جاز آیا تھا اور ۱۸۱۶ء میں اس نے ”وہابیوں سے متعلق یادداشت تیار کی۔ اس نے وہابی کی اصطلاح بار بار استعمال کی ہے۔ اسی کے معاصر مشہور مورخ عبدالرحمن جبرتی (ف ۱۲۳۸ھ) ہیں، ان کے یہاں بھی وہابی کی اصطلاح بکثرت استعمال ہوئی ہے۔ ۱۱۔

کپتان جی ایف سیدلر جسے حکومت برطانیہ نے ابراہیم پاشا کے پاس مبارکباد دینے کے لئے بھیجا تھا نیز اسے عرب کے نئے حکمرانوں سے ان کے منصوبوں پر گفتگو کرنے کے لئے مامور کیا تھا، تاکہ ان کو خلیج فارس کے سواحل پر قدم جمانے کے لئے کسی نئے عزم سے باز رکھا جائے۔ کپتان سیدلر نے بھی اپنے سفر نامے میں شیخ کی دعوت کے لئے وہابیت کا لفظ استعمال کیا ہے۔ ۱۲۔

یہ واضح رہے کہ شیخ محمد بن عبدالوہاب کے بھائی شیخ سلیمان بن عبدالوہاب پہلے شیخ کی تحریک کے مخالف تھے لیکن بعد میں وہ شیخ کی دعوت سے متفق ہو گئے اور تحریک کی اشاعت میں لگ گئے۔ مخالفین عام طور پر ان کی مخالفت کا تو ذکر کرتے ہیں لیکن ان کے نائب ہونے کو قصداً نظر انداز کر جاتے ہیں، شیخ کی مخالفت میں ان کے دور سارے مشہور ہیں ”المصواعق الالہیۃ فی الرد علی الوہابیۃ اور فصل الخطاب فی الرد علی محمد بن عبد الوہاب“ رسالوں کی ان کی طرف نسبت کرنا غلط اور مشکوک ہے۔ ۱۳۔

شیخ الاسلام کے مخالفین کو ہم دو حصوں میں تقسیم کر سکتے ہیں۔ پہلا سیاسی اور دوسرا مذہبی۔ سیاسی مخالفین میں سرفہرست ترکی حکومت، مصری حکومت اور برطانوی استعمار شامل ہیں۔ مذکورہ حکومتوں نے عہد یوں کی سیاسی قوت کو اپنے مقبوضات کے لئے سخت خطرہ محسوس کیا۔ بالآخر تینوں کی متحدہ کوششوں سے ۱۸۱۸ء میں نجد یوں کی حکومت کا خاتمہ کر دیا گیا۔ نجف اور کربلا پر حملے کی وجہ سے ایران کی حکومت بھی سخت ناراض تھی لیکن اسے فوجی کارروائی کا موقع نہیں مل سکا۔ مذہبی مخالفین میں سلمان بن محمد بن تحیم پہلا شخص تھا جس نے شیخ کی زندگی ہی میں باقاعدہ دنیائے اسلام میں مراسلت کے ذریعہ افترا پردازیاں شروع کر دیں۔ اس کے علاوہ احمد بن علی بصری، محمد بن عبدالرحمن ابن عتاق احسائی، عبداللہ بن عیسیٰ مویش، ابن فیروز نے اس مہم میں ابن تحیم کا ہاتھ بٹایا۔ اس کے بعد تو گالیوں، افترا پرداز یوں کی بارش کا جو سلسلہ شروع ہوا وہ آج تک جاری ہے۔

دراصل دنیا دار علماء اور مبتدعین کا گروہ ایسا ہے جس سے ہر زمانے میں حکمرانوں نے فائدہ اٹھایا۔ باقاعدہ انہیں وظائف اور تحائف دے کر اپنا آلہ کار بنایا۔ سلطان ٹیپو جب انگریزوں کے خلاف برسر پیکار تھا۔ انگریزوں کی شاطرانہ چالوں سے مقابلہ کے لئے ہندوستانی ریاستوں اور اسلامی ممالک میں سفارتیں بھیج کر مدد کے لئے درخواست کرتا رہا۔ ایسے وقت میں انگریزوں نے مرکز خلافت ترکی سے سلطان کے خلاف فتویٰ حاصل کر کے اس کا پرچار کیا۔ وہ چیختا رہا۔ حقائق بتلاتا رہا۔ انگریزوں کے خلاف جہاد کے شرعی دلائل پیش کرتا رہا لیکن فتویٰ اپنا کام کر چکا تھا۔ ۱۴۔ نجدی تحریک کے خلاف بھی استعماری طاقتوں نے مولویوں، صوفیوں کو اس مشن پر متعین کر دیا۔ ان سے فتاوے لئے گئے، ہفتوات، خرافات اور افترا پرداز یوں، دشنام طرازیوں پر مشتمل کتابیں اور رسالے لکھوائے گئے چنانچہ مکہ میں احمد زینی دحلان اور ہندوستان میں فضل رسول بدایونی اس کے سرغنہ تھے، یہ دونوں باقاعدہ حکومت کے وظیفہ خوار تھے۔ اس طرح نجدی تحریک کی مخالف سیاسی طاقتیں اسے مذہبی رنگ دینے میں کامیاب ہو گئیں۔ تحریک کے مخالفین علماء میں ایک طبقہ تو مبتدعین اور قوریوں اور صوفیاء کا تھا، جنہوں نے اسلام کے متوازی ایک اور شریعت گڑھ رکھی تھی اور اسلام کے ہر سچے

پیر و کار کو اپنی کفر ساز فیکٹری سے کفر اور ارتداد کا فتویٰ صادر کرنا ان کے لئے معمولی بات تھی، ان کے پاس سوائے گالیوں اور جھوٹی الزام تراشیوں کے کچھ نہ تھا، دوسرا طبقہ ان علماء کا تھا، جنہوں نے سنجیدہ اور ثقہ ہونے کے باوجود، شیخ ان کے آل اور تلامذہ کی تصنیفات کا مطالعہ کئے بغیر سنی سنائی باتوں اور افواہوں پر یقین کر لیا اور نجدی تحریک کو ایک نیا فرقہ قرار دیا اور انہیں اسلام سے خارج کر دیا۔ تیسرا طبقہ ان علماء کا تھا جو کسی طرح کے منصب پر فائز تھے اور ان کی تحریک کو اپنے جاہ و حشم اور منصب کے لئے خطرناک سمجھا۔ ۱۵۔ اس کے علاوہ شیعوں نے نجدی تحریک کے خلاف الگ محاذ بنالیا تھا اس لئے سعودی حکومت نے نجف کربلا سے عقیدے کی نجات کو صاف کر دیا تھا۔ مخالفین کا اتنے بڑے پیمانے پر اتحاد بہت کم دیکھنے میں آیا ہے۔ ان سب نے مل کر شیخ کی تحریک کو نہایت ہی ہیبت ناک، اسلام کی بدترین دشمن اور ہوا بنا کر پیش کیا۔

شیخ نے خود اپنے مراسلوں میں تحریک کے عقائد کے متعلق صفائی پیش کی۔ پھر آپ کی اولاد، احفاد، تلامذہ نے یہ ذمہ داری بڑی خوبی سے نبھائی۔ اس سلسلے میں ”مجموعۃ الهدیۃ السنیۃ والنفحة الوہابیۃ النجدۃ“ (مرتبہ سلیمان بن سحمان نجدی) میں مرتب نے ایسے پانچ رسالوں کو جمع کر دیا ہے جس میں نجدی تحریک کے عقائد اور تعلیمات پر مفصل روشنی ڈالی گئی ہے۔ نیز انفرادی پیرازیوں کا پردہ چاک کیا گیا ہے۔ اردو میں ان رسالوں کا ترجمہ مولانا محمد اسماعیل صاحب غزنوی نے کیا ہے۔ اس کے علاوہ ہندوستان میں علماء اہل حدیث، مصر میں علامہ رشید رضا مصری اور محمد حامد الفتی نے تحریک کا بھرپور دفاع کیا۔ شیخ الاسلام اور ان کی دعوت کے خلاف جو الزام تراشیاں کی گئیں یا انہیں بھر سے اچھالا جا رہا ہے اس کے اعادہ کی ضرورت نہیں سمجھتا ہوں۔ ضرورت اس بات کی ہے کہ اس عظیم الشان اسلامی تحریک کے لٹریچر کو زیادہ سے زیادہ عام کیا جائے۔

ہندوستانی وہابیت:

یہ تاریخی حقیقت ہے کہ شیخ محمد بن عبدالوہاب نجدی کے مخالفین نے جو عالمی پروپیگنڈہ کیا، اس کی خبریں ہندوستان میں بھی بروقت پہنچیں۔ یہ خبریں پہنچانے والے وہ مبتدعین علماء تھے جو برطانوی سامراج کے آلہ کار بنے ہوئے تھے۔ شیخ نجدی کی تحریک کے بعد اقامت دین اور شرک و بدعات کے خلاف جہاں کہیں کوئی تحریک اٹھی فوراً اس کا تعلق نجدی تحریک سے جوڑ دیا گیا خواہ وہ لیبیا کی سنوی تحریک ہو یا طرابلس کی سلفی تحریک ہو یا ہندوستان کی تحریک شہیدین ہو۔

ہندوستان میں وہابیت کا اطلاق مختلف معانی پر ہوتا ہے، غالی حنفی، رضا خانی، قبوری حضرات، ہر اس تحریک یا فرد کو وہابی کہتے ہیں جو توحید کا داعی ہو، قبر پرستی اور شرک و بدعات، جاہلانہ رسوم اور صوفیا کے گمراہ کن عقائد کے خلاف ہو۔ عام دیوبندی اور حنفی حضرات اہل حدیث کو وہابی کہتے ہیں، ان کے نزدیک ہندوستان کی اہل حدیث اور نجدی تحریک کے عقائد میں کوئی فرق نہیں ہے۔ مولانا مسعود عالم ندوی کے نزدیک وہابیت صرف اہل حدیث کے اندر محدود نہیں ہے۔ اہل دیوبند کا ایک اچھا خاصا طبقہ سید احمد شہید کے مسلک پر چلنا اپنے لئے سرمایہ سعادت سمجھتا ہے۔ لہذا یہ طبقہ بھی عرف عام میں وہابی کی فہرست میں آتا ہے۔ وہ کہتے ہیں کہ ”سمجھ دار مسلمانوں کی ایک بڑی تعداد سید صاحب اور مولانا شہید کے مشرب و مسلک کو عین اسلام تصور کرتی ہے اس لئے وہ بھی وہابی کی فہرست میں آتے ہیں“۔ ۱۶۔

۱۸۰۳ء میں امیر عبدالعزیز کے فتح مکہ کے بعد ہی ہندوستان میں بھی انواہیں پہنچ چکی تھیں کہ نجد سے ایک شخص محمد بن عبدالوہاب نجدی عرب میں بے قصور مسلمان، عورتوں، مردوں، بوڑھے اور بچوں کا قتل عام کر رہا ہے۔ مساجد، مزارات اور مقامات مقدسہ کو مسمار کر رہا ہے۔ چنانچہ ۱۸۰۹ء میں بنارس میں ہندو مسلمان میں فساد ہوا تو ہندوؤں نے مسلمانوں کو دھمکی دیا کہ عرب میں خود تمہارے بھائی ایک دوسرے کو مار رہے ہیں، یہاں ہم تمہیں ماریں گے۔ ۱۷۰۱ء اس سے معلوم ہوتا ہے کہ نجدی تحریک کے خلاف پروپیگنڈہ کا اثر پورے ہندوستان پر پڑا تھا۔

نجدی تحریک اور تحریک شہیدین ایک موازنہ:

یقیناً شیخ الاسلام محمد بن عبدالوہاب نجدی کی تحریک اور تحریک شہیدین میں بڑی مماثلت ہے اور یہ مماثلت فطری ہے۔ اسی کا فائدہ تحریک شہیدین کے مخالفین نے اٹھایا اور تحریک شہیدین کو وہابی تحریک کا لقب دیدیا۔ اگرچہ یہ بطور تحقیر اور دشنام طرازی تھا اور ہندوستانی مسلمانوں کو یہ باور کرانا تھا کہ نجدی تحریک کی طرح یہ تحریک بھی شیعوں اور روافض کی طرح ایک الگ فرقہ ہے اور دین سے خارج ہے۔ اسی بدنام لقب سے آج بھی تحریک شہیدین کے متبعین یاد کئے جاتے ہیں۔

نجدی تحریک اور تحریک شہیدین دونوں کا سرچشمہ ایک تھا۔ دونوں تحریکیں کتاب وسنت کی داعی تھیں، عرب اور ہندوستان دونوں ملکوں کے مسلمان شرک و بدعات، جاہلانہ رسوم اور تصوف کے گمراہ کن عقائد کو اصل دین سمجھ بیٹھے تھے۔ نجدی تحریک کی تعلیمات اور ہندوستانی وہابیت کا سارا زور کتاب وسنت کی اشاعت اور توحید خالص کی دعوت پر تھا، اس کے ساتھ کچھ ایسے پہلو بھی تھے جہاں دونوں کی راہیں الگ ہو گئی تھیں۔ ہندوستانی وہابیت کا نمایاں پہلو اس کا قومی شعور اور سیاسی نظریہ تھا۔ ہندوستان پر سات سمندر پار سے آنے والی سفید فام قوم نے تسلط جمالیا تھا جب کہ عرب کی صورت حال قطعی مختلف تھی۔ وہاں مقابلے پر مسلمان تھے، یہی وجہ ہے کہ نجدی تحریک صرف سماجی اور مذہبی اصلاح تک محدود تھی۔ شیخ محمد بن عبدالوہاب کو امیر محمد بن سعود کی صورت میں ایک سرپرست اور سیاسی قائد مل گیا تھا، جس کی وجہ سے انہوں نے اپنی جدوجہد کے ثمرات خود اپنی آنکھوں سے دیکھ لیا۔ دوسری طرف سید احمد بریلوی اور مولانا اسماعیل شہید نے سماجی اور مذہبی اصلاحات کے ساتھ اپنے لئے ایک مقصد اعلیٰ منتخب کر لیا یعنی انگریزوں کو ملک سے باہر نکالنا۔ وہ اقتدار کے طالب نہ تھے، لیکن غیروں کا تسلط انہیں گوارہ نہ تھا۔

شیخ الاسلام محمد بن عبدالوہاب کی کتاب ”کتاب التوحید“ اور مولانا اسماعیل صاحب کی ”تقویۃ الایمان“ کے اسلوب میں کافی فرق ہے۔ شیخ الاسلام اپنی طرف سے بہت کم کہتے ہیں۔ نصوص قرآن اور احادیث کی ترتیب سے ان کی مطابقت اور مسائل کا استنباط ایسا انداز ہے جس سے صرف تعلیم یافتہ لوگ ہی مکمل طور سے فائدہ اٹھا سکتے ہیں۔ دوسری طرف تقویۃ الایمان کے مخاطب کم پڑھے لکھے عوام ہیں۔ توحید اور شرک کے متعلق مسائل کو شاہ صاحب نے نہایت سادہ انداز میں بیان کیا ہے۔ آپ معاشرہ میں رائج ایک ایک رسم کا ذکر کرتے ہیں اور اس کی شرعی حیثیت واضح کرتے ہیں۔ دونوں تحریکوں میں مماثلت محض مشترک مآخذ اور یکساں حالات کی وجہ سے تھی۔ اس سے یہ نتیجہ نکالنا کہ ہندوستانی وہابی تحریک اور نجدی تحریک ایک ہیں یا سید احمد بریلوی نے نجدی تحریک کے اثر سے

ہندوستان میں اپنی تحریک چلائی یہ محض بے بنیاد اور من گھڑت کہانی اور صرف تاریخ سازی ہے۔

تحریک شہیدین کے سیرت نگاروں کا متفقہ فیصلہ ہے کہ ہندوستان کی وہابیت کا نجد تحریک سے کوئی تعلق نہیں ہے۔ دراصل یہ ایچ شاطران فرنگ کی ہے جنہوں نے مسلمانوں میں تفریق ڈالنے اور تحریک شہیدین کو ان سے الگ کرنے کے لئے انہیں وہابی کہہ کر بدنام کیا۔ سب سے پہلے بدنام زمانہ مصنف ڈبلیو ہنٹر نے جسے ہندوستانی وہابیت کا اکسپرٹ سمجھا جاتا ہے یہ شوشہ چھوڑا کہ سید احمد بریلوی نجدی وہابیوں کا نظریہ لے کر ہندوستان آئے اور اسے ہندوستان میں پھیلا نا شروع کر دیا۔ وہ لکھتا ہے: ”سید صاحب مکہ ہی میں تھے تو حکومت کے علم میں یہ بات لائی گئی کہ سید صاحب کے عقائد بھی ان صحرائی بدوؤں کی جماعت کے مطابق ہیں، جن کی وجہ سے مقدس مقامات میں ایسے ایسے نقصانات اٹھانا پڑا۔ لہذا مکہ معظمہ میں ان کی اعلانیہ بے عزتی کی گئی اور خارج البلد کر دیا گیا، اس سزا کا نتیجہ یہ ہوا کہ جب وہ ہندوستان واپس آئے تو مشرکانہ بدعت کے مصلح اور محض خطی نہ تھے بلکہ عبدالوہاب کے پکے مرید تھے، پہلے جو چیز ان کی نظر میں محض خواب و خیال تھی اب وہ ان کی حقیقی روشنی میں نظر آنے لگی۔“ ۱۸۔

تاریخی حقائق ہمیں بتلاتے ہیں سید احمد بریلوی اور ان کے رفقاء نے ۱۸۲۲ء میں فریضہ حج کی ادائیگی کی اس وقت مکہ مکرمہ اور مدینہ منورہ میں وہابیت کا خاتمہ ہو چکا تھا۔ وہابی مبلغین سے ان کی ملاقات کا کوئی سراغ نہیں ملتا ہے، نیز وہ اور ان کے رفقاء نے ارکان حج نہایت اطمینان کے ساتھ ادا کیا۔ ہنٹر کو یہ تک معلوم نہیں کہ جس شخص کا وہ ذکر کر رہا ہے اس کا نام محمد بن عبدالوہاب ہے نہ کہ عبدالوہاب۔

سید احمد بریلوی کا قافلہ اگست ۱۸۲۱ء میں حج کے لئے روانہ ہوا۔ مئی ۱۸۲۲ء میں مکہ پہنچا، پانچ ماہ مکہ میں قیام کیا اور ایک ماہ مدینہ میں۔ مکہ اور مدینہ میں قیام کے دوران علماء اور حکام آپ سے نہایت عزت و احترام سے پیش آئے۔ مولانا ابوالحسن علی ندوی سیرت سید احمد شہید میں لکھتے ہیں: ”آپ سے بیعت کرنے والوں میں حنفی مصلیٰ کے امام شیخ مصطفیٰ، خواجہ الماس ہندی اور بعض دوسرے خواجہ سرا، شیخ شمس الدین شطا، احمد پاشا سلطان مصر کے نائب، شیخ حسن آفندی جیسے فضلاء اور عمائد تھے۔“ ۱۹۔ شیخ حسن آفندی کے لئے مولانا شاہ اسماعیل شہید نے ”صراط مستقیم“ کا عربی میں ترجمہ کیا۔ علماء مکہ میں شیخ عبداللہ سراج، سید محمد مغربی، حافظ بخاری مع قسطلانی، شیخ حمزہ محدث، شیخ احمد بن ادریس، محمد علی ہندی، ملا بخاری، امام شیخ صالح شافعی، حنفی مفتی اور واعظ شیخ علی سے برابر ملاقاتیں رہتی تھیں۔ مدینہ کے سفر کے لئے احمد پاشا حاکم مکہ کے ذریعہ ۱۲۰ روٹ آپ نے کرایہ پر لیا۔ ۱۹۔

ہر لن اپیرن لکھتا ہے:

"Although the militant wahhabis were not in control of Hijaz at that time, the Indian Mohammadi were undoubtedly aware of their similar movement for reform. The Indian Mohammadi had no apparent connection with the Arabian Whhab movement" (20)

(جب سید احمد بریلوی فریضہ حج کی ادائیگی کے لئے گئے) اس وقت حجاز پر وہابی مجاہدین کا کوئی تسلط نہیں تھا۔ اگرچہ ہندوستانی محمدیوں (وہابیوں) کو ان کی تحریک کے مثل ایک اصلاحی تحریک (نجدی تحریک) کا علم تھا، لیکن ہندوستانی محمدی کا عربی وہابیوں سے

کسی قسم کا کوئی تعلق نہیں تھا۔ اسی صفحہ میں آگے وہ لکھتا ہے کہ ”کوئی ایسا واضح ثبوت نہیں ملتا ہے کہ سید احمد بریلوی نے حج سے قبل جہاد کی تبلیغ کی تھی یا اسلام کے مقدس شہروں میں انہیں اس قسم کا کوئی تجربہ ہوا تھا“۔ مذکورہ بالا سطور سے آئینے کی طرح صاف ہو جاتا ہے کہ نہ ہی تحریک شہیدین کا نجد کی تحریک سے کوئی رابطہ تھا اور نہ اس سے سید احمد بریلوی متاثر تھے۔ ہنٹر کی طرح اسلام کا بدترین دشمن گستاخ رسول مار گولیو تھو نے انسائیکلو پیڈیا آف اسلام میں وہابیت کے موضوع پر تاریخی و تصنیفی اغلاط کا مرقع پیش کیا ہے۔ وہ مولانا اسماعیل کو سید صاحب کا بھانجا بھتیجا اور ”صراط مستقیم“ کو وہابیہ ہند کا قرآن کہتا ہے۔ ۲۱۔ ہاں یہ ضرور ہے کہ ہندوستانی وہابیوں کو انگریزی حکومت Fanatic یعنی مذہبی جنونی اور باغی کے نام سے یاد کرتی تھی۔

ہندوستان میں وہابیت کے استعمال اور نجدی وہابی سے ان کے تعلق کے بارے میں سب سے پہلے نواب سید صدیق حسن رحمۃ اللہ علیہ نے اپنی متعدد تصانیف میں کہیں مفصل اور کہیں ضمناً بحث کی ہے۔ آپ نے حج الکریمۃ فی آثار القیامۃ (فارسی مطبوعہ ۱۲۹۱ھ)، ہدایۃ السائل الی اولیۃ المسائل (مطبوعہ ۱۲۹۸ھ)، اتحاف النبلاء (فارسی مطبوعہ ۱۲۸۶ھ)، التاج المکمل (مطبوعہ ۱۲۹۸ھ) اور ترجمان وہابیہ (مطبوعہ ۱۳۰۰ھ مطابق ۱۸۸۲ء) میں بحث کی ہے، جس سے نجدی تحریک کے بارے میں اور وہابی تحریک سے اس کے تعلق کے بارے میں کھل کر ان کا موقف سامنے آتا ہے۔ ان کے نزدیک نجدی وہابی تحریک اور ہندوستان کی وہابی تحریک دو الگ اور مختلف تحریکیں ہیں، دونوں کا ایک دوسرے سے کوئی تعلق نہیں ہے۔ نجدی تحریک فروع میں امام احمد بن حنبل کے مقلد تھے، جب کہ ہندوستانی وہابیوں کا تقلید سے کوئی رشتہ نہیں وہ براہ راست کتاب و سنت سے مسائل کا استنباط کرتے ہیں۔ آپ نے نجدی تحریک کی مذمت کی ہے اور نہ شیخ الاسلام محمد بن عبدالوہاب کی تکفیر و تحقیر کی ہے۔ آپ کی تحریروں کے اسلوب سے واضح ہے کہ آپ نے صرف ان کی تحریک سے برأت کا اظہار کیا ہے اور یہ تاریخی حقیقت ہے اور اسے کوئی جھٹلا نہیں سکتا کہ مماثلت کے باوجود دونوں تحریکوں کے قیام کے عوامل و محرکات اور ماحول میں بھی کافی فرق ہے ۲۲۔ نواب صاحب ہی نے یہ انکشاف کیا کہ ہندوستانی وہابی تحریک کو وہابیت کا لقب دینے والا پہلا شخص مولوی فضل رسول بدایونی ف ۱۸۷۲ء ہے۔ ۲۳۔

اہل حدیث اور وہابی:

کیا اہل حدیث اور وہابی (ہندوستانی وہابی) ایک ہی جماعت کے دو نام ہیں یا یہ دو الگ الگ جماعتیں ہیں؟ اس سوال کا جواب معلوم کرنے کے لئے ہمیں تحریک شہیدین کے پس منظر میں جانا ہوگا۔

تحریک شہیدین کے بانی سید احمد بریلوی کی تربیت خانوادہ ولی اللہی میں ہوئی تھی۔ ان کی تمام سرگرمیوں اور افکار پر ولی اللہی فکر کی چھاپ واضح طور پر دکھلائی پڑتی ہے، سید احمد بریلوی کے افکار کا سرچشمہ شاہ ولی اللہ کی تصنیفات ہیں۔ شاہ ولی اللہ رحمۃ اللہ علیہ سلطنت مغلیہ کے زوال اور طوائف الملوکی کا منظر اپنی آنکھوں سے دیکھ رہے تھے۔ مسلمانوں کی عظمت رفتہ کو واپس لانے کے لئے انہوں نے عملی کوشش بھی کی، ان کی عملی سرگرمیوں کی پوری تفصیل ہم ان کے مکتوبات میں دیکھ سکتے ہیں، ان کے عہد میں لوگ شریعت سے زیادہ طریقت کے قائل تھے۔ عوام تصوف کے توہمات اور بدعقیدگی کے شکار تھے۔ شاہ صاحب خود اس راہ کے سالک تھے

اور وحدت الوجود اور وحدت الشہود کی تطبیق سے ایک نیا صوفی طریقہ ایجاد کرنے میں مصروف تھے۔

۱۷۳۲ء میں آپ حجاز تشریف لے گئے، آپ نے وہاں چودہ ماہ قیام کیا اور شیخ ابوطاہر محمد بن ابراہیم الکروبی سے علم حدیث کی تحصیل کی۔ ۲۴۔ شاہ صاحب کو گویا ایک نئی روشنی مل گئی جس کا تذکرہ آپ نے بار بار ”فیوض الحرمین“ میں کیا ہے۔ واپسی کے بعد آپ تصنیف و تالیف اور احیائے دین کے لئے خاکہ بنانے میں مصروف ہو گئے۔ آپ نے اپنی تصانیف میں قرآن اور سنت کو اسلام کا اصل سرچشمہ بنانے پر خاص زور دیا۔ تقلید، اصحاب الرائے اور اصحاب الحدیث کے فرق اور محرکات پر روشنی ڈالی اور اس سلسلے میں اپنے موقف کو واضح کیا۔ آپ کا مقصد یہ تھا کہ علماء فقہ کی موٹا گائیوں، تصوف کی پیچیدگیوں، تفریقی مسائل اور مفروضات میں الجھنے کے بجائے اسلام کے اصل مآخذ کتاب و سنت کو سمجھنے کی طرف مائل ہوں، حجتہ اللہ البالغہ، المسوئی، المصطفیٰ، عقد الجید اور الانصاف فی بیان سبب الاختلاف میں ان تفصیل کو ملاحظہ کیا جاسکتا ہے، آپ نے صرف اسی پر بس نہیں کیا بلکہ احیائے دین کے لئے ضروری سمجھا کہ اجتہاد کا وہ دروازہ جسے فقہانے بند کر دیا تھا اسے دوبارہ کھولا جائے۔ قرآن مجید کو براہ راست سمجھنے کے لئے فارسی زبان میں اس کا ترجمہ کیا۔ اس طرح آپ نے احیائے دین کے لئے ایک مکمل فکری نظام ترتیب دے دیا۔ شاہ صاحب کی یہی تجدیدی کوششیں تحریک شہیدین کی بنیاد ہیں۔

شاہ صاحب کے صاحب زادوں نے آپ کی فکر کی تجلیات کو اپنے اندر جذب کر لیا۔ آپ کے صاحب زادے شاہ رفیع الدین ف ۱۲۲۳ھ/ ۱۸۱۸ء اور شاہ عبدالقادر ف ۱۲۲۸ھ/ ۱۸۲۳ء نے اردو میں قرآن مجید کا ترجمہ کیا۔ ۱۵۔ اور شاہ عبدالعزیز ف ۱۲۳۹ھ/ ۱۸۲۴ء نے ایک بے حد دلیرانہ قدم اٹھایا اور ہندوستان کو دارالحرب ہونے کا فتویٰ دے دیا۔ آپ کا یہ فتویٰ اس قدر مشہور ہے کہ اسے ذکر کرنے کی ضرورت نہیں ہے۔ ۲۶۔ اگرچہ اس وقت کوئی ایسی مسلم سیاسی قوت نہیں تھی جو اس فتویٰ کے نفاذ کے لئے عملی اقدام کرتی، لیکن آگے چل کر یہی فتویٰ انگریزوں کے خلاف سید احمد بریلوی کی قیادت میں منظم جدوجہد کی بنیاد بنا۔

سید احمد بریلوی نے اپنی اصلاحی مہم کا آغاز ۱۸۱۷ء میں کر دیا۔ اسی وقت آپ نے انگریزوں کے خلاف جہاد کا عزم کر لیا۔ خوش قسمتی سے ایک ایسے عالم نے آپ سے بیعت کی، جس کی شہرت دور دور تک پھیلی ہوئی تھی جو ولی اللہی خاندان کا چشم و چراغ تھا۔ یعنی شاہ اسماعیل شہیدؒ نے تحریک کو سند جواز اور مقبولیت عطا کی اور مولانا شاہ صاحب کی صورت میں تحریک کو ایک ترجمان، خطیب اور معلم مل گیا جس کے ذمہ عقیدت مندوں کی دینی تعلیم و تربیت تھی۔

تحریک کا نصب العین:

سید احمد بریلوی کی تحریک کے مقاصد کو محدود کرنا انصاف کے خلاف ہے۔ اعلاء کلمۃ اللہ اور احیاء سنت سید المرسلین صلی اللہ علیہ وسلم سید صاحب کے اہم مقاصد تھے، اس کے ساتھ ہی وہ ”استخلاص بلاد المسلمین از دست کفر متمرده کے داعی تھے۔ ۲۷۔ آپ کے نزدیک مسلمانوں کی تمام مصیبتوں اور زوال کا اصل سبب یہ تھا کہ وہ اسلام کے صراط مستقیم سے ہٹ چکے تھے اور روح جہاد سے خالی ہو چکے تھے۔ آپ ہندوستان کو مسلمانوں کے قبضہ سے نکالنے میں انگریزوں کو سب سے بڑا ذمہ دار سمجھتے تھے، اس کا ثبوت آپ کے وہ

مکاتیب ہیں جنہیں آپ نے مختلف سرکردہ لوگوں کو لکھا۔ آپ نے انگریزوں کے علاوہ کسی بھی دوسرے غیر مسلم کو اس خطرناک رنگ میں پیش نہیں کیا، شاہ بخارا کو ایک خط لکھتے ہیں: ”جو فرنگی ہندوستان پر قابض ہوئے ہیں وہ بے حد تجربہ کار، ہوشیار، حیلہ باز اور مکار ہیں۔ اگر اہل خراسان (افغانستان) پر چڑھائی کر دیں تو سہولت سے ان کے ملک پر قابض ہو جائیں گے۔ پھر ان کی حکومت کی حدیں آپ کی حکومت سے مل جائیں گی۔ دارالحرب اور دارالسلام کے اطراف متحد ہو جائیں گے۔“ ۲۸۔

سید احمد بریلوی کی تحریک کا پہلا دوران کی شہادت (۱۸۳۱ء) کے بعد ختم ہو گیا۔ اس دوران ساری جنگیں اور جھڑپیں صرف سکھوں سے ہوئیں۔ اسی بناء پر بہت سے مصنفین نے یہ رائے قائم کر لی کہ آپ کے حریف صرف سکھ تھے، یہ دراصل ایک مغالطہ ہے ورنہ حقیقت یہی ہے کہ آپ کا مقصد صرف انگریزوں سے لڑنا تھا، سکھ تو درمیان میں اتفاقاً آپ کی راہ رکاوٹ بن گئے۔ اگر صرف سکھ سے جنگ آپ کا مقصد تھا تو ۱۸۴۵ء میں سکھوں کے زوال کے بعد سکھوں سے جہاد کا یہ سلسلہ ختم ہو جانا چاہیے لیکن ایسا نہیں ہوا۔ علماء صادق پور کی قیادت میں انگریزوں کے خلاف جنگوں کا سلسلہ جاری رہا۔

جہاد کا سلسلہ انگریزوں کے بجائے سکھوں کی طرف پھیرنے کا کارنامہ سب سے پہلے سرسید نے انجام دیا۔ سرسید نے ولیم ہنٹر کی کتاب ہمارے ہندوستانی مسلمان کا جواب بروقت لکھا۔ ہنٹر نے تحریک کے بارے میں جو ہر افشانی کی ہے اس سے اہل علم واقف ہیں۔ اس کے جواب میں سرسید نے لکھا کہ سید صاحب صرف سکھوں سے لڑنا چاہتے تھے اور انگریزوں کے ساتھ جنگ سے اظہار برأت کر دیا تھا۔ مولانا جعفر تھانی سری نے ایک قدم اور آگے بڑھایا اور تاریخ عجیبہ میں سید احمد بریلوی کے مکتوبات میں تحریف کر دی۔ تحریک کا قد چھوٹا کر نوالے مصنفین آج تک اس کا فائدہ اٹھا رہے ہیں چنانچہ موجودہ دور کا انگریز مصنف ہر لن اوپیرن ساری کتابوں اور سرکاری دستاویزات کے مطالعہ کے بعد بھی یہی راگ الاپ رہا ہے کہ تحریک شہیدین کا جہاد صرف سکھوں کے خلاف تھا۔ انگریز سے جو بھی جھڑپیں ہوئیں یا انگریزوں کے خلاف جہاد کا جو نعرہ لگایا گیا یہ دراصل مسلمانوں کو خواب غفلت سے بیدار کرنے کے لئے اور ان کو متحد کرنے کے لئے ایک علامتی اقدام تھا اور تحریک کی ایک سیاسی چوک تھی۔ اس نے سارے حقائق کو نظر انداز کر کے اپنے نقطہ نظر کے مطابق سرسید کے موقف کو اپنایا۔ سرسید کی نیت بظاہر وہابیوں کو انگریزی سرکار کے عتاب سے بچانا تھا۔ لیکن بعد کے مصنفین نے اس نکتہ نظر کو اپنے مفاد کے لئے استعمال کیا، مگر اب حقائق سامنے آچکے ہیں اور یہ ثابت ہو گیا ہے کہ تحریک شہیدین کے اصل حریف انگریز تھے نہ کہ سکھ۔

صراط مستقیم اور تقویۃ الایمان:

صراط مستقیم تحریک شہیدین کی پہلی کتاب ہے جو شائع ہوئی۔ یہ کتاب دراصل سید احمد بریلوی کے ملفوظات کا مجموعہ ہے اور اسے قلم بند کرنے والے آپ کے سب سے قریبی رفیق مولانا شاہ اسماعیل شہید اور مولوی عبدالحی بڈھانوی تھے۔ سید صاحب نے اس پر بار بار نظر ثانی کی۔ مولانا غلام رسول مہر صراط مستقیم کے بارے میں لکھتے ہیں: ”صراط مستقیم کی تسوید قیام دہلی کے دوران میں شروع ہو گئی تھی، جس کے کچھ اجزاء شاہ اسماعیل نے لکھے، باقی مولانا عبدالحی نے مرتب کئے، سید صاحب مضمون بتا دیتے، شاہ صاحب یا

غالباً رائے بریلی میں یہ کتاب پایہ تکمیل کو پہنچی، ۳۰ء اور ۱۸۲۳ء میں کلکتہ میں شائع ہوئی اس وقت سید صاحب کا قافلہ حج کی ادائیگی میں مصروف تھا۔ صراطِ مستقیم کا دوسرا اور تیسرا باب بے حد اہم ہے۔ صراطِ مستقیم اور تقویۃ الایمان کو ہم تحریک شہیدین کا منشور کہہ سکتے ہیں۔ صراطِ مستقیم کی ایک عبارت کا اردو ترجمہ ملاحظہ فرمائیں: ”اعمال میں ان چاروں مذہبوں کی متابعت جو تمام اہل حدیث اسلام میں مروج ہیں بہت عمدہ ہیں لیکن پیغمبر خدا صلی اللہ علیہ وسلم کے علم کو ایک شخص کے علم میں منحصر نہ جانا چاہیے بلکہ آپ کا علم تمام جہاں میں پھیلا ہوا ہے اور مقضائے وقت کے موافق ہر کسی کو پہنچا ہے اور جس وقت سے کتابیں تصنیف ہوئی ہیں ان علموں کی جمعیت ظاہر ہوگئی ہے، بس جس مسئلہ میں صحیح صریح غیر منسوخ حدیث مل جائے اس میں کسی مجتہد کی متابعت نہ کرے اور اہل حدیث کو اپنا پیشوا جان کر دل سے ان کی محبت کرے اور ان کی تعظیم کو اپنے ذمے لازم سمجھے کیوں کہ وہ بزرگوار پیغمبر خدا صلی اللہ علیہ وسلم کے علم اٹھانے والے ہیں اور ایک طرح سے آپ کی مصاحبت حاصل کر کے آپ کے مقبول ہو گئے اور مقلد لوگ تو مجتہدوں کی تعظیم اور توقیر سے پورے واقف ہیں، وہ اس بات کی آگاہی کے محتاج نہیں“ ۳۱ء اصولی طور پر اہل حدیث کا یہی مذہب ہے۔ اس کی مزید وضاحت ہمیں مولانا شاہ اسماعیل شہید اور مولانا ولایت علی کی تصنیف ”عمل بالحدیث“ میں ملتی ہے۔

وہابی تحریک کی پہلی کتاب ہے جس کے مخاطب عوام ہیں اور اس میں توحید خالص اور تمام گمراہ کن عقائد مثلاً علم غیب، شفاعت اور شرک کے مختلف مباحث کو کھل کر بیان کیا گیا ہے اور ہر موضوع کے بارے میں نصوص پیش کئے گئے۔ شاہ صاحب نے تقویۃ الایمان میں ہندوستان میں مروجہ شرک و بدعات اور رسوم کی جارحانہ انداز میں تردید کی ہے اور اس سلسلے میں کسی بھی تنقید کی پرواہ نہیں کی۔ تقویۃ الایمان کے بے شمار ایڈیشن نکل چکے ہیں مخالفین کے لئے یہ کتاب سوط الرحمن ہے یہی وجہ ہے کہ تقویۃ الایمان سے زیادہ شاید ہی کوئی کتاب ہدف تنقید بنی ہو۔ خود شاہ صاحب کی حیات میں سید بغدادی نے انداز بیان پر تنقید کی تو شاہ صاحب نے انہیں ایک مراسلہ کی شکل میں باقاعدہ وضاحت نامہ بھیجا جو تقویۃ الایمان کے کچھ ایڈیشنوں میں شامل کر لیا گیا ہے۔ اس کے بعد تو فضل رسول بدایونی سے رضا خاں بریلوی اور نعیم الدین مراد آبادی تک تقویۃ الایمان کے خلاف لٹریچر کا انبار لگا دیا گیا، جس کے جوابات علماء اہل حدیث نے بروقت دیئے۔ تقویۃ الایمان کا اسلوب عوامی ہے اس کی مقبولیت کا یہی سب سے بڑا سبب ہے۔ بڑے سے بڑے مسئلہ کو نہایت سادہ انداز میں بیان کیا گیا ہے۔ وہابی تحریک کی تیسری اہم کتاب مولانا خرم علی بہپوری کی نصیحۃ المسلمین ہے جسے

آپ نے ۱۲۳۸ھ ۲۴-۱۸۲۳ء میں تحریر کیا۔ کتاب کے تعارف میں مولوی خرم علی ہندی زبان میں تصنیف کا مقصد بتلاتے ہیں کہ ان کے دل میں یہ خیال آیا کہ انہیں شرک کے ضعف کا ثبوت قرآن شریف سے دینا چاہیے اور اس کے متعلق قرآنی آیات کا ترجمہ ہندی میں کرنا چاہیے تاکہ ہر شخص اس سے فائدہ اٹھائے۔

ہندوستانی وہابی تحریک نے تبلیغ اور دعوت کا اسلوب انتہائی سائنٹفک انداز میں اپنایا، انہوں نے تعلیم یافتہ اور خواص کے لئے فارسی زبان میں لکھا اور عوام کے لئے انتہائی سادہ اردو میں کتابیں اور رسالے لکھے۔ خاص بات یہ ہے کہ ان سب میں دلائل صرف قرآن اور احادیث سے دیے گئے ہیں اور تقلید کا اسلوب بالکل ترک کر دیا گیا ہے اس کے باوجود اس تحریک میں ایسے لوگ بھی شامل تھے جو ایک خاص مسلک کے مقلد تھے، لیکن ان کے ذہن عصبيت کے جراثیم سے پاک تھے وہ جذبہ جہاد سے سرشار تھے، اور سید احمد بریلوی کے رنگ میں رنگے ہوئے تھے، کبھی بحث و مباحثہ اور نزاع کا وقت آیا تو آپ کے فیض یافتہ اور تربیت یافتہ افراد نے خواہ وہ مقلد ہوں یا غیر مقلد اپنا دامن بچالیا، چنانچہ مولانا ولایت علی سے غازی پور کے ایک حنفی عالم نے مناظرہ کرنا چاہا تو آپ نے تنہائی میں اس سے کہا کہ کیا امام ابو حنیفہ کا یہ قول نہیں ہے ”اتر کو اقولی بنخبہ الرسول“ اس نے اعتراف کیا تو مولانا نے جواب دیا کہ بھائی صحیح حدیث پر عمل کر کے کیا ہم امام حنیفہ کے حکم کی پیروی نہیں کر رہے ہیں، اس عالم نے اعلان کیا کہ بھائی یہ لوگ تو سچے حنفی ہیں۔“ ۳۲۔ وہابی تحریک میں بعض ایسے لوگ ضرور شامل ہوئے جن کی عصبيت اور شہرت و اقتدار کی خواہش سید احمد بریلوی کی مرافقت و مشایعت اور اصول و تعلیمات کو برداشت نہ کر سکی اور وہ تحریک سے الگ ہو کر اسے نقصان پہنچانے پر تل گئے، بعضے تو مادی فائدہ کے لئے انگریزوں کے خیر خواہ بن گئے اور مجاہدین کے خلاف انگریزوں کی ایما پر فتوے صادر کرنے لگے، ہنٹر نے اپنی کتاب ”ہندوستانی مسلمان“ میں ایسے متعدد لوگوں کا ذکر کیا ہے جنہوں نے ان کی بھی خواہی اور وفاداری کو جزاء ایمان قرار دیا ہے، ان میں ایک بڑا نام مولوی کرامت علی کا ہے جو کافی عرصہ تک تحریک کے ہمنوا رہے۔

ہندوستانی وہابی تحریک اور تصوف:

وہابی تحریک کا گہرائی سے مطالعہ کرنے پر یہ حیرت انگیز انکشاف ہوتا ہے کہ وہابی تحریک کی سارے اصول منہج سلف کے عین مطابق ہیں، لیکن طریقت کی وہ شاخیں جن سے بدعات و خرافات کی کونپیں پھوٹیں، وہی طریقت وہابی تحریک کے اصول میں اس طرح پیوست ہیں کہ اسے علاحدہ کرنا ذرا مشکل ہے۔ ایسا کیوں ہے؟ اس سوال کے جواب کے لئے ہمیں اس ماحول کو سمجھنا ہوگا جس میں وہابی تحریک کی نشوونما ہوئی۔

صوفیاء نے عام طور سے اسلامی تعلیمات کو دو حصوں میں تقسیم کر دیا جسے وہ طریقت اور شریعت سے تعبیر کرتے ہیں، روح اور نفس کی تطہیر اور تزکیہ کے لئے اسلام نے جو تعلیمات دی ہیں اسے طریقت میں شامل کر دیا جیسے صبر و توکل، حلم وغیرہ یا وہ چیزیں جسے اسلام نے احسان کا نام دیا ہے۔ اس کے علاوہ بقیہ اصولوں کو شریعت سے متعلق کر دیا۔ تصوف نے اپنے ارتقا کے دوران دوسرے مذاہب کے عقائد اور یونانی فلسفوں کو طریقت کا جز بنا دیا، اس طرح اس نے اسلام کے متوازی ایک نظام اور قائم کر لیا۔ اس میں چند ہی طریقے اسلامی تعلیمات سے میل کھاتے تھے بقیہ سب گمراہی اور الحاد کی راہ پر گامزن ہوئے، ہندوستان میں اسلام کی تبلیغ میں ان

حضرات کے کردار کو نظر انداز نہیں کیا جاسکتا ہے جنہیں عوام نے صوفیا کا نام دیا۔ شاہ ولی اللہ کے دور تک ہندوستان پر تصوف کی حکمرانی تھی۔ خود شاہ صاحب ایک زمانہ تک تصوف کے دو بڑے نظریوں کی تطبیق میں مصروف رہے۔ ان کے دور میں مکاشفہ، مراقبہ اور جذب کو معرفت الہی کا واحد طریقہ سمجھا جاتا تھا۔ ارکان اسلام کو پس پشت ڈال دیا گیا تھا۔ سید احمد بریلوی خود ایک مشہور صوفی خاندان سے تھے اور تصوف کے مراحل طے کر چکے تھے، خود شاہ اسماعیل شہید جنہوں نے سب سے پہلے منہج سلف کو اعلانیہ بیان کیا وہ بھی اپنے دادا کے طریق کو نہ بدل سکے، جن لوگوں نے وہابی تحریک کی مکمل حمایت کی ان میں سے بیشتر نے سید صاحب کو پیر سمجھ کر ان کے ہاتھ پر بیعت کی۔ وہابی تحریک کے تینوں بڑے رہنماؤں نے تصوف کا وہ حصہ جو اسلامی تعلیمات سے میل کھاتا تھا اور اس کے سلسلوں کو نہ صرف من و عن قبول کیا بلکہ اس کے مباحث کو اپنی کتابوں میں جگہ دی۔ چنانچہ مولانا اسماعیل شہید کی عقبات اسی موضوع پر ہے نیز صراط مستقیم کا پہلا اور آخری باب دیکھا جاسکتا ہے۔

مولانا غلام رسول مہر رقمطراز ہیں: ”ایک مرتبہ مولانا شاہ اسماعیل شہید نے پرانے زمانے کے مشاغل کا ذکر کرتے ہوئے فرمایا: ”ہم پر بھی ایک زمانہ گزرا ہے کہ ہر ایک اللہ جل جلالہ کے ذکر میں مدہوش تھا، یہاں تک کہ کھانے اور لباس کا بھی کسی کو خیال نہ تھا اور نہ کسی اور شغل میں لذت محسوس ہوتی تھی۔“ ۳۳۔

کیا سید احمد بریلوی اور ان کے رفقاء جن کے علم کا ہر شخص کو اعتراف ہے تصوف کی تباہ کاریوں سے ناواقف تھے اور کیا انہیں پتہ نہیں تھا کہ شرک و بدعات کی ساری کھڑکیاں بند کر دی جائیں اور دروازہ کھلا رکھا جائے تو اس کا خاتمہ کس طرح ہوگا؟ کیا امت مسلمہ کو اس نشہ سے آزاد کرانے بغیر کتاب و سنت کی صحیح تعلیمات کی اشاعت ہو سکتی تھی؟ کیا اسلام میں تصوف کا کوئی تصور موجود ہے؟ ان سب کا جواب ہمیں ان کے عمل و کردار اور دعوت کے طریقہ کار سے مل جائے گا۔

یہ بات درست ہے کہ وہ اس راہ کے مسافر تھے، منہ سے لگی ہوئی کافر کا چھوٹا آسان نہ تھا۔ سید احمد بریلوی اور مولانا نے بڑی ہنرمندی اور چابکدستی سے اس سیلاب بلا خیز پر باندھ باندھا۔ آپ نے اپنے مشن کو تصوف کی پیچیدہ اصطلاحات کے پردے میں اس لیے بیان کیا تا کہ تعلیم یافتہ حضرات کے ذہنوں کو وحشت نہ محسوس ہو۔ تصوف کے وہ حصے جو الحاد اور بے دینی پر مشتمل تھے ان کی تردید نہایت جارحانہ انداز میں کی۔ جعلی صوفیا اور ایسے پیروں، فقیروں، درویشوں اور مجذوبوں کی قلعی کھولی جو سادہ لوح عوام کو دام فریب میں پھنسائے ہوئے تھے۔ چنانچہ صراط مستقیم اور تقویۃ الایمان میں ان کا یہ انداز صاف طور سے نظر آتا ہے۔ روح جہاد کے بیدار کرنے کو سید صاحب نے باطنی ترقی کا اعلیٰ مقام بتلایا۔ انہوں نے اپنے ارادت مندوں کو ذکر و مراقبہ سے ہٹا کر جہاد کی تیاری میں لگا دیا۔ سید صاحب مولوی محمد یوسف پھلتی کو مخاطب کر کے فرماتے ہیں:

”یوسف جی! آپ اپنے ہی حال کا خیال کریں کہ گردن ڈالے عالم سکوت میں رہتے ہو، اسی طرح اور لوگ بھی، کوئی کبیل اوڑھے مسجد کے کونے میں بیٹھا ہے، کوئی چادر لپیٹے حجرے میں گھسا ہوا ہے، کوئی جنگل میں جا کر مراقبہ کرتا ہے، کوئی ندی کے کنارے گڑھا کھود کر بیٹھ جاتا ہے۔ ان صاحبوں سے تو جہاد کا کام ہونا دشوار ہے، ہمارے بھائیوں کو سمجھائیں کہ اب اسی کام (استعداد جہاد) میں دل لگائیں، ان کے واسطے بہتر یہی ہے۔ حاجی عبدالرحیم صاحب سے بھی مشورہ کر کے جواب دیجئے“ ۳۴۔ تصوف کے وہ تین

معروف سلسلے (نقشبندی، قادری، چشتی) جو عوام میں رائج تھے اور علماء بھی ان سلسلوں سے یا ان میں سے کسی ایک سے بیعت ہونا اپنے لئے قابل فخر سمجھتے تھے، خود سید صاحب بھی ان سلسلوں کی بیعت لیتے تھے، ان سلسلوں کو اسلام کے خلاف نہیں سمجھا جاتا تھا، سید صاحب نے اپنے ارادت مندوں کو خالص موحد بنانے کے لئے اور ان زنجیروں کو کاٹنے کے لئے زبردست حکمت عملی سے کام لیا، نجاست سے مخلوط پانی کی نالیوں کے پاس ہی آپ نے صاف و شفاف اور میٹھے پانی کی ایک نہر نکالی، ظاہر ہے کہ پیا سے کو صاف اور میٹھا پانی ملے گا تو وہ گندے پانی کا رخ کیوں کرے گا؟ اس طریقے کا نام آپ نے طریقہ محمدیہ رکھا۔

طریقہ محمدیہ:

مولانا غلام رسول مہر نے دو مقام پر طریقہ محمدیہ کا ذکر کیا ہے۔ تحریک سید احمد شہید کی جلد اول کے ص: ۱۸۸ پر اور جلد سوم کے ص: ۲۸۶ پر۔ مہر صاحب طریقہ محمدیہ کی وضاحت کرتے ہوئے لکھتے ہیں:

”ہندوستان میں اس وقت تصوف کے تین طریقے رائج تھے: قادری، چشتی اور نقشبندی، نقشبندی طریقے کا ایک سلسلہ مجدد الف ثانی شیخ احمد سرہندی سے انتساب کے باعث طریقہ مجددیہ کہلاتا تھا۔ سید صاحب ان طریقوں کے علاوہ ”طریقہ محمدیہ“ میں بھی بیعت لیتے تھے۔ رام پور میں اس طریقے کے متعلق سوال کیا گیا تو آپ نے فرمایا: ”طریقہ محمدیہ یہ ہے کہ زندگی کا ہر کام رضائے رب العالمین کے لئے کیا جائے، مثلاً محنت کا مقصد یہ ہو کہ انسان حلال روزی کما کر خود بھی کھائے اور اہل و عیال کو بھی کھلائے۔ استراحت شب کا مدعا یہ ہو کہ انسان جوف لیل میں اٹھ کر نماز تہجد ادا کرے اور نماز فجر اول وقت پڑھے۔ کھانا اس لئے کھایا جائے کہ جسم میں بقدر ضرورت طاقت بحال رہے تاکہ انسان خدا کے احکام مستعدی سے بجالائے۔ نماز پڑھے، روزے رکھے، حج کے لئے جائے، ضرورت پڑے تو جہاد کے لئے تیار ہو غرض چلنے پھرنے، اٹھنے بیٹھنے، سونے جاگنے، کھانے پینے میں مقصود احکام خدا کی بجا آوری اور مرضات باری تعالیٰ کے سوا کچھ نہ ہو، بالفاظ دیگر ہر فرد آیت مبارکہ ”ان صلاحتی و نسکی و محیای و مماتی لله رب العالمین“ کا عملی نمونہ بن جائے۔ ۳۵۔

مولانا مہر نے تحریک سید احمد شہید کے جلد سوم میں نواب وزیر الدولہ کی کتاب وصایا کے حوالے سے لکھا ہے کہ ایک سائل کے جواب میں سید صاحب نے چشتی، قادری، نقشبندی اور مجددی طریقوں کے بارے میں فرمایا کہ رسول اللہ صلی اللہ علیہ وسلم سے ان کا تعلق باطنی ہے اور طریقہ محمدیہ کا مقصد یہ ہے کہ ہر عمل کا مقصد رضائے باری تعالیٰ ہو اس کے سوا کچھ نہ ہو، لہذا جو کام بھی کیا جائے شریعت کے مطابق کیا جائے۔ ۳۶۔ ڈاکٹر قیام الدین طریقہ محمدیہ پر روشنی ڈالتے ہوئے بتلاتے ہیں کہ: ”ظاہری پہلو انسان کی روزمرہ کی زندگی میں صحیح اور دینی کردار بجالانا ہے اور محمدی طریقہ اسی کی نگاہداشت کرتا ہے۔“ نیز آگے طریقہ محمدیہ کی مزید تشریح کرتے ہیں: اگرچہ صوفیانہ طریقے ابتدا کی سرمستی اور سرشاری سے معرا ہو چکے تھے پر بھی عام دماغوں میں ان کی جڑیں گہری تھیں، لوگ انہیں طریقوں پر بیعت کے خوگر تھے، ان کا بہ یک وقت ترک کامل ایک غیر عملی یا ان ہونی سی بات ہوتی۔ طریقہ محمدی میں جو صحیح

طرز معاشرت ملحوظ رکھا گیا، اس کی تفصیلات خود صراطِ مستقیم اور مختلف وہابی تحریروں میں کافی شرح و بسط سے درج ہیں ان میں دو اصول بہت نمایاں ہیں۔ باری تعالیٰ پر، جس کی صفات اشارۃً بھی کسی مخلوق سے منسوب نہیں کی جاسکتی ہیں، سختی سے بلا شرط و قید ایمان رکھنا اور اپنی شخصی زندگی میں عملی اخلاق پر کاربند رہنا۔“ ۳۷

وہابی تحریک کی تاریخ پڑھ کر اندازہ ہوتا ہے کہ اسی طریقہ محمدیہ کے عمل نے آہستہ آہستہ اس کے پیروکاروں کو تصوف کے نشہ سے بیزار کر دیا اور اسی طریقہ محمدی کی وجہ سے وہ ہر عمل کا پیمانہ کتاب و سنت کو قرار دیتے تھے۔ اور اپنے ہر عمل کو کتاب و سنت کی تعلیمات کے قالب میں ڈھالنے کی کوشش کرتے اور ہر مسئلہ کی دلیل کتاب و سنت سے تلاش کرتے، اسی طریقہ محمدی پر عمل پیرا ہونے کی وجہ سے وہ خود کو فخر سے محمدی کہلاتے۔

بیسویں صدی کے آغاز تک وہابی تحریک میں تصوف کے دیوانے کے خال و خال ہی رہ گئے اور انہیں معلوم ہو گیا کہ تصوف کسی بھی اسلامی تحریک کی سرگرمیوں میں سب سے بڑی رکاوٹ ہے۔

۱۸۵۷ء سے ۱۸۹۰ء کے درمیان لفظ وہابی نے ہندوستانی مسلمانوں کو شدید نقصان پہنچایا، بس یہی کہہ سکتے ہیں کہ ہندوستان کا کوئی گوشہ ایسا نہیں ہے جو وہابیوں کے خون سے لالہ زار نہ ہوا ہو۔ ایک طرف برطانوی حکومت انہیں اپنے اقتدار کے لئے سب سے بڑا خطرہ سمجھتی تھی اور انہیں جڑ سے اکھاڑ پھینکنے کے لئے انسانیت کے تمام تقاضوں کو بالائے طاق رکھ دیا تھا۔ وہابیوں کے بدترین دشمن مشہور وہابی ٹرائل کے مجسٹریٹ مسٹر راونشا T.E. Revenshaw نے باضابطہ وہابی مجاہدین کی سرگرمیوں کا جائزہ لیا اور سرکاری نقطہ نگاہ سے ایک نہایت قیمتی یادداشت حکومت کو بھیجی، ہنٹر، اوکنلے جو وہابی ٹرائل کا سرکاری پیر و کار تھا اور دوسرے انگریز لکھنے والوں کا ماخذ راونشا کی ہی یادداشت ہے۔ غیر مسلم مؤرخین جو وہابی تحریک کے متعلق تاریخی اعتبار سے غلط باتیں پیش کرتے ہیں ان سب کا بنیادی ماخذ راونشا ہی ہے۔

۱۸۵۷ء کے بعد حالات بدل چکے تھے، انگریز پورے ملک پر قابض ہو چکے تھے اور اپنے دشمنوں کو چن چن کر ختم کر رہے تھے، دارورسن اور انسانیت سوز تعذیب کا سلسلہ ۱۸۹۰ء تک چلتا رہا، انگریزوں کے خاص نشانے وہابی تحریک کے مراکز تھے۔ چنانچہ سرحد پر محاذ آرائی کی رفتار سست پڑ گئی اور اندرون ملک میں ان کے مراکز تباہ کر دیئے گئے۔ وہابی تحریک کے رہنماؤں کو یا تو ختم کر دیا گیا یا انہیں بے روزگار کر دیا۔ شور کی سزا دی گئی۔

اس قدر مخالفتوں کے باوجود وہابی تحریک پوری طرح اپنے مقصد میں کامیاب رہی۔ ان کا مشن پایہ تکمیل کو پہنچا۔ ہندوستان میں یہ پہلی خالص اسلامی تحریک تھی جس نے مسلم قوم کے اندر نئی روح پھونک دی۔ شرک و بدعات میں کافی حد تک کمی آئی۔ رسوم و رواج میں اسلام کی جھلک نظر آنے لگی۔ سب سے اہم بات یہ کہ قرآن و حدیث سے لوگ براہ راست مانوس ہوئے۔ ہندوستان میں اتنے پڑے پیمانے پر قال اللہ و قال الرسول کے چرچے کبھی عام نہیں ہوئے۔ ہندوستانی وہابی تحریک کے رہنماؤں نے جس قدر منظم اور جدید انداز میں اپنے مشن کو آگے بڑھایا اس کی مثال ہندوستانی تاریخ میں اس سے پہلے کہیں نہیں ملتی ہے۔ انہوں نے دعوت و ارشاد کے لئے باقاعدہ ایک نظام قائم کیا اور اس کے لئے ایسے باصلاحیت افراد کو منتخب کیا جنہوں نے اس راہ کی صعوبتوں کو سعادت

سمجھ کر قبول کیا۔ وہابی تحریک نے مسلمانوں میں سب سے پہلے جدید ذریعہ ابلاغ سے کام لیا اور وہ تھا چھاپہ خانوں کا استعمال۔ ہم دیکھتے ہیں کہ وہابی لٹریچر کی تمام اہم کتابیں انیسویں صدی کی دوسری اور تیسری دہائی کے درمیان شائع ہو چکی تھیں۔ چنانچہ ”صراط مستقیم“ مولوی محمد علی رام پوری کی نگرانی میں ۱۸۲۳ء میں کلکتہ سے شائع ہوئی۔ اردو میں سب سے پہلی کتاب ”تقویۃ الایمان“ اس کے بعد ”ہدایۃ المؤمنین مع موضح الکبائر والبدعات“ اور پھر مولوی خرم علی بلہوری کی ”نصیحت المسلمین“ شائع ہوئیں مذکورہ کتابیں کلکتہ اور ہنگلی کے پرائیوٹ پریس سے شائع ہوئیں۔ ۲۶-۱۸۲۵ء ہی میں شاہ رفیع الدین کی فارسی کتاب قیامت نامہ کا ترجمہ محمد عبداللہ نے کیا اور اسے شائع کیا، نیز انہوں نے شاہ رفیع الدین کی ایک اور فارسی کتاب تنبیہ الغافلین کا اردو ترجمہ کیا اور ۳۱-۱۸۳۰ء میں شائع کیا۔ اس کے علاوہ سب سے اہم کام قرآن مجید کا اردو ترجمہ تھا، جس کا بیڑہ سید صاحب کے مرید سید عبداللہ نے اٹھایا، اس کام میں ان کی مدد مولانا عبدالحی، مولانا محمد اسحاق اور مولانا حسن علی لکھنوی نے کیا۔ ۱۸۳۲ء میں کئی سال کی جدوجہد کے بعد شاہ عبدالقادر کا ترجمہ سید عبداللہ نے ہنگلی سے شائع کیا۔ شاہ رفیع الدین کا ترجمہ ۱۲۵۴/۳۹-۱۸۳۸ء میں دو جلدوں میں اسلام پریس کلکتہ سے شائع ہوا۔ انیسویں صدی کے وسط تک پورے ہندوستان میں قرآن کے تراجم عام ہو گئے۔

وہابی تحریک کے علماء نے قرآن اور اس کی تعلیمات کے ساتھ احادیث نبوی کی اشاعت پر زور دیا۔ اگرچہ شاہ ولی اللہ کی حدیث کی شروح نے علماء میں حدیث کا ذوق پیدا کر دیا تھا، لیکن ان کی تصنیفات عربی میں تھیں یا فارسی میں جس کی وجہ سے وہ ایک خاص طبقہ تک محدود رہیں، سب سے پہلے مولوی خرم علی بلہوری نے حدیث کے مجموعہ مشارق الانوار مرتب امام صنعانی کا اردو ترجمہ تحفۃ الاخیار کے نام سے کیا اور ۱۲۴۹ھ/۱۸۳۳ء میں شائع کیا اس کے بعد حدیث کی کتابوں کے تراجم اور شروح کا سلسلہ چل پڑا۔ چنانچہ علم حدیث کو عام کرنے میں سب سے بڑا کارنامہ نواب صدیق حسن خاں بھوپالی اور شیخ الکل فی الکل میاں نذیر احمد محدث دہلوی نے انجام دیا۔ دونوں وہابی تحریک کے سرگرم رکن تھے۔

قرآن کے اردو تراجم اور علم حدیث کی اشاعت نے فقہ کی عمومیت پر بندش لگادی اور تقلید کی جکڑ بندیوں سے مسلمانوں کے ذہنوں کو آزاد کر دیا۔ وہابی تحریک کا یہ سب سے بڑا کارنامہ تھا۔ آج مدارس، مساجد، تفسیر اور شروح حدیث کی جو کثرت ہمیں ہندوستان میں نظر آتی ہے یہ انہیں نفوس قدسیہ کی رہین منت ہے جو رب کی بارگاہ میں جان کا نذرانہ پیش کر کے اسلام کی سچی تعلیمات سے ہمارے دلوں کو منور کر گئے۔

۱۸۵۷ء کے بعد تحریک دو بڑے مراکز میں تقسیم ہو گئی۔ پہلا صادق پور کا مرکز جو پورے بنگال اور بہار اپنے حلقہ اثر میں لئے ہوئے تھا۔ دوسرا لاہور کا مرکز جو دہلی اور پورے پنجاب کو سمیٹے ہوئے تھا۔ دونوں کا مذہبی موقف اور نصب العین ایک تھا لیکن سیاسی موقف میں فرق تھا۔ صادق پور کی قیادت مولانا ولایت علی اور عنایت علی کا خاندان کر رہا تھا۔ یہ لوگ سید احمد بریلوی کے نصب العین سے کسی طرح پیچھے ہٹنے کے لئے تیار نہیں تھے اور سرحد پر ایک قلیل سی جماعت کے ساتھ انگریزوں سے مورچہ لے رہے تھے۔ دوسری طرح پنجاب میں مولانا محمد حسین بٹالوی نے سب سے پہلے حالات کی نزاکت کو محسوس کیا اور نئی حکمت عملی پر زور دیا تاکہ دعوت و ارشاد کا سلسلہ جاری رہے۔ قرآن و سنت کی اشاعت کی رفتار میں سستی نہ آئے اور وہابی تحریک کے بچے

کچھ افراد اور علماء انگریزوں کے پنجہ استبداد سے بچ سکیں، نیز عیسائی مشنری، قادیانیت، انکار حدیث اور خانقاہیت کی یلغار کو روکا جاسکے، انہوں نے ۱۸۷۰ء میں ”اشاعت السنہ“ کے نام سے رسالہ نکالا جن کے ذریعہ ایک طرف وہ مخالفین کو دندان شکن جواب دیتے رہے۔ دوسری طرف اپنے موقف کی اشاعت کرتے رہے۔

۱۸۶۰ء کے بعد اہل حدیث ایک ممتاز جماعت کی شکل میں ابھر کر سامنے آئے، ان لوگوں کا وہابی تحریک سے سیدھا اور براہ راست تعلق تھا۔ ۱۸۳۱ء کے بعد اسی جماعت کے افراد نے وہابی تحریک کی قیادت مکمل طور سے اپنے ہاتھ میں لے لی۔ یہ سب براہ راست یا بالواسطہ سید احمد بریلوی کے فیض یافتہ اور مولانا اسماعیل شہید کے تربیت یافتہ تھے۔ تقلید سے بیزاری کتاب وسنت کی اشاعت، مردہ سنتوں کے احیاء کوشش ان کے تشخصات تھے۔ نماز میں زور سے آمین کہنے کی اشاعت اور رفع الیدین کے لئے پورے ہندوستان میں معروف تھے۔ اہل حدیث خود کو محمدی اور موحد کہلوانا پسند کرتے ہیں۔ ایک عیسائی مبلغ Thomas P. Hughs ۱۸۷۴ء میں سویٹھارڈ کے نزدیک سید احمد بریلوی کے شاگرد سے ملا تھا وہ اپنا مشاہدہ بتلاتے ہوئے لکھتا ہے:

" Wabism is simply a revial of the teaching of the Tradilions (Hadith) to the partial rejection of the third and forth foundtion of faith, namely the Ijma (Commanity consendus) and qiyas (amology). The wahabis of India nver speak of themselves as Wahabi, but as Ahl-e-Hadith or pepole of the Traditions". (38)

یعنی وہابیت حدیث کی تعلیمات کے احیاء کا نام ہے، جس نے قیاس اور اجماع کو رد کر دیا، ہندوستانی وہابی خود کو وہابی نہیں بلکہ اہل حدیث کہتے ہیں۔

بیسویں صدی میں وہابی تحریک جماعت اہل حدیث میں مکمل طور سے تبدیل ہو چکی تھی، اور ۱۹۰۶ء میں آل انڈیا اہل حدیث کانفرنس کے نام سے اس کی تنظیم نو مولانا ثناء اللہ امرتسری کی قیادت میں ہوئی، اس تنظیم میں اہل حدیث کے نامور اور بزرگ علماء شریک ہوئے، اگرچہ مخالفین انہیں وہابی ہی کہتے ہیں۔ اس دور کی سیاسی قوت تحریک آزادی کی تحریکوں میں آہستہ آہستہ ضم ہو گئی۔ اس میں سب سے اہم کردار ان علماء کا تھا جن کے ہاتھ میں تحریک کی قیادت آئی ان میں بیشتر کانگریس کے پیلیٹ فارم سے آزادی کے لئے لڑتے رہے، ان میں اہم نام مولانا ابوالکلام آزاد، مولانا داؤد غزنوی، مولانا ابوالقاسم سیف بناری، مولانا ثناء اللہ امرتسری کا ہے۔

۱۹۴۷ء میں تقسیم ہند کے بعد اہل حدیث دو ملکوں میں بٹ گئے۔ مذہبی موقف ایک ہونے کے باوجود دونوں ملکوں کی جماعت کا ایک دوسرے سے کوئی تعلق نہیں رہ گیا۔ جغرافیائی اور سیاسی حالات نے دونوں کو نظریاتی اعتبار سے ایک دوسرے سے الگ کر دیا۔ پاکستان کے اہل حدیث کی اپنی سیاسی سرگرمیاں ہیں ملکی سیاست میں ان کی نمائندگی ہے۔

اس کے برعکس ہندوستانی اہل حدیث جمہوری دستور کی چھاؤں تلے مرکزی جمعیت اہل حدیث کی صورت میں اپنے وجود اور بقاء کو قائم رکھنے کی جدوجہد میں مصروف ہیں، سیاسی سرگرمیوں سے بالکل دور رہتے ہیں، منہج سلف کی ترویج و اشاعت ان کا سب سے بڑا

نصب العین ہے۔ لہذا سے سیاست کی گندگیوں میں ملوث کرنا یا کسی تخریبی تحریک سے اس کا رشتہ جوڑنا ایسا ہی ہے جیسے گاندھی جی کو تشدد کا دیوتا اور ساور کر کو ہندوستان کا نجات دہندہ فرض کیا جائے۔

☆☆☆☆

حواشی

- ۱۔ یوگندر سکند کا مضمون نٹ پر: ہندوستانی وہابی
- ۲۔ مذکورہ جائزے نٹ سے لفظ وہابی کے تحت معلومات سے ماخوذ ہیں
- ۳۔ مولانا مسعود عالم ندوی: ہندوستان کی پہلی اسلامی تحریک ص: ۷
- ۴۔ مولانا مسعود عالم ندوی: محمد بن عبد الوہاب ایک مظلوم اور بدنام مصلح ص: ۱۱۳ مطبوعہ اسلامک فاؤنڈیشن نئی دہلی۔
- ۵۔ حوالہ سابق ص: ۱۱۱
- ۶۔ الدکتور محمد بن سعد الشویعر: تصحیح خطا تاریخی حول الوہابیۃ
- ۷۔ Encyclopaedia of Baritanica IIth ed (1911) "Wahhabis"
- ۸۔ Colombia Encyclopaedia "Wahabi"
- ۹۔ ڈاکٹر قیام الدین احمد: ہندوستان کی جنگ آزادی میں وہابی مسلمانوں بالخصوص اہل صادق پور کی کارگزاریاں اور ایثار ایک مختصر جائزہ مطبوعہ سوونیر ۱۹۹۸ء
- ۱۰۔ مسعود عالم ندوی: محمد بن عبد الوہاب ایک مظلوم و بدنام مصلح ص: ۹۲
- ۱۱۔ حوالہ سابق ص: ۱۱۳
- ۱۲۔ تفصیل کے لئے دیکھیں ایضاً ص: ۸۴، ڈاکٹر قیام الدین احمد: ہندوستان میں وہابی تحریک ص: ۵۶
- ۱۳۔ مولانا مسعود عالم ندوی نے مقدم الذکر رسالے کا ذکر کرتے ہوئے بتلایا کہ غالباً رسالہ کا یہ نام بعد میں رکھا گیا: محمد بن عبد الوہاب ایک مظلوم اور بدنام مصلح ص: ۱۴۱، ڈاکٹر سعد محمد الشویعر نے نسبت کو فرضی بتلایا ہے۔ پوری تفصیل ان کی کتاب ”رسالہ تصحیح خطا تاریخی حول الوہابیۃ“ میں دیکھ سکتے ہیں۔
- ۱۴۔ مزید معلومات کے لئے دیکھیں محمد احمد منگھوری: سلطنت خداداد، فیصل احمد بھٹکی تحریک آزادی میں علماء کرام کا کردار ص: ۲۲۸ تا ۱۸۷
- ۱۵۔ شیخ عبدالعزیز ابن باز: الامام محمد بن عبد الوہاب دعوتہ وسیرتہ ص: ۳۹۔

۱۶۔ مولانا مسعود عالم ندوی: ہندوستان کی پہلی اسلامی تحریک ص: ۲۲، اسی صفحے پر وہ اہلحدیث سے برأت کا اظہار کرتے ہیں کہ لفظ اہل حدیث سے تحرب اور گروہ بندی کی بو آتی ہے۔ سمجھدار مسلمانوں سے غالباً مولانا کا اشارہ جماعت اسلامی کی طرف ہے۔
۱۷۔ پیرسن، صفحہ ۱۹۶۔

۱۸۔ ڈبلیو۔ ڈبلیو ہنٹر: ہمارے ہندوستانی مسلمان ترجمہ: ڈاکٹر صادق حسین ص: ۶۹

۱۹۔ سید ابوالحسن علی ندوی: سیرت سید احمد شہید ج: ۱ ص: ۲۸۴۔

مزید تفصیل کے لئے دیکھیں: مولانا ابوالحسن علی ندوی: سیرت سید احمد شہید ج: ۱ ص: ۲۹۲، مولانا غلام رسول مہر: تحریک سید احمد شہید ج: ۱ ص: ۳۰۵ تا ۳۳۰۔

۲۰۔ انسائیکلو پیڈیا آف اسلام مقالہ Blumbart بحوالہ مسعود عالم ندوی: ہندوستان کی پہلی اسلامی تحریک ص: ۱۹۔

۲۱۔ Herlan O. Pearson: Islamic Reform..... P:39

۲۲۔ تفصیل کے لئے دیکھیں: مولانا محفوظ الرحمن فیضی: شیخ محمد بن عبد الوہاب کے بارے میں دو متضاد نظریے۔

۲۳۔ مولوی فضل رسول بدایونی پہلے شخص ہیں جنہوں نے خانوادہ ولی اللہی کے علماء کے خلاف قلم اٹھایا اور مولانا شاہ اسماعیل اور شیخ محمد بن عبد الوہاب کے درمیان فرضی رابطے بتلائے۔ انگریزوں نے انہیں پانچ سو روپیہ ماہانہ تنخواہ پر باقاعدہ اس مشن پر لگایا اور اس کام کے لئے مولویوں کو ملازم رکھنے کا اختیار دیا۔ مولوی فضل رسول اور ان کے معاونین نے پورے ہندوستان میں وہابیت کا اس قدر پروپیگنڈہ کیا کہ وہابیت اور غدار مترادف سمجھا جانے لگا، تفصیل کے لئے دیکھیں: خالد محمود: مطالعہ بریلوی ج: ۱ ص: ۱۸۷۔

۲۴۔ مولانا منظور احمد نعمانی نے اپنی کتاب شیخ محمد بن عبد الوہاب کے خلاف پروپیگنڈہ ص: ۵۱ کے حاشیہ میں شاہ ولی اللہ اور محمد بن عبد الوہاب کو استاد بھائی قرار دیا یہ درست نہیں ہے۔ شاہ ولی اللہ اور علامہ محمد حیات سندی استاد بھائی ہو سکتے ہیں۔ محمد بن عبد الوہاب کے استاد شیخ محمد حیات سندھی تھے، شاہ ولی اللہ اور علامہ سندھی دونوں نے ابوطاہر محمد بن ابراہیم الکردی سے استفادہ کیا تھا۔

۲۵۔ تراجم علماء حدیث میں شاہ رفیع الدین کی تاریخ وفات ۱۲۴۹ھ، اور شاہ عبدالقادر کاسن وفات ۱۲۴۲ھ مذکور ہے، مولانا

مہر کے مطابق میں نے تاریخ وفات درج کی ہے: مہر: ج: ۱ ص: ۱۷۰

۲۶۔ شاہ صاحب کے کئی معاصر اور غیر معاصر علماء نے بھی اسی قسم کے فتاوے دئے تھے، لیکن ان کے فتاوے معاملات اور تنازعات کے ضمن میں تھے۔ اور شاہ عبدالعزیز کا یہ فتویٰ صرف انگریزوں کے تسلط کے تناظر میں تھا۔

۲۷۔ غلام رسول مہر: تحریک سید احمد شہید ج: ۱ ص: ۳۴۳

۲۸۔ ایضاً ص: ۳۴۴

۲۹۔ مولانا غلام رسول مہر: تحریک سید احمد شہید ج: ۱ ص: ۲۰۵

- ۳۰۔ پیرن صراط مستقیم کے تکمیل کا سن ۱۸۱۸ء بتلاتا ہے۔ پیرن، ص: ۸۲ جب کہ ۱۸۱۸ء میں سید صاحب ٹونک سے دہلی پہنچے تھے۔ دیکھئے: مہر: تحریک سید احمد شہید ج ۱
- ۳۱۔ صراط مستقیم مترجم اردو ص: ۷۲، ۷۱
- ۳۲۔ حنفی مناظر مولوی محمد فصیح صاحب غازی پوری تھے۔ تفصیل کے لئے دیکھیں حافظ صلاح الدین یوسف کی کتاب: تحریک جہاد جماعت اہل حدیث اور علماء احناف ص: ۴۲
- ۳۳۔ مولانا غلام رسول: تحریک سید احمد شہید ج ۱ ص: ۲۰۴
- ۳۴۔ ایضاً، ج ۱ ص: ۲۰۳
- ۳۵۔ بحوالہ سابق ص: ۱۸۹
- ۳۶۔ بحوالہ سابق ج ۳، ص: ۲۸۷
- ۳۷۔ ڈاکٹر قیام الدین احمد: ہندوستان میں وہابی تحریک ص: ۵۰
- ۳۸۔ بحوالہ پیرن: ص: ۱۹۶

چند اہم مآخذ:

- (۱) ابوبحیٰ امام خاں نوشہروی: تراجم علمائے اہل حدیث ہند مطبوعہ جید برقی پریس دہلی
- (۲) مولانا غلام رسول مہر: تحریک سید احمد شہید ج ۱ تا چہارم مطبوعہ مکتبہ الحق جوگیشوری ممبئی ۲۰۰۸ء
- (۳) ڈاکٹر قیام الدین احمد: ہندوستان میں وہابی تحریک اردو مطبوعہ مکتبہ الفہیم منونا تھ بھجن
- (۴) مولانا مسعود عالم ندوی: ہندوستان کی پہلی اسلامی تحریک مطبوعہ جمال پرنٹنگ پریس دہلی ۱۹۷۷ء
- (۵) حافظ صلاح الدین یوسف: تحریک جہاد: جماعت اہل حدیث اور علمائے احناف دارالکتب الاسلامیہ دہلی
- (۶) مولانا ابوالحسن علی ندوی: سیرت سید احمد شہید ج ۱، ۲، ناشر ایچ ایم سعید کمپنی کراچی پاکستان
- (۷) ابوالمکرّم عبد الجلیل: امام محمد بن عبد الوہاب کی دعوت اور علماء اہل حدیث کی مساعی ناشر جامعہ سلفیہ بنارس
- (۸) فیصل احمد بھٹکی: تحریک آزادی میں علماء کا کردار ناشر مجلس تحقیقات و نشریات اسلام لکھنؤ
- (۹) الشیخ احمد بن حجر بوطامی: حیات شیخ الاسلام محمد بن عبد الوہاب اردو ترجمہ مختار احمد ندوی الدار السلفیہ ممبئی
- (۱۰) علامہ سید محمد رضا مصری: الوہابیون والحجاز، مطبوعہ جامعہ سلفیہ بنارس
- (۱۱) ڈاکٹر محمد بہاء الدین: تاریخ اہل حدیث ج: ۱، ۲، مکتبہ ترجمان جامع مسجد دہلی
- (۱۲) محفوظ الرحمن فیضی: شیخ محمد بن عبد الوہاب کے بارے میں دو متضاد نظریے، مطبوعہ جامعہ سلفیہ بنارس

- (۱۳) ڈبلیو۔ ڈبلیو ہنٹر: ہمارے ہندوستانی مسلمان اردو ترجمہ ڈاکٹر صادق حسین الکتاب انٹرنیشنل جامعہ نگر دہلی
- (۱۴) علامہ شاہ محمد اسماعیل شہید: تقویۃ الایمان مطبوعہ کتب خانہ حمیدیہ جامع مسجد دہلی
- (۱۵) ڈاکٹر خالد محمود: مطالعہ بریلویت ج احافظی بکڈ پوڈیو بند۔
- (۱۶) تارا چند: تاریخ تحریک آزادی ہند مترجم غلام ربانی تاباں قومی کونسل برائے فروغ اردو زبان دہلی
- (۱۷) ڈاکٹر محمد بن السعد الشویعر: تصحیح خطا تاریخی حول الوہابیۃ ریاض
- (۱۸) مولانا مسعود عالم ندوی: محمد بن عبد الوہاب ایک مظلوم اور بدنام مصلح اسلامک فاؤنڈیشن نئی دہلی
- (۱۹) پروفیسر ڈاکٹر مسز عابدہ سمیع الدین: قومی محاذ آزادی اور یوپی کے مسلمان مطبوعہ انسٹی ٹیوٹ آف آبجیکٹیو اسٹڈیز نئی دہلی
- (۲۰) الشیخ احمد الدہلوی: تاریخ اہل حدیث ترجمہ محمد منیر الراعی، حماد ظہیر تفسیری الکتاب انٹرنیشنل جامع نگر دہلی
- (۲۱) مولانا محمد رئیس ندوی: تاریخ اہل حدیث ہند ادارہ بزم توحید لٹڈ پورہ بنارس
- (۲۲) خلیق احمد نظامی: ۱۸۵۷ء کا تاریخی روزنامہ چاندوۃ المصنفین جامع مسجد دہلی
- (۲۳) مولانا منظور احمد نعمانی: شیخ محمد بن عبد الوہاب کے خلاف پروپیگنڈہ الفرقان بکڈ پبلکھنؤ۔

Herlan O. Pearson: Islamic Reform and Revivl in Nine-Teenth-Century (۲۴)

India Yoda Press New Delhi.

Encyclopaedia of Baritanica IIEd(۲۵)

(۲۶) مولانا ندیر احمد ملوی: اہل حدیث اور سیاست جامعہ سلفیہ بنارس

(۲۷) مولانا شاہ اسماعیل شہید: صراط مستقیم مترجم اردو، ناشر عبد العزیز تاج کتب بازار کشمیری لاہور۔

(ماخوذ از محدث بنارس جنوری تا مارچ ۲۰۱۰ء)



برصغیر میں علم حدیث پر تصنیفی خدمات ایک مختصر جائزہ

عبدالجبار انعام اللہ سلفی
استاد جامعہ رحمانیہ کاندیولی ممبئی

برصغیر میں علم حدیث کا آغاز شاہ ولی اللہ دہلوی کے ذریعہ ہوا۔ آپ نے علم حدیث کی نشر و اشاعت اور اس کی ترقی و ترویج میں اپنی پوری زندگی گزاری، آپ کے بڑے صاحبزادے شاہ عبدالعزیز دہلوی نے ۶۴ سال تک درس حدیث کی خدمت انجام دی، ان کے ساتھ ان کے تینوں بھائیوں شاہ رفیع الدین، شاہ عبدالقادر، شاہ عبدالغنی نے بھی حدیث کی نشر و اشاعت اور اس کی تعلیم و تدریس میں کافی محنت کی۔ شاہ عبدالعزیزؒ کے بعد شاہ محمد اسحاق ان کے جانشین ہوئے، اور ان سے ایک خلق کثیر نے استفادہ کیا۔ شاہ محمد اسحاق کے مکہ معظمہ ہجرت کر جانے کے بعد ان کی مسند پر شیخ الکل فی الکل میاں سید نذیر حسین محدث دہلوی متمکن ہوئے اور مکمل ۶۲ سال تک کتاب و سنت کی تعلیم و تدریس سرانجام دے کر اتنی کثیر تعداد میں شاگردان باکمال پیدا کئے کہ ان کا احصاء ناممکن ہے۔ آپ سے بے شمار لوگ مستفیض ہوئے اور پھر برصغیر کے کونے کونے میں پھیل گئے یہی صرف نہیں بلکہ بیرون ہند سے بھی لوگ جوق در جوق آئے اور اپنی علمی پیاس بجھا کر واپس گئے۔ آپ کے تلامذہ اور پھر ان کے مستفیدین نے درس و تدریس کے ساتھ حدیث کے بارے میں جو تصنیفی خدمات انجام دیں ہیں اس کی مثال پیش کرنے سے دنیا قاصر ہے۔ زیر نظر مضمون میں صرف علماء کے نام اور حدیث کے متعلق ان کی تصنیفی خدمات کو نہایت ہی اختصار کے ساتھ مختلف کتابوں کے حوالہ سے بطور نمونہ بیان کیا گیا ہے، ورنہ تفصیل اس سے کہیں زیادہ ہے۔

☆ مولانا نواب صدیق حسن خاں

- ۱۔ عون الباری لحل ادلة البخاری (عربی)
- ۲۔ السراج الوہاج من كشف مطالب صحيح مسلم بن حجاج (عربی)
- ۳۔ توفیق الباری ترجمۃ الادب المفرد للبخاری (اردو)
- ۴۔ مسک الختام شرح بلوغ المرام (فارسی)
- ۵۔ فتح العلم شرح بلوغ المرام (عربی)
- ۶۔ فوائد القوائد من عيون الاخير والفوائد (فارسی)
- ۷۔ الحرز المكنون من لفظ المعصوم المامون (عربی)
- ۸۔ البیان المرصوص من بیان ايجاز الفقه المنصوص (فارسی)
- ۹۔ عین الیقین ترجمہ اربعین (اردو)
- ۱۰۔ الروض البسام من ترجمۃ بلوغ المرام (عربی)
- ۱۱۔ خیر القرون کا ترجمہ اربعین (اردو)
- ۱۲۔ اربعون حدیثاً فی فضائل الحج والعمرة (عربی)
- ۱۳۔ الادراک تخریج احادیث رد الاشراک (عربی)
- ۱۴۔ اربعون حدیثاً متواترة (عربی)

- ۱۵۔ تقویۃ الایمان بشرح حدیث حلاوة الایمان (اردو) ۱۶۔ نیل الایمانی بشرح مختصر الشوکانی (عربی)
- ۱۷۔ ضوء الشمس من شرح حدیث نبی الاسلام علی خمس (اردو) ۱۸۔ الحظیة فی ذکر الصحاح الستة (عربی)
- ۱۹۔ تحاف النبلاء للمتقین باحیاء آثار الفقهاء المحمدین (فارسی) ۲۰۔ غنیة القاری ترجمہ ثلاثیات بخاری (اردو)
- ان کے علاوہ اور چالیس کتابیں صرف حدیث کے موضوع پر ہیں۔
- ☆ مولانا شمس الحق ڈیانوی عظیم آبادی۔
- ۲۱۔ غایۃ المقصود فی حل سنن ابی داؤد (عربی) ۲۲۔ عون المعبود فی شرح سنن ابی داؤد (عربی)
- ۲۳۔ التعلیق المغنی علی سنن دارقطنی (عربی) ۲۴۔ تعلیقات علی اسعاف المبطاء برجال المؤطا (عربی)
- ۲۵۔ تعلیقات علی سنن نسائی (عربی) ۲۶۔ رفع الالتباس عن بعض الناس (عربی)
- ۲۷۔ غنیة المغنی (عربی) ۲۸۔ فضل الباری فی ثلاثیات بخاری (عربی)
- ۲۹۔ ہدیۃ اللوذعی بکات الترمذی (عربی) ۳۰۔ النجم الوہاب فی شرح مقدمۃ الصحیح لمسلم بن الحجاج (عربی)
- ۳۱۔ اعلام اہل العصر فی احکام رکعتی الفجر (عربی)
- ☆ مولانا عبدالرحمن مبارکپوری۔
- ۳۲۔ مقدمہ تحفۃ الاحوذی (عربی) ۳۳۔ تحفۃ الاحوذی فی شرح جامع الترمذی (عربی)
- ۳۴۔ شفاء العلل فی شرح کتاب العلل (عربی)
- ☆ مولانا وحید الزماں حیدر آبادی:
- ۳۵۔ احسن الفوائد فی تخریج احادیث شرح العقائد (عربی) ۳۶۔ اشراق الابصار فی تخریج احادیث نور الانوار (عربی)
- ۳۷۔ کشف المغطاء من المؤطا (اردو) ۳۸۔ الہدی المحمود ترجمہ سنن ابی داؤد (اردو)
- ۳۹۔ روض الربی من ترجمۃ الجتبی (اردو) ۴۰۔ المعلم ترجمہ صحیح مسلم (اردو)
- ۴۱۔ تسہیل القاری ترجمہ صحیح بخاری (اردو) ۴۲۔ رفع العجاہ عن سنن ابن ماجہ (اردو)
- ۴۳۔ تیسیر الباری ترجمہ صحیح البخاری (اردو) ۴۴۔ اصلاح الہدایۃ تصحیح الروایۃ (عربی)
- ۴۵۔ حیدر اللغات (اردو ۱۸ جلدوں میں احادیث کی جامع لغت) ۴۶۔ تصحیح کنز العمال (عربی)
- ☆ مولانا سید احمد حسن دہلوی:
- ۴۷۔ حواشی بلوغ المرام (عربی) ۴۸۔ تنقیح الرواۃ فی تخریج احادیث المشکوٰۃ (عربی: نصف اول)

☆ مولانا ابوسعید شرف الدین دہلوی:

۴۹۔ تخریج آیات الجامع للصحیح البخاری (عربی) ۵۰۔ مکملہ تنقیح الرواۃ فی تخریج احادیث مشکوٰۃ (عربی)

۵۱۔ نصب الراية فی تخریج احادیث الہدایۃ (عربی) ۵۲۔ شرح مسند امام احمد بن حنبل (عربی)

☆ مولانا عبدالسلام بستوی:

۵۳۔ شرح سنن ابن ماجہ (عربی) ۵۴۔ مصمام الباری علی عنق جارج البخاری (عربی)

۵۵۔ کشف المہلکم ترجمۃ مقدمۃ صحیح مسلم (اردو) ۵۶۔ انوار المصابیح ترجمۃ مشکوٰۃ المصابیح (اردو)

۵۷۔ ایمان مفصل

☆ مولانا حافظ ابوالحسن محمد سیالکوٹی:

۵۸۔ فیض الباری شرح وترجمۃ صحیح بخاری (اردو) ۵۹۔ فیض الآثار فی ترجمۃ کتاب الآثار (اردو)

۶۰۔ اکمال فی ترجمۃ اسماء الرجال (اردو) ۶۱۔ ترجمۃ مشکوٰۃ المصابیح (اردو)

۶۲۔ تلخیص الصحاح ترجمۃ تیسیر الاصول (جلد ۵، ۶)

☆ مولانا عبدالنواب محدث ملتان:

۶۳۔ تعلیق حاشیہ صحیح مسلم ابی الحسن السندی (عربی) ۶۴۔ حاشیہ تحفۃ الودود و باحکام المولود (عربی)

۶۵۔ تعلیق المصنف لابن ابی شیبہ (عربی) ۶۶۔ تعلیق عون المعبود شرح سنن ابی داؤد (عربی)

۶۷۔ تعلیق قیام اللیل للرموزی (عربی) ۶۸۔ ترجمۃ صحیح بخاری (اردو-۸ پارے)

۶۹۔ حواشی علی الاشارات للنووی (عربی) ۷۰۔ حواشی الخرب المقبول (اردو)

۷۱۔ حواشی و ترجمہ بلوغ المرام (اردو)

☆ مولانا محمد عطاء اللہ حنیف بھوجپانی:

۷۲۔ تنقیح الرواۃ فی تخریج احادیث مشکوٰۃ (عربی) جلد ثالث ۷۳۔ فیض الودود و تعلیق سنن ابی داؤد (عربی)

۷۴۔ التعليقات السلفية حواشی علی سنن نسائی (عربی)

☆ مولانا عبید اللہ مبارکپوری:

۷۵۔ مرعاة المفاتیح شرح مشکوٰۃ المصابیح (عربی، ۹ جلد کتاب المناسک تک)

☆ مولانا محمد علی جاناہ:

۷۶۔ انجاز الحاجۃ شرح سنن ابن ماجہ (عربی، ۱۳ جلدیں)

☆ مولانا عبدالحمید سوہدروی:

۷۷۔ زبدۃ المرام شرح عمدۃ الاحکام عن سید الانام شیخ تقی الدین ابی عبداللہ محمد بن عبدالغنی بن عبدالواحد بن سرور،
الجماعی علی (م ۶۱۰ھ)

☆ مولانا نور الحسن قنوجی:

۷۸۔ انوار المشارق۔
۷۹۔ الرحمۃ المہدۃ الی من یرید بزیادۃ العلم علی احادیث المشکوٰۃ (اردو)

۸۰۔ منتخب عمل الیوم واللیلۃ لابن السنی۔

☆ مولانا احمد حسن عرشی:

۸۱۔ شرح بلوغ المرام
۸۲۔ شرح تیسیر الوصول لاحادیث الرسول

☆ مولانا قاضی محمد مجلی شہر:

۸۳۔ الدراری الناشرات فی ترجمہ مافی البخاری من ۸۴۔ تخریج احادیث مؤطا امام مالک
الثلاثیات (عربی)

☆ مولانا فرید الدین خاں کاکوروی:

۸۵۔ الفلاح البین شرح اربعین نووی

☆ مولانا محمد رفیع الدین شکرانوی:

۸۶۔ رحمت الودود علی رجال سنن ابی داؤد

☆ مولانا عبدالحمید خادم سوہدروی:

۸۸۔ انتخاب صحیحین

۸۷۔ حدیث کی پہلی تاچوتھی کتاب۔

۹۰۔ شرح اربعین ابراہیمی

۸۹۔ شرح اربعین نووی۔

☆ مولانا خرم علی بلہوری:

۹۱۔ ترجمہ و شرح مشارق الانوار

☆ مولانا عبداللہ غازی پوری:

۹۲۔ البحر الموانج شرح مقدمہ صحیح مسلم بن حجاج

☆ مولانا عبدالعزیز رحیم آبادی:

۹۳۔ سواء الطریق (۴ جلدیں اردو)

- ☆ مولانا حافظ ابراہیم آروی:
- ۹۴۔ طریق النجاة فی ترجمہ الصحاح من مشکوٰۃ
- ☆ مولانا حافظ عبداللہ روپڑی:
- ۹۶۔ حاشیہ مشکوٰۃ المصابیح (عربی)
- ☆ مولانا عبدالجلیل سامرودی:
- ۹۸۔ ضوء المصابیح (عربی) حاشیہ مشکوٰۃ المصابیح
- ۱۰۰۔ التعلیق علی سنن ابی داؤد (عربی)
- ۱۰۲۔ التعلیق علی سنن دارمی (عربی)
- ☆ مولانا محمد داؤد رازدہلوی:
- ۱۰۴۔ صحیح بخاری مترجم (مکمل)
- ☆ مولانا محمد اسماعیل سلفی:
- ۱۰۶۔ مشکوٰۃ المصابیح (مترجم) جلد اول بقیہ جلدوں کا ترجمہ مولانا محمد سلیمان کیلائی نے کیا۔
- ☆ مولانا عبدالاول غزنوی:
- ۱۰۷۔ نصرۃ الباری فی ترجمہ صحیح البخاری
- ۱۰۹۔ الرحمة المہدۃ الی من یرید ترجمہ مشکوٰۃ
- ☆ مولانا فضل حق دلاوری:
- ۱۱۱۔ فضل الباری ترجمہ صحیح بخاری
- ۱۱۳۔ ترجمہ موضوعات ملا علی قاری
- ☆ مولانا عبدالوہاب صدری دہلوی:
- ۱۱۴۔ حاشیہ مشکوٰۃ المصابیح (عربی)
- ☆ مولانا عبدالستار دہلوی:
- ۱۱۵۔ نصرۃ الباری ترجمہ الجامع الصحیح للبخاری۔
- ☆ مولانا صفی الرحمن مبارکپوری:
- ۱۱۶۔ اتحاف الکرام تعلیق بلوغ المرام لابن حجر
- ۹۵۔ ترجمہ کتاب الادب المفرد للبخاری
- ۹۷۔ ترجمہ مشکوٰۃ المصابیح (اردو)
- ۹۹۔ التعلیق علی صحیح مسلم (عربی)
- ۱۰۱۔ التعلیق علی سنن نسائی (عربی)
- ۱۰۳۔ نسیم الراحین شرح ریاض الصالحین
- ۱۰۵۔ صحیح مسلم (مترجم مکمل)
- ۱۰۸۔ انعام المنعم ترجمہ صحیح مسلم
- ۱۱۰۔ ترجمہ ریاض الصالحین
- ۱۱۲۔ ترجمہ جامع ترمذی
- ۱۱۷۔ منۃ المنعم فی شرح صحیح مسلم

- ☆ مولانا ابوبکی محمد شاہ جہاں پوری:
- ۱۱۸۔ تعلقات سنن نسائی (عربی)
- ☆ مولانا سید امیر لکھنوی:
- ۱۱۹۔ شرح صحیح بخاری۔
- ۱۲۰۔ المستدرک فی الرجال
- ☆ مولانا محمد بن ہاشم سورتی:
- ۱۲۱۔ ترجمہ صحیح بخاری
- ☆ مولانا محمد حسین بٹالوی:
- ۱۲۲۔ مخ الباری فی ترجیح صحیح البخاری
- ☆ مولانا محمد بن نور الدین ہزاروی:
- ۱۲۳۔ عون الودود شرح سنن ابن ابی داؤد (عربی)
- ☆ مولانا محی الدین لاہوری:
- ۱۲۴۔ ترجمہ بلوغ المرام
- ۱۲۵۔ ترجمہ مشکوٰۃ المصابیح
- ۱۲۶۔ ترجمہ منشی الاخبار ابن تیمیہ
- ☆ مولانا عزیز زبیدی:
- ۱۲۸۔ حاشیہ صحیح بخاری (عربی)
- ☆ مولانا محمد بن یوسف سورتی:
- ۱۲۹۔ شرح سنن ابن ماجہ (عربی)
- ☆ مولانا عبدالسلام مدنی:
- ۱۳۰۔ حاشیہ مشکوٰۃ المصابیح (عربی)
- ۱۳۱۔ حاشیہ سنن نسائی (عربی)
- ۱۳۲۔ حاشیہ صحیح مسلم (عربی)
- ☆ مولانا عبدالغفار نشتر:
- ۱۳۳۔ ترجمہ الادب المفرد للبخاری
- ☆ مولانا محمد ابراہیم میرسیا لکوٹی:
- ۱۳۴۔ عون الباری لحل عویصات البخاری

☆ مولانا محمد رفیق اثری:

۱۳۵۔ ضوء السالك حاشية موطا امام مالك (عربي) ۱۳۶۔ حاشية مشکوٰۃ المصابيح (عربي)

۱۳۷۔ حاشية سنن ابی داؤد (عربي)

☆ مولانا محمد صادق خليل:

۱۳۸۔ سطعات الشيخ ترجمه وفوائد مشکوٰۃ المصابيح ۱۳۹۔ ترجمه رياض الصالحين

۱۴۰۔ تحريج وتحقيق معجم الصغير طبراني (عربي)

☆ مولانا محمد سلمان كيلاني:

۱۴۱۔ حاشية بلوغ المرام ۱۴۲۔ ترجمه وشرح مشکوٰۃ المصابيح

☆ حافظ صلاح الدين يوسف:

۱۴۳۔ دليل الطالبين ترجمه وشرح رياض الصالحين

☆ مولانا محمد خالد گھر جاکھی:

۱۴۴۔ مفتاح صحیح الباری

☆ مولانا ابوالقاسم سيف بناری:

۱۴۵۔ قضية الحديث في حجية الحديث (اردو) ۱۴۶۔ لؤلؤ الشرع في حديث ام زرع (اردو)

۱۴۷۔ حصول المرام (عربي - اردو)

☆ ڈاکٹر محمد لقمان سلفی:

۱۴۸۔ حجية السنة والروا على شبه المنكرين (عربي)

۱۴۹۔ اہتمام الحديثين بقدر الحديث سندا ومتنا ودحض مزاعم المستشرقين

واتباعهم (عربي)

۱۵۰۔ تحفة الكرام شرح بلوغ المرام

☆ ڈاکٹر محمد ضياء الرحمن اعظمی:

۱۵۱۔ تحقيق كتاب المدخل في السنن الكبرى للبيهقي (عربي) ۱۵۲۔ تحقيق السنن الصغرى للبيهقي (عربي)

☆ ڈاکٹر عبدالعلی ازہری:

۱۵۳۔ تحقيق كتاب الزهد لابن ابی عاصم (عربي) ۱۵۴۔ تحقيق كتاب الامثال لابن الشيخ الاصفهاني (عربي)

۱۵۵۔ تحقيق كتاب الامثال للرامهرمزي (عربي)

☆ مولانا ارشاد الحق اثری:

- ۱۵۶۔ العلل المتناہیہ فی الاحادیث الواہیہ (عربی) ۱۵۷۔ مسند الامام ابو یعلیٰ • تخریج و تحقیق (عربی)
۱۵۸۔ کتاب المعجم (عربی) ۱۵۹۔ تخریج احادیث والآثار الازالة الخفاء عن خلافة الخلفاء (عربی)
☆ مولانا محمد عبدہ الفلاح:

۱۶۰۔ مراسیل ابی داؤد

☆ مولانا عبد الرشید حنیف:

۱۶۱۔ ترجمہ سنن داری

☆ پروفیسر غلام احمد حریری:

۱۶۲۔ علوم الحدیث (ترجمہ)

☆ ڈاکٹر محمد ابراہیم محمد ہارون بناری:

۱۶۳۔ الوضع والوضا عون فی الحدیث (عربی) ۱۶۵۔ تحقیق کتاب الاربعین لابی الفتح المقدسی (عربی)

☆ ڈاکٹر عبد الرحمن عبد الجبار فریوئی:

۱۶۶۔ تحقیق احادیث مختارة من موضوعات الجوزقانی وابن ۱۶۷۔ تحقیق جزء الحسن بن عرفة العبدی (عربی)

الجوزی لامام الذہبی (عربی)

۱۶۸۔ تحقیق و تخریج اضواء علی طریق الدعوة الی الاسلام ۱۶۹۔ تحقیق لاحادیث العوالی من جزء ابن عرفة العبدی لامام الذہبی
للجامی (عربی)

۱۷۰۔ تحقیق کتاب الزہد لہناد بن السری (عربی) ۱۷۱۔ تحقیق کتاب الزہد للامام کعب بن الجراح (تین جلدیں) (عربی)

۱۷۲۔ تحقیق کتاب الزہد لابی داؤد (عربی مخطوطہ) ۱۷۳۔ تحقیق کتاب الزہد لابی حاتم (عربی مخطوطہ)

۱۷۴۔ تحقیق الزہد الثمائیة من التابعین لعلمتہ بن المرشد ۱۷۵۔ تحقیق الباعث الحثیث فی فضل علم الحدیث و اہل الدیث للشیخ
عبد الجلیل السامودی (عربی)

۱۷۶۔ تحقیق التذکرۃ والاعتبار والانتصار للابرار للامام عماد ۱۷۷۔ جزء۔۔۔۔۔ بنت عبد الصمد الہرویۃ الہرمیۃ (عربی)

الدین الواسطی (عربی)

۱۷۸۔ تلخیص الموضوعات للذہبی (عربی) ۱۷۹۔ کتاب البر والصلۃ لعبد اللہ بن مبارک (عربی)

۱۸۰۔ الذخیرۃ فی ترتیب احادیث اکاٹل فی الضعفاء ۱۸۱۔ کتاب الموضوعات لابن الجوزی (عربی)

لابن عدی (عربی، قلمی)

- ۱۸۲- تحقیق نسخہ کعب عن الاعمش للامام کعب بن الجراح (عربی) ۱۸۳- کتاب الاباطیل والمناکیر والصحاح المشاہیر للجوزقانی (عربی)
- ۱۸۴- تحفۃ الراکع والساجد فی شرح حدیث لاتشد الرحال ۱۸۵- تحقیق تذکرۃ الموضوعات لابن طاہر المقدسی (عربی)
- إلا الی ثلاثہ مساجد (عربی)
- ۱۸۶- تحقیق الذخیرۃ فی احادیث الکامل لابن طاہر المقدسی (عربی) ۱۸۷- تحقیق الاسماء والصفات للبیہقی (عربی)
- ۱۸۸- تحقیق کتاب الادب لابن ابی شیبہ (عربی)
- ☆ ڈاکٹر عبدالعزیز مبارکپوری:
- ۱۸۹- تحقیق الضعفاء والمترکون ومرویاتہم فی کتاب ۱۹۰- مرویات سمرۃ بن جندب فی مسند الامام احمد (عربی، قلمی)
- الحدود من سنن النسائی (عربی)
- ☆ ڈاکٹر رضاء اللہ محمد ادریس مبارکپوری:
- ۱۹۱- تحقیق کتاب العظمت لابن الشیخ الاصفہانی (عربی) ۱۹۲- تحقیق کتاب الفتن لابن عمرو والدانی المقرئ (عربی)
- ☆ ڈاکٹر عبدالقدوس محمد نذیر:
- ۱۹۳- تحقیق کتاب الادب للبیہقی (عربی) ۱۹۴- تحقیق مجمع البحرین فی زوائد المعجمین للبیہقی (عربی)
- ۱۹۵- تحقیق غایۃ المقصود فی شرح سنن ابی داؤد للحدیث شمس ۱۹۶- تحقیق فہرس الاحادیث الواردة فی البحر وحین لابن حبان
- الحق العظیم آبادی (عربی)
- ☆ ڈاکٹر محفوظ الرحمن زین اللہ سلفی:
- ۱۹۷- تحقیق تلخیص العلل المتناہیۃ لابن الجوزی (عربی) ۱۹۸- تحقیق العلل للدارقطنی (عربی، ۶ جلدیں)
- ۱۹۹- تحقیق البحر الزخار المعروف مسند البزار للبزار (عربی) ۲۰۰- کتاب الروایۃ لابن سعید ابن العربی (عربی)
- ۳ جلدیں)
- ۲۰۱- مسند الہیثم بن کلب (عربی)
- ☆ ڈاکٹر محمد اسحاق محمد ابراہیم:
- ۲۰۳- تحقیق کتاب مناسبات تراجم ابواب البخاری (عربی) ۲۰۴- تحقیق کتاب حدیث ابن عرفۃ (عربی)
- ۲۰۵- الکتب الستہ واسانید ہادوالی مولفہا (عربی)
- ☆ مولانا محمد عزیز شمس الحق:
- ۲۰۶- تحقیق رفع الالتباس عن بعض الناس للشیخ شمس الحق ۲۰۷- تحقیق غنیۃ المعنی للشیخ شمس الحق العظیم آبادی (عربی)
- العظیم آبادی (عربی)

- ۲۰۸- تحقیق رد الاشراک للشاہ اسماعیل الدہلوی (عربی) ۲۰۹- تحقیق الغوامض والمہمات لعبد الغنی الازدی (عربی)
- ۲۱۰- تحقیق الاواکل لابن ابی عاصم (عربی) ۲۱۱- تحقیق اللالی المنشورۃ فی الاحادیث المنثورۃ للزرکشی (عربی)
- ۲۱۲- تحقیق الرباعی فی الحدیث لعبد الغنی الازدی (عربی) ۲۱۳- تحقیق کتاب حدیث قس بن ساعدۃ الایادی لابن درستویہ (عربی)
- ☆ مولانا صلاح الدین مقبول احمد مدنی:
- ۲۱۴- تحقیق کتاب مسئلۃ العلو والنزول فی الحدیث لابن ۲۱۵- تحقیق تحفۃ الانام فی حدیث خیر الانام للشیخ محمد حیات السندی
- طاهر المقدسی (عربی) (عربی)
- ۲۱۶- زوالج فی وجہ السنۃ قدیماً وحديثاً (عربی)
- ☆ مولانا عبدالباری فتح اللہ سلفی مدنی:
- ۲۱۷- تحقیق ارشاد طلاب الحقائق الی معرفۃ سنن خیر الخلائق للنووی۔
- ☆ مولانا احمد مجتبیٰ محمد نذیر السلفی:
- ۲۱۸- تحقیق الفتح السماوی فی تخریج احادیث تفسیر البیضاوی ۲۱۹- تحقیق الذخیرۃ فی الاحادیث الضعیفۃ الموضوعۃ لابن ----
- عبد الرؤف المناوی (عربی) المقدسی (عربی)
- ☆ ڈاکٹر عبدالوہاب خلیل صدیقی:
- ۲۲۰- تحقیق الوضع والوضاعون (عربی)
- ☆ ڈاکٹر فضل الرحمن دین محمد مدنی:
- ۲۲۱- تحقیق مسائل الامام احمد بروایۃ ابن ابی الفضل (عربی ۳ جلدیں)
- ☆ ڈاکٹر جاوید اعظم عبدالعظیم بناری:
- ۲۲۲- تحقیق کتاب الاحسان فی تقریب صحیح ابن حبان ۲۲۳- تحقیق التوضیح الابھر فی شرح التذکرۃ فی اثر لابن الملقن للسخاوی (عربی)
- لابن بلہان (عربی جزء ۲)
- ☆ ڈاکٹر وصی اللہ محمد عباس مدنی:
- ۲۲۴- تحقیق کتاب فضائل الصحابہ لامام احمد (عربی)
- ☆ ڈاکٹر عبدالعلیم عبدالعظیم:
- ۲۲۵- تحقیق الاحادیث الواردة فی المہدی فی میزان ۲۲۶- تحقیق عصمۃ الانبیاء للحوزۃ قانی (عربی مخطوط)
- الجرح والتعذیل (عربی)

☆ ڈاکٹر محمد اقبال مدنی بسکوی ہری: عربی تحقیقات و تصنیفات

۲۲۶۔ الخزون فی علم الحدیث لازدی

۲۲۷۔ ثلاثہ اجزاء من کتاب البدور المنیر فی تخریج احادیث الرافعی

الکبیر لابن الملقن (ج ۵، ۶، ۹۔ المطبوع فی ۲۸ مجلد۔)

۲۲۸۔ اسماء من یعرف بکنیۃ من اصحاب رسول اللہ صلی اللہ علیہ وسلم

لللازدی

۲۳۰۔ من وافق اسمہ اسم ابیہ لللازدی

۲۳۱۔ من وافق اسمہ کنیۃ ابیہ لللازدی

۲۳۲۔ ذیل الخزون

۲۳۳۔ ارشاد النبیل الی الجرح والتعديل

۲۳۴۔ قضاء الوطر من قصب السکر

۲۳۵۔ تحفۃ الخرج الی طرق التخریج

۲۳۶۔ اجلاء البصر من زہمة النظر

۲۳۷۔ اصول التوفیق بین الاحادیث المتعارضة۔ (غیر مطبوع)

۲۳۸۔ التوفیق بین الاحادیث المتعارضة۔ (العمل الحالی)

☆ اردو کتابیں اور رسالے

۲۴۰۔ رسالۃ اصول حدیث

۲۴۱۔ رہبر تخریج حدیث

۲۴۲۔ جرح وتعدیل

۲۴۳۔ آسان درس حدیث

۲۴۴۔ رہبر توفیق حدیث (تحت الطبع)

۲۴۵۔ تاریخ تحفظ سنت وجہود محدثین

۲۴۶۔ متعارض حدیثین۔ منتخب از تاویل مختلف الحدیث۔ (تحت الطبع)

ان کے علاوہ اور دیگر علماء کی تصنیفی خدمات موجود ہیں لیکن اختصار کے پیش نظر انہیں کے تذکرہ پر اکتفا کیا جا رہا ہے اللہ تعالیٰ ہم تمام

مسلمانوں خصوصاً اہل علم طبقہ کو زیادہ سے زیادہ خدمت حدیث کی توفیق عطا کرے۔ آمین۔

مستفاد از: (۱) علماء اہل حدیث کی تصنیفی خدمات: مولانا محمد مستقیم سلفی

(۲) حدیث کی نشر و اشاعت میں علماء اہل حدیث کی خدمات عبد الرشید عراقی

(۳) چالیس علماء اہل حدیث: عبد الرشید عراقی۔

(ماہنامہ صوت الاسلام۔ جون، جولائی ۲۰۰۹ء)

صوبہ جھارکھنڈ میں فتنہ انکار حدیث اور علمائے اہل حدیث کی مساعی جمیلہ

محمد طیب المدنی

جامعہ رحمانیہ مدھوپور، جھارکھنڈ

اسلام ایک عالمی دین ہے جس کی تکمیل اللہ رب العالمین نے محمد رسول اللہ صلی علیہ وسلم پر کی۔ اسلام کے سرچشمے دو ہیں: قرآن اور حدیث۔ قرآن مجید کے بعد احادیث نبویہ کا مقام و مرتبہ ہے، جس سرچشمہ ہدایت کی زبان فیض ترجمان سے قرآن مجید کا ظہور ہوا، اسی سے احادیث نبویہ کا بھی صدور ہوا، قرآن مجید نے ان دونوں گراں قدر اصول کو آیت وَأَنْزَلَ اللَّهُ عَلَيْكَ الْكِتَابَ وَالْحِكْمَةَ النَّاسِ: {۱۱۳} میں کتاب و حکمت سے تعبیر کیا اور جس طرح اتبعوا مَا أَنْزَلَ إِلَيْكُم مِّن رَّبِّكُمْ لَعَلَّكُمْ تَتَّقُونَ: {۳} میں اتباع قرآن کا حکم دیا ہے، اسی طرح لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ: {۲۱} اور {النور: ۵۴} میں اتباع حدیث کا حکم دیا ہے۔

یہی وجہ ہے کہ قرآن مجید میں اللہ کی اطاعت کے ساتھ ساتھ رسول اللہ صلی اللہ علیہ وسلم کی اطاعت کی تاکید اس قدر آئی ہے کہ دونوں کے درمیان خط امتیاز کھینچنا مشکل معلوم ہوتا ہے، اسی لئے صحابہ کرام رضی اللہ عنہم ہمیشہ احادیث رسول کی اشاعت میں اسی طرح کوشاں رہتے تھے جس طرح قرآن مجید کے تحفظ و اشاعت میں تھے، خیر القرون سے اب تک امت مسلمہ کا قال اللہ و قال الرسول سے جسم و جان کا رشتہ رہا ہے، عقیدہ عمل کے اعتبار سے اس امت میں بہت سی گمراہیاں آئیں اور بہت سے فرقے پیدا ہوئے، لیکن کتاب و سنت کو اسلامی شریعت کے بنیادی ماخذ ماننے پر پوری امت متفق و متحد رہی اور مسلمانوں نے کتاب و سنت کو اپنا مقصد حیات بنائے رکھا، ابتدائی صدیوں میں ایک ایک اسوہ رسول کو بے مثال تلاش و جستجو اور نہایت سخت معیار تحقیق پر پرکھ کر کتب احادیث کی شکل میں محفوظ کر لیا گیا ہے، جسے دنیائے تحقیق میں آج تک اس امت کا معجزہ قرار دیا جاتا ہے۔

اٹھارہویں صدی کا آخری اور انیسویں صدی کا ابتدائی زمانہ تھا جب مغربی قوموں کا عالمی سیلاب ایک طوفان کی طرح اسلامی ممالک پر امنڈ آیا اور مغربی قومیں ملک و سلطنت کی وسیع و عریض کرنے میں کامیاب ہو گئیں تو مستشرقین نے علوم اسلامیہ کی طرف توجہ دیا اور حدیث کے اندر تشکیک پیدا کیا، سب سے پہلا شخص جس نے بالکل حدیث کے انکار کا اعلان کیا وہ جرمن کا ایک یہودی گولڈزیہر (۱۸۵۰ء-۱۹۲۱ء) ہے، اس نے جرمن زبان میں حجیت حدیث کے خلاف ۱۸۹۰ء میں ایک کتاب بنام ”دراسات اسلامیہ“ لکھا جس کے اندر حدیث رسول پر زبان دراز کیا۔

برصغیر (ہندوستان، پاکستان اور بنگلہ دیش) پر انگریزوں کی حکومت قائم ہو چکی تھی، اس لیے اس کتاب کی نشر و اشاعت بھی

برصغیر میں خوب ہوئی، متحدہ ہندوستان کے اندر پہلا شخص غلام نبی عرف عبداللہ چکڑالوی ہے جس نے ۱۹۰۲ء میں اہل قرآن کی بنیاد رکھی اور اعلان کیا کہ قرآن مجید میں تمام چیزیں موجود ہیں، اس لئے حدیث کی ضرورت نہیں ہے، اس طرح یہ فتنہ (انکار حدیث) ہندوستان پہنچ گیا۔

شہر مدھوپور قدیم ضلع سنthal پرگنہ کے جنوب میں ایک خوبصورت وصحت بخش مقام نیز علاقے کا قلب ہے، سنthal پرگنہ کا شمال مشرقی خطہ مجاہدین بالاکوٹ کا خاص مرکز و محور رہا ہے، جس کی ایک زندہ یادگار جامعہ شمس الہدیٰ السلفیہ، دلال پور ہے، جہاں سے انقلاب ۱۹۴۷ء تک برابر مجاہدین سرحد کے لئے بمعرفت امارت اہل حدیث صادق پور، پٹنہ (بہار) رسد پہنچتا رہا، اس خطہ ارضی سے تین افراد پر مشتمل ایک وفد (عبدالجبار، ضمیر الدین اور عبدالسبحان رحمہم اللہ) مجاہدین کے قافلے میں شریک ہوا، جو عرف عام میں جیو، ضمیر اور سبحانی کے نام سے معروف و مشہور ہوئے۔

اس خطہ ارضی کی دینی و اخلاقی تعمیر میں بڑے بڑے اساطین دین و علم نے حصہ لیا ہے۔ ان بزرگان ملت کی مساعی جلیلہ کا نتیجہ تھا کہ ضلع سنthal پرگنہ اپنی تعلیمی و تمدنی پسماندگی میں پورے ملک میں مشہور ہونے کے باوجود کتاب و سنت کی خوشبوؤں سے معطر تھا، اور شرک و بدعات اور محدثات و خرافات وغیرہ ہر قسم کی دینی و اعتقادی بگاڑ سے بڑی حد تک محفوظ و پاک تھا، سنthal پرگنہ ۱۹۱۲ء سے قبل تک صوبہ بنگال کا ایک حصہ تھا، انگریزوں نے اسے صوبہ بہار میں شامل کر دیا، جہاں کھنڈ ۲۰۰۰ء میں صوبہ بہار سے الگ ایک صوبہ بن گیا، فی الحال سنthal پرگنہ صوبہ جہاں کھنڈ کا ایک حصہ ہے، اس بات کا تذکرہ ہو چکا ہے کہ علاقے مدھوپور سے تین آدمی مجاہدین کے قافلے میں شریک ہوئے تھے، ان بزرگوں کی مساعی جلیلہ کی وجہ سے مدھوپور میں ۱۸۶۵ء میں ایک مسجد کی تعمیر ہوئی، اس مسجد سے متصل ایک مدرسہ بنام مدرسہ اسلامیہ ۱۹۲۳ء میں قائم کیا گیا۔

مدھوپور میں فتنہ انکار حدیث کے تعلق سے مولانا قاری عبدالمنان اثری شکرنگری ضلع بلرام پور (یوپی) مدرسۃ الرشاد کے تعارف میں تحریر کرتے ہیں (دوسری جنگ عظیم کے موقع پر کلکتہ میں بمباری ہوئی، ڈل فیل قسم کا ایک آدمی کانکی ناراکلکتہ سے بھاگ کر مدھوپر آیا اور یہیں آباد ہو گیا) کانکی ناراکلکتہ میں کورٹ کا دلال تھا اس نے ہومیوپیٹھک پریکٹس شروع کی، چند سالوں کے بعد ہومیوپیٹھک کلینک قرآنک ریسرچ سوسائٹی میں تبدیل ہو گیا، یہ شخص انتہائی موقع شناس، شاطر اور لفاظ قسم کا تھا، کم علم اور کم فہم لوگوں کو اپنی طرف کھینچ لینے کا اچھا ڈھنگ و ہنر حاصل تھا، اس نے اپنے غیر معمولی شور و شر سے جہلاء اور اواباشوں کی ایک مجلس جمالی اور باقاعدہ انکار حدیث کی تحریک شروع کر دی، جس کی وجہ سے شہر مدھوپور و مضافات کی دینی و اخلاقی حالت کلیتہً تباہ ہو کر رہ گئی (یہی وہ فتنہ ہے جس نے کتاب و سنت کے کاڑ کی تقویت کے لیے کی گئی صدیوں کی محنت و کوشش، جدوجہد اور مساعی جلیلہ پر بالکل ہی پانی پھیر دیا، اس فتنہ (انکار حجیت حدیث) نے ۱۹۶۶ء میں جامع مسجد اہل حدیث مدھوپور پر غلبہ حاصل کر لیا۔ اس طرح یہ فتنہ مدھوپور و مضافات میں ہاتھ پیر مارنے میں کامیاب ہو گیا۔

جامع مسجد اہل حدیث مدھوپور پر جس وقت منکرین حدیث کا قبضہ ہوا تھا اس وقت مدرسہ اسلامیہ مدھوپور کے صدر مدرس

اور جامع مسجد اہل حدیث کے امام و خطیب مولانا قاری عبدالمنان اثری شکرنگری صاحب تھے، افراد اہلحدیث و اخوان جماعت نے عید گاہ کو پختہ نماز و جمعہ کے لئے مسجد میں تبدیل کر دیا، قاری عبدالمنان صاحب نے اس صورت حال کا جائزہ لیا پھر مدرسہ سے مستعفی ہو گئے، وہ مدرسۃ الرشاد کے تعارف میں تحریر کرتے ہیں (مدرسۃ اسلامیہ کی میری ملازمت قومی، ملی اور جماعتی مسئلے کا حل نہیں تھا بلکہ ایک سنگ راہ۔ چنانچہ لوگوں کے ہزار اصرار کے باوجود فروری ۱۹۶۸ء میں مدرسۃ اسلامیہ کی ذمہ داریوں سے میں نے رخصت لے لی اور ۵ مارچ ۱۹۶۸ء کو ایک ایکٹرز مین موضع پھل جھریا متصل ڈابھا کینڈ میں اسی اعلیٰ مقصد کے تحت میں نے جامتاڑاکورٹ میں وقف کرایا کہ اس علاقے کی اصلاح اور تعمیر کا کام یہیں سے شروع کیا جائے مگر صد افسوس کہ بعض غیر مخلص ساتھیوں کی وجہ سے کام شروع نہ ہو سکا) قاری عبدالمنان اثری صاحب نے مدھوپور میں کرایہ پر ایک مکان لیا اور اکتوبر ۱۹۷۱ء میں مدرسۃ الرشاد کے نام سے ایک ادارہ قائم کیا جو چند سال کے بعد بند ہو گیا۔

مفسر قرآن مولانا عبدالقیوم رحمانی بستوی رحمہ اللہ جامعہ رحمانیہ مدھوپور کے تاثر میں تحریر فرماتے ہیں: (قاری عبدالمنان اثری اور ہم دونوں شیخ الحدیث مولانا عبید اللہ رحمانی (رحمہ اللہ) کے پاس مبارکپور گئے اور مدھوپور و مضافات کے حالات سے مطلع کیا، تو انہوں نے مدھوپور میں ایک آزاد سلفی ادارہ قائم کرنے کا مشورہ دیا اور زمین حاصل کرنے کے لئے دو معتمد علیہ آدمی کو مدھوپور بھیجا) لیکن کامیابی نہیں ملی، مولانا عبدالمنان اثری رحمہ اللہ نے مدھوپور میں ۱۹۸۰ء میں ایک قطعہ آراضی حاصل کیا، جس پر ایک مدرسہ بنام جامعہ رحمانیہ ۱۹۸۷ء مطابق شوال ۱۴۰۷ھ میں قائم کیا گیا۔ الحمد للہ یہ ادارہ مثبت طریقے سے کتاب و سنت کی خدمت میں مصروف عمل ہے۔

استاذی المحترم مولانا صفی الرحمن مبارکپوری رحمہ اللہ اپنی کتاب (انکار حدیث حق یا باطل) کے مقدمہ میں تحریر فرماتے ہیں (اضلاع سیونی و بالا گھاٹ، مدھیہ پردیش) میں فتنہ انکار حدیث نے سراٹھایا ہے اور لوگوں میں اضطراب ہے، فروری ۱۹۷۶ء میں جامعہ سلفیہ بنارس سے راقم الحروف، حافظ نصر اللہ صاحب اور استاذ گرامی مولانا شمس الحق السلفی صاحب نے اس علاقے کا دورہ کیا، شبہات پر گفتگو ہوئی اور الحمد للہ دم توڑ گیا، واپسی کے بعد راقم نے ان شبہات کی تردید میں سولہ صفحات کا ایک رسالہ بنام ”انکار حدیث کیوں؟“ شائع کیا، یہ رسالہ مدھوپور (بہار) پہنچ گیا، مدھوپور سے ایک مکتوب بنام ”انکار حدیث یوں“ وارد ہوا) اس کا جواب استاذی المحترم نے کتاب کی شکل میں بنام ”انکار حدیث حق یا باطل“ لکھا جو مئی ۱۹۷۹ء میں جامعہ سلفیہ بنارس سے طبع ہو کر منظر عام پر آگئی اور کتاب مدھوپور بھی پہنچ گئی تو فضا میں سکوت طاری ہو گیا اور منکرین حدیث بظاہر خاموش ہو گئے۔

جامع مسجد اہلحدیث مدھوپور پر منکرین حدیث کا قبضہ و تصرف اور انتظام و انصرام ہونے کی وجہ سے فتنہ انگیزی، شری پسندی مکر و فریب، حدیث کے اندر شکوک و شبہات پیدا کرنے، لوگوں کے ذہن و دماغ کو خراب کرنے اور گمراہیاں پھیلانے میں پہلے سے زیادہ متفق و متحد اور مضبوط و مستحکم ہو گئے، وہ اپنے مکر و فریب کی وجہ سے مدرسۃ اسلامیہ مدھوپور کے ذمہ دار بھی بن گئے، کیونکہ یہ ادارہ مدرسہ اکرا مینیشن بورڈ بہار سے ملحق ہے، چنانچہ قرآنک ریسرچ سوسائٹی کی جانب سے دو کتابچے: ایمان و عمل اور مخزن علم و بصیرت منظر عام پر آ گئے، ان دونوں کتابچے کی وجہ سے مدھوپور و مضافات کا ماحول مزید خراب ہو گیا، ایسی صورت میں راقم الحروف (محمد طیب

المدنی) نے دونوں کتابچوں کا جواب بنام 'قول فیصل' لکھا جس میں ان دونوں کتابچوں کا بھرپور جائزہ لیا گیا، ان کی جہالت و ضلالت کا پردہ چاک کیا گیا اور قرآن مجید و احادیث نبویہ کی روشنی میں ان کے شکوک و شبہات کا ازالہ کیا گیا، چنانچہ یہ کتاب جامعہ سلفیہ بنارس سے اکتوبر ۱۹۹۷ء میں طبع ہو کر منظر عام پر آگئی جس کی وجہ سے منکرین حدیث بالکل ہی خاموش ہو گئے۔

اس بات کا تذکرہ ہو چکا ہے کہ مولانا قاری عبدالمنان اثری شکر نگری رحمہ اللہ ۱۹۸۰ء میں مدھوپور میں ایک قطعہ آراضی مدرسہ کے نام حاصل کر چکے تھے، احباب و اخوان جماعت اہلحدیث مدھوپور و مضافات نے اس معاملہ پر غور و فکر کیا کہ مجاہدین بالاکوٹ نے اس سرزمین میں دین و ایمان کی آبیاری کے لئے جو محنتیں و کوششیں صرف فرمائیں تھیں ان کے آثار و نشانات کو محفوظ رکھا جائے، اس لیے مدھوپور میں حاصل کردہ قطعہ آراضی پر ایک آزاد سلفی ادارہ قائم کیا جائے، چنانچہ ایک مدرسہ بنام 'جامعہ رحمانیہ' ۱۹۸۷ء میں قائم کیا گیا، یہ ادارہ معروف معنوں میں صرف ایک روایتی درسگاہ نہیں ہے، بلکہ ایک عظیم دینی و ملی تحریک ہے جو عصر حاضر میں دینی و ملی تقاضوں کو بروئے کار لانے، فتنہ انکار حدیث کا قلع قمع کرنے، احیاء کتاب و سنت کرنے اور جماعت اہل حدیث کی پوزیشن کو مضبوط و مستحکم کرنے کے لئے پورے ایمان و یقین اور علم و بصیرت کے ساتھ برپا کیا گیا ہے، اسی مقصد کے تحت اس سے قبل مدھوپور سے تقریباً ۲۵-۲۶ کیلومیٹر دور ایک ادارہ بنام 'جامعہ محمدیہ' ڈابھاکیندر اکتوبر ۱۹۸۷ء میں قائم کیا گیا تھا، کیونکہ فتنہ انکار حدیث کی وجہ سے جماعت اہل حدیث کے اندر بہت ہی زیادہ اضطراب و انتشار تھا، ایسی صورت حال کو دیکھتے ہوئے ارباب حل و عقد نے اس کے سدباب کے لئے قدم اٹھایا تھا۔

شہر مدھوپور میں جامعہ رحمانیہ کے قیام کی وجہ سے جماعت اہلحدیث کو بہت ہی زیادہ تقویت ملی، ان دونوں ادارے کے علاوہ، وہ طلبہ جو جامعہ سلفیہ بنارس، مدارس منوناتھ بھجن اور دیگر مدارس سے فارغ ہوئے، مزید وہ طلبہ جو مدینہ یونیورسٹی (سعودی عرب) سے فارغ ہو کر وطن واپس ہو چکے تھے، ان کے علاوہ ہندوستان کے اکابر علمائے اہلحدیث نے اس علاقے پر خاص طور سے توجہ دی اور موقع بموقع اجلاس عام میں شرکت فرما کر کتاب و سنت کی روشنی میں اسلام کی حقانیت پر روشنی ڈالی جس کی وجہ سے ماحول پر بہت ہی اچھا اثر ہوا اور فتنہ انکار حدیث کا زور ختم ہونا شروع ہوا۔

جس وقت منکرین حدیث نے جامع مسجد اہل حدیث مدھوپور پر قبضہ کیا تھا اس وقت جماعت کے پاس کوئی مسجد نہیں تھی، اس لیے افراد جماعت نے عید گاہ کو مسجد میں تبدیل کر دیا تھا، چند سالوں کے بعد ۱۹۹۸ء میں ایک چھوٹی مسجد توسیع کے بعد جامع مسجد بن گئی، اس کے علاوہ ۲۰۱۱ء میں ایک مسجد کی تعمیر ہوئی وہ بھی جامع مسجد ہے، پھر احباب و اخوان جماعت اہلحدیث نے اس مسجد پر توجہ دی جو منکرین حدیث کے قبضہ و تصرف میں تھی۔ الحمد للہ ۲۴ اگست ۲۰۱۲ء کو جامع مسجد اہل حدیث مدھوپور کو جماعت اہلحدیث حاصل کرنے میں کامیاب ہو گئی، اس طرح اس وقت شہر مدھوپور میں جماعت اہل حدیث کے پاس چار جامع مساجد ہیں۔ فللہ الحمد والشکر۔

(ماہنامہ محدث بنارس جنوری ۲۰۱۳ء)

دارالحدیث رحمانیہ دہلی اور اس کا پس منظر

مولانا عبدالحمید رحمانی رحمہ اللہ

یہ حقیقت ہے کہ ہندوستان کی تاریخ میں تقلید جامد، تصوف باطل، وحدۃ الوجود، وحدۃ الشہود اور اکبر کے فتنہ دین الہی کے بہت پہلے سے اہل حدیث موجود ہیں۔ حافظ ابن حجر عسقلانی، علامہ بشاری مقدسی صاحب ”حسن التقاسیم“ اور مورخ فرشتہ سب کی تصریحات کی روشنی میں یہ بات واضح ہوتی ہے کہ تقلید جامد کے دور سے پہلے تابعین ہی کے دور سے یہاں اہل حدیث عقیدہ و فکر کے لوگ موجود تھے اور تاجران عرب کے سوا مل مالا بار اور سوا مل سورت پر آنے کے ساتھ ہی یہاں سلفیت کا بول بالا رہا۔ سلطان شہاب الدین غوری کے بھائی شمس الدین غوری، محمود غزنوی کے دور کے محدث قتال مروزی اور مغلیہ دور سے پہلے سلطان محمد تغلق وغیرہم اہل حدیث عقیدہ و فکر اور منہج و مسلک کے حامل تھے، لیکن بعد میں ماوراء النہر کے راستہ سے آنے والے جامد خفی مقلدین کی وجہ سے جنوبی ہند کو چھوڑ کر یہاں کی اکثریت اعتزال زدہ متاخرین احناف کی مقلد ہوئی، اس کے باوجود الحق بلج کے اصول کے تحت ہر دور میں احیاء توحید و سنت کے جیالے موجود رہے۔ شیخ احمد سرہندی رحمہ اللہ تصوف اور وحدۃ الشہود کے عقیدہ کے باوجود بدعات اور خلاف سنت اعمال و اطوار کے خلاف اپنے مکتوبات میں بہت کچھ لکھ گئے ہیں اور اکبر کے دین الہی کا سبب وہ اسی جمود اور بدعت کو قرار دیتے ہیں اور شاہ ولی اللہ محدث دہلوی رحمہ اللہ اپنے متصوفانہ اور وحدۃ الشہودی عقیدہ اور عملاً فروعات میں خفی مسلک پر عمل کرنے کے باوجود عمل بالکتاب والسنة اور ترک تقلید کا اتنا بڑا لڑیچہ چھوڑ گئے ہیں جس کی مثال دور واپس میں نہیں ملتی۔ اسی طرح ملا معین رحمہ اللہ صاحب ”دراسات اللیبیب“ نے دراسات میں اور شاہ ولی اللہ کے فرزند ارجمند شاہ عبدالعزیز رحمہ اللہ نے اپنی ”تفسیر عزیز ی“ میں تقلید کے سلسلہ میں جو کچھ لکھا ہے وہ ارباب تقلید کی آنکھ کھولنے کے لئے کافی ہے۔

شیخ احمد سرہندی کے مکتوبات، شاہ ولی اللہ کے وصایا، فارسی میں ان کے ترجمہ قرآن، ان کی عظیم الشان تصنیفات حجة اللہ البالغۃ، عقد الجید فی احکام الاجتہاد والتقلید اور البلاغ المبین فی اتباع خاتم النبیین وغیرہ کی حیثیت اس باب میں شاہکار کی ہے۔ اسی طرح علامہ شیخ فاخر زائر الہ آبادی (۱۱۲۰-۱۱۶۴ھ) کی تصنیفات ”نور العین“ وغیرہ اور ان کی عظیم علمی و عملی جدوجہد اور احیاء سنت کے سلسلہ میں ان کی ناصحانہ مساعی اعلیٰ ترین تجدیدی کارنامے ہیں اور تصوف اور سید احمد رائے بریلوی رحمہ اللہ کی شان میں بے جا عقیدت اور ”عجبات“ کے غلط خیالات کے باوجود شاہ محمد اسماعیل دہلوی رحمہ اللہ کی ”تقویۃ الایمان“، تنویر العینین فی اثبات رفع الیدین اور اصول فقہ وغیرہ متحدہ ہندوستان میں اسلام کی تجدید اور مسلمانوں کی اصلاح اور اہل حدیث کی تاسیس کی بنیادی اینٹیں ہیں۔

لیکن شاہ محمد اسحاق محدث دہلوی رحمہ اللہ کے شاگرد رشید اور ان کے مکہ ہجرت کر جانے کے بعد درگاہ ولی اللہی کے حقیقی جانشین شیخ اکل میاں سید نذیر حسین محدث دہلوی رحمہ اللہ (۱۲۲۰-۱۳۲۰ھ) نے نہایت واضح اور واضح انداز میں عقیدہ و منہج سلف کا

علمی، فکری، عملی اور تجدیدی احیاء کیا اور یہ حقیقت ہے جیسا کہ مولانا عبدالحلیم شرر اور دوسرے مورخین نے لکھا ہے کہ وہ چودھوی صدی ہجری کے مجدد ہیں۔ اس جامع المجہد دین شخصیت نے صرف تفسیر و حدیث ہی میں نہیں، صرف فقہ و اصول ہی میں نہیں، صرف زبان و ادب ہی میں نہیں بلکہ ہر میدان میں اپنے اصلاحی اور تجدیدی کارناموں سے اسلام کا احیاء کیا، اس سرزمین میں 'معیار الحق' جیسی جامع، امانہ، مجددانہ، مصلحانہ اور فقیہانہ کتاب لکھ کر شائع کرائی جس کے اثرات سے اور ان کی ساٹھ سالہ معلمانہ خدمات سے صرف متحدہ ہندوستان اور نیپال ہی نہیں بلکہ سمرقند و بخارا، نجد و حجاز اور مراکش و جزائر سب اثر پذیر ہوئے۔ اس مختصر سے دور میں ان کے ہاتھ پر ۲۲ لاکھ سے زیادہ لوگ تقلید اور بدعت کی راہ چھوڑ کر کتاب اللہ اور سنت رسول کے پابند ہو کر اہل حدیث ہو گئے۔

ان کی عظیم الشان درس گاہ ولی اللہ یعنی مدرسہ میاں صاحب پھانک حبش خاں اپنے دور کی سب سے عظیم یونیورسٹی تھی۔ اس سے حجاز و نجد، تونس و مراکش، مصر و سوڈان، چین و تبت سے لے کر ایران و افغانستان، یاغستان و بخارا، سمرقند و غزنی، قندھار و کاشغر و ہرات اور ہندوستان کے سارے صوبوں کے ایسے علماء، مفسرین، محدثین اور فقہاء نے تعلیم حاصل کی جن میں سے ہر ایک بجائے خود امام، مجدد، مفسر، محدث، فقیہ، اصولی اور ادیب بن گیا۔ ان کے تلامذہ میں علامہ ابو محمد ابراہیم آروی، امام محمد حسین بٹالوی، علامہ عبدالعزیز رحیم آبادی، علامہ شمس الحق عظیم آبادی، علامہ عین الحق پھلواری، علامہ رفیع الدین شکرانوی، علامہ احمد رحیم چھپراوی، استاذ الاساتذہ امام عبداللہ غازی پوری، امام عبداللہ غزنوی، امام عبدالمنان محدث وزیر آبادی، امام عبدالرحمن محدث مبارکپوری، مولانا عبدالسلام محدث مبارکپوری، امام العلماء علامہ محمد بشیر سہوانی، علامہ امیر احسن سہوانی، امام الادباء قاضی طلا محمد پشاور، مولانا محمد ہاشم سامرودی، مولانا عبدالباری بنگالی، مولانا عین الدین بنگالی، قاضی فضل حسین مظفر پوری، مولانا عبید اللہ صاحب تحفۃ الہند شیخ الاسلام ثناء اللہ امرتسری، مولانا محمد غزنوی، مولانا عبدالجبار غزنوی، مولانا عبدالغفور غزنوی، مولانا سید شریف حسین (میاں صاحب کے فرزند ارجمند)، مولانا حافظ عبدالوہاب ضریر، مولانا سید عبدالسلام اور مولانا سید ابوالحسن (نبیرگان میاں صاحب) مولانا حفیظ اللہ خاں واعظ دہلوی، شمس العلماء ڈپٹی نذیر احمد، مولانا عبدالحق صاحب تفسیر حقانی، حجت الاسلام مولانا محمد ابراہیم میرسیا لکوٹی، مولانا غلام حسن سیالکوٹی، مولانا ابوالحسن سیالکوٹی، مولانا محمد حسین (نبیرہ مولانا بارک اللہ لکھوی)، امام العلماء مولانا ابوبیکری محمد شاہ جہاں پوری، مولانا عبداللہ غلام رسول اور علامہ عبدالحکیم نصیر آبادی رحمہم اللہ وغیرہم جیسی عظیم شخصیات شامل ہیں۔ ان کی وفات حسرت آیات کے بعد ان کے دونوں پوتوں سید عبدالسلام اور سید ابوالحسن اور ان کے عظیم شاگرد ڈپٹی سید احمد حسین دہلوی کے دور تک ان کی یہ درس گاہ اپنی پوری ذمہ داریاں نبھاتی رہی اور اس کے بعد یہ تقریباً ختم ہو گئی اور ان کی لائبریری مخطوطات سمیت جامعہ ہمدرد جیسے غیر اسلامی اور سیکولر ادارہ میں منتقل ہو گئی۔

اس جامع المجہد دین امام کی زندگی ہی میں ان کے عظیم شاگردوں نے ملک کے مختلف علاقوں میں بڑے بڑے دارالعلوم قائم کئے۔ ان میں اپنے دور کی عظیم یونیورسٹی مدرسہ احمدیہ آرہ مصلح کبیر علامہ ابو محمد ابراہیم آروی رحمہ اللہ (المتوفی ۱۳۱۹ھ) نے ۱۲۹۸ھ میں آرہ میں قائم کی۔ اسے ایک مدت تک خود انہوں نے اور ان کے مکہ منتقل ہونے کے بعد مجاہد عظیم، امام عالی مقام، مجتہد عصر، مصلح

ملت علامہ عبدالعزیز رحیم آبادی رحمہ اللہ (المتوفی ۱۹۱۸ء) نے اور استاذ الاساتذہ، امام عصر علامہ عبداللہ غازی پوری رحمہ اللہ وغیرہم نے چلایا۔ دوسری جانب پنجاب میں امام وقت مولانا حافظ عبدالمنان محدث وزیر آبادی رحمہ اللہ نے اور ان کے بعد ان کے شاگرد رشید مولانا محمد اسماعیل سلفی رحمہ اللہ نے گوجرانوالہ میں جامعہ محمدیہ اور امام العلماء مولانا حافظ محمد گوندلوی رحمہ اللہ نے جامعہ اسلامیہ، منو میں بڑے مولانا احمد منوی رحمہ اللہ نے فیض عام اور مولانا فیض اللہ رحمہ اللہ نے مدرسہ عالیہ، مولانا محمد سعید محدث بنارس رحمہ اللہ اور حجۃ الاسلام مولانا ابوالقاسم سیف بنارس رحمہ اللہ نے بنارس میں مدرسہ سعیدیہ اور مولانا محمد منیر خاں رحمہ اللہ نے بنارس ہی میں جامعہ رحمانیہ بنارس جیسے عظیم تدریسی ادارے قائم کئے۔ جنوبی ہند میں مولانا فقیر اللہ مدراسی رحمہ اللہ اور پنجاب میں امام عبداللہ غزنوی رحمہ اللہ اور ان کے شاگردوں کا فیض جاری ہوا۔ بہار میں امام عبدالعزیز رحیم آبادی کے والد چودھری احمد اللہ صاحب رحمہ اللہ نے مدرسہ رحیمیہ قائم کیا علامہ عبدالعزیز رحیم آبادی کے زیر نگرانی تربت بہار میں دارالعلوم احمدیہ سلفیہ قائم کیا گیا اور مشرقی یوپی میں دارالہدیٰ یوسف پور اور مدرسہ مظہر العلوم اوسان کونیاں کا قیام عمل میں آیا۔ بھوپال میں نواب صدیق حسن خاں قنوجی رحمہ اللہ نے دسیوں ادارے اور مولانا ابوبکی محمد شاہجہاں پوری رحمہ اللہ نے شاہجہاں پور میں دارالحدیث قائم کیا۔

یہ فیوض آگے بڑھ کر مدینہ اور مکہ میں دارالحدیث کے نام سے جاری ہوئے اور نجد میں میاں صاحب رحمہ اللہ کے تلامذہ سعودی عرب کے مفتی اکبر محمد بن ابراہیم آل شیخ اور امام عصر علامہ عبدالعزیز بن عبداللہ بن باز کے استاذ امام سعد بن عقیق، امام اسحاق بن عبدالرحمن آل شیخ اور قصیم میں امام محمد بن صالح العثیمین کے استاذ الاستاذ اور علامہ عبدالرحمن سعدی کے استاذ علامہ ابو وادی علی بن وادی رحمہم اللہ وغیرہم نے یہ فیض عام کیا اور شیخ الکل کے شاگردوں کے شاگرد امام عبداللہ القرعاوی رحمہ اللہ نے سعودی عرب کے جنوبی علاقہ اور یمن میں دین کی تجدید کا کام کیا، اسی طرح میاں صاحب کے شاگردوں کے شاگرد امام عبدالعزیز بن راشد حریقی رحمہ اللہ اور امام عبداللہ بن یابس قوبعی رحمہ اللہ نے مصر میں 'انصار السنۃ المحمدیہ' کی تاسیس میں شریک ہو کر مصر و سوڈان وغیرہ میں یہ تجدیدی کارنامے انجام دیئے اور میاں صاحب ہی کے شاگرد علامہ محمد عبدالرحمن مبارکپوری رحمہ کے شاگرد ڈاکٹر محمد تقی الدین ہلالی رحمہ اللہ نے مصر، الجزائر، مغرب اقصیٰ، تونس اور جرمنی تک اس عظیم الشان اصلاحی اور تجدیدی کارنامے کو آگے بڑھایا۔

لیکن ان سب اداروں میں جامعہ ندیریہ اور جامعہ احمدیہ آرہ کے بعد جو ادارہ عظیم بین الاقوامی یونیورسٹی بن کر سامنے آیا وہ دارالحدیث رحمانیہ باڑہ ہندوستان، دہلی، جو امام عبدالعزیز رحیم آبادی اور حجۃ الاسلام مولانا محمد ابراہیم میر سیالکوٹی رحمہما اللہ کی کوششوں سے دہلی کے دو بڑے اہل حدیث تاجروں میاں عبدالرحمن اور ان کے بھائی میاں عطاء الرحمن رحمہما اللہ کی دولت و ثروت سے قائم ہوا۔ اس ادارہ سے بھی جامعہ ندیریہ کی طرح عرب و عجم سب مستفید ہوئے۔ جب نجد کے مشہور عالم شیخ عبدالعزیز بن راشد نجدی، شیخ عبداللہ بن یابس رحمہما اللہ اور ان کے ایک تیسرے ساتھی نے مجلہ المنار اور تفسیر المنار کے مصنف اور مشرق و مغرب کے تسلیم شدہ امام و مصلح سید محمد رشید رضا رحمہ اللہ سے قاہرہ میں جا کر علوم حدیث پڑھنے کے لئے رائے طلب کی اور اس مقصد کے تحت مصر میں قیام کرنا چاہا تو سید رشید رضا نے بغیر کسی تاہل کے ہندوستان جانے کی رائے دی۔

دارالحدیث رحمانیہ سے آبروئے جماعت اہل حدیث، جامع المعقول والمنقول، امام عصر علامہ نذیر احمد رحمانی، محدث عصر علامہ عبید اللہ رحمانی مبارکپوری، مولانا محمد بشیر رحمانی مبارکپوری، مولانا محمد اقبال رحمانی، مولانا محمد منتصر رحمانی، مولانا یوسف رحمانی، ڈاکٹر آفتاب احمد رحمانی، مولانا حاکم الدین رحمانی، مولانا داؤد رحمانی اور مولانا عبدالغفار حسن رحمانی وغیرہم رحمہم اللہ کی عظیم و جلیل شخصیات ابھریں جن میں سے ہر ایک اپنے دور کا امام اور مصلح بنا۔

تقسیم ملک کے حادثہ کے بعد دارالحدیث رحمانیہ ختم ہو گیا اور اس کا عظیم کتب خانہ مخطوطات سمیت جامعہ ملیہ اسلامیہ جیسے غیر اسلامی اور سیکولر ادارہ میں منتقل ہو گیا اور اس کی نہایت قیمتی عمارت شفیق میموریل اسکول جیسے غیر اسلامی ادارہ کو سوئپ دی گئی، جب کہ آج بھی دارالحدیث رحمانیہ کے نام سے کشمیری گیٹ پر اوقاف موجود ہیں اور قانونی طور پر موقوف علیہ جائیداد وقف مانی جاتی ہے۔ تقسیم کے بعد جب اس کی عمارت کے سلسلہ میں مقدمہ دائر کیا گیا تو دارالحدیث رحمانیہ چلانے کی اجازت مل گئی، لیکن یہاں کے دعویداران اہل حدیثیت کی مجرمانہ غفلت کے نتیجہ میں وہ شفیق میموریل اسکول کو حاصل ہو گئی۔ امام میاں نذیر حسین محدث دہلوی کی بین الاقوامی یونیورسٹی اور جامعہ احمدیہ جیسے تجدیدی ادارہ اور دارالحدیث رحمانیہ کی تاریخ اور کارناموں پر مستقل طور پر جامع تصنیف کی ضرورت ہے۔ اللہ مجھ سیہ کار یا کسی اور بہتر شخص کو اس کی توفیق عطا فرمائے۔ آمین۔

(ماخوذ از مجموعہ مقالات مولانا عبدالحمید رحمانی ۲/۱۴۰۰)



دارالحدیث رحمانیہ دہلی ایک نظر میں

تاسیس: امام المجاہدین صوفی عبداللہ وزیر آبادی (م ۱۹۷۵ء) کی تجویز اور مجاہد اسلام علامہ عبدالعزیز رحیم آبادی م (۱۳۳۷ھ) کی ترغیب و ایما پر اور حجۃ الاسلام مولانا محمد ابراہیم میر سیالکوٹی (م ۱۳۷۵ھ) کی کاوشوں و قربانیوں سے پرانی دہلی کے مشہور و معروف تاجر شیخ عبدالرحمن (م ۱۹۲۱ء) اور ان کے برادر صغیر شیخ عطاء الرحمن (م ۱۹۳۹ء) نے ماہ شوال ۱۳۳۹ھ مطابق ۱۹۲۱ء کو باڑا ہندو راؤ دہلی میں اسے قائم کیا۔

تعلیم: اس مدرسہ میں ادنیٰ سے آٹھویں تک معقول و منقول کی بڑی ٹھوس تعلیم ہوتی تھی، ہندوستان کے علاوہ بیرون ہند نجد و حجاز وغیرہ سے طلباء یہاں پڑھنے کے لئے آتے تھے، معیار تعلیم اتنا بلند تھا کہ آج بھی اس کا نام سن کر اس کی علمی شان و شوکت کا احساس ہوتا ہے، یہاں سے فارغ ہونے والے علماء کو رحمانی کہا جاتا تھا آزادی کے بعد تحریک اہل حدیث اور جماعت اہل حدیث کے قیام و استحکام میں رحمانی علماء کا بڑا اہم رول رہا ہے۔

اختتام: ستائیس سالوں تک پورے آن بان شان سے چلنے والا یہ بین الاقوامی ادارہ ۱۹۴۷ء میں تقسیم ملک کے حادثہ کے بعد بند ہو گیا۔ اور مدرسہ کی عمارت و لائبریری جامعہ ملیہ اسلامیہ دہلی کے حوالے کر دی گئی۔ آج وہاں شفیق میموریل اسکول چل رہا ہے۔ (تفصیل کے لئے دیکھئے تاریخ و تعارف دارالحدیث رحمانیہ دہلی از مولانا اسعد اعظمی۔ ناشر: مکتبہ الفہیم منو)

ہندوستان کی معروف و ممتاز تعلیمی و تربیتی، دعوتی و اصلاحی، تحقیقی و تصنیفی اور رفاہی اسلامی سوسائٹی

ابوالکلام آزاد اسلامک اوپیننگ سنٹر، نئی دہلی

اپنے قیام و خدمات کے آئینے میں

محمد رحمانی سنابلی مدنی

صدر ابوالکلام آزاد اسلامک اوپیننگ سنٹر، نئی دہلی

ملک کی راجدھانی دہلی کو جو مرکزیت حاصل رہی ہے وہ نہ صرف شہنشاہیت، بادشاہت یا ریاست کے پیش نظر رہی ہے بلکہ تہذیب و تمدن، ثقافتی روایات اور مذہبی رجحانات کے لحاظ سے بھی یہ اپنا ایک الگ مقام و شناخت رکھتی ہے۔ تقسیم ہند کے سانحہ سے قبل یہاں ملت کے متعدد اہم مدارس قائم تھے۔ ان میں ”دارالحدیث رحمانیہ“ برصغیر میں سلفی تحریک کا ایک عظیم تعلیمی و تربیتی مرکز تھا جس کی خدمات اور تاریخ ساز علمی سرگرمیاں ماضی کا روشن باب ہیں، لیکن تقسیم ہند اور اس کی پاداش میں رونما ہونے والی افراتفری اور تباہ کاری نے قوم و ملت کے شیرازہ کو پوری طرح منتشر کر دیا اور مسلمان جغرافیائی اعتبار سے تین حصوں میں بٹ گئے۔ فرقہ وارانہ فسادات، قتل و غارتگری، لوٹ کھسوٹ، عصمت دری، بے عزتی و بے حرمتی، ظلم و جبر اور استبداد و استحصال کے کبھی نہ بھلائے جانے والے بدترین واقعات رونما ہوئے۔ جس کا سیدھا اثر مسلمانوں کے دینی مدرسوں، اسکولوں اور دینی تنظیموں پر بھی پڑا۔ وقت کی ممتاز سلفی درسگاہ ”دارالحدیث رحمانیہ“ دہلی بھی اس المناک حادثہ کا شکار ہو کر اجڑ گئی۔ جو مسلمان اس ملک میں رہ گئے وہ ذہنی، جسمانی، معاشی، تعلیمی، سماجی اور معاشرتی سطح پر مفلوج ہو کر رہ گئے۔ جو مدارس کھلے تھے وہ فعال نہ رہے، تعلیمی، دعوتی اور تربیتی میدان میں جمود ہی رہا، اس طرح ہر سوسائٹی میں کتاب و سنت کے علم برداروں پر مردنی چھائی رہی۔

انہیں احساسات کی بنیاد پر وقت کے شدید تقاضہ کے عین مطابق اس خلاء کو پر کرنے اور اس پوری تحریک میں دوبارہ روح بیداری ڈالنے خصوصاً دارالحدیث رحمانیہ کی مثالی تدریسی و تربیتی اور علمی خدمات کی نشاۃ ثانیہ کی غرض سے وقت کی ایک مایہ ناز اور حرکی شخصیت جناب مولانا عبد الحمید رحمانی (م ۲۰ اگست ۲۰۱۳ء) رحمہ اللہ کی قیادت و سرپرستی میں ملک کے مختلف صوبوں کے ملت کے تعلیمی، فلاحی، اور سماجی مسائل پر بصیرت و شعور رکھنے والے چند دانشوران و مفکرین، اعیان و عوامندین اور اہم شخصیات پر مشتمل ایک کارواں آگے بڑھا، جس کے نتیجہ میں جولائی ۱۹۸۰ء میں اسلامک اوپیننگ سنٹر، نئی دہلی کے نام سے ایک تعلیمی و تربیتی، دعوتی و اصلاحی، تحقیقی، تصنیفی اور رفاہی اسلامی ادارہ کا قیام عمل میں آیا جو ۱۹۸۳ء میں ملک کی ایک عظیم علمی اور نامور شخصیت کی طرف منسوب کرتے ہوئے ”ابوالکلام آزاد اسلامک اوپیننگ سنٹر“ کے نام سے رجسٹرڈ ہوا۔ اور اس کے بانی و مؤسس جناب مولانا

عبدالحمید رحمہ اللہ نے اس کے قیام کے اول روز ہی سے اپنی علمی لیاقت، انتظامی صلاحیت، مشاہدات و تجربات، فہم و فراست اور اپنے مضبوط روابط و تعلقات کو بروئے کار لاتے ہوئے پوری فنائیت کے ساتھ شب و روز کی محنت شاقہ اور تنگ و دو سے بہت ہی کم مدت میں اس سنٹر کو بام عروج پر پہنچا دیا اور دیکھتے ہی دیکھتے یہ ایک مکمل تعلیمی، تبلیغی، تحقیقی اور رفاہی ادارہ کی شکل اختیار کر کے اس ملک میں دین خالص کی نشر و اشاعت کا ایک اہم مرکز بن گیا۔ اور اس تناور شجر سایہ دار کے فیوض دہلی ہی تک محدود نہ رہے بلکہ اس کی مضبوط شاخیں ملک کے طول و عرض میں پھیل کر تشنگان علوم نبویہ کے لئے راحت کا سامان بن گئیں۔ اور چار دہائیوں سے یہ سنٹر ملک کے مختلف شہروں، قصبوں اور دیہاتوں میں مسلم بچوں اور بچیوں کی تعلیم و تربیت کے لئے علاحدہ علاحدہ دینی اور عصری علوم پر مشتمل اسلامی مکاتب و مدارس اور معابد اور اسلامی تہذیب و ثقافت اور اخلاق و آداب کا لحاظ کرتے ہوئے عصری علوم کیساتھ دینیات کے ایک جامع نصاب سے مربوط انگلش میڈیم اسکولز نیز دیگر دعوتی، تحقیقی، تصنیفی، رفاہی اور فلاحی اداروں اور شعبہ جات کے قیام کے ذریعہ خدمات اسلام کے فرائض کی انجام دہی میں سرگرم عمل ہے۔

والد گرامی رحمہ اللہ کی وفات کے چند دنوں بعد ہی اس عظیم ادارہ کی صدارت و قیادت کا بار گراں میرے ناتواں کندھوں پر ڈال دیا گیا ہے جس کی تعمیر و ترقی کے لئے سنٹر کے دیگر ذمہ داران و کارکنان کیساتھ شبانہ روز انتھک کوششیں جاری ہیں۔ اور بحمد اللہ موجودہ نازک حالات اور مالی بحران میں بھی بتوفیق الہی سنٹر کے تمام ادارے اور شعبے اپنے اپنے میدانوں میں بحسن و خوبی اسلام اور اس کی سچی تعلیمات کی ترویج و اشاعت کا فریضہ انجام دے رہے ہیں۔ واللہ ہوا الموفق۔

سنٹر کے بنیادی مقاصد

☆ نرسری اور پرائمری کے مرحلہ سے لے کر یونیورسٹی کے معیار تک اسلامی عربی اور عصری علوم و فنون پر مشتمل معیاری تعلیم کا انتظام کرنا۔

☆ اسلامی اداروں کے لئے ایک جامع و مربوط نصاب تعلیم مرتب کرنا اور ماہرین تعلیم کی ایک منتخب کمیٹی کے ذریعہ اس نصاب پر مسلسل غور و فکر اور حسب ضرورت تغیر تبدیل کا عمل جاری رکھنا۔

☆ مسلمانوں میں عربی تعلیم کو فروغ دینا تاکہ وہ قرآن و حدیث سے براہ راست استفادہ کر سکیں۔

☆ معاشرہ میں پھیلی ہوئی جہالت، توہم پرستی اور سماجی برائیوں کو ختم کر کے قرآن و حدیث کی روشنی میں معاشرہ کی اصلاح کرنا۔

☆ ہندوستانی مسلمانوں کے لئے تکنیکی اور سائنسی تعلیم کا بندوبست کر کے ان کے معیار زندگی اور سماجی مرتبہ کو بلند کرنا۔

☆ دین خالص کی تعلیم و تبلیغ اور اشاعت کے پروگراموں کے تحت ملک کی اہم زبانوں میں کتاب و سنت کی صحیح تعلیمات پر مبنی

لٹریچر تیار کرنا۔

☆ مسلمانوں میں پھیلی ہوئی اعتقادی، اخلاقی اور سماجی برائیوں اور مختلف قسم کی بدعات و خرافات کے ازالہ کے لئے مبلغین

اور دعا کے ذریعہ ہر ممکن کوشش کرنا۔

☆ جسمانی طور پر معذور افراد کی پیشہ وارانہ تربیت کا بندوبست کرنا تاکہ وہ باعزت طور پر حلال روزی کمانے کے قابل ہو سکیں۔
☆ بچوں اور بچیوں کو عربی کے صحیح مخارج اور قرآن و تجوید کے اصول کی پوری رعایت کرتے ہوئے قرآن پاک کی تعلیم دینا اور اس کے حفظ کا بندوبست کرنا۔

☆ بچیوں کو اسلامی، عربی اور عصری علوم سے آراستہ کرنا، اور بچپن ہی سے ان کو پردہ، شرم و حیا اور عفت و پاک دامن کی تحفظ کا عادی بنانا اور سوسائٹی میں انہیں اسلامی روح کی نشر و اشاعت اور توحید و سنت کی دعوت کے لئے تیار کرنا اور اسلام کے عطا کردہ حقوق کے حصول اور قرآن و حدیث کی تعلیمات کی روشنی میں معاشرہ کی اصلاح کے لئے ان کی نشوونما کرنا۔

سنٹر کا نصاب تعلیم

سنٹر کے قیام کا مقصد موجودہ نازک حالات جن میں اسلامیان عالم اور خاص طور پر ہندوستانی مسلمان گرفتار ہیں ان سے نبرد آزما ہونے کے لئے ایک ایسی ٹیم تیار کرنا ہے جو ایمان و یقین کی پختگی اور دینی و عصری علوم کے گہرے شعور کے ساتھ بھگتی انسانیت کو دین حق کی دعوت دے چنانچہ اس عظیم مقصد کو پیش نظر رکھتے ہوئے سنٹر نے ایک ایسا جامع اور مربوط تصام تعلیم تیار کیا ہے جو قدیم و جدید علوم و فنون کا جامع اور دونوں کے حسین امتزاج پر مشتمل ہے۔ مرکز کے تیار کردہ نصاب تعلیم میں بنیادی اہمیت کتاب و سنت، تفسیر و حدیث اور توحید و فقہ کو دی گئی ہے تاکہ طلبہ کے لئے صحیح ذہنی بنیاد فراہم ہو سکے اور نئی نسل کے قلب و دماغ میں صحیح اسلامی عقائد و افکار کو پختہ کیا جاسکے۔
نصاب میں دوسری حیثیت عربی زبان و ادب اور اس کے متعلقات کو دی گئی ہے کیونکہ ان کے بغیر کتاب و سنت کا سمجھنا ناممکن ہے۔
نصاب میں تیسری حیثیت جدید علوم کو دی گئی ہے تاکہ یہاں کے فارغین عصری چیلنجوں کا مقابلہ کر سکیں اور عصری تقاضوں سے باخبر ہونے کے ساتھ وہ دین متین کا پیغام پیش کرنے کا فریضہ اچھی طرح انجام دے سکیں اور دنیا کی دوسری قوموں کو اسلام سے متعارف کرانے کے ساتھ ساتھ اپنی معاشی اور اقتصادی زندگی کو خوشحال اور مستحکم بنا سکیں۔

سنٹر کے موجودہ ادارے اور شعبہ جات

سنٹر کی زیر نگرانی بچوں اور بچیوں کے لئے الگ الگ دو طرح کے اہم ادارے قائم ہیں:

(۱) تعلیمی و تربیتی ادارے: سنٹر نے نسل نو کی تعلیم و تربیت کے لئے دو طرح کے ادارے قائم کئے ہیں:

(۱) شرعی اور عربی ادارے جن میں عصری علوم کی حیثیت ثانوی ہے:

(الف) دہلی میں بچوں کے لئے: (۱) جامعہ اسلامیہ سناہل (مراحل متوسطہ، ثانویہ، عالیہ) مقابل کالندی کنج (۲) معہد عثمان

بن عفان لتحفیظ و تجوید القرآن الکریم، جوگابائی (۳) جامع مسجد و مدرسہ عبدالرحمن بن عوف، مہاویر انکلیو، دوار کا، نئی دہلی۔

(ب) دہلی میں بچیوں کے لئے: عائشہ صدیقہ شریعت کالج، جوگابائی۔

(الف) بیرون دہلی بچوں کے لئے: (معہد علی بن ابی طالب، گولہ گنج چورہا، لکھنؤ یو پی (۲) معہد علی بن ابی طالب لتحفیظ و تجوید

القرآن الکریم، گولہ گنج چوراہا، لکھنؤ یوپی۔ (۳) معہد عمر بن الخطاب، قلعہ روڈ علی گڑھ، یوپی (۴) مدرسہ سلفیہ، تندوا، سدھارتھ نگر، یوپی (۵) مدرسہ مصباح العلوم، جلسروی، سدھارتھ نگر، یوپی (۶) معہد التعليم الاسلامی، باؤرا، کٹیہار، بہار۔
(ب) بیرون دہلی بچپوں کے لئے: (۱) معہد الصالحات، اوزرہوا، بلرامپور، یوپی (۲) معہد خدیجۃ الکبریٰ للبنات، گینسروی بازار، بلرام، یوپی۔

(۲) عصری ادارے جن میں شرعی اور عربی علوم کی حیثیت ثانوی ہے:
(الف) دہلی میں: (۱) خدیجۃ الکبریٰ گرنڈ پبلک اسکول جوگابائی (دسویں کلاس تک دہلی حکومت سے منظور شدہ)
(۲) خدیجۃ الکبریٰ پری پرائمری اسکول، جوگابائی۔
(ب) بیرون دہلی: ابوالکلام آزاد جونیئر اسکول، گورا بازار، بستی، یوپی۔
(۲) تصنیفی و تحقیقی، دعوتی و اصلاحی، فلاحی اور رفائی ادارے:

(۱) مولانا عبدالحمید رحمانی اسلامک سائنٹفک ریسرچ اکیڈمی، جوگابائی (۲) مجلس الفقہ الاسلامی، جوگابائی (۳) ادارہ تعمیر مساجد، جوگابائی (۴) شعبہ دعوت و تبلیغ جوگابائی (۵) مولانا عبدالحمید رحمانی ایوارڈ برائے خدمات علوم اسلامیہ، جوگابائی، (۶) جمعیت خیرہ اسلامیہ، جوگابائی (۷) ابوالکلام آزاد ریلیف کمیٹی، جوگابائی (۸) علامہ ابن باز جنرل لائبریری، سنابل۔
تعداد طلبہ و طالبات و اسٹاف ممبران:

☆ تعداد طلبہ و طالبات: ۵۱۸۲
☆ مختلف ہاسٹلوں میں مقیم طلبہ و طالبات: ۱۳۵۸
☆ تعداد اساتذہ، معلمات، دعاۃ و دیگر اسٹاف ممبران: ۲۷۲
☆ سنٹر کے مختلف تعلیمی اداروں کے فارغین اور فارغات کی تعداد: ۳۳۵۵
سالانہ تعلیمی بجٹ: (برائے تعلیمی سال ۱۸-۲۰۱۷) گیارہ کروڑ سترہ لاکھ ستائیس ہزار (۰۰۰،۲۷،۱۱) روپے۔
ذرائع آمدنی: اہل خیر احباب کا تعاون۔

خصوصیات و امتیازات:

سنٹر کے مذکورہ بالا دونوں طرح کے تعلیمی و تربیتی مدارس، معابد، مکاتب اور جامعہ میں عصر حاضر سے ہم آہنگ دینی اور عصری علوم و فنون کے امتزاج پر مشتمل نصاب کے ذریعہ نئی نسل کی معیاری تعلیم اور اس کی صحیح اسلامی تربیت پر خصوصی توجہ دی جاتی ہے۔
اللہ کا شکر و احسان ہے کہ سنٹر کے اعلیٰ تعلیمی ادارہ ”جامعہ اسلامیہ سنابل“ نئی دہلی کی سندوں کو ملک و بیرون ملک کی یونیورسٹیوں (اسلامک یونیورسٹی مدینہ طیبہ، ام القریٰ یونیورسٹی مکہ مکرمہ، امام محمد بن سعود اسلامک یونیورسٹی ریاض، شاہ سعود یونیورسٹی ریاض، جامعہ

القصیم، قصیم وزارت تعلیم سعودی عرب وغیرہ) اور جواہر لال نہرو یونیورسٹی دہلی، جامعہ ملیہ اسلامیہ نئی دہلی، ہمدرد یونیورسٹی نئی دہلی، علی گڑھ مسلم یونیورسٹی علی گڑھ، یوپی، پٹنہ یونیورسٹی پٹنہ، بہار، مولانا آزاد نیشنل اردو یونیورسٹی حیدرآباد اے، پی اور خواجہ معین الدین چشتی اردو، عربی، فارسی یونیورسٹی، لکھنؤ یوپی۔ وغیرہ نے تسلیم کر لیا ہے اور یہاں کے بہت سے فارغین ان یونیورسٹیوں میں اعلیٰ تعلیم کے حصول میں اپنی عمدہ علمی کارکردگی کا مظاہرہ کرتے ہوئے جانب ترقی رواں دواں ہیں۔

بچہ اللہ ان اداروں میں پڑوسی ملک نیپال کے علاوہ ملک کے سترہ صوبوں کے متعدد مقامات کے طلبہ اور طالبات زیر تعلیم ہیں جن کی عمدہ تعلیم اور ان کے اخلاق و کردار سازی کے لئے ایسے مستند و ذی علم، ممتاز و تجربہ کار اور ذمہ دار اساتذہ، استانیات اور عملہ کی خدمات حاصل ہیں جنہیں ان کے روشن اور قابل قدر مستقبل کی فکر ہمہ وقت دامن گیر رہتی ہے اور وہ مختلف طریقوں سے ان کے اندر طرح طرح کی مضبوط علمی توانائیاں پیدا کرنے، ان کی خفیہ صلاحیتوں کو بیدار کرنے اور اسلامی خطوط پر مبنی ان کی تربیت و اصلاح میں کوشاں رہتے ہیں۔

سنٹر کے تمام اقامتی اداروں میں قیام و طعام کا معقول انتظام ہے، اہم اور بڑی نصابی کتابیں بھی مفت فراہم کی جاتی ہیں، طلبہ و اساتذہ اور طالبات و استانیات کے درمیان بہتر روابط قائم رکھنے کی کوشش کی گئی ہے تاکہ تدریس اور دیگر علمی رہنمائی کے لئے تعلیمی اوقات کے علاوہ کسی بھی وقت انہیں اپنے اساتذہ اور مربیوں کی غیر موجودگی یا دوری کا احساس نہ ہو اور وہ حسب ضرورت جب چاہیں ان سے کسب فیض کرتے رہیں۔

تعلیمی اداروں میں تدریس کے ساتھ ہی طلبہ اور طالبات کی علمی نشوونما اور ان کے ذہن و فکر کی بالیدگی کے لئے شعبہ صحافت، شعبہ خطابت، شعبہ دارالکتب، شعبہ صحف و جرائد، شعبہ عقد مسابقات، شعبہ توعیہ اسلامیہ اور شعبہ ثقافت وغیرہ پر مشتمل نادى الطلبہ اور نادى الطالبات جیسے ناموں سے ان کی مختلف انجمنیں قائم ہیں۔ جن کے تحت ہر جمعرات کو پوری پابندی کے ساتھ باصلاحیت اور ماہر اساتذہ کی زیر نگرانی اردو، ہندی، عربی اور انگریزی زبانوں میں زبان و قلم کی مشق کے ذریعہ ان کے اندر تحریری و تقریری ملکہ پیدا کیا جاتا ہے، تاکہ وہ پوری قوت و استعداد اور جرأت و بیباکی کے ساتھ اسلام کی دعوت و اشاعت کے فرائض سرانجام دینے کے ساتھ ہی ان کے خلاف اٹھنے والے ہر طرح کے فتنوں اور باطل چیلنجوں کا مقابلہ کر سکیں۔ صحافت کے شعبہ سے طلبہ و طالبات اپنے مقالات و مضامین اور دیگر نگارشات پر مشتمل ایک قلمی ماہنامہ ”مجلہ حائطیہ“ مذکورہ بالا چاروں زبانوں میں نکالتے ہیں اور سال کے اختتام پر ایک سالانہ میگزین ”سائل“ کے نام سے شائع کرتے ہیں۔

ان کے علمی مواد و مراجع کی فراہمی اور مختلف افکار و نظریات سے آگاہی کے لئے تعلیمی اداروں کی لائبریریوں سے ہٹ کر نادى الطلبہ و نادى الطالبات وغیرہ کی الگ الگ لائبریریاں ہیں۔ جن میں مختلف موضوعات پر ہزاروں کتابوں کا ذخیرہ ہے اور حالات حاضرہ و عالمی مطالع سے واقفیت و جانکاری کے لئے ملک اور اس سے باہر دوسرے ممالک سے کئی زبانوں میں یومیہ اخبارات، جرائد اور مجلات و افرقہ دار میں منگائے جاتے ہیں۔ اسی طرح ان کی صلاحیت کو جلا بخشنے اور ان میں مثبت انداز میں جذبہ تنافس بیدار کر کے

ایک دوسرے پر علمی سبقت لے جانے کے لئے مختلف عناوین پر ان کے مابین مقابلے منعقد کئے جاتے ہیں۔ ان کی خفیہ صلاحیت، قوت استحضر، طلاقت لسانی اور علمی استعداد کو فروغ دینے کے لئے دینی، ادبی، تاریخی اور جزل نالج کے سوالات و جوابات کی ثقافتی مجلسوں کے انعقاد کے علاوہ کسی بھی موضوع پر اردو اور عربی زبان میں برجستہ خطاب اور مقالہ نویسی کے مسابقات کے ساتھ ہی کونز کمپنیشن کا بھی اہتمام کیا جاتا ہے اور ان تمام مقابلوں میں پہلی، دوسری اور تیسری پوزیشن حاصل کرنے والے طلبہ و طالبات کی حوصلہ افزائی کے لئے تمام اداروں میں الگ الگ سالانہ انعامی تحریری و تقریری اور حفظ و قرأت قرآن کریم کے مقابلے بڑے اہتمام کے ساتھ منعقد کئے جاتے ہیں۔ جن میں امتیازی نمبرات سے کامیاب ہونے والے طلبہ اور طالبات کو خصوصی اور دیگر شرکاء کو تشبیبی انعامات دیے جاتے ہیں۔

ان کی علمی لیاقت کو مزید پروان چڑھانے کے لئے بین الاقوامی شہر دہلی اور ملک کے دیگر اہم تعلیمی و تربیتی اداروں، کالجوں اور یونیورسٹیوں کے باصلاحیت، ماہر فن اور کہنہ مشق علماء کرام، پروفیسران، اسکالرس اور دانشوران کو مدعو کر کے اسلامی، تعلیمی، تربیتی، ادبی، ثقافتی، صحافتی اور دوسرے اہم علمی و اصلاحی موضوعات پر محاضرات و خطبات اور لیکچرس کے پروگرام منعقد کئے جاتے ہیں۔ جن سے ان کی معلومات میں گرانقدر اضافہ ہوتا ہے اور فکر و نظر اور اخذ و استنباط میں وسعت پیدا ہوتی ہے بلکہ ان میں کچھ کر گزرنے کا حوصلہ بھی پیدا ہوتا ہے۔ ان کے متنوع علمی استفادہ کے لئے ہر تعلیمی ادارہ کی الگ الگ لائبریریاں ہیں جن میں مختلف علوم و فنون کی ہزاروں کتابیں مہیا ہیں، مزید برآں جامعہ اسلامیہ سنابل کے کیمپس میں سنٹر کی ”علامہ ابن باز جزل لائبریری“ بھی ہے۔ جس میں مختلف زبان و ادب اور علوم و فنون میں دو لاکھ سے زائد کتابیں موجود ہیں اور طلبہ اپنے اساتذہ اور مربیان کی سرپرستی میں اس عظیم الشان لائبریری سے بھی اپنی علمی تشنگی بجھاتے ہیں۔

ان تعلیم گاہوں میں اسلامیات اور حکومت دہلی کے این۔سی۔ای۔آر۔ٹی (N.C.E.R.T.) نصاب کے مطابق عصری علوم پر مشتمل ایک جامع نصاب تعلیم کے ذریعہ جہاں طلبہ اور طالبات کے لئے معیاری تدریس و تعلیم کا نظم ہے، وہیں ان کی علمی ترقی، انہیں زیادہ کارآمد بنانے اور مستقبل کی زندگی میں ان کے معاشی ذرائع کے استحکام کے لئے کمپیوٹر ٹریننگ کورس بھی چل رہا ہے۔ جس سے استفادہ کا مقصد طلبہ کے اندر فن تحقیق و ریسرچ میں مہارت پیدا کرنے کے ساتھ ہی ان کے لئے آمدنی کے مزید مواقع فراہم کرنا ہے اسی طرح بچیوں کے تعلیمی اداروں میں کمپیوٹر کی تعلیم کیساتھ ہی انہیں ہوم سائنس سبجیکٹ کے تحت امور خانہ داری، سلائی، کڑھائی، اور کھانا پکوان وغیرہ کی خصوصی تربیت بھی دی جا رہی ہے۔ تاکہ یہاں سے فراغت کے بعد تعلیم و تدریس، دعوت و تبلیغ، صحافت و خطابت، رفاہی اور فلاحی کاموں کی انجام دہی کے دوران اقتصادی کمزوریاں درمیان میں حائل نہ ہو سکیں اور حسب ضرورت اس پاکیزہ ہنر کو بروئے کار لاتے ہوئے ان پر قابو پایا جاسکے۔

طلبہ و طالبات کے کلاس رومس، ان کے اور اساتذہ و معلمات اور دیگر اسٹاف ممبران کی رہائش کے لئے روشنی اور ہوا دار کشادہ کمروں اور فلیٹوں پر مشتمل ہاسٹل کی الگ الگ خوبصورت اور عالیشان بلڈنگیں تعمیر کی گئی ہیں اور ان کے کمروں میں بجلی، بیڈ اور سامان رکھنے کے لئے

ریکس اور الماریاں دستیاب ہیں۔ ناشتہ اور دونوں وقت کے کھانے، ہفتہ واری مینو کے ذریعہ اہتمام و نفاست کے ساتھ ڈاننگ ہال میں پیش کئے جاتے ہیں۔ تاکہ ہر دن ایک ہی طرح کے پکوان سے ان کے اندر اکتاہٹ و بیزاری پیدا نہ ہو جو حصول مقصد کی راہ میں تضییع وقت کا سبب بنے۔ واضح رہے کہ کھانے، پینے کے تعلق سے تمام ہاسٹلوں میں اقامت پذیر طلبہ و طالبات میں استغناء و اطمینان پیدا کرنے، ان سے حرص و طمع کی بیماری کو دور رکھنے اور ہر وقت انہیں اپنے مربیان کی تربیت و نگرانی میں رہنے کی خاطر اساتذہ و طلبہ اور معلمات و طالبات کیلئے عزت و وقار کے ساتھ ایک ہی طرح کے انواع و اقسام پر مشتمل کھانے کا اجتماعی نظم ہے۔ برتن وغیرہ کی صفائی ملازمین کرتے ہیں، کھانے کی تقسیم کے لئے طلبہ اور طالبات کی باریاں مقرر رہتی ہیں، میز پر کھانے لگنے کے بعد وہ آکر پوری آزادی کے ساتھ حسب خواہش کھاتے اور چلے جاتے ہیں، پانی کی ہمہ وقت فراہمی کا بندوبست ہے، جس کے لئے بڑے بڑے ٹینک اور زیر زمین پانی کے ذخیرے موجود ہیں۔ صحت بخش پانی کے لئے متعدد بڑے بڑے واٹر ٹریٹ منٹ پلانٹ لگے ہوئے ہیں، جسمانی پرداخت و حفظان صحت اور ذہنی فرحت و انبساط کے لئے وسیع و عریض گراؤنڈ میں کھیل کود کا انتظام ہے۔ چوبیس گھنٹہ بجلی سپلائی کے لئے جنرل الیکٹرک کنکشن کے علاوہ بعض اداروں میں ان کا مستقل الیکٹرک سب اسٹیشن ہے، ان پر مستزاد کسی بھی تکنیکی خرابی سے بجلی کا نظام فیل ہو جانے پر ہنگامی حالات کے لئے متعدد بڑے بڑے جنریٹر بھی نصب کئے گئے ہیں۔ طلبہ و اساتذہ اور اسٹاف ممبران کی بنیادی ضروریات کی تکمیل کے لئے بچوں اور بچیوں کے کیمپس میں الگ الگ کینٹین کی آسانی بھی فراہم ہے تاکہ انہیں اپنے گھروں سے دوری کا احساس نہ ہو اور وہ پوری توجہ اور انہماک کے ساتھ طلب علم کے اپنے عظیم مشن میں دن و رات مشغول رہ سکیں۔

ایک نظر ادھر بھی:

ابوالکلام آزاد اسلاک اوپیننگ سنٹر، نئی دہلی کا میدان عمل صرف تعلیم و تربیت اور ان سے متعلق نظم و نسق کو بہتر بنانے تک محدود نہیں ہے بلکہ اس کا دائرہ کار کافی وسیع ہے، اس نے ہر ممکن ذرائع و حکمت عملی سے اسلام کی سچی تعلیمات کی ترویج و اشاعت اور فلاحی و سماجی خدمات کی احسن طور سے بجا آوری کے لئے بھی مستقل ”دعوتی و تبلیغی“، تصنیفی و تحقیقی، رفاہی اور اصلاحی“ ادارے اور شعبہ جات قائم کئے ہیں۔

دعوت و ارشاد کے میدان میں دروس قرآن و حدیث، ہفتہ واری، پندرہ روزہ اور ماہنامہ دینی پروگرام نیز ملک کے دوسرے اجلاس و اجتماعات میں شرکت کے ذریعہ اس کے دعاۃ و مبلغین اور تعلیمی اداروں کے اساتذہ سرگرم عمل ہیں۔ ادارہ تصنیف و تحقیق سے اب تک مختلف زبانوں (اردو، ہندی، عربی، انگریزی، فارسی) میں دیدہ زیب طباعت سے آراستہ ہو کر قرآن کریم معرّی اور تفسیر قرآن مجید سمیت بہت ساری معیاری کتابیں طبع ہو چکی ہیں جن کی اشاعت پر لوگوں نے خراج تحسین پیش کیا ہے اور انہیں قبولیت کا مقام حاصل ہوا ہے۔ ماضی قریب میں اس اہم شعبہ کا نام ادارہ کے بانی مولانا عبدالمجید صاحب رحمائی رحمہ اللہ کے نام سے موسوم

کرنے کے بعد اس سے مولانا رحمہ اللہ کی اردو تحریروں کا مجموعہ بنام ”مجموعہ مقالات مولانا عبدالحمید رحمانی“ (چار جلدوں میں) اور اس کے ساتھ ان کی حیات و خدمات پر دو مزید کتابچے شائع کیے جاسکے ہیں اور اللہ رب العالمین کے فضل و توفیق سے مولانا رحمہ اللہ کی عربی تحریروں کا مجموعہ بھی تقریباً چار سو صفحات پر مشتمل تیار ہو چکا ہے اور اس پر عالم اسلام کی معروف علمی شخصیت شیخ صالح بن حمید امام و خطیب مسجد حرام و مستشار دیوان ملکی سعودی عرب نے مقدمہ بھی تحریر کر کے حال ہی میں ارسال کیا ہے۔ اس پر دوسرے اہم مقدمہ کے لئے حرم نبوی کے بعض ائمہ سے کوششیں جاری ہیں۔ ان شاء اللہ یہ مجموعہ بھی بہت جلد چھپ کر منظر عام پر آجائے گا۔

ان کے علاوہ مولانا رحمہ اللہ کی حیات و خدمات اور برصغیر میں اسلامی دعوت کی تاریخ پر عالمی سیمینار منعقدہ ۲۸ فروری و یکم مارچ ۲۰۱۴ء میں جو مقالات اور منظوم تاثرات مختلف زبانوں میں پیش کئے گئے تھے جن کی تعداد ایک سو سے زائد ہے ان پر بھی کام تیزی سے چل رہا ہے۔ مزید برآں مختلف اہم موضوعات پر کئی کتابیں زیر طبع ہیں۔ فقہ و افتاء کے شعبہ میں مسلمانوں کے مختلف نوعیت کے الجھے ہوئے مسائل کا حل خالص کتاب و سنت اور منہج صحابہ کی روشنی میں نہایت جامع اور مدلل انداز میں پیش کیا جاتا ہے اور انہیں درپیش مسائل میں ہر طرح کے ممکنہ خطرات اور تباہ کاریوں سے بچاتے ہوئے ان کی زندگی کو خوشگوار اور پرسکون بنانے کی خاطر بروقت صحیح اسلامی رہنمائی کی جاتی ہے۔ فلاحی اداروں کے تحت ملک کے طول و عرض میں بڑے پیمانے پر تعمیر مساجد اور ان کی توسیع و اصلاح اور مرمت کا کام ہوا ہے نیز کئی مقامات پر سنت کے مطابق صلوات عیدین کی ادائیگی کے لئے عیدگاہوں کا قیام و نظم بھی عمل میں آیا ہے۔ رفاہی شعبہ کے ماتحت غرباء و مساکین کی اعانت کے ساتھ ہی آفات سماویہ، طوفان و سیلاب، زلزلہ اور دیگر مصائب و مشکلات سے دوچار لوگوں کی خبرگیری، ان کی راحت و رسانی اور باز آباد کاری کے لئے نمایاں طور پر ریلیف کا کام انجام پایا ہے۔ اور اسی شعبہ سے ملک میں پھیلے ہوئے بے شمار مدارس و معابد، جامعات اور دوسری ملی تنظیموں کے ساتھ تعاون کیا گیا ہے۔ نیز سنٹر کے تعلیمی اداروں میں زیر تعلیم محتاج و نادار اور یتیم و بے سہارا بچوں اور بچیوں کی کفالت بھی کی جا رہی ہے۔ اسلامی علوم کی نمایاں خدمات کی انجام دہی کے اعتراف اور دیگر طریقہ ہائے کار سے اس کے ہمہ جہت فروغ کے لئے عالمی سطح پر مقتدر علمی شخصیات کی تحسین و تشجیع اور اس جانب دوسروں کی ترغیب کے پیش نظر سنٹر، نئی دہلی کے تحت ایک اہم شعبہ ”مولانا عبدالحمید رحمانی ایوارڈ برائے خدمات علوم اسلامیہ“ کا قیام بھی عمل میں آچکا ہے اور مستقبل قریب میں جس کی اچھی پیش رفت کی امید ہے۔ واللہ هو الموفق۔

مذکورہ تعلیمی اداروں میں کھانے پینے، رہنے سہنے اور دوسری بنیادی ضروریات کی ساری الجھنوں سے بے نیاز ہو کر پوری توجہ و انہماک کے ساتھ حصول علم کی راہ میں مشغول رہنے کے لئے معیار تعلیم و تربیت اور حسن انتظام و انصرام سے متعلق فراہم کردہ ہمہ جہتی سہولیات اور سنٹر کی دیگر اصلاحی و فلاحی پیش رفت و خدمات پر مشتمل اس کے عظیم کارنامے کی یہ ایک ادنیٰ جھلک ہے، ورنہ ان کے علاوہ بھی اس کی اور بہت سی خوبیاں ہیں جو اسے دوسرے ہم عصر اداروں سے منفرد و ممتاز کرتی ہیں، لیکن یہاں طوالت کے پیش نظر انہیں معلومات پر اکتفاء کیا جا رہا ہے۔ و ماتو فیقنا لا بالہ العلی القدیر۔

تعلیمی وثقافتی سرگرمیاں:

ابوالکلام آزاد اسلامک اوپیننگ سنٹر، نئی دہلی کے تعلیمی و تربیتی اداروں ”جامعہ اسلامیہ سنابل اور معہد عثمان بن عفان تحفیظ و تجوید القرآن الکریم جوگابائی“ کے فارغ التحصیل طلبہ کی ایک معتد بہ تعداد ہندو بیرون ہند کی مختلف اسلامی اور عصری یونیورسٹیوں سے اعلیٰ ڈگریاں حاصل کر چکی ہے اور فی الحال ایک بڑی تعداد اعلیٰ تعلیم کے حصول میں مصروف ہے۔

علاوہ ازیں حسب سابق رواں تعلیمی سال میں بھی سعودی عرب کی معروف اسلامی یونیورسٹی ”جامعہ اسلامیہ مدینہ طیبہ“ میں ۱۱، جامعہ ام القری مکہ مکرمہ میں ۴، اور جامعۃ القصیم میں ۲، سنابل طلبہ کا نیا داخلہ ہوا ہے۔ جب کہ وہاں کی کئی دیگر یونیورسٹیوں میں مزید طلبہ کے داخلہ کے لئے کارروائی جاری ہے۔ نیز اس وقت ایک بڑی تعداد سعودی عرب، قطر، کویت، متحدہ عرب امارات و بحرین وغیرہ اور ہندوستان و نیپال کے مختلف مدارس و جامعات، مساجد اور دعوتی مراکز میں درس و تدریس، امامت و خطابت اور دعوت و تبلیغ کے فرائض انجام دے رہی ہے۔ بحمد اللہ یہاں کے فضلاء بہت ساری عصری یونیورسٹیوں میں اعلیٰ تعلیمی اور سرکاری عہدوں نیز ملک میں واقع بیرون ممالک کے متعدد سفارت خانوں (ایمبسیوں) میں بھی اہم مناصب پر فائز ہیں۔

جامعہ اسلامیہ سنابل کے طلبہ کی مزید علمی ترقی کے لئے اصل مقصد تعلیم اور نصاب تعلیم کو برقرار رکھتے ہوئے فاصلاتی نظام کے تحت حکومتی ادارہ (NIOS) سے دسویں (ہائی اسکول) اور بارہویں (انٹرمیڈیٹ) کے امتحانات دلانے کا نظم کیا گیا ہے اور سال گزشتہ ۲۰۱۷ میں جامعہ کے ۱۴۲ طلبہ دسویں کے امتحان میں شریک ہوئے اور رواں تعلیمی سال ۲۰۱۸ء کے لئے ۱۲۵ طلبہ نے دسویں کا فارم بھرا ہے جس کا امتحان اپریل ۲۰۱۸ میں ہوگا۔ ان شاء اللہ۔

☆ دسمبر ۲۰۱۷ء کے اخیر میں عالمیتین (فضیلت اول و دوم) میں زیر تعلیم تمام طلبہ جو جامعہ کی تعلیم کے ساتھ ساتھ شام میں ڈپلومہ کمپیوٹر (NCPUL کے زیر اہتمام) کی کلاسیں کرتے ہیں، اس کے پہلے امتحان میں کل ہند شرکاء امتحان کی مجموعی تعداد ۳۵ ہزار تھی ان میں سے جامعہ میں زیر تعلیم ۴۲ طلبہ نے ایک سے ۴۲ نمبر ۹۷% تا ۹۰% حاصل کرتے ہوئے اپنی ممتاز پوزیشن کو برقرار رکھنے میں کامیاب رہے۔ فلله الحمد والمنة۔

بحمد اللہ سنٹر کے تعلیمی و تربیتی اداروں کے طلبہ و طالبات مختلف اسلامی اداروں، جمعیتوں اور تنظیموں کی جانب سے مقامی، صوبائی، ملکی اور عالمی سطح پر منعقدہ مختلف نوعیت کے مسابقات میں شرکت کر کے ان میں امتیازی پوزیشنوں سے کامیاب ہو کر گرانقدر انعامات و اعزازات حاصل کرتے رہے ہیں۔

☆ ۲۰۱۶ء میں قطر کے دارالحکومت دوحہ میں ایک اہم موضوع ”ہندوستان میں علم حدیث اور خدمات محدثین“ پر عربی زبان میں ایک مبسوط اور تفصیلی مقالہ نویسی کا مسابقہ منعقد ہوا تھا جس میں جامعہ اسلامیہ سنابل میں زیر تعلیم ایک طالب نے شرکت کی اور اسے تمام شرکاء میں تیسری پوزیشن حاصل ہوئی اور وہ ایک لاکھ روپے نقد، ایک کلائی گھڑی اور سند سے سرفراز ہوا۔

☆ سال ۲۰۱۶ء میں جامعہ اسلامیہ مدینہ طیبہ، سعودی عرب کے زیر اہتمام ”الجمعية العقديّة السعديّة لعلوم العقيدة والفرق والمذاهب“ کے تحت عقیدہ کے موضوع پر عالمی سطح پر ایک تحریری مسابقہ منعقد ہوا جس میں جامعہ اسلامیہ سنابل کے جامعہ اسلامیہ مدینہ منورہ میں زیر تعلیم طلبہ نے شرکت کی اور اس میں ایک طالب علم نے تیسری پوزیشن اور دوسرے طالب نے چوتھی پوزیشن حاصل کی اور ان کو انعامات و اسناد سے نوازا گیا۔

اسی تنظیم کی جانب سے ۲۰۱۷ء میں بھی مذکورہ موضوع پر تحریری مقابلہ ہوا جس میں جامعہ اسلامیہ سنابل کے ایک طالب علم نے تمام شرکاء میں دوسری امتیازی پوزیشن حاصل کی اور اسے انعام و توصیفی سند سے نوازا گیا۔

☆ تعلیمی سال ۲۰۱۷ء میں قطر فاؤنڈیشن کے شعبہ ”مرکز مناظرات“ کے زیر اہتمام دو حصہ میں منعقد ہونے والے بین الاقوامی عربی مباحثہ چیمپئن شپ مقابلہ میں شرکت کے لئے جامعہ اسلامیہ سنابل میں زیر تعلیم چار طلبہ کی منظوری آئی، جس میں پوری دنیا سے پچاس ملکوں کی ۵۳ ٹیموں نے شرکت کی۔ اس مقابلہ میں غیر عرب ممالک کے طلبہ بھی شریک تھے ان میں جامعہ اسلامیہ سنابل کے ایک طالب علم نے اعلیٰ نمبرات سے دوسری پوزیشن حاصل کی اور اس کو افضل متحد (Best Debater) کا ایوارڈ دیا گیا۔

☆ سال ۲۰۱۷ء میں سعودی عرب کی راجدھانی ریاض میں ”دورة سماحة الشيخ العلامة عبد الله بن عبد الرحمن الجبرين“ کے زیر اہتمام ایک علمی مقابلہ کا انعقاد عمل میں آیا جس میں دنیا کے ۸۰ ممالک کے طلبہ شریک ہوئے، اس عالمی مقابلہ میں بھی جامعہ اسلامیہ سنابل کے ایک طالب علم نے اس کی تینوں امتیازی پوزیشنوں میں سے دوسری پوزیشن حاصل کی اور اسے توصیفی سند و دیگر انعامات کا مستحق قرار دیا گیا۔

☆ تعلیمی سال ۲۰۱۶ء میں مرکزی جمعیت اہل حدیث کے زیر اہتمام کل ہند پیمانے پر منعقدہ دوروزہ حفظ و تجوید اور تفسیر قرآن کریم کے چھ زمروں پر مشتمل مقابلے ہوئے جن میں ہندو نیپال کے بہت سے مدارس و معابد اور جامعات کے طلبہ نے شرکت کی۔ ان میں زمرہ دوم اور سوم کی اول، دوم اور سوم تمام امتیازی پوزیشن جامعہ اسلامیہ سنابل اور معبد عثمان بن عفان تحفیظ و تجوید القرآن الکریم، جو گابائی کے طلبہ نے حاصل کیں۔

☆ جنوری ۲۰۱۷ء میں کل جنوبی ہند سطح پر علماء، طلبہ اور دعاۃ کے تین زمروں پر مشتمل تین موضوعات (۱۔ تطبیق قواعد نحو و صرف، ۲۔ داعی کے اوصاف، ۳۔ اصول محدثین) پر منعقد ہونے والے دورہ تدریسیہ میں جامعہ اسلامیہ سنابل کے ایک طالب علم کو اعلیٰ نمبرات سے کامیاب ہونے پر دورہ میں شریک دس ممتاز طلبہ میں شامل کیا گیا اور اسے پانچ ہزار روپے نقد انعام کے ساتھ توصیفی سند نیز صحیح بخاری و صحیح مسلم اور عقیدہ کی ایک کتاب کا سیٹ دیا گیا۔

جنوبی ہند کے قدیم تاریخی، ادبی اور ثقافتی شہر حیدرآباد میں واقع دو اداروں کے اشتراک سے اسلامی عقائد کی بنیادی تعلیمات پر تین زمروں پر مشتمل دوسرا کل ہندو نیپال مسابقہ فروری ۲۰۱۷ء میں منعقد ہوا جس میں دونوں ملکوں کے اسلامی اور عصری مدارس و کالج اور جامعات و یونیورسٹیوں کے طلبہ و طالبات نیز ان کے فارغ التحصیل مرد و خواتین نے لاکھوں کی تعداد میں حصہ لیا۔ ان میں

جامعہ اسلامیہ سنابل اور اس کی شاخ معہد علی بن ابی طالب، لکھنؤ، یوپی کے کئی طلبہ نے اعزازی انعامات حاصل کئے اور ۶۰ اور اس سے زیادہ فیصد نمبرات حاصل کر کے جامعہ اسلامیہ سنابل کے تقریباً ۳۵ طلبہ اور معہد علی بن ابی طالب کے ۹۰ طلبہ اعزازی اسناد سے سرفراز ہوئے۔

☆ ماہ فروری ۲۰۱۷ء ہی میں جامعہ اسلامیہ مدینہ طیبہ میں زیر تعلیم ابنائے سنابل کے تعاون سے طلبہ جامعہ کے مابین ۸ زمروں پر مشتمل ایک داخلی مسابقہ بعنوان ”حفظ فہم متون“ منعقد ہوا جس میں طلبہ کی ایک اچھی خاصی تعداد نے شرکت کی اور انعامات سے سرفراز ہوئے۔

☆ رواں تعلیمی سال ۱۸-۲۰۱۷ء میں حسب سابق ابنائے قدیم جامعہ اسلامیہ مدینہ طیبہ کی جانب سے جامعہ میں زیر تعلیم تمام طلبہ (از سنہ تمہیدیہ تا ثانیہ عالیہ) کے مابین کل نو زمروں پر مشتمل ”حفظ نصوص“ کے مسابقات ہوئے۔ جن میں سنہ تمہیدیہ اور اولیٰ متوسطہ میں حفظ اشعار، ثانیہ متوسطہ تا اولیٰ ثانویہ میں حفظ قواعد از ہدایہ النخو، ثانویہ ثانویہ کے لئے حفظ احادیث از جوامع الکلم، ثانیہ ثانویہ تا اولیٰ عالیہ کے لئے حفظ قواعد فقہیہ از تلیح الافہام اور ثانیہ عالیہ کے لئے تدوین السنہ کا انتخاب عمل میں آیا۔

اس مسابقہ میں پورے نو زمروں میں شرکاء کی تعداد ۱۲ تھی۔ ہر زمرہ کے لئے اول، دوم، اور سوم پوزیشنوں کی کل ۲۰ اور ۲۰ تشجعی انعامات کے ذریعہ طلبہ کی حوصلہ افزائی کی گئی۔

تعلیمی سال ۲۰۱۷ء میں جامعہ اسلامیہ سنابل کے طلبہ نے جامعہ ملیہ اسلامیہ کے زیر اہتمام مختلف موضوعات پر منعقدہ مقابلہ جاتی پروگراموں میں شرکت کر کے اپنی نمایاں کارکردگی کا مظاہرہ کیا ہے جس کی مختصر رپورٹ حسب ذیل ہے:

☆ تیسرا نیشنل ہینڈ لوم ڈے کی مناسب سے ”بھارتی ہتھ کرگھا صنعت کی ترقی کے لئے دوسری سودیشی تحریک کا وقت آچکا ہے“ کے موضوع پر منعقدہ مقابلہ میں پہلی اور دوسری پوزیشن پر سنابلی طلبہ فائز رہے۔

☆ نیوانڈیا منٹھن (New India Manthan) کی مناسبت سے ”بھارت چھوڑو تحریک نے ہمیں صرف انگریزوں سے آزادی دلائی ہے، اندرونی مسائل سے نہیں“ کے موضوع پر ایک مقابلہ ہوا جس میں پہلی اور تیسری پوزیشن سنابلی طلبہ نے حاصل کی۔

☆ سوچتا پکھواڑا مہم کی مناسبت سے ”صحت اور صفائی ہی حقیقی دولت ہے“ کے موضوع پر منعقدہ مقابلہ میں بھی ایک سنابلی طالب علم نے پہلی پوزیشن حاصل کی۔

ڈیبٹ (Debate) کلب کی ممبر شپ کے لئے آڈیشن کی مناسبت سے ”اس وقت ہندوستان میں بدعنوانی سے زیادہ پیچیدہ مسئلہ تشدد ہے“ کے عنوان پر ایک مقابلہ ہوا اور اس میں بھی ایک سنابلی طالب علم نے تیسری پوزیشن حاصل کی۔

☆ جامعہ ملیہ اسلامیہ کی ۹۷ ویں یوم تاسیس کی مناسبت سے منعقدہ کونز کمپیشن میں ایک سنابلی طالب علم نے تیسری پوزیشن حاصل کی۔

☆ ایک ارتجالی (برجستہ) مسابقہ ”میرا مقصد ہندوستان سے بدعنوانی ختم کرنا ہے“ کے موضوع پر منعقد ہوا، اس میں پہلی

، دوسری اور تیسری پوزیشنوں پر سنابلی طلبہ فائز رہے۔

☆ ڈپارٹمنٹ آف ایچ ایم ٹی ٹی (HMTT) کی طرف سے ایک تحریری ارتجالی مسابقت ہوا اور اس میں بھی پہلی، دوسری اور تیسری تینوں پوزیشنوں پر سنابلی فارغین کامیاب ہوئے، اس طرح مذکورہ دونوں مسابقات میں جامعہ اسلامیہ سنابل کے طلبہ نے ان کی تینوں امتیازی پوزیشنوں پر قبضہ کیا۔

☆ جے ایس ایف (JSF) کے زیر اہتمام ”جنگ آزادی میں جامعہ ملیہ اسلامیہ کے بانیان کا کردار“ کے عنوان پر ایک تحریری مسابقت ہوا۔ اس میں بھی ایک سنابلی طالب علم نے تیسری پوزیشن حاصل کی۔

☆ مسلم اسٹوڈنٹ فورم کی جانب سے ”جامعہ ملیہ اسلامیہ کے بانیان کی توہین، سنگھ سے تال میل کا نتیجہ“ کے موضوع پر ایک تحریری مسابقت ہوا اس میں بھی ایک سنابلی طالب علم نے تیسری پوزیشن حاصل کی۔

☆ مسلم یونیورسٹی علی گڑھ میں طلبہ کے مابین منعقدہ ٹرن کورٹ (Turncourt) مقابلہ (جس میں پہلے موضوع کی موافقت میں اور بعد میں موضوع کی مخالفت میں بولنا ہوتا ہے) میں جامعہ اسلامیہ سنابل کے ایک طالب علم نے دوسری پوزیشن حاصل کی اور مذکورہ یونیورسٹی ہی میں ”سرسید کے سیاسی رجحانات کی معنویت“ کے موضوع پر منعقدہ تقریری مقابلہ میں بھی ایک طالب علم نے تیسری پوزیشن حاصل کی جب کہ اسی یونیورسٹی میں ”جمہوریت مفید یا مضر“ کے موضوع پر منعقدہ ڈیبٹ (Debate) مقابلہ میں ایک طالب علم نے تیسری پوزیشن حاصل کی۔

☆ ۲۰۱۷ء میں جامعہ اسلامیہ مدینہ طیبہ میں زیر تعلیم ایک سنابلی طالب علم نے ”مہاراشٹر میں دعوت و تبلیغ کے میدان میں امکانات اور رکاوٹیں“ کے موضوع پر اپنی بحث ماجستر (ایم۔ اے) کے مرحلہ کے لئے پیش کی اور اسے اس کی بحث کے مناقشہ میں سب سے اعلیٰ درجہ ”ممتاز مع التوصیۃ بطباعة الرسالة وتداولها بین الجامعات“ کے شرف سے کامیابی حاصل ہوئی۔ واضح رہے کہ یہ درجہ اب تک بہت کم طلبہ کو حاصل ہوا ہے۔

ایک دوسرے سنابلی طالب علم نے اپنے ڈاکٹریٹ کے مرحلہ کا مقابلہ پیش کر کے ممتاز پوزیشن سے کامیابی حاصل کی۔

☆ اپریل ۲۰۱۷ء میں سعودی حکومت کے زیر اہتمام پوری دنیا میں عربی زبان کے فروغ کے لئے مختلف یونیورسٹیوں کے اشتراک سے ”عربی زبان کا مہینہ“ کے نام سے ایک اہم کوشش کی گئی۔ اس ضمن میں پورے ہندوستان سے عربی زبان میں خطاب پر مشتمل ایک مسابقت بھی ویڈیو ریکارڈنگ کے ذریعہ عمل میں آیا۔ اس میں کل ستر طلبہ نے شرکت کی جن میں سے جامعہ اسلامیہ سنابل کے بھی تین طلبہ تھے۔ ان تمام شرکاء میں بیس طلبہ کو بہتر خطیب کی حیثیت سے امتیاز حاصل ہوا جن کیلئے جامعہ ملیہ اسلامیہ، نئی دہلی میں ایک مسابقت منعقد کیا گیا، اس میں جامعہ اسلامیہ سنابل کے ایک طالب علم کو چھٹی پوزیشن پر کامیابی ملی جب کہ جامعہ اسلامیہ سنابل ہی کے ایک فارغ التحصیل نے بارہویں پوزیشن پر کامیابی حاصل کی ہے۔

جامعہ اسلامیہ سنابل اور معہد عثمان بن عفان لتحفیظ وتجوید القرآن الکریم، جوگابائی کے طلبہ نے ان کے علاوہ کئی یونیورسٹیوں،

تنظیموں اور جامعات و مدارس کے زیر اہتمام صوبائی، ملکی اور بین الاقوامی سطح پر منعقدہ مختلف مسابقات میں بھی شرکت کی ہے اور ان میں امتیازی پوزیشنوں سے کامیاب ہوئے اور مختلف قسم کے انعامات و توصیفی اسناد سے نوازے گئے، لیکن یہاں طوالت کے خوف سے انہیں پر اکتفا کیا جا رہا ہے۔

☆ اس وقت جامعہ اسلامیہ مدینہ طیبہ میں جامعہ اسلامیہ سنابل کے ۱۳ طلبہ ڈاکٹریٹ (پی ایچ ڈی) اور ۸ طلبہ ماجسٹر (ایم اے) نیز ۱۵ طلبہ مختلف کلیات میں زیر تعلیم ہیں جب کہ سعودی عرب کی دوسری یونیورسٹیوں میں زیر تعلیم طلبہ کی تعداد ان کے علاوہ ہے۔ مزید برآں جیسا کہ اوپر گزر چکا ہے کہ اس سال ۱۱ طلبہ کا جامعہ اسلامیہ مدینہ طیبہ میں، ۴ طلبہ کا جامعہ ام القریٰ مکہ مکرمہ، میں اور ۲ طلبہ کا جامعہ التقصیم میں نیا داخلہ بھی ہوا ہے۔ واضح رہے کہ نئے طلبہ کا داخلہ جامعہ اسلامیہ مدینہ طیبہ کی مختلف کلیات میں اور جامعہ ام القریٰ مکہ مکرمہ میں ایک طالب علم کا ڈاکٹریٹ (پی ایچ ڈی) اور تین طلبہ کا داخلہ ماجسٹر (ایم اے) میں ہوا ہے۔

☆ ۲۶ جنوری ۲۰۱۸ء میں اسلامی تعلیمی اداروں و مدرسوں اور عصری کالجوں و اسکولوں کے طلبہ میں علمی ذوق اور شوق مطالعہ پیدا کرنے نیز ان کے اندر علمی اور فکری صلاحیت کو پروان چڑھانے کے لئے ان کے درجات اور کلاسوں کے اعتبار سے ان کی علمی صلاحیت و لیاقت کی رعایت کرتے ہوئے چار زمروں پر مشتمل آل انڈیا پیمانہ پر ایک تحریری مسابقہ جمعیت اہل حدیث ہند (ٹرسٹ) کے اہتمام سے جمعیت اہل حدیث صوبہ دہلی کے زیر انتظام مسجد محبتسب، پھانک جیش خاں دہلی میں منعقد ہوا۔ اس مسابقہ کے ہر زمرہ میں طلبہ کے علمی معیار کے مطابق بالترتیب تحریک آزادی فکر اور شاہ ولی اللہ محدث دہلوی کی تجدیدی مساعی اور سلفیت کا تعارف، کتاب التوحید (اردو ترجمہ) اور اتباع سنت کے مسائل، عقیدہ اہل حدیث اور شیخ الکل میاں سید محمد نذیر حسین محدث دہلوی: مجددانہ کارنامے اور قائدانہ کردار اور تقویۃ الایمان و توحید کے مسائل جیسی کتاب و سنت کی سچی تعلیمات اور منہج صحابہ پر مبنی آٹھ کتابوں پر مشتمل دو دو کتابیں برائے مطالعہ و تیاری رکھی گئی تھیں، اس میں دہلی اور ملک کی مختلف جامعات و مدارس اور کالج و یونیورسٹیز کے تقریباً ۲۵۰ طلبہ نے شرکت کی۔ الحمد للہ ان میں جامعہ اسلامیہ سنابل کے طلبہ کو عظیم کامیابیاں حاصل ہوئیں اور انہوں نے اس مسابقہ کے مذکورہ چاروں زمروں کے اول، دوم اور سوم کل ۱۲/ انعامی امتیازی پوزیشنوں میں سے ۹/ اہم اور امتیازی انعامی پوزیشن حاصل کیں اور مبلغ دس ہزار (10,000/-) سے لے کر چار ہزار (4000/-) روپے تک پر مشتمل نقدی انعامات، کتابوں کا سیٹ اور توصیفی اسناد سے نوازے گئے۔

☆ رواں سال ہی میں بتاریخ ۲۸ جنوری ۲۰۱۸ء وںستھالی پبلک اسکول وںسندھرا، غازی آباد، یوپی کے زیر اہتمام منعقدہ ٹائیکونڈو مارشل آرٹ کے مقابلہ میں جامعہ اسلامیہ سنابل کے ۱۴ طلبہ نے شرکت کی اور انہوں نے اس میں اپنی عمدہ کارکردگی کا مظاہرہ کیا۔ ان میں سے ۳ طلبہ نے گولڈ میڈل اور باقی ۱۱ طلبہ نے سلور اور براؤن میڈل حاصل کر کے اس میدان میں بھی اپنے گزشتہ ریکارڈ کو قائم رکھا، اور طلبہ کی اس حسن کارکردگی پر جامعہ اسلامیہ سنابل کو مذکورہ اسکول کی طرف سے اعزازی ٹرافی پیش کی گئی۔ واضح رہے کہ تعلیمی سال ۱۷-۲۰۱۶ء میں تیاگ راج اسٹیڈیم، نئی دہلی میں منعقدہ ٹائیکونڈو فائینلنگ مقابلہ میں بھی اس جامعہ کے

۹ طلبہ شریک ہوئے تھے اور ان میں سے ایک نے گولڈ میڈل، چار نے سلور میڈل اور چار طلبہ نے براؤن میڈل حاصل کر کے اپنے ادارہ کا نام روشن کیا تھا۔

☆ جامعہ اسلامیہ سنابل کے طلبہ کی علمی توانائی اور ان کی صلاحیت و استعداد میں اضافہ کی خاطر ایک اور جدوجہد، ان کے لئے شیخ عبدالحسن بن محمد القاسم حفظہ اللہ امام و خطیب مسجد نبوی صلی اللہ علیہ وسلم کے زیر نگرانی علمی متون کے حفظ کا اہتمام کیا گیا ہے جس کو زیادہ سے زیادہ مفید بنانے کے لئے امام محترم خود دلچسپی لے رہے ہیں اور جامعہ اسلامیہ سنابل کے طلبہ کو اس سے جوڑنے کے لئے انہوں نے ادارہ کے ذمہ داران سے خود پیش کش کی ہے لہذا اس سے متعلق آن لائن متون علمیہ پڑھنے اور یاد کرنے کے جو بھی وسائل ہیں ان کے بندوبست کی تکمیل کے بعد جلد سے جلد یہ سلسلہ شروع کرنے کی کوشش کی جا رہی ہے۔ اللہ رب العالمین اس کی توفیق عطا فرمائے۔ آمین۔

☆ جامعہ اسلامیہ سنابل کے نسواں اسلامی اقامتی ادارہ ”عائشہ صدیقہ شریعت کالج“ جو گابائی، نئی دہلی کی فارغات بھی اب ملک کی اہم یونیورسٹیوں میں اعلیٰ تعلیم کے حصول میں مصروف ہیں۔ ابھی تک اس ادارہ سے ان کے صرف پانچ ہی بیچ فارغ ہوئے ہیں جن میں سے اکثر طالبات مختلف نوعیت کی تعلیمی اور دعوتی سرگرمیوں سے منسلک ہیں اور اپنی عمدہ صلاحیتوں کا ایک نمایاں اثر معاشرہ میں ثابت کر رہی ہیں۔ بھمد اللہ اس کالج کی طالبات بھی اب مقابلہ جاتی پروگراموں میں شرکت کرنے لگی ہیں۔ جس کے حوصلہ افزاء نتائج سامنے آرہے ہیں:

☆ سال ۲۰۱۷ء میں مغربی یوپی کے معروف علمی اور تمدنی شہر علی گڑھ کی ایک تنظیم کے زیر اہتمام ”تعمیر انسانیت اور قرآن“ کے موضوع پر مسابقہ مقالہ نویسی منعقد ہوا جس میں اس شریعت کالج کی پانچ طالبات نے اچھے نمبرات سے کامیاب ہو کر ایک ایک ہزار روپے کا نقد انعام اور سرٹیفکیٹ حاصل کیا۔ مزید برآں اس مقابلہ میں جامعہ اسلامیہ سنابل کے ایک طالب علم نے بھی شرکت کر کے ایک ہزار روپے کا نقد انعام اور توصیفی سند حاصل کی ہے۔

☆ رواں تعلیمی سال ۲۰۱۷ء میں حیدرآباد کے دو تعلیمی اداروں کے اشتراک سے ”اللہ پر ایمان اور عقیدے کی بنیادی تعلیمات“ کے عنوان پر کل ہند و نیپال پیمانہ پر منعقد ہونے والے مسابقہ میں بھی اس تعلیمی و تربیتی ادارہ کی طالبات نے شرکت کی جس میں مذکورہ دونوں ملکوں کے دینی اور عصری تعلیمی اداروں اور تنظیموں کے لاکھوں طلبہ و طالبات اور ان کے فارغین و فارغات نے حصہ لیا۔ اس مسابقہ کے زمرہ اول میں اس شریعت کالج کی ایک طالبہ نے تیرہواں اعزازی انعام اور سند حاصل کیا اور زمرہ دوم میں اس کالج کی ایک معلمہ نے پہلا اعزازی انعام اور سند اور اس کی ایک طالبہ نے پچیسواں اعزازی انعام اور سند حاصل کیا نیز اس مسابقہ کے زمرہ سوم میں اسی شریعت کالج کی ایک دوسری معلمہ جو عائشہ صدیقہ شریعت کالج ہی کی فارغہ ہیں نے پہلی پوزیشن حاصل کر کے پچیس ہزار روپے کا نقد انعام اور سند حاصل کیا جب کہ اسی زمرہ میں اسی کالج کی ایک تیسری معلمہ نے بائیسواں اعزازی انعام اور سند حاصل کیا۔ واضح رہے کہ تیسرے زمرہ میں داخل مسابقہ کتاب آٹھ سو اکیاون (۸۵۱) صفحات پر مشتمل تھی۔ علاوہ ازیں اس شریعت کالج کے دو سو ستر (۲۷۰) طالبات نے ساٹھ (۶۰) اور اس سے زیادہ فیصد نمبرات حاصل کر کے اعزازی سرٹیفکیٹ حاصل کئے۔

☆ حکومت دہلی سے منظور شدہ سنٹر کا مشہور نسواں عصری تعلیمی و تربیتی ادارہ ”خدیجۃ الکبریٰ گرلز پبلک اسکول“، جو گابائی دہلی کی درسگاہوں میں ایک نمایاں مقام کا حامل ہے۔ تعلیمی سال ۱۷-۲۰۱۶ء میں اس اسکول کی ۱۳۱ طالبات سی بی ایس سی (CBSE) بورڈ کے امتحان میں شریک ہوئیں اور بھی طالبات فرسٹ ڈویژن سے پاس ہوئیں، اس طرح پچھلے سالوں کی طرح سال ۲۰۱۷ء کا رزلٹ بھی صد فیصد رہا۔

☆ اس اسکول کی طالبات بھی گزشتہ سالوں کی طرح تعلیمی سال ۱۷-۲۰۱۶ء میں دہلی کی متعدد یونیورسٹیوں، اسکولوں، کالجوں، اور جامعات و مدارس اور تنظیموں کے زیر اہتمام اردو، ہندی اور انگریزی زبانوں میں مختلف موضوعات پر منعقدہ تحریری اور تقریری علمی، ادبی اور ثقافتی مقابلوں میں شریک ہوئیں اور ان میں امتیازی پوزیشن سے کامیابی حاصل کر کے توصیفی اسناد اور دیگر انعامات سے سرفراز ہوئیں۔ بعض مقابلوں کی ایک جھلک درج ذیل ہے:

☆ بتاریخ ۹ مئی ۲۰۱۶ء جامعہ ملیہ اسلامیہ کی طرف سے پوسٹر مقابلہ کا انعقاد ہوا جس میں اس اسکول کی ایک طالبہ نے کانسا میڈل، دوسری نے نقرئی میڈل اور تیسری طالبہ نے طلائی میڈل حاصل کیا۔

☆ بتاریخ ۶ اگست ۲۰۱۶ء گورنمنٹ آف انڈیا کی جانب سے پوسٹر مقابلہ ہوا جس میں تین طالبات نے بالترتیب اول، دوم اور سوم انعام حاصل کیا۔

☆ بتاریخ ۱۲ اگست ۲۰۱۶ء شفیق میموریل اسکول کی طرف سے اسلامک کونز مقابلہ ہوا جس میں اس اسکول کی ایک طالبہ نے جونیئر زمرہ میں پہلی پوزیشن اور ایک طالبہ نے سینئر زمرہ میں پہلی پوزیشن حاصل کی جب کہ اس ماہ میں غالب اکیڈمی کے زیر اہتمام منعقدہ نظم خوانی مقابلہ میں ایک طالبہ نے دوسری پوزیشن حاصل کی۔

☆ بتاریخ ۱۲ نومبر ۲۰۱۶ء اردو اکیڈمی دہلی کی جانب سے پینٹنگ مقابلہ ہوا جس میں مذکورہ اسکول کی ایک طالبہ نے دوسری پوزیشن حاصل کی اور ایک طالبہ کو تشجیعی انعام ملا۔ تعلیمی سال ۲۰۱۷ء میں بھی اس اکیڈمی کے زیر اہتمام منعقدہ تقریری مقابلہ میں ایک طالبہ نے تشجیعی انعام حاصل کیا۔

☆ بتاریخ ۸ مئی ۲۰۱۷ء میں اسیم آف شاؤنڈیشن کے زیر اہتمام پوسٹر مقابلہ منعقد ہوا اس میں ایک طالبہ نے گولڈ میڈل اور دو طالبات نے دوم (مکرر) پوزیشن حاصل کیں۔ یاد رہے کہ مئی ۲۰۱۶ء میں بھی مذکورہ فاؤنڈیشن کی طرف سے پوسٹر مقابلہ ہوا تھا جس میں اس اسکول کی ایک طالبہ نے اول اور دو طالبات نے دوم (مکرر) اور ایک طالبہ نے تیسری پوزیشن حاصل کی تھی۔

☆ بتاریخ ۲۵ مئی ۲۰۱۷ء جامعہ ہمدرد ایجوکیشن سوسائٹی کی طرف سے آرٹ مقابلہ ہوا، اس میں ایک طالبہ نے اول، دوسری نے دوم اور تیسری طالبہ نے سوم تینوں امتیازی پوزیشن حاصل کر کے اپنے ادارہ کا نام روشن کیا۔

☆ بتاریخ ۵ اگست ۲۰۱۷ء اسکالر اسکول نئی دہلی کی جانب سے جنرل نانچ کونز مقابلہ منعقد ہوا، اس میں ایک طالبہ نے تیسری پوزیشن حاصل کی۔

☆ تاریخ ۳۰ اگست ۲۰۱۷ء نیوہور اترن اسکول، نئی دہلی کی جانب سے نعت خوانی کا مقابلہ ہوا، اس میں ایک طالبہ نے دوسری پوزیشن حاصل کی۔

☆ ۲۰۱۸ء میں جامعہ ملیہ اسلامیہ نئی دہلی کے ۹۷ ویں یوم تاسیس کی مناسبت سے منعقدہ ”گروپ سونگ“ مقابلہ میں شرکت کے لئے اس اسکول کی طالبات کو مدعو کیا گیا جس میں کئی طالبات نے حصہ لیا اور اس موقع پر انہوں نے اپنے اسلامی تشخص و روایات کو برقرار رکھتے ہوئے اسلامی تعلیمات و احکام سے متصادم مقابلہ کے اصول و شرائط کے خلاف اسلامی لباس و شعائر اور تہذیب و آداب کی پابندی کے ساتھ غیر اسلامی حرکات و سکنات سے اجتناب کر کے بغیر میوزک اپنا اصلاحی و دعوتی پاکیزہ کلام پیش کیا۔ فصیح و بلیغ اور جامع الفاظ و معانی پر مشتمل ان کی معیاری اشعار، حسن انتخاب، طرز کلام اور ان کی نغمہ سرائی کو لوگوں نے سراہتے ہوئے انہیں داد تحسین پیش کی اور سنٹر کے ذمہ داران نیز اسکول کی معلمات اور کارکنان کو مبارک باد دی اور اس سے متاثر ہوتے ہوئے کچھ لوگوں نے برجستہ کہا کہ ”یہ رحمانی صاحب کے اسکول کی بچیاں ہیں اس وجہ سے ان میں مکمل اسلامی شعور بھی ہے اور ڈسپلن بھی، اسی وجہ سے یہ میوزک وغیرہ سے اجتناب کر رہی ہیں“ ان کا یہ اقدام لائق ستائش ہے۔

مقابلہ میں میوزک کے عدم استعمال اور دیگر غیر شرعی ضوابط و شرائط پر عمل نہ کرنے کی وجہ سے انہیں کوئی نمایاں پوزیشن تو نہیں مل سکی لیکن انہوں نے وہاں اپنی مذکورہ عمدہ کارکردگی سے دینی تعلیمات سے بیگانہ و برگشتہ اور بیمار و افسردہ اذہان و قلوب کو ضرور بیدار کیا ہے، یہ ان کی عظیم کامیابی ہے۔ طالبات کی اس قابل قدر پیش رفت سے متاثر ہو کر بعد میں سنٹر کے صدر محترم جناب مولانا محمد رحمانی سنابل مدنی حفظہ اللہ و تولاہ نے ان کی حوصلہ افزائی کی اور انہیں انعامات سے بھی نوازا۔

ان مسابقات کے علاوہ اسکول سطح پر بھی طالبات کی علمی چٹنگی، ذہنی بالیدگی، ان کی خواہیدہ صلاحیتوں کو بیدار کرنے اور ان کے اندر سے احساس کمتری دور کرنے کی خاطر ان میں جذبہ تنافس پیدا کرنے کے لئے اسلامی آداب و شعائر کی مکمل رعایت کے ساتھ ان کے مابین انگریزی، اردو، ہندی اور عربی زبانوں میں جزل نالج، نظم خوانی، خوشنویسی، پینٹنگ اور ڈبیٹ (Debate) وغیرہ کے ساتھ ہی عصری اور اسلامی علوم پر مشتمل مختلف نوعیت کے متعدد متعینہ و برجستہ موضوعات پر تقریری، تحریری اور کلچر مقابلے منعقد کئے گئے ہیں اور ان میں امتیازی پوزیشنوں سے کامیاب ہونے والی طالبات کی خصوصی اور دیگر حصہ لینے والی طالبات کی تشجیعی انعامات و اسناد سے حوصلہ افزائی بھی کی گئی ہے۔ ان تفصیلات کے ذکر سے بھی یہاں جگہ کی تنگ دامانی مانع ہے۔

مستقبل کے اہم تعمیری، تعلیمی اور رفاہی منصوبے:

دہلی میں: جامعہ اسلامیہ کے لئے مخصوص وسیع زمین (Jamia Campus) واقع سنابل، ابوالفضل انکلیو پارٹ - ۲ مقابل کالندی کنج پر درج ذیل بلڈنگوں کی تعمیر: (۱) جامع مسجد (زیر تکمیل) (۲) شریعت کالج (زیر تکمیل) (۳) دعوت کالج (۴) طلبہ کے لئے ہاسٹل کی دوسری نئی بلڈنگ (۵) خدیجہ الکبریٰ گرلز پبلک اسکول (۶) انٹرنیشنل انگلش میڈیم سینٹر سکندری اسکول (۷) جزل

لائبریری (۸) آڈیو ریم اور کانفرنس ہال (۹) مہمان خانہ۔

پیرون دہلی: یوپی کے شہر سستی میں گاندھی نگر میں روڈ پرنٹاؤن کلب کے بالمقابل واقع مرکز کی برانچ کے کیمپس میں واقع جامع مسجد میں مہد عثمان بن عفان برائے حفظ و تجوید قرآن کریم کا قیام۔

مرکز کو اپنی آمد سے مشرف کرنے والی چند اہم شخصیات:

جن ممتاز اور عالمی شخصیات نے مرکز اور دہلی میں اس کے تعلیمی، تربیتی، تصنیفی، تحقیقی اور رفاہی اداروں اور ملک کے مختلف گوشوں میں اس کی شاخوں کو اپنی آنکھوں سے دیکھا ہے اور اس کی کارکردگی پر اظہار اطمینان فرمایا ہے ان کی تعداد ہزاروں تک پہنچتی ہے۔ ان میں ائمہ حرمین شریفین، اسلامی یونیورسٹیوں کے وائس چانسلرز، پروفیسرز اور دیگر ذمہ داران، ادارۃ الحجۃ العلمیہ والافتاء والدعوة والارشاد، ریاض، رابطہ عالم اسلامی مکہ مکرمہ، بیتہ الاغاثة الاسلامیہ العالمیہ جدہ و دام، الہدیۃ الخیریۃ الاسلامیہ العالمیہ کویت، جمعیت دار البردئی، جمعیت احیاء التراث الاسلامی کویت، الندوة العالمیہ للشباب الاسلامی ریاض، جامعہ اسلامیہ مدینہ طیبہ، جامعۃ الامام محمد بن سعود الاسلامیہ ریاض، جامعۃ الملک سعود ریاض، جامعۃ ام القری مکہ مکرمہ، جامعہ ازہر مصر، الجزائر یونیورسٹی، زیتونہ یونیورسٹی تونس، قروین یونیورسٹی مراکش، بنگلہ دیش، یو جی سی کے چیرمین ڈھاکہ یونیورسٹی کے ذمہ داران، علی گڑھ مسلم یونیورسٹی، مدراس یونیورسٹی، کالیکٹ یونیورسٹی، ممبئی یونیورسٹی، جواہر لعل نہرو یونیورسٹی، دہلی یونیورسٹی، پٹنہ یونیورسٹی، لکھنؤ یونیورسٹی، جامعہ سلفیہ بنارس، جامعۃ الفلاح بلریانج اعظم گڑھ، دارالعلوم دیوبند، مظاہر العلوم سہارنپور، دارالسلام عمر آباد تامل ناڈو، دارالعلوم ندوۃ العلماء لکھنؤ، جامعہ فیض عام منو، جامعہ عالیہ منو، جامعہ دارالحدیث منو وغیرہ کے اہم ذمہ داران کے علاوہ مختلف ممالک اور براعظموں کے ممتاز علماء و مفکرین، وزراء اور ماہرین تعلیم شامل ہیں۔ جنہوں نے مرکز کی تعلیمی و رفاہی خدمات اور کارناموں کو زبردست خراج تحسین پیش کیا ہے اور اس کی مسلسل پیش قدمیوں کی حوصلہ افزائی کی ہے اور مرکز اور اس کے اداروں کے متعلق اپنی گراں قدر آراء رقم فرمائی ہیں۔ ذیل میں ان میں سے چند مقتدر اور اہم شخصیات کے اسماء گرامی بطور مثال پیش کئے جا رہے ہیں۔

امام حرم فضیلۃ الشیخ محمد بن عبد اللہ السبیل، امام حرم فضیلۃ الشیخ عبد الرحمن بن عبد العزیز السدیس، امام حرم فضیلۃ الشیخ ڈاکٹر سعود بن ابراہیم الشریع، ڈاکٹر علی بن عبد الرحمن الحدیفی امام مسجد نبوی مدینہ طیبہ، فضیلۃ الشیخ عبد المحسن بن محمد القاسم امام و خطیب مدینہ طیبہ، ڈاکٹر عبد اللہ بن عبد المحسن التركي سکریٹری جنرل رابطہ عالم اسلامی مکہ مکرمہ و سابق ریکٹر امام محمد بن سعود اسلامک یونیورسٹی ریاض اور سابق وزیر اوقاف و شئون اسلامیہ و دعوة و ارشاد سعودی عرب، معالی الشیخ صالح عبد الرحمن الحصین سابق وزیر حکومت سعودیہ عربیہ، صدر حرمین شریفین، شیخ عبد اللہ حمد جلالی، شیخ محمد سلیمان الحسینی سابق امام و خطیب مسجد البخیل بریدہ، التقصیم، ڈاکٹر زید الحسین جنرل سکریٹری مرکز ملک فیصل للحجۃ والدراسات الاسلامیہ ریاض، فواد صادق مفتی سفیر خادم حرمین شریفین سعودی عرب برائے ہند، عبد الرحیم ابو عوف قائم مقام سفیر سعودی عرب، استاذ جاسم ابو عشبہ الخالدی قائم مقام سفیر سعودی عرب، ڈاکٹر عبد اللہ عمر نصیف سابق

سکریٹری جنرل رابطہ عالم اسلامی سابق نائب رئیس مجلس شوری سعودی عرب، ڈاکٹر مائع جہنی الندوة العالمية للشباب الاسلامی، علامہ احمد بن حجر آل بوطامی البعلی رحمہ اللہ چیف جسٹس شرعی عدالت قطر، استاذ جاسم العون، عزت مآب یوسف جاسم الحجی سابق وزیر اوقاف کویت، واستاذ عبدالعزیز ناصر الحمد کویت، استاذ ضرار الرزوقی سفیر کویت، استاذ مبارک راشد البوعیین سفیر قطر، استاذ ناصر محمد لوری بحرین حفظہم اللہ وتولاہم نیز وائس چانسلر ہمدرد یونیورسٹی نئی دہلی، وزیر تعلیم حکومت ہند اور وزیر خارجہ حکومت ہند، ممبران پارلیمنٹ، ممبر اسمبلی، ذمہ داران ملت وجماعت اور نمائندگان جامعات ومدارس ومراكز وغیرہم۔

اسی طرح عالم اسلام کے سیکڑوں مشاہیر علماء نے مرکز کو اس کے کارناموں پر خراج تحسین پیش کیا ہے۔ بطور مثال چند شخصیات کے اسمائے گرامی یہاں ہم پیش کرتے ہیں:

علامہ عبدالعزیز بن عبداللہ بن باز رحمہ اللہ مفتی عام سعودی عرب وصدر ادارات البحوث العلمیہ والافتاء والدعوة الارشاد ریاض، علامہ محمد بن صالح العثیمین رحمہ اللہ قصیم، ڈاکٹر صالح بن عبداللہ بن حمید امام وخطیب مسجد حرام واستاذ جامعہ ام القری وسابق صدر مسجد حرام ومسجد نبوی، صدر مجلس شوری سعودیہ عربیہ، علامہ شیخ صالح بن عبدالعزیز آل شیخ وزیر اوقاف وشئون اسلامیہ ودعوة ارشاد سعودی عرب، عزت مآب شیخ عبدالرحمن بن عبداللہ الفریان صدر جماعت خیریہ تحفیظ القرآن الکریم ریاض، علامہ عبداللہ بن زید بن محمود، شیخ عبدالرحمن الحمد قطر، استاذ مشعل السعید، ڈاکٹر عادل فلاح کویت، استاذ جنید محمد خوری اور شیخ جمال عبدالعزیز قاسمی امارات وغیرہم حفظہم اللہ وتولاہم۔



ضرور پڑھیں

جماعت اہل حدیث کی روشن تاریخ اور علمائے اہل حدیث
کی سرفروشانہ قربانیوں کا ایک حسین مجموعہ
مجموعہ مقالات مولانا عبدالحمید رحمانی رحمہ اللہ
شائع کردہ: ابوالکلام آزاد اسلامک اوکیٹنگ سنٹر، نئی دہلی

جماعت اہل حدیث پونہ مہاراشٹر

مولانا سعید احمد سلفی پونہ

مولانا سعید احمد سلفی جامعہ سلفیہ کے ان فضلاء میں سے ہیں جن کا آبائی وطن ضلع بستی کا ایک مشہور اہل حدیث گاؤں ٹکریا ہے۔ یہیں کی خاک سے یہ شعلہ رفتہ رفتہ بڑھتے ہوئے فراغت کے بعد مہاراشٹر کے ایک صنعتی و خوبصورت شہر پونہ پہنچا اور پھر احباب و اخوان بالخصوص جماعت کے دو بزرگ اور قابل قدر شخصیات الحاج عباس اور عبدالصمد رحمہما اللہ اور ان کے فرزندان نیک خصال اور جماعت کے محسن عبدالشکور بھائی اور ان کے برادران و اخوان کے تعاون و سرپرستی میں جماعتی مرکز کے قیام و تاسیس اور مختلف مساجد و مراکز کی تعمیر و توسیع نیز جماعت کے استحکام و فروغ میں ایسے لگے کہ آج بحمد اللہ شہر پونہ بالخصوص پمپری اور اس کے نواحی علاقوں میں اخوان اہل حدیث کی کثیر تعداد موجود ہے اور منہج و مسلک کی آبیاری و فروغ کا کام پوری تندہی سے جاری و ساری ہے۔ ذیل میں پونہ جماعت کی تاریخ آپ ہی کے قلم سے ہدیہ قارئین ہے۔

پونہ شہر عصری علوم و فنون کا مرکز ہے، ساتھ ہی ساتھ ایک مشہور صنعتی شہر ہے، جہاں آٹو موٹائل اور آئی ٹی کی بڑی بڑی صنعتیں ہیں مثلاً ٹاٹا موٹر، بجاجی آٹو، مہندرا اینڈ مہندرا، فلیس وغیرہ اس لئے ہندوستان کے مختلف علاقوں سے لوگ اپنی علمی پیاس بجھانے اور معاشی خوشحالی کے لئے وارد ہوتے ہیں۔ ظاہر ہے وہ لوگ اپنے ساتھ اپنی تہذیب و ثقافت اور زبان و عقیدہ منہج کو بھی لاتے ہیں، یہاں کی تاریخ پر جب نظر ڈالتے ہیں تو شیواجی، تاناجی، افضل خان اور اورنگ زیب اور ان کی سیاسی لڑائی کا تذکرہ ملتا ہے، اور ہماری جماعت کے بطل جلیل اور مشہور مصنف و انشاء پرداز مفسر و مجاہد آزادی مولانا ابوالکلام آزاد رحمہ اللہ کے قیام کا تذکرہ بھی ملتا ہے، یہاں اسلام کے نام لیوا بھی ہیں لیکن تعداد بہت کم ہے اب الحمد للہ بڑھ رہی ہے۔ عموماً وہ لوگ مقلد ہیں۔

اہل حدیث: یہاں اہلحدیثوں کی تاریخ پر نظر ڈالتے ہیں تو میرے اپنے علم کے مطابق کچھ افراد کو کن علاقے کے یہاں قیام پذیر تھے جن میں ایک نام چوگلے ہے، جو منہج کے اعتبار سے متحرک بھی تھے اور باعمل بھی، یہاں اپنی جماعت کے نہ کسی ادارہ کا تذکرہ ملتا ہے اور نہ ہی کسی مسجد کا۔ ۱۹۷۱ء میں جناب عبدالصمدؒ یہاں طلب معاش کے لئے آئے اور مستقل طور پر قیام پذیر ہو گئے۔ ان کے اندر جماعتی و منہجی غیرت اور تڑپ تھی۔ شروع شروع میں احناف یعنی دیوبندیوں کے ساتھ رہے لیکن ان کی منہجی غیرت نے انہیں مجبور کیا کہ وہ الگ جمعہ و جماعت نمسہ کا اہتمام کریں۔ چنانچہ انہوں نے اپنی دوکان کے اوپری حصہ کو جمعہ و جماعت و عیدین کے لئے مختص کر دیا اور پندرہ سال تک یہ سلسلہ قائم رہا۔

مسجد عمر بن خطابؓ کا قیام: جب وہ مختص جگہ ناکافی ہونے لگی تو ۱۹۹۱ء میں جناب عبدالصمدؒ نے اپنی دوسری دوکان مسجد کے لئے وقف کردی اور اس کی سنگ بنیاد امیر مرکزی جمعیت اہل حدیث ہند مولانا مختار احمد ندویؒ کے دست مبارک سے رکھی گئی۔ اور اس کی تعمیر کا ذمہ بھی جناب عبدالصمدؒ نے خود لے لیا اور ایک عالیشان چار منزلہ مسجد ۱۹۹۴ء میں مکمل ہو گئی اللہ تعالیٰ ان کی اس نیکی کو قبول فرمائے اور ان کے لئے نجات کا ذریعہ بنائے (آمین) یہ مسجد مورواڑی پمپری میں واقع ہے۔

مسجد اہل حدیث پواربستی: مسجد عمر بن خطابؓ زیر تعمیر ہی تھی کہ جماعتی افراد اپنی معاشی ضرورت کے لئے مختلف علاقوں میں پھیل گئے بطور خاص کدل واڑی چکلی میں مسلمانوں کی تعداد کافی بڑھنے لگی، یہاں بھی مسجد کی سخت ضرورت پڑی چنانچہ جناب عبدالصمدؒ کی تحریک پر ایک زمین خریدی گئی اور ان کے خاندان کے افراد خصوصاً عبدالشکور و ذکرا اللہ اور ان دونوں کے والد محترم عباس علیؒ و دیگر افراد نے بڑھ چڑھ کر حصہ لیا۔ یہ مسجد تین مراحل میں ضرورت کے مطابق دو منزلہ تعمیر کی گئی۔ ۱۹۹۵ء سے یہاں جمعہ و جماعت و عیدین مستقل طور پر ادا کی جاتی ہے نیز دعوت و تبلیغ کا مرکز بھی ہے۔ یہاں جماعت کے نامور علماء و فضلاء و خطباء تشریف لاتے ہیں اور کتاب و سنت کی روشنی میں منہج سلف کے مطابق دعوتی کام انجام دیتے ہیں۔ ہفتہ واری اور ماہانہ دعوتی پروگرام بھی التزام سے ہوتا ہے۔

المسار ایجوکیشن سوسائٹی: مذکورہ دونوں مسجدوں کے قیام کے بعد تعلیمی ضرورت کا احساس شدید تر ہوتا گیا اس لئے کہ مسلمانوں میں سے کسی بھی منہج و مسلک کے ماننے والوں کا اس علاقہ میں نہ کوئی دینی ادارہ تھا اور نہ ہی عصری، اللہ تعالیٰ جزائے خیر عطا فرمائے برادر عزیز عبدالشکور کو کہ ان کی نگاہ اس گوشہ کی طرف پڑی اور انہوں نے مسجد کے سامنے ایک عمارت کی بنیاد ڈالی، یہ عمارت کیوں تعمیر کر رہے تھے اس کا تذکرہ انہوں نے ہو سکتا ہے کسی سے کیا ہو لیکن میرے علم میں نہیں تھا۔ ممکن ہے کہ چند سالوں سے میں مولانا ابوالکلام آزاد ہائی اسکول اکورڈی پونہ اور ہائی اسکول کھراڈ واڑی پمپری پونہ میں اعزازی طور پر ہفتہ میں دو تین دن پڑھاتا تھا ممکن ہے میری دلچسپی کو دیکھ کر ایک اسکول قائم کرنے کا ارادہ کر لیا ہو واللہ اعلم بالصواب۔ ان دونوں تعلیمی اداروں میں جانے کے بعد مجھے ایک معیاری ادارے کی ضرورت کا احساس شدید تر ہوتا گیا اور وہاں کے اساتذہ سے بھی اس سلسلہ میں برابر بات چیت ہوتی رہی اسی درمیان سات کمروں پر مشتمل ایک عمارت تیار ہو گئی اور مجھ سے بتایا کہ ایک مدرسہ قائم کرنے کا ارادہ ہے اس لئے اس پر توجہ دیں۔

میں نے اس سلسلہ میں غور کیا تو ذہن میں یہ بات آئی کیوں نہ خود فیصلہ کرنے کے بجائے اپنی جماعت کے علماء کرام سے مشورہ کیا جائے چنانچہ میں نے مولانا محمد مقیم فیضی حفظہ اللہ سے رابطہ قائم کیا اور انہوں نے قائد جماعت مولانا عبدالسلام صاحب سلفی سے مشورہ کرنے کے بعد یہ طے کیا کہ اس سلسلہ میں ایک میٹنگ ہوتا کہ ادارہ کے خدوخال اور اس کی نوعیت کا ایک خاکہ تیار کیا جائے چنانچہ پہلی میٹنگ ۲۰۰۲ء میں ہوئی جس میں مولانا عبدالسلام صاحب سلفی حفظہ اللہ، مولانا محمد مقیم فیضی حفظہ اللہ، مولانا عبدالعزیز مدنی حفظہ اللہ، مولانا عبید اللہ کلکی دہلی، عبدالشکور، ذکرا اللہ اور راقم شریک ہوئے، اس میں مختلف رائیں پیش ہوئیں کسی نے ایک معیاری دینی ادارہ کے قیام کا مشورہ دیا، کسی نے انگلش میڈیم اسکول کا مشورہ دیا، میرا مشورہ تھا کہ یہاں ابتدائی تعلیم کا کوئی نظم نہیں ہے اور جو ادارے کارپوریشن کے ہیں ان کی تعلیم انتہائی ناقص ہے جس کا تجربہ مجھے ہے۔ کیوں نہ یہاں ایک ایسا معیاری ادارہ قائم کیا جائے

جس میں عصری اور دینی علوم دونوں شامل ہوں اور مادری زبان اردو میں ہو۔ تاکہ نونہالان قوم دینی ماحول میں زیور تعلیم سے آراستہ ہوں، میری اس رائے پر تمام شرکاء مجلس نے اتفاق کیا اور المنار ایجوکیشن سوسائٹی کے نام سے ۲۰۰۲ء میں رجسٹریشن کرایا گیا جس کے ممبران میں عبدالشکور چودھری چیئرمین، سعید احمد سلفی سکریٹری، عبدالمنان خان نائب چیئرمین، عبدالرحمن چودھری نائب سکریٹری، ذکرا اللہ چودھری خازن، عبدالصمد چودھری، عباس چودھری، حبیب اللہ چودھری، اختر حسین چودھری، ممبران بنائے گئے۔ اس ایجوکیشن سوسائٹی کے تحت ”المنار پرائمری اسکول“ کا قیام عمل میں آیا، کسی ادارہ کے قیام کا شروعاتی مرحلہ انتہائی مشکل ہوتا ہے لوگوں کو اعتماد میں لینا، حکومت سے منظوری، قوم کو اپنے ادارہ کی طرف متوجہ کرنا اور ان کے بچوں کے مستقبل اور ان کی تعلیمی ترقی پر بھروسہ دلانا، باصلاحیت اساتذہ کا انتخاب، تعلیم یافتہ افراد کو ساتھ میں لینا اور ان کی رہنمائی اور ان سے خدمت لینا، حکومت سے منظوری کے لئے تمام شرائط کا پورا کرنا وغیرہ۔

ان تمام مراحل میں چیئرمین کے علاوہ جن افراد نے میرا ساتھ دیا ان میں قابل ذکر اسد خاں صاحب (مدرس ادارہ ہذا) مولوی عبدالسلام انعام احمدی (استاد پرائمری اسکول اکورڈی) ہیں جنہوں نے ہر مرحلہ میں میرا ساتھ دیا خواہ وہ کارپوریشن کا کام ہو یا اور کوئی خدمت اللہ تعالیٰ ان تمام لوگوں کی خدمات کو قبول فرمائے اور اجر جزیل عطا فرمائے (آمین)

نصاب تعلیم: دوہائی اسکولوں سے منسلک ہونے کی وجہ سے ان کے طریقہ تعلیم و نصاب تعلیم کا مشاہدہ کرنے اور اس کی خوبیوں اور کمیوں سے واقفیت ہونے کی بنیاد پر ایک تعلیمی خاکہ میرے ذہن میں بننے لگا اور پختہ ادارہ کر لیا کہ جب بھی کسی ادارے کا قیام میری نگرانی میں آئے گا تو اس میں کس کس طرح رنگ بھروں گا۔ چنانچہ جب ”المنار اسکول“ کا قیام عمل میں آیا تو سب سے پہلے میں نے اس بات کی کوشش کی کہ چونکہ مادری زبان کی تعلیمی اہمیت ہوتی ہے اور بین الاقوامی زبان کی بھی اس لئے کیوں نہ ایسا نصاب تعلیم مرتب کیا جائے جو دینی، عصری، مادری، قومی و بین الاقوامی ضروریات کو پوری کر سکے، چنانچہ دینیات میں قرآن مجید ناظرہ اور عم پارہ حفظ، چمن اسلام جماعت چہارم تک اور جماعت پنجم سے جامعہ سلفیہ کی تیار کردہ کتاب اسلامی عقیدہ اور سیرت و احادیث کے منتخبات کو نصاب میں شامل کیا گیا، عصری علوم کے اعتبار سے ایس ایس سی بورڈ کا نصاب جس میں ریاضی، سائنس، انگلش میں داخل نصاب ہے۔ یہ دونوں مضامین بچوں کے مستقبل اور کالج میں آنے والی پریشانیوں کو مد نظر رکھتے ہوئے شامل کئے گئے۔ اس طرح سیسی انگلش کا نصاب وجود میں آیا۔ غالباً پونہ ضلع کا یہ پہلا سیسی انگلش ادارہ ہے بلکہ مہاراشٹر کے اعتبار سے چند گنے چنے اداروں میں سے ہے۔ بعد میں بہت سارے اسکولوں نے اسی نصاب کو اپنایا۔

الحمد للہ اب تک ہائی اسکول کا نتیجہ صد فیصد رہا اور اسی نصاب تعلیم کی بنیاد پر یہاں سے فارغ التحصیل طلباء و طالبات، میڈیکل، انجینئرنگ اور دیگر پروفیشنل وغیرہ پروفیشنل کورسوں میں امتیازی نمبرات سے کامیاب ہو رہے ہیں۔

مسجد ابو بکرؓ: چونکہ چکلی اور کدل واڑی کا علاقہ کافی وسیع ہے اور نووارد مسلمانوں کی تعداد دن بدن بڑھتی جا رہی ہے، اسی کے پیش نظر الحاج عبدالصمد چودھری نے اپنی لمبی چوڑی دوکان کا ایک حصہ مسجد کے لئے وقف کر دیا اور ایک تین منزلہ مسجد کی تعمیر ۲۰۰۸ء

میں کی۔ یہاں بھی بھگت لکھنؤ، صلوات خمسہ وعیدین اور دعوت و تبلیغ کا کام اچھی طرح سے ہو رہا ہے۔

مسجد ابوہریرہؓ: اس مسجد کا قیام ۲۰۱۵ء میں اسی علاقے میں عمل میں آیا، مسجد ابو بکر میں جگہ تنگ ہونے کے باعث اس مسجد کے قیام کی سخت ضرورت تھی، رقبہ کے اعتبار سے یہ مسجد چھوٹی ہے پھر بھی ساڑھے تین سو نمازیوں کے لئے وسعت رکھتی ہے، یہاں بھی جمعہ، صلوات خمسہ وعیدین کا اہتمام ہے۔

اہل حدیث قبرستان: چنگی اور کدل واڑی میں مسلمانوں کی کافی آبادی ہے اور دن بدن بڑھتی جا رہی ہے اس علاقے میں شاہی زمانے کی ایک قبرستان ہے جس پر کچھ لوگوں نے غاصبانہ قبضہ کیا ہوا ہے اور چند پختہ قبریں ہیں جس کی وجہ سے مزید قبروں کی گنجائش نہیں ہے۔ جمعیت کے بزرگوں خصوصاً الحاج عبدالصمد چودھری اور الحاج عباس علی چودھری کی تحریک اور ان کے خاندان کے افراد کی دل چسپی کے باعث افراد جماعت نے قبرستان کے لئے ۲۰۰۱ء میں پونے دو ایکڑ زمین خریدی اور جماعت اہل حدیث ٹرسٹ کے نام سے رجسٹر کرایا اور حکومت مہاراشٹر سے منظوری لی۔ فللہ الحمد۔

دارالفرقان تحفیظ القرآن: ۲۰۰۵ء میں دارالفرقان تحفیظ القرآن نامی ایک اقامتی ادارہ قائم کیا گیا جس میں بچے قرآن مجید کا حفظ کرتے ہیں، یہاں سے تقریباً پچاس حفاظ کرام فارغ ہو چکے ہیں، عموماً ساٹھ طلباء اور چار حفاظ کرام کے قیام و طعام و دیگر مصارف کا انتظام برادرم عبدالشکور چودھری کرتے ہیں۔

پونہ میں دعوتی سرگرمیاں: ۱۹۹۵ء تک پونہ شہر کے تعلق سے نہیں معلوم تھا کہ افراد جماعت پونہ شہر میں بھی ہیں۔ صرف ڈاکٹر عبدالسلام صاحب کے تعلق سے معلوم تھا کہ وہ یونانی میڈیکل کالج پونہ میں استاد ہیں اور کسی کمرہ میں دینی تعلیم کا انتظام کیا ہے، انہیں کے زیر نگرانی مسجد الفلاح السلفیہ اور ایک مدرسہ کا قیام کنڈوہ خورد میں عمل میں آیا۔

۱۹۹۸ء میں ایک روز اچانک میرے پاس عبدالحمین ملا احمد نگر کانٹیلیفون آیا کہ ”ایڑوڑہ“ میں دیوبندیوں کے ساتھ ایک مناظرہ ہے، آپ لوگ یہاں آئیں چنانچہ بہت سارے افراد کو لے کر وہاں پہنچا تو دیکھا کہ مولانا محمد مقیم فیضی حفظہ اللہ تشریف فرما ہیں اور ان کے ساتھ ابو زید ضمیر بھی ہیں ان کے تعلق سے اب تک کچھ نہیں معلوم تھا، ایک مسجد میں وہاں مقامی افراد نے مناظرہ متعین کیا تھا لیکن دیوبندیوں کی ہٹ دھرمی کی وجہ سے بغیر بحث و مباحثہ کے ختم ہو گیا۔ لیکن اس کا ایک مثبت پہلو یہ نکلا کہ ایک جوہر نایاب ابو زید ضمیر کی شکل میں ہمیں مل گیا جن کے پاس قرآن وحدیث کا گہرا مطالعہ ہے اور دعوت و تبلیغ میں کافی دلچسپی رکھتے ہیں، وہیں سے ہم دونوں کے تعلقات بڑھتے گئے اور دعوتی سرگرمیاں بھی بڑھتی گئیں۔ المنار اسکول کے قیام کے دوسرے سال بحیثیت استادان کی تقرری عمل میں آئی چونکہ ان کے اندر دعوت و تبلیغ کی تڑپ ہے اور وہ اسکول کی حاضری میں مانع تھی، صحت بھی روزانہ آنے جانے کا ساتھ نہیں دے رہی تھی اس لئے مجبوراً دو سال بعد تدریسی کام چھوڑ کر مکمل دعوت و تبلیغ میں لگ گئے، الحمد للہ آج پونہ اور ملک کے مختلف حصوں میں دعوتی کام انجام دے رہے ہیں، پونہ شہر میں مسلک سلف کی جو ترویج ہو رہی ہے اس میں بڑا حصہ ابو زید ضمیر کا ہے، اللہ تعالیٰ ان کی خدمات کو قبول فرمائے اور مزید حوصلہ دے۔ (آمین)

ضلع بریلی میں تعلیمی بیداری

رضاء اللہ عبدالکریم المدنی

ضلع بریلی کا شمالی خطہ کثیر مسلم آبادی والا خطہ ہے۔ ہمالیہ کی ترائی میں بسا یہ علاقہ اپنی آب و ہوا اور پانی کی فراوانی کے سبب ہر ابھرا اور خوش منظر ہے۔ پچاس ساٹھ سال قبل مسلم بستیوں میں تعلیمی سرگرمیاں نا کے برابر تھیں کہیں کہیں سرکاری اسکول بے شک تھے لیکن دینی تعلیم کے لئے کوئی معقول انتظام نہ تھا۔ چونکہ علاقہ میں اہل حدیث بستیاں اور بستیوں میں اہل حدیث آبادی اللہ کے فضل و کرم سے اچھی تھی اس لیے علماء اہل حدیث کا آنا جانا اس علاقہ میں بغرض تعلیم و تبلیغ لگا رہتا تھا اور اہل حدیث علماء دیگر مسالک کے علماء کے مقابلہ میں ہمیشہ سے ذہنی طور پر زیادہ بیدار مغز اور مسلم قوم کی فلاح و بہبود کے لئے ہمیشہ فکر مند رہے ہیں۔

۱۹۵۰ء کے بعد کے زمانہ میں حضرت مولانا قاری احمد سعید صاحب بناری رحمۃ اللہ علیہ کی زندگی کا وہ زمانہ تھا کہ ان کے دم سے جماعتی تبلیغی سرگرمیاں زندہ تھیں۔ وہ جس جگہ جاتے وہاں کے احباب جماعت خصوصاً اصحاب ثروت کو آمادہ کرتے تھے کہ دینی جلسہ، کانفرنس، مکتب، مدرسہ، عالم، مولوی حافظ قاری کا اپنے یہاں انتظام کریں۔ زبان میں اثر تھا جماعت میں علماء کی بات سنی جاتی تھی چھوٹے بڑے سب ہی آپ کی بات پر دھیان دیتے تھے۔ جہاں مکتب نہیں مکتب قائم کروا تے امام نہیں امام رکھواتے عالم نہیں عالم کا انتظام کرتے، حافظ و قاری نہیں تو ان کو کہیں نہ کہیں سے بلا کر فراہم کر دیتے۔

وہ حقیقی معنی میں داعی، اور مبلغ تھے۔ خاندانی پس منظر، خوش شکل خوش لباس، خوش گفتار اور تلاوت قرآن کا ان کا اپنا مخصوص انداز جب وہ لجن داؤدی میں تلاوت قرآن کرتے تو چلتے لوگ رک جاتے اور بیٹھے ہوئے لوگ ہمہ گوش آنکھیں پھاڑے منہ کھولے محو تلاوت ہو جاتے، تقریر کرتے تو لگتا بات کان سے سیدھی دل میں اتر رہی ہے آیات قرآنیہ و احادیث نبویہ کا خوبصورت انتخاب اور اس پر کہنے والے کی شیریں بیانی، درد دل بیاں کرتے سامعین کو پورے خلوص، ہمدردی اور پیار سے مخاطب کرتے تاریخ سے عمدہ قسم کے پرتاثیر واقعات بیان کرتے کہ سننے والوں کے دل پسینہ جاتے، آنکھیں اشک بار ہو جاتیں دلوں میں اللہ و رسول کی محبت کے ساتھ ان کی فرمانبرداری کا جذبہ پیدا ہوتا اور معاصی سے توبہ کر کے نمازی اور پرہیزگار بننے کا راستہ آسان ہو جاتا ہے۔ اللہ ان کی قبر کو نور سے بھرے ان کے درجات کو بلند فرمائے اور جماعت میں ایسے لوگ دوبارہ پیدا فرمائے آمین، رحمہ اللہ و عفا عنہ و جعل الجنة مثواہ۔

بات ہو رہی تھی ضلع بریلی کے شمالی خطہ کی اور اس میں تعلیمی سرگرمیوں کی، درمیان میں حضرت مولانا قاری احمد سعید رحمہ اللہ متوفی ۱۹۶۴ء کا ذکر خیر آ گیا۔ تو یہ علاقہ تعلیمی پسماندگی سے گزر رہا تھا اور قاری صاحب کا اس علاقہ میں آنا جانا تھا۔

۱۹۵۷ء کے اخبار الحمدیث دہلی کے ایک شمارہ میں محترم جناب حافظ محمد عثمان صاحب گردھر پوری رحمۃ اللہ علیہ کا ایک مختصر

مضمون دیکھا جس میں آپ نے قاری صاحب کا شکریہ ادا کیا ہے کہ آپ نے جماعت اہل حدیث گردھر پور کا حوصلہ بڑھایا اور اخراجات کی ذمہ داری بھی اٹھانے کا وعدہ کیا اور ایک مکتب قائم کرادیا۔

اس طرح اس علاقے میں تعلیمی بیداری کے سلسلہ میں بات کی جائے تو قاری صاحب کا نام سب سے پہلے آئے گا، انہیں مکاتب کی برکت سے بعد میں الحاج محمد یوسف صاحب آف آگرہ کی امارت کے زمانہ میں اس علاقہ میں تعلیمی بیداری کے لئے محترم جناب ڈاکٹر محمد اسلم صاحب ٹانڈا حفظہ اللہ (جواب مرحوم ہو چکے ہیں)، ڈاکٹر محمد صدیق صاحب رچھا، ڈاکٹر عثمان صاحب دھونہ رحمہ اللہ، الحاج عبدالملک صاحب رچھا رحمہ اللہ الحاج محمد عمر صاحب رچھا رحمہ اللہ، مولوی محمد یونس صاحب جو کھنپور حفظہ اللہ، بابا عبدالجید صاحب سینتھل ٹانڈا رحمہ اللہ بابا محمد اسرار خیل دھونہ رحمہ اللہ، عبداللہ بریلی صاحب شیش گڑھ رحمہ اللہ، بابو عطاء الرحمن صاحب گردھر پور، چھوٹے بھیا جو کھنپور و دیگر ذمہ داران جماعت نے بڑی محنت سے تمام مقامی جماعتوں میں مکاتب قائم کئے۔ اور صوبائی جمعیت اہلحدیث کی نگرانی میں المعہد الاسلامی السلفی کا قیام عمل میں آیا، ضلع بریلی کی تعلیمی بیداری میں جو محنت ڈاکٹر اسلم صاحب ٹانڈا والوں نے کی وہ کسی دوسرے کے حصہ میں نہیں آئی اللہ ان کی محنتوں کو قبول فرمائے اور صحت و عافیت سے نوازے آمین۔

ان تعلیمی اداروں کی برکت سے پوری قوم میں تعلیم کا رجحان بڑھا، بریلی مسلک والوں نے بھی یہیں سے روشنی پائی جہاں جہاں جماعت نے مکاتب کھولے ان حضرات نے بھی مقابلے یا دشمنی ہی میں سہی مکاتب و مدارس کھولے پورے علاقے میں تعلیم کا بول بالا ہوا۔ آج علاقے میں اقتصادی خوش حالی ذہنی بیداری کے ساتھ ساتھ دوسروں کے دوش بدوش چلنے کا جو رجحان پایا جاتا ہے وہ ہمارے انہیں اسلاف کی خاموش محنتوں کی برکت ہے آج ملک اور بیرون ملک علاقہ کے بہت سے نوجوان بڑی بڑی سروسوں میں لگے ہوئے ہیں ملک کے مختلف علاقوں میں مختلف شعبوں میں برسر عمل ہیں اور ملک کی خدمت کر رہے ہیں۔ فللہ الحمد والممت۔

المعہد الاسلامی السلفی ان ہی پیاری یادگاروں عظیم محنتوں اور اسلاف کی تمناؤں کا پیارا مرکز ہے۔

آج ہماری توجہ اس کی طرف سے کم ہوتی جا رہی ہے یہ ہمارے لئے تشویش کا باعث ہے احباب جماعت سے مخلصانہ اپیل ہے۔ توحید و سنت کے اس چراغ کو روشن رکھنے اپنے اسلاف کے صدقہ جاریہ کو باقی رکھنے قوم کی ترقی اور سدھار کے لئے اس عظیم مرکز کو مزید فعال، مفید اور خود کفیل بنانے کے لئے آگے بڑھ کر آئیں اور اپنے قیمتی وقت میں تھوڑا وقت اس کے لئے بھی دیں اللہ آپ کا حامی و ناصر ہو۔ رہے نام اللہ کا۔

(ترجمان السنہ رچھا بریلی جنوری تا مارچ ۲۰۱۷ء)



مجلہ اہل حدیث کا ۴۰ واں سال

حکیم اجل خان

فاتح قادیان شیخ الاسلام مولانا ثناء اللہ امرتسری رحمۃ اللہ علیہ (م ۱۹۴۹ء) نے اپنی زندگی کے مختلف ادوار میں چار رسائل کی بنیاد رکھی اور اسے جاری و ساری فرمایا (۱) جدیدہ مسلمان (۲) اخبار اہل حدیث (۳) مرقع قادیانی (۴) مخزن ثنائی یا گلدستہ ثنائی ان میں سب سے مشہور اور طویل عرصے تک جاری رہنے والا رسالہ ”ہفت روزہ اخبار اہل حدیث“ امرتسر ۲۲ شعبان ۱۳۲۱ھ مطابق ۱۳ نومبر ۱۹۰۳ء کو جاری ہوا، ہر جمعہ کو باقاعدگی سے شائع کیا جاتا تھا۔ چوالیس (۴۴) سال تک باقاعدہ مطلع صحافت پر نمودار رہا اور کسی بھی ہفتہ میں اس کا ناغہ نہ ہوا۔ اس کا آخری شمارہ ۱۳ رمضان المبارک ۱۳۶۶ھ مطابق یکم اگست ۱۹۴۷ء کو شائع ہوا۔ اس کے بعد ملک تقسیم ہو گیا، مولانا امرتسری ہجرت کر گئے اور آزادی کے ایک سال بعد ۱۹۴۹ء میں وہیں اللہ کو پیارے ہو گئے۔ آزادی وطن کے بعد ہندوستان میں اس کی نشاۃ ثانیہ کی گئی جس کی تفصیل ذیل کے مضمون میں ملاحظہ فرمائیں۔ (عبدالحکیم مدنی)

اخبار اہل حدیث امرتسر کا آخری شمارہ اگست ۱۹۴۷ء میں شائع ہوا تھا، ۱۵ اگست ۱۹۴۷ء کو ملک آزاد ہوا۔ پنجاب چونکہ تقسیم ہو گیا تھا۔ اس لئے تبادلہ کی پچھل یہاں آزادی سے پہلے ہی شروع ہو گئی۔ انہیں دنوں حضرت شیخ الاسلام مولانا ابوالوفاء ثناء اللہ امرتسری کے مکان پر بم کا حملہ ہوا۔ جس میں ان کے بیٹے کی شہادت ہو گئی، انا للہ وانا الیہ راجعون۔ رنج و غم کے عالم میں مولانا نے پاکستان ہجرت کی اور اخبار اہل حدیث (۱۹۰۳ء-۱۹۴۷ء) بند ہو گیا، دونوں طرف کے مہاجرین کی ہجرت سے افراتفری، لوٹ مار، اغواء قتل و غارتگری، بربادی اور بے حیائی ہوئی۔ اسے بہت سے وقائع نگاروں نے قلم بند کر کے شائع کر دیا ہے۔ وہ الم ناک داستان ہے۔

بعد از خرابی بسیار جب حالات معمول پر آئے۔ تو والد مرحوم حکیم عبدالشکور رحمہ اللہ نے حافظ حمید اللہ مرحوم کو اخبار اہل حدیث کی نشاۃ ثانیہ کی طرف متوجہ فرمایا۔ وہ اخبار اہل حدیث کے دوبارہ اجراء پر راضی ہوئے۔ یہ بھی طے پایا کہ مولانا تقریظ احمد سہسوانی مدیر اور حکیم عبدالشکور شکر اوی معاون مدیر ہوں گے۔ چنانچہ حافظ حمید اللہ مرحوم اپنی رحلت (دسمبر ۱۹۵۰ء) سے قبل مبلغ ایک ہزار روپے مولانا عبداللطیف سلفی دہلوی کے حوالے کر کے اس دنیا سے چلے گئے اور بتا گئے کہ اخبار اہل حدیث کے لئے رقم مولانا تقریظ احمد سہسوانی کے حوالہ کر دی جائے۔ مولانا عبداللطیف صاحب نے وصیت کی تعمیل کی، اس وقت ایک ہزار روپے بڑی چیز تھی۔ اخبار اہل حدیث دہلی کی (نشاۃ ثانیہ) کا پہلا شمارہ فروری ۱۹۵۱ء میں منظر عام پر آیا۔ ٹائٹل کے نقش نگار پرانے تو رکت فیکم امرین والی حدیث اور اصل دیں آمد کلام اللہ

(شعر) ہی رہے۔ پندرہ روزہ اہل حدیث دہلی کا سالانہ چندہ ۵ روپے تھا۔ ترتیب تسوید طباعت اور ترسیل کی ذمہ داری مولانا تقریظ احمد سہسوانی فرماتے تھے۔ ادارہ اور دوسرے مضامین والد مرحوم لکھتے رہے۔ اپریل ۶۱ء میں والد صاحب کا انتقال ہو گیا۔ تب اس کے ادارے مولانا مختار احمد ندوی اور مولانا یوسف مرکزی لکھتے رہے۔ ۱۹۷۶ء میں حافظ یحییٰ صاحب نے جو مولانا تقریظ احمد صاحب کے بعد اہل حدیث کے پرنٹر پبلشر تھے، راقم الحروف کو مکلف کیا کہ میں اس کے ادارتی فرائض انجام دوں چنانچہ میں نے اس کی ادارت سنبھالی مگر مالی حالات خراب ہونے کی وجہ سے اخبار بند ہو گیا۔ ۱۹۷۸ء میں جماعتی تنظیم میں اتھل پھتل شروع ہو گئی۔ ترجمان بھی برائے نام جاری تھا۔ مسلک و جماعت کی آواز بند ہو گئی اخبار اہل حدیث کا اجراء ضروری تھا۔ میں اس اجراء کے لئے نئے وسائل کی تلاش میں تھا۔ مگر وہ دور دور تک بھی دکھائی نہیں دے رہے تھے۔ میں نے حوصلہ کر کے اس کے نئے ٹائٹل کے لئے درخواست دی تو مجلہ اہل حدیث کے نام سے مل گیا۔ ابتدائی شماروں کی طباعت کے لئے مولانا عبد الحمید رحمانی رحمہ اللہ کو توجہ دلائی۔ تو انہوں نے بھاگ دوڑ کر کے بعض مخلصین سے تعاون دلایا۔ اگست ۷۸ء میں مجلہ اہل حدیث کا پہلا شمارہ منظر عام پر آ گیا۔ ۲۰۱۷ء۔ ۱۹۷۸ء کا طویل سفر طے کر کے مجلہ اب ۴۰ ویں جلد میں داخل ہوا ہے۔ پہلے اخبار کی شکل میں ۱۵ روزہ تھا۔ مگر جب حالات سازگار نہیں رہے۔ تب ماہانہ کر دیا۔

مجلہ کی ترتیب و اشاعت میں اس وقت زیادہ پریشانی ہوئی۔ جب میں مرکزی جمعیت کی ذمہ داری سنبھالے ہوئے تھا۔ وقت کم ملتا تھا۔ وسائل کی فراہمی مشکل ہو گئی۔ ٹائٹل کو باقی رکھنے کے لئے تاریخ پر اشاعتوں کی طباعت ضروری ہوتی ہے۔ جیسے تیسے کر کے انتظام کرتا رہا ۱۹۸۵ء کے بعد اس کو مستحکم کیا تب سے اب تک اس کا ناعہ نہیں ہونے دیا۔ ہاں ڈاک کی خرابی سے کئی بار قارئین کو شکایت ہوتی رہی۔

میں نے بار بار قارئین کو بتایا کہ مجلہ اہل حدیث کے پاس دہلی میں آفس نہیں ہے۔ جس کی ہمیشہ سخت ضرورت رہی۔ اس سے نہ صرف مجلہ کی ڈاک ضائع ہوتی ہے۔ بلکہ اس کی ترتیب و تسوید میں بھی تکلیف ہوتی ہے۔ اب دفتر کمپیوٹر، ای میل، ویب سائٹ، فیکس، فون وغیرہ تمام اخباری لوازمات میں سے ہیں۔ میں خود ہی چلتا پھرتا دفتر ہوں، مگر اب یہ سب میرے بس سے باہر ہوتا جا رہا ہے۔ مولانا عبد المتین سنابلی، مولانا خورشید احمد سلفی اس بار عظیم کو سنبھالنے میں میرے قلمی معاون رہے ہیں۔ مگر میری طرح وہ بھی ذیابطیس کے مریض ہو گئے ہیں۔ اللہ تعالیٰ ان کو صحت کاملہ عطا فرمائے۔ اور عمر دراز کرے۔ موصوف کی رفاقت سے مجھے ہمیشہ حوصلہ ملا۔ اسی طرح مجلہ کے ہمدرد و معاونین جس اخلاص مندی اور مسلکی و جماعتی جذبے کو سامنے رکھتے ہوئے مجلہ کا مالی تعاون فرماتے ہیں اس کے لئے میں تمام احباب و معاونین کا شکر گزار ہوں۔ اللہ تعالیٰ ان کی نیکی اور خلوص کو قبول فرمائے۔ مجلہ اہل حدیث کو ۴۰ سال تک زندہ رکھنے میں ان کی اخلاص مندی انتہائی اہم ہے۔ میں امید کرتا ہوں کہ وہ اپنی ہمدردی اور تعاون جاری رکھیں گے۔

اس وقت میری صحت کمزور، کمر خمیدہ اور انگلی گھس گئی ہے۔ جس سے مضمون نگاری اور پروف ریڈنگ کا کام مشکل ہو گیا ہے۔ معاونین و قارئین سے میں درخواست کرتا ہوں کہ وہ متبادل انتظامات ہونے تک میری صحت یابی اور عزیمت کے لئے اللہ تعالیٰ سے دعا فرمائیں۔ اور حضرت مولانا ثناء اللہ امرتسری کی یادگار کو زندہ جاری رہنے کے لئے بھی دعا فرمائیں۔ واللہ المستعان والمعین۔

(مجلہ اہل حدیث جنوری ۲۰۱۷ء)

میوات میں ائمہ مساجد کی دینی خدمات

ڈاکٹر عیسیٰ خان انیس تجارہ

علاقہ میوات جغرافیائی حیثیت سے صوبہ جات راجستھان، ہریانہ، یوپی، ودہلی کے متعدد اضلاع پر مشتمل تقریباً سو مربع میل کے طول و عرض پر پھیلا ہوا علاقہ ”میوات“ کہلاتا ہے۔ جس میں لگ بھگ ڈھائی ہزار دیہاتوں میں میوقوم آباد ہے۔ میوقوم ہی سے میوات منسوب ہے۔

اس قوم کا دائرہ اسلام میں داخل ہونے کا سلسلہ سید سالار مسعود غازیؒ کی کوششوں سے شروع مانا جاتا ہے۔ البتہ تجدید دین و احیائے اسلام کی ابتداء کرنے والے دو علمائے دین تھے جو خاندانی ولی الہی کے فیض یافتہ تھے۔ بالخصوص مولانا محبوب علی دہلویؒ و مولانا حیدر علی رامپوریؒ کے تبلیغی دورے میوات میں احیائے اسلام کا بنیادی ستون مانے جاتے ہیں یہ حضرات نیل گاڑیوں پر سوار ہو کر میوات میں آئے اور گاؤں گاؤں قریہ قریہ پہنچ کر نماز، روزہ و دیگر اسلام کے ارکان لوگوں کو سمجھاتے تھے۔ مقامی حضرات میں میوات کے اندر تبلیغ دین کے تعلق سے حاجی عبداللہ موضع کانکر کھیرہ ریاست الور کا نام سرفہرست آتا ہے۔ جو میوات میں موحدین کی ایک ایسی جماعت تیار کرنے میں کامیاب ہو گئے جو آگے چل کر پوری میوات میں پھیل گئی۔ اس جماعت میں میانجی الف خاں شکر اوہ، حاجی احمد خاں رہپوہ، حاجی تھو خاں جلال پورہ، میانجی فوج خاں پھشتی گوبانہ، حاجی سمیع خاں ساکرش، حافظ حسن خاں لاڈمکا، قاضی رحیم الدین پہاڑی (بھرت پور) شہزاد خاں و محمد خاں بخارا وغیرہم کے اسمائے گرامی قابل ذکر ہیں۔ جنہوں نے میوات میں گاؤں گاؤں پہنچ کر مسجدوں میں اماموں کا تقرر کیا اور مکاتب اسلامیہ کا جال بچھایا۔

یہیں سے میوات میں ائمہ مساجد کی دینی خدمات کا سلسلہ شروع ہوتا ہے۔ محترم حضرات! اس سرزمین میوات میں دین اسلام کی بنیاد کا سہرا صرف اور صرف ائمہ مساجد کو جاتا ہے۔ جنہوں نے گھر گھر پہنچ کر توحید کا ڈنکا بجایا اور کلمہ طیبہ کی صدا بلند کی۔ انہیں ائمہ مساجد نے امامت کے ساتھ ساتھ تبلیغ دین و تعلیم قرآن و حدیث کی ذمہ داریوں کو بھی بخوبی انجام دیا۔ اور صرف نان و نفقہ کی اجرت پر اپنی زندگیاں تعلیم و تبلیغ و امامت و خطابت کے لئے وقف کر دیں۔

خدا رحمت کند ایں عاشقان پاک طینت را

میوات کے علاقائی دستور کے مطابق ہر امام ممبر و محراب تک محدود نہیں ہوتا بلکہ مکتب و مدرسہ، درس و تدریس کی ذمہ داری بھی نبھاتا ہے۔ اب چاہے اس کی تعلیم کا معیار اردو دینیات تک محدود ہو یا پھر وہ مستند عالم دین ہو۔

محترم قارئین! ائمہ مساجد کی تاریخ ہمیں بتاتی ہے کہ اس گروہ نے اپنے قائدین علمائے کرام کے ادنیٰ اشارے پر جان و مال کی قربانیاں پیش کرنے سے کبھی دریغ نہیں کیا اور رضائے الہی کی خاطر اپنے رشتے ناٹے اور تعلقات کو بھی درکنار کر دیا۔

حضرات گرامی! یہی وہ پاکباز طاغیہ ہے جس نے کلام الہی کی روشنی سے اپنے سینوں کو منور کیا اور انوار رسالت کی شعاعوں سے اپنی زندگیوں کو روشن کیا۔ یہی وہ مقدس گروہ ہے جس نے کتاب و سنت کو اپنا لائحہ عمل بنایا اور میوات کو شرک و بدعت کی غلاظت سے پاک کیا۔

معزز قارئین! سچ تو یہ ہے کہ اگر میوات میں ائمہ کرام کی یہ جماعت نہ ہوتی تو آج ہم اہل میوات اس قدر کثیر تعداد میں اس عظیم الشان کانفرنس کے اندر موجود نہ ہوتے۔

یہی وہ جماعت ہے جس کے ارکان نے شاہ اسماعیل شہیدؒ کے قابلے میں شمولیت کی اور بالاکوٹ کی جنگ میں شریک ہو کر جہاد فی سبیل اللہ کی سعادت حاصل کی۔

یوں تو ائمہ میوات کی فہرست بہت طویل ہے اور ان کی دینی خدمات کا سلسلہ بھی لامتناہی ہے لیکن کچھ ہستیاں ایسی بھی گزری ہیں جن کے تذکرہ کے بغیر یہ مقالہ مکمل نہیں مانا جاسکتا۔ اس سلسلے میں میوات کے اول اسلامی سپوت حاجی عبداللہ مرحوم کانکر کھیڑہ کا نام نامی اسم گرامی آتا ہے جنہوں نے میوات میں احیائے اسلام اور تحریک اہل حدیث کی تخم ریزی کی اور ایک اچھی خاصی دینی جماعت قائم کرنے میں کامیابی حاصل کی۔ موصوف وہ شخصیت ہیں جنہوں نے جنگ بالاکوٹ سے واپس آنے کے بعد تیس سال تک میوات میں مجاہدین اسلام تیار کئے اور ان کے تعلقات مجاہدین سرحد سے استوار رکھے۔

اس مجاہدین میں مولانا ابوالحسن افغانی کا نام نامی سرفہرست آتا ہے جو ۱۸۵۷ء میں علاقہ میوات کے اندر وارد ہوئے اور تاحیات خدمت دین میں مصروف رہے میوات میں ان کی آمد کی تفصیل کا موقع نہیں بہر حال انہوں نے موضع بھوزی کو بجائے قیام بنایا اور امامت و خطابت اور تعلیم و تعلم کے ذریعہ اشاعت دین کی شمع روشن رکھی آج اس علاقہ میں اہل اسلام ان کی دینی خدمات کے مرہون منت ہیں ان کے علاوہ ان کے ساتھی مولوی نور محمد، مولوی محمد مرید، حضور کھیسٹی نے بھی میوات میں امامت و خطابت و درس و تدریس کا سلسلہ جاری کیا۔

آج محمد اللہ کوئی دیہات ایسا نہیں جہاں مسجد نہ ہو۔ اور کوئی مسجد ایسی نہیں جس میں امام نہ ہو اور کوئی امام ایسا نہیں جو امامت کے ساتھ ساتھ اسلامی مکتب نہ چلاتا ہو نیز تعلیم بالغان تعلیم نسواں و دیگر دینی تبلیغی خدمات بھی ائمہ کرام کے فرائض میں آئے ہیں۔ تقسیم سے قبل کے ائمہ کرام میں سرفہرست میانچی عبداللہ ڈھاڈولی کا نام آتا ہے جنہوں نے پوری زندگی امامت کے فرائض انجام دیئے اور بہت سے علمائے کرام کے علاوہ شارح بخاری مولانا محمد داؤد رازھیسی جلیل القدر شخصیت کے استاد ہونیکا شرف حاصل کیا ان کے علاوہ مولانا محمد اسماعیل سعیدیؒ جہانڈہ جنہوں نے جہانڈہ کی جامع مسجد میں امامت و خطابت کے ساتھ ساتھ مکتبی تعلیم کا بھی اہتمام رکھا۔ مولانا محمد اسماعیل مرحوم گلاٹہ نے بھی اپنی زندگی امامت و خطابت و درس و تدریس میں صرف کی۔ میانچی مظہر الدین جہانڈہ نے بھی تاحیات امامت کے ساتھ ساتھ مکتبی تعلیم کا اہتمام رکھا اور استاد جی کے نام معروف ہوئے۔ مولانا محمد ابراہیم جہانڈہ، مولانا محمد ابراہیم ساکرس مولانا محمد یوسف ساکرس، مولانا محمد سلیمان ہوگا مولانا عبدالرحمان ندوی، مولانا کمال الدین ندوی، منشی محمد اسحاق رہپوہ وغیرہم رحمہم اللہ وہ حضرات ہیں جنہوں نے میوات میں دین کی بے لوث خدمت کی ہے۔

ائمہ مساجد ہی کی دینی خدمات کا نتیجہ ہے کہ آج میوات میں ہر پانچ کلومیٹر کے بعد ایک دینی اقامتی ادارہ قائم ہے۔
صحافت: انہیں ائمہ مساجد نے میوات میں ایسے اہل قلم حضرات بھی پیدا کئے جنہوں نے بطور صحافت اپنی دینی و سماجی خدمات پیش کیں، اور متعدد اخبارات، جرائد و رسائل میں اپنی نوک قلم کا استعمال کیا۔ جن میں شیخ الحدیث مولانا عبدالجبار صحیفہ اہل حدیث دہلی کے مدیر اعلیٰ رہے۔ مولانا حکیم عبدالشکور نے آفتاب میوات و اخبار اہل حدیث دہلی میں اپنی ادارتی خدمات پیش کیں مولانا محمد داؤد رائے نے رسالہ نور الایمان تاحیات جاری رکھا۔ اور بخاری شریف کی شرح تحریر فرمائی۔ حکیم اجمل خاں میگزین اور اوقاف کے ایڈیٹر رہے نیز آج بھی مجلہ اہل حدیث موصوف کی ادارت میں نکل رہا ہے۔
 یہ مختصر روداد تھی میوات کے ائمہ مساجد کی دینی خدمات کی۔ آج بھی علاقہ میوات میں سینکڑوں ائمہ مساجد دین اسلام کی بے لوث خدمات انجام دے رہے ہیں۔ اللہ تعالیٰ ان کی خدمات کو شرف قبولیت بخشے۔ آمین

(جریدہ ترجمان جلد ۳۶، شمارہ ۰۶، ۳۱-۱۶ مارچ ۲۰۱۶ء)



شیخ الکلمیاں سید نذیر حسین محدث دہلوی رحمہ اللہ کا کارنامہ

محمد تنزیل صدیقی

”شہرت و ناموری تو بخت و نصیب کی بات ہے وگرنہ اس درس گاہ کی ایک حیرت انگیز تاثیر یہ رہی کہ جو تلامذہ نکلے وہ خدمت دین کے جذبے کی تڑپ لے کر نکلے، وہ جہاں جہاں گئے اس جذبے کی آگ نے انہیں ہمیشہ فروزاں رکھا، کثرت تلامذہ اور پھر کبار ذی علم شاگردوں کا جو مجمع سید میاں نذیر حسین محدث دہلوی رحمہ اللہ کو حاصل ہوا، علمائے ہند اور متاخرین میں کوئی اس باب میں ان کا ہم سر نہیں۔“

(دہستان نذیریہ ۱/۲۴)

باب سوم یاد رفتگان

محدث کبیر

مولانا محمد عبدالرحمن مبارکپوری رحمہ اللہ

شخصیت اور کارنامے

۱۸۶۷ء.....۱۹۳۵ء

مولانا ابوالعاص و حیدری

برصغیر ہندوپاک میں حضرت شاہ ولی اللہ محدث دہلوی رحمہ اللہ کے مبارک دور سے علم حدیث کو عروج و ارتقاء حاصل ہوا۔ یہاں تک کہ اس برصغیر میں اسلامی تاریخ کے بڑے بڑے عالی مرتبت اور نابغہ روزگار محدثین پیدا ہوئے اور فقہائے محدثین کے طرز و اسلوب پر علوم حدیث کی تعلیم و تدریس، تصنیف و تالیف اور نشر و اشاعت کا زبردست سلسلہ شروع ہوا۔ پچھلی دو صدیوں میں فقہائے اہل حدیث کے طرز پر خدمت حدیث کے سلسلہ میں ہندوستان کے متعدد علمی و دینی مراکز کو بڑی امتیازی حیثیت حاصل ہوئی جیسے دہلی، بھوپال، عظیم آباد، بنارس، آگرہ، ملتان، امرتسر، وزیر آباد اور گجرات نوالہ وغیرہ۔

ہندوپاک میں دہلی خدمت حدیث کا سب سے بڑا مرکز تھا، یہاں جو کبار محدثین علوم حدیث کی تعلیم و تدریس اور تصنیف و تالیف میں مشہور و ممتاز ہوئے ان میں سے چند علماء حدیث کے اسماء گرامی یہ ہیں۔

شاہ ولی اللہ محدث دہلوی، شاہ عبدالعزیز دہلوی، شاہ محمد اسحاق دہلوی، سید میاں نذیر حسین دہلوی، مولانا محمد بشیر سہسوائی، مولانا حافظ عبداللہ غازی پوری، مولانا محمد عبدالرحمن مبارکپوری، مولانا احمد اللہ پرتاپ گڑھی، مولانا ابوسعید شرف الدین دہلوی اور مولانا عبید اللہ مبارکپوری رحمہم اللہ اجمعین وغیرہ۔

امام حدیث ابوالعلی محمد عبدالرحمن مبارکپوری جو جامعہ سراج العلوم کنڈو بونڈیہار کے بانی ہیں اور مرکز دہلی کے کبار محدثین میں جن کا شمار ہے ہم ذیل میں ”تراجم علمائے حدیث ہند“ اور ”مقدمہ تحفۃ الاحوذی“ کی مدد سے ان کی شخصیت اور علمی کارناموں پر مختصر روشنی ڈال رہے ہیں۔

پیدائش اور ماحول:

مولانا مبارکپوری کی پیدائش ۱۲۸۳ھ مطابق ۱۸۶۷ء میں اعظم گڑھ کے مشہور و معروف قصبہ مبارکپور میں ہوئی، سلسلہ نسب اس طرح ہے، ابوالعلی محمد عبدالرحمن بن العلامة الشیخ الحافظ عبدالرحیم بن الحاج الشیخ بہادر المبارکپوری رحمہم اللہ۔

آپ کے والد گرامی جناب مولانا حافظ عبدالرحیم مبارکپوری جناب علامہ شیخ محمد جعفر ہاشمی مچھلی شہریؒ کے ارشد تلامذہ میں سے ہیں، مبارکپور میں آپ کا گھر شرف و مجد، قیادت و سیادت، تقویٰ و دیانت اور علمی و دینی امامت کا حامل رہا ہے، اس قصبہ میں انہیں کے ذریعہ عمل بالحدیث کا آغاز ہوا، انہوں نے ہی سب سے پہلے مبارکپور کے باشندوں کو عمل بالحدیث کی طرف بلایا، لوگوں کو اس کی ترغیب دی اور احیاء سنت پر رسول اللہ صلی اللہ علیہ وسلم نے جو عظیم بشارت دی ہے لوگوں کو سنائی چنانچہ بہت سے لوگوں نے ان کی اس دعوت پر لبیک کہا اور شاہراہ کتاب و سنت پر گامزن ہو گئے۔

اس طرح سے مولانا مبارکپوریؒ نے جس ماحول و خاندان پر آنکھیں کھولیں وہ قال اللہ وقال الرسول کی دلنواز صداؤں سے معمور، سلفیت و اہل حدیث کے مخلصانہ جوش و خروش سے سرشار اور دعوت کتاب و سنت کا پرزور علمبردار تھا، بچے ماحول و خاندان سے بہت متاثر ہوتے ہیں اور ان کے ذہن و فکر کی تشکیل میں اس کا زبردست دخل ہوتا ہے، اگر یہ بات کہی جائے تو بے جا نہ ہوگا کہ مولانا مبارکپوریؒ کو عظیم محدث بنانے میں ماحول و خاندان کا ناقابل انکار ہاتھ ہے۔

تعلیم و تربیت اور شیوخ و اساتذہ:

مولانا مبارکپوریؒ کی نشوونما اور ابتدائی تعلیم و تربیت مبارکپور میں آپ کے والد گرامی جناب مولانا حافظ عبدالرحیم صاحبؒ کی نگرانی میں ہوئی، آپ نے قرآن مجید، اردو زبان، فارسی ادب و انشاء اور دوسری ابتدائی کتابیں مولانا خدا بخش اعظمی، مولانا محمد سلیم پھریاوی اعظمی اور اپنے والد صاحب سے پڑھیں، اس کے بعد منو و اعظم گڈھ وغیرہ میں مولانا عبدالرحمن جیراج پوری، مولانا فیض اللہ منوی، مولانا حسام الدین منوی اور مولانا سلامت اللہ جیراجپوری وغیرہ کی شاگردی اختیار کی اور ان حضرات سے عربی ادب، نحو و صرف، فقہ و اصول فقہ اور منطق پڑھی۔

پھر تکمیل علوم کے لئے مدرسہ چشمہ رحمت غازی پور تشریف لے گئے جہاں علوم نقلیہ و عقلیہ کے امام استاذ الاساتذہ مولانا حافظ عبداللہ منوی غازی پوریؒ سے پانچ سال تک بھرپور استفادہ کیا اور ان سے نحو و صرف، بلاغت، ادب عربی، منطق، فلسفہ، ہیئت، ہندسہ، حساب، فقہ و اصول فقہ، حدیث و اصول حدیث اور تفسیر و اصول تفسیر وغیرہ علوم و فنون کی تکمیل کی اور جملہ علوم نقلیہ و عقلیہ میں مہارت حاصل کی۔

جناب مولانا حافظ عبداللہ غازی پوریؒ نے مولانا مبارکپوریؒ کی صلاحیت و عبقریت کے پیش نظر انہیں مشورہ دیا کہ وہ دہلی تشریف لے جائیں اور جامع علوم و فنون امام حدیث و فقہ شیخ الکل فی الکل سید میاں نذیر حسین دہلویؒ کی شاگردی میں رہ کر ان کے علوم و معارف کے بحر بیکراں سے مستفید ہوں اور سند عالی حاصل کریں چنانچہ آپ دہلی تشریف لے گئے اور حضرت میاں صاحبؒ سے بلوغ المرام، مشکوٰۃ المصابیح، شرح نخبہ، تفسیر جلالین، اوائل ہدایہ، تفسیر بیضاوی، جامع صحیح بخاری، صحیح مسلم، جامع ترمذی، سنن ابی داؤد، اوائل سنن نسائی، اوائل سنن ابن ماجہ وغیرہ کتابیں پڑھیں اور سند اجازت حاصل کی۔

مولانا مبارکپوریؒ نے اپنی سند حدیث کو عالی کرنے کے لئے شیخ العرب و العجم قاضی حسین بن محسن انصاری خزرجی یمانیؒ سے بھی

شرف تلمذ حاصل کیا، ان سے جتہ جتہ موطا امام مالک، مسند دارمی، مسند امام شافعی، مسند امام احمد بن حنبل، الادب المفرد، معجم صغیر طبرانی، اور سنن دارقطنی وغیرہ کتابیں پڑھیں۔ اور سند اجازت حاصل کی۔ اسی طرح اپنے والد مرحوم کے استاذ علامہ شیخ محمد ہاشمی جعفری مچھلی شہریؒ سے بھی اوائل بلوغ المرام اور چالیس احادیث مع سند و متن پڑھیں اور سند مسلسل بالاولیہ حاصل کی۔

اس طرح سے فن حدیث میں علامہ مبارکپوریؒ کی سندوں کے لئے تین سلسلے ہیں ایک سلسلہ شاہ ولی اللہ محدث دہلویؒ تک پہنچتا ہے جو اس طرح ہے، ابو العلی محمد عبدالرحمن المبارکفوری عن شیخ الكل فی الكل السید محمد نذیر حسین المحدث الدہلوی عن الشیخ المکرم البارع فی الافاق محمد اسحق المحدث الدہلوی عن الشیخ الاجل الشاہ عبدالعزیز المحدث الدہلوی عن الشیخ الامام الشاہ ولی اللہ الدہلوی رحمہم اللہ، اور سند کی بقیہ کڑیاں، ”عجالتہ نافعہ“ میں مذکور ہیں۔

اور بقیہ دونوں سلسلے علامہ شوکانی رحمہ اللہ تک پہنچتے ہیں جن میں پہلا سلسلہ سند اس طرح ہے ابو العلی محمد عبدالرحمن المبارکفوری عن شیخ العرب والعجم القاضی حسین بن محسن الانصاری الیمانی عن الشیخین محمد بن ناصر الحسنی الحازمی والقاضی العلامة احمد بن الامام محمد بن علی الشوکانی عن الامام الحافظ الربانی محمد بن علی الشوکانی رحمہم اللہ، اور دوسرا سلسلہ سند یہ ہے ابو العلی محمد عبدالرحمن المبارکفوری عن العلامة محمد بن عبدالعزیز المدعو بالشیخ محمد الهاشمی الجعفری عن الشیخ ابی الفضل عبدالحق المحدثی عن امام المحدثین القاضی محمد بن علی الشوکانی رحمہم اللہ۔

مولانا عبدالرحمن مبارکپوریؒ کی تعلیم و تربیت اور اساتذہ و شیوخ کی جو تفصیل سامنے آئی اس سے اندازہ لگایا جاسکتا ہے کہ کیسے کیسے اصحاب زہد و ورع نے موصوف کی ذہنی و فکری تربیت فرمائی اور کسی کیسی آفتاب و ماہتاب علمی و تحقیقی شخصیتوں نے انہیں اسلامی علوم و فنون خصوصاً فن حدیث کی تعلیم دی، اسی کا نتیجہ ہے کہ مولانا مبارکپوریؒ ایک کامیاب ترین مدرس و معلم، مایہ ناز محقق و مصنف اور امام حدیث کی حیثیت سے منصفہ شہود پر جلوہ گر ہوئے۔ ذالک فضل اللہ یوتیہ من یشاء۔

تعلیمی و تدریسی خدمات:

تعلیم سے فراغت کے بعد مولانا مبارکپوریؒ اپنے وطن مالوف مبارکپور تشریف لائے اور وہاں مدرسہ اسلامیہ دارالتعلیم کی بنیاد ڈالی اور درس و تدریس میں لگ گئے، نیز زبان و قلم کے ذریعہ اسلام اور مسلمانوں کی علمی و دینی خدمت کرتے رہے، چند ہی دنوں کے بعد اس مدرسہ کی شہرت دور دور تک پہنچ گئی اور طالبان علوم نبوت پر وادہ دار اس شمع علم و فن کے ارد گرد اکٹھا ہو گئے، یہ ادارہ اب بھی چل رہا ہے جس میں ابتدائیہ سے فضیلت کے بعض درجات تک تعلیم ہوتی ہے۔

مولانا عبدالرحمن مبارکپوریؒ کو گوندہ وستی کی سرزمین سے بڑی انسیت تھی، چنانچہ بیسویں صدی کے بالکل اوائل میں موصوف اس سرزمین میں آئے اور اپنی تعلیمی و تدریسی اور دعوتی و تبلیغی کوششوں سے کتاب و سنت کی تعلیمات کی خوب اشاعت کی اور یہاں

بڑے گہرے آثار و نقوش چھوڑے، جس کی داستان اس علاقہ کے ذرہ ذرہ سے سنائی دیتی ہے۔

مولانا مبارکپوریؒ سب سے پہلے بلرام پور گونڈہ میں تشریف لائے وہاں ایک اسلامی مدرسہ قائم کیا اور ایک مدت تک قرآن و حدیث کا درس دیتے رہے، مگر افسوس وہ بعد میں گردشِ دوراں کی نذر ہو گیا، اس کے بعد ۱۹۰۴ء میں اللہ نگر (مشمولہ چھتر پارہ) والوں نے مولانا کو بلایا، مولانا وہاں تشریف لائے اور ایک مدرسہ قائم کیا اور کئی سال تک طالبانِ علوم نبوت کو مستفید کرتے رہے، بعد میں ذمہ داران نے اس مدرسہ کا نام ”فیض العلوم“ رکھا، بحمد اللہ یہ مدرسہ اب بھی چل رہا ہے جس میں پرائمری درجات اور ابتدائی عربی کی تعلیم ہوتی ہے۔

۱۹۰۷ء میں کنڈو بونڈیہار کے سربراہ اور مخلص افراد نے مولانا عبدالرحمن مبارکپوریؒ کو بلایا، مولانا اس علاقہ میں تشریف لائے اور ان کے ساتھ وہ طلبہ بھی آگئے جو مدرسہ اسلامیہ اللہ نگر میں تفسیر، حدیث، فقہ، منطق اور فلسفہ وغیرہ کی کتابیں پڑھتے تھے، یہاں آنے کے بعد مولانا نے جناب منصب دار خاں کنڈو کے مکان پر تعلیم دینی شروع کی اس کے بعد فوراً ہی کنڈو، بونڈیہار کے درمیان راپتی کے کنارے جامعہ سراج العلوم کی بنیاد ڈالی، اسی وقت سے دین کی یہ شمع روشن ہوئی اور علم کا چراغ جلا۔

مولانا مرحوم اس جامعہ کے صرف مدرس ہی نہ تھے بلکہ مشیر و مربی اور عملاً ناظم بھی تھے، اساتذہ کے عزل و نصب علاقہ کے دینی امور و مسائل اور دنیوی نزاعات و اختلافات کے تصفیہ و حل کے مکمل ذمہ دار تھے، اور بڑی خاص بات یہ کہ علاقہ کے زمیندار حضرات اپنی شان و شوکت کے باوجود مولانا کا بڑا ادب و احترام کرتے تھے۔

مولانا مبارکپوریؒ نے کنڈو بونڈیہار کے علاقہ میں تین سال کی مدت گزاری، اس دوران ضلع بستی کے مختلف مواضع میں دعوت و تبلیغ اور وعظ و ارشاد کے لئے جاتے رہے اور بستی کے متعدد اسلامی مدارس کے تعلیمی و انتظامی معاملات میں دخیل بھی رہے۔ اس سلسلہ کی ایک قابل ذکر بات یہ ہے کہ بستی ہی کے کسی تبلیغی اجلاس میں جامع ترمذی کی ایک جامع شرح کی تحریک ہوئی اس اہم علمی و تحقیقی کام کے لئے لوگوں کی نظر مولانا مبارکپوریؒ پر پڑی، چنانچہ کنڈو بونڈیہار ہی میں قیام کے دوران مولانا نے تحفۃ الاحوذی کی تالیف کا آغاز کیا، جس کی تکمیل بعد میں ہوئی، بہر حال جامعہ سراج العلوم بونڈیہار کو یہ فخر حاصل ہے کہ حدیث نبویؐ کی اس عظیم خدمت کا افتتاح یہیں سے ہوا۔

جامعہ سراج العلوم کنڈو، بونڈیہار کے بعد مولانا عبدالرحمن مبارکپوریؒ مدرسہ احمدیہ آرہ میں تشریف لے گئے جس کی داستان یہ ہے کہ علامہ ابو محمد ابراہیم آروئیؒ تلمیذ رشید سید نذیر حسین دہلویؒ جو ایک جلیل القدر عالم و فاضل ہونے کے ساتھ ساتھ قصبہ آرہ کے رئیس بھی تھے جب وہ تکمیلِ علوم سے فارغ ہوئے اور اپنے وطن واپس آئے تو انہوں نے آرہ میں ”مدرسہ احمدیہ“ قائم کیا اور تعلیم و تدریس کے لئے باکمال اساتذہ و ماہرینِ علوم و فنون کو اکٹھا کیا اس عظیم ادارہ کے صدر مدرس جناب مولانا حافظ عبداللہ غازی پوریؒ تھے، انہیں کے حکم سے جناب مولانا عبدالرحمن مبارکپوریؒ مدرسہ احمدیہ آرہ میں بحیثیت مدرس تشریف لائے اور کئی سال تک منصب تعلیم و تدریس پر فائز رہے، یہاں تک کہ ناظم مدرسہ جناب علامہ ابو محمد ابراہیم آروئیؒ کے انتقال کے تھوڑے دنوں بعد اس ادارہ کا نظام درہم برہم

ہو گیا اور وہ ادارہ بند ہو گیا، اس مدرسہ کی شہرت ہندو بیرون ہند پہنچ چکی تھی اور عرب و عجم کے طلبہ اس میں تعلیم حاصل کرنے لگے تھے۔ اس کے بعد ناظم مدرسہ دار القرآن والسنہ کلکتہ نے مولانا عبد الرحمن مبارکپوریؒ کو بلایا تو مولانا حافظ عبد اللہ غازی پوریؒ کے اشارہ و حکم سے مولانا مبارکپوریؒ کلکتہ تشریف لے گئے اور ایک مدت تک وہاں قرآن وحدیث کا درس دیا اور بہت سے طلبہ کو مستفید بنایا۔ یہ مولانا مبارکپوریؒ کی تدریسی زندگی کا آخری مرحلہ تھا، یہاں کے بعد مولانا مرحوم درس و تدریس کے لئے کہیں نہیں گئے بلکہ اپنے وطن مبارکپور لوٹ آئے اور تاحیات تصنیف وتالیف میں لگے رہے اس دوران حرم کی میں درس دینے کے لئے سعودیہ عربیہ سے خط آیا اور دارالحدیث رحمانیہ (مرحوم) میں تدریس کے لئے دہلی سے مکتوب آیا مگر آپ نے ہر جگہ معذرت کر دی۔

مشہور تلامذہ و مستفیدین:

مولانا مبارکپوریؒ کی تعلیمی و تدریسی زندگی بڑی طویل تھی، مبارک پور، کنڈو بونڈیہار، آرہ اور کلکتہ وغیرہ کے مدارس میں جن لوگوں نے مولانا کی شاگردی اختیار کی، ان سے بھرپور استفادہ کیا اور علم و فن کے مختلف میدانوں میں مدرس و معلم، مصنف و محقق، ادیب و مفسر اور مصلح و مجاہد کی حیثیت سے چمکے، انہیں شمار کرنا بہت مشکل ہے، ہم ذیل میں چند مشہور و ممتاز تلامذہ و مستفیدین کا تذکرہ کر رہے ہیں۔

مولانا ابوالہدی محمد عبدالسلام مبارکپوریؒ مولف سیرۃ البخاری، ڈاکٹر محمد تقی الدین ہلالی مراکشیؒ، مولانا نذیر احمد رحمانی املویؒ، فضیلۃ الشیخ عبید اللہ رحمانی مبارکپوریؒ، رقیہ بنت خلیل بن محمد حسین بن محسن، شیخ عبد اللہ عجدی قویہی، مولانا محمد بشیر مبارکپوری، مولانا حکیم عبدالصمد مبارکپوری، مولانا عبدالرحمن بجوا، گونڈہ، مولانا نصر اللہ خاں نوادہ، گونڈہ، مولانا عابد علی انتری بازار بستی، مولانا سراج صالح سرمستی، مولانا پنج عبدالقیوم بجوا، گونڈہ، مولانا عبد الجبار کھنڈیلوی، مولانا محمد اسحاق آروی، مولانا محمد فیروز آبادی، مولانا امین احسن اصلاحی، مولانا ابوالنعمان عبدالرحمن منوی، مولانا حکیم عبدالرزاق صادقپوری، مولانا نعمت اللہ بردوانی، مولانا عبدالرحمن نگر نہسوی، مولانا عبد الحکیم فتحپوری، مولانا سید محمد جعفر ٹوکی بستوی، مولانا ابوالقاسم قدسی، مولانا محمد اصغر مبارکپوری اور مولانا محمد شریف مصطفیٰ آبادی وغیرہ۔

علمی و تحقیقی صلاحیت:

اللہ تعالیٰ نے مولانا مبارکپوریؒ کو ظاہری حسن و جمال کے ساتھ باطنی اوصاف و کمالات کا وافر حصہ عطا فرمایا تھا، ذہن و فکر کی تیزی، طبیعت کی روانی، بلند نگاہی، دقت نظر، بیدار مغزی، وسعت معلومات اور علمی و تحقیقی صلاحیت ان کی نمایاں خصوصیات تھیں، کثرت مطالعہ اور تفکر و تدبر کے نتیجہ میں ایسا معلوم ہوتا تھا کہ علم و فن آپ کی رگ وریشہ میں خون بن کر دوڑ رہا ہے، تفسیر، حدیث، اصول حدیث، فقہ، اصول فقہ، منطق، فلسفہ، ہندسہ، حساب، ہیئت اور دوسرے علوم نقلیہ و عقلیہ میں آپ کو مہارت تامہ حاصل تھی، مشکل سے مشکل مباحث و مسائل کے بارے میں جب کوئی سوال کرتا تو فوراً جواب دیتے جس سے سائل حیرت و استعجاب میں پڑ جاتا اور ان کی عبقریت و صلاحیت کا معترف ہو جاتا، جب کسی علمی مسئلہ پر بحث و تبصرہ کرتے تو علم و فن کے موتی بکھیرتے۔

مولانا مبارکپوریؒ کو خصوصاً فن حدیث میں بڑی مہارت حاصل تھی اور اس میں امامت کا درجہ حاصل تھا۔ صحیح و ضعیف، راجح

ومرجوح مرفوع وموقوف، محفوظ ومعلول، متصل ومنقطع اور تمام انواع حدیث کے بارے میں زبردست تمیز ومعرفت حاصل تھی اور معانی احادیث، فقہ احادیث، استنباط مسائل، رجال احادیث، جرح وتعدیل، اور طبقات رواۃ وغیرہ کے بارے میں بڑا گہرا علم تھا۔

مولانا کے ان علمی اوصاف و کمالات اور صلاحیت و عبقریت کا اعتراف تمام اصاغروا کا برکوتھا، یہاں تک کہ جب ۱۳۲۰ھ میں علامہ ابوالطیب محمد شمس الحق عظیم آبادی ڈیانویؒ تلمیذ رشید سید میاں نذیر حسین محدث دہلویؒ ومولف غایہ المقصود شرح سنن ابی داؤد نے ارادہ کیا کہ سنن ابوداؤد کی مختصر جامع شرح لکھیں۔ تو مولانا مبارکپوریؒ کو بلا یا تا کہ حدیث نبویؐ کی اس خدمت میں تعاون کریں اور اس کی تکمیل میں مدد دیں، چنانچہ مولانا مبارکپوریؒ تشریف لائے اور ۱۳۲۳ھ تک تقریباً چار سال علامہ ڈیانوی کے پاس قیام فرمایا اور شرح سنن ابی داؤد کی تکمیل میں بھرپور تعاون کیا، یہی وہ شرح ہے جو عرب و عجم میں ”عون المعبود شرح سنن ابی داؤد“ کے نام سے مشہور ہے اور بلا اختلاف مسلک و مذہب لوگ جس سے استفادہ کرتے ہیں۔

علامہ شمس الحق ڈیانویؒ خود ایک ناقد محدث، باکمال مفسر، جلیل القدر عالم وفقیمہ، ادیب و فاضل اور مایہ ناز محقق تھے، اور عون المعبود کی ترتیب و تالیف میں پوری ایک جماعت لگی ہوئی تھی جس میں مولانا قاضی یوسف حسین خان پوری اور مولانا محمد شاہ جہانپوری بھی شریک تھے لیکن مولانا شمس الحق ڈیانویؒ، مولانا مبارکپوریؒ کی علمی و تحقیقی صلاحیت پر سب سے زیادہ اعتماد کرتے، ان کی رائے ومشورہ کو پسند کرتے اور مشکل مقامات میں ان کی طرف رجوع کرتے اور مباحثہ و مذاکرہ کے ذریعہ انہیں حل کرتے۔

تصنیفات و تالیفات:

مولانا مبارکپوریؒ بڑے پایہ کے مصنف بھی تھے، انہوں نے فن حدیث، سنت و حدیث کے دفاع، مسلک محدثین کی تائید، مقلدین کی روش کی تردید، بعض اختلافی مسائل اور کچھ دوسرے دینی موضوعات پر بہت سی کتابیں تصنیف کیں، ہم ذیل میں مختصر طور پر ان کی تصنیفات و تالیفات کا تعارف پیش کر رہے ہیں۔

(۱) تحفة الاحوذی شرح جامع الترمذی: (عربی چار ضخیم جلدوں میں) جامع ترمذی کی یہ شرح عرب و عجم میں یکساں مشہور و متداول ہے جس میں ترمذی کے تمام راویوں کا ترجمہ دیا گیا ہے، جامع ترمذی کی تمام احادیث کی تخریج کی گئی ہے یعنی اس کتاب کی حدیثوں کو امام ترمذی کے علاوہ اور جن دوسرے محدثین نے اپنی کتابوں میں روایت کی ہیں ان کا اور ان کی کتابوں کا نام بتا دیا گیا ہے، امام ترمذی نے وفی الباب عن۔۔۔۔۔ کے عنوان سے جن احادیث کی طرف اشارہ کیا ہے ان کی مفصل تخریج کی گئی ہے، احادیث کی تصحیح و تحسین میں امام ترمذی کا تساہل مشہور ہے اس لئے ہر حدیث کی تصحیح و تحسین کے متعلق دوسرے ائمہ حدیث کے اقوال بھی نقل کئے گئے ہیں جن احادیث کی تصحیح و تحسین میں امام ترمذی سے تساہل ہوا ہے اس کی وضاحت کر دی گئی ہے، اسنادی و فنی اشکالات کے حل و ایضاح میں خصوصی توجہ دی گئی ہے، احادیث کی توضیح و تشریح میں بڑی دقت نظر اور تحقیق سے کام لیا گیا ہے اور احادیث کے صحیح مطالب و معانی جو سلف صالحین رضی اللہ عنہم اور فقہائے محدثین کے نزدیک معتمد و مستند ہیں بیان کئے گئے ہیں اور اختلاف مذاہب کے بیان میں ہر مذہب و مسلک کے دلائل بیان کر کے مذہب حق و مسلک راجح کو ظاہر کر دیا گیا ہے اور مذاہب

غیر صحیحہ و مرجوحہ کے دلائل کے علمی و تحقیقی مسکت جوابات دیئے گئے ہیں۔

یہ ہیں وہ خصوصیات جو تحفۃ الاحوذی شرح جامع الترمذی میں پائی جاتی ہیں، الغرض یہ شرح بڑی ہی علمی و تحقیقی اور نادرہ روزگار ہے جس سے سارے مذاہب فکر کے لوگ استفادہ کرتے ہیں۔

(۲) مقدمۃ تحفۃ الاحوذی: یہ کتاب شرح جامع الترمذی کے مقدمہ کے طور پر لکھی گئی ہے مگر ساڑھے تین سو صفحات پر مشتمل مبسوط شاہکار تصنیف ہے جس میں فن حدیث، حجیت حدیث اور تاریخ حدیث پر مبسوط علمی و تحقیقی بحث کی گئی ہے، تمام کتب احادیث اور محدثین کا بڑا مفصل تعارف کرایا گیا ہے، امام ترمذی اور ان کے اساتذہ و شیوخ کی سوانح حیات پیش کی گئی ہے، جامع ترمذی کی تعلیقات و شروح پر تبصرہ کیا گیا ہے، اور جامع ترمذی کے تمام راویوں کی مفصل و مرتب فہرست دی گئی ہے۔

یہ مقدمہ اپنی مثال آپ ہے جس نے عرب و عجم کے تمام علمی و تحقیقی حلقوں سے خراج تحسین حاصل کیا ہے، واقعہ یہ ہے کہ اس مقدمہ نے مولانا مبارکپوریؒ کو زندہ جاوید شخصیت بنا دیا ہے اور انہیں علم و تحقیق کی بڑی بلندی تک پہنچا دیا ہے۔

(۳) ابکار المنن فی تنقید آثار السنن (عربی): مولانا ظہیر احسن شوق نیوی ایک زبردست حنفی عالم گزرے ہیں انہوں نے تقلید کی نصرت و تائید اور مسلک محدثین کی تردید کے جذبہ و جنون میں ”بلوغ المرام“ کے نہج پر ایک کتاب ”آثار السنن“ لکھ ڈالی جو احادیث ضعیفہ اور غث و ثمین سے بھری ہوئی ہے اور دلچسپ بات یہ ہے کہ اس کتاب کی تالیف میں علامہ انور شاہ کشمیریؒ کا تعاون بھی شامل ہے۔ مولانا مبارکپوریؒ نے اس کتاب پر ناقدانہ نظر ڈالی اور دو سو چونسٹھ صفحات پر مشتمل ایک ضخیم کتاب ”ابکار المنن فی تنقید آثار السنن“ لکھی جس میں مولانا شوق نیوی کی کوششوں کے تار پود بکھیر دیئے اور محدثانہ طرز پر تنقید و تبصرہ کا حق ادا کر دیا، بعد میں اس کی تائید میں ایک دوسری کتاب لکھی جس کا نام ہے ”اعلام اہل الزمن تبصرة آثار السنن“

(۴) تحقیق الکلام فی وجوب القراءة خلف الامام (اردو، دو جلدوں میں) پہلی جلد ۱۰۸ صفحات اور دوسری جلد ۲۲۸ صفحات پر مشتمل ہے، اس کتاب میں فقہ اسلامی کے ایک بڑے ہی معرکتہ الآراء مسئلہ قرأت فاتحہ خلف الامام پر محدثانہ محققانہ بحث کی گئی ہے، جلد اول میں احادیث صحیحہ مرفوعہ اور آثار صحابہ و تابعین کی روشنی میں بڑے بسط و تفصیل کے ساتھ وجوب القراءة خلف الامام کو ثابت کیا گیا ہے اور دوسری جلد میں عدم وجوب القراءة کی تمام نقلی و عقلی اور قدیم و جدید دلائل کا ذکر کیا گیا ہے اور ان پر ایسی پھر پور محدثانہ تنقید کی گئی ہے کہ یہ حقیقت روز روشن کی طرح واضح ہو جاتی ہے کہ امام کے پیچھے مقتدی کے لئے قرأت فرض و لازم ہے اور عدم وجوب کی بات انتہائی لغو اور باطل ہے۔

(۵) خیر الماعون فی منع الفرار من الطاعون (اردو) یہ کتاب متوسط دو جز میں ہے پہلے جزء میں احادیث و آثار سے ثابت کیا گیا ہے کہ جہاں طاعون کی وبا پڑی ہو وہاں سے فرار اختیار کرنا جائز نہیں اور دوسرے جزء میں قائلین جواز کے اعتراضات و شبہات کو رفع کیا گیا ہے، بعد میں اس کی تائید میں مولانا نے ایک رسالہ بھی لکھا جس کا نام ہے ”الدر المکنون فی تائید خیر الماعون“۔

(۶) المقالة الحسنی فی سنیۃ المصافحة بالید الیمنی (اردو) یہ رسالہ متوسط سائز میں ہے اور داہنے ہاتھ سے مصافحہ

کرنے کے موضوع پر بڑا ہی تحقیقی و بے نظیر رسالہ ہے، مولانا نے اس کی تائید میں ایک رسالہ بھی لکھا جس کا نام ”الکلمۃ الحسنیٰ فی تائید المقالة الحسنیٰ“

(۷) کتاب الجنائز (اردو) یہ بھی ایک متوسط رسالہ ہے جس میں احادیث و آثار کی روشنی میں موت، تجہیز و تکفین اور جنازہ کے احکام و مسائل ذکر کئے گئے ہیں۔

(۸) نور الابصار (اردو) اس رسالہ میں دیہات میں نماز جمعہ کا وجوب ثابت کیا گیا ہے اور منکرین کے دلائل کی بڑی عمدہ تردید کی گئی ہے، مولانا مبارکپوریؒ نے اس رسالہ کی تائید میں دو رسالے تالیف کئے (۱) ضیاء الابصار (۲) تنویر الابصار۔

(۹) القول السدید فیما یتعلق بتکبیرات العید (اردو) اس رسالہ میں ثابت کیا گیا ہے کہ عیدین کی زائد تکبیریں بارہ ہیں صرف چھ تکبیریں احادیث صحیحہ سے ثابت نہیں ہیں۔

(۱۰) الوشاح الابریزی فی حکم الدواء الانکلیزی (اردو) یہ رسالہ انگریزی دواؤں کے استعمال کے موضوع پر ہے۔

(۱۱) ارشاد الہائم الی منع خصاء البہائم (اردو) یہ رسالہ جانوروں کے خصی کرنے کے موضوع پر ہے۔

(۱۲) دفع الیدین للدعاء بعد الصلوات المکتوبہ (اردو) یہ رسالہ فرض نمازوں کے بعد ہاتھ اٹھانے کے موضوع پر ہے، یہ رسالہ مکمل نہیں ہو سکا تھا۔

(۱۳) رسالۃ فی مسائل العشر (اردو) یہ رسالہ دس اہم مسائل پر ہے، مگر مکمل نہیں ہو سکا تھا۔

مولانا مبارکپوریؒ نے ان تصنیفات و تالیفات کے علاوہ ڈیوانوں کے اشارہ و حکم سے سید میاں نذیر حسین دہلویؒ کے فتاویٰ کو دو جلدوں میں مرتب کیا اور اضافہ بھی کیا، جس کی اشاعت ”فتاویٰ نذیریہ“ کے نام سے ہوئی، نیز مولانا مرحوم نے اپنے استاذ مولانا حافظ عبداللہ غازی پوری کے فتاویٰ کو بھی فقہی انداز پر مرتب کیا تھا لیکن اب تک اس کی اشاعت نہیں ہو سکی ہے۔ اسی طرح مولانا مبارکپوری کے اور بھی بعض مسائل جن کا ذکر اوپر کیا گیا اب تک غیر مطبوع ہیں۔

اخیر عمر میں مولانا مبارکپوری کے اور بھی علمی عزائم تھے، جیسے محدثانہ طرز پر موطا امام مالک کی مبسوط شرح کی تالیف اور ”الجواہر النقی“ نامی کتاب پر بھرپور تنقیدی کتاب کی تصنیف مگر افسوس عمر نے وفانہ کیا اور مولانا مرحوم یہ نیک ارادے لئے ہوئے راہی ملک عدم ہو گئے، نیز مولانا مرحوم کے بے شمار قیمتی فتاویٰ ہیں ضرورت ہے کہ انہیں مرتب کر کے شائع کیا جائے۔ وما ذالک علی اللہ بعزیز۔

اخلاق و عادات اور منہج فکر:

مولانا مبارکپوریؒ ذاتی اوصاف و خصائل اور اخلاق و عادات میں بھی بڑا امتیازی مقام رکھتے تھے، آپ کے زہد و ورع کا عالم یہ تھا کہ لوگ ان کی خدمت میں دولت و ثروت اور مال و زر پیش کرتے مگر وہ ٹھکرا دیتے، جیسا کہ ذکر آچکا ہے کہ دارالحدیث رحمانیہ (مرحوم) دہلی کے ناظم اور سعودیہ عربیہ کے بادشاہ نے درس حدیث کیلئے بلایا مگر شہرت و ناموری اور دنیوی جاہ و جلال سے اتنے متنفر

تھے کہ بڑی بے نیازی سے وہ دعوتیں ٹھکرا دیں۔

مولانا مرحوم حد درجہ متواضع، خوش اخلاق اور ملنسار تھے، جب علماء و طلبہ تحقیق مسائل اور حل مشکلات کے لئے ان سے سوالات کرتے تو وہ بالکل نہیں اکتاتے بلکہ ان کے چہرہ پر مسرت و شادمانی کی لہر دوڑ جاتی اور بڑی خندہ پیشانی سے جواب دیتے، طلبہ و علماء سے بڑی محبت کرتے اور ان کی علمی و فکری تربیت کرتے، چنانچہ ان کی عادت یہ تھی کہ کبھی کبھی طلبہ و علماء کے سامنے علمی سوالات رکھتے اور ان سے حل کراتے جس کا مقصد صرف یہ ہوتا کہ لوگ مسائل کے استخراج و تحقیق کے عادی بنیں۔

مولانا کو شیریں کلامی، نرم گفتاری، ظرافت طبع، لطافت عقل، رعب و جلال، وقار و سنجیدگی اور دوسرے اوصاف و کمالات بھی حاصل تھے، جھوٹ، جعلی، غیبت اور دوسرے اخلاق ذمیرہ سے دور رہتے تھے، بلکہ اگر کوئی شخص آپ کی مجلس میں کسی کی غیبت کرتا تو آپ سخت ناپسندیدگی کا اظہار کرتے، انہیں اوصاف و کمالات کی وجہ سے لوگ آپ سے بہت متاثر تھے اور لوگوں کے دلوں میں آپ کی بڑی قدر و عزت تھی، گونڈہ و سستی اور دوسرے مقامات کے بہت سے لوگ آپ سے بیعت بھی تھے۔

کنڈو، بونڈ بہار کے علاقہ میں یہ بات مشہور ہے کہ جب مولانا مبارکپوری درس دینا شروع کر دیتے تو دوران درس چاہے بڑے سے بڑا آدمی آجائے آپ توجہ نہیں فرماتے بلکہ علمی رعب و جلال کے ساتھ درس جاری رکھتے اختتام درس کے بعد توجہ کرتے اور گفتگو فرماتے۔

آپ کے اکثر اوقات دراستہ و مطالعہ، تصنیف و تالیف، قرآن و حدیث میں تفکر و تدبر، علوم و معارف اور نکات و حکم کے استخراج و استنباط، حل مشکلات اور ذکر الہی میں صرف ہوتے بلکہ جب آپ مطالعہ وغیرہ مشاغل سے خالی ہوتے تو ذکر الہی میں رطب اللسان رہتے۔

آپ اعتقادی و فقہی مسلک میں محدثین کی روش پر گامزن رہتے اور تقلید و شخصیت پرستی کے سخت مخالف تھے، اعتقاد کے باب میں سلف صالحین کا جو منہج تھا کہ اللہ تعالیٰ کے تمام اوصاف عالیہ و اسماء حسنیٰ پر بغیر تعطیل، تشبیہ، تکلیف، تفسیر اور تاویل کے ایمان لایا جائے، اس پر مضبوطی کے ساتھ قائم تھے اور فقہی مسائل میں قرآن مجید، احادیث رسول اور آثار صحابہ و تابعین پر اعتماد کرتے تھے، مولانا کا مسلکی مزاج ان کی تصنیفات میں خوب اچھی طرح دیکھا جاسکتا ہے۔

مولانا مرحوم کو تہجد، فیشن اور یورپین تہذیب و ثقافت سے بڑی نفرت تھی، چنانچہ طلبہ کو اکثر مغربی لباس اور یورپین طور و طریق اپنانے سے روکتے تھے۔

الغرض مولانا مبارکپوریؒ حدیث و فقہ، صلاح و تقویٰ، زہد و ورع، عفت و قناعت، صبر و تحمل، حلم و تواضع، متانت و سنجیدگی، صدق و امانت، اخلاص و امانت الی اللہ، خوف الہی اور دوسرے اوصاف و خصوصیات کے سنگم تھے اور قول و فعل، اعتقاد و عمل اور ظاہر و باطن سے شاہراہ کتاب و سنت پر گامزن تھے۔ و لیس علی اللہ بمستنکر۔ ان یجمع العالم فی واحد۔

وفات حسرت آیات:

اخیر عمر میں مولانا مبارکپوریؒ کی بینائی جاتی رہی، اسی حالت میں آپ نے مولانا عبید اللہ رحمانی اور مولانا عبدالصمد مبارکپوری رحمہما اللہ کی مدد و تعاون سے تحفۃ الاحوذی کی آخری دونوں جلدوں کی تکمیل کی، مولانا مرحوم کے گھر والوں نے بہت اصرار و تقاضا کیا کہ وہ دہلی، بکنو یا کسی اور شہر میں چلیں جہاں آنکھوں کا آپریشن کرایا جاسکے لیکن مولانا اس حالت پر صابر و شاکر رہے اور حدیث رسول میں اس

پر جو اجر و ثواب بتایا گیا ہے اس کے امیدوار رہے، حالانکہ مولانا کو تصنیف و تالیف کے سلسلہ میں بڑی دشواریوں کا سامنا کرنا پڑتا تھا۔ اسے حسن اتفاق کہئے کہ اسی دوران مولانا مرحوم کو تحفۃ الاحوذی کی آخری جلد چھپوانے کے سلسلہ میں دہلی جانا پڑا، پھر آپ کے گھر والوں نے اصرار کیا کہ آنکھ کا آپریشن ضرور کرائیں، اور دوسرے اصحاب و رفقاء نے بھی یہی مشورہ دیا آخر کار ۱۳۵۳ھ میں مولانا دہلی تشریف لے گئے اور وہاں ایک آنکھ کا آپریشن کرایا، آپریشن کامیاب رہا اور بصارت لوٹ آئی جس سے اہل و عیال اور دینی و علمی حلقوں میں مسرت و شادمانی کی لہر دوڑ گئی۔

لیکن افسوس جب مولانا دہلی سے واپس ہوئے تو اختلاج قلب کی زبردست شکایت ہو گئی، یہ بیماری بڑھتی رہی یہاں تک کہ نصف شعبان و رمضان میں اس مرض نے بہت شدت اختیار کر لی، آخر کار ماہ شوال ۱۳۵۳ھ مطابق ۲۰ جنوری ۱۹۳۵ء ہمیشہ کے لئے غروب ہو گیا۔ انا للہ وانا الیہ راجعون۔ آپ کی نماز جنازہ حضرت العلامة مولانا محمد احمد منوئیؒ نے پڑھائی جس میں بلا تفریق مسلک و مشرب تمام فرق اسلامیہ کی ایک بہت بڑی جماعت نے شرکت کی پھر بادیدہ نم آپ کو سپرد خاک کیا گیا۔

افسوس مولانا مبارکپوریؒ کی کوئی صلیبی اولاد نہیں ہے، صرف بھتیجے ہیں جو مرحوم کی تصنیفات و تالیفات کی اشاعت کا اہتمام کر رہے ہیں، لہذا مرحوم کی علمی و تحقیقی کتابیں ہی زندہ جاوید یادگار کے طور پر قیامت تک باقی رہیں گی۔ انشاء اللہ العزیز۔

(یادگار مجلہ جامعہ سراج العلوم بونڈیہار ۳۱ اکتوبر و یکم نومبر ۱۹۸۶ء)



جنوبی ہند کی ایک مثالی شخصیت

شیر خان احمد حسین رحمہ اللہ۔ ادھونی، آندھرا پردیش

۱۸۸۰ء۔۔۔۔۱۹۸۱ء

شیر خان جمیل احمد عمری ابن شیر خان محمد اسحاق

ممدوح صاحب تذکرہ جماعت اہل حدیث ہند اور برطانیہ کے معروف داعی و عالم دین شیخ شیر خان جمیل احمد عمری کے دادا ہیں۔ جنوبی ہندوستان کی تاریخ میں مرحوم شیر خان احمد حسین کا منہج اہل حدیث کے فروغ و استحکام میں ایک بنیادی کردار ہے۔ ادھونی شہر اور اس کا پورا علاقہ آج بھی ہندوستان میں اس بے باک خاندان کی وجہ سے شہرت یافتہ ہے۔ دادا سے لے کر بیٹوں اور پھر پوتوں تک یہ شہر اور خاندان اپنی اہل حدیثیت کے لئے مشہور ہے۔ اور اب جوان کی مسلکی غیرت اور منہجی عمل و سرگرمیوں کے حسین لمحات کو دیار یورپ میں شیر خان جمیل احمد عمری اور ان کے رفقاء کار کی شکل میں دے رہے ہیں۔ یہ خاندان کے انہیں بزرگوں کی قربانیوں اور اخلاص کا ثمرہ ہے۔ رب العالمین خانوادہ شیر خان کو ہمیشہ شیروں کی طرح مسلک کی تبلیغ و ترویج کی توفیق عطا فرمائے اور ان کی بے مثال قربانیوں کو شرف قبول عطا فرمائے۔ (مولانا عبدالحکیم مدنی)

نام:

شیر خان احمد حسین بن شیر خان عبدالرحمن بن شیر خان سرمد۔

خاندانی لقب:

”شیر خان“ خاندانی لقب ہے۔ یہ لقب اجداد میں سے کسی کو اس علاقے کے کسی حکمران کی جانب سے عطا کیا گیا تھا۔ آگے چل کر یہی پورے خاندان کا لقب بن گیا۔ اب ہر نام کے سابقہ کے طور پر یہ نام لکھا جانے لگا ہے۔

ولادت:

محترم شیر خان احمد حسینؒ کی تاریخ ولادت نہیں مل سکی۔ اُن کی وفات ۱۹۸۱ء میں ہوئی۔ اس وقت اُن کی عمر تقریباً سو برس تھی۔ اس حساب سے اُن کی ولادت ۱۸۸۰ء کی دہائی کے ابتدا میں قیاس کی جاسکتی ہے۔

حلیہ:

جناب شیر خان احمد حسین بہت ہی وجیہ شخصیت تھے۔ سرخی مائل گورا رنگ، کھڑی ناک، چوڑی پیشانی، بڑی بڑی نیلی آنکھیں،

گھنی پلکیں، گھنی ڈاڑھی، اونچا قد، کسرتی بدن، آنکھوں میں سرمہ، سر پر عمامہ اور کبھی ترکی ٹوپی پہنتے، ہاتھ میں عصا ہوتا تھا۔ شیروانی پہنتے تھے۔ دھیمے انداز میں ٹھہر ٹھہر کر گفتگو فرماتے تھے، جس مجلس میں بھی ہوتے تھے نمایاں نظر آتے تھے۔ جوانی میں ہمیشہ اپنے پالتو اعلیٰ نسل کے گھوڑوں پر سواری کی۔ الغرض وہ ایک نہایت پروقار جاذب نظر اور بارعب شخصیت کے مالک تھے۔

پیشہ:

وہ زمیندار (Land Lord) تھے۔

اُن کا خاندان نہ صرف شہر بلکہ پورے علاقے میں زمین، زراعت اور جائیداد و ملک کی ملکیت کے لئے معروف و مشہور تھا۔ اس خاندان کی یہ نمایاں حیثیت الحمد للہ اب بھی ہے۔ پورے دیار میں اسے ایک عظیم اور زمین دار کی حیثیت سے جانا جاتا ہے۔ فللہ الحمد!

وطن:

ادوئی (Adoni) ضلع کرنول، آندھرا پردیش جنوبی ہند کا ایک مشہور شہر ہے۔ اسے ادھونی بھی لکھا جاتا ہے۔ رائے چور سے ۳۳ گنتکل سے ۳۸ بلہاری سے ۴۴ اور کرنول سے ۶۰ میل کی فاصلے پر مدراں ممبئی براڈ گج ریلوے لائن پر سطح مرتفع دکن میں ایک ڈھلوان اور ناہموار سلسلہ کوہسار کے دامن میں یہ قدیم ترین اور تاریخی شہر واقع ہے۔

بعض روایات کے مطابق شیر خان احمد حسین مرحوم کے اجداد دو تین صدی قبل ایران سے آکر ادوئی میں بسے تھے لیکن اس کا کوئی تاریخی ثبوت نہیں ملتا۔

مسلک اہل حدیث:

جناب شیر خان احمد حسین پہلے کٹر قسم کے بریلوی تھے۔ اس سلسلے میں وہ کسی سمجھوتے پر راضی نہیں ہوتے تھے۔ گھر سے متصل انہوں نے اپنے پیروں اور مرشدوں کو بسایا رکھا تھا۔ وہ انہی سے اپنے مختلف دینی و ملی مسائل میں براہ راست رہنمائی لیتے تھے۔ ان کے بزرگوں کا عرس مناتے تھے۔ گھر کی دہلیز سے صندل نکلتا تھا، بینڈ باجوں اور ڈھول تاشوں کی دھوم رہتی تھی۔ چونکہ وہ شہر کے متمول اور صف اول کی معروف شخصیت تھے اس لئے ہر قسم کی بدعات و خرافات اور رسم و رواج میں بھی شہر اور علاقے میں اُن کا قائدانہ رول رہتا تھا۔ اُن کے سارے کام لاثانی ہوتے تھے۔ شہر میں محرم کا سب سے بڑا جلوس اُن کے گھر سے ہی نکلتا تھا۔ عین جوانی میں اُن کے کسی عزیز کی شادی میں اُن کا کڑپہ شہر جانا ہوا۔ وہاں کسی سلفی عالم دین سے سامنا ہوا۔ مختلف مسئلوں میں شدید قسم کا اختلاف ہو گیا۔ چنانچہ گھر لوٹ کر اپنے خاندان کے پیر جناب محبوب پیر صاحب (سسر جناب مرشد پیر صاحب) سے ”درمختار“ اور ”فتاویٰ عالمگیر“ وغیرہ حاصل کیں۔ یہ وہ کتابیں تھیں جن کا حوالہ کڑپہ کے سلفی عالم دین نے دیا تھا۔ ان کتابوں کو پڑھنے سے انہیں اندازہ ہوا کہ وہابیوں (اہل حدیثوں) کے مسئلوں کا بھی اس میں ذکر ہے۔ پھر انہوں نے اس مسلک کی کھوج کیلئے اپنے مطالعے کو وسعت دی

مختلف کتابیں منگوا کر پڑھیں اور اپنے علاقے کے مشہور سلفی بزرگ جناب حکیم محمد اکبر صاحب رحمہ اللہ کو بلوا کر مسائل اور مسائل کو توجہ سے سمجھتے رہے۔ اللہ تعالیٰ نے اُن کے مقدر میں ہدایت لکھی تھی۔ الحمد للہ ارحم الراحمین نے اُن کو سیدھا راستہ دکھادیا اور انہوں نے خالص کتاب و سنت پر مبنی مسلک اہل حدیث کو قبول کر کے ڈنکے کی چوٹ پر اس کا اعلان کر دیا۔ کٹر قسم کے بریلویوں کے شہر ادونی میں اہل حدیث بن کر اس کا برملا اعلان اس وقت کوئی آسان کام نہیں تھا۔ لیکن اللہ تعالیٰ نے حضرت عمر رضی اللہ عنہ کی طرح اُن کو سیدھا راستہ دکھا کر شہر اور اطراف و اکناف میں مسلک اہل حدیث کو تقویت بخشی۔ عام آدمی کا اہل حدیث بن جانا شاید کوئی بڑا واقعہ نہ بنتا، لیکن شیر خان احمد حسین ساہوکار کا اہل حدیث بن جانا شہر کے لئے بہت بڑی خبر بن گیا۔ اُن کے اہل حدیث بن جانے کی خبر نے شہر میں سب پر سکتہ طاری کر دیا۔ ہر طرف چبوتروں اور سڑکوں پر یہی موضوع سخن تھا کہ شیر خان احمد حسین ساہوکار ”وہابی“ (اہل حدیث) ہو گئے۔ وہ گھڑ سواری کرتے ہوئے ادھر ادھر آتے جاتے لیکن اُن کا رعب و دبدبہ اس قدر تھا کہ کسی کو یہ ہمت نہ ہوتی تھی کہ وہ ان سے پوچھے کہ آپ نے کس لئے وہابی ہونے کا فیصلہ کیا؟

توحید خالص، اتباع سنت اور توکل علی اللہ:

چونکہ جناب احمد حسین نے تحقیق و جستجو کے بعد بریلویت سے توبہ کی اور صحیح مسلک اختیار کیا اور مسلک اہل حدیث سے اپنا رشتہ استوار کیا تھا۔ اس لئے ان کی توحید اس قدر خالص ہو گئی تھی کہ ہر قسم کے چھوٹے بڑے شرک سے اپنے دامن کو پاک رکھنے کی کوشش کرتے تھے اور دوسروں کو بھی اسی رستے پر لانے کی پوری جدوجہد کرتے تھے۔ ہر چھوٹی بڑی سنت پر پابندی کے ساتھ عمل کرتے تھے اور ہر قسم کی بدعت سے محفوظ رہتے تھے۔

محترم مرحوم کا اللہ پر توکل قابل رشک تھا۔ ہر گھڑی اور ہر وقت توکل علی اللہ کی باتیں کرتے تھے۔ اس طرح وہ پورے دیار میں توحید خالص اتباع سنت اور توکل علی اللہ کی پہچان تصور کیے جاتے تھے۔ شرک و بدعات کے خلاف وہ آہنی دیوار تھے۔

علماء اور دینی کتب سے محبت:

شیر خان احمد حسین مرحوم بڑے ذہین و فطین شخص تھے۔ وہ کئی زبانوں کو لکھنا، پڑھنا اور بولنا جانتے تھے۔ تگلو، کنڑ اور اردو کے علاوہ فارسی زبان پر اُن کو عبور حاصل تھا۔ فارسی کے ہزاروں اشعار از بر تھے۔ اکثر اپنی گفتگو کو فارسی اشعار سے مزین کر کے مدلل بناتے تھے۔ تحقیق اور مطالعے سے اہل حدیث مسلک اختیار کیا تھا۔ کسی دینی مدرسے میں داخل ہو کر باضابطہ دین کی تعلیم حاصل نہیں کی تھی۔ لیکن کثرت مطالعہ اور لگا تار علماء کی علمی صحبت نے اُن کو دینی علوم سے آراستہ کر دیا تھا۔ ضرورت پڑنے پر اپنی مسجد میں امامت بھی کرتے اور جمعے کا خطبہ بھی دیتے تھے۔ ملک کے معروف علماء سے اُن کی نہ صرف مراسلت تھی، بلکہ ان میں بہت سے علماء کو وہ اپنے دولت خانے پر بلا کر انھیں اپنا معزز مہمان بھی بناتے تھے اور ان سے علمی استفادہ کرتے تھے۔ دینی مسئلے مسائل کی تحقیق میں کافی دلچسپی لیتے تھے اور لوگوں کی رہنمائی کرتے تھے۔ اسی جذبے کے تحت ملک و بیرون ملک سے کتابیں بھی منگواتے تھے۔ ملک بھر سے نکلنے والے ماہنامے جرائد مجلات اور رسائل کو باقاعدگی کے ساتھ گھر پر منگواتے تھے۔ دوران مطالعہ جہاں بھی کوئی بات بہت اہم

ہوتی یا کھکتی اس پر نشان لگا لیتے تھے بعد میں جب علماء کرام کی آمد ہوتی تھی تو ان سے استفسار کر کے صحیح راہ نمائی حاصل کرتے تھے۔ کتابوں کی غلطیوں کی تصحیح بھی کرواتے رہتے تھے۔ وہ بہت خوشخط تھے۔ ان کی تحریریں دیکھ کر کاتب ہونے کا گمان ہوتا تھا۔ شہر کے رئیس و زمیندار ہونے کے باوجود علماء کی خدمت اور ان کی جوتیاں اٹھانے کو باعث عز و شرف گردانتے تھے۔ ادوئی شہر چونکہ ممبئی مدراس براڈ گج ریلوے لائن پر پڑتا ہے، اس لئے ملک کے تمام حصوں سے یہاں آنا جانا آسان ہے۔ اس ظاہری وجہ کے ساتھ شیر خان مرحوم کی پر اثر و پرکشش سخاوت پرورش شخصیت کا شہرہ بھی ملک بھر کے علماء و خواص کو یہاں کھینچ لاتا تھا۔ سال کے بارہ مہینے علماء کی آمد و رفت رہتی تھی۔ بالخصوص ماہ رمضان میں علماء و سفراء کا جھگھڑ لگا رہتا تھا۔

شیر خان احمد حسینؒ نے شہر اور اطراف اور اکناف کے کئی افراد کو دینی تعلیم کے حصول کے لئے رغبت دلائی اور انہیں دینی مدارس میں بھیجا۔ ان میں سے بعض معززین کا تذکرہ یہاں نامناسب نہ ہوگا۔ شہر ادھونی سے میرے تارے نانا مولانا عبدالرشید عمری صاحب حفظہ اللہ، میرے نانا مولانا عبدالعزیز جامی عمری صاحبؒ، مولانا بانڈے بشیر احمد عمری صاحبؒ، اور مولانا جی عبدالحق عمری مدنی صاحب حفظہ اللہ۔ ان بزرگوں نے جامعہ دارالسلام عمر آباد میں تعلیم حاصل کی اور عمری کہلائے۔

لائبریری:

دادا مرحوم کے محققانہ مزاج اور کتاب و سنت سے بے پناہ محبت نے اُن کو جہاں علماء کا قدردان بنایا تھا، وہیں انہیں دینی کتب کا سیر بھی بنادیا تھا۔ اسی شوق مطالعہ نے اُن کی ذاتی لائبریری میں بہت ہی اہم کتب کو جمع کر دیا تھا۔ مراجع سے زیادہ مسلک حقہ، کتاب و سنت کے احقاق کے موضوع پر اس وقت شائع ہونے والی تقریباً ہر کتاب اُن کی لائبریری کی زینت بنتی تھی۔ اُن کے کتب خانے میں اردو کتب کے ساتھ فارسی کی کتب کا بھی کافی ذخیرہ موجود تھا۔ اور جماعتی مجلات، جرائد، ماہنامے اور رسائل کی مکمل فائلیں اُن کے پاس موجود ہوتی تھیں۔ علمائے کرام اُن کے معزز مہمان بن کر بسا اوقات ہفتہ عشرہ رہ کر اُن کے کتب خانے سے بھرپور فائدہ اٹھاتے تھے۔

دادا شیر خان مرحوم دل کے بڑے غنی تھے مال و منال کے ساتھ اپنی قیمتی تاریخی کتب بھی علماء کو مطالعے اور استفادے کے لئے دیتے تھے۔ بقول میرے محترم نانا پروفیسر مولانا عبدالعزیز جامی عمری مرحوم ملک بھر کے علماء بالخصوص شمالی ہند کے علمائے کرام اُن کے مکتبہ سے بہت سی قیمتی کتابیں، جرائد، مجلات، ماہنامے وغیرہ عاریتاً لے جاتے تھے اور مستفید ہوتے تھے۔ جنہیں موقع ملا انہوں نے لوٹا دیا اور جو نہ لوٹا سکے ان کے طفیل اُن کا قیمتی تاریخی کتب خانہ ملک بھر میں پھیل گیا۔ شیر خان صاحب مرحوم کے خلوص کا نتیجہ دیکھئے اب ان کا کتب خانہ برطانیہ تک پہنچ کر میرے دوست محسن جماعت و ملت ڈاکٹر بہاء الدین (محمد سلیمان اظہر) صاحب حفظہ اللہ کی مقبول عام تالیفات ”تاریخ اہل حدیث“ اور ”تاریخ تحریک ختم نبوت“ کا حصہ بن کر ان کے حق میں صدقہ جاریہ بن گیا ہے۔ محترم ڈاکٹر بہاء الدین صاحب نے اپنی تالیف تاریخ اہل حدیث کی پہلی جلد کے مقدمے میں صفحہ ۲۸ پر لکھا ہے کہ ”برطانیہ میں جناب شیر خان جمیل احمد عمری نے اپنے اور اپنے دادا مرحوم جناب ساہوکار شیر خان احمد حسین کے کتب خانہ ادوئی سے کم یا ب قسم کا لٹریچر اس فقیر کے کشکول میں ڈالا ہے۔ اللہ تعالیٰ مذکور بالا احباب کو جزائے خیر عطا فرمائے آمین“۔

بعض اُن مشہور علمائے کرام کے اسمائے گرامی جو دادِ مرحوم کے مہمان رہے ہیں:

مولانا عبد الجبار صاحب محدث کھنڈیلا، مولانا ابراہیم میر سیالکوٹی، مولانا عبدالغنی پنجابی، مولانا محمد جونا گڑھی، مولانا عبداللہ عقیل منوی، مولانا عبداللہ روپڑی، مولانا فقیر اللہ مدرسی، مولانا عبداللہ روپڑی، مولانا ابوالقاسم سیف بناری، مولانا عبدالسلام بستوی، مولانا داؤد راز، مولانا ابوالقاسم خالد العربی، مولانا عبدالعزیز رحمانی کرنولی، مولانا سید اسماعیل رائد رگی، مولانا عبدالرؤف جھنڈاگری، مولانا شمس الحق سلفی، مولانا عبد الجبار شکر اوی، مولانا عبدالمعجود کانپوری، مولانا دیندار خان مولانا ابو جیل محمد یاسین نصرت آبادی، مولانا عبدالرحمن میسوری، مولانا عبدالحلیم ماہر، مولانا عبدالعزیز جامی عمری، مولانا ظہیر الدین اثری رحمانی رحمہم اللہ اجمعین۔ ان کے علاوہ یوپی کے گونڈا بستی اور اعظم گڑھ اور بہار و بنگال اور پنجاب و ہریانہ وغیرہ کے بے شمار علمائے کرام آپ کے مہمان بن چکے ہیں۔ بہت سارے معزز علماء جن کی داد اسے ملاقات رہی اور وہ ان کے مہمان رہے ہیں الحمد للہ ابھی بقید حیات ہیں۔ جن میں سر فہرست مولانا رؤف احمد عمری صاحب باؤٹا بیڑی مدراس حفظہ اللہ کا نام آتا ہے۔

جامعہ محمدیہ عربیہ رائد رگ کے چھٹے سالانہ اجلاس ۱۹۴۰ء میں شرکت:

اخبار اہل حدیث امرتسر، یکم رمضان ۱۳۵۹ء میں مکمل ایک صفحہ کی شائع شدہ رپورٹ کے مطابق جامعہ محمدیہ عربیہ کے چھٹے سالانہ اجلاس منعقدہ ۲۶-۲۷ اپریل ۱۹۴۰ء میں زیر صدارت جناب الحاج سید جلال الدین مرحوم مالک جلال اینڈ سنز مدراس منعقد ہوا تھا اسمیں شرکت کرنے والی چودہ اہم شخصیات (شیر خان احمد حسین آدھونی، مولانا محمد نعمان اعظمی، مولانا عبدالسیحان اعظمی، مولانا ابوالقاسم خالد بن محمد صدیق رحمانی، جناب سید جلال الدین مالک جلال اینڈ سنز مدراس مولانا محمد صدیق بہاری، مولانا محمد یحییٰ حسین اڑیسہ، جناب حبیب اللہ خان مجسٹریٹ چندر گریس جے سید عیسیٰ انسپکٹر اردو مدراس چندر گریس، جناب یس محمد صالح کنٹریکٹر ماسٹی جناب عبدالخالق کنٹریکٹر مدراس جناب سید عبدالحکیم وٹیرنی انسپکٹر میسور، جناب عبدالرؤف واعظ سرکاری حیدر آباد، جناب محمد ثار صدر مدراس مدرسہ وسطانیہ سنوہشور) نے بعنوان اسلامی خدمات اہل جلسہ کا اجتماعی فیصلہ شائع کروایا ہے جس میں لکھا ہے کہ جامعہ میں صحیح کام ہو رہا ہے اور یہ ادارہ آپ کے بھرپور تعاون کا مستحق ہے۔ صدر جلسہ سمیت ان اپیل کنندگان کی شائع شدہ فہرست میں دادِ مرحوم ساہوکار شیر خان احمد حسین کا نام سب سے پہلے نمبر پر درج ہے۔ اس سے اس وقت اُن کی شخصیت کی قدر و منزلت اور اہمیت کا اندازہ ہوتا ہے۔

غربا پروری، مہمان نوازی اور صلہ رحمی:

اللہ تعالیٰ نے شیر خاں احمد حسین مرحوم کی دولت و ثروت کے ساتھ ساتھ سخی دل اور کھلا ہاتھ عطا کیا تھا۔ وہ غریبوں، ناداروں، پریشان حال لوگوں کی مسلسل مدد میں لگے رہتے تھے۔ کسی مانگنے والے کو خالی ہاتھ جانے نہیں دیتے تھے۔ ساتھ ہی محلے گاؤں میں عزت دار سفید پوشوں کی بھی خفیہ انداز میں منظم طریقے سے تعاون فرماتے رہتے تھے۔ غریب گھرانوں کی بچیوں کی شادیاں کراتے تھے۔ کتنے غریب غربا ایسے تھے جن کو سر چھپانے کے لئے چھت نہیں ہوتی تھی، وہ انھیں اپنی زمینوں پر معمولی کرایے پر جھونپڑیاں

بنا کر رہنے کے لئے دیتے۔ اُن میں کتنے ہی آکر کرائے بھی معاف کروا لیتے تھے، ان کی کئی ایک زمینوں پر آج بھی مسلمانوں اور غیر مسلموں سمیت کئی سو گھرانے مفت یا معمولی قسم کے کرایے پر رہتے ہیں۔

دادا مرحوم کے دسترخوان پر جمعہ وعیدین یا کسی بھی مناسبت پر علماء، عزیز واقارب، معززین کے ساتھ ساتھ محلے اور گاؤں کے غرباء کی ایک معتد بہ تعداد بھی ضرور ہوا کرتی۔ اپنی مسجد میں کوئی بھی کسی بھی وقت آئے ان کی شایان شان مہمان نوازی میں کوئی کسر نہیں چھوڑتے تھے۔ گھر پر عمدہ سے عمدہ کھانا پکاتا تھا اور اعلیٰ کوالٹی کی اشیاء دسترخوان کی زینت بنتی تھیں۔ خطیب الاسلام مولانا عبد الرؤف جھنڈاگری رحمہ اللہ اُن کے پاس آتے جاتے رہتے تھے۔ انہوں نے اپنے ایک سفر نامے میں (جو غالباً ماہنامہ التوحیدہ دہلی میں شائع ہوا تھا) لکھا ہے کہ ساہوکار شیر خان صاحب کے گھر پر میں نے جو گھی کھایا ہے، وہ اس قدر خالص تھا کہ اپنی زندگی میں ایسا خالص گھی کبھی نہیں کھایا۔

خطیب الاسلام مرحوم نے اس سفر نامے میں غالباً دادا شیر خان مرحوم کے شاہی تانگے (گھسی) کا بھی ذکر کیا ہے۔ ان کی صلہ رحمی بھی بہت مشہور تھی۔ قریب و دور کے ایک ایک رشتے کو بڑی خوبی سے نبھاتے اور ان کی خبر گیری کرتے تھے۔ سال بھر باری باری سب کے ہاں کھانا پکوا کر توشہ بھیجتے تھے۔ ان کا یہ عمل بھی رشتہ داروں میں کافی مشہور تھا۔

ٹرینوں پر علماء اور شناساؤں کو گھر کا کھانا بھیج کر تکریم کرنا:

دادا شیر خان مرحوم کی مہمان نوازی کا اتنا شہرہ تھا کہ عزیز واقارب، جان پہچان والے، بالخصوص علمائے کرام جب ادونی ریلوے اسٹیشن سے گزرنے والے ہوتے تو ٹیلیگرام یا کسی اور ذریعے سے مرحوم کو اطلاع دیتے کہ فلاں دن فلاں وقت فلاں ٹرین سے ہم ادونی سے گزر رہے ہیں۔ مرحوم تاریخ و وقت مقررہ پر توشہ لئے کھڑے رہتے تھے۔ یہ کام وہ اکثر خود کرتے تھے بسا اوقات اپنے ملازم کے ذریعے پہنچاتے تھے۔ مرحوم کی اس روایت کو ان کے صاحب زادے میرے والد بزرگوار جناب شیر خان محمد اسحاق صاحب حفظہ اللہ نے بھی اُسی آن بان اور مستعدی کے ساتھ باقی رکھا ہے۔

اصلاح امت کی تڑپ اور فکر مندی:

شیر خاں مرحوم کو اپنے اہل خانہ عزیز واقارب، دوست احباب، محلے اور گاؤں والوں کی ہر وقت فکر رہتی تھی۔ پہلے خود اپنی پوری زندگی کو ایک سچے داعی کی طرح گزارتے، اپنی عملی زندگی سے اسوہ پیش کرتے تو لوگ اُن کو دیکھ کر ہی اپنی اصلاح کرنے کی کوشش کرتے تھے۔ جہاں کہیں بھی کوئی برائی دیکھتے تھے بلا کسی خوف و خطر کے جرات سے اس کی اصلاح کے لئے آگے بڑھتے تھے۔ مختلف علماء کو بلا کر ان کے خاص و عام خطابات رکھتے۔ شہر میں اپنے بریلوی رشتہ دار ہوں یا عام احباب اپنی تقریبات میں ان کو شرکت کے لئے جب بلاتے تو وہ ان سے پہلے یہ عہد لیتے کہ اس تقریب میں کسی بھی قسم کا کوئی شرک، خرافات و بدعات، فاتحہ خوانی یا کوئی اور خلاف شرع کام نہیں ہوگا۔ اگر وہ لوگ مان کر عہد کرتے اور اس کی پابندی کرنے کی یقین دہانی کراتے تو ان کے پاس پوری شان و شوکت کے ساتھ جاتے تھے اور اگر کوئی معاہدہ توڑ دیتا تو وہ اس تقریب میں ایک سینڈ کے لئے بھی نہیں رکھتے تھے۔ احتجاجاً مجلس

سے اٹھ کر چلے جاتے تھے۔ جس کی وجہ سے میزبان کی سبکی ہوتی تھی۔ پھر شہر بھر میں یہ بات پھیل جاتی کہ فلاں کی تقریب نکاح سے شیرخان ساہوکار فاتحہ خوانی کی وجہ سے غصہ ہو کر چلے گئے۔ شہر بھر میں اُن کے اس طرح کے کئی واقعات مشہور تھے۔ اُن کی اسی جرأت، دین پسندی اور شرک و بدعات و خرافات کے خلاف سخت موقف ہی نے کافی لوگوں کو تبدیل کر کے صحیح راستہ دکھایا۔

شاہی جامع مسجد ادوئی، اس کے حنفی بریلوی ٹرسٹیوں کا اہل حدیث شیرخان احمد حسین اور ان کے تین رفقاء پر ادوئی اور بلہاری کی عدالتوں میں ایک تاریخی مقدمہ:

شاہی جامع مسجد ادوئی:

۱۶۶۲ء میں بیجاپور کے سلطان کی سرپرستی میں ادوئی کے گورنر سدی مسعود خان نے دس ایکڑ زمین کے رقبے پر بیس لاکھ دینار کی لاگت سے شاندار شاہی جامع مسجد کی تعمیر کروائی۔ یہ مسجد اسلامی تعمیرات کا بہترین شاہکار ہے اسے دیکھنے کے لئے بلا تفریق مذہب و ملت آج بھی دور دراز کے مقامات سے لوگ آتے ہیں اور اسے دیکھ کر انگشت بندناں رہ جاتے ہیں کہ آج سے ۳۵۵ سال قبل مسلم حکمرانوں اور کاریگروں نے کس طرح سے یہ شاہی جامع مسجد بنائی ہوگی۔

تاریخی مقدمہ اور دادا مرحوم کی کامیابی:

شیرخان احمد حسین مرحوم نے جب اہل حدیث مسلک اختیار کیا، وہ انیسویں صدی کا بالکل ابتدائی زمانہ تھا۔ اس وقت شہر کی تیرہ ہزار مسلم آبادی میں صرف گنتی کے چند اہل حدیث تھے۔ دادا مرحوم کی دعوت پر اور بھی رشتہ دار اور دوست و احباب اہل حدیث ہو گئے۔ اُن کے اہل حدیث بن جانے کے بعد شہر کے چند گنے چنے اہل حدیثوں کو حوصلہ مل گیا۔ اب شیرخان مرحوم اور ان کے ساتھی شاہی جامع مسجد ادوئی میں جا کر سنت کے مطابق نماز ادا کرتے اور نماز میں باواز بلند ”آمین“ اور ”ربنا ولک الحمد“ کثیرا طیباً مبارکاً فیہ“ کہتے تھے، پیر سے پیر ملاتے، رفع الیدین کرتے اور لوگوں کو بھی اس کی دعوت دیتے تھے۔ قبر پرستی، شرک و بدعات کی خلاف دلائل پیش کر کے بحث و مباحثہ کے ذریعے سے لوگوں کی اصلاح کی کوشش کرتے تھے۔ اُن کے ساتھ ہمیشہ اُن کے دوست اور ساتھی بھی ہوتے تھے۔ ادوئی کا دوسرا متمول گھرانہ روشن خاندان تھا۔ اگرچہ وہ حنفی گھرانہ تھا لیکن شیرخان احمد حسین مرحوم کی پشت پناہی پر مجبور تھا کیونکہ اُن کی دو بہنیں روشن خاندان میں چھوٹے من اللہ اور بڑے من اللہ سے بیاہی گئی تھیں۔ شاہی جامع مسجد کے متولی حضرات انہیں اور اُن کے ساتھیوں کو مسجد سے نکال باہر کرنے سے قاصر تھے چنانچہ ان کے خلاف قانونی چارہ جوئی کے لئے ادوئی کے کورٹ میں مقدمہ دائر کر دیا۔ اہل حدیثوں اور حنفیوں میں نوک جھونک جاری تھی کہ ۱۹۲۳ء میں کچھ واقعات کے بعد اس مقدمہ میں تیزی آگئی۔ اس مقدمے کو لڑنے کے لئے حنفیوں کی طرف سے پہلے کرنل خواجہ حسین منتظم ٹرسٹی مقرر ہوئے پھر ان کی وفات ہو گئی تو ان کی جگہ کرنل عبدالرحیم منتظم ٹرسٹی منتخب ہو کر مدعی بنے اور اہل حدیثوں میں سے چار افراد پر مقدمہ دائر کیا۔ پہلے نمبر پر شیرخان احمد حسین

مرحوم جو کہ اصل مدعا علیہ تھے۔ بقیہ تین میں روشن عبید اللہ صاحب جو کہ اُن کے بھانجے تھے بعد میں ان کے سدھی بھی بن گئے تھے اور اُن کی وجہ سے اہل حدیث بنے تھے اور آلور عبدالرزاق صاحب اور مٹی خواجہ حسین صاحب اُن کے دوست تھے۔

یہ مقدمہ تین سال سے زائد عرصے تک ادونی کے کورٹ میں چلا۔ طرفین کی طرف سے دلائل جمع کئے گئے اور فیصلہ تقریباً داد اور اہل حدیثوں کے حق میں ہو گیا تھا لیکن تفصیلی فیصلے کے لئے یہ مقدمہ بلہاری ہائی کورٹ منتقل ہو گیا۔ حنفیوں نے تین سال سے زائد عرصہ تک ادونی میں چلنے والے مقدمے پر اٹھنے والے اخراجات اور نقصان کی ادائیگی کا بھی مطالبہ بلہاری کورٹ میں کر دیا۔ یہ مقدمہ بلہاری کورٹ میں چند ماہ چلا اور ۱۵ اگست ۱۹۲۵ء کو عدالت نے اہل حدیثوں کے حق میں فیصلہ سن کر ایک تاریخ رقم کر دی۔ غیر مسلم فاضل جج نے ادونی میں تین سال سے زائد عرصے تک پھر چند ماہ بلہاری میں لڑے جانے والے مقدمہ پر ہونے والے اخراجات اور نقصانات کی بھرپائی کے لئے احناف کے مطالبے کو پورا کرنے کی بجائے مدعی (احناف) کو یہ کہا کہ:

"As for the court of suit, the palintiff has more or less failed. So, he will bear

the cost and pay two-third cost of the defendants."

(جہاں تک مقدمے کے اخراجات کا تعلق ہے تو مدعی تقریباً نام کام ہو چکا ہے اس لئے وہ خود اپنے اخراجات برداشت کر لے اور مدعا علیہم (شیر خان احمد حسین اور ان کے تین ساتھیوں) کے اخراجات کا دو تہائی حصہ بھی ادا کرے)۔ چوں کہ ساہوکار شیر خان احمد حسین مرحوم جنہوں نے (بقول میری دادی مرحومہ اور والد محترم) اپنا ذاتی دو ٹوکری سونا خرچ کر کے تین سال سے زائد عرصے تک ادونی پھر بلہاری میں یہ مقدمہ لڑا تھا۔ احناف سے بطور حرجانہ پانچ سو روپے لیماں کی شان اور مرتبے کے منافی تھا چنانچہ انہوں نے حرجانے کی رقم لینے سے انکار کر دیا۔ واضح رہے کہ علاقے کے اس رئیس اور زمیندار کو اللہ مالک الملک نے چھپر پھاڑ کر دولت عطا کی تھی۔ اس کا اثر الحمد للہ تقریباً ایک صدی گزر جانے کے بعد آج بھی ان کے خانوادے پر پوری طرح نظر آتا ہے۔ شیر خان مرحوم جنہوں نے ادونی کے اولین کالج "آرٹس اینڈ سائنس کالج"، کوکڑوروں روپے کی زمین عطیہ کی ہو اسی طرح ادونی کے قبرستان کو بھی اپنی جگہ دی ہو اور سیکڑوں رفاہی اور فلاحی کام کئے ہوں ان کے لئے پانچ سو روپے کی رقم اگرچہ اس زمانہ میں خطیر تھی، لیکن شیر خان ساہوکار کے لئے کوئی معنی نہیں رکھتی تھی کیونکہ ان کے لئے پیسوں سے زیادہ اہمیت مسلک اور عزت کی تھی۔

الحمد للہ اس مقدمے کے بعد ادونی کے اہل حدیثوں کو شاہی جامع مسجد میں آمین بالجہر، رفع الیدین اور پیر سے پیر ملا کر نماز پڑھنے کی پوری اجازت مل گئی اور غیر مسلم عدالت نے بھی دلائل کی بنیاد پر مسلک اہل حدیث کو حق بجانب ٹھہرایا۔

معلوم رہے تین سال سے زائد عرصے تک ادونی میں مقدمہ لڑنے کے بعد جو چند ماہ بلہاری میں مقدمہ چلا اس کی پیروی میں مدعا علیہ شیر خان احمد حسین مرحوم کے دوست جناب الحاج سید عبدالسلام صاحب مرحوم بون مرچنٹ بلہاری جماعتی و مسلکی غیرت کا ثبوت دیتے ہوئے اُن کا ساتھ دیا تھا۔

(نوٹ) مؤرخ اہل حدیث ڈاکٹر بہاء الدین صاحب حفظہ اللہ نے بتایا کہ اخبار اہل حدیث امرتسر میں ادونی کے مقدمہ کی بابت ایک

اشتہار ان کی نظر سے گزرا ہے۔ اس سے اندازہ ہوتا ہے کہ دادا شیر خان احمد حسین مرحوم برابر حضرت مولانا ثناء اللہ امرتسری رحمہ اللہ اور ملک کے کبار علماء کے رابطہ میں تھے۔

شیر خان احمد حسین مرحوم بحیثیت حکم:

اللہ تعالیٰ نے دادا مرحوم کو ذہانت و فطانت کے ساتھ ساتھ معاملہ فہمی کا بھی کافی ملکہ عطا کیا تھا۔ اُن کی قوت فیصلہ بہت مضبوط تھی۔ شہر و مضافات میں اُن کا رعب و دبدبہ تھا۔ اُن کا عدل و انصاف اور اُن کے فیصلے معروف تھے۔ مسلمان تو مسلمان غیر مسلم بھی اُن کے پاس اپنے فیصلے کروانے آتے تھے۔ بسا اوقات گھر کے ورانڈے پر کئی سوا فراد جمع ہو کر اُن کے فیصلے سنتے تھے۔ کسی کو جرأت نہیں ہوتی کہ وہ اُن کے فیصلوں کے خلاف جائے۔ مسلم غیر مسلم بڑے بڑے خاندانوں میں جھگڑے ہوتے تو یہی آواز اٹھتی کہ چلو ساہوکار کے پاس چکر فیصلہ کرواتے ہیں۔ شہر میں ساہوکار کا مطلب شیر خان احمد حسینؒ ہوتا تھا گویا ساہوکار کا لفظ اُن کے لئے شہر میں علم کی حیثیت اختیار کر گیا تھا۔ انہوں نے کبھی ملک کی سیاست میں حصہ نہیں لیا لیکن ہر پارٹی بالخصوص کانگریس پارٹی کے ایم ایل اے کے امیدوار الیکشن سے پہلے سب سے پہلے اُن سے مل کر گویا آشرواد لیتے تھے اور مشہور کر دیتے تھے کہ شیر خان ساہوکار نے ہمیں آشرواد دیا ہے۔ حلقہ ضلع کرنول کے ایم پی بھی اُن کے دولت خانے پر آ کر ملتے تھے اور اس ملاقات کو اپنے لئے اعزاز گردانتے تھے۔

مرحوم کا ایمان اور صبر:

دادا محترم شیر خان احمد حسین کی زندگی میں طرح طرح کی آزمائشیں آئیں، لیکن انہوں نے انہیں بڑی خندہ پیشانی اور صبر و تحمل سے سب کو ڈیل کیا۔ مار دھاڑ، لڑائی جھگڑے، فتنہ و فساد سے وہ بہت دور رہتے تھے اور اپنی آل و اولاد کو بھی ہمیشہ اس کی تاکید کرتے تھے۔ وہ صابر تھے اور ہمیشہ صبر کی تلقین کرتے تھے اور نصیحت فرماتے تھے کہ اگر کوئی ایک گال پر چائنا مارے تو اس کو دوسرا گال پیش کر دو۔ اس طرح برائی کو نیکی سے بدلنے کی تربیت دیتے تھے۔

جس سال مرحوم حج پر گئے راستے میں ایک بڑے طوفان نے ان کے جہاز کو گھیر لیا تھا، جہاز سمندری طوفان میں پھنسا، اب ڈوبا کہ تب ڈوبا کی حالت میں ہچکولے کھاتے رہا۔ مسافر موت و زیست کی کیفیت میں مبتلا رہے، کتنے ہی ساتھی اپنی جان گنوا بیٹھے اور کتنے ہی موت کے تصور سے بے ہوش ہوئے جاتے تھے۔ لیکن شیر خان احمد حسین مرحوم صبر و شکر اور ایمان و یقین کی ایک مضبوط چٹان بن کر مطمئن اور پرسکون انداز میں اپنے ساتھیوں کو حوصلہ دیتے اور ان کی خدمت کرتے رہے۔ ہم سفروں کو قضا و قدر پر یقین رکھنے کی تلقین کرتے رہے اور صبر اور دعا اور مناجات سے اس مصیبت سے نجات حاصل کرنے کی تبلیغ کرتے رہے۔ بالآخر اللہ تعالیٰ نے ان سبھوں کو اس جان لیوا طوفان سے نجات دی۔ جہاز کے عملے سمیت مسافر ساتھی اُن کو ان کے صبر و تحمل اور ایمان کی پختگی اور توکل علی اللہ پر داد دیئے بغیر نہ رہ سکے تھے۔

کچھ گھر کے احوال:

ساہوکار شیر خان احمد حسین مرحوم کا گھرانہ اپنے علاقہ کے لئے مثالی تھا۔ اُن کی آل و اولاد تمام اہل و عیال کے ساتھ ایک گھر میں رہتی

تھی۔ گویا کہ ایک گھر کئی گھروں پر مشتمل تھا۔ ایک طرف سے داخل ہو کر دوسری طرف نکلنے کے لئے دسیوں دروازوں سے گذرنا ہوتا تھا۔ سب کا کھانا ایک جگہ پکاتا تھا اور سارے مرد اور ساری خواتین الگ الگ ایک ساتھ کھانا کھاتے تھے۔ گھر کا مکمل نظام بڑے مرتب انداز میں چلتا تھا۔ بے قاعدگیوں اور بے ضابطگیوں کی قحطا اجازت نہ تھی۔ عشاء کی نماز کے بعد کوئی جاگ نہیں سکتا تھا اور فجر کی نماز کے بعد کوئی سو نہیں سکتا تھا۔ گھر کے مردوں اور بچوں کو نماز باجماعت پڑھنا لازم تھا، بچوں میں اگر کسی کی نماز بلا معقول عذر کے چھوٹ جاتی تو وہ ایک وقت کے کھانے سے محروم کر دیا جاتا تھا اور گھر کی خواتین کو جرأت نہ ہوتی تھی کہ گھر کے سربراہ شیر خان مرحوم کی حکم عدولی کرتے ہوئے ان کو کھانا کھلا دے۔ گھر کے ہر فرد پر چھوٹی بڑی ہر سنت کا خیال ضروری تھا۔ کھانے کے آداب، کپڑے پہننے کے آداب، سونے اور جاگنے کے آداب الغرض ہر کام سنت کے مطابق کرنا لازمی تھا۔ اسی طرح گھر پر مکتب چلتا تھا۔ روزانہ مغرب تا عشاء معلم قرآن آتے تھے۔ ان سے گھر کے بچوں کے ساتھ محلے اور گاؤں کے سو سے زائد بچے ناظرہ قرآن، نماز، دعائیں اور دینیات کا علم حاصل کرتے تھے۔ محلے اور گاؤں کے بچوں کے لئے یہ تعلیم بالکل مفت ہوتی تھی۔ دادا مرحوم عصر کی نماز بعد گھر کے تمام بچوں کو ترتیب کے ساتھ جیب خرچ دیتے تھے۔

جمعہ کے دن عید المومنین ہونے کا احساس دلا کر خوب اہتمام کرتے اور کرواتے تھے۔ عمدہ کپڑے پہنتے اور سب کو پہننے کا حکم دیتے تھے۔ خوشبو اور سرمہ لگاتے اور سب کو لگانے کا حکم دیتے تھے۔ اوّل وقت میں مسجد جانے کا حکم دیتے اور خود اس پر عمل کرتے ہوئے سب سے پہلے مسجد میں داخل ہوتے تھے۔ اہتمام سے سورہ کہف پڑھتے اور گھر کے ہر فرد کو اس کے پڑھنے کا حکم دیتے تھے۔ جمعہ کے دن کھانے کا خصوصی اہتمام ہوتا تھا اور جمعہ کی نماز کے بعد امام، مؤذن، بچوں کے استاذ پڑوسیوں، دوست و احباب اور خادموں سمیت سب ایک ساتھ طعام تناول فرماتے تھے۔ ہر جمعہ کی صبح گھر پر نائی آجاتا تھا۔ جن کو بال بنوانے ہوتے وہ بنوا لیتے تھے۔ یہ سلسلہ عیدین پر بھی جاری رہتا تھا۔ عیدین کے موقع پر سب کو نیا کپڑا پہننا لازم ہوتا تھا۔ گھر پر خود درزی آتے، سب کا ناپ لیتے اور کپڑے اور بعض کی شیر و انیاں سلستے۔ عید الاضحیٰ کے لئے عید الفطر کے فوراً بعد قربانی کے جانور خریدے جاتے تھے، انہیں خوب کھلا پلا کر فر بہ کیا جاتا تھا۔ دو ماہ میں ان سے بھرپور انسیت اور محبت ہو جاتی تھی۔ عید کے دن ان جانوروں کا ذبح کرنا سب کے لئے ایک آزمائش ہوتی تھی، کتنوں کی آنکھوں سے آنسو جاری ہو جاتے تھے۔

گھر کے تمام بچوں کو تیراکی سکھانے کے لئے ایک ماہر تیراک مقرر تھا، جو گھر کے تمام بچوں کو ادونی کے تالاب اور باؤڑیوں میں لے جا کر تیراکی سکھاتا تھا۔ گھر پر روزانہ ایک حاذق حکیم آتے تھے جن کا مشاہرہ بندھا رہتا تھا۔ جو بیماروں کا علاج معالجہ کرتے اور حسب موسم و ضرورت دوا، نمیرے اور کشتے بنا کر دیتے تھے۔ دودھ کے لئے گھر کے طیلیوں میں اعلیٰ نسل کی گائیں اور بھینسیں پالی جاتی تھیں۔ کسی بھی جگہ اچھی، صحت مند اور اعلیٰ نسل کی گائے، بھینس یا بکری کی اطلاع ملتی انہیں منہ مانگی قیمت دے کر حاصل کر لیتے تھے۔ صبح سویرے اپنے کھیتوں سے ہمہ اقسام کی سبزیاں گھرا جاتی تھیں۔ چاول، گیہوں، جوار، مونگ پھلیاں اور دیگر اناج اور غلہ بھی اپنے ہی کھیتوں سے پہلے گھرا آتا اور حسب ضرورت رکھ کر فروخت کے لئے بازار چلا جاتا۔ کپاس کے ڈھیر اور گٹھے گوداموں میں آتے اور فروخت ہو جاتے تھے۔ موسم گرما میں اپنے ہی باغوں سے قسم قسم کے آم آتے تھے۔ شیر خان مرحوم کے جنگلوں میں بسا اوقات روزانہ پچاسوں افراد کام کرتے اور روزی کماتے۔ نیز دیگر امور کے لئے بھی گھر میں خادم اور خادما میں متعین رہتے تھے۔

مرحوم کے عادات و اطوار:

شیرخان احمد حسین مرحوم وقت کی پابندی میں معروف تھے۔ زبان کی پاسداری ان کی پہچان تھی اور ایفاء عہد میں وہ لاثانی تھے ان کا صبح و شام کا نظام الاوقات فوجیوں کی طرح تھا۔ سنتوں پر عمل کرنے اور اپنے اہل و عیال کو ان پر عمل کروانے کے لئے دور دور تک مشہور تھے۔ خلاف سنت کسی بھی کام کو برداشت نہیں کرتے تھے۔ اُن کا رعب و دبدبہ لوگوں پر اس قدر طاری تھا کہ داڑھی منڈا مسلمان اُن کا سامنا کرنے سے کتراتا تھا۔ حتیٰ کہ غیر مسلم بھی شراب پی کر اُن کے سامنے سے گزرنے سے احتراز کرتے تھے۔ غیر مسلموں کا کوئی بھی مذہبی و تقریبی جلوس بینڈ باجا اور ڈھول تاشبہ بجاتے ہوئے اگر اُن کے گھر کے سامنے سے گذرتا اور وہ لوگ اُن کو دیکھ لیتے تو اُن کے احترام میں اُن کے سامنے سے گذرتے وقت ڈھول تاشبہ گانے، بجانے کو تھوڑی دیر کے لئے روک دیتے تھے۔ علمائے کرام دوران خطاب کوئی ضعیف حدیث پیش کرتے یا ان سے کسی اور قسم کا تسامح ہو جاتا وہ ان کو متنبہ کرتے تھے۔ خود سخنوں کے اوپر کپڑا پہنتے اور اپنی تمام آل و اولاد کو بھی اس پر پابندی کے ساتھ عمل کرواتے تھے۔ گھر پر کسی کا کپڑا ٹخنہ سے نیچے نظر آتا تو فوری اس کو کٹوانے کا حکم دیتے تھے۔ گھر کی خواتین سختی کے ساتھ پردہ کرتیں۔ کبھی شدید ضرورت پر کہیں جانا آنا ہوتا تو بالکل پردے میں ملفوف پردے ڈالے ہوئے جھٹکوں اور گھوڑا گاڑیوں میں جاتیں اور واپس آتیں۔

اہلیہ:

دادا مرحوم احمد حسین کی اہلیہ محترمہ دادی جان کا نام خیر النساء تھا۔ وہ نہایت دیندار، ملنسار، نرم دل، مہمان نواز خاتون تھیں۔ وہ ایک خوشحال گھرانے سے آئی تھیں اور سسرال میں بھی ہن برستا تھا روزانہ نیا کپڑا پہنتیں اور پہنے ہوئے کپڑے کو دوسروں کو خیرات کر دیتی تھیں۔ مجھے آج بھی یاد ہے میں دادی جان کی گود میں بیٹھ کر ان کے منہ سے پان نکال کر کھاتا تھا۔ اپنے بچوں اور پوتے پوتیوں کی بہترین تربیت کے ساتھ اپنے شوہر کا ہر موڑ پر ساتھ دیتے ہوئے ۱۹۷۳ء میں اس دار فانی سے کوچ کر گئیں۔

اللھم اغفر لھا وارحمھا وادخلھا الجنة الفردوس آمین

بہنیں:

مرحوم کی چھ بہنیں تھیں اور وہ چھ بہنوں کے اکلوتے بھائی تھے۔ دو بہنیں روشن خاندان میں ایک بہن سلطان پوری خاندان میں ایک بہن چکولی والا خاندان میں ایک بہن ٹیل خاندان میں اور ایک بہن کے والا خاندان میں بیاہی گئیں تھیں۔

اولاد:

دادا مرحوم شیرخان احمد حسین کثیر العیال تھے۔ اللہ نے اُن کو ۹ اولادیں عطا کی تھیں۔ ان میں دو بیٹیاں اور سات بیٹے تھے۔

۱۔ شیرخان محمد اسماعیل ۲۔ شیرخان محمد عبدالعظیم ۳۔ شیرخان امت اللہ تحسین ۴۔ شیرخان عبدالرحمن ۵۔ شیرخان رابعہ خاتون ۶۔ شیرخان محمد عبداللہ ۷۔ شیرخان محمد اسحاق ۸۔ شیرخان محمد اسماعیل ۹۔ شیرخان محمد ابراہیم۔

(نوٹ) مرحوم کی زندگی ہی میں ان کی پانچ اولادیں (۱، ۳، ۴، ۵، ۸) فوت ہو گئی تھیں اور بقیہ چار میں سے تین بھی اب وفات پا چکی ہیں۔ اُن کی اولاد میں اب صرف ایک فرزند میرے والد ماجد جناب شیر خان محمد اسحاق صاحب باحیات ہیں جو اپنے والد کا عکس ہیں۔ اللہ تعالیٰ ایمان اور صحت و تندرستی کے ساتھ ان کے سایہ عاطفت کو تادیر قائم و دائم رکھے۔ آمین بہوئیں:

دادا محترم شیر خان احمد حسینؒ نے اپنے گھر کی بہو بنانے کے لئے بھی دین دار نیک نام سلفی گھرانوں کا انتخاب کیا۔ ۱۔ زیب النساء بنتِ ثلیل عبدالرزاق ادوئی زوجہ شیر خان محمد عبدالعظیم ۲۔ حلیمہ خاتون بنتِ حکیم عبداللہ ادوئی زوجہ شیر خان عبدالرحمان ۳۔ ذکیہ خانم بنتِ روشن عبید اللہ ادوئی زوجہ شیر خان محمد عبداللہ ۴۔ صفورہ خاتون بنتِ مولانا عبدالعزیز جامی عمری مدراس زوجہ شیر خان محمد اسحاق ۵۔ زبیدہ اختر بنتِ پٹوے گھر حاجی عبداللہ سٹی لاج گلبرگہ زوجہ شیر خان محمد ابراہیم۔

اللہ نے شیر خان احمد حسین مرحوم کی آل و اولاد میں اس قدر برکت عطا کی ہے کہ اب یہ خاندان بہت پھیل گیا ہے۔ اللہم سدھم و وفقہم و احفظہم آمین۔

وفات:

اللہ تعالیٰ نے دادا شیر خان احمد حسین رحمہ اللہ کو دین و ایمان اور عمل صالح کے ساتھ طویل عمر عطا فرمائی تھی۔ آخری عمر تک صحت و تندرستی کی نعمت سے مالا مال تھے۔ آخری عمر میں بھی اُن کی نظرتیز تھی۔ دور سے لوگوں کو پہچان لیتے تھے۔ حافظہ بھی درست تھا۔ کسی بڑی بیماری نے اُن پر سایہ نہیں ڈالا۔ لگ بھگ سو سال عمر پا کر ۴ ربیع الاول ۱۴۰۱ھ مطابق ۹ جنوری ۱۹۸۱ء کو جمعہ کی صبح کلمہ پڑھتے ہوئے اپنے رفیق اعلیٰ کو لپیک کہا اور اس دار فانی سے رحلت فرما گئے ان کی وفات کا منظر، نورانی مسکراتا چہرہ آج بھی میری آنکھوں میں تازہ ہے۔

اللہم اغفر لہ وارحمہ واسکنہ فی الفردوس الاعلیٰ۔ آمین

کتبہ: شیر خان جمیل احمد عمری ابن شیر خان محمد اسحاق

(پوتے شیر خان احمد حسین مرحوم)

۱۰ دسمبر ۲۰۱۷ء



مولانا محمد اقبال رحمانی رحمہ اللہ بونڈیہار

۱۹۱۹ء ۱۹۸۲ء

مولانا ابوالعاص وحیدی

یہ ایک مسلمہ تاریخی حقیقت ہے کہ ہر دور میں ایسی بہت سی شخصیتیں گذری ہیں جو گمنام رہیں اور وسیع پیمانہ پر جنہیں شہرت حاصل نہ ہوئی لیکن فردوسِ سماج، علاقہ و ماحول اور میدانِ تعلیم و تربیت میں زبردست انداز میں موثر رہیں اور انسانی تاریخ میں جنہوں نے علمی و ادبی اور اصلاحی و تنظیمی انقلاب پیدا کئے۔

انہیں اعظم رجال اور نوابِ روزگار شخصیتوں میں استاذ الاساتذہ مولانا محمد اقبال رحمانی رحمہ اللہ کی بلند و بالا شخصیت بھی ہے جو اگرچہ خاموش و گمنام رہے اور شہرت و ناموری سے دور رہے مگر ان کے تعلیمی و تربیتی، اصلاحی و تنظیمی اور جمعیتی و جماعتی کارنامے و خدمات آفتاب و ماہتاب کی طرح درخشاں و تابندہ ہیں۔

پیدائش و خاندان:

مولانا محمد اقبال رحمانی رحمہ اللہ بیسویں صدی کے ربیعِ اول ۱۹۱۹ء میں بمقام بونڈیہار ضلع گونڈہ، یوپی، عالم وجود میں آئے، آپ کا سن ولادت ”اللہ کی رحمت کا مظہر“ بتا ہے، سلسلہ نسب اس طرح ہے محمد اقبال بن عبدالستار بن محمد اشرف خاں بن رحیمی خان بن سلا رو خاں۔

جس خاندان و علاقہ میں آپ نے آنکھیں کھولیں وہ ایک طرف جرأت و پیاکی، شجاعت و بہادری اور قابل رشک عزم و ہمت سے معمور تھا اور دوسری طرف عمل بالقرآن و الحدیث کے احساسات و جذبات اور اہل حدیثیت و سلفیت کے جوش و خروش میں سرشار تھا، اس لئے کہ کٹھ و بونڈیہار کے خاندان و علاقہ کے لئے انیسویں صدی کا اختتام اور بیسویں صدی کا آغاز اہل حدیثیت کے لئے آغاز نو کا زمانہ ہے، جیسا کہ اس علاقہ کی تاریخ سے پتہ چلتا ہے، کہ انیسویں صدی کے ربیعِ ثالث میں یہاں اہل حدیثیت و سلفیت آئی اور بدعت، تعزیرہ داری اور دوسری جاہلی رسوم و خرافات کا جنازہ نکلا۔

تحصیل علم اور ممتاز اساتذہ:

مولانا نے گیارہ سال کی عمر تک جامعہ کے پرائمری عربی درجات میں تعلیم حاصل کی یعنی مولانا محمد سلیمان مٹوئی کے زمانہ تعلیم و تربیت میں جامعہ کے چشمہ علمی سے سیراب ہوئے، ۱۹۳۰ء و ۱۹۳۱ء کے درمیان دارالحدیث رحمانیہ (مرحوم) دہلی میں جماعت ثانیہ میں داخلہ لیا، تقریباً ۱۹۳۸ء یا ۱۹۳۹ء میں مولانا حکیم محمد یسین صاحب رحمہ اللہ کے دور میں دوبارہ جامعہ سراج العلوم بونڈیہار

میں تعلیم حاصل کی، پھر دارالحدیث رحمانیہ دہلی واپس گئے اور ۱۹۳۹ء میں سند فضیلت حاصل کی، فارغ ہونے کے بعد ۱۹۴۰ء سے تادم حیات (۱۹۸۲ء) جامعہ سراج العلوم بونڈیہار سے بحیثیت معلم و مربی، منتظم و منصرم اس طرح وابستہ رہے کہ درمیان میں ایک لمحہ کے لئے اس جامعہ سے اپنا تعلق منقطع نہ کیا۔

آپ کے مشہور و ممتاز اساتذہ کرام جنہوں نے جامعہ سراج العلوم بونڈیہار و دارالحدیث رحمانیہ دہلی میں آپ کو تعلیم دی علی الترتیب یہ ہیں حکیم مولانا محمد یلین صاحب، مولانا محمد یونس صاحب، بونڈیہار، مولانا زین اللہ صاحب، کنڈو، فاضل وادیب جناب مولانا عبدالغفور بسکوپوری، جناب مولانا محمد سلیمان مٹو، جامع معقول و منقول جناب مولانا نذیر احمد رحمانی رحمہ اللہ، فضیلۃ الشیخ عبید اللہ رحمانی مبارکپوری رحمہ اللہ، مولانا احمد اللہ پرتاپ گڑھی، مولانا اصحاب اللہ صاحب عرف بابا، مولانا عبدالحکیم صاحب سرحدی اور مولانا عبدالحکیم ناظم صاحب وغیرہ۔

مولانا رحمانیؒ اور جامعہ سراج العلوم:

مولانا محمد اقبالؒ کی عمر بھی بیس ہی سال کی تھی کہ جامعہ میں بحیثیت مدرس و معلم تشریف لائے اور بعد کے ادوار میں تعلیم و تربیت کے ساتھ ادارت و اہتمام، انتظام و انصرام کی پوری ذمہ داری بھی آپ پر ڈال دی گئی نیز ۱۹۷۵ء میں ناظم جامعہ جناب عبدالمجید خواں عرف للہؒ کے انتقال کے بعد مجلس منتظمہ نے آپ کو باقاعدہ ناظم بنایا اور تاحیات آپ جامعہ کے ناظم بھی رہے اس طرح سے تقریباً بیالیس سال کی طویل مدت تک مولانا اس علمی چمن کو اپنے خونِ جگر سے سیراب کرتے رہے، اور شب و روز جامعہ کی تعمیر و ترقی میں لگے رہے، اور یہ واقعہ ہے کہ اس اقبالی دور میں جامعہ برابر آگے بڑھتا رہا، تعلیم و تربیت، اصلاح، تنظیم اور تعمیر غرض ہر لحاظ سے جامعہ کو ترقی حاصل ہوئی حتیٰ کہ اس کی شہرت حد و دغیم سے متجاوز ہو کر سرزمینِ عرب تک جا پہنچی۔

جامعہ کا اقبالی دور چونکہ تعلیمی، تعمیری اور تنظیمی کارناموں سے معمور ہے اس لئے بطور تحلیل و تجزیہ میں اسے چند ادوار و مراحل میں تقسیم کرتا ہوں تاکہ سمجھنے میں آسانی ہو۔

□ ۱۹۴۰ء سے ۱۹۵۲ء تک کے زمانہ کو جامعہ کے اقبالی دور کا پہلا مرحلہ تصور کرنا چاہیے، اس مرحلہ میں پرائمری درجات، شعبہ فارسی اور عربی جماعت خامسہ تک کی تعلیم دی جاتی رہی، اسی مرحلہ میں مولانا مرحوم کی مسلسل کوششوں اور دلچسپیوں کے نتیجے میں ایک عظیم الشان سہ روزہ دعوتی و تبلیغی کانفرنس ہوئی جس میں اس دور کے بہت سے ممتاز و مشہور اکابر جماعت اور مشاہیر ہند شریک ہوئے، جن کی موثر و سحر انگیز تقریروں سے اس علاقہ و خاندان کی اہل حدیثیت میں جلا پیدا ہوئی۔

□ ۱۹۵۳ء سے ۱۹۶۴ء تک کا زمانہ اقبالی دور کا دوسرا مرحلہ ہے، اس مرحلہ میں تعلیمی، تنظیمی اور تعمیری حیثیت سے بہت سے کارہائے نمایاں انجام پائے۔ اس مرحلہ کے اواخر میں شعبہ حفظ و تجوید کا قیام عمل میں آیا جس کا سلسلہ اب تک جاری ہے۔

نیز اس مرحلہ میں مکتب و پرائمری درجات سے عربی جماعت سادسہ تک تعلیم ہونے لگی اور بعض سالوں میں جماعت ثامنہ (دورہ حدیث) تک تعلیم ہوئی۔

تنظیمی کام یہ ہوا کہ اس مرحلہ کے شروع میں ۱۹۵۵ء میں شیخ الحدیث حضرت مولانا عبید اللہ رحمانی مبارکپوری رحمہ اللہ کی سرپرستی

میں ایک مجلس عاملہ تشکیل دی گئی، جامعہ کا دستور العمل مرتب ہوا اور ایک مجلس تعلیمی بنائی گئی۔

اور تعمیری کام یہ ہوا کہ اس مرحلہ کے اوائل (۱۹۵۳ء) میں جناب حاجی سعادت خاں رحمہ اللہ کی اہلیہ محترمہ جناب خیر النساء کی فرمائش پر جناب حاجی صاحب اور ان کے صاحبزادے جناب رفیع الدین خاں نے مدرسہ میں ایک مسجد تعمیر کرائی بعد میں جسے مزید وسیع کیا گیا فخر اہم اللہ احسن الجزاء۔

اور اسی مرحلہ کے اواخر میں جامعہ کی مغربی عمارت کی تعمیر ہوئی جو بعد میں دو منزلہ کی گئی، یہ عمارت مکمل طور پر جناب ملک محمد اسماعیل رئیس گڈرہیا کے نفقہ سے تعمیر ہوئی، جزاواہ اللہ۔

اسی مرحلہ میں ۱۹۶۰ء میں ایک عظیم تبلیغی اجلاس منعقد ہوا جس میں ہندوستان کے ممتاز علماء کرام، مشہور خطباء اور شعراء عظام شریک ہوئے۔

۱۹۶۵ء سے ۱۹۷۶ء تک کی مدت اقبالی دور کا تیسرا مرحلہ ہے، تعلیمی و تعمیری اور مختلف اعتبارات سے یہ مرحلہ تمام گزشتہ ادوار و مراحل پر فائق ہے۔

اس مرحلہ کے اواخر یعنی ۱۹۷۶ء میں جماعت سابعہ کا اضافہ ہوا، اور انگلش کی تعلیم کا معقول انتظام ہوا، نیز اساتذہ و طلبہ کی تعداد میں دو چندان اضافہ ہوا۔

اسی مرحلہ میں جامعہ کی اکثر عمارتوں کی تعمیر ہوئی، غالباً ۱۹۵۶ء میں ایک عمارت بنائی گئی جو جامعہ کی پرانی عمارتوں میں شمالی طرف واقع ہے، اس کے تقریباً چار سال بعد اس عمارت سے ملا کر مشرقی جانب ایک عمارت مزید تعمیر کی گئی، پھر ۱۹۷۳ء میں مولانا محمد یسین صاحب رحمہ اللہ کے دور کی عمارت کو جو جنوب میں مسجد سے متصل ہے دو منزلہ کیا گیا۔ ان دونوں عمارتوں میں عموماً پورے خاندان خصوصاً حاجی محمد نعیم خاں صاحب کا تعاون شامل ہے۔ اس کے بعد ۱۹۷۵ء کے اواخر میں حاجی محمد نعیم خاں صاحب کے نفقہ سے جامعہ کی مغربی عمارت کو دو منزلہ کیا گیا، ان ساری تعمیرات میں مولانا محمد اقبال رحمانی رحمہ اللہ کی بھرپور دلچسپی، جہد مسلسل اور سعی پیہم کا زبردست دخل ہے۔

مولانا رحمانی کی مساعی کے نئے مظاہر:

۱۹۷۶ء سے اقبالی دور کا چوتھا مرحلہ شروع ہوا جو ۱۹۸۲ء میں اس وقت اختتام پذیر ہوا جب مولانا محمد اقبال رحمانی رحمہ اللہ کا چراغ حیات گل ہوا، اس آخری مرحلہ میں مولانا رحمانی کی مساعی جیلہ کے نئے مظاہر سامنے آئے اور جامعہ نے عروج و ارتقا کے اعتبار سے نیا موڑ لیا۔

۱۹۷۷ء میں درجات فضیلت قائم کئے گئے چنانچہ اس وقت سے اب تک ہر سال اوسطاً دس علماء و فضلاء جامعہ سے فارغ ہوتے ہیں جنہیں سند فضیلت اور دستار فضیلت دی جاتی ہے اور جو فارغ ہو کر ہندوستان کے مختلف گوشوں میں درس و تدریس، وعظ و ارشاد اور دعوت و تبلیغ کا مقدس فریضہ انجام دیتے ہیں یا ہندو بیرون ہند مختلف اسلامی یونیورسٹیوں میں تعلیم حاصل کرتے ہیں۔

۱۹۷۶ء میں مولانا مرحوم کی مساعی کے نتیجے میں بڑے پیمانہ پر یک سہ روزہ دعوتی و تبلیغی کانفرنس منعقد ہوئی جس میں ہندوستان کے مختلف اضلاع و صوبہ جات کے ماہر خطباء و مقررین اور عظیم علمی و دینی شخصیتیں شریک ہوئیں، اسی موقع پر راقم الحروف نے مولانا کی نگرانی و رہنمائی میں تاریخ جامعہ مرتب کی جسے ۱۹۸۰ء میں موتمر الدعوہ و التعليم جامعہ سلفیہ بنارس کے موقع پر شائع کیا گیا ہے راقم نے اسے بعد میں عربی میں بھی منتقل کر دیا۔ یہ عربی ایڈیشن بھی شائع ہو چکا ہے۔

اس مرحلہ کی یہ بات انتہائی قابل ذکر ہے کہ ۱۹۷۹ء مطابق ۱۳۹۹ھ میں جامعہ اسلامیہ مدینہ منورہ سے جامعہ سراج العلوم بونڈیہار کا معاملہ ہوا جو مولانا رحمانی اور ان کے بعض تلامذہ کی خصوصی دلچسپیوں کا نتیجہ تھا۔

اس مرحلہ میں ایک تعمیری کام تو یہ ہوا کہ ۱۹۷۸ء میں جامعہ کی پرانی جنوبی عمارت کی مشرقی جانب ڈیڑھ سو فٹ کی ایک وسیع و عریض عمارت کی بنیاد ڈالی گئی، اسی درمیان رابطہ عالم اسلامی مکہ مکرمہ نے تعاون کیا جس سے اس عمارت کی تعمیر مکمل ہوئی، اس کے بعد جامعہ کے کنویں کی شمالی جانب اتنی ہی بڑی ایک عمارت کی بنیاد ڈالی گئی اور تمام دیواریں مکمل ہو گئیں مگر اس کی تکمیل مولانا رحمانی کی وفات حسرت آیات کے بعد ہوئی، جامعہ کی ان تمام تعمیری سرگرمیوں میں مولانا مرحوم کی دوڑ دھوپ، سعی و کوشش اور ایثار و اخلاص کا بڑا ہاتھ تھا۔

جامعہ سراج العلوم جو علم و فن کا گوارہ ہے مولانا مرحوم اور دوسرے حضرات کی بھرپور کوششوں سے یہاں ۱۹۸۰ء کے اواخر میں بجلی کی روشنی کا بھی انتظام ہوا جس نے سراج العلوم کو ہر اعتبار سے چراغ صوفشاں بنا دیا۔

آغوشِ حرم میں شاد ہوئے:

مولانا مرحوم حج کے لئے دوبار حجاز تشریف لے گئے، پہلی بار ۱۹۶۹ء میں اور دوسری بار ۱۹۸۲ء میں، اسی سفر حج میں آپ کی وفات کا سانحہ پیش آیا۔ جس کی تفصیل یہ ہے کہ بتاریخ ۶ اگست ۱۹۸۲ء مطابق ۱۸ شوال ۱۴۰۲ھ میں مولانا مرحوم اپنی اہلیہ کے ساتھ سفر حج کے لئے جامعہ سے روانہ ہوئے اور ممبئی پہنچے، وہاں سے ۱۳ اگست ۱۹۸۲ء کو بذریعہ ہوائی جہاز مکہ مکرمہ تشریف لے گئے، اسی روز عمرہ ادا کیا، دل کے مریض پہلے ہی سے تھے، کئی مہینے سے افاقہ ہو گیا تھا، دوسرے ہی روز بیمار پڑے اور مکہ مکرمہ کے ”ظاہر اسپتال“ میں داخل کئے گئے آخر دل کی یہ بیماری جان لیوا ثابت ہوئی اور دو ہفتہ کی علالت کے بعد مولانا ۶۳ سال کی عمر میں بتاریخ ۱۳ اگست ۱۹۸۲ء بروز سہ شنبہ مطابق ۱۱ ذوقعدہ ۱۴۰۲ھ انتقال فرما گئے انا للہ وانا الیہ راجعون یکم ستمبر ۱۹۸۲ء بروز چہار شنبہ بعد نماز عشاء حرم کعبہ میں نماز جنازہ پڑھی گئی اور مکہ مکرمہ کے قبرستان ”جنت المعلیٰ“ میں سپرد خاک کئے گئے اللہم ارحمہ و اغفر لہ و اعف عنہ۔

جامعہ کے باغبان، علاقہ اور اساتذہ و طلبہ کے شفیق و محسن مولانا مرحوم جب بونڈیہار سے کوچ کر رہے تھے تو دنیا یہی سمجھ رہی تھی کہ آپ سفر حج کے لئے جارہے ہیں، کسے خبر تھی کہ مولانا کے جسد خاکی کی پرواز حجاز کی طرف ہے اور روح کی پرواز ملا علی کی جانب ہے۔ کون جانتا تھا کہ مولانا کی خوش نصیبی انہیں حجاز لے جا رہی ہے اور اب ہمیشہ ہمیش کے لئے خدائے غفار کی رحمتوں میں جا رہے ہیں،

اساتذہ و طلبہ اور علاقہ کے لوگ انہیں الوداع کہہ رہے تھے کسے خبر تھی کہ یہ آخری الوداع ہے۔

۴ ستمبر ۱۹۸۲ء کو جب مکہ اور ممبئی سے بذریعہ ٹیلگرام مولانا مرحوم کی وفات کی روح فرسا دجا نکاہ خبر آئی تو ہوش و خرد جاتے رہے، لوگوں کو کچھ دیر تک سمجھ میں نہ آیا کہ یہ کیا ہو گیا! بالآخر یہ یقین کرنا پڑا کہ اس عظیم مخلص انسان نے جان جان آفریں کے حوالے کر دی، جامعہ سراج العلوم ماتم کدہ بن گیا اور پورے علاقہ کا ذرہ ذرہ سو گوار نظر آنے لگا۔

۵ ستمبر ۱۹۸۲ء کو جامعہ میں علاقہ اور گونڈہ دستی کے مختلف معاہدہ مدارس کے لوگ اکٹھا ہوئے، مولانا مرحوم کی زندگی، ان کے اخلاق و کردار اور صفات و خصوصیات پر روشنی ڈالی گئی، پسماندگان کو صبر و تسلی کی تلقین کی گئی، جامعہ کے ذمہ داران کو اتفاق و اتحاد کے ساتھ جامعہ کو چلانے اور ترقی دینے پر ابھارا گیا اور نماز جنازہ غائبانہ پڑھی گئی، اس موقع پر مولانا محمد خلیل ایمن رحمانی رحمہ اللہ نے مرحوم کی تاریخ وفات پر درد و غم میں ڈوبے ہوئے انداز میں چند قطعات کہے تھے ایک قطعہ اس طرح ہے۔

اس گلشن کے سب غنچہ گل مرجھا سے گئے ناشاد ہوئے
افتاد پڑی ہے بچوں پر حیران سبھی استاد ہوئے
اقبال کی خبر مرگ سے جب بیتاب تھے دل آنکھیں گریاں
ایمن نے ندائے غیب سنی ”آغوشِ حرم میں شاد ہوئے“

مرحوم کے پسماندگان میں ایک بوڑھا باپ، اہلیہ، ایک چھوٹا بھائی اور بھتیجے ہیں اور روحانی طور پر پورا علاقہ اور عرب و عجم میں پھیلے ہوئے ہزاروں شاگرد مرحوم کے پسماندگان میں شامل ہیں۔

مولانا مرحوم کی شخصیت:

بزرگ و متقی، صوفی منش، نمونہ سلف، زاہد شب زندہ دار، نورانی چہرہ، چھوٹا قد، گٹھا جسم، پیکر سنجیدگی، پرہیز و پر جلال اور خوش مزاج تھی مولانا کی پروقا رو پر بہار شخصیت۔

رسول اللہ صلی اللہ علیہ وسلم کے خصائل و شمائل میں جو آتا ہے کہ ”من راہ بدیہۃ ہابہ ومن خالطہ معرفۃ احبہ“، یعنی جو شخص اچانک آپ کو دیکھتا مرعوب ہو جاتا اور جو آپ سے ملتا جلتا وہ محبت کرنے لگتا، واقعہ یہ ہے کہ مولانا مرحوم کی شخصیت میں بھی یہ خصوصیت جلوہ گر تھی۔

سیرت کی کتابوں میں آتا ہے کہ حضرت عبداللہ بن سلامؓ کی نگاہ جب رسول اللہ صلی اللہ علیہ وسلم کے روئے انور کے دیدار سے شرف یاب ہوئی تو وہ بے اختیار کہہ اٹھے ”لیس ہذا الوجه بکذاب“ یہ چہرہ کسی دروغ گو کا نہیں، مولانا مرحوم اسی ماہ رخ و شمع رسالت کے ایک پروانہ تھے جن کی صورت دیکھ کر بس خدا یاد آ جاتا اور ہر دیکھنے والا ان کی بلند و بالا شخصیت کے اعتراف و عقیدت میں ڈوب جاتا۔ مولانا کی باتیں بڑی ہی پر لطف ہوتیں اور آپ کی سفید اور نورانی ریشم سی ملائم اور با سلیقہ ریش پر دلنواز و دلربا تبسم عجب بہار دکھلاتا تھا، بس دیکھنے ہی سے وہ مخصوص کیفیت تعلق رکھتی تھی۔

عبریت و صلاحیت:

اللہ تعالیٰ نے مولانا مرحوم کو علم و تحقیق، تعلیم و تربیت اور اردو و عربی ادب وغیرہ میں بڑی امتیازی صلاحیت عطا فرمائی تھی، اس لئے یہ کہنا بجا ہوگا کہ وہ بذات خود ایک انجمن تھے، یہ جملہ اگرچہ کثرت استعمال کی وجہ سے اپنی معنویت کھو چکا ہے لیکن یہ حقیقت ہے کہ مولانا مرحوم جیسی شخصیتیں پردہ گیتی پر کم ہی دیکھنے میں آتی ہیں بقول میر۔

مت سہل ہمیں جانو پھرتا ہے فلک برسوں

تب خاک کے ذرے سے انسان نکلتے ہیں

مولانا مرحوم ایک کامیاب ترین مدرس، انتہائی شفیق استاد عظیم مصلح و مربی تھے، نیز وہ قرآن مجید و حدیث نبوی کے نکتہ داں و رمز شناس تھے اور مختلف علوم و فنون میں اعلیٰ صلاحیت کے حامل تھے، درس و تدریس کا ایسا ملکہ انہیں حاصل تھا کہ بہت ہی دلنشین، سہل، واضح اور جامع انداز میں اسباق اس طرح پڑھاتے کہ کتابوں کی مشکل ترین بحثیں آسان معلوم ہونے لگتیں، اور یہ واقعہ ہے کہ جس نے مولانا سے پڑھ لیا اسے عرب و عجم کی یونیورسٹیوں کا درس بھی نہیں چنچا۔

تعلیم و تدریس کے علاوہ تصنیف و تالیف کی بھرپور صلاحیت بھی مولانا میں موجود تھی، شروع میں بعض مضامین بھی لکھے لیکن ہجوم کار اور کثرت مشاغل کی وجہ سے مولانا اس طرف توجہ نہیں دے سکے۔ ان کی پوری زندگی تدریسی و انتظامی امور میں صرف ہوئی، تاہم مولانا نے تصنیف و تالیف کرنے والوں کی ایک ایسی ٹیم تیار کر دی جو مولانا مرحوم کی صلاحیتوں کے نمایاں مظاہر ہیں۔

مولانا مرحوم کو عربی ادب کا اتنا اچھا ذوق تھا کہ بڑی شگفتہ عربی میں کبھی کبھی خطوط لکھتے اور اردو ادب کا تو بڑا اعلیٰ ذوق آپ کو حاصل تھا، اساتذہ و طلبہ کی ادبی اصلاح فرماتے اور اردو الفاظ و مصطلحات پر تنقید و تبصرہ کرتے، بہت پہلے مرحوم نے مختلف اردو نظمیں بھی لکھی ہیں جو ان کی ڈائری میں محفوظ ہیں، آپ کے رسائل و مکاتیب اور سفر جغرافیہ کی لکھی روداد اردو ادب کا بہترین نمونہ ہیں۔

مجھے اچھی طرح یاد ہے کہ ایک بار ہفت روزہ صدق جدید لکھنؤ کا کوئی نیا شمارہ آیا اس میں ایک شعر تھا۔

شفق گوں ہے ہوائے بام قاتل

کبوتر پر کبوتر گر رہے ہیں

مولانا دریا آبادی نے اس شعر میں کبوتر سے حقیقی کبوتر مراد لیا تھا اور مطلب یہ بتایا تھا کہ قاتل (معشوق) کی چھت کی فضا مقتولین (عشاق) کے خون سے اس طرح شفق گوں ہو گئی ہے کہ کبوتروں کو یہ گمان ہوا کہ شام ہو گئی ہے لہذا بسیرالینے کے لئے کبوتر گرنے لگے، مولانا رحمانی نے اس شرح پر تنقید کی اور فرمایا کہ اس میں بہت مبالغہ ہے اور تکلف، زیادہ صحیح یہ ہے کہ اس شعر میں کبوتر سے مراد عاشق ہے اور مطلب یہ ہے کہ فضا بام قاتل شفق گوں ہے جس کی وجہ یہ ہے کہ کبوتر یعنی عاشق پر عاشق وہاں آکر قتل ہوتے ہیں، اس طرح سے پہلا مصرع دعویٰ اور دوسرا مصرع دلیل ہو جاتا ہے اور شعر واضح طور پر مربوط ہو جاتا ہے۔

اخلاق و کردار اور انداز تربیت:

مولانا مرحوم میں تواضع، خاکساری، ملنساری، دلجوئی، رواداری اور مہمان نوازی بدرجہ اتم پائی جاتی تھی، جب بھی کوئی شخص جامعہ میں آتا، چاہے متعارف ہو یا اجنبی، مولانا انتہائی اخلاق و خندہ پیشانی سے ملتے، یہی وجہ تھی کہ اجنبی سے اجنبی شخص یہاں آکر بڑی اپنائیت محسوس کرتا اور اپنے دل میں مولانا کی شفقت و محبت کے زندہ و تابندہ آثار و نقوش لے کر واپس جاتا۔

انانیت، کبر، عجب اور کسی کی توہین و تذلیل کرنا تو مولانا جانتے ہی نہیں تھے، ان کے دل میں ہر چھوٹے بڑے کے لئے بے پناہ محبت تھی وہ مسلم و غیر مسلم کی تفریق کے بغیر خلق خدا کی خدمت کا بے لوث جذبہ رکھتے تھے اور زندگی کے مختلف نازک موڑ میں علاقہ کے سارے افراد کے کام آتے تھے، یہی وجہ ہے کہ علاقہ و جوار میں ان کا ذکر خیر نہ صرف باقی ہے بلکہ دور دور تک ان کے اخلاق و کردار اور محاسن جیلہ کی خوشبو پھیلی ہوئی محسوس ہوتی ہے۔

اساتذہ جامعہ کے ساتھ مولانا مرحوم کا معاملہ انتہائی خیر خواہی و خیر سگالی کا ہوتا تھا، ذمہ دارانہ رعب و داب کا معاملہ تو آپ نے کبھی کیا ہی نہیں بلکہ بہت سے معاملات میں اساتذہ اگر ان سے سخت کلامی کر جاتے تو مولانا بڑی خندہ پیشانی سے اس کا جواب دیتے یا خاموش رہتے، دراصل مرحوم کے اندر بڑی ہی بلند نگاہی، سخن دلنواز اور علاقہ و جامعہ کے لئے بڑی جاں سوزی تھی، اور ان کے اندر میر کارواں کے سارے اوصاف پائے جاتے تھے، انہیں جیسے لوگوں کے بارے میں علامہ اقبالؒ نے کہا ہے ۔

نگہ بلند سخن دلنواز جاں پر سوز

یہی ہے رختِ سفر میر کارواں کے لئے

مولانا مرحوم بڑے اچھے ڈھنگ سے طلبہ کی تربیت کرتے، میں کیا بتاؤں کہ پانچ سال ان کی تربیت میں رہ کر میں نے ان کے اندر کیا کیا دیکھا، کس طرح وہ طلبہ کی خبر گیری کرتے اور کس اشاراتی انداز میں طلبہ کی تربیت کرتے، اگر کوئی کام لینا مقصود ہوتا تو بجائے حکم دینے کے خود ہی وہ کام کرنے لگتے جو نبی کسی کی نظر پر پڑتی وہ لپک کر اور دوڑ کر وہ کام ہاتھ میں لے لیتا۔

مسکلی حمیت و جماعتی دلچسپی:

مولانا مرحوم چونکہ ہندوستان کے عظیم سلفی ادارہ دارالحدیث رحمانیہ دہلی کے فارغ تھے، جماعت کی عظیم علمی و دینی شخصیتوں کی نگرانی و تربیت میں ان کی علمی و فکری نشوونما ہوئی تھی اور انہیں قرآن و حدیث کا گہرا علم تھا اس لئے مسلک سلف، دعوت کتاب و سنت اور جماعت اہل الحدیث کے اعتقادی و فقہی نقطہ نظر سے بڑا علمی، تحقیقی اور دواہانہ تعلق تھا، خاص طور پر حدیث و سنت کے سلسلہ میں محدثین کرام کا جو موقف تھا اس کے بارے میں بہت حساس تھے، یہی وجہ ہے کہ شاہراہ کتاب و سنت سے منحرف تحریکوں کے دام فریب میں کبھی نہیں پھنسے اور نہ ان سے مرعوب ہوئے بلکہ تادم حیات مسکلی حمیت و جماعتی غیرت کے ساتھ زندہ رہے اور زندگی بھر اپنے اس موقف پر ایسی مضبوطی کے ساتھ قائم رہے کہ جہاں کہیں بھی حدیث و سنت کے سلسلہ میں توہین آمیز باتیں سنتے، سخت نکیر کرتے اور مسلک سلف کے تحفظ و دفاع کے معاملہ میں سرگرم رہتے۔

ایک بار راقم الحروف جامعہ کے ایک استاذ سے مولانا مودودیؒ کی کتاب ”رسائل ومسائل“ مانگ رہا تھا تو مولانا کہنے لگے کہ کیوں ایسے مصنف کی کتابیں پڑھتے ہو جس کی تحریروں سے حدیث وسنت میں تشکیک کا مزاج پیدا ہوتا ہے، مولانا مرحوم کا اشارہ اس طرف تھا کہ مولانا مودودیؒ نے صحت سند کے باوجود بعض احادیث کا انکار کر دیا ہے۔ چونکہ اس وقت میرے ذہن میں بھی جماعت اسلامی سے تاثر کے جراثیم موجود تھے تو میں نے مولانا مودودیؒ کا دفاع کرتے ہوئے کہا کہ یہ تو محدثین کا متفقہ اصول ہے کہ نہ صحت سند صحت متن کو مستلزم ہے اور نہ ضعف سند ضعف متن کو مستلزم ہے تو مولانا مرحوم نے مسلکی حمیت وغیرت میں ڈوبے ہوئے انداز میں فرمایا کہ ٹھیک ہے مگر اس اصولی بات کا مطلب یہ نہیں کہ احادیث صحیحہ کو عقل عام کے حوالہ کر کے انہیں کھلواڑ بنالیا جائے اور اپنی کوتاہ نظری سے جس ضعیف ومنکر حدیث میں آدمی چاہے زبردستی ہیرے کی جوت محسوس کرنے لگے، مولانا نے فرمایا کہ اس اصول کے استعمال کا حق ان علماء کرام و محدثین عظام کو ہے جو اسناد احادیث، متون احادیث، فن اسماء الرجال اور فتنہ وضع احادیث کی گہری معرفت رکھتے ہوں، دین اسلام کے اعتقادی و فقہی تصور اور مزاج شریعت سے اچھی طرح واقف ہوا اور صحیح معنوں میں محبت رسول ﷺ اور صحابہ کرامؓ کے دینی ذوق میں جن کی طبیعتیں ڈھلی ہوئی ہوں۔

مولانا مرحوم کی اسی مسلکی حمیت کا نتیجہ تھا کہ جامعہ وعلاقہ کے لئے آپ ایک مضبوط مسلکی حصار تھے، جب تک آپ زندہ تھے اس اہل حدیث نگر میں غیر جماعتی عناصر کے تاجرانہ اخلاق و رواداری کا فریب موثر نہ ہو سکا اور نہ ان کی زہر افشائیاں کارگر ہو سکیں۔ مگر افسوس مولانا مرحوم کے بعد اب بعض افراد یہاں کے جماعتی و سلفی مزاج میں زہر یلے جراثیم پیدا کرنے کی کوشش کر رہے ہیں، اللہ تعالیٰ جامعہ وعلاقہ کی حفاظت فرمائے (آمین)

مولانا مرحوم کا زندگی بھر جمعیت و جماعت سے بڑا گہرا تعلق رہا اور اس کے پروگراموں سے زبردست عملی دلچسپی رہی، چنانچہ ۱۹۶۱ء میں جب جمعیت اہل حدیث بستی و گونڈہ کے زیر اہتمام نو گڑھ میں چار روزہ عظیم کانفرنس منعقد ہوئی تو مولانا مرحوم ان لوگوں میں سرفہرست تھے جن کی کوششوں سے کانفرنس کامیاب ہوئی، اسی کانفرنس کے نتیجہ میں جامعہ سلفیہ بنارس وجود میں آیا، مولانا تاحیات اس کی مجلس شوریٰ کے رکن رہے۔

مولانا مرحوم مرکزی جمعیت اہل حدیث ہند کی مجلس عاملہ کے بھی رکن رہے اور اسی کے ساتھ ۱۹۸۰ء تک ضلع جمعیت اہل حدیث گونڈہ کے نگراں و صدر بھی رہے، اسی دور میں جمعیت گونڈہ کے زیر اہتمام ۱۹۶۸ء میں بمقام تلسی پور ایک عظیم الشان سہ روزہ صوبائی کانفرنس منعقد ہوئی جس کی کامیابی میں بحیثیت صدر مولانا مرحوم کا بڑا دخل تھا۔

قطعاً از: مولانا محمد خلیل ایمن رحمانی

محمد اقبال ایمن آغوش حرم میں

۱۹۱۹ء تاریخ ولادت

اخلاص و وفا کے تھے پیکر

اور صبر و تحمل میں برتر

پیدا جو ہوئے تو سب نے کہا
اللہ کی رحمت کے مظہر
اقبال کو جب قدرت نے رچا
نظروں میں سبھی کے خوب بچا
سب دیکھنے سننے والوں میں
”اے خوش بخت“ کا شور مچا

۱۹۱۹ء

تاریخ وفات

| | | | |
|------|-------|-----------|------|
| ماز | عزمش | بد اشتیم | شگفت |
| بود | بیمار | و | گرفت |
| گفتم | اقبال | من | است |
| گفت | ہاتف | ”بسیرباغ“ | بہشت |

۱۹۸۲ء

ذات اقبال تھی اللہ رے رحمت کا ظہور
روئے پر نور میں تھا ذکر الہی کا سرور
پئے تاریخ پریشاں تھا ایمن لیکن
دل میں القا کیا اللہ نے ”عبد مغفور“

۱۴۰۲ھ

| | | | | |
|-------|------|------|-----|------|
| صبر | اس | کا | تاج | وتخت |
| فقر | میں | وہ | شاہ | بخت |
| کوئی | آ کے | کہہ | گیا | |
| ”مرد“ | خوش | نصیب | رفت | |

۱۹۸۲ء

(ماخوذ از یادگار مجلہ جامعہ سراج العلوم بونڈیہار ۱۹۸۶ء)

مفکر ملت مولانا عبدالجلیل رحمانی رحمہ اللہ حیات و خدمات

۱۹۱۷ء.....۱۹۸۶ء

مولانا محمد مستقیم سلفی رجامعہ سلفیہ بنارس

مفکر ملت مولانا عبدالجلیل رحمانی کی شخصیت ان نادرہ روزگار میں سے ایک ہے جو روز روز اس دنیا میں نہیں آتیں، یہ ہمارے علاقہ نوگڑھ کی خوش قسمتی تھی کہ اللہ تعالیٰ نے ایسی شخصیت کا انتخاب اس علاقہ کے لئے کیا، آپ کے آباء و اجداد کا مسکن موضع ششہنیاں علاقہ الیدہ پور ہے لیکن آپ کی ولادت موضع بہادر پور (جوشہنیاں سے ایک فرلانگ کی دوری پر ہے) میں ۱۹۱۷ء کو ایک دیندار گھرانہ میں ہوئی۔ آپ نے اپنی سوانح حیات خود مرتب کی جو آپ کی کتاب شہدائے احد کے شروع میں چھپا ہوا ہے جسے ہم ہو بہو ہدیہ قارئین کرنا مناسب سمجھتے ہیں، آپ لکھتے ہیں کہ:

عبدالجلیل نام، رحمانی دارالحدیث رحمانیہ کی طرف انتساب، والد کا نام تعلقدار (مرحوم)، دادا کا نام محمد اشرف (مرحوم) آباء و اجداد پشتہا پشت سے حلقہ بگوش اسلام چلے آئے ہیں۔ اخلاق کریمانہ کے حامل اور جو دو سخا کے پیکر تھے۔ (غفر اللہ لہم)۔ ششہنیاں اسٹیٹ الیدہ پور، تحصیل بانسی، ضلع بستی میں مشہور موضع ہے جو تقریباً ایک صدی سے مولف کے آباء و اجداد کا مسکن ہے۔ مولف کا مولد خاص ایک موضع بہادر پور ہے جو دارالعلوم کے شمال و مشرق گوشہ میں ایک فرلانگ سے بھی کم فاصلہ پر واقع ہے جہاں ۴۰-۴۵ سال سے مولف کی موروثی اراضیات زیر کاشت ہے۔ اگرچہ پہلے سے خاندان میں کوئی علمی چرچا نہ تھا مگر والدین کو صاحب ترجمہ کو پڑھانے کا از حد شوق تھا۔ جون ۱۹۲۱ء میں دارالعلوم سے ایک میل کے فاصلہ پر بمقام گورابازار علاقہ کے مسلمانوں کی توجہ سے ایک اسلامیہ مدرسہ قائم ہوا جو دو چار سال تک نہایت شان سے چلتا رہا، بعد کو سست ہو گیا۔ مولف نے اسی مدرسہ میں تعلیم شروع کی اور حساب و کتاب اور اردو فارسی کی ابتدائی تعلیم اسی جگہ حاصل کی۔ ابتدائی تعلیم کے کئی سال جس طرح بالعموم مکاتب و مدارس کے نذر ہو جاتے ہیں مولف کے بھی کئی سال نذر ہو گئے۔

ابھی سن رشد کو بھی نہ پہنچا تھا کہ اچانک زندگی کا ایک نیا باب کھل گیا۔ استاد محترم مولانا ہدایت علی (حال مہتمم ہدایت المسلمین کربھی) شاگرد رشید مولانا خلیل احمد صاحب سہارنپوری اتفاقیہ غریب کدہ پر تشریف لائے، والد بزرگوار سے اگرچہ یہ پہلی ملاقات تھی مگر مرحوم کے اخلاق کریمانہ نے مولانا سے جس محبت کا اظہار کیا اس نے قلبی محبت کا رنگ اختیار کر لیا۔ مولانا موصوف ان دنوں انجمن

اسلامیہ گورکھپور میں مدرس تھے۔ آپ کے مشورے سے مجھے انجمن پہنچایا گیا اور درجہ چہارم میں داخل کیا گیا۔ قیام مولانا کے یہاں تھا اور خوردونوش کے کفیل والدین تھے۔ سن یا نہیں البتہ یہ یاد ہے کہ انجمن میں ایک دن قرآن خوانی کرائی گئی بڑی حسرت سے لوگ کہتے تھے مولانا محمد علی انتقال فرما گئے، مجھے اس وقت نہیں معلوم تھا یہ کون بزرگ تھے۔ اب سن کا اندازہ خود کر لیجئے۔ بہر کیف ایک سال انجمن میں گزارا۔ مولانا مستعفی ہو کر ہی تشریف لے گئے اور میں گھر آ گیا۔

اطراف کے مدارس میں سب سے قدیم مدرسہ دارالہدیٰ یوسف پور ہے جو شیخ الکل میاں نذیر حسین محدث دہلوی کے تلمیذ رشید مولانا عباد اللہ مرحوم کی یادگار ہے۔ میری تعلیم کے لئے مدرسہ یوسف پور تجویز کیا گیا۔ آخر ڈیڑھ دو سال تک یہاں رہا۔ اخراجات خوردونوش کے کفیل والدین تھے۔ ضلع کے مشہور صاحب زہد و ورع عالم مولانا سید عابد علی صاحب صدر مدرس تھے جن سے سکندر نامہ اور شرح مائتہ پڑھی۔ ادھر ہدایت المسلمین کر ہی میں مولانا ہدایت علی صاحب مسند آراء درس تھے، میں یوسف پور کو خیر باد کہہ کر کر ہی پہنچا۔ ہدایت النہو، کافیہ، شرح جامی بحث فعل، نکتۃ الیمن، سبۃ معلقہ، قدوری، اصول الشاشی، مرقاۃ وغیرہ کتابیں مولانا موصوف سے پڑھیں۔ سال بعد گھر آیا۔ یہ زمانہ مدرسہ سراج العلوم جھنڈے نگر کے علمی شباب کا تھا۔ ضلع کے مشہور اور نامور ادیب محترم مولانا عبدالغفور صاحب بسکوہری ملا فاضل، سریر آراء درس تھے۔ بعد رمضان سراج العلوم پہنچا۔ قطبی، شرح جامی تانصوبات، متنبی، شرح تہذیب مولانا موصوف سے اور مناظرہ رشیدیہ، مشکوٰۃ شریف، شرح نخبہ، ترجمہ کلام پاک اور شرح وقایہ و سراجی مولانا عبدالرحمن صاحب بجواوی سے پڑھا جو فرائض کے ماہر اور بے زبان ولی ہیں۔

میں کر ہی کے قیام کے زمانہ کو تعلیم کا سنگ بنیاد اور سراج العلوم کے تعلیمی دور کو ترقی کا پہلا زینہ سمجھتا ہوں۔ یہاں کے رفقاء علم اور احباب کی علمی مجلس کبھی فراموش نہ ہوگی، مجھے اب تک یاد ہے دوران سال ہی میں مولانا عبدالرؤف خاں صاحب رحمانی ناظم سراج العلوم کا ایک مضمون رحمانیہ کی بابت اخبار الحمدیث امرتسر میں شائع ہوا۔ موصوف اس وقت رحمانیہ کی جماعت سابعہ میں پڑھتے تھے۔ دارالحدیث سے روشناس ہونے کا میرے لئے یہ پہلا اتفاق تھا اور یہ بھی سچ ہے کہ دارالحدیث کو اب تک کم از کم گونڈہ اور بستی میں کوئی شہرت بھی حاصل نہ تھی۔ پورے ضلع میں شاید ہی چار چھ رحمانیہ کے فارغ التحصیل علماء رہے ہوں، الغرض مولوی صاحب موصوف کا مضمون پڑھا اور مصمم عزم کر لیا کہ تکمیل رحمانیہ ہی میں کروں گا۔ آخر سراج العلوم میں یہ سال پورا کر کے بعد رمضان دہلی چلا گیا۔ یہ شوال ۱۳۵۰ھ کا واقعہ ہے۔ داخلہ کے لئے رحمانیہ پہنچا۔ مشہور ادیب اور نحوی مولانا عبدالرحمن صاحب مرحوم نگر نہسوی نے داخلہ کا امتحان لیا اور حسب منشا جماعت رابعہ میں داخلہ ہو گیا۔ نہایت ہی خوش بخت ہوتے تھے وہ طلباء جو حسب خواہش کسی جماعت میں داخل کر لئے جاتے تھے۔

رحمانیہ کا علمی ماحول عجیب ماحول تھا۔ وہ روح پرور فضا آنکھوں کے سامنے ہے۔ مسلسل پانچ سال تک ہر علم فن کے اساتذہ سے تعلیم حاصل کرتا رہا۔ ۱۳۵۵ھ میں اٹھارہ سال کی عمر میں مدرسہ سے سند عالمیت اور جبہ و دستار حاصل کیا۔ تعلیمی دور کے پانچ سالہ احوال و کوائف پر تو ایک دفتر تیار ہو جائے۔ رحمانیہ کا عہد طالب علمی، علم و ادب کی پرکیف راتیں، رفقاء علم کی پرطرب انگیز محبتیں، بزم خطابت کی نشاط بخش محفلیں، مناظرے اور مقابلے اور عربی تحریریں اور تقریریں، جمعیت الخطابہ کے ماہوار اجلاس خصوصی، سالانہ جشن،

بالخصوص جشن ختم بخاری شریف، رفقاء درس کی پارٹیاں، مہتمم مدرسہ شیخ عطاء الرحمن نور اللہ مرقدہ کی نوازشات، قطب لاٹ اور اوکھلا کی تقریحات اور مہتمم مرحوم کی فیاضیوں کے مناظر اب بھی مشام جان کو معطر کئے ہوئے ہیں۔ شہر میں ہونے والے آئینی غیر آئینی سیاسی اور مذہبی جلسوں کی شرکت، کوٹھی دریا باد میں حضرت مولانا ابوالکلام آزاد سے ملاقات، موسیٰ جارا اللہ روسی کا دیدار، جمعیتہ الاحرار کے اکابر کی تقریریں اب تک یاد ہیں۔ عبدالنعم عدوی مدیر ”العرب“ محمد اسد جرمنی نو مسلم مترجم بخاری شریف، شیخ الاسلام حضرت علامہ ثناء اللہ صاحب نور اللہ مرقدہ، محدث کبیر حضرت علامہ مولانا عبدالرحمن صاحب شارح ترمذی، علامہ میرسیا لکوٹی، علامہ عبدالعزیز مبینی، جمال باشا الغزنی، مولانا اعزاز علی، مصری وفد اور سعودی علماء کی رحمانیہ میں تشریف آوری کے وقت کی رونق بزم آنکھوں کے سامنے ہے۔

خود نوشت ترجمہ میں مناسب نہیں کہ سہ ماہی، ششماہی، سالانہ امتحانات کی تفصیل کچھ زیادہ لکھوں، ”محدث مرحوم“ کے فائل اس کے لئے کافی ہیں۔ البتہ بطور تحدیث نعمت یہ ضرور کہوں گا کہ میرے سالانہ اخراجات بالعموم مدرسہ کے انعامات سے ہی چلتے تھے۔ اساتذہ میں سے ہر ایک اپنے فن میں ماہر تھا۔ لیکن معقولات میں مولانا سکندر علی صاحب ہزاروی اور منقولات میں محدث کبیر علامہ مولانا احمد اللہ صاحب یکتائے فن تھے۔ اول الذکر سے معقولات اور موخر البیان سے منقولات کی تکمیل کی۔ مجتہد فن علامہ عبدالسلام صاحب معقولی بدایونی کا بھی دور ملا مگر اجل نے شرح ہدایت الحکمہ سے آگے استفادہ کا موقع نہ دیا۔ دور معلیٰ کے مخلص رہنما اور عہد طالب علمی کے مشفق اساتذہ شیخ الحدیث مولانا عبید اللہ صاحب مبارکپوری اور مولانا ندیر احمد صاحب الموی سے بھی بہت کچھ استفادہ کیا۔ شیخ موصوف سے موطا امام مالک پڑھا۔ تحقیق و تدقیق اور زبان و بیان کا جو رنگ آپ کے درس میں نظر آیا وہ رنگ کسی بھی مسند درس پر نہ دیکھا۔ مورخہ ۸ شعبان ۱۳۵۵ھ کو حضرت مولانا احمد اللہ صاحب نے حدیث کی سند اجازت عنایت فرمائی۔ آپ کا ایک سلسلہ اسناد تین واسطوں سے حضرت شاہ ولی اللہ محدث دہلوی سے مل جاتا ہے۔ اس طرح مولف کا سلسلہ سند چار شیوخ کے بعد شاہ صاحب سے مل جاتا ہے۔ اور دوسرا سلسلہ اسناد علامہ حسین بن محسن انصاری الخزرجی کے طریق سے صرف ایک واسطہ سے علامہ شوکانی صاحب نیل سے ملتا ہے۔ اس طرف مولف کا سلسلہ سند دو واسطوں کے بعد قاضی شوکانی سے مل جاتا ہے۔ جب تحصیل علم کے بعد گھر آیا تو علمی مشاغل کے جاری رکھنے کا خیال دامن گیر ہوا۔ مگر ٹھیک دو سال تک کوئی خاطر خواہ جگہ نہ مل سکی۔ تین موضوعات میں موروثی اراضیات گزر بسر کے لئے زیر کاشت تھیں۔ اخوان و بنی اخوان اس کام کے لئے کافی تھے۔ مجھے قطعاً ہاتھ لگانے کی ضرورت نہ تھی۔ والدین کا سایہ سر پر موجود تھا، جو اپنی آنکھوں کے سامنے رکھنا ہی پسند کرتے تھے۔ اس لئے اب میرا مشغلہ جلسے جلوس میں شرکت ہی رہ گیا۔ غالباً قدرت کو یہ منظور بھی نہ تھی کہ میں کسی ایسی اجنبی درسگاہ میں درس و تعلیم کے لئے جاؤں جہاں میرے قد و قامت اور جثہ و جسامت کی کوئی دھاک نہ جم سکے۔ کیونکہ ظاہری طور پر ایسے جثہ و جسامت اور سن و سال کی بھی ضرورت ہوتی ہے جو بذات خود طلبہ پر موثر ہو سکے اور صاحب ترجمہ اس شرط سے بالکل محروم ہے۔ آخر ۱۹۳۸ء اختتام کو تھا کہ درالحدیث رحمانیہ سے درس دینے کی طلبی پہنچی جسے میں کسی بھی عذر کی بنا پر رد نہیں کر سکتا تھا۔ رحمانیہ ہی کے چشمہ فیض سے سیراب ہوا تھا اس کی خدمت میرا فرض تھا چنانچہ رحمانیہ پہنچا اور کام شروع کیا۔

عربی کے ابتدائی درجات کے علاوہ بلوغ المرام، مشکوٰۃ شریف، ترجمہ کلام پاک، مقامات حریری، تاریخ خضری، شرح عقائد، شرح وقایہ، اوقلیدس وغیرہ کتابیں زیر درس تھیں۔ دو سال کے تعطل سے روح ضمیر اور نظر و فکر پر جو قفل اور افسردگی آگئی تھی، ترقی کے اس منزل پر قدم رکھتے ہی چشم و جان اور نظر و فکر میں نئی تازگی اور بالیدگی آگئی۔ دنیا کا معاملہ بھی عجیب ہے۔ شہد کے گھونٹ کے ساتھ زہر کا گھونٹ بھی پینا پڑتا ہے، ایک طرف اگر ترقی کا دروازہ کھلا تو دوسری طرف آزمائش کا دروازہ بھی کھل گیا۔ ۱۰ مارچ ۱۹۳۹ء کو ریفقہ حیات اور ۳۰ جنوری ۱۹۴۰ء کو والد بزرگوار اور ۱۰ اگست ۱۹۴۰ء کو والدہ محترمہ کا انتقال، یہ پیہم حادثات ایسے تھے جنہوں نے پچھلی زندگی کی تمام مسرتوں کو تلخ کر دیا اور آئندہ کی زندگی میں ہمیشہ کے لئے یہ حادثات غیر مندل زخم بن گئے۔ جنہوں نے بڑی بڑی تمنائوں سے پڑھایا تھا۔ تحصیل علم سے فراغت اور درس کے لئے جانے کے وقت بزم سرور رچائی اور عید مسرت منائی تھی ان میں سے ہر ایک کا پے در پے انتقال کرنا اور ملازمت کی مجبوری اور ناقابل برداشت قیود کی وجہ سے کسی ایک کے جنازہ اور تجہیز و تکفین تک میں میرا شریک نہ ہونا بہت ہی روح فرسا حادثہ تھا۔ ان حادثات اور ان کی نوعیت نے میری علمی زندگی پر بہت برا اثر کیا مگر صبر و سکون سے کام لے کر تقریباً سات برس تک درس دینے کے بعد ۲۶ اپریل ۱۹۴۵ء کو رحمانیہ سے مستعفی ہوا اور اسی وقت سے دارالعلوم کی بنیاد استحکام اور تعلیم و تعمیر میں لگا ہوا ہوں اور ”ادارہ تصنیف و تالیف“ کی طرف سے یہ پہلا ہدیہ پیش کرنے کی توفیق ملی ہے۔ ان شاء اللہ آئندہ بھی یہ سلسلہ جاری رہے گا۔

مولف کی عمر اس وقت تقریباً ۳۲ سال ہے، ریفقہ حیات مرحومہ سے یادگار کوئی اولاد نہیں۔ موجود ریفقہ حیات سے ایک بچی طاہرہ سلمہ ساڑھے چار سال اور ایک بچہ جمیل احمد سلمہ عمر ڈھائی سال موجود ہیں۔ مولف بشمول خود پانچ بھائی ہیں اور ایک بہن اور تادم تحریر مولف کا کنبہ ۲۷ نفر پر مشتمل ہے۔

اللهم احفظهم ووفقهم لطاعتك، فقط

از مؤلف کتاب

عبد الجلیل رحمانی

۵/ ذی قعدہ ۱۳۶۷ھ، ۱۰ ستمبر ۱۹۴۸ء یوم جمعہ

کون جانتا تھا کہ ایک دیہاتی کسان کے گھر پیدا ہونے والا یہ بچہ عام کاروباری ان بچوں کی طرح نہیں ہوگا جو پروان چڑھ کر دنیا کے دوں کے لئے تگ تاز میں لگ جائے گا، بلکہ یہ بچہ دین کا ایک سپاہی بن کر ماہتاب کی طرح چمکے گا اور اپنی گونا گوں صلاحیتوں کی بنا پر جماعت اہل حدیث کی ڈوبتی ہوئی کشتی کو پار لگائے گا، جس وقت آپ نے آنکھیں کھولیں اس وقت ہندوستان دو حصوں میں منقسم ہوا، اس تقسیم نے ہندوستان کی جماعت اہل حدیث کو بکھیر دیا، جید علمائے کرام پاکستان چلے گئے اور ہندوستان کی جماعت یتیم ہو گئی، تقریباً دس سال تک جماعت یاس و قنوط کی شکار رہی، بد قسمتی سے انہی ایام میں جماعت کے بہت سے عجلت پسند افراد نہ صرف یہ کہ اپنی جماعت کے شاکی ہوئے بلکہ ملک کے دوسرے دینی تحریکوں اور تنظیموں سے وابستہ ہو گئے، جن میں کچھ تو بعد میں اپنی اس جدت پسندی اور روشن خیالی پر نادم ہوئے اور کچھ ہمیشہ کے لئے کٹ گئے، ان نامساعد

اور صبر آزمائیاں میں قائد جماعت مولانا عبد الوہاب آروی رحمہ اللہ نے جماعت کی تنظیم نو کا بیڑا اٹھایا، یہ وہ بھیانک دور تھا کہ بعض اہم دینی مکاتب فکر نے توصاف لفظوں میں اعلان کر دیا کہ اب اہل حدیث کا محاذ ہمیشہ کے لئے ٹوٹ پھوٹ کر ختم ہو گیا اور ٹھیک اسی زمانہ میں کاظمی بل بھی پارلیمنٹ میں پیش کیا گیا، اس بل کا محرک بھی وہی تنظیمیں تھیں جس نے یہ اعلان کر رکھا تھا کہ اہل حدیث کا محاذ ہمیشہ کے لئے ختم ہو گیا، اگر یہ بل اسی صورت میں پارلیمنٹ میں منظور ہو جاتا تو آئینی طور پر جماعت اہلحدیث کی موت پر مہر تصدیق ثبت ہو جاتی، ایسے نازک وقت میں قائد جماعت مولانا عبد الوہاب آروی نے افاضل علماء و خواص کی میٹنگ دہلی میں طلب کی، استاذ العلماء شیخنا مولانا نذیر احمد ملوی، شیخ الحدیث مولانا عبید اللہ رحمانی مبارکپوری، مفکر ملت مولانا عبد الجلیل رحمانی کو جماعت اہل حدیث کا ممبر بننے کی تاکید کی، مذکورہ تینوں حضرات نے اس پر آشوب دور میں اپنی تدریسی مشغولیات وغیرہ کے سبب ممبری قبول کرنے سے انکار کیا، جس پر مولانا آروی رحمہ اللہ جلال میں آگئے پھر انہوں نے جو کچھ کہا مفکر ملت مولانا عبد الجلیل رحمانی رحمہ اللہ کے الفاظ میں ملاحظہ فرمائیں:-

”آپ نے سارے کاغذات سمیٹ لئے اور رجسٹر کارروائی بغل میں دبا کر اٹھ کھڑے ہوئے اور پر جلال انداز میں فرمایا: مجلس برخاست کی جارہی ہے آج سے اعلان کر دیا جائے گا کہ فلاں فلاں حضرات اتنا بھی نہ کر سکے کہ ممبر بن کر تعاون دیں، اسلئے آل انڈیا اہلحدیث کانفرنس توڑ دی گئی، یہ اعلان سنتے ہی ہمارے روٹے کھڑے ہو گئے اور یہ فکر دامن گیر ہوئی کہ ساری بدنامی ہمارے سر ہوگی آخر میں ممبر بننا پڑا، خدا کا شکر ہے کہ علامہ ملوی مرحوم، شیخنا شیخ الحدیث مبارکپوری اور راقم سطور ہمیشہ مرحوم کے ساتھ رہے“ (ترجمان دہلی، یکم اپریل ۱۹۸۳ء)۔

تقسیم ملک کے بعد جمعیت اہل حدیث کی یہ پہلی میٹنگ تھی، ممبران نے کاظمی بل کی رفتار پر نظر رکھنے اور اس سلسلے میں مناسب اور ضروری کارروائی کرنے کا پورا اختیار مولانا آروی رحمہ اللہ کو دے رکھا تھا۔ مولانا آروی رحمہ اللہ بار بار دہلی پہنچ کر حالات کا جائزہ لیتے رہے اور مذکورہ تینوں بزرگوں کا مولانا آروی رحمہ اللہ سے برابر ربط رہتا تھا، یہ لوگ اس وقت کے وزیر تعلیم مولانا ابوالکلام آزاد سے ملاقاتیں کرتے رہے اور کاظمی بل کے نقائص اور جماعت اہل حدیث کے حق میں اس کے مضر اثرات کی طرف توجہ دلاتے رہے، مولانا آزاد نے ان لوگوں سے فرمایا کہ اپنی ترمیمات لکھ کر بھیج دو، ان بزرگوں نے اس کام کو فوری طور پر کر کے مولانا ابوالکلام آزاد کے پاس بھیج دیا۔

ادھر اپنا یہ حال تھا کہ تقسیم ہند کے بعد عملی اور وجودی حیثیت سے سالہا سال آل انڈیا اہلحدیث کانفرنس کچھ نہیں تھی مگر علامہ آروی رحمہ اللہ کی سیاسی مہارت تھی کہ ظاہری طور پر کانفرنس کو جوں کا توں زندہ رکھا، جماعت اہلحدیث کی نمائندگی کانفرنس کے پلیٹ فارم سے کی جارہی تھی، صدر جمہوریہ اور وزیراعظم کو مبارکبادی کا ٹیلی گرام جارہا ہے تو گورنر یوپی اور دیگر منسٹروں کی موت پر تعزیت کا برقیہ پہنچ رہا ہے، پارلیمنٹ میں کوئی بل پاس ہوا تو اس کی تائید یا تردید میں بیانات جاری کئے جارہے ہیں۔ ۱۹۵۴ء میں سعودی حکمران شاہ سعود کی آمد پر جماعت کی طرف سے شاندار استقبال دیا گیا، درحقیقت جماعت کچھ بھی نہ تھی صرف مولانا آروی رحمہ اللہ کی ایک ذات پوری جماعت تھی (نور اللہ مرقدہ و جعل الجنة مٹواہ)

چنانچہ کاظمی بل پارلیمنٹ میں منظور ہو گیا اور ۱۹۵۴ء کے مسلم وقف ایکٹ میں اس کی وضاحت کر دی گئی کہ ہندوستان کے سنی مسلمانوں کی مستند جماعتیں حنفی، اہل حدیث اور شافعی ہیں، واللہ الحمد۔

مفکر ملت کا جماعتی درد: ۱۹۴۷ء کے خونی انقلاب نے سارا ملکی ڈھانچہ درہم برہم کر کے رکھ دیا، ۱۹۴۸ء میں ملک زبردست بحران کا شکار تھا۔ ۱۹۴۹ء میں حالات کچھ اعتدال پر آئے تو موقع غنیمت سمجھتے ہوئے مفکر ملت مولانا عبد الجلیل رحمانی رحمہ نے سوچا کہ کانفرنس کی مجلس عاملہ کا اجلاس طلب کیا جائے تاکہ جماعت حرکت میں آئے، انہوں نے صدر کانفرنس مولانا عبد الوہاب آرومی اور حاتم وقت حافظ حمید اللہ دہلوی رحمہما اللہ کے پاس خط لکھا جس کا مضمون یہ ہے:

”گرامی قدر حضرت مولانا عبد الوہاب صاحب آرومی صدر مجلس عمل و عالی جناب حافظ حمید اللہ صاحب السلام علیکم ورحمۃ اللہ وبرکاتہ

مزاج گرامی!

میں اپنے گونا گوں مشاغل اور مصروفیات کی وجہ سے عرصہ ہوا کہ کوئی عریضہ آپ بزرگوں کو نہ لکھ سکا، جماعت کے جمود و تعطل اور تنزل و انحطاط کے موضوع پر پچھلے ہفتہ ایک مضمونچہ لکھنے کا اتفاق ہوا جو ندائے مدینہ کانپور مجریہ ۳۱ جنوری ۱۹۴۹ء میں چھپ گیا ہے، جس کی حقیقت ”دعوت عمل“ اور کھلی چٹھی کی ہے، اب باقاعدہ مجلس عمل کو دعوت دی جا رہی ہے کہ بدلی ہوئی فضا کے مد نظر حالات حاضرہ پر غور و فکر اور تجدید ملت اور احیائے دین کے سلسلہ میں کسی لائحہ عمل کی تعیین و تجویز کے لئے دارالعلوم (ششہدیاں) کی پرسکون فضا میں اجلاس کیجئے۔

شہری و قصبائی آبادی پر یاس و قنوط کا جو عالم طاری ہے اس کو دیکھتے ہوئے حالات کی نابضی اسی کو کہیں گے کہ دیہات کے کسی پرفضا و پرسکون مقام پر مجلس عمل کا اجلاس ہو۔“ (عبد الجلیل رحمانی، ۱۲ فروری ۱۹۴۹ء)

آپ کی اس تحریک اور پیش کش کا نتیجہ یہ ہوا کہ جمعیت کے ذمہ داران کی دہلی میں فوری طور پر ایک میٹنگ ہوئی اور مفکر ملت کے پیش کش کو قبول کر لیا گیا آخر مارچ ۱۹۴۹ء کو سرزمین دارالعلوم ششہدیاں (سدھارتھ نگر) میں مجلس عاملہ کی میٹنگ ہوئی، میٹنگ کی پوری کارروائی ”ندائے مدینہ“ کانپور کے شیخ الاسلام نمبر ۱۹۴۹ء میں شائع ہوئی۔

ایڈہاک کمیٹی کا انعقاد: آل انڈیا اہل حدیث کانفرنس کا جو دستور تھا وہ تقسیم ہند سے پہلے کا تھا، اب حالات بدل چکے تھے، نئے دستور کی ضرورت محسوس کی گئی، چنانچہ موجودہ حالات کو دیکھتے ہوئے نئے دستور سازی کے لئے جوائنٹ ہاک کمیٹی بنائی گئی وہ مندرجہ ذیل افراد پر مشتمل تھی۔

(۱) شیخ الحدیث مولانا عبید اللہ رحمانی مبارکپوری (۲) شیخنا جامع المعقول والممنقول مولانا نذیر احمد رحمانی املوی (۳) مفکر ملت مولانا عبد الجلیل صاحب رحمانی (۴) مولانا محمد داؤد صاحب راز (۵) جناب بابو محمد شفیع مالیر کوٹلہ پنجاب۔ اس کمیٹی کے کنوینر مفکر ملت مولانا عبد الجلیل صاحب رحمانی قرار پائے۔

مذکورہ حضرات سے درخواست کی گئی کہ مارچ ۱۹۶۲ء تک اپنی رپورٹ پیش کر دیں، ان بزرگوں نے اپنے وقت مقررہ پر دستور

مرتب کر کے صدر جمعیت مولانا عبدالوہاب صاحب آروی رحمہ اللہ کے حوالہ کر دیا۔ (ماخوذ مفکر ملت ص: ۳۳۰)

مجلس عاملہ نے با اتفاق رائے دستور کو منظور کر لیا، راستہ کی ایک رکاوٹ دور ہوئی، کیونکہ ہر ادارہ کے لئے دستور ایک سنگ بنیاد کی حیثیت رکھتا ہے، اب پورے ملک میں ممبر سازی شروع ہو گئی۔ مقامی، اور ضلعی اور صوبائی جمعیتوں کی تشکیل عمل میں آنے لگی اور پوری جماعت میں بیداری کی ایک لہر دوڑ گئی اور آہستہ آہستہ کانفرنس سے جماعت کا لگاؤ بڑھتا گیا، ایک وقت ایسا آیا کہ آل انڈیا اہل حدیث کانفرنس نے مرکزی درس گاہ کے لئے اراضیات دینے کی افراد جماعت سے اپیل کی۔ مفکر ملت مولانا عبدالجلیل رحمانی لکھتے ہیں کہ:

”ایک وقت آیا کہ مرکزی درس گاہ کے لئے اراضیات دینے کی پیش کش ہونے لگی، اکبر پور (جمنی) ضلع بستی (سدھارتھ نگر) اور (انجمن) جامعہ رحمانیہ بنارس نے اراضیات کی پیش کش کی۔

میٹنگوں میں مرکزی عاملہ نے ان پیش کشوں پر غور کر کے بنارس کو ترجیح دیا، یہ ۱۹۵۷ء تا ۱۹۶۰ء کے درمیانی سالوں کی بات ہے یہاں تک کہ نومبر ۱۹۶۱ء میں اجلاس نوگڑھ منعقد ہوا، عمائدین بنارس کے قلوب میں اللہ نے حوصلہ دیا کہ مرکزی دارالعلوم کی زمین کی جو پیش کش کی گئی تھی اسے خود اپنے ہاتھوں آل انڈیا اہل حدیث کانفرنس کے زیر سرپرستی قائم کریں، اجلاس عام نوگڑھ کے نتیجے میں پوری جماعت میں نیا ولولہ پیدا ہو گیا تھا، آخر اعیان بنارس و عمائدین کانفرنس کی مشترکہ کوششوں سے مرکزی دارالعلوم قائم ہو گیا۔

مفکر ملت کی مذکورہ عبارت ہمیں صاف بتا رہی ہے کہ ۱۹۵۷ء تا ۱۹۶۰ء کے درمیانی سالوں میں جو بھی مجلس عاملہ کی میٹنگ ہوئی اس میں مرکزی دارالعلوم کے قیام کا مسئلہ آتا رہا اور لوگوں کا رجحان بنارس کی طرف برابر رہا یہاں تک کہ ۱۹۶۱ء میں اجلاس عام نوگڑھ منعقد ہو گیا، لیکن عمائدین کانفرنس بنارس میں ابھی مرکزی دارالعلوم بنانے کا حتمی فیصلہ نہیں لے سکے تھے جس کی وجہ یہ سمجھ میں آتی ہے کہ حتمی فیصلہ کرنے کے بعد ضروری ہو جائے گا کہ کانفرنس اپنی نگرانی میں اس کی عمارت کی تعمیر کرائے، ساتھ ہی اس پر آنے والے اخراجات کا انتظام بھی کرے، لیکن اہل بنارس (یعنی کوٹھی والوں) نے یہ ذمہ داری لے لی کہ تعمیر کا کام ہم لوگ خود کریں گے لیکن کانفرنس کے زیر سرپرستی، مزید اس پر کوٹھی والوں نے یہ کیا کہ ایک لمبی رقم کی پیش کش کر دی، اب تو عمائدین کانفرنس کی پریشانی ختم ہو گئی اور حتمی فیصلہ کر دیا گیا کہ ”مرکزی دارالعلوم“ بنارس ہی میں بنے گا۔

اس کی تائید مولانا عبدالرؤف صاحب رحمانی جھنڈا نگری کی مندرجہ ذیل تحریر سے بھی ہوتی ہے جسے آپ نے اپنے خطبہ استقبالیہ میں امیر جماعت مولانا عبدالوہاب صاحب آروی رحمہ اللہ کو مخاطب کرتے ہوئے لکھا ہے، ملاحظہ فرمائیں:

”(۱) محترم صدر صاحب سے گزارش ہے کہ آئندہ نسلوں کے الحاد و ارتداد کے تدارک کے لئے، شیعین و صبا جی مکاتب کے اجراء کے سلسلہ میں قوم کے نام روشن ہدایات فرمائیں۔

(۲) مکاتب و مدارس عربیہ میں ہم آہنگی و تنظیم و تہذیب پیدا کیا جائے۔

(۳) ابتدائی درجات کے بچوں کے لئے ایک ایسا نصاب تعلیم مرتب کیا جائے کہ جس میں مذہبیات کے ساتھ تاریخ، حساب،

جغرافیہ و دیگر عام معلومات پر مشتمل کتابوں کا بندوبست ہو۔

(۴) ایک دارالمطالعہ اور دارالتصنیف قائم کیا جائے جس میں صاحب ذوق و منتخب اہل علم آزادی اور بے فکری سے قرآن کریم، سیرت پاک، اسوہ صحابہ، تاریخ اہم و ملوک پر فراہم شدہ ذخیرہ کتب کا مطالعہ کریں۔

(۵) ایک ایسا مرکزی دارالعلوم بھی قائم کیا جانا ضروری ہے جس کے تعلیم یافتہ افاضل ملک و ملت کی ضرورت اور اس کی بہترین رہنمائی کی اہلیت و صلاحیت سے بہرہ ور ہوں، آج ملک کے طول و عرض میں باوجود مکاتیب و مدارس کے جو قحط الرجال اور باصلاحیت علماء کا فقدان عام ہے اس کی ایک صحیح تصویر حالی مرحوم کے ایک بندے نمایاں ہے۔

| | | | | | | |
|-------|-------|-------|-------|------|------|------|
| وہ | علم | شریعت | کے | ماہر | کہاں | ہیں |
| وہ | اسرار | دیں | کے | مبصر | کہاں | ہیں |
| محدث | کہاں | ہیں | مفسر | کہاں | ہیں | |
| اصولی | کدھر | ہیں | مناظر | کہاں | ہیں | |
| رہا | کوئی | ملت | کا | طبا | نہ | ماوی |
| نہ | قاضی | نہ | مفتی | نہ | صوفی | نہ |

اگرچہ ملک کے مختلف حصص و اطراف میں مدارس قائم ہیں۔ دارالعلوم، جامعہ، دارالحدیث، مدینۃ العلوم اور اس سے اونچے اونچے نام والے مدرسے ہیں جو ایک خاص مدت میں جبہ و دستار و سند فضیلت بھی دیتے ہیں مگر استعداد و صلاحیت و کارکردگی و قابلیت کے اعتبار سے عموماً ہمارے طلبہ بہت کمزور رہ جاتے ہیں بقول مولانا حالی۔

| | | | | | | | |
|----|-------|-------|-------|------|------|-------|----|
| نہ | حجت | رسالت | پہ | لا | سکتے | ہیں | وہ |
| نہ | اسلام | کا | حق | جتا | سکتے | ہیں | وہ |
| نہ | قرآن | کی | عظمت | دکھا | سکتے | ہیں | وہ |
| نہ | حق | کی | حقیقت | بتا | سکتے | ہیں | وہ |
| نہ | مطلب | نگاری | کا | ان | کو | سلیقہ | |
| نہ | خدمت | گزاری | کا | ان | کو | سلیقہ | |

اس لئے ایک ایسے مرکزی دارالعلوم کی ضرورت ہے جہاں کہ تعلیم و تربیت سے طلبہ مزید اختصاص و امتیاز اور ایسے اوصاف حاصل کریں کہ ملک و ملت کی خدمت و رہنمائی کے قابل بن سکیں، صدر محترم سے گزارش ہے کہ ایسے دارالعلوم کے نصب و قیام کے مسئلہ پر ہر ممکن توجہ دے کر اس کے لئے عملی اقدام فرمائیں۔

(خطبہ استقبالیہ اجلاس عام آل انڈیا اہل حدیث کانفرنس منعقدہ ۱۹۶۱ء بمقام نوگڑھ)

جامعہ سلفیہ (مرکزی دارالعلوم) بنارس نوگڑھ کانفرنس کی دین ہے، اس کے سلسلہ میں مشکلیں کے مزید اطمینان کے لئے مولانا

جھنڈا انگری رحمہ اللہ کی ایک اور عبارت پیش کر دینا مناسب سمجھتا ہوں۔

۱۹۹۸ء میں مولانا جھنڈا انگری رحمہ اللہ سے جامعہ سلفیہ کے دارالضیافہ میں انٹرویو لیتے ہوئے میں نے ایک سوال یہ بھی کیا تھا کہ: ”بعض لوگوں کا خیال ہے کہ جامعہ سلفیہ (مرکزی دارالعلوم) بنارس اس (نوگڑھ) کانفرنس کی دین ہے، تو کیا یہ صحیح ہے؟“ اس کا جواب دیتے ہوئے انہوں نے فرمایا کہ ”ایک مرکزی دارالعلوم کے قیام کا خواب ہمارے اکابر بزرگوں نے دیکھا تھا اور اس کی شرمندہ تعبیر ہونے کا تخیل اسی کانفرنس میں پیش کیا گیا تھا، میں نے خود اپنے خطبہ استقبالیہ میں اس کے فوری قیام پر کافی زور دیتے ہوئے لکھا تھا کہ:- اس کے بعد مولانا نے اپنے خطبہ استقبالیہ کی مذکورہ عبارت کا ذکر کرتے ہوئے فرمایا ”میری اس گزارش کا یہ اثر ہوا کہ دوسرے دن نوگڑھ کانفرنس ہی میں جو مینٹنگ ہوئی اس میں فوری طور پر ایک مرکزی درس گاہ کے قیام کی منظوری متفقہ طور پر ہو گئی، جو آج ہم لوگوں کی نظروں کے سامنے ہے، اللہ تعالیٰ ہماری اس مرکزی درس گاہ کو تابندہ و پائندہ رکھے، آمین،۔ یہ انٹرویو ماہنامہ محدث بنارس ۱۹۹۹ء میں چھپ چکا ہے۔

اب ہماری جماعت کے بعض لوگوں کا یہ کہنا کہ نوگڑھ کانفرنس کے وقوع سے پہلے مرکزی دارالعلوم بنارس کا نقشہ بن چکا تھا، مفکر ملت اور خطیب الاسلام رحمہما اللہ کی مذکورہ عبارت اس کی تردید کرتی ہے، واضح ہو کہ وہ نقشہ جواہل بنارس (کوٹھی والے) نے منظوری سے پہلے بنوایا تھا وہ مرکزی جمعیت کے مرکزی دارالعلوم کا نہیں تھا بلکہ اس کے لئے پیش کش کی جانے والی زمین پر انجمن جامعہ رحمانیہ کی جانب سے ایک دینی ادارہ قائم کرنے کے لئے بنا تھا یعنی جامعہ رحمانیہ کی توسیع کا، اہل مدینہ پورہ کا یہ جامعہ رحمانیہ جگہ کے اعتبار سے بہت چھوٹی تھی، مشکل سے ۲۵-۲۶ بیرونی بچوں کے رہنے کی گنجائش تھی، میں بھی اس جامعہ رحمانیہ کا ایک طالب علم رہ چکا ہوں اس کی توسیع کے لئے یہ زمین کوٹھی والوں نے خریدا تھا، اللہ نے کوٹھی والوں کو دین و دنیا دونوں سے مالا مال کر رکھا تھا، یہی وجہ تھی کہ طلباء جامعہ رحمانیہ کو اپنے بچوں کی طرح سمجھتے تھے ان کے رہن سہن کھانے پینے اور جاڑے میں لباس تک کا انتظام کرتے تھے، اللہ تعالیٰ ان کی نیکیوں کو قبول فرمائیں آمین۔

ادھر جب آل انڈیا اہلحدیث کانفرنس کی طرف سے مرکزی درس گاہ کے لئے آراضیات کی پیش کش ہوئی تو اہل مدینہ پورہ نے اس زمین کو کانفرنس کے سامنے پیش کر دیا، مجھے یاد ہے نوگڑھ کانفرنس کے بعد جب حاجی محمد صدیق صاحب رحمہ اللہ کے گھر میں آل انڈیا اہلحدیث کانفرنس کے مجلس عاملہ کی مینٹنگ ہوئی تو اس مینٹنگ میں مفکر ملت مولانا عبدالجلیل رحمانی رحمہ اللہ نے یہ کہا کہ جمعیت کو پیش کی گئی زمین ایک تالاب تھا جو کوڑا کرکٹ سے پائی گئی ہے، اس جگہ پر ادارہ بنانے میں بڑی لاگت لگے گی اس لئے میری رائے یہ ہے کہ اس کو ادارہ کی آمدنی کے لئے بازار بنادیا جائے اور مرکزی دارالعلوم کے لئے شہر بنارس سے باہر آبادی سے دور زمین خرید کر ادارہ بنایا جائے، مفکر ملت کی اس رائے کے بعد رئیس بنارس مولانا عبدالمتین صاحب رحمہ اللہ اٹھ کھڑے ہوئے اور عرض کیا کہ ہم لوگوں نے اس زمین کو آل انڈیا اہلحدیث کانفرنس کو دے دیا ہے اب اس کی مرکزی عاملہ جیسا مناسب سمجھے کرے، ہم لوگوں کو کوئی اعتراض نہیں لیکن میرے بڑے بھائی (یعنی مولانا عبدالاحد مرحوم) کی خواہش تھی کہ اس زمین پر ہم کتاب و سنت کا بازار لگائیں گے، رئیس بنارس مولانا عبدالمتین رحمہ اللہ کے مذکورہ جملے کہنے کے بعد صدر مجلس مولانا عبدالوہاب آروی رحمہ اللہ نے فرمایا: ان شاء اللہ اس زمین پر ہم

کتاب وسنت ہی کا بازار لگائیں گے، آگے چل کر اگر اللہ نے توفیق بخشی تو باہر زمین خرید کر کچھ شعبے وہاں قائم کریں گے، صدر مجلس کی بات کو سن کر سب لوگوں نے متفقہ طور پر پاس کر دیا پھر آگے کا ردائی شروع ہوئی۔

مرکزی جمعیت اہل حدیث ہند کی نظامت: مولانا عبدالجلیل رحمانی رحمہ اللہ کی نظامت کا دور بہت پر آشوب تھا، ۱۹۴۷ء کے فسادات میں دہلی کے مسلمانوں پر جو گزری اس کو وہی جانتے ہیں، حال یہ تھا کہ محلہ کے اندر کوئی مسلمان دکھائی پڑتا تو ہر جانب سے آواز آنے لگتی کہ ارے محلہ میں مسلمان دکھائی دے رہا ہے، ایسے پر خطر دور میں آپ کو مرکزی جمعیت اہل حدیث ہند کا ناظم اعلیٰ بنایا گیا، مولانا رحمانی لکھتے ہیں کہ:

”۱۹۵۶ء میں میری رائے لئے بغیر نظامت کے لئے میری نامزدگی عمل میں آئی، چارو ناچار کام شروع کیا مگر ۱۹۵۸ء میں مستعفی ہو کر مکان پر بیٹھ گیا اور کانفرنس میں روح پھونکنے کے لئے کوئی اور ہی تدبیر نکالنے کی سوچھی، آخر فقہاء جمعیت بستی و گونڈہ کو آمادہ کیا کہ اجلاس عام کی دعوت دیں مگر میرا نام سامنے نہ آئے، مرکزی عاملہ میں دعوت نامہ پیش ہو کر پاس ہوا، منظوری ملتے ہی ارکان جمعیت بستی و گونڈہ سرگرم عمل ہو گئے، مجھے استقبالیہ کا سرکیری منتخب کیا گیا، اعلان شائع ہونے کے بعد خدا جانے مرکزی جمعیت کو کیا تشویش لاحق ہوئی کہ میرا استعفیٰ جو آفس میں پڑا تھا اسے واپس لینے پر مجھے مجبور کیا جانے لگا، مگر میں راضی نہ ہوا، دوبارہ بے فکر گونڈا کی ایک میٹنگ میں موصوف اور صدر محترم مولانا آروی صاحب تشریف لائے تو میں نے اپنا استعفیٰ واپس لے لیا، ترجمان کی ایک اشاعت میں محترم مولانا راز صاحب نے بڑا پر زور ادارہ لکھا اور پوری جماعت کو میرے استعفیٰ واپس لینے کی خوشخبری سنائی، یہ اجلاس عام سے پہلے کی بات ہے، اجلاس عام نو گڑھ جیسا کچھ ہوا اخوان جماعت کو معلوم ہے اس پر مجھے نہیں تو میرے رفقاء کو اعزازی تمغہ ملنا چاہیے، مگر جو دیا گیا اس کا ذکر بڑا تلخ ہے، اجلاس عام کے موقع پر عاملہ میں کچھ رد و قدح اور خلفشار پیدا ہو گیا تھا، اس لئے مجھے صلہ یہ ملا کہ نظامت کا دروازہ مجھ پر بند کرنے کی تدبیر ہونے لگی، حالانکہ میں نے نہ کبھی اس کی خواہش کی اور نہ طالب ہوا، اجلاس عام کے موقع پر دستور میں مناسب ترمیم کے لئے دستور ساز کمیٹی بنائی گئی، دستور ساز کمیٹی کا میں ایک رکن تھا، اس لئے کانفرنس سے بھاگتا کہاں اور کانفرنس بھی کہاں بھاگتی۔ ۱۹۶۴ء (اجلاس عام کے بعد) میٹنگ ہوئی، میں نے دستور مرتب کر کے عاملہ کے سامنے پیش کیا، اس میں پانچ سالہ انتخاب اور انتخاب کا ضابطہ تھا اس لئے خطرہ تھا کہ رد نہ کر دیا جائے، مگر حالات ایسے ہو چکے تھے کہ رد کرنا آسان نہ تھا، میں اجلاس عام سے قبل اپنا استعفیٰ واپس لے چکا تھا، مگر صدر محترم کی طرف سے رولنگ دی گئی کہ میں میٹنگ میں بیٹھ تو سکتا ہوں مگر رائے نہیں دے سکتا، ۱۹۶۲ء میں میں نے مکرر استعفیٰ دیا جو منظور کیا گیا، ادھر خوشی اس بات کی تھی کہ دستور منظور ہو گیا، اور ممبر سازی، جمعیت سازی و انتخاب مرکزی عہدیداران کے وقت کی تجدید بھی کرائی گئی، جماعت کی زندگی میں پہلی بار ایسا دستور ملا، دستور کی روشنی میں ریاستی جمعیتوں نے بند لگانے میں اپنی رائیں بھیجیں، مگر کئی سال تک نتیجے کا اعلان نہیں کیا گیا، شدہ شدہ ۱۹۶۶ء میں مرکزی دارالعلوم کی افتتاحی تقریب منعقد ہوئی حالات ایسے پیدا ہو گئے تھے کہ مرکزی عاملہ کی میٹنگ اور انتخاب کا اعلان ناگزیر تھا، آخر عاملہ کی میٹنگ بیٹھی اور صدر اجلاس اور صدر عاملہ کی اصطلاح وضع کی گئی۔ ریاستی جمعیتوں کی رایوں کو نظر انداز کر کے عاملہ کو اختیار نہ تھا کہ انتخاب کا فیصلہ کرتی مگر جماعت کے سرفیصلہ مذہب دیا گیا تعجب ہے کہ میٹنگ میں کوئی معترض نہ ہوا، میں میٹنگ میں موجود نہ تھا میری مرضی معلوم کئے

بغیر پھر مجھے نظامت کے لئے نامزد کر دیا گیا، ممبران کانفرنس تو ہوائی جہاز سے اڑ کر دہلی، مدراس چلے گئے میری فریاد کون سنتا آخر کانفرنس کی گاڑی گھینٹنے لگا، ۱۹۶۶ء سے لے کر ۱۹۷۱ء تک کانفرنس کا جو امیری گردن پر رہا، ایک بڑا مسئلہ مرکزی دفتر کی بلڈنگ کا تھا جب یہ حل نہیں ہوا تو مجھے اپنی نظامت کے ناکامیاب ہو جانے کا اعلان کر دینے میں کوئی جھجک نہیں ہوئی، پانچ سال کی اس مدت (۱۹۶۶ تا ۱۹۷۱) میں مرکزی دارالعلوم کے تعمیری امور کے لئے دولاکھ روپے کی ضرورت تھی جو بھگت اللہ مخلصین بنارس اور عمائدین کانفرنس کی مشترکہ جدوجہد سے فراہم ہو گیا اور جماعت کو اس مرکزی دارالعلوم کی ضرورت تھی قائم ہو گیا، (اخبار اہل حدیث دہلی، ۷ ستمبر ۱۹۷۳ء)

۱۹۵۶ء لغات ۱۹۷۱ء علامہ آروی اور میری نظامت کا پراشوب دور ہے، اس مدت میں ۱۹۵۸ء میں جماعت کو چمن اسلام دیا گیا، مکتبہ جاری تھا، اخبار وقت پر نکلتا رہا۔

اپنے طویل مشاہدات و تجربات اور گہرے احساسات کے تحت آگرہ کی میٹنگ ۱۹۷۱ء میں اپنی علیحدگی کا میں نے فیصلہ کیا، دہلی، بنارس، آگرہ، راجستھان وغیرہ اراکین و خواص مدعوئین سے ہاؤس بھرا ہوا تھا، ہاؤس کے متفقہ اور شدید اصرار کے باوجود میں نے جو فیصلہ کیا تھا، اس پر قائم رہا، صرف تین ماہ کا وقت دیا تا کہ دستور میں انتخاب کی راہ آسان کرنے کی تدبیر کروں، اللہ کا احسان ہے کہ اگست و ستمبر ۱۹۷۱ء میں گلو خلاصی ہو گئی۔ (حوالہ مذکورہ)

تصنیفی خدمات: مولانا کی ذات گرامی بیک وقت مدرس، مصنف، مفسر، مقرر، مدبر، مفکر اور ایک اچھے قلم کار کی تھی، اللہ نے آپ کو مذکورہ تمام صفات سے متصف کر رکھا تھا، لیکن آپ نے ایسے وقت میں آنکھیں کھولیں کہ جس وقت جماعت اہل حدیث تقریباً ناپید ہو چکی تھی جسے منظم کرنے اور از سر نو وجود بخشنے میں آپ نے اپنی پوری قوت صرف کر دی، جس کی وجہ سے تصنیف و تدریس وغیرہ کا موقع بہت کم ملا پھر بھی چند کتابیں تصنیف کی ہیں۔

بیماری و وفات: مولانا نے بڑپور چوراہے والی مسجد میں خطبہ دیا پھر گھر آئے معدہ میں کچھ گرانی محسوس ہوئی اور درد بڑھتا گیا ممکن حد تک علاج ہوتا رہا لیکن یہ مرض جان لیوا ثابت ہوا، ۱۷ فروری ۱۹۸۶ء یوم دوشنبہ بوقت دو بجے دن آپ اس دنیا سے رخصت ہو گئے۔ ان اللہ وانا الیہ راجعون۔ آپ نے اپنے پیچھے چار لڑکے، دو لڑکیاں اور ایک بیوہ چھوڑی ہے، سب بھگت اللہ بقید حیات ہیں، اور تمام لڑکے اونچی اونچی شہادت اور اعلیٰ ڈگریوں کے حامل ہیں، سب مرفد الحال اور خوش حال ہیں، اللہ تعالیٰ سب کو صبر کی توفیق بخشے، آمین۔

(محدث بنارس، اپریل ۲۰۱۶ء)



نوٹ: مولانا عبد الجلیل رحمانی رحمہ اللہ کی سوانح کے لئے مولانا مطیع اللہ سلفی کی تالیف کردہ کتاب ”مفکر ملت مولانا عبد الجلیل رحمانی“ کا مطالعہ کریں۔

خودنوشت

کچھ اپنی بابت

مولانا عبدالمبین منظر، سمراسدھارتھ نگر

۱۹۲۰ء.....۱۹۸۹ء

مولانا عبدالمبین منظر رحمہ اللہ

ان گنت وبے شمار حمد و ثناء اس ذات بے ہمتا کے لئے جو ساری کائنات کا خالق و مالک اور مربی و منعم ہے اور لاکھوں لاکھوں درود و سلام اس پاک رسول پر جو عاصیوں کا شفیع و محسن اور جملہ انبیاء و مرسلین کا سردار و خاتم ہے۔ مہر و کرم اس رب العالمین کا جس نے اپنے محبوب کے ذریعہ ہمیں کفر و ضلالت کی گھنگھور کھٹا اور شرک و بت پرستی کے قعر عمیق سے نکال کر توحید و سنت کے شاہراہ پر گامزن فرمایا۔ سیرت پاک کے مبارک موضوع اور اس پر مقدمہ سے قبل میرا اپنا تذکرہ اس لائق تو نہیں کہ اسے صفحہ قرطاس پر لایا جائے لیکن صرف اس لئے کہ لوگ مؤلف کے حالات و سوانح کا جاننا بہتر سمجھتے ہیں اور اس خیال سے بھی کہ شاید سیرت شفیع المذنبین کے ساتھ اس عاصی و مذنب کا ذکر آجانا سعادت و مغفرت کا باعث ہو اور ایک بے ثبات کو اس ذکر سے ثبات و دوام حاصل ہو جائے، اپنی مختصر حالات قلمبند کر رہا ہوں۔

نسب نامہ و حالات: میرا نسب جہاں تک معلوم ہو سکا اس طرح ہے: عبدالمبین بن محمد فاضل بن ضیاء اللہ بن روش خاں ساکن امارے ڈیہہ، میرے والد کا مولد ضلع بستی تحصیل ڈومریا گنج کا ایک چھوٹا سا گاؤں امارے ڈیہہ ہے۔ یہ موضع ڈومریا گنج سے تقریباً ۱۲ کلومیٹر پر کہنڈا کے پاس جنوب مشرق میں واقع ہے۔

میرے والد صاحب فطری طور پر دین پسند اور توحید و سنت کی طرف راغب تھے لیکن ان کا گھرانہ اور پورا خاندان بریلوی مشرب رکھتا تھا، اس لئے مجبور ہو کر بخیال ہجرت سمرآ چلے آئے۔ یہی سمرامیرا مولد و مسکن ہے اور تاریخ ولادت تخمیناً ۱۳۳۸ھ مطابق ۱۹۲۰ء ہے۔

یہ سمراتحصیل ڈومریا گنج میں بڑھنی اسٹیشن سے دھن ۱۲ کلومیٹر پر علمی اعتبار سے ایک شاداب مقام ہے۔ والد صاحب نے یہاں آکر کچھ پڑھا لکھا اور اچھے لوگوں کی صحبت پائی تو شعوری طور پر مسلک کتاب و سنت سے وابستہ ہو گئے۔ امارے ڈیہہ میں ان کی کاشتکاری لمبی تھی لیکن توحید سے لگاؤ اور شرک و بدعت سے نفرت کے سبب اسے چھوڑ کر سمر کی معمولی سی زراعت پر قناعت کر لیا۔ اکل حلال اور تقویٰ و طہارت ان کا اوڑھنا کچھونا تھا، اسی وجہ سے علاقہ کے ہندو مسلمان سب ان کی عزت کرتے اور ادب سے پیش آتے تھے۔

مولانا اللہ بخشؒ سے بیعت: سمر اور اس کے قرب و جوار میں عارف باللہ حضرت مولانا اللہ بخشؒ بسکوہری مرحوم کی سیرت

وکردار کا بڑا چرچا تھا، اس علاقہ میں انہیں کی سعی و جہد سے شرک و بدعت کا قلع قمع ہوا اور لوگ تقلید جامد سے الگ ہو کر حق پرستی اور توحید خالص کی طرف مائل ہوئے۔

سمرامیں والد صاحب کے ساتھ بزرگوں کی ایک جماعت دینداری و پرہیزگاری میں ضرب المثل تھی، وہ سب مل کر مولانا اللہ بخش مرحوم سے بیعت ہو گئے۔ موصوف خالصہ لوجہ اللہ دین کی تبلیغ و اشاعت میں لگے رہتے، جس طرح خود کتاب و سنت کے عملی نمونہ تھے دوسروں کو بھی اسی طرح دیکھنا چاہتے تھے، خود اکل حلال کے اتنے پابند تھے کہ دورے پر نکلتے تو نمک روٹی ساتھ رکھتے اور پورے علاقے میں چند مخصوص لوگوں کے سوا کسی کے یہاں لقمہ بھی نہیں اٹھاتے۔ البتہ سمراتشریف لاتے تو والد صاحب کے ساتھ کھانا تناول کر لیتے، باقی گاؤں کے زمینداروں اور اصحاب ثروت کے یہاں قیام و طعام سے احتراز فرماتے۔

میری والدہ مقیمہ بنت شمشیر علی خاں کا مولد و مسکن یہی سمراتھا، وہ بھی بحمد اللہ نہایت ہی نیک طینت اور تقویٰ شعار تھیں، تنگدستی و افلاس کی حالت میں صابر و شاکر رہتے ہوئے گھر میں انتہائی محنت کا کام کرتیں اور ہمیشہ بچوں کی تعلیم و تربیت میں لگی رہتیں اور پھر تلاوت قرآن اور اوراد و وظائف کا مشغلہ جاری رکھتیں۔

میری تعلیم کا آغاز: میری ابتدائی تعلیم والدین کے گود سے شروع ہوئی، میری عمر تین سال سے کچھ آگے بڑھی تو والد صاحب نے غالباً ۱۹۲۴ء میں سمرہ کے مقامی مکتب میں بٹھا دیا، میرے الف، ب کے اولین استاذ حضرت مولانا عبد الرزاق صاحب سمرہ ای مرحوم ہیں جو اپنے وقت کے ایک جید عالم اور فصیح و بلیغ متکلم تھے، ان کے بعد علی الترتیب مولانا عبد المجید صاحب یوسف پوری، میاں شمس اللہ صاحب اکرہری، مولوی محمد اسحق صاحب سمرہ ای مرحوم اور میرے ماموں جناب مولوی محمد علی صاحب مرحوم نے قرآن ناظرہ کچھ اردو اور ابتدائی فارسی کی تعلیم دی۔

والدین کا انتقال: ابھی میں پانچ یا چھ برس کا تھا کہ والد صاحب کا سایہ سر سے اٹھ گیا۔ والدہ مکرمہ باحیات تھیں، انہوں نے کچھ دنوں کے بعد ۸ یا ۹ سال کی عمر میں مجھے میرے بھائی مولانا محمد خاں صاحب رحمانی کے ہمراہ مدرسہ سراج العلوم جھنڈا انگر بھیج دیا۔ میں اپنے بھائی بہنوں میں سب سے چھوٹا تھا اس لئے والدہ صاحبہ شفقت کی نظر زیادہ رکھتیں اور حصول علم کے لئے بڑی دعائیں دیتیں۔ لیکن وہ بھی والد صاحب کے تین یا چار سال کے بعد داغ مفارقت دے گئیں۔ انا للہ وانا الیہ راجعون۔

دعا ہے کہ اللہ تعالیٰ اپنے فضل و کرم سے ان کی لغزشوں کو معاف فرما کر جنت الفردوس کی لازوال نعمتوں سے نوازے، رب ارحمہما کما ربیبانی صغیر۔ آمین یا رب العالمین۔

اساتذہ جھنڈا انگر: جھنڈا انگر کے اساتذہ میں فاضل ادب حضرت علامہ عبد الغفور صاحب بسکوہری، حضرت مولانا محمد زماں صاحب رحمانی اور حضرت مولانا زین اللہ صاحب طیب پوری وغیرہم تھے، اس وقت علامہ بسکوہری مرحوم کے شباب کا زمانہ تھا، اسباق بہت جم کر پڑھاتے، فارسی کے درس میں میرے کل ۱۶ ساتھی تھے، اللہ کا فضل رہا کہ ان سب میں میرا سبق سب سے زیادہ یاد رہتا اس لئے مجھے تیز و خاں کہہ کر پکارتے، آپ کی زبان و بیان اور وعظ و تقریر میں ایسی حلاوت و لطافت پائی جاتی تھی جو دوسروں میں بہت کم نظر آتی۔

یوں مجھے حضرت مولانا محمد زماں صاحب رحمائی سے استفادہ کا موقع زیادہ ملا، بڑی محنت و عرق ریزی سے پڑھاتے اور تربیت کا خاص خیال رکھتے، آخر میں مجھ پر زمانہ طالب علمی کی دو لغزشوں سے سخت ناراض تھے، لیکن جب میری تصنیف خالد بن ولید اور سبیل الرشاد نظر سے گزری تو ایک ملاقات میں فرمایا کہ میں نے تمہاری یہ دونوں کتابیں دیکھ کر تمہاری دونوں غلطیوں کو معاف کر دیا۔ (اللہم اعف عنہ کما عفا عنی)

دو بزرگوں کی یاد: جھنڈا نگر کے تعلیمی دور میں ماہر فرائض حضرت مولانا عبدالرحمن صاحب بجواویؒ اور پیکر زہد و ورع جناب میاں محمد زکریا صاحب بیت نارئیؒ بھی درس و تدریس کے فرائض انجام دیتے تھے اگرچہ ان دونوں بزرگوں کے پاس میرا کوئی سبق نہ تھا لیکن ان کی تربیت اور فیض صحبت سے برابر فائدہ اٹھاتا، رہا یہ دونوں بزرگ سادگی و تقدس میں اپنی مثال آپ تھے۔ آہ اب وہ صورتیں جنہیں دیکھ کر خدا یاد آجائے کہاں نظر آئیں گی۔

آنکھیں ہیں آج ان کے تصور میں اشکبار
جن کے وجود سے یہ فضا مشکبار تھی

جھنڈا نگر سے دہلی: جھنڈا نگر میں مسلسل چار سال کی مدت گزر گئی تو طلبہ کی عادت کے مطابق ثم خیرا کی بیماری لگی، اور اسے خیر باد کہہ کر دہلی چلا گیا اس وقت رحمانیہ میں داخلہ کی میعاد ختم ہو چکی تھی اس لئے ایک رفیق کی کوشش سے مدرسہ میاں صاحب میں داخلہ لے لیا وہاں شیخ الحدیث حضرت مولانا محمد یونس صاحب پرتا بگڈھیؒ اور مولانا عبید اللہ صاحب ٹوکیؒ وغیرہم سے کسب فیض کرتے ہوئے روزانہ مدرسہ صدیقیہ اور فتح پوری میں بھی حاضری دیتا اور مختصر المعانی و ہدیہ سعیدیہ وہیں پڑھا کرتا تھا۔

اس وقت خطیب الہند حضرت مولانا محمد صاحب جونا گڑھیؒ اور ان کے بعد استاذی مولانا محمد یونس صاحب کی تقاریر اور خطبوں کا بڑا شہرہ تھا، میں یکے بعد دیگرے دونوں بزرگوں کے بیانات سے حظ اٹھاتا رہا۔ اسی زمانہ میں مولانا عبدالرحمان صاحب بہارئیؒ مدیر الحمدیث گزٹ کی جادو بیانی بھی دیکھی اور یہ بھی دیکھا کہ وہ جماعت کے مشہور فاضل و شیوخ سے کس طرح کٹے رہتے ہیں۔

دہلی میں اس وقت جماعت اہل حدیث اور غربائے اہل حدیث کا بعض مسائل میں اختلاف اور دیوبندی و بریلوی علماء کی تکفیر بازی کی شدت بھی دیکھی۔ اسی طرح آریوں مرزائیوں کے جلسے اور مناظرے بھی دیکھے، میں حق کی جستجو اور تحقیق حق کے لئے سب کے یہاں جاتا اور سب کو سناتا رہا۔

مری زندگی مسلسل اسی کشمکش میں گزری
کبھی سوئے برق دیکھا کبھی سوئے آشیانہ

شیخ الحدیث مولانا شرف الدینؒ سے ملاقات: ایک دن بغرض استفادہ شیخ الحدیث حضرت مولانا شرف الدین رحمہ اللہ کے پاس مدرسہ سعیدیہ پل بنگش گیا۔ حضرت شیخ نے امتحاناً مشکوٰۃ شریف سے حدیث استقواء کی عبارت پڑھوائی، عبارت تو میں نے پڑھ دی لیکن ترجمہ کا حق ادا نہیں کر سکا۔ حضرت شیخ نے فرمایا یہ لڑکا عبارت بہت صاف پڑھتا ہے اس لئے جماعت خامسہ میں استفادہ

کر سکتا ہے لیکن افسوس کہ دوبارہ خدمت میں حاضری نہیں دے سکا۔

بہارِ غنچہ دگل دیکھ کر چلا آیا

اگرچہ میں ٹھہرتا تو کیا سے کیا ہوتا

عبدالحمین نام پر تکبیر: مدرسہ میاں صاحب میں داخلہ لینے کے بعد کتاب شرح عقائد حاصل کرنے کے لئے ایک دن شیخ الحدیث حضرت مولانا عبدالسلام صاحب بستی کے پاس حاجی علی جان پہنچا، آپ نے میرا نام عبدالحمین سنا تو فرمایا۔ میں اسمائے حسنیٰ میں سے نہیں ہے، لہذا اسے بدل کر اپنا نام عبدالمتین رکھ لو۔ اگرچہ تحقیق و تدریس میں حضرت شیخ کا ابھی وہ مقام نہیں تھا جو بعد میں ہوا لیکن آپ کی علوم کانی کے سبب میں نے حکم کی تعمیل کر لی۔ اور تحقیق و جستجو میں لگا رہا، بالآخر ابن ماجہ شریف پڑھتے وقت لفظ مبین اسمائے حسنیٰ میں مل گیا تو والدین کا رکھا ہوا نام پھر سے اپنالیا۔ اس کے بعد مزید مطالعہ سے معلوم ہوا کہ اسمائے حسنیٰ کے متخرجن سات ائمہ حدیث ہیں، ان میں امام ترمذی کے علاوہ سب نے مبین کو اسمائے حسنیٰ میں شمار کیا ہے، میں نے مولانا موصوف سے ایک مدت کے بعد اس کا ذکر کیا تو تسلیم فرمایا اللہ الحمد۔

ایک آریہ کے سوال کا جواب: ایک دن کا ذکر ہے کہ دہلی کمپنی باغ میں ہمارے مدرسہ کے طلبہ کچھ دینی مسائل چھیڑے ہوئے تھے اتنے میں ایک آریہ آیا اور بولا، آپ لوگ خدا کا کلام قدیم مانتے ہو اور یہ بھی مانتے ہو کہ ایک وقت ایسا بھی گزرا ہے کہ اللہ موجود تھا اور اس کے ساتھ کوئی چیز نہ تھی؟ سب نے اس کا جواب اثبات میں دیا اس نے کہا تمہارا خدا فرماتا ہے ”لیس کمثلہ شئی“ اس کے مثل کوئی چیز نہیں ہے تو سوال یہ ہے کہ مخلوق کے وجود میں آنے سے پہلے جب خدا کے ساتھ کوئی چیز نہ تھی تو اس نے کس کے مقابلے میں کہا کہ میرے مثل کوئی چیز نہیں، مثالی مقابلہ تو اس وقت صحیح ہو سکتا ہے جب کہ سامنے دوسری چیز موجود ہو۔

اس اعتراض سے اس کا مقصد یہ تھا کہ آریوں کا عقیدہ روح و مادہ کے قدیم ہونے کا صحیح ہے اور مسلمانوں کا یہ عقیدہ کہ مخلوق کی پیدائش سے پہلے خالق کے سوا کوئی چیز نہ تھی غلط ہے۔ تمام طلبہ اس کے سوال سے حیران رہے، کوئی کچھ کہتا اور کوئی کچھ بتاتا مگر جواب فٹ نہ ہوتا، میں نے کہا اس کا جواب میں دیتا ہوں، بولا سب لوگ خاموش ہو جاؤ اور ان کا جواب سن لو۔ میں نے کہا یہ ہمارے اور تمہارے نزدیک مسلم ہے کہ اللہ اس ذات واجب الوجود کو کہتے ہیں جو تمام صفات کمال کا جامع ہو ورنہ نقص لازم آئے گا، پس اس کی صفت کمال میں سے یہ بھی ہے کہ جو چیز ابھی وجود میں نہیں آئی ہے اسے بھی موجود ہی کی طرح دیکھے جیسے ہم اپنا گھر اپنی بستی جو یہاں موجود نہیں ہے دل کے آئینے میں دیکھ رہے ہیں، علاوہ ازیں واجب الوجود اور خالق بہر حال اپنی مخلوق سے افضل اور بے مثل ہوگا، پس ہر صورت میں مثلیت باطل اور لیس کمثلہ شئی کا معاملہ صحیح ہوگا۔ یہ جواب سن کر آریہ دم بخود اور متحیر ہو گیا اور اس سے کوئی بات بن نہ آئی۔

ہمارے ساتھی طلبہ مدرسہ پر پہنچے تو اس سوال و جواب کا بڑا چرچا کیا، استاذی شیخ الحدیث مولانا محمد یونس صاحب نے سنا تو ہمت افزائی کے کلمات کہے اور مدرسہ کے مہتمم صاحب نے بھی اپنے گھر بلا کر بہت اکرام فرمایا۔

شاعری کا ذوق: وہیں دہلی میں رہبر صاحب پرتا پگڈھلی کی صحبت میں شاعری کا ذوق پیدا ہوا، میرا تخلص منظر انہیں کا تجویز کردہ ہے، میری ایک نظم مسلمان ہے تو دل میں عظمت قرآن پیدا کر۔ کی اصلاح کے لئے حیدر صاحب دہلوی کے پاس لے گئے،

نظم میں خامیاں بہت تھیں اس لئے میں نے حیدر صاحب پر ظاہر نہیں کیا کہ یہ نظم میری کہی ہوئی ہے، پھر بھی سیاق و سباق سے انہوں نے سمجھ لیا اور رہبر صاحب کے کہنے سے اصلاح کردی اس کے بعد میں نے کئی نظمیں کہیں لیکن اصلاح کے لئے کبھی نہیں جاسکا۔

مہتمم صاحب رحمانیہ دہلی کا انتقال پر ملال: جس سال میں دہلی گیا شیخ الحدیث مولانا احمد اللہ صاحب دارالحدیث رحمانیہ سے جدا ہو کر مدرسہ زبیدیہ میں آچکے تھے۔ دارالحدیث رحمانیہ کے مہتمم جناب شیخ عطاء الرحمن صاحب اور اہل حدیث کانفرنس کے سرپرست جناب حافظ حمید اللہ صاحب کی دینی خدمات کا بڑا شہرہ تھا اسی لئے دونوں حضرات کے دیکھنے کی تمنا تھی، جناب حافظ حمید اللہ صاحب کو دور ہی دور سے دیکھا، وہ ترمذی کی شرح تحفۃ الاحوذی مفت تقسیم کرتے تھے لیکن میں صغرنی کی وجہ سے مانگنے کی ہمت نہیں کر سکا۔ البتہ شیخ عطاء الرحمن صاحب سے اکثر ملاقات ہوتی رہی اس لئے کہ مغرب و فجر کی نماز وہ اکثر مدرسہ میاں صاحب ہی کی مسجد میں پڑھتے تھے، اللہ کی مشیت کہ اس کے دوسرے ہی سال اللہ کی جانب سے موصوف مدوح کا بلاوا آپہنچا۔ ان کے انتقال کی خبر دہلی میں بجلی کی طرح پھیل گئی، بے شمار لوگ جنازہ میں حاضر ہوئے خاکسار بھی شریک جنازہ تھا۔ خطیب الہند حضرت مولانا محمد صاحب جو ناگدھی رحمۃ اللہ علیہ نے کئی دفعہ جنازے کی نماز پڑھائی، پہلی دفعہ جو لوگ نہیں پہنچ سکے تھے وہ بیس پچیس اور پچاس کی تعداد میں باری باری آتے رہے اور حضرت مولانا بار بار جنازے کی امامت فرماتے رہے۔

عشق تھا دل میں تیری جذبات سے
اس لئے ہم بار بار آیا کئے

جھنڈا نگر میں دوبارہ داخلہ: دہلی میں میرے اکتساب فیض کا دوسرا سال تھا کہ میرے برادر محترم مولانا محمد خاں صاحب رحمۃ اللہ علیہ جو والدین کی رحلت کے بعد میرے مربی و سرپرست تھے، سخت علیل ہو گئے اسلئے دہلی چھوڑ کر پھر مجھے جھنڈا نگر آنا پڑا، اسی سال خطیب الہند ثم خطیب الاسلام مولانا عبدالرؤف خاں صاحب رحمانی حفظہ اللہ سے تلمذ حاصل ہوا، مجھے یاد آتا ہے کہ حدیث میں ابوداؤد و ترمذی، منطق میں سلم العلوم اور اصول فقہ میں نور الانوار وغیرہ کتابیں میں نے آپ ہی سے پڑھی ہیں اور اس سال جھنڈا نگر میں مجھ سے اونچی جماعت کا طالب علم کوئی نہ تھا۔

بانی مدرسہ کی یاد: شیخنا العلام مولانا جھنڈا نگری صاحب بانی مدرسہ حضرت الحاج نعمت اللہ خاں صاحب رئیس کدر بٹوا کے فرزند ارجمند ہیں، حاجی صاحب موصوف کو اللہ تعالیٰ نے دولت دنیا کیساتھ دولت عقبیٰ سے بھی سرفراز فرمایا تھا۔ مدرسہ کی نظامت و سرپرستی، شب بیداری و سحر خیزی، طلبہ و اساتذہ کی خدمت، مہمانوں و مسافروں کی ضیافت اور غرباء و مساکین کی اعانت و مساعدت ان کا محبوب مشغلہ تھا، سراج العلوم کے لئے خود جان و مال سے وقف تھے اور اپنے لخت جگر مولانا جھنڈا نگری کو بھی اسکے واسطے وقف کر دیا تھا۔ ان کی تہجد گزاری اور دعاؤں کی برکت تھی کہ مولانا کو جو مقام اللہ نے عطا فرمایا وہ شاذ و نادر ہی کسی کو ملتا ہے، ہندو نیپال میں آپ آفتاب و ماہتاب ہو کر چمکے، کوئی کانفرنس اور کوئی جلسہ آپ کے بغیر رونق پذیر نہیں ہوتا تھا، اس وقت نیپال کی طرف سے رابطہ عالم اسلامی مکہ مکرمہ کے رکن رکیں ہیں اور سراج العلوم آپ کے خدمات جلیلہ کے سبب نیپال کا تاج محل کہلانے کا مستحق ہے۔

برادر معظم کا انتقال پر ملال: برادر معظم حضرت مولانا محمد خان صاحب رحمائی کی علالت ہی نے مجھے اس سال جھنڈا نگر رہنے پر مجبور کیا تھا، ان کی تکلیف اور شدت کرب کو دیکھ کر میں کبھی دوڑا ہوا گھر جاتا تو کبھی مدرسہ پر آتا وہ تو خود صابر و شاکر تھے، سمجھاتے اور اپنے کسب بچوں کو بھی صبر کی تلقین فرماتے لیکن میں اپنے شفیق بھائی کی جدائی اور اپنی تنہائی کو یاد کر کے ہر گھڑی بے چین و بے قرار رہتا بالآخر اسی کرب و اضطراب میں کئی ماہ کی شدید علالت کے بعد ۱۱ محرم الحرام ۱۳۵۹ھ کو ہمیں داغ مفارقت دے گئے۔ انا للہ وانا الیہ راجعون۔

آپ کے سفر آخرت کے بعد میرا گھرا جڑ گیا، میں تنہا تھا اور بھائی مرحوم کے یتیم بچے جن کی دیکھ رکھ کرنے والا ان کی بیوہ کے سوا کوئی نہ تھا ان کے غم فراق میں جو مرثیہ میں نے اس وقت لکھا تھا اس کے چند اشعار پیش خدمت ہیں۔

زندہ دل صاحب تقویٰ تھے میرے بھائی جان
حرف نہ آنے دیا دین پہ حتی الامکان
مرض دق میں پریشاں رہے برسوں لیکن
ہاتھ پھیلا یا نہ غیرت سے کہیں بھی اک دن
دیں کی تبلیغ علاقے میں جو کرتے تھے عظیم
بخشے اللہ انہیں اجر میں جنات نعیم
یا الہی تولد ان کی منور کردے
باغ فردوس کی خوشبو سے معطر کردے
ان کا احساں دل محضوں کو رلاتا ہے بہت
حال غم ان کا ہمیں اب بھی ستاتا ہے بہت
غم فرقت میں تڑپتا ہی ہمیں چھوڑ گئے
یاد فردوس میں دنیا سے وہ رُخ موڑ گئے
لوگ کہتے ہیں کرو صبر جناب منظر
صبر برحق ہے مگر اشک ہے بہتا ترتر

جامعہ رحمانیہ بنارس میں داخلہ: بھائی جان کے ارتحال کے بعد میری تعلیم کا مسئلہ بظاہر لایا نکل ہو گیا، لیکن گھر پر رہ کر بھی میں کسی کام کا نہ تھا اس لئے جوں توں سال پورا کر کے بنارس چلا گیا اور امتحان دے کر رحمانیہ میں داخلہ لے لیا۔

جامعہ رحمانیہ میں اس وقت امام العلوم والفنون علامہ شہیر حضرت مولانا محمد منیر خاں صاحب بناری، فاضل الحدیث والادب حضرت مولانا عبدالغفار صاحب حسن عمر پوری، استاذ منطق و فلسفہ مولانا عبدالمعید صاحب بناری اور استاذ حدیث مولانا ابوالقاسم صاحب مدنی پوری جیسے اساطین فضل و کمال موجود تھے جن سے مسلسل دو سال تک فیضیاب ہونے کا موقع ملا، ان کے علاوہ آفتاب علم

ادب الشیخ عبدالمجید صاحب حریری سے بھی ادب میں حماسہ اور بعض تفاسیر کا درس حاصل کیا، جن کی زبان کوثر و تسنیم سے دھلی ہوئی فصاحت و بلاغت کے موتی روٹی تھی۔

دورہ حدیث کا دوسرا سال: دوسرا سال ہم لوگوں کا آخری سال تھا اسنادنا العلام مولانا منیر خاں صاحب بنارسى علالت سے کمزور و نحیف ہو گئے تھے اس لئے جامعہ سے اجازت مل گئی کہ ایک وقت دارانگر جا کر حضرت الشیخ علامہ سیف بنارسى کے پاس بخاری و مسلم کا دورہ کر لیں۔

حجۃ الاسلام حضرت مولانا ابوالقاسم صاحب سیف بنارسى رحمۃ اللہ علیہ کی شخصیت جماعت کے اکابر میں معروف و ممتاز تھی، شیخ الاسلام حضرت مولانا ابوالوفاء ثناء اللہ صاحب امرتسری رحمۃ اللہ علیہ تحقیق حدیث کے لئے آپ ہی سے رجوع فرماتے تھے۔ صحیحین کے درس میں آپ کا مقام منفرد تھا، مختلف ابواب کی حدیثیں ان کے صفحات و سطور، الفاظ کا فرق اور ان سے باب کا تعلق آپ کے نوک زبان پر تھا، ہم لوگ پہنچے تو وہاں بنگال، بہار، بستی گوندہ اور منو کے طلبہ کا سنگم ہو گیا۔ تمام طلبہ حضرت شیخ کے سامنے ایک لمبی قطار میں دو رو یہ بیٹھتے اور سب سے آخری فاصلے پر قاری ہوتا، قاری وہی منتخب کیا جاتا جن کی آواز بلند ہوتی، میری آواز بھی اونچی تھی اس لئے اکثر قرأت کا موقع ملتا۔ قرأت کے درمیان مسائل پیش آمدہ پر مختلف انداز کے سوالات و اعتراضات کئے جاتے اور مولانا ان سب کا ایسا چچا تلا جواب دیتے کہ پھر کسی کو مجال سخن نہ ہوتی۔

سند فراغ: آپ کا دستور تھا کہ سند فراغ میں نام کے ساتھ کنیت بھی درج کرتے تھے میں اپنی سند لینے کے لئے ۲۸ ذی الحجہ ۱۳۶۱ھ کو آپ کی خدمت میں پہنچا تو پوچھا تمہاری کنیت کیا رکھ دی جائے، میں نے کئی کنیتیں بتائیں لیکن پسند نہ فرمایا پھر دوسرے دن صبح کو پہنچا تو فرمایا میں نے تمہاری کنیت ابوالحصین رکھ دی ہے (حصین بمعنی مضبوط) اس سے انشاء اللہ تمہارے عزم و حوصلہ میں مضبوطی و پختگی آئے گی۔ آپ کے اس فقرے سے میرے دل میں سرور کی جو کیفیت پیدا ہوئی وہ بیان سے باہر ہے۔

پھر حضرت شیخ نے سند کی خالی جگہ میں اپنے دست شفقت سے جو کچھ تحریر فرمایا یہ ہے ”ھو رجل شاب لقن ذو فہم واسع و ذہن ساطع“ (وقال فی الوصیۃ) انی اوصیہ بتقوی اللہ فی السر و العلانیۃ وان لا یہاب بصوت الجمهور الخ۔

یہ تھے میرے شفیق اساتذہ و شیوخ جن کے فیض صحبت نے مجھے انسانیت کا جامہ پہنایا۔ اللھم اغفر لی ولھم وارفع درجاتھم و اضعف اجورھم الی یوم الدین یا ارحم الراحمین۔

جامعہ شمس العلوم کا قیام: شعبان المعظم ۱۳۶۱ھ کو تعلیم سے فارغ ہو کر گھر آیا تو محترم ماموں محمد علی صاحب برادر مینڈو خان صاحب، بھائی محمد اسحاق صاحب، میاں عبدالستار صاحب، چودھری ولی اللہ، چودھری عبدالشکور صاحب، چودھری محمد عباس صاحب اور گاؤں کے دیگر معززین نے ۱۸/۱۷ ذیقعدہ ۱۳۶۱ھ یوم جمعۃ المبارک کو مجھے بستی کے ان بچوں کی تعلیم کے لئے جو بیکار گھوم رہے تھے ترغیب دی، اگرچہ اس وقت علالت سے نحیف و ناتواں تھا لیکن خدمت کے تحت ان کی پیشکش قبول کر لی اور دوسرے ہی دن تعلیم و تدریس میں مشغول ہو گیا۔ یہ مشغولیت میرے لئے اتنی مفید ثابت ہوئی کہ میں اپنی دیرینہ بیماری بھول گیا اور آہستہ آہستہ گئی ہوئی

صحت واپس لوٹ آئی۔ اللہ کا فضل و کرم ہے کہ آج ۷۴ برس کی مدت اسی ادارہ کی خدمت میں گزر گئی اور باہر سے طلب معاوضہ کے باوجود میں کسی طرف ملتفت نہیں ہوا۔

جلسوں میں شرکت اور بعض مناظرے: اس مدت میں تعلیم و تدریس کے ساتھ مقامی و علاقائی اجتماعات کے علاوہ یوپی، بہار، بنگال اور اڑیسہ وغیرہ کے بہت سے جلسوں میں شریک ہوا، اس وقت مناظروں کا دور تھا، چنانچہ مخالفین و مبتدعین سے کئی دفعہ مناظرے کی نوبت ہوئی۔ ضلع بستی کے ایک معروف مقام بھن گاؤں میں علمائے دیوبند و بریلی کے مابین ایک زبردست مناظرہ تھا اس میں بھی بحیثیت رکن شریک کیا گیا، بھاؤ پور میں مولوی حشمت علی پبلی بھیتی کو دو دن تک گھیرے رہا انہوں نے سارا وقت لایعنی باتوں میں گنوا دیا لیکن بالمقابل بولنے کیلئے تیار نہ ہوئے، اڑیسہ گوجیدرہ میں حبیب الرحمن کنکسی سے تحریری بحث چلتی رہی، پھر وہاں کی جماعت نے مجھے طلب کیا تو وہاں بھی پہنچ کر محلہ در محلہ آٹھ تقریریں کیں لیکن مقابل پردہ خفائی میں رہ گیا۔ یہی حال بڑھنی، جھنڈا نگر، چوکھڑا، اور جمہنا وغیرہ میں ہوا۔

سیاسی جلسے: کبھی کبھی سیاسی و نیم سیاسی جلسوں میں بھی شرکت کی، ہندو پاک کے ہزارے کے موقع پر مسلم لیگ کی حمایت کرتا رہا، مسلم مجلس کی طرف سے ڈاکٹر فریدی صاحب نے ضلع بستی کا دورہ کیا تو ان کے ساتھ رہا اور جب میرے قریب اٹوا تشریف لائے تو جلسے کا نظم و اہتمام میں نے اپنے مدرسہ کے طلبہ کو لے کر کیا، اور ڈاکٹر صاحب نے خود میری صدارت میں تقریر کی۔

ریلیف کا کام: ۱۹۶۳ء میں کلکتہ میں عظیم فساد ہوا تو اپنے زیر اثر حلقے سے کئی ہزار روپے نقد اور دو ہنڈل کپڑے لیکر خود گیا اور وہاں کی امدادی جماعتوں سے مل کر فساد زدہ علاقوں، جلے ہوئے مکانات اور مساجد کا معائنہ کیا اور مصیبت زدہ بھائیوں کی امداد کی، بنجر یا ضلع بستی ۱۹۷۲ء میں فساد ہوا تو بانسی ہوتے ہوئے وہاں بھی پہنچا، اور گاؤں کے مصیبت زدگان سے مل کر حتی الامکان تعاون کیا۔ پھر اپنے ہی قریب دو پھریا ۱۹۶۹ء میں فساد ہوا تو وہاں بار بار جا کر لوگوں کے دل سے خوف و ہراس دور کرتا رہا اور مسجد میں جمعہ و جماعت جو بند ہو گئی تھی، اپنے بھتیجے مولوی عبدالحلیم کے ساتھ جاری کرایا۔

ضلع جمعیت کی نظامت: ۱۹۶۰ء میں بستی و گونڈہ کی مشترکہ جمعیت نے اندرونی خلفشار کے سبب اس کی نظامت کا بار میرے دوش ناتواں پر ڈال دیا اس وقت حضرت مولانا عبدالرؤف خاں صاحب رحمائی جھنڈا نگر کی صدارت تھی اور مولانا عبدالقدوس صاحب ٹکریاوی، مولانا محمد اقبال صاحب بونڈھیاروی نائب صدر تھے ان سب کے مشورے سے میں نے یہ ذمہ داری قبول کر لی۔ اس کے کچھ دنوں کے بعد مولانا عبدالجلیل صاحب رحمائی مرکزی جمعیت سے علیحدہ ہو کر وطن چلے آئے تھے تو ان سبھی بزرگوں کے تعاون سے مسلسل ۱۵ سال تک یہ بار میں نے سنبھالے رکھا اور بستی کے مدارس عربیہ کا نصاب تعلیم تقریباً متحد کر کے اکٹھا سب کا سالانہ امتحان دلاتا رہا، یہاں تک کہ جمعیت بستی کے نظم و نسق اور کارکردگی کا چرچا تمام ضلعی و صوبائی جمعیتوں اور جماعتوں میں ہونے لگا۔

نو گڑھ کی مشہور آل انڈیا کانفرنس منعقدہ ۱۹۶۱ء میرے ہی دور نظامت میں ہوئی تھی۔ مرکزی جمعیت کے صدر حضرت مولانا عبدالوہاب صاحب آروئی کے پاس ضلع جمعیت بستی کی طرف سے دعوت نامہ لے کر خاکسار دہلی پہنچا تو اس وقت مرکزی جمعیت کی میٹنگ ہو رہی تھی، مولانا آروئی سے میری یہ پہلی تعارفی ملاقات تھی، خط پڑھنے کے بعد فرمایا کہ یہ بستی و گونڈہ دونوں ضلعوں کے

ناظم ہیں، اس لئے اعزازی طور پر عالمہ کی میٹنگ میں شریک رہیں گے۔ پھر ایجنڈا پر بحث کے دوران بار بار میری رائے بھی دریافت فرماتے رہے، صدر محترم کے اس حوصلہ افزائی سے مجھے بڑی مسرت حاصل ہوئی کہ اب ان شاء اللہ دعوت نامہ کی منظوری باسانی حاصل ہو جائے گی۔

میٹنگ میں مولانا سید تقریظ احمد صاحب ایڈیٹر اخبار الحمدیث دہلی اور شیخ الحدیث مولانا عبدالسلام صاحب بستوی بھی موجود تھے، بعد میٹنگ میں نے ہر دو حضرات کی تائید و توثیق حاصل کر کے حضرت مولانا آروئیؒ سے منظوری حاصل کر لی جب کہ وہ کسی قیمت پر آمادہ نہ تھے۔ اسی پر سلیم صاحب پر تاب گڑھی نے ”نو گڑھ چلو“ کے عنوان سے پوری نظم لکھ ڈالی جس کا ایک شعر یہ تھا۔

حضرت منظر کی کوشش کا یہ ثمرہ ہے سلیم
ورنہ کیسی زندگی کیسا نظام زندگی

اس کا جواب اسی بحر و قافیہ میں میں نے بھی لکھ دیا جس کا ایک شعر یہ ہے۔

کوشش منظر میں کچھ دم خم نہیں بھائی سلیم
سمیع و طاعت میں ہی پنہاں ہے نظام زندگی

صوبائی جمعیت کا احیاء: ۱۹۷۹ء کی بات ہے کہ صوبائی و مرکزی جمعیت کی سر دمہری ختم کرنے کے لئے مرکزی دارالعلوم بنارس میں ایک اہم میٹنگ بلائی گئی اس کے داعی حضرت مولانا شمس الحق صاحب شیخ الحدیث مرکزی دارالعلوم تھے، اس میں متو، بنارس، الہ آباد اور بستی و گونڈہ کے اعیان جماعت نے صوبائی جمعیت کی نظامت کا بوجھ میرے سر ڈال دیا۔ ہر چند کہ میں عدیم الفرستی اور نااہلی کا عذر کرتا رہا اور میرے مخدوم و مشفق حضرت مولانا جھنڈا نگری بھی میری حمایت میں بولتے رہے لیکن ایک نہ سنی گئی بالآخر یہ بارگراں بھی ۳ سال تک اسی دوش ناتواں پر رہا۔ یہاں تک کہ ۳۱ جولائی ۱۹۸۲ء کو بمقام ممبئی پاؤں میں ایکسیڈنٹ کے سبب مستعفی ہو گیا۔

تالیفات: میری تالیفات میں ☆ سبیل الرشاد، مختلف فیہ مسائل پر بحث ☆ عقائد اسلام، عقائد مسلمانہ ایمانیہ کا بیان ☆ نیانڈہ ب فکر، مولانا مودودی کی تشکیک حدیث پر نقد ☆ تبلیغ دین کا موثر طریقہ ☆ فرقہ بندی سے نجات ☆ قرآن کریم کے دس اسباق، مختلف موضوعات پر درس قرآن ☆ زمزمہ حق، حمد و نعت کا مجموعہ ☆ خالد بن ولید، حضرت سیف اللہ کی مکمل سوانح حیات ☆ اور زیر نظر پیش کش۔ پیغمبر عالم صلی اللہ علیہ وسلم فداہ روحی و ابی و امی و جدی و قبیلتی۔ والسلام۔

[وفات: ۲۷ اکتوبر ۱۹۸۹ء کو بنارس میں آپ کا انتقال ہوا۔ بقیہ صفحہ ۱۹ پر ملاحظہ کریں۔ مرتب]

خادم

ابوالحسن عبدالحسین منظر

ناظم جامعہ شمس العلوم سمر، بستی، ۹ ذی الحجہ ۱۴۰۷ھ

(ماخوذ از پیغمبر و عالم صفحہ ۱۵۔)

مطبوعہ جامعہ سلفیہ بنارس

شیخ الحدیث مولانا عبدالسبحان اعظمی عمری رحمہ اللہ

۱۹۱۰ء.....۱۹۹۰ء

کاشف شکیل سلفی استاد جامعۃ التوحید بھونڈی

ابتدائی حالات:

مولانا عبدالسبحان اعظمی بن شیخ الحدیث محمد نعمان صاحب بن حاجی عبدالرحمن شہید منونا تھ بھنجن (پوپی) میں ۱۹۱۰ء میں پیدا ہوئے۔ ان کے والد شیخ الحدیث محمد نعمان صاحب بھی منونا تھ بھنجن کے باشندے تھے۔ مدرسہ عالیہ عربیہ اور مدرسہ احمدیہ آرہ میں پڑھے ہوئے تھے۔ سید نذیر حسین محدث دہلوی اور ڈپٹی نذیر احمد دہلوی کے فیض یافتہ تھے۔ کچھ مدت مدرسہ احمدیہ سلفیہ درہنگہ میں مدرس رہے لیکن آب و ہوا اس نہ آئی چنانچہ ۱۹۲۸ء کے اواخر میں عمر آباد آکر جامعہ دارالسلام سے وابستہ ہو گئے۔ جس کا قیام ۱۹۲۴ء میں عمل میں آیا تھا۔ اور تقریباً ایک چوتھائی صدی تک دین و ملت کی خدمت کرنے کے بعد ۱۹۵۳ء کے اواخر میں عمر آباد ہی میں انتقال فرما گئے۔
تعلیم:

مولانا عبدالسبحان صاحب کی ابتدائی تعلیم مدرسہ عالیہ منو پوپی میں ہوئی۔ قرآن مجید بھی وہیں پورا کیا اور اردو فارسی کی تعلیم بھی وہیں ہوئی۔ گلستاں، اخلاق محسنی، مفتاح القواعد وغیرہ مولانا عبدالاحد رحمہ اللہ سے پڑھیں۔ مدرسہ محمدیہ کھیدوپورہ، منو میں تقریباً دو سال تک اپنے ایک قرابت دار مولانا عبدالعلی رحمہ اللہ سے نحو میر، شرح مائتہ عامل، ہدایۃ النخو، پنج گنج، علم الصیغہ، فصول اکبری اور شرح ملا جامی پڑھی، دوبارہ مدرسہ عالیہ منو میں داخلہ لے کر مولانا عبدالرحمن رحمہ اللہ سے شرح تہذیب پڑھی۔ ۱۹۲۸ء کے شوال میں مدرسہ رحمانیہ دہلی میں داخلہ ہوا، بہ مشکل ڈیڑھ دو ماہ رہ کر سخت بیماری کی وجہ سے شیخ الحدیث مولانا عبید اللہ رحمانی مبارک پوری کے ساتھ گھر چلے آئے۔ شیخ الحدیث مولانا عبید اللہ رحمانی صاحب اس وقت رحمانیہ میں مدرس تھے، مولانا عبدالسبحان صاحب نے ان سے وہاں بلوغ المرام کے کچھ سبق پڑھے تھے۔ یہ ۱۹۲۹ء کے اوائل تک کی تعلیمی کیفیت ہے۔ اس کے بعد اپنے والد کے ساتھ عمر آباد گئے اور پانچویں سے آٹھویں تک چار برس آپ نے جامعہ دارالسلام میں گزارا۔ ۱۹۳۲ء میں فارغ التحصیل ہوئے۔ ہر جماعت میں درجہ اول سے کامیاب ہوتے رہے۔ آپ کے ہم سبق چار طلباء تھے مولانا حبیب الرحمن خاں سروش ایم اے، مولانا محمد یوسف کوکن ایم اے، مولانا محمد عطاء اللہ سلفی، مولانا عبدالجبار شریف۔

ان دنوں جامعہ میں درجہ تکمیل بھی تھا۔ جو اختیاری تھا۔ اور تین شعبوں، دینیات، ادبیات اور معقولات میں تھا۔ مقصود یہ تھا کہ شوقین طلبہ اپنے رجحان کے مطابق کسی ایک فن میں درک اور مہارت حاصل کر لیں۔ یہ سلسلہ ایک ہی سال رہا یعنی ۱۹۳۳ء میں ختم

کردیا گیا۔ مولانا نے شعبہ معقولات میں داخلہ لیا، اس شعبہ میں آپ اکیلے ہی تھے، اس کے نصاب میں اشارات بوعلی سینا، قاضی مبارک، میرزا ہد، ملا جلال، صدر، شرح چغینی اور الدروس الاولیٰ فی الفلسفۃ الطبعیۃ تھیں۔ مولانا نے اس میں بھی کامیابی حاصل کر لی اور اسی سال آپ نے افضل العلماء بھی نکال لیا۔

اساتذہ عمر آباد:

۱۹۳۸ء میں منشی فاضل بھی پاس کر لیا تھا اور اس وقت آپ کو جامعہ میں استاد ہوئے پانچ سال ہو رہے تھے۔ آپ کے والد مولانا محمد نعمان اعظمی، آپ کے عم محترم مولانا محمد علی ابوالقاسم قدسی، مولانا عثمان خان شاہجہاں پوری، مولانا عبید اللہ عاقل رحمانی بہاری، مولانا غنیمت حسین شاکر ناٹکی مدرسی، مولانا حافظ محمد صاحب پنجابی وغیرہ دارالسلام میں آپ کے استاد تھے۔

عمر آباد میں آپ کی خدمات:

مولانا فضل اللہ صاحب مدرسی ناظم جامعہ تھے جو جنگ آزادی، تحریک خلافت اور تحریک عدم تعاون وغیرہ سے وابستہ رہ چکے تھے۔ متحرک عالم و مقرر تھے ان کی نظر انتخاب مولانا عبد السبحان صاحب پر پڑی، ۱۹۳۳ء میں مولانا درجہ تکمیل کے طالب علم تھے کہ قاضی ارتضاء علی خاں کی تصریح المنطق کا ایک سبق آپ کے ذمہ کر دیا گیا اور اگلے برس ۱۹۳۴ء میں آپ جامعہ کے باقاعدہ استاد مقرر ہوئے۔ ابتداء میں آپ کو صرف ونحو اور منطق کی کتابیں دی گئیں پھر بتدریج صحیح مسلم، سنن ابی داؤد، مقدمہ ابن خلدون، شرح عقائد نسفی، حجتہ اللہ البالغۃ، نور الانوار، مسلم الثبوت، ہدایۃ المجتہد، قطبی، افاضہ قدسیہ (فلسفہ)، نسیم الکلام (علم الکلام)، السراجی فی المیراث اور رشیدیہ (علم مناظرہ) وغیرہ آپ کے زیر تدریس آتی گئیں۔

انگریزی زبان میں مولانا کی مہارت:

مولانا انگریزی زبان میں بھی خاص مہارت رکھتے تھے۔ اور کئی انگریزی افسانوں کا اردو ترجمہ کر کے رسالوں میں بھیجا اور وہ شائع ہوئے اور مولانا نے یہ انگریزی جامعہ دارالسلام عمر آباد میں سیکھی تھی۔ واضح رہے کہ جامعہ دارالسلام عمر آباد نے عام نیچ سے ہٹ کر بھی بہت سارے کام کئے اور وہ بھی بالکل ابتدائی عہد میں، انگریزی نصاب میں رکھی، دارالتصنیف کی داغ بیل ڈالی، ”مصحف“ نامی اردو رسالہ نکالا، مقلدین اور غیر مقلدین کو ایک ادارہ میں جمع کیا، یونانی طب کو بھی نصاب میں جگہ دی۔

طب کی تعلیم:

مولانا نے حکیم فضل الرحمن خان سواتی سے مدراس میں رمضان کی تعطیل میں طب پڑھا اور یہ سلسلہ تقریباً دو ماہ جاری رہا، کچھ مدت بعد حکیم صاحب عمر آباد سے قریب آمبور میں منتقل ہو گئے یہاں مولانا نے اس فن کی کتابیں افادہ کبیرہ اور شرح رباعیات طب یوسفی پڑھی۔ پھر چند دن بعد چھوٹے موٹے علاج شروع کر دیے۔ مولانا ہر جمعرات کو مدرسہ ختم ہونے کے بعد

دوپہر میں حکیم صاحب کے مطب میں جاتے اور سینیچر دن صبح میں عمر آباد میں آ جاتے، وہاں مولانا کا کام حکیم صاحب کی زیر ہدایت دوائیں کوٹنا، پینا اور گولیاں بنانا تھا۔

۱۹۴۵ء سے ۱۹۸۵ء تک پورے چالیس برس جامعہ دارالسلام عمر آباد کے مطب کے معالج مولانا ہی تھے۔ یہ سلسلہ کچھ مدت اور جاری رہتا مگر ایک تو مولانا کی علالت مانع تھی، دوسرے عمر آباد میں جامعہ ہاسٹل قائم ہو جانے کی بنا پر الگ سے معالج کی ضرورت بھی باقی نہیں رہی۔

تصنیفی خدمات:

جامعہ دارالسلام سے شائع ہونے والے مجلہ ”مصحف“ (اجراء اگست ۱۹۳۵ء) کے مولانا مستقل مضمون نگار تھے۔ اس کے ایڈیٹر مولانا شا کرناٹلی تھے۔ اس میں آپ کے جو مضامین چھپے وہ یہ تھے۔ ”قسطنطنینہ پر اسلامی یلغار“ (متعدد قسطوں میں) ”محمد بن قاسم ہندوستان میں“ (کئی قسطوں میں) ”رہبانیت کی پردرد داستان“ ”توہم پرستی“ ”انسانی مساوات“ ”خودداری“ ”انبیاء کرام کی بعثت“ وغیرہ۔

مولانا کی تالیف کردہ چند کتابوں کے نام درج ذیل ہیں: (۱) فضائل رمضان (۲) آداب اسلامی (جامعہ میں داخل نصاب ہے) (۳) خانقاہ الہیہ (۴) صنف نازک اور اسلام (۵) اصول اسلام (۶) مسائل اور دعا کی (۷) استعانت اولیاء کی تردید (۸) آداب و حقوق۔

مولانا نے جو کچھ لکھنا نثر میں لکھا البتہ شاعری سے بھی برائے نام شغف تھا۔ ذاکر تخلص رکھتے تھے۔

نائب ناظم جامعہ:

۱۹۵۰ء تک جامعہ کے ناظم مولانا شا کرناٹلی تھے جب آپ کسی ضرورت پر کہیں تشریف لے جاتے تو تمام امور کی نگرانی مولانا کے ذمہ کر جاتے، ۱۹۵۰ء میں مولانا عبد الواجد رحمانی کو ناظم بنایا گیا۔ اس وقت تک جامعہ میں نائب ناظم کا عہدہ نہیں تھا۔ تاہم نئے ناظم کے تعاون کے لئے مولانا عبد السبحان کو باضابطہ نائب ناظم مقرر کیا گیا۔ اس وقت دونوں کی عمر تقریباً چالیس تھی اور تدریسی خدمت بھی یکساں، اس لیے کہ دونوں ہی ۱۹۳۳ء میں مامور ہوئے تھے دونوں میں بہت الفت و محبت تھی۔ ۱۹۵۶ء میں مولانا مدراس یونیورسٹی کے مشرقی امتحانات (افضل العلماء منشی فاضل اور ادیب فاضل) کے ممتحن ہوئے۔ ۱۹۶۶ء کے لئے بھی پیشکش ہوئی مگر سفر حج کے درپیش ہونے کی بنا پر معذرت کر دی۔ چونکہ مولانا بھی ان اسٹاف میں سے تھے جو مدراس یونیورسٹی سے ملحق ہونے کی وجہ سے یونیورسٹی کے تنخواہ یافتہ تھے۔ اس لیے ضابطہ کی رو سے ساٹھ برس کی عمر میں ۱۹۶۱ء میں ریٹائر ہوئے اس وقت جامعہ سے وابستگی پر تقریباً ۳۸ برس گزر چکے تھے اور نائب ناظم ہوئے پورے بیس برس ہو گئے تھے، ریٹائر ہوئے مگر اسباق وہی رہے۔ البتہ سرکار کی طرف سے معمولی وظیفہ بھی ملتا تھا اور اب تنخواہ مدرسہ سے بھی جاری ہو گئی تھی۔ کا کا محمد عمر ثانی مرحوم نے تگ و دو کر کے حافظ عبد الواجد رحمانی اور مولانا کی معمولی تنخواہ عرب سے جاری کرا دی تھی۔ مگر کچھ مدت بعد یہ سلسلہ بند ہو گیا۔

علالت:

۱۹۷۳ء میں دمہ کا عارضہ لاحق ہوا اور شدید دورہ رہا کئی کئی راتیں بیٹھ کر گزاریں مسلسل چوبیس گھنٹہ دورہ رہا کرتا، دوڑھائی سال تک یہ حالت رہی۔ اس کے بعد اللہ کا فضل ہوا۔ ۱۹۷۹ء میں بار بار علالت کی بنا پر تدریسی خدمت سے سبکدوشی حاصل کر لی۔ آپ کی تدریسی مدت کل ۵۵ سال کی رہی۔ علالت کے دوران صرف دو کتابیں آپ کی ذمہ تھی ایک ابو داؤد، اور دوسری مشکاۃ یا بلوغ المرام تقریباً دس بارہ برس تک جامعہ دارالسلام جمعہ اور عیدین کے خطبے آپ نے ہی دیئے ہیں اور سری اور جہری نمازوں کی امامت بھی کی ہے۔

حسن معاملت:

آپ کا مطب ایک چھوٹا موٹا بینک بھی تھا جس میں طلبہ اپنی رقمیں رکھواتے، حساب کتاب صاحب آئینہ کی طرح نوٹ بک میں درج رہتا تھا، آپ کے حسن معاملت کی تعریف وہاں کے اساتذہ بھی کرتے تھے۔ نائب ناظم تھے مگر کبھی حاکم ہونے کا تاثر نہیں دیا بلکہ آپ کی مشغولیت، حرکات و سکنات اور رہن سہن سے جو نتیجہ نکلتا تھا وہ یہ کہ آپ حاکم نہیں خادم ہیں۔ مزاج میں ملنساری بھی تھی اور تمکنت بھی۔

امام ابن باز رحمہ اللہ سے ملاقات:

۱۹۶۶ء میں بانی جامعہ کے بڑے پوتے جناب کا کارشید احمد کے ساتھ سفر حج کیا دونوں نے شیخ ابن باز رحمہ اللہ سے ملاقات کی اور ان سے تحریری وعدہ لے آئے کہ جامعہ اسلامیہ ہر سال عمر آباد کے کم از کم ایک طالب علم کو ضرور داخلہ دیتا رہے گا۔ یہ بیرون ملک مولانا کا پہلا اور آخری سفر تھا۔ کا کا خاندان سے مولانا کو بڑی محبت تھی۔

تربیت کا انداز:

مولانا حافظ حفیظ الرحمن اعظمی عمری مدنی برادر مولانا عبد السبحان اعظمی کہتے ہیں کہ جب میں نے جماعت سوم میں مدرسہ کی تعلیم چھوڑ کر راہ بدلنے کے بارے میں آپ سے گفتگو کی تو آپ نے ابتداء میں تو نرمی سے سمجھایا، چونکہ میں بات ماننے کے موڈ میں نہیں تھا اس لئے انکار کرتا رہا تو آپ کے صبر کا پیمانہ لبریز ہو گیا، فہمائش کے الفاظ واسلوب بدل گئے، انداز و آواز میں فرق آ گیا تو میں کانپ کر رہ گیا اور بادل بخو استہ مدرسہ کی تعلیم جاری رکھنے پر مجبور ہو گیا اور الحمد للہ آج مولانا حفیظ الرحمن صاحب کی شخصیت علم و فن میں اپنی مثال آپ ہے۔

اوصاف و محاسن:

مولانا منو سے عمر آباد آئے تو ۱۸ سال کے تھے اور یہیں کے ہو رہے۔ تقریباً ۶۲ برس یہاں گزر گئے لیکن بات چیت لب و لہجہ مقولوں کے استعمال اشعار کے اہتمام اور صحت زبان کا خیال رکھنے میں ذرا فرق نہ آیا، تلفظ، محاورات اور ضرب الامثال کی اصلاح کے

لئے طلبہ آپ کا رخ کرتے۔ مولانا اخبار و رسائل بڑی پابندی سے پڑھتے تھے۔ عام معلومات کا دائرہ بڑا وسیع تھا اور حافظہ بڑا قوی۔ خط و کتابت میں بڑے مستعد تھے۔ جواب ضرور دیتے تھے۔ طلباء کی ہر ممکن اصلاح کرتے اور نرمی کے ساتھ، اصول صحت کے پابند، سرشام تفریح، اور چہل قدمی کے عادی، البتہ پان اور زردے کا اہتمام مدتوں رہا مگر بعد میں اسے مکمل ترک کر دیا۔ صحت بڑی اچھی تھی، بڑے متحرک اور مستعد تھے، مولانا بڑے زندہ دل انسان تھے۔ ہر چھوٹی بڑی تقریب میں پارٹی کو مستحب قرار دیتے تھے۔ (مثلاً کسی طالب علم نے اچھے نمبرات حاصل کر لیے، کوئی انعام پایا، کہیں اس کا مضمون چھپا) مولانا بڑے مہمان نواز، متواضع ہنس مکھ تھے۔ علم مختصر تھا، حدیث ہو کہ علم کلام، منطق ہو کہ فلسفہ، سیرت ہو کہ تاریخ اور پڑھی ہوئی تمام باتیں خوب یاد تھیں۔ علم فرائض کے اصول، مسلمات اور مسائل انہیں از بر تھے۔ مسلم شرح نووی کے گویا حافظ تھے۔ فرائض و سنن اور اذکار کے سخت پابند تھے۔ نماز کے اس قدر پابند کہ حضر میں جماعت شاید ہی چھوٹی ہو، اذان کے وقت ہی مسجد میں پہنچنے کا اہتمام کرتے اور پہلی صف میں بالکل امام کے پیچھے رہتے تھے۔ سراپا: چھیرا بدن، ہلکے پھلکے صاف ستھرے رہتے تھے، لباس وہی پا جامہ کرتا، کپڑے کی ٹوپی، ہاتھ میں عصا کے ساتھ دستی بھی، البتہ جمعہ اور عیدین کے موقع پر شیر وانی زیب تن رہتی، صاف بھی باندھ لیتے، کسی زمانے میں ترکی ٹوپی کا معمول تھا، مدتوں سے عینک کا استعمال تھا۔ ہمیشہ جوتا پہنتے تھے، صحت رہتی تو معاملات میں ذرا بھی فرق نہ آتا وہی چستی وہی حاضر دماغی۔

ازواج و اولاد:

۱۹۲۸ء کے اواخر یا ۱۹۲۹ء کے اوائل میں مولانا کی شادی اپنے وطن ہی میں ہوئی۔ اللہ نے چھ بیٹے دیے اور ایک بیٹی، آپ نے اپنے تمام فرزندوں کو عالم دین بنایا۔ بیٹوں کے نام درج ذیل ہیں۔
(۱) مولانا خلیل الرحمن اعظمی عمری (۲) مولانا ضیاء الرحمن اعظمی عمری (۳) مولانا حافظ عبدالرحمن اعظمی عمری (۴) مولانا انیس الرحمن اعظمی عمری (۵) مولانا حافظ عبید الرحمن اعظمی عمری رحمہ اللہ (۶) مولانا محمد نعمان اعظمی عمری مدنی رحمہ اللہ۔

وفات:

جمعرات کا دن تھا ۲ دسمبر ۱۹۹۰ء کی صبح مولانا نے ناشتہ کیا، تھوڑی ہی دیر میں کھانسی کی تکلیف شروع ہو گئی، فوراً جامعہ ہسپتال پہنچے، بڑے فرزند مولانا خلیل الرحمن اعظمی عمری ناظم جامعہ کو کہلا بھیجا کہ جلدی آئیں۔ ابھی وہ آنے بھی نہ پائے تھے کہ مولانا نے جان جان آفریں کے سپرد کر دی۔ انا للہ وانا الیہ راجعون اسی دن بعد نماز عشاء ایک جم غفیر نے نماز جنازہ ادا کی اور جسد خاکی کو آخری آرام گاہ میں رکھ دیا۔ عمر ۸۰ برس تھی نیکوں سے معمور زندگی تھی۔

آسمان تیری لحد پر شبنم افشانی کرے
سبزہ نورستہ اس گھر کی نگہبانی کرے

(ماخوذ از مجلہ الاتحاد ممبئی جنوری ۲۰۱۸ء)

شیخ الحدیث مولانا عظیم اللہ مٹوی رحمہ اللہ

۱۹۱۲ء ۱۹۹۳ء

مولانا محمد مستقیم سلفی

استاذ جامعہ سلفیہ بنارس

جو بادہ کش تھے پرانے وہ اٹھتے جاتے ہیں
کہیں سے آب بقاء دوام لاساقی

بہت رنج و غم کے ساتھ یہ خبر قلم بند کی جاتی ہے کہ مورخہ ۶ اکتوبر ۱۹۹۳ء مطابق ۲۰ ربیع الآخر ۱۴۱۴ھ یوم چہار شنبہ کی رات

میں استاذ محترم مولانا عظیم اللہ صاحب مٹو (نور اللہ مرقدہ) رحلت فرما گئے انا للہ وانا الیہ راجعون۔

ان کا سلسلہ نسب اس طرح ہے محمد عظیم اللہ بن حافظ احمد بن حافظ احمد اللہ بن حافظ عبد الرحمن، اس سلسلہ نسب میں پر دادا تک ہر شخص حافظ قرآن ہے، اسی طرح آپ کی والدہ ماجدہ بھی حافظہ تھیں، اس سے اندازہ ہوتا ہے کہ آپ کے خاندان کا رجحان علم دین کی جانب کس قدر تھا، اسی دینی ماحول میں مولانا مرحوم کی پرورش اور تربیت ہوئی، مرحوم ایک صاحب نظر اور باذوق عالم تھے، علمی مسائل کے ساتھ ساتھ حالات پر بھی آپ کی نظر تھی، شخصیات کے مزاج و افتاد سے خوب واقف تھے، پیش آمدہ معاملات میں فیصلہ کن اور صائب رائے دیتے تھے، آپ کا تدریسی ملکہ پختہ تھا، عبارات کو اس طرح حل فرما دیتے کہ مفہوم و مدعا بالکل واضح ہو جاتا تھا، تدریس کی زبان اور اسلوب بڑا شگفتہ و دل نشین تھا اس لئے طلبہ کبھی اکتاہٹ محسوس نہیں کرتے تھے، درس کے دوران علمی لطائف بھی ذکر فرماتے تھے، مٹو کی علمی و دینی تاریخ کے اہم واقعات بڑی دلچسپی سے بیان فرماتے تھے، اگر یہ باتیں قلم بند ہو گئی ہوتیں تو اس تاریخ کا ایک اہم حصہ محفوظ ہو جاتا۔ آپ علم و فضل کے سمندر تھے، سادگی، بے نفسی، شرافت اور خوش خلقی قابل رشک تھی۔

مشرقی یوپی کے معروف و مشہور قصبہ مٹو ناتھ بھجن میں ۱۳۳۱ھ ۱۹۱۲ء میں پیدا ہوئے، آپ نے تعلیم کی ابتداء مٹو ناتھ بھجن میں مدرسہ فیض عام سے کی اور وہیں سے ۱۳۵۰ھ میں سند فراغت بھی حاصل کی، مدرسہ فیض عام مٹو کے مشاہیر اساتذہ میں مولانا ابوالفیاض نور محمد بن محمد اسماعیل کوٹھاقاسم پورہ (شاگرد حضرت میاں نذیر حسین (۱۲۷۳-۱۳۵۷ھ) مولانا احمد بن ملاحسام الدین (۱۲۹۰-۱۳۶۷ھ) مولانا محمد احمد صاحب ناظم فیض عام مٹو (۱۳۱۰-۱۴۰۲ھ) عبد اللہ صاحب شائق (۱۳۰۹-۱۳۹۴ھ) اور مولانا عبد الرحمن صاحب نحوی مٹوی (م ۱۳۸۳ھ) وغیرہ ہیں۔

۱۳۵۰ھ میں مدرسہ فیض عام مٹو سے فارغ ہونے کے بعد آپ سہارنپور تشریف لے گئے اور وہاں مدرسہ مظاہر العلوم کے دورہ حدیث میں داخلہ لیا اور سند حدیث لینے کے بعد وطن واپس آئے، مدرسہ مظاہر علوم سہارنپور کے اساتذہ میں مولانا جمیل احمد، مولانا

ظہور الحق، مولانا محمد زکریا اور مولانا ظریف احمد صاحب قابل ذکر ہیں۔

فراغت کے بعد سے اخیر عمر تک آپ کا مشغلہ درس و تدریس ہی رہا، مختلف مدارس میں تدریسی فرائض انجام دیتے رہے، ۲۳ ذی الحجہ ۱۳۸۷ھ مطابق ۲۳ مارچ ۱۹۶۸ء کو آپ بحیثیت شیخ الحدیث جامعہ سلفیہ بنارس میں تشریف لائے، اور وہاں ایک سال سے زیادہ اس ادارہ کی خدمت کی، پھر صحت کی ناہمواری کی بنا پر ۲۰ جمادی الآخر ۱۳۸۹ھ مطابق ۵ اگست ۱۹۶۹ء کو جامعہ سلفیہ سے مستعفی ہو کر اپنے وطن چلے گئے، اور جامعہ اثر یہ مونا تھ بھجن میں مسند تدریس پر فائز ہوئے، چند سال اس جامعہ میں رہ کر جامعہ سراج العلوم بونڈ بھار (گوندھ) تشریف لے گئے، اور تقریباً دس سال تک وہاں درس و تدریس اور افتاء کے فرائض انجام دیتے رہے یہاں بھی صحت کی طرف سے کچھ الجھن شروع ہوئی تو مستعفی ہو کر گھر چلے آئے اور بقیہ وقت یہیں گزارا، کچھ دنوں تک صاحب فرارش رہ کر اپنے مالک حقیقی سے جا ملے۔

کثرت مشاغل کی بنا پر تصانیف کی جانب آپ کی توجہ بہت کم رہی، پھر بھی آپ نے چند کتابیں یادگار چھوڑی ہیں۔ جو ذیل میں درج کی جاتی ہیں۔

- ۱۔ کشف الظلام من روایۃ الاعلام (اردو، صفحات ۲۰۰، یہ کتاب مولانا حبیب الرحمن اعظمی کے رسالہ ”الاعلام المرفوعة فی الطلقات المجموعۃ“ کے رد میں ہے۔ مسئلہ ما بہ النزاع طلاق ثلاثہ ہے،
 - ۲۔ برہان عظیم (اردو) صفحات ۳۲، یہ کتاب نماز کے بعد ہاتھ اٹھا کر دعا مانگنے کے ثبوت میں ہے۔
 - ۳۔ العروة الوثقی (اردو) یہ کتاب شرک و بدعت کی تردید میں ہے۔
 - ۴۔ نہج الصحابہ (اردو) یہ کتاب صحابہ کرام کے تمسک بالسنۃ اور ان کے طریقہ استدلال پر مشتمل ہے۔
- جامعہ سلفیہ کے ذمہ داران، اساتذہ اور طلبہ مولانا کی وفات پر اپنے رنج و غم کا اظہار کرتے ہوئے اللہ تعالیٰ سے دعا کرتے ہیں کہ اللہ تعالیٰ مرحوم کو جنت الفردوس میں اعلیٰ مقام نصیب فرمائے۔ پسماندگان کو صبر جمیل کی توفیق بخشے اور ان کی وفات سے جو خلا پیدا ہوا ہے اسے پر کرے۔!

اللھم اغفرلہ وارحمہ وادخلہ جنة الفردوس۔ آمین

(محدث بنارس ماہ نومبر ۱۹۹۳ء)



مولانا عظیم اللہ منوی رحمہ اللہ

۱۹۱۲ء ۱۹۹۳ء

ڈاکٹر محمد اسلم مبارک پوری
جامعہ سلفیہ مرکزی دارالعلوم بنارس

شہر منو ناتھ بھجن جو علم و ادب کے حوالے سے محتاج تعارف نہیں ہے۔ اس شہر میں فیض قدرت نے جن عظیم شخصیات کو وجود بخشا ہے ان میں مولانا ابوالوفا عظیم اللہ صاب کا اسم گرامی علمی حلقوں میں بڑے ادب و احترام سے لیا جاتا ہے۔ آپ ایک علمی خانوادہ سے تعلق رکھتے ہیں۔ آپ کے سلسلہ نسب میں آپ کے علاوہ ہر کوئی حفظ قرآن کی سعادت سے سرفراز ہے۔ آپ کی والدہ ماجدہ بھی حافظہ قرآن تھیں۔ اس سے اندازہ ہوتا ہے کہ آپ کے خاندان کا رجحان علم دین کی طرف کس قدر تھا۔ آپ کا پورا سلسلہ نسب یہ ہے: عظیم اللہ بن حافظ احمد بن حافظ احمد اللہ بن حافظ عبدالرحمن منوی۔

آپ نے ۱۳۳۱ھ - ۱۹۱۲ء میں اسی مخزن علم و فن میں آنکھیں کھولی۔ دینی ماحول میں آپ کی تربیت ہوئی۔ جب سن شعور کو پہنچے تو رسم و رواج کے مطابق الف، باء کی تعلیم و فارسی مولانا سلیم اللہ صاحب منوی سے پڑھا۔ باقاعدہ تعلیم کا آغاز ۱۳۳۸ھ میں مشرقی یوپی کی مشہور دانش گاہ جامعہ فیض عام منو سے ہوا اور یہیں کے اجلہ اساتذہ علم و فن سے کسب فیض کر کے ۱۳۵۰ھ - ۱۹۳۸ء میں سند فراغت حاصل کی جو سند درس و تدریس کے ساتھ افتاء پر مشتمل تھی۔ آپ کے اساتذہ میں مولانا ابوالفیاض نور محمد بن محمد بن اسماعیل کوٹھا، قاسم پورہ (متوفی ۱۳۵۷ھ) مولانا احمد بن ملا حسام الدین منوی، صدر مدرس جامعہ فیض عام (متوفی ۱۳۶۷ھ) مولانا عبدالرحمن نحوی (۱۳۸۲ھ) مولانا عبداللہ شائق منوی (متوفی ۱۳۹۴ھ - ۱۹۷۴ء) مولانا محمد احمد صاحب ناظم جامعہ فیض عام (۱۴۰۲ھ - ۱۹۸۲ء) رحمہم اللہ تعالیٰ جیسے اساطین علم و دانش مشہور و معروف ہیں۔

جامعہ فیض عام منو سے فراغت کے بعد علم کی جستجو اور طلب کشاں کشاں مظاہر العلوم سہارنپور لے گئی۔ وہاں آپ نے مولانا محمد زکریا کاندہلوی سے درس حدیث لیا۔ مولانا چونکہ اہلحدیث خانوادہ کے ایک فرد تھے اور پوری تعلیم پر اہل حدیثیت کا رنگ غالب تھا، جن کے یہاں حدیث کی تدریس و تشریح میں محدثین اور سلف صالحین کے منہج کی دھوم دھام ہے، اس لئے مولانا کاندہلوی سے علمی انداز میں خوب بحث و مناقشہ ہوتا۔ مظاہر العلوم کے دیگر اساتذہ میں مولانا جمیل احمد، مولانا ظہور احمد، اور مولانا ظریف احمد۔ رحمہم اللہ قابل ذکر ہیں۔

فراغت کے بعد آپ نے تدریسی خدمات اپنی مادر علمی جامعہ فیض عام منو ناتھ بھجن سے شروع کیا اور مختلف علوم و فنون کا درس

دیا۔ یہاں آپ سے کسب فیض کرنے والے طلبہ کی تعداد کافی ہے۔ جب فن حدیث میں تدریس درجہ کمال کو پہنچی تو شیخ الحدیث کے اعلیٰ منصب پر فائز ہوئے، جامعہ عالیہ عربیہ منوناتھ بھنجن، جامعہ محمدیہ رائے درگ (آندھرا پردیش) دارالعلوم ششہنیاں (بستی) کے علاوہ مالده اور جنوبی ہند کے بعض مدارس میں بھی تدریسی خدمات انجام دی۔

جامعہ سلفیہ مرکزی دارالعلوم جو جماعت اہل حدیث کا مرکزی ادارہ ہے اور اپنی سمعت و شہرت میں یکتائے زمانہ ہے۔ اس دانش کدہ میں ۲۳ ذی الحجہ ۱۳۸۷ھ مطابق ۲۳ مارچ ۱۹۶۸ء بروز شنبہ، آپ کو اراکین جامعہ کی طرف سے ”شیخ الحدیث“ کے منصب جلیل کے لئے دعوت دی گئی جسے آپ نے برضا و رغبت قبول کرتے ہوئے جماعتی غیرت و حمیت کا ثبوت دیا، جامعہ میں آپ نے الفوز الکبیر، قصب السکر اور صحیح مسلم کے علاوہ دیگر کتابوں کا درس دیا اور یہاں کی متنوع علمی سرگرمیوں اور مختلف دعوتی نشاطات میں شریک کار رہے۔ مولانا ابو عبیدہ عبدالمعید صاحب بناری رحمہ اللہ کے بعد تدریسی میدان میں سب سے مقبول اور ہر دل عزیز استاد تھے، لیکن صحت کی ناہمواری کی بنا پر ۲۰ جمادی الآخر ۱۳۸۹ھ مطابق ۱۵ اگست ۱۹۶۹ء کو مستعفی ہو کر عازم وطن ہونے اور جامعہ اثریہ دارالحدیث، منوناتھ بھنجن کی مسند تدریس کو چند سال تک زینت بخشی اور یہاں کی سرگرمیوں میں شریک و سہم ہوئے۔ بعض اسباب کی بنا پر اس جامعہ کو بھی خیر باد کہہ کر وطن سے بہت دور مولانا محمد اقبال صاحب رحمانی رحمہ اللہ کی دعوت پر لبیک کہتے ہوئے ضلع گونڈہ میں لب دریا واقع ایک معروف اور مشہور دینی درس گاہ جامعہ سراج العلوم بونڈیہ تشریف لے گئے۔ یہاں دس سال کے طویل عرصہ تک درس و تدریس کے علاوہ، شیخ الحدیث، کے منصب جلیل پر فائز رہے۔ علاوہ ازیں شعبہ افتاء سے بھی منسلک رہے۔ اس طرح فتویٰ نویسی کو بھی اپنے معمولات و مصروفیات میں شامل کیا۔ یہاں بھی خرابی صحت آپ کی ہم جلس رہی۔ اسی وجہ سے آپ نے درس و تدریس سے مستعفی ہو کر اپنے وطن منوناتھ بھنجن کے لئے رخت سفر باندھا اور عمر عزیز کے بقیہ ایام اپنے مولود و مسکن اور اہل و عیال کے مابین گزار کر اور کچھ دنوں صاحب فراش رہ کر اپنی جان جان آفریں کے حوالہ کر دی۔

آپ کا انتقال ۲۰ ربیع الآخر ۱۴۱۴ھ مطابق ۱۴ اکتوبر ۱۹۹۳ء بروز چار شنبہ ہوا۔ اس طرح علم و عمل کا یہ درخشاں ستارہ ہمیشہ کے لئے غروب ہو گیا۔ اللہ تعالیٰ آپ کو جنت الفردوس میں اعلیٰ مقام عطا فرمائے۔

آپ کا تدریسی میدان بہت وسیع ہے اور ایک طویل عرصہ پر مبنی ہے۔ آپ کے سامنے زانوائے تلمذتہ کرنے والے مستفیدین کی تعداد غیر محصور اور لامحدود ہے، جو ہندوستان جیسے وسیع و عریض ملک کے چپہ چپہ میں بھیلی ہوئی ہے۔ آپ کے تلامذہ کی جو تفصیل ہمارے سامنے آئی ہے ان میں ڈاکٹر مولانا مقتدی حسن صاحب ازہری، حافظ محمد اسماعیل صاحب منوی، مولانا صفی الرحمن صاحب مبارک پوری، مولانا نور اللہ صاحب سیونی، دکتور محفوظ الرحمن زین اللہ صاحب مدنی، ڈومریا گنج، مولانا شاہد جنید صاحب سلفی صدر جامعہ سلفیہ، بنارس، ادیب عصر مولانا ابوالقاسم صاحب فاروقی، مورخ جماعت مولانا محمد متقیم صاحب سلفی، مولانا عبید اللہ طیب صاحب مکی، ڈاکٹر عبد العلی صاحب ازہری، ڈاکٹر عبد الرحمن صاحب پریوئی، مولانا سہیل احمد صاحب منوی، مولانا عزیز الرحمن صاحب سلفی اور مولانا عبد الوہاب صاحب حجازی جیسے جہانزہ علم و فن مشہور ہیں۔

درس و تدریس کے علاوہ آپ کو تصنیف و تالیف سے شغف رہا ہے تاہم تدریسی مشاغل کی وجہ سے اس طرف توجہ کم رہی، پھر بھی آپ نے اردو زبان میں مختلف علوم و فنون پر طبع آزمائی کی ہے آپ کی تصانیف درج ذیل ہیں۔

۱۔ کشف الظلام من روایۃ الاعلام: یہ کتاب ایک دیوبندی عالم مولانا حبیب الرحمن اعظمی کے رسالہ ”الاعلام المرفوعة فی الطلقات المجموعۃ“ کا شانی و کافی جواب ہے۔ مسئلہ مابہ النزاع تطبیقات ثلاثہ ہے۔ دو سو صفحات پر مشتمل ایک تحقیقی تصنیف ہے۔ اس کے بعد حصے ”اخبار اہل حدیث“ دہلی میں چھپ چکے ہیں۔

۲۔ العروة الوثقی: یہ کتاب شرک و بدعت کی تردید میں لا جواب اور قابل دید ہے۔

۳۔ نہج الصحابة: صحابہ کرام رضی اللہ عنہم کے اعتصام بالکتاب، تسک بالسنۃ اور ان کے طریقہ استدلال میں بہترین اور قابل مطالعہ تصنیف ہے۔

۴۔ برہان عظیم: یہ کتاب ۳۲ صفحات پر مشتمل ہے اور فرض نماز کے بعد ہاتھ اٹھا کر دعا مانگنے کے ثبوت میں ہے۔

مولانا ابوالقاسم صاحب فاروقی کا بیان ہے کہ ”مولانا ان اساتذہ میں تھے جن سے میں بہت زیادہ متاثر تھا۔ حقیقت میں مولانا کو تصنیف سے زیادہ تدریس میں ملکہ تھا۔ دو طرح کا ترجمہ کرتے تھے۔ ایک لفظی اور دوسرا مفہومی۔ لفظی ترجمہ بڑے سلیقے اور تیزی سے کرتے تھے اور ترجمہ کے بعد ان کے چہرے پر ہلکا تبسم اور مسکراہٹ ہوتی تھی۔

مولانا محمد مستقیم صاحب سلفی آپ کی تدریسی خدمات کو خراج عقیدت پیش کرتے ہوئے ماہنامہ محدث (نومبر ۱۹۹۳ء، ص: ۴۴) میں رقم طراز ہیں:-

”مرحوم ایک صاحب نظر اور باذوق عالم تھے۔ علمی مسائل کے ساتھ ساتھ حالات پر بھی آپ کی نظر تھی۔ شخصیات کے مزاج و افتاد سے خوب واقف تھے۔ پیش آمدہ معاملات میں فیصلہ کن اور صاحب رائے دیتے تھے۔ آپ کا تدریسی ملکہ پختہ تھا۔ عبارت کو اس طرح حل فرما دیتے تھے کہ مفہوم و مدعا بالکل واضح ہو جاتا تھا۔ تدریس کی زبان اور اسلوب بڑا شگفتہ و دل نشین تھا، اس لئے طلبہ کبھی اکتاہٹ محسوس نہیں کرتے تھے۔ درس کے دوران علمی لطائف بھی ذکر فرماتے تھے۔ منو کی علمی و دینی تاریخ کے اہم واقعات بڑی دل چسپی سے بیان فرماتے تھے۔ اگر یہ باتیں قلم بند ہو گئی ہوتی تو تاریخ کا ایک اہم حصہ محفوظ ہو جاتا۔ آپ علم و فضل کے سمندر تھے۔ سادگی، بے نفسی، شرافت اور خوش خلقی قابل رشک تھی۔“

[مرسلہ از مضمون نگار]

آہ! حضرت شیخ الحدیث مولانا عبید اللہ رحمانی مبارکپوری رحمہ اللہ

۱۹۹۳ء۔۔۔۔۱۹۰۹ء

حافظ صلاح الدین یوسف

عمر ہا در کعبہ وبت می نالد حیات

تاز بزم عشق یک دانائے راز آید بروں

۶ جنوری ۱۹۹۳ء کے روزنامہ ”جنگ“ کے ایک کونے میں ایک کالمی مختصر خبر تھی کہ مولانا عبید اللہ رحمانی مبارکپوری انتقال

فرما گئے انا للہ وانا الیہ راجعون۔

خبر انڈیا ریڈیو کے حوالے سے تھی، اس لئے الم ناک ہونے کے باوجود اسے ناقابل اعتبار قرار دینا مشکل ہے، ویسے بھی کئی سال

سے حضرت مبارک پوری کی صحت ے

جی کا جانا ٹھہر گیا ہے، صبح گیا یا شام گیا

کی آئینہ دار تھی۔ اس لئے ہندوستان سے کسی معتذر ذریعے سے خبر کے آنے کا انتظار کرنے کی بجائے مذکورہ خبر پر ہی یقین کرتے

ہوئے ہم ”الاعتصام“ کے صفحات پر صرف ماتم بچھانے پر مجبور ہیں۔

اخبار مذکورہ کے خبر نویس یا مدیر کو کیا خبر تھی کہ وہ جس شخصیت کے انتقال کی خبر کو ایک کالم کی دوسطروں میں شائع کر رہا ہے، عالم

اسلام کی کیسی عظیم شخصیت تھی؟ اگر اس کو اس کی عظمت کا علم ہوتا تو وہ پورے صفحے کو بھی اس خبر کی المنا کی ظاہر کرنے کے لئے ناکافی

سمجھتا۔ لیکن المیہ تو یہی ہے کہ آج کے ہمارے صحافی ایسا تبھ بچن کو جانتے ہیں۔ لہذا منگیلشکر سے تو واقف ہیں، دلیپ کمار کی اداکاری سے

تو آگاہ ہیں، لیکن پاک و ہند کی وہ دینی و علمی شخصیات، جن کی علمی تحقیقات سے پورا عالم اسلام فیضیاب ہو رہا ہے اور جن کی دینی

خدمات کا دائرہ عجم سے لے کر عرب تک پھیلا ہوا ہے، ہمارا صحافی ان کی خدمات اور ان کی عظمت تو کجا، ان کے ناموں تک سے بھی

واقف نہیں ہے۔

حضرت شیخ الحدیث مولانا عبید اللہ رحمانی جن کو مرحوم لکھتے ہوئے کیچہ شق ہو رہا ہے، قلم کانپ رہا ہے اور دل و دماغ پر رعبہ ہے۔

ایک ایسی ہی عظیم شخصیت تھی جو برصغیر ہی کا سرمایہ ملت نہ تھی بلکہ پورے عالم اسلام کے لئے مایہ افتخار تھی، جن کے فیض سے پاک و ہند

کے مسلمان ہی سیراب نہیں ہو رہے تھے، پورا عالم اسلام فیضیاب ہو رہا تھا۔ ان کی محراب علم میں عجم کے علماء ہی کی جبینیں نہیں جھکتی

تھیں عالم عرب کی مقتدر شخصیات بھی ان کی بارگاہ علم میں سربہ سجود رہتی تھیں وادریغا! علم و فضل کا سرچشمہ بند ہو گیا، تحقیق و تدقیق کا یہ

آفتاب و ماہتاب ہمیشہ کے لئے غروب ہو گیا، افتاء و تدریس کی مسند اجڑ گئی، ادب و انشاء کا چمن بے رونق ہو گیا اور پاک و ہند کی

جماعت اہل حدیث اپنے دور کے ابن حجر عسقلانی سے اور اپنے عظیم دینی قائد و رہنما سے محروم ہو گئی۔ حضرت شیخ الحدیث رحمانی رحمہ اللہ متعدد جہتوں سے نہایت ممتاز حیثیت کے حامل تھے۔

اولاً: وہ اس مبارک پور کی سرزمین سے تعلق رکھتے تھے جس کے بطن سے متعدد نہایت سربرآوردہ شخصیتوں نے جنم لیا۔ مولانا عبدالرحمن مبارک پوری رحمہ اللہ تعالیٰ صاحب تحفۃ الاحوذی، مولانا عبدالسلام مبارکپوری رحمہ اللہ صاحب سیرۃ البخاری، مولانا عبدالصمد مبارک پوری رحمہ اللہ اور مولانا صفی الرحمن مبارکپوری حفظہ اللہ صاحب ”الرحیق المختوم“ وغیرہم جو آسمانِ علم و فضل کے درخشندہ ماہتاب ہیں۔ حضرت مبارک پوری رحمۃ اللہ علیہ بھی اسی خاندان کے نہ صرف چشم و چراغ تھے بلکہ اپنے خاندان کی علمی روایات کے امین اور حامل بھی تھے۔

۲: اس خانوادہ علمی کے مذکورہ اکابر نے جو علمی نقوش اپنے پیچھے چھوڑے ہیں۔ حضرت شیخ الحدیث نے بھی اس روشن روایت کو قائم رکھا اور ”مرعاة المفاتیح شرح مشکوٰۃ المصابیح“ جیسی عظیم محققانہ تالیف دنیا کے علم و تحقیق کو دے گئے ہیں جس سے قیامت تک اہل علم و تحقیق مستفید ہوتے رہیں گے۔ ان شاء اللہ۔

۳: وہ دارالحدیث رحمانیہ دہلی کی چند آخری یادگاروں میں ایک عظیم یادگار تھے۔ دارالحدیث رحمانیہ، جماعت اہل حدیث کا ایک نہایت معیاری دارالعلوم تھا جس نے علم و تحقیق، ادب و صحافت، دعوت و تبلیغ، امامت و خطابت اور درس و افتاء ہر شعبے کے لئے علماء و فضلاء کی ایک عظیم کھپ تیار کی تھی۔ حضرت شیخ الحدیث اسی تاریخی درسگاہ کے نہ صرف فیض یافتگان میں نہایت ممتاز افراد میں سے ایک تھے بلکہ وہ اس کی مسند تدریس کو بھی رونق بخشنے رہے تا آنکہ ملک تقسیم ہو گیا۔ اور اس کے نتیجے میں یہ عظیم معیاری درس گاہ اجڑ گئی۔

۴: وہ مرجع عوام و خواص تھے۔ اہل علم و تحقیق کے لئے، عوام استفتاء و استفسار کے لئے اور اہل جماعت ارشاد و رہنمائی کے لئے ان کی طرف رجوع کرتے تھے۔ اس سرچشمہ فیض سے سب ہی سیراب اور اس مسند ارشاد و تحقیق سے سب ہی فیض یاب ہو رہے تھے۔

۵: وہ سادگی و تواضع میں اور علم دین کی خدمت کے لئے ایثار و قربانی میں اسلاف کا بہترین نمونہ تھے۔

”مرعاة المفاتیح“ ایک یادگار علمی تالیف اور اس کا مختصر تعارف:

حضرت شیخ الحدیث کی تدریسی اور ملی و جماعتی خدمات کا دائرہ تو بہت وسیع ہے تاہم ان میں سب سے نمایاں ممتاز علمی و تصنیفی کارنامہ ”مرعاة المفاتیح“ کی تالیف ہے جس کی وجہ سے انہیں اقران و امثال میں ایک بلند پایہ مقام حاصل ہوا، اور ان کی علمی شہرت عرب ملکوں تک وسیع ہو گئی۔ یہ تصنیف، گو پایہ تکمیل کو نہیں پہنچ سکی، تاہم جتنی بھی ہے اس سے بھی فاضل مولف کی علمی عظمت مسلمہ ہو گئی ہے۔ اسے دیکھ کر ہر صاحب علم یہی آرزو کرتا ہے کہ کاش یہ تالیف حضرت شیخ الحدیث کے قلم تحقیق رقم سے تکمیل کو پہنچ جاتی تو ”فتح الباری“ ہی کی طرح ایک لا جواب شرح ہوتی۔

اس ”مرعاة المفاتیح“ کی تالیف میں حضرت الاستاذ بانی ادارہ دارالدعوة السلفیہ حضرت مولانا محمد عطاء اللہ حنیفؒ نور اللہ مرقده کی مساعی حسنه کا بھی بڑا حصہ ہے اس لئے ہم اس فاضلانہ تصنیف کے پس منظر پر مختصر روشنی ڈالنا مناسب خیال کرتے ہیں۔

جماعت کے اصحاب علم جانتے ہیں کہ حضرت الاستاذ مولانا محمد عطاء اللہ حنیف رحمہ اللہ نے سنن نسائی پر ”اتعلیقات السلفیہ“ نام سے عربی میں مختصر حواشی تحریر فرمائے تھے، حضرت کی خواہش تھی کہ اسی طرح سلفی بیچ میں صحاح کی دوسری کتابوں پر بھی حواشی تحریر کئے یا کرائے جائیں، مشکوٰۃ المصابیح بھی صحاح ستہ ہی کی احادیث کا مجموعہ ہے چونکہ اس میں دیگر کتب حدیث سے بھی بہت سی احادیث لی گئی ہیں۔ تاہم مدارس دینیہ میں متداول اور داخل نصاب ہونے کی وجہ سے اس کی اہمیت بھی مسلمہ ہے اس لئے حضرت مولانا مرحوم نے حضرت شیخ الحدیث سے مشکوٰۃ کا مختصر حاشیہ تحریر کروانے کا پروگرام بنایا جس میں ان کے ہم ذوق ساتھی حافظ محمد زکریا مرحوم بن میاں محمد باقر مرحوم (جھوک دادو) ان کے معاون تھے، بات یہ طے ہوئی کہ حضرت شیخ الحدیث کسی مدرسہ میں تدریس کی بجائے اپنا سارا وقت حاشیہ مشکوٰۃ تحریر فرمانے پر صرف فرمائیں گے اور معاشی کفالت کے لئے ماہوار مشاہرہ یا وظیفہ کا انتظام حضرت مولانا کی ذمہ داری ہوگی۔ یہ مالی تعاون حافظ محمد زکریا مرحوم کی طرف سے ہونا تھا اور واسطہ حضرت مولانا تھے۔ چنانچہ یہ کام شروع کر دیا گیا۔ حافظ محمد زکریا مرحوم کی تو زندگی نے وفانہ کی۔ اور کام کے آغاز میں ہی (اگست ۱۹۴۹ء میں) وہ اللہ کو پیارے ہو گئے۔ تاہم ان کی ذمہ داری ان کے والد محترم میاں محمد باقر رحمہ اللہ (آف جھوک دادو تانڈلیا نوالہ) نے قبول فرمائی اور مالی معاونت فراہم کرتے رہے جو حضرت الاستاذ کسی نہ کسی طرح سے حضرت شیخ الحدیث رحمہ اللہ کو ہندوستان پہنچاتے رہے۔ اس میں دیر سویر بھی ہو جاتی تھی جس سے حضرت شیخ الحدیث کو بڑی تکلیف ہوتی تھی کیونکہ کثرت عیال کے باوجود اس وظیفے کے علاوہ ان کا کوئی اور ذریعہ معاش نہیں تھا۔ تاہم حضرت شیخ الحدیث نے عسرت و تنگ دستی اور مالی مشکلات کے باوجود اس علمی کام کو جاری رکھا۔ ادھر حضرت الاستاذ بھی مالی معاونت کی مستقل فراہمی میں خاصی محنت و مشقت برداشت کرتے رہے جس کی تفصیلات شیخین (حضرت الاستاذ اور حضرت شیخ الحدیث رحمہما اللہ تعالیٰ) کے مکاتیب میں موجود ہیں۔

۱۹۴۸ء سے ۱۹۶۵ء تک یہ سلسلہ اس طرح چلتا رہا ستمبر ۱۹۶۵ء کی پاک بھارت جنگ کی وجہ سے مالی تعاون ناممکن ہو گیا، تو بونڈ پھار (بھارت) کے مولانا محمد اقبال صاحب (رحمائی) رحمہ اللہ نے دست تعاون دراز فرمایا اور ان کے تعاون سے پھر یہ سلسلہ چلتا رہا تا آنکہ حضرت شیخ الحدیث کی صحت اس پر مشقت اور جانکاہ علمی کام کی مشتمل نہ رہی۔ حضرت مرحوم کی خرابی صحت، ضعف پیری اور دیگر بعض علل و اسباب کی بناء پر یہ اہم کام تعطل کا شکار ہو گیا اور یہ اہم تالیف، جس نے ناکمل ہونے کے باوصف عرب و عجم کے علمی حلقوں میں خوب پذیرائی حاصل کی، تکمیل پذیر نہ ہو سکی اور کتاب المناسک پر پہنچ کر اس کا سلسلہ منقطع ہو گیا، کتاب المناسک تک اسے جامعہ سلفیہ بنارس نے ۹ جلدوں میں نائپ پر شائع کر دیا ہے۔ اس سے قبل بڑے سائز میں دستی کتاب کے ساتھ چند اجزاء میں یہ کتاب چھپی تھی، اس کا اول حصہ مکتبہ سلفیہ لاہور سے حضرت الاستاذ مولانا محمد عطاء اللہ حنیف کے زیر انتظام اور بقیہ حصے ہندوستان سے خود فاضل مولف حضرت شیخ الحدیث کے زیر اہتمام شائع ہوئے تھے۔

اس کام کا آغاز کرتے وقت لکھنے اور لکھانے والوں، دونوں کے ذہن میں ایک مختصر حاشیہ تھا، جو متداول نسخہ مشکوٰۃ کے حاشیے پر طبع ہونا تھا۔ لیکن جب آغاز کیا گیا تو یہ حاشیہ ایک مفصل شرح میں تبدیل ہو گیا حضرت الاستاذ کے پاس جب اس کا پہلا حصہ بطور مسودہ آیا تو اگرچہ مسودہ پروگرام سے قطعاً مختلف تھا لیکن حضرت مولانا نے اسے دیکھ کر فرمایا کہ مشکوٰۃ کی مفصل علمی شرح کا بھی خلا ہے جو صدیوں سے چلا آ رہا ہے چلو اس فاضلانہ شرح سے یہ خلا بھی پُر ہو جائے گا۔ کیوں کہ مشکوٰۃ کی اب تک جتنی شروح دستیاب ہیں (مرقات وغیرہ) ایک تو وہ محدثین کے نقطہ نظر سے خالی ہیں۔ دوسرے، کسی شرح میں احادیث کی تخریج و تحقیق کا اہتمام نہیں کیا

گیا۔ حضرت شیخ الحدیث کی اس شرح میں دونوں باتوں کا بطور خاص اہتمام ہے۔ حدیث کی تشریح و تفہیم اور جمع و تطبیق میں محدثین کے نقطہ نظر کو پوری تفصیل اور دلائل سے نہایت پر زور انداز میں پیش کیا گیا ہے۔ اور احادیث کی تخریج اور نقد و تحقیق کا کام بھی محدثانہ اصول کی روشنی میں کیا گیا ہے۔ اور ان دو خوبیوں نے اسے مشکوٰۃ کی دوسری تمام شروحات پر ممتاز و فائق کر دیا ہے۔ چنانچہ حضرت الاستاذؒ نے اسے قبول فرمایا اور اسی منہج پر اس کی تکمیل کی خواہش کا اظہار فرمایا۔ یوں یہ مجوزہ حاشیہ عمل کی دنیا میں ایک مفصل شرح بن گیا۔ کاش اب کوئی صاحب علم اسے اسی منہج پر مکمل کر دے تو یقیناً یہ ایک بہت بڑا علمی کارنامہ بھی ہوگا اور محدثین کے اس نقطہ نظر کی خدمت بھی، جس نے دین کو اس کی اپنی اصلی شکل میں محفوظ رکھا ہے۔ فجزاہم اللہ۔

بہر حال یہ علمی تالیف اب حضرت شیخ الحدیث مولانا عبید اللہ رحمانی کے نام کو اسی طرح زندہ رکھے گی جس طرح ”تحفۃ الاحوذی شرح جامع ترمذی“ سے مولانا عبدالرحمن مبارکپوری کا نام اور ”عون المعبود شرح ابی داؤد“ اور ”غایۃ المقصود“ سے مولانا شمس الحق ڈیانوی کا نام زندہ ہے۔

ہرگز نہ میرا نکلے دلش زندہ شد بہ عشق

ثبت است بر جریدہ عالم دوام با

اور اس صدقہ جاریہ میں ان شاء اللہ حضرت الاستاد مولانا محمد عطاء اللہ حنیف، حافظ محمد زکریا، حضرت میاں محمد باقر، مولانا محمد اقبال بونڈیہار، رحمہم اللہ، جمعین اور دیگر معاونین بھی فاضل مولف کے ساتھ شریک ہوں گے۔

دعاء ہو کہ اللہ تعالیٰ حضرت شیخ الحدیث مولانا عبید اللہ رحمانی کی جملہ دینی، علمی، تدریسی، اور تبلیغی و تصنیفی خدمات کو قبول فرمائے اور ان کی بشری لغزشوں سے درگزر فرمائے، ان کے صاحب زادگان اور تمام اہل خاندان اور جماعت اہل حدیث ہند کو صبر جمیل کی توفیق سے نوازے۔ واقعہ یہ ہے کہ یہ صدمہ صرف ان کے خاندان ہی کا یا جماعت اہلحدیث ہند ہی کا نہیں ہے بلکہ پاکستان سمیت پورے عالم اسلام کی سلفی دنیا کا مشترکہ صدمہ ہے۔ وہ اپنے دور کی نہایت گراں مایہ علمی شخصیت تھے جس کے فیوض و برکات کا دائرہ اقصائے عالم تک پھیلا ہوا ہے۔

ایتما النفس اجلی جزعاً

فان ماتحدین قدوقعا

(نوائے اسلام دہلی، جنوری ۱۹۹۴ء)



محدث عصر، فقیہ دہر، نمونہ سلف

علامہ ابوالحسن عبید اللہ رحمانی مبارکپوری رحمہ اللہ

۱۹۰۹ء.....۱۹۹۳ء

مولانا محمد حنیف مدنی رحمہ اللہ جامعہ سلفیہ بنارس

”کل نفس ذائقة الموت“ کے ضابطے کے تحت ہر شخص کو موت کا جام نوش کرنا ہے لیکن کسی کی موت از حد باعث صدمہ ہوتی ہے کسی کی کم، کسی کی وفات سے زبردست خلاء محسوس ہوتا ہے اور کسی کی وفات سے ایسا نہیں۔ اس کی وجہ یہ ہے کہ آدمی کی ذات جس قدر خوبیوں کی حامل ہوتی ہے اسی قدر اس کے انتقال پر نتیجہ بھی مرتب ہوتا ہے۔ چونکہ حضرت شیخ الحدیث صاحب کی ذات گرامی نوع بہ نوع فضائل اور گونا گوں کمالات کی حامل تھی بایں وجہ ان کی وفات سے ناقابل تلافی خلاء محسوس ہو رہا ہے اور پوری جماعت اہل حدیث (ہند) یتیم نظر آرہی ہے۔ آہ! اب ہم شیخ الحدیث کسے کہیں گے؟ فقہی مسائل کی موشگافی کے لئے اب کس کے پاس جائیں گے؟ آہ! علم حدیث کے غوامض و مشکلات میں اب کون رہنمائی کرے گا؟ آہ! علم نبوت کا یہ روشن آفتاب ہمیشہ کے لئے اب غروب ہو گیا۔ تغمده اللہ بغفرانہ واسکنہ بحبوحة جنانه۔

نام و نسب وغیرہ:

آپ کا نام عبید اللہ، کنیت ابوالحسن، رحمانی مبارکپوری نسبتیں اور شیخ صاحب، شیخ الحدیث صاحب القاب ہیں سلسلہ نسب یہ ہے ابوالحسن عبید اللہ بن العلامہ محمد عبدالسلام بن خان محمد بن امان اللہ بن حسام الدین۔

دارالحدیث رحمانیہ (دہلی) کے آپ فارغ التحصیل تھے اس لئے رحمانی کہے جاتے تھے، مبارکپوری وطن مالوف کے تعلق سے کہا جاتا تھا اور خدمت حدیث کے سبب ”شیخ صاحب“ یا ”شیخ الحدیث صاحب، آپ کا لقب پڑ گیا تھا لوگ آپ کو ان ہی القاب سے یاد کرتے تھے۔

ولادت، تعلیم و تربیت:

آپ بمہرمحرم الحرام ۱۳۲۷ھ ۱۹۰۹ء بمقام مبارکپور (ضلع اعظم گڑھ، یوپی) پیدا ہوئے۔ آپ کی نشوونما اور تعلیم و تربیت اپنے والد ماجد کے زیر نگرانی ہوئی۔ آپ کے والد جلیل القدر عالم تھے ان کی زندگی درس و تدریس اور تالیف و تصنیف میں بسر ہوئی وہ جہاں

کہیں رہے آپ کو اپنے ساتھ رکھا۔ آپ نے اردو اور فارسی کی مروج کتابیں مدرسہ عالیہ میں پڑھیں اور کافیہ، شرح جامی، شرح وقایہ، مشکوٰۃ المصابیح، سراجی، شرح تہذیب، قطبی، دیوان الممتبی اور اقلیدس اپنے والد صاحب سے پڑھیں جب کہ وہ مدرسہ سراج العلوم بونڈیہار (ضلع گونڈہ، یوپی) میں مدرس تھے۔ بعدہ اپنے والد کے ساتھ عظیم درسگاہ دارالحدیث رحمانیہ دہلی منتقل ہوئے اور وہیں اپنی تعلیم مکمل کی اور اسی مدرسہ میں تحصیل علم ہی کے دوران ۱۳۴۲ھ میں آپ کے والد اپنے زمانہ تعلیم و تدریس میں انتقال کر گئے، آپ بڑے ذہین و فطین تھے، دارالحدیث رحمانیہ میں ہمیشہ امتحان میں ممتاز درجہ کے ساتھ کامیاب ہوتے رہے اور ۱۳۴۵ھ میں اسی عظیم درسگاہ سے فارغ التحصیل ہوئے۔

اساتذہ و شیوخ:

(۱) آپ کے والد علامہ عبدالسلام صاحب سیرۃ البخاری (۲) علامہ احمد اللہ پر تاب گڑھی ثم دہلوی، انہوں نے آپ کو روایت کتب حدیث کی سند اجازہ عطا کی تھی (۳) علامہ غلام یحییٰ کانپوری (۴) علامہ حافظ عبدالرحمن نگر نسوی (۵) علامہ ابوطاہر بہاری (۶) علامہ عبدالغفور جیراچپوری (۷) علامہ محمد اسحاق آروی (۸) علامہ عبدالوہاب آروی (۹) علامہ حافظ محمد گونجراوالی پنجابی (۱۰) علامہ محدث عبدالرحمن مبارکپوری صاحب ”تحفۃ الاحوذی“ انہوں نے آپ کو کتب حدیث کی روایت کی زبانی اجازت دی تھی۔

تلامذہ:

آپ کے بحر علوم سے بہت سے لوگوں نے فیض حاصل کئے ان میں سے چند کے نام یہ ہیں (۱) مولانا محمد ادریس آزاد رحمانی املوی (۲) مولانا عبدالعزیز بنارس شیخ المعقولات (۳) مولانا عبدالجلیل رحمانی بستوی (۴) مولانا آفتاب احمد رحمانی راج شاہی یونیورسٹی (بنگلہ دیش) (۵) مولانا احمد اللہ رحمانی شیخ الحدیث (بنگلہ دیش) (۶) مولانا عبدالستار رحمانی مالدیہی (۷) مولانا محمد مسلم رحمانی مالدیہی (۸) خطیب الاسلام مولانا عبدالرؤف رحمانی جھنڈاگری (۹) مفسر القرآن مولانا عبدالقیوم رحمانی بستوی۔

تدریسی خدمت اور تحفۃ الاحوذی شرح جامعہ الترمذی کی تکمیل میں معاونت

آپ کی ذکاوت اور امتحانات میں ہمیشہ ممتاز درجہ کے ساتھ کامیاب ہونے کی بنیاد پر شیخ عطاء الرحمن مہتمم دارالحدیث رحمانیہ نے فراغت کے بعد ہی آپ کو اس مدرسہ میں درس و تدریس کی خدمت پر مامور کر دیا۔ علامہ محدث عبدالرحمن مبارکپوری کی بینائی تحفۃ الاحوذی کی تکمیل سے پہلے ہی جاتی رہی لہذا ان کو ایسے عالم کی ضرورت دامن گیر ہوئی جس کو فنون حدیث سے خصوصی مناسبت ہو اور وہ اس شرح کی تکمیل میں ان کی خاطر خواہ اعانت کر سکے، علامہ مبارکپوری کی نظر انتخاب آپ پر پڑی چنانچہ شیخ عطاء الرحمن نے ان کی تجویز کے مطابق آپ کو ان کی خدمت میں بھیج دیا آپ دو سال تک ان کی خدمت میں رہے اور اس شرح کی آخری دو جلدوں کی تکمیل میں اچھے معاون ثابت ہوئے۔ ساتھ ساتھ آپ کے دوست مولانا عبدالصمد مبارکپوری اور مولانا محمد لاہوری بھی تھے۔ شرح مکمل

ہو جانے کے بعد شیخ عطاء الرحمن نے آپ کو عہدہ تدریس پر واپس بلا لیا اور کتب حدیث خصوصاً جامع ترمذی، سنن ابی داؤد، صحیحین اور موطا امام مالک کی تدریسی خدمت آپ کے سپرد کی اور ساتھ ساتھ فتویٰ نویسی کی خدمت بھی۔ آپ مسند درس و تدریس پر فائز رہے یہاں تک کہ اگست ۱۹۴۷ء مطابق ۱۳۶۶ھ میں ہندوستان دو حصوں میں تقسیم ہو گیا (۱) پاکستان (۲) ہندوستان اور اس مدرسہ کے تنہا مالک و سرپرست مولانا عبدالوہاب پیر شیخ عطاء الرحمن ہجرت کر کے کراچی (پاکستان) چلے گئے بنابرین مدرسہ بند ہو گیا اور آپ اپنے وطن مبارکپور چلے آئے۔

آپ ایک نکتہ داں اور دقیقہ رس مدرس تھے۔ مولانا ابوبکی نوشہروی تراجم علمائے حدیث ہند میں آپ کے متعلق رقم طراز ہیں ”مولوی عبید اللہ صاحب (مدرس دار الحدیث رحمانیہ دہلی) ہیں جن کے تفقہ فی الحدیث کا اس نوعمری میں یہ عالم ہے کہ جب درس حدیث پر بیٹھتے ہیں تو سند و متن کے عقدے کھول کر رکھ دیتے ہیں یعنی کھرا اور کھوٹا الگ کر دکھاتے ہیں اور فقہات حدیث کے راز ہائے سر بستہ آشکارا کر جاتے ہیں۔“

علم و فضل:

آپ بڑے تبحر عالم تھے، دینی علوم میں مکمل دستگاہ رکھتے تھے لیکن تخصص آپ کا فن حدیث میں تھا جس کے مباحث کی چھان بین میں آپ کی ساری زندگی بسر ہوئی، فقہ و اجتہاد میں بھی معلومات وسیع اور نظر گہری تھی، عبارت فہمی کا بڑا مالک تھا، مسائل کے استنباط میں بڑی دقت نظر سے کام لیتے تھے جو شخص آپ کے فتاویٰ اور مرعاة المفاتیح شرح مشکوٰۃ المصابیح کا مطالعہ کرے گا اس پر ہماری ذکر کردہ باتیں عیاں ہو جائیں گی اور ثابت ہو جائے گا کہ آپ جلیل القدر محدث اور بلند پایہ فقیہ و مجتہد تھے۔

مرجعیت و مقبولیت:

اللہ نے آپ کو مرجع خلائق اور مقبول خاص و عام بنایا تھا چنانچہ لوگ کثرت سے دینی مسائل میں آپ کی جانب رجوع کرتے تھے آپ کتاب و سنت کی روشنی میں ان مسائل کو حل فرماتے جو حق بات ہوتی اسے بیان کر دیتے اور اس بارے میں کسی کی پرواہ نہیں کرتے اسی طرح حدیث کی مشکلات و غوامض میں علماء و فضلاء آپ کی جانب رجوع کر کے رہنمائی کے طالب ہوتے، آپ سب کے ہر دل عزیز تھے، ہر فرقہ و مذہب کے لوگ آپ کی عزت کیا کرتے تھے چنانچہ آپ کے جنازے میں اتنا بڑا مجمع تھا جس کا لوگ تصور بھی نہیں کرتے تھے، آپ کے بہت سے فتاویٰ ”محدث“ اور ”مصباح“ وغیرہ میں شائع ہو چکے ہیں۔

تقویٰ و تدین:

زہد و ورع، تقویٰ و تدین، امانت و دیانت، للہیت و اخلاص اور تزکیہ نفس و تصفیہ باطن میں ممتاز تھے۔ بڑی پاکیزہ اور محتاط زندگی بسر کرتے تھے۔ دنیا سے صرف بقدر ضرورت تعلق رکھتے تھے اپنی تمام تر توجہ آخرت بنانے اور سنوارنے پر مرکوز رکھتے تھے۔ حلال

وحرام اور جائز و ناجائز کا بڑا لحاظ رکھتے تھے۔ حقوق اللہ اور حقوق العباد کی ادائیگی کے از حد پابند تھے۔ مالی معاملات میں انتہائی محتاط اور لین دین میں بالکل کھرے تھے، اپنا حساب و کتاب بالکل پاک و صاف رکھتے تھے، بڑے متبع سنت تھے، سنت کا احیاء اور بدعت کا ابطال آپ کی زندگی کا مشن تھا، اپنے آپ کو سنت کے قالب میں اس طرح ڈھال رکھا تھا کہ ہر ایک نقل و حرکت سے اتباع سنت جھلکتا رہتا تھا۔ بلاشبہ آپ اس صدی میں اللہ کی نشانیوں میں سے ایک نشانی تھے۔

اخلاق و عادات

آپ بڑے خوش خلق اور وسیع الظرف تھے، لوگوں سے خندہ پیشانی اور دل سے ملتے، جب کوئی آپ سے ملتا تو اسے اجنبیت کا ذرا بھی احساس نہ ہوتا۔ ہر آدمی آپ سے بے تکلفی سے ملتا اور وسعت قلبی کے ساتھ بات چیت کرتا۔ آپ سے ملنے کا کوئی وقت مقرر نہ تھا جو جس وقت چاہتا بلاتا ملتا ملاقات کرتا۔ مہمانوں کی تعظیم و تکریم اور خاطر و مدارات میں کوئی کسر اٹھا نہیں رکھتے تھے۔ جب تک کوئی آپ کے پاس رہتا اور آپ کو بات چیت میں مشغول رکھتا آپ دلچسپی سے سنتے اور بالکل نہیں گھبراتے، اپنے آرام اور نیند کو مہمانوں کی خدمت کرنے میں قربان کر ڈالتے، دوسروں کی خدمت کرنے میں آپ کو بڑا لطف ملتا۔ خردوں سے بھی ایسے انداز سے پیش آتے کہ اس سے انہیں بڑی شرمندگی ہوتی۔

آپ بڑے صاف دل تھے۔ دل حسد، کینہ، بغض و عداوت سے پاک و صاف رہتا تھا، قول و فعل میں تضاد کا نام و نشان نہ تھا، بڑے متواضع اور منکسر المزاج تھے، عجز و انکساری طبیعت ثانیہ بن چکی تھی، بڑے شریف اور متحمل مزاج تھے، شریفانہ برتاؤ عام شیوہ تھا، ناگوار خاطر حرکت سامنے آنے پر تحمل کر لینا فطرت ثانیہ بن گئی تھی۔

اپنے مسلک میں پختگی کے باوجود دیگر مسلک کے لوگوں کو برا بھلا نہ کہتے بلکہ ان کے ذی علم اشخاص کے ادب و احترام کا پورا پورا لحاظ رکھتے تھے، دینی حمیت کے باوجود ناراضگی اور جھنجھلاہٹ کا اظہار نہ کرتے بلکہ نہایت سنجیدگی اور نرمی سے صحیح اور حق بات کہہ دیتے، اخیر وقت تک اس اعتدال و توازن کا دامن ہاتھ سے نہیں چھوڑا۔

بڑے نظافت پسند تھے، لباس بڑا صاف ستھرا پہنتے، مکان کو بھی بہت صاف ستھرا رکھتے اور دیگر استعمال کی چیزیں بھی نہایت صاف ستھری ہوتی۔ بڑے نشیط تھے، بڑھاپے میں بھی سستی و کا سلی کا نام و نشان نہ تھا۔ شرم و حیا کا یہ حال تھا کہ سخت گرمی اور خلوت میں بھی لباس سا تر زیب تن رہتا۔ نام و نمود اور خود نمائی و ظاہر داری سے سخت نفرت تھی۔ اپنے کونما یاں اور ممتاز کرنے کا شائبہ بھی نہ تھا مگر صرف ہندوستان ہی نہیں بلکہ اسلامی ملکوں کا ذی علم طبقہ آپ کے فضل و کمال کا معترف تھا۔

صبر و استقلال کے پہاڑ تھے، آلام و مصائب کو خندہ پیشانی سے انگیز کرتے اور زبان سے اف تک نہ کرتے۔ بڑے قانع تھے، حرص و طمع کا نام و نشان نہ تھا، اللہ کا دیا ہوا جو کچھ میسر آ جاتا اسی پر راضی رہتے، اپنی عسرت اور پریشانی کسی کو محسوس نہیں ہونے دیتے۔ کفایت شعاری کا یہ حال تھا کہ بوقت شب روشنی کے لئے معمولی چراغ جلاتے اور جب کچھ لکھنا پڑھنا ہوتا تو بڑا لمپ روشن کرتے۔

آپ کے صاحبزادے مولانا عبدالرحمن صاحب کا بیان ہے کہ جب والد صاحب نے مرعۃ المفاتیح لکھنے کا کام شروع کیا تو ایک سو پچاس روپیہ ماہوار وظیفہ مقرر کیا گیا لیکن آپ نے فرمایا کہ ایک سو پچیس روپیہ میں میرا کام چل جائے گا اور اتنا ہی لینا پسند کیا حالانکہ اس وقت گھر پر تنگی چل رہی تھی۔

مزان سادہ تھا، کھانے پینے، رہنے سہنے اور لباس و پوشاک میں سادگی پسند کرتے تھے، تکلف و آرائش سے سخت نفرت تھی۔ اپنی ذمہ داریوں کو بڑے حسن و خوبی سے انجام دیتے تھے، خطوط کے جوابات ضرور بالضرور دیتے۔ محدثین کرام کی سیرت پاک کا صحیح نمونہ تھے، آپ کو دیکھتے ہی محدثین کرام کا زمانہ یاد آ جاتا۔ الغرض آپ کی ذات گرامی سیرت و کردار میں ایک مثالی شخصیت تھی۔

عقیدہ و عمل

آپ عقیدہ و عملاً سلفی المسلک تھے بلکہ اس مسلک کے زبردست داعی تھے۔ پوری زندگی اسی مسلک کی ترویج و اشاعت میں صرف ہوئی آپ کی مایہ ناز اور شہرہ آفاق تصنیف ”مرعۃ المفاتیح“ اس حقیقت کا آئینہ دار ہے۔

زیارت حریم شریفین

آپ کو چار مرتبہ حریم شریفین کی زیارت نصیب ہوئی۔ (۱) بمابہ رمضان ۱۳۶۶ھ مطابق ۱۹۴۷ء شیخ خلیل بن محمد بن حسین بن محسن انصاری کے ساتھ وفد کی شکل میں گئے۔ یہ وفد مدینہ منورہ کے مدرسہ دارالحدیث کے سلسلے میں شاہ عبدالعزیزؒ کی خدمت میں گیا تھا، وفد اپنے مقصد میں کامیاب ہو کر اسی سال اوائل ذیقعدہ میں واپس آیا۔ اس سفر میں آپ نے عمرہ رمضان کے آخر میں کیا پھر دوسرا عمرہ مدینہ منورہ سے لوٹتے ہوئے بمابہ شوال ادا کیا۔ (۲) ۱۳۷۵ھ مطابق ۱۹۵۶ء میں آپ نے فریضہ حج ادا کیا۔ (۳) ۱۳۸۲ھ مطابق ۱۹۶۳ء میں آپ نے حج بدل کیا۔ (۴) ۱۳۹۱ھ مطابق ۱۹۷۱ء میں آپ نے حج بدل کیا۔

جامعہ سلفیہ بنارس

آپ جامعہ سلفیہ بنارس کے بانیوں میں سے تھے اور یوم تاسیس سے لے کر اپنے آخری وقت تک اس کے صدر رہے، آپ نے اس ذمہ داری کو بڑے حسن و خوبی سے انجام دیا۔ آپ کی ذات سے متعلق جامعہ کو جیسی خدمت درکار ہوئی بڑے خلوص سے انجام دیا چنانچہ بوقت ضرورت اس کے تعاون کے سلسلے میں اندرون ملک سفر بھی کئے اور ہمیشہ نیک مشوروں سے نوازتے رہے اور آغاز قیام جامعہ میں ماہ بمابہ حاضر ہو کر اس کی تعلیمی سرگرمیوں اور دیگر امور کا جائزہ لیتے رہے اور اساتذہ و طلبہ کو نصیحتوں سے نوازتے رہے، آپ کو جامعہ سے بڑی محبت تھی۔ آپ برابر اس کے بھی خواہ رہے۔

جمعیت اہل حدیث ہند

آپ جمعیت اہلحدیث ہند کے سرپرست تھے۔ جمعیت کو آپ پر فخر و ناز تھا۔ جمعیت کے بڑے درد مند تھے اور اس کے اتار

چڑھاؤ سے کافی متاثر ہوتے تھے۔

تحریر و تصنیف:

درس و تدریس کے علاوہ تحریر و تصنیف کا بھی اچھا ذوق رکھتے تھے۔ اردو اور عربی دونوں زبانوں میں لکھتے تھے۔ آپ کی تحریریں سنجیدگی، متانت اور علمی وقار کا نمونہ ہوتی تھیں جو سلف صالحین کا مابہ الامتیاز وصف رہا ہے۔
تصنیفی کارنامے:

۱۔ رمضان المبارک کے فضائل و احکام (مطبوع، اردو) اس رسالہ کا موضوع اس کے نام سے ظاہر ہے۔

۲۔ بیان الشرع فی بیان محل اذان خطبة الجمعة (مطبوع، اردو) اس رسالہ میں جمعہ کی اذان کی جگہ متعین کی گئی ہے۔

۳۔ لائف انشورنس (بیمہ) کی شرعی حیثیت (مطبوع، اردو) اس رسالہ کا موضوع اس کے نام سے ظاہر ہے۔

۴۔ مرعاة المفاتیح شرح مشکاة المصابیح (مطبوع، عربی)

یہ آپ کی شہرہ آفاق تصنیف ہے جو مشکاة المصابیح کی مبسوط، محققانہ اور بے نظیر شرح ہے علامہ بھوجیانی اس کے متعلق رقمطراز ہیں ”قدیم شروع کے مندرجات کو حاوی اور بفحوائی ”کم ترک الاول للآخر“ تحقیق میں دسویں گیارہویں صدی ہجری کا زمانہ یاد دلانے والی ہے“ (مقدمہ ناشر طبع اول ص ۷) اس کے ہوتے ہوئے مرعاة ولمعات وغیرہ کی ضرورت نہیں رہتی۔

اس کی تالیف کی ابتدا ۱۹۴۸ء مطابق ۱۳۶۷ھ میں حافظ محمد زکریا لائل پوری اور ان کے والد شیخ محمد باقر صاحبان کے حسب

فرمائش ہوئی۔

افسوس کہ یہ شرح پایہ تکمیل کو نہیں پہنچ سکی۔ اس کی نو جلدیں زیور طباعت سے آراستہ ہو کر ادارۃ الجوث الاسلامیہ والدعوة والافتاء، جامعہ سلفیہ بنارس، سے شائع ہو چکی ہے اور دسویں جلد جو کتاب البیوع سے شروع ہوتی ہے اس کے ۱۸۰ صفحات چھپ چکے تھے اور آگے کا کام جاری تھا لیکن بعض اسباب کی وجہ سے کام رک گیا جس کا شارح علام کو تاحیات قلق رہا۔ اللہ تعالیٰ اس کی تکمیل کی کوئی شکل پیدا کرے آمین۔

اس شرح کے بعض خصائص مندرجہ ذیل ہیں:

۱۔ مشکاة شریف میں وارد اسمائے صحابہ و تابعین اور مصنفین و ائمہ حدیث کے بقدر ضرورت تراجم پہلی جگہ میں ذکر کر دیئے گئے ہیں۔

۲۔ حدیث کے ادبی اور بلاغی پہلوؤں کی نشاندہی کی گئی ہے۔

۳۔ حدیثوں کی مکمل توضیح اور مفصل تشریح کی گئی ہے نیز جو حدیثیں فقہی اور کلامی مسائل پر مشتمل ہیں ان کے معانی میں سے جو

معنی سلف صالحین کے نزدیک صحیح اور رائج ہے اسے ذکر کیا گیا ہے۔

۴۔ اہل ہوی نے احادیث کو اپنے باطل مسلک کے مطابق ڈھالنے کے لئے جو دہائی تاویلات کئے ہیں ان تاویلات کا تفصیل

سے رد کیا گیا ہے۔

- ۵۔ اہل تقلید نے فقہائے محدثین پر جو مطاعن وارد کئے ہیں ان کا بطریق احسن جواب دیا گیا ہے۔
- ۶۔ اختلافی مسائل میں فقہاء کے دلائل ذکر کر کے شارح کے نزدیک جو قول راجح ہے اس کا تعین کرتے ہوئے اس کی تائید احادیث و آثار سے کی گئی ہے اور مرجوح اقوال کے متعدد طریقوں سے جواب دیئے گئے ہیں۔
- ۷۔ حل اشکالات اور دفع معارضات پر پوری توجہ دی گئی ہے۔
- ۸۔ مشکوٰۃ شریف کی فصل اول اور ثالث میں بخاری و مسلم کی وارد حدیثوں کی تخریج کا التزام کیا گیا ہے اسی طرح فصل ثانی اور ثالث میں غیر صحیحین کی وارد حدیثوں کی تخریج کا بھی التزام کیا گیا ہے۔ نیز جہاں مصنف نے حدیث ذکر کر کے بعد بیاض چھوڑ دیا ہے تو شارح علام نے اس کا استدراک کیا ہے۔
- ۹۔ بخاری اور مسلم کے علاوہ کی حدیثوں کا تنقیدی جائزہ لے کر ان کا درجہ (صحیح و ضعیف) بیان کیا گیا ہے۔
- ۱۰۔ اگر مصنف سے الفاظ حدیث نقل کرنے میں تسامح ہوا ہے تو اس کی تصحیح کی گئی ہے۔ نیز اگر بخاری اور مسلم کی حدیثیں پہلی فصل کے بجائے دوسری فصل میں اور دیگر محدثین کی حدیثیں دوسری فصل کے بجائے پہلی فصل میں درج ہو گئی ہیں تو اس پر تنبیہ کی گئی ہے۔
- ۱۱۔ اگر کسی حدیث کو مصنف نے مختصر نقل کیا ہے تو اس کو شارح علام نے مکمل نقل کیا ہے۔
- ۱۲۔ مشکوٰۃ شریف کی حدیثوں کی دو ترقیم کی گئی ہے۔
- (۱) مسلسل حدیثوں کی ترقیم تاکہ حدیثوں کا شارح صحیح طور پر ہو سکے نیز حدیثوں کا سلسلہ نمبر کے ساتھ شمار کرنا اس زمانہ میں کتب حدیث کی نشر کا بہتر طریقہ ہے۔
- (۲) ہر باب کی حدیثوں کی علیحدہ ترقیم تو سین کے درمیان (۱)۔ اس عمل کا فائدہ قاری اور باحث پر واضح ہے۔
- ۱۳۔ چار طرح کی فہرست قائم کی گئی ہیں:
- (۱) فہرست الأبواب والفصول
- (۲) فہرست مطالب الكتاب
- (۳) فہرست الأعلام
- (۴) فہرست الأماكن

شیخ الحدیث صاحب سے راقم الحروف کے تعلقات

میں صغرنی میں ۱۹۶۲ء میں جامعہ فیض عام منو میں ادنی جماعت میں داخل ہوا، وہیں حضرت شیخ الحدیث صاحبؒ کو دیکھنے اور ان سے ملنے کا شرف حاصل ہوا۔ آپ وقتاً فوقتاً جامعہ میں تشریف لاتے اور مولانا عبدالمعید صاحب بناری کے پاس ٹھہرتے۔ اپنی کم عمری اور علمی بے مائیگی کے باوجود مجھے ایسا معلوم ہوتا تھا کہ وہ ایک موقر اور صالح عالم دین ہیں خصوصاً بایں معنی

کہ اساتذہ اور طلبہ ان کا بیحد احترام کرتے تھے۔ میں ۱۹۶۲ء تا ۱۹۶۹ء جامعہ میں طالب علم کی حیثیت سے رہا اس اثناء میں میرا آپ سے صرف ایک عمومی تعلق رہا لیکن جب دسمبر ۱۹۷۰ء میں جامعہ میں تدریسی خدمت پر مامور ہوا تو اس وقت سے یہ عمومی تعلق آہستہ آہستہ خصوصی تعلق میں تبدیل ہونے لگا اور آخری مرحلہ میں استاذ و شاگرد کے جیسا ہو گیا جو اخیر وقت تک برقرار رہا۔ اس سلسلے کی کچھ باتیں ذیل میں درج کی جاتی ہیں۔

۱۔ میں ۱۹۶۶ء میں جناب عبدالسبحان صاحب مئوی کے پاس مشکوٰۃ شریف جلد دوم پڑھ رہا تھا اس وقت مرعاة المفاتیح شرح مشکوٰۃ المصابیح خریدنے کا شوق پیدا ہوا لہذا دوسری اور تیسری جلد (طبع حجری) استاذ گرامی جناب قاری صاحب کے توسط سے میں نے خرید لی (واضح ہو کہ جناب قاری صاحب کے تعلقات حضرت شیخ صاحب سے بڑے اچھے تھے) لیکن پہلی جلد چونکہ پاکستان میں چھپی تھی اور اس وقت ہندوستان آسانی سے نہیں آسکتی تھی اس لئے جب ایک مرتبہ حضرت شیخ الحدیث صاحب مئو تشریف لائے تھے تو میں نے استاذ محترم جناب قاری صاحب سے کہا کہ پہلی جلد کے لئے میری جانب سے آپ حضرت شیخ صاحب سے گزارش کر دیں اور قیمت اسی وقت جمع کر دیں جب انہوں نے اس کی بابت بات چیت کی تو حضرت شیخ صاحب نے روپیہ نہیں لیا اور مجھ سے (واضح ہو کہ بات چیت کے وقت میں بھی ساتھ تھا) کہا کہ ابھی روپیہ رکھو جب کتاب آجائے گی تول جائے گی چنانچہ جب کتاب پاکستان سے آئی تو حضرت شیخ صاحب نے خود ہی بغیر یاد دہانی بھیج دی۔

۲۔ ۱۹۷۵ء میں جب میں نے ابتداء مضمون لکھنا شروع کیا تو اس کا کچھ حصہ شیخ صاحب کو سنایا آپ نے بغور سنا اور مضمون نگاری کے کچھ اصول بتائے۔

۳۔ جب مرعاة المفاتیح کی ابتدائی دو جلدیں اول مرتبہ جامعہ سلفیہ بنارس میں طبع ہوئیں تو پہلی جلد کی مطبعی غلطیاں نوٹ کر کے حضرت شیخ صاحب کو میں نے دیا آپ نے ان کا جائزہ لینے کے بعد بعض مقامات کے متعلق میری رہنمائی فرمائی۔

۴۔ آپ سے باقاعدہ تعلیم حاصل کرنے کی سعادت حاصل نہیں ہو سکی لیکن عمومی استفادہ کا شرف ضرور حاصل ہوا مثلاً مسائل کی معلومات حاصل کرنا یا کوئی دقیق عبارت پیش کر کے اس کے مطلب کے متعلق اطمینان حاصل کرنا۔

۵۔ ۱۹۷۸ء میں ایک مرتبہ آپ نے مجھے حضرت اسماء بنت ابوبکرؓ کے حالات متعدد مصادر میں تلاش کرنے کو کہا جس کی میں نے تعمیل کی تو آپ نے میری حوصلہ افزائی فرمائی۔

۶۔ میں نے ۱۹۷۷ء میں جب مدینہ یونیورسٹی میں داخلہ کیلئے کوشش شروع کی تو آپ سے توصیہ کا طالب ہوا لیکن کامیاب نہ ہو سکا کیونکہ اس وقت توصیہ نہیں لکھتے تھے بہر حال میں نے اپنی کوشش جاری رکھی بفضلہ تعالیٰ داخلہ ہو گیا اور منظوری کا لیٹر بھی آیا لیکن بد قسمتی سے ویزہ اور ٹکٹ نہیں آسکا جس کی وجہ سے اس وقت میں نہیں جاسکا پھر دوسرے سال کوشش جاری رکھی کامیابی نہیں ہوئی، اسی طرح مسلسل تین سال گزر گئے پھر چوتھے سال وہاں جانا نصیب ہوا۔ تو جس زمانے میں میرا معاملہ معلق تھا اسی زمانے میں میرے دوست شیخ احمد مجتبیٰ سلفی جو اس وقت مدینہ یونیورسٹی میں تعلیم حاصل کر رہے تھے اور میرے داخلے کیلئے کوشاں تھے انہوں نے مجھے لکھا

کہ جناب شیخ صاحب مبارکپوری اور جناب ڈاکٹر مقتدی حسن صاحب ازہری وکیل الجامعۃ السلفیہ بنارس سے توصیہ لے کر بھیجواس مرتبہ جب میں نے خط دیکھا یا اور صورت حال بیان کیا تو آپ نے آسانی سے مجھے توصیہ دے دیا۔

۷۔ جامعہ فیض عام میں تدریسی خدمت کے دوران حضرت شیخ صاحب کے ساتھ مجھے مراسلت کی نوبت شاذ و نادر ہی آئی کیونکہ وقتاً فوقتاً میں مبارکپور چلا جایا کرتا تھا اور وقتاً فوقتاً آپ بھی متوآیا جایا کرتے تھے اس لئے ملاقات کا شرف حاصل ہو جایا کرتا تھا۔ [مرتب] اور جامعہ سلفیہ کی زندگی میں بھی مراسلت کی نوبت شاذ و نادر ہی پڑی کیونکہ وقتاً فوقتاً میں حضرت شیخ صاحب کی خدمت میں حاضر ہو کر لقا کی سعادت حاصل کر لیا کرتا تھا۔ البتہ جب مدینہ تعلیم حاصل کرنے کے لئے میں گیا اور چار سال وہاں گزار کر پھر مکہ آیا اور دو سال یہاں تعلیم حاصل کرنے میں گزارا تو اس کی اور مدنی زندگی میں برابر طرفین سے مراسلت کا سلسلہ جاری رہا۔

۸۔ شیخ صاحب نے مجھے روایت کتب حدیث کی سند اجازہ بتاریخ ۱۵/۱۲/۱۴۰۸ھ مطابق ۳۰/۷/۱۹۸۸ء عطا فرمائی۔ اسی طرح آپ نے مجھے مدنی سند بتاریخ ۱۳/۱۱/۱۴۱۳ھ مطابق ۷/۷/۱۹۹۸ء عطا فرمائی۔

حلیہ:

رنگ سفید، قد میانہ، بدن دبلا پتلا، چہرہ نورانی و بارونق، پیشانی کشادہ، ناک و آنکھ موزوں، داڑھی متوسط اور بال سفید۔

وفات:

بتاریخ ۲۲/رجب ۱۴۱۳ھ مطابق ۵/جنوری ۱۹۹۴ء بروز چہار شنبہ بوقت صبح ۵ بج کر ۵۵ منٹ پر بھر ۸۷ سال آپ نے داعی اجل کو لبیک کہا اور آپ کی روح قفسِ عصری سے پرواز کر گئی انا للہ وانا الیہ راجعون۔ اس طرح نہ صرف جماعت اہل حدیث بلکہ سنت نبوی سے اشتغال رکھنے والا مبارک گروہ ایک مثالی جامع کمالاتِ شخصیت سے محروم ہو گیا۔ اللہ تعالیٰ حضرت شیخ صاحب کا نعم البدل پیدا فرمائے اور مرحوم کی لغزشوں سے درگزر فرما کر ان کو جنت الفردوس میں جگہ عطا کرے۔ آمین۔

اہل و عیال:

زوجہ: شیخ صاحب کی ایک ہی شادی ہوئی تھی، اہلیہ کا نام حکیمہ خاتون ہے جو بقید حیات ہیں۔

لڑکے: تین لڑکے بچپن ہی میں فوت ہو گئے تھے جن کے نام بالترتیب یہ تھے (۱) محی الدین (۲) فضل حق (۳) عبداللہ،

اور تین بقید حیات ہیں جن کے نام بالترتیب مندرجہ ذیل ہیں۔

(۱) فضل الباری: ان کی تعلیم مختصر ہوئی ہے کسی درس گاہ سے فارغ نہیں ہیں۔

(۲) عبدالرحمن: جامعہ رحمانیہ بنارس کے فارغ اور جامعہ اسلامیہ مدینہ منورہ (کلیۃ الشریعہ) کے خرج تاج ہیں اور فی الحال مدرسہ عربیہ

دارالتعلیم مبارکپور میں مدرس ہیں اور مدرسہ مذکورہ کی نظامت کے ساتھ ساتھ جامعۃ المعارف الاسلامیہ مبارکپور کے بھی ناظم ہیں۔

(۳) (حافظ) عبدالعزیز: جامعہ سلفیہ بنارس کے فارغ اور جامعہ اسلامیہ مدینہ منورہ (کلیۃ الشریعہ) کے مخرج ہیں اور ماجسٹر

(ایم اے) اور دکتورہ (پی ایچ ڈی) جامعہ ام القریٰ مکہ مکرمہ سے کئے ہیں، فی الحال کلیۃ فاطمۃ الزہراء منونہ تھ: بجن میں تدریسی خدمت انجام دیتے ہیں۔

لڑکیاں: ایک لڑکی بقید حیات ہے جن کا نام ریحانہ خاتون ہے اور تین لڑکیاں شیخ صاحبؒ کی زندگی ہی میں فوت ہو گئیں جن کے نام بالترتیب یہ ہیں۔ (۱) حسینہ خاتون: بچپن ہی میں وفات پا گئیں۔ (۲) صفیہ خاتون: تقریباً ۳۰ یا ۳۵ سال کی عمر میں انتقال کر گئیں ان کے بطن سے تین لڑکے اور ایک لڑکی ہے۔ (۳) عائشہ خاتون: بچپن ہی میں وفات پا گئیں۔

فضل الباری کی اولاد: لڑکی: نام رضیہ خاتون ہے یہی ایک لڑکی ہیں۔ لڑکے: (۱) نعیم الرحمن (۲) مطیع الرحمن (۳) ڈاکٹر منصور الرحمن (۴) حافظ سہیل احمد (۵) صبیح اختر (۶) ڈاکٹر تقی الدین۔ ان لڑکوں میں سے کوئی بھی دینی علوم میں فارغ التحصیل نہیں ہے۔

عبدالرحمن کی اولاد: لڑکے: (۱) زہیر: جامعہ اسلامیہ مدینہ منورہ (کلیۃ الحدیث) کے مخرج ہیں اور المہد العالی لاعداد الائمة والدعاة مکہ مکرمہ سے ماجسٹر (ایم اے) کئے ہیں، فی الحال مدرسہ خدیجۃ الکبریٰ جھنڈا نگر (نیپال) میں تدریسی خدمت انجام دے رہے ہیں۔ (۲) ازہر: جامعہ سلفیہ بنارس کے فارغ اور جامعہ اسلامیہ مدینہ منورہ (کلیۃ الحدیث) کے مخرج ہیں۔ (۳) اجمل: جامعہ سلفیہ بنارس کے مخرج ہیں اور جامعہ اسلامیہ مدینہ منورہ (کلیۃ الحدیث) سے بھی فراغت حاصل کر چکے ہیں۔

لڑکیاں: (۱) رزینہ خاتون (۲) امیمہ خاتون (۳) ثمامہ خاتون (۴) عطیہ خاتون: یہ کلیۃ فاطمۃ الزہراء منو سے فارغ التحصیل ہیں۔ حافظ عبدالعزیز کی اولاد: ایک ہی لڑکا ہے جس کا نام فواز ہے یہ حافظ قرآن ہے اور عربی کی تیسری جماعت میں مدرسہ دارالتعلیم مبارکپور میں تعلیم حاصل کر رہا ہے، (اور یہ اب فارغ التحصیل ہونے کے ساتھ پی ایچ ڈی ہو چکے ہیں، عزیز قدر فواز کو اللہ جزائے خیر دے کہ انہوں نے شیخ صاحب رحمہ اللہ کے فتاویٰ کو جمع و ترتیب دے کر فتاویٰ شیخ الحدیث کے نام سے مرکزی جمعیت اہل حدیث ہند سے چھپوانے کا شرف حاصل کیا ہے) لڑکی بھی ایک ہی ہے جس کا نام صفیہ خاتون ہے یہ کلیۃ فاطمۃ الزہراء منو میں تعلیم حاصل کر رہی ہیں۔

اللہ تبارک و تعالیٰ سے دعا ہے کہ وہ اس خاندان کو سرسبز و شاداب رکھے اور علمی و دینی خدمات کا سلسلہ اس میں برقرار رکھے آمین۔ و آخر دعوانا ان الحمد للہ رب العالمین والصلاۃ والسلام علی خیر خلقہ محمد وآلہ وصحبہ اجمعین۔

مراجع: (۱) مقدمہ ”مرعاة المفاتیح“ ص ۹-۱۲

(۲) شخصی استفسارات

(۳) ذاتی معلومات

ماخوذ از: محدث بنارس شیخ الحدیث نمبر جنوری فروری ۱۹۹۷ء



شیخ الحدیث علامہ عبید اللہ رحمانی رحمہ اللہ حیات و خدمات پر ایک سرسری نظر

مولانا اصغر علی امام مہدی سلفی
امیر مرکزی جمعیت اہل حدیث ہند

ولادت و نشوونما:

شیخ الحدیث رحمہ اللہ کی ولادت ۱۳۲۷ھ کو قصبہ مبارکپور میں ہوئی۔ جو ضلع اعظم گڑھ کا معروف و مردم خیز قصبہ ہے۔ یہاں بڑے بڑے اساطین علم و فن پیدا ہوئے۔ حق تو یہ ہے کہ ۔

جو ذرہ یہاں سے اٹھتا ہے وہ نیز تاباں ہوتا ہے

آپ ایک علمی خانوادہ کے چراغ تھے آپ کے والد ماجد مولانا عبد السلام مشہور عالم دین اور شانِ محدثیت سے متصف شخصیت کے مالک تھے۔ اور آپ کی کتاب سیرت البخاری حیات و خدمات و اعتراضات و محاسن بخاری پر اتھارٹی کی حیثیت رکھتی ہے، اسی ماحول میں آپ کی نشوونما ہوئی۔ چونکہ آپ کے والد ماجد مہتمم و معروف علمی و تعلیمی درسگاہ جامعہ عالیہ کے مسند درس پر جلوہ افروز تھے اس لئے آپ نے اسی علمی گہوارے کو اپنا مسکن تعلیم بنایا اور ابتدائی تعلیم یہیں حاصل کی۔

بعدہ علوم عربیہ کی تکمیل جامعہ سراج العلوم بونڈیہار جو جماعت اہل حدیث کی عظیم تعلیمی و دعوتی علمی مرکز رہا ہے میں کرنے کی ٹھانی اور وہاں متداول علوم شریعیہ و آلیہ کے اہم اسباق اور دروس حاصل کئے چونکہ آپ کے والد ماجد وہاں سے آپ کے دوران تعلیم مدرسے سے استعفیٰ دے کر مرکز علم و فن اور تربیت کدہ ہند کی عظیم الشان درسگاہ جہاں کا ہر ذرہ ماہتاب و آفتاب ہوا کرتا تھا میں مسند درس پر جلوہ افروز ہوئے اس لئے آپ بھی والد ماجد کے ہمراہ دہلی دارالحدیث رحمانیہ آگئے اور چمنستان علم و عرفان کے موسم بہار سے شاد کام ہوئے۔ اور اس مرکز تعلیم و تربیت اور تزکیہ و اصلاح میں اپنے آپ کو ڈھال کر کندن بنایا۔ اس لئے جو تعلیمی مرحلے کی تکمیل ہوئی آپ کو اس مثالی عالمی و علمی و تعلیمی و تربیتی مرکز کا معلم بنا دیا گیا۔ کہتے ہیں کہ مدرسہ کے بانی و منتظم مردم سناش تھے اور اس کے ساتھ قدردان بھی اور قدردانی تھی کہ آپ دارالحدیث رحمانیہ مرحوم کے آخری ایام بقاء و قیام تک اس کے مدرس رہے۔ قدردانی یہ بھی تھی کہ جیسے ہی علامہ زماں محدث دوراں مولانا عبد الرحمن مبارکپوری صاحب تحفۃ الاحوذی شارح جامع ترمذی نے آنکھ میں شکایت کی بابت لکھا تو معاونت کے لئے شیخ عطاء الرحمن نے آپ کو مبارک پور روانہ فرما دیا اور تحفہ کی تکمیل کے بعد پھر دہلی بلا لیا اور اس مدت مدید میں سابقہ تنخواہ جاری رکھی۔ آگے کے احوال محقق جماعت استاذ گرامی مولانا محمد مستقیم سلفی صاحب سے سنئے: اخیر عمر میں جب مولانا

عبدالرحمن مبارکپوری ناپیدنا ہو گئے تو آپ کو ایک ایسے لائق عالم کی ضرورت پڑی جو علم حدیث میں خاص مناسبت اور کامل ذوق رکھتا ہو اور آپ کو تحفۃ الاحوذی شرح جامع الترمذی جیسے اہم کام کی تکمیل میں خاطر خواہ مدد بہم پہنچا سکے۔ مولانا محدث مبارکپوری کی نظر انتخاب آپ پر پڑی اور شیخ عطاء الرحمن مہتمم مدرسہ دارالحدیث رحمانیہ سے فرمائش کی۔ شیخ عطاء الرحمن صاحب مرحوم اس علمی کام کی اہمیت کو خوب سمجھتے تھے اس لئے خوشی سے قبول کر لیا اور اپنے خرچ پر مولانا صاحب کو روانہ کر دیا۔ چنانچہ آپ مولانا عبدالرحمن محدث صاحب کی خدمت میں دو سال رہ کر اپنے رفیق کار مولانا عبدالصمد مبارکپوری اور مولانا محمد صاحب لاہوری پنجابی کے تعاون سے، تحفۃ الاحوذی شرح جامع الترمذی، کی تیسری اور چوتھی جلد کی تکمیل فرمائی۔ مولانا محدث مبارکپوری کی دو سالہ خاص رہنمائی کے باعث آپ کے اندر تصنیف و تالیف کا خاص ملکہ پیدا ہو گیا۔

تحفۃ الاحوذی کی تیسری اور چوتھی جلد کے مکمل ہو جانے کے بعد آپ دوبارہ دارالحدیث رحمانیہ دہلی تشریف لے گئے۔ وہاں آپ کو جامع ترمذی، سنن ابی داؤد، بخاری شریف، موطا امام مالک کی تدریس اور ساتھ ہی افتاء کا کام تفویض کیا گیا۔ (محدث بنارس جنوری فروری ۱۹۹۷ء۔ ص: ۳۰۵)

اٹھار سال تک دارالحدیث رحمانیہ دہلی میں نہایت اخلاص، محنت و جانفشانی سے علوم خصوصاً علم حدیث کے موتی لٹانے کے بعد آپ نے متعدد اداروں، شخصیات اور انجمنوں اور تنظیموں کی سرپرستی فرمائی اور اسی دوران مشہور زمانہ شرح مرعۃ المفاتیح کی تالیف و شرح کا بے مثال کارنامہ انجام دیا۔

مرکزی دارالعلوم جامعہ سلفیہ بنارس کے قیام کے وقت سے ہی اس کی سرپرستی فرمائی اور تا عمر اس کے صدر رہے اسی طرح جامعہ سراج العلوم بونڈ بھار کی سرپرستی کی ذمہ داری مدتوں تک نبھائی اور ماہنامہ محدث دہلی کے مدیر اور مولانا عبدالعلیم ناظم کی وفات کے بعد آپ اور آپ کے استاذ محدث الملوئی نے اس کو اور حیثیتوں سے بھی آگے بڑھایا۔ خصوصاً فتاویٰ کے باب کے اضافہ نے آپ کو فتویٰ نویسی اور منصب افتاء کے درجہ اعلیٰ پر فائز کر دیا۔ آپ کی تدریسی خدمات کے ضمن میں آپ کے اساتذہ و تلامذہ کی ایک فہرست آپ کے ماہر استاذ ہونے پر شاہد عدل ہے۔

مشہور اساتذہ کرام

مدرسہ موعالیہ کے علاوہ جن سے آپ نے کسب فیض کیا وہ مولانا غلام بیگی کانپوری، مولانا حافظ عبدالرحمن نگر نہسوی، مولانا ابوطاہر بہاری، مولانا عبدالغفور جیراچپوری، مولانا اسحق کرولی، مولانا عبدالوہاب آروی، مولانا محمد گوندلوی، مولانا عبدالرحمن محدث مبارکپوری وغیرہم ہیں۔

مشہور تلامذہ کرام

مولانا عبدالرؤف رحمانی، جھنڈا نگری، مولانا عبدالعید صاحب بنارسی، مولانا زین اللہ طیب پوری، مولانا عبدالخلیل رحمانی، مولانا

محمد اقبال رحمانی، مولانا محمد عاقل رحمانی، مولانا محمد ادریس آزاد رحمانی، مولانا عبدالرحیم رحمانی بستوی، مولانا محمد زماں رحمانی، مولانا عبدالسلام بستوی، مولانا عبدالغفار حسن پاکستان، مولانا محمد خلیل رحمانی، مولانا حکیم عبید اللہ رحمانی (کشمیری)، مولانا عبدالکیم مجاز اعظمی منوی، مولانا محمد عابد رحمانی، مولانا احمد اللہ رحمانی دلال پوری بنگال، مولانا عبدالقیوم رحمانی صاحب دودھو نیا بستی، مولانا محمد یوسف رحمانی بہرائچی، مولانا محمد مسلم رحمانی مالدیہ بنگال، مولانا عبدالستار رحمانی مالدیہ بنگال وغیرہم جن میں اکثر وفات پا چکے ہیں۔

اوصاف و خصائل اور اخلاق

نمونہ سلف، برصغیر کے محدث یگانہ، صدق و صفا کا پیکر عظیم اور مجسم تواضع و انکساری، اخلاق کریمہ، مناقب کثیرہ، خصائل حمیدہ اور علوم و فنون کے ماہر، رمز شناس حدیث مصطفوی اور علوم معانی اور بلاغت و زبان اور اردو عربی کے باکمال مصنف شیخ الحدیث مولانا عبید اللہ بن عبدالسلام الرحمانی جو عصر حاضر کے عظیم النظیر شخصیت تھی، جسے سب مانتے تھے، ان کا عظیم علمی کارنامہ اور حدیث نبوی کے ساتھ ان کی طویل زندگی کی نیک صحبتیں اور اس کی برکتیں ہمارے درمیان کل کے مقابلے میں آج زیادہ آن بان اور شان اور اہمیت کے ساتھ موجود ہے، اور اللہ تعالیٰ کی ذات بابرکت سے قوی امید ہے کہ اس کے بہتر ثمرات اور کثیر برکات شیخ الحدیث رحمہ اللہ کے ساتھ ان کی قبر اور آخرت میں شامل حال ہوں گے۔ اللھم اغفر لہ وارحمہ واعفہ ووسع مدخلہ واشکر سعيہ فی خدمۃ سنۃ سید المرسلین واجعلہ لہ ذخرا واجر او فرطافی ثراہ و اخر اہ۔

شیخ الحدیث رحمہ اللہ وقت کے عظیم ترین محدث تھے، ان کی سب سے بڑی خصوصیت یہ تھی کہ وہ اسلاف و قدیم محدثین کرام کے اوصاف حمیدہ سے متصف تھے، بجا طور پر بقیۃ السلف کا خطاب جو ان کی زندگی میں ان کے لئے مروج تھا کے مستحق تھے اور اب آپ کی وفات کے بعد نمونہ سلف کی یادگار ہستی دنیا کے نظروں سے اوجھل ہو گئی ہے جس پر بے ساختہ کہنا پڑتا ہے و ۔

ایسا کہاں سے لائیں کہ تجھ سا کہیں جسے

یقیناً آپ کے یہاں بیعت و سلاسل کا بدعی رواج نہ تھا، جو دیگر بعض علماء کے یہاں عوام و خاص پر رعب داب کو برقرار رکھنے کے لئے رائج ہے مگر آپ کی شخصیت ہر خاص و عام میں مقبول تھی اور آپ کی سادہ زندگی کے باوجود ایک جم غفیر کے دلوں میں عظمت کی دھاک بیٹھی ہوئی تھی، متبعین کتاب و سنت تو آپ کے شیدائی تھے ہی، آپ کے علم و تقویٰ اور زہد و ورع کے قائل دیگر مقلدین و متصفین بھی تھے اگر آپ بیعت و پیری و مریدی کے سخت مخالف نہ ہوتے اور اپنی شخصیت کے سلسلے میں ادنیٰ سی توقیر و تعظیم کو روا رکھنے دیتے تو لوگ بہت کثرت سے مرید ہوتے، جس کی ایک جھلک آپ کے جنازے کے ساتھ اٹھتے ہوئے لوگوں کے سیلاب کی شکل میں نظر آئی۔

الغرض آپ ہر طرح کے خصائل حمیدہ اور اخلاق حسنہ سے متصف تھے ہر وہ شخص خواہ عالم ہو یا عوام آپ کی ایک ہی ملاقات اور صحبت سے اتنا متاثر ہوتا کہ ہمیشہ آپ کے اخلاق کریمانہ کا معترف اور گرویدہ ہو جاتا، اس مختصر مقالہ میں اپنی ذاتی تاثرات کی گنجائش نہیں تاہم خوردوں پر بھی آپ کی نوازش اور دلہی و تشیع و حوصلہ افزائی برابر رہی چنانچہ راقم کی علمی بے مائیگی

اور کم سنی کے باوجود آپ نے متعدد مقالات و گفتگو و استفادہ کے بعد ادنیٰ خواہش پر سند روایت حدیث اور مدنبوی کا نمونہ مع سند اجازہ عطا فرمادیا جو آپ کی ذرہ نوازی پر دال ہے۔

علمی کارنامہ کی ایک جھلک:

اسی طرح شیخ الحدیث رحمۃ اللہ علیہ کی علمی و دینی خدمات اور فقہ و فتاویٰ اور رسائل و جرائد میں مطبوع ان کے تحقیقی اور دینی نگارشات کا تعارف ایک مکمل کتاب کا متقاضی ہے، اور یہ سطور جس میں مجموعہ فتاویٰ و مقالات لکھے جا رہے ہیں وہ آپ کے فتاویٰ و مقالات کا ادنیٰ حصہ ہے ورنہ کئی جلدوں میں آپ کے فتاویٰ موجود ہیں۔ جب آپ کی زندگی کے حالات و واقعات اور دعوت و تدریس، اور خطابت اور علمی خطوط نیز ملک و بیرون ملک کے علمی و دینی اسفار، مشائخ و تلامذہ اور عام مستفیدین ان میں سے ہر ایک موضوع مستقل مضمون اور علیحدہ در اسہ و تحقیق اور تالیف کا سزاوار ہے۔ اس وقت میں آپ کی مشہور زمانہ کتاب مرعاة المفاتیح شرح مشکوٰۃ المصابیح جو اپنی نوعیت کی منفرد و مبسوط شرح ہے کا سرسری تعارف اور بعض خصوصیات پیش کرنے کی سعادت حاصل کر رہا ہوں، لیکن قبل اس کے کہ شرح سے متعلق کچھ عرض کروں مناسب معلوم ہوتا ہے کہ مشکوٰۃ المصابیح کا مختصر تعارف کراتا چلوں۔

مشکوٰۃ المصابیح:

کتاب مشکوٰۃ المصابیح کی احادیث کئی ماہر علماء و محدثین کے جمع و اختیار و ترتیب و تصنیف کا بہترین ثمرہ ہے، مشکوٰۃ المصابیح محدث جلیل ولی الدین عبد اللہ بن عبد اللہ الخطیب التبریزی کی تالیف ہے بلکہ المصابیح للبغوی کی تکمیل و تزیین ہے۔ آپ آٹھویں صدی ہجری کے علماء محدثین میں سے ایک صاحب علم و فضل اور متقی و صالح بزرگ ہیں جیسا کہ آپ کے بعض مشائخ نے اس کی گواہی دی ہے اور خود آپ کی یہ شاہکار کتاب آپ کے علمی وسعت اور فضل و کمال کا منہ بولتی تصویر ہے، اسی طرح آپ کی دوسری کتاب،، الاکمال فی اسماء الرجال،، بھی آپ کی علمی صلاحیت پر دال ہے، مشکوٰۃ المصابیح احادیث نبویہ کا ایک جامع و عظیم ذخیرہ ہے جس کو مصنف رحمۃ اللہ علیہ نے بہت سلیقے اور ڈھنگ سے فقہی ترتیب پر جمع کر رکھا ہے علامہ ملا علی قاری فرماتے ہیں کہ مصنف نے تمام اہم احادیث کو فقہی ابواب پر اس طرح جمع کر دیا ہے کہ ائمہ فن بھی آخرت کی سرخ روئی حاصل کرنے کے لئے اس سے مستغنی نہیں ہو سکتے اس میں احادیث کی جمع و ترتیب کچھ اس خوبی سے عمل میں آئی ہے کہ بعض احادیث بعض کی شرح و تفسیر بن گئی ہے، مصابیح کے سلسلہ میں بعض علماء نے فرمایا کہ،، اجمع کتاب فی بابہ،، یعنی یہ مجموعہ حدیث اس باب میں سب سے جامع کتاب ہے جس کا ذکر خود مصنف نے بھی کیا ہے اور ہر اس عالم کو اس کا ادراک ہے جنہوں نے اس کتاب کا مطالعہ کیا ہے اور کون ہے جو اس سے مستغنی ہے، مصنف رحمۃ اللہ علیہ نے ہر باب کو تین فصلوں میں تقسیم کر کے پہلی فصل میں موضوع سے متعلق صحیحین کی احادیث ذکر کیا ہے، دوسری فصل میں دیگر ائمہ حدیث کی کتابوں سے احادیث نقل کی جب کہ تیسری فصل میں باب سے متعلق صحیحین و دیگر مصادر حدیث نبوی سے حدیث نقل فرمایا ہے اور اس کی ایک خصوصیت یہ بھی ہے کہ مصنف نے بہت حد تک احادیث پر حکم لگایا ہے، اس کتاب کی اہمیت کے پیش نظر ہی اس

کے روز تالیف سے ہی علماء و مصنفین و شارحین اور طالبان علوم حدیث نے غیر معمولی اشتغال و اہتمام کیا ہے، اس کے مشہور شارحین میں سرفہرست علامہ حسن بن محمد الطیبی متوفی ۷۴۳ھ ہیں، آپ کی شرح ”الکاشف عن حقائق السنن“ کے نام سے مشہور ہے، واضح ہو کہ آپ محدث تبریزی رحمہ اللہ کے شیخ اور استاذ بھی ہیں اسی طرح اس کی شرح میں علامہ عبدالعزیز بن محمد بن عبدالعزیز ابہری متوفی ۸۹۵ھ نے منہاج المشکاۃ کے نام سے کر رکھی ہے اور مشکوٰۃ المصابیح کے مشہور شارحین میں علامہ ملا علی بن سلطان محمد القاری متوفی ۱۰۱۲ھ بھی ہے جنہوں نے مرقاۃ المفاتیح کے نام سے اس کی شرح کی ہے، اس کتاب کی جامعیت اور افادیت ہی ہے کہ ہر دور میں علماء اس سے استفادہ کرتے رہے ہیں خاص طور سے برصغیر کے تقریباً تمام مدارس اسلامیہ میں یہ کتاب داخل نصاب ہے اور دنیاۓ اسلام کے سب سے عظیم محدث علامہ ناصر الدین البانی نے اپنی تحقیق و تعلیق کے ساتھ اس کتاب کو شائع فرمایا ہے جو عوام و خواص میں مقبولیت و افادیت پر دال ہے، اس کتاب کی افادیت و جامعیت کے باوجود اس کی کوئی جامع شرح نہ تھی جو اس کتاب کے شایان شان ہو لہذا شیخ الحدیث علیہ الرحمہ اور ان کے رفقاء و ہم عصر علماء نے اس عظیم ذمہ داری کو محسوس کیا، آپ نے اس کی شرح کی عظیم ذمہ داری اپنے سر لی اور مرعاۃ المفاتیح کے نام سے ایک موسوعہ تیار کر دیا، یہ شرح اپنی گونا گوں خصوصیات و امتیازات و تحقیقات عالیہ سے مزین ہونے کی وجہ سے مقبول عام ہے اس عجلالہ میں اس عظیم شرح کی چند خصوصیات ثبت قرطاس کرنے کی سعادت حاصل کر رہا ہوں، جو درج ذیل ہے:

(۱) اس شرح کی سب سے اہم خصوصیت یہ ہے کہ اس کے شارح سلفی العقیدہ اور مذہباً اہل حدیث ہیں، حدیث رسول کے معانی و مفاہیم بیان کرنے میں منہج سلف کے مطابق ان کی فہم کی روشنی میں شرح فرماتے ہیں اور محبت رسول میں پورے طور پر غرق ہو کر اس جو امع کلم پاک کے بحرِ خار میں غواہی کر کے لعل و گہر نکالتے ہیں، چونکہ آپ کسی شخص خاص کے مقلد محض نہیں ہیں اس لئے احادیث کے معنی بیان کرنے میں اس کی پاسداری کا دم نہیں بھرتے، جیسا کہ اکثر مقلدین شراح حدیث کا و طیرہ رہا ہے خاص طور پر ہندوستانی شراح مقلدین کا کہ اپنے ذہن میں پہلے سے چند معانی و مفاہیم کو جا گزیں کئے ہوتے ہیں، اور پھر اسی کی روشنی میں قول رسول کو ڈھالنے کی کوشش کرتے ہیں، اور اپنے اصول و قواعد اور مذہب کو ثابت کرنے کے لئے شرح حدیث کے نام پر اس کی دو راز کار تاویلات کرنے کی جدوجہد کرتے ہیں جب کہ علامہ رشید رضا مصری نے ایک موقع سے حیرت و استعجاب کا اظہار فرمایا۔ بلکہ شرح حدیث کے نام پر دراصل اپنے مذہب کی تائید اور تقلیدی مذہب کی خدمت ہی مقصود ہوتی ہیں، جب کہ اہل حدیث شارحین حدیث رسول صلی اللہ علیہ وسلم کے فرمودات کی شرح شریعت کے اغراض و مقاصد کی روشنی میں کلام رسول کے اندر کھوکھور اور محبت رسول میں ڈوب کر سلف صالح کے فہم و ادراک کے مطابق فقہی جمود سے خالی الذہن ہو کر کرتے ہیں اور یہی واضح فرق ہے۔ اہل حدیث شروع حدیث اور تقلید کی پاسداری میں لکھی گئی شروحات کے درمیان، کیوں کہ ہونہیں سکتا کہ کوئی شخص کسی خاص رائے کا پابند ہوتے ہوئے احادیث رسول کا معنی و مفہوم اور شرح بیان کرنے میں اپنے مذہب و رائے کی پاسداری نہ کرے الا من رحمہ اللہ و قلیل ما ہم۔

(۲) مصنف، فصل اول میں بخاری و مسلم کی طرف عز و حدیث کرنے پر اکثفا کرتے ہیں شیخ صاحب ان کے علاوہ جن محدثین نے

حدیث کی روایت کی ہے ان مراجع کا ذکر کرتے ہیں اور اصل الفاظ حدیث کس مصدر کے ہیں کی تعیین کرتے ہیں، نیز مصنف کے الفاظ کا مقابلہ کر کے اصل کی الفاظ کی تعیین فرماتے ہیں مثلاً: اخرجه البخاری فی التوحید باللفظ الذی ذکرہ المصنف الا ان فیہ، سمعہ، بصیغة الماضی مکان قوله، یسمعه، و اخرجه ایضاً فی الادب، و اخرجه مسلم فی باب الکفار من کتاب صفة القيامة و اخرجه النسائی فی النعوت۔ (مرعاة المفاتیح ۸۸/۱)

(۳) اسماء و مشکل الفاظ کو ضبط کرتے ہیں مثلاً و عن معاذ كنت ردف النبي ﷺ کی شرح فرماتے ہیں معاذ بضم المیم پھر اس کا جامع تعارف پیش کرتے ہیں پھر (ردف) کی تشریح کرتے ہیں، الردف بكسر الراء وسكون الدال، الردف الراكب خلف الراكب بانه الخ، (مرعاة المفاتیح ۸۸/۱)

(۴) فصل ثانی کی احادیث کی تخریج مصنف نے کی ہے کتاب میں اصل جگہ کی تعیین فرماتے ہیں، مثلاً حدیث هل یکب الناس فی النار علی وجوههم او علی مناخرهم رواه احمد۔ شیخ الحدیث صاحب جلد اور صفحہ بیان فرماتے ہوئے کہتے ہیں: (ج، ۵/۷۳) (و الترمذی) فی الایمان (وابن ماجہ) فی الفتن۔ (مرعاة المفاتیح ۱۰۱/۱)

شیخ صاحب محدثین کے مطلق تضعیف حدیث کرنیکے اسباب و علل بھی بیان فرماتے ہیں، چنانچہ صاحب مشکوٰۃ نے صرف رواہ الترمذی کہا ہے جس پر شیخ صاحب نے جگہ کی تعیین کے بعد کہا ہے کہ وقال الترمذی ہذا حدیث منکر۔ شیخ صاحب اس کی توجیہ یوں فرماتے ہیں، ویمکن ان یقال ان الترمذی اراد بقوله منکر انه غریب من حدیث معاذ بن انس فقد تفر دبر وایتہ عنه ابنہ سهل فهو غریب من جهة هذا الطريق (مرعاة المفاتیح، ۱۰۷/۱)

پھر مصنف رحمہ اللہ نے ثابت کیا ہے کہ منکر کی تعریف کی روشنی میں اس حدیث میں نکارت کیوں کر ہے۔

(۶) شیخ صاحب بظاہر مشکوٰۃ کی شرح لکھ رہے ہیں مگر آپ کے مطالعہ کی وسعت اور فن پر عبور کا عالم یہ ہے کہ متعلقہ کتب احادیث و رجال کے متعدد و مختلف نسخوں پر آپ کی گہری نظر ہے اور آپ ان کے مختلف روایات و نسخوں کے درمیان تطبیق و توجیہ اور تصحیح کی قدرت کا ملہ رکھتے ہیں چنانچہ فرماتے ہیں رواہ الترمذی وقال ہذا حدیث منکر پھر اس کی توجیہ کے بعد فرماتے ہیں، ووقع فی بعض نسخ الترمذی حدیث حسن بدل قوله، منکر، الخ (مرعاة المفاتیح ۱۰۲/۱)

(۷) جن روایت کو ذکر فرماتے ہیں ان کی علت و قدرح اور صحت و سقم کو بھی بیان فرماتے ہیں، حدیث ”من مات ولم یشرک بالله شئنا دخل الجنة رواہ مسلم کے بعد فرماتے ہیں کہ و اخرجه احمد ج ۳/۳۹، ۴/۳۷، ۵/۳۴ و اخرجه الطبرانی فی الکبیر نحوہ عن عمار بن رویۃ و فیہ محمد بن ابان و هو ضعیف: (مرعاة المفاتیح ۱۰۷/۱)

(۸) مصنف کے سہو پر تنبیہ: شیخ الحدیث رحمہ اللہ امام بخاری کی تعلیقات کے سلسلے میں گراں قدر اصول بیان فرمانے کے بعد فرماتے ہیں، جو ان کی دقت نظر اور الفاظ کے صحیح مدلولات پر عمیق نظر پر غماز ہے و قول المصنف رواہ البخاری ”سہو منه“ فانہ لم یروہ البخاری فی صحیحہ لا فی ترجمۃ باب ولا فی غیرہا بل ذکرہ معلقاً ولا یقال فی مثل ہذا رواہ بل یقال ذکرہ (مرعاة المفاتیح ۱۰۷/۱) مصنف نے فرمایا ”رواہ احمد“ شیخ صاحب فرماتے ہیں ”کلا بل رواہ ابنہ

عبداللہ فی زوائد مسندہ“ (مرعاة المفاتیح / ۱۱۵)

(۹) تعلیقات: امام بخاری رحمہ اللہ علیہ نے جن احادیث کو معلقاً ذکر کیا ہے اور مصنف رحمہ اللہ نے اس کو یونہی بیان کر دیا ہے آپ اس کی وضاحت فرماتے ہیں، اور کہتے ہیں کہ وصلہ فلان وفلان وفلان۔

یہاں یہ بات قابل ذکر ہے کہ امام بخاری کی قدیم و جدید مخالفین نے جہاں بہت سی باتوں کو بنیاد بنا کر ان پر اعتراض کیا ہے اور اطفاء بخاری کی کوشش کی ہے اس میں سے ان کا ایک اہم حربہ ان کو تاہمینوں نے ان کی تعلیقات کو بھی بنایا ہے اسی حافظ دوراں امام ابن حجر نے تعلیق التعلیق کے نام سے ایک ضخیم کتاب جو چھ جلدوں میں طبع ہو چکی ہے تصنیف کی ہے اور اکثر تعلقات کو موصول و متصل سندوں سے ثابت کیا ہے، چنانچہ شیخ رحمہ اللہ فرماتے ہیں واثروہب هذا ذكره البخاری فی اول كتاب الجنائز تعلیقا و وصلہ فی التاریخ الكبير و ابو نعیم فی الحلیة (مرعاة المفاتیح / ۱۱۵)

اس سے ہر مصنف مزاج کو تشفی ہو جاتی ہے اور مخالف جو امام بخاری کو بے سند بات کہنے والا کہہ کر ان کی صحیح عظمت کو بٹہ لگانا چاہتے ہیں منہ کی کھانی پڑتی ہے، ہمارے شیخ الحدیث رحمہ اللہ نے بھی مشکوٰۃ پڑھنے والوں کے لئے ان مسائل کو آسان فرما دیا ہے اور عصر حاضر کے مخالفین بخاری جو اس میں طرح طرح کے نقص نکالتے ہیں کو یہ بتانا چاہتے ہیں کہ:

لے افواه سے ممکن نہیں اطفاء بخاری

(۱۰) حکم علی الحدیث: حدیث پر صحت و ضعف کا حکم لگاتے ہیں مثلاً اذا حاک فی نفسک شیء فضعہ رواہ احمد شیخ مسند

احمد میں اس کے خارج ذکر کرنے کے بعد فرماتے ہیں کہ وفی سندہ یحییٰ بن ابی بکر و هو مدلس (مرعاة المفاتیح / ۱۱۷)

(۱۱) شیخ صاحب کا ایک کمال یہ ہے کہ وہ اطناب و ایجاز پر قدرت کا ملہ رکھتے ہیں کہ کئی کئی صفحات میں جن رواۃ پر جرح و تعدیل بحث کی گئی ہے اس کا حاصل ایک چھوٹے فقرے میں اس طرح بیان فرما دیتے ہیں کہ جس سے فن کے ماہرین کو کما حقہ علم ہو جائے اور ان تمام بظاہر متضارب اقوال میں قول راجح معلوم ہو جائے جو ہر شارح کے بس کی بات نہیں ہے، چنانچہ شہر بن حوشب کے سلسلہ میں ناقدین حدیث اور ائمہ جرح و تعدیل نے جتنے جرح و تعدیل کلام کئے ہیں اور امام ذہبی نے میزان الاعتدال میں جس طرح ان اقوال کی چھان بین کی ہے ان سب کا خلاصہ شیخ صاحب ایک لفظ میں بیان فرماتے ہیں، ملاحظہ ہو: و اخرجه ايضا الطبرانی فی الكبير و فی اسنادہما شہر بن حوشب، وقد وثق علی ضعف فیہ (مرعاة المفاتیح / ۱۱۹)

فن جرح و تعدیل کا علم رکھنے والوں پر اس کلام کی دقت و گہرائی اور جامعیت مخفی نہیں، گویا شیخ الحدیث رحمۃ اللہ علیہ نے دریا کو کوزے میں بند کر دیا ہے، اور ایک مشکل و مختلف فیہ مسئلہ کا ذکر کرنے کے ساتھ قول راجح کی طرف اشارہ بھی فرما دیا ہے۔

(۱۲) شیخ صاحب نے علم جرح و تعدیل اور مناجیح الحدیث جیسی کوئی تصنیف نہیں چھوڑی مگر آپ کی یہ کتاب اس کا عظیم شاہکار ہے اور اس فن میں آپ کے کمال کا منہ بولتی تصویر۔ آپ کہیں پر اس سے متعلق بحث شروع کرتے ہیں تو اسکے تمام پہلوؤں اور اس سلسلہ کے عام اشکالات کو اس طرح واضح فرما دیتے ہیں کہ معلوم ہوتا ہے کہ اسی فن پر آپ نے داد تحقیق دینے کے لئے یہ تصنیف کی ہے۔

اس شرح کی عظیم خوبی یہ ہے کہ یہ قدیم و جدید علماء و محدثین سے استفادہ کرنے میں ممتاز ہے چنانچہ آپ اپنے معاصرین سے بھی استفادہ کرنے میں ہچکچاہٹ محسوس نہیں کرتے، علامہ زماں محدث عصر امام البانی جن کی حدیث شریف میں خدمات کا لوہا دنیامانتی ہے (قطع نظر اس کے کہ مقلدین و جماعت کوثری کو اپنے جمود کے بالمقابل ان کی تحقیق سے عداوت ہے) ان سے استفادہ کرتے ہوئے ایک جگہ فرماتے ہیں، قال الالبانی، سندہ ضعیف، محمود بن عبد الرحمن بن عمرو بن الجموح ترجمہ ابن حجر فی التعجیل بما یتلخص منه انه لا یعرف۔ (مرعاة المفاتیح ۱۱۹)

(۱۴) شیخ صاحب حدیث کی شرح کے ساتھ اس سے مستنبط مسائل بھی بتاتے ہیں اور ساتھ ہی ان بدعات و خیالات کی تردید بھی کرتے ہیں جو بعض مسلمانوں کے یہاں مروج ہو گئے ہیں یا کسی حدیث کو سمجھنے میں ان کو غلط فہمی ہو گئی ہے، حدیث ”فانہ الاَن یسئل“ ذکر کر کے فرماتے ہیں ”وفی الحدیث دلیل علی مشروعیة الاستغفار للمیت عند الفراغ من دفنه و سوال التثبیت له و ان دعاء الاحیاء ینفع الاموات، و لیس فیہ دلالة علی التلقین عند الدفن کما هو المعتاد عند الشافعیة“ و لیس فیہ حدیث مرفوع صحیح (مرعاة المفاتیح ۲۳۰)

(۱۵) شیخ الحدیث علیہ الرحمہ تتبع الفاظ حدیث میں استقراء تام سے کام لیتے ہیں اور حقیقت ہے کہ شارح حدیث کے لئے ضروری ہے کہ حدیث کی تخریج اور اس کے الفاظ کے تتبع و جستجو میں ہر ممکن کوشش صرف کرے تاکہ تمام الفاظ کو اکٹھا کر کے مسائل کا صحیح مقام متعین کر سکے اور اس کی روشنی میں واضح اور بالبصیرت فیصلہ صادر کر سکے، شیخ الحدیث علیہ الرحمہ اس معاملے میں بڑی کدوکاوش اور دقت نظر اور تتبع بلیغ سے کام لیتے ہیں مثلاً حدیث ”والتزوج النساء فمن رغب عن سنتي فليس مني“ کی تخریج و تتبع الفاظ کے بعد فرماتے ہیں، واما ما ذكره الرافي واشتهر على الالسنه بلفظ ”النكاح من سنتي فمن رغب عن سنتي فليس مني“ لم اجده مع الاستقراء التام والتبعية البالغ والله اعلم۔ (مرعاة المفاتيح)

(۱۶) استدر اک علی المؤلف: مصنف رحمۃ اللہ علیہ کہتے ہیں: سند ذکرہ..... حدثنی معاویۃ وجابر: لا یزال من

أمتي، ولا يزال طائفة من امتي، في باب ثواب هذه الأمة ان شاء الله -

شارح علیہ الرحمہ فرماتے ہیں کہ ”لکنہ لم یف بمأوعده فلم یذکر هناک حدیث جابر“ (مرعاة المفاتیح ۱/۲۵۶)

(۱۷) اس شرح کی ایک خوبی یہ بھی ہے کہ شارح علیہ الرحمہ مختلف فیہ مسائل میں ائمہ و فقہاء کے اقوال وادلہ کا ذکر فرمانے کے بعد احادیث و آثار صحابہ و ائمہ کی روشنی میں بڑے وثوق مگر مدلل طور پر فرماتے ہیں کہ والراج عندی کذا، آپ مقلد نہیں ہیں اور نہ کسی شخص خاص کی رائے کے پابند ہیں بلکہ منہج سلف کے موافق دلیل کی روشنی میں اپنی رائے ظاہر فرمادیتے ہیں، چنانچہ مشتے نمونہ از خورائے ملاحظہ کیجئے فرماتے ہیں: ”والراجح عندی ما ذهب اليه احمد لحديث المقدم وغيره مما يدل على وجوب

الضیافۃ وهو مخصص لحديث حرمۃ الأموال الابطیبة الأنفس۔ (مرعاة المفاتیح / ۱۶۱)

(۱۸) احادیث میں وارد مدین و اماکن کی تعریف و تہدید بھی بیان فرماتے ہیں (الحجاز) ہوا اسم مکہ و المدینۃ و ماحو الیہا من

البلاد و سمیت حجاز لأنها حجزت أى منعت و فصلت بین بلادی نجد و الغور۔ (مرعاة المفاتیح / ۶۵)

(۱۹) بسا اوقات مؤلف رحمہ اللہ نے حدیث کی نسبت بعض متاخر کتابوں کی طرف کی ہے حالانکہ وہ حدیث بعض عالی السند و

مقدم کتب میں موجود ہے مثلاً مصنف نے بعض احادیث کی تخریج شعب الایمان للبیہقی سے کی ہے شیخ الحدیث رحمہ اللہ نے بتایا ہے

کہ یہ حدیث مسند احمد میں موجود ہے۔

(۲۰) مصنف رحمہ اللہ نے کبھی یوں بھی کیا ہے کہ ایک ہی حدیث کی تخریج دو کتابوں سے کی ہے اور بتایا ہے کہ مذکورہ لفظ اس

میں اول مخرج کی ہے حالانکہ واقع میں وہ الفاظ دوسری کتاب کے ہیں جیسا کہ شیخ الحدیث نے تصریح کی ہے کبھی کبھی مصنف کئی مخارج

کی طرف عزو کرتے ہیں اور نہیں بتاتے کہ الفاظ کس کے ہیں شارح اس کی تعین فرماتے ہیں۔ (مرعاة المفاتیح / ۸۸)

(۲۱) مصنف نے کبھی ایسا بھی کیا ہے کہ تخریج حدیث متعدد کتب سے ذکر کرنے کے بعد بتایا ہے کہ الفاظ فلاں کے ہیں حالانکہ

الفاظ دوسری کتاب کے ہوتے ہیں جس پر شیخ صاحب تنبیہ فرماتے ہیں۔

(۲۲) صحابہ کرام کی سوانح مختصر مگر جامع فرماتے ہیں جس میں کتب رجال کی بہت سی اہم معلومات یکجا مل جاتی ہیں مثلاً حضرت

طلحہ بن عبید اللہ رضی اللہ عنہ کا ترجمہ (مرعاة / ۶۳-۶۴)

(۲۳) یہ بات اظہر من الشمس ہے کہ مقلدین اپنے مذہب کو ثابت کرنے کے لئے کبھی نحو و صرف کا سہارا لیتے ہیں اور کبھی

اپنے قیاسی اصول و قواعد کی آڑ میں حدیث رسول اور آیات قرآنی کی توجیہ و تاویل بیان کرتے ہیں، شیخ صاحب ان سب کی

قرآن و حدیث سے تردید فرماتے ہیں اور ان کے تمام مزعومات کی پردہ دری کرتے ہوئے سلف کے مسلک کو جو کتاب و سنت پر

مبنی ہے رائج قرار دیتے ہیں چنانچہ حدیث (الا ان تطوع) کی شرح میں مالکی و حنفی مقلدین کی حدیث کے خلاف نحو

موشگافیوں اور آیت (لا تبطلوا أعمالکم) کی مغالطہ انگیز تفسیر کو جو حنفی مقلدین و شراح و فقہاء کرتے آئے ہیں کہ تردید اس

شرح و بسط و جامعیت سے کرتے ہیں کہ سلف کا مسلک بالکل محلی و مصفی ہو کر سامنے آ جاتا ہے اور مقلدین کی تاویلات باطلہ

ساقط ہو جاتی ہیں تفصیل کے لئے دیکھئے (مرعاة / ۶۵-۶۹)

(۲۴) عقائد و ایمانیات میں بھی جمہور احناف مقلدین کا مذہب سلف سے ہٹ کر مرجعہ و اشاعرہ کے موافق ہے اس لیے

بڑے بڑے ائمہ دین و محدثین نے احناف کے اس عقیدے کی تردید و تنکیر کی ہے، خاص طور پر امام بخاری رحمہ اللہ امام عبد القادر

جیلانی رحمہ اللہ اسی معتقد فاسد کی وجہ سے ان کو مرجعہ میں شمار کرتے ہیں، اور احناف کو بھی معلوم ہے کہ مرجعہ گمراہ فرقہ ہے لہذا

متاخرین احناف اس عقیدے کو گلے سے لگائے رہنے کی باوجود مرجعہ کے زمرہ سے اپنے کو خارج اور اہل سنت و الجماعہ کے مذہب

کے ہمنوا ثابت کرنے کے لیے ارجاء کی عجیب و غریب تاویل و توجیہ و تقسیم کرتے ہیں لیکن ”بے کیونکر کہ ہے ہر بات الٹی“ لا یصلح

الطار ما افسده الدهر، شیخ علیہ الرحمہ اس مزمومہ ایہام و تلبیس کا پردہ چاک کرتے ہوئے فرماتے ہیں: وقد ظهر من هذا ان الاختلاف بين الحنفية واصحاب الحديث اختلاف معنوی حقیقی لا لفظی کما توهم بعض الحنفية والحق ما ذهب اليه الأئمة الثلاثة والمحدثون لظاهر النصوص القرآنية والحديثية (مرعاة، ۱/۳۷)

(۲۵) فقہ و عقائد کے مسائل و دیگر امور میں بھی بسا اوقات مطولات کی طرف اشارہ فرماتے ہیں (مرعاة، ۱/۳۶)

(۲۶) مقلدین علماء عام طور پر اور احناف مقلدین خصوصاً اپنی دیرینہ عادت و قد کی بنیاد پر مسلک محدثین و اہل حدیث کو طعن و تشنیع و تشکیک کا نشانہ اپنی تالیفات و شروح و حواشی اور تعلیقات میں بناتے رہتے ہیں شارح علیہ الرحمہ نے بہت ہی حسن و خوبی سے ان کا جواب دیا ہے۔

(۲۷) مشکل الفاظ کے حل کے لیے کتب غریب الحدیث اور قواعد لغات کی طرف رجوع فرماتے ہیں۔

(۲۸) کبھی مصنف حدیث بیان کرنے کے بعد خاموش ہو جاتے ہیں اور مخرج کی جگہ بیاض چھوڑ دیتے ہیں شیخ صاحب استدراک اس کا مخرج بیان فرماتے ہیں، مثلاً مصنف نے حدیث من تمسک بسنتی عند فساد امتی کے بعد (رواہ) کہہ کر بیاض چھوڑ دیا ہے شیخ صاحب فرماتے ہیں الحدیث اخرجہ لکھتی (مرعاة، ۱/۲۸۱)

(۲۹) اسی طرح کبھی مصنف بعض ایسی کتابوں کا حوالہ دیتے ہیں جہاں ان حدیثوں کا پتہ نہیں ہوتا، شیخ الحدیث صاحب اس کا صحیح مخرج بتاتے ہیں۔

(۳۰) مصنف کبھی موقوف حدیث کو مرفوع بیان کرتے ہیں اور کبھی اس کے برعکس شارح اس پر تنبیہ و استدراک فرماتے ہیں۔

(۳۱) ایسا بھی ہوا ہے کہ بعض کتب سے حدیث مرسل نقل کرتے ہیں حالانکہ ایسی حدیث دوسرے مصادر میں موصولاً موجود ہوتی ہیں جیسا کہ شارح علیہ الرحمہ نے بیان فرمایا ہے۔

(۳۲) بعض الفاظ کی زیادتی کی نسبت جن مصادر کی طرف مصنف کرتے ہیں وہ زیادتی اس کی نہیں بلکہ دوسرے مصادر میں موجود ہوتی ہیں جیسا کہ شیخ الحدیث نے ثابت کیا ہے۔

(۳۳) اصحاب سنن سے بعض حدیثیں معلقاً نقل فرماتے ہیں حالانکہ وہی حدیث دوسرے اصحاب کتب کے یہاں موصولاً وارد ہوتی ہیں۔

(۳۴) بعض الفاظ حدیث کی نسبت مسلم شریف کی طرف کی ہے حالانکہ وہ الفاظ اس میں نہیں ہوتے دوسرے اصحاب سنن کے یہاں ملتے ہیں۔

(۳۵) کبھی دو متعدد سندوں سے مروی حدیث کو ایک حدیث کے طور پر بیان فرما دیتے ہیں، حالانکہ وہ دو ہوتی ہیں۔

(۳۶) کبھی ایسا بھی ہوتا ہے کہ مصنف بعض احادیث کو ضعیف سند سے نقل کرتے ہیں اور شیخ اس کو دوسری صحیح سندوں سے ذکر فرماتے ہیں یا مصنف کے بیان کردہ ضعیف سند کے شواہد و متابعات بیان فرما کر اس کی تقویت کا سامان بہم پہنچاتے ہیں۔

(۳۷) مصنف نے اگر حدیث ادھوری نقل کی ہے تو شیخ علیہ الرحمہ اس کی تکمیل کرتے ہیں کچھ احادیث ایسی بھی ہیں جس سے

بعض جملے ساقط ہیں یا اس میں الٹ پلٹ ہو گیا ہے تو اصل کی طرف رجوع کر کے اس کی تصحیح فرماتے ہیں۔

اس کے علاوہ شارح رحمہ اللہ نے اس کتاب کو احادیث کی ترتیب و نمبرنگ کرنے کے ساتھ ہی ہر باب کی احادیث کو بھی نمبر وار بین القوسین بیان فرمایا ہے اسی طرح آپ نے مشکوٰۃ کی کتابوں، ابواب اور فصول کی فہرست کے ساتھ احادیث کی فہرست اس کے ابواب و فصول اور شرح کے اہم مباحث کے ساتھ بنائی ہے تیسرے صحابہ و تابعین و ائمہ دین نیز شرح میں وارد شدہ اماکن کی فہرست بھی حروف معجم کی ترتیب پر بنا کر اس کتاب کی افادیت کو چار چاند لگا دیا ہے۔

الغرض یہ شرح بقول حضرت محدث عطاء اللہ بھوجیانی رحمۃ اللہ علیہ ایک بے نظیر شرح ہے آپ رقمطراز ہیں:

”نحمد الله على احسانه و كرمه أن مرعاة المفاتيح يعد شرحاً عديماً النظر غير مسبوق به مما يمتاز به من الأوصاف والخصائص، يحتوي بما في الشروح السابقة ويذكرنا القرن العاشر في باب التحقيق مصداقاً، كما ترك الأول للأخر“ (مقدمة مرعاة)

اور ایسا کیوں نہ ہو کہ آپ اس علامہ دہر کے سپوت ہیں جنہوں نے سیرۃ البخاری جیسی بے نظیر سوانح امام بخاری لکھ کر بہت بڑے خلا کو پر ہی نہیں کیا بلکہ بہت سے وسوس خناس کو دور فرمادیا، اس شرح کے شروع میں پیش لفظ بقلم محدث بھوجیانی رحمہ اللہ کے ساتھ شارح رحمہ اللہ کی مختصر سوانح بھی ہے اور مقدمہ کے طور پر مصطلح حدیث میں ایک مختصر مگر بجا اہم رسالہ بھی ہے جو شارح رحمۃ اللہ علیہ کے لائق فرزند ارجمند علامہ عبدالرحمن الرحمانی حفظہ اللہ کے قلم سے ہے کیا بہتر ہوتا کہ حضرت علامہ اگر اس کے لیے متفرغ ہو کر اس کے افتتاح کی طرح اس کے اختتام کا سہرا اپنے سر باندھتے خاص طور پر شارح رحمہ اللہ کے ایک اور فرزند ڈاکٹر عبدالعزیز اور شارح کے اتحاد جو ماشاء اللہ سب کے سب علوم حدیث میں تخصص و مہارت رکھتے ہیں اس عظیم کام کی تکمیل کرتے، اور شارح کے سب سے بڑے فرزند فضل الباری صاحب اور ان کے صاحبزادگان وسیع تر وسائل کو کام میں لا کر ان کے لیے اس کام میں مدد و معاون بنتے۔ اس موسوعی شرح کے علاوہ بھی آپ کی متعدد کتابیں و رسائل ہیں۔

آپ کے فتاویٰ امتیازات و خصائص:

جیسا کہ اوپر ذکر کیا گیا کہ آپ سے مسائل کے حل کے لیے ہر طرح کے مسائل و مستفتی آتے تھے۔ اہل حدیث حضرات کے علاوہ عام و خاص غیر اہل حدیث بھی آپ ہی کی طرف مسائل کے حل کے لئے رجوع کرتے تھے۔ اس لئے آپ کے فتاویٰ کئی جلدوں میں ہیں جن کا ایک حصہ یہاں شائع کیا جا رہا ہے آپ کے فتاویٰ کے وہی امتیازات و خصوصیات تھے جو آپ کی شروح کے ہیں۔ دراصل کتاب و سنت یہ دونوں اللہ تعالیٰ کا آخری پیغام و انعام بندوں کی ہدایت اور کامیابی کے لئے ہیں۔ لہذا ان کے معانی اور مفہیم و شروح و تفسیر کے لئے جن صلاحیتوں اور احتیاط و دیانت داری اور للہیت و خشیت اور بے نفسی اور غیر جانبداری اور کھلے ذہن و دماغ اور عدم تعصب کی ضرورت نیز جس وسعت معلومات اور علوم و فنون کی مہارت مطلوب ہے وہ سب شیخ الحدیث رحمہ اللہ میں موجود ہیں۔ اور آپ کی تحریریں اس کی منہ بولتی تصویر ہیں۔ خصوصاً فتویٰ کے باب میں آپ ادب المفتی

والمستفتی فتویٰ کے مزاج و مفہوم سے کلی طور پر موافق ہیں۔ اس سلسلہ میں انتہائی بالغ نظری اور انتہائی جدوجہد صرف کرنے، کتاب و سنت پر نظر رکھنے اور تمام پہلوؤں پر عمیق نظر ڈالنے کے بعد ہی فتویٰ دیتے تھے۔ آپ کے فتاویٰ کتاب و سنت کے ادلہ سے مزین ہوتے ہیں۔ اور قدیم و جدید تشریحات پر گہری نظر ہوتی ہے۔

ان سب کے باوجود احتیاط و تورع اور تواضع کا دامن نہیں چھوڑتے۔ اقوال الرجال اور متقدم فتاویٰ پر نظر ہونے کے باوجود اسی پر اکتفا نہیں کرتے بلکہ اللہ اور اس کے رسول کا منشا و مطلب بتانے کے لئے اصل مراجع کتاب و سنت کی طرف رجوع کرنا ضروری گردانتے ہیں۔ اس لئے بجا طور پر کہا جاسکتا ہے کہ شیخ الحدیث کے یہ فتاویٰ دینی رہنمائی کے لئے بے حد اہم اور لائق اہتمام اور نشر و اشاعت ہیں اور علمی حلقوں اور جماعتی احباب کو اس کا بے حد انتظار ہے۔ اور دیگر فتاویٰ الہمدیث، فتاویٰ نذیریہ، فتاویٰ ثنائیہ، فتاویٰ سلفیہ، فتویٰ برطانیہ وغیرہ وغیرہ فتاویٰ کی طرح اس کی پذیرائی ہوگی۔ اور ہاتھوں ہاتھ لیا جائے گا۔ اور فتاویٰ شیخ الاسلام ابن تیمیہ وابن باز وابن عثیمین وغیرہم علمائے سلف کی یاد تازہ ہو جائیگی۔

(ماخوذ از فتاویٰ شیخ الحدیث مبارکپوری ارمقدمہ)



فتاویٰ شیخ الحدیث مبارکپوری

□ شیخ الحدیث مولانا عبید اللہ رحمانی مبارکپوری رحمہ اللہ کے علمی و فقہی فتاویٰ جات اور تحریروں کا بہترین مجموعہ آپ کے پوتے فواز بن ڈاکٹر عبدالعزیز مدنی نے مرتب کیا ہے اور مرکزی جمعیت اہل حدیث ہند نے اسے دیدہ زیب سرورق کے ساتھ شائع کیا ہے۔

□ بعد میں مزید فتاویٰ اور استفسارات و جوابات کے جمع ہو جانے کے بعد اسے الگ سے دیدہ زیب و خوشنما طباعت کے ساتھ شیخ الحدیث کے خلف الرشید عالی مقام مولانا عبدالرحمن مبارکپوری حفظہ اللہ کے اشراف و نگرانی میں مکتبہ الفہیم منوکی طرف کئی ضخیم جلدوں میں شائع کیا گیا ہے۔ شیخ الحدیث کے فتاویٰ کا یہ مجموعہ ہر خاص و عام کے لئے بے حد مفید اور لائق مطالعہ ہے۔ رب العالمین ہمیں استفادہ کی توفیق عطا فرمائے آمین۔

(عبدالحکیم مدنی)

شیخ ڈاکٹر محفوظ الرحمن زین اللہ رحمہ اللہ

حیات و خدمات

۱۹۳۸ ۱۹۹۸ء

مولانا محمد عاطف سنابلی
سا کی ناکہ، ممبئی

اس فانی دنیا میں لوگوں کے آنے جانے کا سلسلہ جاری اور ساری ہے، لوگ آتے اور جاتے رہتے ہیں، لیکن ان آنے جانے والوں میں بہت کم لوگ درجہ کمال کو پہنچ کر اللہ کے فضل و توفیق کا مستحق قرار پاتے ہیں اور بہت کم لوگ انسانیت، دین اسلام اور کتاب و سنت کی خدمت کی توفیق سے سرفراز ہوتے ہیں، مولائے رحمن و رحیم اپنے بندوں میں جسے چاہتا ہے اپنی توفیق سے نوازتا ہے اور انہیں دین، انسانیت اور کتاب و سنت کی خدمت اور تبلیغ و اشاعت کی توفیق سے نوازتا ہے انہیں شخصیات میں سے جنہیں اللہ نے اپنے خصوصی فضل سے نوازا، اور توحید و سنت اور حدیث رسول جیسے علمی سرمایہ کی خدمت کے لئے منتخب کیا، شیخ محفوظ الرحمن رحمہ اللہ کی بھی شخصیت ہے۔

شیخ رحمہ اللہ عالم اسلام بالخصوص برصغیر پاک و ہند کے سلفیوں کے لئے سرمایہ افتخار تھے، آپ انسانیت کے نیر تاباں اور روحانیت کے مہر درخشاں تھے، علم و فضل کے آفتاب، دین حق اور توحید و سنت کے سچے امین اور بے باک علمبردار تھے، قرآن و حدیث کے شارح، ایک عظیم محقق اور مخطوطات کے ماہر تھے، اپنی عربی تصنیفات و تحقیقات کی وجہ سے آپ کی شخصیت بین الاقوامی شہرت کی حامل تھی، سنت کی خدمت کے لئے آپ نے اپنی زندگی وقف کر دی تھی، آپ جیسا عارف باللہ، سنت کا شیدائی، مسلک سلف کا داعی، توحید کا حق گو ترجمان اور علمبردار، دین خالص کا پرستار، حق کا طلب گار، ملت کا غم خوار، اور کتاب و سنت کا ترجمان صدیوں میں پیدا ہوتا ہے، ذیل کے سطور میں انہیں جامع کمالات اور میدان تحقیق و تصنیف کی ممتاز و معروف شخصیت کی حیات و خدمات سے متعلق چند گوشوں پر روشنی ڈالی گئی ہے۔

نام و نسب اور تاریخ ولادت:

شیخ محفوظ الرحمن رحمہ اللہ کی پیدائش ہندوستان کے صوبہ اتر پردیش کے ضلع بلرا پور (سابق گونڈہ) کے ایک مشہور و معروف موضع کنڈو بونڈیہار میں ہوئی، یہ سرزمین اس اعتبار سے بھی قابل ستائش اور ناقابل فراموش و نظر انداز ہے کہ اس نے

اپنی آغوش میں دین کے بہت سارے سوراؤں اور کتاب وسنت کے خادمین کو پالا اور پروان چڑھایا ہے نمونہ سلف مولانا اقبال رحمانی رحمہ اللہ، مولانا محمد یسین رحمہ اللہ، مولانا زین اللہ رحمہ اللہ اور مولانا شبیر احمد صاحب رحمہ اللہ وغیرہ سب کے سب اسی سرزمین کی پیداوار تھے، شیخ ڈاکٹر محفوظ الرحمن بن زین اللہ رحمہ اللہ بھی اسی سرزمین کے ایک علمی اور دینی خانوادے کے چشم و چراغ تھے، ۲ مارچ ۱۹۳۸ء کو آپ کی ولادت ہوئی۔

تعلیم و تربیت:

شیخ رحمہ اللہ کی تعلیم و تربیت کی ابتداء اور آپ کی نشوونما آپ کے والد بزرگوار حضرت مولانا زین اللہ رحمانی رحمہ اللہ (جو خود ایک غیور عالم دین اور پرہیزگار انسان تھے، نہایت با غیرت اور خودار، دعوت و تبلیغ کے شیدائی اور جرأت و ہمت کے پیکر تھے) کے زیر سایہ گاؤں کے مدرسہ میں ہوئی، جہاں قرآن مجید ناظرہ اور بعض ابتدائی اردو کتابیں وغیرہ کی تعلیم حاصل کی، پھر علاقے اور ملک کے باہر دینی اداروں، کالجوں اور یونیورسٹیوں میں مدت دراز تک تعلیم حاصل کرتے رہے جس کا ایک ہلکا خاکہ ذیل میں درج ہے:

۱۔ ابتدائی تعلیم اپنے آبائی علاقہ کی مشہور تعلیمی و تربیتی دانشگاه جامعہ سراج العلوم بونڈیہار کی ایک شاخ میں حاصل کی۔

۲۔ چونکہ آپ کے والد محترم تیل کے کاروبار سے وابستہ تھے، مغربی بنگال کے دارالخلافہ کلکتہ میں مقیم تھے اور تجارت کے ساتھ ساتھ اللہ فی اللہ دعوت و ارشاد اور تبلیغ و اصلاح کا بھی کام کیا کرتے تھے، آپ نے وہیں کلکتہ کے ایک مدرسہ ندائے اسلام میں عربی کی پہلی جماعت تک کی تعلیم حاصل کی۔

۳۔ عربی کی دوسری، تیسری اور چوتھی جماعت کی تعلیم منو کے مشہور و معروف اور قدیم دینی ادارہ جامعہ فیض عام سے حاصل کی، پھر اس کے بعد ۱۹۶۴ء میں ہندوستان کی عظیم اور قدیم دینی ادارہ ”دارالعلوم دیوبند“ میں داخلہ لیا اور وہاں چار سال سند فضیلت کے حصول میں کوشاں رہے، اور ۱۹۶۸ء میں وہاں سے سند فراغت حاصل کی، اسی چار سالہ مدت میں دارالعلوم دیوبند کے شعبہ فن خطابت و انشاء سے ڈپلوما کی سند حاصل کی۔

۴۔ ۱۹۶۹ء میں ہندوستان کے عظیم سلفی ادارے ”جامعہ سلفیہ بنارس“ میں داخلہ لے کر تخصص فی الشریعہ کا کورس مکمل کیا اس کے بعد ایک مختصر تدریسی وقفہ کے بعد جامعہ اسلامیہ مدینہ طیبہ میں داخلہ ہو گیا وہیں پر آپ نے کلیۃ الدعوة و اصول الدین سے ۱۹۷۶ء میں لیسانس کیا، اور ۱۹۸۰ء میں ایم اے (ماجسٹر) کیا، جس کے تھیس کا موضوع تلخیص العلل المتناہیۃ فی الاحادیث الواہیۃ تھا، پھر جامعہ اسلامیہ کے قسم السنۃ (شعبہ حدیث) سے ۱۹۸۳ء میں پی۔ ایچ ڈی (ڈاکٹریٹ) کی ڈگری حاصل کی اور ڈاکٹر (دکتور) کے لقب سے ملقب ہو گئے۔

مقبولیت:

شیخ رحمہ اللہ کی مقبولیت ہر خاص و عام میں تھی، عرب اور مشائخ دکتور کہہ کر یاد کرتے اور عامۃ الناس ڈاکٹر صاحب کہہ کر آپ کا ذکر

جہیل کرتے، رفیق کارواں کے نام سے شیخ کا سوانحی خاکہ اور احوال زندگی مرتب اور قلم بند کرنے والے (فی الحال جامعہ اسلامیہ سٹائل، دہلی کے ایک ممتاز استاذ) شیخ ممتاز عبداللطیف صاحب حفظہ اللہ شیخ موصوف کی مقبولیت کا تذکرہ کرتے ہوئے رقمطراز ہیں:

”کہ وفات کے دوسرے دن ”نجیرہ“ سے میرے ایک دعوتی رفیق کا رکا فون آیا، کہنے لگے کہ اتنا بڑا حادثہ ہو گیا اور آپ نے فون تک نہیں کیا، میں نے معذرت کی کہ مجھے ہوش ہی نہ رہا کہ فون کروں، کہنے لگے سعودی عرب کے جملہ معوشین جو متحدہ عرب امارت کے تینوں مراکز میں دعوتی مشن پر مامور ہیں ان میں سب سے زیادہ لائق و فائق تھے، میں نے کہا اس میں کیا شک ہے۔“

اسی طرح کئی لوگوں نے میرے پاس فون کیا اور ان کے محاسن اور اوصاف کا ذکر کیا، شیخ ممتاز عبداللطیف صاحب آگے لکھتے ہیں: ”کہ ان کی مقبولیت کا ایک ہلکا سا عکس جنازہ کے دن نمایاں ہو گیا تھا تھوڑی سی مدت میں نورانی جماعت کا ایک جم غفیر جنازہ میں شرکت کے لئے پروانہ وار حاضر ہو گیا اور جو احباب و تلامذہ حاضر نہ ہو سکے، انہیں صدمہ ہوا اور افسوس کا اظہار کرتے رہے۔“ (رفیق کارواں ص: ۶۰)

فہم و فراست:

شیخ مرحوم نے ذہانت و فطانت، حکمت و بصیرت اور فہم و فراست کا عجب ملکہ پایا تھا، کسی بات کو خواہ دینی ہو یا دنیوی منٹوں میں سمجھنا ان کی چٹکیوں کا کام تھا، اشارہ کنایہ کی زبان جو یا ران محفل کی جان ہوتی ہے، اس میں انہیں کمال حاصل تھا۔
رفیق کارواں میں شیخ ممتاز عبداللطیف صاحب لکھتے ہیں: کبھی ایسا نہ ہوا کہ میں نے طنز و تعریض اور تلخی کی بات کی ہو اور وہ اس کو فوراً نہ سمجھ گئے ہوں۔

جو ہے پردوں میں پنہاں چشم بنیا دیکھ لیتی ہے
زمانے کی طبیعت کا تقاضا دیکھ لیتی ہے

مرحوم کو بصیرت، بصیرت کی سرزمین، اس کے درخت، شگوفے اور پھل سب کے سب وافر مقدار میں ملے تھے، جب تک ان کی بصیرت کی سرزمین باغ و بہار رہی اس وقت تک فراست کی دل آویزی اور کرشمہ سازی جاری رہی اور جب ٹھنڈی پڑ گئی، تب بھی ان کی فراست کی یادگاریں تالیف و تحقیق کی صورت میں زندہ ہیں۔

ہرگز نہ میر دتا آنکہ دلش زندہ بعشق
ثبت است بر جریدہ عالم دوام ما

اخلاق و عادات

شیخ موصوف رحمہ اللہ بڑے خوش اخلاق تھے، ہمیشہ لوگوں سے خندہ پیشانی سے ملتے اور گرمجوشی سے ان کا استقبال کرتے، وسیع النظر فی آپ کا شیوہ تھا لیکن غیرت و حمیت کو کبھی ہاتھ سے جانے نہیں دیتے، وقت اور ڈیوٹی کے پابند تھے، دھن کے پکے اور لگن کے سچے

تھے، آج کا کام کل پر نہیں ڈالتے، دوسرے مسلک والوں سے بھی کھل کر ملتے، ان کے علماء کا ادب و احترام سے نام لیتے، ان کے اختلاف کو فطری امر جاننے اور فروعی مسائل میں زیادہ الجھنے کے قائل نہیں تھے، اہل علم کی یہی شان ہوتی ہے کہ اختلافی مسائل کو دلائل کی روشنی میں بیان کر کے مخالفین کو قائل کیا جائے، دل کے صاف تھے، جو بات حق جانتے کہہ دیتے، اس میں بڑے چھوٹے کی تمیز نہیں کرتے، جرأت و بہادری مزاج میں کوٹ کوٹ کر بھری تھی، خلاف مزاج باتوں کو برداشت نہیں کر پاتے، کسی سے دوستی ہوتی تو اس کا حق ادا کرتے اور کسی سے دشمنی ہوتی تو اس کا بھی حق ادا کرتے۔

مزاج سادہ لیکن پر کیف تھا، چیزوں کے انتخاب میں ماہر تھے، کھانے پینے رہنے سہنے اور لباس و پوشاک کے لئے عمدہ چیزوں کا انتخاب اپنے اور اپنے بچوں کے لئے کرتے لیکن سادگی کو ہمیشہ ملحوظ خاطر اور پیش نگاہ رکھتے اور فضول خرچی کو اپنے قریب نہیں پھٹکنے دیتے۔

اس قدر سادہ پرکار کہیں دیکھا ہے
بے نمود اتنا نمودار کہیں دیکھا

اللہ تعالیٰ نے ہر طرح کی ظاہری اور معنوی نعمتوں سے نوازا تھا، لیکن کبھی غرور و فخر کی بات نہیں کرتے، اخراجات میں عمدگی کا لحاظ ضرور کرتے لیکن ضرورت سے زیادہ کوئی چیز اختیار کرنے کی نہیں سوچتے۔

ان کی زندگی میں سستی اور کاہلی نام کی چیز نہ تھی، ہمیشہ چاق و چوبند رہتے شرم و حیا کا پیکر تھے، خلوت و جلوت میں سائر لباس زیب تن کرتے اور بچوں کو بھی اسی پر عمل کراتے۔

تقویٰ و تدین:

اس مادی دور میں مادی امور کا اہتمام ضرور کرتے لیکن حرام و حلال اور جائز و ناجائز کا بڑا لحاظ رکھتے، چھوٹے بڑے بچے بھی مساجد کے گیٹ پر رکھی ہوئی چیزوں کو کھانے کی کوشش کرتے تو انہیں سختی سے منع کر دیتے، مبادا کہیں صدقہ کی چیز تو نہیں ہے۔

نماز باجماعت کی پابندی خود کرتے اور اپنے بچوں سے بھی کراتے، فجر کی جماعت کے لئے گھر سے سب سے بعد میں نکلتے، تاکہ کوئی بچہ غفلت سے گھر میں سویا نہ رہ جائے، یہی وجہ ہے کہ چھوٹے بڑے سب بچے ان کے جانے کے بعد بھی پابندی سے باجماعت نماز پڑھتے ہیں۔

شیخ مکتب ہے اک عمارت گر
جس کی صنعت ہے روح انسانی

علم و فضل:

سلف صالحین کی طرح آپ نے علم کے مختلف سرچشموں سے سیرابی حاصل کی تھی، یہ فضل موجودہ زمانہ میں بہت کم لوگوں کو

حاصل ہوتا ہے، غیور سلفی المسک ہونے کے باوجود آپ نے ”دارالعلوم دیوبند“ سے درجہ فضیلت حاصل کی تھی، جس کی وجہ سے سے فقہی نکتہ سنجیاں آپ کی رگ و پے میں سرایت کی ہوئی تھیں، اس تجربہ علمی کا نتیجہ تھا کہ اختلاف رائے کو فطری امر سمجھتے ہوئے دوسرے علماء کی قدر کرتے تھے۔

آپ کو مسائل کے استنباط میں عجب قدرت حاصل تھی، عبارت فہمی میں ملکہ حاصل تھا، ہرن کا گہرا اور وسیع علم رکھتے تھے لیکن آپ کا تخصص فن حدیث تھا، اسماء الرجال پر گہری نظر تھی، ایک مرتبہ علامہ البانی رحمہ اللہ سے کسی راوی کے نام میں سہو ہوا تو آپ نے انہیں خط لکھا اور انہوں نے جواب دیا ”الحق معک“ آپ حق پر ہیں۔

جو شخص بھی مرحوم کی تحقیق کی ہوئی کتابوں کا مطالعہ کرے گا مذکورہ باتوں کو ان شاء اللہ سچ اور درست پائے گا مختصر سی مدت میں دوسرے کاموں کے ساتھ ساتھ آٹھ ضخیم کتابوں کی تحقیق کرنا، ان کے علم و فضل، فہم و دانش، ذہانت و فطانت اور کاموں کے کرنے کی عظیم قدرت پر دلالت کرتا ہے، حدیث کے موضوع پر آپ کی بحث و تحقیق کے اس علمی سرمایہ کو دیکھ کر معلوم ہوتا ہے کہ آپ گروہ محدثین کے درخشاں ستارہ تھے۔

رجال و اسانید کے جو ہیں دفتر
گواہ انکی آزادی کے ہیں یکسر
نہ تھا ان کا احساس اک اہل دیں پر
وہ تھے اس میں ہر قوم و ملت کے رہبر

عقیدہ عمل:

آپ ایک سلفی خانوادہ کے چشم و چراغ تھے، اور ایک سلفی عالم دین کی گود میں پرورش و پرداخت اور تربیت پائی تھی، اس لئے شروع ہی سے سلفی عقیدہ کی چھاپ، کتاب و سنت کی اشاعت اور بدعات و خرافات سے نفرت اور اجتناب کا نقش آپ کے دل پر مرسم تھا، جس کی گواہی آپ کا ہر عمل دیتا ہے، آپ نے اسی نسبت سے ایم اے اور پی ایچ ڈی کی ڈگریوں کے لئے حدیث رسول کا انتخاب کیا اور زندگی بھر اسی کے شیدائی اور اسی پر اپنی جان دے دی۔

اسی دھن میں آسان کیا ہر سفر کو
اسی میں کیا طے ہر اک بحر و بر کو

مدینہ یونیورسٹی سے لے کر متحدہ عرب امارات کی پچیس سالہ زندگی میں ہمیشہ سلفی اخوان کے روح رواں رہے، ان کی سلفیت سلفی غیرت و حمیت اور اس راہ کی جرأت مندی نے شیخ مرحوم کو ایک مرتبہ آزمائش اور خطرہ میں ڈال دیا تھا لیکن وہ بال بال بچ گئے۔
ڈومریا گنج کی سرزمین میں جامعہ اسلامیہ خیر العلوم اور اس کی شاخوں کو کھول کر کتاب و سنت کی اشاعت و بالادستی اور سلفیت کی آبیاری کا ایک ایسا روشن منار قائم کر دیا ہے جس کی روشنی ان شاء اللہ ہمیشہ تاریک دلوں کو روشن کرتی رہیں گی۔

اہل وعیال:

حدیث شریف میں آتا ہے: اِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثَةٍ: إِمَّا مِنْ صَدَقَةٍ جَارِيَةٍ أَوْ عِلْمٍ يُنْتَفَعُ بِهِ أَوْ وَلَدٍ صَالِحٍ يَدْعُو لَهُ (صحیح مسلم)

جب انسان اس دنیا سے گزر جاتا ہے تو اس کے اعمال کا سلسلہ منقطع ہو جاتا ہے لیکن تین طرح کے عمل ایسے ہیں کہ انکا اجر و ثواب ملتا رہتا ہے (۱) صدقہ جاریہ (۲) علم نافع (۳) نیک اولاد

بجاء اللہ وفضلہ شیخ مرحوم کو بیک وقت یہ تینوں چیزیں وافر مقدار میں ملیں، شیخ رحمہ اللہ کا صدقہ جاریہ جامعہ خیر العلوم اور اس کی دسیوں شاخیں ہیں جن کا تفصیلی ذکر آئندہ سطور میں خدمات کے ضمن میں آئے گا۔

(۲) جہاں تک مسئلہ ہے علم نافع کا تو کئی ضخیم کتابوں کی شکل میں آپ کا علمی خزانہ زندہ و جاوید ہے، ایک ایسا ٹھوس علمی اور تحقیقی کارنامہ جس سے اہل علم ہمیشہ استفادہ کرتے رہیں گے، تفصیل آگے علمی خدمات کے ضمن میں مذکور ہے۔

(۳) تیسرا عمل نیک اولاد: شیخ رحمہ اللہ کی اولاد کا کیا کہنا سب کے سب ہیرے جواہر ہیں، کوئی کسی سے کم نہیں، اپنے والد گرامی کی طرح فہم و فراست، سنجیدگی، تقویٰ و تدین، صلاحیت و صالحیت، علم و فضل اور مختلف خصوصیات سے مالا مال ہیں۔

شیخ رحمہ اللہ کی شادی ضلع بلراپور (سابق گونڈہ) کے ایک مشہور موضع طیب پور کے مولانا عبدالستار رحمہ اللہ کی بڑی صاحبزادی سے ہوئی تھی، شیخ رحمہ اللہ کو رب کریم نے کل ۱۵ اولاد عطا کی، جن میں سے دو کا بچپن ہی میں انتقال ہو گیا، بقیہ ۱۳ اولاد (۷ لڑکے ۶ لڑکیاں) قید حیات ہیں تمام بچے اور بچیاں علم دین و دنیا کی دولت سے بہرہ ور ہیں اور جہاں بھی ہیں اس علمی خانوادے کا وقار اور علی و دینی مقام اور حیثیت کو زندہ و جاوید اور سرسبز و شاداب کئے ہوئے ہیں اور آفتاب و ماہیات کی طرح چمک دمک رہے ہیں، اکثر حافظ اور عالم دین ہیں، سب کی شادیاں ہو چکی ہیں الحمد للہ سبھی صاحب اولاد ہیں اور سب اپنے اپنے کام اور کاروبار میں ملک اور بیرون ملک مصروف عمل ہیں۔ ان میں سے دو عالم اسلام کی مشہور عظیم یونیورسٹی جامعہ اسلامیہ مدینہ طیبہ کے اندر زیر تعلیم ہیں، ایک دکتورہ کے مرحلہ میں ہیں دوسرے ماجسٹر کر رہے ہیں۔

آپ کے بچوں کے نام حسب ذیل ہیں:

(۱) عبید الرحمن (۲) ڈاکٹر احمد (۳) محمد (۴) خالد (۵) عبداللہ (۷) عبدالرحمن

اسی طرح شیخ رحمہ اللہ کی تمام بچیاں رشتہ ازدواج سے منسلک ہو چکی ہیں اور مختلف ممالک (ہندوستان، امارات، بحرین، اور سعودیہ وغیرہ) میں اپنے اپنے شوہروں کے ساتھ خوشگوار اور دیندارانہ زندگی گزار رہی ہیں اور اپنے اپنے گھروں کو آباد کئے ہوئے ہیں رب کریم کے فضل اور احسان عظیم کا ایک مظہر یہ بھی ہے کہ بچوں کی طرح آپ کے تمام داماد علم و فضل کی دولت سے مالا مال ہیں، خدمت دین، خدمت کتاب و سنت اور خدمت انسانیت میں لگے ہوئے ہیں، تعلیم و تعلم، دعوت و ارشاد اور تدریس و تبلیغ کے میدان سے

منسلک اور وابستہ ہیں سبھی دین دار اور اہل علم اور دین پسند طبیعت کے مالک ہیں۔

وفات:

شیخ رحمہ اللہ شوگر کے دائمی مریض تھے، وفات سے قبل کچھ بلڈ پریشر کا عارضہ لاحق ہوا، دہئی ہاسپٹل میں ایڈمٹ کئے گئے جہاں علم حدیث کا یہ حدی خواں اور سنت رسول کا ساقی اپنی عمر کی صرف پچاس بہاریں دیکھ کر اور خدمت سنت کی دنیا میں تیس سال گزار کر ۲۶ جنوری ۱۹۹۸ء بمطابق ۲۹ رمضان المبارک ۱۴۱۸ھ بروز دوشنبہ گیارہ بجے شب کو اس دنیائے فانی کو ہمیشہ ہمیش کے لئے الوداع کہہ گیا اور یوپی کے مشرق سے طلوع ہونے والا یہ سورج دہئی (مغرب) میں ہمیشہ کے لئے غروب ہو گیا، دہئی ہی میں محلہ سونا پور کے مشہور و معروف مقبرہ میں آپ کو سپرد خاک کیا گیا۔ (نور اللہ مرقدہ و رحمہ اللہ رحمة واسعة)

نماز جنازہ آپ کے بڑے صاحبزادے شیخ عبید الرحمن حفظہ اللہ نے پڑھائی۔

غنجوں میں اہتراز ہے پرواز حسن کی
سینچا تھا کس نے باغ کو بلبل کے خون سے

اسی طرح عین عید کے دن حرم شریف میں آپ کی نماز جنازہ پڑھی گئی، جس میں عالم عرب و عجم کی معروف علمی شخصیات کے ساتھ بہت سارے ہندوستانی و پاکستانی علماء اور طلبہ شریک تھے، جن میں سرفہرست حرم کی کے مفتی و مدرس شیخ ڈاکٹر وحی اللہ عباس حفظہ اللہ، ڈاکٹر لقمان سلفی حفظہ اللہ، ڈاکٹر عبدالعلیم عبدالعظیم رحمہ اللہ، ڈاکٹر عبدالوہاب خلیل رحمہ اللہ قابل ذکر ہیں۔

یہ رتبہ بلند ملا جس کو مل گیا
ہر مدعی کے واسطے دار و رسن کہاں

اساتذہ:

آپ رحمہ اللہ ”جامعہ فیض عام“ ”دارالعلوم دیوبند، جامعہ سلفیہ (مرکزی دارالعلوم) بنارس“ اور ”جامعہ اسلامیہ مدینہ طیبہ“ کے افاضل نابغہ روزگار اساتذہ کرام کے علمی اور اخلاقی سرچشموں سے سیراب ہوئے تھے ان سب نابغہ روزگار کا اس چھوٹے سے مقالہ میں استقصاء اور احصاء کرنا ناممکن نہیں تو مشکل ضرور ہے، اس لئے بطور مثال و نمونہ چند اساتذہ کرام کے اسماء گرامی ذیل میں درج کئے جا رہے ہیں۔

۱۔ شیخ الحدیث عبید اللہ رحمانی مبارکپوری رحمہ اللہ صاحب مرعاة المفاتیح شرح مشکاة المصابیح بالاجازة

۲۔ شیخ الحدیث مولانا محمد احمد رحمہ اللہ

۳۔ مفتی حبیب الرحمن اعظمی رحمہ اللہ

۴۔ مولانا عبدالسبحان اعظمی رحمہ اللہ

- ۵۔ شیخ الحدیث محمد زکریا کاندھلوی رحمہ اللہ صاحب أوضح المسالک شرح مؤطا امام مالک بالاجازة
- ۶۔ مولانا قاری محمد طیب صاحب رحمہ اللہ (سابق مہتمم دارالعلوم دیوبند)
- ۷۔ فضیلۃ الشیخ عبدالوحید الرحمانی رحمہ اللہ (سابق شیخ الجامعہ جامعہ سلفیہ بنارس)
- ۸۔ فضیلۃ الشیخ شمس الحق السلفی رحمہ اللہ (سابق شیخ الحدیث جامعہ سلفیہ بنارس)
- ۹۔ فضیلۃ الشیخ محمد ادریس آزاد الرحمانی رحمہ اللہ (مترجم فتح المجید)
- ۱۰۔ فضیلۃ الدکتور مقتدی حسن ازہری رحمہ اللہ (سابق وکیل الجامعہ، جامعہ سلفیہ بنارس)
- ۱۱۔ فضیلۃ الدکتور علامہ ربیع ابن ہادی المدخلی حفظہ اللہ (محقق النکت علی ابن الصلاح لابن حجر)
- ۱۲۔ فضیلۃ الشیخ علامۃ حماد بن محمد الانصاری حفظہ اللہ (صاحب بلغة القاصی والدانی فی تراجم شیوخ الطبرانی)
- ۱۳۔ فضیلۃ الشیخ الدکتور محمود میرہ رحمہ اللہ (محقق تصحیفات المحدثین)
- ۱۴۔ فضیلۃ الدکتور اکرم ضیاء العمری رحمہ اللہ (صاحب السیرۃ النبویۃ الصحیحۃ)
- ۱۵۔ فضیلۃ الشیخ محمد امین مصری رحمہ اللہ (سابق رئیس قسم الدراسات العليا بالجامعة الاسلامیۃ بالمدينة الطیبۃ)

تصنیفی و تحقیقی خدمات

شیخ رحمہ اللہ نے تدریسی اور دعوتی خدمات کے ساتھ ساتھ بحث و تحقیق کو بھی ہاتھ سے جانے نہ دیا، سفر، حضر، آفس، کالج یا کسی کے گھر دعوت کھانا ہوتی کہ سودا سلف کے لئے بازار جانا ہو ہر وقت تحقیق کے لئے مخطوطہ قلم اور کاغذ ساتھ رکھتے، جہاں پل بھر کی مہلت ملتی کاغذوں پر موتیوں کے دانے بکھیرنے لگتے۔ سلف صالحین کے علمی ورثہ سے شیخ رحمہ اللہ کو بے پناہ دلی لگاؤ اور قلبی شغف تھا، خاص کر ان کے ہاتھوں سے لکھی ہوئی کتابوں سے جنہیں علمی دنیا میں مخطوطہ کے نام سے جانا اور یاد کیا جاتا ہے، یہی وجہ ہے کہ مخطوطہ کی کشیدہ اور کرم خوردہ عبارتوں کو پڑھنے میں انہیں کوئی دشواری نہیں ہوتی تھی اور وہ اسے اس طرح پڑھتے اور سمجھتے گویا کوئی چھپی ہوئی کتاب پڑھ رہے ہیں ان کے اس دلچسپی اور شغف کی وضاحت اور اس کا اندازہ درج ذیل کارناموں اور منفرد خدمات سے لگایا جاسکتا ہے۔

مدینہ یونیورسٹی سے ایم اے کی سند حاصل کرنے کے بعد ۱۹۸۰ء میں ”کلیۃ الحدیث“ کے معید (ریڈر) مقرر ہوئے تو انہیں اسی دلی لگاؤ کی وجہ سے تدریسی ذمہ داریوں کے بجائے جامعہ کے قسم المخطوطات کا رکن رکین بنایا گیا اور وہ اپنی ذمہ داری کو ۱۹۸۳ء تک بحسن و خوبی انجام دیتے رہے اور اسی دوران پی ایچ ڈی (ڈاکٹریٹ) کی ڈگری حاصل کر لی، اس کے بعد ۱۹۸۴ء سے ۱۹۸۷ء تک ”مرکز جمعة الماحد للثقافة والتراث، دہلی“ کے مخطوطہ سیکشن میں بحث و تحقیق کا اعزازی کام کرتے رہے، اسی طرح ”مرکز خدمة السنة والسيرة النبوية بالمدينة المنورة“ سے کافی ربط رہا اور وہاں سے دی گئی کتابوں کی تحقیق کرتے رہے۔

نیز شیخ رحمہ اللہ کو تحقیق و تالیف سے بے انتہا لگاؤ تھا جن کا اندازہ درج ذیل محقق کتابوں سے لگایا جاسکتا ہے:

- ۱۔ العلل الواردة فی الأحادیث النبویة للإمام الدارقطنی
اس کتاب کی ۱۱ جلدوں کی تحقیق شیخ رحمہ اللہ کے ذریعہ مکمل ہو چکی تھی، اور مزید ۱۰ جلدوں کے تحقیق دوسرے محققین اہل علم نے کی ہے، الحمد للہ مکمل کتاب ۲۱ جلدوں میں مطبوع ہے۔
 - ۲۔ البحر الزخار المعروف بمسند البزار (اس کتاب کی ۹ جلدیں مکمل ہوئی تھیں، بقیہ کتاب کی تحقیق دوسرے اہل علم نے کی ہے کتاب ۲۰ جلدوں میں تیار ہے۔)
 - ۳۔ تلخیص العلل المتناہیة فی الأحادیث الواہیة للحافظ الذہبی (یہ کتاب ۳ جلدوں میں مکمل ہو چکی ہے۔
 - ۴۔ مسند الہیثم بن کلیب الشاشی (یہ کتاب محقق ہو کر ۳ جلدوں میں چھپ کر شائع ہو چکی ہے۔
 - ۵۔ مسند عمر بن الخطاب لأبی بکر الفقیہ النجار (یہ کتاب ایک جلد میں تحقیق کے ساتھ شائع ہو چکی ہے۔
 - ۶۔ رؤیة اللہ سبحانہ و تعالیٰ لابن النجار (یہ کتاب بھی تحقیق کے بعد شائع ہو چکی ہے۔
 - ۷۔ اتحاف المہرہ بأطراف المسانید العشرۃ لابن حجر (اس کتاب کی دسویں جلد کی تحقیق آپ نے کی ہے۔
 - ۸۔ لسان المیزان (اس کتاب کی تیسری جلد کی تحقیق آپ نے فرمائی ہے۔
- شیخ رحمہ اللہ کی یہ علمی خدمات ہیں جن کی بدولت آج ان کی روح بھی رحمت خداوندی کے سایہ میں شاداں و فرحاں ہو کر یہ کہتی ہوگی کہ
ع ”خوشامدم از زندگی خویش کہ کارے کردم

تدریسی اور دعوتی خدمات:

دینی میں رہتے ہوئے شیخ موصوف نے تدریسی، تصنیفی اور تحقیقی خدمات کے ساتھ ساتھ بہت سارے دعوتی و دینی امور کا بار اپنے کندھوں پر اٹھائے رکھا اور مختلف رفاہی و ملی خدمات میں بھی سرگرم عمل رہے، دینی کی مختلف مساجد اور جمعیات میں عربی اور اردو دونوں زبانوں میں دعوت و ارشاد اور تبلیغی و اصلاحی دروس و محاضرات کا باضابطہ اہتمام کرتے رہے اور دینی و تربیتی پروگرام منعقد کراتے رہے، ”شارقہ“ کی مختلف مساجد میں مستقل طور پر خطبہ جمعہ دیتے رہے، اسی طرح جب کالج بند ہو جاتا تو موسم گرما کی فرصت اور تعطیل کے موقع پر مرکز الدعوة والارشاد دینی کی مسند فتویٰ پر جلوہ افروز ہو کر افتاء کا بھی کام انجام دیتے، اور سال بھر فون پر عربی اور اردو زبانوں میں دینی سوالوں کا جواب دیا کرتے تھے، عالمی رفاہی کمیٹی (ہیئۃ الاعمال الخیریہ العالمیہ، عجمان) کی شمالی ہندوستان کی نمائندگی کرتے رہے، ایک عرصہ تک مرکز الدعوة والارشاد دینی کے دعاۃ اسلام کے مراقب اور نگران اعلیٰ کی ذمہ داری بحسن و خوبی نبھاتے رہے۔

دینی، ملی اور رفاہی خدمات:

شیخ محفوظ الرحمن رحمہ اللہ نے دینی میں اپنے قیام کے دوران اپنا دائرہ عمل صرف بحث و تحقیق، درس و تدریس، دعوت و تبلیغ اور تصنیف و تالیف تک محدود نہیں رکھا، بلکہ ان کی توجہ اپنے وطن، ملک، ملت و جماعت اور قوم کی اہم اور بنیادی ضروریات اور تقاضوں

پر بھی مرکوز رہی اور تمام ذاتی و علمی مصروفیات و مشاغل کے باوجود دین کی خدمت اور کتاب و سنت کی نشر و اشاعت کا جذبہ بیکراں برابر دامن گیر رہا، جس کی تکمیل کے لئے اپنے محترم چچا جناب ڈاکٹر عبدالباری خان صاحب کے ذریعہ قصبہ ڈومریا گنج (سدھارتھ نگر یوپی) میں جامعہ اسلامیہ خیر العلوم ”جمعۃ خیر التقنیہ“ (خیر ٹیکنیکل سوسائٹی) کے نام سے قائم کردہ ادارہ سے جڑ گئے، ابتدا میں ادارہ ایک مکتب کی شکل میں قائم کیا گیا تھا، لیکن اللہ کے فضل و توفیق اور شیخ محفوظ رحمہ اللہ کی خصوصی دلچسپی اور گراں قدر عنایات و توجہات کے طفیل ایک عظیم دینی، تعلیمی، دعوتی، تصنیفی اور رفاہی سنٹر اور اور تنظیم کی شکل اختیار کر گیا، اور الحمد للہ آج اس سوسائٹی کے زیر اشراف کئی ایک تعلیمی، تربیتی، دعوتی اور رفاہی ادارے مشرقی یوپی میں سرگرم عمل ہیں، جو شیخ رحمہ اللہ کی خدمات جلیلہ اور مساعی جمیلہ کا جیتا جاگتا اور منہ بولتا ثبوت ہیں، اور آپ کے لئے صدقہ جاریہ اور الباقیات الصالحات ہیں۔

جامعہ اسلامیہ خیر العلوم ڈومریا گنج (سدھارتھ نگر) محتاج تعارف نہیں ہے، اس کا قیام ۱۹۶۸ م میں ایک مکتب کی شکل میں ہوا تھا، مگر چند ہی سالوں میں اللہ کے فضل و توفیق سے ایک عظیم الشان ادارہ بن گیا، جو اب جامعہ اسلامیہ خیر العلوم کے نام سے ملک و بیرون ملک مشہور و معروف ہے، الحمد للہ یہ جامعہ ایک تناور درخت بن چکا ہے، یہاں پر دینی و عصری اور تکنیکی تعلیم و تربیت کا ایک بہترین سنگم اور حسین امتزاج ہے، جس کے تحت مندرجہ ذیل تعلیمی، تربیتی، دعوتی، تصنیفی اور رفاہی ادارے مصروف عمل ہیں۔

۱۔ مدرسہ ابو بکر صدیق کا قیام ۱۹۶۸ء میں عمل میں آیا، اس میں نرسری سے لے کر درجہ پنجم تک معیاری اور بہترین تعلیم ہوتی ہے، اس کی بنیاد ڈاکٹر عبدالباری خان صاحب حفظہ اللہ نے رکھی، لیکن شیخ رحمہ اللہ نے اپنے چچا کے اس شجر شمر آور کی آبیاری اور اس کی ترقی اور استحکام میں آپ کا بھرپور ساتھ دیا، اور ہمہ وقت آپ کی تائید و حمایت میں کوشاں رہے۔

۲۔ جامعہ اسلامیہ خیر العلوم (کلیۃ الشریعہ) اس کی بنیاد ۱۹۷۹ء میں ڈالی گئی، اس میں اعدادی سے لے کر فضیلت تک کی تعلیم کا معقول بندوبست ہے۔ اس کی ایک خصوصیت یہ ہے کہ اس میں دینی تعلیم کے ساتھ ساتھ عصری و تکنیکی علوم بھی شامل نصاب ہیں۔

۳۔ کلیۃ الطب (نساء کالج) کا قیام ۱۹۸۱ء میں عمل میں آیا، اس میں درجہ چہارم سے لے کر فضیلت اور تخصص تک کی تعلیم ہوتی ہے، بچیوں کی تعلیم و تربیت کے لئے ضلع سدھارتھ نگر کا معروف و مشہور اور ممتاز ادارہ ہے۔

۴۔ معہد الایتام (یتیم خانہ) اس کا قیام ۱۹۸۸ء میں عمل میں آیا، اس کی اپنی ایک مثالی اور امتیازی حیثیت ہے، اس میں صرف یتیم بچے اور یتیمیاں ہی تعلیم حاصل کرتی ہیں اپنے آپ پورے ملک ہندوستان میں اس کی الگ حیثیت ہے، فی الحال ہزار کے قریب طلبہ و طالبات زیر کفالت ہیں اور ہزاروں یتیم بچے اور بچیاں یہاں سے مستفیض ہو چکے ہیں اور اپنا مستقبل بنا اور سنوار چکے ہیں۔

۵۔ شعبہ تحفیظ (مدرسہ ابی بن کعب لتحفیظ القرآن الکریم) یہ بھی ایک اقامتی ادارہ ہے سینکڑوں بچے اس میں مقیم رہ کر قرآن کریم کا حفظ کرتے ہیں۔

۶۔ مرکز الدعوة الاسلامیہ (اسلامک دعو سنٹر) یہ بھی ایک فعال دعوتی اور تصنیفی شعبہ ہے، اس کے تحت اصلاح و دعوت کا کام انجام دیا جاتا ہے نیز ایک دینی مجلہ ”الفرقان“ بھی پابندی سے شائع ہوتا ہے۔

۷۔ قسم الکافل الاجتماعي (شعبہ رفاہ عامہ)

۸۔ قسم بناء المساجد (شعبہ تعمیر و اصلاح مساجد)

۹۔ خیر ٹیکنیکل سنٹر اس سینٹر میں کمپیوٹر، الیکٹریشن، سلائی کڑھا، ٹی کارپینٹری، اسٹینوگرافی، ویلڈنگ اور جوٹا سازی کا کام سکھایا جاتا ہے۔ یہ ہیں شیخ محترم کی جماعتی اور ملی خدمات کی چند جھلکیاں جن کی ہلکی سی جھلک پیش کی گئی ہے۔

تاقیامت پھولتا پھولتا رہے تیرا چمن

حشر کے دن تک ترا گردش میں پیانا رہے

جیسا کہ ذکر کیا جا چکا ہے کہ آپ صرف میدان علم اور فن تحقیق و تصنیف کے حدی خواں اور مرد مجاہد نہیں تھے، بلکہ آپ کے دل میں ملی اور قومی درد اور ان کی خیر خواہی کا دریا ہمیشہ موجزن رہتا، جس کا ایک عکس اور اندازہ آپ کے ذریعہ لگائے گئے شجر بار آور جامعہ اسلامیہ خیر العلوم کے ایک فعال اور اپنی نوعیت کا منفرد تکنیکی شعبہ خیر ٹیکنیکل سنٹر کے خیر آٹو موبائلس کا کیم اگست ۱۹۹۷ء کو افتتاح کے موقع پر آپ نے حاضرین سے جو خطاب کیا اس کے ایک اقتباس سے لگایا جاسکتا ہے، شیخ رحمہ اللہ نے فرمایا:

”آج مسلمانوں کو اقتصادی اور تعلیمی طور پر ساری دنیا پیچھے ڈھکیلنے کی سازش میں لگی ہوئی ہے، لیکن ہم نے کبھی کسی کو غلط نگاہ سے نہیں دیکھا، یورپ کی تاریخ سے پوچھا کہ اسپین سے برطانیہ وغیرہ نے کس طرح سائنسی مضامین سیکھے۔ انہوں نے جو بھی ترقی کی تو اسپین سے جہاں اسلامی حکومت تھی، اسلام جہاں بھی گیا وہاں کے باشندوں کو پورا حق دیا، اس لئے میرے بھائیو! ہم لوگ آٹو موبائلس کا جو ادارہ قائم کر رہے ہیں تو اس لیے نہیں کہ صرف مسلمان بچے پڑھیں بلکہ اس میں ہر قوم کے بچے پڑھیں جس سے اس ملک کی ترقی ہو، اس علم کو سیکھ کر اپنی اقتصادی کمزوری کو دور کریں، میں قوم کے نوجوانوں بالخصوص اپنے تمام بچوں سے کہوں گا کہ جن کا کوئی ٹھکانہ نہیں جن کے سروں پر کوئی دست شفقت پھیرنے والا نہیں، جن کا کوئی آنسو پوچھنے والا نہیں، اٹھو آؤ اور میرے دروازہ تمہارے لئے کھلا ہے، آگے بڑھ کر ہنر سیکھنے کی کوشش کرو، بھیک مانگنے والی قوم مت بنو۔“

(مجلہ الفرقان ستمبر اکتوبر ۱۹۹۷ء ج ۱ ص ۲۳-۲۵)

اہم مراجع

۱۔ رفیق کارواں شیخ ممتاز عبد اللطیف (سابق داعی مرکز الدعوہ دہلی)

۲۔ تذکرہ علماء سلف مولانا عبد الحفیظ ندوی ڈومریا گنج

۳۔ مجلہ الفرقان جنوری فروری ۱۹۹۸ء



آئینہ حیات

خطیب الاسلام مولانا عبدالرؤف رحمانی جھنڈا نگری رحمہ اللہ

۱۹۱۰ء۔۔۔۔۔۱۹۹۹ء

مولانا عبدالحکیم عبدالمعجود مدنی

برصغیر کی جماعتی تاریخ بے حد تابناک اور روشن رہی ہے۔ یہاں آزادی سے پہلے اور آزادی ہند کے بعد بڑے بڑے عباقرہ پیدا ہوئے جنہوں نے اپنے علم و عمل اور خدمات و قربانیوں سے ایک تاریخ رقم کر ڈالی، ان قربانیوں کی صفوں میں سرفہرست رحمانی علماء اور ان کے نام اور کارنامے ہیں جو آج بھی ہمیں کہیں نہ کہیں، کسی نہ کسی صورت میں ضرور نظر آتے ہیں، ہندوستان کی آزادی سے پہلے کی پیداوار اور آزادی ہند کے بعد افق بھارت پر پوری آب و تاب کے ساتھ آخری عمر تک اپنی بے لوث قربانیوں، بے باک قلم اور تحریروں اور شعلہ بیاں و شیریں مقال تقریروں سے جس شخصیت نے دھوم مچادی اس کا نام عبدالرؤف رحمانی جھنڈا نگری ہے جنہیں دنیا خطیب الہند ہی نہیں بلکہ خطیب الاسلام کے نام سے جانتی ہے، آپ اپنے والد کی ان نیکیوں اور دعاؤں کا حسین ثمرہ تھے جس کی کاشت ہندوستان سے ہجرت کر کے سرزمین نیپال میں کی گئی تھی اور اس کے اثرات پوری دنیا تک پہنچے، مولانا شاء اللہ امرتسری اور دیگر اعیان علمائے جماعت کی تقریروں سے متاثر ہو کر جب اللہ نے آپ کو الہمدیث بنایا تو پھر زمانے نے دیکھا کہ پورے اخلاص اور جذبہ للہیت میں ڈوب کر اس زمیندار باپ نے سرحد ہندو نیپال پر ایک عظیم سلفی مرکز ”سراج العلوم“ کے نام سے قائم کر ڈالا، اور نہ صرف یہ کہ اس کی آیاری کی بلکہ اپنی زمینداری کا ایک بڑا حصہ اور اپنے ہونہار فرزند عبدالرؤف کو اس کے لئے وقف کر ڈالا، اور پھر علم و عمل کا یہ گلستان اس طرح سے پروان چڑھا کہ آج اسے عالم عرب و عجم میں ایک مہتمم بالشان مقام حاصل ہے۔ ایک زمانہ تھا جب ہماری کانوں میں ہندو نیپال کے سرحدی علاقوں سے لے کر پورے ہندوستان میں صرف ایک ہی آواز سنائی دیتی تھی کہ آج فلاں مقام پر اجلاس ہے اور جھنڈا نگری مولانا تشریف لارہے ہیں، اور پھر کیا ہوتا عوام الناس کا ایک امنڈتا ہوا سیلاب اور خطیب الاسلام کی سحر بیانی، شعلہ مقالی، شیریں اسلوب اور لوگ سیراب ہو ہو کر آسودہ دل اور آسودہ دماغ اپنے گھروں کو واپس آتے۔ ایک طرف خطابت کی جلوہ آرائی، اور دوسری طرف بے باک قلم سے تحریر کردہ مناظرانہ کتب اور واعظانہ تصنیفات کی دھوم تو تیسری طرف پورے عالم اسلام میں اپنی تعلیمی، انتظامی صلاحیتوں کی بدولت بت کدہ نیپال میں ایک عظیم علمی جامعہ اور اس کی تعمیر و ترقی، یہ سب کچھ اگر کسی شخصیت میں یکجا طور پر موجود تھیں تو وہ ہمارے ممدوح حضرت مولانا عبدالرؤف رحمانی جھنڈا نگری رحمہ اللہ کی ہمہ گیر، مرتجان مرنج اور شگفتہ و شیفہ، شیریں سخن شخصیت میں تھی اور آج بھی جھنڈا نگر وہاں جاری سو سال سے زائد عمر طویل کا تاریخی ادارہ، اس

کے درود پوار اور اس کا خطہ خطہ اور چپہ چپہ آپ کی قربانیوں کا گواہ اور شاہد ہے۔

زیر نظر مضمون آپ کی زندگی، خدمات اور اہم ترین اعمال اور ذمہ داریوں کا ایک آئینہ ہے جو پیش خدمت ہدیہ قارئین ہے۔ اللہ مولانا کو غریقِ رحمت فرمائے اور آپ کی قربانیوں کا آپ کو اجر عظیم عطا فرمائے۔ آمین۔

نام و نسب: مولانا عبدالرؤف رحمانی بن الحاج نعمت اللہ خان بن سردار خاں بن بخت یار خاں بن موتی خاں۔

خاندانی پس منظر: آپ کا خاندان ضلع گونڈہ یوپی (حال بلرامپور) کے ایک گاؤں موضع ’دلوپور‘ میں برسہا برس سے آباد چلا آ رہا تھا، حسن اتفاق قدرت نے آپ کے والد نعمت اللہ خاں کو بہترین اور خوشگوار زندگی اور اطمینان بخش معاشی استحکام کی تلاش میں نیپال کے جنگلاتی علاقوں سے قریب ایک گاؤں ’کدر بنوا‘ پہنچا دیا، یہاں آپ نے ایک بڑی زمینداری خریدی اور ترقی کی راہوں پر گامزن رہتے ہوئے مزید کئی گاؤں کی خریداری تک آپ کی رسائی ہوئی، اور اسے بھی ایک زرخیز علاقے میں تبدیل کر کے گل گلزار کی شکل دے دی جو سب کچھ رب العزت کی توفیق سے ممکن ہو سکا تھا، ایک اچھی زمینداری اور خوشحال زندگی کے ساتھ آپ کو اللہ تعالیٰ نے دین اور تقویٰ کی دولت سے بھی نوازا تھا، گھر کا پورا ماحول دین پسندی اور جذبہ خیر سے لبریز تھا۔ اسی خوبصورت ماحول میں خطیب الاسلام عبدالرؤف رحمانی جھنڈاگری نے آنکھیں کھولیں اور پروان چڑھے۔ اور پھر آگے چل کر تاریخ نے وہ سب کچھ دیکھا جسے ہندو نیپال کے سرحدی علاقوں ہی کی نہیں بلکہ عالم اسلام کی ایک عظیم درس گاہ نبوت جامعہ سراج العلوم السلفیہ جھنڈاگری اور اس سے وابستہ رہ کر آپ کی خدمات و قربانیوں کی شکل میں ہمیشہ یاد رکھی جائے گی۔ اور اس چشمہ فیض کا نام آتے ہی خطیب الاسلام جھنڈاگری اور جھنڈاگری حسین یادیں اور خوبصورت تاریخی و علمی لمحات اور جہد مسلسل سے عبارت آپ کی دعوتی و تدریسی زندگی اور ان تمام سے وابستہ سنہرے نقوش ابھر کر سامنے آجائیں گے۔ اللہ بیٹے اور باپ کو غریقِ رحمت فرمائے اور اس عظیم خانوادہ علم و عمل کی حفاظت فرمائے اور جھنڈاگری رحمہ اللہ کے فیضان معرفت کو تابدار جاری رکھے۔ آمین۔

ولادت: آپ کی پیدائش موضع کدر بنوا، ضلع کیل و ستو، نیپال میں ایک متمول اور باعزت گھرانے میں ۱۹۱۰ء کو ہوئی۔ البتہ بعض جگہوں پر آپ کی سن پیدائش ۱۹۰۵ء یا ۱۹۱۵ء درج ہے۔ وہ زیادہ قرین قیاس نہیں جیسا کہ ’’السراج‘‘ خطیب الاسلام نمبر ص ۲۳۸ میں اس کی وضاحت موجود ہے۔

تعلیمی مراحل:

- ۱۔ ابتدائی تعلیم اپنے آبائی وطن کدر بنوا نیپال میں میاں مالک علی، ساکن لٹیا، ڈومریا گنج سے گاؤں کی مسجد میں حاصل کی۔
- ۲۔ عربی و فارسی کی بنیادی تعلیم جھنڈاگری مدرسہ میں اس کے قیام کے ابتدائی ایام میں مولانا محمد خلیل بسکوہری سے پائی، یہاں پر کل مدت تعلیم چار سال رہی۔
- ۳۔ ہدایۃ النہو، کافیہ، قدوری، منطق وغیرہ کی تعلیم دو سال تک مولانا حبیب اللہ، قاری احمد سعید، شیخ فصیح الدین، بالخصوص مولانا محمد منیر خاں بنارس وغیرہم سے مدرسہ مصباح الہدی بنارس، (جو بعد میں جامعہ رحمانیہ بنارس کہلایا) میں حاصل کی۔

۴۔ ۱۳۴۸ھ میں والدہ کے انتقال کی وجہ سے مجبوراً گھر واپس آ گئے، اور یہیں اپنے والد کے قائم کردہ ادارہ مدرسہ جھنڈا نگر میں مولانا عبدالغفور بسکوہریؒ ملا فاضلؒ سے شرح وقایہ، نور الانوار وغیرہ کی تعلیم پائی۔

۵۔ ۱۳۴۹ھ/۱۹۳۰ء میں دارالحدیث رحمانیہ دہلی میں جماعت سابعہ میں داخلہ لیا اور یہاں دو سال رہ کر ۱۳۵۱ھ/۱۹۳۲ء تک اجلہ علماء سے کسب فیض کیا خصوصاً شیخ الحدیث مولانا عبید اللہ رحمانی مبارکپوریؒ اور شیخ الحدیث احمد اللہ پرتاپ گڑھی سے بالترتیب موطا امام مالک اور صحیح بخاری کا درس لیا اور یہیں سے ۱۹۳۲ء میں فارغ التحصیل ہوئے۔ دستار فضیلت محدث کبیر مولانا عبدالرحمن مبارکپوریؒ نے باندھا، اور پیچ مولانا احمد اللہ پرتاپ گڑھیؒ نے کسا، اس مجلس میں صدر جمہوریہ ہند ڈاکٹر ذاکر حسین بھی موجود تھے۔ مشہور اساتذہ:

۱۔ میاں مالک علی (ابتدائی تعلیم کدرہٹوا میں، ۲۔ مولانا محمد خلیل بسکوہری (عربی و فارسی بنیادی تعلیم جھنڈا نگر میں)، ۳۔ مولانا حبیب اللہ بہاری، بنارس میں، ۴۔ مولانا فصیح الدین (بنارس)، ۵۔ قاری احمد سعید (بنارس)، ۶۔ مولانا محمد منیر خان جونپوری (بنارس)، ۷۔ مولانا عبدالغفور بسکوہری (جھنڈا نگر)، ۸۔ شیخ الحدیث مولانا عبید اللہ رحمانی مبارکپوری (رحمانیہ دہلی)، ۹۔ مولانا نذیر احمد املوی (رحمانیہ دہلی)، ۱۰۔ شیخ الحدیث مولانا احمد اللہ پرتاپ گڑھی (رحمانیہ دہلی)، (۱۱) مولانا سکندر علی ہزاروی (رحمانیہ دہلی)، ۱۲۔ مولانا عبدالسلام درانی (رحمانیہ دہلی)۔

مشہور تلامذہ: ۱۔ مولانا عبدالمبین منظر بستویؒ، (سمرا) ۲۔ مولانا عبدالحنان فیضیؒ سابق مفتی جامعہ سراج العلوم، جھنڈا نگر۔ ۳۔ مولانا محمد یحییٰ بنارسؒ ۴۔ مولانا امر اللہ عارف سراجیؒ (کنڈا گرانٹ) ۵۔ مولانا عبدالحلیل رحمانیؒ، ششہنیاں۔ ۶۔ مولانا محمد اقبال رحمانیؒ (کنڈا بونڈہ ہار)

تدریسی و تعلیمی خدمات:

۱۔ ۱۹۳۲ء تا ۱۹۳۳ء تک فراغت کے فوراً بعد دارالحدیث رحمانیہ دہلی میں،
۲۔ ۱۹۳۴ء تا ۱۹۳۶ء جامعہ سراج العلوم جھنڈا نگر نیپال میں جو آپ کے والد کا قائم کردہ ادارہ تھا۔
۳۔ ۱۹۳۶ء تا ۱۹۳۸ء جامعہ رحمانیہ بنارس میں دو سال۔
۴۔ بحیثیت مدرس و نائب ناظم و ناظم اعلیٰ ۱۹۳۸ء تا حین حیات جامعہ سراج العلوم جھنڈا نگر۔
دورِ نظامت: آپ کی نظامت جامعہ سراج العلوم جھنڈا نگر کے دواو دار ہیں۔
(۱) بحیثیت نائب ناظم، جولائی ۱۹۳۸ء تا ۱۹۵۵ء اس فترہ میں ناظم اعلیٰ آپ کے والد تھے اور ان کے انتقال کے بعد آپ کے چچا حاجی محمد اسحاق ناظم تھے۔

۲۔ بحیثیت ناظم اعلیٰ ۱۹۵۵ء سے وفات ۳۰ نومبر ۱۹۹۹ء تک (قریباً چالیس سالوں سے زائد عرصہ تک) آپ جامعہ سراج العلوم کے روح رواں اور ناظم اعلیٰ رہے۔ سوائے ابتدائی چار سالوں کے جس میں جماعت اسلامی کے بعض شریکین کی سازش کی

وجہ سے آپ کو ادارہ سے علیحدہ رہنا پڑا بالآخر ۱۹۵۹ء میں علاقے کے سربراہ اور دہ لوگوں نے اس فترہ میں جامعہ کی تعمیری و تعلیمی انخطاط و تنزی کو دیکھ کر آپ کو واپس ناظم اعلیٰ بنادیا اور کئی اختیار عطا فرمادیا چنانچہ اس کے بعد سے لے کر تادم آخر آپ نے پوری زندگی جامعہ کی تعمیر و ترقی کے لئے وقف کردی اور ادارہ کو بام عروج تک پہنچادیا۔

تصنیفی خدمات:

آپ نے تدریس، تعلیم اور جامعہ کی کلیدی ذمہ داری کے ساتھ ساتھ تصنیفی کاموں کو بھی بڑی محنت و عرق ریزی سے انجام دیا اور کئی ریسی کتابیں تحریر کیں جو آج بھی مقبول خاص و عام ہیں۔ آپ کی تصنیف کردہ کتابوں کی فہرست ملاحظہ فرمائیں۔

- ۱۔ صیانتہ الحدیث، ۲۔ نصرۃ الباری، ۳۔ دلائل ہستی باری تعالیٰ، ۴۔ تردید حاضرہ و ناظرہ، ۵۔ العلم والعلماء، ۶۔ خلفائے راشدین، ۷۔ سفرنامہ حجاز، ۸۔ تحقیق مسنہ، ۹۔ دلائل توحید باری تعالیٰ، ۱۰۔ احترام مسلم، ۱۱۔ ماہ رمضان کے احکام و مسائل، ۱۲۔ کلمات دعا مع ثمرات، ۱۳۔ دلائل صدق رسالت، ۱۴۔ کتاب الدعاء، ۱۵۔ اقلیت و اکثریت کے مسائل، ۱۶۔ فضائل سید الانبیاء، ۱۷۔ ادائے حقوق و صفائی معاملات (قسط وار شائع ترجمان)، ۱۸۔ احوال قیامت و حشر اجساد، ۱۹۔ قرآن کریم پر پادریوں کے پانچ شبہات اور جواب، (۸۰ صفحات)، ۲۰۔ فضائل و مسائل نماز (۲۰۰ صفحات)، ۲۱۔ اسلاف کرام کی فیاضیاں (قسط وار شائع ترجمان)، ۲۲۔ حرمت سود و جوا (تقریر)، ۲۳۔ صبر و استقامت کا پیغام امت مسلمہ کے نام (تقریر)، ۲۴۔ تقویٰ کی خصوصیات، ۲۵۔ مسئلہ عشر عقل و نقل کی روشنی میں، ۲۶۔ اسلام اور سائنس، ۲۷۔ فلسفہ خیر و شر (۵۰ صفحات)، ۲۸۔ کائنات عالم میں زمین کی اہمیت، ۲۹۔ ایمان و عمل (۸۰۰ صفحات)، ۳۰۔ رسالہ عشر (۱۶ صفحات)، ۳۱۔ مسئلہ زکوٰۃ (۱۶ صفحات)، ۳۲۔ اوقاف کا روشن تابناک سلسلہ (۷۰ صفحات)، ۳۳۔ صحابہ کرام کی دولت مندی اور سخاوت و فیاضی (۷۰ صفحات)، ۳۴۔ تعلیمات اسلام کی حقانیت اور تبلیغ محمدی کی انقلابی قوت (۳۰ صفحات)، ۳۵۔ ضلالت و ہدایت سے متعلق آیات کریمہ کی تشریح (۲۵ صفحات)، ۳۶۔ مذہب اہل حدیث اپنے نظریات و خصوصیات کے آئینے میں (۱۰۰ صفحات)، ۳۷۔ سفر حج کے آداب و شرائط اور چند مقدس آثار و شعائر، ۳۸۔ اشعار و قصائد کی دینی حیثیت، ۳۹۔ عالمین حدیث کا پہلا مقدس گروہ (۱۰۰ صفحات)، ۴۰۔ علماء دین اور امراء اسلام، ۴۱۔ عربی زبان اور خوشحال مسلمان، ۴۲۔ مقررین اور واعظین پر عتاب کا جواب، ۴۳۔ قربانی پر معیشت کی آڑ میں اعتراض (۲۵ صفحات)، ۴۴۔ دینی تعلیم و امراء زمانہ، ۴۵۔ علم دین کا مقام اور مدارس اسلامیہ کی تاریخ، ۴۶۔ عشرہ ذی الحجہ کے فضائل، ۴۷۔ بقرعید میں ذبح جانور اں جیو ہتیا نہیں، ۴۸۔ مومنین عابدین و ذاکرین کے اوصاف، ۴۹۔ اسلام ایک عالمگیر مذہب ہے، ۵۰۔ صداقت قرآن اور اصلاحات بائبل، ۵۱۔ انفاق فی سبیل اللہ و دینی و ملی ادارے، ۵۲۔ نعم البدل، ۵۳۔ حقانیت اسلام اور تہذیب حاضر کے ظلمات، ۵۴۔ لادینی تحریکات کے دور میں دینی اداروں کا قیام، ۵۵۔ آپ بیتی و جگ بیتی کے چند واقعات، ۵۶۔ خلافت فاروق

اعظم، ۵۷۔ مطالب خطاب وفوائد حمد وصلاة (۱۰۰ صفحات)، ۵۸۔ فہم قرآن، ۵۹۔ استقبالیہ نوگڑھ، ۶۰۔ سرگزشت جامعہ۔ اول وغیرہ۔

اہم عہدے، مناصب و ذمہ داریاں:

۱۔ نائب ناظم و ناظم اعلیٰ جامعہ سراج العلوم السلفیہ جھنڈانگر (قریب ۶۲ سالوں تک) ۲۔ بانی و موسس مرکز امام احمد بن حنبل، تولاہو نیپال، ۳۔ جامعہ محمدیہ بھیڑھوا کے قیام میں آپ مادی و معنوی طور پر پیش پیش تھے، ۴۔ بانی مدرسہ ضیاء العلوم چنڑوہ شاخ سراج العلوم، ۵۔ سرپرست و موسس مدرسہ عائشہ صدیقہ للبنات قائم شدہ ۱۹۸۹ء جھنڈانگر، ۶۔ رکن رابطہ عالم اسلامی ۱۹۷۷ء تا حیات، ۷۔ صدر ضلعی جمعیت اہل حدیث بستی و گونڈہ آپ کے اسی دور امارت میں ۱۶، ۱۷، ۱۸، ۱۹ نومبر ۱۹۶۱ء کو نوگڑھ کانفرنس ہوئی جس میں آپ نے شاندار استقبالیہ سے مجمع عام کے دلوں کو جیت لیا تھا، ۸۔ موسس و امیر مرکزی جمعیت اہل حدیث نیپال ۳۰ مارچ ۱۹۸۹ء، ۹۔ رکن مجلس عاملہ جامعہ سلفیہ بنارس، ۱۰۔ سرپرست ماہنامہ السراج جھنڈانگر، جاری شدہ مارچ ۱۹۹۳ء یہ رسالہ ابھی تک مولانا شمیم احمد ندوی کی مسؤلیت اور مولانا عبدالمنان سلفی کی ادارت میں جاری ہے، اللہ اسے سدا کا میاب و جاری رکھنے کی توفیق دے۔ ۱۱۔ نیپال کے میدانی و پہاڑی علاقوں میں کم و بیش پچاس سے زائد مکاتب و مساجد کا قیام، ۱۲۔ رکن مجلس عاملہ مرکزی جمعیت اہل حدیث ہند، ۱۲۔ بانی السراج کمپیوٹر ٹریننگ سینٹر، ۱۳۔ رکن انجمن اصلاح آل نیپال، کاٹھمنڈو، ۱۴۔ نائب صدر دینی تعلیمی کونسل اتر پردیس۔

آپ کا قائم کردہ ادارہ جامعہ سراج العلوم جھنڈانگر، آپ کی قربانیوں اور اخلاص و وفا کے بعد آپ کے باصلاحیت خلف الصدق خانوادہ کی وجہ سے آج ایک یونیورسٹی کی شکل اختیار کر چکا ہے۔ جو خطیب الاسلام کمپلیکس کی صورت میں ایک وسیع و عریض قطعہ اراضی پر لہلاتے چمنستان کی شکل میں آج خاندان نعمت کے مہر و وفا اور خلوص و سچائیوں کا پتہ دے رہا ہے۔ اللہ اسے سرسبز و شاداب رکھے۔ آمین۔

اہم علماء کبار جن سے آپ کے گہرے روابط تھے:

۱۔ شیخ ابن باز، ۲۔ مولانا ثناء اللہ امرتسری، ۳۔ مولانا عبدالرحمن مبارکپوری، ۴۔ مولانا داؤد راز دہلوی، ۵۔ مولانا حسین احمد مدنی (دیوبندی)، ۶۔ مولانا عبدالوہاب آرومی، ۷۔ مولانا محمد اسماعیل سلفی گجرانوالہ، ۸۔ مولانا علی میاں ندوی، ۹۔ مولانا ابوالقاسم سیف بناری، ۱۰۔ قاضی عدیل عباسی، ۱۱۔ مولانا عبداللہ شائق مٹو، ۱۲۔ ڈاکٹر سید عبدالحفیظ سلفی، ۱۳۔ مولانا عبدالحمید رحمانی، دہلی، ۱۴۔ حافظ صلاح الدین یوسف، ۱۵۔ مولانا ارشاد الحق اثری، ۱۶۔ مولانا عبدالماجد دریابادی، ۱۷۔ ڈاکٹر عبداللہ نصیف، ۱۸۔ محمد علی الحرکان، جنرل سکریٹری، رابطہ عالم اسلامی، ۱۹۔ شیخ محمد عرفانی، ۲۰۔ شیخ محمد بن عبداللہ السبیل (امام حرم)، ۲۱۔ شیخ محمد ناصر العودی، ۲۲۔ شیخ طارق العیسیٰ (کویت)، ۲۳۔ عبداللہ علی المطوع (کویت)، ۲۴۔ شیخ یوسف جاسم (دبی)۔

خطیب الہند و خطیب الاسلام کا خطاب:

آپ کی خطابت و تقاریر کی دلنشینی اور اثر آفرینی کا شہرہ پورے ہندو نیپال میں تھا، کوئی بھی اجلاس اور کانفرنس بغیر آپ کی شرکت کے ادھوری مانی جاتی تھی، آپ کی شعلہ بیانی اور شیریں مقالی سے متاثر ہو کر جماعت کی بزرگ ترین ہستی، شیخ الحدیث عبید اللہ مبارکپوری نے ایک دفعہ موضع طیب پور، ضلع گونڈہ (حال بلراپور) کے ایک اجلاس میں آپ کو خطیب الہند کا خطاب عطا کیا، اور دوسری مرتبہ جامعہ اثریہ دار الحدیث منو کے ایک عظیم اجتماع میں دوبارہ بے حد خوش ہو کر شیخ الحدیث نے آپ کو خطیب الاسلام کے عظیم المرتبت لقب سے نوازا، مولانا اس خوش سختی اور اس خطاب سے بے حد خوش رہا کرتے تھے اور بجا طور پر یہ ایک قابل فخر خطاب تھا۔

اولاد و احفاد:

آپ کی شادی سرحد نیپال سے متصل ہند کے ایک مشہور اہل حدیث گاؤں ”اکرہرا“ میں ہوئی تھی، اللہ تعالیٰ نے آپ کو دو لڑکے ایک لڑکی سے نوازا تھا۔ پہلے لڑکے کا بچپن میں ہی انتقال ہو گیا تھا، اور دوسرے لڑکے مشہور سماجی و تعلیمی شخصیت بابو عبدالرشید خان ہیں جو بھیا کے نام سے معروف ہیں، اور فی الوقت قسم البنات کلیتہ عائشہ صدیقہ کے ناظم اعلیٰ ہیں۔ بیٹی کا نام قمر النساء ہے۔ بابو عبدالرشید کے کل پانچ لڑکے ہیں اور سب کے سب تعلیم یافتہ ہیں اور فی الوقت جامعہ سراج العلوم جھنڈا نگر کے روح رواں اور ناظم اعلیٰ آپ کے خلف الصدق بھتیجے مولانا شمیم احمد ندوی حفظہ اللہ ہیں، جو اپنی انتظامی، تعلیمی اور بے باک صحافتی و قلمی صلاحیتوں کے لئے محتاج تعارف نہیں ہیں، اللہ تعالیٰ انہیں ادارہ کو بام عروج تک پہنچانے میں بھرپور توفیق و ہمت عطا فرمائے۔ آمین۔

وفات: آخری عمر میں گھٹیا کا عارضہ لاحق ہو گیا تھا، کافی علاج و معالجہ کے بعد بالآخر ۳۰ نومبر ۱۹۹۹ء بعد نماز مغرب عالم عرب و عجم کا چراغ اور سلفیان ہندو نیپال کا بے باک ترجمان خطیب الہند و خطیب الاسلام ہمیں سوگوار چھوڑ کر راہی ملک بقا ہو چلا۔ انا للہ وانا الیہ راجعون۔ یکم دسمبر ۱۹۹۹ء کو بعد نماز عصر جھنڈا نگر کے قبرستان میں تدفین ہوئی نماز جنازہ آپ کے شاگرد، مفتی جامعہ مولانا عبدالحنان فیضی نے پڑھائی اور ہزاروں کے پرہجوم مجمع میں آپ کو سپرد خاک کیا گیا۔ اللہم اغفر لہ و ارحمہ و اعف عنہ۔

(ماخوذ از ماہنامہ السراج، خطیب الاسلام نمبر۔ مئی۔ اکتوبر ۲۰۰۰ء، چمنستان حدیث، محمد اسحاق بھٹی، ص: ۷۴، ۷۵ اصل مضمون شائع شدہ ماہنامہ صوت الاسلام ممبئی مئی جون، ۲۰۱۸ء)۔



مولانا عبداللطیف بنارسى رحمۃ اللہ علیہ

(۱۹۶۹ء ۲۰۰۳ء)

مولانا محمد یونس مدنی بنارس

مولانا عبداللطیف بنارسى رحمۃ اللہ جامعہ سلفیہ بنارس اور مدینہ یونیورسٹی دونوں جگہ ہمارے سینئر ساتھی تھے، جامعہ اسلامیہ مدینہ منورہ میں آپ سے بڑی بے تکلفی رہی، بڑے بھائی شیخ عبدالمتین مدنی سے بھی بڑا یار نہ رہا، جواں سالی ہی میں مشیت الہی کے مطابق موذی مرض کے شکار ہو گئے، آخری وقت میں جب ممبئی لائے گئے تو شیخ عبدالمتین مدنی کے ساتھ ہم لوگ برابر ہسپتال میں بہترین علاج و معالجے کے لئے دوڑتے رہے، خون عطیہ کی ضرورت پیش آئی تو مساجد میں احباب جماعت سے درخواست کی گئی، سارا کام ہو گیا مگر عرش والے کو کچھ اور ہی منظور تھا۔ اچانک خبر آئی کہ اب وہ ہمارے درمیان نہیں۔ بڑے خوب رو، مخلص اور سادہ طبیعت کے مالک تھے اور بے تکلف ہو کر یار نہ گفتگو کا مزاج تھا۔ اللہ غریقِ رحمت فرمائے اور جنت میں اعلیٰ مقام نصیب کرے۔ استاذ محترم شیخ محمد یونس مدنی حفظہ اللہ کے شکریہ کے ساتھ یہ مضمون ہدیہ قارئین ہے۔

حسب و نسب: آپ کا نام عبداللہ کنیت ابو صہیب ہے۔

نسب ذیل میں درج ہے: عبداللہ طیب بن محمد ابوبکر بن حاجی محمد اکرام بن حاجی محمد ایوب بن حاجی وارث محمد بن اللہ بخش بن نذر محمد بن پیر محمد عرف فرنگی۔

ولادت: شہر بنارس برادران وطن کے لئے تقدیس کی نگری ہے اور اہل علم کے لئے علوم کا مرکز ہے اہل حدیث کے بڑے بڑے علماء اسی شہر میں پیدا ہوئے اور یہیں پیوند خاک ہوئے۔ اسی شہر کا مشہور محلہ مدن پورہ ہے جو بنارسى ساڑیوں کا مرکز ہے، مولانا عبداللطیف مدنی اسی محلہ مدن پورہ کے مشہور متمول اور معزز گھرانے میں یکم ستمبر ۱۹۶۹ء ۱۳۸۹ھ میں پیدا ہوئے اور یہیں نشوونما پائی۔ آپ کے والد محترم محمد ابوبکر صاحب حفظہ اللہ انتہائی دین دار، متبع سنت ہیں، بنارس ہندو یونیورسٹی سے ایم ایس سی ہیں، اللہ نے آپ کو دو لڑکے اور دو لڑکیوں سے نوازا، انگریزی تعلیم یافتہ ہونے کے باوجود آپ نے دونوں بیٹوں کو دین کی خدمت کے لئے وقف کر دیا، بڑے بیٹے مولانا عبدالمتین صاحب مدنی ماشاء اللہ جامعہ سلفیہ میں مدرس ہیں اور اپنی اعلیٰ لیاقت اور سنجیدہ تقریروں کی وجہ سے اہل علم کے حلقہ میں عزت و وقار کی نگاہ سے دیکھے جاتے ہیں۔ چھوٹے بیٹے عبداللطیف مدنی تھے جنہیں اللہ نے اپنے پاس بلا لیا۔

تعلیم: ابتدائی درجات سے پنجم تک کی تعلیم جامعہ رحمانیہ مدن پورہ بنارس میں حاصل کی۔ پرائمری کے اساتذہ میں ماسٹر عبدالحمید رحمہ اللہ، ماسٹر حمید اللہ رحمہ اللہ، ڈاکٹر خالد شفاء اللہ رحمانی حفظہ اللہ قابل ذکر ہیں۔

گھر کے دینی ماحول اور والدین کی خواہش کے مطابق بڑے بھائی کی طرح آپ نے بھی جامعہ رحمانیہ کے شعبہ عربی میں داخلہ

لیا اور ثانویہ تک کی تعلیم مکمل کی، ثانویہ کی ڈگری حاصل کرنے کے بعد جامعہ سلفیہ بنارس میں عالمیت کے سال اول میں داخلہ لیا اور ۱۴۰۹ھ مطابق ۱۹۸۹ء میں عالمیت کا کورس مکمل کیا اس وقت مدارس کے اتحادی نصاب کی وجہ سے جامعہ سلفیہ سے فضیلت کا کورس نکل گیا تھا اسی لئے وہ فضیلت نہیں کر سکے، جامعہ سلفیہ کے اساتذہ میں مولانا عبدالوحید صاحب رحمائی (م ۱۹۹۷ء) ڈاکٹر مقتدی حسن ازہری (م ۲۰۰۹ء) مولانا صفی الرحمن مبارکپوری (م ۲۰۰۶ء) مولانا محمد رئیس صاحب ندوی رحمہ اللہ (۲۰۰۹ء) مولانا عابد حسن رحمائی (۲۰۰۹ء) مولانا عبدالسلام صاحب مدنی رحمہ اللہ، مولانا عزیز الرحمن صاحب سلفی حفظہ اللہ، مولانا محمد مستقیم صاحب سلفی حفظہ اللہ، مولانا حسن جمیل صاحب مدنی حفظہ اللہ قابل ذکر ہیں۔

جامعہ سلفیہ سے فراغت کے بعد مدینہ منورہ جامعہ اسلامیہ یونیورسٹی تشریف لے گئے اور وہاں کلیۃ الحدیث میں داخل ہوئے، انہوں نے وہاں سے ۱۴۱۶ھ مطابق ۱۹۹۵ء میں لیسانس (بی اے) کی ڈگری حاصل کی، بی اے کرنے کے بعد آپ وطن واپس آئے۔

جامعہ اسلامیہ کے اساتذہ میں شیخ عبدالحسن حمد العباد، شیخ علی الخذیفی، شیخ محمد ایوب محمد یوسف، دکتور عبدالرحیم قشقری، شیخ عبدالعزیز محمد العبدلطیف وغیرہ قابل ذکر ہیں۔

مشغلہ: حصول علم کے بعد آپ کو ذریعہ معاش تلاش کرنے کی کوئی ضرورت نہ تھی، ساڑیوں کی تجارت آپ کا آبائی پیشہ تھا، لیکن جس علم دین کے حصول کے لئے آپ نے اس قدر جدوجہد کی اس سے جدا ہونا گوارا نہ کیا اور اسی علم دین کو اپنی زندگی کا مقصد بنالیا۔

تدریس: مدینہ سے واپس آئے تو مدرسہ احیاء السنۃ بجز دیہہ میں بحیثیت مدرس ۱۰ شوال ۱۴۱۶ھ مطابق یکم مارچ ۱۹۹۶ء میں آپ کی تقرری عمل میں آئی، مدرسہ احیاء السنۃ میں تین سال تک آپ نے تدریسی فرائض انجام دئے، وہاں آپ عربی کی ابتدائی جماعتوں کی کتابیں پڑھاتے تھے، رمضان المبارک ۱۴۱۹ھ مطابق دسمبر ۱۹۹۸ء میں آپ وہاں سے مستعفی ہو گئے اور ۱۲ شوال ۱۴۱۹ھ مطابق جنوری ۱۹۹۹ء سے آپ جامعہ سلفیہ، بنارس میں منصب تدریس پر فائز ہوئے اور تادم حیات آپ جامعہ سے وابستہ رہے۔

تبلیغی سرگرمیاں: دعوت و تبلیغ سے آپ کو بے حد شغف تھا، اسی دلچسپی کو دیکھتے ہوئے اتحاد ابناء السلفیہ تنظیم کے ذمہ داروں نے مولانا کو جنرل سکریٹری بنادیا، اس تنظیم کا پندرہ روزہ دعوتی پروگرام بنارس اور مضافات بنارس میں مستقل جاری رہتا، اس تنظیم کو مولانا نے جو قوت اور توانائی بخشی اس کے اثرات ماشاء اللہ دیکھے جاسکتے ہیں، آپ جامع مسجد اہل حدیث مدن پورہ میں ہفتہ میں ایک روز درس قرآن دیتے تھے، دعوت و تبلیغ سے حد درجہ دلچسپی کو دیکھ کر میں اکثر و بیشتر خطبہ جمعہ کے لئے مختلف مساجد میں بھیجا کرتا تھا، جب مولانا علی گڑھ سے واپس آئے تو میں نے بذریعہ فون مولانا سے خطبہ جمعہ کے لئے درخواست کی، مولانا نے بیماری کی وجہ سے معذرت کی اور اس کے بعد سے بیماری برابر بڑھتی گئی۔

رمضان المبارک ۱۴۳۲ھ کے پہلے عشرہ میں عوام کو اسلامی مسائل سے واقف کرانے کے لئے ایک پروگرام جامعہ سلفیہ میں منعقد

ہوا، اس پروگرام کو کامیاب بنانے کے لئے مولانا نے بڑی محنت کی، مختلف علاقوں کا دورہ کیا، لوگوں کو ترغیب دلائی، ان کی مخلصانہ کوشش سے بڑی تعداد میں لوگ شریک ہوئے۔

جامعہ سلفیہ میں اس نوعیت کا یہ پہلا پروگرام تھا، یہ پروگرام صبح سے شام تک چلتا تھا، جامعہ کے اساتذہ الگ الگ موضوعات پر لکچر دیتے تھے، قرآن کریم کی قرأت و تجوید کی مشق کرانے کے لئے جو حلقے قائم کئے گئے تھے ان میں سے ایک حلقہ کی مشق آپ کراتے تھے، مولانا نے اتحاد کے سکریٹری کی حیثیت سے پوری سرگرمی کے ساتھ اس پروگرام میں حصہ لیا، اس پورے تربیتی پروگرام کے دوران ہر چیز کے انتظام میں آپ پیش پیش رہے، دعوت و تبلیغ کے علاوہ دیگر دینی، رفاہی اور سماجی کاموں میں آپ بڑھ چڑھ کر حصہ لیتے تھے۔

تصنیف و تالیف: مولانا عبداللطیف مدنی رحمہ اللہ دعوت و تبلیغ کے ساتھ ساتھ تحریر کا ذوق بھی رکھتے تھے، جامعہ اسلامیہ کے طالب علمی کے دور میں تین علمی مقالے اپنے اساتذہ گرام کے اشرف میں تحریر کئے مگر ابھی تشنہ طبع ہیں۔

۱۔ الحدیث المرویۃ فی آداب الاکل والشرب تخریج ودراسہ۔ (عربی) غیر مطبوع۔

۲۔ الامام السیوطی وجہودہ فی مقاومة الوضع۔ (عربی) غیر مطبوع۔

۳۔ تحقیق ”الموقفۃ لامام الذہبی“ (عربی) غیر مطبوع۔

وفات سے قبل آپ نے چند عربی رسالوں کا اردو میں ترجمہ کیا:

۱۔ ”لا الہ الا اللہ کا معنی و مفہوم“ اردو میں، مطبوع ہے۔

۲۔ رمضان المبارک اور اسلاف کرام (ترجمہ) اردو میں، مطبوع ہے۔

۳۔ حجاج کرام کو ضروری ہدایات (ترجمہ) اردو میں، غیر مطبوع۔

۴۔ پیغام حج (ترجمہ) اردو میں، مطبوع۔

شادی: ۱۵/ اگست ۱۹۹۸ء میں آپ رشتہ ازدواج سے منسلک ہوئے، آپ کی اہلیہ مولانا محمد عبدالقیوم صاحب مدنی کی بھتیجی

ہیں، آپ کے صرف دو بچے ہیں، ایک لڑکا جس کا نام ”صہیب“ ہے اور وہ شعبہ حفظ میں زیر تعلیم ہے۔ دوسری بچی ہے جس کا نام سامحہ ہے، وہ امہات المؤمنین گرلس اسکول میں تعلیم حاصل کر رہی ہے۔

بیماری: علی گڑھ یونیورسٹی ہی کے پروگرام میں آپ بخار میں مبتلا ہوئے، دوا سے افاقہ ہوا، لیکن گھر واپس آتے ہی پھر تیز

بخار آگیا، علاج ہوتا رہا لیکن مرض کی صحیح تشخیص نہ ہو سکی اور بیماری بڑھتی گئی۔

مرض بڑھتا گیا جوں جوں دوا کی

عید سے دو روز قبل جنتا سیوا اسپتال مالتی باغ (مدن پورا) میں آپ کو داخل کیا گیا، ہومیو پتھوں کی کمی ہوتی چلی گئی، عید کا دن گزار

کر شب میں وہاں سے آپ کو بنارس ہندو یونیورسٹی کے اسپتال میں منتقل کر دیا گیا، خون کی مختلف جانچ ہوئی معلوم ہوا کہ آپ کو بلڈ کینسر

ہے، بی ایچ یو کے ڈاکٹروں کے مشورہ سے آپ کو ممبئی کے ایک معروف اور بڑے اسپتال جسلوک اسپتال میں داخل کر دیا گیا، آپ کے ساتھ آپ کے بڑے بھائی مولانا عبد المتین صاحب مدنی اور موصوف کی اہلیہ تھیں، آپ ملک کے مشہور ڈاکٹر ایس، ایچ ایڈوانی کے زیر علاج رہے، آپ کے رفقاء نے مولانا کے علاج میں کوئی کسر باقی نہ رکھی، آخر وقت موعود آ پہنچا۔

وفات: ۸ رزی الحجہ ۱۴۲۳ھ مطابق ۱۰ فروری ۲۰۰۳ء بروز دوشنبہ طلوع فجر سے قبل بوڑھے والدین، عزیز بھائی، اہلیہ اور دو معصوم بچوں کو روتا بلکتا چھوڑ کر دارالبقاء کی راہ لی، انا للہ وانا الیہ راجعون۔

نماز جنازہ مؤمن پورہ کی اہل حدیث مسجد میں صوبائی جمعیت اہل حدیث مہاراشٹر کے امیر محترم جناب مولانا عبدالسلام سلفی نے پڑھائی، قاری نجم الحسن صاحب فیضی، شیخ محمد مقیم صاحب فیضی، شیخ نجیب بقالی، شیخ عبدالحکیم مدنی، شیخ ضمیر احمد مدنی اور دیگر علماء کرام، احباب جماعت جنازہ میں شریک رہے۔

تدفین ناریل واڑی قبرستان میں عمل میں آئی، اللہم اغفرلہ وارحمہ۔

خدا بخشے بہت سی خوبیاں تھیں مرنے والے میں

مراجع

(۱) پندرہ روزہ جریدہ ترجمان دہلی، شمارہ ۱۵-۱۶ مارچ ۲۰۰۳ء

(۲) پندرہ روزہ جریدہ ترجمان دہلی، شمارہ نمبر ۱۰، ۱۵-۱۶ مئی ۲۰۰۳ء

(۳) ماہانہ محدث مجریہ بنارس، اپریل ۲۰۰۳ء

(۴) شخصی معلومات

(ماخوذ از تراجم علمائے اہل حدیث بنارس، مولانا محمد یونس مدنی، ص ۱۹۸-۲۰۳)



خودنوشت

اپنی شرگزشت

(مشہور سیرت نگار مولانا صفی الرحمن مبارکپوریؒ)

۱۹۴۳ء.....۲۰۰۶ء

الحمد لله رب العالمين والصلاة والسلام على سيد الاولين والآخرين محمد خاتم النبیین، وعلى آله وصحبه اجمعين۔ اما بعد

چونکہ رابطہ عالم اسلامی نے سیرت نویسی کے مقابلے میں حصہ لینے والوں کو پابند کیا ہے کہ وہ اپنے حالاتِ زندگی بھی قلم بند کریں۔ اس لئے ذیل کی سطور میں اپنی سادہ زندگی کے چند خاکے پیش کر رہا ہوں۔
سلسلہ نسب:

صفی الرحمن بن عبد اللہ بن محمد اکبر بن محمد علی بن عبد المومن بن فقیر اللہ مبارکپوری عظمیٰ۔

پیدائش:

سند میں میری تاریخ پیدائش ۶ جون ۱۹۴۳ء درج ہے۔ مگر یہ تخمینہ اندراج ہے تحقیق سے معلوم ہوا ہے کہ پیدائش ۱۹۴۲ء کے وسط کی ہے۔ مقام پیدائش موضع حسین آباد ہے جو مبارکپور کے شمال میں ایک میل کے فاصلے پر ایک چھوٹی سی بستی ہے، مبارکپور ضلع اعظم گڑھ کا ایک معروف علمی و صنعتی قصبہ ہے۔
تعلیم و تعلم:

میں نے بچپن میں قرآن مجید کا کچھ حصہ اپنے دادا اور چچا سے پڑھا۔ پھر ۱۹۴۸ء میں مدرسہ دارالعلوم مبارکپور میں داخل ہوا۔ وہاں چھ سال رہ کر پرائمری درجات اور مڈل کورس کی تعلیم مکمل کی۔ قدرے فارسی بھی پڑھی۔ اس کے بعد جون ۱۹۵۴ء میں مدرسہ احیاء العلوم مبارکپور میں داخل ہوا اور وہاں عربی زبان و قواعد، نحو و صرف اور بعض دوسرے فنون کی تعلیم حاصل کرنی شروع کی۔ دو سال بعد مدرسہ فیض عام منو پھنچا۔ اس مدرسہ کو اس علاقہ میں ایک اہم دینی درس گاہ کی حیثیت حاصل ہے۔ اور منو ناتھ بھنجن، قصبہ مبارکپور سے ۳۵ کیلو میٹر کے فاصلے پر واقع ہے۔

فیض عام میں میرا داخلہ مئی ۱۹۵۰ء میں ہوا۔ میں نے وہاں پانچ سال گزارے۔ اور عربی زبان و قواعد اور شرعی علوم و فنون

یعنی تفسیر، حدیث، اصول حدیث، فقہ اور اصول فقہ وغیرہ کی تعلیم حاصل کی۔ جنوری ۱۹۶۱ء میں میری تعلیم مکمل ہو گئی۔ اور مجھے باقاعدہ شہادۃ التخریج (یعنی سند تکمیل) دیدی گئی۔ یہ سند فضیلت فی الشریعہ اور فضیلت فی العلوم کی سند ہے۔ اور تدریس و افتاء کی اجازت پر مشتمل ہے۔

میری خوش قسمتی ہے کہ مجھے تمام امتحانات میں امتیازی نمبروں سے کامیابی حاصل ہوتی رہی۔ دورانِ تعلیم، میں نے الہ آباد بورڈ کے امتحانات میں بھی شرکت کی۔ فروری ۱۹۵۹ء میں مولوی اور فروری ۱۹۶۰ء میں عالم کے امتحانات دیئے۔ اور دونوں میں فرسٹ ڈویژن سے کامیاب ہوا۔ پھر ایک طویل عرصے کے بعد مدرسین سے متعلق جدید حالات کے پیش نظر میں نے فروری ۱۹۷۶ء میں فاضل ادب اور فروری ۱۹۷۸ء میں فاضل دینیات کا امتحان دیا۔ اور بحمد اللہ دونوں میں فرسٹ ڈویژن سے کامیاب ہوا۔

کارگاہ علم و حیات میں:

۱۹۶۱ء میں ”مدرسہ فیض عام“ سے فارغ ہو کر میں نے ضلع الہ آباد پھر شہر ناگپور میں درس و تدریس اور تقریر و خطابت کا شغل اختیار کیا۔ دو سال بعد مارچ ۱۹۶۳ء میں مادر علمی مدرسہ فیض عام کے ناظم اعلیٰ نے مجھے تدریس کے کام پر مدعو کر لیا لیکن میں نے وہاں بمشکل دو سال گزارے تھے کہ حالات نے علیحدگی پر مجبور کر دیا۔ اگلا سال ”جامعۃ الرشاد“ اعظم گڑھ کی نذر ہوا۔ اور فروری ۱۹۶۶ء سے مدرسہ دارالحدیث منوکی دعوت پر وہاں مدرس ہو گیا۔ تین سال یہاں گزارے۔ اور تدریس کے علاوہ بحیثیت نائب صدر مدرس تعلیمی امور اور داخلی انتظامات کی نگہداشت میں بھی شریک رہا۔ پھر مستعفی ہو کر مدرسہ فیض العلوم سیونی کی خدمت پر جا مامور ہوا۔ جو مونا تھہ بھجن سے کوئی سات سو کیلو میٹر دور مدھیہ پردیش میں واقع ہے۔ وہاں جنوری ۱۹۶۹ء سے میں نے درس و تدریس کے فرائض انجام دینے کے علاوہ صدر مدرس کی حیثیت سے مدرسہ کے تمام داخلی و خارجی انتظامات کی ذمہ داری بھی سنبھالی اور جمعہ کا خطبہ دینا اور گرد و پیش کے دیہاتوں میں جا جا کر دعوت و تبلیغ کا کام کرنا بھی اپنے معمولات میں شامل کیا۔ پھر ۱۹۷۲ء کے اخیر میں مدرسہ دارالتعلیم مبارکپور کی تدریسی ذمہ داریاں سنبھالیں اور دو سال بعد اکتوبر ۱۹۷۴ء میں جامعہ سلفیہ آگیا۔ جب سے یہیں کام کر رہا ہوں۔

تالیفات:

تعلیم مکمل کرنے کے بعد میں نے اس طویل عرصے میں تالیف و تصنیف کا بھی کچھ نہ کچھ شغل جاری رکھا۔ چنانچہ میری چند اہم تالیفات اور تراجم یہ ہیں۔

(۱) تذکرہ شیخ الاسلام محمد بن عبدالوہابؒ (۱۹۷۲ء) یہ کتاب چار بار طبع ہو چکی ہے۔

(۲) تاریخ آل سعود (اردو ۱۹۷۲ء) یہ کتاب دو بار طبع ہو چکی ہے۔

(۳) اتحاف الکرام تعلیق بلوغ المرام لابن حجر عسقلانی (عربی) ۱۹۷۴ء مطبوع۔

- (۴) قادیانیت اپنے آئینے میں (اردو ۶۷۱۹ء مطبوع)۔
- (۵) فتنہ قادیانیت اور مولانا ثناء اللہ امرتسری (اردو ۶۷۱۹ء) مطبوع۔
- (۶) پیش نظر کتاب جو رابطہ عالم اسلامی میں پیش کرنے کے لئے تالیف کی گئی۔ (الرحیق المختوم)
- (۷) انکار حدیث حق یا باطل (اردو ۷۱۹۷ء) مطبوع۔
- (۸) رزم حق و باطل (مناظرہ بجز ڈیہہ کی روداد ۷۱۹۷ء) مطبوع۔
- (۹) ابراز الحق والصواب فی مسألة السفور والحجاب (عربی ۷۱۹۷ء) پردے سے متعلق علامہ ڈاکٹر تقی الدین ہلالی مراکشی رحمہ اللہ کی رائے پر نقد ہے۔ اور مجلہ الجامعة السلفية میں قسط وار شائع ہوا ہے۔
- (۱۰) تطور الشعوب والديانات في الهند ومجال الدعوة الاسلامية فيها (عربی ۷۱۹۷ء) چند قسطیں مجلہ الجامعة السلفية میں شائع ہو چکی ہیں۔
- (۱۱) الفرقة الناجية والفرق الاسلاميه الأخرى (عربی ۷۱۹۸۲ء) غیر مطبوع۔
- (۱۲) اسلام اور عدم تشدد (اردو ۷۱۹۸۴ء) مطبوع (انگریزی اور ہندی میں بھی طبع ہو چکی ہے۔
- (۱۳) اہل تصوف کی کارستانیوں (اردو ۷۱۹۸۶ء) مطبوع۔
- (۱۴) الاحزاب السياسية فی الاسلام (عربی ۷۱۹۸۶ء) مطبوع۔
- علاوہ ازیں ماہنامہ ”محمدؐ“ بنارس کی ایڈیٹر شپ کے فرائض بھی انجام دے رہا ہوں۔
- واللہ الموفق وازمة الامور کلہا بیدہ۔ ربنا تقبل منا بقبول حسن وانبتہ نباتاً حسناً۔
- (الرحیق المختوم ۱۳-۱۶)



مولانا صفی الرحمن مبارک پوری (وفات یکم دسمبر ۲۰۰۶ء)

محمد اسحاق بھٹی رحمہ اللہ

خانوادہ مبارک پور کے اصحاب فضل سے ہر وہ شخص واقفیت رکھتا ہے جسے اللہ تعالیٰ نے علم و عمل کی دولت سے کچھ حصہ عطا فرمایا ہے۔ اس خانوادہ ذی قدر کے رکن اعلیٰ حضرت مولانا عبدالرحمن مبارک پوری کا تذکرہ ”دبستان حدیث“ میں کیا گیا ہے اور مولانا عبدالسلام مبارک پوری، مولانا عبید اللہ رحمانی اور ڈاکٹر رضاء اللہ مبارک پوری کے کوائف حیات زیر مطالعہ کتاب ”گلستان حدیث“ کے مختلف مقامات میں بیان کئے گئے ہیں۔ ان سطور میں اسی خاندان کے معروف سیرت نگار مولانا صفی الرحمن مبارک پوری کے وہ حالات ضبط تحریر میں لانا مقصود ہے جو اس فقیر کے محدود علم میں آئے۔

مولانا ممدوح کا سلسلہ نسب جو انہوں نے خود اپنی عظیم تصنیف ”الرحیق المختوم“ کے شروع میں بیان کیا، یہ ہے کہ صفی الرحمن بن عبداللہ بن محمد اکبر بن محمد علی بن عبدالمومن بن فقیر اللہ مبارک پوری عظمیٰ۔

مولانا صفی الرحمن مبارک پوری کی سند پر بقول ان کے تاریخ پیدائش ۶ جون ۱۹۴۳ء مرقوم ہے۔ لیکن ان کی اپنی تحقیق یہ ہے کہ وہ اس سے ایک سال قبل ۱۹۴۲ء کے وسط میں پیدا ہوئے۔ مقام پیدائش ایک چھوٹی سی بستی حسین آباد ہے جو مبارک پور کے شمال میں ایک میل کے فاصلے پر واقع ہے۔ مبارک پور، صوبہ یوپی کے ضلع اعظم کا ایک مشہور علمی اور صنعتی قصبہ ہے۔

مولانا ممدوح نے کچھ ہوش سنبھالا تو حصول علم کی راہ پر گامزن ہوئے۔ قرآن مجید کا کچھ حصہ اپنے دادا اور کچھ حصہ اپنے چچا سے پڑھا۔ ۱۹۴۸ء میں مبارک پور کے مدرسہ دارالتعلیم میں داخل ہوئے۔ وہاں چھ سال میں پرائمری درجات اور مڈل کے نصاب کی تعلیم مکمل کی۔ فارسی کی ابتدائی کتابیں بھی وہیں پڑھیں۔ چودہ سال کی عمر کو پہنچے تو جون ۱۹۵۴ء میں مبارک پور کے مدرسہ احیاء العلوم میں داخلہ لیا۔ اس مدرسے میں عربی زبان و قواعد، صرف و نحو اور بعض مروجہ فنون کی تعلیم حاصل کرنا شروع کی۔ دو سال بعد ۱۹۶۵ء میں مدرسہ فیض عام مونا تھ بھجن پور کے قصبہ مبارک پور سے ۳۵ کلومیٹر کے فاصلے پر واقع ہے۔ اس مدرسے کو اس علاقے میں دینیات کی اہم درس گاہ سمجھا جاتا ہے۔

مونا تھ بھجن کے مدرسہ فیض عام میں دوپانچ سال حصول علم میں مصروف رہے۔ اس اثناء میں انہوں نے عربی زبان و قواعد اور علوم شرعیہ یعنی تفسیر، حدیث، اصول حدیث، فقہ اور اصول فقہ وغیرہ کی تمام نصابی کتابیں پڑھیں۔ اس طرح جنوری ۱۹۶۱ء میں ان کی تعلیم مکمل ہو گئی اور انہوں نے سند تکمیل (شہادۃ التخرج) حاصل کر لی۔ یہ فضیلت فی الشریعہ اور فضیلت فی العلوم کی سند ہے، جس کی

روسے انہیں تدریس اور فتویٰ نویسی کی اجازت حاصل ہوگئی۔ اس وقت منونا تھ بھجن کے مدرسہ فیض عام کے شیخ الحدیث حضرت مولانا شمس الحق سلفی مرحوم و مغفور تھے، مولانا صافی الرحمن مبارک پوری نے ان سے صحیح بخاری اور بہت سی دیگر درسی کتابیں پڑھیں۔ (مولانا شمس الحق سلفی کے حالات کے لئے ملاحظہ ہو راقم کی کتاب ”قافلہ حدیث“ (ص: ۲۱۶ تا ۲۲۶) شائع کردہ مکتبہ قدوسیہ اردو بازار، لاہور، مولانا ممدوح ہمارے دوست مولانا محمد عزیز شمس کے والد محترم تھے۔ ان کے حالات بھی ”قافلہ حدیث“ میں مرقوم ہیں۔)

مولانا صافی الرحمن نے انیس برس کی عمر میں یہ تعلیم مکمل کی اور مدارس کے ہر امتحان میں امتیازی نمبروں سے کامیاب ہوتے رہے۔ دوران تعلیم ہی میں انہوں نے الہ آباد بورڈ کے امتحانات میں شرکت کی۔ چنانچہ فروری ۱۹۵۹ء میں مولوی اور فروری ۱۹۶۰ء میں عالم کے امتحانات دیے اور دونوں میں فرسٹ ڈویژن حاصل کی۔ پھر طویل عرصے کے بعد نئے حالات کے پیش نظر فروری ۱۹۷۶ء میں فاضل ادب اور فروری ۱۹۸۷ء میں فاضل دینیات کا امتحان دیا اور دونوں امتحانوں میں فرسٹ ڈویژن میں کامیاب ہوئے۔

اب ان کے سلسلہ تدریس کی طرف آئیے۔ ۱۹۶۱ء میں مدرسہ فیض عام (منونا تھ بھجن) سے فراغت کے بعد ضلع الہ آباد اور پھر شہر ناگ پور میں درس و تدریس اور تقریر و خطابت کا سلسلہ شروع کیا۔ اس سے دو سال بعد مارچ ۱۹۶۳ء میں اپنی مادر علمی مدرسہ فیض عام (منو) کے ناظم اعلیٰ نے اس مدرسے میں خدمت تدریس انجام دینے کی دعوت دی۔ وہاں صرف دو سال گزارے، پھر حالات ایسے پیدا ہوئے کہ وہاں سے علیحدگی اختیار کر لی۔ ۱۹۶۵ء کا سال ”جامعۃ الرشاد“ اعظم گڑھ میں گزرا۔ فروری ۱۹۶۶ء میں دارالحدیث (منو) کی طرف سے دعوت آئی اور وہاں مدرس مقرر کر لیے گئے۔ تین سال وہاں رہے۔

جنوری ۱۹۶۹ء میں صدر مدرس کی حیثیت سے مدرسہ فیض العلوم سیونی چلے گئے۔ سیونی، منونا تھ بھجن سے سات سو کلومیٹر دور مدھیہ پردیش میں واقع ہے۔ وہاں چار سال خدمت تدریس سرانجام دی۔ وہاں خطابت جمعہ کی ذمہ داری بھی انہی کے سپرد تھی۔ مدرسہ دارالتعلیم مبارک پور ان کی اولین درس گاہ ہے۔ اس کے اصحاب انتظام کے اصرار پر ۱۹۷۲ء میں وہاں فریضہ تدریس انجام دینے لگے۔ دو سال یہاں قیام رہا۔ اکتوبر ۱۹۷۴ء میں جامعہ سلفیہ بنارس چلے گئے۔ وہاں مسلسل چودہ سال درس و تدریس اور تصنیف و تالیف میں مصروف رہے۔ بنارس سے ماہنامہ ”محدث“ فروری ۱۹۸۲ء میں جاری ہوا تھا۔ اس کی ابتدائی اشاعت سے لے کر جولائی ۱۹۸۸ء تک چھ سال اس کے ایڈیٹر رہے۔ اگست ۱۹۸۸ء میں مدینہ یونیورسٹی کی دعوت پر وہاں کے شعبہ خدمۃ السنہ والیسیرۃ سے وابستہ ہو گئے۔ دسمبر ۱۹۹۷ء تک وہاں قیام رہا۔ اس اثناء میں انہوں نے اس شعبے میں مندرجہ ذیل خدمات سرانجام دیں۔ پہلے عربی تصانیف کا ذکر کرتے ہیں۔

(۱) سیرت پر جو حضرات وہاں کام کر رہے تھے، ان کے ساتھ مل کر سیرت انسائیکلو پیڈیا تیار کرنے کے لئے خاکہ بنایا۔

(۲) حرمین شریفین سے متعلق ایک انسائیکلو پیڈیا مرتب کرنے کا منصوبہ بنایا۔

(۳) حدیث کی نو کتابوں اور طبقات ابن سعد وغیرہ میں ام المؤمنین حضرت عائشہ صدیقہؓ سے متعلق جو معلومات پائی جاتی ہیں،

ان کی جمع و ترتیب کا کام کیا۔

(۴) حرم مکی کے بارے میں مختلف مآخذ سے مفصل معلومات کارڈ کی صورت میں جمع کیے تاکہ انسائیکلو پیڈیا میں ان کا اندارج ہو سکے۔

(۵) سیرت نبوی (صلی اللہ علیہ وسلم) کے سلسلے کی ان تمام احادیث کی فہرست تیار کی جو کتب ستہ اور مسند احمد وغیرہ میں مندرج ہیں۔

(۶) سیرت کے متعلق مدینہ یونیورسٹی کے ”مرکز خدمۃ السنۃ والسیرة“ میں ایک بہت اہم کام انہوں نے یہ کیا کہ نبی صلی اللہ علیہ وسلم کے والد گرامی اور والدہ محترمہ دونوں کے نسب نامے کی تفصیل حضرت آدم علیہ السلام اور حوا علیہا السلام تک مرتب کی اور اس سلسلے کے تمام ناموں کی تحقیق کی۔

(۷) نبی صلی اللہ علیہ وسلم کی بعثت سے متعلق مختلف مذاہب وادیان کی کتابوں میں جو بشارتیں مذکور ہیں، ان کے بارے میں مولانا موصوف نے ایک کتاب تیار کی، جس میں پہلے وہ بشارتیں درج کی گئی ہیں جو بدھ مت کی کتابوں میں درج ہیں، پھر ہندوؤں اور مجوسیوں کی کتابوں سے بشارتوں کے ذکر کی وضاحت کی گئی ہے۔

(۸) مرکز خدمۃ السنۃ والسیرة کے علاوہ بھی انہوں نے بعض علمی کام کئے۔ مثلاً متعدد کتابوں کو بہ نظر عمیق دیکھ کر ان کے بارے میں رپورٹ تیار کی۔

یہ معلومات اپنے عزیز دوست مولانا محمد عزیز شمس صاحب کے ایک مضمون سے لی گئی ہیں جو ہفت روزہ ”الاعتصام“ (مورخہ ۸ تا ۱۴ دسمبر ۲۰۰۶ء) میں شائع ہوا۔

وہ لکھتے ہیں: ”افسوس کہ مدینہ منورہ میں قیام کے دوران مرکز میں ترتیب دیے گئے یہ سارے کام ہنوز غیر مطبوع ہیں۔ اللہ ہی بہتر جانتا ہے کہ کبھی ان کی اشاعت کی نوبت آئے گی یا نہیں۔“

مولانا محمد عزیز شمس نے مولانا صافی الرحمن کی غیر مطبوعہ عربی کتابوں میں ان دو کتابوں کے نام بھی لکھے ہیں: ایک شرح ازہار العرب اور دوسری الفرقۃ الناجیۃ الفرق الاسلامیۃ الاخری۔

ان کی عربی کی مطبوعہ کتابوں میں مندرجہ ذیل کتابیں شامل ہیں۔

(۱) الرحیق المختوم: سیرۃ النبی صلی اللہ علیہ وسلم کے موضوع پر عربی زبان میں ان کی یہ ایک بلند پایہ کتاب ہے۔ اس کی تصنیف کا

پس منظر یہ ہے کہ ۱۹۷۶ء میں جب رابطہ عالم اسلامی (مکہ مکرمہ) کی طرف سے سیرت نگاری کے عالمی مقابلے کا اعلان کیا گیا تو مولانا ممدوح نے اس موضوع پر عربی میں ”الرحیق المختوم“ کے نام سے کتاب لکھی اور مسودہ رابطہ عالم اسلامی کو بھیج دیا۔ بعض اور اہل علم نے بھی اس موضوع پر اپنے اپنے مسودات ارسال کئے لیکن ڈیڑھ سال بعد جولائی ۱۹۷۸ء میں پہلی ایشیائی اسلامی کانفرنس منعقدہ کراچی میں مقابلے کے نتائج کا اعلان ہوا تو مولانا صافی الرحمن پہلے انعام کے مستحق قرار پائے۔ مولانا ممدوح نے یہ کتاب صرف پانچ چھ مہینوں میں تیار کی تھی۔ اس کے بعد خود مصنف نے اس کا اردو ترجمہ کیا اور کتابی شکل میں اسے مکتبہ سلفیہ (لاہور) نے نہایت اہتمام کے ساتھ شائع کیا۔ اس کا مسودہ دینے کے لئے مولانا ممدوح ۱۹۸۴ء میں لاہور تشریف لائے تھے۔ مہینہ یاد نہیں رہا، لیکن موسم

سردیوں کا تھا۔ ان سطور کے راقم کی ان سے اسی موقع پر ملاقات ہوئی تھی جو پہلی ملاقات بھی تھی اور آخری بھی۔ اس کتاب نے بڑی مقبولیت حاصل کی اور دنیا کی کئی زبانوں میں اس کے ترجمہ ہوئے۔ اس کتاب کی وجہ سے خود مصنف نام دار نے بھی بہت شہرت پائی۔

(۲) روضہ الانوار: یہ کتاب بھی سیرت کے موضوع پر ہے اور عربی میں ہے۔

(۳) اتحاف الکرام: یہ حدیث کی مشہور کتاب بلوغ المرام کی شرح ہے۔

(۴) منة المنعم شرح صحیح مسلم: صحیح مسلم حدیث پاک کی انتہائی عمدہ کتاب ہے، مولانا نے منة المنعم کے نام سے اس

کی شرح لکھی۔

(۵) بهجة النظر فی مصطلح اهل الاثر: یہ کتاب اصول حدیث سے متعلق ہے۔

(۶) ابراز الحق والصواب فی مسئلة السفور والحجاب: اس کا تعلق چہرے کے پردے سے ہے۔

(۷) الاحزاب السياسية فی الاسلام: سیاسی جماعتوں کے بارے میں اسلام کا نقطہ نظر۔

(۸) تطور الشعوب والديانات فی الهند ومجال الدعوة فيها: ہندوستان میں مذاہب کے ارتقاء اور دعوت اسلامی کے

امکانات کے موضوع پر۔

مولانا صفی الرحمن مبارک پوری کی اردو مطبوعہ کتابیں حسب ذیل ہیں۔

(۱) تجلیات نبوت: سیرت سے متعلق۔

(۲) المصائب فی مسئلة التراجع: تراویح کے مسئلے پر امام سیوطی کی عربی کتاب کا اردو ترجمہ۔

(۳) تذکرۃ شیخ الاسلام محمد بن عبد الوہاب: یہ قطر کے ایک عالم شیخ احمد بن حجر آل بوطامی کی کتاب کا ترجمہ ہے۔ اس کے شروع

میں آل سعود کی تاریخ تفصیل سے قلم بند کی گئی ہے۔

(۴) قادیانیت اپنے آئینے میں: جیسا کہ نام سے ظاہر ہے، یہ کتاب مرزائیت سے متعلق ہے۔

(۵) فتنہ قادیانیت اور مولانا ثناء اللہ امرتسری: اس میں قادیانیت کے بارے میں مولانا ثناء اللہ امرتسری کی مساعی کا تذکرہ کیا گیا ہے۔

(۶) انکار حدیث کیوں؟ حجیت حدیث کے موضوع پر۔

(۷) انکار حدیث حق یا باطل؟

(۸) رزم حق و باطل۔

(۹) اسلام اور عدم تشدد۔

(۱۰) اہل تصوف کی کارستانیوں۔

(۱۱) المصباح المنیر تلخیص وترجمہ تفسیر ابن کثیر (عبدالحکیم المدنی)

مولانا ممدوح کی اردو کتابیں جو ابھی تک شائع نہیں ہو سکیں یہ ہیں۔

(۱) امام ابن تیمیہ کی کتاب ”الکلم الطیب“ کا اردو ترجمہ۔

(۲) توضیح الاربعین للنووی کا ترجمہ۔

(۳) صحف یہود و نصاریٰ میں نبی ﷺ سے متعلق بشارتیں۔

مدینہ یونیورسٹی کے شعبہ خدمۃ السنۃ والسیرۃ سے علیحدگی کے بعد مولانا ممدوح، مولانا عبدالمالک مجاہد کے قائم کردہ مشہور اشاعتی ادارے دارالسلام کے شعبہ تحقیق و تصنیف کے نگران کی حیثیت سے مملکت سعودیہ کے دارالحکومت ریاض چلے گئے تھے۔ وہاں انہوں نے اس ادارے کی متعدد عربی اور اردو کتابوں پر نظر ثانی کی۔

وہ کچھ عرصہ مرکزی جمعیت اہل حدیث ہند کے امیر بھی رہے۔ (۱۹ جولائی ۱۹۹۸ء تا ۳ اگست ۲۰۰۰ء دو سال)

بے حد محنتی اور مستند عالم دین تھے۔ اللہ کے معاملات کو کون ٹال سکتا ہے۔ ان پر فالج کا حملہ ہوا اور وہ مستقل مریض ہو گئے۔ اب وہ معالجون کے زیر علاج تھے۔ لیکن چلتے پھرتے تھے۔ کبھی ان کا قیام مدینہ میں رہتا، کبھی ریاض میں اور کبھی اپنے وطن مبارک پور آ جاتے۔ مولانا محمد عزیز شمس فرماتے ہیں۔ ”طبیعت بھی سی رہتی تھی۔ گفتگو کے وقت زبان میں تھوڑی سی لکنت ہوتی مگر توجہ سے سننے پر باتیں سمجھ میں آ جاتی تھیں۔“

مولانا صفی الرحمن کا اصل کام تودرس و تدریس اور تصنیف و تالیف تھا، لیکن دعوت و تبلیغ اور مناظرے اور مباحثے سے بھی دلچسپی رکھتے تھے۔ ۱۹۷۸ء میں بنارس کے ایک مقام بجز ڈیہہ میں کسی مسئلے پر بریلویوں سے ان کا مناظرہ ہوا۔ اس مناظرے کا نتیجہ یہ نکلا کہ لوگوں کی ایک بڑی تعداد نے مسلک اہل حدیث اختیار کر لیا اور وہاں اہل حدیث کا ایک مرکز قائم ہو گیا۔

منکرین حدیث کے رد میں بھی انہوں نے کتابیں لکھیں۔ یہ کتابیں اگرچہ مختصر ہیں مگر اس موضوع کا کافی مواد ان میں جمع کر دیا گیا ہے۔ ہندوستان کے علاوہ ان کے دعوتی پروگرام سعودی عرب کے بھی مختلف مقامات میں جاری رہتے تھے۔ مولانا صفی الرحمن کو اللہ تعالیٰ نے بہت سے اوصاف سے متصف فرمایا تھا۔ وہ معاملہ فہم، منتظم، ملکی اور بین الاقوامی حالات سے باخبر اور زیرک اہل علم تھے۔ اسلامی ملکوں کی اصلاحی اور سیاسی تحریکوں سے آگاہ تھے۔ طلباء کو بھی حصول علم کے ساتھ ساتھ ان تحریکوں سے واقفیت حاصل کرنے کی تاکید فرماتے۔

انہوں نے طویل علالت کے بعد یکم دسمبر ۲۰۰۶ء (۹ ذی قعدہ ۱۴۲۷ھ) کو جمعۃ المبارک کے روز اپنے مسکن حسین آباد میں وفات پائی جو کہ مبارک پور سے ایک کلومیٹر کے فاصلے پر واقع ہے۔

اَنَّا لِلّٰہِ وَاِنَّا اِلَیْہِ رَاجِعُونَ۔ اللہم اغفر لہ وارحمہ وعافہ واعف عنہ۔

مولانا ممدوح نے مختلف مدارس کے متعدد اساتذہ سے حصول علم کیا۔ لیکن ہمیں ان کے صرف ایک استاذ گرامی کا پتہ چلا ہے، جن سے انہوں نے کتب حدیث پڑھیں اور سند فراغ لی، وہ ہیں حضرت مولانا شمس الحق سلفی رحمہ اللہ۔

پھر وہ مختلف مدارس میں طویل مدت تک فریضہ تدریس سرانجام دیتے رہے۔ اس اثناء میں ظاہر ہے ان سے بے شمار طلباء و اساتذہ نے استفادہ کیا، لیکن ہمیں ان کے فقط ایک ہی شاگرد کا علم ہوسکا ہے، وہ ہیں مولانا شمس الحق سلفی کے فرزند ارجمند مولانا محمد عزیز شمس صاحب۔

محمد عزیز شمس صاحب ان کے نہایت لائق، محقق، بہت سی کتابوں کے مصنف و مؤلف اور وسیع المطالعہ شاگرد ہیں اور بہت عرصے سے مکہ مکرمہ میں مقیم ہیں۔ اللہ ان کی عمر دراز فرمائے اور وہ ہمیشہ تصنیف و تالیف میں مصروف رہیں۔ آمین یا رب العالمین۔

میں نے مولانا صفی الرحمن کے متعلق مختصر الفاظ میں جو کچھ لکھا ہے، اس کا اصل ماخذ جناب محمد عزیز شمس صاحب کا مضمون ہے جو ۸ دسمبر ۲۰۰۶ء کے ہفت روزہ الاعتصام میں شائع ہوا۔

یہاں یہ بھی عرض کر دیں کہ ۱۹۸۳ء میں وہ جب لاہور تشریف لائے تھے تو شیش محل روڈ پر دفتر الاعتصام کے سامنے ہائی اسکول کی گراؤنڈ میں انہوں نے ایک مجمع میں تقریر کی تھی، جس میں ہندوستان میں دعوت دین کے باری میں چند باتیں بیان فرمائی تھیں اور کہا تھا کہ موجودہ حالات میں اگر وہاں حکمت و دانائی سے غیر مسلموں میں اسلام کے متعلق تقریریں کی جائیں اور خوبصورت الفاظ اور اچھے انداز میں اسلام کے معاشرتی امور اور عبادات سے متعلق احکام کی وضاحت کی جائے بالخصوص مسئلہ توحید کو صراحت سے بیان کیا جائے تو لوگ اس سے متاثر ہوتے اور سنجیدگی کے ساتھ اپنے مذہب کے ساتھ اس کا مقابلہ کرتے ہیں اور اسلام کے نقطہ نظر کو ترجیح دیتے ہیں۔

اس سفر میں وہ لاہور سے بالاکوٹ بھی گئے تھے اور ہمارے مرحوم دوست مولانا عطاء اللہ ثاقب اپنی گاڑی سے انہیں بالاکوٹ لے کر گئے تھے۔ مولانا عطاء اللہ ثاقب اس قسم کے سفریات شوق سے کرتے اور اہل علم کی خدمت کو اپنے لئے سعادت قرار دیتے تھے۔

(گلستان حدیث ۳۴۹-۳۵۵)



نوٹ: بھٹی رحمہ اللہ کے مضمون میں اساتذہ و تلامذہ کا ذکر نہیں ہے افادہ عام کے لئے اسے شامل کیا جا رہا ہے (عبدالحکیم مدنی)

مشاہیر اساتذہ: (۱) شیخ الحدیث مولانا شمس الحق سلفی (۲) مولانا عبدالمعید بنارس (۳) مولانا عبد الرحمن نحوی۔

ملاحظہ: خالد حنیف صدیقی صاحب نے آپ کے اساتذہ میں مولانا عبد الرحمن مبارکپوری کا نام ذکر کیا ہے جو قرین قیاس نہیں کیونکہ آپ کی ولادت سے بہت پہلے صاحب تحفہ مولانا عبد الرحمن کی وفات ہو چکی تھی۔

مشاہیر تلامذہ: (۱) مولانا محمد عزیز شمس مکہ (۲) شیخ صلاح الدین مقبول (۳) مولانا عبد القیوم محمد شفیع مدنی (۴) مولانا عبد اللہ مدنی جھنڈا نگری (۵) مولانا عبد اللہ سعود سلفی (بنارس) (۶) مولانا ابوالقاسم عبد العظیم (متو) (۷) مولانا اصغر علی امام مہدی سلفی (۸) ڈاکٹر بدر الزماں نیپالی (۹) مولانا شہاب اللہ مدنی (۱۰) مولانا عبد الواحد مدنی (۱۱) مولانا رضاء اللہ عبد الکریم مدنی (۱۲) مولانا عبد المنان سلفی (جھنڈا نگری) (۱۳) مولانا ابوالمکرم عبد الجلیل سلفی رحمہ اللہ۔

(تراجم علمائے اہل حدیث، خالد حنیف)



عرب و عجم کے ایک عظیم المرتبت سیرت نگار استاذ گرامی مولانا صفی الرحمن مبارکپوری رحمہ اللہ چند یادیں۔ چند باتیں

عبدالحکیم عبدالمجود المدنی

سال گذشتہ ۲۰۰۶ء کا آخری مہینہ ماہ دسمبر انتہائی رنج و الم کا نظارہ پیش کرتا ہے، فرحت و انبساط کا دور دور تک کہیں کوئی پتہ نہیں۔ خوشی و مسرت کا کسی پر کوئی اثر نہیں، گویا مسرتیں چھین لی گئیں ہیں۔ زبان و دل کا نشاط اور گویائی بندھ گئی ہے، سبھی محو حیرت ہیں کہ آخر ماجرا کیا ہے؟ اس قدر اداسی! اس قدر بے اطمینانی! آخر ہوا کیا؟ اچانک خبر ریلیز ہوتی ہے اور خبروں کی سرخیوں میں اس اداسی کا ذکر بے حد کرب ناک لفظوں میں چھیڑا جاتا ہے۔ (انا لله وانا الیہ راجعون) اللہ کو پیارے ہو گئے۔ آہ ایک عظیم سیرت نگار نہ رہا۔ عرب و عجم کا ایک عظیم سپوت چل بسا۔ شیخ صفی الرحمن مبارکپوری جہاں فانی سے رخصت ہو گئے۔ جیسے الفاظ خوشیوں کو چھین لیتے ہیں۔

خبروں کی سرخیوں میں ان کلمات کو دیکھ کر دل و دماغ حیرانی و پریشانی کا شکار ہو جاتے ہیں اور زبان کو قوت گویائی کے لئے آرڈر دینا بند کر دیتے ہیں۔ یہ خبریں بجلی کی طرح پورے چمنستان علم و ادب اور گلستان سیرت و سنت میں کوندھ جاتی ہیں۔ آہ شیخ مبارکپوری۔ اگر میرا حافظہ خطا نہ کرے تو جامعہ سلفیہ بنارس میں ۱۹۸۸ء میں میری ملاقات دوران طالب علمی اس عظیم المرتبت سیرت نگار سے ہوتی ہے۔ بخاری، کتاب المغازی کا درس جامعہ کی وسیع و عریض مسجد میں مانک سے دیا کرتے تھے۔ میں بخاری کا طالب علم نہ ہونے کے باوجود شام کو اضافی دروس میں کبھی کبھار تیر کا نیز شیخ کی علمی بصیرت کی موتیوں سے بہرہ اندوز ہونے کے لئے شریک ہوا کرتا تھا، مکمل بخاری پڑھنے کی نوبت نہ آئی کہ نوشتہ تقدیر نے سیرت نبوی کے اس بلند پایا قلم کار کو سیرت کے موضوع پر انتہائی خوشنما مدلل و محقق کتاب الرحیق المختوم کی برکتوں سے صاحب سیرت کے طبا و مسکن مدینہ طیبہ بلا لیا۔ سیرت کا یہ رشتہ کتنا بابرکت ہے کہ جس ذات مقدسہ کی سیرت نگاری میں اپنے علم و عمل کی تمام توانائیوں کو صرف کر کے اہل کائنات کو ایک تحفہ دیا تو مالک کائنات نے خوش ہو کر صاحب السیرۃ کے قریب جو احرام میں دیار حبیب میں بسنے کا موقع میسر فرما دیا۔ الغرض شیخ مبارکپوری جامعہ سلفیہ بنارس سے ”رخصت اے بزم چمن، ہم تو سفر کرتے ہیں“ کا آخری ادارتی تحریر ماہنامہ محدث میں لکھ کر ہم طلباء کو غمناک و غمزدہ چھوڑ کر سوئے طیبہ روانہ ہو گئے۔ المرء مع من احب۔

شیخ کی تحریر و تقریر سے اتنی محبت تھی کہ ہمیشہ عربی اور اردو مقالات کو پڑھے بغیر حصول علم کو ناقص تصور کرتا تھا، بارگاہ الہی میں دعا

کرتا تھا کہ مالک الملک عاجز و بے سہارا کی فریاد بھی سن لے اور سیرت طیبہ کے صاحب کمال ذات نبوی کے شہر مدینہ کی زیارت مجھے بھی نصیب فرمادے۔ اللہ کی شان و قدرت کہ وقت سے پہلے بلا فراغت و تخرج بلاوا آگیا اور وہیں پر جانے کا موقع نصیب ہوتا دکھائی دینے لگا جہاں پر یہ عظیم سیرت نگار رخت سفر باندھ چکا تھا۔ وی پی سنگھ ملک کے اس دھائی کے وزیر اعظم تھے جامعہ اسلامیہ مدینہ منورہ سے منظوری آگئی، ویزا لیا گیا، کویت پر عراقی جارحیت کے دوران انتہائی مشکلات و دشواریوں کے بعد ٹکٹ خرید کر جانے کی تیاریاں مکمل ہو گئیں اور کسی طرح دیار سیرت طیبہ پہنچ گئے۔ مدینہ طیبہ میں جامعہ اسلامیہ میں داخلے کی کارروائیوں کو مکمل کروانے کے معاً بعد نگاہوں نے شیخ مبارکپوری کو تلاش کرنا شروع کر دیا۔ جامعہ کے صدر دروازے سے قریب راسۃ الجامعۃ کے بالمقابل مرکز خدمۃ السنۃ والیسیرۃ النبویۃ کی کئی عمارتیں تھیں آپ وہیں بحیثیت محقق و ریسرچ اسکالر کام کرتے تھے۔ نگاہوں نے ڈھونڈ کر آپ کو بالآخر ان عمارتوں کے جھوم میں سیرت نگاروں کے درمیان تلاش کر ہی لیا۔ اور وہیں سے روابط بڑھتے چلے گئے، جب بھی موقع ملتا استفادہ کے لئے مرکز خدمۃ السنۃ بھاگے بھاگے چلے جاتے اور کچھ نہ کچھ حدیث، فقہ، سیرت، مناظرہ، عالم اسلام کے موضوعات پر استفسار و تبصرہ سن کر فیضیاب ہوتے اور واپس چلے آ جاتے۔ شام کو مغرب کی نماز کے بعد مسجد نبوی کے باب الرحمتہ پر ہمیشہ شرف زیارت ملتا، مختلف اہل علم اور طلباء کے مابین نشست ہوتی، علمی گتھیاں سلجھاتے، اپنی اسٹائل میں کچھ شگوفے، لطیفے اور ہنسی و مسکراہٹ کی باتیں بھی کرتے۔ جامعہ اسلامیہ میں ۱۹۹۰ء سے لے کر ۱۹۹۷ء تک تعلیم و تعلیم کا سنہرہ موقع ملا اور شیخ سے بھرپور استفادہ ملا، طنز و مزاح کے آپ اتنے ہنرمند تھے کہ ایک بار ہم ساتھیوں نے مرکز خدمۃ السنۃ میں آپ سے آپ کے عمل کے بارے میں دریافت کیا کہ آپ مرکز میں کیا کام کرتے تو مسکراتے ہوئے جواب دیا کہ میاں یہاں میں تین رپانچ کرتا ہوں، کیونکہ کوئی خاص عمل وہاں نہیں تھا بڑی آزادی اور آسانی تھی۔ مفہوم یہ تھا کہ ریال میں جو تنخواہ ملتی ہے اس کا حساب ۵۱۳ اور ۵ سے لگا کر جوڑتا ہوں کہ کتنے ہندوستانی روپے نہیں گے اور غالباً اس وقت ریال کی قیمت آٹھ اور نو روپے تھی۔

الغرض اس وقت کویت پر عراقی جارحیت اور صدام و امریکہ کی نوٹک چھونک بڑے شباب پر تھی، باب الرحمتہ پر جمع ہونے والے طلباء اور زائرین جانتے ہیں کہ شیخ اس زمانے میں ہونے والے حادثات اور آئندہ پیش آنے والے واقعات کے پس منظر اور نتائج پر بہت ہی دلچسپ تبصرہ کرتے تھے۔ اور کچھ منجھمن کی پیش گوئیاں بھی پڑھ کر سناتے تھے، انتہائی ملنسار، نرم خو، بولتے تو مسلسل موتی کی لڑیوں کی طرح سے کلام مربوط ہوتا، سیاست و صحافت آپ کا بے حد پسندیدہ موضوع تھا۔ برجستگی قدرت نے اتنی عطا کی تھی کہ سننے والا ہنسنے پر مجبور ہو جائے، ایک دفعہ حرم شریف میں ۲۰ رکعت تراویح کے پس منظر میں رمضان کے مہینہ میں تراویح کے بعد ایک پاکستانی زائر نے آپ سے سوال کیا کہ مولانا تراویح کی اصل تعداد سنت سے کتنی ہے؟ تو آپ نے حدیث سے ثابت شدہ اس سوال کا جواب آٹھ رکعات کے ذریعہ دیا اور حضرت عائشہؓ کی روایت پیش کی کہ رمضان اور غیر رمضان میں آپ آٹھ رکعت سے زیادہ نہیں پڑھتے تھے اس آدمی نے فوراً سوال کیا تو حرم شریف میں بیس رکعت کیوں پڑھی جاتی ہے؟ اور اس تراویح کا کیا حکم ہے؟ تو آپ نے فوراً جواب دیا کہ یہ سیاسی تراویح ہے شرعی تراویح تو صرف آٹھ رکعت ہی ہے۔

غرضیکہ سیاست، صحافت، سیرت و حدیث سے لے کر فرق باطلہ اور فرق ضالہ تک سب پر گہری دسترس رکھتے تھے۔ یہودیوں کی خباثت اور صیہونیوں کی جارحیت کا ذکر چھیڑتے ہوئے اہل ایمان اور طلباء کو جھنجھوڑا لیتے۔ اسلامی تاریخ کی بات ہو تو حوالوں کی بھرمار کر دیتے۔ فرق اسلامیہ، بالعموم اور ہندوستانی مسلمانوں کے مختلف فرقے، یہاں کے مذاہب اور مسالک کے تعلق سے بالخصوص اتنا درک رکھتے تھے کہ کبھی وید کے حوالوں سے نبی کی آمد، بشارت نبوت، مکہ مکرمہ، مدینہ منورہ وغیرہ کے واقعات پڑھ کر سناتے۔ اس موضوع پر عربی اور ہندی میں آپ کی ایک کتاب بھی ہے۔ الحمد للہ ہم طلباء استفادہ کرتے، علم حدیث کی باریکیاں، فن رجال پر دسترس و عبور اتنا تھا کہ حدیثوں کی روایت و تشریح کے ساتھ ساتھ راویوں پر بھی کلام کرتے اور ان کے معایب و محاسن کو واضح کرتے ہوئے حدیث پر حکم بھی لگاتے جاتے۔ برصغیر ہندوپاک میں حکومت الہیہ کا عقیدہ لے کر اٹھنے والی تحریک اسلامی اور اس کے ہم خیال افراد کی تاریخی حقیقتوں کو اس طرح بیان کرتے کہ اچھے اچھے دوبارہ سوال کی ہمت نہ کرتے۔ ایک مرتبہ بعض مودودی فکر و نظر طلباء کی جامعہ اسلامیہ میں کج فکری اور اس کی نشر و اشاعت میں جدوجہد کو دیکھ کر میں نے شیخ سے مشورہ کر کے طلباء کے درمیان جامعہ کے کسی ہال میں پروگرام رکھنے کے لئے ارادہ کیا، کافی جدوجہد کی گئی، پروگرام برصغیر ہندوپاک کے طلباء اور عالمین کے لئے رکھنا تھا اس لئے زبان اردو کا انتخاب عمل میں آیا تا کہ سبھی پیغام حق کو اچھی طرح سمجھ سکیں۔ عمادہ شئون الطلاب اور قسم النشاط الثقافی کے مدیر نے یہ کہہ کر درخواست مسترد کر دیا کہ شیخ اتنے عظیم المرتب عربی کے سیرت نگار ہیں، ان کا پروگرام اردو زبان کے بجائے عربی زبان میں رکھا جائے تو ہم بھی سننے کے لئے حاضری دیں گے مگر چونکہ مقصد اہل زبان کو اردو میں کچھ بنیادی حقائق سے روشناس کرانا تھا اس لئے ہم لوگوں نے کوشش یہی کی کہ پروگرام اردو میں ہی ہو، اس کے لئے مدیر الجامعہ شیخ صالح العبود سے ملاقات کی گئی۔ بالآخر ان کی زبانی اجازت سے مدیر النشاط نے جامعہ کے ایک لیکچر ہال میں پروگرام منعقد کرنے کی اجازت دے دی۔ وقت مقررہ پر شیخ حاضر ہوئے اور مسلسل عشاء کے بعد آپ نے ساڑھے تین گھنٹوں تک خطاب کیا اور سوالات کے جوابات دیئے۔ اس پروگرام میں بعض عربی طلباء، جزائر، مصر، تونس وغیرہ سے تعلق رکھنے والے بھی حاضر ہوئے، ہم لوگوں نے عربی طلباء کو یہ کہہ کر منع کرنے کی کوشش کی چونکہ پروگرام اردو زبان میں ہے اس لئے آپ لوگ کوئی فائدہ نہیں اٹھا سکتے مگر وہ طلباء اردو زبان میں پروگرام ہونے کے باوجود شیخ سے عقیدت و احترام اور علمی تبحر کون کر صرف دیکھنے اور ملاقات کرنے کے لئے گھنٹوں بیٹھے رہے۔ ایک طالب علم نے تو یہ جواب دیا کہ ”ازیدان اشوف وجہ صاحب الرحیق المختوم“ کہ ہم تو صرف اس عظیم المرتب الرحیق المختوم کے مصنف کا چہرہ دیکھنے کے لئے حاضر ہوئے ہیں۔ بالآخر یہ طلباء شیخ کی علمی معرفت کو اشاروں اور زبان کی حرکتوں سے محسوس کرتے رہے۔

سعودی عرب میں یہ رواج عام ہے کہ بڑے سے بڑا خطیب اور مشہور مشائخ و اساتذہ بھی خطبات و محاضرات تحریری طور پر پڑھ کر سناتے ہیں، شیخ کی اس لمبی تقریر کے بعد عرب طلباء نے داد و تحسین کی بارش کر دی کہ برجستہ اتنی دیر تک بلا نوٹ اور تیاری کے محاضرہ دینا کسی بحر العلم کا ہی کام ہے اور صرف اللہ کی توفیق سے ہی ممکن ہے۔

شیخ کو اپنی کتاب الرحیق المختوم کی وجہ سے کافی شہرت اور عزت ملی، جامعہ اسلامیہ میں پڑھنے والے عربی و افریقی طلباء ہمیشہ ہم لوگوں سے ہندوستان کے مخصوص علماء کرام بالخصوص شیخ مبارکپوری کے بارے میں پوچھتے رہتے، میں نے بعض طلباء سے ان کی جامعہ

میں موجودگی کا ذکر کیا تو دوڑے دوڑے ملاقات کرنے چلے گئے۔ اللہ تعالیٰ نے اتنی مقبولیت اس کتاب کو عطا کی کہ اس کے کتنے ایڈیشن عرب و عجم کے بازاروں میں فروخت ہو گئے۔ سعودی عرب، مصر اور بیروت میں تو شاید کوئی مکتبہ ہو جس نے اسے چھاپا اور فروخت نہ کیا ہو۔ دنیا کی کئی زبانوں میں اس کا ترجمہ بھی ہو چکا ہے۔ فارسی، انگریزی، ہنگلہ، ہوسا، صربیائی زبان کے علاوہ مختلف زبانوں میں اسے منتقل کیا گیا۔ مکتبہ دارالسلام ریاض کے مسئول شیخ عبدالملک مجاہد کی کاوشوں سے شیخ کی علمی میراث کی حفاظت اور نشر و اشاعت ہوتی رہتی ہے۔ اللہ ان لوگوں کو جزائے خیر عطا فرمائے۔ آمین۔

میرے پاس عربی زبان میں شیخ رحمہ اللہ کے وہ علمی اعتراضات جو قرآن کے اس ترجمہ پر لکھے گئے جسے احسن البیان نے پہلے مجمع الملک فہد نے چھاپ کر لاکھوں کی تعداد میں تقسیم کیا تھا آج بھی موجود ہے اور جس کی علمی و تحقیقی نشاندہی کی بنیاد پر عمدہ مستند ترجمہ و تشریح احسن البیان کی شکل میں شائع ہوا۔

الغرض آپ نہ صرف ایک مصنف، محقق اور سیرت نگار تھے بلکہ آپ ایک بے باک خطیب، علم و عمل کے موتی بکھیرنے والے، افتاء و تدریس میں کامل ملکہ رکھنے والے ایک مدبر، حکیم اور دانشمند صحافی و سوشل انسان بھی تھے۔ آپ کی دعوت و تبلیغ کے نتیجہ میں ہزاروں اہل شرک و بدعت نے توبہ کر کے شاہراہ سنت و سیرت اختیار کیا مگر افسوس ہمارے ہندوستانی ذہن و دماغ رکھنے والے سیاسی مولویوں پر کہ جماعت کو ایک نعمت مرکز کے امیر کی شکل میں اللہ تعالیٰ نے شیخ صفی الرحمن کو منتخب کرنے کا موقع دیا تو ہم

گنوا دی ہم نے جو اسلاف سے میراث پائی تھی

ثریا سے زمیں پر آسمان نے ہم کو دے مارا

کے مصداق ہو گئے۔ سچ ہے کہ علم، اہل علم کی قدر دانی، مخلص و دیانتدار اور راست گو انسان ہی کر سکتے ہیں سیاسی و مفاد پرست ذہن والوں کا یہ کام نہیں۔ بلکہ اہل علم و عمل ان کی آنکھوں میں دشمن کی طرح کھٹکتے ہیں، چاہے ظاہر میں کتنی ملمع سازی اور زبانی تحسین کیوں نہ ہو۔ اللہ تعالیٰ ملت و جماعت کو اس سے محفوظ فرمائے آمین۔

اللہ تعالیٰ غریق رحمت کرے شیخ صفی الرحمن مبارکپوری رحمہ اللہ کو اور ان کی حسنات کو قبول فرمائے۔ جنت الفردوس میں اعلیٰ مقام عطا کرے۔ آمین۔

(ماہنامہ صوت الاسلام ممبئی اپریل ۲۰۰۷ء)



مولانا مختار احمد ندوی رحمہ اللہ

۱۹۳۰ء ۲۰۰۸ء

از خالد حنیف صدیقی

مولانا مختار احمد ندوی بن الحاج محمد ضمیر

محلہ وشوناتھ پورا، منوناتھ بھجن پوٹی۔

تاریخ پیدائش ۳۰ جون ۱۹۳۰ء

خاندانی پس منظر:

آپ نے ایسے خاندان و ماحول میں آنکھیں کھولیں جو علم و عرفان سے معمور تھا۔ آباء و اجداد علم و فضل سے بہرہ ور تھے، رحمانی علماء کی معتد بہ تعداد نے اپنی دعوت و تبلیغ اور درس و تدریس سے شہر منو اور مضافات کے لوگوں کے عقائد و رجحانات کو کتاب و سنت کے مطابق ڈھال دیا تھا۔ چنانچہ آپ کی نشوونما ایسے ہی دینی اور مذہبی ماحول میں ہوئی۔

تعلیم و تربیت:

مکتب درجات پرائمری کے علاوہ ابتدائی عربی و فارسی کی تعلیم مدرسہ عالیہ (موجودہ جامعہ عالیہ عربیہ) میں حاصل کی۔ عربی درجات علیا کی تعلیم کے اکتساب کے لئے دہلی عازم سفر ہوئے اور دارالحدیث رحمانیہ میں داخل ہو کر دو سال تک تعلیم حاصل کی۔ ۱۹۴۶ء میں ندوۃ العلماء لکھنؤ میں داخلہ لیا اور عالیہ کی سند حاصل کی۔ سال فضیلت کے دوران ہی تقسیم ملک کا سانحہ پیش آ گیا اس لیے درمیان سال ہی وطن منو واپس چلے گئے۔ ملک کے حالات سازگار ہونے کے بعد شہر کے ہی مدرسہ فیض عام میں داخلہ لے کر وہاں سے ۱۹۵۰ء میں فراغت حاصل کی۔ سند اجازہ عبد اللہ شائق اور مولانا محمد احمد (بڑے مولانا) نے عطا فرمائی۔ علاوہ ازیں مولانا ابوالقاسم سیف بناری سے بھی کسب فیض حدیث کیا۔

قابل ذکر اساتذہ:

مولانا حکیم محمد سلیمان منوی، مولانا عبد الصمد مبارکپوری، مولانا ندویر احمد رحمانی مبارکپوری، مولانا محمد مصطفیٰ ندوی، مولانا شاہ حلیم عطا، مولانا مفتی محمد سعید، مولانا محمد احمد منوی (بڑے مولانا) مولانا عبد اللہ شائق منوی، مولانا ابوالقاسم سیف بناری وغیرہم۔

عملی زندگی کا آغاز:

آپ نے فراغت تعلیم کے بعد تانتی باغ کلکتہ کی جامع مسجد اہل حدیث میں امامت و خطابت سے عملی زندگی کا آغاز کیا۔ اور کم

وبیش دس سال تک اس منصب جلیلہ پر فائز رہے۔ اس دوران آپ نے حاجی عبداللہ لائبریری قائم کی، نیز علی گڑھ مسلم یونیورسٹی سے لائبریری سائنس میں ڈپلوما اور پرائیویٹ طور پر B.A. بھی کیا ”مکتبۃ التوحید“ کے نام سے ایک تجارتی مکتبہ بھی قائم کیا۔ دریں اثناء چین نے ۱۹۶۲ء میں ہندوستان پر حملہ کر دیا، جس سے شہر کلکتہ کے حالات دگرگوں ہو گئے لہذا کلکتہ کو خیر آباد کہہ کر وطن مالوف لوٹ آئے۔ مولانا عبدالجبار شکر اوی؟ کو معلوم ہوا تو انہوں نے آپ کو مسجد اہل حدیث مومن پورہ ممبئی میں امامت و خطابت کا مشورہ دیا۔ (اس مسجد میں مولانا داؤد راز امامت و خطابت کا فریضہ انجام دے رہے تھے۔ ان کے سبک دوش ہو جانے کے بعد امامت و خطابت کی جگہ خالی تھی)۔

۶۳-۱۹۶۲ء میں آپ نے مولانا کے مشورہ پر ممبئی پہنچ کر مومن پورہ مسجد کی امامت و خطابت کی ذمہ داری سنبھالی اور تقریباً ۲۰ سال تک فریضہ انجام دیا۔ اس دوران آپ نے مومن پورہ مسجد کی از سر نو تعمیر کرائی اور ۱۹۷۵ء میں مسجد سے متصل سات منزلہ بلڈنگ تعمیر کروا کر مولانا آزاد ہائی اسکول قائم کیا۔

۸۱-۱۹۸۲ء میں بنگالی مسجد اہل حدیث مدن پورہ آگئے اور یہاں بھی تقریباً ۲۶ سال تک امامت و خطابت کا فریضہ انجام دیا۔ اس طرح آپ نے لگ بھگ ۵۶ سال تک بحیثیت امام و خطیب اور داعی کی زندگی گزاری۔ دوران قیام ممبئی آپ نے وہ جماعتی کارہائے نمایاں انجام دئے جو صدیوں یاد کی جائیں گی اور یہ خدمات تا قیامت صدقہ جاریہ کا کام کریں گے۔

آپ کی خدمات کا اجمالی تعارف:

☆ الدار السلفیہ (۱۹۷۰ء) کا قیام: اس نام سے آپ نے ایک تحقیقی و اشاعتی ادارہ قائم کیا جہاں سے تحقیق و نظر ثانی کے بعد اردو اور عربی کتب کی اشاعت ہوتی ہے۔ ادارہ سے اب تک عربی میں ایک سو اور اردو زبان میں ڈھائی سو، نیز انگریزی اور ہندی زبانوں میں کم وبیش پچاس دینی، اصلاحی و تربیتی کتب شائع ہو چکی ہیں جس میں مصنف ابن ابی شیبہ کی ۱۵ ضخیم جلدیں اور الجامع لشعب الایمان امام بیہقی کی ۲۰ جلدیں قابل ذکر ہیں۔

☆ دارالمعارف: اس کے تحت اگست ۱۹۹۰ء میں ”ماہنامہ مجلہ البلاغ“ جاری کیا جو گزشتہ ۱۸ سالوں سے پابندی سے شائع ہو رہا ہے۔ اس ادارہ سے دینی و اصلاحی عربی کتب کا اردو میں ترجمہ کرا کے شائع کیا گیا۔

☆ جامعہ محمدیہ ایجوکیشنل سوسائٹی: اس سوسائٹی کے تحت آپ نے شہر ممبئی و دیگر صوبہ جات میں لڑکیوں اور لڑکوں کی تعلیم کے لئے الگ الگ عظیم الشان ادارے قائم کئے، جہاں دینی تعلیم کے ساتھ حکومت سے منظور شدہ عصری علوم کا کورس بھی پڑھایا جاتا ہے۔ ان اداروں کی فہرست درج ذیل ہے۔

(۱) جامعہ محمدیہ منصورہ مالگاؤں (۱۹۷۸ء) یہاں فراغت تک مع قیام و طعام تعلیم کا معقول انتظام ہے۔

(۲) کلیہ عائشہ صدیقہ منصورہ مالیکاؤں (۱۹۷۸ء) یہ بنات کا مثالی ادارہ۔ یہاں قیام و طعام کے ساتھ فضیلت تک کی تعلیم کا معقول انتظام ہے۔

(۳) جامعہ محمدیہ بنگلور (۱۹۸۹ء) میرے علم کی حد تک عالمیت تک مع قیام و طعام تعلیم کا معقول انتظام ہے۔

(۴) مدرسہ عائشہ صدیقہ بنگلور (۱۹۸۹ء) یہاں بھی طعام و قیام کے ساتھ تعلیم کا معقول انتظام ہے۔

(۵) مدرسہ محمدیہ اردو ہائی اسکول (دھلیا)۔ پرائمری۔

(۶) مدرسہ محمدیہ آکوٹ۔ پرائمری۔

(۷) مدرسہ محمدیہ اورنگ آباد۔ پرائمری۔

(۸) مدرسہ محمدیہ مہسلہ۔ پرائمری۔

(۹) مدرسہ محمدیہ جھانڈا (ہریانہ) پرائمری کے ساتھ ابتدائی عربی و فارسی کی تعلیم کا معقول انتظام ہے۔

(۱۰) محمدیہ ٹیکنیکل انسٹی ٹیوٹ (I.T.I.) (کوسہ ممبرا) یہاں کمپیوٹر ایئر کنڈیشن اور ڈرائنگ کی تعلیم دی جاتی ہے۔

☆ الجمعۃ الحمدیہ الخیریہ: اس سوسائٹی کے اشراف میں درج ذیل ادارے و کالج کا قیام عمل میں آیا۔

(۱) کلیۃ فاطمۃ الزہراء للبنات منو (۱۹۸۲ء) اس کلیہ میں مع قیام و طعام نیز جملہ سہولیات کے ساتھ فضیلت تک کی تعلیم کا معقول

انتظام ہے۔ مرتب کتاب ہذا (خالد) نے کئی بار اس ادارہ کی زیارت کی ہے۔

(۲) محمدیہ طبیہ کالج مالیکاؤں (۱۹۸۱ء) یہاں بی۔ یو۔ ایم۔ ایس کی ڈگری دی جاتی ہے۔

(۳) محمدیہ جنرل ہسپتال منو (۱۹۸۳ء) (۴) بدر محمد السائر ہسپتال مالیکاؤں (۱۹۸۱ء)

☆ ادارہ اصلاح المساجد: (۱۹۸۰ء) اس ادارہ کا قیام ۱۹۸۰ء میں عمل میں آیا جس کے اشراف میں ملک کے طول و عرض

میں زائد از چار سو مسجدیں تعمیر ہوئیں۔

☆ مرکز تعلیم الاسلام: اس ادارہ کے ذریعہ اخوان و خواتین کی تربیت و تعلیم کے لئے شہروں میں سینٹر کھولے گئے، دعا

و مبلغین رکھے گئے، مساجد میں امام و خطیب کی تقرری کی گئی۔

جماعتی خدمات:

آپ مولانا عبد الوحید سلفی کے دور امارت میں نومبر ۱۹۷۹ء سے نومبر ۱۹۸۹ء تک مرکزی جمعیت اہل حدیث ہند کے نائب

امیر کی حیثیت سے رہے۔ پھر مولانا عبد الوحید سلفی کے انتقال کے بعد نومبر ۱۹۸۹ء تا ۱۹۹۰ء کارگزار امیر بنے۔ مئی ۱۹۹۰ء سے جولائی

۱۹۹۷ء تک امیر جماعت رہے۔ دوران امارت مرکزی جمعیت اہل حدیث ہند، مرکزی جمعیت کے لئے دہلی میں جامع مسجد علاقہ میں

بلڈنگ خریدی جو ”اہل حدیث منزل“ کے نام سے موسوم ہے۔

تصانیف:

آپ نے جن کتابوں کی تالیف یا ترجمے کئے ان کی تفصیل درج ذیل ہے۔

- (۱) صلوٰۃ النبی ﷺ (صفحات: ۱۰۲) (۲) نماز مسنون (صفحات: ۴۰)، (۳) رمضان کے فضائل (صفحات: ۴۰)، (۴) حج مسنون (۲۰۴)، (۵) آسان حج مسنون (۱۰۴)، (۶) تعلیم الاسلام (صفحات: ۳۱۴)، (۷) کیا مسلمان خواتین کا مسجد میں آنا فتنہ ہے۔ (صفحات: ۳۲)، (۸) عورت۔۔۔ کتاب وسنت کی روشنی میں (صفحات: ۱۰۴)، (۹) داڑھی۔۔۔ کتاب وسنت کی روشنی میں (صفحات: ۱۱۲)، (۱۰) طاعون۔۔۔ رحمت یا زحمت (صفحات: ۴۴)، (۱۱) قرآن خوانی اور ایصال ثواب (صفحات: ۶۴)، (۱۲) مذہبی فرقہ پرستی اور اسلام (صفحات: ۱۲۰)، (۱۳) کتاب الدعاء (صفحات: ۱۹۲)۔

اللہ کا یہ بندہ ۵۵ سال تک دین اسلام اور کتاب وسنت کی ہمہ گیر اور ہمہ جہت خدمت کرتا ہوا ۱۹ ستمبر ۲۰۰۷ء بروز اتوار مطابق ۲۶ ربیع الثانی المعظم ۱۴۲۸ھ بوقت پونے چار بجے اپنے حقیقی مالک سے جا ملا۔ اللھم اغفر له وارحمہ وعافہ واعف عنه۔ دوسرے دن بعد نماز ظہر مولانا سلیمان میرٹھی کی امامت میں نماز جنازہ ادا کی گئی اور جو ہو کے قبرستان میں سپرد خاک کر دیئے گئے۔

آپ نے اپنے پیچھے تین زینہ اولاد چھوڑی۔ محمد اسلم مختار، محمد اکرم مختار، محمد ارشد مختار۔ الحمد للہ تینوں ہی دینی و عصری تعلیم سے آراستہ و پیراستہ ہیں اور صاحب اولاد ہیں۔ پہلے دونوں نے پریس قائم کر رکھا ہے، جہاں چھپائی کا معقول انتظام ہے۔ تیسرے صاحب مولانا مختار صاحب کے چھوڑے ہوئے کاز کو سنبھالے ہوئے ہیں۔

(تراجم علمائے اہل حدیث۔ ارس: ۳۵۸ تا ۳۶۳)



مولانا مختار احمد ندوی رحمہ اللہ

۱۹۳۰ء.....۲۰۰۸ء

از: مولانا عبدالوہاب جامعی

نام و نسب:

آپ کا سلسلہ نسب یہ ہے 'مولانا مختار احمد ندوی بن حاجی محمد ضمیر بن عبداللہ بن ولی اللہ۔

ولادت اور نشوونما:

مولانا ممدوح کی ولادت ۳۰ جون ۱۹۳۰ء کو منوٹا تھ بھجن کے ایک خالص دینی و مذہبی گھرانے میں ہوئی۔ آپ کے والد راسخ اہل حدیث اور علماء الہدایت کے قدردان تھے۔ اسی طرح آپ کی والدہ بھی ایک علمی و دینی خانوادہ کی پروردہ تھیں، حافظ محمد سعید صاحب آپ کے نانا بھینڈی میں ہندوستانی مسجد کے امام اور پورے محلہ کے استاذ و اتالیق تھے۔ اس طرح آپ نجیب الطرفین تھے اور آپ کو دو طرفہ علمی ماحول ملا۔ جس میں آپ پروان پائے۔

ابتدائی تعلیم:

آپ کی ابتدائی تعلیم مدرسہ شاخ دارالعلوم مرزاہادی پورہ منوٹا تھ بھجن میں حافظ اسماعیل صاحبؒ کے پاس ہوئی۔ آپ نے قرآن مجید اور اردو کی ابتدائی تعلیم اسی مدرسہ سے پائی۔ آپ کی ابتدائی تعلیم کا دوسرا مرحلہ 'مدرسہ عالیہ جمال پورہ' میں شروع ہوا، یہاں آپ کے اساتذہ میں قابل ذکر مولانا محمد سلیمان صاحب مرزاہادی پورہ تلمیذ میاں نذیر حسین محدث دہلوی اور مولانا عبدالصمد صاحب مبارکپوری تربیت یافتہ مولانا عبدالرحمن مبارکپوری صاحب تحفۃ الاحوذی ہیں۔ آپ مذکورہ مدرسہ میں پڑھ رہے تھے کہ انہی دنوں منوآئمہ الہ آباد میں ۲۶، ۲۸ ربیع الاول ۱۳۶۲ھ مطابق ۲، ۴ اپریل ۱۹۴۳ء آل انڈیا اہل حدیث کانفرنس منعقد ہوئی۔ اس وقت آپ کی عمر کوئی بارہ سال تھی۔ آپ والد کے ہمراہ اس کانفرنس میں شریک رہے۔ کانفرنس کی صدارت مولانا ابوالقاسم سیف بناری نے فرمائی۔ مولانا کے والد آپ کو آخر الذکر دنوں علماء کے پاس لے گئے اور ان سے دعا کی درخواست کی کہ اللہ تعالیٰ اپنے اس نونہال کو عالم دین بنائے۔

میرے ممدوح تحریر فرماتے ہیں کہ وہ منظر مجھے ابھی تک یاد ہے، پہلے مولانا ثناء اللہ امرتسری رحمہ اللہ پھر مولانا میر ابراہیم سیالکوٹی رحمہ اللہ نے اپنا ہاتھ میرے سر پر رکھ کر دیر تک دعا دی، جس کا ایک جملہ مجھے ابھی تک یاد ہے اللھم علمہ الكتاب والسنة۔

آپ مزید تحریر فرماتے ہیں ”یہ میری زندگی کا ابتدائی دور تھا۔ میں اس وقت درس نظامیہ میں ادنیٰ جماعت میں پڑھتا تھا۔ مَوَآئِمہ کے اس جلسہ کی رونق، علماء طلبہ اصحاب مدارس واعیان جماعت کے جم غفیر کو دیکھ کر میں نے یہ سمجھا کہ مَوَآئِمہ اور یہاں کا ”مدرسہ چشمہ صمد“ ملک کا ایک عظیم علمی مرکز ہے۔ اور مجھے یہیں تعلیم حاصل کرنی چاہیے۔ میں نے اپنے والد سے ضد کی کہ مجھے اس مدرسہ میں داخل کرادیں۔ لیکن والد صاحب مَوَ کے مدرسہ کے مقابلے میں اس چھوٹے سے مدرسہ میں مجھے داخل کرانے پر راضی نہیں ہوئے مگر میں نے اس مدرسہ میں داخلہ لینے کا پختہ ارادہ کر لیا“ اس کے بعد آپ اہل خانہ کی اجازت کے بغیر چپکے سے مَوَآئِمہ چلے آئے اور یہاں مدرسہ چشمہ صمد میں داخلہ لے لیا۔ ادھر آپ کی اچانک گمشدگی پر پورے گھر والے حیران و پریشان تھے، لیکن مَوَآئِمہ والوں نے فوراً مولانا کے والد کو آپ کی خبر کر دی۔ اطلاع پاتے ہی آپ کے والد مَوَآئِمہ پہنچے اور مولانا کو وہاں سے لے جانے پر اصرار کرنے لگے۔ لیکن یہاں کی جماعت اور مولانا شفیع صاحب مَوَی مدرسہ چشمہ صمد وغیرہ نے آپ کے بے حد شوق اور جذبہ حصول علم کو دیکھ کر آپ کے والد سے اجازت حاصل کر لی۔ آپ نے یہاں تین ماہ رہ کر خوب محنت سے تعلیم حاصل کی یہ آپ کی زندگی کا پہلا تعلیمی سفر تھا۔

آپ کی زندگی کا ایک دلچسپ واقعہ:

مولانا نے کاروان حیات البالغ ماہ اگست ۲۰۰۵ء صفحہ ۲۹، ۳۰ میں اپنے پہلے خطبہ جمعہ کا جو واقعہ تحریر فرمایا ہے اس کا اختصار یہ ہے: مولانا کے والد محترم کی دلی تمنا و آرزو یہ تھی کہ ان کے ہونہار فرزند عالم باعمل اور مشہور خطیب بنے۔ اپنے اس ذوق و شوق کی تکمیل میں آپ کو کم سنی ہی میں نیا لباس پہنا کر جامع مسجد اہل حدیث ڈومن پورہ مَوَآئِمہ بھجن لے گئے۔ آپ نے پھوپھی زاد بھائی حافظ انعام الحق صاحب سے کہا کہ آج آپ مختار احمد کو خطبہ جمعہ کے لئے منبر پر بٹھائیں۔ حافظ صاحب نے منبر پر بٹھا دیا۔ اور اذان ہوئی آگے کیا ہوا مولانا ندوی صاحب ہی کی تحریر ملاحظہ فرمائیں:

”میں نے کسی نہ کسی طرح خطبہ مسنونہ پڑھا چونکہ اس وقت مجھے کوئی مرتب خطبہ یاد نہ تھا اس لئے مجبوراً ”میزان منشعب“ جو اس وقت پہلی جماعت میں پڑھا کرتا تھا اس میں گردانیں یاد تھیں ان کو بھی پڑھ ڈالا اور منبر سے اتر گیا۔ میری زندگی کا یہ پہلا خطبہ تھا جو میں نے اپنے والد ماجد کے حکم پر خوف و ہراس کے عالم میں پڑھایا۔ اس دن جمعہ کی نماز میں مَوَ کے مشہور عالم دین مولانا ابوالقاسم قدسی رحمہ اللہ بھی موجود تھے، خطبہ کے بعد انہوں نے مجھے اٹھالیا اور کہا کہ ان شاء اللہ تم مستقبل میں شاندار خطیب بنو گے۔ دیگر مصلیان نے بھی مجھے بہت دعائیں دیں۔

مدرسہ رحمانیہ دہلی میں داخلہ:

آپ عید الفطر ۱۹۴۴ء کے بعد مدرسہ رحمانیہ میں حصول تعلیم کی نیت سے دہلی روانہ ہوئے۔ داخلہ پہلی جماعت میں ہوا، یہاں آپ نے مولانا نذیر احمد رحمانی اطوی اور شیخ الحدیث مولانا عبید اللہ رحمانی مبارکپوری، مولانا احمد اللہ بنگالی، مولانا عبدالحلیم صاحب سے ۱۹۴۶ء تک اکتساب علم کیا۔ اس وقت ہمارے مولانا کے ہم درس مولانا حکیم عبدالباقی عمری مَوَی، مولانا عزیز احمد ندوی سابق

پرنسپل جامعہ رحمانیہ بنارس، مولانا عابد حسن رحمانی، مولانا عبد الکریم ندوی ششہنیاں تھے۔

ندوۃ العلماء لکھنؤ میں:

آپ نے غالباً ۱۹۴۶ء کے اخیر میں دارالعلوم ندوۃ العلماء میں داخلہ لیا اور عالمیت کے آخری سال میں تعلیم شروع کی، ندوۃ میں جن علماء کرام سے آپ نے بہت زیادہ فیض اٹھایا ان میں پہلا نام مولانا محمد مصطفیٰ ندوی کا آتا ہے۔ مولانا موصوف مسلک اہل حدیث انتہائی باعمل اور صاحب زہد و مرد صالح تھے۔ ان کے علاوہ مولانا شاہ حلیم عطا صاحب اور مفتی محمد سعید صاحب اور مولانا ابوالحسن علی الندوی سے بھی علمی استفادہ فرمایا تھا۔

ندوۃ العلماء میں مولانا ندوی کی تعلیم کا سلسلہ جاری تھا آپ نے عالمیت کے بعد فضیلت میں داخلہ لے لیا فضیلت کے امتحان کی تیاری کر رہی رہے تھے کہ ۱۹۴۷ء میں ملک آزاد ہو گیا۔ اور تقسیم ہند کی وجہ سے ملک میں خونین فسادات کا سلسلہ شروع ہو گیا۔ راستے مخدوش ہو گئے ان حالات میں آپ کے والد محترم آپ کو کسی طرح بھی حصول علم کے لئے باہر بھیجنے پر راضی نہ ہوئے۔

دوبارہ مدرسہ عالیہ میں:

لہذا مجبوراً آپ نے جامعہ عالیہ میں چھٹی جماعت میں داخلہ لیا۔ اس وقت آپ نے جن اساتذہ کرام سے استفادہ کیا ان میں مولانا عظیم اللہ فیضی مئوٰی رحمہ اللہ، مولانا مفتی عبدالعزیز عمریؒ اور مشہور صحافی مولانا عبدالحکیم رحمانی مجاز اعظمیؒ قابل ذکر ہیں۔ لیکن یہاں آپ نے چند مہینہ ہی تعلیم حاصل کی تھی۔

جامعہ اسلامیہ فیض عام مئوٰی میں داخلہ:

ان دنوں جامعہ اسلامیہ فیض عام مئوٰی کا شمار ملک کے مشہور مدارس میں ہوتا تھا۔ بڑے بڑے جید علمائے کرام اس کی مسند درس و تدریس پر فائز تھے۔ خصوصاً مولانا محمد احمد صدر مدرس فیض عام مئوٰی، ان کے ہم نام مولانا احمد صاحب (بڑے مولوی صاحب) ناظم فیض عام، مولانا عبد اللہ شائق مئوٰی، مولانا عبد الرحمن نحویؒ یہ تمام اساطین علم اپنے وقت کے حلیل القدر اساتذہ تسلیم کیے جاتے تھے۔

مولانا ابوالقاسم سیف بنارسی سے صحیحین کا درس:

یہ اس وقت کی بات ہے کہ جب ہمارے صاحب سوانح فضیلت سال اخیر میں فیض عام میں تعلیم حاصل کر رہے تھے کہ آپ کے استاذ مولانا شائق صاحب مئوٰی حج بیت اللہ کے لئے تشریف لے گئے۔ تو اس موقع سے فائدہ اٹھاتے ہوئے آپ اپنے جملہ رفقاء کے ساتھ مدرسہ سعید یہ تشریف لے گئے۔ اور وہاں جماعت اہل حدیث کے ممتاز عالم مصنف، مبلغ و داعی مولانا ابوالقاسم بنارسی سے صحیحین کا درس لیا۔ اور سند اجازہ حاصل کر لی۔ ہندوستان کے اس مشہور و معروف عالم دین سے آپ مزید اپنی علمی ذوق کی تشنگی دور کر رہے تھے کہ ایک عظیم صدمہ پیش آیا وہ یہ کہ بروز جمعہ ۴ صفر ۱۳۶۹ھ تھا کہ مولانا ابوالقاسم سیف بنارسی وفات کر گئے۔ انا للہ وانا الیہ راجعون۔

اس کے بعد آپ جامعہ اسلامیہ فیض عام منو واپس ہو گئے۔ جامعہ فیض عام میں آپ نے ۱۹۴۸ء اور ۱۹۴۹ء تک تعلیم حاصل کر کے سند فضیلت حاصل کی۔ اس وقت آپ کے ساتھ پانچ طلبہ شریک درس رہے۔ ان میں مولانا محمد اعظمی سابق شیخ الحدیث جامعہ عالیہ عربیہ منوبھی تھے جو آپ کے عزیز دوست اور نہایت محبوب ساتھی رہے۔ ابھی آپ کی عمر ۱۹ سال ہی کی تھی کہ تمام علوم متداولہ کو حاصل کر کے میدان عمل میں قدم رکھنے کے لئے تیار ہو گئے دوران تعلیم آپ نے الہ آباد بورڈ سے منشی، کامل، عالم کے امتحان پاس کئے تھے۔

تکمیل تعلیم کے بعد میدان عمل میں:

تعلیم مکمل کرنے کے بعد آپ اپنے طبعی میلان کی وجہ سے کوئی آزاد پیشہ یا تجارت کرنا چاہتے تھے، اس لئے آغاز میں آپ اپنے آبائی پیشہ سے منسلک ہو کر بڑی محنت کے ساتھ پارچہ بانی کرنے لگے۔ پھر مختصر مدت کے لئے مختلف تجارتیں بھی کیں۔

نکاح:

آپ کے والد محترم نے آپ کی شادی ایک نہایت دینی و علمی خاندان میں مولانا عبدالماجد صاحب جمال پورہ کی صاحبزادی اسماء خاتون سے کر دی جو ایک دیندار علم و عمل کے ماحول میں تربیت یافتہ تھیں۔ یہاں سے مولانا کی ازدواجی زندگی کا آغاز ہوتا ہے۔ آپ اور آپ کی اہلیہ دونوں بڑی محنت سے دو تین سال تک بنائی میں لگے رہے، ساتھ ہی طلب علم میں محنت بھی کرتے رہے۔ لیکن آپ کے والد محترم اس سے مطمئن نہیں تھے وہ چاہتے تھے کہ آپ تعلیمی میدان میں سرگرم عمل ہوں ایک روز کا واقعہ ہے کہ آپ پارچہ بانی کے کام میں مصروف تھے کہ آپ کے ہم سبق دوست نے آپ کو بنائی کرتے ہوئے دیکھ کر کہا کہ اتنا زیادہ پڑھ کر بنائی کا کام کب تک کرتے رہو گے؟ یہ بات آپ کے دل پر لگ گئی۔ اس کے بعد آپ دینی خدمت کرنے کے متعلق فکر مند ہو گئے۔

مسجد اہل حدیث تانقی باغ کلکتہ میں:

حسن اتفاق کہ انہی دنوں آپ کی ملاقات مولانا قاری ظہیر الدین صاحب منوی سے ہوئی جو کہ ایک عرصہ تک مسجد اہل حدیث تانقی باغ کلکتہ میں امامت و خطابت کی خدمت انجام دے چکے تھے۔ کلکتہ کی جماعت کی خواہش کے باوجود سابقہ جگہ جانے پر رضا مند نہ تھے، موصوف نے مولانا کو مذکورہ مسجد میں خدمت کے لئے راضی کر لیا۔

مزید برآں زہے قسمت کہ ہندوستان کے مشہور و معروف عالم و خطیب مولانا عبد الجبار صاحب شکر اوی منونا تھ بھجن تشریف لائے، آپ کے والد کی خواہش پر ایک سفارشی خط بھی عنایت فرمایا۔ اس طرح آپ ۲۲ سال کی عمر میں ۱۹۵۲ء کو تنہا اکیلے کلکتہ کے لئے عازم سفر ہوئے۔

مولانا کو اس تاریخی جامع مسجد میں امامت و خطابت کے میدان میں اپنی خوابیدہ صلاحیتوں کو بروئے کار لانے کا سنہرا موقع ملا آپ ۱۹۵۲ء سے ۱۹۶۲ء تک پورے دس سال مسجد کے امام و خطیب، مفتی و مدرس اور دارالہدیٰ لائبریری کے ناظم رہے۔ اس قدیم لائبریری کی آپ نے ترتیب و نشاۃ ثانیہ فرمائی۔ فارغ اوقات میں آپ نے جامعہ علی گڑھ سے B.A. اور ڈپلومہ ان لائبریری سائنس بھی کیا اس کے علاوہ ماسٹر سعید الرحمن کلرک اسلامیہ ہائی اسکول، ماسٹر مختار احمد صاحب سے زبان انگریزی سیکھی، یہی وجہ ہے کہ بعض حضرات نے آپ کو کورٹ کے وکیل کے ساتھ انگریزی زبان میں گفتگو کرتے ہوئے دیکھا،

کلکتہ میں ہمارے مولانا منبر و محراب سے منسلک ہونے کے باوجود خود کو مسجد کی چہار دیواری میں محدود نہ رکھا۔ بلکہ شہر کی علمی و ادبی، سیاسی و سماجی، ملی و جماعتی شخصیات سے رابطہ بھی رکھا۔

شاہ سعود کے جلسہ استقبالیہ میں شرکت:

مولانا موصوف تحریر فرماتے ہیں: ”میری زندگی کا سب سے یادگار لمحہ وہ ہے کہ جب مملکت سعودیہ عربیہ کے فرمانروا جلالتہ الملک سعود بن عبدالعزیز رحمہ اللہ ۱۹۵۵ء میں اپنے تاریخی دورہ پر ہندوستان تشریف لائے۔ اس وقت کے مرکزی جمعیت اہل حدیث کے صدر مولانا عبدالوہاب آروئی نے ملک سعود کے استقبال کے لئے دہلی کے لال قلعہ کے دیوان خاص میں ایک بڑا جلسہ منعقد کیا، میں ان دنوں کلکتہ میں موجود تھا۔ حضرت مولانا آروی صاحب نے بطور خاص اس تقریب کی کامیابی کے لئے جدوجہد کرنے کی مجھے تاکید فرمائی۔ اور میں نے کلکتہ کے امراء اہل حدیث کے ایک بڑے وفد کے ساتھ لال قلعہ کے استقبالیہ جلسہ میں شرکت کی، بلاشبہ میرے نزدیک یہ ایک ناقابل فراموش جماعتی خدمت ہے اور یہیں سے میری جماعتی زندگی کا آغاز ہوا۔ جواب تک قائم و دائم ہے۔“ (مجلہ البلاغ ماہ مئی ۱۹۹۷ء)

کلکتہ کی تجارتی زندگی:

فراغت کے بعد ہی سے آپ کا رجحان تجارت کی طرف مائل تھا۔ کلکتہ قیام کے دوران آپ نے ”مکتبہ توحید“ کے نام سے ایک بک ڈپو کی بنیاد ڈالی۔ ان دنوں مولانا صادق سیالکوٹی کی کتابیں ہندوستان بھر میں کافی مقبول تھیں۔ موصوف سے مولانا کے اچھے مراسم تھے۔ اپنی تمام مطبوعات کے علاوہ دیگر مشہور کتب بھی وہ آپ کے پاس بھیجا کرتے تھے۔ آپ کے قائم کردہ مکتبہ توحید کو بڑی ترقی نصیب ہوئی اور یہ آپ کے مادی ترقی کا ذریعہ بھی بن گیا۔

کلکتہ میں صحافت سے وابستگی:

مولانا ندوی نے قیام کلکتہ کے دوران اردو روزنامہ ”آزاد ہند“ میں ہر جمعہ کو ”دید و شنید“ کے نام سے ایک مزاحیہ کالم لکھنے کا سلسلہ شروع فرمایا۔ اس میں آپ نے اپنا قلمی نام علامہ مجازی اختیار فرمایا تھا۔

اسی طرح آپ جمعیت اہل حدیث کے آرگن ”مجلہ اہل حدیث“ کے کئی سالوں تک معاون مدیر اور مستقل کالم نگار رہے۔ میدان صحافت میں قدم رکھنے کے بعد آپ نے پیچھے مڑ کر نہیں دیکھا آپ نے جنوری ۱۹۸۹ء میں جامعہ محمدیہ منصورہ مالیگاؤں سے ماہنامہ ”صوت الحق“ اور ۳۰ اگست ۱۹۹۰ء میں ماہنامہ البلاغ ممبئی جاری کر کے دینی صحافت کو ایک نیا رخ دیا اور مولانا ابوالکلام آزاد کے البلاغ کی یاد تازہ کر دی۔ آپ ایک بہترین مصنف اور کئی کتابوں کے مترجم بھی تھے۔

ممبئی آمد اور جامع مسجد اہل حدیث مومن پورہ میں خدمات:

مولانا مدوح کلکتہ میں دس سالہ قیام کے دوران جماعتی و ملی سرگرمیوں میں مصروف تھے کہ اچانک ۱۹۶۲ء میں ہندوستان کی مشرقی سرحد پر چین نے حملہ کر دیا اور دیکھتے ہی دیکھتے ہندوستان کے کچھ حصہ پر قبضہ کر لیا۔ پورے ملک پر اس کا بڑا اثر پڑا۔

لکنتہ جیسے عظیم تجارتی شہر میں بڑی بدامنی اور انار کی پھیل گئی لاکھوں آدمی شہر چھوڑ کر چلے گئے۔ اور تقریباً پورا شہر خالی ہو گیا۔ ان نازک حالات میں آپ بھی وطن مونا تھ بھنجن واپس لوٹ گئے۔

لکنتہ سے واپسی کے معا بعد مولانا عبد الجبار صاحب شکر اوی کی کوشش و مشورہ سے آپ جامع مسجد اہل حدیث مومن پورہ ممبئی میں امامت و خطابت کے منصب جلیلہ پر فائز ہوئے۔ اہالیان ممبئی (مہاراشٹر) کے لئے آپ کی آمد فال نیک ثابت ہوئی۔

بیت المال کا قیام:

یہاں مولانا موصوف نے اپنے خطبات و تقاریر میں بیت المال کے قیام کی ترغیب دلائی اور اس کی افادیت کو واضح کیا انخوان جماعت کے تعاون سے بیت المال کا قیام عمل میں آیا اس سے ممبئی کے مسلمانوں کی معاشی و سماجی اصلاح کا کام شروع ہو گیا۔ مختصر مدت میں جمعیت اہل حدیث ممبئی کی رفاہی خدمات کا شہرہ ہو گیا۔

جمعیت اہل حدیث ممبئی عظمیٰ کی تشکیل:

میرے مدوج جمعیت اہل حدیث کے ایک سرگرم و متحرک کارکن تھے۔ اور جمعیت کی ترقی کے خواہش مند لہذا آپ نے مسلک اہل حدیث کی تبلیغ و اشاعت کے لئے ہفتہ واری ماہانہ سالانہ اجلاس و اجتماعات کا سلسلہ شروع فرمادیا۔ جس میں ملک کے مشہور و معروف علمائے کرام شرکت فرماتے ان کے خطابات سے عوام میں دینی و عملی بیداری کی ایک لہر پیدا ہو گئی، اور ضرورت محسوس کی گئی کہ جمعیت اہل حدیث ممبئی عظمیٰ کو منظم کیا جائے چنانچہ ۱۶ ستمبر ۱۹۶۳ء کو جامع مسجد مومن پورہ میں جمعیت کا ایک اہم اجلاس زیر صدارت مولانا عبد الحکیم شرف الدین منعقد ہوا۔ جس میں جمعیت اہل حدیث ممبئی عظمیٰ کی تشکیل اور اس کے رجسٹریشن کا فیصلہ کیا گیا۔ اس کا دفتر مولانا آزاد روڈ، مومن پورہ میں قائم ہوا۔

حضرت مولانا مختار احمد ندویؒ کی قیادت میں جمعیت اہل حدیث ممبئی کا یہ کارواں بڑی تیزی و سرعت سے دعوت و تبلیغ کے ساتھ تعلیمی میدان میں رواں دواں رہا۔ ہر صبح ایک نئے منصوبے کا پیغام لے کر نمودار ہوتی تھی۔ جمعیت اہل حدیث عظمیٰ کی فعالیت اور اس کی زبردست کارکردگی کو دیکھ کر مرکزی جمعیت اہل حدیث ہند دہلی نے جمعیت اہل حدیث ممبئی عظمیٰ کو صوبائی حیثیت دینے کا فیصلہ کیا۔ اور ۱۹۷۲ء کے آغاز میں باضابطہ انتخابی کارروائی عمل میں آئی جس کے صدر مولانا مختار احمد ندویؒ منتخب ہوئے۔

حج بیت اللہ اور حرم مکی میں دروس:

۱۹۶۶ء میں آپ جامع مسجد اہل حدیث مومن پورہ ممبئی میں امامت و خطابت کے فرائض انجام دے رہے تھے کہ خوش قسمتی سے دوحہ قطر سے شیخ مبارک بن سیف النانخی بغرض علاج ممبئی تشریف لائے انہیں شرف الدین الکتبی والوں نے ہمارے مولانا ممدوح کے متعلق بتایا تو موصوف جامع مسجد اہل حدیث مومن پورہ تشریف لائے اور ملاقات کی، اسی سال براہ دوحہ قطر حج کرنے کی دعوت دی۔ آپ نے پہلی بار بحری جہاز سے حج کا سفر شروع کیا اور یہ آپ کا بیرون ملک کا پہلا سفر تھا۔ عربی کتب کے چند نسخے برائے ہدیہ ساتھ میں رکھے، پہلے دوحہ قطر پہنچے، بندرگاہ پر شیخ مبارک بن سیف النانخی نے پرتپاک استقبال کیا، دوسرے دن حاکم قطر شیخ علی بن عبد اللہ آل ثانی کے محل لے گئے، آپ

کا تعارف کروایا۔ کسی عرب حکمران سے آپ کی یہ پہلی ملاقات تھی، حاکم قطر نے آپ کو اپنے مہمان خانے میں قیام کرنے کی عزت بخشی، دوحہ قطر کے دوران آپ کی ملاقات چند ممتاز و بااثر علمائے کرام سے ہوئی جن میں قابل ذکر نام یہ ہیں۔ الشیخ عبداللہ بن زید الحمدورئیس المحاکم الشرعیہ دوحہ قطر، شیخ احمد بن حجر قاضی قطر، علامہ شیخ ابراہیم الانصاری، شیخ عبدالہدیج الصقر رئیس مکتبہ دوحہ قطر۔

چند دن کے بعد خشکی کے راستے آپ مکہ پہنچے، عمرے سے فراغت کے بعد خوش نصیبی سے آپ نے اپنے قدیم و مخلص بزرگ مولانا عبداللہ لکھنوی صاحب کو دور سے مقام ابراہیم کے پاس ایک کرسی پر تقریر کرتے ہوئے دیکھ لیا اور قریب جا کر ان کے درس میں بیٹھ گئے، مولانا موصوف نے آپ کو دیکھتے ہی گلے لگا لیا اور کہا بیٹا! کل سے یہ کرسی تمہارے لئے وقف رہے گی۔ اب تو میں بوڑھا ہو گیا ہوں اب تم ہی لوگوں کو یہ منصب سنبھالنا چاہیے۔ ابھی چند دن ہی آپ نے اس کرسی پر درس دیا تھا کہ ادارۃ الحرمین کی طرف سے رکن یمانی کے پاس آپ کے لئے کرسی لگا دی گئی، پھر آپ کو شاہی مہمان اور مدرس حرم کی کی حیثیت دی گئی، آپ دس سال تک موسم حج میں درس دیتے رہے۔ پھر جب یکم محرم ۱۹۸۰ء میں جہیمانی ٹولے کے مفسدین نے حرم پاک میں ہنگامہ برپا کر دیا تو اس سال سے تمام غیر سعودیوں کے لئے یہ سلسلہ بند کر دیا گیا۔

آپ نے اپنی زندگی میں کتنے حج کئے قطعی طور پر بتایا نہیں جاسکتا البتہ ایک اندازہ کے مطابق آپ نے ۲۷ بار حج کئے تھے۔

مسجد جامع اہل حدیث مومن پورہ کی تعمیر جدید:

۱۹۶۲ء میں جب مولانا ندویؒ نے مسجد جامع اہل حدیث مومن پورہ ممبئی میں امامت و خطابت شروع کر دی۔ تو یہ مسجد مصلیوں کی کثرت سے تنگ دامانی کا شکار ہو گئی، مصلیوں کی دشواریوں کے پیش نظر ۱۹۶۹ء میں مولانا مختار احمد ندویؒ نے مسجد کی تعمیر جدید کروادی، آپ ۱۹۶۲ء تا ۱۹۸۲ء مکمل بیس سال تک اس مسجد میں باتخواہ امام و خطیب رہے۔ اس کے بعد اعزازی طور پر جامع مسجد بنگالی اہل حدیث مدن پورہ کو اپنا دعوتی مرکز بنایا اور آپ نے اس قدیم مسجد کو بھی تین منزلہ تعمیر کروایا۔

مولانا آزاد ہائی اسکول کا قیام:

مسجد جامع اہل حدیث مومن پورہ کی تعمیر مکمل ہونے کے بعد آپ نے ممبئی کی مسلم آبادی والے علاقہ مومن پورہ میں ایک ایسا اسکول قائم کرنے کی ضرورت محسوس کی جس میں نونہالان اسلام دین کی بنیادی تعلیم کے ساتھ عصری تعلیم حاصل کر سکیں۔ اس فکر کو لے کر آپ نے ۱۹۷۰ء میں تحریک چلائی اور جمعیت اہل حدیث ایجوکیشنل سوسائٹی قائم کی۔ سہ منزلہ اسکول کی تعمیر کے لئے ابو ظہبی کے شاہ شیخ زائد بن سلطان النہیان نے مالی مدد فرمائی، عمارت مکمل ہونے کے بعد ۲۲ مئی ۱۹۷۶ء میں شیخ ثانی عبداللہ کے ہاتھوں بعد نماز عصر اس کا افتتاح ہوا۔ راقم الحروف بھی اس افتتاحی تقریب میں شریک رہا۔ اور پہلی مرتبہ حضرت مولانا مختار احمد ندویؒ سے ملاقات و دیدار کا شرف حاصل کیا۔

راقم الحروف کی زندگی کا ایک یادگار دن:

واقعہ یہ ہے کہ اسکول کی افتتاحی تقریب میں اور اسی رات جھولا میدان کے دعوتی اجتماع عام میں اکابرین علمائے اہل حدیث مولانا

شمس الحق شیخ الحدیث جامعہ سلفیہ بنارس، مولانا عبد الجبار شکر اوی شیخ الحدیث دارالعلوم شکاروہ، مولانا داؤد راز دہلوی، مولانا عبد الاول بستوی، وغیرہم کی موجودگی میں خوب تصویر کشی ہوئی۔ اس زمانہ میں تصویر کشی کی حرمت کے سبھی قائل تھے۔ دوسرے دن صبح بوقت ۱۰ بجے تا نماز ظہر آئرس و سائنس کالج لمبئی کے آڈیٹوریم میں جب خصوصی اجلاس شروع ہوا تو تصویر کشی کو لے کر کافی ہنگامہ اور بحث شروع ہو گئی۔ شرکاء اجلاس کے غم و غصہ کو دیکھ کر مذکورہ علمائے کرام اسٹیج پر بیٹھے، مہربان لب خاموش و حیران و پریشان تھے، اسٹیج پر آنے والا ہر مقرر اکابر علماء سے یہی سوال کر رہا تھا کہ آخر آپ حضرات نے تصویر کشی پر کیوں خاموشی اختیار کی؟ اور آپ صلی اللہ علیہ وسلم کے قول ”من رآی منکم منکر افلیغیرہ ببیدہ۔“ الی آخر الحدیث پر عمل کیوں نہیں کیا؟ اس ختم نہ ہونے والی بحث کو صدر اجلاس کی اجازت سے اکابرین علماء کے دفاع میں فی البدیہہ بیس منٹ ایسی پر جوش تقریر کی کہ سارے معترضین خاموش ہو گئے اور سب نے چپ سادہ لی۔

میری تقریر کے نکات یہ تھے اجلاس جمعیت اہل حدیث ممبئی عظمیٰ کے زیر نگرانی ہو رہا تھا۔ ناظم اجلاس مولانا مختار احمد ندوی تھے، اجلاس میں خلیجی ممالک کے سفراء و علماء شریک تھے۔ جن کے نزدیک کیمروہ سے تصویر کشی جائز ہے۔ اجلاس ممبئی جیسے بین الاقوامی شہر میں ہو رہا تھا۔ اور یہ تمام علماء کرام جن کو مطعون کیا جا رہا ہے اجلاس کے مہمان تھے۔ کیا یہ علمائے قصور وار ہیں؟ کیا انہوں نے تصویر کشی کے جواز پر کوئی بیان یا فتویٰ دیا ہے کہ آپ حضرات نے اس کی تردید میں آسمان سر پر اٹھالیا ہے۔ سابقہ مقررین کے نازیبا طرز خطاب اور چند اعیان جماعت و نوجوان علماء کا جارحانہ بیان ان سب کی راقم نے جم کر مخالفت کی۔ میری تقریر کیا ختم ہوئی کہ چاروں طرف سے صدائے تحسین بلند ہوئی۔ اسٹیج پر تشریف فرما علمائے کرام میں شیخ الحدیث مولانا شمس الحق صاحب ”اٹھ کھڑے ہوئے آپ نے مجھ کو اپنے سینے سے تادیر لگائے رکھا۔ فور جذبات میں آکر زار و قطار روتے ہوئے ڈھیر ساری دعاؤں سے نوازتے رہے۔ اور سارا مجمع آپ کی دعا پر آمین کہہ رہا تھا۔ شاید یہ دعا کی قبولیت کی گھڑی تھی، اس دن کے بعد راقم سے جو کچھ حقیر سی دینی خدمت ہوئی یا ہو رہی ہے حسن ظن ہے شاید یہ سب اسی دعا کا نتیجہ ہے۔ آدم برسر مطلب۔

الدار السلفیہ کا قیام:

۱۹۷۰ء میں مولانا ندوی نے بڑی بے بضاعتی اور بے سروسامانی کے عالم میں اسلامی علوم و معارف اور سلف صالحین کے علمی ورثے کی نشر و اشاعت کے لئے اللہ پر توکل کرتے ہوئے ایک اشاعتی ادارہ بنام ”الدار السلفیہ“ قائم کیا۔ جس کی افتتاحی تقریب میں شیخ احمد بن حجر قاضی قطر نے شرکت فرمائی۔ یہ ادارہ مختلف مراحل و مقامات سے گزرتا ہوا۔ ۱۹۸۴ء کو سانگلی سٹریٹ ممبئی کی ایک شاندار عمارت میں منتقل ہو کر تحقیق و تہذیب نشر و اشاعت کا مرکز بن گیا۔ الدار السلفیہ نے اپنی شاندار کتابت و طباعت اور نفاست کی وجہ سے نہ صرف ہندوستان بلکہ عالم عرب کے مکتبات میں بھی اپنا ایک الگ انفرادی و نمایاں مقام بنالیا۔ یہاں سے تفسیر، حدیث، سیرت، تاریخ اور مختلف موضوعات پر کئی سو کتابیں بڑے اہتمام کے ساتھ شائع ہوئیں۔ ۳۵ سے زائد اہم نادر قلمی عربی کتابیں نہایت تحقیق و تہذیب کے بعد طبع ہوئیں۔ جو علوم اسلامی کی حفاظت کا ایک نمایاں کارنامہ تھا۔

محمدیہ ایجوکیشن سوسائٹی کا قیام:

۱۹۷۵ء میں آپ نے محمدیہ ایجوکیشن سوسائٹی کی بنیاد ڈالی، جس کے مقاصد اعلیٰ و منفرد تھے، آپ چاہتے تھے کہ ایسے باصلاحیت

علماء تیار کریں جو عصر جدید کے چیلنجوں کا بھرپور مقابلہ کر سکیں، جو دینی و عصری علوم سے بہرہ ور ہوں، محمدیہ ایجوکیشن سوسائٹی کے قیام کے بعد اولین ثمرہ کی صورت میں جامعہ محمدیہ منصورہ مالیکاؤں وجود میں آیا۔ مولانا ندوئی نے اپنی حیات میں محمدیہ ایجوکیشن سوسائٹی اور محمدیہ ویلفیئر سوسائٹی کے زیر اہتمام مندرجہ ذیل ادارے قائم فرمائے۔

(۱) جامعہ محمدیہ منصورہ مالیکاؤں (اقامتی درس گاہ) (۲) کلیہ عائشہ صدیقہ مالیکاؤں (اقامتی درس گاہ) (۳) محمدیہ طبیہ کالج مالیکاؤں (اقامتی درس گاہ) (۴) بدر السائر اسپتال مالیکاؤں (۵) مدرسہ محمدیہ للبنات آکوٹ مہاراشٹر (۶) محمدیہ ٹیکنیکل انسٹی ٹیوٹ ممبئی (۷) کلیہ فاطمہ الزہرا الاسلامیہ للبنات متو (۸) عالیہ جنرل ہاسپٹل متو، عالیہ گرلس ہائی اسکول متو (۹) مدرسہ محمدیہ للبنات والبنات جھانڈا ہریانہ (۱۰) مدرسہ محمدیہ بھوپال (۱۱) مدرسہ محمدیہ رائے گڑھ کوکن (۱۲) مدرسہ محمدیہ اورنگ آباد (۱۳) مدرسہ محمدیہ دھولیا مہاراشٹر (۱۴) مدرسہ گوونڈی (۱۵) مدرسہ محمدیہ ماہم ممبئی (۱۶) جامعہ محمدیہ منصورہ بنگلور (۱۷) کلیہ عائشہ صدیقہ منصورہ بنگلور۔ مذکورہ ادارے ایسے ہیں جن کی تفصیلات بیان کرنے کیلئے بیسوں صفحات درکار ہیں اس کتاب میں اتنی گنجائش کہاں؟ اس لئے موخر الذکر دو ادارے چونکہ جنوبی ہند کے مشہور بین الاقوامی شہر بنگلور میں قائم ہیں بنا بریں ان کے متعلق تفصیلی معلومات درج ذیل ہیں۔

بنگلور جنوبی ہند کی ریاست کرناٹک کا ایک ترقی یافتہ خوبصورت شہر ہے جو اپنی مادی و تکنالوجی ترقی کی وجہ سے پورے ہندوستان میں مشہور و معروف ہے۔ یہاں عصری علوم کی ترقی اور اقتصادی خوشحالی کے باوجود کوئی قابل ذکر دینی ادارہ نہیں تھا۔ جو اپنے فارغین کو حالات کے مطابق دینی و عصری دونوں علوم سے بہرہ ور کر سکے۔ اس لئے مولانا ندوئی نے دینی و عصری علوم کے حسین امتزاج کے ساتھ ایک دینی ادارہ قائم کرنے کا عزم کر لیا۔

انہی ایام میں غالباً ۱۹۸۸ء کے اواخر میں مولانا خلیل الرحمن عمری مدنی نے بزرگہ روڈ پر شہر بنگلور میں مخصوص محسنین کے تعاون سے بنی بنائی عمارت خرید کر ایک دینی اقامتی درس گاہ بنام ”المدرسة الاسلامیة“ بنگلور قائم کیا تھا۔ (اسی جگہ آج مسجد سلفیہ بنی ہے) جس کے تاسیسی اراکین میں راقم الحروف کے علاوہ الحاج آر عبد الجلیل صاحب بنگلوری، الحاج سید عبد الحفیظ صاحب بلہاری، مولانا رؤف احمد صاحب مدراسی وغیرہ تھے۔

مدرسہ کے قائم ہوئے سال ڈیڑھ سال کا عرصہ ہوا تھا کہ حسن اتفاق مولانا مختار احمد صاحب ندوئی جناب عبدالرہیب بن آر عبد الجلیل صاحب سے اپنی لڑکی کے رشتہ کے متعلق شہر بنگلور تشریف لائے، مولانا کی آمد کی مناسبت سے راقم الحروف کو بھی بنگلور مدعو کیا گیا۔

جناب آر عبد الجلیل صاحب کے مکان پر ناشتہ سے فارغ ہونے کے بعد مولانا خلیل الرحمن صاحب مدنی نے مولانا ندوئی کو اپنے ادارہ کی زیارت کی دعوت دی، مولانا موصوف نے مذکورہ بالا اراکین تاسیسی کے ساتھ ”المدرسة الاسلامیة“ بنگلور کا معائنہ فرمایا۔ معائنہ کے دوران مولانا خلیل الرحمن عمری مدنی نے ایک تجویز پیش کی کہ اس ادارہ کو مولانا ندوی صاحب اپنے اشراف میں لے کر محمدیہ ایجوکیشن سوسائٹی ممبئی کی شاخ بنالیں۔ چونکہ نماز ظہر کا وقت قریب تھا۔ اس تجویز پر مولانا نے فرمایا کہ بعد نماز ظہر و ظہرانہ حاجی عبد الجلیل صاحب کے مکان پر تفصیلی گفتگو ہوگی۔

ظہرانہ کے بعد مذکورہ بالا تجویز پیش کی گئی تو مولانا ندویؒ نے اس پر معذرت کرتے ہوئے فرمایا کہ سر دست ان کا اپنا تعلیمی شعبہ اتنا وسیع ہو گیا ہے کہ فی الفور مزید کسی ادارے کے قیام کا منصوبہ نہیں بنایا جاسکتا۔ مولانا خلیل الرحمن عمری مدنی اور الحاج آرمدا جلیل صاحب کے بارے کے اصرار پر مولانا ندویؒ نے چند تحفظات و شرائط کے ساتھ شہر بنگلور میں ایک ادارہ کے قیام پر اپنی رضامندی ظاہر فرمائی۔

شرائط:

(الف) مدرسہ کا نام جامعہ محمدیہ ہوگا۔ (ب) یہ ادارہ محمدیہ ایجوکیشن سوسائٹی ممبئی کی شاخ ہوگا۔ (ج) شہر میں ایک وسیع زمین خریدنے اور اس پر تعمیرات کی ذمہ داری سوسائٹی کی ہوگی۔ (د) اساتذہ کی تنخواہ، طلبہ کے خرد و نوش و دیگر تمام تر داخلی اخراجات کے ذمہ دار مشورہ میں موجود اراکین ہوں گے۔ طرفین کی طرف سے معاہدہ کے بعد مولانا ممدوح نے محمدیہ ایجوکیشن سوسائٹی ممبئی کی جانب سے تقریباً پانچ ایکڑ زمین خرید کر اس کی رجسٹری مولانا خلیل الرحمن صاحب عمری مدنی کے والد کے نام کروائی، چونکہ جامعہ کے لئے خرید کردہ زمین زرعی تھی اور یہ زمین کاشتکار کے نام ہی رجسٹر ہو سکتی تھی اور مولانا خلیل الرحمن صاحب مدنی کے والد کاشتکار تھے۔ آگے چل کر پھر یہ زمین جامعہ محمدیہ بنگلور کے نام رجسٹر کروائی گئی۔ حق بہ حق دار رسید۔

جامعہ محمدیہ بنگلور کا قیام اور اس کا پس منظر:

۱۹۸۹ء میں جامعہ محمدیہ بنگلور کی تاسیس عمل میں آئی تو مدرسہ اسلامیہ کو اس میں ضم کر دیا گیا، جامعہ محمدیہ بنگلور، جامعہ محمدیہ مالیر گاؤں کی شاخ بنا کر دینی و عصری تعلیم کا مشترکہ نصاب تعلیم جاری کیا گیا۔ مولانا ندویؒ نے اپنا وعدہ نبھایا اور شہر بنگلور کے دونوں حضرات مولانا خلیل الرحمن عمری مدنی اور الحاج آرمدا جلیل صاحب اپنا وعدہ اور ذمہ داری نبھاتے رہے۔ اول الذکر محترم سکریٹری جامعہ اور ثانی الذکر خازن جامعہ، مولانا رؤف احمد عمری مدراس صدر جامعہ اور راقم الحروف خادم جامعہ کی حیثیت سے معاون رہا۔ مولانا ندویؒ کی سرپرستی میں مولانا خلیل الرحمن صاحب مدنی کی شبانہ روز کی دوڑ دھوپ سے جامعہ بحسن و خوبی چلتا رہا۔ سکریٹری جامعہ بنگلور کی جمعیات 'جمعية القریش'، جمعیت دکنی صاحبان، جمعیت لبابین صاحبان اور ریاست کرناٹک کے محسنین جماعت کے مالی تعاون سے اخراجات پورے کرتے رہے۔ اس درمیان کچھ ایسے ناگفتہ بہ حالات پیش آئے کہ مولانا خلیل الرحمن مدنی نے جامعہ کی نظامت اور دیگر ذمہ داریوں سے استعفیٰ دے دیا۔

اراکین جامعہ نے راقم الحروف کے توسط سے بڑی کوشش کی کہ آپ دوبارہ اپنی ذمہ داریوں کو سنبھال لیں اس سلسلہ میں مولانا ندویؒ نے بھی دومتبہ بنگلور کا سفر کیا لیکن مولانا خلیل الرحمن مدنی نے دوبارہ سابقہ عہدہ قبول کرنے سے معذرت کر لی۔ آپ کے بعد مولانا احمد اللہ صاحب قریشی مدنی حفظہ اللہ نے بحیثیت ناظم جامعہ کی اچھی خدمت کی۔ راقم الحروف نے تقریباً چار سال بحیثیت سکریٹری اور چند ماہ ناظم جامعہ کی حیثیت سے خدمات انجام دیں۔

راقم الحروف کے بعد مولانا شفیق احمد صاحب مدنی بنگلوری نے نظامت کی ذمہ داری احسن طریقہ سے نبھائی۔ ان دنوں یعنی سال ۲۰۱۸ء میں شیخ الجامعہ مولانا خالد مشرف عمری بن الحاج آرمدا جلیل صاحب ہیں۔ فجزاھم اللہ خیرا۔

جامعہ محمدیہ دہلیہ عائشہ بنگلور سے ۲۰۱۷ء تک ۲۵ سالہ مدت میں بے شمار طلبہ فارغ ہو کر میدان عمل میں تعلیمی و دعوتی خدمات انجام دے رہے ہیں۔ جن کی مجموعی تعداد ۱۹۹۲ تک پہنچتی ہے۔ اب تک ہر شعبہ میں فارغین کی تعداد حسب ذیل ہے۔

تعداد فارغین شعبہ حفظ: ۳۶ طلبہ

تعداد فارغین ثانویہ: ۶۹۴ طلبہ

تعداد فارغین عالمیت: ۵۲۸ طلبہ

تعداد فارغین فضیلت: ۱۱۸ طلبہ

تعداد فارغین (پیس ایس ایل سی): ۶۰۶ طلبہ

مجموعی تعداد فارغین طلبہ: ۱۹۹۲ طلبہ۔ اللہم زد فرود۔

ادارۃ اصلاح المساجد ممبئی:

مولانا ندویؒ نے ہندوستان کے طول و عرض میں مساجد کی تعمیر کا ایک جامع منصوبہ بنایا، اسی کے پیش نظر ۱۹۸۰ء میں اپنے محسنین و معاونین کے تعاون سے ”ادارۃ اصلاح المساجد“ کی بنیاد رکھی۔

میری اپنی دانست کے مطابق آپ نے ادارۃ المساجد سے جس پہلی مسجد کی تجدید کروائی وہ ”مسجد عثمانیہ پورمودے“ منگلور اترپورٹ (کرناٹک) سے قریب واقع ہے۔ چند ہی سال کی مختصر مدت میں آپ نے اس ادارہ کی جانب سے تقریباً چار سو مساجد کی تعمیر و تجدید کروائی۔ جن میں ۵۳ مساجد کرناٹک میں ۶۰ آندھرا پردیش، ۳۰ مہاراشٹر، ۱۳ کیرلا میں تعمیر ہوئیں۔

مولانا رؤف احمد عمری مدراس جو مولانا کے تعمیری سفر میں شانہ بشانہ رہے وہ بیان کرتے ہیں کہ ”تعمیری کاموں کا معائنہ کرنے کے لئے اکثر مقامات پر مولانا بذات خود تشریف لے جاتے تھے۔ بعض مقامات کا سفر اس قدر تکلیف دہ ہوتا تھا کہ مولانا کو واپس ہونے اور سنبھلنے میں ایک ہفتہ لگ جاتا تھا۔ اس کے باوجود آپ نے مساجد کی تعمیر میں ذرہ برابر بے توجہی نہیں فرمائی۔“

جماعتی خدمات:

مولانا ندویؒ میں جماعت و جمعیت کی خدمت کا جذبہ بچپن ہی سے موجزن تھا۔ پھر میدان عمل میں داخل ہوئے تو اپنی زندگی کا ایک لمحہ جماعت و جمعیت کے لئے وقف کر دیا۔ گزشتہ سطور میں فارغین نے آپ کی کلکتہ اور ممبئی کی جماعتی سرگرمیوں کو پڑھ لیا ہے کہ جماعت اہل حدیث کی نیک نامی اور اس کی سر بلندی کے لئے آپ نے کیا کچھ کاوشیں اور کوششیں کی تھیں، مولانا ندویؒ کی عمر ۲۲ سال کی تھی کہ ۱۹۵۲ء میں حضرت مولانا عبد الوہاب صاحب آرومیؒ صدر آل انڈیا اہل حدیث کانفرنس دہلی نے اہل حدیث کانفرنس کی مجلس عاملہ کا باضابطہ رکن نامزد فرمایا۔

۱۹۷۳ء میں آپ صوبائی جمعیت اہل حدیث ممبئی عظمیٰ کے صدر منتخب ہوئے۔ ۱۹۷۹ء تا ۱۹۸۹ء مستقل دس سالہ مدت تک مولانا عبد الوحید سلفی امیر جمعیت اہل حدیث ہند کے ساتھ نائب امیر بن کر جمعیت اہل حدیث کی خدمت کرتے رہے۔

اس دوران جمعیت اہل حدیث ہند کے لئے آپ کے بہت سے کارناموں میں ایک عظیم کارنامہ ۱۹۸۱ء میں مولانا عبد الوحید صاحب سلفی کے ساتھ مل کر اہل حدیث منزل کی خریداری ہے۔ ۱۹۸۹ء میں مولانا عبد الوحید صاحب سلفی امیر جمعیت کی وفات کے بعد دو سالہ مدت کے لئے ۱۹۹۱ء تک آپ قائم مقام امیر منتخب ہوئے۔

۱۹۹۲ء تا ۱۹۹۵ء آپ امیر مرکزی جمعیت اہل حدیث ہند منتخب ہوئے آپ کے اس دور امارت میں راقم الحروف مجلس عاملہ مرکزی جمعیت اہل حدیث کارکن منتخب ہوا۔ امیر محترم اپنی اس دوسری میعاد میں جماعتی کاموں کو وسعت دینے کے لئے ملک کو چار حصوں میں تقسیم کیا اور ہر ایک علاقہ کے لئے نائب ناظم مرکزی جمعیت اہل حدیث ہند نامزد فرمایا، احقر کو مولانا محترم نے نائب ناظم مرکزی جمعیت اہل حدیث نامزد فرمایا۔ راقم کے اسی دور نظامت میں ”جنوبی ہند اہل حدیث کانفرنس ہسور“ منعقد ہوئی جس کی تفصیلی رپورٹ اس کتاب کے باب جماعتی کانفرنسیں اور اجتماعات میں ملاحظہ فرمائیں۔

۳۰ اگست ۱۹۹۵ء کو مرکزی جمعیت اہل حدیث ہند دہلی کا انتخابی اجلاس بمقام بچوں کے گھر منعقد ہوا جس میں آپ کو تیسری مرتبہ امیر مرکزی جمعیت اہل حدیث ہند منتخب کیا گیا۔ اور راقم نائب ناظم مرکزی جمعیت اہل حدیث ہند منتخب ہوا۔ غالباً ۱۹۹۷ء میں مولانا ندویؒ بعض وجوہات کی بناء پر مرکزی جمعیت ہند کی امارت سے مستعفی ہو گئے۔ اگرچہ کہ آپ جماعتی عہدوں سے مستعفی ہو گئے۔ لیکن جماعت و جمعیت سے تاحیات وابستہ رہے۔

آپ نے اپنے دور امارت میں جماعت اہل حدیث ہند کو فعال و متحرک بنادیا تھا۔ یہ جمعیت اہل حدیث ہند کا سنہری دور تھا۔ آپ نے پورے ملک بالخصوص جنوبی ہند کے کافی دعوتی دورے فرمائے، اسی دوران راقم کو آپ کی رفاقت و صحبت سے استفادہ کے خوب مواقع حاصل ہوئے۔

مولانا کی جماعتی خدمات پر مولانا حافظ حفیظ الرحمنؒ عظمیٰ عمری مدنی حفظہ اللہ کا ایک اقتباس ملاحظہ فرمائیں:

”ملک کی ہر تعمیر، تنظیمی اور اصلاحی تحریک میں مولانا کی شخصیت نمایاں اور اثر انداز رہی۔ جمعیت و جماعت اہل حدیث کے لئے آپ کا ایک ایک سانس وقف تھا۔ اس کی نیک نامی اور سر بلندی کے لئے آپ کی تنگ و دو اور کاوشوں کا دائرہ بہت وسیع تھا۔ اہل حدیث کی کوئی میننگ یا اجلاس ملک کے کسی بھی کونے میں ہو، آپ کی طبیعت کیسی بھی ہو، مصروفیت کچھ بھی ہوتی، ہوا کے دوش پر سر کے بل پہنچ جاتے جنوبی ہند کے چھوٹے چھوٹے دشوار گزار دیہاتوں میں بھی سوز و گداز میں ڈوبے ہوئے آپ کے مواعظ حسنہ اور پند و نصائح کی گونج آج بھی بلند ہوگی۔ (مولانا مختار احمد ندوی حیات و خدمات ص ۴۱۷)

اخلاق و عادات:

مولانا مختار احمد صاحب ندویؒ کے ساتھ راقم الحروف کو ۱۹۹۲ء تا ۲۰۰۲ء تقریباً دس سال تک سفر و حضر میں رفاقت و معیت کا شرف حاصل رہا۔ آپ اخلاق حمیدہ و اوصاف جمیلہ کے حامل تھے۔ حسن صورت کے ساتھ اللہ تعالیٰ نے آپ کو حسن سیرت سے بھی نوازا تھا۔ آپ باوقار سنجیدہ اور خوشگوار گفتگو فرماتے، خوش طبع، ظریف اور نہایت خیر خواہ، و ہمدرد انسان تھے اپنے تمام فرائض و واجبات کے پابند بلاناغہ قرآن مجید کی تلاوت ہر دن کیا کرتے تھے سفر و حضر میں قیام اللیل کا بھی اہتمام فرماتے، جہد مسلسل کے خوگر، سہل

پسندی و آرام طلبی سے کوسوں دور اور اس سے متنفر تھے، وقت کے بڑے قدر داں اور مردم شناس تھے، آپ کو صلاحیت کے ساتھ صلاحیت کا بھی وافر حصہ نصیب ہوا تھا۔ تو اضع خاکساری آپ کے مزاج کا حصہ تھی۔ آپ کو اکثر یہ دعا پڑھتے ہوئے میرے کانوں نے سنا ”اللہم اجعل فی عینی صغیر او فی اعین الناس کبیرا“ (اے اللہ مجھے اپنی نگاہ میں چھوٹا اور لوگوں کی نگاہ میں بڑا بنا دے۔) اپنی اولاد پر مشفق اور ان کے اچھے مربی تھے، سب کی دینی تربیت کی اور ان کو عالم و فاضل بنایا، اپنی تمام بیٹیوں کی شادی دیندار اہل حدیث گھرانوں میں کی، آپ کی ذات میں بہت سی خوبیاں تھیں میں آپ کی کن کن خوبیوں کو گنتا جاؤں۔ الغرض مولانا ایک باہمت دور بین و حوصلہ مند انسان تھے۔

وفات:

اللہ تعالیٰ نے ہمارے ممدوح کو قابل رشک صحت و تندرستی سے نوازا تھا۔ پھر عمر رفتہ کے مطابق اعضاء و قوی میں اضطلال پیدا ہونا شروع ہو گیا۔ شوگر اور دل کا مرض لاحق ہو گیا۔ گھٹیا کا درد بھی اکثر اٹھتا تھا۔ پہلے قوت حافظہ متاثر ہوا پھر بصارت کمزور ہو گئی باوجود اس کے اپنے روزمرہ کے عام کام خود کرنے کی کوشش فرماتے۔ مولانا رحمہ اللہ نے اپنی زندگی ہی میں وصیت نامہ تحریر کر دیا تھا۔ اور جس کو دینا تھا دے دیا اور سب کو معاف کر دیا۔ وفات سے چار دن پہلے ڈاکٹروں نے رپورٹ دی کہ آپ کے دماغ کی نس متاثر ہو گئی ہے۔ اور یہ جانکاہ خبر سنائی کہ اب آپ کی زندگی کے دن کم ہی رہ گئے ہیں۔ پھر وہ وقت موعود آ پہنچا کہ اتوار کی شام ۲۵ شعبان ۱۴۲۸ھ مطابق ۹ ستمبر ۲۰۰۷ء کو ۷۷ سال مکمل ہو گئے تھے کہ اپنے رب حقیقی کے ہاں جا پہنچے۔ انا للہ وانا الیہ راجعون۔

دوسرے دن ۱۰ ستمبر ۲۰۰۷ء نماز ظہر کے بعد سانٹا کروز جو شوگار ڈن قبرستان میں مدفون ہوئے ”نماز جنازہ آپ کے سمدھی مولانا حافظ سلیمان صاحب میرٹھی حفظہ اللہ نے پڑھائی جنازہ میں ہر کتب فکر کے علماء، داعیان اور عوام الناس نے اس کثرت سے شرکت کی کہ سانٹا کروز کے تمام روڈ جام ہو گئے اور پولیس کو حفاظتی انتظام کرنے پڑے اور اخبارات نے لکھا کہ یہ ایک عالمی شخصیت کا تاریخ ساز جنازہ تھا۔

پسماندگان:

آپ کے پسماندگان میں آپ کی اہلیہ اسماء خاتون کے علاوہ تین بیٹے اسلم مختار، اکرم مختار، ارشد مختار۔ اور چھ بیٹیاں قدوسیہ، فوزیہ، صدیقہ، عائشہ، اور زبیدہ ہیں، سب صاحب اولاد ہیں اور خوشگوار زندگی گزار رہے ہیں۔ سب بیٹے بیٹیاں دینی تعلیم سے آراستہ ہیں یہ سب مولانا کے لئے ”ولد صالح یدعولہ“ کی سچی تعبیر اور صدقہ جاریہ ہوں گے اور آپ کی جملہ دینی و دعوتی، تصنیفی و تالیفی، تعلیمی و تربیتی خدمات صدقہ جاریہ بنیں گی۔ ان شاء اللہ۔

اللہ تعالیٰ آپ کی بشری لغزشوں کو معاف فرمائے اور جملہ دینی خدمات کو قبول فرمائے اور یوم قیامت آپ کے میزان حسنات میں شامل فرمائے۔ آمین۔

ملاحظہ: مولانا مختار احمد ندویؒ کی سوانح کا اکثر حصہ کتاب ”مولانا مختار احمد ندوی حیات و خدمات“، مؤلف مولانا ضیاء الحسن محمد سلفی

سے ماخوذ ہے۔

عرب علماء و محسنین سے تعلقات:

سعودی عرب: شیخ عبدالعزیز بن باز، شیخ محمد بن صالح العثیمین، ڈاکٹر صالح الفوزان، شیخ عبدالعزیز آل الشیخ مفتی عام سعودی عربیہ، شیخ ناصر العبودی، ڈاکٹر عبداللہ بن عبدالحسن التركي، حرمین شریفین کے ائمہ، سعودی جامعات کے اساتذہ وغیرہ۔

کویت: بدر عبداللہ البدر، شیخ عبداللہ السبت، شیخ جاسم العون، شیخ طارق سامی سلطان العیسیٰ، رئیس احیاء التراث الاسلامی، شیخ صالح علی الشائع و شائع خاندان۔

امارات: شیخ محمد علی بجاش، راشد بن سعد المکتوم، حاکم دہی، حاکم شارجہ، حاکم عمان، حاکم رأس الخیمہ۔

مصر: ڈاکٹر جمیل غازی اور کئی دینی جمعیات کے رؤسا مشاہیر علماء و مشائخ کے بعض اسماء ہیں جن کو یہاں بطور نمونہ ذکر کیا گیا ہے

علاوہ ازیں عالم عرب کے کونسرو سفراء سے بھی آپ کے بڑے خوشگوار مراسم رہے۔

کئی تعلیمی و ملی اداروں و تنظیموں کے آپ رکن و سرپرست تھے۔ دنیا بھر کے کانفرنسوں میں آپ شریک رہے۔ جن میں قابل ذکر یہ ہیں: جامعۃ الملک عبدالعزیز کی تعلیمی کانفرنس مکہ مکرمہ، المؤتمر العالمی لتوجيه الدعوة و اعداد الدعاة، جامعہ اسلامیہ مدینہ منورہ، عالمی اسلامی کانفرنس کویت، سری لنکا، مرکز توعیۃ الجالیات بریدہ القصیم سعودی عرب، برطانیہ۔

(ماخوذ از: تاریخ اہل حدیث جنوبی ہند کے درخشاں پہلو صفحہ ۵۰۲)



مولانا محمد مسلم رحمانی رحمہ اللہ، مغربی بنگال

۱۹۱۳ء.....۲۰۰۹ء

محمد اسحاق بھٹی

ہندوستان کے ایک ممتاز عالم دین مولانا محمد مسلم رحمانی تھے جو مغربی بنگال کے موضع بیرنگر (مالدہ) کے رہنے والے تھے۔ اس نواح کے مشہور سلفی خانوادے کے فرد تھے۔ وہ جنوری ۱۹۱۳ء میں پیدا ہوئے۔ والد کا نام عبدالعزیز تھا۔ ابتدائی تعلیم اپنے مسکن بیرنگر کے سرکاری سکول میں حاصل کی۔ اس کے بعد اردو اور فارسی کی کتابیں مدرسہ بحر العلوم کاربونہ (بنگال) کے اساتذہ سے پڑھیں۔ صرف و نحو فقہ اور منطق وغیرہ کے علاوہ عربی ادبیات متنبی تک اور حدیث کی بلوغ المرام اور مشکوٰۃ تک کتابیں مختلف فاضل اساتذہ سے پڑھنے کا شرف حاصل کیا۔

اس کے بعد دہلی آئے اور ۱۹۳۶ء میں دارالحدیث رحمانیہ میں داخلہ لیا۔ وہاں چار سال کتب تفسیر و حدیث کی تحصیل کی۔ ۱۹۴۰ء میں سند فراغت لی۔ دارالحدیث رحمانیہ میں ان کے مشہور اساتذہ میں مولانا عبید اللہ مبارکپوری رحمانی، مولانا احمد اللہ پرتاپ گڑھی دہلوی، مولانا ندیر احمد ملوی رحمانی، مولانا اصحاب الدین پنجابی، مولانا عبدالسلام درانی، مولانا عبدالوہاب مالدہی اور مولانا عبدالرحیم کے اسمائے گرامی قابل ذکر ہیں ہندوستانی بنگال کے مولانا محمد مسلم رحمانی آخری شخص تھے جنہوں نے حضرت میاں سید نذیر حسین دہلوی کے شاگرد مولانا احمد اللہ پرتاپ گڑھی دہلوی کے حضور زانوئے شاگردی تہہ کیے۔

فارغ التحصیل ہونے کے بعد مولانا محمد مسلم رحمانی نے ستر سال صحیح بخاری کا درس دیا، جس کی تفصیل اس طرح ہے۔

(۱) شیر شاہی جامعہ فیضیہ حقانیہ میں آٹھ سال

(۲) جامعہ مظہر العلوم پٹنہ میں چالیس سال

(۳) جامعہ اصلاح المسلمین بھادو میں (مختلف ادوار میں) بائیس سال۔

اس طرح اس عالم ذی قدر نے پورے ستر سال صحیح بخاری کا درس دیا اور اس اثناء میں بے شمار علما و طلباء نے ان کے حلقہ درس میں شامل ہونے کی سعادت حاصل کی۔ بہار، بنگال، جھارکھنڈ اور بنگلہ دیش میں ان کے لاتعداد شاگردوں اور شاگردوں کے شاگردوں نے علوم دینیہ کی ترویج کی، درس و تدریس کے ذریعہ بھی، تصنیف و تالیف کی صورت میں بھی اور وعظ و تقریر کی شکل میں بھی۔ مولانا محمد مسلم رحمانی زیادہ تر درس و تدریس میں مشغول رہے۔ تاہم اس کے ساتھ ساتھ کسی حد تک تصنیفی خدمات بھی سرانجام دیتے رہے۔ انہوں نے مندرجہ ذیل کتابیں تصنیف کیں۔

(۱) الاسلام دین معتدل یہ کتاب بنگلہ زبان میں ہے۔

(۲) صلوة الرسول یہ بھی بنگلہ زبان میں لکھی۔

(۳) تحفہ رمضان: یہ بھی بنگلہ زبان میں ہے۔

بنگلہ میں مولانا محمد مسلم رحمانی کی ان کتابوں نے بڑی شہرت پائی۔ بہت پڑھی گئیں اور لوگوں نے ان کے مندرجات سے بہت فائدہ اٹھایا۔ مرکزی جمعیت اہل حدیث ہند کی اٹھائیسویں کانفرنس ۱۳، ۱۴، ۱۵ مارچ ۲۰۰۴ء (۲۱، ۲۲، ۲۳ محرم ۱۴۲۵ھ) کو پاکوڑ (جھارکھنڈ) میں منعقد ہوئی تھی۔ اس موقع پر مولانا محمد مسلم رحمانی کی تدریسی اور دعوتی خدمات کا اعتراف کرتے ہوئے انہیں ایوارڈ عطا کیا گیا تھا۔ مولانا محمد مسلم رحمانی نے ۹۶ سال کی عمر کو پہنچ کر ۳۱ اکتوبر ۲۰۰۹ء کو رات کے دو بجے وفات پائی۔ ان کے جنازے میں ہزاروں لوگوں نے شرکت کی۔ انہوں نے اپنے پسماندگان میں چار بیٹے، چار بیٹیاں، ایک ۹۵ سالہ بیوی، بہت سے پوتے پوتیاں اور نواسے نواسیاں چھوڑے۔

(گلستان حدیث۔ ۳۹۶)



مولانا عزیز عسکری سلفی مدیر ماہنامہ نوائے اسلام دہلی رقمطراز ہیں کہ:

”مولانا محمد مسلم رحمانی رحمہ اللہ ۱۹۴۳ء میں دہلی سے اپنے علاقہ میں واپس آئے تو دیکھا کہ جماعت اہل حدیث اور اس کے افراد کسمپرسی کی حالت میں زندگی گزار رہے ہیں۔ عقیدہ و عمل سے لوگوں کو کوئی لگاؤ نہیں، جدید رسم و رواج کے رسیا بن چکے ہیں۔ ان حالات کو دیکھ کر ان کی حمیت دینی بھڑک اٹھی اور ایک تنظیم بنام انجمن اصلاح المسلمین کی داغ بیل ڈالی اور ایک جامعہ کی بنیاد بھی رکھی۔ آہستہ آہستہ اس کی شعاعیں قریہ بستی بستی پھیلتی چلی گئیں جو آج بھی مکاتب و مدارس کی شکل میں موجود ہیں۔ آپ نے علاقہ میں بھرپور رفاہی خدمات بھی انجام دیئے جس سے لوگوں کے عقائد درست ہوئے۔ نکاح و طلاق کے معاملے سرکاری عدالتوں کے بجائے مدارس میں حل ہونے لگے، لوگ دین سے جڑنے لگے مولانا مرحوم نے ستر سال تک بخاری شریف کا درس دیا، میدان تدریس میں آپ کی خدمات ہمہ جہت اور بے مثال ہیں۔ درس و تدریس کے ماہر، راہ صداقت کے مجاہد مولانا محمد مسلم رحمانی کی تدفین سینکڑوں شاگردوں اور ایک جم غفیر کی موجودگی میں ہوئی، نماز جنازہ مولانا عبدالمتمین سلفی چیئرمین توحید ایجوکیشنل ٹرسٹ کشن گنج بہار نے پڑھائی۔ پسماندگان میں چار بیٹے، چار بیٹیاں اور بیوہ ہیں۔ اللہ تعالیٰ صبر جمیل عطا فرمائے۔“

(نوائے اسلام دہلی دسمبر ۲۰۰۹ء)

مولانا عبدالحق قاسمی رحمہ اللہ

یادیں اور ملاقاتیں

۱۹۳۵ء ۲۰۱۲ء

عبدالحکیم عبدالمعجود مدنی

عروس البلاد ممئی میں منہج سلف کی نمائندگی کرنے والا مرد مجاہد، اصلاح عقیدہ و عمل کا داعی، پیری میں بھی جوانوں سے بڑھ کر دوڑنے بھاگنے والا ایک ہمدرد اور بزرگ عمر کی ۷۷ بہاریں دیکھ کر بتاریخ ۵ جولائی ۲۰۱۲ء بروز جمعرات مطابق ۱۴ شعبان ۱۴۳۳ھ رات کے آخری پہر ہم سے جدا ہو گئی۔ یہ بزرگ شخصیت جمعیت احمدیہ ممئی کی ایک فعال اور سرگرم عمل سابق امیر جمعیت مولانا عبدالحق قاسمی سلفی (رحمہ اللہ رحمة واسعة) کی ہے۔

قصہ مختصر یہ کہ ۱۵ جولائی کی صبح اچانک یہ اطلاع ملی کہ مولانا کا انتقال ہو چکا ہے اور بعد نماز ظہر جری مری قبرستان میں تدفین ہوگی، یہ خبر سن کر میری زبان سے انا للہ وانا الیہ راجعون نکلا اور دل میں یہ ملال پیدا ہوا کہ ابھی شام ڈھلے مولانا کی ناسازی طبیعت کی خبر ملی تھی اور صبح اسپتال میں آپ کی زیارت و عیادت کے لئے جانا تھا مگر مشیت الہی کا فیصلہ اس سے پہلے ہی گویا عدم ملاقات کا مقرر ہو چکا تھا، اور اب صرف افسردگی و ملال، حزن و غم اور رنج و الم کے علاوہ کچھ ہاتھ نہ آیا اور یہ تو قضاء الہی ہے جسے تسلیم کرنا ایک سچے مومن کی پہچان ہے۔

بہر صورت مولانا کی تدفین میں شرکت کی غرض سے جامعہ رحمانیہ کے چند رفقاء کار مولانا ضمیر احمد مدنی، مولانا عبدالبجبار سلفی، مولانا عبدالستار سراجی اور ساکی ناکہ کے مولانا جمیل احمد سلفی کیساتھ کر لا پہنچا وہاں سے مولانا کے گھر بلاؤ پل کے لئے ابھی ہم لوگ راستے میں ہی پہنچے تھے کہ جنازہ کی آمد کی خبر ملی چنانچہ ہم قافلہ میں شریک ہو گئے اور یہ قافلہ غم و اندوہ میں رواں دواں ایک جم غفیر کے ساتھ جری مری قبرستان پہنچا۔ اتفاق سے راستے میں کوکن بالخصوص ”روہا“ سے آئے ہوئے جماعت کے احباب نے مجھے اپنی گاڑی میں بٹھالیا اور مولانا کی وفات پر تھوڑے دیر میں تبادلہ خیال کرنے کے بعد ان بزرگوں نے بے ساختہ یہی کہا کہ ”خطہ کوکن اور روہا ورائے گڈھ کے علاقے میں سلفیت اور اہل حدیثیت کے فروغ و احیاء میں مولانا عبدالحق سلفی رحمہ اللہ کا خصوصی رول ہے اور یہ حقیقت ہے اس میں کوئی مبالغہ نہیں کہ شہر ممئی میں جامعۃ الرشاد وغفور خاں کرلا سے لے کر جمعیت اہل حدیث اور بیت المال کے پس منظر میں جماعت اہل حدیث کو استحکام فراہم کرنے میں ممئی اور اس کے باہر کوکن، رائے گڈھ تک جماعت اور منہج سلف کو متعارف کرانا مولانا کا ایک اہم کارنامہ ہے جو تاریخ اہل حدیث کے صفحات میں سنہرے حروف سے لکھا جائے گا۔

لگ بھگ تیس سال سے پہلے ممئی میں اہل حدیثوں کی کوئی خاص شناخت نہ تھی نہ ہی ان کا کوئی اہم اور معتد بہ وجود اور پلیٹ فارم

تھا۔ معمولی تعداد میں لوگ ادھر ادھر بکھرے ہوئے، پراگندہ خیالی اور فکر معاش میں مبتلا تھے، دیگر علماء کرام کے پہلو بہ پہلو مولانا عبدالحق سلفیؒ نے اللہ کی توفیق سے انہیں اکٹھا کرنے اور جماعت کے پلیٹ فارم سے دعوتی و تعلیمی کام کرنے کی پہل کی اور اس طرح محنتوں اور شب و روز کی کاوشوں سے جماعت کا تعارف ہوا، لوگوں کے دلوں سے کمزوری کا احساس ختم ہوا۔

مجھے تو آپ کی امارت کا زمانہ دیکھنے کا موقع نہ ملا البتہ جماعتی احباب اور علم دوست حضرات سے مولانا کے تئیں جماعت کی ہمدردیاں اور محنتیں و کاوشیں ضرور کانوں تک گونجی تھیں۔ ۲۰۰۱ء میں جب بغرض تدریس جامعہ رحمانیہ کاندیولی ممبئی سے میرا تعلق ہوا تو اسی وقت سے مسلسل جلسوں، اجتماعات اور پروگراموں میں مولانا سے ملاقاتیں اور بہت سارے امور پر تبادلہ خیالات کے مواقع ملتے رہے، ان جگہوں پر آپ کے جذبہ عمل، جوش تبلیغ اور اس سلسلے میں جماعتی غیرت و حمیت کو دیکھ کر یہی احساس ہو کہ یہ بوڑھا بزرگ اس پیری اور سن رسیدگی میں بھی ہم لوگوں سے زیادہ مسلک و منہج، سلفیت و اہل حدیثیت، فروغ دعوت، معاشرہ میں پھیلی ہوئی بے راہ روی اور شرک و بدعات کے خلاف اصلاحی تحریک چلانے کا حوصلہ اور عزم جواں رکھتا ہے۔ میں نے تو جب بھی دیکھا تو انہیں جماعت کے لئے دوڑتے دیکھا۔ مسجدوں اور جلسوں میں حاضری لگاتے دیکھا، ہر جگہ اپنے مخصوص حلیہ و لباس میں شرکت اور اتنی دردمندی و فکر مندی، اصلاح نفس اور تعمیر ذات کا جذبہ و جوش کہ ہر کس و ناکس، شناسا و غیر شناسا سب کو پہلی فرصت میں دعوت حق، تزکیہ نفس، احوال ظاہری و باطنی کی اصلاح، شرعی حلیہ و لباس اور چہرہ کی نورانیت برقرار رکھنے، جماعت سے جڑ جانے کی تعلیم دینے لگتے تھے، بہت سے لوگ بن مانگے اصلاح اور بلا وقت آپ کی تقریر پر ناک بھوں چڑھانے لگتے مگر خیر خواہی اور دعوت و اصلاح سے جڑے کاروان سلف کے متوالوں کا یہی شیوہ اور طرز زندگی رہا ہے کہ انہیں بندگان خدا سے محبت اور سچی ہمدردی ہوتی ہے، وہ ان کی دنیا و آخرت کی نجات کے لئے دردمند اور فکر مند ذہن رکھتے ہیں اور ”ما استلکم علیہ من اجر“ ”ان ارید الا اصلاح ما استطعت“ کے پیش نظر جہاں بھی موقع پاتے ہیں اسے غنیمت سمجھتے ہوئے اپنے فرض منصبی اور دعوت و اصلاح کی ذمہ داریاں ادا کرنے کی کوشش کرتے ہیں اور اس طرح کتنے گم گشتہ راہ ہدایت کو صحیح راستہ مل جاتا ہے اور وہ حق کے راستے پر خلوص نیت سے چل پڑتے ہیں اور اتباع سنت ان کی زندگی کا شیوہ بن جاتا ہے۔

مجھے بار بار صوبائی جمعیت اہل حدیث ممبئی اور اس کے امیر محترم مولانا عبدالسلام سلفی رحمہ اللہ کی نگرانی میں کوکن، روہا اور رائے گڑھ ضلع کے مختلف علاقے مہسلہ، نگڑی، پابہ، روہا وغیرہ جانے میں مولانا عبدالحق صاحب مرحوم کے ساتھ ہی جماعتی قافلے میں شرکت کا موقع ملا ہے اور جب بھی کہیں جانا ہوا تو ان علاقوں کے جماعتی احباب بالخصوص پرانے لوگوں کی طرف سے مولانا کی تئیں بے پناہ قدر و منزلت دیکھا، مولانا کی خدمات اور دعوت و تبلیغ کے لئے ان کے گاؤں گاؤں آپ کی برسوں آمد و رفت، لوگوں سے اس سلسلے میں اجتماعی انفرادی ملاقاتیں، اجتماعات میں حاضری اور بے ربط جماعت کو جوڑنے اور منظم کرنے کا جذبہ اور لگن اور اس پورے عمل میں خلوص و وفا، صدق و صفا کا یہ صلہ تھا جو ہمیں دیکھنے کو ملتا تھا، جن لوگوں کو آپ کی وجہ سے راہ ہدایت ملی یا جو لوگ جماعت کے منتشر شیرازے کے بعد منظم ہوئے تو وہ فوراً آپ کو دیکھتے ہی اپنے مسیحا کی آمد سمجھ کر استقبال و خیر مقدم کے لئے تیار ہو جاتے تھے

اور پرانی یادوں کو تازہ کرتے ہوئے مولانا سے چپک جاتے تھے۔ یہ اللہ رب العالمین کا احسان اور اس کے بعد خلق خدا کی شہادت ہے اور اگر اس راہ کا ایک تنکا بھی قبول ہو جائے یا ایک ادا بھی بارگاہ رب العزت میں شرف نیاز پا جائے تو پھر بیڑا پار ہے۔ لائن بھدی اللہ بک رجلا واحد اخیر لک من حمر النعم عرب کے قیمتی خوبصورت سرخ اونٹوں کی حیثیت دعوت و اصلاح کے اس مبارک عمل کے مقابلہ میں کچھ نہیں بلکہ بیچ در بیچ ہے۔

آل انڈیا اہل حدیث کانفرنسوں کے حوالوں سے بھی مولانا کے ساتھ مجھے دہلی وغیرہ سفر کا موقع ملا، بڑے بے تکلف، پر مزاح اور بے لوث و ہمدرد تھے کبھی کبھی تو بعض شعراء کے دیوان بھی ساتھ لا دے رہتے اور رفقاء سفر کی تکلیفوں کو کم کرنے اور سفری صعوبتوں اور ذہنی کلفتوں کے ازالہ کی خاطر اسے اپنے لب و لہجہ میں ایسا پیش کرتے کہ منزل کے نشانات اور سفر کی کلفتوں کا احساس تک نہ ہوتا، سب کے لئے خیر خواہی کا سچا جذبہ، ایثار و ترجیح غیر کا مظاہرہ حتیٰ کہ دوسروں کے سامان سفر اٹھانے اور رکھنے میں سن مخدومیت اور پیرانہ سالی کے باوجود بھی جذبہ خیر، دراصل یہ وہ انسانی اعلیٰ اخلاق تھے جو مولانا میں رب العزت نے کوٹ کوٹ کر بھر دیئے تھے۔

منزل تک پہنچنے کے بعد عموماً لوگوں کو اپنے آرام کی زیادہ فکر ہوتی ہے مگر مولانا کا حال یہ تھا کہ آرام و قیام کے بجائے اصل مقصد کی فکر، پروگرام کہاں ہوگا، کیسے ہوگا، کیسے اسے کامیاب بنایا جائے، با مقصد پروگرام ہونا چاہیے، ایسا پروگرام ہو کہ اس کے صحیح اور مفید نتائج برآمد ہوں، لوگوں میں ایک عمدہ پیغام جائے، جماعت کی اچھی چھاپ بنے اور اہل حدیثوں کا حسن عمل بڑھے، دوسرے اس سے اچھا اور عمدہ تاثر لیں غرضیکہ پروگراموں کی مقصدیت، روحانیت، جماعت کی بہتر ترجمانی اور ان میں سیاسی، اجتماعی اور عوامی سطح پر اہل حدیثوں کی بہتر نمائندگی اور عمدہ تاثر و چھاپ کے لئے بے حد فکر مند رہتے۔

اور اس سلسلے میں جو کچھ ہوتا مشورے دیتے، تدبیریں بتاتے، تجاویز و آراء سے فوراً رہنمائی کرتے اور جٹ کر محنت، دِلگن سے جماعت کے پیغام کو عام کرنے کی کوشش کرتے۔ الغرض جماعت کی دردمندی، فکر مندی، اور سر بلندی کے لئے آپ ایک اعلیٰ سوچ رکھتے تھے۔

ممبئی، کوکن بلکہ جہاں بھی جماعت کو ضرورت پڑی، بلانے پر یا احساس ضرورت پر از خود پہنچے، اور ہمیشہ اصلاح، اتحاد، جوڑنے اور ایک ساتھ لے کر لوگوں کو چلنے اور دعوتی کاموں کے فروغ اور اس کے استحکام کے لئے ہی مشورہ دیتے رہے، سنت کے مقابلے بدعت اختیار کرنے والوں اور اتباع پر تقلید کو ترجیح دینے والوں کے لئے آپ بے حد سخت موقف رکھتے تھے۔ سنت کی بات ہوتی تو بر ملا اس کا اعلان کرتے، و اظہار کرتے اور بلا خوف و مومۃ لائم اسے دوسروں تک پہنچا کر ہی دم لیتے۔

بڑے بڑے جماعتی مسائل جب لانیخ نظر آتے اور مساجد و مدارس کے قیام میں اڑچنین و رکاوٹیں آ جاتیں تو مولانا کے مشورے اور آپ کی تدبیریں ہر ایک کے لئے اکثر مفید ثابت ہوتی۔

دین رحمت کانفرنس باندہ کر لاکمپلیکس ممبئی کے انعقاد کا موقع ہو یا دیگر اجتماعات کی تیاریاں صوبائی سطح پر مولانا بنفس نفیس سرکاری آفسوں، پولس محکموں اور کارپوریشن کے چکر لگاتے اور اس سلسلے میں کبھی تھکتے اور نہ ہی حوصلہ ہارتے تھے۔

ممبئی کی مساجد اہل حدیث میں کتنی ایسی مسجدیں ہیں جن میں آویزاں اور لٹکے ہوئے دعوتی کتبے، اصلاحی و مناظراتی لوحات آج بھی آپ کی کاوشوں کی شہادت دے رہے ہیں، درحقیقت یہ سب آپ کی محنتوں کا حسین عکس اور جماعتی دردمندی کا بہترین مظہر ہیں۔ خلاصہ یہ کہ جماعتی استحکام، تنظیم نو، تعمیر نو، مساجد و مدارس کا قیام اور اس کے پھیلے ہوئے عظیم اور وسیع تر دعوتی نیٹ ورک، ہر گلی اور محلہ میں نظر آنے والے سلفی اہل حدیث عوام و خواص غرضیکہ جو کچھ بھی واسطہ یا بلا واسطہ ممبئی کے اس خطے میں نظر آتے ہیں دیگر علماء اہل حدیث، اکابرین و ذمہ داران جمعیت کے پہلو بہ پہلو مولانا کی کاوشوں کا ایک مفید اور اصلاحی ثمرہ کہے جاسکتے ہیں۔ اللہ تعالیٰ ان میں برکت عطا فرمائے اور انہیں شرف قبولیت عطا کرے۔ آمین

آج مولانا ہم سے رخصت ہوئے ہیں اور اپنے پیچھے اپنی اولاد کے علاوہ سلفیان ممبئی کی ایک بڑی جماعت بھی چھوڑ گئے ہیں۔ جری مری قبرستان میں آپ کی نماز جنازہ ایک جم غفیر عوام و خواص کے ساتھ مولانا عبدالسلام سلفی امیر صوبائی جمعیت اہل حدیث ممبئی نے پڑھائی۔ جمعیت اہل حدیث ممبئی، کوکن، روہا اور ممبئی کے ملی و جماعتی اداروں کے مختلف نمائندے بھے اس موقع پر حاضر اور شریک جنازہ رہے۔ اللہ تعالیٰ سے دعا ہے کہ مرحوم کو کروٹ کروٹ جنت نصیب فرمائے اللہ آپ کی لغزشوں کو درگزر فرمائے۔

اللهم اغفر له وارحمه واعف عنه واعف عنہ۔ آمین۔

(مجلہ الجماعۃ، اگست ۲۰۱۲ء مجلہ صوت الاسلام ممبئی)



نوٹ: آپ کی خدمات اور جہود کو اجاگر کرنے کے لئے جماعت کے فعال رکن مولانا محمد خلیل نسیم صدیقی نے اپنے میگزین ”امن کا پیغام ممبئی“ جون ۲۰۱۳ء کے ایک خصوصی شمارے کی اشاعت کی تھی جو اس باب میں بے حد مفید اور وسیع ہے۔ اس طرح کے خصوصی شماروں کا اجراء دراصل جماعتی تاریخ میں ایک سنگ میل کی حیثیت رکھتے ہیں اللہ تعالیٰ مولانا محمد خلیل نسیم صدیقی صاحب کو جزائے خیر عطا فرمائے۔ آمین۔

مولانا عبدالحق قاسمی (ممبئی) رحمہ اللہ

حیات و خدمات

۱۹۳۵ء.....۲۰۱۲ء

ذبیح اللہ اولیس انور
سنابل، نئی دہلی

حرف آغاز:

اس عالم رنگ و بو میں بہت سی ایسی یکتائے روزگار ہستیاں پیدا ہوئیں جنہوں نے لازوال نقوش اور بے مثال نمونے قائم کئے اور اپنی حیات مستعار کو قوم و ملت کی تشکیل میں تج دیا، انہیں ستودہ صفات ہستیوں میں سے شیدائی اسلام، فدائے ملت، صدق و صفا کے پیکر عظیم، غریبوں و بد حالوں کے غم خوار و ہمدرد، داعی ممبئی، دعوت و تبلیغ کے بے تاج بادشاہ، آبروئے سلف، جامع صفات مولانا عبدالحق قاسمی رحمہ اللہ بھی ہیں۔ بقول شاعر:

اولئک آبائی فجئنی مملہم
اذا جمعتنا یا جریر المجامع

خاندانی پس منظر:

آپ نے ایک زمیندار گھرانے میں آنکھیں کھولیں، آپ کے والد اپنے علاقے کے زمیندار اور چودھری تھے، آپ کے والد اگرچہ کم پڑھے لکھے تھے مگر دینی حمیت، خدمت خلق، مہمان نوازی، نفاست پسندی جیسے اوصاف حمیدہ کے حامل شخص تھے۔ (۱)
نام و نسبت اور کنیت:

آپ کا نام عبدالحق اور کنیت ابو عبد اللہ ہے۔

سلسلہ نسب کچھ اس طرح ہے: ابو عبد اللہ عبدالحق بن منصب دار بن عبد الرزاق چودھری قاسمی۔ (۲)
ولادت: آپ برصغیر کے ملک ہندوستان کے مشہور صوبہ اتر پردیش ضلع سدھارتھ نگر، تحصیل بانسی، پوسٹ پتھر بازار کے قریب منکورہ تیواری نامی ایک چھوٹے سے قریہ میں ۱۹۳۵ء میں پیدا ہوئے۔

ذریعہ معاش:

آپ نے تکمیل تعلیم کے بعد راجستھان کے کوٹہ میں تقریباً تین سال تک درس و تدریس ہی کو ذریعہ معاش بنایا، چونکہ تجارت

ایک نفع بخش سودا ہے، لہذا اس کے بعد انہوں نے ممبئی کا قصد کیا۔ اسی شوق نے ۱۹۶۵ء میں آپ کو عروس البلاد ممبئی پہنچا دیا۔ فیض آباد کے ایک شخص احمد بھائی کے ہمراہ آپ ممبئی آئے، یہ ایک نہایت شریف، مخلص انسان تھے، ان کا یہاں کپڑے کا کاروبار تھا، لہذا انہوں نے موصوف کو اپنے کاروبار میں شریک کر لیا، مگر کچھ دنوں کے بعد اپنے متعارفین اور علاقائی اشخاص کے طرز کسب پر آپ بھی لوہے کا کاروبار کرنے لگے، پروردگار نے آپ کے کاروبار میں برکت دی اور ہر نیا دن آپ کی ترقی کا پیغام لے کر آتا۔ (۳)

حلیہ:

آپ تام الخلفت، سانولا رنگ کالی آنکھیں، کشادہ کندھا، گول چہرہ، نرم و ملائم داڑھی، ہشاش و بشاش، خنداں اور میا نہ قد تھے۔ آپ کلی دار قمیص اور علی گڑھ والا پاجامہ زیب تن کرتے، سر پر گول ٹوپی اور کندھے پر قاسمی رومال جس کو بوقت ضرورت صفائی کے کام میں استعمال کرتے تھے۔ (۴)

آپ کا پہلا مدرسہ آپ کی والدہ ہی تھیں۔ کچھ بڑے ہونے کے بعد اردو اور قرآن پاک ناظرہ اور ابتدائی دینی تعلیم گاؤں کے ہی مکتب میں ہوئی۔ پرائمری کی تعلیم گاؤں کے دو کلومیٹر کے فاصلے پر واقع پتھر بازار کے سرکاری اسکول میں اور مڈل تک کی تعلیم تحصیل بانسی کے قریب گوری نامی گاؤں کے ایک سرکاری اسکول میں حاصل کی۔ مڈل کی تعلیم کے بعد کچھ ایسے حالات پیش آئے جن کی وجہ سے آگے کی تعلیم کو جاری رکھنا ممکن نہ تھا، لیکن آپ کو تعلیم سے دلچسپی نے گھر میں نہیں بیٹھنے دیا، لہذا گھر والوں کے مشورے سے دینی تعلیم کے حصول کے لئے گاؤں سے قریب مدرسہ قاسم العلوم ریواں میں داخلہ لیا۔ (۵)

حصول علم کے لئے مختصر شہروں کا سفر:

جب علمی تشنگی بڑھی تو اس کی سیرابی کے لئے آپ نے متوکی قدیم اور عظیم درس گاہ فیض عام متوکیا قصد کیا، وہاں کے جید اور ماہر فن اساتذہ سے کسب فیض کیا۔ یہاں ۶ سال گزارنے کے بعد ۱۹۵۸ء میں آپ دارالعلوم دیوبند تشریف لے گئے اور یہاں پر دلجمعی کے ساتھ فراغت تک کی تعلیم حاصل کی۔ آپ اپنی قابلیت و اہلیت کی وجہ سے ہر کلاس میں ممتاز اور طلبہ و اساتذہ کے مابین ہمیشہ مقبول رہے اور پانچ سال تک آپ یہاں اپنی قابلیت کی وجہ سے ضلعی انجمن ”تہذیب الکلام“ کے صدر بھی رہے۔ (۶)

ازدواجی و عائلی زندگی:

آپ نے ایک شادی کی جس سے اللہ رب العالمین نے چھ اولاد دیں، پانچ بیٹے اور ایک بیٹی۔ ان کے اسماء درج ذیل ہیں:

بیٹے: عبداللہ، مولانا عبدالعلی سلفی، مولانا عبدالشکور مدنی، حافظ عبدالغفور، حافظ عبدالرب عثمانی۔ بیٹی: زینب

اساتذہ کرام:

(۱) مولانا رضا حسن صاحب، (۲) مولانا ممتاز علی بستوی رحمہ اللہ۔ ۷، (۳) مولانا عابد علی رحمہ اللہ، (۴) مولانا محمد احمد رحمہ

اللہ، (۵) مولانا عبدالرحمن رحمہ اللہ، (۶) مولانا حبیب الرحمن رحمہ اللہ۔ ۸

علمی گہرائی و گہرائی:

آپ کا ایک وقت مناظر، داعی، مصنف اور واعظ ہونا آپ کی علمی گہرائی و گہرائی پر دلالت کرتا ہے۔ (۹)

اخلاق و اوصاف:

آپ عقیدہ سلف اور سنت رسول کے سلسلہ میں بلا کی غیرت رکھتے تھے، جو ایک صالح مومن اور تتبع سنت کی صفت ہوتی ہے۔ اچھے اخلاق والے تھے، سچی اور درست بات کو جلد پہچان لیتے، حق کے جھنڈے کو ہمیشہ تھامے رہتے، ذہن کافی وسیع تھا، عالموں کی بے انتہا قدر کرتے اور دین پر قربان ہونے کا جذبہ تھا۔

آپ نے تقلید سے کبھی سمجھوتا نہیں کیا، سنت کی راہ میں آپ نے تقلید کو ہمیشہ کانٹوں سے تعبیر کیا، ایک دفعہ جمعیت کے آفس واقع آشیانہ بلڈنگ میں کچھ احباب جماعت اور علماء بیٹھے تھے اور حنفی امام کے پیچھے نماز کے جواز پر بات چل پڑی، آپ نے ایک بوڑھے شیر کی طرح گرج کر یہ شعر پڑھا:

خلاف پیہر کسے رہ گزید
کہ ہرگز بمنزل نہ خواہد رسید

اس واقعہ سے آپ کی سلفیت کے سلسلے میں غیرت کا پتہ چلتا ہے۔ آپ کی یہ سب سی بڑی خوبی تھی کہ کبھی کسی کی برائی اس کے پیچھے بیان نہیں کرتے اور اسی طرح حق آجانے کے بعد اسے بسر و چشم قبول کر لیتے۔

عبدالرؤف حیرت بستوی نے ان کے اخلاق کے سلسلے میں کہا ہے کہ:

عالم دین عبد حق خوش خلق خوش اوطار تھے
حق شناسی، حق پرستی کے علم بردار تھے
وہ وسیع الذہن عالم خوش نظر انسان تھے
رحمت للعالمین کے دین پر قربان تھے (۱۰)

وفات:

آخری ایام میں ضعیفی و پیری کے باوجود الحمد للہ آپ کافی چاق و چوبند تھے۔ بقول قادری:

زندگی، زندہ دلی، ذوق طلب، شوق عمل
عہد پیری میں بھی ایسے زور جواں ہیں کچھ لوگ

بلاخرہ ”الموت قدح وکل نفس شاربه“ کے تحت تقریبات دو بجے ۵ جولائی ۲۰۱۳ء کو بروز بدھ آپ کی روح قفص عنصر ی سے پرواز کر گئی۔ انا للہ وانا الیہ راجعون۔
بقول شاعر:

موت اس کی ہے کرے جس کا زمانہ افسوس
یوں تو دنیا میں سبھی آئے ہیں مرنے کے لئے
اور بعد نماز ظہر آپ کا جنازہ جری مری قبرستان لے کر جایا گیا، جہاں پر معتقدین و متعارفین اور عوام الناس کا ایک اثر دھام
اٹ پڑا اور جماعت سے منسلک تقریباً تمام افراد نے شرکت کی۔ مولانا عبدالسلام سلفی امیر صوبائی جمعیت اہل حدیث ممبئی نے نماز
جنازہ پڑھائی۔ (۱۱)

آسمان تیری لحد پر شبنم افشانی کرے
سبزہ نورستہ اس گھر کی نگہبانی کرے

مختلف جرائد اور شخصیات کی جانب سے تعزیتی کلمات:

آپ کی وفات پر تقریباً دس جرائد نے تعزیتی کلمات لکھے اس میں سے چند درج ذیل ہیں:

(۱) روزنامہ انقلاب ممبئی (۲) روزنامہ اردو ٹائمز ممبئی (۳) روزنامہ راشٹریہ سہارا ممبئی

اور شخصیات میں تقریباً پچاس سے زائد لوگوں نے تعزیتی کلمات کہے ہیں جن میں سے چند کے اسماء درج ذیل ہیں:

(۱) مولانا عبدالحمید رحمانی رحمہ اللہ، بانی و مؤسس ابوالکلام آزاد اسلامک اوپننگ سینٹر، نئی دہلی

(۲) سید معراج ربانی، داعی و مبلغ سعودیہ عربیہ

(۳) شیخ فضل الرحمن صاحب ندوی، استاذ جامعہ اسلامیہ سناہل، نئی دہلی

(۴) شیخ محمد خلیل نسیم صدیقی، ایڈیٹر امن کا پیغام ممبئی

(۵) شیخ سعید احمد بستوی، نائب امیر صوبائی جمعیت اہل حدیث ممبئی

(۶) عبدالباری شفیق سلفی، نائب مدیر مجلہ ”النور“ ممبئی

(۷) کرپاشکر سنگھ، ایم ایل اے ممبئی

(۸) محمد عاقل جدہ

(۹) عبدالرؤف حیرت بستوی۔ (۲۱) وغیرہ وغیرہ۔

خدمات:

ان کی خدمات کو اگر نوک قلم پر لایا جائے تو ایک کتاب تیار ہو جائے، البتہ میں ان کی خدمات کے سلسلہ میں سرسری

روشنی ڈالنے کی سعی کر رہا ہوں:

دعوتی و ملی خدمات:

آپ نے انبیاء و صلحاء امت کے نقش قدم پر چلتے ہوئے معاشرہ میں پھیلی ہوئی بد امنی، اخلاقی انارکی، قبر پرستی اور تقلید پرستی جیسے فتنہ و شنیع فعل کو اللہ کی توفیق اور طویل محنت شاقہ کے ذریعہ ختم کیا۔ آپ کی دعوت کا مرکز ممبئی اور اطراف ممبئی کا علاقہ جیسے کوکن، مہسلہ، روہا، خیر انورد، چورڈا، میٹر کوٹی پابہ وغیرہ تھا۔ آپ کے اس میدان کی خدمت کا اندازہ مشہور عالم دین، جامعہ اسلامیہ سنابل کے بانی و مؤسس (جو آپ کے رفیق بھی تھے) علامہ عبدالحمید رحمانی رحمہ اللہ کے اس قول سے لگایا جاسکتا ہے، جو انہوں نے ان کی وفات پر کہا تھا ”اس وقت ممبئی کی جماعت اہل حدیث میں جو کچھ حرکت و عمل اور سرگرمی آرہی ہے وہ سب مولانا عبدالحق صاحب رحمہ اللہ کی کوششوں کا نتیجہ ہے۔“ (۱۳)

تدریسی خدمات:

دارالعلوم دیوبند سے فراغت کے بعد آپ نے تین سال تک راجستھان کے شہر کوٹہ میں تدریس کا فریضہ انجام دیا، اس کے بعد آپ ممبئی چلے آئے اور پوری محنت و لگن کے ساتھ دعوت و تبلیغ میں لگے رہے۔ (۱۴)

تلامذہ:

آپ نے راجستھان کے کوٹہ میں تین سال تک درس و تدریس کا فریضہ انجام دیا، یقینی بات ہے کہ وہاں آپ کے سینکڑوں شاگرد رہے ہوں گے، لیکن افسوس کہ آپ کے شاگردوں کا نام ہمیں معلوم نہ ہو سکا اس سلسلہ میں آپ کے بیٹوں نے بھی معذرت کا اظہار کیا ہے۔ (۱۵)

تصنیفی خدمات:

آپ کو جب بھی کتاب و سنت کی نصرت و تائید اور شرک و بدعات کے رد میں نوک قلم کو حرکت دینے کی ضرورت پڑی تو اس سے بھی کام لیا، دسیوں پوسٹر و پمفلٹ چھپوا کر مفت تقسیم کئے۔ ان میں چند کا ذکر بطور مثال پیش کیا جا رہا ہے۔

(۱) اسلام اور ماہ محرم

(۲) کیا عید میلاد النبی منانا جائز ہے؟

(۳) آٹھ رکعت تراویح کا ثبوت حنفی کتابوں سے

(۴) حیاۃ النبی کا عقیدہ شرک ہے۔

(۵) شب برأت کا عقیدہ شرک ہے۔

خدمت خلق:

معاشرہ کے اندر ایسے لوگوں کی حد درجہ پذیرائی ہوتی ہے جن کے اندر خدمت خلق کا جذبہ ہوتا ہے، اللہ نے آپ کے اندر یہ

جذبہ بدرجہ اتم پیدا کر رکھا تھا۔ جب بھی کوئی پریشان حال آپ کے پاس پہنچتا تھا تو حتی الامکان اس کا تعاون کرتے تھے۔ آپ ”نَعَاوُنُو عَلٰی الْبِرِّ وَالتَّقْوٰی“ (۱۶) کی عملی تصویر تھے۔ اس طرح اگر کوئی مشورہ طلب کرتا تو اسے بہترین مشورہ دیتے تھے، کتنے ایسے تھے جو ممبئی میں مختلف حالات کے شکار تھے، آپ کی رہنمائی کی وجہ سے ان کی پریشانیاں دور ہو گئیں، جتنے لوگوں نے آپ کی سوانح پر خامہ فرسائی کی تھی تقریباً تمام نے آپ کی خدمت خلق کا تذکرہ کیا ہے۔

البتہ شیخ عبداللہ سلفی (امام و خطیب مسجد اہل حدیث کا پڑیاگریسی ایس ڈی روڈ، کراچی ممبئی) نے جو خامہ فرسائی کی ہے، میں انہی کے تذکرہ پر اکتفا کرتا ہوں۔ وہ کہتے ہیں کہ ”میں ایک معاملہ میں جس کا تعلق اسپتال سے تھا، سخت الجھا ہوا تھا، مجھ جیسے شخص کے لئے اس کا حل ناممکن نظر آ رہا تھا مگر میں نے آپ سے رجوع کیا۔ اس معاملہ کا حل آپ نے اس طرح بحسن خوبی انجام دیا کہ مجھے ذرا بھی دقت نہیں ہوئی۔ (۱۷)

تنظیمی خدمات:

۱۹۸۴ء سے پہلے صوبائی جمعیت اہل حدیث ممبئی کا نام تک نہیں تھا، البتہ وہاں اہل حدیث موجود تھے، مگر مختلف گوشوں میں متفرق تھے اور ہر ایک کی جمعیت الگ الگ تھی۔ لوگوں کا یہاں تک کہنا ہے کہ ۱۹۸۴ء سے پہلے یہاں صرف اور صرف چار اہل حدیث مسجدیں تھیں، مگر قاسمی رحمہ اللہ، محمد امین ریاضی رحمہ اللہ اور جماعت کے دیگر متحرک اشخاص کی کوششوں کے نتیجے میں آج تقریباً ڈھیڑ سو سے زائد اہل حدیث مسجدیں موجود ہیں۔ میں نے یہ تذکرہ کیا کہ جمعیت مختلف حصوں میں بٹی ہوئی تھی، چنانچہ آپ نے جماعت کی سرکردہ شخصیتوں مولانا مختار احمد ندوی رحمہ اللہ، مولانا محمد اسماعیل امیر غرباء اہل حدیث اور دیگر جماعتی احباب کو اپنے نیک ارادہ کی خبر دے کر ایک میٹنگ طلب کی۔

”مرول ناکہ“ کی مسجد اہل حدیث کو میٹنگ کے لئے تجویز کیا گیا، جس میں مولانا مختار احمد ندوی رحمہ اللہ کی صدارت میں پہلی انتخابی کوشش عمل میں آئی۔ چونکہ دعوت دین کے ساتھ معاملہ فہمی، دوراندیشی نیز انتظامی و انصرامی امور پر آپ کو ملکہ حاصل تھا، اس وجہ سے مولانا ندوی رحمہ اللہ نے آپ کو جماعت کا امیر نامزد فرمایا اور دیگر حاضرین نے بھی آپ ہی کی تائید کی اور آپ کو اختیار دیا گیا کہ آپ اپنے صوابدید سے اپنے نائبین کو منتخب کر لیں، چنانچہ آپ نے حافظ عبدالکریم (امام مرول ناکہ) کو نائب صدر، مولانا محمد امین ریاضی صاحب کو ناظم اعلیٰ، شعبہ نشر و اشاعت کے لئے بطور ناظم مولانا عبدالنور راغب اور شعبہ دعوت و تبلیغ کے لئے حافظ خورشید احمد کو نامزد فرمایا۔ اس طرح پہلی مرتبہ صوبائی جمعیت اہل حدیث ممبئی کا قیام عمل میں آیا۔ مولانا موصوف کا مزاج ایک قائدانہ صلاحیت کا حامل تھا، جس کے نتیجے میں انہوں نے اپنی مدبرانہ صلاحیتوں اور انہیں کوششوں کے ذریعہ اسلام کی اشاعت فرمائی۔ (۱۸)

تعمیری خدمات:

آپ نے تقریباً تیرہ مساجد و مدارس کی تعمیر کی جن کے اسماء درج ذیل ہیں:

(۱) مسجد و مدرسہ جامعہ الرشاد، کرلا، (۲) مسجد و مدرسہ تعلیم القرآن، اشوک نگر، (۳) مسجد اہل حدیث کثیر منڈل، کرلا، (۴) مسجد اہل حدیث وانرگلی، کرلا، (۵) مسجد اہل حدیث، جری مری، (۶) مسجد اہل حدیث، خیرانی روڈ، (۷) مدرسہ رحمانیہ و مسجد اہل حدیث گوونڈی۔ یہ مدرسہ و مسجد مولانا جلال الدین فیضی اور جناب عبدالکریم صاحب کے انتھک کوششوں سے تعمیر ہوا، لیکن جب مولانا موصوف جمعیت کے امیر منتخب ہوئے تو آپ نے اس کی تعمیر و ترقی میں کافی ہاتھ بٹایا۔

(۸) مدرسہ و مسجد اہل حدیث، دھیسر، (۹) مسجد اہل حدیث و مدرسہ سلفیہ، سلفی سوسائٹی، ہلاؤپل روڈ، (۱۰) مسجد و مدرسہ رہنمائے دین، ساگر بلڈنگ، (۱۱) مسجد و مدرسہ اہل حدیث سلفیہ دارالعلوم، بھارتیہ، کملانگر، (۱۲) جامعہ اسلامیہ، نور باغ، ممبرا، (۱۳) کالینا مسجد ”العمر“

آپ کے وہ رفقاء جنہوں نے آپ کا قدم قدم پر ساتھ دیا ان کے اسماء درج ذیل ہیں:

(۱) حاجی خان محمد، مٹی والے، (۲) عبدالقدوس، مٹی والے، (۳) برکت سیٹھ، مٹی والے، (۴) حاجی نذیر احمد، (۵) محمد عباس، (۶) عبداللہ، اسٹیل والے، (۷) محمد شکیل، سریا والے، (۸) محمد یونس وکیل صاحب، (۹) مولانا مختار احمد ندوی رحمہ اللہ، (۱۱) مولانا عطاء اللہ خان، بھیونڈی، (۱۲) مولانا محمد امین ریاضی حفظہ اللہ، (۱۳) مولانا عبدالنور راغب سلفی صاحب، (۱۴) حافظ خورشید عالم صاحب۔ (۲۰)

سیاسی خدمات:

آپ سیاسی طور پر بھی بہت سرگرم رہا کرتے تھے، اس سیاسی سرگرمی میں دینی و سماجی خدمات پنہاں رہا کرتی تھیں۔ آپ ۱۹۷۷ء میں کانگریس پارٹی کرلا تعلقہ کے جرنل سکریٹری رہے اور اسپیشل ایکو کیٹیو مجسٹریٹ رہے، آپ سے ملنے کے لئے سیاسی لوگوں کا جھاوڑا ہوا کرتا تھا، یہاں تک کہ راجیش پائلٹ جیسے رہنما بھی آپ کی دکان پر آچکے تھے، (یہ سابق ایم پی اور ہندوستان کے بڑے سیاست دانوں میں شمار ہوتے ہیں)۔

وہ شخصیات جن سے آپ کے گہرے تعلقات تھے:

(۱) وزیر محمد عارف نسیم خان

(۲) دریندر بخشی

(۳) پروفیسر جاوید خان

(۴) نواب ملک

(۵) ابو عاصم اعظمی

سیاست میں رہتے ہوئے آپ لوگوں کے پولس اسٹیشن اور میونسپل کارپوریشن کا معاملہ بھی حل کرنے میں مدد فرماتے تھے۔ جب آپ نارائن نگر میں تھے تو اس وقت نارائن نگر میں پانی کی بہت قلت تھی، آپ نے بذات خود اپنے خرچ سے ٹل لگوا کر لوگوں کو مستفید ہونے کا موقع دیا، جو صدقہ کے طور پر آج بھی جاری ہے۔ (۱۲)

بحیثیت مناظر:

آپ ایک بے لاگ داعی، توحید میں پختہ اور دین میں کسی قسم کے چلک کے قائل نہ تھے اور ہمہ وقت منہج سلف کی تبلیغ و اشاعت کے لئے کوشاں رہتے تھے۔ آپ کئی چھوٹے بڑے مناظرے میں شریک ہوئے اور دلائل و براہین سے مخالفین کو دندان شکن جواب دیا۔ ایک مرتبہ کرلا، کمانی میں حقیق اللہ اسٹیل والے کی دکان پر مناظرہ رکھا گیا۔ آپ مولانا علیم الدین رحمہ اللہ اور مولانا عبدالنور راغب رحمہ اللہ کو لے کر مناظرہ میں بیٹھ گئے، نتیجتاً مخالفین کو مناظرہ کے اختتام سے پہلے ہی بھاگنا پڑا۔ اسی طرح کا ایک واقعہ یہ بھی ہے کہ رکت تراویح کے مسئلہ پر مباحثہ و مناظرہ کرنے کے لئے ایک کوکنی کی دعوت پر مولانا اور عبدالنور راغب سلفی ضلع رتناگیری کے ایک گاؤں پہنچے، امام صاحب اور ان کے ساتھیوں کو جب بلایا گیا تو معلوم ہوا کہ وہ لوگ چھٹیوں پر کرناٹک چلے گئے اور کئی دنوں کے بعد آئیں گے۔ (۲۲)

علمی مجالس:

آپ کی علمی مجلسیں آپ کی دکان پر ہوا کرتی تھیں اور آپ جلسے میں بھی جایا کرتے تھے، لیکن اکثر و بیشتر لوگ آپ کی دکان پر آتے اور سوال کر کے تشفی بخش جواب پا کر استفادہ کیا کرتے تھے۔ (۲۳)

دفاع سنت کا جذبہ:

آپ دارالعلوم دیوبند کے فارغین میں سے ہیں اس کے باوجود تقلید کی ذرا بھی بو آپ میں نہیں تھی۔ جب بھی تقلید کی بات آئی تو دفاع سنت کے جذبہ سے سرشار ہو کر میدان میں کود پڑے اور مخالفوں کی مخالفت کا خیال کئے بغیر ردِ تقلید و بدعات پر آپ نے کئی پمفلٹ، پوسٹر اور کتابچے تحریر کئے اور بلا خوف و خطر اسے عوامی جگہوں پر چسپاں کرتے رہے، کئی جگہوں پر تو ایسے پوسٹر کو تعصب و تنگ نظری کی بنا پر پھاڑا گیا، لیکن آپ اپنے مشن کو آگے بڑھاتے رہے۔ (۲۴)

عقیدہ و عمل:

آپ نے دوسرے لوگوں کی طرح عزلت گزینی اور گوشہ نشینی اختیار نہیں کی بلکہ ایک زبردست مناظر اور کامیاب داعی کی زندگی بسر کی۔ قرآن و حدیث اور منہج سلف کے طریق کو مشعل راہ بنایا اور اس راہ میں آپ نے کسی قسم کے تعصب کو حائل نہیں ہونے دیا۔ (۲۵)

مغز سخن:

آپ کی علمی، تبلیغی اور اصلاحی کارناموں کی داستان اس یقین محکم کے ساتھ ختم کی جا رہی ہے کہ آپ کے کارناموں کی بازگشت اس وقت تک سنی جاتی رہے گی جب تک ممبئی اور اطراف ممبئی میں قرآن و سنت کا پیغام باقی رہے گا۔ اس شعر کے ساتھ میں اپنی بات ختم

کرتا ہوں جس کے آپ حقیقی مصداق تھے:

مرا وجود مری قوم کی امانت ہے
میں اپنے آپ کو برباد کر نہیں سکتا
مرے قلم کی سیاہی سے جو چراغ جلا
میں اس کی روشنی محدود کر نہیں سکتا

مراجع:

- ۱۔ شیخ فضل الرحمن صاحب ندوی حفظہ اللہ سے گفتگو پر مبنی معلومات
- ۲۔ مولانا رحمہ اللہ کے بیٹے عبدالشکور ستائلی مدنی حفظہ اللہ سے ٹیلیفونک گفتگو۔
- ۳۔ امن کا پیغام ممبئی، جون ۲۰۱۳ء، ص ۷
- ۴۔ مولانا رحمہ اللہ کے بڑے بیٹے عبداللہ حفظہ اللہ سے ٹیلیفونک گفتگو۔
- ۵۔ امن کا پیغام ممبئی، جون ۲۰۱۳ء، ص ۸
- ۶۔ التبیان، نئی دہلی، ستمبر ۲۰۱۳ء، ص ۳۱
- ۷۔ مولانا رحمہ اللہ کے بیٹے مولانا عبدالعلی حفظہ اللہ سے ٹیلیفونک گفتگو۔
- ۸۔ مولانا رحمہ اللہ کے بڑے بیٹے عبداللہ حفظہ اللہ سے ٹیلیفونک گفتگو۔
- ۹۔ مولانا محمد خلیل نسیم صدیقی حفظہ اللہ سے ٹیلیفونک گفتگو۔
- ۱۰۔ مولانا رحمہ اللہ کے بیٹے حافظ عبدالرب عثمانی حفظہ اللہ سے ٹیلیفونک گفتگو۔
- ۱۱۔ امن کا پیغام ممبئی، جون ۲۰۱۳ء، ص ۱۴
- ۱۲۔ مولانا محمد خلیل نسیم صدیقی حفظہ اللہ سے ٹیلیفونک گفتگو۔
- ۱۳۔ شیخ فضل الرحمن صاحب ندوی حفظہ اللہ سے گفتگو پر مبنی معلومات۔
- ۱۴۔ مولانا محمد خلیل نسیم صدیقی حفظہ اللہ سے ٹیلیفونک گفتگو۔
- ۱۵۔ مولانا رحمہ اللہ کے بڑے بیٹے عبداللہ حفظہ اللہ سے ٹیلیفونک گفتگو سے ماخوذ۔
- ۱۶۔ المائدۃ: آیت نمبر ۲
- ۷۔ امن کا پیغام ممبئی، جون ۲۰۱۳ء، ص ۴۵
- ۱۸۔ التبیان، نئی دہلی، ستمبر ۲۰۱۳ء، ص ۳۲
- ۱۹۔ امن کا پیغام ممبئی، جون ۲۰۱۳ء، ص ۱۳

- ۲۰۔ مولانا رحمہ اللہ کے بیٹے عبدالغفور حفظہ اللہ کی گفتگو سے ماخوذ۔
 ۲۱۔ امن کا پیغام ممبئی، جون ۲۰۱۳ء، ص ۵۸
 ۲۲۔ مولانا رحمہ اللہ کے بڑے بیٹے عبدالرب عثمانی کی گفتگو سے ماخوذ۔
 ۲۳۔ مولانا محمد خلیل نسیم صدیقی حفظہ اللہ کی گفتگو سے ماخوذ۔
 ۲۴۔ التبیان، نئی دہلی، ستمبر ۲۰۱۳ء، ص ۲۹-۳۰
 ۲۵۔ التبیان، نئی دہلی، ستمبر ۲۰۱۳ء، ص ۳۱



مولانا عبدالحق قاسمی رحمہ اللہ کی حیات و خدمات پر
 خصوصی شمارہ

امن کا پیغام ممبئی جون ۲۰۱۳ء

ترتیب
 مولانا محمد خلیل نسیم صدیقی
 ضرور پڑھیں

استاذ گرامی مولانا عبدالسلام رحمانی رحمہ اللہ

۱۹۳۸ء ۲۰۱۳ء

شیخ صلاح الدین مقبول احمد

● مولانا عبدالسلام رحمانی رحمہ اللہ بہترین تعلیم و تربیت، اخلاق و آداب، ظرافت و خوش طبعی، لطافت و خوش پوشی، کثرت اسفار اور معلومات عامہ وغیرہ کے سبب اپنے ہم عصروں میں ممتاز تھے۔ ان میں تدریس و تحریر کی اعلیٰ صلاحیت تھی، جماعت کے اعلیٰ ترین عہدوں پر فائز ہونے کی وجہ سے نظامت و ادارت کا عمدہ تجربہ تھا، دعوت و تبلیغ، مسلکی غیرت و حمیت اور جماعت کی تنظیم و شیرازہ بندی کے لئے دوروں میں ان کا اہم کردار رہا ہے۔ بحث و تحقیق، تصنیف و تالیف، صحافت و مقالہ نگاری کے فن سے بخوبی واقف تھے۔ شعر و ادب سے گہری دلچسپی تھی، درحقیقت انہیں موقع بہ موقع اشعار اور واقعات سے اپنی گفتگو کو مزین کرنے کا ہنر آتا تھا۔

● استاذ گرامی کی زندگی کا اہم پہلو سیر و سیاحت سے ان کی دلچسپی تھی، جزیرہ فیجی میں قیام نے اس کے لئے راستہ ہموار کیا، فیجی سے آتے جاتے پانچوں براعظموں (ایشیاء، یورپ، امریکہ، افریقہ اور آسٹریلیا) کے اہم ممالک کے بڑے شہروں کے دورے، سیاحتی مقامات سے لطف اندوزی، اسلامی شخصیات سے ملاقاتیں، مدارس مساجد اور جمعیات کی دعوتی سرگرمیوں میں شرکت کے لئے مواقع فراہم ہوئے، جس کی تفصیلات ان کے سفرنامہ ”دیار غیر میں“ میں موجود ہیں۔

سفر ہے شرط مسافر نواز بہتر
ہزار ہا شجر سایہ دار راہ میں ہیں

قابل ذکر ہے کہ صحت کے زمانے میں ان کا کوئی سال بیرون ملک سفر سے خالی نہ رہا۔ ۱۹۷۸ء تک وہ ۳۳ راتر نیشنل ایئر لائنوں سے سفر کر چکے تھے اور ۱۹۸۴ء میں انہوں نے فیجی سے فیجی تک کرہ ارض کا مدور سفر بھی کیا ”روداد سفر بیک نظر“ کے مطابق ۱۹۷۸ء سے ۱۹۹۹ء تک بذریعہ ہوائی جہاز وہ (۵۹) جہتوں کی طرف پرواز کر چکے تھے۔ شاید توحید و سنت کے کسی علمبردار نے دعوت و تبلیغ کے حوالے سے اتنے ممالک کے اسفار کئے ہوں، بلاشبہ انہیں جماعت اہل حدیث کے ابن بطوطہ اور اسلام کے مایہ ناز عالمی مبلغ کا خطاب دیا جاسکتا ہے۔

مولانا کے اسفار کے سلسلے میں برصغیر کے عظیم مورخ و بزرگ صحافی مولانا محمد اسحاق بھٹی حفظہ اللہ کا اقتباس ملاحظہ فرمائیں: ”مولانا عبدالسلام رحمانی کے سلسلہ اسفار کا آغاز ۱۹۷۳ء سے حج بیت اللہ سے ہوتا ہے۔ پھر یہ سلسلہ بڑھتا ہی چلا گیا۔ انہوں نے دنیا کی تینتیس ایئر لائنوں کے بہت سے ہوائی جہازوں پر سفر کیا۔ صرف تین سیٹ والے جہاز سے بھی اور سب سے بڑے جہاز بونگ ۷۴ (جھو جٹ) سے بھی۔ بعض ایئر لائنوں پر تو بار بار سفر کرنے کا اتفاق ہوا۔ اپنے ملک ہندوستان کے مختلف مقامات کے سفروں کے علاوہ انہوں نے جن ممالک کے سفر کئے ہیں وہ فیجی، ملائیشیا، سڈنی، سنگاپور، نیوزی لینڈ، امریکہ، آسٹریلیا، جاپان، اٹلی، البانیا،

سعودی عرب، چین، انگلستان، مصر، کویت، نیپال، پاکستان، دبئی، بحرین، مسقط، دوحہ، شام، اردن، انڈونیشیا، کنیڈا، جیبوا، ڈنمارک۔ پھر جن ممالک میں انہیں جانے کا اتفاق ہوا، اسکے بہت سے شہروں میں گھومے پھرے، ان تمام ملکوں کے سفروں میں انہوں نے مختلف سنٹروں اور اداروں میں تقریریں کیں اور ہر جگہ اسلام کی تبلیغ کی۔ اس طرح کہنا چاہیے کہ انہوں نے دنیا کے بہت سے بلاد و امصار میں اسلام کا پیغام حق پہنچایا اور اللہ کا کلمہ بلند کیا۔ بہ الفاظ دیگر دنیا کے بہت بڑے مبلغین اسلام میں ان کا شمار ہوا“ (دبستان حدیث: ص ۶۰۵)

جہاں میں اہل ایمان صورتِ خورشید جیتے ہیں

ادھر ڈوبے ادھر نکلے، ادھر ڈوبے ادھر نکلے

● مولانا عبدالسلام رحمٰنی رحمہ اللہ نے ابتدائی تعلیم اپنے گاؤں کے معروف مدرسہ ”جامعہ سراج العلوم“ (کنڈوبونڈیہار) میں حاصل کی اس کے بعد اپنے عم محترم استاذ گرامی مولانا محمد عابد رحمٰنی رحمہ اللہ کی کوششوں سے ۱۹۳۷ء میں دارالحدیث رحمانیہ میں داخلہ لیا لیکن تقسیم ہند کے وقت ہنگامہ خیز حالات کے سبب وطن واپس آگئے اور ۱۹۵۱ء میں جامعہ رحمانیہ بنارس میں داخل ہو کر مولانا ندیر احمد رحمٰنی رحمہ اللہ جیسے اساتذہ فن کی نگرانی میں اپنی تعلیم مکمل کی۔

مارچ ۱۹۵۸ء میں علوم مروجہ سے فراغت کے بعد ایک سال کی مدت مدھیہ پر دیش (اسی دوران تکمیل الطب لکھنؤ میں داخلہ کی کوشش اور اس سے برکشتگی)، سکندر آباد (بلند شہر)، مراد آباد، گنور، بدایوں، علی گڑھ اور آگرہ میں گزری۔ ۱۹۵۹ء میں مدرسہ اسلامیہ اکرہرا سے منسلک ہوئے پھر مارچ ۱۹۶۰ء سے ۱۹۶۳ء تک جامعہ سراج العلوم جھنڈا نگر نیپال میں تدریس کا فریضہ انجام دیا۔ وہاں سے بحکم شیخ الحدیث مولانا عبید اللہ رحمٰنی مبارکپوری رحمہ اللہ، مولانا عبدالصمد شرف الدین رحمہ اللہ (صاحب الدار القیمۃ، بھمڑی۔ ممبئی) کے زیر نگرانی ”تحفۃ الاشراف للمزنی“ اور ”مجمع المفہرس لالفاظ الحدیث النبوی“ کی تحقیق اور ایڈیٹنگ میں حصہ لیا، پھر اپنے والد گرامی کے انتقال پر گھر واپس آئے اور اپنی والدہ کے اصرار پر وہیں رک گئے۔ پھر سات سال ۱۹۹۶ء سے ۱۹۷۲ء تک جامعہ رحمانیہ بنارس میں بھی مدرس رہے (یہیں اس راقم کو ان سے تلمذ کا شرف حاصل ہوا)۔ جامعہ رحمانیہ میں تدریس کے دوران اس وقت کے ناظم اعلیٰ جمعیت اہل حدیث ہند مولانا عبدالجلیل رحمٰنی رحمہ اللہ کے حسب حکم رمضان ۱۳۸۸ھ میں جنوبی ہند اور رمضان ۱۳۸۹ھ میں کوکن کے دورے کئے۔

● ۱۹۷۲ء میں ڈاکٹر عبدالحمید سلفی رحمہ اللہ کی صدارت (جس میں مولانا عبدالوحید سلفی رناظم اعلیٰ جامعہ سلفیہ، اور حافظ یحییٰ نائب صدر تھے) اور مولانا عبدالحمید رحمٰنی رحمہ اللہ کی نظامت کے دور میں مولانا جمعیت کے نائب ناظم اور پھر ناظم اعلیٰ اور پندرہ روزہ ترجمان کے مدیر رہے۔ مسلم پرسنل لا بورڈ کے رکن تھے، اس کی میٹنگوں میں اپنی علالت سے قبل برابر شریک ہوتے رہے۔

● انجمن اہل حدیث فیجی کی دعوت پر ۱۹۷۸ء میں فیجی تشریف لے گئے جماعت و مسلک کی سات سالہ خدمت کے بعد ۱۹۸۵ء میں وہاں سے واپس آئے اور اپنے آبائی مدرسہ ”جامعہ سراج العلوم“ بونڈیہار (بلرام پور) کے اہتمام کا عہدہ سنبھالا۔ مئی ۱۹۸۰ء میں بنگلور کے اجلاس شوریٰ میں انہیں پھر جمعیت کے نظامت علیا کا عہدہ تفویض کیا گیا۔

جامعہ سراج العلوم (کنڈوبونڈیہار) جہاں سے ان کی تعلیم کی ابتدا ہوئی تھی وہیں ان ذمہ داریوں کی انتہا بھی ہوئی، مرورایام

کے ساتھ بیماریوں نے آگھیرا، دل کا عارضہ لاحق ہوا، بائی پاس سرجری ہوئی، طویل علالت کے بعد ۲۹ دسمبر بروز اتوار صبح نو بجے اس دارفانی سے دار بقا کی طرف روانہ ہو گئے۔ ”انا لله وانا الیہ راجعون“ اسی روز بعد نماز عصر اعزہ واقارب، قرب وجوار ضلعوں کے عمائدین، علمائے کرام، طلبہ اور عوام کے جم غفیر کی موجودگی میں نماز جنازہ ہوئی اور بونڈیہار کے قبرستان میں مدفون ہوئے۔ (اللہم اغفر لہ، وارحمہ، وعافہ، واعف عنہ، واکرم نزلہ ووسع مدخلہ!)۔

● مولانا نے اپنی فراغت کے بعد صحت و عافیت کے آخری دور تک بھرپور زندگی گزاری۔ ہمیشہ تعلیم و تربیت، تصنیف و تالیف اور تنظیم جماعت سے ان کی وابستگی رہی۔ جماعت کے اعلیٰ عہدوں پر فائز رہے، کرہ ارض کا دور سفر کیا جہاں پہنچے تو حید و سنت کی دعوت پیش کی اور حیات مستعار کے ایام گزار کر مالک حقیقی کی آواز پر لبیک کہا۔

● مولانا علمی و دعوتی امور میں اپنے استاد مولانا نذیر احمد رحمانی، اپنے مقامی استاذ مولانا محمد اقبال رحمانی، اور پھر شیخ الحدیث مولانا عبید اللہ رحمانی مبارکپوری سے کافی متاثر تھے، بیرون ملک کی شخصیات میں علامہ ابن باز (سابق مفتی اعظم سعودی عرب) اور محدث الشام علامہ محمد ناصر الدین البانی (سیریا) مولانا محمد اسماعیل سلفی اور مولانا محمد عطاء اللہ حنیف بھوجیانی (پاکستان) رحمہم اللہ وغیرہ ان کی نظر میں آئیڈیل تھے۔ مختلف مدارس (مدرسہ اسلامیہ اکبر، جامعہ سراج العلوم جھنڈا انگریزی پال، جامعہ رحمانیہ بنارس، جامعہ سراج العلوم بونڈیہار اور فنی وغیرہ) میں تدریس کے سبب ملک و بیرون ملک میں آپ کے شاگردوں کی ایک بڑی تعداد موجود ہے۔

● ۱۳۸۹ھ - ۱۹۶۹ء میں جماعت رابعہ (جامعہ رحمانیہ بنارس) کے ہمارے قابل احترام اور ذی شان رفقاء درس (جو مولانا رحمہ اللہ کے شاگرد ہیں) کی فہرست درج ذیل ہے جو اپنے اپنے میدانہائے عمل میں کامیاب ترین نظما، مصنفین و محققین، دعاۃ و مبلغین اور مدرسین کی حیثیت سے ملک و بیرون ملک میں معروف ہیں:

- ☆ مولانا عبداللہ سعود سلفی (ناظم اعلیٰ جامعہ سلفیہ بنارس)
- ☆ ڈاکٹر رضاء اللہ مبارکپوری رحمہ اللہ (سابق شیخ الجامعہ، بنارس)
- ☆ مولانا عزیز شمس (معروف محقق، مکہ مکرمہ)
- ☆ مولانا رفیع احمد عاقل (داعی و مبلغ، آسٹریلیا)
- ☆ مولانا عبدالقدوس خیر اللہ (سینئر مدرس، جامعہ محمدیہ مالیر گاؤں)
- ☆ مولانا الطاف الرحمن عبدالحلیم بنارسی (داعی اور تاجر حیدرآباد)
- ☆ ڈاکٹر بدر الزماں نیپالی (صدر جمعیۃ التوحید کپل وستو - نیپال)
- ☆ مولانا محمد عزیز الملوئی (عالمیت کے بعد تجارت میں مصروف ہو گئے)
- ☆ صلاح الدین مقبول احمد (راقم السطور)

ہمارے ان رفقاء جامعہ رحمانیہ میں ڈاکٹر رضاء اللہ مبارکپوری (رحمہ اللہ) نے سوائے منزل روانگی میں سبقت فرمائی، اور ہماری درماندگی کا خیال نہ کر کے ہمیں کچھ بعد میں اطمینان سے آنے کے لئے چھوڑ گئے (انتم سبقتم ونحن بکم لاحقون) اللہ تعالیٰ انہیں غریق رحمت فرمائے اور ہمارا حامی و ناصر ہو!

● راقم السطور کو جامعہ رحمانیہ (بنارس) میں جب سے ان سے تلمذ کا شرف حاصل ہوا، اس دور طالب علمی سے لے کر ہوش و حواس کی بقا تک ہمیشہ مشفقانہ برتاؤ رہا، علالت کے بعد گاہے بگاہے عیادت کے لئے دولت خانے پر حاضری ہوتی رہی۔ لیکن ہر بار صحت روبہ زوال نظر آئی اور محفل کو اپنی علمی و دعوتی لطافت و طرافت سے فہم نہ زار بنانے والا استاذ بجھا بجھا سا رہا۔

● زمانہ طالب علمی سے ہی مولانا رحمہ اللہ میں تحریری رجحان موجود تھا، ۱۹۵۹ء سے باقاعدہ رسائل و جرائد میں مضامین کی اشاعت کا سلسلہ جاری ہوا۔ ۱۹۷۲ء سے ۱۹۷۸ء تک پندرہ روزہ ترجمان کے معاون مدیر اور پھر مدیر رہے، مرکزی جمعیت کی نظامت کے دوسرے دور میں اس کے مدیر مسئول رہے۔ جماعت کے تمام جرائد و مجلات سے قلمی رشتہ رہا، بطور خاص ”نور توحید“ نیپال (بہ ادارت مولانا عبد اللہ مدنی) سے گہری وابستگی رہی، اس میں برابری کے مضامین شائع ہوتے رہے۔ ”نور توحید“ کی اشاعت کے پندرہ سال پورے ہونے پر اس کی طرف سے انہیں علمی ایوارڈ دیا گیا۔ مولانا نے جہاں ”صحفہ الاشرف“ اور ”المعجم المفہرس“ کی تحقیق و اشاعت میں ہاتھ بٹایا وہیں آپ نے تقریباً (۲۵) کتابیں تصنیف کی ہیں جن میں (۱۷) سے زائد کتابیں مطبوع ہیں۔ جو بچوں سے لے کر تمام عمر کے لوگوں کے لئے یکساں مفید ہیں۔ اللہ تعالیٰ انہیں مصنف کیلئے ذخیرہ آخر بنائے!

● استاذ گرامی کی علم دوستی، علماء و طلبہ سے تعلق خاطر اور اپنے اس شاگرد (راقم السطور) اور اس کے ماحول کے بارے میں انہیں کے الفاظ میں ان کے تاثرات ملاحظہ فرمائیں:

”ہمیں کویت کی جو چیز سب سے زیادہ پسند آئی وہ وہاں کی دینی فضا تھی۔ وہاں ہمارا ملنا جلنا رہنا سہنا اپنے سلفی اخوان میں ہوا۔ وہاں سلفی العقیدہ نو جوان نسل کی الحمد للہ بہت بڑی تعداد ہے جو عقیدہ میں بھی بہت پختہ ہیں اور عملی حالت بھی ان کی اس قدر بہتر ہے کہ ہم نے ویسے صالح شباب کہیں نہ دیکھے۔ ان میں علمی شوق اور استفادہ کا رجحان بہت نظر آیا۔ محدث عصر علامہ ناصر الدین البانی رحمہ اللہ کی کتابوں اور ان کی تحقیقات و تعلیقات سے استفادہ کا بہت نمایاں و خصوصی لگاؤ میں نے ان میں دیکھا۔ کم عمر نو جوانوں تک کی یہ کیفیت میں نے دیکھی کہ احادیث کی معلومات اور ان احادیث کے صحت و سقم سے آگاہی ان میں بہت زیادہ تھی۔ مجھے یہ دیکھ کر بے حد خوشی ہوئی اور بار بار ان شباب کے لئے دل سے نیک دعائیں نکلتی رہیں اور رشک ہوتا رہا کہ کاش ہم نے بھی اسی فضا میں آنکھیں کھولی ہوتیں اور اسی طرح عمر گزاری ہوتی۔ وہاں کے شباب کو ہم نے اپنے محترم عزیز بھائی شیخ صلاح الدین مقبول احمد سے بھی بہت متاثر پایا جنہیں اللہ تعالیٰ نے اپنے فضل و کرم سے بڑی صلاحیت و صالحیت عطا فرمائی ہے۔ بارک اللہ لہ فی علمہ و عملہ و عمرہ (دیار غیر میں: ص ۲۵۵)

استاذ گرامی رحمہ اللہ دار حق میں اللہ رحیم و کریم کے سپرد ہیں وہ ان کی مغفرت فرمائے اور اپنے شاگرد (راقم السطور) اور اس کے گرد و پیش ماحول کے بارے میں ان کے ان تاثرات، احساسات و جذبات، نیک خواہشات اور دعاؤں کو شرف قبولیت بخشے!

● فہمی میں قیام ترک کر کے ہندوستان واپسی کے وقت اللہ کے حضور عاجزی و انکساری اور اپنی دعوتی کوششوں کی قبولیت کے سلسلے میں ان کی آہ و زاری ملاحظہ فرمائیں:

”میں نے فہمی میں تقریباً سات سال تبلیغی خدمات انجام دیے۔ (از ۱۵ رجب ۱۳۹۸ھ تا ۱۷ جمادی الاخریٰ ۱۴۰۵ھ) میں

”فجی کے اصلی باشندے سواسوڈیٹھ سو سال قبل جنگلی اور آدم خور تھے، برطانیہ کے تسلط کے بعد حکومت زبردستی ان سے گنے کی کاشت کرواتی تھی، دن بھر ڈر کے سبب کام کرتے اور رات کو اسے اکھڑ دیتے۔ ایک بار مشن کا ایک پادری عیسائیت کی تبلیغ کے لئے ان کے پاس جنگل میں گیا، اس کی باتیں ان جنگلیوں نے بڑے غور سے سنیں اور کہا کہ تمہاری بات بہت اچھی ہے، لیکن تمہارا گوشت اس سے بھی اچھا ہے، پھر اسے قتل کر کے جوتے سمیت پکا ڈالا (انہیں یہ بھی نہیں معلوم تھا کہ لوگ جوتے پہنتے ہیں)۔

ان جیسے واقعات سے کویتی جوان بے حد محظوظ ہوئے اور مولانا کی مجلسوں کو وہ ابھی تک یاد کرتے ہیں، پھر بعد میں مولانا جب بھی کویت تشریف لے جاتے تو بڑی محبت سے ان کا استقبال کرتے اور ان سے مستفید ہوتے۔ ان نو جوانوں کے بارے میں مولانا رحمہ اللہ کے تاثرات گزر چکے ہیں۔

● استاذ گرامی رحمہ اللہ کے سفر نامہ ”دیار غیر میں“ کے مطالعے سے ان کا نقشہ ایک با غیرت عالم دین اور سلفیت کے عالمی نمائندہ کی حیثیت سے ابھر کر سامنے آتا ہے۔ فجی میں سلفیت کی بنیاد کو آپ نے مضبوط کیا، اس کے بعد مولانا رفیع احمد عاقل کی کوششیں بھی شامل رہیں، جماعت کے معروف قلم کار مولانا عبدالمعید مدنی نے جمعیت کی مضبوطی کے لئے ذہن سازی کر کے افراد تیار کئے اور اپنے آپ کو وہیں سے منسوب کر لیا۔ اللہ تعالیٰ ان تمام حضرات کو اجر جزیل سے نوازے۔

مولانا رحمہ اللہ نے اپنے کسی سفر میں امریکہ سے خاکسار کو ایک خط لکھا کہ یہاں قصابوں کی مختلف دکانوں سے گوشت جمع کیا جاتا ہے اور اسے خلاف واقعہ اسلامی طریقے پر ذبح کرنے کا اسٹیکر لگا کر کویت بھیجا جاتا ہے لہذا حقیقت حال سے ذمہ داروں کو باخبر کیا جائے تاکہ اس کا تدارک ہو سکے!

مولانا رحمہ اللہ نے بڑے غیر تمندانہ انداز میں مجھے مخاطب کیا اور اسپورٹ اور امپورٹ کرنے والی دونوں کمپنیوں کا نام بھی لکھا۔ میں نے مولانا رحمہ اللہ کے حسب حکم ذمہ دار دوستوں سے اس سلسلے میں رابطہ قائم کیا، انہوں نے بھی غیرت مندی کا ثبوت دیتے ہوئے معاملے کی تحقیق کی تو پتہ چلا کہ امپورٹ کرنے والی کمپنی کا گوشت مسلمان نہیں صرف کورین اور چینی مزدور وغیرہ کھاتے ہیں جن کے یہاں حلال و حرام کی کوئی تمیز نہیں بلکہ ان کی وجہ سے کویت میں توکتوں اور بلیوں کا وجود خطرے میں ہے، اللہ تعالیٰ مولانا رحمہ اللہ کو ان کی اس غیرت پر اجر جزیل عطا فرمائے۔

مولانا سے متعلق اس طرح کے کتنے واقعات و حادثات ہیں جو ان کے شاگردوں کو معلوم ہوں گے ضروری ہے کہ ان کو قلم بند کر کے ان کی شاگردی کا حق ادا کیا جائے۔

دعاء ہے کہ اللہ تعالیٰ دعوت و تبلیغ کے لئے مختلف ممالک میں مولانا کی تگ و تاز کو شرف قبولیت بخشے، اور ان کی بشری لغزشوں سے درگزر فرمائے اور جنت الفردوس میں اعلیٰ مقام سے نوازے۔ آمین۔

(نوٹ: مولانا رحمانی رحمہ اللہ کے دعوتی اسفار کی تفصیلی کے لئے ملاحظہ ہو ان کا سفر نامہ ”دیار غیر میں“)

(ماہنامہ محدث بنارس، مارچ ۲۰۱۳ء)

شیخ اشفاق احمد نعیم الدین مدنی رحمہ اللہ تعالیٰ کچھ بھولی بسری یادیں

۱۹۵۵ء ۲۰۱۳ء

مولانا شریف اللہ محمد قاسم سلفی

سابق شیخ الجامعہ، جامعہ عالیہ عربیہ، منو

متحدہ ضلع بستی و گونڈہ (بلرام پور، سنت کبیر نگر، سدھار تھنکر) مہراج گنج، گورکھپور، دیوریہ، بہار کے قریبی اضلاع اور نیپال کے ترائی علاقہ میں توحید و سنت کی جو روشنی دکھائی پڑتی ہے وہ مولانا جعفر علی نقوی مجھو امیر اور ان کے مخلص احباب کی مخلصانہ اور انتھک کوششوں کا ثمرہ ہے، مولانا جعفر علی نقوی مولانا شاہ اسماعیل اور سید احمد رحمہما اللہ کے فیض یافتہ اور معتمد خاص تھے اور ان کے ساتھ سرحد پر رہتے تھے، یہ بذات خود ایک مجاہد اور ممتاز عالم دین بھی تھے۔ سانچہ بالا کوٹ کے بعد امیر وقت شیخ محمد پھلتی رحمہ اللہ سے اجازت لے کر گھر آ گئے اور دعوت و تبلیغ کے ساتھ مدارس کے قیام کی زبردست تحریک چلائی اور گاؤں گاؤں، قصبہ قصبہ، شہر شہر گھوم کر مدرسے قائم کرتے، وہاں کچھ دن قیام کرتے اور پھر کسی کو منتظم بنا کر آگے بڑھ جاتے۔ ۱۸۵۴ء میں آپ نے دارالہدی یوسف پور کی بنیاد ڈالی جو زمانہ کے نشیب و فراز سے گزرتے ہوئے آج تک دین کی نشر و اشاعت کرتا چلا آ رہا ہے۔

یوسف پور میں مولانا عباد اللہ رحمہ اللہ، مولانا جعفر علی نقوی کے معتمد خاص تھے، آپ نے ان کے مشن کو کامیاب بنانے میں اہم رول ادا کیا ہے اور یوسف پور و اطراف میں ان کے کارہائے نمایاں اظہار من الشمس ہیں۔

ایک بیدار مغز سرپرست:

یوسف پور سے اتر ”بلوہی“ نام کا ایک گاؤں ہے جو مولانا اشفاق احمد مدنی رحمہ اللہ کا مسکن ہے، ان کے والد محترم نعیم الدین، مولانا عباد اللہ کے تربیت یافتہ تھے، وہ بہت ہی ذہین اور ہوشیار تھے، باقاعدہ سند یافتہ تونہیں تھے مگر علماء کی صحبت سے بہت زیادہ دینی مسائل کا علم رکھتے تھے اور حالات حاضرہ پر بہت گہری نگاہ رکھتے تھے، جب تک باحیات رہے گاؤں کی پوری سیاست انہیں کے ارد گرد گھومتی تھی۔ اپنے حسن اخلاق، معاملہ فہمی، رواداری، نزاعی صورت میں عدل و انصاف، بلا تفریق ہر ایک کے کام آنا، غرباء و مساکین کی خفیہ مدد کرنا آپ کا محبوب مشغلہ تھا۔ علم اور اہل علم سے از حد محبت کرتے تھے اور علماء کی صحبت میں رہنا پسند کرتے تھے۔ یہ علم اور اہل علم سے دوستی ہی کا اثر ہے کہ اپنے گاؤں بلوہی میں آپ نے ایک دینی مکتب بنام شمس العلوم قائم کیا اور اس کے ذریعہ گاؤں اور قرب و جوار میں علم کی روشنی پھیلانے کی کامیاب کوشش کی۔ اس مکتب سے اپنی تعلیم کا آغاز کرنے والے بہت سے افراد آج تعلیم

میدان میں نمایاں ہیں اور کچھ دوسرے تجارتی اور سیاسی اعتبار سے بہت آگے ہیں۔

مدرسہ شمس العلوم کے مستفیدین کے سرخیل شیخ اشفاق احمد مدنی کے والد محترم کی دلی خواہش تھی اور اپنی حد تک کوشش بھی کی کہ میرے پانچوں لڑکے عالم دین بنیں مگر ایسا نہیں ہو سکا۔ ”وما تشاؤون الا ان یشاء اللہ“ (یہ رتبہ بلند ملا جس کو مل گیا)۔

والد محترم کی دلی خواہش کی تکمیل شیخ اشفاق احمد رحمہ اللہ سے ہوئی، اس لئے آپ انہیں اپنی تمام اولاد میں سب سے زیادہ پیار کرتے تھے اور اپنے تمام امور اور مشوروں میں شریک بھی کرتے تھے جیسا کہ میں نے مشاہدہ کیا ہے۔ ایک مرتبہ میں بلوہی میں تھا۔ بہت ہی ضروری کام سے نکلنا تھا۔ کھانا کھانے کے بعد میں فوراً تیار ہو گیا۔ مگر مولانا اشفاق احمد رحمہ اللہ کے والد نے ان سے کہا کہ آدھا گھنٹہ لیٹ لیجئے تب چلتے ہیں، اور پھر وہی ہوا۔ پھر مجھ سے کہنے لگے: ”مولانا کی طبیعت کی فکر زیادہ رہتی ہے اس لئے کہا کہ آرام کر لیجئے۔ آدھا گھنٹہ بعد چلیں گے۔“

نام و نسب: اشفاق احمد بن نعیم الدین بن محمد رضا

مولود: نوجولائی سن انیس سو پچپن عیسوی (۱۹۵۵ء/ ۷/ ۹)

تعلیمی مراکز:

آپ نے اپنی تعلیم کا آغاز گاؤں کے مدرسہ شمس العلوم سے کیا اور درجہ پنجم اچھے نمبرات سے پاس کرنے کے بعد دارالہدیٰ یوسف پور آئے اور ۵ سال درجہ ۶ سے عربی جماعت ثالثہ تک وہاں کے اساتذہ سے فیض یاب ہوئے، ان دنوں اس علاقہ میں مفتی عبدالعزیز منوئی کا بڑا شہرہ تھا جو مدرسہ انوار العلوم پر ساعدا سدھارتھ نگر میں بحیثیت مفتی و شیخ الحدیث تھے۔ ان سے استفادہ کی غرض سے آپ انوار العلوم پر ساعدا گئے، ایک سال رہ کر جامعہ سلفیہ بنارس کا رخ کیا۔ ان دنوں جامعہ سلفیہ تعلیم و تربیت دونوں اعتبار سے ممتاز تھا اور داخلہ امتحان بہت ٹھوس ہوتا تھا، تعلیمی ماحول بہت اچھا تھا، اساتذہ و طلبہ کے مابین خوشگوار روابط رہتے تھے۔ ایسے ماحول میں ہر باشعور طالب تعلیم حاصل کرنے کا خواہاں رہتا تھا، آپ کی قسمت نے یاوری کی اور آپ کا داخلہ عالم اول میں ہو گیا، پھر چھ سال تک اسی علمی ماحول میں پلے بڑھے اور اپنے آپ کو کسی لائق بنانے کی کامیاب کوشش کی اور ۱۳۹۷ھ میں عالم و فاضل کی ڈگری اچھے نمبرات سے حاصل کی۔ ۱۳۹۷ھ میں فراغت کے بعد اساتذہ کرام کی رہنمائی سے مدرسہ احیاء العلوم جلالی پور بنارس میں درس و تدریس کا فریضہ انجام دینے لگے۔ دوران تدریس جامعہ اسلامیہ مدینہ طیبہ میں داخلہ کی کارروائی بھی کرتے رہے اور ایک سال پورا ہوتے ہوتے جامعہ اسلامیہ مدینہ طیبہ میں داخلہ کی خوشخبری آگئی۔ ان دنوں طلبہ جامعہ سلفیہ بنارس کے لئے جامعہ اسلامیہ کا دروازہ کھلا تھا اور بہت سے خوش نصیبوں کو استفادہ کا سنہری موقع ملا اور حرم نبوی میں صلاۃ ادا کرنے کی ان کی دلی خواہش پوری ہوئی۔ آپ نے جامعہ اسلامیہ میں کلیۃ الحدیث میں داخلہ لیا اور پورے چار سال محنت کر کے لیسانس (بی اے) کی ڈگری حاصل کی۔ ان دنوں جامعہ اسلامیہ مدینہ کے فارغین کو دعوت و تبلیغ کے لئے دنیا کے مختلف خطوں میں بھیجا جاتا تھا۔ فراغت کے بعد آپ نے بھی درخواست دی اور محترم شیخ قعود نے انٹرویو لیا اور کامیاب ہو گئے، اس انٹرویو کے متعلق آپ کا بیان ہے کہ انٹرویو کے بعد جب مجھے معلوم ہوا کہ شیخ قعود نے میرا انٹرویو لیا ہے تو مجھ پر سکتہ طاری ہو گیا، اگر مجھے پہلے معلوم ہو جاتا کہ شیخ قعود میرا انٹرویو لیں گے تو میں اتنے اطمینان سے

جواب نہیں دے پاتا۔ بہر حال آپ انٹرویو میں کامیاب ہو گئے اور میدان عمل کے انتخاب میں آپ نے جامعہ عالیہ عربیہ کو ترجیح دی۔ جامعہ عالیہ عربیہ کے بارے میں معلوم کیا تو پتہ چلا کہ میرے دوست سہمی (مولانا اقبال احمد کفایت اللہ سلفی) اور راقم الحروف (جامعہ عالیہ میں اطمینان سے ہیں تو مجھ کو ایسا لگا کہ وہاں کا ماحول اچھا ہے اس لئے میں نے اسے ترجیح دی اور یہاں آنے کے بعد میرا فیصلہ صحیح ثابت ہوا۔ پھر جب آپ منو آ گئے تو یہیں کے ہو کر رہ گئے حتیٰ کہ مشیت الہی سے منو کو اپنی آخری آرام گاہ بھی بنالیا۔

حلیہ:

سانو لارنگ مگر بہتر نقوش، جاذب نظر، دیکھنے میں سنجیدگی و شرافت ٹپکتی تھی، گول چہرہ جس پر ہلکی مسکراہٹ رقصاں رہتی تھی، گھنی داڑھی، چوڑی پیشانی جس سے ذہانت کا پتہ چلتا تھا، آنکھیں قدرے بڑی جن سے وفا جھلکتی تھی، درمیانہ قد جو خیر الامور و وسطہا کا نمونہ تھا، راستہ چلتے وقت عموماً بائیں جانب رہنا پسند کرتے تھے اور آہستہ آہستہ چلتے تھے، سلام کرنے والوں کا جواب ہلکی مسکراہٹ کے ساتھ دیتے تھے، سفید لباس ہی پہلی پسند تھی، کبھی بھی رنگین لباس پسند نہیں کیا، سر کو جو دھپوری مٹھی ٹوپی سے زینت دیتے تھے، لیکن ادھر آخری ایام میں کپڑے کی ٹوپی بھی استعمال کرنے لگے تھے۔

معمولات:

۱۹۸۲ء میں منو آئے، کچھ دنوں تک محلہ ڈومن پورہ حبہ میں اکیلے رہے اور پھر بچوں کے ساتھ رہنے لگے اور اخیر تک بچوں کے ساتھ رہے۔ اپنا ذاتی مکان بھی بنالیا ہے۔ سویرے اٹھنا، فجر کی صلاۃ کے بعد چہل قدمی کرنا اور پھر غسل و ناشتہ کر کے درس و تدریس کے لئے جامعہ کا رخ کرنا، جامعہ آنے کے بعد مفوضہ ذمہ داری بحسن و خوبی انجام دینا آپ کا روزمرہ کام معمول تھا، جامعہ میں آپ کو جو بھی ذمہ داری دی جاتی حسب استطاعت بہترین طریقے سے انجام دیتے، کسی بھی ذمہ داری کے قبول کرنے سے کبھی انکار نہیں کیا، ایسا لگتا تھا کہ ان کی زندگی میں انکار کا لفظ تھا ہی نہیں، جامعہ سے گھر پہنچنے پر دوپہر کا کھانا کھا کر قیلولہ ضرور کرتے تھے۔ بعد صلاۃ عصر گھریلو ضروریات کی فراہمی کے لئے باہر نکلتے، مغرب کی صلاۃ محلے کی مسجد میں ادا کرتے اور پھر گھر جانے کے بعد رات دیر تک کتابوں کی ورق گردانی کرتے رہتے تھے۔

اخلاق و عادات:

آپ اعلیٰ اخلاق کے حامل تھے، خوددار تھے، بلند ہمت والے تھے، فارغ البال تھے اور احباب کی محفل میں ”ہو حلقہ یاراں تو بریشم کی طرح نرم“ کی سچی تصویر تھے۔ مرنجان مرنج طبیعت کے مالک تھے۔ ہندوستان کے سبھی عربی مدارس کے کیمپس میں کچھ کم و بیش کشاکش کا جو ماحول رہتا ہے بالخصوص اساتذہ کا آپس میں، اساتذہ اور طلبہ میں جو دوری رہتی ہے، ایسے ماحول میں جو شخص اپنا دامن بچا کر نکل جائے وہ حقیقتاً بہت اونچے اخلاق کا حامل، نیک، بخت اور لائق تعریف ہی نہیں بلکہ لائق تقلید بھی ہے۔ شیخ ایسے ماحول سے بھی بڑی حکمت سے گزر گئے ”نکا ہو سے دوستی نہ کا ہو سے بیر“ یہ آپ کی عظیم حکمت و دانائی اور بصیرت ہی تھی کہ کسی بھی موڑ پر کسی

سے تو تو میں میں نہیں کرتے۔ اگر کوئی چیز اچھی نہیں لگی یا کسی کی کوئی بات مناسب نہیں معلوم ہوئی تو ماحول کو بھانپ لینے کے بعد اگر جواب دینا مناسب سمجھتے تو جواب دیتے ورنہ خاموش رہتے اور پورے معاملہ کو اللہ کے حوالے کر دیتے۔ یہ تو ان کا اپنا ذاتی معاملہ تھا، خود میرے بارے میں اگر کبھی میں ذہنی انتشار کا شکار یا مایوس و غمگین ہو جاتا تو فرماتے: سُنئے رسول اکرم صلی اللہ علیہ وسلم کی یہ حدیث سامنے رکھئے: ”اگر پوری دنیا کے لوگ مل کر تمہیں نقصان پہنچانا چاہیں تو اتنا ہی نقصان پہنچا پائیں گے جتنا اللہ نے مقدر کر رکھا ہے اور اگر پوری دنیا کے لوگ مل کر فائدہ پہنچانا چاہیں تو اتنا ہی پہنچا پائیں گے جتنا اللہ نے مقدر کر رکھا ہے“ اور اللہ کا یہ فرمان بھی یاد رکھئے: {وَإِنْ يَمْسَسَكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا رَآدَ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ} (یونس: ۱۰۷)

اس لئے الجھنے سے کوئی فائدہ نہیں، اللہ پر کامل یقین رکھو وہ سب دیکھ رہا ہے، آپ کے لئے اور ہمارے لئے جو مناسب ہوگا وہی کرے گا، وہی سب کچھ کرتا ہے، اسی کو کرنا بھی ہے، یہ اور اس طرح کی حوصلہ افزا باتیں ہوا کرتی تھیں۔

البتہ اگر کوئی آپ کو دھوکہ دیتا یا جھوٹ بول کر کچھ نقصان کر دیتا یا وہ اپنا الوسیدھا کر لیتا ایسے موڑ پر بھی آپ تکرار پسند نہیں کرتے بلکہ اس سے جھگڑنے کے بجائے دور ہو جاتے اور اس کی اصلاح کے لئے دعا کرتے اور یہ کہا کرتے: اللہ مجھے صبر دے اور اسے ہدایت دے۔ رمضان کے کچھ دنوں پہلے آپ کی والدہ محترمہ کا جو بہت زیادہ دنوں سے بیمار تھیں، انتقال ہو گیا، آپ کو صدمہ تو زبردست تھا مگر اللہ کا فیصلہ اٹل ہے۔ کہا کرتے تھے: ”اپنی طاقت کے مطابق والدہ کی خدمت اور علاج و معالجہ میں کوئی کسر نہیں چھوڑی۔ ان کی جدائی کا غم تو زندگی بھر رہے گا۔ اب میں بھی آپ کی طرح دنیا کی بے لوث خدمت گزار ماں کے سایہ عاطفت اور ان کی بابرکت دعاؤں سے محروم ہو گیا، اب وہ ہماری دعاؤں کی محتاج ہو گئیں“ قدرت کا حکمت سے لبریز یہ فیصلہ دیکھئے کہ ابھی چند ہی دن گزرے ہیں کہ آپ بھی دوسروں کی دعاؤں کے محتاج ہو گئے۔

والدہ محترمہ کے انتقال کے چند ہی دنوں بعد بھائیوں نے بٹوارہ کر لیا اور بظاہر آپ کا نقصان رہا، کچھ دنوں تک بہت دکھی رہے مگر کچھ میری تسلی اور زیادہ تر اپنی فطری عادت کی بنا پر صبر کر گئے اور بھائیوں سے منہ موڑنے کی نوبت نہیں آئی جب کہ ایسے موڑ پر لوگ بری طرح بکھر جاتے ہیں اور سارے رشتے منقطع کر لیتے ہیں، لیکن آپ کو منجانب اللہ صبر کی جو دولت نصیب ہوئی تھی اسے آپ نے اپنا یا اور جو فیصلہ بھائیوں کی موجودگی میں ہوا اس پر راضی ہو گئے، اب آپ نہیں ہیں مگر آپ کی اولاد آپ کے نقش قدم پر چلتے ہوئے اس پر راضی رہے گی۔ (ان شاء اللہ)

آپ بہت صابر و شاکر تھے، اس کا اندازہ اس سے لگا سکتے ہیں کہ بیماری نے کافی دنوں سے آپ کے گھر کو گھیر رکھا ہے، والد محترم کی بیماری، علاج و معالجہ اور پھر وفات، بڑے بھائی کی بیماری اور وفات، پھر والدہ محترمہ کی کئی سالوں سے علالت، علاج و معالجہ اور پھر جدائی، خود آپ کی شریک حیات کی ایک مدت سے بیماری اور علاج اور ادھر اپنا خود دو اور علاج، ساتھ ہی بچپوں کی بیماری میں بے تحاشہ خرچ (بجھ لہا ب صحتیاب ہیں) اتنی ساری پریشانیوں کے بیچ رہ کر کبھی کبھی ناشکری کے کلمات نہیں سنے گئے حتیٰ کہ یہ بھی نہیں کہا کہ بڑی پریشانی ہے بلکہ ہر حال میں اللہ کی حمد و ثناء کرتے رہے۔ اللہ کے فیصلے پر اپنی رضا کا اظہار کرتے اور کہا کرتے: ”یہ تو اللہ کی

آزمائش ہے۔ اللہ تعالیٰ کامیاب کرے اور آخرت کی کڑی آزمائش سے بچائے۔ آمین“
آپ از حد نرم دل اور نرم مزاج تھے، مجبور و بے کس اور غریب و مسکین سے پیار کرتے، ان کی خفیہ مدد کرتے، ذی علم، صاحب ثروت اور فارغ البال ہونے کے باوجود لومۃ لائیم کی پرواہ کئے بغیر ساتھ رہنا پسند کرتے تھے۔

مدرسہ کے پڑوس میں ایک مجبور بوڑھی عورت ہے غالباً پہلی مرتبہ اسے دیکھا، اس نے سلام کیا اور کسی کھانے والی چیز کا مطالبہ کر بیٹھی، آپ نے فوراً کچھ روپیہ نکال کر ہاتھ پر رکھ دیا۔ اس نے کہا: میں روپیہ لے کر کیا کروں گی میں تو چل پھر نہیں سکتی، مجھے کچھ کھانے والی چیز دے دیجئے، آپ نے کہا: پیسہ رکھ لو میں کھانے کی چیز بچھوادیتا ہوں اور پھر ایک بچے کے ذریعے ڈھیڑ سا کھانے کا سامان بچھوادیا۔ اس کے بعد بہت درد انگیز آواز میں کہتے ہیں: اسی طرح میری ماں بھی کافی دنوں تک بیمار تھیں اور مجبور تھیں اور آگے کچھ نہیں کہہ سکے کیوں کہ آواز بھرائی ہوئی تھی جس سے دلی تکلیف کا اندازہ ہوتا تھا، غریبوں کیساتھ رہ کر ان کی مدد کرنے میں کافی سکون محسوس کرتے تھے، ایسے لوگ آج بھی تڑپ رہے ہیں۔ اللہ تعالیٰ ان کے لئے کوئی سبیل پیدا کر دے۔ آمین۔

جہاں تک مجھے معلوم ہے آپ از حد امین تھے اور امانت میں کبھی خیانت نہیں کرتے تھے۔ اہم اور غیر اہم کوئی بھی بات یا راز ہوا سے اپنے سینے میں محفوظ رکھتے تھے، اگر اس کے متعلق کوئی پوچھتا بھی تو اظہار نہیں کرتے اور اپنے آپ کو بچا لیتے۔ ایک جگہ رہتے ہوئے ایک دوسرے کے کام آنا اور قرض لینا اور دینا آپ سے بھی ہوتا تھا مگر آپ اس بارے میں بہت حساس تھے اور کبھی قرض واپس کرنے میں ٹال مٹول نہیں کرتے تھے۔ البتہ قرض کی وصولیابی میں از حد نرمی برتتے تھے، اس وجہ سے میری معلومات کی حد تک بہت سی رقم واپس نہیں ملی مگر اس پر کوئی غلط تبصرہ یا جھگڑا وغیرہ نہیں کیا۔ تقریباً پندرہ سال پہلے کا واقعہ ہے ایک صاحب نے آپ سے ایک متعارف کو بطور قرض کافی رقم دلادی۔ واپسی کی ساری ذمہ داری اپنے ذمہ لی۔ مگر از حد معمولی رقم کے علاوہ کچھ بھی نہیں ملا اور حسب وعدہ خود بھی ادا نہیں کیا۔ پھر بھی آپ صبر کر گئے البتہ جس نے رقم دلائی تھی اس سے دور ہو گئے، اس طرح کے کئی واقعات ہیں جو آپ کی امانت و دیانت پر مکمل طور پر شاہد عدل ہیں۔ ایک ساتھ رہتے ہوئے آپس میں کبھی کبھی تلخی آجاتی ہے یا کچھ ناخوشگوار حالات پیدا ہو جاتے ہیں جس سے دونوں میں کچھ دوری ہو جاتی ہے۔ مگر میں بڑے وثوق سے یہ لکھ رہا ہوں کہ ۳۳ سالہ رفاقت میں ایک دن بھی ایسا نہیں گزرا کہ میرے اور ان کے درمیان کوئی تلخی ہوئی ہو۔ تو تو میں میں کی بات تو بہت دور کی ہے۔ ہاں کبھی کبھی نظریاتی اختلافات ہوا ہے مگر وہ صرف اور صرف اسی مجلس تک اور گفتگو کے اختتام تک اور اس کے بعد کوئی اثر نہیں، میں تو یہی سمجھتا ہوں کہ میرا اور ان کا تعلق الحب للہ تھا اس لئے اس میں کبھی دراز نہیں پڑی، اگر آج شیخ موجود ہوتے تو اس سے زیادہ زور دار الفاظ میں اس کی تائید کرتے۔

تدریسی ادارے:

دوران تعلیم آپ پانچ اداروں کے خوشہ چیں رہے اور وہاں کے اساتذہ سے بھرپور استفادہ کیا اور ان کی علمی صحبت سے ظاہر و باطن صیقل کیا۔ مگر درس و تدریس کے صرف دو ادارے دکھائی پڑتے ہیں:

(۱) مدرسہ احیاء العلوم جلالی پور بنارس، جہاں آپ صرف ایک سال رہے (شوال ۱۳۹۷ھ سے شعبان ۱۳۹۷ھ تک) وہ بھی

جامعہ اسلامیہ مدینہ منورہ طیبہ جانے سے پہلے۔

(۲) جامعہ عالیہ عربیہ منو۔ منو میں آپ محرم ۱۴۰۳ھ میں تشریف لائے اور اخیر عمر (ذی الحجہ ۱۴۳۵ھ) تک رہے۔

درس و تدریس کا انداز:

آپ ماہر درسیات تھے، آپ کی پوری توجہ درسی کتابوں پر رہتی تھی۔ اس کا فائدہ طلباء کو یہ ملتا تھا کہ جو بھی کتاب آپ کے حصے میں آتی اس کا حق ادا کر دیتے، آواز قدرے مدہم تھی مگر سمجھانے کا انداز دلکش تھا۔ ہر طالب علم پورا درس سمجھ جاتا تھا۔ درس گاہ میں طلباء پر مکمل کنٹرول رہتا تھا اور کوئی بھی طالب کسی دوسری چیز میں مشغول نہیں ہو سکتا تھا، آپ کے ملکہ افہام و تفہیم اور نکات دروس سے متاثر ہو کر جامعہ عالیہ عربیہ کے سابق شیخ الجامعہ شیخ محمد اعظمی حفظہ اللہ نے کہا تھا: ”آپ خاموش سمندر ہیں“ طلباء کے دلوں میں آپ کی قدر و قیمت کا اندازہ اس سے لگایا جاسکتا ہے کہ جماعت کے طلبہ کی یہ خواہش رہتی کہ مولانا ہم لوگوں کو ضرور پڑھائیں۔ طلبہ بڑے ادب و احترام سے آپ کے ساتھ پیش آتے۔

درس نظامی کی اکثر کتابیں مع صحیحین آپ کے زیر درس رہ چکی ہیں۔ تفسیر، علوم قرآن، حدیث، علوم حدیث، ادب، فقہ، اصول فقہ اور بلاغت وغیرہ جو بھی فن دیا اس کا حق ادا کیا۔

مشہور اساتذہ کرام:

آپ نے چار اداروں میں تعلیم حاصل کی ہے۔ ظاہر ہے کہ اساتذہ کی فہرست لمبی ہوگی ان میں سے کچھ اہم اساتذہ کے اسمائے گرامی درج ذیل ہیں:

مولانا محمد ابراہیم حفظہ اللہ، مولانا رحمت اللہ اثری رحمہ اللہ، ڈاکٹر جلال الدین حفظہ اللہ، مولانا محمد ادریس الیہ پوری حفظہ اللہ، مولانا عبد السلام مدنی حفظہ اللہ، مولانا حکیم محمد یونس حفظہ اللہ، مفتی عبدالعزیز اعظمی رحمہ اللہ، مولانا عظیم اللہ منور رحمہ اللہ، مولانا عبد الوحید رحمانی شیخ الجامعہ جامعہ سلفیہ بنارس رحمہ اللہ، مولانا محمد ادریس آزاد رحمانی رحمہ اللہ، مولانا عبد المعید بنارس رحمہ اللہ، مولانا شمس الحق سلفی رحمہ اللہ، مولانا عابد حسن رحمانی رحمہ اللہ، مولانا محمد رئیس ندوی رحمہ اللہ، شیخ ربیع ہادی حفظہ اللہ، شیخ علی مشرف حفظہ اللہ، شیخ عبد اللہ غنیمان رحمہ، ڈاکٹر عبد الرحمن لیشی حفظہ اللہ وغیرہم۔

اور جامعہ اسلامیہ مدینہ طیبہ کے اساتذہ میں سے محترم جناب ڈاکٹر ہاشم عراقی حفظہ اللہ، ڈاکٹر عبد المنعم حفظہ اللہ، ڈاکٹر محمد شریف، شیخ عمر فلان رحمہ اللہ، ڈاکٹر ضیاء الرحمن عمری حفظہ اللہ، ڈاکٹر عمر نصیف جو اس وقت کلیہ کے ذمہ دار تھے، شیخ ابو بکر سوڈانی، ڈاکٹر ربیع ہادی المدخلی حفظہ اللہ وغیرہم۔

شاگردان:

رسول اکرم صلی اللہ علیہ وسلم نے نفع بخش علم کو صدقہ جاریہ بتایا ہے (او علم ینتفع بہ) اس ناحیہ سے مولانا رحمہ اللہ خوش

نصیب ہیں کہ آپ نے ۳۳ سال تک بڑے خلوص سے درس و تدریس کا فریضہ انجام دیا ہے اور اتنے مستفیدین چھوڑے ہیں جن کا احصاء ناممکن تو نہیں مگر مشکل ضرور ہے۔ یہ آپ کو مسلسل ثواب پہنچانے کا ذریعہ ہوں گے (ان شاء اللہ)۔ آپ سے براہ راست استفادہ کرنے والوں میں آج کل شیخ الحدیث، شیخ الجامعہ، بانیان جامعہ و مدرسہ، مہتمم جامعہ، ماہرین درسیات، قابل ذکر مقرر و خطیب اور صاحب قلم بھی ہیں۔ اس گروہ میں سرفہرست شیخ اسعد اعظمی بن محمد اعظمی حفظہ اللہ ہیں جو بروقت جامعہ سلفیہ بنارس میں استاذ، صوت الامۃ کے ایڈیٹر اور رابطہ عالم اسلامی مکہ مکرمہ کے رکن بھی ہیں، اللہ آپ کی خدمات کو شرف قبولیت سے نوازے اور ذخیرہ آخرت بنائے۔ آمین۔

تصنیفات:

آپ کی پوری توجہ درسی کتابوں پر رہتی، تصنیف و تالیف کی طرف رجحان برائے نام تھا، اسی لئے آپ کی کوئی مستقل تصنیف یا تالیف نہیں ہے۔ البتہ کچھ مقالے، احادیث کے دروس اور کچھ تاثرات وغیرہ پائے جاتے ہیں، مثلاً:

الامام الدارقطنی حیاتہ و آثارہ (عربی غیر مطبوع) آداب حج و عمرہ و زیارت ترجمہ: تحریر فضیلۃ الشیخ عبداللہ بن حمید۔ دروس احادیث اور تاثرات وغیرہ ابھی گزشتہ سال مزید چار مقالے تحریر کئے تھے۔ کن موضوعات پر تھے؟ یاد نہیں اور نہ مقالے لڑ رہے ہیں۔

مصر و فیات:

جامعہ عالیہ اور مدرسہ عالیہ نسواں منو میں تدریسی خدمات کے ساتھ محلہ کی مسجد میں امامت و خطابت کا فریضہ انجام دیتے۔ مختلف مساجد میں قرآن وحدیث کے دروس کا اہتمام کرتے۔ جامعہ کے طلبہ مجلہ ”تہذیب“ اور حصول اسناد کے لئے جو مقالے لکھتے ان میں کچھ آپ کے اشraf میں لکھے جاتے۔ طلبہ کی مشہور انجمن ”انجمن تہذیب البیان“ کے مشرف و مربی ہوتے۔ طلبہ کے تحریری و تقریری پروگراموں میں بحیثیت حکم ضرور شریک ہوتے۔ اپنی ابتدائی تعلیم گاہ اور مدرسہ شمس العلوم کی مکمل سرپرستی کرتے۔ اگرچہ کاغذی اعتبار سے صرف معاون ناظم تھے مگر سارا نظام آپ کی نگرانی میں ہی تھا۔

بیماری اور وفات:

تقریباً چار سال سے آپ کو ہائی بلڈ پریشر کی شکایت تھی اور لگ بھگ دو سال سے شوگر اور ذیابیطیس کا حملہ ہوا، ان دونوں پر کنٹرول تھا، کوئی خاص اثر نہیں تھا اس لئے کہ آپ دوا کے ساتھ پرہیز برابر کرتے تھے البتہ تقریباً اب چھ مہینے پہلے ہاتھ کی انگلیوں میں کچھ جھنجھناہٹ ہوئی، منو اور بنارس کے ماہر ڈاکٹروں کی خدمات حاصل کی گئیں مگر افاقہ نہیں ہوا بلکہ یہ مرض بڑھتا گیا جوں جوں دوا کی، مرض بڑھ کر پیروں تک پہنچ گیا، پیروں میں بھی شکایت ہو گئی جس سے چلنے پھرنے میں پریشانی ہونے لگی۔ بیس رمضان کے بعد پریشانی زیادہ بڑھی، چیک اپ ہوا تو معلوم ہوا کہ گردہ میں یوریا ہے، آپ کے مخلص دوست محترم شیخ ابوالقاسم عبدالعظیم حفظہ اللہ کے مشورہ سے لالتا ہسپتال (Lalita Hospital) میں عید سے ایک دن پہلے داخل ہو گئے اور عید کے بعد ہاسپتال سے باہر آئے۔ افاقہ تو ہوا مگر کمزوری حد درجہ بڑھ گئی تھی، بغیر سہارا کے اٹھنا بیٹھنا تک مشکل ہو گیا تھا۔ یوریا میں کچھ کمی تو ضرور ہوئی مگر اتنی طاقت نہیں ہوئی کہ بذات خود اٹھ بیٹھ سکیں۔ اس بیچ ایک نیروسرجن ڈاکٹر ابو ظفر منوی سے رجوع کیا گیا تو انہوں نے بتلایا کہ گردن کی ایک رگ دب

رہی ہے جس کی وجہ سے ہاتھ پاؤں میں یہ تکلیف ہے، اس کے لئے بہتر یہ ہے کہ آپریشن کرائیں اور پھر انہوں نے اپنے سے ایک سینئر نیرسرجن کی طرف رہنمائی کی اور بتلایا کہ وہ بنارس کے مشہور ہاسپٹل ہیری ٹیج میں کچھ وقت رہتے ہیں اور وہیں آپریشن بھی کرتے ہیں، ویسے ان کا اپنا ذاتی ہاسپٹل سٹی نیر ہاسپٹل سٹی اسٹیشن بنارس میں زیر تعمیر ہے مگر ہیری ٹیج میں مشینیں زیادہ ہیں اس لئے وہیں آپریشن کرتے ہیں۔ ڈاکٹر ابوظفر کی رائے اور مشورہ کی روشنی میں جامعہ عالیہ عربیہ منو کے صدر کمیٹی محترم عشرت کمال ایڈوکیٹ صاحب، محترم ناظم اعلیٰ مولانا مظہر احسن ازہری صاحب، نائب ناظم حافظ صفات احمد صاحب، سینئر رکن الحاج حبیب الرحمن پہلوان صاحب، مولانا عبدالرحمان انصاری صاحب، اور شیخ ابوالقاسم عبدالعظیم مدنی وغیرہم سے تبادلہ خیالات کے بعد یہ طے ہوا کہ ڈاکٹر ابوظفر کی رائے صحیح ہے۔ ہیری ٹیج ہی میں آپریشن کرایا جائے۔ ۱۶/۹/۲۰۱۴ء بروز منگل ہیری ٹیج میں داخل کیا گیا، جہاں بلڈ پریشر، ذیابیطس اور گردہ کے ماہرین کی نگرانی میں رہے اور تین دن بعد ۸۰ سے ۹۰ فیصد نارٹل رپورٹ ملنے کے بعد جمعہ ۱۹ ستمبر ۲۰۱۴ء کو آپریشن کامیاب رہا اور ہم سب خوش خوش جامعہ واپس آئے۔ آپریشن کے بعد آپ کو انتہائی نگہداشت والے کمرہ (I.C.U.) میں رکھا گیا، رات میں اچانک آپ کی سانس رک گئی مگر فوراً ڈاکٹروں کی ٹیم پہنچ گئی اور کنٹرول ہو گیا۔ پھر دو دن تک حالت بالکل ٹھیک تھی۔ ۲۱ ستمبر اتوار کو رات ڈاکٹر نے چیک اپ کیا تو خوشی کا اظہار کیا اور کہا: حالت بالکل ٹھیک ہے کل صبح آئی سی یو سے نکال دیں گے۔ اللہ کی مصلحت اسی رات ایک مرتبہ پھر سانس رک گئی، دوبارہ ایسا کیوں ہوا؟ ڈاکٹر خود پریشان تھے، بہر حال آپ آئی سی یو سے باہر نہیں آ سکے۔ آپریشن کی کامیابی سے ہاتھ پیر میں کافی طاقت آ گئی مگر بقول ڈاکٹر ابھی میں کوئی خطرہ مول نہیں لینا چاہتا اس لئے ابھی یہ آئی سی یو میں ہی رہیں گے۔

۲۵ ستمبر ۲۰۱۴ء کو ڈاکٹر نے کہا کہ اب خطرہ سے باہر ہیں۔ اس لئے آئی سی یو سے نکال دیا جاتا ہے۔ اس طرح آپ اسپیشل وارڈ میں آئے، ایک حد تک پورے جسم میں طاقت آ گئی تھی، جمعہ ۲۶ ستمبر کو شیخ ابوالقاسم مدنی حفظہ اللہ اور کئی لوگ اسپتال میں تھے، ممبئی سے آپ کے چھوٹے بھائی برادر م شفیق احمد بھی تھے وہاں بڑی دیر تک گفتگو رہی، آپ بھی بات چیت میں حصہ لیتے رہے، اچھی خبر آئی۔ ۲۷ ستمبر ۲۰۱۴ء بروز سنچر ڈاکٹر نے جانچ کی، حالات نارٹل رہے اور پھر گھر جانے کی اجازت دے دی، حسب معمول ۲۷ ستمبر کی شب تقریباً ۹ بجے جب میں نے حالات کی جانکاری کے لئے فون کیا تو معلوم ہوا کہ سب لوگ گھر آ رہے ہیں، گزشتہ دن کے حالات کی روشنی میں ہم لوگ خوش تھے کہ حالات زیادہ بہتر ہیں اس لئے گھر آ رہے ہیں، مگر ہم لوگوں کی یہ خوشی عارضی ثابت ہوئی۔ کیوں ۲۸ ستمبر کی دلخراش خبر نے یہ کہنے پر مجبور کیا کہ ڈاکٹر نے حالات کو بھانپ لیا تھا تب اسپتال سے چھٹی دی تھی، صحت کی بنیاد پر نہیں دی تھی، تاکہ گھر آرام سے پہنچ جائیں اور گھر والوں سے خوشی ملاقات کر لیں۔

ایک ماہر اور متعارف ڈاکٹر سے ملاقات ہوئی تو انہوں نے آپ کی بیماری اور علاج کے متعلق جانکاری حاصل کی، پوری کیفیات سننے کے بعد انہوں نے کہا: یوریا اور گردہ کی وجہ سے ان کی وفات نہیں ہوئی ہے بلکہ ان کی وفات آپریشن کے وقت کسی اہم رگ میں خون جم جانے کی وجہ سے ہوئی ہے۔ ڈاکٹر اپنے آپریشن کے فیل ہونے کو نہیں بتلا رہے ہیں۔

۲۸ ستمبر اتوار کو بعد صلاۃ ظہر آپ کی طبیعت کچھ مضحل ہوئی مگر ہم لوگوں کو اطلاع نہیں ملی، بعد صلاۃ عصر عزیز محمد کافون آیا کہ آپ فوراً آئیے اور کسی ڈاکٹر کو لے کر آئیے، ابو کی حالت کچھ ٹھیک نہیں لگ رہی ہے، یہ سنتے ہی میرے ہاتھوں کے طوطے اڑ گئے یا

الہی! یہ کیا ہو گیا؟ اور اب کیا ہونے والا ہے؟ فون آنے سے پہلے ہی میں مولانا سے ملنے کے لئے جا رہا تھا مگر اس فون نے میرے پیروں میں مزید جستی بھردی۔ میں فوراً پہنچا، دیکھا تو حالت دیگر گویا تھی فوراً دو ڈاکٹر آئے اور علاج شروع کر دیا مگرفاقہ نہیں ہوا۔ پھر ڈاکٹر نے مشورہ دیا کہ انہیں فوراً پی جی آئی لکھنؤ لے جائیں، ویسے اس وقت فاطمہ اسپتال میں داخل کر دیں اور صبح لکھنؤ جائیں۔ فوراً ایسبولینس آئی اور ہم تین آدمی (شیخ ابوالقاسم مدنی، عزیز غیاث الدین سلمہ اللہ اور راقم الحروف) فاطمہ اسپتال کے لئے روانہ ہوئے، میں اگلی سیٹ پر تھا، مولانا ابوالقاسم مدنی اور غیاث الدین سلمہ اللہ مولانا کے بغل میں بیٹھے تھے، تھوڑی دور جانے کے بعد مولانا ابوالقاسم صاحب نے زور سے کلمہ توحید کی تلقین کی اور فوراً مجھ سے کہا کہ زار دیکھئے شیخ جی کو بلائیے۔ فوراً مڑا، آواز دی مگر اب کہاں میری آواز سننے والے ہیں وہ ہم سبھوں کو چھوڑ کر اپنے دائمی گھر جا چکے تھے۔ ”انا للہ وانا الیہ راجعون“ پڑھا، ایسبولینس واپس آئی اور دوسرے دن ۲۹ ستمبر کو بعد صلاۃ ظہر دو بجے منو میں تدفین عمل میں آئی، اہالیان منو، اہل علم کی ایک جماعت اور جامعہ سلفیہ بنارس کے احباب بھی شامل تھے، علم و شرافت کا یہ نیر تاباں ہمیشہ ہمیش کے لئے خاموش ہو گیا۔

آسمان تیری لحد پر شبنم افشانی کرے

پسماندگان:

مولانا رحمہ اللہ پانچ بھائی تھے، سب سے بڑے بھائی محترم محی الدین صاحب کا آپ سے پہلے انتقال ہو چکا تھا۔ باقی ان کی اور دیگر ۳ بھائیوں کی اولاد اور پورا خاندان بھرا پڑا ہے۔ ان کے علاوہ آپ کی شریک حیات کے علاوہ چار بیٹے، تین بیٹیاں دس نواسے نواسیاں اور چار پوتے پوتیاں موجود ہیں، ایک اطمینان بخش بات یہ ہے کہ تینوں بیٹیوں کی شادی ہو چکی ہے صاحب اولاد ہیں اور خوش حال ہیں، اللہ تعالیٰ ان کی خوشی برقرار رکھے، آمین۔

بیٹیوں میں سب سے بڑے مولوی غیاث الدین ندوی ہیں جو صاحب اولاد ہیں، برسر روزگار ہیں اور اب انہیں کے کندھوں پر گھر کا سارا بوجھ آن پڑا ہے، ان سے چھوٹے عزیزم انظر الدین ہیں جو بی ایس سی کرنے کے بعد ایم ایس سی کرنا چاہتے تھے مگر الہی فیصلہ کچھ اور ہی تھا۔ شبلی نیشنل کالج اعظم گڑھ میں داخلہ نہیں ہو سکا تو مولانا کی بیماری کی وجہ سے کہیں دور نہیں جاسکے اور اب تلاش معاش کے لئے ممبئی کا رخ کر رہے ہیں۔ اللہ تعالیٰ کامیاب کرے۔

تیسرے نمبر کے صاحب زادے عزیز محمد سلمہ بی کام کر رہے ہیں اور سب سے چھوٹے صاحب زادے عزیز ضیاء الدین سلمہ امسال ہائی اسکول کا امتحان دیں گے۔ اللہ تعالیٰ انہیں کامیاب کرے، اللہ مسبب الاسباب ہے، بظاہر تو یہ بچے یتیم نظر آ رہے ہیں اور فکر معاش کے لئے ابھی کچھ ہمت نہیں جٹا پاتے ہیں، مگر اللہ تعالیٰ روزی دے رہا ہے، اور دے گا اور ضرور کوئی سبیل پیدا کرے گا، وہ یوں ہی بے کار نہیں چھوڑے گا۔ وہی سب کا حامی و ناصر ہے۔

(ماہنامہ التنبیان دہلی۔ جنوری ۲۰۱۵ء)



شاعر اسلام حیرت بستوی

حیات و کارنامے

۱۹۳۱ء.....۲۰۱۵ء

مولانا عبدالحکیم عبدالمجید المدنی

ضلع بستی سدھارتھ نگر کی مردم خیز سرزمین سے جہاں بہت سارے اساطین علم دین اور ماہرین شرع متین ابھرے، وہیں اس خطہ علمی کو شعر سخن اور ادب نوازی کا بھی شرف حاصل رہا ہے۔ اور مختلف شعراء، ادباء اور فنکار یہاں پیدا ہوئے۔ مولانا ذکرا اللہ ذاکر ندوی، عبدالمبین منظر، انجم جمال اثری، عارف سراجی، حامد سراجی، انور بستوی، عبدالحکیم ماہران کے علاوہ موجودین میں عتیق اثر ندوی، شائق بستوی، طاہر سلفی، عزیز الرحمن سلفی، تابش بس نگری، سالک بستوی اور دیگر فضلاء و شعراء کو کون نہیں جانتا۔ مگر بزم شعر و سخن کے اس میدان کے ایک عظیم المرتبت شاعر جنہوں نے ایک الگ انداز اور اسلوب کی شاعری کی اور اس کا ذوق اور مزاج لوگوں کو دیا جسے ہم دعوتی اور اصلاحی شاعری یا بحوالہ مستند اسلامی شاعری کہہ سکتے ہیں۔ انہیں دنیائے علم و ادب میں قلمی نام ”حیرت بستوی“ سے جانا جاتا ہے۔ ذیل میں ان کی حیات و خدمات کی ایک جھلک پیش کی جا رہی ہے تاکہ علم و عمل کا یہ میدان ہمیشہ ہماری نسل کو کواپنے بزرگوں اور اسلاف کرام کی عبرت آموز قربانیوں سے رشتہ مضبوط رکھنے میں مشعل راہ ثابت ہو۔ اللہ غریق رحمت فرمائے اور آپ کی لغزشوں کو معاف کرے۔ اور آپ کی خدمات کو آپ کے لئے صدقہ جاریہ بنائے۔ آمین۔

نام و نسب: عبدالرؤف سلمانی بن الحاج حکم دار سلمانی ملقب بہ حیرت بستوی، آپ نے شعر و سخن اور علم و فن کی دنیا میں حیرت بستوی کے قلمی نام سے شہرت حاصل کی اور یہی نام آپ کی اور آپ کی شاعری اور فنکاری کی پہچان بن گیا۔

تاریخ ولادت: ۶ اکتوبر ۱۹۳۱ء کو ضلع سدھارتھ نگر یوپی کے مشہور قصبہ شہرت گڑھ سے قریب ایک مشہور گاؤں انتری بازار میں ولادت ہوئی۔ یہ وہی گاؤں ہے جسے جماعت کی ایک بزرگ شخصیت مولانا محمد زماں رحمانی اور آپ کے فرزند مولانا عبدالحنان فیضی مفتی جامعہ سراج العلوم جھنڈا نگر اور ان کے خانوادہ علم و فن کے مسکن ہونے کا شرف حاصل ہے۔ یہاں کسی زمانہ میں ایک بہترین عربی درس گاہ بحر العلوم، انتری بازار کے نام سے بے حد شہرت یافتہ تھی۔ مگر روز زمانہ اور غیر جماعتی اور تحریکی انداز فکر کے سردیلا غار نے اسے بھی مرجھانے پر مجبور کر دیا۔ اللہ ہمارے جماعتی قلعوں کی باطل افکار و نظریات اور ان کے حاملین اصحاب شبہات و شہوات کی دسیہ کاریوں سے حفاظت فرمائے۔ آمین

تعلیمی لیاقت: (۱) کامل (۲) ادیب کامل (۳) ایم، اے (۴) اور اسی طرح کئی اعلیٰ ڈگریوں کے آپ حامل تھے۔ گورکھپور یونیورسٹی سے فرسٹ پوزیشن پر کئی اسناد آپ کو تفویض کی گئیں۔

خانوادہ حیرت: سنت نبوی کے مطابق حیرت صاحب کی شادی زیب النساء نامی خاتون سے ہوئی اور ایک خوشگوار زندگی آپ نے گزاری مگر اللہ کی مشیت سے آپ کو کوئی اولاد نہ ہوئی جس کی وجہ سے آپ کے شعری ذوق اور سوز و درد سے بھرپور نعمات سے ہم یکا یک محروم ہو گئے۔ آپ کے خانوادہ میں آپ کے بھائی اور ان کے لڑکے وغیرہ ہیں جو انتہائی تعلیم یافتہ اور سلیقہ مند مانے جاتے ہیں ان کا شجرہ نسب و سلسلہ حسب ملاحظہ کریں:

شجرہ خاندان:

| | |
|--------------|-----------------|
| خاندانی نام: | عبدالرؤف سلمانی |
| ادبی نام: | حیرت بستوی |
| والدہ ماجدہ: | پھلیلہ خاتون |
| ہمشیرہ: | صابرہ خاتون |
| جیون سنگنی: | زیب النساء |

عزیز القدر برادر: عبداللطیف سلمانی آئی۔ جی۔ ڈی۔ ایچ۔ ٹی۔ سی۔ ایم۔ اے (عمرانیات) □ حبیب النساء، رفیقہ حیات ماسٹر عبداللطیف سلمانی □، نفیسہ خاتون و خرنیک اختر ماسٹر عبداللطیف سلمانی۔

ابناء الاخ: لیکھ پال لقمان، حرمان احمد سلمانی (انٹر) ذی شان احمد سلمانی (ہائی اسکول) حال نزیل مدینہ منورہ، وزان احمد سلمانی (جونیر ہائی اسکول)، حسان احمد (انٹرسائنس کے ساتھ) (یہ شجرہ حیرت صاحب نے اپنی کتاب ”شعاع قلم“ کے اخیر میں شامل اشاعت کیا ہے۔) (شعاع قلم: ص ۱۹۲)

تصنیفات و شعری مجموعات: حیرت بستوی کی شاعری کو یہ امتیاز حاصل ہے کہ قرآنی آیات اور مستند احادیث مبارکہ اور صحیح اسلامی واقعات کی اشعار میں بہترین ترجمانی کرتے تھے اور اس میں انہیں اللہ نے ایک راسخ ملکہ عطا کیا تھا۔ اس پر مستزاد یہ کہ اپنے شعری فکر اور سوچ کے لئے معتبر حوالے بھی ساتھ میں تحریر کرتے تھے۔ شعر و سخن کی دنیا میں اس طرح کی شاعری بہت ہی کمیاب نظر آتی ہے۔ اور یہ اچھوتا انداز اور نرالا اسلوب حیرت صاحب کے حصہ میں قدرت نے عطا فرمایا تھا۔ آپ کے شعری مجموعات درج ذیل ہیں:

(۱) نغمہ کہکشاں (۶۶ صفحات)، (۲) ریحان ایمان (۴۸ صفحات)، (۳) شعاع حرم (۱۸۳ صفحات)، (۴) شعاع قلم (۱۹۲ صفحات) یہ تمام مجموعے توحید و سنت، حمد و نعت اور مستند اسلامی اور اصلاحی قطعات و نظموں پر مشتمل ہیں۔

حیرت بستوی اہل علم کی نگاہ میں:

۱۔ مشہور شاعر فضا ابن فیضی کے تاثرات: حیرت بستوی اسلامی شاعری کے ایک نمائندہ شاعر ہیں جنہوں نے شاعری کے ذریعہ توحید و سنت کے جام لٹھھائے ہیں: (شعاع قلم: ۱۸۷)

۲۔ مشہور ادیب اور قلم کار ڈاکٹر مقتدی حسن ازہری کے کلمات: محترم حیرت بستوی کا کلام اسلامی ادب کی بہترین ترجمانی کرتا

ہے، موصوف نے قرآن وحدیث کے معانی کو شعر کا جامہ پہنانے کی کامیاب کوشش کی ہے۔ زبان کی سلاست اور وقتی تقاضوں کی رعایت اس پر مستزاد ہے۔ (شعاع قلم: ۱۹۱)

۳۔ مولانا محمد مستقیم سلفی سابق شیخ الجامعہ السلفیہ بنارس کے خیالات: موصوف کا شمار غزل گو اور قادر الکلام شعراء میں ہوتا ہے آپ تقریباً نصف صدی سے علمی و ادبی رسائل و جرائد اور دینی و تبلیغی مجالس میں اپنی علمی بصیرت کے جوت جگا کر بالغ نظر ادباء، علماء اور خطباء سے خراج تحسین حاصل کر رہے ہیں۔ (شعاع قلم: ۱۸۷)

۴۔ تنیم فاروقی لکھنؤ: نغمہ کہکشاں بہر حال اس قابل ہے کہ اس کے روشن خدو خال سے اکتساب سخن کیا جاسکے۔ (شعاع قلم: ۱۸۹)

۵۔ مشہور ادیب مجاز اعظمی مئو: شعاع حرم پر تبصرہ کرتے ہوئے رقمطراز ہیں کہ: یہ مجموعہ جو شعاع حرم کے نام سے زیر تبصرہ ہے اپنے طرز بیان اور معانی کے اعتبار سے ایسا ہے کہ ناخواندہ شخص بھی اس روحانی پیغام کو سن کر جھوم اٹھے گا اور اس کے مواد پر اس کا دل مجھو جائے گا۔ (شعاع قلم: ۱۸۵)

وفات: حیرت صاحب کی زندگی آخری عمر تک رواں رواں تھی ہمیشہ جماعت اور اہل علم سے وابستگی رہی اور چلتے پھرتے ہر دم کہیں نہ کہیں اجلاس اور کانفرنسوں میں نظر آ جایا کرتے تھے۔ انتہائی سنجیدہ طبیعت اور ہمیشہ فکرو فن کی دنیا میں گم، مگر موت سے کس کو رستگاری ہے۔ ایک دن باری آگئی اور عرش والے کا بلاوا آ ہی گیا، بالآخر عمر عزیز کی آٹھ دہائیاں مکمل کر کے ۵ مارچ ۲۰۱۵ء بروز جمعرات اس دار فانی سے رحلت فرما گئے۔ انا للہ وانا الیہ راجعون۔

خدا رحمت کندا یں عاشقان پاک طینت را

اللہم اغفر لہ وارحمہ اذخلہ الفردوس الاعلیٰ

(ماہنامہ صوت الاسلام ممبئی، نومبر ۲۰۱۷ء)



علامہ حیرت بستوی ایک اسلامی شاعر

سالک بستوی

ایک راسخ العقیدہ قلم کسی کی موت اور کسی کی زندگی سے یوں تو کسی طرح کا شگون نہیں لیتا، پر شدت کے ساتھ نقصانات اور محرومیوں کو محسوس کئے بغیر نہیں رہ پاتا، شاعر اسلام علامہ حیرت بستوی کے اٹھ جانے سے اردو ادب اور علمی دنیا کو جو صدمہ پہنچا ہے سردست تلافی مافات کے ساز و سامان نظر نہیں آتے، یہ اپنے سینوں میں حساس دل، آنکھوں میں مشاہدات کا گہرا رنگ اور سسکتی اور کراہتی ہوئی انسانیت کے لئے نسخہ ہائے کیمیا رکھتے تھے۔

زمانے بھر کو محبت کی روشنی دے کر

اندھیری قبر میں وہ مہربان سویا ہے

جو میں نے قبر کو دیکھا تو یوں ہوا محسوس

زمین کی گود میں اک آسمان سویا ہے

جناب حیرت بستوی صاحب کثیر الجہات خوبیوں کے مالک تھے ان کا دائرہ فکر بڑا وسیع تھا ان کی زندگی کا ہر لمحہ ایک نئی جہت تھی اور جب تک کسی فرد میں یہ جذبہ نہ ہو اس کی زندگی میں کوئی بیداری نہیں ہوتی۔

حیرت بستوی صاحب شعری دعوت و تبلیغ کے اک کوکب دری تھے آپ کی زندگی مسلک و جماعت کے لئے وقف تھی جس کا وجود کل الجواہر سے کم نہیں تھا افسوس اس شجرہ طوبیٰ کے گھنیرے سایوں سے ہم محروم ہو گئے۔

افسوس اک خلوص کا پیکر چلا گیا

بحر ادب کا قیمتی گوہر چلا گیا

سکتہ میں کیوں نہ ہو بھلا اسلامی شاعری

ناز سخن تھا جو وہ سخنور چلا گیا

آپ کی ذات میں ایثار و خلوص، شرافت و مروت، وفاداری، وضع داری، کشادہ قلبی اور انسانی دوستی کے جلوے قرینے کے ساتھ سجے ہوئے تھے بقول جگر مراد آبادی۔

عرش تک ہو نہیں سکتی جو رسائی نہ سہی

یہی انسان کی معراج ہے انساں ہو جائے

وہ روزاول کی طرح آخری دم تک جوش و خروش کے ساتھ دین اسلام کی سر بلندی میں سرگرمی کے ساتھ منہمک تھے، ان کے منفی

آثار نہ ذہن پر تھے، نہ جسم پر، نہ نوک قلم پر، وہ پامال روش پر چلنے سے گریز کرتے تھے، نئے نئے گوشوں کی تلاش میں نہ جانے کتنے کتابوں کو کھگا لیتے رہتے تھے، اپنے گھر کے صحن میں موصوف نے اپنے سرمایہ سے ایک مسجد کی تعمیر فرمائی تھی اسی مسجد میں کتابوں کے مطالعہ میں ہمہ تن مصروف رہتے۔ آپ کی چار کتابیں نغمہ کہکشاں، ریحان ایمان، شعاع حرم اور شعاع قلم طبع ہو کر تشنہ کا مان شعر و ادب کو سیراب کر چکی ہیں۔

حیرت بستوی صاحب کے کلام میں ایک خاص بات یہ تھی کہ عقیدہ کی پختگی کا درس اشعار کے قالب میں ڈال کر نہایت ہی عمدہ پیرایہ میں پیش فرمایا کرتے تھے، ان کی کتابوں میں قرآن و حدیث، تاریخ و سیر کے حوالہ جات اتنے ہیں کہ قارئین پڑھ کر دنگ رہ جاتا ہے۔ آپ کے شعاع قلم کے تفکرات ملاحظہ فرمائیں۔

النجاء، انتباہ، افکار عالیہ، حمد کی ڈائری، اجر حسن، منشور، وعظ حسن عمل، مصاحبہ، بے بسی، فیصلہ، ہمقدم، آفتاب حرا، کیمیائے سعادت، دنیا عجب بازار ہے، حاکم زندگی، حدیث دلبری وغیرہ۔ روزنامہ انقلاب ممبئی مجریہ ۲۰۰۵ء نے ریحان ایمان کو ایک خوبصورت تحفہ کہا ہے، نغمہ کہکشاں پر ڈاکٹر مقتدی حسن ازہری نے ماہنامہ محدث میں گیارہ صفحات پر تبصرہ فرمایا ہے اور نغمہ کہکشاں پر نیا دور لکھنؤ میں تسنیم فاروق نے بڑا زوردار تبصرہ فرمایا ہے، غنچہ بجنور نے یکم اکتوبر ۱۹۵۷ء میں ایک شاندار نظم شائع کی ہے۔ سالنامہ رسالہ غنچہ ۱۹۵۳ء بجنور میں بچوں کی دعا۔

گل بن کے مسکراؤ سبزوں سا لہلہاؤ
وہ بانگین دکھاؤ رنگیں فضا پہ چھاؤ
بچو چمن سجاؤ بچو چمن سجاؤ

فتاویٰ ثنائیہ جلد اول مرتب حضرت مولانا داؤد راز صاحب تاریخی قطعات چراغ اوج محفل ۷۲ ۱۳ھ اور ہدیہ غیر فانی ۷۳ ۱۳ھ آپ ہی کی کوششوں کا نتیجہ ہے۔ ماہنامہ فروغ اردو شمارہ ماہ ستمبر ۱۹۶۵ء میں ایک غزل شائع ہوئی ہے ملاحظہ فرمائیں۔

آج کی محفل میں شربت بھی ہے سم الفار بھی ہے
حق پرستی کا صلہ انعام بھی ہے دار بھی ہے
آشیاں ہے اور حیرت بجلیوں کا وار بھی ہے
کوشش تعمیر بھی تخریب کا اوزار بھی ہے

حیرت بستوی صاحب نے شعاع قلم کو چار عنوانات دیئے ہیں، مشک خلد بریں (حمد و نعت اور اسلامی نظمیں) نغمہ معتبر (غزلیات اور جمہوری نظمیں) آبدیدہ بیاں عطر نقد و نظر (تبصرہ و تنقید) ملاحظہ فرمائیں۔

بنالو درختوں کو لکھنے کا آلہ
سمندر کی امواج کو روشنائی

زمین پر لکھو حمد رب زمانہ
نہ ہوگی کبھی ختم رب کی بڑائی
توحید کے اشعار ملاحظہ فرمائیں

کیوں کسی دیوتا کا پجاری بنوں
دیوتا آدمی کو بناتا ہے نہیں
رب کونین کی یہ مدھر شان ہے
رزق تقسیم کرتا ہے کھاتا نہیں
رب کا سجدہ کر رہے ہیں مہرومہ انجم شجر
یہ زمین کیا آسمان کا بھی وہی سلطان ہے
قطرہ شبنم نہ دے پائیں گے ابدال وضم
ابدریا باد کا یہ دلربا اعلان ہے
گھر پہ غیروں کے قبضہ مناسب نہیں
قبر کی کوٹھری کہہ رہی ہے میاں
کھل کے کہتے ہیں کھنڈر کپیل وستو کے
رب کی ہستی بہت ہی بڑی ہے میاں
دیوتا کون ہے جو بلا دے اسے
یہ سڑی کھوپڑی جو پڑی ہے میاں
بندگی صرف اس کی بھلی ہے میاں
جس کی بخشی ہوئی زندگی ہے میاں
غور سے تونے اس کو پڑھا ہی نہیں
زندگی حمد کی ڈاری ہے میاں
کسی کی قبر کے اندر زمین داری نہیں ہوتی
یہ فرعون وشمود و عاد و تبع کی کہانی ہے
کئی ٹکڑوں میں وہ دشمن کی آنتوں کو اتارے گا

سنوے کافرو دوزخ کا اتنا گرم پانی ہے
 قلم کی نوک سے تحریر کا چشمہ ابلتا ہے
 قلم کی روشنائی پی کے ہر مضمون پلتا ہے
 قلم افکار کے ہیروں کو کاغذ پر اگلتا ہے
 قلم کے فیض سے اہل نظر کا دل بہلتا ہے
 جو چاہو خدا کے کرم کا اجالا
 جگر میں بسا لورم کا اجالا
 سجایا ہے مولا نے عرش بریں تک
 محمد کے نقش قدم کا اجالا

آبدیدہ بیان میں حیرت بستوی صاحب نے جماعت کے مقتدر علماء جو دنیا سے رخصت ہو گئے ہیں، ان کی خوبیوں کو نظم میں وضاحت فرمائی ہے۔ مثلاً مناظر اسلام مولانا عبدالمبین منظر سمرادی، شیخ الحدیث علامہ ابوالحسن عبید اللہ رحمانی مبارکپوری، خطیب الاسلام مولانا عبدالرؤف جھنڈاگری، علامہ ناصر الدین البانی، مولانا رضاء اللہ محمد ادریس مبارکپوری، ڈاکٹر مقتدی حسن ازہری، مفسر قرآن مولانا عبدالقیوم رحمانی، مولانا مفتی عبدالعزیز منوی، مولانا محمد رئیس ندوی، مولانا مجاز اعظمی، مولانا نازک ندوی، مولانا محمد اقبال سلفی موتی پوری، مولانا عبدالرشید ازہری، منشی عبدالنواب صاحب والد محترم مولانا عبداللہ مدنی جھنڈاگری، مولانا عبدالجلیل رحمانی، مولانا مختار احمد ندوی، مولانا عبدالحق قاسمی وغیرہ۔

سوانحی خاکہ: نام: عبدالرؤف سلمانی بن الحاج حکم دار سلمانی
 قلمی نام: حیرت بستوی

ولادت: ۲۷ اکتوبر ۱۹۱۳ء (انٹری بازار، سدھارتھ نگر)

تعلیمی قابلیت: کابل، ادیب کابل، ایم اے، آئی ڈی ایچ ٹی سی وشاردہ دیا واپسیت دھرم رتن، وشاردہ اردو اساتذہ اہلیتی

سرٹیفکیٹ فرسٹ ڈویژن، اردو میں گورکھپور یونیورسٹی سے فرسٹ پوزیشن۔

شعری مجموعہ: نعمۃ کہکشاں، ریحان ایمان، شعاع حرم، شعاع قلم۔

۱۹۷۱ء میں تلاش علم کے لئے جامعہ دارالہدیٰ یوسف پور پہنچا تو اسے قدرت کی خصوصی دست گیری کہنا چاہیے کہ مجھے حیرت بستوی صاحب جیسا مخلص، غمگسار، چارہ ساز مل گیا جوں جوں اجنبیت کا پردہ چاک ہوتا گیا بے تکلفیاں بڑھتی گئیں پھر ایسا محسوس ہوا کہ ہم دونوں ایک ہی راہ کے راہی ہیں اور میں نے لالہ صحراء اپنے بارے میں لکھا بھی ہے۔

کہ میری فکر کسی سخنور مر بی کی تلاش میں بھٹک رہی تھی اور میں خود اپنی قلمی کاوشوں پر خندہ زن اور متاسف تھا کہ مخدوی عالی

جناب علامہ حیرت بستوی صاحب جیسا مشفق اور خرد نواز و محسن مل گیا، واقعہ یہ ہے کہ میرے قلم کو کجروی سے بچانے اور میری فکر کو صحیح سمت دینے میں حیرت بستوی صاحب کی کوششوں کا بھرپور دخل ہے۔

آج علامہ حیرت بستوی ہم میں نہیں ہیں مگر ان کے یہ اشعار و ادبی کارنامے انہیں آفاق ادب میں ہمیشہ زندہ رکھیں گے ان شاء اللہ۔

آنکھوں میں نئے خواب بسائے جس نے

راہوں میں نئے دیپ جلائے جس نے


لواٹھ گئے محفل سے وہ حیرت صاحب

شعروں کے لئے پھول کھلائے جس نے

اللہ تعالیٰ سے دعا ہے کہ ان کی لغزشوں کو معاف فرما کر اعلیٰ علیین میں جگہ عطا فرمائے۔ آمین۔

(جریدہ ترجمان ۱۵-۱ جنوری ۲۰۱۶ء)

□□□



شیخ الحدیث مولانا امان اللہ خاں فیضی رحمہ اللہ بہار

۱۹۳۳ء.....۲۰۱۵ء

مولانا محمد سکندر اصلاحی محمد پور، پٹنہ

دینی و جماعتی حلقوں میں یہ خبر انتہائی افسوس کے ساتھ سنی جائے گی کہ استاذ محترم حضرت مولانا امان اللہ خاں فیضی نے بتاريخ ۴ رزی قعدہ ۱۴۳۶ھ مطابق ۹ ستمبر ۲۰۱۵ء بدھ کی رات ۲ بجے طویل علالت کے بعد ۷۵ سال کی عمر میں اس دار فانی کو الوداع کہا، انا لله وانا الیہ راجعون۔ وصیت کے مطابق ان کا جسم خاکی بذریعہ ایسولینس (Ambulance) دہلی سے ان کے آبائی گاؤں بھکور ہر ضلع سیتا مڑھی لایا گیا اور وہیں تدفین عمل میں آئی۔ صلوٰۃ جنازہ ان کے بڑے صاحبزادے عزیزم مولانا علی اختر کی استاذ جامعہ ریاض العلوم، دہلی نے پڑھایا۔

خدا بخشے بہت سی خوبیاں تھیں مرنے والے میں
نور سے معموریہ خاکی شبستان ہو ترا
مثل ایوان سحر مرقد فروزاں ہو ترا
آسماں ان کی لحد پہ شبنم افشانی کرے
سبزہ نورستہ اس گھر کی نگہبانی کرے

آپ ایک سلفی جید عالم دین اور بے باک مقرر تھے، منطق، فلسفہ کے علاوہ تفسیر، حدیث اور فن میراث پر گہری نظر تھی۔ شروع سے ہی درس و تدریس سے وابستہ رہے، اس لئے تصنیفی میدان میں کام کرنے کا موقعہ نہیں ملا، آپ کی جدائی سے جماعت اہل حدیث کو بڑا جھٹکا لگا اور ایک خلا پیدا ہو گیا، جس کا پر کرنا ممکن نظر نہیں آتا۔ آپ نے مدرسہ فیض عام منو ناتھ بھجنج (یوپی) سے ۱۹۵۰ء میں فراغت حاصل کی، آپ ایک مشہور علمی خانوادے کے چشم و چراغ تھے، والد ماجد مولانا تسلیم خان رحمانی دہلی کے مشہور و معروف سلفی ادارہ دار الحدیث رحمانیہ کے فارغین میں سے تھے۔ صاحبزادوں میں عزیزان مولانا علی اختر کی اور مولانا ولی اختر ندوی بھی جید عالم دین ہیں۔ عزیزم مولانا علی اختر کی کے صاحبزادہ عزیزم محمد ساجد سلمہ جامعہ اسلامیہ مدینہ منورہ میں زیر تعلیم ہیں۔ تو گویا ”ایں خانہ ہمہ آفتاب است“ کے مصداق ہیں۔

فراغت کے بعد صادقانہ صادق پور پٹنہ کے تحریکی اداروں مدرسہ اصلاح المسلمین پتھر کی مسجد پٹنہ سے تدریس کا آغاز ۱۹۵۲ء سے کیا اور چند سال تدریسی فریضہ انجام دیا۔ پھر جب مرکزی دارالعلوم بنارس (جامعہ سلفیہ) کا قیام ۱۹۶۳ء میں عمل میں آیا تو وہاں ماہر فن اساتذہ کی ضرورت تھی، باہمی مشورہ سے آپ نے بنارس کا رخ کیا، دو سال آپ نے خدمت کی اور اپنی علالت کی وجہ سے بنارس کو خیر آباد کہا۔ پھر اپنے گھر کے قریب ایک ہائی اسکول میں اردو فارسی پڑھانے کا فریضہ انجام دیا۔ جب ذمہ داران مدرسہ اصلاح

المسلمین پتھر کی مسجد پٹنہ کو معلوم ہوا کہ آپ گھر ہی میں قیام پذیر ہیں تو اہل پٹنہ نے دوبارہ آپ کو خدمت کے لئے مدعو کیا، اس وقت شیخ الحدیث کے عہدے پر مولانا عبدالغفار صاحب آروئی فائز تھے، تدریسی فریضہ انجام دینے کے بعد فتاویٰ کا جواب بھی دیا کرتے تھے۔ آپ کے انتقال کے بعد استاذ گرامی حضرت مولانا صداقت حسین صاحب دوستیا چمارن (والد ماجد ڈاکٹر ابوالحیات اشرف صاحب علیگ) نے یہ عہدہ سنبھالا، جب آپ پر فالج کا حملہ ہوا اور آپ ذی فراش ہو گئے تو آپ کی جگہ استاذ گرامی حضرت مولانا امان اللہ خاں فیضی نے لی اور بہت خوش اسلوبی سے چلایا۔ درس و تدریس، افتاء، جامعہ کے نظم و نسق کے علاوہ مستقل طور پر جامع مسجد گرہٹہ میں خطابت و امامت کا فریضہ انجام دیتے رہے، آپ حافظ قرآن بھی تھے، تراویح میں قرآن مجید جامع مسجد شاہ گنج، قصاب ٹولہ، پٹنہ میں سنایا کرتے تھے اور رمضان میں خطابت و امامت کا فریضہ بھی اسی مسجد میں انجام دیا کرتے تھے۔ یہ سلسلہ کئی برسوں تک چلتا رہا، آپ کے متعارفین کی تعداد پٹنہ میں کثیر تھی، لیکن ایسے لوگ پیوند خاک ہو گئے اور نبی پودنا واقف ہے۔

پھر اچانک حالات نے کروٹ بدلی اور مدرسہ کے ناخوشگوار ماحول کی وجہ سے آپ نے مدرسہ کو خیر آباد کہا۔ وقتی طور پر آپ نے شاہ گنج، قصاب ٹولہ، پٹنہ کے ایک مکتب میں جگہ پکڑی اور دینی خدمات میں مصروف ہو گئے، عزیز گرامی مولانا علی اختر سلمہ کوٹھکی مشہور اور پیچیدہ کتاب کافیہ کا اسی مکتب میں درس دیتے رہے سبق یاد نہ ہوتا تو سلمہ کی زبردست خبر لیتے تھے۔ میرا گھر اسی محلہ میں واقع ہے اس لئے میں اکثر مکتب میں علمی استفادہ کی غرض سے جایا کرتا تھا۔ آپ کی علمی صلاحیت بہت زبردست تھی۔ جامعہ ریاض العلوم دہلی میں اس زمانہ میں جگہ خالی تھی آپ کو مدعو کیا گیا، آپ نے لبیک کہا، اور مولانا عبدالسلام بستویؒ کے جامعہ ریاض العلوم میں درس و تدریس کا فریضہ انجام دیا، کافی عرصہ تک آپ وہاں صحیح بخاری اور دیگر علوم و فنون کا درس دیتے رہے۔ عمر زیادہ ہو گئی اور سفر کرنا دشوار معلوم ہوا تو آپ نے دہلی کو بھی چھوڑ دیا، دہلی کے بعد آپ اپنے گھر کے قریبی ادارہ جامعہ ابن تیمیہ چندن بارہ مشرقی چمارن تشریف لائے اور مسند درس کو سنبھالا اور شیخ الحدیث کی حیثیت سے کئی سالوں تک درجات علیا کے طلبہ کو کتاب و سنت کا درس دیا۔ آپ کی شخصیت طلبہ اور اساتذہ کے مابین کافی مقبول تھی، ان کے مشفقانہ برتاؤ اور کریمانہ اخلاق کی وجہ سے طلبہ بہت جلد ان سے مانوس ہو جاتے تھے، انہوں نے کم و بیش پچاس سال تک تدریسی فریضہ انجام دیا۔ پھر ضعیف العمری کی وجہ سے آپ نے جامعہ ابن تیمیہ کو بھی چھوڑ دیا، لیکن تبلیغی مشن برقرار رکھا اور اپنے گاؤں میں ایک چھوٹا سا مدرسہ قائم کر کے بچے اور بچیوں کی تعلیم کا نظم کیا۔

یہاں ضروری معلوم ہوتا ہے کہ تعزیت کے سلسلہ میں اپنے رسول مقبول صلی اللہ علیہ وسلم کے طریقے اور علماء سلف کے موقف کو مختصر اہد یہ قارئین کرتا چلوں، فرمان رسول ہے ”بلغوا عنی ولو آتہ“ ہماری طرف سے ہر وہ بات جو تمہیں معلوم ہو اگرچہ معمولی اور مختصری کیوں نہ ہو دوسروں تک پہنچا دو۔ تعزیت سنت رسول ہے، لیکن تعزیتی مجلس کا انعقاد شرعاً غلط ہے یہ ایک ایسی بدعت ہے جس کا اسلام میں کوئی تصور نہیں، رسول اللہ صلی اللہ علیہ وسلم کے فرمان گرامی سے اس بدعت کی تردید ہوتی ہے ”من احدث فی امرنا هذا ما لیس منا فہو رد“ (صحیح بخاری) جس نے ہمارے دین میں کوئی ایسی نئی بات ایجاد کی جس کا ہماری لائی ہوئی شریعت میں کوئی ثبوت نہ ہو وہ مردود ہے۔

اس لئے کسی بڑی یا علمی شخصیت کی وفات پر جمع ہو کر تعزیتی جلسہ کرنا اور پھر وفات پانے والے شخص کے تعارف کے لئے اس کے کارنامے کو بیان کرنا، اس کی تعریف میں غلو سے کام لینا اور پھر اختتام پر اس کے لئے اجتماعی دعا کا اہتمام کرنا جائز نہیں، اگر ایسا کرنا جائز ہوتا

توسلف صالحین ضرور اس کو انجام دیتے، نبی کریم ﷺ اور آپ کے صحابہ کسی کی وفات کی خبر پا کر لوگوں کو جمع ہونے کا حکم فرماتے اور اجتماعی دعا کا اہتمام فرماتے۔ غزوہ موتہ کے موقع پر جب نبی کریم ﷺ کو بذریعہ وحی الہی حضرت جعفر بن ابی طالبؓ، حضرت عبداللہ بن رواحہؓ اور حضرت زید بن حارثہؓ کی شہادت کی خبر ملی تو آپ ﷺ نے صحابہ کرامؓ کو بھی ان کی شہادت کی بات بتائی، اسی طرح نجاشی کی وفات کی خبر صحابہ کرامؓ کو دی، مگر ان دونوں موقعوں پر نہ تو لوگوں کو جمع کیا اور نہ ہی ان کے کارناموں کو بیان فرمایا اور نہ ہی اجتماعی دعا کا اہتمام کیا، لیکن برصغیر ہندوپاک کے بیشتر مدارس اسلامیہ میں ایسا ہوتا کہ جامعہ یا مدرسہ کا کوئی ذمہ دار یا کوئی عظیم شخصیت کے مرجانے کی خبر موصول ہوتی ہے تو تعزیتی جلسہ منعقد کیا جاتا ہے اور اخیر میں ان کے لئے اجتماعی دعا کا اہتمام کیا جاتا ہے، اس لئے ہمیں ہر اس عمل سے گریز کرنا چاہیے جس پر کوئی شرعی دلیل نہ پائی جائے۔ (بحوالہ جنازے کے مسائل مکتب توعیۃ الجالیات، سعودیہ عربیہ)

بالآخر رشد و ہدایت کا یہ نیر تاباں، علم و عمل کا پیکر جس کو موت نے اپنی آغوش میں لے لیا، اسلام کا سچا ترجمان جماعت اہل حدیث کو روتا بلکتا ہوا چھوڑ کر ۹ ستمبر ۲۰۱۵ء کو رخصت ہو گیا۔ کارخانہ قدرت کا نظام یہی ہے اس کے خلاف کوئی دم نہیں مار سکتا نہ اپنی خواہش سے کوئی آسکتا ہے، نہ کوئی اپنی خواہش سے جاسکتا ہے۔ یہ نظام الہی اور قانون فطرت ہے موت ہر ذی حیات کی تقدیر ہے۔ چنانچہ قرآن کریم میں اللہ تعالیٰ کا فرمان ہے کل من علیہا فان“ اس دھرتی پر جو بھی ہے اسے فنا سے دوچار ہونا ہے۔ اسی قاعدہ کلیہ کے تحت آپ کو بھی فنا کا لباس زیب تن کرنا پڑا اور تمام وابستگان اور پسماندگان کو آبدیدہ چھوڑ کر عالم فنا سے عالم بقا کی طرف تنہا سفر کرنا پڑا۔ اللہ عزوجل سے دعا ہے کہ آپ کی خطاؤں اور لغزشوں سے درگزر فرمائے اور آپ کو دامن عفو میں جگہ دے اور ان کو انبیاء صدیقین، شہداء اور صالحین کی معیت عطا فرمائے۔ آمین۔

زوجہ کے علاوہ آپ کے چار صاحبزادے ہیں۔ آپ کے ہونہار لائق صاحبزادگان میں مولانا علی اختر کی استاذ جامعہ ریاض العلوم دہلی اور پروفیسر ولی اختر ندوی صدر شعبہ عربی دہلی یونیورسٹی، جمیل اختر کا تعلق صحافتی میدان سے ہے اور سہیل اختر ندوی سلمہ چھوٹے صاحبزادے ہیں۔ پسماندگان کے غم میں ہم بھی برابر کے شریک ہیں۔ مجھے بہت افسوس ہے کہ اپنی بیماری کے سبب (لیور کی نلی جام ہے اور ڈاکٹر نے آرام کرنے کا مشورہ دیا) آپ کے دولت کدہ پر جانیں سکا، میں نے ان کے لئے دعاء مغفرت کی اور تلاوت قرآن مجید کے بعد ہر روز مولانا کے لئے دعا کرتا ہوں اور کرتا رہوں گا، ساتھ ہی اس بات کی بھی وضاحت کرتا چلوں کہ کیا اچھا ہوتا کہ آپ کے دونوں صاحبزادے عزیزان مولانا علی اختر کی اور مولانا ولی اختر ندوی پروفیسر دہلی یونیورسٹی والد ماجد کے نام سے ایک نمبر شائع کرنے کا بیڑا اٹھاتے تو آئندہ نسل اپنے اسلاف کو پہچانتی اور ان کی خدمات سے واقف ہوتی۔

اخیر میں ہم اور ہمارے تمام اعزہ واقارب، احباب و اخوان جماعت، ملت اسلامیہ کے باحوصلہ افراد آپ کی تعلیمی خدمات کو خراج تحسین پیش کرتے ہوئے بارگاہ الہی میں دست بدعا ہیں کہ رب کریم مرحوم کی تمام نیکیوں کو قبول فرمائے، ان کی کوتاہیوں، لغزشوں کو معاف فرما کر اپنی رحمت سے ان کو نیکیوں میں بدل دے اور ان کو کروٹ کروٹ آرام نصیب فرمائے اور جنت الفردوس میں اعلیٰ مقام عطا فرمائے، پسماندگان کو صبر جمیل کی توفیق عطا فرمائے آمین یا رب العالمین۔

(جریدہ ترجمان ۳۱-۱۶ جنوری ۲۰۱۶ء)

شیخ الحدیث مولانا امان اللہ فیضی رحمہ اللہ حیات و خدمات

۱۹۳۳ء.....۲۰۱۵ء

آصف تنویری

ولادت اور ابتدائی تعلیم و تربیت: آپ ۱۹۳۳ء میں صوبہ بہار کے موٹیہاری کے گاؤں پٹھان پتی (جو آپ کا نانہالی گاؤں ہے) میں پیدا ہوئے۔ اس کے کچھ ماہ بعد آپ اپنے آبائی وطن بھکور ہر چلے آئے، آپ کی تعلیم و تربیت خالص دینی اور علمی ماحول میں ہوئی، چونکہ والد ماجد رحمانی عالم دین تھے اس لئے ابتدائی تعلیم اپنے والد ماجد مولانا محمد تسلیم رحمانی سے حاصل کی۔ جب کچھ ہوش سنبھالا تو والد صاحب کے مشورہ سے مدرسہ آزاد میں داخلہ لے لیا، اس وقت یہ مدرسہ گہوارہ علم و معرفت تصور کیا جاتا تھا، بڑے بڑے اساطین علم و فن کی مسندیں وہاں لگتیں، اور عاشقان کتاب و سنت ان سے استفادہ کرتے، یہاں موصوف نے نحو و صرف اور چند دیگر شرعی علوم میں پختگی پیدا کی، خاص طور سے آپ مولوی زبیر صاحب قاسمی رحمہ اللہ کا تذکرہ کرتے، جن کو نحو و صرف میں غیر معمولی کمال حاصل تھا۔

اعلیٰ تعلیم: آپ کی غیر معمولی ذہانت و فطانت کو دیکھتے ہوئے آزاد مدرسہ کے اساتذہ اور ذمہ داروں کا ارادہ تھا کہ آپ اعلیٰ تعلیم کے لئے دارالعلوم دیوبند جائیں، مگر چونکہ گھرانہ اہل حدیثوں کا تھا، والد ماجد صاحب اس کے لئے بالکل راضی نہ ہوئے، اور مروج علم و معرفت مدرسہ احمدیہ سلفیہ درجہ نگہ چلے گئے، آخر کار ایک سال سے بھی کم مدت میں مدرسہ کو خیر آباد کہنا پڑا۔ اور مدرسہ اسلامیہ فیض عام منو میں داخلہ لیا۔ منو ہمیشہ سے ماہر علماء و فضلاء کا گڑھ سمجھا جاتا رہا ہے، شہر منو میں میاں نذیر حسین محدث دہلوی رحمہ اللہ کے بہت سے تلامذہ تھے۔ آپ کی سند سے معلوم ہوتا ہے کہ آپ نے ۱۵/شوال ۱۳۷۲ھ کو مدرسہ فیض عام میں داخلہ لیا، اور تقریباً چار سالہ اعلیٰ تعلیم حاصل کر کے ماہ شعبان ۱۳۷۶ھ/۱۹۵۷ء میں سند فراغت حاصل کی۔ آپ نے فیض عام کے آخری سال میں جو کتابیں پڑھیں ان میں تفسیر جلالین، تفسیر بیضاوی میں سورہ فاتحہ اور سورہ بقرہ کی تفسیر، صحیح بخاری، صحیح مسلم، مؤطا امام مالک وغیرہ تھیں۔ یہاں پر یہ لطیفہ بھی ملاحظہ ہو کہ آپ نے ۱۳۷۶ھ/۱۹۵۷ء میں فراغت حاصل کی، مگر آپ نے سند نہیں لی، اور نہ اس کی ضرورت محسوس کی، کسی نے بھی سرٹیفکیٹ نہیں مانگا۔ لیکن دہلی میں قیام کے دوران سند کی تلاش ہوئی، اس وقت آپ کے بڑے فرزند مولانا علی اختر صاحب مکی فیض عام گئے تب ۱۴/اکتوبر ۱۹۸۲ء کو ۲۶ سال بعد آپ کا شہادہ فیض عام سے نکالا گیا۔ اور الحمد للہ یہ شہادۃ آج بھی میرے پاس بطور امانت موجود ہے۔

آپ کے اساتذہ: مولانا محمد تسلیم رحمانی (آپ کے والد ماجد)، مولانا عبدالغفور بسکوی ہری، مولانا حبیب الرحمن اعظمی، مولانا

مصلح الدین اعظمی (والد ماجد ڈاکٹر مفصل استاذ جامعہ الاسلامیہ سنابل دہلی) مولانا عبداللہ شائق، مولانا احمد صاحب (ناظم مدرسہ فیض عام) مولانا زبیر قاسمی، مولانا شمس الحق سلفی، مولانا عبدالرحمان نحوی، مولانا فضل الرحمن مظفر پوری وغیرہم۔

تدریسی ذمہ داریاں: ۱۳۷۶ھ/۱۹۵۷ء میں جب آپ فیض عام سے فارغ ہوئے تو ذمہ داران مدرسہ نے آپ کو مدرسہ میں تدریسی فریضہ انجام دینے کی پیش کش کی، لیکن ساتھ ہی یہ شرط عائد کی کہ ایک سال تک بلا تنخواہ یہ ذمہ داری ادا کریں، شرط آپ کو پسند نہ تھی، اسلئے فیض عام میں تدریسی ذمہ داری ادا نہ کر سکے۔ اور گھر لوٹ آئے، گھر آتے ہی مولانا عبید اللہ رحمانی مبارکپوری رحمہ اللہ (صاحب مرعۃ المفاتیح) کا خط موصول ہوا کہ آپ مرکزی دارالعلوم جامعہ سلفیہ بنارس تشریف لا کر تدریسی فریضہ انجام دیں۔ جامعہ سلفیہ کا یہ ابتدائی زمانہ تھا، ایک سے بڑھ کر ایک قابل اساتذہ اور طلبہ موجود تھے، اساتذہ اور طلبہ دونوں میں علم کا شوق بدرجہ اتم پایا جاتا تھا، ماحول بھی خالص علمی اور دینی تھا، شیخ فیضی رحمہ اللہ کہا کرتے تھے کہ مدرسہ تو مدرسہ جب ہم لوگ فجر کے بعد بنارس کی گلیوں اور سڑکوں میں چہل قدمی کے لئے نکلتے تو عام مسلمانوں کے گھروں سے قرآن کی تلاوت کی ایسی آواز آتی کہ گویا شہد کی مکھی گنگنائی ہوں۔ جامعہ کے اکثر طلبہ تہجد گزار تھے۔ آپ اس وقت جامعہ کے کم عمر اساتذہ میں شمار ہوتے تھے۔ یہاں آپ نے حجۃ اللہ البالغہ، مشکوٰۃ المصابیح وغیرہ کتابیں پڑھائیں، آپ کے شاگردوں میں مولانا سلیمان میرٹھی، مولانا رفیق احمد سلفی، (باحث دارالحدیث، شاہین باغ) وغیرہ ہیں، آخر الذکر نے خود مجھ سے یہ بتلایا کہ میں نے شیخ سے مشکوٰۃ المصابیح پڑھی ہے۔

بنارس سے مدرسہ اصلاح المسلمین پٹنہ مولانا عبدالنجیر صاحب صادق پوری رحمہ اللہ کی دعوت پر بحیثیت مدرس آپ وہاں چلے گئے۔ وہاں چھ سات سال تک مختلف علوم و فنون کی کتابیں پڑھاتے رہے، مولانا صادق پوری آپ کی بڑی عزت کرتے، تدریس کے ساتھ ساتھ آپ دعوتی کام بھی کرتے، یہاں کے شاگردوں میں مولانا ممتاز عبداللطیف (امواشیخ ٹولی)، حافظ سمیع اللہ اصلاحی (برادر شفیق) مولانا سکندر اصلاحی اور مولانا عبدالاحد اصلاحی، حفظہم اللہ قابل ذکر ہیں، اس کے بعد ادارہ بوجہ چھوڑ دیا۔

مگر مدرسہ اصلاح المسلمین کے ذمہ داروں کے اصرار پر آپ دوبارہ پٹنہ چلے گئے، اور مزید پانچ سات سال تک مدرسہ کی خدمت کی، قال اللہ وقال الرسول کی صداؤں سے شہر پٹنہ گونجتا رہا۔ پٹنہ کے قیام کے دوران ہی قرآن مجید حفظ کیا، ۱۹۷۶ء میں پٹنہ چھوڑ کر اپنے استاذ شیخ الحدیث مولانا شمس الحق سلفی کے مشورہ سے مدرسہ ریاض العلوم دہلی تشریف لے گئے اور ۲۲/کتوبر ۱۹۹۲ء تک وہاں درس و تدریس کا فریضہ انجام دیتے رہے، آپ کو نحو و صرف میں غیر معمولی ملکہ حاصل تھا۔ طلبہ کو نحو و صرف ایسا ازبر کراتے جیسے سورہ فاتحہ ہو۔ ہم لوگوں نے ہدایۃ النحو شیخ سے پڑھی تھی، اور پڑھی ہی نہیں بلکہ سورہ فاتحہ کی طرح یاد کیا تھا۔ اس وقت ریاض العلوم کے اساتذہ میں جو آپ سے خصوصی راہ و رسم رکھتے تھے مولانا یونس صاحب اثری، مولانا عبدالنواب صاحب مدنی، مولانا عبداللطیف صاحب کشمیری کے اسمائے گرامی قابل ذکر ہیں۔

طبیعت کی کمزوری کے بعد آپ نے دہلی چھوڑنے کا فیصلہ کر لیا، خود آپ کی آبائی بستی کے قریب، ڈاکٹر محمد لقمان سلفی حفظہ اللہ ایک عالی شان جامعہ کی بنیاد ڈال چکے تھے۔ عالمیت اور فضیلت تک کی پڑھائی شروع ہو چکی تھی شدت سے ان کا اصرار تھا کہ آپ ان کے جامعہ میں تشریف لے آئیں، چنانچہ آپ باضابطہ طور پر یکم نومبر ۱۹۹۲ء سے جامعہ میں درس و تدریس کا فریضہ انجام دینے لگے۔

آپ کو بحیثیت شیخ الحدیث اس جامعہ میں لایا گیا، کلید سید نذیر حسین محدث دہلوی اور کلید خدیجہ الکبریٰ میں بہ یک وقت آپ صحیح بخاری کا درس دیتے، اس کے علاوہ بھی دیگر حدیث کی کتابوں کے ساتھ صرف ونحو کی کتابیں پڑھاتے، فتویٰ بھی لکھتے، گھر چونکہ یہاں سے قریب تھا اس لئے باضابطہ اپنے گاؤں میں جمعہ کا خطبہ دیا کرتے تھے۔

جامعہ ابن تیمیہ میں آپ تقریباً دس سال تک رہے، ۲۰۰۱ء کے اخیر میں آپ اپنی تدریسی ذمہ داری سے سبکدوش ہوئے۔ اور اپنے گاؤں کی مسجد ہی میں ایک مکتب قائم کیا، مسجد کی امامت شروع کی، ساتھ ہی لوگوں کو منظم اور متحد کرنے کی بھرپور کوشش کی۔ اخلاق و کردار: آپ جس طرح ایک بلند پایہ عالم تھے، اسی طرح بلند اخلاق و کردار مسلمان بھی تھے، ظاہر و باطن میں اللہ سے خوف کھاتے تھے، نماز اور قرآن سے حد درجہ محبت تھی، تہجد کا اہتمام کرتے تھے، قرآن سے لگاؤ ہی کا نتیجہ تھا کہ تدریسی زندگی میں ہی قرآن حفظ کر لیا، اور اس کے بعد سے تقریباً تیس سالوں تک بلا ناغہ تراویح پڑھاتے رہے۔ پنجوقتہ نمازوں کی امامت میں آپ قرآن ترتیب کے ساتھ پڑھتے، روزانہ کے معمول میں سے فجر اور عصر بعد قرآن کی تلاوت تھی۔

آپ کو بے نمازیوں اور سودخوروں سے سخت دشمنی تھی، یہاں تک کہ ان کے سلام کا جواب بھی نہیں دیتے، اور اپنے اس موقف کے لئے صحیح بخاری کے باب ”باب ما يجوز من الهجران لمن عصى“ اور کعب بن مالک رضی اللہ عنہ کے واقعہ جب اللہ کے نبی ﷺ اور صحابہ نے ان سے بات کرنی چھوڑ دی تھی۔ اور عبد اللہ بن عمر رضی اللہ عنہما کہ جب انہوں نے اپنے بیٹے سے گفتگو ترک کر دی تھی، سے استدلال کرتے تھے۔ آپ کے اعلیٰ اخلاق و کردار کی وجہ سے ہمہ وقت آپ کے دروازہ پر لوگوں کی بھیڑ ہوتی تھی، اور آپ وسعت بھران کی ضیافت کرتے اور علمی گفتگو ہوا کرتی تھی۔

علم دوستی اور مطالعہ: مطالعہ اور علم دوستی ہر زمانے میں سلف کا وطیرہ رہا ہے ہمارے استاد گرامی یا دوگرا سلف مولانا امان اللہ کا بھی یہی وطیرہ تھا ان کا ایک ایک منٹ کتابوں کے لئے وقف ہوا کرتا تھا، جو کتابیں آپ کے زیر تدریس ہوا کرتی تھیں ان کا عام طور سے عصر اور مغرب بعد خوب مطالعہ کرتے، ضروری حواشی اور نوٹ تیار کرتے، پھر جا کر کلاس روم میں طلبہ کو پڑھاتے، بعض کتابیں جیسے صحیح بخاری یا صرف ونحو کی چھوٹی چھوٹی کتابیں جن میں عام طور سے آپ نے اپنی زندگی بسر کر دی، مگر پھر بھی بلا مطالعہ نہیں پڑھاتے۔ درسیات کے مطالعہ کے بعد جو وقت بچتا اسے سلف کی مشہور و معروف کتابوں کے پڑھنے میں لگاتے۔


سماجی خدمات: ویسے تو فراغت کے بعد سے تعلیم و تدریس کی خاطر ہمیشہ گاؤں اور گھر سے باہر رہے، صرف چھٹی میں گھر آتے اور پھر چلے جاتے، مگر پھر بھی ایک عالم دین ہونے کے ناطے آپ کی اپنی سماجی و ملی ذمہ داریوں کا احساس تھا، اسی لئے غالباً آپ نے ۱۹۷۰ء میں ”امارت کمیٹی بھکور ہر“ قائم کی۔ گاؤں کے بالغ انظر شخصیات کو اس کا ممبر نامزد کیا، گاؤں کے افراد نے آپ کو امیر مقرر کیا، اور بھلا آپ سے بہتر امیر کی ذمہ داریوں کو کون سمجھ سکتا تھا، عہدہ سنبھالتے ہی گاؤں میں چل رہے متعدد مقدمات کو صلح و صفائی سے ختم کرایا، لوگوں میں اخوت و محبت کی تخم ریزی کی، آپسی معاملات کو تھانے اور کورٹ میں لے جائے بغیر آپس میں مل بیٹھ کر ختم کرنے کی سعی کی، زکاۃ، عشر، فطرہ، چرم قربانی کا اسلامی نظم قائم کیا، غریبوں، مسکینوں تک ان کا حق پہنچایا جانے لگا۔ امانت کا اس قدر خیال رکھتے کہ بیت المال سے مستحقین پر خرچ کرتے اور بقیہ چیزیں سال بھر اپنی جگہ رہا کرتیں۔ اور اس سماجی خدمت پر آپ نے کبھی کوئی

معاوضہ نہیں لیا، پورے خلوص کے ساتھ اہل بستی کی دینی و دنیوی خدمت تاحیات کرتے رہے۔

آپ بحیثیت ماہر تعلیم: اللہ تعالیٰ نے آپ کو نوع بہ نوع خوبیوں سے نوازا تھا، ان خوبیوں میں سے ایک اہم خوبی تعلیم و تعلم کی تھی، مدارس اور جامعات میں تو آپ نصاب تعلیم کے پابند تھے، اس لئے اپنی مرضی کا استعمال نہیں کر سکتے تھے، لیکن اپنے بچوں کی تعلیم میں آپ کی تدریس کا ایک اچھوتا انداز تھا، آپ نے اپنے تمام بیٹوں کو ویسے ہی تعلیم دی جیسا کہ سلف صالحین کا تدریس کا طریقہ تھا۔ سب سے پہلے آپ اردو کتابیں پڑھاتے، جب ایک حد تک اردو کا فہم ہو جاتا تو عربی شروع کرتے، پھر صرف و نحو اور اس کے بعد دھیرے دھیرے دیگر علوم شرعیہ کی تعلیم دیتے، بیک وقت ساری کتابوں کا بوجھ بچوں کے کندھے پر نہ ڈالتے۔ آپ کی پوری کوشش ہوتی کہ جو بنیادی کتابیں ہیں، وہ پہلے پورے طور پر سمجھ میں آجائیں، خاص طور سے نحو و صرف میں کوئی کسر باقی نہ رہے، اور صرف کتابوں کی مثالوں پر اکتفا کئے بغیر قرآنی آیات سے قواعد کی تطبیق کراتے۔ آپ نے اپنے بچوں کو ایک معلم اور استاذ کی طرح وقت دیا، ان کی ذہنی و دینی تربیت کی، پڑھائی کے معاملہ میں کوئی رعایت کئے بغیر خالی وقتوں میں ان کے ساتھ فٹ بال اور بیڈمنٹن بھی کھیلا۔ آپ کی انہیں محنت اور محبت کا نتیجہ ہے کہ آج آپ کے چاروں فرزند اعلیٰ دینی و دنیوی تعلیم سے آراستہ اور اعلیٰ روزگار سے جڑے ہوئے ہیں۔

اس طرح علم و عمل کا یہ روشن ستارہ کم و بیش چھ دہائیوں تک کتاب و سنت کی ضیاء پاشی کرنے کے بعد اس افق سے غروب ہو گیا، اللہ ان کی قبر کو نور سے بھر دے، جنت الفردوس میں جگہ دے، ان کی خدمات کو شرف قبولیت عطا فرمائے۔ اور ان کے پسماندگان کو صبر جمیل عطا کرے۔ آمین (بشکریہ طوبی ماہنامہ)

(مجلہ اہل حدیث شکر اوہ، دسمبر ۲۰۱۵ء)



خاندان صادق پور کے گل سرسبد

مولانا سید عبد السمیع جعفری مدنی رحمہ اللہ۔ حیات و خدمات

۱۹۳۶ء.....۲۰۱۵ء

مولانا عاشق علی اثری

سکریٹری ابوالکلام آزاد اسلامک اوپیننگ سنٹر، نئی دہلی

نام و نسب: مولانا سید عبد السمیع جعفری مدنی (م ۴ اکتوبر ۲۰۱۵ء) بن مولانا حکیم عبد الخیر جعفری (م ۱۹۷۳ء)۔
 ۱۳۹۳ھ) بن مولانا حکیم عبد الحکیم جعفری (م ۱۵ محرم ۱۳۳۷ھ) بن مولانا احمد اللہ جعفری (م ۲۸ رزی الحجہ ۱۲۹۸ھ) بن مولانا
 حکیم الہی بخش جعفری (م ۱۲۷۵ھ) رحمہم اللہ تعالیٰ جمیعاً رحمة واسعة وغفر لہم۔
 اس سے معلوم ہوتا ہے کہ مولانا عبد السمیع صاحب رحمہم اللہ دینی خانوادہ کے چشم و چراغ تھے۔ اسی کے ساتھ یہ خاندان ریاست
 و ثروت، عز و جاہ اور قدر و منزلت میں بھی یکتا رہے روزگار تھا۔ مولانا جعفری کے دادا کے دادا جناب مولانا حکیم الہی بخش کا سلسلہ نسب
 رسول اکرم صلی اللہ علیہ وسلم کے چچیرے بھائی اور علی رضی اللہ عنہ کے بڑے بھائی جعفر طیار رضی اللہ عنہ سے ملتا ہے۔ مولانا الہی بخش کا
 تفصیلی سلسلہ نسب تذکرہ صادقہ مؤلفہ مولانا عبد الرحیم صادق پوری ص ۴۲ پر موجود ہے۔

خاندانی پس منظر:

مولانا رحمہ اللہ عظیم آباد کے عظیم اور ہر دل عزیز خاندان ”خاندان صادق پور“ کی سنہری کڑی کے ایک عظیم اور ہر دل عزیز فرد
 تھے۔ جس خاندان کے سپوتوں نے دعوت و تبلیغ، کتاب و سنت کی نشر و اشاعت اور ان کی بالادستی کو قائم کرنے، معاشرہ میں توحید کا بول
 بالا کرنے، شرک و بدعت اور اوہام و خرافات کا قلع قمع کرنے، شہیدین (سید احمد رائے بریلوی، شاہ اسماعیل دہلوی) کی تحریک تجدید
 دین و جہاد کو عام کرنے کے لئے گاؤں گاؤں اور شہر شہر کا چکر لگایا اور جب فرنگیوں کی ستم رانیوں اور ان کے ظلم و جور سے باشندگان ہند
 خواہ وہ کسی بھی مذہب سے تعلق رکھتے رہے ہوں بلبلا اٹھے، اور وطن عزیز کو ان کے پنجہ استبداد سے نجات دلانے کے لئے کمر بستہ
 ہوئے تو خاندان صادق پور کے جیالوں نے اس میں بڑھ چڑھ کر حصہ لیا اور تن، من اور دھن سب کچھ وطن عزیز کی آزادی کی راہ میں
 نہچا اور کر دیا۔ عبور دریاے شور (کالا پانی) تک کی سزائیں بڑی خندہ پیشانی سے برداشت کیں۔

آزادی ہند کے بعد وطن عزیز کے پہلے وزیر تعلیم، حامی سنت، قانع بدعت مولانا ابوالکلام آزاد (م ۱۹۵۸ء) رحمہ اللہ نے

تذکرہ صادقہ مؤلفہ مولانا عبد الرحیم زبیر الہاشمی صادق پوری (م ۱۳۴۱ھ) کے بارے میں اپنی تقریظ میں جو تبصرہ فرمایا ہے۔ اس سے خاندان صادق پور کے حالات اور پس منظر پر بھرپور روشنی پڑتی ہے، موصوف لکھتے ہیں:

”وضع زمانہ قابل دیدن دوبارہ نیست
روپش نہ کرد ہر کہ ازیں کارواں گذشت

”تذکرۃ الاسلاف لتبصرة الاخلاف“ عربی کا ایک اعلیٰ درجہ کا مقولہ ہے جس کا سچا مصداق یہ ”تذکرۃ اہل صادق پور“ ہے۔ اس کے مؤلف اس خاندان کی یادگار جناب مولانا عبد الرحیم صاحب صادق پوری ہیں جن کا ترجمہ (حالات زندگی) اس کتاب میں درج ہے۔

فاضل مؤلف نے اس تذکرہ میں اس خاندان کی تمام کیفیت اور تمام اہل خاندان کے حالات نہایت عمدگی سے تحریر کئے ہیں۔ بالخصوص ایسی حالت میں کہ تمام خاندان کا شیرازہ پریشان ہو چکا ہو اور واقفیت و تحقیق کے بہت کم ذرائع باقی رہ گئے ہوں۔ ان کی یہ کتاب نہایت مفید اور خاندان کے بنائے دوام کا عمدہ ذریعہ ہے۔

غور سے دیکھو تو جس قدر یہ تذکرہ عبرت کا یقین دیتا ہے اور جس قدر اس خاندان کے تمام واقعات انسان کی طبیعت کو مؤثر کرتے ہیں غالباً بہت کم ایسے تذاکر اور ایسے واقعات ہوں گے۔

اول تو ”عروج و زوال“ کی تصویر جس قدر بہتر اس تذکرہ سے کھینچ سکتی ہے کسی واقعہ سے نہیں کھینچ سکتی۔ ایک خاندان کا یہاں تک ترقی کرنا کہ دولت علم اور دولت مال میں ان کی نظیر نہ ہو، ہزاروں ان کے جاننے والے ہوں۔ ہزاروں جانثاری کے لئے موجود ہوں۔ خاندان کا خاندان ایک موقع پر مسکن گزیں ہو جائے اور اتفاقی صورت کا نام ”صادق پور“ اختیار کرے۔ باوجود یہ کہ نام ایک شہر کے کسی حصہ سے تعلق رکھتا ہو مگر مسمیٰ کی ترقیات جزئی شہرت سے بڑھ کر کلی شہرت سے بھی بڑھ جائے۔

علمی حیثیت سے دیکھو تو بڑے بڑے مصنف، اعلیٰ درجہ کے واعظ خاندان میں موجود ہوں۔ دولت کے لحاظ سے دیکھو تو تمام موجودہ دولت مندوں میں ان کے ڈنگے بجتے ہوں۔ پھر یکا یک اس خاندان کا ایسے ورطہ تنزل میں آ پڑنا جس سے اس کی تمام ترقیات پر پانی پھر جائے یعنی سرے سے بیڑا ہی ڈوب جائے۔ کوئی نام لیوا نہ نظر آئے۔ کوئی جانثار جانثاری نہ کرے۔ خود حاکم وقت و بخت برگشتہ کی طرح پھر جائے۔ خود اپنے پرانے ہو جائیں۔ دم کے دم میں کارخانہ ہی پلٹ جائے اور ایک آنکھ بند کرنے والا جب ایک پل کے بعد آنکھ کھولے تو اسے بجائے ایک خوبصورت محل کے ایک وحشت ناک لوق ووق میدان چمیل نظر آئے۔ نہ اس کے سربفلک محلوں کا کچھ نشان معلوم ہو اور نہ اس صادق پوری دیواروں کی کچھ یادگار باقی ہو۔ پس ایک انقلابی صورت دیکھنے والے کو حیرت اور مبہوت بنادے! آں صادق پور بہ کجاست! و اہل صادق پور بہ کجا اند! نہ مکان را متمکن! نہ مکین را تمکن! الہی! ایں چیست!۔۔۔۔۔

پھر اس خاندان کے جو پس ماندہ تھے ان کے ساتھ کس طرح یہ فلک کج رفتاری سے پیش آیا۔ کون سی مصیبت تھی کہ ان پر نہ آئی ہو؟ اور وہ کون سی سختی تھی کہ انہوں نے جھیلی نہ ہو؟ مگر ساتھ ہی ان کا بے نظیر صبر و تحمل اور اس جا نگد از حالت میں بھی اللہ کا شکر ادا کرنا۔ صبر و شکر کی ایسی عمدہ تعلیم دیتا ہے کہ اس سے بہتر اور کوئی نہیں ہو سکتی۔ اس کے بعد پھر اتفاق اور استقلال کا ساتھ دینا۔ ایک کوشش

کرنے والے کی کوشش سے خاندان کا پھر ترقی کرنا اسکول کا جاری ہونا علم کا ساتھ دینا۔ اس سب کچھ کا ایک اتفاق کی بدولت ہونا۔ کیا اتفاق کی تعلیم نہیں دیتا“

(الدر المنثور فی تراجم اہل صادق فور معروف بہ تذکرۃ صادق ص الف۔ ج، طبع سوم، ۱۳۸۲ھ۔ ۱۹۶۳ء، مطبوعہ: دی آزاد پریس، سبزی باغ پٹنہ)

مناسب معلوم ہوتا ہے کہ اس خاندان کے سلسلہ میں مشہور تاریخ نگار مولانا غلام رسول مہر (م نومبر ۱۹۷۱ء) رحمہ اللہ نے جو تحریر کیا ہے اس کا بھی ذکر کر دیا جائے تاکہ اس خاندان اور اس کے اصلاحی اور مجاہدانہ کارنامے روز روشن کی طرح نمایاں ہو جائیں۔
موصوف رقمطراز ہیں:

”عظیم آباد کے تین خاندان:

عظیم آباد کے تین خاندان تھے جن کے زیادہ تر ارکان سید احمد سے وابستہ ہوئے اور ان اصحاب نے وابستگی کے تقاضوں کو جس للہیت اور اخلاص سے پورا کیا اور جیسی عظیم الشان قربانیوں کی توفیق بارگاہ الہی سے پائی اس کی کوئی مثال ہمارے دور زوال کی تاریخ میں نہیں ملتی۔ تینوں خاندانوں کو عظیم آباد میں اول درجہ کی امیری کا رتبہ حاصل تھا۔ وہ سب کے سب پشتوں سے انتہائی فارغ البالی اور راحت و آسائش کی زندگیاں بسر کر رہے تھے لیکن سید صاحب سے وابستگی کے بعد ان سب کے طرز حیات میں بنیادی تغیر پیدا ہو گیا اور انہوں نے اپنا سب کچھ اللہ کی راہ میں جہاد کے لئے وقف کر دیا۔ ان کی کیفیت ذیل میں درج ہے:

۱۔ شاہ محمد حسین نتمو ہیہ کا خاندان جو عباس عم رسول اللہ صلی اللہ علیہ وسلم کی نسل سے تھے۔

۲۔ مولوی الہی بخش کا خاندان جس کا سلسلہ نسب رسول اکرم صلی اللہ علیہ وسلم کے چچیرے بھائی جعفر طیارے سے ملتا ہے۔ اس بزرگ کے فرزندوں نے ہندوستان میں دعوت و تنظیم جہاد اور فراہمی زرمجاہدین کے اہم کام جس اعلیٰ پیمانے پر انجام دیے وہ اپنی مثال آپ ہیں۔ بعض افراد میدان جہاد کی جان فشانوں میں بھی حصہ دار بنے۔

۳۔ مولوی فتح علی کا خاندان جن کا سلسلہ نسب زبیر رضی اللہ عنہ عم رسول اکرم صلی اللہ علیہ وسلم سے ملتا ہے۔ مولانا ولایت علی اور مولانا عنایت علی انہیں کے فرزند تھے۔ امیر المجاہدین مولانا عبداللہ بھی اسی خاندان سے تھے اور جماعت کے مجاہدات کی باگ ڈور مولانا ولایت علی کے وقت سے زیادہ تر اسی خاندان کے ہاتھ میں رہی۔ اس کے جو افراد میدان جنگ میں شریک نہ ہو سکے وہ اپنے وطن میں تنظیم کا کام انجام دیتے رہے“ (سرگزشت مجاہدین۔ مولانا غلام رسول مہر۔ ص ۵۳، مطبوعہ غلام علی، پرنٹرز لاہور)

خاندان صادق پور کی قربانیوں کی بابت ملک کے پہلے وزیراعظم جواہر لال نہرو کی شہادت:

خاندان صادق پور کی قربانیوں کے سلسلہ میں مولانا قاضی محمد اسلم سیف فیروز پوری لکھتے ہیں:

محلہ صادق پور پٹنہ صوبہ بہار اہل حدیث اور اہل دین کا ایک بہت بڑا مرکز تھا جس نے متعدد عبقری رجال اور نابغہ عصر شخصیتیں

پیدا کرنے میں بڑا نام پایا، مولانا ولایت علی، مولانا عنایت علی، مولانا احمد اللہ، شیخ الہی بخش، مولانا بیچلی علی اسی خانوادہ علم و فضل کے روشن چراغ تھے، امیر عبد اللہ، امیر رحمت اللہ، امیر نعمت اللہ، شہزادہ برکت اللہ بھی اسی مقدس اور معظم محلہ سے آبائی نسبت رکھتے تھے، آخری ایام میں اس علمی اور تاریخی خاندان کے گل سرسبد مولانا عبد النجیر تھے۔ یہی وہ شخصیت تھی کہ آزادی ہند کے بعد وزیر اعظم پنڈت جواہر لال نہرو نے ان کی خدمت میں حاضر ہو کر کہا: ”حضرت اگر سارے ملک کے حریت پسندوں کی وطن کی آزادی کے لئے خدمات ایک پلڑا میں ڈال دی جائیں اور دوسرے پلڑا میں صرف علماء صادق پور کی خدمات ڈالی جائیں تو صادق پور علماء کا پلڑا بھاری ہوگا۔ تحریک مجاہدین، صادق پوری خاندان کے دم قدم سے ڈیڑھ سو سال تک انگریز کے خلاف نبرد آزار رہی، جائیداد کی قربانیوں اور مال و متاع کی ضبطگیوں کے مرحلے بھی اسی عظیم خاندان کو پیش آئے، کالے پانی اور عبور دریائے شور کی سزائیں بھی اسی خاندان کے افراد کو دی گئیں، مقدمات بغاوت بھی ان پر قائم کئے گئے۔ میں آپ کی ان خدمات کا اعتراف کرتے ہوئے آپ کو اس کا صلہ دینا چاہتا ہوں۔ فرمائیں آپ زرخیز زمین کا ٹکڑا پسند فرمائیں گے یا آپ کو کارخانہ فیکٹری دی جائے؟“

مولانا عبد النجیر۔ رحمہ اللہ نے ان کی پیشکش اور ان کے اس احساس کا شکریہ ادا کرتے ہوئے فرمایا:

”ہمیں نہ صلہ کی تمنا ہے نہ ستائش کی پرواہ، ہم نے یہ عظیم قربانیاں محض اللہ کی رضا جوئی کے لئے دی ہیں اس لئے اسی سے اجر و ثواب حاصل کریں گے۔“

(تحریک اہل حدیث تاریخ کے آئینہ میں، ص ۵۱۹-۵۲۰، طبع اول اپریل ۱۹۹۶ء، الکتب انٹرنیشنل، جامعہ نگر، نئی دہلی)

معمر کے بالاکوٹ ۲۴ مئی ۱۹۷۱ء قعدہ ۱۲۳۶ھ مطابق ۶ مئی ۱۸۳۱ء میں جناب سید احمد رائے بریلوی اور شاہ اسماعیل دہلوی۔ رحمہما اللہ کے حادثہ وفات کے بعد تحریک کا پورا نظام علمائے صادق پور کے ہاتھوں میں رہا۔ درج ذیل نقشہ سے خاندان صادق پور کی سیادت و قیادت اور ان کے خلوص و للہیت اور جذبہ صادقہ پر بھرپور روشنی پڑتی ہے:

۱۲۳۶ھ مطابق ۱۸۳۱ء حادثہ شہادت کے بعد تحریک کے نظم کا نقشہ:

سرحد پر:

۱۔ مولانا ولایت علی صادق پوری متوفی (۱۲۰۵ھ مطابق ۱۷۹۰ء-۱۲۶۹ھ مطابق ۱۸۵۲ء) ۱۲۶۲ھ مطابق ۱۸۲۶ء سے ۱۲۶۳ھ مطابق ۱۸۲۷ء تک امیر رہے۔

۲۔ میرا ولایت علی (ف ۱۲۷۱ھ مطابق ۱۸۵۵ء) ۱۲۶۲ھ مطابق ۱۸۲۷ء سے ۱۲۶۷ھ مطابق ۱۸۵۱ء تک

۳۔ مولانا ولایت علی صادق پور صاحب ۸ ربیع الآخر ۱۲۶۷ھ مطابق ۱۰ فروری ۱۸۵۱ء سے ۲۲ محرم ۱۲۶۹ھ مطابق ۵ نومبر

۱۸۵۲ء تک۔

۴۔ مولانا عنایت علی غازی متوفی (۱۲۰۳ھ مطابق ۱۷۸۸ء-۱۲۷۴ھ مطابق ۱۸۵۸ء) ۲۲ محرم ۱۲۶۹ھ مطابق ۵ نومبر

۱۸۵۲ء سے ۱۲۷۴ھ مطابق ۱۸۵۸ء تک۔

۵۔ مولانا نور اللہ ۱۲۷۴ھ مطابق ۱۸۵۸ء سے ۱۲۷۶ھ مطابق ۱۸۶۰ء تک۔

۶۔ میر مقصود علی ۱۲۷۶ھ مطابق ۱۸۶۰ء سے ۱۲۷۸ھ مطابق ۱۸۶۲ء تک۔

۷۔ مولانا عبداللہ صادق پوری بن مولانا ولایت علی متوفی (۱۲۴۲ھ۔ ۱۳۲۰ھ) ۱۲۷۸ھ مطابق ۱۸۶۲ء سے ۱۳۲۰ھ مطابق ۱۹۰۲ء تک۔

۸۔ مولانا عبدالکریم (متوفی ۱۲۵۵ھ۔ ۱۳۳۳ھ مطابق ۱۹۱۵ء) ۱۳۲۰ھ مطابق ۱۹۰۲ء سے ۱۳۳۳ھ مطابق ۱۹۱۵ء تک۔

۹۔ غازی نعمت اللہ (متوفی ۱۹۲۱ء) ۱۳۳۳ھ مطابق ۱۹۱۵ء سے ۱۳۳۹ھ مطابق ۱۹۲۱ء تک۔

۱۰۔ امیر رحمت اللہ ۱۳۳۹ھ مطابق ۱۹۲۱ء سے تقسیم ہند تک۔

ملک کے اندر:

مولانا ولایت علی صادق پوری، ۱۲۴۶ھ مطابق ۱۸۳۱ء سے ملک کے اندر وباہر ہر جگہ کی قیادت آپ ہی کے ذمہ تھی۔ جب آپ ہجرت کر گئے تو اندرونی نظم کی شکل بدلی:

۱۔ مولانا ولایت علی ۱۲۴۶ھ مطابق ۱۸۳۱ء سے ۱۲۶۵ھ مطابق ۱۸۴۹ء تک۔

۲۔ مولانا فرحت حسین (متوفی ۱۲۲۶ھ۔ ۱۲۷۵ھ) ۱۲۶۵ھ مطابق ۱۸۴۹ء سے ۱۲۷۵ھ مطابق ۱۸۵۸ء تک۔

۳۔ مولانا یحییٰ علی (متوفی ۱۲۳۸ھ۔ ۱۲۸۴ھ) ۱۲۷۵ھ مطابق ۱۸۵۸ء سے اپنی گرفتاری ۱۲۸۰ھ مطابق ۱۸۶۴ء تک۔

۴۔ مولانا احمد اللہ (متوفی ۱۲۲۲ھ۔ ۱۲۹۸ھ) ۱۲۸۰ھ مطابق ۱۸۶۴ء سے اپنی گرفتاری ۱۲۸۱ھ مطابق ۱۸۶۵ء تک۔

۵۔ مولانا مبارک علی (متوفی تقریباً ۱۲۸۸ھ مطابق ۱۸۷۱ء) ۱۲۸۱ھ مطابق ۱۸۶۵ء سے اپنی گرفتاری ۱۲۸۵ھ مطابق

۱۸۶۸ء تک۔

۶۔ مولانا محمد حسن ذبیح (متوفی ۱۲۶۴ھ۔ ۱۳۰۷ء) ۱۲۸۵ھ مطابق ۱۸۶۸ء سے ۱۳۰۰ھ مطابق ۱۸۸۳ء تک۔

۷۔ مولانا عبدالرحیم (متوفی ۱۳۵۱ھ) ۱۳۰۰ھ مطابق ۱۸۸۳ء سے ۱۳۴۱ھ/۱۹۲۴ء تک۔

۸۔ مولانا عبدالنجیر صادق پوری ۱۳۴۱ھ/۱۹۲۴ء سے تقسیم ملک (۱۹۴۷ء) تک۔

(مجموعہ مقالات مولانا عبدالحمید رحمانی ۳۰/۳۔ ۳۱/۳ طبع اول فروری ۲۰۱۴ء مطبوعہ مجمع الشیخ عبدالحمید الرحمانی للبحوث العلمیۃ

الاسلامیۃ، نئی دہلی)

مولانا حکیم عبدالنجیر رحمۃ اللہ علیہ ۱۳۴۱ھ مطابق ۱۹۲۴ء سے ملک کی تقسیم ۱۹۴۷ء تک اور تقسیم ملک کے بعد ۱۹۷۳ء تک امیر

تھے۔ اس کے بعد جب آپ مختلف بیماریوں میں مبتلا ہو گئے تو اپنے چھوٹے صاحبزادے سید مولانا عبدالسمیع جعفری کو جو اس وقت

جامعہ اسلامیہ مدینہ طیبہ میں زیر تعلیم تھے جماعت اور امارت کی ذمہ داریاں سونپ دیں۔ اس وقت سے اپنی وفات ۴ اکتوبر

۲۰۱۵ء تک آپ نے ان ذمہ داریوں کو بحسن و خوبی نبھایا۔ اور اپنی زندگی ہی میں اپنے منجھلے بیٹے جناب مولانا ابو عبداللہ غازی سلمہ اللہ

تعالیٰ و وفقہ کو اپنی نیابت سونپ دی۔

اللہ تعالیٰ عزیز گرامی مولانا غازی کو اپنے اسلاف کی امانت کو مکمل حقہ ادا کرنے کی توفیق عطا فرمائے۔ آمین۔

پیدائش:

مولانا عبد السمیع جعفری۔ رحمہ اللہ کی پیدائش کے سلسلہ میں راقم سطور کو دو تحریریں باصرہ نواز ہوئیں۔ ایک آپ کے صاحبزادہ مولانا غازی صاحب کی ارسال کردہ معلومات میں اور دوسری روزنامہ قومی تنظیم پٹنہ ۶ اکتوبر ۲۰۱۵ء، صفحہ ۹ کی پریس ریلیز میں۔ مولانا غازی صاحب نے اس میں مولانا رحمہ اللہ کی پیدائش ۱۰ ستمبر ۱۹۳۷ء لکھی ہے اور قومی تنظیم پٹنہ کی پریس ریلیز میں ۱۴ ستمبر ۱۹۳۷ء درج ہے جب کہ مولانا جعفری رحمہ اللہ کی ایک تحریر جو جمعیتہ الشبان المسلمین بجز ڈیہہ بنارس کے لیٹر ہیڈ پر خود مولانا کے دستخط کے ساتھ بانی مرکز مولانا عبد الحمید رحمانی۔ رحمہ اللہ کے کاغذات میں راقم سطور کو ملی ہے اس میں تاریخ کے بغیر آپ کی پیدائش ماہ نومبر ۱۹۳۷ء درج ہے۔ لہذا راقم سطور کے نزدیک آپ کی یہی تاریخ پیدائش راجح معلوم ہوتی ہے۔

تعلیم و تربیت:

مولانا جعفری۔ رحمہ اللہ نے ابتدائی تعلیم مختلف اتالیق کے زیر نگرانی حاصل کی۔ بعدہ دینی، اسلامی اور عربی کی ابتدائی تعلیم اپنے والد گرامی جناب حکیم مولانا سید عبدالخبیر صادق پوری۔ رحمہ اللہ سے حاصل کر کے مدرسہ اصلاح المسلمین (موجودہ جامعہ اصلاحیہ سلفیہ) پتھر کی مسجد، پٹنہ سے خوشہ چینی کر کے ۱۹۶۰ء میں سند فراغت حاصل کی۔ اصلاح المسلمین میں تحصیل علم کے دوران جامعہ اردو علی گڑھ سے بعض امتحانات پاس کئے۔ اصلاح المسلمین سے فراغت کے بعد دارالعلوم ندوۃ العلماء لکھنؤ میں داخل ہوئے اور التخصص فی الادب العربی کے تین سالہ کورس کی تکمیل کی اور اسی اثناء میں جامعہ اردو علی گڑھ سے ادیب ماہر کا امتحان پاس کیا اور ۱۹۶۸ء میں سعودی عرب کا سفر کیا اور جامعہ اسلامیہ مدینہ طیبہ میں کلیۃ الشریعۃ و اصول الدین میں داخل ہو کر وہاں کے بڑے بڑے علماء اور مشائخ سے بھرپور استفادہ کیا۔

نوٹ: مذکورہ بالا معلومات کی بنیاد مولانا رحمہ اللہ کی ایک تحریر مورخہ ۱۹/۲/۱۴۲۵ھ مطابق ۱۰/۴/۲۰۰۴ء ہے۔

خدمات و اعمال:

درس و تدریس اور دعوت و تبلیغ:

آپ نے اپنی عملی زندگی کا آغاز اپنی مادر علمی مدرسہ اصلاح المسلمین پٹنہ سے درس و تدریس اور تعلیم و تربیت کے ذریعہ کیا۔ آپ کے خاندانی بزرگ مولانا عبد الرحیم صادق پوری اسیر کالاپانی مؤلف تذکرہ صادق نے یہ تعلیم و تربیتی ادارہ ۱۳۰۸ھ میں قائم کیا تھا۔ اس میں آپ نے دارالعلوم ندوۃ العلماء لکھنؤ سے سند فراغت حاصل کرنے اور جامعہ اسلامیہ مدینہ طیبہ میں اعلیٰ تعلیم کے حصول کے لئے جانے سے پہلے تقریباً پانچ سال تک تدریسی خدمات انجام دے کر تشنگان علوم دینیہ کو سیراب کیا۔

۱۹۶۸ء میں جامعہ اسلامیہ مدینہ طیبہ کے چشمہ صافی سے سیرابی حاصل کرنے کے لئے تشریف لے گئے اور کلیۃ

الدعوة و اصول الدین کے چار سالہ کورس کی تکمیل کر کے لیسانس (بی اے) کی سند حاصل کی تو حکومت سعودی عرب کی طرف سے بحیثیت مدرس و داعی منتخب کر کے نائیجیریا بھیج دیئے گئے۔ وہاں دو سال تک ”جماعة نصره الاسلام“ کی زیر نگرانی ”کدونا“ شہر کے اندر دعوتی و تبلیغی خدمات انجام دیتے رہے۔ جس کے بانی شیخ الحاج ابو بکر غومی تھے۔ مولانا وہاں نو مسلموں کی تعلیم و تربیت اور قادیانیوں سے مناظرے کے ساتھ ساتھ جماعت کی نگرانی میں چلنے والے ایک مدرسہ میں تدریس و تربیت کا فریضہ انجام دیتے رہے۔ اس کے بعد مملکت توحید سعودی عرب۔ حرسہا اللہ من کل شر و فتنہ کا رخ کیا۔

مولانا۔ رحمہ اللہ نے مرکز کی مجلس عاملہ اور مجلس شوریٰ کی میٹنگوں میں شرکت کے لئے اپنی آمد پر متعدد بار راقم سطور سے اپنی نائیجیریا سے واپسی کا سبب یوں بتایا کہ وہاں پر کام کرنے کے لئے مجھے میدان عمل نہیں ملتا تھا۔ طلبہ بھی نہیں آتے تھے کہ ان کی تعلیم و تربیت میں شب و روز گزارا جائے۔ تنخواہ تو میں پوری لوں اور اس کے بدلے خاطر خواہ کام نہ ہو تو میرے لئے سوہان روح تھا۔ میں ذمہ دار مدرسہ سے اپنی اس پریشانی کا بار بار ذکر کرتا اور وہ مجھے برابر تسلی دیتے رہتے مگر کام نہ ملنے کی وجہ سے میں عجیب اضطراب اور قلق میں مبتلا رہتا۔ بالآخر میں نے اسی میں عافیت سمجھی کہ نائیجیریا چھوڑ کر سعودی عرب چلا جاؤں۔

مولانا نے اپنے فیصلہ کو عملی جامہ پہنایا اور نائیجیریا سے رخت سفر باندھ کر اسلام کے مرکز اصلی اور مہبط وحی مکہ مکرمہ تشریف لے گئے اور وہاں جامعہ ام القریٰ کی سنٹر لائبریری میں ملازمت اختیار کی اور سات سال تک لائبریری کی خدمت اور مکتبہ کے اہم مصادر و مراجع اور کتابوں سے خوشہ چینی کرتے رہے۔

اس درمیان امریکہ، برطانیہ اور جاپان کے لئے تمام تر سہولیات کے ساتھ آپ کے پاس پیشکش ہوتی رہی مگر آپ کو دولت دنیا اپنی طرف نہیں کھینچ سکی اور آپ نے استخارہ کر کے اپنے ملک میں رہ کر دین اور علم کی خدمت کرنے کو ترجیح دی۔ چنانچہ آپ نے اپنی ایک تحریر میں مکہ مکرمہ کی ملازمت چھوڑ کر وطن واپسی کے تعلق سے خود لکھا ہے:

”پھر از خود بعد از استخارہ اپنے وطن مالوف دینی خدمات کے جذبہ سے واپسی۔ اسی درمیان امریکہ، برطانیہ، جاپان کے لئے پیش کش تمام تر سہولتوں کے وعدہ کے ساتھ، ادھر میرا اصرار کہ جب مرکز اسلام سے نکلیں گے تو اپنے وطن عزیز کے لوگ زیادہ مستحق ہیں کہ ان کے درمیان رہ کر ہی دین کی خدمات انجام دی جائیں“ (تحریر مولانا جعفری۔ رحمہ اللہ۔ مورخہ ۱۹/۲/۱۴۲۵ھ مطابق ۱۰/۴/۲۰۰۴ء)

بالآخر مدرسہ اصلاح المسلمین، پٹنہ اور امارت اہل حدیث صادق پور، ہند کی ضرورت اور مدرسہ اور امارت کے ہمدردوں اور یہی خواہوں کے شدید اصرار پر ۱۹۸۵ء میں جامعہ ام القریٰ مکہ مکرمہ کی عیش و عشرت کی زندگی کو چھوڑ کر اپنے وطن ہندوستان تشریف لے آئے اور نہایت تنگی اور عسرت کے عالم میں مدرسہ اور امارت کی باگ ڈور سنبھالی اور تاحیات درس و تدریس، دعوت و تبلیغ اور تقریر و تحریر کے ذریعہ کتاب و سنت کی نشر و اشاعت میں لگے رہے۔

اس لمبے عرصہ میں جو تقریباً تین دہے پر مشتمل ہے آپ مدرسہ کی تعمیر و ترقی میں منہمک رہے۔ مدرسہ کو پتھر کی مسجد، پٹنہ سے نکال کر گنگا کے ساحل پر آباد کیا، کلاس روم، ہاسٹل، مطبخ اور مسجد وغیرہ کی تعمیر کی اور تعلیمی شعبہ کو بھی خوب ترقی دی۔ امارت اہل حدیث

صادق پور کے ذریعہ بھی ضرورت مند انخوان جماعت و ملت اور برادران وطن کی بھرپور مدد کی۔

اسی طرح دعوت و تبلیغ کے میدان میں بھی سرگرم عمل رہے، پٹنہ شہر کے علاوہ پورے بہار و بنگال میں آپ نے دعوت و ارشاد کا عمل جاری رکھا، مساجد میں درس، اجلاس میں شرکت اور وعظ و نصیحت آپ کا محبوب مشغلہ رہا۔ دعوت و ارشاد کے لئے پیرانہ سالی اور صحت کی خرابی کے ایام میں بھی آپ کبھی کبھار جنوبی ہند اور ممبئی وغیرہ کا سفر کرتے رہتے تھے۔ جب تک صحت نے ساتھ دیا آپ ابوالکلام آزاد اسلامک اوپیننگ سنٹر، نئی دہلی کی میٹنگوں میں شرکت کرتے رہے اور جب بھی سنٹر میں تشریف لاتے تو آپ کی پراثر اور دل نشیں تقریر سے اساتذہ، طلبہ اور عوام الناس بھرپور فائدہ اٹھاتے، کبھی بانی مرکز مولانا رحمانی (م ۲۰ اگست ۲۰۱۳ء) رحمہ اللہ کی گزارش پر اور کبھی ہم خردوں کی درخواست پر وعظ و نصیحت اور تقریر کے لئے تیار ہو جاتے۔ کبھی جامعہ اسلامیہ سنابل کے اساتذہ اور طلبہ اور کبھی عائشہ صدیقہ شریعت کالج، جوگائی بانی کی طالبات اور معاملات کو اور کبھی مرکز کی جامع مسجد ابو بکر صدیق، جوگائی کے مصلیان اور جمعہ میں شرکت کرنے والوں کو اپنے گرانقدر پسند و نصائح سے نوازتے، اور کبھی بھی اپنی بیماری، سفر، تھکان اور پیرانہ سالی کا عذر نہیں کرتے تھے۔

اللہ تعالیٰ مولانا کے اعمال صالحہ کو شرف قبولیت بخشے اور ان کی سیئات سے درگزر فرمائے اور انہیں جنت الفردوس میں جگہ

دے۔ آمین۔

مساجد کی تعمیر: مولانا رحمہ اللہ نے صرف پٹنہ شہر میں ستائیس مساجد کی تعمیر و توسیع کرائی اور پٹنہ کے علاوہ دیگر مقامات پر جہاں مساجد نہیں تھیں اور لوگوں کو مساجد کی شدید ضرورت تھی وہاں بھی نئی مسجدیں بنوائیں۔ مولانا مرکز کی مجلس عاملہ اور مجلس شوریٰ کی میٹنگوں میں شرکت کے لئے جب تشریف لاتے اور اس میں مرکز کے تحت ملک کے طول و عرض میں زیر تعمیر مسجدوں کا ذکر آتا تو مولانا رحمانی۔ رحمہ اللہ، مولانا جعفری رحمہ اللہ کی تعمیر و توسیع اور تجدید مساجد کا ذکر بڑے والہانہ انداز میں فرماتے اور کہتے کہ ”لوگ عرب حضرات کے تعاون سے مسجدیں بنواتے ہیں اور ہمارے شیخ عبد السمیع صادق پوری عوامی چندوں سے مساجد تعمیر کراتے ہیں“۔

مولانا نے صرف مسجدوں کی تعمیر و تجدید اور توسیع ہی پر اکتفا نہیں کیا بلکہ مسجدوں کی معنوی آبادی، خطبہ جمعہ اور درس قرآن و حدیث کا زبردست اہتمام فرماتے تھے، کسی مسجد میں خود جمعہ پڑھاتے اور متعدد مساجد میں جامعہ اصلاحیہ سلفیہ کے اساتذہ کو مامور کرتے۔ اس طرح آپ نے کتاب و سنت کی دعوت کو عام کرنے اور معاشرہ سے بدعات و خرافات، پیر پرستی اور قبر پرستی کو ختم کرنے کے لئے دعا و مبلغین کو ہفتہ واری اور ماہانہ پروگراموں کے تحت خود شہر پٹنہ کے ساتھ اس کے مضافات بلکہ پورے صوبہ بہار میں روانہ کرتے۔ جس سے کافی لوگوں کو فائدہ ہوا اور وہ باپ دادا کی پرانی ذکر کو ترک کر کے صراطِ مستقیم پر گامزن ہو کر کتاب و سنت کے شیدائی اور ان کے داعی بنے۔

جامعہ اصلاحیہ سلفیہ کی تعمیر و ترقی:

مدرسہ اصلاح المسلمین، پتھر کی مسجد، پٹنہ کا قیام آپ کے خاندانی بزرگ مولانا عبد الرحیم صادق پوری اسیر کالاپانی مؤلف

تذکرہ صادقہ کے ہاتھوں ۱۳۰۸ھ میں عمل میں آیا تھا جب کہ اس سے قبل جامع مسجد تموہیہ، میرشکار ٹولہ پٹنہ میں چل رہا تھا اور محدود دائرہ میں تشنگان علوم نبوت اور شیدایان کتاب وسنت کی تعلیم و تربیت کا فریضہ انجام دے رہا تھا جس سے بہت سے علماء ربانیین نے استفادہ کر کے کتاب وسنت کی روشنی پورے معاشرہ میں پھیلا یا، خود مولانا جعفریؒ نے بھی اسی مدرسہ سے سند فراغت حاصل کی لیکن جب مولانا ۱۹۸۵ء میں جامعہ ام القریٰ، مکہ مکرمہ سے وطن واپس تشریف لائے تو اپنی پوری زندگی مدرسہ اور امارت اہل حدیث صادق پور، پٹنہ کی خدمت کے لئے وقف کر دی۔ مدرسہ اصلاح المسلمین کو ترقی دے کر اس کا نام ”جامعہ اصلاحیہ سلفیہ“ رکھا اور اس جامعہ کو ”پتھر کی مسجد“ علاقہ کے تنگ نائے سے نکال کر لب گنگا شیش محل، پٹھان ٹولہ، عادل گنج، پٹنہ میں ایک لاکھ بیالیس ہزار ستر مربع فٹ کی ایک وسیع و عریض قطعہ آراضی پر منتقل کیا اور جامعہ کی شایان شان اس کی ضرورت کے لحاظ سے کلاس روم، ہاسٹل، مطبخ، مطعم، مسجد، آفس، لائبریری وغیرہ کی تعمیر کرائی۔ جامعہ کی ترقی کے ساتھ اس کی تعلیم و تربیت پر بھرپور توجہ دی، نو نہالان ملت کی تعلیم و تربیت میں خود بھی مشغول ہوئے اور اچھے اور ماہر اساتذہ کی ایک مناسب ٹیم کی خدمات بھی حاصل کیں۔ اس وقت کا جامعہ اصلاحیہ سلفیہ قابل دید و شنید تھا۔ اچھی تعلیم و تربیت، بہتر اور اچھا نظم و نسق، جامعہ کی نگرانی و سرپرستی کے لئے مولانا صبح وشام بہ نفس نفیس خود جامعہ تشریف لایا کرتے تھے۔

ایک وقت ایسا آیا کہ مولانا جعفریؒ نے جامعہ کو اتنی وسعت اور ترقی دی کہ اس کی شہر پٹنہ میں بارہ اور بیرون پٹنہ آٹھ شاخیں قائم کیں۔ (آئینہ جامعہ اصلاحیہ سلفیہ، ص ۱، مطبوعہ ۱۱/۶/۱۴۱۹ھ مطابق ۱۳/۲/۱۹۹۹ء)

امارت اہل حدیث صادق پور کی خدمات:

جیسا کہ پہلے گزر چکا ہے کہ امارت کے آخری امیر اور قائد آپ کے والد گرامی مولانا حکیم سید عبدالنجیر صادق پوریؒ تھے لیکن جب آپ کے والد بزرگوار پیرانہ سالی میں داخل ہو گئے اور مختلف عوارض اور امراض نے آپ کا چچھا کیا تو آپ نے اپنے لائق و فائق اور ہونہار چھوٹے بیٹے مولانا عبدالسمیع جعفری مدنی۔ رحمہ اللہ کو جماعت و امارت کی ذمہ داریاں سونپ دیں۔ اس وقت مولانا عبدالسمیع صاحب جامعہ اسلامیہ مدینہ طیبہ میں زیر تعلیم تھے۔ مولانا کی امارت اور قیادت سے متعلق علامہ عبدالحمید رحمانی رحمہ اللہ۔ رقمطراز ہیں:

”فارسی کا ایک شعر ہے۔

ایں سلسلہ طلائے ناب ست

ایں خانہ ہمہ آفتاب ست

برصغیر ہندوستان کی گزشتہ سوا سو سال کی ہنگامہ خیز تاریخ میں اس شعر کا صحیح مصداق اگر کوئی خاندان رہا ہے تو وہ خاندان سعادت صادق پور ہے۔ امام مولانا ولایت علی صادق پوری۔ رحمہ اللہ سے لے کر موجودہ امیر مولانا عبدالنجیر صادق پوری تک اس خاندان نے ہندوستان کی اصلاحی، تبلیغی اور سیاسی تاریخ میں جو دور رس اثرات چھوڑے ہیں ان کی نظیر ملنی ناممکن ہے۔ اس خاندان کی جانی و مالی اور

دوسری ہمہ گیر قربانیاں پورے ہندوستان کی قربانیوں پر بھاری ہیں۔ جماعت اہل حدیث نے ہر دور میں اس خاندان کی قیادت پر اعتماد کیا ہے اور اس کے جھنڈے تلے استعماری قوتوں سے نبرد آزما ہوئی ہے۔

موجودہ امیر مولانا سید عبدالنجیر جعفری صادق پوری حفظہ اللہ وعافہ سالہا سال سے مختلف بیماریوں میں مبتلا ہیں۔ آپ اپنی عمر کی ۹۳ ویں منزل میں ہیں اور ادھر دو سال سے آپ کی صحت انتہائی نازک صورت حال سے گزر رہی ہے۔ (عافاہ اللہ وشفاء شفاء کاملاً عاجلاً)

جماعت اہل حدیث پٹنہ و بہار کو آپ کی صحت کی خرابی کی وجہ سے جماعت کی قیادت کی بابت سخت پریشانی تھی اور صرف جماعت ہی نہیں بلکہ دوسرے ہمدردان ملت بھی اس مسئلہ کو بہت اہم سمجھتے تھے۔ میں جب جسٹس خلیل صاحب سے انٹرویو لینے گیا تو موصوف نے بھی اس پہلو کی طرف توجہ دلائی۔

چنانچہ ان احساسات کو مد نظر رکھتے ہوئے امیر موصوف نے پوری جماعت سے مشورہ کے بعد اپنے چھوٹے لائق صاحبزادہ مولوی عبدالسمیع صاحب متعلم جامعہ اسلامیہ مدینہ منورہ کو جماعت کی ذمہ داریاں سونپ دیں، حسن اتفاق سے مولوی عبدالسمیع صاحب کو مدینہ یونیورسٹی میں داخلہ مل گیا (بھگت اس گنہگار کی کوششوں کا اس میں سب سے زیادہ دخل تھا) مدینہ یونیورسٹی میں جب موصوف کو والد کی صحت کی نزاکت کا علم ہوا تو وہ اس سال پٹنہ تشریف لائے اور چونکہ ابھی تعلیم کی تکمیل میں دو سال کی مدت باقی ہے۔ بنا بریں جماعت کے حلقوں میں یہ سوال پیدا ہوا کہ اس دو سالہ مدت میں جماعتی نظم کی ذمہ داریاں کون سنبھالے؟ حضرت امیر صادق پوری کے سامنے بھی یہ مسئلہ اٹھایا گیا، چنانچہ امیر موصوف نے مولوی عبدالسمیع اور جماعت کے مشورہ کے بعد یہ دانشمندانہ فیصلہ فرمایا کہ مولوی عبدالسمیع کی غیر حاضری میں جماعت کی قیادت کے فرائض مولانا ڈاکٹر عبدالحمید سلفی انجام دیں گے، (مجموعہ مقالات مولانا عبدالحمید رحمانی ۲۰۱۳-۲۰۱۴ء طبع اول فروری ۲۰۱۴ء مطبوعہ مجمع اشباح عبدالحمید الرحمانی للبحوث العلمیہ الاسلامیہ، نئی دہلی)

امارت کے پلیٹ فارم سے مولانا جعفری ”مسکینوں، بیواؤں اور غریب و مسکین طلبہ کو وظائف دیتے، مریضوں اور مقرر وضوں کے ساتھ بھرپور تعاون کر کے ان کے علاج و معالجہ اور قرضوں کی ادائیگی کی حتی المقدور کوشش فرماتے۔ لاوارث اور غریب اموات کی تجہیز و تکفین اور مسافروں کی امداد کرتے تھے۔ آفات و حادثات سماویہ و ارضیہ کے مصیبت زدگان کی مصیبت میں حتی المقدور تعاون کرتے تھے۔

علاوہ ازیں مولانا وقتاً فوقتاً احساس اور اہم موضوعات پر اپنے دردمندانہ دل کی آواز بغرض اصلاح معاشرہ بینڈل اور پمفلٹ کے ذریعہ لوگوں تک پہنچاتے رہتے تھے۔ ان میں سے چند کے نام جو راقم سطور کو دستیاب ہوئے ملاحظہ ہوں:

۱۔ اسلام کے سپوتوں سے چند باتیں کہوتوں سے نہیں۔ (۲) روحانیت کی سالانہ پریڈ کا مہینہ اور مسلم معاشرہ۔ (۳) غور سے پڑھئے (رمضان کے مبارک موقع پر)۔ (۴) ہواشانی۔ صحت وعافیت کی بحالی اور برقراری کے لئے ”نیچرل پیٹھی“ کے ذریعہ علاج کا نسخہ۔ (۵) آنے والے نئے اسلامی سال کی مبارکباد۔ (۶) فوری توجہ چاہت (اس میں ۱۰ ذی الحجہ سے ۱۳ ذی الحجہ چار دنوں تک قربانی کا جواز پیش کر کے مسلمانوں کو اتباع رسول۔ صلی اللہ علیہ وسلم کی دعوت دی گئی ہے۔)

اجلاس اور کانفرنسیں:

مولانا جعفریؒ امارت اہل حدیث صادق پور کے پلیٹ فارم سے حسب امکانات اجلاس اور کانفرنسیں بھی منعقد کیا کرتے تھے۔ چنانچہ یکم و دوئم محرم الحرام ۱۴۱۹ھ مطابق ۲۸-۲۹ اپریل ۱۹۹۸ء میں ”وطن عزیز کی آزادی میں علماء صادق پور، پٹنہ، بہار کی قربانیاں“ کے موضوع پر ایک دوروزہ عظیم الشان کانفرنس، بمقام عید گاہ باغ عبدالنہیر، صندل پور، پٹنہ منعقد کی۔ اس میں علماء دین، داعیان ملت اسلامیہ، شعراء کرام کے علاوہ سیاسی رہنما بھی شریک ہوئے تھے جن میں اس وقت کے وزیر اعلیٰ جناب لالو پرساد یادو، اپنی اہلیہ محترمہ رابڑی دیوی کے ساتھ بہ نفس نفیس مہمان خصوصی کی حیثیت شریک کانفرنس ہوئے تھے۔ ابوالکلام آزاد اسلامک اوکیٹنگ سنٹر، نئی دہلی کی طرف سے ایک سہ نفری وفد بانی مرکز مولانا عبدالحمید رحمانیؒ کی معیت میں شریک ہوا تھا۔ مولانا عبدالحمید رحمانیؒ نے بھی مذکورہ بالا موضوع پر اپنا مقالہ تحریر فرمایا تھا اور اسے کانفرنس میں پڑھنے کی ذمہ داری راقم سطور کے سپرد کی تھی، مولانا کے حسب حکم میں نے وہ گرانقدر مقالہ پیش کیا جسے کافی پسند کیا گیا۔ مولانا رحمانیؒ نے وہ مقالہ اپنے پاس رکھ لیا تھا اور اس پر نظر ثانی کر کے پھر مولانا جعفریؒ کے پاس بھیجنے کا ارادہ تھا مگر افسوس کہ اس مقالہ کا سراغ نہیں مل سکا۔ نہ مولانا جعفریؒ کے یہاں اور نہ مولانا رحمانیؒ کے کاغذات میں۔

ذمہ داران نے اس کانفرنس میں مولانا رحمانیؒ کی تقریر بھی اس نشست میں رکھی تھی جس میں جناب لالو پرساد یادو صاحب اپنی اہلیہ کے ساتھ بحیثیت مہمان خصوصی شریک کانفرنس تھے۔ مولانا رحمانیؒ نے اس پروگرام میں ”وطن عزیز کی آزادی میں علماء صادق پور کی قربانیاں“ کے موضوع پر اپنے اچھوتے اور دل نشیں انداز میں بھرپور روشنی ڈالی اور ان قربانیوں کے صلہ میں خاندان صادق پور کی تباہی و بربادی اور ان کے باقیات کو ختم کرنے کی سازش کا پردہ فاش کرتے ہوئے وزیر اعلیٰ بہار سے خاندان صادق پور کی اس زمین و جائیداد پر جس پر میونسپل کارپوریشن کی آفیس بنی ہوئی ہیں علماء صادق پور کی یادگار قائم کرنے کا مطالبہ کر ڈالا۔ مولانا رحمانیؒ رحمہ اللہ کی تقریر ایسی مدلل اور موثر تھی کہ وزیر اعلیٰ نے مولانا کی تقریر کے بعد بھرپور انداز میں ان کا شکریہ ادا کیا اور اسی پروگرام میں علماء صادق پور کی یادگار قائم کرنے کا وعدہ کیا۔ مگر افسوس کہ موصوف کا وہ وعدہ صرف سیاسی وعدہ ثابت ہوا۔

مولانا جعفریؒ رحمۃ اللہ علیہ اسی طرح کے تاریخی، دعوتی اور اصلاحی پروگرام کبھی کبھی کرتے رہتے تھے۔ چنانچہ ۳ محرم الحرام ۱۴۲۶ھ مطابق ۱۳ فروری ۲۰۰۵ء کو بھی ایک شبی اجلاس امارت اہل حدیث صادق پور کی طرف سے جامع مسجد درزی ٹولہ، پٹنہ میں منعقد کیا تھا اور مولانا رحمانیؒ رحمہ اللہ کو ”تحریک اہل حدیث“ ایک تعریف، ایک حقیقت“ کے موضوع پر خطاب کی دعوت دی تھی۔ مولانا نے اس اجلاس میں اپنی شرکت کی منظوری دی تھی مگر صحت کی گراوٹ مولانا کے اس اہم اجلاس میں شرکت سے مانع رہی۔

قدر اللہ و ما شاء فعل۔

رفا ہی خدمات:

مولانا جعفریؒ رحمہ اللہ کے سینہ میں شفقت و رحمت، پیار و محبت اور رحم دلی و غریب پروری کوٹ کوٹ کر بھری ہوئی تھی۔ اس

سلسلہ میں مولانا اپنے اور غیروں میں تفریق کے قائل نہیں تھے۔ آپ کی شفقتیں، مہربانیاں اور بہدردیاں جس طرح اپنے خاندان والوں کے ساتھ تھیں اسی طرح عام محتاجوں، غریبوں اور مریضوں کے ساتھ بھی تھیں۔ حتیٰ کہ اس کا رخیر اور خدمت خلق میں مسلم اور غیر مسلم میں بھی آپ کوئی امتیازی سلوک نہیں کرتے تھے۔ مولانا کے صاحبزادہ گرامی مولانا غازی۔ سلمہ اللہ تعالیٰ۔ نے مولانا کی زندگی سے متعلق اپنی معلوماتی رپورٹ میں مولانا کی غرباء پروری کا ایک واقعہ ذکر کیا ہے جس کا خلاصہ درج ذیل ہے:

ایک مرتبہ ایک غیر مسلم پنجابی اپنی پوری فیملی کے ساتھ بہار کی راجدھانی پٹنہ میں آیا اور عالم گنج میں ایک کرایہ کے مکان میں قیام پذیر ہوا۔ قسمت کی بد نصیبی کہ میاں بیوی دونوں بیمار پڑ گئے اور پوری فیملی سخت پریشانی میں مبتلا ہو گئی۔ کسی بھی خواہ نے جو مولانا کی ”خدمت خلق“ کی اعلیٰ صفت سے اچھی طرح واقف تھا اس کی بیٹیوں کو مولانا کے اوصاف جمیلہ کو بتاتے ہوئے یہ مشورہ دیا کہ آپ لوگ مولانا عبدالمسیح صاحب صادق پوری کے پاس جائیں، ان کے پاس تمہاری پریشانیوں کا کوئی نہ کوئی حل ضرور نکل آئے گا۔ چنانچہ وہ بچیاں مولانا کے پاس گئیں اور اپنے والدین کی بیماری اور اس کے نتیجے میں پیش آنے والی پریشانیوں کا ذکر کیا تو واقعی مولانا تڑپ اٹھے اور صلاۃ عصر کی ادائیگی کے بعد مولانا غازی صاحب کو ہمراہ لے کر اس پنجابی کی رہائش گاہ پر تشریف لے گئے۔ بیماروں کی عیادت کی، گھر واپس آ کر ان مریضوں کے علاج و معالجہ کا بھرپور انتظام کیا اور جب تک وہ پٹنہ میں مقیم رہے ان کے مکان کا کرایہ ادا کرنے کے ساتھ ساتھ اس کی پوری فیملی کے خورد و نوش اور دیگر ضروریات کا انتظام بھی کرتے رہے۔ مولانا کے ان اخلاق کریمانہ اور اسلام کی انسانیت نوازی سے وہ لوگ بہت متاثر ہوئے اور کہا کہ ہم لوگ جلد ہی اسلام قبول کر کے اسلام کی دامن امن و عافیت اور ہمدردی و غم گساری میں پناہ لے لیں گے مگر اس کے بعد اچانک وہ لوگ پٹنہ سے چلے گئے۔ سچ فرمایا ہے اللہ تعالیٰ نے: {إِنَّكَ لَا تَهْدِي مَنْ أَحْبَبْتَ وَلَكِنَّ اللَّهَ يَهْدِي مَنْ يَشَاءُ وَهُوَ أَعْلَمُ بِالْمُهْتَدِينَ} (القصص: ۲۸: ۵۶)

”آپ جسے چاہیں ہدایت نہیں کر سکتے بلکہ اللہ تعالیٰ ہی جسے چاہے ہدایت کرتا ہے۔ ہدایت والوں سے وہی خوب آگاہ ہے۔“

مولانا اپنی غم گساری اور رفاہی خدمات میں بہت معروف تھے۔ موسم سرما میں حالت سفر میں آپ اپنے ہمراہ اپنی ضرورت سے زیادہ گرم کپڑے لے کے چلتے تھے اور اگر کسی کو سردی سے ٹھٹھرتے دیکھتے اور اس کے پاس سردی سے بچنے کا سامان نہیں ہوتا تو اس گرم کپڑے سے اس کو نوازدیتے۔ بسا اوقات زائد کپڑے نہ ہوتے تو اپنا کپڑا ہی اتار کر ضرورت مند کو دے دیتے۔ کیوں نہ ہو جبکہ آپ کا سلسلہ نسب اسی رحمۃ للعالمین اور دنیا کے سب سے بڑے ہمدرد و غم گسار محمد عربی صلی اللہ علیہ وسلم کے چچیرے بھائی جعفر طیار رضی اللہ عنہ سے ہی تو ملتا ہے۔ سچ کہا ہے شاعر نے ۔

بھوکے رہتے تھے پر اوروں کو کھلا دیتے تھے
کیسے صابر تھے محمد کے گھرانے والے

مریم اسپتال کا قیام:

مولانا جعفری۔ رحمۃ اللہ علیہ۔ کے لئے ملت کے غرباء، مساکین، بیواؤں اور یتیموں اور ملک کے دوسرے پریشان حال

اور مصیبت کے شکار لوگوں کے حالات ہمیشہ پریشان کن رہے اور اس سلسلہ میں آپ حسب امکان اپنا دست تعاون برابر بڑھاتے رہے۔ اسی کے ساتھ عام بیماریاں اور عورتوں کے مخصوص امراض بھی آپ کے لئے سوہان روح بنے رہتے اس لئے آپ نے پتھر کی مسجد میں واقع مدرسہ اصلاح المسلمین کی قدیم عمارت کو مسمار کر کے اس کی جگہ تیس جنرل ہیڈ اور تین پرائیویٹ ہیڈ کا ایک مریم اسپتال قائم کیا مگر شومی قسمت کہ اس اسپتال پر اپنے اور غیروں کی نظر بد لگی اور زیادہ دنوں تک یہ خدمت خلق کا فریضہ انجام نہیں دے سکا۔ اسی مریم اسپتال کی پہلی منزل پر آپ نے ایک کمرہ کو اپنا آفس بنارکھا تھا، جب آپ مختلف عوارض کے شکار ہوئے اور چلنے پھرنے سے معذور ہو گئے تو اسی کو آپ جامعہ اصلاحیہ سلفیہ اور امارت اہل حدیث صادق پور کے آفس اور اپنی رہائش اور لوگوں سے ملاقات کے لئے استعمال کرتے تھے۔

بعض اوصاف حمیدہ:

مولانا جعفری۔ رحمۃ اللہ علیہ۔ ایک بلند پایہ عالم دین، ممتاز اور کامیاب مدرس، پر جوش و بے باک داعی و مبلغ، فصیح و بلیغ مقرر، نکتہ رس و بذلہ سخ و اعظ و خطیب اور اعلیٰ درجہ کے منتظم تھے، زہد و تقویٰ، خشیت الہی، انابت الی اللہ، رجوع الی الحق، ظرافت و خوش مزاجی، سخاوت و فیاضی، خدمت خلق، اکرام مسلم، احترام علماء، ہمدردی و نمکساری وغیرہ میں معروف و ممتاز تھے۔ آپ ہر مذہب، مسلک، مشرب اور مکتب فکر کے نزدیک ہر دل عزیز اور محبوب تھے۔ چنانچہ مولانا محمد عالم قاسمی خطیب و امام جامع مسجد دریا پور سبزی باغ، پٹنہ لکھتے ہیں:

”مولانا عبدالسمیع جعفری کی رحلت سے ملت میں ایک خلا پیدا ہو گیا ہے۔ موصوف نیک صفت، باصلاحیت عالم دین تھے، ساتھ ہی بے لوث اور بے باک مقرر تھے، آپ کی صحت مندی کے زمانہ میں جامعہ اصلاحیہ سلفیہ نے کافی ترقی کی۔ آپ کی شہر کے ہر طبقہ میں بلا اختلاف مسلک مقبولیت ہوئی، مسلکی اور گروہی تفریق سے بلند ہو کر ملت کی اجتماعی کوشش میں ہمیشہ شامل رہے اور اتحاد امت کے لئے کوشش کرتے، عام لوگوں سے والہانہ انداز میں ملتے، اس حقیر سے بھی گہرا تعلق تھا اور جب تک صحت نے ساتھ دیا میری دعوت پر برابر درس قرآن کے لئے ہم لوگوں کی مسجد میں تشریف لاتے۔ دیگر ملی امور پر بھی بہت دل سوزی سے بات کرتے“ (قومی تنظیم، پٹنہ، ص ۶۹، ۶ اکتوبر ۲۰۱۵ء)

چشم فلک نے اور شہر پٹنہ کی گلیوں اور کوچوں نے آپ کی ہر دل عزیزی کا نظارہ اس وقت خوب دیکھا جب کہ صرف ایک شبہہ کی بنا پر بغیر کسی اطلاع و نوٹس کے سی بی آئی نے آپ کی دولت خانہ پر چھاپہ ماری کی تو بلا مسلک و مذہب ہر مکتب فکر کے مسلمان اور ہر مذہب کے ماننے والے برادران اپنے گھروں سے نکل کر روڈوں پر آگئے اور سی بی آئی کی اس غلط حرکت پر اجتماعیت کا ثبوت دیتے ہوئے سد سکندری بن گئے، مجبور ہو کر انہیں مولانا جعفری۔ رحمہ اللہ۔ کو چھوڑ کر ندامت کے ساتھ واپس جانا پڑا۔

مولانا جعفری۔ رحمہ اللہ بڑے نفاست پسند تھے، جب تک طاقت و صحت نے ساتھ دیا آپ لیٹرن اور باتھ روم کی صفائی خود کر لیا کرتے، نفاست و نظافت کا یہ عالم تھا کہ آپ ہمیشہ دو رومال (دستی) ساتھ میں رکھتے تھے۔ ایک کرتا کی دائیں جیب میں

اور ایک بائیں جیب میں۔ دائیں جیب کا رومال صرف ہاتھ اور منہ کی صفائی کے لئے استعمال کرتے اور بائیں جیب کا رومال ناک وغیرہ کی صفائی کے لئے استعمال کرتے۔ جس کمرہ میں رہتے اس کی صفائی خود کر لیا کرتے تھے یہاں تک کہ کسی کے یہاں مہمان ہوتے تو بھی حتی الامکان کمرہ کی صفائی کی کوشش خود کرتے تھے۔ کھانے سے فارغ ہو کر جب تک سنت نبوی کے مطابق پلیٹ اور کٹورہ کو اچھی طرح چاٹ کر صاف نہیں کر لیتے انہیں چھوڑتے نہیں اور دسترخوان کی صفائی کی بھی کوشش کرتے، مجبور ہو کر میزبان کو زبردستی مولانا کے ہاتھ سے دسترخوان چھینا پڑتا۔

مناسب اور عہدے:

مولانا رحمہ اللہ جن عہدوں اور مناصب پر فائز رہے وہ درج ذیل ہیں:

- ۱۔ امیر امارت اہل حدیث صادق پور (ہند) پٹنہ، بہار۔
- ۲۔ صدر و سرپرست اعلیٰ جامعہ اصلاحیہ سلفیہ، پٹنہ، بہار۔
- ۳۔ بانی مریم اسپتال، پتھر کی مسجد، پٹنہ، بہار۔
- ۴۔ ممبر دارالعلوم ندوۃ العلماء لکھنؤ، یوپی
- ۵۔ ممبر مجلس عاملہ و شوری ابوالکلام آزاد اسلامک اوپیننگ سنٹر، جامعہ نگر، نئی دہلی۔
- ۶۔ ممبر مجلس شوری، امارت شرعیہ، بہار۔

نوٹ: مذکورہ بالا ابتدائی پانچ اداروں کی امارت، صدارت اور رکنیت کا ذکر مولانا۔ رحمہ اللہ۔ نے اپنے ایک خط بنام جناب اسماعیل رحمانی صاحب۔ سلمہ اللہ۔ مورخہ ۲۶/۱۲/۱۴۲۹ھ مطابق ۲۵/۱۲/۲۰۰۸ء میں خود کیا ہے اور امارت شرعیہ بہار کی رکنیت کا ذکر محترم جناب انیس الرحمن صاحب قاسمی ناظم امارت شرعیہ، بہار نے اپنے تعزیتی پیغام میں کیا ہے۔ موصوف لکھتے ہیں:

”مولانا عبد السمیع جعفری ندوی کی شخصیت دینی و علمی اعتبار سے ایک مقبول شخصیت تھی، آپ نے پوری زندگی دین و علم کی خدمت میں گزار دی، اللہ تعالیٰ نے مزاج میں دین و ملت کی بہبودی عطا کر رکھی تھی۔ اس لئے امارت شرعیہ اور اکابر امارت سے ہمیشہ محبت رکھتے رہے۔ آپ امارت شرعیہ کے رکن کی حیثیت سے شوری کے اجلاس میں جب بھی تشریف لاتے اپنی بات نہایت موثر اور با وزن انداز میں رکھتے، ملت کے مفاد میں ہمیشہ آپ کی آراء قابل قدر تھیں، آپ کے انتقال سے نہ صرف امارت شرعیہ بلکہ ملت اپنے ایک ہمدرد اور بڑے عالم دین سے محروم ہو گئی“ (قومی تنظیم، پٹنہ، ص ۴-۶/ اکتوبر ۲۰۱۵ء)

ابوالکلام آزاد اسلامک اوپیننگ سنٹر، نئی دہلی کے آپ یکم فروری ۱۹۸۷ء کو باضابطہ ممبر منتخب کئے گئے اور جب تک صحت نے ساتھ دیا برابر اس کی میٹنگوں میں شرکت کرتے اور اپنے گرانقدر مشوروں اور آراء سے نوازتے رہے۔ جب ۲۰۱۲ء میں آپ کی صحت زیادہ خراب ہو گئی اور آپ چلنے پھرنے سے یکسر معذور و مجبور ہو گئے تو آپ نے ممبر شپ سے اپنا استعفیٰ پیش کر دیا۔ سنٹر کی طرف سے میٹنگ میں شرکت کا ایجنڈا بھیجا گیا تو مولانا نے اس کے جواب میں سکرٹری سنٹر کے نام اپنا خط ۱/۶۴۲/۵/۲۰۱۷ء مورخہ

۴/۴/۲۰۱۲ء بھیجا جس میں تحریر فرمایا:

”جواباً عرض ہے کہ آپ لوگوں سے خصوصاً آپ سے یہ بات مخفی نہیں کہ یہ عاجز و ناتواں ساڑھے تین سالوں سے پرکٹے پرندے کی طرح زندگی کے کیل و نہار و روز و شب گزار رہا ہے، اتنے لمبے عرصہ میں پٹنہ میں رہتے ہوئے اپنے بال بچوں کے پاس جانا نصیب نہیں ہوا ہے۔ صاحبزادگان اور صاحبزادیوں کی آمد و رفت رہتی ہے۔ صبح کا ناشتہ، دن کا کھانا، رات کا کھانا گھر سے آتا رہتا ہے۔

الحاصل یہ کہ دعوت ناموں کے ارسال کرنے پر اچھی خاصی رقم آپ کے ادارہ کی خرچ ہوتی رہتی ہے، اس لئے میرے اس خط کو استغفی نامہ تصور کیا جائے۔ جہاں تک قلبی لگاؤ اور نیک دعاؤں اور نیک تمنائوں کی بات ہے وہ اپنی جگہ ان شاء اللہ باقی رہے گی۔“
مولانا جعفری۔ رحمہ اللہ۔ کے مذکورہ بالا استغفی کی منظوری کے سلسلہ میں مولانا کی خدمات کو سراہتے ہوئے سکریٹری مرکزی طرف سے درج ذیل خط مورخہ ۲۹/۴/۲۰۱۲ء مولانا کی خدمت میں بھیجا گیا:

”آپ کا شفقت نامہ نمبر ۱/۶۳۲/۵/۷۴۰ مورخہ ۲۹/۴/۲۰۱۲ء موصول ہوا۔ جس میں آنجناب نے ابوالکلام آزاد اسلامک اوپیننگ سنٹر، نئی دہلی کی رکنیت سے اپنا استغفی پیش کیا ہے۔

آپ کا مذکورہ بالا استغفی مرکزی گورننگ باڈی (مجلس عاملہ) کے اجلاس مورخہ ۲۹/۴/۲۰۱۲ء مطابق ۷/جمادی الآخرہ ۱۴۳۳ھ میں پیش کیا گیا۔ گورننگ باڈی کے معزز ممبران اور مدعوین خصوصی نے بہت گہرائی سے اس پر غور کیا اور نہ چاہتے ہوئے بھی محض آپ کی مجبوری کا لحاظ کرتے ہوئے آپ کا استغفی منظور کر لیا ہے۔

اس موقع پر تمام ممبران اور حاضرین نے مرکز اور جامعہ اصلاحیہ پٹنہ اور امارت اہل حدیث، صادق پور، پٹنہ کے تئیں آپ کی خاموش خدمات کو سراہا اور آپ کی خدمات کا شکریہ ادا کرتے ہوئے آپ کے لئے دعا کی کہ اللہ تعالیٰ آپ کی ان تمام خدمات کو شرف قبولیت سے نوازے اور بروز قیامت انہیں آپ کی میزان حسنات میں شامل فرمائے اور آپ کا سایہ عاطفت صحت و عافیت کے ساتھ ہم پر تادیر باقی رکھے تاکہ آپ مزید دین صحیح کی خدمت کر سکیں۔ و ما ذالک علی اللہ بعزیز۔

اس مناسبت سے آپ کی خدمت میں مرکزی طرف سے ایک حقیر سا تحفہ مبلغ تین ہزار (۵۳،۰۰۰) روپے پیش ہیں جو آپ کی خدمت میں صدر مرکز حفظہ اللہ و تولاہ کے پوتے عزیزم عبدالرحمن بن عبدالسلام رحمانی۔ سلمہ اللہ۔ کی معرفت ارسال ہے۔ امید کہ اسے قبول فرمائیں گے اور ملنے پر مطلع کریں گے۔“

بیماریاں: مولانا عبدالسمیع جعفری مدنی۔ رحمہ اللہ ۲۰۰۴ء کے نصف میں بیماری کے شکار ہوئے اور مختلف ادوار اور مختلف امراض سے نبرد آزما ہوتے ہوئے اکتوبر ۲۰۱۵ء میں سفر آخرت پر روانہ ہو گئے۔

اس لمبے عرصہ میں بیماریوں نے آپ کو اسیر خانہ ضرور بنا دیا تھا مگر فرائض منصبی کی ادائیگی میں کوتاہی کبھی نہیں کی، ۲۰۰۴ء میں آپ کو ریڑھ کی ہڈی میں چوٹ آگئی تھی جس کی وجہ سے اٹھنا بیٹھنا اور چلنا پھرنا مشکل ہو گیا، تقریباً چار مہینے کے علاج و معالجہ کے بعد ڈاکٹر کے مشورہ سے بیلٹ بنوایا، اس کو کمر اور پیٹھ پر باندھ کر بیٹھتے اور چھڑی کے سہارے چلنے پھرنے کے قابل ہوئے چنانچہ آپ

مولانا عبد الحمید رحمانی۔ رحمہ اللہ۔ کے نام اپنے ایک خط میں لکھتے ہیں:

اخلاقی طور اتنی تاخیر سے یہ خط نہیں لکھنا چاہیے تھا مگر میں اپنی صحت کے پہلو سے، یہ چوتھا مہینہ چل رہا ہے کہ ذی فراش زندگی کے لیل و نہار گزار رہا ہوں۔ یہ تقدیر کا کوئی گلہ و شکوہ نہیں، بلکہ تذکرہ تحریر کرنا پڑ رہا ہے۔ آپ آگے لکھتے ہیں: ”اسپائل کوڈ کا معاملہ ہے، بظاہر ریست کی مدت بحمد اللہ گزر چکی ہے، بیلٹ بھی معالج ڈاکٹر کے آرڈر پر بن چکا ہے، اس کو لگا کر بیٹھ لیتا ہوں، نیز چھڑی کے سہارے چل بھی لیتا ہوں، فللہ الحمد والشکر۔“ (خط مولانا جعفری بنام مولانا رحمانی۔ رحمہما اللہ۔

مورخہ ۲۴/۷/۱۴۲۵ھ مطابق ۱۰/۹/۲۰۰۴ء)

اس بیماری سے افاقہ ہونے کے بعد درس و تدریس، دعوت و تبلیغ اور دیگر فرائض منصبی کی ادائیگی میں تنگ و دو کرنے لگے کہ ۲۰۰۹ء میں گھر کے آگن میں صلاۃ فجر کے وقت چکر کھا کر گر گئے جس کی وجہ سے کولہے کی ہڈی میں بال پڑ گیا تھا اور آپ کافی دنوں تک زیر علاج رہے جس کی وجہ سے گھر جانا یا اسپتال سے باہر نکلنا بند ہو گیا۔ جیسا کہ آپ راقم سطور (عاشق علی اثری) کے نام اپنے خط مورخہ ۱۰/۵/۱۴۳۱ھ مطابق ۲۶/۴/۲۰۱۰ء میں رقم طراز ہیں:

”مسلہ ملفوف مورخہ ۱۴/۴/۲۰۱۰ء بتاریخ ۲۹/۴/۱۴۳۱ھ مطابق ۱۵/۴/۲۰۱۰ء باصرہ نواز ہوا تھا۔

”اطلاعا عرض ہے کہ بندہ ۴/شعبان ۱۴۳۰ھ مطابق ۷/جولائی ۲۰۰۹ء سے مسلسل تانہوز اپنے مریم ہسپتال میں ہی ہے، نہ تو عید الفطر میں گھر جانا نصیب ہوا اور نہ ہی عید قرباں میں“

کافی علاج و معالجہ کے بعد بحمد اللہ طبیعت ٹھیک ہو گئی تھی البتہ اٹھنے بیٹھنے اور چلنے پھرنے میں پریشانی تھی جس کی بنا پر اسپتال کے ایک کمرہ میں محبوس ہو کر رہ گئے تھے جسے اپنا چھوٹا سا آفس بنا رکھا تھا اور وہیں بیٹھ کر سارے امور انجام دے رہے تھے چنانچہ سکرٹری مرکز کے ایک خط کے جواب میں لکھتے ہیں:

”مسلہ عنایت نامہ مورخہ ۲۰/۴/۲۰۱۱ء حوالہ نمبر ۰۰۶/رلیس، ایم/۱۱ بتاریخ ۳/۵/۱۴۳۲ھ مطابق ۸/۴/۲۰۱۱ء موصول ہوا تھا۔

اپنا حالیہ حال یہ ہے کہ ایک سال دس مہینوں سے مسلسل اپنے مریم ہسپتال میں ہی گویا قیام پذیر ہیں، نہ سال گذشتہ عیدین میں گھر جاسکے نہ ہی امسال، بچے لوگ اور بیٹیاں آتی رہتی ہیں۔۔ مرکز کی طرف سے بلائی گئی مجلس کے دن ارکان شوری کی خدمت میں سلام عرض کر دیں گے۔ اپنی رائے وہی ہوگی جو مرکز کے جنرل سکرٹری کی ہوگی۔“

آپ کے شب و روز اور ایام و ماہ اسی طرح گزرتے رہے کہ ۲۰۱۳ء میں دوبارہ گر گئے اور شری رام ہسپتال پٹنہ میں داخل ہو گئے اور علاج و معالجہ کا یہ سلسلہ تقریباً اکتالیس دنوں تک چلتا رہا۔

وفات اور صلاۃ جنازہ:

۲۰۱۴ء میں گرنے کے بعد علاج سے افاقہ ضرور ہوا مگر آپ میں چلنے پھرنے کی طاقت اس حد تک جواب دے گئی کہ بغیر کسی سہارے کے آپ بیت الخلاء میں بھی نہیں جاسکتے تھے بالآخر وہ وقت موعود آ پہنچا جو ہر تنفس اور جاندار کا مقدر ہے۔

۱۹/ ذی الحجہ ۱۴۳۶ھ مطابق ۲۱/ اکتوبر ۲۰۱۵ء بروز اتوار رات ۱۰:۳۵ بجے آپ نے داعی اجل کو لبیک کہا اور خاندان صادق پور اور متعلقین پٹنہ و عظیم آباد اور جماعت و ملت کے دیگر متعلقین کو سوگوار چھوڑ کر راہی ملک بقاء ہو گئے۔ انا للہ وانا الیہ راجعون۔

آپ کی صلاۃ جنازہ عید گاہ باغ عبدالنہیر صندل پور، پٹنہ میں ۹:۳۰ بجے صبح آپ کے صاحبزادہ گرامی مولانا غازی اصلاحی نے پڑھائی، پھر عید گاہ سے آپ کا جنازہ آپ کے آبائی قبرستان متصل مرکزی مسجد اہل حدیث میر شکار ٹولہ، پٹنہ لایا گیا اور بعد صلاۃ ظہر تدفین عمل میں آئی، آپ کی صلاۃ جنازہ میں بلا اختلاف مسلک و مشرب ہر طبقہ کے علماء و فضلاء، طلبہ اور عام لوگوں نے کافی تعداد میں شرکت کی، عمر رسیدہ بزرگوں کے بیان کے مطابق مولانا جعفری، کے والد گرامی مولانا عبدالنہیر صادق پوری۔ رحمہ اللہ۔ کے بعد پٹنہ میں اتنی بڑی تعداد کسی کے جنازہ میں نہ دیکھی گئی جتنی مولانا عبدالسمیع۔ رحمہ اللہ۔ کے جنازہ میں تھی۔ رحمہ اللہ رحمة واسعة وغفر لہ وادخلہ فی فردوس جناتہ۔

مثل ایوان سحر مرقد فروزاں ہو ترا
نور سے معمور یہ خاکی شبستاں ہو ترا
آساں تیری لحد پہ شبنم افشانی کرے
سبزہ نورستہ اس گھر کی نگہبانی کرے

پسماندگان:

اللہ تعالیٰ نے مولانا۔ رحمہ اللہ کو کل چار بیٹیاں اور چار بیٹے عنایت فرمائے تھے۔ جن میں سے ایک بیٹی مدینہ طیبہ میں اور ایک بیٹا مکہ مکرمہ میں بچپن ہی میں فوت ہو گئے تھے اور وہیں سپرد خاک ہوئے۔ ۲۰۱۱ میں چھوٹی بیٹی اور ۲۰۱۵ء کے شروع میں بڑی بیٹی بھی آپ کو داغ مفارقت دے کر اور صبر کے پیکر مولانا جعفری۔ رحمہما اللہ پر پیرانہ سالی اور مختلف عوارض جسمانی کی حالت میں مزید غموں کا پہاڑ گرا کر دنیا سے رخصت ہو گئی۔

اس وقت مولانا کے پسماندگان میں تین بیٹے عزیزان محمد (بڑے)، ابو عبد اللہ غازی (مختلے) اور عبد الباقی عرف مجاہد (چھوٹے) اور ایک بیٹی اور ایک پوتا اور ایک پوتی کے علاوہ خود آپ کی اہلیہ محترمہ۔ حفظہا اللہ و رعاہا۔ موجود ہیں۔ اللہ تعالیٰ مولانا کی اہلیہ کو صحت و عافیت اور عمل خیر کے ساتھ اولاد کی سرپرستی کے لئے تادیر زندہ رکھے اور ان کی تمام اولاد و احفاد کو مولانا کے مشن اور ان کے لگائے ہوئے پودوں کی آبیاری کر کے پروان چڑھانے کی توفیق ارزانی بخشے۔ آمین۔

خاتمہ: مولانا جعفری رحمہ اللہ کی حیات و خدمات، درس و تدریس، دعوت و اصلاح اور ان کی زندگی کے نشیب و فراز سے متعلق یہ امور حوالہ قرطاس کرنے کا مقصد نئی نسل کو اپنے اسلاف کے کارناموں سے واقف کرانا ہے تاکہ ان کی زندگی سے عبرت و نصیحت حاصل کر کے مستقبل میں انہیں مشعل راہ بنایا جائے، اس لئے کہ جو قومیں اپنی تاریخ اور اپنے اسلاف کے کارناموں سے ناواقف ہوتی


ہیں وہ قعر مذلت میں گر جاتی ہیں۔

مجھے امید ہے کہ درس و تدریس، دعوت و تبلیغ اور اصلاح معاشرہ کے میدانوں میں کام کرنے والے احباب کے لئے مولانا کی زندگی میں عبرت کے بہت سے سامان ملیں گے۔
دعا ہے کہ اللہ تعالیٰ مولانا کی حسنات کو قبول فرمائے، ان کی بشری لغزشوں کو معاف فرمائے اور انہیں جنت الفردوس میں جگہ دے۔ آمین۔

سبحانك اللهم ربنا وبحمدك واشهدان لا اله الا انت استغفرک واتوب اليك۔

وصلی اللہ علی نبینا ورسولنا محمد وعلی آلہ وصحبہ وبارک وسلم تسليماً کثیراً۔

(ماہنامہ التبیان دہلی۔ مئی ۲۰۱۶)



ایں خانہ ہمہ آفتاب است

خاندان صادق پور کے گل سرسبد مولانا عبد السمیع جعفری رحمہ اللہ کی یاد میں

۱۹۳۶ء.....۲۰۱۵ء

مولانا عبد الحکیم عبد المعجود المدنی

خاندان جعفری اور اس کا پس منظر: عظیم آباد میں تین خاندانوں کو بڑی اہمیت حاصل تھی، اور وقت کے اعتبار سے یہ تینوں خاندان اس علاقے میں معتبر اور صاحب حیثیت مانے جاتے تھے۔

(۱) مولوی فتح علی صاحب کا خاندان جس سے مولانا ولایت علی اور مولانا عنایت علی وغیرہم جیسی عظیم الشان ہستیاں وابستہ تھیں۔

(۲) شاہ محمد حسین نمو ہیہ خاندان جنہوں نے سید احمد شہید کے ہاتھوں پر بیعت کیا تھا۔

(۳) مولوی الہی بخش کا خاندان جن کا سلسلہ نسب کئی واسطوں سے ہو کر رسول اللہ صلی اللہ علیہ وسلم کے چچیرے بھائی جعفر طیار تک پہنچتا ہے، جس کی وجہ سے ان کو جعفری بھی کہا جاتا تھا، مولانا عبد السمیع صاحب جعفری اسی خاندان علم و فضل کے گل سرسبد تھے، اور اس طرح جماعت مجاہدین کی ایک عظیم ہستی مولوی الہی بخش آپ کے پردادا احمد اللہ کے والد تھے، چنانچہ مولوی الہی بخش کے سلسلے میں مشہور تاریخ نگار غلام رسول مہر قمر ازہیں کہ ”مولوی الہی بخش کا خاندان جس کا سلسلہ نسب حضرت رسول اللہ صلی اللہ علیہ وسلم کے چچیرے بھائی حضرت جعفر طیار سے ملتا ہے، اسی بزرگ کے فرزندوں نے ہندوستان میں دعوت و تنظیم جہاد اور فراہمی زور مجاہدین کے اہم کام جس اعلیٰ پیمانے پر انجام دیئے، وہ اپنی مثال آپ ہیں، بعض افراد میدان جہاد کی جانفشانیوں میں بھی حصہ دار بنے“ (سرگزشت مجاہدین ص ۵۳)

مولوی الہی بخش کی اولاد: آپ کی اولادوں میں احمد اللہ، مولانا فیاض علی، مولانا یحییٰ علی، مولانا اکبر علی وغیرہ ہیں۔

مولانا عبد السمیع جعفری مولوی الہی بخش کے فرزند احمد اللہ کے سلسلہ نسب سے ہیں۔

آپ کا نسب نامہ یوں ہے، عبد السمیع بن عبد النجیر بن عبد الحکیم بن احمد اللہ بن الہی بخش جعفری صادق پوری۔

آپ کے پردادا احمد اللہ کے سلسلے میں مولانا غلام رسول مہریوں لکھتے ہیں ”آپ مولوی الہی بخش جعفری کے خلف اکبر تھے،

۱۲۲۳ھ/ ۱۸۰۸ء میں پیدا ہوئے، والد نے احمد بخش نام رکھا تھا، سید صاحب سے وابستگی پیدا ہوئی تو انہوں نے احمد اللہ نام تجویز فرمایا، دینی علوم دوسرے اساتذہ کے علاوہ مولانا ولایت علی سے حاصل کئے، بہت ذہین اور ذکی تھے، فہم و فراست میں یگانہ مانے جاتے تھے، وقت کے رئیس ہونے کے باوجود بہت حلیم الطبع، منکسر المزاج اور صاحب مروت تھے، آپ کی شادی شاہ محمد حسین

نمو ہیبہ کی بڑی صاحبزادی سے ہوئی تھی“ (سرگزشت مجاہدین ص ۵۶)

مولانا بیچلی علی کے بعد تحریک کے خلیفہ بھی آپ تھے آپ کی مدت امارت ۱۲۸۰ھ/۱۸۶۴ء سے اپنی گرفتاری ۱۲۸۱ھ/۱۸۶۵ء تک تھی، اس کے بعد مولانا مبارک علی تین سال تک اور مولانا محمد حسن ذبیح تقریباً ۱۵ سال تک اور پھر مولانا عبدالرحیم ۴۱ سالوں تک، اور سب سے آخری امیر جو تقسیم ملک تک تھے، اور بعد میں بھی باحیات رہے، وہ مولانا عبدالسمیع جعفری کے والد ماجد مولانا حکیم عبدالنجیر صادق پوری رحمہ اللہ تھے، آپ ۱۳۴۱ھ مطابق ۱۹۲۴ء سے لے کر تقسیم ملک ۱۹۴۷ء تک اور اس کے بعد ۱۹۷۳ء تک امیر تھے، پھر اس کے بعد مولانا عبدالسمیع جعفری کو اپنا جانشین نامزد کر دیا تھا (مجموعہ مقالات رحمانی صاحب جلد سوم ص ۱۳۱ اور جلد اول ص ۲۱۳)

نہرو جی اور خاندان صادق پور: علمائے اہل حدیث صادق پوری کی سرفروشانہ اور مجاہدانہ قربانیوں کی وجہ سے نہرو جی بھی انکی بڑی عزت و تکریم کیا کرتے تھے، اور اسی کا نتیجہ تھا کہ ایک دفعہ مولانا ابوالکلام آزاد ہندوستان کے وزیر اعظم پنڈت جواہر لال نہرو کے ساتھ آزادی وطن کے بعد امارت کے آخری چشم و چراغ مولانا عبدالنجیر صادق پوری کی خدمت میں ان کے گھر محلہ صادق پور پنڈت حاضر ہوئے، اور اس موقع پر نہرو جی نے چاندی کے سکوں سے بھری ایک تھیلی پیش کی مگر حکیم عبدالنجیر صادق پوری نے اسے یہ کہہ کر واپس کر دیا کہ ہمارے بزرگوں کی قربانیوں کا صلہ انہیں رب العالمین دے گا اس موقع پر نہرو جی نے کہا تھا ”وطن عزیز کی آزادی میں جتنی قربانیاں دی گئیں ہیں اگر انہیں ترازو کے ایک پلڑے میں رکھ دیا جائے اور علماء صادق پور کی قربانیاں دوسرے پلڑے میں تو علمائے صادق پور کا پلڑا بھاری پڑ جائیگا“ اور یہ تاریخ جہاد و آزادی کی وہ سچائی ہے جس کا انکار تو جاہل ہی کر سکتا ہے یا متعصب آدمی، اور یہ بات معلوم ہونی چاہیے کہ علمائے صادق پور اور ان کا خانوادہ سب کے سب اہل حدیث تھے۔ (تحریک اہل حدیث تاریخ کے آئینے میں رقاضی اسلم سیف فیروز پوری)

پیدائش: آپ کی پیدائش صادق پور کے اسی عظیم خانوادہ سعادت مند میں نومبر ۱۹۳۶ء کو ہوئی اور یوں ایک علمی اور تاریخی گھرانہ میں آپ نے آنکھیں کھولیں، اور پھر بفضل الہی اسی سعادت مندی اور خوش بختی کے ماحول میں آپ پرورش پاتے رہے اور رفتہ رفتہ پروان چڑھتے رہے۔ بعض اہل قلم نے آپ کی تاریخ پیدائش ۱۰ ستمبر ۱۹۳۷ء بھی لکھی ہے۔

تعلیم و تعلم: ابتدائی تعلیم اپنے والد محترم حکیم عبدالنجیر صادق پوری سے حاصل کی اردو، عربی فارسی بھی انہیں سے پڑھی اور نحو صرف اور قرآن مجید ترجمہ، تفسیر بھی سیکھا اور اس کے بعد مدرسہ اصلاح المسلمین پتھر کی مسجد پنڈت میں داخلہ لے لیا، اور یہاں سے فراغت حاصل کی، بعدہ ادب عربی میں تخصص اور مہارت حاصل کرنے کی غرض سے ندوۃ العلماء لکھنؤ میں داخلہ لیا، اور وہاں سے فراغت کے بعد مادر علمی اصلاح المسلمین پنڈت میں تدریس کا فریضہ انجام دینے لگے، رب العالمین کو منظور تھا وہ سعادت مند گھڑی آگئی اور ۱۹۶۸ء میں جامعہ اسلامیہ مدینہ منورہ میں آپ کو داخلہ مل گیا وہاں کلیۃ الدعوة و اصول الدین میں داخل ہو گئے اور پھر اساطین علم فن سے چار سالوں تک کسب فیض کرتے رہے، اور اس طرح کلیۃ یعنی گریجویشن کے چار سال مکمل کر کے مدینہ یونیورسٹی سے فارغ التحصیل ہو گئے فللہ الحمد والمنة۔

تدریس و دعوت اور دیگر ذمہ داریاں: مدینہ یونیورسٹی سے فراغت کے بعد دعوت و تبلیغ کیلئے آپ کا تقرر نائیجیریا میں دارالافتاء کی طرف کیا گیا، دو سالوں تک وہاں دعوت کا فریضہ انجام دیتے رہے، اچانک وہاں کی فوج نے حکومت کا تختہ پلٹ کر دیا اور فوجی انقلاب کے ذریعہ ایک سورش کھڑی کر دی جسکی وجہ سے آپ کو مجبوراً نائیجیریا چھوڑ کر مصر آنا پڑا یہاں کچھ دنوں تک مقیم رہے، اور پھر وہاں سے سعودی عرب آ گئے، جامعہ ام القریٰ کی لائبریری میں آپ کو ایک اچھی ملازمت معاون لائبریرین کی شکل میں مل گئی، دعوتی کام سے استعفیٰ دیے کرام القریٰ یونیورسٹی کی لائبریری سے منسلک ہو گئے، عربی سیکشن میں کافی دنوں تک ذمہ داریاں انجام دیتے رہے، اور اخیر سال میں انگلش سیکشن کی بھی اضافی ذمہ داری مل گئی اور پوری امانت داری اور محنت و لگن سے ام القریٰ میں یہ خدمت انجام دیتے رہے اور پھر ہمدردانِ جماعت اور والد محترم کے پیہم اصرار پر آپ امارت کی ذمہ داریوں کو سنبھالنے کے لئے واپس ہندوستان چلے آئے، نامزدگی تو دورانِ تعلیم ہی ہو چکی تھی، ڈاکٹر سید عبدالحفیظ سلفی نیابت کر رہے تھے، بالآخر ۱۹۸۵ء میں اپنے آبائی وطن بہار واپس آ گئے اور امارت صادق پور کی باگ ڈور سنبھال لی، مدرسہ اصلاح المسلمین پٹنہ کی ذمہ داریاں بھی تھیں، اس عرصہ میں آپ نے مدرسہ کی تعمیر و ترقی اور بلڈنگ وغیرہ کے قیام میں بڑی محنت کی، مساجد کو آباد کیا گیا اور اس طرح یہ قافلہ حق و صداقت اپنی پوری آن بان شان کے ساتھ رواں دواں رہا اور تاحیات امارت صادق پور پٹنہ اور مدرسہ اصلاح المسلمین کے کاروان توحید و سنت کے سالار قافلہ بنے رہے، اور اپنی ہنرمندیوں اور صلاحیتوں کے جوہر دکھاتے رہے۔

تشکیل امارت اور مولانا عبدالسمیع جعفری: مولانا عبدالسمیع جعفری کے والد ماجد حکیم عبدالنجیر صادق پوری شہیدین کی شہادت کے بعد تحریک کے آخری خلفاء میں سے تھے، آپ کا دور امارت ۱۳۴۱ھ / ۱۹۲۴ء سے لے کر تقسیم ملک اور اس کے بعد ۱۹۷۳ء تک ہے، مورخ جماعت مولانا عبدالحمید رحمانی رحمہ اللہ تشکیل امارت کے سلسلے میں رقمطراز ہیں کہ: برصغیر ہندوستان کی گزشتہ سو سو سال کی ہنگامہ خیز تاریخ میں اس شعر (ایں سلسلہ طلائے ناب است۔ ایں خانہ ہمہ آفتاب است) کا صحیح مصداق اگر کوئی خاندان رہا ہے تو وہ خاندان سعادت صادق پور ہے، امام مولانا ولایت علی صادق پوری رحمہ اللہ سے لے کر موجودہ امیر مولانا عبدالنجیر صادق پوری تک اس خاندان نے ہندوستان کی اصلاحی تبلیغی اور سیاسی تاریخ میں جو دور رس اثرات چھوڑے ہیں ان کی نظیر ملنی ناممکن ہے، اس خاندان کی جانی و مالی اور دوسری ہمہ گیر قربانیاں پورے ہندوستان کی قربانیوں پر بھاری ہیں، جماعت اہل حدیث نے ہر دور میں اس خاندان کی قیادت پر اعتماد کیا ہے اور اس کے جھنڈے تلے استعماری قوتوں سے نبرد آزما ہوئی ہے، موجودہ امیر حضرت مولانا عبدالنجیر جعفری صادق پوری حفظہ اللہ ساہا سال سے مختلف بیماریوں میں مبتلا ہیں، آپ اپنی عمر کی ۹۳ ویں منزل میں ہیں اور ادھر دو سال سے آپ کی صحت انتہائی نازک صورت حال سے گزر رہی ہے (عافاہ اللہ) جماعت اہل حدیث پٹنہ و بہار کو آپ کی صحت کی خرابی کی وجہ سے جماعت کی قیادت کی بابت سخت پریشانی تھی اور صرف جماعت ہی نہیں بلکہ دوسرے ہمدردان ملت بھی اس مسئلہ کو بہت اہم سمجھتے تھے میں جب جسٹس خلیل صاحب سے انٹرویو لینے گیا تو موصوف نے بھی اس پہلو کی طرف توجہ دلائی، چنانچہ ان احساسات کو مد نظر رکھتے ہوئے امیر موصوف نے پوری جماعت سے مشورہ کے بعد اپنے چھوٹے لائق صاحبزادے مولوی عبدالسمیع صاحب

متعلم جامعہ اسلامیہ مدینہ منورہ کو جماعت کی ذمہ داریاں سونپ دیں، حسن اخلاق سے مولوی عبدالسمیع صاحب کو مدینہ یونیورسٹی میں داخلہ مل گیا، (بجملہ اس گنہگار کی کوششوں کا اس میں سب سے زیادہ دخل تھا) مدینہ یونیورسٹی میں جب موصوف کو والد کی صحت کی نزاکت کا علم ہوا تو وہ اسی سال پٹنہ تشریف لائے اور چونکہ ابھی تعلیم کی تکمیل میں دو سال کی مدت باقی ہے، بنا بریں جماعتی حلقوں میں یہ سوال پیدا ہوا کہ اس دو سالہ مدت میں جماعتی نظم کی ذمہ داریاں کون سنبھالے، حضرت امیر صادق پوری کے سامنے بھی یہ مسئلہ اٹھایا گیا چنانچہ امیر موصوف نے مولوی عبدالسمیع اور جماعت سے مشورہ کے بعد یہ دانشمندانہ فیصلہ فرمایا کہ مولوی عبدالسمیع کی غیر حاضری میں جماعت کی قیادت کے فرائض مولانا ڈاکٹر سید عبدالحفیظ سلفی انجام دیں گے (مجموعہ مقالات عبدالحمید رحمانی جلد اول ص ۲۱۳)

چنانچہ ۱۹۷۳ء میں جماعت کے مخلصین افراد کے پیہم اصرار کے پیش نظر آپ کے والد نے اپنی حیات میں ہی اپنا جانشین مقرر کر دیا، اور پھر ۱۹۸۵ء میں جب آپ تعلیم وغیرہ سے فراغت کے بعد ہندوستان آئے تو سابقہ فیصلہ کی روشنی میں آپ سے جماعت کے افراد نے بیعت کی اور اس طرح آپ نے امارت کی باگ ڈور سنبھال لی، آپ کی مدت امارت ۱۹۷۳ء مطابق ۱۳۹۳ھ سے لے کر ۲۰۱۵ء مطابق ۱۴۳۶ھ آپ کی وفات تک رہی۔

دعوتی و صحافتی خدمات: مولانا جعفری صاحب ایک باکمال مقرر اور مدرس کے ساتھ ساتھ بہترین صحافی اور قلم کار بھی تھے، آپ کے کچھ مضامین اخبارات و جرائد کے حوالے سے بالخصوص ماہنامہ صوت الاسلام ممبئی کے صفحات پر باصرہ نواز ہوئے، درود اور فکر میں ڈوبی ہوئی ایک غیر تمند اور اصلاح پسند تحریر جو دلوں کی گہرائیوں میں اتر کر تزکیہ اور تصفیہ نفس کا کام کرے اور سماج کی سدھار میں ایک موثر اور اہم رول ادا کرے، اس طرح کی خدمات و احساسات پر مشتمل آپ کی تحریریں اور نگارشات ہوا کرتی تھیں آپ ایک ادبی و لغوی شخصیت کے مالک تھے اور شاعرانہ ذوق بھی رکھتے تھے جس کے لئے مضطر کا تخلص استعمال ہوتا تھا۔

پٹنہ صادق پور اور بہار و بنگال کے علاقے میں آپ نے دعوت و ارشاد کا ایک عظیم عمل اور بہترین خدمت اور اس کا نمونہ قائم کیا تھا، مجھے تو ویسے سردست آپ کی تقاریر یا خطبات وغیرہ سننے کا موقع نہ ملا البتہ بعض احباب علماء و دعاۃ کے ذریعہ یہ بات معلوم ہوئی کہ آپ کی آواز میں بڑی تاثیر اور خطبات و تقاریر میں بڑی اثر پذیری اور جاذبیت تھی، اللہ قبول فرمائے آمین۔

بیماری، وفات اور جنازہ: مولانا عبدالسمیع جعفری کافی دنوں سے علیل چل رہے تھے، کم و بیش ۱۳/۱۴ سال پہلے آپ کو ریڑھ کی ہڈی میں چوٹ آئی تھی جس کی وجہ سے کافی تکلیف رہا کرتی تھی، علاج و معالجہ جاری تھا اور کافی افاقہ تھا کہ اچانک تھوڑے عرصہ کے بعد فجر کی نماز کے وقت گھر کے آگن میں چکر کھا کر گر گئے جس کی وجہ سے کوہلہ کی ہڈی متاثر ہو گئی، کافی علاج معالجہ ہوا طبیعت ٹھیک تھی صرف اٹھنے بیٹھنے کی تکلیف تھی، ۲۰۱۴ء میں واپس گر گئے، بالآخر وفات سے پہلے سخت تکلیف ہوئی کم و بیش ۲۱ دنوں تک شری رام ہسپتال میں داخل رہے، مشیت الہی کو کچھ اور منظور تھا کہ ۱۹ ذی الحجہ ۱۴۳۶ھ مطابق ۱۳ اکتوبر ۲۰۱۵ء بروز اتوار شام ۱۰:۴۵ بجے وقت موعود آ پہنچا اور اس طرح طویل علالت کے بعد مولانا خاندان صادق پور اور پٹنہ و عظیم آباد کے اہل حدیثان اور


برادران اسلام کو سو گوار چھوڑ کر اللہ کو پیارے ہو گئے انا للہ وانا الیہ راجعون۔

آپ کی نماز جنازہ عید گاہ باغ صندلی پور میں ۱۵ اکتوبر ۲۰۱۵ء کو صبح ۹:۳۰ بجے پڑھی گئی جنازہ میں ہر مکتب فکر و مسلک کے لوگوں کا جمع غفیر تھا، بزرگوں اور عمر رسیدہ لوگوں کا بیان ہے کہ مولانا عبد الجبیر صادق پوری کے بعد شہر پٹنہ میں کسی کے جنازہ میں اتنے افراد نظر نہ آئے جتنا مولانا عبد السمیع جعفری صاحب کے جنازہ میں تھے، اللہ تعالیٰ سے دعا ہے کہ کروٹ کروٹ آپ کو جنت نصیب فرمائے آمین۔

اولاد و احفاد: شیخ جعفری کی شادی مضافات پٹنہ شیرپور کے ساکن جناب امیر محمد حمزہ کی بڑی بیٹی سے ہوئی تھی، آپ کے بچوں کی کل تعداد آٹھ ہے چار بیٹے اور چار بیٹیاں ہیں، آپ نے اپنی زندگی ہی میں اپنے بیٹے ابو عبد اللہ غازی کو اپنے تمام معاملات کا جانشین بنایا تھا، اور آپ کی وفات کے بعد محترم غازی صاحب ہی آپ کے جانشین اور امارت اہل حدیث صادق پور پٹنہ کے امیر ہیں۔

نوٹ: مذکورہ مضمون میں غلام مہر اور مولانا عبد الحمید رحمانی رحمہ اللہ کے افادات کے علاوہ شیخ عبد السمیع جعفری صاحب کے صاحبزادگان کے ارسال کردہ معلومات سے استفادہ کیا گیا ہے۔

(ماہنامہ صوت الاسلام ممبئی، دسمبر ۲۰۱۵ء)



شیخ عبداللہ مدنی جھنڈا نگری رحمہ اللہ شخصیت اور کارنامے

۱۹۵۵ء.....۲۰۱۵ء

مولانا مطیع اللہ حقیق اللہ مدنی

استاذ مدرسہ خدیجۃ الکبریٰ، کرشنا نگر

یہ دسمبر کی سترہویں تاریخ تھی میں صبح آٹھ بجے مدرسہ خدیجۃ الکبریٰ پر پہنچا، دیکھا کہ عزیزم جو ایک سوٹ کیس اٹھائے ہوئے تھے، پوچھنے پر پتہ چلا کہ ان کے والد گرامی مولانا عبداللہ صاحب مدنی کا ٹھمنڈو کے سفر پر روانہ ہو رہے ہیں اتنے میں مولانا اپنے گھر ”العریش“ سے باہر نکلے، میں نے سلام کیا انہوں نے جواب دیا اور پوچھا کہ آپ نے قافلہ دعویہ کی روداد نہیں سنائی۔ دراصل میں چند افاضل علماء ودعاة کی معیت میں پہاڑی علاقہ میں ایک دعوتی سفر طے کر کے چند دن قبل واپس ہوا تھا، میں نے کہا کہ آپ واپس آجائیں پھر تفصیل سے روداد سناؤں گا، ان کے ساتھ ان کی گاڑی تک چلتا ہوا گیا، میں نے اور عزیزم جواد بن عبداللہ مدنی نے مولانا کو سلام ودعاء کے ساتھ رخصت کیا، مولانا نے بتایا کہ قطر ایئسی میں قطر کے یوم وطنی کی تقریب میں شرکت اور جمعیت اہل حدیث نیپال کے کار سے متعلق یہ سفر ہے، آپ اس وقت بالکل چاق وچوبند نظر آئے، صحت بالکل ٹھیک ٹھاک نظر آرہی تھی، وہ کا ٹھمنڈو پہنچے، قطری سفارتخانہ میں یوم وطنی کی تقریب میں شرکت کی اور اس کے بعد آپ کی صحت متاثر ہوئی، ضعف کا احساس ہوا، احباب سے رابطہ کیا، اسپتال میں داخل ہوئے، شوگر کافی بڑھا ہوا تھا، ابتدائی علاج کے بعد طبیعت کچھ سنبھلی مگر بعد میں دل کا دورہ پڑا پھر آئی سی یو میں وینٹی لیٹر پر رہے اور بروز منگل بوقت ۹:۳۰ بجے بتاریخ ۲۲ دسمبر ۲۰۱۵ء کو آپ کی وفات واقع ہوگئی۔ اناللہ وانا الیہ راجعون۔

میں ایک مریض کی عیادت کے لئے ابھیراؤں آیا تھا، واپس آ رہا تھا کہ راستے میں وفات کی اطلاع ملی، احباب و متعارفین کے فون کالز کا ایک طویل سلسلہ رہا، افتا خیزاں مدرسہ پہنچا اور مولانا کے بچوں کی تعزیت کی، مولانا عبداللہ مدنی کی وفات ان کے اہل خانہ اور اہل خاندان کے لئے ایک غمناک سانحہ ہے، اچانک اور دیار غیر میں وفات سے اپنوں پر شدت غم میں اضافہ ہوا، انہیں اور دیگر کو کافی سے زیادہ غم زدہ کر گیا، اللہ تعالیٰ کے فیصلے یوں ہی اٹل ہوتے ہیں (و ما تدری نفس بأی ارض تموت) کی سچائی بہت پختہ ہے، اللہ تعالیٰ مولانا کے ساتھ رحمت و عفو کا معاملہ فرمائے اور انہیں جنت نصیب کرے، اور تمام پسماندگان بالخصوص ان کے اہل و عیال اور اقرباء کو صبر جمیل کی توفیق عطا فرمائے۔

مولانا عبداللہ صاحب مدنی کی وفات جہاں ان کے اہل خانہ کیلئے غم و الم سے پر ایک وقوعہ ہے وہیں پر مرکز التوحید نیپال اور مدرسہ خدیجۃ الکبریٰ للبنات کرشانگر کے لئے ایک شدید سانحہ ہے کہ آپ ہی اس کے میر مجلس اور روح رواں تھے۔

مولانا عبداللہ صاحب مدنی ملک نیپال کے ایک معروف عالم دین تھے، ان کی اپنی ایک شخصیت تھی، جس میں متعدد زاویے سے انفرادیت جھلکتی تھی اور ان کے اپنے نمایاں تدریسی، تعلیمی و دعوتی کارنامے تھے، آپ صاحب طرز انشاء پرداز اور غزل گو شاعر بھی تھے۔ ذیل میں آپ کی شخصیت اور کارہائے نمایاں پر مختصر روشنی ڈالنے کی سعی کی گئی ہے، استیعاب مقصود نہیں ہے۔

مولانا عبداللہ صاحب مدنی کی ولادت ۱۹۵۵ء جھنڈانگر نیپال میں ایک علم دوست گھرانے میں ہوئی، آپ کے دادا محترم میاں محمد زکریا علیہ الرحمہ تھے، میاں صاحب مدرسہ سراج العلوم جھنڈانگر (جواب جامعہ سراج العلوم السلفیہ ہے) کے اولین مدرسین میں سے تھے، جھنڈانگر اور اس کے نواح کے مدرسہ سراج العلوم کے تمام خوشہ چین میاں صاحب کے تلامذہ ہیں، میاں صاحب ایک دین دار اور صالح شخص تھے، اللہ غریق رحمت کرے اور انہیں جنت دے۔ آمین۔

میاں صاحب کے پانچ نرینہ اولادوں میں ایک منشی عبدالنواب علیہ الرحمہ تھے، جو ایک مشہور تاجر تھے اور تجارت میں کامیابی و کامرانی ان کی حلیف رہی ہے، وہ ایک پابند صوم و صلوة شخص تھے، دیکھنے والے انہیں نماز میں اکثر صف اول میں پاتے تھے، یہ علماء کے قدرداں تھے۔

مولانا عبداللہ صاحب مدنی انہیں منشی عبدالنواب کے بڑے فرزند تھے، آپ نے ابتدائی تعلیم مدرسہ سراج العلوم میں اپنے دادا محترم میاں صاحب سے پائی اور عربی درجات کی تعلیم شروع کی، بعدہ مدرسہ اسلامیہ اکبر کارخ کیا، آپ جامعہ سلفیہ بنارس میں زیر تعلیم رہے، تخصص کے لئے ندوہ کارخ کیا۔

| | | | |
|------|------|------|-------|
| تمتع | زہر | گوشہ | یاقتم |
| زہر | خرمن | خوشہ | یاقتم |

آپ کو جامعہ اسلامیہ مدینہ منورہ میں داخلہ کی سعادت حاصل ہوئی ۱۹۸۱ء میں فراغت و سند اجازہ سے شاد کام ہوئے، دارالافتاء کے مبعوث بن کر جامعہ سلفیہ جنک پور دھام سے اپنی تدریسی و دعوتی زندگی کا آغاز کیا، نیپال کی راجدھانی کاٹھمنڈو میں داعی و مبلغ کی حیثیت سے مصروف عمل رہے، چند سالوں تک وہاں پر دعوتی خدمات کی انجام دہی کے بعد آپ مرکز الامام احمد بن حنبل الاسلامی کے زیر اشراف مدرسہ ”المعہد الاسلامی“ میں تدریسی فرائض انجام دیتے رہے اور دعوتی ذمہ داریاں حسن و خوبی کے ساتھ ادا کرتے رہے۔ ادھر آپ کے عم گرامی قدر مولانا عبدالوہاب ریاضی اور آپ کے پدر نامدار منشی عبدالنواب نے آپ کے مشورہ و تعاون سے ایک مدرسہ نسواں ”مدرسہ خدیجۃ الکبریٰ للبنات“ کا آغاز ۱۹۸۹ء میں کر دیا تھا، لہذا آپ نے تولہوا سے کرشانگر کارخ فرمایا اور مدرسہ کی پوری ذمہ داری اپنے ہاتھ میں لے لیا اور اپنے خون جگر سے اس کی آبیاری کی اور دیکھتے ہی دیکھتے چند سالوں میں یہ ایک عظیم مدرسہ بن گیا جس میں ملک نیپال اور ہندوستان کے دور دراز کی بچیاں زیر تعلیم ہیں۔

آپ نے دعوتی میدان میں اچھی خدمات انجام دی ہیں، آپ ایک بہتر خطیب تھے اور خطابت کا اسلوب عمدہ تھا، زبان و بیان میں مٹھاس پائی جاتی تھی، لب و لہجہ میں شیرینی پائی جاتی تھی ”حب رسول“ کے موضوع پر آپ کا خطاب بہت موثر اور دلکش ہوتا تھا، تقریباً ۱۹۹۴ء تک آپ المعهد الاسلامی تو لہوا سے منسلک رہے۔

آپ کا ایک عظیم کارنامہ اور شاہکار عمل یہ ہے کہ آپ نے ملک نیپال سے ایک اردو ماہنامہ ”نور توحید“ کی اشاعت کی داغ بیل ڈالی اور مئی ۱۹۸۸ء کو اس موقر مجلہ کا پہلا شمارہ زیور طباعت سے آراستہ ہو کر منصفہ شہود پر جلوہ گر ہوا اور ملک نیپال سے شائع ہونے والا اردو کا پہلا ماہانہ مجلہ ہونے کا اعزاز حاصل کیا اور پھر اس چراغ سے چراغ جلتے گئے اور آج کل نیپال سے متعدد ماہانے شائع ہو رہے ہیں، اس مجلہ کا امتیاز یہ رہا ہے کہ وہ مسلسل اٹھائیس برس سے شائع ہو رہا ہے اور اب تک جاری ہے، اس کا آخری شمارہ جو آپ کی حیات میں مرتب ہوا اور اس کا ادارہ برائے ٹائپنگ حوالہ کا تب کیا، یہی ادارہ آپ کی آخری تحریر ہے، اللہ کرے یہ مجلہ اپنا نور مستقبل میں بکھیرتا رہے اور ملک و ملت کی خدمت کے ساتھ اہل اسلام کی دینی رہنمائی کرتا رہے، یہ مجلہ آپ کے لئے صدقہ جاریہ ہوگا، کہ آپ اس کے بانی و مؤسس ہیں، جب تک یہ رسالہ اپنا علمی و دینی نور پھیلاتا رہے گا، مؤسس موصوف علیہ الرحمہ کو اجر و ثواب پہنچتا رہے گا۔ ان شاء اللہ۔

آپ کا ایک میدان عمل تدریس کا رہا ہے اور ۱۹۸۱ء سے ۲۰۰۷ء تک آپ متعدد مدارس و معاہد و جامعات سے منسلک رہ کر برابر تدریسی خدمات انجام دیتے رہے ہیں، یوں بنین و بنات کی ایک بڑی تعداد کو آپ سے شرف تلمذ حاصل ہے، یہ طلبہ و طالبات بھی آپ کیلئے صدقہ جاریہ ثابت ہوں گے۔

آپ کا ایک نمایاں عمل اور امتیازی کارنامہ دعوت و ارشاد کا رہا ہے، آپ نے ہمیشہ اپنے کو اس میدان سے وابستہ رکھا، دعوتی میدان میں آپ کا کردار نمایاں رہا ہے، آپ خطبات جمعہ کا اہتمام کرتے تھے، اور ملک و بیرون ملک متعدد اہم کانفرنسوں، سیمیناروں میں شرکت کرتے تھے اور ان میں اپنی خطابت کا جادو جگاتے تھے، علاقہ و جوار کے اجلاس میں آپ شریک ہوتے تھے، آپ کی یہ نمایاں خصوصیت تھی کہ آپ منتظمین اجلاس کی جانب سے کوئی معاوضہ نہ قبول کرتے تھے، جیسا کہ ان کے برادر صغیر نے ایک مجلس میں ان کا ذکر کیا، آپ کا انداز خطابت عمدہ تھا، اسلوب میں شیرینی و حلاوت اور انداز بیان میں سنجیدگی و متانت پائی جاتی تھی۔

آپ اپنے قائم کردہ مرکز التوحید کے صدر تھے، مرکز کے متعدد اقسام و شعبہ جات تھے اور ہر ایک کے ذمہ دار آپ ہی تھے اور تمام تر نشاطات اور سرگرمیوں کی انجام دہی آپ کا کارنامہ تھا اور تمام نشاطات کو بحسن و خوبی انجام دینے میں آپ کافی حد تک کامیاب تھے، ہاں ان کے رفقاء کا ر آپ کے بہترین معاون کا کردار ادا کرتے تھے۔

مرکز کا اہم تعلیمی شعبہ مدرسہ خدیجۃ الکبریٰ ہے، اس کے ناظم آپ ہی تھے اور اپنی لگن اور محنت سے اس مدرسہ کو کافی ترقی دی اور جلد ہی اس کو ایک عظیم نسواں درس گاہ بنا دیا، جس میں کثیر تعداد میں بچیاں تعلیم حاصل کر رہی ہیں، ہزار سے زائد عالمہ و فاضلہ بن کر کارگاہ حیات میں مصروف عمل ہیں، کوئی معلمہ و داعیہ ہے تو کوئی گھر کی مربیہ بن کر اپنی گھریلو زندگی میں ایک بہتر کردار ادا کر رہی ہے۔

مرکز کا ایک اہم شعبہ رفاہی امور کا ہے، آپ کی رہنمائی میں مرکز کا یہ شعبہ ہمیشہ سرگرم عمل رہا ہے، موسمی مشارع کی تنفیذ کے علاوہ مختلف آفات و حوادث کے موقع پر اس شعبہ کے ذریعہ ریلیف کا کام بہت عمدہ پیمانے پر انجام دیا گیا، ابھی ۵ اپریل کے زلزلے کے موقع پر مرکز نے زلزلہ سے متاثرہ علاقوں میں زبردست تعاون و امداد کا کارنامہ انجام دیا ہے، ایسے مواقع پر آپ کی فکر مندی قابل تعریف ہوتی تھی۔

مرکز التوحید کا ایک اہم شعبہ صحافت کا شعبہ ہے، اسی شعبہ سے ماہانہ مجلہ ”نور توحید“ اٹھائیس برسوں سے شائع ہو رہا ہے، اس کے بانی اور روح رواں آپ تھے، آپ کا یہ ادارہ اختصار مفید کا آئینہ دار ہوا کرتا تھا، ایک صفحہ پر مشتمل شعور آگہی کا لم کے تحت آپ کا ادارہ اہل علم و نظر کے نزدیک کافی پسند کیا جاتا تھا، اسی شعبہ سے متعدد علمی و دعوتی کتب کی اشاعت عمل میں آئی اور اشاعت پذیر بعض کتب درج ذیل ہیں:

۱۔ سوئے حرم: مولانا عبداللہ مدنی جھنڈاگری رحمہ اللہ

۲۔ ضعیف و موضوع احادیث: مولانا عبدالسلام رحمانی

۳۔ اتباع سنت: // // //

۴۔ میڈیا روپ بہ روپ: سہیل انجم حفظہ اللہ

۵۔ خوشہ کشت حرم: حماد انجم رحمہ اللہ

اسی شعبہ سے نیپالی زبان میں ایک ماہانہ مجلہ کی اشاعت کا آغاز مولانا مدنی نے بڑے عزم و ہمت سے کام لیتے ہوئے کیا تھا اس کے لئے کاٹھمنڈو میں ایک آفس قائم کی اور اس مجلہ کا بڑا پیارا نام تجویز کر کے رکھا تھا ”ہامرو سوغات“، ”ہمارا تحفہ“ اس کے چند شمارے شائع ہوئے لیکن بوجہ وہ مجلہ بند ہو گیا، کاش یہ مجلہ جاری رہتا اور صرف نیپالی زبان سے واقف اہل وطن اسلامی تعلیمات سے روشناس ہوتے رہتے و لکن قدر اللہ ماشاء فعل۔

مرکز کا ایک اہم شعبہ دعوت و ارشاد ہے، اس شعبہ کے ذریعہ مولانا عبداللہ مدنی کے نمایاں کارنامے درج ذیل ہیں:

☆ خود آپ نے متعدد اجلاس سیمینار اور کانفرنسوں کا انعقاد کیا، جیسا کہ ذکر آچکا ہے۔

☆ خود آپ کے دینی خطبات، محاضرات و مقالات جو بیشتر نور توحید میں شائع ہیں۔

☆ آپ نے متعدد اجلاس، سیمینار اور کانفرنسوں کا انعقاد کیا، جنہیں ملک و بیرون ملک کے نامور اہل علم کو مدعو کیا اور ان

پر وگراہوں کو کامیابی سے ہمکنار کرنے میں کافی تگ و دو کیا کرتے تھے اور ان کے اخوان اور رفقاء کاران کا ساتھ نبھاتے تھے۔

۲۰۰۵ء میں آپ نے ایک اہم کانفرنس کا انعقاد کیا موضوع تھا۔ صحافت کانفرنس۔ اس میں ملک و بیرون ملک کی نامور شخصیات

کی شرکت ہوئی تھی، کانفرنس بہت ہی کامیاب تھی، اس کی پوری تفصیل نور توحید کے خصوصی نمبر میں ملاحظہ کی جاسکتی ہے۔

آپ نے انتہائی حساس اور سنگتے ہوئے موضوع پر ایک کانفرنس ”انسداد منشیات کانفرنس“ کا اہتمام کیا اور اس میں متعدد

ادیان و مذاہب کے اہل علم و اختصاص اور متعدد شعراء کو مدعو کیا، اپنی نوعیت کی منفرد کانفرنس تھی، اس میں مسلم اسکالروں کے ساتھ، نصرانی، سکھ، ہندو مت، اور بدھ مت کے ماننے والے مذہبی رہنماؤں کو مدعو کیا اور انسداد منشیات کے موضوع پر اظہار خیال کا موقع دیا اور اسی موضوع پر ادبی، شعری مجلس کا بھی اہتمام کیا۔

یہ بھی ایک کامیاب کانفرنس تھی، اس سے سماج میں ایک بہترین پیغام گیا، اور اس کا عمدہ اثر مرتب ہوا، پوری تفصیل مجلہ نور توحید کے انسداد منشیات کانفرنس نمبر میں ملاحظہ کی جاسکتی ہے، اصلاح معاشرہ کانفرنسوں کا انعقاد آپ کا ایک عظیم کارنامہ ہے۔

آپ نے ایک بہترین خطیب اور مقرر کی حیثیت سے بعض ٹی وی چینل پر دینی موضوعات پر اپنا بیان ریکارڈ کروایا، چنانچہ پیس ٹی وی اور ڈی سلام ٹی وی پر آپ کی تقاریر نشر ہوتی رہی اور سامعین عالم آپ کو سماعت فرماتے اور اس کے ذریعہ آپ نے عالمی سطح پر شہرت پائی۔

خلاصہ یہ ہے کہ آپ نے اپنی حیات میں متعدد اہم کارنامے انجام دینے میں کامیابی حاصل کی، یوں علمی و دعوتی امور سے آپ کا گہرا لگاؤ تھا، کارنامے اور بھی ہیں آپ نے مرکز التوحید کے زیر اہتمام کل نیپال مسابقات علمیہ کا انعقاد کیا، ایک بار مسابقہ حفظ قرآن کریم و حفظ حدیث کا مسابقہ کرشنا نگر میں منعقد ہوا، حفظ حدیث کے زمرہ میں طالبات بھی شریک ہوئی تھیں، یہ مسابقہ بہت کامیاب تھا۔

ایک کل نیپال مسابقہ حفظ قرآن کریم و حفظ احادیث نبویہ کا انعقاد آپ نے کاٹھمنڈو میں کیا، بیرون ملک سے ممتحنین کو مدعو کیا گیا تھا، یہ مسابقہ بڑی اہمیت کا حامل تھا، اس کا آخری تقسیم انعامات پروگرام بہت آب و تاب کے ساتھ ہوٹل ہمالیہ کے گراؤنڈ ہال میں منعقد ہوا تھا، اس میں مہمانان خصوصی سفیر مصر برائے نیپال، مولانا عبدالوہاب صاحب خلیجی، مولانا صلاح الدین مقبول احمد مدنی، مولانا ارشد مختار صدر جامعہ محمدیہ منصورہ، مالگاو شریک ہوئے، متعدد سماجی و سیاسی رہنما اور علماء کی ایک بڑی تعداد شریک محفل تھی، دراصل اس پروگرام میں صدر جمہوریہ نیپال عالی جناب رام برن یادو کو مدعو کیا تھا انہوں نے آپ کی دعوت قبول کر لی تھی، مگر پھر بوجہ وہ خود ہوٹل میں تشریف نہ لائے بلکہ ایک مختصر تعداد کو صدارتی محل شیتل بھون میں مدعو کیا اور وہیں پر تقسیم ایوارڈ کی مجلس منعقد ہوئی راقم بھی حاضر تھا وہاں۔

کل ۳۲ آدمی شریک ہوئے پروگرام کا آغاز نیپال کے قومی ترانہ سے ہوا، پھر قرآن کی تلاوت سے محفل کا آغاز ہوا، نیپال کی تاریخ میں یہ پہلا موقع تھا کہ جب اہم ترین سرکاری مقام یعنی صدارتی محل میں صدر نیپال اور دیگر معززین کی موجودگی میں قرآن کریم کی آواز گونجی اور قرآن کریم کے حوالہ سے کسی اولین مجلس کا انعقاد تھا، میں سمجھتا ہوں کہ یہ مولانا عبداللہ صاحب کا ایک عظیم نادر کارنامہ تھا، اس مسابقہ کی تفصیلی رپورٹ راقم کے قلم سے نور توحید کے ایک شمارے میں شائع ہو چکی ہے۔


اللہ تعالیٰ مولانا عبداللہ مدنی علیہ الرحمہ کی خدمات کو قبول فرمائے اور ان کیلئے ذخیرہ آخرت بنائے۔ آمین

انسان خواہ کتنا عظیم ہو اس کی کتنی خوبیاں ہوں مگر ایک بشر کے ناطے اس میں خامیاں بیشک پائی جاتی ہیں، مولانا میں خوبیاں تھی

کمیاں بھی رہی ہوں گی، اللہ تعالیٰ مولانا کے حسنات پر اجر سے نوازے اور سیئات سے درگزر کرے اور آپ کو کروٹ کروٹ جنت دے۔ اللہم اغفر لہ وارحمہ وادخلہ جنت النعیم۔

آپ کی وفات کا ٹھمنڈ و ٹچنگ ہسپتال میں ہوئی تھی وہاں سے مولانا کی نعش منگل بدھ کی درمیانی شب میں کرشنا نگر پہونچی اور بدھ کو بعد ظہر جنازہ کی صلوٰۃ پڑھی گئی، جنازہ میں عوام کا ازدہام و ہجوم تھا، علما و طلباء کی تعداد کافی تھی، مولانا عبدالرحمن رحمانی مبارکپوری حفظہ اللہ نے جنازہ کی صلوٰۃ پڑھائی بعدہ آپ کی تدفین عمل میں آئی۔ رحمہ اللہ رحمة واسعة۔

(نور توحید جھنڈا نگر، فروری ۲۰۱۶ء)



مولانا عبداللہ مدنی جھنڈا نگری کی حیات
و خدمات کے مختلف گوشے کے مطالعہ
کے لئے نور توحید کا خصوصی شمارہ جنوری تا اپریل
۲۰۱۶ء ضرور ملاحظہ کریں۔

کاروان سلف کا ایک حدی خواں اور نہ رہا

آہ! مولانا عبداللہ مدنی جھنڈاگری

مولانا عبدالحکیم عبدالمعجود مدنی


ضلع سدھارتھ نگر کے سرحدی علاقے بڑھنی سے متصل نیپال بارڈر پر ایک بستی واقع ہے جسے جھنڈا نگر کے نام سے جانا پہچانا جاتا ہے، اس گمنام بستی کو خطیب الاسلام مولانا عبدالرؤف جھنڈاگری اور آپ کے خانواده صدق وصفانے حقیقی معنوں میں جھنڈا نگر بنادیا اور انہیں کے دم قدم سے آج جھنڈا نگر پوری دنیا میں مشہور و معروف ہے، اور بھگت پورے ملک میں نیپال اور عالم اسلام کو یہاں سے علمی فیض پہنچ رہا ہے، کسی زمانے میں اس چھوٹی سی بستی میں ایک مہاجر خاندان مولانا میاں زکریا کابیت نار سے ہجرت کر کے آ بسا اور رفتہ رفتہ اس کے قرب وجوار میں اس خاندان کی نیک نامی اور دینداری کا چرچہ ہونے لگا، خانواده زکریا کی نیکیوں اور ان کے حوصلہ و عزائم اور دین پسندی کے تذکرے آج بھی قرب وجوار کے بڑے بزرگوں کی زبان زد ہیں، انہیں نیکیوں کا شمرہ کہتے یارب العالمین کی مہربانی و توفیق کہتے کہ اس علاقے کو اللہ تعالیٰ نے ایک اور عبقری انسان خانواده زکریا کے چشم و چراغ عبداللہ مدنی کی شکل میں عطا فرمادیا، جنہوں نے جھنڈا نگر کو خطیب الاسلام مولانا عبدالرؤف جھنڈاگری کے بسائے ہوئے گلستان توحید و سنت کے ساتھ ایک اور علمی مرکز اور تعلیمی ادارے سے شاد آباد کر دیا، آپ کی یادوں کی حسین سوغات آج بھی مرکز التوحید، مدرسہ خدیجۃ الکبریٰ اور اس کی شاندار عمارت، ماہنامہ نور توحید اور اس کے علاوہ ایک علمی و دعوتی گھرانہ کی شکل میں جھنڈا نگر میں پوری آب و تاب کے ساتھ دکھائی دے رہے ہیں، مولانا عبداللہ مدنی کا علمی سفر ابتدائی تعلیم کے بعد جامعہ سلفیہ بنارس، ندوۃ العلماء لکھنؤ تک جاری رہا اور پھر توفیق الہی عالم اسلام کی آبرومدینہ یونیورسٹی میں آپ کو داخلہ کا نوید جانفزا ملا، وہاں کی پر نور فضاؤں میں رہ کر توحید و سنت اور سلفی منہج کے معتبر اساطین علم و فن سے آپ نے چار سالوں تک بھرپور فیض حاصل کیا، اور پھر سینوں میں دعوت دین کے حسین سپنوں کو سجائے ۱۹۸۸ء میں وہاں سے فارغ التحصیل ہوئے اور انہیں سپنوں کو شرمندہ تعبیر کرنے کے لئے مسلسل ۳۵ سالوں کے طویل عرصہ پر محیط سانس کے آخری لمحہ تک اپنی پوری زندگی لگا دی، آپ زندگی بھر نیپال کے ترائی اور پہاڑی علاقوں میں سلفی دعوت کے فروغ اور اسلام کی سر بلندی کے لئے کوشاں رہے، تولہوا، اور جھنڈا نگر سے لیکر مختلف ترائی و پہاڑی علاقوں سے گزرتے ہوئے ملک نیپال کی عظیم راجدھانی کاٹھمنڈو تک آپ نے اپنی سلفی دعوت کے دست و بازو بکھیر دیئے اور رفتہ رفتہ جھنڈا نگر میں توحید کا ایک عظیم مرکز قائم کر کے اپنے خوابوں کو عملی جامہ پہنادیا اور پھر اس طرح چمکے کہ پوری دنیا میں آپ کو ملک نیپال کی نمائندگی کا شرف حاصل ہوا بلکہ اگر یوں کہا جائے کہ عبداللہ مدنی جھنڈاگری نے اپنی علمی بصیرت، علمی صلاحیت اور سلفی منہج کے حوالہ سے اپنی خدمات و قربانیوں کے ذریعہ ملک نیپال کو لالہ زار بنادیا تو بے جا نہ ہوگا، ابھی حال ہی میں جامعہ ملیہ دہلی میں منعقدہ

ایک عظیم الشان تعلیمی ورکشاپ میں آپ سے روبرو ملاقات اور استفادہ کا شرف رہا، اپنی مصروفیتوں اور طبیعت کی ناسازی کے باوجود پورے عزم و حوصلہ کے ساتھ پروگرام کی تمام نشستوں میں شریک رہے، اور اپنی دینی دعوتی بصیرت اور علمی تجربات سے شرکاء پروگرام کو فیض بھی پہنچاتے رہے، کسے پتہ تھا کہ شاید یہ زندگی کے آخری لمحات ہیں، حسن اتفاق چھٹیوں کی مناسبت اور بعض دعوتی پروگراموں میں شرکت کے لئے میں وطن گیا ہوا تھا کہ اچانک وہیں ۲۲ دسمبر بروز منگل ۲۰۱۵ء کو یہ خبر وحشت و المناکی کے ساتھ ملی کہ مولانا عبداللہ مدنی دارفانی سے کوچ کر گئے انا للہ وانا الیہ راجعون، یہ مری خوش نصیبی تھی کہ اس وقت گھر پر تھا اور یوں مجھے جنازہ میں شرکت کرنے کا موقع نصیب ہوا، رب العالمین قیراطین کے ثواب سے بہرہ اندوز فرمائے، آپ کی نماز جنازہ شیخ الحدیث کے خلف الرشید مولانا عبدالرحمن مبارکپوری حفظہ اللہ نے پڑھائی اور یوں ہندوستان کے اعظم اور کا برین علماء کے پر غم آنکھوں اور عوام الناس کے جم غفیر میں سلفیت کا یہ حدی خواں سپرد خاک ہوا۔

آسماں تیری لحد پر شبِ نم افشانی کرے
سبزہ نورستہ اس گھر کی نگہبانی کرے

آمین تقبل یا رب العالمین۔

□□□



پروفیسر عبدالودود اظہر دہلوی رحمہ اللہ

۱۹۳۶ء.....۲۰۱۶ء

ابن احمد نقوی

عبدالودود سے میری پہلی ملاقات ماسٹر سید عبداللہ المحض کے ٹیوٹوریل اسکول میں ہوئی۔ ماسٹر صاحب کا یہ اسکول محلہ کشن گنج کے ایک بالائی مکان میں واقع تھا، اس کا پورا نام ٹیوٹوریل ڈسپینسری انسٹی ٹیوٹ تھا جسے اردو میں وہ موسسہ تربیہ لکھتے تھے، اس اسکول میں ۸-۱۰ لڑکے تعلیم پاتے تھے، میں اسی سال ۱۹۵۰ء میں دلی آیا تھا اور ماسٹر صاحب کے اسکول میں داخلہ لیا تھا، کچھ عرصہ بعد عبدالودود بھی وہاں آگئے وہ اس سے پہلے جامعہ ملیہ کے پرائمری اسکول میں پڑھتے تھے اور اسکول میں انہیں نو نہال کہا جاتا تھا۔ جامعہ کے پرائمری اسکول کے بچے نو نہال کہے جاتے تھے۔ عبدالودود بھی خود کو نو نہال ہی کہتے تھے۔

اسکول کے دیگر لڑکے اردو پڑھتے تھے، جب کہ میں اور عبدالودود انگریزی پڑھتے تھے۔ اس لئے ہمارا ایک دوفری گروپ بن گیا تھا۔ اسکول کے لڑکے ایک بڑے کمرے میں بیٹھتے تھے اور خود ماسٹر صاحب متصل کے چھوٹے کمرے میں بیٹھتے تھے۔ پڑھائی کے ساتھ لڑکوں کے درمیان مکالمہ بھی ہوتا رہتا تھا۔ ایک دن بات آئی کہ سب بتائیں کہ انہیں کتنا جیب خرچ ملتا ہے؟ کسی نے کہا ایک آنہ اور کسی نے کہا کہ دو پیسے، بعض نے کہا انہیں کچھ نہیں ملتا۔ عبدالودود سے پوچھا گیا تو انہوں نے کہا کہ انہیں سو روپے ماہانہ جیب خرچ کے طور پر ملتے ہیں۔ سارے کلاس پر سناٹا چھا گیا۔ سب کے چہروں پر مرعوبیت صاف دکھائی دے رہی تھی۔ اس وقت یعنی ۱۹۵۰ء میں سو روپے ایک بہت بڑی رقم تھی۔ سرکاری محکموں میں بھی درمیانے درجے کے افسران کو ہی سو، سو سو روپے ماہانہ تنخواہ ملتی تھی۔ بہت سوں نے تو سو روپے کا نوٹ دیکھا بھی نہیں تھا۔ بہر کیف اس کے بعد عبدالودود اسکول کی ایک مرعوب کن شخصیت بن گئے۔ تعلیم کا سلسلہ جاری تھا۔ ایک دن عبدالودود کہنے لگے کہ ہمیں شاعری کرنی چاہیے، میں نے بھی اس سے اتفاق کیا۔ اب بات آئی کہ شاعری کے لئے تخلص بھی ضروری ہے اس لئے اب تخلص کی تلاش ہوئی۔ میں مراد آباد میں مدرسہ امدادیہ کے پرائمری اسکول میں پڑھتا تھا، وہاں ایک ماسٹر عبداللہ تھے، بڑے دیدہ زیب اور جامعہ زیب، شاعر بھی تھے اور ان کا تخلص اظہر تھا، وہ مجھ پر بہت مشفق تھے ان کا کہنا تھا کہ یہ لڑکا محنتی ہے اور ذہین بھی۔ ان کی شفقت نے میرے دل میں ان کے لئے عقیدت کا گہرا جذبہ پیدا کر دیا تھا جو آج بھی قائم ہے۔ جب تخلص کی بات آئی تو مجھے ماسٹر عبداللہ اظہر یاد آئے اور میں نے کہا میں اظہر تخلص رکھوں گا۔ عبدالودود بولے میں نو نہال رکھوں گا لیکن پھر یہ خیال ہوا کہ نو نہال غیر شاعرانہ سا تخلص ہوگا۔ اس لئے دوسرے تخلص زیر غور آ گئے۔ لیکن بات بنی نہیں۔ میں نے کہا میرا تخلص اظہر ہے، تم اس پر ایک نقطہ لگا کر اظہر اپنا تخلص رکھ لو۔ عبدالودود کو میری بات پسند آئی اور وہ عبدالودود نو نہال سے عبدالودود اظہر ہو گئے۔ تخلص رکھنے کے بعد گویا شاعری ہم پر فرض ہو گئی تھی چنانچہ تک بندی شروع ہوئی، اظہر نے چند دنوں اس میں

سرکھپایا، پھر دیکھا کہ طبیعت مائل نہیں ہوئی تو شاعری چھوڑ دی لیکن تخلص نہیں چھوڑا۔

کشن گنج کے باہر قریب میں ہی مسجد اہل حدیث ہے۔ ماسٹر عبداللہ المحض بڑے کٹر اہل حدیث تھے اور پنج وقتہ نماز اپنی مسجد میں ادا کرتے تھے۔ ہم دونوں بھی عصر کی نماز وہیں ادا کرتے تھے۔ انہی دنوں منو سے مولانا عبدالکحیم مجاز اعظمی صاحب دلی آئے تھے۔ وہ اخبار اہل حدیث میں سب ایڈیٹر کے طور پر کام کرتے تھے اور کشن گنج کی مسجد اہل حدیث میں امامت بھی کرتے تھے اور مسجد کے بالائی حجرے میں رہتے تھے۔ ہماری ان سے ملاقات ہوئی تو وہ بڑی خندہ پیشانی اور گرمجوشی سے ملے۔ حالانکہ عمر میں وہ ہم سے دس بارہ سال بڑے تھے۔ دارالحدیث رحمانیہ کے فارغ، جید عالم تھے، ان کے آگے ہماری حیثیت نیم خواندہ بلکہ ناخواندہ کی سی تھی، لیکن وہ ہمیں برابر کا درجہ دیتے تھے۔ اس لئے ہم بہت جلد ان سے بہت قریب ہو گئے۔ اتوار کے دن ہم دونوں ان کے پاس جاتے اور کافی دیر تک گفتگو رہتی۔ کچھ دنوں بعد ان کے ایک عزیز نور الحسن انصاری بھی آ گئے۔ وہ میرٹھ کے مدرسہ فیض عام میں پڑھتے تھے اور اب دہلی آ گئے تھے۔ ہماری ملاقات اور زیادہ طویل ہو گئی تھی۔ ۱۹۵۲ء میں ماسٹر صاحب کا اسکول چھوڑ کر مولانا نور محمد قریشی کے ادارہ شرفیہ باڑہ ہندو راؤ میں داخلہ لیا اور پنجاب یونیورسٹی سے منشی، فاضل یعنی آنرزان پرشین کا امتحان دے کر کامیابی حاصل کی۔ منشی، فاضل، مولوی و منشی معیار کے مطابق یونیورسٹی میں گریجویشن کے مساوی مانا جاتا تھا۔ میرے بعد اظہر نے بھی منشی، فاضل کا امتحان دیا، لیکن وہ کامیاب نہیں ہو سکے۔ منشی فاضل پاس کر کے میں نے ادیب فاضل یعنی آنرزان اردو کی تیاری شروع کر دی۔ میرے پاس منشی فاضل کے نصاب کی جو کتابیں تھیں وہ اب میرے لئے فاضل یعنی فالتھیں، اس زمانے میں یہ ہوتا تھا کہ شاید آج بھی ہوتا ہے کہ نئے آنے والے پرانے دماؤں سے ان کا کورس خرید لیتے تھے۔ کیونکہ یہ سیکنڈ ہینڈ کتابیں سستی مل جاتی تھیں۔ مجھ سے بھی ایک شخص نے منشی فاضل کورس ۳۵ روپے میں خرید لیا۔ میں نے یہ کتابیں فروخت کر کے ادیب فاضل کا کورس خرید لیا۔ اظہر اب اینگلو عربک اسکول سے سینئر سکندری کر رہے تھے۔ ہم اکثر ملتے تھے وہ میرے پاس باڑہ آتے اور کبھی میں ان کے گھر صدر بازار جاتا تھا۔ ایک دن میں ان کے کمرے میں بیٹھا تھا تو میری نگاہ ایک کونے میں رکھی ہوئی کتابوں پر پڑی۔ میں نے غور سے دیکھا تو حیرت زدہ رہ گیا۔ یہ میرے منشی فاضل کے کورس کی کتابیں تھیں جو ایک شخص نے مجھ سے ۳۵ روپیہ میں خریدی تھیں۔ میرے سمجھ میں نہیں آیا کہ میری یہ کتابیں اظہر کے پاس کیسے پہنچ گئیں۔ دماغ پر زور دیا تو اندازہ ہوا کہ اظہر نے یہ کتابیں براہ راست مجھ سے نہ خرید کر تیسرے آدمی کے ذریعہ خریدی تھیں، شاید انہیں گمان ہوا ہوگا کہ میں ان سے قیمت نہیں لوں گا۔ میں احساس ندامت میں غرق ہو گیا کہ میں نے اپنی کتابیں اپنے دوست کو فروخت کیں۔ مجھے تو یہ ہدیہ دینی چاہیے تھیں، لیکن اب کیا ہو سکتا تھا، میرے پاس ۳۵ روپیہ نہیں تھے جو میں اظہر کو واپس کرتا اور معذرت کرتا۔ اظہر نے سینئر سکندری کے بعد دلی کالج سے فارسی میں ایم اے کیا اور پھر اسی کالج میں لیکچرار ہو گئے، مجھے بھی دہلی یونیورسٹی میں کلرک کی ملازمت مل گئی۔

جب مجھے پہلی تنخواہ ملی تو میں سب سے پہلے اظہر کے پاس گیا، انہیں ۳۵ روپیہ پیش کئے ساری بات سنائی جو اصل واقعہ تھی۔ روپے واپس کرتے ہوئے جذبات کی شدت سے بے قابو ہو کر رونے لگا۔ میں نے اظہر سے کوتاہی کے لئے معافی مانگی، میرے ساتھ

اظہر بھی اشکبار تھے۔ تھوڑی دیر تک ہم دونوں روتے رہے، اظہر نے وہ روپے قبول کر لئے۔ اس سے مجھے بڑی طمانیت محسوس ہوئی، کیونکہ اگر وہ نہ لیتے تو میں ندامت کے بوجھ سے آزاد نہیں ہو سکتا تھا۔ ان آنسوؤں نے ہماری دوستی میں اخلاص کی ایک مضبوط بنیاد فراہم کر دی۔ چند ماہ بعد اظہر نے مجھے شیروانی کا کپڑا تحفہ میں دیا۔ جیسا کہ اوپر عرض کیا ہم ہر اتوار کو مجاز صاحب کے پاس جایا کرتے تھے۔ اب وہاں اقبال عمری بھی آتے تھے، وہ حوض رانی میں رہتے تھے، مئو میں تعلیم بھی حاصل کی تھی، اس لئے مجاز صاحب اور مولانا اقبال عمری صاحب سے واقفیت تھی۔ خواجہ قطب الدین منس کشن گنج میں ہی رہتے تھے، وہ بھی آجاتے۔ عزیز فیظ میر نے اسی سال مدرسہ ریاض العلوم سے عالیت کی سند حاصل کی تھی، وہ بھی ہوتے تھے، چائے کا دور چلتا، باتیں ہوتیں، طویل بحثیں ہوتیں۔ ایک دن نور الحسن انصاری نے اعلان کیا کہ وہ عربی فارسی بورڈ الہ آباد سے مولوی فاضل کا امتحان دیں گے جب تفصیلات معلوم ہوئیں تو ہم نے کہا کہ ہم بھی مولوی کا امتحان دیں گے۔ بات طے ہو گئی تو اب تیاری بھی شروع ہو گئی۔ مجاز صاحب تھے ہی لہذا ہم ان سے عربی پڑھنے لگے، روزانہ فجر کے بعد ہم وہاں پہنچ جاتے اور ایک گھنٹہ تک پڑھتے۔ مجاز صاحب بڑی توجہ سے پڑھاتے تھے، جلد ہی ہم نے جلالین، متنبی، اصول الشاشی اور القراءۃ الرشیدہ کے چاروں حصے پڑھ ڈالے۔ اردو سے عربی میں ترجمہ بھی خاصی سیکھ لیا۔ ان دنوں مجاز صاحب روزانہ اخبار دعوت میں کام کرتے تھے اور کبھی کبھی مصر کا مشہور عربی روزانہ الہرام بھی لے آتے تھے۔ اس وقت اس کے ایڈیٹر حسنین ہیکل تھے جو عالمی درجہ کے صحافیوں میں شمار کئے جاتے تھے۔ ہم الہرام کی سرخیاں پڑھ لیتے تھے۔ جو سمجھ نہیں آتا وہ مجاز صاحب سے پوچھ لیتے تھے۔ ہمیں اپنے مطالعہ کی بنا پر اعتماد تھا کہ مولوی کا امتحان پاس کر لیں گے، پھر نہ جانے کیا ہوا انصاری صاحب نے اعلان کر دیا کہ وہ مولوی فاضل کا امتحان نہیں دیں گے۔ ان کے کندھا ڈالنے سے ہمارا پروگرام بھی معطل ہو گیا اور اچھا خاصا علمی کام ہونے سے رہ گیا، جس کا عمر بھر افسوس رہا۔ لیکن اب بھی ہم عربی پڑھتے تھے مگر چونکہ امتحان دینا نہیں تھا اس لئے وہ زور و شور بھی نہیں تھا۔ اب اظہر مجھے فرانسیسی پڑھایا کرتے تھے جس کا سرٹی فکیٹ کورس وہ شام کو دہلی یونیورسٹی سے کر رہے تھے۔

اظہر کے والد حاجی عبدالمالک مرحوم دہلی کے ممتاز معزز تاجروں میں سے تھے۔ اس زمانے کے رواج کے مطابق ”دستورالمتقی“ اور ”تقویۃ الایمان“ جیسی کتابیں چھپوا کر مفت تقسیم کرتے تھے، غالباً وہ غرباء الحمدیث سے وابستہ تھے۔ غرباء اہل حدیث کی مسجد جو اس جماعت کا صدر دفتر ہے حاجی عبدالمالک کی دکان سے چند قدم کے فاصلے پر ہے۔ حاجی صاحب کے بھٹلے صاحب زادے اور عبدود و اظہر کے بڑے بھائی عبد القدوس جماعت غرباء اہل حدیث کے سکریٹری تھے، لیکن خود اظہر صاحب کا اس جماعت سے کوئی تعلق نہیں تھا۔ وہ پنج وقتہ نماز اہل حدیث مسجد کلاں میں ادا کرتے تھے۔ اظہر کے نانا مولوی عبدالستار کلا نوری بھی غالباً اہل حدیث عالم تھے۔ اظہر کے پاس ان کے چند رسالے تھے جنہیں وہ بڑے فخر سے دکھاتے تھے کہ یہ مولوی عبدالستار کلا نوری کے لکھے ہوئے ہیں۔ اظہر کو دہلی والا ہونے پر بڑا ناز تھا۔ وہ بڑے اہتمام سے اپنا نام عبدود و اظہر دہلوی لکھا کرتے تھے۔ انہیں اس بات پر سخت اعتراض تھا کہ انگریزوں نے دہلی کے نام میں تحریف کر کے اسے دہلی کر دیا تھا۔ دہلی والے چٹ پٹے اور چٹخارہ دار کھانوں کے بہت شوقین ہوتے ہیں۔ اظہر کو بھی یہ شوق تھا۔ اتوار کے دن جب ہم دونوں مجاز صاحب کے وہاں سے واپس آتے

تو شام کو جامع مسجد جانے کا پروگرام بن جاتا۔ ڈپٹی گنج، بارہ ٹوٹی کے موڑ پر جب ہم جدا ہوتے تو وہ مجھ سے کہتے حتماً آئے گا یعنی شام کو جامع مسجد جانا ضروری ہے، ان کے اس حتماً کی تعمیل میں شام کو ان کے گھر پہنچ جاتا، ہم جامع مسجد کے لئے روانہ ہوتے۔ لال کنوئیں سے آگے سرکی والاں میں ایکسپریس سینما اور تھانہ حوض قاضی کے مقابل ایک دکان تھی جہاں کھیر یا فیرینی تیار ہوتی تھی۔ اظہر سب سے پہلے اس دکان پر جاتے، کھیر کھاتے اور ہم چاؤڑی بازار ہوتے ہوئے جامع مسجد پہنچتے۔ اس زمانے میں جامع مسجد کی سیزھیوں پر جھگی نمادکانیں ہوتی تھیں۔ جامع مسجد کا جو دروازہ ٹیامحل کی جانب ہے اس کی پگلی سیزھیوں پر پیشاب خانے کے پاس خورشید ہوٹل کے پہلو میں ایک چھوٹی سی دکان جھگی جیسی تھی، اس میں ایک بوڑھے جنہیں لوگ چچامیاں کہتے تھے۔ مچھلی کے کباب، قیمے کی گولیاں، پھلکا اور لونگ چڑھے بیچتے تھے، کڑا ہی چڑھی رہتی تھی اور یہ سامان بکتے رہتے تھے۔ اظہر کو چچامیاں کی دکان کے لونگ چڑھے بے حد مرغوب تھے۔ جامع مسجد جائیں اور چچامیاں کی دکان کے لونگ چڑھے نہ کھائیں ایسا ہو ہی نہیں ہو سکتا تھا۔ یہاں سے لونگ چڑھے کھا کر ہم جامع مسجد کے مشرقی دروازہ کی جانب جاتے۔ جلال قلعہ کی طرف کھلتا ہے، وہاں سیزھیوں پر ایک خلیفہ جی بڑا سا مٹکا لئے بیٹھے رہتے، اس میں قلفی ہوتی تھی۔ مٹکے میں برف بھرا ہوتا اور اس میں قلفیاں ہوتیں۔ سامنے چند مونڈھے ہوتے جن پر بیٹھ کر گاہک قلفی کھاتے تھے، اظہر یہاں بھی ضرور بیٹھتے تھے، خلیفہ چچا کے پاس مختلف ساز کی قلفیاں ہوتی تھیں اور مقدار کے مطابق ہی قلفی کے دام ہوتے تھے۔ اظہر یہاں ڈبے میں بھری قلفی کھاتے جو مقدار میں سب سے زیادہ ہوتی تھی۔ یہاں سے قلفی کھا کر ہم ایڈورڈ پارک جاتے جواب سہاش پارک کہلاتا ہے۔ اس وقت وہاں پارک میں برطانوی شہنشاہ ایڈورڈ ہفتم کا گھوڑے پر سوار دیوبیکر مجسمہ لگا ہوا تھا۔ اب اس کی جگہ نیتاجی شہاش چندر بوس کا مجسمہ نصب ہے۔ یہاں کچھ دیر گھاس پر بیٹھ کر ہم ادھر ادھر کی باتیں کرتے، کچھ دیر خاموش بیٹھے رہتے، پھر جب شام کے دھندلے کہرے گہرے ہونے لگتے تو ہم واپسی کا قصد کرتے۔ ٹیامحل کو جانے والے راستے پر حاجی ہوٹل کے کٹر پر ایک سقمہ مشک کمر پر رکھے ہاتھ میں سفید نقری کے نقشی کورے لئے کھڑا ہوتا۔ مشک کا ٹھنڈا پانی پیتے اور پھر ٹہلتے ہوئے واپس ہوتے۔

ایک دن اظہر نے پوچھا تم شام کو کیا کرتے ہو، میں نے کہا، کچھ نہیں۔ کہنے لگے تم دلی یونیورسٹی کے پوسٹ گریجویٹ ایوننگ انسٹی ٹیوٹ سے فارسی میں ایم اے کیوں نہیں کر لیتے۔ میں نے حیرت سے انہیں دیکھا، میں میونسپل کارپوریشن میں ایک معمولی کلرک تھا مختصر سی تنخواہ ملتی، میرے لئے مزید تعلیم حاصل کرنا ایسی تمنا تھی جس کا محض خواب ہی دیکھا جاسکتا تھا۔ اگلے ہفتہ جب اظہر پھر آئے تو مجھ سے پوچھا تم نے کیا سوچا۔ میں نے کہا کچھ نہیں سوچا۔ اس پر وہ کچھ جھنجھلائے اور تاکید کی کہ اس بارے میں سوچ کر فیصلہ کرو۔ ان کے اصرار کو دیکھ کر میں نے بھی ذہن بنالیا۔ سرکاری نوکری میں سرکاری ملازم ۲۴ گھنٹے کا نوکر سمجھا جاتا ہے، یعنی سرکار اپنے ملازم کو کسی بھی وقت ڈیوٹی کے لئے طلب کر سکتی ہے۔ اگر کوئی ملازم چھٹی لے کر شہر سے باہر جانا چاہے تو اسے چھٹی کی درخواست میں آؤٹ آف اسٹیشن یعنی شہر سے باہر جانے کی اجازت لینا بھی ضروری ہوتا ہے۔ ورنہ اس سے جواب طلب کیا جاسکتا ہے۔ اسی طرح مزید تعلیم کے لئے بھی دفتر سے اجازت لازمی ہے۔ اگر کوئی بغیر اجازت پڑھتا رہے تو امتحان کے لئے اسے رخصت ملنا ضروری نہیں

ہے۔ اس لئے میں نے مزید تعلیم کے لئے دفتر میں درخواست پیش کر دی اور ہفتہ میں مجھے رسمی شرائط کی پابندی کی تلقین کے ساتھ تحریری اجازت نامہ مل گیا۔ میں نے وہ اظہر کو دکھایا، وہ مجھے شعبہ فارسی کے صدر پروفیسر یوگ دھیان آہوجہ کے پاس لے گئے۔ میں نے انہیں منشی فاضل کی سند دکھائی تو انہوں نے داخلہ فارم پر منظوری دے دی۔ دستخط کر دیئے اور یوں ایم اے فارسی میں میرا داخلہ ہو گیا۔ نور الحسن انصاری پہلے ہی وہاں لکچر کے طور پر موجود تھے اس لئے اجنبیت کا ماحول نہیں رہا۔ ۱۹۶۳ء سے ۱۹۶۵ء یعنی دو سال میں میں نے فارسی ایم اے کی ڈگری حاصل کر لی۔ اس دوران اظہر بھی یونیورسٹی آئے پھر وہ کئی ڈپلومے حاصل کر چکے تھے فرانسیسی، عربی لسانیات اور مزید کئی ڈپلومے ان کے پاس تھے۔ خانہ فرہنگ ایران سے جدید فارسی کا ڈپلومہ وہ بہت پہلے حاصل کر چکے تھے انہیں پڑھنے اور ڈپلومے حاصل کرنے کا شوق تھا۔

۱۹۶۶ء میں جامع مسجد علاقہ کے ایک صحافی اور سیاسی نیتا انور علی صاحب کی صاحبزادی سے اظہر کی شادی ہوئی۔ شادی کے کچھ عرصہ بعد وہ شاہی وظیفہ پر ایران چلے گئے جہاں انہوں نے رامائن پر تحقیقی مقالہ لکھ کر ڈاکٹریٹ کی ڈگری حاصل کی۔ ایران سے واپس آ کر وہ جواہر لال نہرو یونیورسٹی میں فارسی کے پروفیسر اور پھر فیکلٹی کے ڈین بن گئے۔ اس وقت ان کی زندگی بے حد مصروف تھی۔ کابل، تہران، ماسکو، تاشقند سیمیناروں میں شرکت کے لئے جاتے رہتے تھے۔ علی گڑھ یونیورسٹی کورس کے ممبر تھے۔ لاہور یو پی رام پور کونسل کے بھی ممبر تھے۔ عثمانیہ یونیورسٹی سے بھی تعلق تھا اور وہ اکثر ان شہروں کو جایا کرتے تھے۔ جامعہ ملیہ اسلامیہ میں وائس چانسلر کی تقرری کے لئے پینل بناتا تو انہوں نے مجھے بتایا کہ اس پینل میں ان کا نام بھی ہے پھر ایک ریٹائرڈ فوجی جنرل کو منتخب کر لیا گیا۔ انہیں کشمیر یونیورسٹی کے وائس چانسلر کا عہدہ بھی پیش کیا گیا لیکن وہ پروفیسر مشیر الحق کا دردناک انجام دیکھ چکے تھے اس لئے وہاں جانے کو راضی نہیں ہوئے۔ ہمدرد و اخانے کے مالک اور متولی حکیم عبد الحمید صاحب مطالعاتی دورے پر ایران گئے تو پروفیسر عبدالودود اظہر کو بطور گائڈ اپنے ساتھ لے گئے تھے۔

۲۰۰۱ء میں ۶۵ سال کی عمر میں وہ یونیورسٹی کی ملازمت سے سبکدوش ہو گئے۔ میں پہلے ہی ۱۹۹۳ء میں ریٹائر ہو چکا تھا۔ ریٹائرمنٹ کے بعد اظہر مصروف رہتے تھے، کرسینٹ اسکول کے منیجر تھے۔ ایرانی سفارت خانے کی علمی سرگرمیوں میں منہمک رہتے تھے۔ اس دوران ان سے ملاقات مرکزی جمعیت اہل حدیث ہند کی مجلس عاملہ کی میٹنگوں میں ہوتی تھی۔ وہ مجلس عاملہ کے ممبر تھے اور اس کی میٹنگوں میں پابندی سے شرکت کرتے تھے اور ایجنڈے کی ہر شق پر اظہار خیال کرتے تھے۔ لیکن بعض اوقات وہ کچھ ایسی باتیں بھی کہہ جاتے تھے جس سے جمعیت کے ذمہ داران الجھن میں پڑ جاتے تھے۔ ایک زمانے میں حکومت کو جماعت اہل حدیث کے افراد کی بابت کچھ زیادہ ہی شکوک و شبہات تھے۔ سب تفتیش کے دائرے میں تھے، میرے پاس بھی کئی بار آئی بی کے کارندے آئے۔ آپ کب سے کب تک جمعیت کے سکریٹری رہے، کتنے بچے ہیں، کیا کرتے ہیں، راشن کارڈ دکھائیے وغیرہ۔ اظہر بھی جماعت کے ممتاز ارکان میں سے تھے لہذا انہیں بھی پولس ہیڈ کوارٹر میں طلب کیا گیا، وہ گئے کیونکہ جے این یو کے پروفیسر تھے اس لئے پولس ڈپٹی کمشنر نے دوستانہ انداز سے بات کی اور انہیں چائے بھی پلائی۔

صدر بازار میں حاجی عبدالملک کا خاصا وسیع مکان ہے جس کی قیمت آج کے دور میں کروڑوں نہیں بلکہ اربوں میں ہو سکتی ہے کیونکہ یہ مکان صدر بازار کے تجارتی مرکز کے درمیان میں واقع ہے۔ حاجی صاحب کے انتقال کے بعد ان کے بیٹوں نے پہلی منزل کے صحن جس میں کبھی حاجی صاحب بیٹھتے تھے پر چھت ڈال کر نیم تار یک کمرے میں تبدیل کر دیا۔ اور اوپر ایک اور منزل تعمیر کر کے گھر کی خواتین کو اس منزل میں پہنچا دیا۔ اب یہی نیم تار یک کمرہ اظہر صاحب کی قیام گاہ تھا۔ کمرے کی دیوار کے ساتھ فرش سے چھت تک بڑے بڑے ریک لگے ہیں جن میں سینکڑوں کتابیں رکھی ہوئی ہیں، یہ وہ کتابیں ہیں جو اظہر صاحب نے خود خریدیں یا انہیں تحفہ میں ملیں۔ وہ غیر ملکی دوروں پر جاتے تو تحفہ میں کتابیں ہی لاتے تھے۔ یہ کتابیں ان ریکوں میں سجادی جاتی تھیں۔ ان میں سے کتنی کتابیں ہیں جنہیں اظہر صاحب نے پڑھا نہیں ہوگا اور شاید بعض کو کھول کر بھی نہیں دیکھا ہوگا۔ ایک خاصی بڑی لائبریری کے برابر یہ علمی ذخیرہ اب کہاں جائے گا یہ کہنا مشکل ہے۔ ان کے دونوں صاحبزادے اپنی کاروباری مصروفیتوں میں رہتے ہیں۔ اظہر صاحب کے بڑے بھائی عبدالقدوس اور چھوٹے بھائی محمد مسلم دونوں ذیابیطس کے مریض تھے اور اسی موذی مرض نے ان کی جان لی۔ کہتے ہیں کہ ذیابیطس مرض موڑی ہوتا ہے، پتا نہیں اظہر صاحب بھی ذیابیطس سے متاثر رہے ہوں گے۔ ذیابیطس کے مریض کے لئے علاج کے ساتھ پیدل چلنا اور سیر کرنا بھی علاج کا لازمی حصہ ہوتا ہے۔ لیکن دہلی جو کبھی شاہجہاں آباد اور اب فصیل بند یا طنزیہ طور پر دلی نمبر ۶ کہا جاتا ہے۔ کنکریٹ کے ایک گھنے اور تار یک جنگل میں تبدیل ہو چکا ہے۔ صدر بازار کے آس پاس ہی نہیں بلکہ دور دور تک کوئی کھلی جگہ نہیں ہے۔ ہر طرف دوکانیں، تنگ گلیاں ہیں۔ جامع مسجد کا بھی یہی حال ہے۔ کبھی ایڈورڈ پارک تھا جو اب محض ایک چھوٹا سا ہر طرف سے گھرا ہوا پارک ہے، اور ٹہلنے یا سیر کرنے کی جگہ نہیں ہے۔ اگر دوسری طرف ترکمان گیٹ کے باہر رام لیلہ گراؤنڈ نہ ہو تو وہاں بھی گھٹن کا ماحول ہے۔ دلی کے بہت سے غیر مسلم افراد نے فصیل بند کی اس گھٹن سے بچنے کے لئے دور دراز کی نئی کالونیوں میں فلیٹ لے لئے۔ اور وہاں کھلی آب و ہوا میں رہتے ہیں۔ دن کو پرانی دلی میں کاروبار کرتے ہیں اور شام کو اپنی گاڑیوں سے گھر چلے جاتے ہیں۔ بہت سے مسلم دکان داروں اور کارخانہ داروں نے پرانے شہر کو چھوڑ کر اکھلا ابوالفضل انکلیو اور شاہین باغ وغیرہ میں فلیٹ لے لیے ہیں۔ جو پرانی دہلی کے گھٹن کے مقابلے میں کافی کشادہ ہیں۔ اظہر سے بھی میں نے ایک بار کہا تھا کہ شاہین باغ میں فلیٹ لے لو لیکن وہ ہنس کر ٹال گئے۔ ان کے صدر بازار کے مکان میں ان کے علاوہ ان کے دونوں بھائیوں کی فیملی بھی مقیم ہے۔ اس لئے شاید وہ اکیلے نہ جانا چاہتے ہوں یا ان سب کے ساتھ جانا ممکن نہ ہو۔

بہر حال اس نیم تار یک کمرے میں جب بھی بجلی جاتی تو اندھیرا چھا جاتا تھا۔ اظہر وہیں بیٹھے رہتے تھے۔ وہ اس کمرے سے باہر آتے یا زینے سے اترتے بھی یا نہیں۔ اگر وہ صدر بازار سے چل کر ۳۰ ہزاری سے آگے موری گیٹ کے باہر سبزہ تک جاتے جہاں جماعت اہل حدیث اور غرباء اہل حدیث کے افراد عید الفطر اور عید الاضحیٰ کی نماز ادا کرتے ہیں تو ان کی صحت کے لئے بہتر ہوتا۔ اچھی سرسبز و شاداب جگہ ہے، کھلا سبزہ زار بھی پاس ہے۔ کشمیری گیٹ اور علی پور روڈ کے رہنے والے افراد وہاں سیر کرتے ہوں گے، اظہر بھی اگر ایک دو گھنٹہ اس کھلی ہوا اور شاداب فضا میں گزارتے تو ان کی صحت کے لئے بہت بہتر ہوتا۔ لیکن وہ اس کے لئے خود کو تیار نہ کر سکے

ہوں۔ اور اس گھٹن اور نیم تاریک کمرے نے ان کی صحت کو برباد کر دیا۔

برسوں سے ان سے ملاقات نہیں ہوئی، مجھ میں اب جامعہ نگر سے صدر بازار جانے کی ہمت نہیں تھی۔ اب میرے پاس ٹیلیفون بھی نہیں، موبائل کا تو سوال ہی نہیں۔ ان سے کوئی رابطہ نہیں تھا۔ ایک بار کسی صاحب کے موبائل پر انہوں نے مجھ سے کہا تھا کہ میں مرنے سے پہلے ایک بار تم سے ملنا چاہتا ہوں۔ میں نے اسے رسمی سی بات سمجھا اور زیادہ اہمیت نہیں دی۔ مجھے قطعاً بالکل اندازہ نہیں تھا کہ بیماری اتنی شدت اختیار کر چکی ہے۔ کوئی ایسا ذریعہ بھی نہیں تھا کہ ان کی خیریت معلوم کریں میں یہی سمجھتا تھا کہ معمولی بیماری جو ڈھلتی عمر کا تقاضا ہوتی ہے انہیں لاحق ہوگی اور وہ اپنی علمی مصروفیتوں میں منہمک ہوں گے۔ ابھی چند سال پہلے حج بھی کر آئے تھے۔ یکم اکتوبر کو بیٹی نے مجھے اخبار پڑھ کر سنایا۔ تو اس میں پروفیسر عبدالودود اظہر کے انتقال پر مولانا اصغر علی ناظم عمومی کا تعزیتی بیان شائع ہوا تھا۔ میں یہ خبر سن کر دہل کر رہ گیا۔ یوں سمجھئے گویا خود موت کی تاریکیوں میں ڈوب گیا۔

میں نے خواب میں بھی نہیں سوچا تھا کہ اظہر اس طرح اچانک مجھے چھوڑ کر چلے جائیں گے۔ میں تصور بھی نہیں کر سکتا تھا کہ وہ موت سے اس قدر قریب ہیں۔ میرے تصور میں اب تک ان کی وہی نوجوانی کی تصویر تھی۔ زندہ دل زندگی کی توانائیوں سے بھرپور ہے۔ یار چل نخرے مت کر، اور شام کو جامع مسجد چلیں گے، چچامیاں کی دکان سے لونگ چڑھے کھائیں گے۔ ایسے زندہ دل شخص کے بارے میں کون سوچ سکتا ہے کہ وہ موت کی آغوش میں چلا جائے گا۔ پہلے میرے دل نے اس خبر کو ماننے سے انکار کر دیا، یہ ہو ہی نہیں سکتا، جیسے دل کے گوشہ سے آواز آئی۔

لیکن اخبار ہندوستان ایکسپریس سامنے پڑا تھا اور اس کے آخری صفحہ پر اظہر صاحب کے انتقال پر مولانا اصغر علی امام مہدی سلفی کا تعزیتی بیان شائع ہوا تھا۔ میری آنکھوں سے آنسو جاری ہو گئے۔ کافی دیر تک سکتی سی کیفیت طاری رہی۔ پھر ہوش آیا تو روح کے کسی گوشہ سے ایک آواز ابھری۔ تدمع عینی تصدع قلبی وما نقول الا ما یرضی ربنا انا بفراقک لمحزونون یا عبدالودود۔

عبدالودود ۱۹۳۶ء میں پیدا ہوئے تھے اور ۲۰۱۶ء میں رفیق اعلیٰ سے جا ملے۔ ۸۰ سال عمر ہوئی۔ اس میں ۶۶ سال ہماری دوستی کا عرصہ۔ اس میں قربت اور دوری دونوں رہے۔ یعنی تقریباً پون صدی تک ہمارا ساتھ رہا۔

فضا صاحب، مجاز صاحب، خواجہ صاحب اور اب عبدالودود اظہر بھی چلے گئے میں اکیلا رہ گیا۔ زندگی ایک دشت بے سایہ شجر کی طرح ہے۔ اب کتنی سانسیں باقی رہ گئی ہیں۔ یہ اللہ ہی جانتا ہے۔ لیکن اظہر کے جانے کے بعد اب زندہ رہنے کی تمنا بھی نہیں رہی۔ ایک ویران بے سایہ شجر تنہا، یاس و محرومی سے بد حال زندگی کو زندگی کیسے کہیں۔ ابھی جب تک سانس ہے زندہ رہنا ہے۔ اللہ عاقبت بخیر کرے اور اظہر کو جنت الفردوس میں جگہ دے۔ اللہم اغفر لہ وارحمہ وعاف عنہ۔

(جریدہ ترجمان ۳۱-۱۶ دسمبر ۲۰۱۶ء)

پروفیسر عبدالودود اظہر کا انتقال عظیم علمی و ادبی خسارہ

مولانا اصغر علی امام مہدی سلفی

نئی دہلی: یکم اکتوبر ۲۰۱۶ء: مرکزی جمعیت اہل حدیث ہند کے ناظم عمومی مولانا اصغر علی امام مہدی سلفی نے اخبار کے نام جاری ایک بیان میں فارسی کے نامور ادیب و دانشور اور مرکزی جمعیت اہل حدیث ہند کے سابق رکن عاملہ و شوری پروفیسر عبدالودود اظہر کے سانحہ ارتحال پر شدید رنج و غم اور افسوس کا اظہار کیا ہے اور ان کی موت کو عظیم علمی، ادبی، قومی و ملی اور جماعتی خسارہ قرار دیا ہے۔ انہوں نے کہا کہ پروفیسر عبدالودود اظہر کو اللہ تعالیٰ نے بڑی خوبیوں اور صلاحیتوں سے نوازا تھا۔ اور انہوں نے مختلف دینی، علمی، تعلیمی، سماجی اداروں اور پلیٹ فارموں سے قوم و ملت و جماعت اور انسانیت کی بڑی خدمات انجام دیں۔ گذشتہ کل صبح ساڑھے سات بجے چار سال کی طویل علالت کے بعد ان کا انتقال ہو گیا۔ اور بعد نماز جمعہ قبرستان خواجہ باقی باللہ میں ان کی تدفین عمل میں آئی۔ انا للہ وانا الیہ راجعون۔ اللہ تعالیٰ ان کی مغفرت فرمائے، جنت الفردوس کا مکین بنائے اور پسماندگان کو صبر جمیل کی توفیق بخشے۔

پریس ریلیز کے مطابق پروفیسر عبدالودود اظہر نے ذاکر حسین کالج سے تعلیم حاصل کی اور وہیں لیکچرار مقرر ہوئے بعد ازاں آپ ایران تشریف لے گئے اور وہاں سے پی ایچ ڈی کی ڈگری حاصل کی۔ پھر ۱۹۷۰ء میں جب جواہر لال نہرو یونیورسٹی و گیان بھون میں قائم ہوئی تو وہ فارسی کے ایسوسی ایٹ پروفیسر بنائے گئے۔ جہاں آپ متعدد بار صدر شعبہ فارسی بنائے گئے۔ وہیں اسکول آف ایفرو ایشین لینگویجز کے ڈین بھی مقرر ہوئے۔ آپ نے رامائن کا دو جلدوں میں فارسی ترجمہ کیا۔ اسی طرح آپ نے متعدد کتابیں لکھیں اور سینہ سالوں کے لئے اہم علمی و تحقیقی مقالات تحریر فرمائے آپ متعدد علمی و تحقیقی اداروں سے بھی وابستہ رہے جن میں ساہتیہ اکیڈمی، غالب اکیڈمی، اردو اکیڈمی دہلی وغیرہ قابل ذکر ہیں۔ آپ جواہر لال نہرو یونیورسٹی کے علاوہ کئی تعلیمی اداروں سے بھی بحیثیت اعلیٰ عہدے دار منسلک رہے مثلاً کریسنٹ اسکول دریا گنج، ماڈرن فیل اسکول باڑہ ہندوڑا وغیرہ۔

پروفیسر عبدالودود اظہر نے ایکانڈوفرینڈ شپ سوسائٹی فار پرموشن آف سینٹرل ایشین لینگویجز قائم کی تھی جس میں تاجک، فارسی، ترکی، ازبک، آرویری زبانوں پر کام ہوتا تھا۔ اس کے آپ صدر نشین تھے۔ آپ کی علمی و ادبی نگارشات کی وجہ سے آپ کو نہ صرف ہندوستان بلکہ سینٹرل ایشیا اور ایران میں بھی نہایت عزت و احترام کی نظر سے دیکھا جاتا تھا۔ آپ کی گراں قدر علمی و ادبی خدمات کے اعتراف میں ۱۹۸۸ء میں صدر جمہوریہ ایوارڈ سے نوازا گیا۔ اسی طرح غالب انسٹی ٹیوٹ نے بھی آپ کو اپنے اہم فارسی انعام فخر الدین علی احمد غالب انعام برائے فارسی تحقیق و تنقید سے نوازا۔ پسماندگان میں اہلیہ اور دو صاحب زادے فروغ اور شاہ رخ ہیں۔

پریس ریلیز کے مطابق مرکزی جمعیت اہل حدیث ہند کے امیر حافظ محمد سنی دہلوی، ناظم عمومی مولانا اصغر علی امام مہدی سلفی، نائب امراء حافظ محمد عبدالقیوم، ڈاکٹر سید عبدالعزیز سلفی، ناظم مالیات الحاج وکیل پرویز، نائب ناظم مولانا ریاض احمد و دیگر ذمہ داران و اراکین مجلس عاملہ و شوری و کارکن جمعیت نے بھی پروفیسر عبدالودود اظہر کے انتقال پر گہرے رنج و افسوس کا اظہار کیا ہے اور دعا گو ہیں کہ بارالہ ان کی مغفرت فرما اور ان کی لغزشوں سے درگزر فرما، جنت الفردوس کا مکین بنا اور پسماندگان کو صبر جمیل و سلوان کی توفیق ارزانی فرما۔ (جریہ ترجمان ۳۱-۱۶ اکتوبر ۲۰۱۶ء)

باب چہارم
عالم اسلام کے سلفی اساطین

حیات البانی کے چند درخشاں پہلو

عبدالحکیم عبدالمعبد المدنی

مختصر سوانحی خاکہ و خدمات:

علامہ ناصر الدین البانی چودھویں ہجری میں عالم اسلام کے نامور محدث اور علم حدیث اور جرح و تعدیل کے امام تھے۔ نام و نسب: محمد ناصر الدین البانی بن نوح بن آدم بن نجاتی الالبانی ہے۔ آپ کی پیدائش البانیا کے دارالحکومت اشقودہ میں ہوئی۔ البانیا پر احمد زونکو کے قابض ہونے کے بعد بڑھتے ہوئے مظالم کے پیش نظر آپ کے والد ملک شام ہجرت کر آئے۔

تاریخ پیدائش: ۱۹۱۴ء مطابق ۱۳۳۲ھ

تعلیم: (۱) دمشق کے جمعیۃ الاسعاف الخیریۃ نامی مدرسہ میں ابتدائی تعلیم حاصل کی اور چھ سال کا کورس چار سال میں مکمل کر لیا۔ (۲) والد محترم سے قرآن مجید اور فقہ حنفی اور صرف کی تعلیم پائی۔

(۳) شیخ سعید ربانی سے فقہ حنفی، بلاغت، نحو اور نور الایضاح کی شرح مراقی الایضاح پڑھی۔

(۴) مسجد تقویٰ میں منعقد ہونے والے حلقات دروس سے بھرپور فیض اٹھایا۔

(۵) مکتبہ ظاہریہ میں ذاتی مطالعہ اور بحث و تحقیق سے ایک عبقری عالم بن کر عالم اسلام میں طلوع ہوئے۔

(۶) اس طرح مصر کے مشہور عالم علامہ رشید رضا حلب کے محدث محمد راغب طباطبائی، شام کے علامہ محمد مجتہد البیطار وغیرہم

جیسے اساطین علم سے بھی آپ نے شرف تلمذ پایا اور بھرپور فائدہ اٹھایا۔

(۷) شیخ محمد راغب طباطبائی سے آپ کو سند اجازہ بھی حاصل ہے۔

خدمات: درس و تدریس، دعوت و تبلیغ کے ساتھ آپ کی خدمات حدیث بے حد معتبر اور قابل ذکر ہیں۔

• دمشق کے قرب و جوار اور دور دراز کے علاقوں میں آپ نے کئی بار دعوتی دورے کئے اور ہزاروں لوگوں کے صحیح عقیدہ، عمل

سے آگاہ فرمایا۔

• آپ کے حلقہ درس میں طلباء کے علاوہ اساتذہ بھی شریک رہا کرتے تھے۔

• جامعہ اسلامیہ مدینہ منورہ میں تین سال تک استاد رہے اور بین الاقوامی شہرت کے حامل ٹھہرے۔

• کلمہ حق کہنے کی پاداش میں دو مرتبہ جیل میں قید و بند کی صعوبتیں برداشت کی۔ ایک مرتبہ اسی جیل میں دمشق میں رہے جہاں

ابن تیمیہ رحمہ اللہ کو قید رکھا گیا تھا۔

• آپ کے تصنیفی و تحقیقی کارناموں میں احادیث کی تصحیح و تضعیف کا عمل ایک بڑا سنہری کارنامہ ہے۔ خاص طور پر السلسلۃ الصحیحہ

اور السلسلہ الضعیفہ جیسی معرکہ الآراء کتابوں نے آپ کو اس صدی کا مجدد اور محدث بنادیا۔
اعزاز: ۱۹۹۹ء میں آپ کو شاہ فیصل عالمی ایوارڈ برائے خدمات اسلام سے سرفراز کیا گیا۔
وفات: ۲۲ جمادی الاخریٰ ۱۴۲۰ھ مطابق ۱۴ اکتوبر ۱۹۹۹ء شہر عمان میں وفات ہوئی اور یہیں سنت کے مطابق تدفین ہوئی۔
چند درخشاں پہلو:

☆ شوق مطالعہ: بچپن میں مذہبی و علمی ماحول کی وجہ سے علامہ البانیؒ کو مطالعہ کا اتنا شدید شوق ہو گیا تھا کہ الف لیله و لیله عنترہ بن شداد، صلاح الدین ایوبی، ذات الہمة والابطال جیسی کتابوں کا مطالعہ کیا کرتے تھے، جس سے زبان اور گفتگو پر کافی قدرت حاصل ہو گئی اور ذوق مطالعہ بھی پورا ہو گیا۔

☆ بوڑھے مصری سے ملاقات: علماء و شیوخ کے دروس سے استفادہ حاصل کرنے کے لئے علامہ البانیؒ مسجد اموی جایا کرتے تھے۔ اسی اثناء میں اللہ تعالیٰ نے ان کی ملاقات ایک بوڑھے مصری سے کروادی جو بوسیدہ کتابوں کو خریداکرتا اور انہیں مسجد اموی کے مغربی دروازے کے سامنے اپنی چھوٹی سے دکان میں رکھا کرتا تھا۔ اس سے کچھ کتابیں کرائے پر لیتے اور پڑھنے کے بعد واپس کر دیتے۔ کتنا عظیم تھا ذوق مطالعہ اور کتنی ہمت تھی طالب علم کے اس عمل جلیل میں۔

☆ مجملہ المنار کے بعض شمارے مل گئے: علامہ البانیؒ کا جذبہ مطالعہ اور شوق طلب اتنا ہمہ گیر تھا کہ ہر آن مجملہ المنار کی تلاش میں رہتے اتفاق سے اس کے بعض شمارے ملے جس میں شیخ رشید رضا مصری کا ایک مضمون تھا، جس میں انہوں نے علامہ غزالی کی کتاب احیاء العلوم کا تنقیدی جائزہ لیا تھا۔ اور اس میں رشید رضا مصری نے امام زین الدین عراقی کی کتاب ”المغنی عن حمل الاسفار فی الاسفار فی تخریج مافی الاحیاء من الأخبار“ کا تذکرہ بھی کیا تھا۔ یہ پڑھتے ہوئے ہی علامہ البانیؒ اس کتاب کی تلاش و جستجو میں پاگلوں کی طرح لگ گئے۔ اچانک ایک آدمی کے پاس یہ کتاب ملی۔ کتاب کو غربت کی وجہ سے خرید نہ سکے تو کرایہ پر لے کر پوری کتاب من و عن نوٹ کر ڈالی اور اس پر تعلیق چڑھانے کا کام کیا۔ نوعمری میں یہ کام دو ہزار بارہ صفحات پر مشتمل چار اجزاء میں مکمل ہوا۔ اور یہیں سے علم حدیث کا مزید شوق مطالعہ علامہ کے دلوں میں پیوست ہوتا چلا گیا۔

☆ علم الحدیث صنعتہ المفالیس: علامہ البانیؒ کے والد متعصب حنفی تھے۔ آپ کے شوق طلب حدیث کو دیکھ کر استہزاء و مزاح کے طور پر کہتے کہ علم حدیث کا مطالعہ کر کے تم کیا کرو گے۔ یہ مفلسوں اور محتاجوں کا کام ہے مگر قربان جائیے کہ فدائے سلفیت اور سرخیل تحقیق نے حدیث کا مطالعہ جاری رکھا یہاں تک کہ فن حدیث میں تحقیق و تخریج کے امام تسلیم کر لئے گئے۔ آج بھی یہی حال ہمارے متعصبین علماء اور طلباء کا حدیث کے ساتھ برقرار ہے۔ اللہ تعالیٰ انہیں البانیؒ کی سمجھ اور توفیق عطا فرمائے اور حدیث سے محبت کا سچا جذبہ عنایت فرمائے۔

☆ ایک ورق کی تلاش میں ۵۰۰ سے زائد مجلات کا مطالعہ: علامہ البانیؒ کی طبیعت کی خرابی اور ڈاکٹروں کے مطالعہ سے پرہیز کے مشوروں کے باوجود ابن ابی الدنیا کی کتاب ”ذم الملاحی“ کو مکتبہ ظاہریہ سے تلاش کیا اور اس کے نسخ کا حکم دیا بعد

میں معلوم ہوا کہ ایک ورق کتاب کا غائب ہے۔ کتاب کے اس غائب شدہ ورق کی تلاش میں مکتبہ ظاہریہ کے پانچ سو مجلات کو کھنگال ڈالا۔ دوران مطالعہ مفید معلوماتی باتیں نوٹ بھی فرماتے۔ کتنا لگن تھا، اور کیسی جستجوئی علم کی موتیوں کو سینے اور حاصل کرنے کی۔

☆ مکتبہ ظاہریہ کے مخطوطات کی فہرست سازی اور ترتیب: گم شدہ ورق کی تلاش نے علامہ کے جوش و جذبہ کو بیدار کر دیا دوران تلاش جن کتابوں کا نام تحریر کیا تھا اس پر نظر ثانی کی اور مولفین کے ناموں پر حروف تہجی کے اعتبار سے مخطوطات کی فہرست مرتب کر دی جو کہ علمی اور تحقیقی کام کرنے والوں کے لئے آسان راستہ بن گیا۔

☆ مخطوطات کا مطالعہ اور ان سے حدیثی فوائد کا استخراج و ترتیب: مخطوطات کی فہرست سازی کے بعد علامہ البانیؒ نے ان کا مطالعہ شروع کر دیا اور ان سے حدیثی فوائد کو نکال کر نوٹ فرماتے گئے اور انہیں بعد میں حروف تہجی کے اعتبار سے مرتب کر کے ایک قیمتی ورثہ چھوڑ گئے۔

☆ شیخ البانیؒ کے لئے مکتبہ ظاہریہ میں خصوصی کمرہ الاٹ کر دیا گیا: مطالعہ اور تحقیق کا ذوق دیکھ کر اپنے اصول و قوانین کی پابندیوں کو توڑتے ہوئے مکتبہ ظاہریہ کے ذمہ داروں نے شیخ کے لئے ایک کمرہ خاص کر دیا اور اوقات یومیہ کی پابندی کو ختم کر کے شیخ کو مکتبہ کی ایک کنبی دے دی اور چونکہ حکم دیا کہ کسی بھی وقت شیخ کو مکتبہ میں داخل ہونے سے نہ روکا جائے۔

ظاہر ہے کہ علم و تحقیق، صبر، امانت و دیانت اور شوق مطالعہ نے ان تمام پابندیوں کو توڑنے پر مجبور کیا ہوگا۔ فی اللہ العجب۔
☆ علامہ البانیؒ کے بارے میں ایک شامی عالم کی شہادت: عالم اسلام کی معزز شخصیت شیخ عبدالباری فتح اللہ المدنی رقطراز ہیں: ”علامہ کے فضل و مقبیت کا ایک درخشاں باب یہ ہے کہ حق گوئی اور عزیمت کے راستے میں آپ نے یوسف زنداں امام احمد بن حنبل، اور مالک بن انس کی تاریخ کو زندہ کیا۔ حق گوئی کی پاداش میں قید و بند کی زندگی، ملک بدر ہونے کی صعوبتیں اور ہجرت کی تلخیوں اٹھانی پڑیں۔ ایک شامی عالم کا قول صد فیصد سچ ہے کہ اس دور میں کوئی عالم ایسا نہیں دیکھا گیا کہ جس نے کسی سنت کو کبھی کسی ہیبت یا ذاتی مصلحت کی بنا پر ترک نہ کیا ہو، مگر علامہ البانیؒ نے کبھی کوئی سنت کسی کی ہیبت یا ذاتی مصلحت کی بنا پر ترک نہ کی“ (صفۃ صلاۃ النبی: ۶۴)
☆ تحقیق حدیث میں بے مثال کارنامہ: آپ کی ساری مطبوعات سے قطع نظر اگر صرف سلسلۃ الاحادیث الصحیۃ اور سلسلۃ الاحادیث الضعیفۃ کو ہی سامنے رکھا جائے تو کہہنا مناسب ہوگا کہ حدیث کی تصحیح و تضعیف کے تعلق سے آپ سے پہلے اور آپ کے زمانے میں کسی نے اتنا بے باک کارنامہ انجام نہیں دیا۔ اور اگر یہ کہا جائے کہ علامہ البانیؒ نے اپنی گرانقدر تحقیقی خدمات سے عصر حاضر میں حدیث انسائیکلو پیڈیا کی مستقبل بنیاد ڈالی ہے تو بے جا نہ ہوگا۔

☆ علامہ البانیؒ کا ایک عظیم کارنامہ: مجمع الحدیث النبوی جس کی دنیا نے تحقیق منتظر ہے: علامہ البانیؒ کی یہ کتاب چالیس جلدوں سے زیادہ بلکہ بعض شاگردوں کے احصاء کے مطابق انچاس جلدوں پر مشتمل ہے۔ علامہ کی تیس سالہ محنت شاقہ اور جانفشانیوں کا نتیجہ ہے۔ جو حدیث انسائیکلو پیڈیا کے طور پر مخطوطہ کی شکل میں موجود ہے کاش کہ علامہ کی یہ کاوش آج بھی منظر عام پر آجاتی تو علم حدیث کی دنیا میں ایک وسیع انسائیکلو پیڈیا ثابت ہوتی۔

علامہ البانیؒ کی چند علمی و حدیثی تصنیفات: یوں تو شیخ البانی رحمہ اللہ کی تصنیف و تحقیق کردہ کتابوں کی تعداد ۳۰۹ یا اس سے زیادہ ہے۔ ذیل میں چند مشہور کتابوں کے نام درج ہیں۔

- ۱۔ ارواء الغلیل فی تخریج احادیث منار السبیل
- ۲۔ سلسلۃ الاحادیث الصحیحہ وشیء من فقہاء وفوائدھا
- ۳۔ صحیح الجامع الصغیر واثراہا السنی فی الامتہ
- ۴۔ صحیح الجامع الصغیر واثراہا
- ۵۔ ضعیف الجامع الصغیر واثراہا
- ۶۔ صحیح سنن الترمذی
- ۷۔ ضعیف سنن الترمذی
- ۸۔ صحیح سنن ابی داؤد
- ۹۔ ضعیف سنن ابی داؤد
- ۱۰۔ صحیح سنن ابن ماجہ
- ۱۱۔ ضعیف سنن ابن ماجہ
- ۱۲۔ صحیح سنن النسائی
- ۱۳۔ ضعیف سنن النسائی
- ۱۴۔ صحیح الادب المفرد للبخاری
- ۱۵۔ ضعیف الادب المفرد للبخاری
- ۱۶۔ صحیح الترغیب والترہیب
- ۱۷۔ ضعیف الترغیب والترہیب
- ۱۸۔ صحیح ابن خزیمہ بتحقیق محمد مصطفیٰ الاعظمیٰ مراجعہ و تعلیق
- ۱۹۔ صحیح کشف الاستار عن زوائد البزار للہیثمی
- ۲۰۔ ضعیف کشف الاستار عن زوائد البزار للہیثمی
- ۲۱۔ صحیح الکلم الطیب لابن تیمیہ
- ۲۲۔ صحیح موارد النعمان
- ۲۳۔ ضعیف موارد النعمان
- ۲۴۔ صحیح السیرۃ النبویہ من السیرۃ النبویہ لابن کثیر
- ۲۵۔ مختصر الشماک للحمیدیہ

۲۶۔ مختصر صحیح البخاری

۲۷۔ مختصر صحیح مسلم

۲۸۔ مختصر صحیح مسلم للمندری

۲۹۔ مشکاة المصابیح للشمس یزى

۳۰۔ ہدایۃ الرواة الی تخریج احادیث المصابیح والمشکاة لابن حجر

۳۱۔ معجم الحدیث النبوی

۳۲۔ آداب الزفاف فی السنۃ المطہرۃ

۳۳۔ احکام الجنائز و بدعہا

۳۴۔ صفۃ صلاۃ النبی صلی اللہ علیہ وسلم

۳۵۔ تمام الممنۃ فی التعلیق علی فقہ السنۃ

۳۶۔ التعلیقات الحسان علی ترتیب صحیح ابن حبان

ان کے علاوہ دیگر بے شمار علمی تحقیقی و تخریجی کتابیں ہیں جن سے اہل علم استفادہ کرتے ہیں اور ان میں سے کچھ ابھی تک مطبوع نہ ہو سکی ہیں۔ اللہ تعالیٰ سے دعا ہے کہ انہیں زیور طباعت سے آراستہ کرنے کی اہل خیر و اصحاب علم کو توفیق عطا فرمائے تاکہ ان کا فیض عام ہو سکے۔ آمین

مراجع و مصادر

حیاۃ الالبانیؒ للشیخ البانی

مقدمہ صفۃ صلاۃ النبیؐ رشیخ عبد الباری المدنی

صفحات بیضاء من حیاۃ الامام ناصر الدین البانیؒ

ابو اسماء عطیہ المصری



پاسبانِ توحید و سنت امام کعبہ شیخ محمد بن عبد اللہ السبیل رحمہ اللہ حیات و خدمات

۱۹۲۴ء ۲۰۱۲ء

عبد الحکیم عبد المعبود المدنی

عالم اسلام کی قابل اعتبار علمی شخصیت، سعودی کبار علماء کمیٹی کے رکن رکن اور کعبہ مقدسہ کے مشہور و معروف امام اور مصلیانِ حرم کے ہر العزیز خطیب شیخ محمد بن عبد اللہ السبیل رحمہ اللہ مسلسل ۴۴ سالوں تک کعبہ میں امامت و خطابت کے بعد ایک طویل علالت کی وجہ سے عمر کی ۸۸ بہاریں دیکھ کر ۱۷ دسمبر ۲۰۱۲ء مطابق ۳ صفر ۱۴۳۴ھ بروز سوموار بوقت عصر اللہ کو پیارے ہو گئے۔ انا للہ وانا الیہ راجعون۔

شیخ محترم اپنی آواز، اپنے لب لہجہ، عالم اسلام کی فکر مندی اور پوری دنیا میں ختم نبوت مومن اور اس کے علاوہ دین کی دعوت اور توحید و سلفیت کی اشاعت میں سرگرم عمل تنظیموں اور جماعتوں کی سرپرستی کے لئے جانے اور پہچانے جاتے تھے، پوری دنیا میں آپ نے کتاب و سنت کی بالادستی کے لئے سو سے زیادہ دعوتی اسفار اور دورے کئے اور اپنے بیش قیمت تجربات اور علمی بصیرت سے علماء و عوام کو روشناس کیا، مشیت ربانی کے مطابق علم و عمل اور فضل و آگہی کا یہ آفتاب گہر بار عالم اسلام اور عرب و عجم میں ہزاروں سوگواروں کو چھوڑ کر راہی ملک بقا ہو چلا۔

ذیل کے سطور انتہائی عجلت میں ترتیب دیئے گئے ہیں اور امید کہ قارئین کرام کو شیخ کی زندگی کے سنہرے اوراق اور آپ کی خدمات و کوششوں کے سلسلے میں سطور ذیل سے رہنمائی حاصل ہوگی۔ اللہ تعالیٰ امام کعبہ پر اپنی رحمتوں کا ابر بہاراں برسائے۔ آمین۔
نام و نسب:

محمد بن عبد اللہ بن محمد بن عبد العزیز آل عثمان ”السبیل“۔ آل عثمان کا تعلق عرب کے مشہور و معروف علاقہ ”خجد“ میں قبیلہ بنی زید سے تھا اور قبیلہ بنی زید کا تعلق قضاعہ سے ہوتے ہوئے عرب کے مشہور خاندان قبیلہ قحطان سے ہے اور یہ قبیلہ عرب میں بڑا عالی اور شریف و معتبر خاندان مانا جاتا ہے۔ ”السبیل“ آپ کے والد کا مشہور لقب تھا جو بعد میں آپ کی اولاد میں جاری ہو گیا۔
پیدائش اور تعلیم و تربیت:

آپ کی پیدائش ۱۹۲۴ء مطابق ۱۵ صفر ۱۳۴۵ھ میں سعودی عرب کے معروف علاقہ القسیم کے شہر ”بکیریتہ“ میں ہوئی اور یہیں پر ایک

معتبر علمی گھرانہ ”السبیل“ میں آپ پروان چڑھے اور اپنے والد کے زیر سایہ عمدہ تعلیم و تربیت کا فیض اٹھانے لگے۔
حفظ قرآن مجید:

گھر کا ماحول علمی تھا اور نجد کا یہ علاقہ بڑا ہی متدین اور دین پرست مانا جاتا تھا۔ چنانچہ شیخ محمد السبیل نے سب سے پہلے قرآن سیکھنے اور حفظ کرنے کی ابتداء کی اور آہستہ آہستہ اپنے والد محترم سے قرآن کی تعلیم پانے لگے اور پھر والد محترم کی محنتوں کے ساتھ شیخ عبد الرحمن الکریدی کے پاس بھی حفظ قرآن کے لئے جانے لگے بالآخر ان کے ہاتھوں پر چودہ سال کی عمر میں آپ نے حفظ قرآن مکمل کر لیا اور بعد میں مکہ مکرمہ میں لبنان کے مشہور سلفی قاری شیخ سعدی یاسین سے قرأت قرآن اور تجوید کی تعلیم حاصل کی۔ شیخ سعدی یاسین نے آپ کو قرأت قرآن میں سند اجازت دی، شیخ سعدی لبنان کے مشہور سلفی عالم تھے اور رابطہ عالم اسلامی کے تاسیسی ممبر اور رکن تھے۔

دینی تعلیم کا حصول:

نجد کے روایتی طریقے کے مطابق دینی تعلیم مساجد میں حاصل کی جاتی تھی، مختلف مساجد میں مختلف علماء کی علمی مجلسیں منعقد ہوتی اور طلباء اپنے ذوق کے اعتبار سے مختلف فنون کو حاصل کرنے کیلئے ان مسجدوں کا رخ کرتے تھے، شیخ السبیل بھی اسی روایتی طریقے کے مطابق بکیرہ کی مسجد میں علمی حلقے میں شرکت کرنے اور مختلف اساتذہ و مدرسین سے علم حاصل کرنے لگے چنانچہ آپ نے یہاں پر نحو، صرف، عقیدہ، تفسیر اور حدیث کی کتابیں پڑھیں اور ان تمام میں مہارت تامہ حاصل کر لی آپ کے اساتذہ میں درج ذیل کا نام مشہور و معروف ہے۔

(۱) شیخ محمد بن مقبل قاضی بکیرہ

(۲) شیخ عبدالعزیز السبیل جو آپ کے بھائی تھے اور اس وقت بکیرہ کے قاضی بھی تھے اور بعد میں حرم ملی میں بھی تدریس کا

فریضہ انجام دیتے رہے۔

(۳) شیخ عبداللہ بن محمد بن حمید چیف جسٹس القصیم، آپ بریدہ میں رہتے تھے اور عرب میں آپ کی بڑی علمی شہرت تھی، شیخ السبیل کو بھی رب العالمین نے آپ سے بریدہ جا کر تعلیم حاصل کرنے کی سعادت عطا کی۔

(۴) شیخ عبدالحق الہاشمی جو اس وقت مکہ مکرمہ میں ایک معتمد محدث مانے جاتے تھے آپ نے ان سے علم حدیث حاصل کیا۔

(۵) شیخ ابوسعید عبداللہ الہندی مکہ مکرمہ میں آپ کا حلقہ حدیث بہت مشہور تھا شیخ السبیل نے آپ کے سامنے زانوئے تلمذتہ کیا

اور فن حدیث و روایت حدیث میں آپ سے سند اجازت حاصل کی۔

میدان عمل میں:

تعلیم سے فارغ ہونے کے بعد ۱۳۶۷ھ میں آپ میدان عمل میں اتر گئے اور تقریباً ۱۸ سالوں تک وزارة المعارف کے تابع

مختلف مدارس و معاہدہ میں تعلیم و تدریس کا فریضہ انجام دیتے رہے جس کا خاکہ درج ذیل ہے۔

- (۱) ۱۳۶۷ھ میں بکیرہ کے ابتدائی مدرسہ میں مدرس منتخب کئے گئے اور یہاں چھ سال تک تدریس کا فریضہ انجام دیتے رہے۔
- (۲) ۱۳۷۳ھ میں شہر بریدہ القصیم میں المعهد العلمی کے مدرس منتخب ہوئے اور اس طرح بارہ سالوں تک حدیث، تفسیر، عقیدہ اور دیگر فنون کی تعلیم دیتے رہے۔

دامن حرم میں:

رب العزت کے فضل و توفیق سے اٹھارہ سالوں کے طویل تعلیمی و تدریسی تجربہ کے بعد وہ ساعت مسعود آگئی جو آپ کو معمار کعبہ ابراہیم علیہ السلام کے تعمیر کردہ حرم کی تک پہنچ لائی اور اس طرح ۱۳۸۵ھ میں شاہی فرمان کے مطابق آپ کو حرم کی امام و خطیب مقرر کر دیا گیا اور جب سے آپ کعبہ مقدسہ میں قدم رنجہ ہوئے حرم کی محبت، چاشنی، لذت اور اس کی عظمتوں نے آپ کو اپنے سینے سے لگائے رکھا اور دلوں میں بٹھائے رکھا۔ آپ کی علمی، انتظامی صلاحیتوں کو دیکھتے ہوئے حرم کی امام و خطیب کی دینی و تعلیمی ترقی کیلئے مزید ذمہ داریاں بھی دی گئیں جو درج ذیل ہیں:

- (۱) ۱۳۸۵ھ میں امام و خطیب کے ساتھ مسجد حرام کی تعلیمی کمیٹی کے آپ صدر منتخب کئے گئے۔
- (۲) ۱۳۹۰ھ میں آپ مسجد حرام کے مذہبی کمیٹی کے نائب صدر کے عہدے پر فائز ہوئے۔
- (۳) ۱۳۹۳ھ میں جب مسجد حرم مکہ کے ساتھ مسجد نبوی کی ذمہ داریاں بھی جوڑ دی گئیں اور حرم میں شریفین کے لئے مشترکہ کمیٹی بنائی گئی تو بھی آپ کو اس کا نائب صدر باقی رکھا گیا اور برسوں یہ خدمت آپ انجام دیتے رہے۔
- (۴) ۱۴۱۱ھ تک آپ کو مذکورہ شئون الحرمین کمیٹی کا رئیس اور صدر بنادیا گیا اور مسلسل دس سالوں تک آپ حرمین کی تعمیر و ترقی اور مذہبی و تعلیمی امور کی نگہبانی کرتے رہے۔
- (۵) ۱۳۸۵ھ سے مسلسل ۴۴ برسوں تک آپ حرم کی امام و خطابت کا فریضہ انجام دیتے رہے اور جب عمر رفتہ نے ساتھ چھوڑنا شروع کیا تو ۱۴۲۹ھ میں آپ نے بیماری اور بڑھاپے کی وجہ سے خود ہی ریٹائرمنٹ لے لیا۔

دیگر عہدے اور مناصب:

قدرت نے آپ کو علم غزیر، ملکہ راسخہ اور قوت حافظہ عطا کیا تھا جس کی وجہ سے عالم عرب و عجم میں آپ قبولیت و احترام کی نگاہوں سے دیکھے جاتے تھے، آپ کے علمی مقام و مرتبے، اصابت فکر، صلاحیت رائے، قوت اجتہاد اور وسیع تر خدمات و تجربات کی وجہ سے ۱۴۱۳ھ میں سعودی حکومت نے کبار علماء کمیٹی کا رکن منتخب کر لیا اور اس طرح رابطہ عالم اسلامی کی فقہ اکیڈمی کے بھی آپ ممبر بنادیئے گئے جس کی تاریخی تفصیلات ذیل ہیں۔

- (۱) ۱۴۱۳ھ سے ۱۴۲۷ھ تک آپ سعودی کبار علماء کمیٹی کے رکن رکن اور ایک معتبر و معتمد ممبر رہے اور تقریباً چودہ سالوں تک اپنے علم و فضل اور تجربات و مشاہدات کا فیض بہم پہنچانے رہے۔
- (۲) ۱۳۹۷ھ سے ۱۴۳۲ھ تک آپ رابطہ عالم اسلامی کی فقہ اکیڈمی کے مسلسل ۳۵ سالوں تک ممبر رہے اور فقہ اکیڈمی کی دینی و

تحقیقی نیز پیش آمدہ مسائل کے لئے منعقدہ مجالس میں اپنی اجتہادی قوت اور علمی بصیرت کا مظاہرہ کرتے رہے اور اس طرح آپ کے اجتہادات و تجربات، تحریرات و مقالات سے ایک عالم فائدہ اٹھاتی رہی۔

تلامذہ و شاگردان:

یوں تو آپ کے شاگردوں اور مستفیدین کی تعداد بے شمار ہے جن میں اہم علمی شخصیات بھی شامل ہیں، حرم میں جانے والا اور وہاں زیارت کے لئے حاضری دینے والا کوئی ایسا فرد نہ ہوگا جس نے شیخ السبیل رحمہ اللہ سے ان کے اوقات عمل میں فائدہ نہ اٹھایا ہو تا ہم آپ کے شاگردوں میں دو شخصیتوں کا نام قابل ذکر ہے جو عالم عرب و عجم میں آج بھی توحید و سنت کی دعوت اور اس کی نشر و اشاعت میں اپنے علمی، دعوتی اور تصنیفی جہود کے لئے مشہور و معروف ہیں۔

(۱) سعودی عرب کے مشہور و معروف بین الاقوامی سلفی محقق شیخ صالح الفوزان حفظہ اللہ جن کے علمی دروس اور تحقیقی مقالات محاضرات کا ایک سلسلہ ہے جو برسوں سے جاری و ساری ہے اللہ تعالیٰ اسے تادیر باقی رکھے۔

(۲) یمن کے مشہور و معروف محدث شیخ مقبل بن ہادی الوادعی رحمہ اللہ جو کہ شیخ السبیل سے استفادہ کرنے کے بعد برسوں سے یمن کی سرزمین پر دعوت سلفیت اور علم حدیث کے فروغ میں ایک نمایاں مقام حاصل کر چکے ہیں۔ الحمد للہ آپ کے شاگردوں کا ایک وسیع حلقہ ہے جو پوری دنیا میں موجود ہے۔

دعوتی اسفار:

حرم مکی میں امامت و خطابت اور درس و تدریس نیز اہم کلیدی مناصب اور عالمی اداروں میں عضویت و رکنیت جیسے اہم ترین مشغولیات کے باوجود دعوت توحید و سنت کو دنیا کے مختلف گوشوں تک پہنچانے اور عام کرنے کے لئے ایشیا، افریقہ اور یورپ کے پچاس ملکوں میں کم و بیش آپ نے ۱۰۰ سے زیادہ علمی و دعوتی اسفار اور دورے کئے ہیں، دنیا کے کونے کونے میں منعقد ہونے والی بین الاقوامی کانفرنسوں میں آپ کی آواز بڑے انہماک اور جذبہ سے سنی جاتی تھی انٹرنیشنل ختم نبوت مومنٹ سمیت دین کی اشاعت اور توحید و سنت کے لئے سرگرم تنظیموں اور جماعتوں کی آپ نے ہمیشہ سرپرستی کی اور عالم اسلام میں سلگتے ہوئے موضوعات پر آپ نے ملت اسلامیہ کی بھرپور رہنمائی کی۔

جامعہ سلفیہ بنارس، ندوۃ العلماء لکھنؤ، اور ملک کی علمی و تاریخی شخصیت مولانا عبد الحمید رحمانی رحمہ اللہ وغیرہم کی دعوت پر آپ کئی بار ہندوستان کے دورے پر بھی تشریف لا چکے ہیں اور آپ کے وسیع تجربات، علمی و دعوتی بصیرت سے یہاں کے علماء و عوام کو متعدد کانفرنسوں و جلسوں میں فیض اٹھانے کا موقع مل چکا ہے۔ الحمد للہ راقم کو بھی متعدد بار آپ سے ملاقات اور خدمت کرنے کا شرف حاصل رہا ہے۔

تالیفات و تصنیفات:

کعبہ مقدسہ میں امامت و خطابت کے ساتھ مختلف اہم اور سلگتے موضوعات پر آپ کے اشہب قلم سے متعدد کتابیں منظر عام پر

آچکی ہیں اور یہ بڑی عجیب بات ہے کہ مختلف فنون کے ساتھ آپ کو شعر و شاعری سے خصوصی دلچسپی تھی آپ کا عربی زبان میں دیوان شعر بھی زیور طبع سے آراستہ ہو چکا ہے۔ ذیل میں چند قلمی کاوشوں کے نام درج ہیں:

(۱) ”من منبر المسجد الحرام“ عربی زبان میں یہ آپ کے خانہ کعبہ میں دوران عمل دیئے گئے خطبات کا مجموعہ اور دیوان ہے جو مطبوع او متداول ہے۔

(۲) ”خطبات حرم“ مذکورہ عربی کتاب کا اردو ترجمہ ہے جسے ہمارے استاد محترم شیخ ابوالمکرم عبد الجلیل سلفی رحمہ اللہ نے کیا تھا، الحمد للہ جامعہ سلفیہ بنارس نے اس کی عمدہ اور شاندار اشاعت کر کے اسے برسوں پہلے ہندوستان میں مفت تقسیم کیا ہے۔

(۳) رسالۃ فی حق الراعی والرعیۃ۔

(۴) رسالۃ فی حکم الاستعانة بغير المسلمين فی الجہاد۔

(۵) رسالۃ فی حد السرقة۔

(۶) دعوة المصطفى ﷺ۔

(۷) من ہدی المصطفى ﷺ (یہ دروس حدیث کا مجموعہ ہے)

(۸) الخط المشیر الی الحجر الاسود و مدی مشروعیۃ۔

(۹) حکم التجنس بجنسیتہ دولة غیر اسلامیہ۔

(۱۰) فتاویٰ و رسائل مختارہ۔

(۱۱) دیوان الشعر۔

☆ سعودی ریڈیو پر ”نور علی الادب“ کے عنوان سے آپ کے پروگرام اور فتاویٰ برابر نشر ہوتے تھے۔

اولاد و احفاد:

آپ کی تین بیویاں تھیں تاہم اولاد کی بالضرورت تعداد بھی معلوم نہ ہو سکی ہے تاہم آپ کی اولاد میں بعض ایسی علمی و ہمہ گیر شخصیات بھی اللہ نے پیدا کیں جو باپ کے نقش قدم پر چلتے ہوئے سعودی عرب اور عالم اسلام میں عزت و احترام کی نگاہوں سے دیکھے جاتے ہیں جن کے نام درج ذیل ہیں:

(۱) ڈاکٹر عمر السبیل:

آپ کے لائق و ہونہار فرزند تھے اور قدرت نے والد ہی کی طرح آواز میں جاذبیت عطا کی تھی۔ الحمد للہ آپ کے ساتھ ہی آپ کے لائق فرزند شیخ ڈاکٹر عمر السبیل کو خانہ کعبہ میں امامت کا حسین موقع ملا اور برسوں آپ نے امامت کے اس خدمت جلیلہ کو انجام دیا لیکن زندگی وفانہ کر سکی اور والد محترم سے پہلے ہی ایک کار حادثہ کا شکار ہو کر اللہ کو پیارے ہو گئے۔

(۲) ڈاکٹر عبدالعزیز السبیل:

آپ کے ہونہار فرزندوں میں دکتور عبدالعزیز کا شمار ہوتا ہے بروقت سعودی ایجوکیشن منسٹری میں وزیر تعلیم کے مشیر خاص کے اہم ترین عہدے پر فائز ہیں۔

(۳) ڈاکٹر عبدالملک السبیل:

آپ جامعہ ام القریٰ یونیورسٹی مکہ مکرمہ میں سینئر پروفیسر ہیں اور برسوں سے تعلیم و تدریس اور ریسرچ و تحقیق کے میدان سے جڑے ہوئے ہیں۔

(۴) استاذ عبداللہ السبیل:

پہلے آپ سعودی میونسپل کارپوریشن میں اعلیٰ عہدے پر فائز تھے اور فی الوقت عرب شہری ڈپولیمنٹ اتھارٹی کویت کے تابع المعهد العربی میں نائب مدیر کا فریضہ انجام دے رہے ہیں۔

اس کے علاوہ شیخ کے کئی بیٹے اور بیٹیاں ہیں اللہ تعالیٰ تمام کو صبر و ثبات اور حوصلہ عطا فرمائے آمین

مہدی موعود کا جہیمانی فتنہ اور شیخ کی سلامتی:

۱۴۰۰ھ / ۱۹۸۰ء میں جہیمان نام کے ایک گمراہ آدمی نے مہدی موعود کا نعرہ دے کر مختلف لوگوں کو اپنے فتنہ کا شکار بنا دیا اور ایک پوری مسلح ٹیم تیار کر لی جس کے نتیجے میں اچانک ان گمراہوں نے پورے منظم پلاننگ کے تحت فجر کی نماز میں حرم میں مہدی موعود کا اعلان کر دیا اور ایک بڑا فتنہ کھڑا کر کے پورے حرم اور اس کے مصلیان کو یرغمال بنا لیا، شیخ السبیل رحمہ اللہ اس وقت فجر کی نماز میں امامت کر رہے تھے، رب العالمین نے آپ کو ان کے ارادہ قتل اور انخواء کے فتنے سے بال بال بچا لیا اور پھر آپ کی فراست اور حکومتی اثر و رسوخ کی بنیاد پر فوری طور پر سعودی حکومت نے ان گمراہوں کے خلاف کارروائی شروع کر دی بالآخر ان کے فتنے سے حرم اور مصلیان حرم کو نجات حاصل ہوئی۔

وفات و تدفین:

مسلسل ۴۴ رسالوں تک حرم مکی کی بے لوث امامت، اپنے مخصوص لب و لہجہ میں قرآن مجید کی تلاوت اور شؤن الحرمین کی نگہبانی، ریاست و قیادت کے بعد بالآخر ۱۴۲۹ھ میں بیماری اور بڑھاپے کے مد نظر آپ نے خود ہی حکومت سے رضا کارانہ طور پر ریٹائرمنٹ لے لیا۔ اور گھر میں آرام کرنے لگے مگر رفتہ رفتہ بیماری نے آپ کی زندگی میں بسیرا ڈال دیا، برسوں دوا و علاج کے بعد آپ صاحب فراش ہو گئے۔ بالآخر طویل علالت کے بعد کومہ میں چلے گئے اور عمر کی ۸۸ بہاریں دیکھ کر ۱۷ دسمبر ۲۰۱۲ء مطابق ۳ صفر ۱۴۳۴ھ بروز سوموار بوقت عصر اللہ کو پیارے ہو گئے۔ انا للہ وانا الیہ راجعون

سعودی حکومت کے شاہی فرمان کے مطابق آپ کو دوسرے دن ۱۸ دسمبر ۲۰۱۲ء مطابق ۴ صفر ۱۴۳۴ھ عصر کی نماز کے بعد

مکہ مکرمہ کے ”مقبرۃ العدل“ نامی قبرستان میں ہزاروں پرئم آنکھوں کی موجودگی میں سپرد خاک کیا گیا۔ جنازہ میں شاہی گھرانے کے امراء، حکومتی و سرکاری اہلکاروں، ائمہ حرمین، علماء و داعیان اور آپ کے وابستگان و مصلیان حرم پر مشتمل ہزاروں کی جم غفیر شریک تھی۔ اللہ تعالیٰ آپ کو کروٹ کروٹ جنت الفردوس نصیب فرمائے۔ آمین

دراصل شیخ سبیل رحمہ اللہ نے اپنی علم و بصیرت اور اخلاص و للہیت کی وجہ سے خانہ کعبہ کی امامت و خطابت کو ایک عالمی اعتبار عطا کیا اور مسجد حرام کے ائمہ کی صدائیں اور منبر کعبہ سے علماء حرم کی تقریریں پوری دنیا کے مسلمانوں کے لئے مشعل راہ بن گئیں، عالم اسلام، عرب و عجم کے مسلمان ائمہ حرم پر اعتماد کرتے ہوئے ان ہدایات اور ارشادات کو اپنی زندگیوں کے لئے نشان راہ سمجھنے لگے اور الحمد للہ یہ معتبریت اور مرجعیت آج بھی باقی ہے۔

مشیت ربانی کے مطابق علم و فضل کا یہ آفتاب گہر بار اور حرم ابراہیمی میں توحید و سنت کا یہ پاسان بالآخر ایک دن ہم سے جدا ہو چلا۔ رب العالمین سے دعا ہے کہ آپ کو جنت الفردوس میں اعلیٰ مقام عطا فرمائے اور آپ کی اولاد و احفاد اور تمام وابستگان عالم کو صبر و ثبات عطا کرے۔ آمین تقبل اللہ یارب العالمین۔



جامعہ سلفیہ بنارس سے شائع شدہ

امام کعبہ

شیخ محمد بن عبد اللہ السبیل رحمہ اللہ

کے خطبات کا مجموعہ

خطبات حرم

ترجمہ

شیخ ابوالمکرم عبد الجلیل سلفی رحمہ اللہ

ضرور پڑھیں

مورخ اہل حدیث مولانا محمد اسحاق بھٹی رحمہ اللہ

۱۹۲۵ء-----۲۰۱۵ء

رانا شفیق خان پسروی

پاکستان کے مشہور اسکالر اور تقریباً چالیس کتابوں کے مصنف مولانا محمد اسحاق بھٹی ۱۵ مارچ ۱۹۲۵ء کو کوٹ کپورہ ریاست فرید کوٹ (ضلع فیروز پور مشرقی پنجاب) میں پیدا ہوئے۔ ناظرہ قرآن مجید اور اردو کی ابتدائی کتابیں اپنے دادا میاں محمد مرحوم سے پڑھیں۔ ۱۹۳۳ء میں وہاں مولانا محمد عطاء اللہ حنیف بھوجیانی تشریف لے گئے تو ان سے درس نظامی کے نصاب کے مطابق تعلیم کا آغاز کیا اور اسکول کی تعلیم کے ساتھ ساتھ تفسیر وحدیث، فقہ واصول، عربی ادبیات اور صرف و نحو کی تمام مروجہ کتابیں ان سے پڑھیں۔ پھر مولانا ممدوح کے حکم سے گوجران والا سے تفسیر وحدیث اور علم فقہ کی کتابیں دوبارہ پڑھنے کی سعادت حاصل کی۔ ۱۹۴۲ء میں تعلیم سے فراغت پائی تو ایک سال ہیڈ سلیمان کی میں محکمہ نہر میں بطور کلرک سرکاری ملازمت کی۔ یہ ملازمت چھوڑ کر ایک سال کے قریب ہندوستان کے مختلف شہروں (آگرہ، دہلی، مئٹرا، دھول پور، گوالیار، کان پور وغیرہ) کی سیر و سیاحت کرتے رہے۔

اپریل ۱۹۴۳ء میں ضلع فیروز پور کی ایک درس گاہ میں جو مرکز الاسلام میں جامع محمدیہ کے نام سے موسوم تھی، تدریس کا فریضہ انجام دینے لگے، اس درس گاہ کے منتظم مولانا محمد علی لکھوی کے فرزند ان گرامی مولانا محی الدین لکھوی اور مولانا معین الدین لکھوی تھے۔ اس میں جدید و قدیم دونوں طرز کی تعلیم دی جاتی تھی۔ اس سے ڈیڑھ میل کے فاصلے پر موضع ”لکھو کے“ تھا، جس میں کم و بیش ۱۹۲۰ء سے دینی مدرسہ قائم تھا جو ایک بزرگ حافظ احمد نے جاری کیا تھا اور ان کی وفات کے بعد ان کے بیٹے حافظ بابر اللہ لکھوی اور پوتے حافظ محمد لکھوی نے نہایت خوش اسلوبی سے جاری رکھا اور بے شمار تائقین علم نے اس مدرسے میں تعلیم حاصل کی۔ مولانا محی الدین لکھوی اور مولانا معین الدین لکھوی، انہیں بزرگان عالمگیر کی اولاد میں سے تھے۔ لکھو کے کے مدرسے کا انتظام بھی انہیں دونوں بھائیوں کے ہاتھ میں تھا۔

محمد اسحاق بھٹی صاحب اگست ۱۹۴۷ء تک مرکز الاسلام کے جامعہ محمدیہ میں فریضہ تدریس سرانجام دیتے رہے۔

۱۹۴۵ء میں ریاست فرید کوٹ میں ایک سیاسی جماعت ”پر جامنڈل“ نے تحریک آزادی شروع کی تو بھٹی صاحب نے اس میں بھرپور حصہ لیا اور اپنے تیرہ مسلمان ہندو اور سکھ ساتھیوں سمیت گرفتار ہوئے اور فرید کوٹ کی پر جامنڈل کے سکریٹری اور گیانی ذیل سنگھ کو پریذیڈنٹ منتخب کیا۔ گیانی ذیل سنگھ ریاست فرید کوٹ کے ایک گاؤں ”سندھوان“ کے رہنے والے تھے۔ آزادی کے بعد یہ پانچ سال ہندوستان کے منصب صدارت پر فائز رہے۔

تقسیم ملک کے بعد محمد اسحاق بھٹی اپنے خاندان اور قدیم مسکن کوٹ کپورہ کے بہت سے لوگوں کے ساتھ ضلع فیصل آباد کی تحصیل

جڑاں والا کے ایک گاؤں چک نمبر ۵۳ گ ڈھیاں آئے اور وہاں سکونت پذیر ہو گئے۔ ۲۴ جولائی ۱۹۴۸ء کو دارالعلوم تقویۃ الاسلام (شیش محل روڈ) لاہور میں مولانا سید محمد داؤد غزنوی کے زیر صدارت جماعت اہل حدیث کے علماء و زعماء کا اجلاس منعقد ہوا تو مرکزی جمعیت اہل حدیث مغربی پاکستان کے نام سے جماعت کی تنظیم قائم کی گئی۔ جمعیت کا صدر مولانا سید محمد داؤد غزنوی کو، ناظم اعلیٰ پروفیسر عبدالقیوم کو اور ناظم مالیات میاں عبدالجید کو منتخب کیا۔ بھٹی صاحب کو جمعیت کا ناظم دفتر بنایا گیا اور وہ اپنے گاؤں سے لاہور آ گئے۔ انہوں نے نہایت محنت کے ساتھ دفتری نظامت کا فریضہ سرانجام دینا شروع کیا اور دفتری نظام کو ایک باوقار جماعت کے شایان شان بنادیا۔ مشرقی پاکستان کی علیحدگی کے بعد مرکزی جمعیت اہل حدیث مغربی پاکستان کو مرکزی جمعیت اہل حدیث پاکستان کہا جانے لگا۔

اگست ۱۹۴۹ء میں جمعیت اہل حدیث کی ترجمانی کے لئے ہفت روزہ اخبار ”الاعتصام“ جاری ہوا تو مولانا محمد حنیف ندوی کا بطور مدیر اور بھٹی صاحب کا بطور نائب مدیر تقرر عمل میں آیا۔ مئی ۱۹۵۱ء میں مولانا محمد حنیف ندوی ادارہ ثقافت اسلامیہ میں چلے گئے تو ان کی جگہ اس اخبار کا مدیر بھٹی صاحب کو بنادیا گیا۔ یہ بہت بڑا اعزاز تھا جس کے بھٹی صاحب حق دار قرار پائے۔ انہوں نے انتہائی خوش اسلوبی سے ادارت کے فرائض سرانجام دیے اور اس کے کئی خاص نمبر شائع کئے، جن میں ایک ضخیم نمبر حجیت حدیث تھا جو فوری ۱۹۵۶ء میں شائع ہوا۔ اور ایک ۱۸۵۷ء نمبر تھا جو مئی ۱۹۵۹ء کو معرض اشاعت میں آیا۔ بھٹی صاحب کے اسلوب تحریر سے قارئین بہت خوش تھے۔ وہ کم و بیش سولہ سال اس منصب پر فائز رہے۔ اس اثناء میں اپنا اخبار سہ روزہ ”منہاج“ بھی جاری کیا، جس نے صرف چودہ مہینے عمر پائی۔ ۳۰ مئی ۱۹۶۵ء کو انہوں نے اخبار الاعتصام کی ادارت سے استعفیٰ دے دیا۔ یکم جولائی ۱۹۶۵ء کو لاہور (شیش محل روڈ) سے ہفت روزہ ”توحید“ جاری کیا گیا جس کے ایڈیٹر بھٹی صاحب اور نگراں حضرت مولانا سید محمد داؤد غزنوی کے فرزند گرامی پروفیسر سید ابوبکر غزنوی مرحوم تھے لیکن حالات ایسے پیدا ہوئے کہ ۱۸ ستمبر ۱۹۶۵ء کو (جب پاکستان اور ہندوستان کے درمیان جنگ ہو رہی تھی) بھٹی صاحب اس اخبار سے مستعفی ہو گئے۔ پھر یہ اخبار بند ہو گیا۔

اس وقت ادارہ اسلامیہ کے ڈائریکٹر ایم ایم شریف تھے۔ ۲۰ اکتوبر ۱۹۶۵ء کو ادارہ ثقافت اسلامیہ کے دو جلیل القدر اسکالر (مولانا محمد حنیف ندوی اور سید رئیس احمد جعفری) بھٹی صاحب کے گھر تشریف لائے اور میاں صاحب کا پیغام دیا کہ وہ ادارہ ثقافت اسلامیہ سے وابستگی اختیار کر لیں، چنانچہ ۲۱ اکتوبر ۱۹۶۵ء کو بھٹی صاحب ادارے سے بحیثیت ریسرچ فیلو وابستہ ہو گئے۔ اب ادارہ ثقافت اسلامیہ کیلئے ان کی خدمات ملاحظہ ہوں۔

۱۔ سب سے پہلے انہوں نے محمد بن اسحاق ابن ندیم و راق بغدادی (متوفی ۳۹۱ھ) کی کتاب الفہرست کا اردو میں ترجمہ کیا اور حل طلب مقامات پر حواشی لکھے۔

۲۔ برصغیر میں علم فقہ: صفحات ۴۰۰۔ یہ اس موضوع کی نہایت اہم اور پہلی کتاب ہے۔

۳۔ برصغیر میں اسلام کے اولین نقوش: اس میں بتایا گیا ہے کہ برصغیر میں پچیس صحابہ کرام ۴۲ تابعین اور ۱۸ تبع تابعین

تشریف لائے۔ صفحات ۲۲۴۔

۴۔ فقہائے ہند: دس جلدیں پہلی صدی ہجری سے تیرہویں صدی ہجری تک۔ اس میں برصغیر کے تقریباً دو ہزار علماء و فقہاء کے حالات درج ہیں۔ صفحات ۳۶۵۔

۵۔ ارمغان حنیف: مولانا محمد حنیف ندوی کے حالات میں صفحات ۳۷۲۔

تصنیف و تالیف کے علاوہ ادارہ ثقافت اسلامیہ کے ماہنامے 'المعارف' کی ادارت بھی ان کے ذمے تھی۔ اس میں یہ ادارہ بھی لکھتے تھے۔ کتابوں پر تبصرے بھی کرتے تھے۔ مختلف موضوعات پر مضامین بھی لکھتے تھے۔

پی ایچ ڈی کے تین مقالے انہوں نے ایڈٹ کئے جو ادارے کی طرف شائع ہوئے وہ مقالے مندرجہ ذیل تھے۔

اردو نثر کے ارتقاء میں علماء کا حصہ (شمالی ہند میں ۱۸۵۷ء تک) یہ ڈاکٹر محمد ایوب قادری مرحوم کا مقالہ ہے۔ اس مقالے پر بھٹی صاحب نے مقدمہ بھی لکھا۔ قاضی ثناء اللہ پانی پتی: ڈاکٹر محمود الحسن عارف کا مقالہ

شاہ عبدالعزیز محدث دہلوی اور ان کی علمی خدمات: یہ ڈاکٹر ثریا ڈار کا مقالہ ہے جو اس وقت اسلامیہ یونیورسٹی بہاولپور کے شعبہ عربی کی چیئرمین پرسن تھیں۔ وفات پا گئی ہیں۔ اس مقالے پر بھی بھٹی صاحب نے مقدمہ تحریر کیا۔

پی ایچ ڈی کے مندرجہ بالا مقالوں کے علاوہ ایک مقالہ پروفیسر عبدالقیوم مرحوم کی صاحبزادی غزالہ حامد کا ایم اے کا مقالہ ہے، عنوان ہے "شرح صحیح بخاری" اس پر بھٹی صاحب نے مقدمہ لکھا۔

انہوں نے شاہ محمد جعفر پھلواری کی کتاب "پیغمبر انسانیت" اور مولانا ابوبیکری امام خاں نوشہروی کی کتاب "فقہ عمر" کی ایڈیٹنگ بھی کی۔ ادارے کی طرف سے چھپنے والی بہت سی کتابوں پر انہوں نے فلیپ لکھے۔ ادارے میں چھپنے کیلئے مختلف مصنفین کے جو مسودات آتے تھے انہیں پڑھنا اور ان کی اشاعت سے متعلق فیصلہ کن رائے دینا انہیں کے ذمہ تھا۔ انہوں نے ۳۲ سال ادارہ ثقافت اسلامیہ میں تصنیفی خدمات سرانجام دیں۔ ۱۶ مارچ ۱۹۹۷ء کو اس سے سبکدوش ہوئے۔

ادارہ ثقافت اسلامیہ کے علاوہ انہوں نے جو کتابیں تصنیف کیں وہ بہ ترتیب نمبر شمار مندرجہ ذیل ہیں۔

۶۔ قصوری خاندان۔ شائع کردہ مکتبہ تعلیمات اسلامیہ مامون کاٹن ضلع فیصل آباد، ۱۹۹۴ء صفحات ۲۰۸۔

۷۔ نقوش عظمت رفتہ: ناشر مکتبہ قدوسیہ اردو بازار، لاہور۔ ۱۹۹۶ء، صفحات ۶۴۰۔

۸۔ میاں فضل حق اور ان کی خدمات: ناشر میاں فضل حق ویلفیئر ٹرسٹ لاہور، ۱۹۹۷ء صفحات ۲۴۴۔

۹۔ چہرہ نبوت قرآن کے آئینے میں: اس کتاب میں نبی صلی اللہ علیہ وسلم کی سیرت طیبہ قرآن کی روشنی میں بیان کی گئی ہے۔ ناشر:

علم و عرفان پبلشرز، اردو بازار، لاہور، ۱۹۹۹ء صفحات ۳۲۶۔

۱۰۔ لسان القرآن (جلد سوم) ناشر: علم و عرفان پبلشرز۔ لاہور ۱۹۹۹ء صفحات ۳۴۴ (اس کی پہلی اور دوسری جلدیں

مولانا محمد حنیف ندوی نے لکھیں)۔

۱۱۔ کاروان سلف: ناشر مکتبہ اسلامیہ فیصل آباد ۲۰۰۳ء صفحات ۵۱۰۔

- ۱۲۔ قافلہ حدیث: ناشر مکتبہ قدوسیہ: لاہور صفحات ۶۳۵۔
- ۱۳۔ برصغیر میں اہل حدیث کی آمد: ناشر مکتبہ قدوسیہ ۲۰۰۴ء صفحات ۳۴۸۔
- ۱۴۔ بزم ارجمند: ناشر مکتبہ قدوسیہ، اردو بازار، لاہور ۲۰۰۶ء صفحات ۶۳۲۔
- ۱۵۔ ہفت اقلیم: ناشر مکتبہ قدوسیہ، اردو بازار، لاہور ۲۰۰۹ء، صفحات ۵۰۵۔
- ۱۶۔ تذکرہ صوفی محمد عبداللہ مرحوم و مغفور: ناشر مکتبہ سلفیہ شیش محل روڈ، لاہور ۲۰۰۶ء صفحات ۴۴۲۔
- ۱۷۔ میاں عبدالعزیز مالوڈہ بیرسٹر: ناشر کتاب سرائے اردو بازار، لاہور ۲۰۰۶ء صفحات ۵۹۲۔
- ۱۸۔ سیرت قاضی محمد سلیمان منصوری پوری: ناشر، مکتبہ سلفیہ شیش محل روڈ لاہور، ۲۰۰۷ء صفحات: ۴۹۶۔
- ۱۹۔ اسلام کی بیٹیاں: ناشر مکتبہ قدوسیہ لاہور، صفحات ۶۰۰۔
- ۲۰۔ تذکرہ مولانا غلام قلعوی: ناشر مولانا غلام رسول ویلفیئر سوسائٹی قلعہ میہاں سنگھ ضلع گوجراں والا، ۲۰۱۲ء، صفحات ۵۲۸۔
- ۲۱۔ برصغیر میں اہل حدیث کی سرگزشت: ناشر، مکتبہ سلفیہ، لاہور، ۲۰۱۲ء صفحات ۳۴۴۔
- ۲۲۔ صدائے قادیان و استقبالیہ خطبات: ناشر مکتبہ سلفیہ، لاہور، یہ وہ خطبات ہیں جو تحریری صورت میں مرکزی جمعیت اہل حدیث کی کانفرنسوں میں پڑھے گئے۔ ۲۰۱۲ء صفحات ۳۶۸۔
- ۲۳۔ روپڑی علمائے حدیث: ناشر محدث روپڑی اکیڈمی، جامعہ قدس اہل حدیث۔ چوک داگراں۔ لاہور ۲۰۱۱ء صفحات ۳۵۰۔
- ۲۴۔ گزر گئی گزران: (خودنوشت) ناشر کتاب سرائے اردو بازار لاہور، ۲۰۱۱ء صفحات ۴۶۶۔
- ۲۵۔ سوانح مولانا احمد الدین گکھڑوی: ناشر مکتبہ قدوسیہ لاہور ۲۰۱۱ء صفحات ۲۴۷۔
- ۲۶۔ ترجمہ ریاض الصالحین: (دو جلد) صفحات ۸۷۲۔
- ۲۷۔ ارمغان حدیث: ناشر طارق اکیڈمی، فیصل آباد ۲۰۰۸ء صفحات ۲۷۲۔
- ۲۸۔ برصغیر میں اہل حدیث کی اولیات: ناشر دارابی الطیب گلی نمبر ۵ حمید کالونی، گل روڈ گوجراں والا، ۲۰۱۲ء صفحات ۱۸۲۔
- ۲۹۔ حضرت ابوبکر صدیق: ناشر الفیصل۔ اردو بازار، لاہور۔ ۲۰۱۰ء صفحات ۶۲۰۔
- ۳۰۔ دبستان حدیث: ناشر مکتبہ قدوسیہ، لاہور ۲۰۰۸ء صفحات ۶۷۳۔
- ۳۱۔ چنستان حدیث: ناشر مکتبہ قدوسیہ، لاہور صفحات ۸۰۰۔
- ۳۲۔ گلستان حدیث: ناشر مکتبہ قدوسیہ، لاہور ۲۰۱۱ء صفحات ۵۸۵۔
- ۳۳۔ برصغیر کے اہل حدیث خدام القرآن: ناشر مکتبہ قدوسیہ، لاہور، صفحات ۷۰۰۔
- ۳۴۔ تذکار مولانا محی الدین لکھوی: صفحات ۴۰۰۔
- ۳۵۔ محفل دانشمنداں: زیر طبع، صفحات ۶۰۰۔
- ۳۶۔ تذکرہ مولانا محمد عطاء اللہ حنیف بھوجپانی۔ زیر طبع، صفحات ۲۰۰۔

۳۷۔ مقالات قرآن وحدیث: زیر طبع، صفحات ۴۰۰۔

بھٹی صاحب کی ایک تحریری خدمت یہ ہے کہ انہوں نے پنجاب یونیورسٹی کے انسائیکلو پیڈیا آف اسلام میں مختلف موضوعات پر پچاس سے زیادہ مقالے لکھے، جن میں پانچ مقالے قرآن مجید سے متعلق ہیں، وہ ہیں (۱) جمع وتدوین قرآن (۲) فضائل قرآن (۳) واقعات وقصص القرآن (۴) مضامین قرآن اور (۵) اعجاز قرآن۔ یہ مقالے دوسو سے زائد صفحات پر محیط ہیں۔ پھر مسجد، ملائکہ، منافقون، مرتبین فتاویٰ عالمگیری کے عنوانات پر مقالات لکھے اور متعدد مقالات مختلف شخصیات کے بارے میں تحریر کئے، جن میں سے بعض چھپ گئے ہیں اور بعض اشاعت کے مراحل میں ہیں۔

ریڈیو پاکستان میں بھی بھٹی صاحب نے تقریریں کیں۔ پہلی تقریر ۲۵ دسمبر ۱۹۶۵ء کو ہوئی اور پھر یہ سلسلہ ۱۹۹۷ء تک جاری رہا۔ ان کی تقریریں صراط مستقیم، صحابہ کرام کے حالات، بزرگان دین کے واقعات، آیات بینات، زندہ تابندہ، سیرت طیبہ، کتابوں پر تبصرے اور اس قسم کے دیگر موضوعات پر اپنی رائے کا اظہار کرتے رہے، نیز پنجابی زبان سوہنی دھرتی اور فوجی بھائیوں کے بارے میں نشر ہونے والے پروگراموں میں بھی آپ کا سلسلہ گفتگو طویل عرصے تک جاری رہا۔

اس زمانے میں صرف سرکاری ٹیلی وژن ہوتا تھا۔ اس میں آپ کی پہلی تقریر ۲۷ جولائی ۱۹۷۲ء کو ”بصیرت“ پروگرام میں نشر ہوئی۔ جس کا دورانیہ پانچ منٹ کا تھا۔ پھر مختلف موضوعات پر ہونے والے پروگراموں میں آپ کی علمی رائے سے استفادہ کیا جاتا رہا۔ روزنامہ اخبار ”امروز“ اپنے عہد کا بہت بڑا اخبار تھا۔ بھٹی صاحب اس میں کئی سال جمعہ اور اتوار کو مضامین لکھتے رہے۔ کچھ عرصہ روزنامہ ”پاکستان“ (لاہور) میں ان کے مضامین چھپے۔ ماہنامہ ”قومی ڈائجسٹ“ (لاہور) میں بہت سی شخصیات پر ان کے تحریر کردہ خاکے چھپتے رہے۔ متعدد جرائد و رسائل میں ان کے مضامین کی اشاعت کا سلسلہ جاری رہا اور جاری ہے۔

ان کی خاکہ نگاری پر ایک خاتون پروفیسر فوزیہ سحر نے پنجاب یونیورسٹی کی طرف سے ”محمد اسحاق بھٹی کی خاکہ نگاری“ کے عنوان سے ایم فل کا مقالہ لکھا، جس کی ڈگری انہیں مل گئی۔ یہ مقالہ کتابی صورت میں چھپ گیا ہے۔

ایک مقالہ محمد انس سرور صاحب نے لکھا۔ اس کا عنوان ہے ”مولانا محمد اسحاق بھٹی کی سوانح نگاری فقہائے ہند کے تناظر میں“ یہ مقالہ پروفیسر ڈاکٹر محمد حماد لکھوی کی نگرانی میں مکمل ہوا۔ اس کی سند پنجاب یونیورسٹی کی طرف سے مقالہ نگار کو مل گئی۔

بھٹی صاحب پر بہت سے اہل قلم نے مختلف اخبارات و رسائل میں مضامین لکھے، ان میں سے جو مضامین مل سکے، وہ مولانا محمد رمضان یوسف سلفی نے مرتب کئے اور ابتداء میں طویل مضمون تحریر کیا۔ یہ مضامین ”مورخ اہل حدیث محمد اسحاق بھٹی۔ حیات و خدمات“ کے نام سے شیخ الحدیث مولانا محمد علی جانباڑ کے فرزند گرامی صاحب زادہ عبدالرحمان جانباڑ نے اپنے مکتبہ رحمانیہ ناصر روڈ سیالکوٹ کی طرف سے کتابی صورت میں شائع کئے۔ یہ کتاب ۲۴۰ صفحات پر مشتمل ہے۔

بھٹی صاحب اس عہد کے بہت بڑے مصنف اور سرکار ہیں۔ صاحب طرز ادیب اور بہترین انشا پرداز۔ ان کی بہت سی تصانیف میں سے ہندوستان کے ایک اسکا لرسید ابن احمد نقوی نے بعض شخصیتوں کے واقعات حیات کا انگریزی میں ترجمہ کر کے شائع کیا۔ انہی قابل احترام اسکا لرنے بھٹی صاحب کی کتاب ”اسلام کی بیٹیاں“ سے نبی صلی اللہ علیہ وسلم کی ازواج مطہرات کے واقعات


وحالات کا ترجمہ انگریزی زبان میں کیا ہے۔

اپنی کتاب ”بزم ارجمندان“ میں مولانا ابوالکلام آزاد کے بارے میں بھٹی صاحب نے مضمون لکھا۔ یہ مضمون اس کتاب کے حوالے سے ہندوستان کے کئی اخباروں میں چھپا۔ پھر کتابی صورت میں ہندوستان کی بہت بڑی لائبریری (جو خدا بخش پٹنہ لائبریری کے نام سے مشہور ہے) کے شعبہ نشر و اشاعت کی طرف سے کتابی صورت میں شائع کیا گیا۔ اس کے بعد صوبہ یوپی کے ایک شہر منونا تھ بھجن کے مکتبہ فہیم سے معرض اشاعت میں آیا۔ یہ اس بات کا ثبوت ہے کہ برصغیر کے علمی حلقوں میں بھٹی صاحب کی تحریروں کو بڑے شوق اور دلچسپی سے پڑھا جاتا ہے۔

ساتھ آٹھ مقامات میں بھٹی صاحب سے متعلق تقریبات کا انعقاد کیا گیا، جن میں اہل علم نے ان کی خدمات کی وضاحت کی اور انہیں شیلڈیں پیش کی گئیں۔ ایک تقریب جولائی ۲۰۰۸ء میں کویت میں منعقد ہوئی، جس میں کویتی اور کویت میں رہنے والے پاکستانی و ہندوستانی علمائے کرام نے تقریریں کیں اور بھٹی صاحب کو ان کی تحریری خدمات کی بنا پر ”مورخ اہل حدیث“ کا خطاب دیا گیا۔ شیلڈ بھی پیش کی گئی۔

اکتوبر ۲۰۱۱ء میں کویت سے پھر دعوت آئی، وہ ان سے متعلق دوبارہ تقریب کرنا چاہتے تھے۔ مگر اپنی تصنیفی مصروفیات کی وجہ سے نہیں جاسکے۔ دبئی، قطر اور ہندوستان کے متعدد مقامات سے انہیں دعوت نامے موصول ہوئے۔ اپنی علمی و تصنیفی مصروفیات کی بنا پر ان دعوت ناموں کی بھی تعمیل نہیں کر سکے۔ (ماخوذ)

(ماہنامہ صراط مستقیم بر مگھم فروری ۲۰۱۶ء)



اور قلم چلتا رہا

مورخ اہل حدیث محمد اسحاق بھٹی کی یاد میں

مولانا عبدالحکیم عبدالمعبود المدنی

برصغیر ہندوپاک میں جماعت اہل حدیث کی تاریخ بے حد قدیم ہے، اور یہ دعوت، اصلاح معاشرہ، کلمہ حق کی سر بلندی، گلشن توحید و سنت کی آبیاری اور وطن کے لئے سرفروشی جیسے عظیم کارناموں سے عبارت ہے، حضرت عمر فاروق رضی اللہ عنہ تعالیٰ کے عہد مبارک اور مختلف صحابہ کرام کی آمد سے لے کر شاہ ولی اللہ محدث دہلوی، میاں سید ندیر حسین محدث دہلوی، مسلم عہد حکمرانی، انگریزی استعمار اور پھر آزادی ہند تک برصغیر کی افق پر ہزاروں اہل حدیث جیالوں نے دعوت و تعلیم اور اصلاح و تربیت کے باب میں اپنی اپنی قربانیوں کے نہ جانے کتنے انمٹ نقوش چھوڑے ہیں، مگر یہ ہماری بد نصیبی کہیں یا لا پرواہی کہ تاریخ کی ان عظمتوں کو قلم و قرطاس کے حوالہ نہ کیا جاسکا اور کما حقہ وسیع پیمانہ پر علماء اہل حدیث کی خدمات اور ان کی ہمہ جہت قربانیوں کو قلمبند نہ کیا جاسکا، غیروں نے اس کا فائدہ اٹھایا اور اس میں کتر بیونت کر کے جماعت کو حاشیہ پر ڈالنے کی سازش کی، اللہ جزائے خیر دے علماء اہل حدیث کے ان جیالوں کو جنہوں نے تاخیر سے سہی ان سنہری کرداروں کو قلمبند کرنے کی جسارت اور شروعات کی، مولانا محمد ابراہیم میرسیا لکھنؤ، مولانا محمد اسماعیل سلفی گجرانولہ، مولانا غلام رسول مہر، مولانا احمد دہلوی، مولانا ثناء اللہ امرتسری، اسلم سیف فیروز پوری، اور دیگر قلمکاروں نے اس سلسلہ کو آگے بڑھایا اور تاریخ اہل حدیث اور ان کی عظمتوں کے انمٹ نقوش اور قربانیوں کی سنہری داستان کو قلم و قرطاس کے حوالہ کرنا شروع کیا، مگر ایک طویل عہد رفتہ اور ہزاروں نفوس قدسیہ پر مشتمل ہونے اور وسعتوں و عظمتوں کے ایک لامتناہی سلسلے کی وجہ سے یہ کام ادھورا ہی رہ گیا، اور جذبات سرد مہری کے شکار ہو گئے، ہندوپاک کا بٹوارہ ہو گیا اور صلاحیتیں منتشر ہو گئیں، ضرورت تھی کسی عبقری صاحب قلم اور وسیع المطالعہ مرد مجاہد کی جو تاریخ اہل حدیث کی عظمتوں کے اس وسیع سمندر میں اپنی ہستی گم کر دے اور وہاں سے لعل و گہر اور سیپ و جواہر پارے نکال کر تاریخ کے صفحات پر بکھیر دے، الحمد للہ بے حد انتظار و مایوسی کے بعد رب العالمین نے اس ضرورت کی تکمیل کا بھی انتظام فرمادیا، بالآخر مشرقی پنجاب ریاست فریڈ کوٹ کے رہنے والے، اور مولانا اسماعیل سلفی، عطاء اللہ بھوجیانی، رئیس احمد جعفری، مولانا داؤد غزنوی جیسے اساطین علماء کے حلقہ علم و فن سے خوشہ چینی کرنے والے ایک مرد مجاہد کو یہ سعادت حاصل ہوئی جسے دنیا نے علم و ادب اور ثقافت و تاریخ محمد اسحاق بھٹی کے نام سے جانتی ہے، اللہ نے انہیں اتنی توفیق دی کہ ۱۹۶۵ء میں جب قلم اٹھایا تو پچاس سالوں تک مسلسل وہ قلم چلتا رہا اور مختلف کتابوں اور تذکروں کے ذریعہ علماء اہل حدیث کی عظمتوں کے نقوش اجاگر کرتا رہا۔

| | | | | |
|------|-------|-------|--------|-------|
| ایں | سعادت | بزور | بازو | نیمست |
| تانہ | بخشد | خدائے | بخشنده | |

چنانچہ آپ ایک معتبر مورخ، صحافی، تجزیہ نگار، خاکہ نگار، سوانح نگار کی حیثیت سے مشہور و معروف ہوئے۔
۱۵/مارچ ۱۹۲۵ء کو ریاست فرید کوٹ (مشرقی پنجاب) کے مشہور علاقہ کوٹ کپورہ میں پیدا ہوئے، ابتدائی تعلیم دادا محترم سے حاصل کی اور نحو و صرف، عربی زبان و ادب کے لئے حضرت مولانا عطاء اللہ حنیف بھوجیانی کے در کی خوشہ چینی کی، آزادی سے پہلے گیارہ ذیل سنگھ کی تحریک آزادی پر جامنڈل میں تن من سے شریک رہے مختلف قسم کی اذیتوں کے شکار چڑھے اور ۲۴ جولائی ۱۹۳۸ء کو پاکستان بننے کے بعد وہیں ہجرت کر گئے۔

میدان عمل میں قدم رکھا تو مولانا داؤد غزنوی، مولانا محمد اسماعیل سلفی اور مولانا عطاء اللہ حنیف بھوجیانی جیسے عباقرہ علم و ہنر کا ساتھ ملا، برسوں آپ ان علماء کی قیادت میں مرکزی جمعیت اہل حدیث پاکستان کے ناظم دفتر رہے، جماعت نے ہفت روزہ الاعتصام نامی مجلہ کا اجرا کیا اور مولانا عطاء اللہ حنیف بھوجیانی کو ایڈیٹر مقرر کیا، نیابت کے لئے اسحاق بھٹی پر نگاہ پڑی آپ کو نائب ایڈیٹر منتخب کر لیا گیا اور پھر بھوجیانی صاحب کے مستعفی ہونے پر برسوں ایڈیٹر رہے ۱۲ اکتوبر ۱۹۶۵ء سے لے کر ۱۹۹۷ء تک مسلسل ادارہ ثقافت اسلامیہ لاہور سے وابستہ رہے، اور بحیثیت ریسرچ اسکالر اپنی صلاحیتوں کے موتی بکھیرتے رہے، اس ادارہ سے اس زمانے میں شیخ محمد اکرام، مولانا محمد حنیف ندوی، سید جعفر شاہ پھلواری اور رئیس احمد جعفری جیسے سرکردہ علماء کی ٹیم بھی وابستہ تھی، رب العالمین نے عمر کے آخری پڑاؤ سے پہلے مولانا اسحاق بھٹی کو اتنی توفیق دی کی تاریخ و سیرت اور سوانح و خدمات پر مشتمل ضخیم جلدوں کی شکل میں بے شمار کتابیں منظر عام پر آئیں اور مقبول خاص و عام ہوئیں، نقوش عظمت رفتہ، بزم ارجمنداں، کاروان سلف، قافلہ حدیث، گلستان حدیث، دبستان حدیث، عارفان حدیث، چمنستان حدیث، تذکرہ قاضی سلیمان منصور پوری، تذکرہ مولانا غلام رسول قلعاوی، تذکرہ صوفی محمد عبداللہ، قصوری خاندان، ارمغان حنیف، تذکرہ مولانا اسماعیل سلفی، برصغیر میں اہل حدیث کی آمد، برصغیر میں اسلام کے اولین نقوش، فقہائے پاک و ہند، میاں فضل حق اور ان کی خدمات، تذکرہ محدث روپڑی، برصغیر کے اہل حدیث خدام قرآن، برصغیر میں اہل حدیث کی تدریسی خدمات، برصغیر میں اہل حدیث کی اولیات، عربی کے تین ہندوستانی ادیب، آثار ماضی، محفل دانشمنداں، اسلام کی بیٹیاں، لسان القرآن، ترجمہ ریاض الصالحین، ترجمہ: فہرست ابن ندیم وغیرہ جیسی شاہکار اور مستند و معتبر کتابیں ہیں، یہی وجہ ہے کہ آپ کی زندگی ہی میں آپ کی خدمات پر مقالے اور مضامین لکھے گئے، پروفیسر فوزیہ سحر ملک نے اپنے مقالے کے لئے آپ کی خاکہ نگاری کو عنوان بنایا اور ”محمد اسحاق بھٹی کی خاکہ نگاری“ پر ایک تحقیقی کتاب لکھی، جسے ادارہ قمر طاس نے شائع کیا، الغرض وہ کام جسے ہم ادھورا سمجھتے تھے، اور جس کے پورا کرنے کی پوری جماعت منتظر تھی محمد اسحاق بھٹی نے اسے رب کی توفیق سے کما حقہ مکمل کر دیا اور قلم و قمر طاس کا یہ مرد آہنی لکھتے لکھتے ۲۲ دسمبر ۲۰۱۵ء بروز منگل کو قضاء الہی کے مطابق اپنی عظمتوں اور ہنرمندیوں کے نقوش چھوڑ کر راہ ملک بقا ہو چلا۔ انا للہ وانا الیہ راجعون۔ اللہ غریق رحمت فرمائے، کروٹ کروٹ جنت الفردوس میں جگہ عطا فرمائے، آمین تقبل یرب العالمین۔

باب پنجم
مرحومین علمائے اہل حدیث
۲۰۱۷ء

ناموں کی ترتیب تاریخ وفات کے اعتبار سے رکھی گئی ہے

مولانا عبد المجید اصلاحی رحمہ اللہ حیات و خدمات

وفات جنوری ۲۰۱۷ء

بقلم ابونا فح اعظمی

آج مورخہ ۱۸ جنوری ۲۰۱۷ء فجر سے ایک گھنٹہ قبل میرے وطن جیراج پور سے فون آیا کہ میرے والد محترم مولانا عبد المجید اصلاحی اچانک داعی اجل کو لبیک کہہ گئے، تب سے مسلسل شخصی اور سوشل میڈیا پیکیٹوں تعزیتی پیغامات موصول ہو رہے ہیں۔ ان تمام بھی خواہوں کا بحد شکر یہ۔ وجز اہم اللہ خیر الجزاء دل قابو میں نہیں آ رہا ہے لیکن پھر بھی ان کی زندگی کے کچھ گوشوں پر روشنی ڈالنا مناسب حال لگتا ہے۔

والد محترم غالباً ۱۹۳۳ء میں جیراجپور، اعظم گڑھ میں پیدا ہوئے، بچپن میں یتیم ہو گئے، ان کے والد وقت کے حاذق طبیب جناب حکیم عبد الحمید تھے جن کے بارے میں مولانا اسلم جیراجپوری رحمہ اللہ کے بڑے صاحبزادے ڈاکٹر معظم صاحب نے راقم سے ذکر کیا تھا وہ بھی نواب آف بھوپال کے یہاں مولانا اسلم جیراجپوری کے ہمراہ طبیب کی حیثیت سے ایک سال اور کچھ ماہ متعین رہے، ان کی پرورش ہماری چچیری پھوپھی مولانا قمر الدین صاحب اصلاحی کانپور کے شعراء کے استاد شاعر کی زوجہ قمر النساء رحمہا اللہ کے ہاتھوں ہوئی۔ والد محترم آخری عمر تک انہیں حقیقی بہن بلکہ ماں کا درجہ دیتے رہے۔ ابتدائی تعلیم گاؤں کے سرکاری پرائمری ہندی میڈیم اسکول میں ہوئی لیکن اس وقت اردو اور دینیات بھی سرکاری نصاب میں شامل ہوتے تھے۔ بعد ازاں مدرسہ اصلاح سرائے میر میں عربی تعلیم کے لئے داخل ہوئے، چھٹیوں میں مولانا اسلم جیراجپوری صاحب سے استفادہ بھی کرتے رہتے، ۱۹۵۰ء کے قریب مدرسہ اصلاح سے امتیازی نمبروں سے پاس ہوئے اور فراغت کے بعد ہی چند سال عربی ادب و انشاء کی کلاسیں لینے کا موقع ملا، لیکن انہیں مزید علوم حاصل کرنے کی دھن سوار تھی، ان کے ہم عصر حضرات ان کے اندر بے پناہ صلاحیت اور ذہانت کا ذکر کرتے ہیں۔

چنانچہ ۱۹۶۰ء کے قریب انہوں نے لکھنؤ طبیہ کالج میں داخلہ لیا اور وہاں سے ایف ایم بی ایس آج کل کا بی یو ایم ایس کی ڈگری حاصل کی، پوری یونیورسٹی ٹاپ کیا اس کے بعد کا دوران کی زندگی میں بڑی آزمائش کا رہا، اس دوران انہوں نے تعلیم و تدریس کے علاوہ اپنی طبی پریکٹس میں شروع کر دی لیکن ان پہ زبوں حالی کا دور دورہ تھا اور کہا جاتا ہے کہ ان کی ذہنی حالت تشویش زدہ تھی۔ راقم الحروف کی پیدائش انہیں حالات میں چار بہنوں کے بعد مئی ۱۹۶۷ء میں ہوئی۔ ۱۹۷۷ء تک ان کے حالات دگرگوں رہے تا آنکہ مولانا فراہی رحمہ اللہ کے پوتے اور مدرسہ اصلاح کے ناظم علی میاں رحمہ اللہ نے انہیں دوبارہ مدرسہ اصلاح میں مدعو کیا اس

کے بعد سے ان کی زندگی میں ٹھہراؤ دیکھنے کو ملا۔

والد محترم نے مدرسہ اصلاح میں طالب علمی کے دوران جن لوگوں سے خاص طور سے استفادہ کیا ان میں مولانا اختر احسن اصلاحی صاحب اور مولانا بدرالدین اصلاحی خاص طور سے قابل ذکر ہیں۔ وہ مولانا فراہی کے قرآنی نوٹس بزبانی مولانا اختر احسن سے استفادہ کا بھی ذکر کرتے رہتے تھے۔ اس کے علاوہ ان کی پریشانی کے دنوں میں مولانا قمرالدین صاحب اصلاحی جوان سے سات سال بڑے ہیں اور بقید حیات ہیں کو اپنا بڑا بھائی مانتے ہیں کہ انہوں نے اس دگرگوں صورتحال سے ان کو بخوبی نکالا تھا۔ انہوں نے غالباً ۱۹۷۲ء میں کچھ ماہ و سال جامعہ سلفیہ بنارس میں بھی تدریس کے فرائض انجام دیئے، وہیں مولانا عبدالحمید رحمہ اللہ رحمانی سے ملاقات ہوئی، والد صاحب معتدل سلفیت کے قائل تھے۔ مولانا رحمانی اور دیگر سلفی علماء ان کی صلاحیتوں کے بڑے معترف تھے یہی وجہ ہے کہ جب مولانا نے دہلی میں اپنا مدرسہ کھولا تو والد محترم سے مسلسل اپنے یہاں آنے کیلئے اصرار کرتے رہے۔ چنانچہ ۱۹۸۳ء سے ۱۹۸۷ء تک وہاں عربی ادب و انشاء کے استاذ رہے۔

(مولانا اصلاحی صاحب رحمہ اللہ نے ابوالکلام آزاد اسلامک اوپیننگ سنٹر کے تعلیمی شعبہ میں کام نہیں کیا ہے بلکہ مکمل یکسوئی کے ساتھ زاد المعاد کے ترجمہ میں لگے رہے اور اس عرصہ میں اس کی ۵ جلدوں کا ترجمہ مکمل کیا۔ (عاشق علی اثری)

اس دوران انہوں نے مولانا رحمانی صاحب کے ایماء پہ امام ابن القیم کی شاہکار تصنیف (زاد المعاد فی ہدی خیر العباد) کا ترجمہ بنام ”توشیحہ آخرت“ کیا۔ پہلی جلد چھپی لیکن باقی جلدوں کے بارے میں راقم الحروف کو کوئی علم نہیں۔ اس دوران ماہنامہ ”التوعیہ“ میں مقالہ نگاری کا کام بھی کرتے رہے۔


غالباً ۱۹۵۰ء کے دہے میں والد محترم کی عربی صلاحیتوں کا ادراک اس وقت تمام علماء کو ہی تھا۔ والد محترم ماہر القادری صاحب کے ماہنامہ ”الفاران“ میں وقتاً فوقتاً قرآنیات اور دیگر علوم پر مضامین بھی لکھتے رہے ہیں۔ ان کی صلاحیتوں کا علم وقت کے نابغہ مولانا مودودی علیہ الرحمہ کو بھی ہوا۔ ان کی دعوت پہ وہ دارالعروبہ کو جوائن کرنے پاکستان بھی گئے اور اس وقت دارالعروبہ کے ذمہ دار روح رواں مولانا مسعود عالم ندوی تھے، شاید مولانا خلیل حامدی صاحب کا ذکر بھی ابا کرتے تھے لیکن پاکستان کی آب و ہوا ان کو اس نہیں آئی اور چند ہفتوں میں وہ ہندوستان واپس آ گئے۔ ۱۹۷۷ء میں جب والد صاحب نے مدرسہ اصلاح دوبارہ جوائن کیا تو راقم الحروف کو وہاں مکتب درجہ چہارم میں داخل کرایا۔ اس دوران اندازہ ہوا کہ والد محترم نو نہالان قوم کے لئے سیرت پہ اپنی کتاب رہبر کامل مرتب کر رہے ہیں وہ کتاب شائع ہوئی اور آج بھی بعض مکاتب میں شامل نصاب ہے۔ مدرسہ اصلاح اپنی دوسری انگ کے دوران انہوں نے ابتدائی عربی طلبہ کے لئے القراءۃ العربیہ دو حصوں میں مرتب کی جو آج بھی اصلاح کے نصاب میں شامل ہے جن دنوں وہ دہلی میں مقیم تھے اسی دوران انہیں ایک سرکاری طبی ادارہ NCPUL نے ابن ابی اصیبعہ کی طب پہ مشہور کتاب طبقات الاطباء کا پروجیکٹ ملا جس کی بیشتر جلدوں کا انہوں نے فصیح اردو میں ترجمہ کیا۔ ۱۹۸۷ء کے اختتام یا ۱۹۸۸ء کے آغاز پہ والد محترم اپنے گاؤں منتقل ہو گئے۔ گاؤں پہ والدہ رحمہا اللہ نے گھر کے اندر گاؤں کی بچیوں کے لئے ناظرہ قرآن اور اردو کی بنیادی تعلیم کی نرسری کھول رکھی

تھی۔ والد محترم نے پڑوس میں زمین لے کر باقاعدہ بچیوں کا اسکول قائم کر دیا جہاں آج بھی گاؤں اور پاس پڑوس کی بچیاں زیر تعلیم ہیں۔ اس دوران وہ سماجی و ملی و دینی سرگرمیوں میں مصروف رہے۔ کئی سال جماعت اہل حدیث کے ضلعی ناظم رہے لیکن اپنی معتدل اور سماجی طبیعت کی وجہ سے ہر حلقے میں محبوب رہے۔ گاؤں کی جامع مسجد بنوائی اور اس میں کھیت بچ کر آج سے بیس سال قبل پچاس ہزار کی خطیر رقم اپنی جیب خاص سے ادا کی۔ ایک اور مسجد پڑوس کے ہندو گاؤں میں بنوائی جہاں دو چار کمزور گھر مسلمانوں کے تھے۔ ۲۰۱۰ء میں والدہ کے گزر جانے کے بعد بڑا حوصلہ رکھا، آخری سالوں میں بینائی سے محروم ہونے کے باوجود سرگرم عمل رہے، والدہ کے نام سے غریب و نادار بچیوں کے لئے فنڈ قائم کیا۔ ایک بہت اہم صفت تھی کہ وہ تعاون کا ہاتھ بڑھانے میں ہندو مسلم کا بھید بھاؤ نہیں کرتے تھے۔ ابھی ہفتہ دس روز پہلے ایک ہندو لڑکی کی شادی میں خود بڑھ چڑھ کر حصہ لیا اور ہم لوگوں کو ترغیب دیتے رہے، ویسے تو ان کے تلامذہ اور ان کے جاننے اور چاہنے والوں کا وسیع حلقہ ہے لیکن بطور خاص ان کے تلامذہ میں دارالمصنفین کے ڈائریکٹر پروفیسر ڈاکٹر اشتیاق احمد ظلی صاحب، جناب مولانا عبدالمجید ندوی صاحب، ڈاکٹر مظفر احسن اصلاحی صاحب، جناب سرفراز اصلاحی ندوی مدرس مدرسہ اصلاح، جناب ابوالفیض صاحب اصلاحی مدنی، مولانا محمد عارف صاحب عمری، ڈاکٹر صفدر سلطان اصلاحی مسلم یونیورسٹی علی گڑھ، ڈاکٹر اشہد رفیق ندوی اور ڈاکٹر ایاز اصلاحی، پروفیسر عرب اسٹڈیز لکھنؤ یونیورسٹی کے اسماء گرامی نمایاں ہیں۔

اس کے علاوہ ماہنامہ ”نوائے اسلام“ کے مولانا عبدالعزیز سلفی حفظہ اللہ اور ان کے رفقاء والد صاحب کے خاص شیدائیوں میں سے ہیں۔ ان لوگوں کی دعوت پہ کسی سلفی عالم کے سانحہ ارتحال پہ ابانے فاما کان قیس ہلکہ ملک واحد و لکنہ بنیان قوم تہدما کے عنوان سے نوائے اسلام میں تاثراتی مضمون شروع کیا تھا۔ آج صبح سے ہی خواہان کے اتنے تعزیتی پیغامات موصول ہو رہے ہیں کہ میرا دل بھر آیا ہے۔ بقول شاعر۔

اک دھوپ تھی جو اٹھ گئی آفتاب کے۔ ذہانت، مجاہدہ اور انقلابیت کے نقیب: مولانا عبدالمجید اصلاحی نہ رہے۔

(ماہنامہ التبیان دہلی، فروری ۲۰۱۷ء)



مولانا عبدالمجید اصلاحی جیراچپوریؒ

عزیز عمر سلفی، نوائے اسلام

عربی زبان و ادب کی عہد آفریں شخصیت مولانا عبدالمجید اصلاحی نے ۱۸ جنوری ۲۰۱۷ء مطابق ۱۹ ربیع الآخر بروز چہارشنبہ طلوع فجر سے قبل ۸۵ سال کی عمر میں داعی اجل کو لبیک کہہ دیا۔ ان اللہ وانا الیہ راجعون۔

مولانا عبدالمجید اصلاحی جیراچپوری ہندوستان کے نامور عالم دین اور زبردست ادیب تھے۔ وہ جیراچپوری کی علمی روایت کے پاسدار تھے۔ جیراچپور مولانا سلامت اللہ جیراچپوری، مولانا اسلم جیراچپوری، مولانا اسحاق جیراچپوری، مولانا مصلح الدین جیراچپوری، مولانا ضیاء الدین اصلاحی (مدیر معارف) رحمہم اللہ اور ڈاکٹر شمیم جیراچپوری سابق وائس چانسلر مولانا آزاد یونیورسٹی حیدرآباد جیسے بڑے بڑے علماء و دانشوران کی سرزمین رہی ہے۔ جیراچپور سے ملحق ہندول گاؤں ہے جہاں کی خاک سے علامہ شبلی نعمانی اٹھے اور بین الاقوامی شہرت کے حامل ہوئے۔ مولانا عبدالمجید اصلاحی جیراچپوری کی ایک مضبوط علمی کڑی تھی۔ ذیل میں ان کی حیات مستعار کے چند نقوش سپرد قسط کے جا رہے ہیں۔

مولانا عبدالمجید اصلاحی یکم جولائی ۱۹۳۲ء میں اعظم گڑھ کے مردم خیز مقام جیراچپور میں پیدا ہوئے۔ ابتدائی تعلیم اسلامی مکتب اور سرکاری اسکول میں حاصل کی۔ والد محترم حکیم عبدالحمد ایک باعمل اہل حدیث عالم تھے اور تجربہ کار طبیب تھے۔

۱۹۴۵ء میں جامعہ الہیات کانپور میں عربی اور انگریزی پڑھی۔ عربی میں نحو و صرف اور زبان و ادب نیز قرآن و حدیث کی ابتدائی تعلیم حاصل کی۔ پھر ۱۹۴۹ء میں مدرسۃ الاصلاح سرائے میر اعظم گڑھ میں داخلہ لیا، جہاں سے ۱۹۵۳ء میں سند فراغت حاصل کی۔ فراغت کے فوراً بعد مدرسۃ الاصلاح کے اندر زبان و ادب کی تعلیم پر مامور ہوئے۔

۱۹۵۹ء میں تکمیل الطب۔ طبیہ کالج۔ لکھنؤ میں داخلہ لیا اور پانچ سال تک زیر تعلیم رہ کر یہاں سے ایف ایم بی ایس کی ڈگری حاصل کی۔ ۱۹۶۳ء میں مہنات تھ بھنجن کے اندر مطب شروع کیا۔ مئو کے علماء و مشائخ سے روابط مضبوط ہوئے۔

۱۹۷۰ء میں تکمیل الطب کالج لکھنؤ میں پیچھا لوجی کے لیکچرار کی حیثیت سے تقرر ہوا۔

چند ماہ کے بعد دوبارہ عربی زبان و ادب کے استاذ کی حیثیت سے مدرسۃ الاصلاح میں مقرر ہوئے۔

کچھ دنوں تک عدم صحت اور دماغ میں تیزی کے عارضہ کی وجہ سے اصلاحی صاحب نے سب کچھ خیر باد کہہ دیا تھا۔ مولانا عبدالحمد رحمانی مرحوم کے تدریسی دور میں جب وہ جامعہ رحمانیہ بنارس میں استاذ تھے تو اصلاحی صاحب ان کے پاس ہفتوں مقیم رہے اور جب مولانا رحمانی نے مرکزی جمعیت اہل حدیث کی نظامت سنبھالی تو اصلاحی صاحب کو دہلی بلا لیا اور دینی صحافت میں ان کی معاونت حاصل کر لی۔ مولانا عبدالحمد رحمانی کی نظامت سے سبکدوشی سے پیشتر اصلاحی صاحب نے دہلی کو خیر باد کہہ دیا اور پھر متاع گمشدہ

ہو گئے اور پھر مولانا رحمانی کی خواہش پر ان کی دوبارہ بازیابی ہوئی۔

۱۹۸۰ء میں مرکز ابوالکلام آزاد دہلی نے ان سے تصنیف و ترجمہ کا اردہ بنایا مگر وہ کسی بھی عنوان پر دستیاب نہیں ہوئے۔ مدیر نوائے اسلام نے ان کی کھوج لگائی، ان کو تیار کیا اور وہ پھر کنوارہ گہنی سے چل کر انوار العلوم المومبارک پور آئے۔ مدرسہ کے انتظامیہ کو چارج دیا اور حسب وعدہ کچھ دنوں بعد دہلی پہنچ گئے اور امام ابن القیم کی معروف و معرکتہ الآرا کتاب زاد المعاد کا ترجمہ ”توشہ آخرت“ کے نام سے کیا۔ ۱۹۸۵ء تک وہ جامعہ محمدیہ مالگاؤں، جامعۃ الرشاد اعظم گڑھ جیسے اداروں میں عربی زبان و ادب اور انشاء کے منتہی درجات کے اسباق پڑھاتے تھے۔ ان کی علمی قابلیت کے قائل حضرت مولانا ابوالحسن علی میاں ندوی رحمہ اللہ بھی تھے۔

اصلاحی صاحب انتظامی امور میں دلچسپی رکھتے تھے۔ دہلی آنے سے قبل اپنی نہال پر سیا بڑھرا ضلع مہراج گنج یونی میں درس گاہ اسلامیہ کے نام سے ایک تعلیمی ادارہ قائم کیا تھا جو وسائل کی کمی کی وجہ سے جلد ہی بند ہو گیا۔ ۱۹۸۶ء میں جامعہ نگر نئی دہلی میں مسلم بچیوں کی پہلی درس گاہ (جس کے موسس عبدالرزاق صاحب مرحوم تھے) میں منتظم کار بنے۔ اس کے ساتھ طبی کتابوں کے تراجم کا کام بھی شروع کر دیا۔ اسی دوران ۱۹۸۶ء میں اپنے وطن جیراج پورا اعظم گڑھ میں اسلامیہ نسواں اسکول کی بنیاد اپنے گھر کے صحن میں ڈال دی جواب المدرسۃ الاسلامیہ للبنات کے نام سے علاقہ کا تناور اور سایہ دار درخت بن چکا ہے اور کثیر تعداد میں بچیاں زیر تعلیم ہیں:-

مولانا اصلاحی مرحوم نے اہل حدیث اور جماعت اسلامی کے مختلف اخبارات و رسائل میں مضامین لکھے اور تراجم شائع کروائے۔ علاوہ ازیں بچوں کے لئے ایک کتاب رہبر کامل صلی اللہ علیہ وسلم کے عنوان سے ترتیب دی جو مدارس اسلامیہ میں داخل نصاب ہے۔ اسی طرح القرآۃ العربیہ کے نام سے دو عربی ریڈرز لکھیں جو نحوی و صرفی مسائل کے پہلو بہ پہلو چلنے والی ریڈر ہے جو مدرسۃ اصلاح اور دیگر مدارس کے ابتدائی سالوں میں داخل نصاب ہے۔ عربی میں جامعۃ الرشاد اعظم گڑھ اور مدرسۃ الاصلاح کا تعارف لکھا۔ اس کے بعد ”نصیحتیں و وصیتیں“ کے عنوان سے بھی اردو میں ایک کتاب مرتب کی جس میں پیغمبروں کے بیٹوں کے نام، مصلحین اور دانشوران عالم کی وصیتیں اور ہدایات درج کی گئی ہیں۔ چند کتابوں کے ترجمے بھی کئے جو متعدد بار مختلف اداروں کی طرف سے شائع ہو چکے ہیں۔ ان میں سے ایک ”البناء والهدم فی الدعوات“ دکتور عبدالعزیز کامل کی کتاب ہے جس کا ترجمہ ”دینی تحریکوں میں بناؤ و بگاڑ کا مفہوم“ رکھا ہے، جو مکتبہ ترجمان دہلی سے شائع ہوئی تھی۔ اسی طرح سید قطب شہید کی کتاب مجموعہ اسلامی کا ترجمہ ”اسلامی سماج اور اس کی تعمیر“ کے نام سے کیا جس کو محمود الحسن آبادی نے اہتمام کے ساتھ اپنے یہاں بھیونڈی سے شائع کیا۔ علامہ البانیؒ کی کتاب ”حجاب المرأة“ اور خطیب بغدادی کی ”الخطوط العریضہ“ کا ترجمہ ”آڑی تر چھی لکیریں“ کے نام سے کیا ہے۔

زاد المعاد کے ترجمہ کا ذکر پہلے آچکا ہے۔ یہ کتاب ”زاد المعاد فی ہدی خیر العباد“ بہ تحقیق شعیب ارناؤط و عبدالقادر ارناؤط پانچ جلدوں میں محققین کی تحریجات و تعلیقات کے ساتھ ساتھ ہوئی ہے۔ ان پانچوں جلدوں کا ترجمہ ابوالکلام آزاد للوعیہ الاسلامیہ نئی دہلی کے ادارہ معہد الدراسات الاسلامیہ جوگابائی کے زیر اہتمام کئی سال پہلے شائع ہو چکا ہے۔

طبی کتابوں کے تراجم میں اصلاحی صاحب کو بہت ملکہ حاصل تھا۔ ابن ابی اصیبعہ کی کتاب ”عیون الانباء فی طبقات الاطباء“ کا دو جلدوں میں ترجمہ کیا ہے۔ اس کتاب میں مشہور اطباء و علماء کی اہم تحریکوں اور نسخوں کے تراجم شامل ہیں، جس کو حکومت ہند کا ادارہ سنٹرل کونسل فار ریسرچ ان یونانی میڈیسن نئی دہلی نے شائع کیا ہے۔

امام زکریا رازی کی عظیم تالیف ”الحاوی فی الطب“ ہے۔ جو عربی زبان میں طبی انسائیکلو پیڈیا ہے۔ اس کتاب میں طب کے ہر مسئلہ نیز یونانی عربی اطباء کی آثار نقل کی گئی ہیں۔ اس کی چار جلدوں کا ترجمہ کیا۔ اس کے بعد اس خدمت سے خود کو الگ کر لیا تھا۔ طب کی بڑی اہم کتاب المعالجات البقراتیہ نظر ثانی فرمائی۔ یہ کتاب دس مقالات پر مشتمل ہے۔

دلی چھوڑنے کے ساتھ ”الحاوی فی الطب“ کے ترجمہ کا کام رک گیا۔ حکومت نے کچھ اور لوگوں کو اس کام پر مامور کیا۔ اب یہ بڑا علمی کام کہاں تک پہنچا ہے معلوم نہیں ہے۔ اصلاحی صاحب پھر اپنے قائم کردہ مدرسۃ البنات الاسلامیہ جیراچپور کے لئے وقف ہو گئے اور آخری دم تک اسی کے لئے کوشاں رہے۔

مولانا عبد المجید اصلاحی علم کے کشکول تھے۔ ابن روشن کے نام سے مضامین و مقالے لکھتے تھے۔ لیٹر پیڈ پر ان کا پتہ دار الفکر جیراچپور اعظم گڑھ چھپتا تھا۔ اصلاحی صاحب کو بہت سے اہل علم کے ساتھ کام کرنے کا اتفاق ہوا ہے۔ مولانا مودودی کی دعوت پر دار العروبة میں مولانا مسعود عالم ندوی کے ساتھ کام کرنے کا تجربہ رکھتے تھے۔ مولانا ابوالاعلیٰ مودودی اور مولانا وحید الدین خان کی تفسیری کوششوں کو اسلاف کے منہج کے خلاف گردانتے تھے۔

محدث عصر شیخ الحدیث علامہ عبید اللہ رحمانی مبارکپوری صاحب کی مرعاة المفاتیح شرح مشکوٰۃ المصابیح کے بے حد قدرداں تھے۔ حضرت شیخ الحدیث کو ہندوستان کا امام طاووس کہتے تھے۔ وہ تمام معاملات میں شیخ الحدیث مبارکپوری سے رجوع کرتے تھے حتیٰ کہ طب و صحت میں بھی صلاح و مشورہ لیتے تھے۔ مفتی عبدالعزیز اعظمی عمری کے تبحر علمی اور ان کی ظرافت کے بہت گرویدہ تھے ان کو مکمل مفتی تسلیم کرتے تھے۔ ان کے فتاویٰ اور سعودی مفتی اعظم شیخ ابن باز کے فتاویٰ کو ہم مزاج قرار دیتے تھے۔ دونوں کے تفقہ و توسع کے بہت قائل تھے۔

حکیم ابوالحسن عبید اللہ رحمانی رائے بریلی طب میں اصلاحی صاحب کے استاذ تھے۔ حکیم عبید اللہ رحمانی ہندوستان کے چوٹی کے عالم تھے۔ کشمیر میں طبیہ کالج قائم ہوا تو ان کو پرنسپل کے طور پر انہیں بلا یا گیا تھا اور وہیں سے ان کے نام کے ساتھ کشمیری جڑ گیا۔ حکیم عبید اللہ کشمیری اصلاحی صاحب کی ادبی صلاحیت کے معترف تھے۔ دلی میں متعدد بار ایک دوسرے سے علمی مذاکرہ کرتے دیکھا گیا ہے جہاں گنجائے دینیہ کا مشاہدہ اہل علم حضرات خوب کرتے تھے۔


اصلاحی صاحب جب بھی دہلی آتے تو نوائے اسلام کے دفتر میں قیام فرماتے اور دہلی کے اپنے احباب و متعلقین سے ملاقات کرتے تھے۔ کبھی کبھار دفتر سے بھی کسی کو ساتھ لے لیتے تھے۔ صوفی نذیر احمد کشمیری، مولانا ابواللیث اصلاحی، مولانا وحید الدین خان، صحافی محفوظ الرحمن، ڈاکٹر محبوب احمد اور الطاف الرحمن اعظمی وغیرہم ان کے ملاقاتیوں کی ہر فہرست میں رہتے تھے۔ آخری بار دو سال قبل دہلی آئے تھے۔ ان کی بینائی تیزی سے رخصت ہو رہی تھی وہ ممبئی، بھونڈی ہو کر دہلی آئے تھے، سفر آخرت سے قبل

دور و قیام کے بعد اپنی بیٹی کے پاس ہلدوانی گئے، وہاں آنکھ کا علاج کرایا، پھر اعظم گڑھ لوٹ گئے، مگر بینائی رکی نہیں، اس کے باوجود ضلع مہراج گنج میں پرتاول، نچلول وغیرہ کا دورہ کیا اور لوگوں سے ملاقاتیں کی۔ وہ آخر آخر تک زندہ دلی اور کشادہ طبعی کا مظاہرہ کرتے رہے۔ ان کی مجلس میں کبھی کوئی بور نہیں ہوتا تھا وہ بے تکلف زندگی گزارتے تھے۔ وہ جس قدر پر مزاج تھے، اسی قدر سنجیدہ بھی تھے۔ ان سے جو شخص ملتا وہ ان کو ہمیشہ یاد رکھتا تھا اور وہ جس سے ملتے، اسے اس کے نام، گاؤں یعنی پورے ایڈریس کے ساتھ اس کو یاد رکھتے تھے۔

اصلاحی صاحب کی کمزوری بیڑی اور سگریٹ نوشی تھی۔ اس نے انہیں بری طرح جکڑ رکھا تھا۔ قدر شناس ان کو بیڑی کا بندل تھا کر بند کمرے میں مقالے لکھوا لیتے تھے۔ سفر آخرت سے پیشتر کئی سال پہلے سے بیڑی سے آزاد ہو چکے تھے۔ قوت سماعت و قوت بصارت دونوں سے محروم ہو چکے تھے مگر قوت سماعت قابل توجہ تھی۔ ان کی عیادت کے لئے جب کسی صاحب علم کا ورود ہوتا تو علمی نکات سے اس کے دامن کو بھر دیتے تھے۔ ڈاکٹر رضاء اللہ مبارکپوری مرحوم نے ایک بار دوران گفتگو فرمایا کہ آپ کے اندر سے فراہیت بول رہی ہے۔ اصلاحی صاحب نے اُس کی تردید کی اور کہا علم کا دریچہ کھلا ہوا ہے اس پر کسی شخصیت کا اجارہ نہیں ہے۔ وہ علم کی بالادستی کے قائل تھے۔ بے سرو پا کی باتوں پر دھیان نہیں دیتے تھے۔ مولانا عبدالمعید سلفی کی عربی ادب اور ان کی علمی صلاحیت کی ستائش کرتے تھے۔ مولانا ابوالکلام احمد صاحب کو تدریس کا مرد آہن کہتے تھے۔ مولانا تھہر بھنجن سے ان کا تعلق خاطر خواہ تھا۔ وہاں کے بہت سے خواص اور علماء کا ذکر کرتے تھے۔ مولانا عزیز الحق اور مولانا محفوظ الرحمن فیضی کو بڑی علمی شخصیت مانتے تھے۔

متحدہ بستی گونڈہ کے علماء مشائخ میں سب سے ان کے تعلقات تھے اور سب ان کی علمی قابلیت کے معترف تھے۔ اصلاحی صاحب کو کشمیر سے کنیا کماری تک کے لوگ ان کی علمی خوبیوں کی وجہ سے پہچانتے تھے۔ اور ان کے بارے میں پوچھتے رہتے تھے۔ اللہ تعالیٰ ان کو اپنی جوار رحمت میں جگہ دے۔ آمین۔ بہر حال اصلاحی صاحب اب ہمارے درمیان نہیں رہے مگر ان کی یادیں برابر ساتھ رہیں گی۔ (ادارہ)

(ماہنامہ نوائے اسلام، فروری ۲۰۱۷ء)



فرسان القلم مولانا عبد المجید اصلاحی جیراچپوری رحمہ اللہ

انصار بن زبیر محمدی الاعظمی

ہمارے مشک کی قیمت وہی بتائیں گے
حقن سے دور جو زخمی غزال ہیں چپ چاپ
فضا ابن فیضی

ہندوپاک میں علامہ ابن تیمیہ اور ان کے شاگرد علامہ ابن قیم کو جن چند علماء نے اردو زبان میں سب سے پہلے متعارف کرایا ہے، ان میں جماعت اہل حدیث کا خاندان غزنویہ، علامہ شبلی نعمانی، مولانا ابوالکلام آزاد اور مولانا عبدالرزاق بلخ آبادی کے بعد ماضی قریب میں ڈاکٹر مقتدی حسن ازہری، مولانا عبد المجید اصلاحی اور ڈاکٹر عبدالرحمان الفریوئی کا نام سرفہرست ہے، زیر نظر تحریر میں مولانا اصلاحی رحمہ اللہ کا مختصر تذکرہ پیش خدمت ہے۔

مولانا عبد المجید اصلاحی جیراچپوری رحمہ اللہ قلم کے شہسوار، تواضع کے پہاڑ، علم و فن کے شاور، زبان و ادب کے ترجمان، اور گدڑی میں لعل کی حیثیت رکھتے تھے، ۱۸ جنوری ۲۰۱۷ء کی صبح ان کی وفات ہوگئی، ان اللہ وانا الیہ راجعون۔

مولانا عبد المجید بن عبد الحمید اصلاحی جیراچپوری رحمہ اللہ کی پیدائش ۱۹۳۲ء میں ہندوستان کے صوبہ اتر پردیش کے ایک مردم خیز ضلع اعظم گڑھ کی ایک علمی بستی جیراچپور میں ہوئی، جیراچ پور ضلع اعظم گڑھ کے شمال میں ایک اہل حدیث بستی ہے، جو مولانا اسلم جیراچ پوری، مولانا سلامت اللہ جیراچ پوری رحمہم اللہ جیسے علماء کا مسکن رہا ہے، جیراچ پور کے سامنے سڑک کے اس پار بندول نامی بستی بھی ہے، جہاں علامہ شبلی نعمانی جیسی شخصیتوں نے جنم لیا ہے، دونوں بستیوں میں تنافس اور مسابقت آرائی کا ایک خوشگوار ماحول رہا ہے، جس کے نتیجہ میں وہاں سے ملک کی کئی یونیورسٹیوں کو وائس چانسلر، پروفیسر، لکچرر، اور اعلیٰ درجہ کے سرکاری افسران، وزراء اور سیاستداں بھی میسر ہوئے، لیکن ان تمام میں اہل علم کی شان ہی نرالی رہی ہے، پروفیسر شمیم جیراچپوری سابق وائس چانسلر مولانا ابوالکلام آزاد یونیورسٹی، حیدرآباد، ڈاکٹر نسیم سابق وائس چانسلر علی گڑھ مسلم یونیورسٹی، موجودہ دور میں ڈاکٹر مفصل مدنی جیراچپوری، استاذ جامعہ اسلامیہ سنابل نیودہلی وغیرہ قابل ذکر ہیں۔

مولانا عبد المجید اصلاحی جیراچپوری رحمہ اللہ اپنے والدین کی اکلوتی اولاد ہونے کی وجہ سے بڑی آزاد طبیعت کے مالک ہونے کے ساتھ انتہائی جفاکش اور بلند عزم و حوصلہ کے مالک بھی تھے، اس لئے کہ حالات سے نبرد آزمائی آپ کو عہد طفولیت ہی سے ملی تھی، جب آپ چار ماہ کے تھے تو آپ کی والدہ کی وفات ہوگئی، آپ کے والد عبد الحمید صاحب علاقہ کے مشہور حکیم

اور طبیب تھے، آپ کی والدہ کی وفات کے بعد آپ کی رضاعت کا بڑا عمدہ انتظام کیا، یہی وجہ ہے کہ آپ کی کئی رضاعی مائیں تھیں، جن کا آپ بڑا احترام کیا کرتے تھے، پھر جب آپ چار سال کے ہوئے تو والد محترم بھی وفات پا گئے، اس کے بعد آپ کی چچی خدیجہ خاتون نے آپ کی پرورش کی۔

ابتدائی تعلیم گاؤں کے سرکاری ہندی پرائمری اسکول میں حاصل کی، جہاں اردو اور دینیات کا نظم تھا، اس کے بعد اپنے چچا زاد بھائی مولانا ایوب اصلاحی جیراچپوری کی زیر سرپرستی اعلیٰ تعلیم کے حصول کے لئے علاقہ کی معروف درسگاہ مدرسۃ الاصلاح سرائے میر ضلع اعظم گڑھ میں داخلہ لیا، اور وہاں اپنی تعلیم مکمل کی۔ مدرسۃ الاصلاح سرائے میر کو ان دنوں ندوۃ العلماء لکھنؤ کے بعد بڑا مقام حاصل تھا۔

مدرسۃ الاصلاح سرائے میر کے بانی مولانا محمد شفیع صاحب رحمہ اللہ ضلع اعظم گڑھ کی ایک بستی سیدھا سلطان پور کے رہنے والے تھے، جو شیخ الکلی فی الکلی میاں سید نذیر حسین محدث دہلوی رحمہ اللہ کے شاگرد تھے۔ مولانا فیض اللہ موسوی جنہوں نے ۱۲۸۵ھ ۱۸۶۸ء میں مدرسہ عالیہ (اب جامعہ عالیہ) متوقف کیا تھا، میاں صاحب کے ہم عصر تھے، مدرسہ عالیہ قائم کرنے سے پہلے آپ اعظم گڑھ میں پڑھاتے تھے، جہاں فخر اعظم گڑھ علامہ شبلی نعمانی اور بانی مدرسۃ الاصلاح مولانا شفیع صاحب رحمہما اللہ نے آپ سے تعلیم حاصل کی۔ میاں سید نذیر حسین محدث دہلوی رحمہ اللہ سے تعلیم حاصل کرنے کے بعد جب مولانا شفیع صاحب اپنے وطن واپس لوٹے تو انہوں نے اپنے دیار میں اصلاح معاشرہ کے نام سے ایک تحریک قائم کی جو بعد میں مدرسۃ الاصلاح کے قیام کا سبب بنی۔ (مزید تفصیل کے لئے دیکھئے تذکرہ علماء اعظم گڑھ، حیات شبلی۔ الحیات بعد المات ۲۰۱۷ء)

اللہ کے فضل اور توفیق سے ندوۃ العلماء لکھنؤ کی طرح مدرسۃ الاصلاح سرائے میر کے قیام اور اس کی آبیاری میں بھی علماء اہل حدیث کا کلیدی کردار رہا ہے، شیخ الحدیث علامہ عبید اللہ رحمانی مبارکپوری رحمہ اللہ کے ایک شاگرد پروفیسر حکیم عبید اللہ رحمانی کشمیری رحمہ اللہ وہاں شیخ الحدیث رہ چکے ہیں، دور طالب علمی میں خوش قسمتی سے حکیم عبید اللہ رحمہ اللہ سے راقم کو بھی استفادہ کی سعادت حاصل رہی ہے، آپ فرماتے تھے کہ مدرسۃ الاصلاح میں تدریس کے لئے میں اپنے استاذ شیخ الحدیث مولانا عبید اللہ مبارک پوری رحمہ اللہ کے حکم پر گیا تھا، پہلے سال میں نے وہاں صحیح بخاری و مسلم پڑھائی، اس کے بعد منطق و فلسفہ بھی میرے حصہ میں آئی تو میں نے اسے بھی پڑھایا۔

مولانا عبدالجید اصلاحی نے ۱۹۵۰ء میں مدرسۃ الاصلاح سے اپنی تعلیم مکمل کی، اور مادر علمی کی نسبت کرتے ہوئے اصلاحی کہلائے۔ اور فضیلت کے بعد وہاں کی انتظامیہ نے انہیں اونچی کلاسوں کو عربی زبان و ادب پڑھانے کے لئے بحیثیت استاد مقرر کیا۔ اصلاح میں قیام کے دوران آپ نے طلبہ کی سہولت اور انہیں بہ آسانی عربی زبان سیکھنے کی خاطر (القرأة العربیة) مرتب کی۔

مدرسہ اصلاح میں تدریس کے درمیان ہی ہندی کلاں ضلع اعظم گڑھ کے ایک تعلیم یافتہ خاندان میں آپ کی شادی ہو گئی۔ آپ کی شادی رمضان المبارک کے مقدس مہینہ میں ہوئی تھی، افطار کے بعد نکاح اور سحری کے بعد انتہائی سادگی سے رخصتی ہوئی۔ آپ کی

اہلیہ حور النساء سے چار بیٹیاں اور تین بیٹے پیدا ہوئے، دو بیٹے بچپن ہی میں وفات پا گئے، باقی چاروں بیٹیاں اور ایک بیٹے ابونافع بقید حیات ہیں۔ بیٹیاں اپنے اپنے خاندان کے ساتھ بخوشی زندگی گزار رہی ہیں اور بیٹے ابونافع دوحہ قطر وزارتہ الدفاع میں مترجم کی حیثیت سے کام کر رہے ہیں۔

چونکہ مولانا عبدالمجید اصلاحی قلم کے شہسوار تھے، مدرسۃ الاصلاح میں تدریس کے دوران ہی ہندوپاک میں آپ کی قلمی صلاحیتوں کا چرچا ہونے لگا تھا، اسی دوران مولانا سید ابوالاعلیٰ مودودی رحمہ اللہ نے آپ کو پاکستان آنے کی دعوت دی اور ان کی دعوت پر آپ دارالعلوم پٹھان کوٹ پاکستان تشریف لے گئے اور وہاں مولانا مسعود عالم ندوی رحمہ اللہ کی زیر نگرانی کام کرنے لگے، لیکن آپ کو وہاں کی آب و ہوا اس نہیں آئی اور چند ہفتوں میں وہ ہندوستان واپس لوٹ آئے۔ پھر ۱۹۶۰ء کے لپیٹ میں آپ نے طب کی تعلیم حاصل کرنے کے لئے لکھنؤ طبیہ کالج میں داخلہ لیا اور طب کی تعلیم مکمل کی اور وہاں سے ایف، ایم، بی، ایس جو موجودہ بی یو ایم ایس، کے مساوی ہے، مکمل کیا۔ اور ۱۹۶۵ء میں پوری یونیورسٹی میں ٹاپ کیا۔ اور اس کے بعد قصبہ منو (جو اس وقت اعظم گڑھ کا ایک حصہ تھا) میں مطب قائم کیا۔ پھر کچھ عرصہ تک وہ ذہنی آزمائش میں بھی رہے، آپ کے بہنوئی مولانا قمر الدین اصلاحی نے ان حالات میں آپ کی بڑی مدد کی۔ اور پھر اللہ نے آپ کو شفاء عطا فرمائی۔

۱۹۷۲ء اور اس کے بعد کچھ عرصہ تک اہل حدیثان ہند کی مرکزی درس گاہ جامعہ سلفیہ بنارس میں بھی تفسیر و ادب اور بلاغت کے استاذ رہے، اس کے بعد خطیب الاسلام مولانا عبدالرؤف جھنڈاگری رحمہ اللہ کی دعوت پر تدریسی خدمات انجام دینے کے لئے جامعہ سراج العلوم جھنڈاگری نپال کا رخ کیا، وہاں سے واپسی کے بعد اپنی مادر علمی مدرسۃ الاصلاح سرانے میر میں پھر دوبارہ مدرس ہو گئے، پھر ۱۹۸۳ء اور ۱۹۸۴ء کے عرصہ میں جامع المنقول والمعتقول مولانا نذیر احمد رحمانی املوی کے قائم کردہ ادارہ مدرسہ اسلامیہ انوار العلوم املومبارکپور میں تدریسی خدمات انجام دی۔ چونکہ جامعہ سلفیہ بنارس میں قیام کے دوران مورخ جماعت مولانا عبدالحمید رحمانی رحمہ اللہ سے تعارف ہو چکا تھا اور رحمانی صاحب جیسے نبض شناس آپ کی صلاحیتوں سے بخوبی واقف ہو چکے تھے، چنانچہ المعہد التعليمی الاسلامی کے قیام کے بعد مولانا عبدالحمید رحمانی رحمہ اللہ کے اصرار پر ان کی دعوت قبول کرتے ہوئے دہلی تشریف لے گئے اور وہاں طلبہ کو آپ ادب، انشاء اور تفسیر پڑھاتے رہے۔ جب ماہنامہ التوعیہ جاری ہوا تو وہاں رہ کر شاندار طریقہ سے التوعیہ کی ادارت سنبھالی۔ مولانا عبدالحمید رحمانی رحمہ اللہ نے آپ کو علامہ ابن القیم رحمہ اللہ کی شہرہ آفاق تصنیف (زاد المعاد) کے ترجمہ کا کام عطا کیا، جسے آپ نے بہت کم عرصہ میں مکمل کر کے ان کے سپرد کر دیا، ابھی تک جس کی پہلی جلد چھپ سکی ہے، اللہ سے دعا ہے کہ باقی جلدوں کی طباعت و اشاعت کی راہ ہموار فرمائے۔

جامعہ محمدیہ منصورہ مالگواں کے قیام کے ابتدائی سالوں میں وہاں بھی آپ نے تدریسی خدمات انجام دیں، آپ کا ایک واقعہ جو حافظ شمیم املوی نے مجھے بتایا کہ ابتداء میں مولانا مختار احمد ندوی رحمہ اللہ نے اساتذہ کی بروقت حاضری کا ایک نظام بنایا تھا اور پہلی گھنٹی لگتے ہی وہ کسی بھی کلاس میں داخل ہو جاتے تھے، ایک دن اچانک پہلی گھنٹی لگنے کے ساتھ ہی ایک کلاس میں داخل ہوئے تو دیکھا کہ

مولانا عبد المجید اصلاحی پانچ منٹ پہلے ہی سے وہاں موجود ہیں، آپ کی مثالی حاضری پر مولانا مختار احمد ندوی بہت خوش ہوئے۔ یوں بھی وقت کی پابندی اور اپنے کاموں کو وقت پر پورا کرنا آپ کا نمایاں وصف تھا۔ مولانا کے پڑھانے کا انداز نہایت اچھا تھا، طلبہ کے سامنے نوادرات کو خوب بیان کرتے تھے، ان کی تربیت کے لئے عربی مجلات کے مضامین یا عربی کتابوں کے بعض صفحات مقرر کر کے انہیں اس کا اردو ترجمہ کرنے پر مامور کر دیتے، اس طرح ابتدا ہی سے طلبہ میں صلاحیتوں کو نکھرنے کا موقع مل جاتا تھا۔

التوعیۃ کی ادارت اور نوائے اسلام دہلی میں خصوصی کالم نگار ہونے کے ساتھ عمر بھر قلم کا با مقصد استعمال کرتے رہے، زاد المعاد کے ترجمہ کے علاوہ متعدد کتب کا ترجمہ کیا ہے، بعض کتابوں کی تالیف فرمائی ہے، خاندان نوائے اسلام دہلی کے آپ معتمد افراد میں سے تھے، اور گاہے بگاہے نوائے اسلام میں لکھتے رہتے تھے۔ مکتب میں زیر تعلیم بچوں کو سیرت طیبہ سکھانے کے لئے آپ نے (رہبر کامل) تصنیف فرمائی، جو مختلف مکاتب میں داخل نصاب ہے، مدرسہ تعلیم الاسلام گاؤں بندی کلاں میں مکتب کی تعلیم کے دوران ہمیں یہ کتاب پڑھائی جاتی تھی۔

۱۹۸۸ء میں آپ مستقل طور پر اپنے وطن واپس لوٹ آئے، اور ادارہ دار الفکر جیراچپور قائم کیا، ابتدا میں آپ کی اہلیہ محترمہ نے اپنے گھر ہی میں بچیوں کو ناظرہ قرآن پڑھانا شروع کیا اور پھر گھر کے قریب ہی جگہ خرید کر مدرسہ کو وہاں منتقل کیا، مدرسہ البنات کے نام سے یہ ادارہ آج بھی اپنی روشنی بکھیر رہا ہے، جہاں عالیت و فضیلت تک تعلیم دی جاتی ہے، گاؤں اور محلہ اور اطراف کی طالبات اس سے مستفید ہو رہی ہیں، اس ادارہ کو مولانا نے اپنے خون جگر سے سیخا ہے، مولانا شمیم سلفی الملوئی کافی عرصہ سے جیراچپور میں مقیم ہو کر ادارہ کا انتظام دیکھ رہے ہیں، اللہ اس ادارہ کو قائم و دائم رکھے۔

علماء و اطباء میں شاذ و نادر ہی ایسے ملیں گے جو علم طب کے ساتھ عربی اور انگریزی ہر دو زبانوں کے ماہر ہوں، یہ خوبی اللہ تعالیٰ نے آپ کو عطا فرمائی تھی، حکومت ہند کے تحت چلنے والی وزارت صحت و خاندانی بہبود کے ادارہ (مرکزی کونسل برائے تحقیقات طب یونانی نئی دہلی CCRUM) ایک خود مختار ادارہ ہے، اس کے شعبہ لٹریچر ریسرچ یونٹ کے تحت عربی مصادر کے ترجمہ کا منصوبہ بنایا گیا تو پورے ملک میں ذمہ داروں کی نگہ انتخاب آپ پر پڑی، پھر اللہ کی توفیق سے اس رحمہ اللہ نے کونسل کی مختلف کتابوں کا اردو زبان میں ترجمہ کیا، جس میں مورخ طب ابن ابی الصبیحہ کی کتاب (عیون الانبیاء فی طبقات الاطباء، مجلدین) اور مشہور طبیب ابو بکر محمد بن زکریا رازی کی شہرہ آفاق تصنیف (الحاوی الکبیر فی الطب) ۲۳ مجلد کی ابتدائی ۷ جلدوں کا ترجمہ آپ ہی نے کیا، ان کے علاوہ بھی آپ نے طب کی کتابوں کے ترجمہ کا کام کیا ہے، لیکن CCRUM کی کتابوں میں مترجم کا نام نہ ہونے کی وجہ سے سراغ لگانا آسان نہیں ہے، کتابوں کے ترجمہ کا کام خدمت خلق اور خدمت دین کے ساتھ آپ کی معیشت کے لئے بہترین انتظام تھا، پھر جب آپ کے فرزند ابونا فاع قطر کی وزارتہ الدفاع میں مترجم کی حیثیت سے کام کرنے لگے تو آپ معاش سے فارغ البال ہو گئے۔

جیراچپور کی نئی جامع مسجد نئے انداز میں آپ ہی کے توسط سے تعمیر شدہ ہے۔ جیراچپور کے پڑوس میں معاشی لحاظ سے انتہائی کمزور مسلمانوں کی ایک چھوٹی سے بستی ہے، جہاں آپ نے ایک چھوٹی سی مسجد تعمیر کرائی، اور فرماتے تھے کہ یہاں مسجد کی تعمیر سے جہاں

لوگوں کو صلاۃ ادا کرنے کی سہولت ہو جائے گی وہیں ان کے بچوں کو دینی تعلیم کا یہ ایک بہترین نظم ہو جائے گا۔

۲۰۰۰ء میں جب آپ اپنی اہلیہ کے ساتھ حج کے لئے تشریف لے گئے تو ان دنوں راقم سعودی عرب کی وزارت الشئون الاسلامیہ والاوقاف والدعوة والارشاد کے ادارہ التوعیۃ الاسلامیہ فی الحج کی طرف سے حجاج کی دینی رہنمائی پر مامور تھا، میری ڈیوٹی، دوار کدی، المسفلہ کے مرکز میں تھی جو حرم مکہ سے کافی قریب ہے، جس کی وجہ سے اس دوران آپ سے بار بار ملاقات ہوا کرتی تھی، ملنے پر اپنی خوشی کا اظہار کرتے اور ڈھیر ساری دعائیں دیتے، انہیں دنوں میں نے علامہ ابن تیمیہ رحمہ اللہ کی مشہور کتاب (الفرقان بین اولیاء الرحمن واولیاء الشیطان) کا اردو ترجمہ (اولیاء حق وباطل) کے نام سے کیا تھا، جب آپ سے اس کے مراجعہ کی درخواست کی تو آپ نے بخوشی قبول کر لیا، اور انتہائی کم عرصہ میں انتہائی دقت کے ساتھ مراجعہ فرمایا، ترجمہ اور ترجمانی کے بارے میں کچھ ہدایتیں بھی دی، ان کی حج سے واپسی کے چند ماہ بعد جب میں سعودی عرب سے چھٹیاں گزارنے وطن پہنچا تو آپ سے کتاب کے مراجعہ کے بارے میں پوچھا تو فرمایا کہ تمہاری کتاب کا مراجعہ تو مکمل ہو گیا ہے، لیکن اسے اسی وقت دوں گا جب تم حیران پور میں آکر جمعہ کا خطبہ دو گے، سبحان اللہ! تربیت کا کیسا پیارا انداز تھا، آپ نے میری کتاب کے ترجمہ کا مراجعہ کیا اور اپنی موجودگی میں حیران پور کی مرکزی جامع مسجد میں خطبہ دلوا کر ایک اعزاز اور اعتماد بھی عطا کیا، فجزاہ اللہ خیر الجزاء، واسکنہ فسیح جناتہ ورفع درجۃ فی علین۔

چونکہ توحید خالص کی دعوت کو بعض تحریکی اکابر کی لغزشوں کی وجہ سے بڑا نقصان پہنچا ہے، اس لئے اپنے مقاصد کے لئے انہوں نے کلمہ کا مفہوم بدل دیا تھا، لا الہ الا اللہ کے معنی لا معبود بحق الا اللہ، یہ معروف ہے، لیکن بعض لوگوں کے نزدیک لا الہ کا مفہوم لا حاکمۃ الا اللہ ہے، گویا انہوں نے توحید کی تعریف ہی بدل دی، کلمہ طیبہ کی اس غلط اور گمراہ کن تشریح کی حقیقت کو بیان کرنے کے لئے عالم اسلام کے کبار علماء و مشائخ کے مشورہ پر دکتور عمر احمد الملیباری استاد جامعۃ الامام ریاض کا ایک رسالہ (لا الہ الا اللہ کا مفہوم اور اختلاف) بڑا جامع اور مختصر چھپا ہے، جس کا آں رحمہ اللہ نے سلیس اردو میں ترجمہ کیا تھا، جسے پڑھنے کے بعد کلمہ کے مفہوم میں تحریف سمجھ میں آ جاتی ہے۔ اللہ تعالیٰ نے آپ کے قلم میں وہ طاقت و قوت دی تھی کہ ایک بار جو آپ کو پڑھ لیتا یا کسی موضوع کو چھیڑ دیتا تو آپ جس قدر جولانیاں بکھیرتے جاتے سارے لوگ خوب مستفید ہوتے۔


ایک مرتبہ ریاض سعودی عرب کے معروف دعوتی ادارہ (الندوة العالمیة للشباب الاسلامی (WAMY) میں کسی اصلاحی نسبت رکھنے والے مترجم نے الندوة کے ڈائریکٹر دکتور مانع الجہنی رحمہ اللہ کی خدمت میں کسی کتاب کا ترجمہ پیش کر کے الندوہ سے اس کی اشاعت کی سفارش کی تو ڈاکٹر مانع الجہنی نے بڑی صراحت کے ساتھ فرمایا کہ اگر یہ کسی اصلاحی کا ترجمہ ہے تو نحن لا نعرف الا الشیخ عبدالمجید الاصلاحی ہمیں تو صرف عبدالمجید الاصلاحی کا ترجمہ چاہیے، ہم تو صرف انہیں کو جانتے ہیں۔ اس واقعہ کو راقم سے خود مولانا عبدالمجید الاصلاحی رحمہ اللہ نے متعدد بار بیان کیا ہے۔ آپ اپنے ادارہ مدرستہ البنات کے لئے ممبئی کا سفر برابر کیا کرتے تھے، ابھی سال گزشتہ ممبئی آمد پر جب آں رحمہ اللہ دفتر صوبائی جمعیت اہل حدیث ممبئی تشریف لائے تو ملاقات ہوئی

تھی، اور پھر اسی سفر میں ایک دن ظہرانہ پر حاضر ہو کر مجھے بھی اعزاز بخشا تھا۔

ضلع اعظم گڑھ میں باستثنائے ملو مبارکپور تحریک شہیدین کے اثرات جیسے جیسے کمزور پڑتے گئے اسی لحاظ سے تحریک اہل حدیث کمزور پڑتی گئی، اور وہاں کے لوگ تحریک اسلامی اور تحریک تبلیغی سے جڑتے گئے، حالانکہ اس ضلع میں میاں سید نذیر حسین محدث دہلوی رحمہ اللہ کے متعدد تلامذہ کا ذکر ملتا ہے، شاید ماحول سازگار نہ ہونے کی وجہ سے یہاں جماعت کا کام بہت کم ہوا، شیخ الحدیث علامہ عبید اللہ رحمانی مبارکپوری رحمہ اللہ کی سفارش پر مولانا مختار احمد ندوی رحمہ اللہ نے اعظم گڑھ کے محلہ تکیہ میں ایک اہل حدیث مسجد تعمیر کرائی تھی، مگر وہاں پر اہل حدیثوں کی تعداد کم ہونے کی وجہ سے وہ مسجد ان کے ہاتھ سے جاتی رہی اور آج اس پر تبلیغی جماعت کے بھائیوں کا قبضہ ہے۔ اعظم گڑھ کے ان حالات میں بھی آں رحمہ اللہ نے کئی سالوں تک ضلعی جمعیت اہل حدیث اعظم گڑھ کی نظامت سنبھالی، گزشتہ پندرہ برسوں کے اندر مکاتیب توعیۃ الجالیات سے مستفید احباب کے تعاون سے اعظم گڑھ کے مختلف مقامات پر متعدد اجلاس اور کانفرنسوں کا انعقاد کیا گیا جو انہیں کے دور نظامت اور ڈاکٹر عبدالعزیز مبارکپوری کی امارت میں مولانا عبدالرحمن مبارکپوری اور شیخ نور العین سلفی حفظہم اللہ کی سرپرستی میں انتہائی کامیابی سے جاری رہیں۔

اللہ سے دعا ہے کہ مولانا عبدالجید اصلاحی رحمہ اللہ کی مغفرت فرمائے، اور جمعیت و جماعت اور عالم اسلام کو ان کا نعم البدل عطا فرمائے۔ اور جنت الفردوس میں آپ کے درجات بلند فرمائے، اور ان کے پسماندگان کو صبر جمیل عطا فرمائے۔ آمین۔

(ماہنامہ الجماعۃ، ممبئی۔ فروری ۲۰۱۷ء)



مفتی جامعہ مولانا عبدالرحمن فیضی رحمہ کا انتقال پر ملال

جامعہ کے درو بام سوگوار اور مسند تدریس و افتاء سونی سونی

وفات فروری ۲۰۱۷ء

شمیم احمد ندوی

۳ فروری جمعہ کی شب دس بجے جامعہ سراج العلوم السلفیہ جھنڈا انگر کی فضا یک لخت سوگوار ہو گئی اور اس کے درو بام اس وقت اشک بار ہو گئے جب جامعہ کے مفتی و شیخ الحدیث اور استاذ الاساتذہ مولانا عبدالرحمن فیضی رحمہ اللہ رحمۃ واسعۃ و تغمدہ بواسعہ مغفرتہ و ادخلہ فسیح جناتہ۔ نے ایک مختصر علالت کے بعد ۸۵ سال کی عمر میں داعی اجل کو لبیک کہا، ان اللہ وانا الیہ راجعون۔

یوں تو شیخ رحمہ اللہ عمر طبعی کو پہنچ چکے تھے اور عارضہ قلب اور مرض ذیابیطیس و تنفس سمیت کئی جان لیوا عوارض کا شکار تھے، ہارٹ سرجری کے سلسلہ میں ”پیس میکر“ بھی لگا ہوا تھا، لیکن کچھ وقتی تکالیف کے علاوہ بحیثیت مجموعی ان کی صحت اطمینان بخش تھی اور ایسا کوئی فوری خطرہ نہیں تھا کہ وہ اس طرح اچانک جامعہ کی مسند درس و افتاء کو سونی چھوڑ کر ہمیں داغ مفارقت دے جائیں گے۔

صرف ایک ہفتہ قبل ان کی بیماری نے شدت اختیار کر لی، اضطراب و بے چینی میں اضافہ کے ساتھ تنفس کی شکایت بڑھ گئی، لیکن پھر بھی اللہ کے فضل خاص سے آخر وقت تک ہوش و حواس قائم رہے، عیادت کرنے والوں کا تانتا بندھا ہوا تھا، سب لوگوں کو پہچانتے اور ان سے دعا کی درخواست کرتے رہے، وفات سے صرف ایک روز قبل لکھنؤ سے مدرسہ حاضر ہو کر جب راقم سطور نے بھی مفتی صاحب سے ملاقات اور ان کی عیادت کی سعادت حاصل کی تو نہ صرف یہ کہ وہ مجھ ناچیز کو پہچان گئے بلکہ خود میری صحت کا حال دریافت کرتے ہوئے میری صحت و درازی عمر کے لئے دعا فرمائی اور اپنی تکالیف کو رفع کرنے کے لئے مجھ سے بھی دعا کی درخواست کرتے رہے، اس وقت بھی ہم سب کو کسی فوری خطرہ کا احساس نہ تھا، تاہم بعد نماز جمعہ یہاں کے مشہور معالج ڈاکٹر انوار احمد خاں کے مشورہ پر انہیں ہاسپٹل میں ایڈمٹ کرنے کے لئے لکھنؤ لے جانے کا فیصلہ کیا گیا، ڈاکٹر صاحب کے مشورہ کے مطابق ٹرین کے سفر کو ترجیح دی گئی، سنیچر کی صبح ۶ بجے بڑھنی سے روانہ ہونے والی ایکسپریس ٹرین میں جو صرف ۴ گھنٹہ میں لکھنؤ پہنچتی ہے بیمار داروں (بیٹے مولانا عبدالمنان سلفی، پوتے سعود اختر سلفی و حماد اور نواسے سالم اکرم) کے ہمراہ ٹکٹ بک کر لیا گیا، میڈیکل کالج کے شعبہ قلب کے مرکز ”لاری کارڈیالوجی“ میں داخل کرنے کا فیصلہ کیا گیا جہاں ۸ مارچ ۲۰۰۸ء کو پیس میکر لگا گیا تھا، لیکن رات ہی میں وقت موعود آ پہنچا اور سارے انتظامات اور تدابیر دھری کی دھری رہ گئیں، تقدیر کا فیصلہ پورا ہوا جس میں کسی بھی تدبیر سے وقت رحلت میں ایک لمحہ کی بھی تقدیم و تاخیر ممکن نہیں، یعنی ۔

”الٹی ہو گئیں سب تدبیریں کچھ نہ دوانے کام کیا“

مولانا کا سانحہ ارتحال نہ صرف ان کے اعزہ و اقرباء اور ان کی اولاد و احفاد کے لئے انتہائی صدمہ کا باعث ہے، بلکہ جامعہ سراج العلوم اور اس سے وابستہ تمام اداروں، جامعہ کے اساتذہ و کارکنان، جامعہ سے تعلق رکھنے والے تمام وابستگان اور ان کے ہزاروں تلامذہ اور عقیدت مندوں کے لئے ایک ناقابل فراموش صدمہ ہے، کیونکہ ان کی حیات مستعار کا بیشتر حصہ جامعہ سے ہی وابستہ ہے اور یہاں کی تاریخ کے ورق و ورق پر ان کی خدمات کی داستان رقم ہے، انہوں نے ثانویہ تک کی تعلیم یہیں حاصل کی جہاں ان کو خطیب الاسلام علامہ عبدالرؤف رحمانی جھنڈاگری جیسا معلم و مربی ملا، جنہوں نے ان کے والد مولانا محمد زماں رحمانی رحمہ اللہ کی خدمات کا لحاظ کرتے ہوئے خصوصی مراعات سے بھی نوازا اور طلب علم کی راہ میں ان کی دلچسپی و محنت اور ان کی خفۃ صلاحیتوں کو بھی پہچانا اور بلفظ دیگر اس نایاب ہیرا کو تراش خراش کے بعد جو ہر قابل بنایا، پھر مختلف ادوار سے گزرتے ہوئے وہ دو مرحلوں میں جامعہ سراج العلوم جھنڈاگری میں تدریسی خدمات کی انجام دہی پر مامور ہوئے، تدریسی ذمہ داریوں کا یہ کل دوران تقریباً ۵ سال پر محیط ہے، پہلا مرحلہ ان کے دور جوانی کا ہے جو ۱۱ سالوں پر محیط ہے، جس میں کئی سال وہ صدر المدرسین کے منصب پر فائز رہے، پھر جب خطیب الاسلام رحمہ اللہ رابطہ عالم الاسلامی کی رکنیت کے باوقار منصب پر فائز کئے گئے تو ان کی کوششوں سے جامعہ کی تعلیم عالمیت تک ہونے لگی، عالمیت تک کی تعلیم کے لئے اچھے، لائق اور کہنہ مشق اساتذہ کی ضرورت محسوس کرتے ہوئے خطیب الاسلام مولانا عبدالرؤف رحمانی جھنڈاگری رحمہ اللہ ان کو بہت اصرار سے جامعہ سلفیہ سے دوبارہ جھنڈاگری لے کر آئے تاکہ جامعہ کا تعلیمی معیار بلند کیا جاسکے اور اس کو اس لائق بنایا جاسکے کہ جامعہ اسلامیہ مدینہ طیبہ سے اس کا معادلہ منظور ہو جائے، الحمد للہ ان کی کوششیں بار آور ہوئیں اور جامعہ کا معادلہ جامعہ اسلامیہ اور سعودی وزارت تعلیم عالی سے منظور ہوا۔

مولانا عبدالرحمن فیضی رحمہ اللہ کو دوسرے مرحلہ میں ۱۹۷۸ء میں مسند درس کو رونق بخشنے کی پیش کش ہوئی جسے انہوں نے برضا و رغبت قبول کیا، پھر تو درس و تدریس اور افتاء و تحقیق کا یہ سلسلہ جسم و جان کا رشتہ باقی رہنے تک کسی نہ کسی شکل میں قائم رہا، درمیان میں تمام اساتذہ میں سے بیشتر کا شمار ان کے تلامذہ میں ہوتا تھا اور سب کی نظروں میں ان کا حد درجہ احترام تھا، پھر اپنی تدریسی لیاقتوں کی وجہ سے بھی اس منصب و ذمہ داری کا ان سے بڑھ کر کوئی اہل نہ تھا، کیونکہ سراج العلوم کے نصاب میں داخل کتابوں میں سے مشکل و ادق اور اونچی جماعتوں میں پڑھائی جانے والی کلیدی کتابوں کا درس انہیں کے ذمہ تھا، جن میں صحیحین کے علاوہ سنن کی بعض کتابیں ابوداؤد، ترمذی وغیرہ اور تفسیر جلالین، تفسیر بیضاوی، تفسیر ابن کثیر کے علاوہ عربی ادب و بلاغت کی کتابیں بھی وقفہ وقفہ سے ان کے زیر درس رہیں، اور حقیقت یہ ہے کہ سارے مضامین کی تدریس کا حق وہ ادا کر دیتے تھے اور طلباء کی علمی تشنگی بجھا کر انہیں شاد کام کیا کرتے تھے۔

اپنے استاذ محترم خطیب الاسلام جھنڈاگری رحمہ اللہ کے حسب ایماء اور کلیہ عائشہ صدیقہ کے ناظم بھائی عبدالرشید خاں صاحب کی خواہش و اصرار پر کلیہ میں بھی کئی سال تک تدریسی خدمات انجام دیتے رہے، پھر جب قلب کا عارضہ لاحق ہوا اور نقل

و حرکت سے بھی بڑی حد تک معذور ہو گئے تو اس اضافی خدمت سے معذرت کر لی، بہر حال ایک عرصہ تک وہ جامعہ سراج العلوم جھنڈا نگر کے شعبہ عربی اور کلیہ عائشہ صدیقہ دونوں اداروں میں بیک وقت پڑھاتے رہے اور دونوں جگہ اپنی تدریسی ذمہ داریوں کا حق ادا کرتے رہے۔

اسی طرح جامعہ سراج العلوم جھنڈا نگر کی جامع مسجد میں ایک عرصہ تک امامت و خطابت کے فرائض بھی انجام دیتے رہے، مولانا صبغة اللہ ندوی رحمہ اللہ کی وفات کے بعد ان کو یہ اضافی ذمہ داری سونپی گئی، ان کی شہرت گرچہ بہت بڑے خطیب اور شعلہ بار مقرر کی حیثیت سے کبھی نہیں رہی لیکن ان کے مواعظ حسنہ اور ان کا دل نشین انداز بیان اور قرآنی آیات اور صحیح احادیث سے مزین ان کے وعظ و ارشاد کی مجلسیں عوام و خواص میں یکساں مقبول تھیں، اسی طرح انہوں نے دسیوں برس جامعہ کی جامع مسجد میں بعد نماز فجر اور پھر بعد نماز عشاء ”ریاض الصالحین“ کا پابندی کے ساتھ درس بھی دیا جس میں حضرت خطیب الاسلام پابندی سے شریک ہوتے تھے، درس حدیث کی اس مبارک مجلس میں آپ نے متعدد بار ریاض الصالحین ختم کرنے کی سعادت حاصل کی، ان کا مطالعہ اتنا گہرا اور علم اس قدر وسیع تھا کہ لچھے دار باتوں، مقنع مسجع عبارتوں اور بے سرو پا حکایتوں کے ذریعہ کم علمی پر پردہ ڈالنے کی ضرورت ان کو نہیں تھی، ان کی ذات سے مساجد کے منبر و محراب کو رونق ملی، لیکن وہ جلسوں و اسٹیج کے آدمی نہیں تھے، جہاں لوگ علم کی گہرائی ناپنے کے بجائے مقرر کی اداؤں اور لفاظیوں کو زیادہ پسند کرتے ہیں۔

ان کی سب سے بڑی پہچان مفتی جامعہ کی حیثیت سے تھی، قرب و جوار اور دور و نزدیک کے لوگ ان سے سب سے زیادہ مفتی جامعہ کی حیثیت سے واقفیت رکھتے تھے اور ان کو اکثر لوگ صرف مفتی صاحب کے لقب سے ہی پکارتے تھے۔ عوام و خواص میں ان کو بہت مقبولیت ملی ہوئی تھی اور سب کے دلوں میں ان کا احترام تھا، یعنی وہ ایک بالکل ہی غیر متنازعہ شخصیت کی حیثیت سے متعارف تھے، میں نے ہوش سنبھالنے اور ان سے واقفیت کے بعد کبھی کسی کو ان کے پیٹھ پیچھے ان کو برا کہتے نہیں سنا، یہ خصوصیت و مقبولیت کم لوگوں کو حاصل ہوتی ہے۔

غرض کہ ان کی ذات میں بے شمار خوبیاں تھیں لیکن ان سطور میں میں نے صرف ان خصائص و امتیازات کا ذکر کرنا مناسب سمجھا جن کا تعلق صرف جامعہ سراج العلوم سے ہے، ان کی زندگی کے دیگر علمی، دعوتی، اخلاقی اور انسانی پہلوؤں پر بھی روشنی ڈالنے کی ضرورت ہے تاکہ اپنے نونہالوں اور آئندہ نسلوں کیلئے ہم ان کو بطور نمونہ پیش کر سکیں۔

اسی لئے ماہنامہ ”السراج“ کی مجلس ادارت نے یہ فیصلہ کیا ہے کہ ان کی حیات و خدمات پر مشتمل ماہنامہ ”السراج“ کا خصوصی شمارہ شائع کر کے ان کی زندگی کے مختلف پہلوؤں کو اجاگر کیا جائے، کیونکہ جہاں اس ناچیز راقم سطور کو اس ادارہ کے ناظم ہونے کا شرف حاصل ہے، جہاں مفتی صاحب کی زندگی کے قیمتی ماہ و سال گزرے وہیں راقم اس پرچہ کا مدیر مسئول بھی ہے، اسی طرح مولانا عبد المنان سلفی ان کے فرزند اور نسبی و علمی وارث ہونے کے ساتھ جملہ کے مدیر بھی ہیں۔

ان کی وفات حسرت آیات سے جامعہ میں ویرانی کا منظر ہے، ان کی ذات جامعہ کے لئے باعث خیر و برکت تھی اور ان کی

وفات سے جامعہ کی مسند درس و افتاء جو خالی ہوئی ہے اس جگہ کو پر کرنے کے لئے کوئی متبادل موجود نہیں ہے، یہ سانحہ ان کے اہل خانہ اور پسمنندگان کے علاوہ ذاتی طور پر جامعہ کے لئے ایک بڑے خسارہ اور محرومی کی حیثیت رکھتا ہے، اسی لئے ملک و بیرون ملک سے تعزیت کرنے والوں میں سے بعض نے مجھ ناچیز کے ساتھ بھی اظہار تعزیت کیا اور ان کی وفات کو جامعہ کے لئے ایک ناقابل تلافی نقصان قرار دیا، اور حقیقت یہ ہے کہ ایسے اصحاب علم و فضل اور زہد و ورع اور سادگی و قناعت سے مزین افراد کا ہم سے جدا ہو جانا پوری ملت و جماعت کے لئے ایک ایسا خسارہ ہے جس کی تلافی مستقبل قریب میں نظر نہیں آتی۔

جو بادش تھے پرانے وہ اٹھتے جاتے ہیں


کہیں سے آب بقائے دوام لا ساقی

وفات کے اگلے دن ۴ فروری ۲۰۱۷ء کو بعد نماز ظہران کی نماز جنازہ ادا کی گئی جس میں عقیدت مندوں و سگوواروں کا ایک ہجوم اور جم غفیر تھا، جن میں بڑی تعداد علماء و دعاۃ، طلبائے مدارس اور دینی و ملی تنظیموں کے ذمہ داران کی تھی، اس کے علاوہ ایک بڑی تعداد ان کے تلامذہ و شاگردوں اور ان سے علمی فیض پانے والوں کی تھی جو ہندو نیپال کے علاوہ خلیجی ملکوں میں بکھرے پڑے ہیں، نماز جنازہ میں جھنڈانگر کے مضافات اور نیپال و ہند کے اضلاع کپل و ستو و سدھارتھ نگر کے علاوہ دونوں ملکوں کے دور دراز اضلاع، شہروں اور خطوں سے بڑی تعداد میں اہل علم نے شرکت کی، بالخصوص منو، کانپور، لکھنؤ، سنت کبیر نگر، مہراج گنج، بستی، بلرام پور، روپند یہی، دانگ اور کاٹھمنڈو وغیرہ سے لوگ گاڑیاں بک کر ایک جنائزہ ہوئے، نماز جنازہ کی امامت بزرگ عالم دین، نمونہ سلف مولانا ڈاکٹر عبدالرحمن رحمانی مبارکپوری حفظہ اللہ خلف الرشید شیخ الحدیث مولانا عبید اللہ مبارکپوری رحمہ اللہ نے فرمائی۔

اللہ تعالیٰ سے دعا ہے کہ مفتی صاحب کی بال بال مغفرت فرمائے، ان کی قبر کو نور سے بھر دے، ان کے درجات کو بلند فرمائے اور ان کی خطاؤں و لغزشوں سے درگزر فرماتے ہوئے جامعہ کو ان کا نعم البدل عطا فرمائے آمین یا رب العالمین! اللھم اغفر لہ وارحمہ و عافہ و اعف عنہ۔

(ماہنامہ السراج جھنڈانگر، فروری ۲۰۱۷ء)

□□□



اور مسند افتاء سونی ہو گئی

(مولانا عبدالحنان فیضی رحمہ اللہ، جھنڈا نگر چند یادیں چند باتیں)

وفات فروری ۲۰۱۷ء

مولانا عبدالکیم عبدالمعجود المدنی

سدھارتھ نگر، گونڈہ بستی کا سرحدی علاقہ جنگ آزادی سے ماقبل اور تحریک مجاہدین کے زمانے سے ہی توحید و سنت کا مرکز رہا ہے، اس سرزمین کو شیخ الکل میاں سید نذیر حسین محدث دہلوی کے شاگردان با وفا اور تحریک مجاہدین کے بعض جیالوں کی قدم رنج فرمائی کا شرف بھی حاصل ہے۔ اور برصغیر کے مایہ ناز علماء اہل حدیث کے مسکن و موطن ہونے کا اعزاز بھی۔ ششی محمد جعفر مجھو امیر، مولانا عباد اللہ بستوی، مولانا عبدالشکور بسکوہری، مولانا عبدالرحمن مبارکپوری صاحب تحفہ اور مولانا عبدالرحمن بجواوی سے لے کر مولانا عبدالہمید منظر، مولانا عبدالقیوم رحمانی، مولانا عبدالخلیل رحمانی، مولانا عبدالحمید رحمانی رحمہم اللہ و دیگر اعیان و اشراف اور اسی سلسلہ ذہبیہ کی کڑی درکڑی اور ان کے شاگردان کو کون نہیں جانتا۔ علماء اہل حدیث کی اس عظیم الشان سلسلہ کی ایک حسین کڑی انتہری بازار، سدھارتھ نگر، (بستی) کے مشہور عالم دین مولانا محمد زماں رحمانی رحمہ اللہ (متوفی ۱۹۷۸ء) اور آپ کے علمی خانوادہ کی ہے۔ مولانا محمد زماں رحمانی کے سنہرے نقوش اور علمی و اصلاحی خدمات کے حسین آثار آج بھی گاؤں گاؤں، قریہ قریہ موجود ہیں۔ پورا علاقہ آپ کی تبلیغی مساعی اور اس سلسلے کی دعوتی خدمات سے سرشار ہے۔ آپ کے فیوض و برکات میں جہاں آپ کی مساعی جلیلہ اور خدمات جلیلہ کے سنہرے نقوش ہیں وہیں پر اس سلسلے کی ایک عظیم علمی وراثت آپ کے اکلوتے فرزند بھی ہیں جنہیں دنیا نے علم و ادب حضرت العلام مفتی مولانا عبدالحنان فیضی یا شیخ الجامعہ سراج العلوم جھنڈا نگر کے نام سے جانتی ہے۔ ”ہونہار بروا کے چکنے چکنے پات“ کے مصداق آپ نے اپنے والد بزرگوار مولانا محمد زماں رحمانی رحمہ اللہ کی نہ صرف علمی و تدریسی وراثت کو سنبھالے رکھا بلکہ اس میدان کار میں ۶۰ سالہ تدریسی خدمات کا ایک سنہری ریکارڈ بھی تاریخ کے پتوں میں ثبت فرما دیا۔ اللھم تقبل جھودہ و اجعلہا فی میزان حسناتہ۔

برصغیر میں افتاء نویسی کے باب میں آپ کی علمی شہرت اور پورے خطہ سدھارتھ نگر، ترائی اور انڈیا و نیپال کے سرحدی علاقوں میں سکونت پذیر اہل علم اور عوام و خواص کا اس بابت آپ پر استناد کو اعتماد دینا آپ کی شخصیت کو چار چاند لگانے کے لئے کافی ہیں۔

دعوت و تبلیغ کی محفل ہو یا اصلاح معاشرہ کا اہم ترین معاملہ، مجلس نکاح ہو یا عائلی مسائل پر مشتمل علاقائی پنچایت تقریباً ہر جگہ آپ میر مجلس بن کر حاضر ہوتے۔ اور بڑی درد مندی، دورانہدیشی سے کتاب و سنت کی روشنی میں بے باکی و جرأت مندی کا مظاہرہ کرتے ہوئے لوگوں کی رہنمائی کرتے۔ آپ کی علمی شخصیت سے نہ صرف جامعہ سراج العلوم جھنڈا نگر نیپال کے اساتذہ، طلباء اور دالستان علم و فن نے

بھر پور فائدہ اٹھایا بلکہ ہندو نیپال کے سرحدی علاقوں پر بسنے والے ہزاروں باشندگان نے فیضیابی حاصل کی۔ ایسا محسوس ہوتا ہے کہ ابھی آپ بڑھنی بازار کی گلیوں اور جھنڈانگر کے پرہجوم شاہراہوں میں اور جامعہ کے صحن و چمن میں ایک مسکراتی ہوئی کلی کی طرح چلتے پھرتے نظر آ رہے ہیں۔ اللہ غریقِ رحمت فرمائے اور آپ کی علمی وراثت سے تاقیامت امت مسلمہ کو فائدہ اٹھانے کی سعادت عطا فرمائے۔ آمین اللہم اغفر لہ وارحمہ واعف عنه واسکنہ جنات الفردوس۔

تاریخ ولادت: آپ کی ولادت ماہ رمضان المبارک ۱۳۵۳ھ مطابق دسمبر ۱۹۳۴ء کو ہوئی۔ جیسا کہ آپ کے فرزند شیخ عبدالمنان سلفی حفظہ اللہ کے حوالے سے بھی صاحب و غیر ہم نے ثبت فرمایا ہے۔ تراجم علمائے حدیث مؤلفہ خالد حنیف صدیقی میں ذکر کردہ تاریخ ولادت بہت زیادہ مستند نہیں ہے۔

مرحلہ تعلیم: (۱) ابتدائی و پرائمری تعلیم اپنے آبائی گاؤں بحر العلوم انتری بازار میں منشی علمدار سے حاصل کی۔ (۲) فارسی اور عربی کی تعلیم ۱۹۴۷ء کے آس پاس مفکر جماعت مولانا عبدالجلیل رحمانی کے قائم کردہ ادارہ دارالعلوم ششہدینیاں میں حاصل کی یہاں آپ نے اپنے والد مولانا محمد زماں رحمانی، مولانا عبدالقدوس ٹکریاوی اور مولانا عبدالجلیل رحمانی جیسے اساتذہ علم و فن سے فیض حاصل کیا۔

(۳) ۱۹۴۹ء میں مدرسہ سراج العلوم جھنڈانگر میں خطیب الاسلام مولانا عبدالرؤف رحمانی، امام الفرائض مولانا عبدالرحمن بجواوی اور اپنے والد مولانا محمد زماں رحمانی سے عربی علوم اور فن تفسیر وحدیث کی بعض کتابیں پڑھیں۔ (اس دوران آپ کے والد ششہدینیاں سے سراج العلوم منتقل ہو گئے تھے۔)

(۴) ۱۹۵۰ء میں اپنے گاؤں انتری بازار مدرسہ بحر العلوم چلے گئے جہاں مولانا عبدالغفور بسکوہری تدریس کے لئے مقرر کئے گئے تھے وہاں آپ نے مولانا عبدالغفور بسکوہری سے بھرپور استفادہ کیا۔

(۵) ۱۹۵۱ء میں واپس سراج العلوم جھنڈانگر پہنچے جہاں دو سال ۱۹۵۱ء-۱۹۵۲ء میں رہ کر مختلف فنون کی تکمیل کی۔ اور وہاں کے اساطین علم و فن سے بھرپور استفادہ حاصل کیا۔

(۶) ۱۹۵۲ء کے آپ پاس جامعہ فیض عام منو کے لئے رخت سفر باندھا اور وہاں داخلہ لے لیا اور مسلسل چھ سال تک رہ کر وہیں سے فراغت حاصل کی۔ اور مولانا محمد احمد، مولانا مصلح الدین اعظمی، مولانا عبدالمعید بناری جیسے اعظم رجال سے علمی وادبی فیض حاصل کیا۔

(۷) ۱۹۵۸ء میں جامعہ فیض عام منو سے فراغت حاصل کی اور اسی کی طرف نسبت کرتے ہوئے فیضی کہلائے اور اس طرح آپ کا یہ تعلیمی سفر مکمل ہوا۔

اساتذہ: آپ کے اساتذہ کی فہرست میں اس زمانے کے نامور و مشاہیر علم و فن کے نام شامل ہیں۔ ذیل میں تفصیل درج ہے:

(۱) منشی علمدار مرحوم (مدرسہ بحر العلوم، انتری بازار، آبائی گاؤں)، (۲) مفکر جماعت مولانا عبدالجلیل رحمانی، (۳) مولانا عبدالقدوس ٹکریاوی، (۴) آپ کے والد مولانا محمد زماں رحمانی، (۵) خطیب الاسلام مولانا عبدالرؤف رحمانی، (۶) امام الفرائض مولانا عبدالرحمن بجواوی، (۷) شیخ الحدیث مولانا شمس الحق سلفی، (۸) مولانا مصلح الدین اعظمی، (۹) مولانا عبدالمعید بناری، (۱۰) مولانا عبدالرحمن نحوی، (۱۱) مفتی حبیب الرحمن فیضی، منو، (۱۲) مولانا عظیم اللہ منو، (۱۳) ناظم مولانا محمد احمد صاحب، (۱۴) مولانا

عبداللہ شائق منویؒ، (۱۵) مولانا عبدالغفور بسکوہریؒ،

رفقائے درس اور معاصرین طلباء: آپ کے رفقاء درس میں: (۱) مولانا امان اللہ فیضی، بہار جوریا ضلع العلوم دہلی میں برسوں شیخ الحدیث رہ چکے ہیں اور اللہ کو پیارے ہو گئے۔ اور (۲) مولانا مظہر احسن ازہری (منو) (۳) مولانا حقیق اللہ فیضی نیپال۔ (آپ بھی اللہ کو پیارے ہو چکے ہیں) ان کے علاوہ معاصرین طلباء جو فیض عام میں زیر تعلیم تھے، (۱) ڈاکٹر مقتدی حسن ازہریؒ (۲) مولانا صفی الرحمن مبارکپوریؒ (۳) ڈاکٹر عبدالعلی ازہری (لندن) وغیرہم جیسی نابغہ روزگار ہستیاں ہیں جو کہ ایک دو سال آگے پیچھے فیض عام منویؒ میں اس عرصہ میں زیر تعلیم تھے۔

تلامذہ و شاگردان: ۶۰ سال کی ایک طویل مدت تک مختلف مدارس و جامعات میں جسے تدریس کا شرف عظیم حاصل ہوا اس کے طلباء و شاگردان کی تعداد تو ہزاروں سے متجاوز ہوگی۔ اللہ تعالیٰ شرف و قبول عطا فرمائے۔ ذیل میں بعض مشاہیر تلامذہ اور شاگردان کے نام درج کئے جا رہے ہیں تاکہ سندر ہے۔

(۱) ڈاکٹر رضاء اللہ محمد ادریس مبارک پوری (مرحوم) (۲) مولانا محمد مستقیم سلفی (بنارس) (۳) ڈاکٹر عبدالباری فتح اللہ مدنی (ریاض) (۴) شیخ صلاح الدین مقبول احمد مدنی (کویت) (۵) شیخ عزیز شمس (مکہ) (۶) ڈاکٹر اقبال احمد بسکوہری مدنی (مالیگاؤں) (۷) شیخ عبدالمعید مدنی (علی گڑھ) (۸) ڈاکٹر عبدالقیوم مدنی (قطر) (۹) مولانا عبداللہ مدنی جھنڈا نگر (مرحوم) (۱۰) ڈاکٹر الطاف الرحمن مدنی (اوزہوا حال مدرس جامعہ اسلامیہ مدینہ) (۱۱) مولانا عبدالواحد مدنی، ڈومریا گنج (۱۲) حافظ محمد الیاس سلفی (ریاض) (۱۳) مولانا احسن جمیل سلفی (بنارس) (۱۴) مولانا عبداللہ سعود سلفی (بنارس) (۱۵) مولانا محمد یونس مدنی (بنارس) (۱۶) مولانا عبدالرشید مدنی (جھنڈا نگر) (۱۷) مولانا خورشید احمد سلفی، جھنڈا نگر (۱۸) مولانا محمد نسیم مدنی (نیپال) (۱۹) مولانا وصی اللہ مدنی (جھنڈا نگر) (۲۰) مولانا شمیم احمد خلیل سلفی (قطر) (۲۱) شیخ رضاء اللہ عبدالکریم مدنی (دہلی) (۲۲) آپ کے اکلوتے فرزند شیخ عبدالمنان سلفی، جھنڈا نگر۔ وغیرہم کثیر و کشید۔

علمی مشاغل اور خدمات جلیلہ: (۱) آپ کی زندگی کا ایک طویل عرصہ قریباً ساٹھ سال پر مشتمل جامعہ سلفیہ بنارس اور دیگر مکاتب و مدارس سے لیکر جامعہ سراج العلوم، جھنڈا نگر میں تدریس و تعلیم میں گزرا جہاں آپ کے زیر تربیت سیکلڑوں نہیں بلکہ ہزاروں طالبان علوم نبوت نے علمی فیض حاصل کیا اور فی الوقت پوری دنیا میں آپ کے شاگردان خدمات انجام دے رہے ہیں۔ البتہ یہ یاد رہے کہ تدریس کا چالیس سالہ دور آپ نے جھنڈا نگر میں ہی لگایا ہے۔ اللہ تعالیٰ شرف قبولیت عطا فرمائے۔ آمین۔

(۲) تدریسی عمل کے ساتھ آپ ہمیشہ جماعتی پلیٹ فارم سے منسلک رہے اور دعوت الی اللہ کا فریضہ اصلاح عقائد و اعمال، اور خطابات و دروس سے بالخصوص خطبہ جمعہ سے عوام و خواص کی رہنمائی اور ان کی دینی تربیت و اصلاح کرتے رہے۔ جو بظاہر آنکھوں سے نظر نہ آئے لیکن اس کے دور رس اثرات و مفید نتائج برسوں محسوس کئے جائیں گے۔ اور اس عمل پر علاقے کے باشعور افراد بالخصوص عمر رسیدہ لوگ گواہ ہیں۔ میرے والد محترم جو ابھی شوال ۱۴۳۷ھ ۲۰۱۶ء میں اللہ کو پیارے ہو گئے آپ کی علمی و دعوتی خدمات کا ذکر جمیل کیا کرتے تھے۔

(۳) عملی و دعوتی، تدریسی و تعلیمی مشاغل کے ساتھ آپ کی زندگی کا ایک اہم باب فتویٰ نویسی اور پیش آمدہ مسائل و معاملات میں شرعی فیصلے اور دینی رہنمائی و رہبری کا تھا۔ اور یہی وجہ تھی کہ آپ نہ صرف علاقائی سطح پر بلکہ ملکی پیمانہ پر ایک مستند مفتی اور قابل اعتماد شرعی قاضی تسلیم کئے جاتے تھے۔ دور دراز سے بھٹکے ہوئے لوگ اور عائلی مسائل میں الجھے ہوئے بے شمار افراد تھے جو آپ سے فتویٰ لے کر اپنے مسائل کا شرعی حل پالیتے تھے اور اپنی روحانی پیاس بجھالیا کرتے تھے۔ آپ کے فتاویٰ کا ایک ضخیم دفتر آپ کے فرزند با وقار ہمارے استاد محترم شیخ عبدالمنان حفظہ اللہ کے پاس موجود ہے اور اس کی تدوین و اشاعت کا کام جاری ہے۔ اللہ کرے کہ فتاویٰ کا یہ علمی ذخیرہ جلد از جلد منظر عام پر آجائے اور ملت اسلامیہ اس سے بھرپور فیض حاصل کرے۔ آمین

وفات حسرت آیات: عمر کی ۸۵ بہاریں گزر کر بتاریخ ۳ فروری، ۲۰۱۷ء بروز جمعرات سوادس بجے کے قریب آپ اللہ کو پیارے ہو گئے اور اپنے پیچھے ایک علمی خانوادہ شیخ عبدالمنان سلفی، وکیل الجامعہ سراج العلوم جھنڈا انگر اور دیگر اہل خانہ کو روتا بلکتا چھوڑ کر دارفانی سے رخصت پذیر ہوئے۔ جھنڈا انگر کے قبرستان میں آپ کی تدفین عمل میں آئی۔ اللہ کروٹ کروٹ جنت نصیب فرمائے۔ اور اہل خانہ کو صبر جمیل عطا فرمائے۔ آمین۔


اللهم اغفر له وارحمه واسكنه في الفردوس الاعلى۔

مرجع: (۱) تراجم علماء اہل حدیث: خالد صدیقی، ص ۱

(۲) چمنستان حدیث، بھٹی صاحب ص ۵۵۶

(۳) ماہنامہ السراج، فروری ۲۰۱۷ء ص ۳۶

□□□



میرے ”کافیہ ابن حاجب“ کے استاذ

مولانا مجیب اللہ فیضی رحمہ اللہ، سدھارتھ نگر

۱۹۳۶ء.....۲۰۱۷ء

عبدالرحیم امینی

جامعہ دارالہدی یوسف پور

سند و وقت، شیخ الکل فی الکل، سید نذیر حسین محدث دہلوی کے زمرہ اولین کے تلامذہ میں مولانا عباد اللہ یوسف پوری رحمہ اللہ کا نام لیا جاتا ہے۔ آپ نے حضرت مولانا جعفر علی نقویؒ میرٹھی قافلہ جہاد کے حسب ارشاد و ایماء اپنے مولد و مسکن گاؤں یوسف پور میں مدرسہ دارالہدیٰ کی بنیاد رکھی، یہ بات ۱۸۵۴ء یا اس کے پس و پیش کی ہے، آج سے تقریباً ڈیڑھ صدی پہلے کتاب و سنت کی ترویج و اشاعت کے لئے جو پودا نصب کیا گیا تھا وہ نہ صرف تناور درخت بنا بلکہ اس کی چھاؤں سے لاکھوں کی تعداد میں طالبان علوم نبوت، عوام اور خواص مستفید و مسترتج ہوئے، سلسلہ فیض بجد اللہ آج بھی جاری و ساری ہے، علماء مستفیدین میں مفکر ملت مولانا عبد الجلیل صاحب رحمائی رحمہ اللہ، ڈاکٹر وحی اللہ عباس، شیخ عبد القدوس مدنی وغیرہم حفظہم اللہ کے اسماء جامعہ کے مفاخر میں شمار کئے جاسکتے ہیں، جامعہ کے فیض یافتگان ملک و بیرون ملک میں پھیلے ہوئے ہیں۔ اور ضلع بستی، گونڈہ و بلرامپور، سدھارتھ نگر، بہرائچ اور نیپال کے متصل سرحدی علاقے تو جامعہ کے جرعہ نوشوں سے بھرے پڑے ہیں۔ جامعہ کے اکثر و بیشتر اساتذہ کے علم و فضل کا خمیر یہیں کی خاک سے اٹھا، بعد میں یہیں مسند نشین بھی ہوئے، مرحلہ تقاعد بھی آیا اور پھر سفر آخرت۔

حضرت مولانا رحمت اللہ صاحب اثری، حضرت مولانا مجیب اللہ صاحب فیضی، حضرت مولانا اسد اللہ صاحب فیضی، حضرت مولانا محمد یونس صاحب اثری، حضرت مولانا محمد الیاس صاحب سلفی، حضرت مولانا عبد الرشید صاحب اثری، حضرت مولانا محمد محبتی صاحب سلفی رحمہم اللہ نے یہاں سے کسب فیض فرمایا، فریضہ تدریس پر مامور ہوئے، اور مولانا عبد الرشید اثری جن کی وفات دوران ملازمت ہوئی کے علاوہ سب عمر تقاعد کو پہنچنے بالآخر ہم سب کو داغ مفارقت دے کر ملکین عالم برزخ ہو گئے، اللہم اغفرلہ و ارحمہ۔

چلی سمت غیب سے اک ہوا کہ چمن سرور کا جل گیا

مگر ایک شاخ نہال غم جسے دل کہیں سوہری رہی

گزشتہ سطور میں جن اساتذہ و علم و فن اور قائم جامعہ کا نام لیا گیا ہے ان میں سے بعض کے تذکرے جماعتی مجلات میں شائع

ہو چکے ہیں، ہنوز اکثر پر لکھا جانا باقی ہے۔

سب کہاں کچھ لالہ دگل میں نمایاں ہو گئیں
خاک میں کیا صورتیں ہوں گی کی پنہاں ہو گئیں
بعض احباب کے تقاضا و اصرار پر اساتذہ راحلین کے ذکر کا یہ سلسلہ شروع کیا جا رہا ہے اللہ کرے، یکے
بعد دیگرے پورا ہو جائے۔

سردست استاذی مولانا عجیب اللہ فیضی رحمہ اللہ کے حوالے سے چند یادیں لکھی جا رہی ہیں:
چھریہ رابدن، سانولا رنگ، تیز رو، آتش مزاج، راسخ العزم، منطقیانہ گفتگو، فلسفیانہ موشگافی یہ ایک طرح سے مولانا کا
قلمی حلیہ ہے۔

نام و نسب: عجیب اللہ بن عبد اللہ خان بن احسان اللہ خان بن بھنڈاری خان بن جمین خاں۔
جمین خان کی وجہ تسمیہ بھی عجیب ہے ان کے کئی برادران یکے بعد دیگرے وفات پاتے گئے، والد محترم نے بطور تقاؤل جمین
نام رکھ دیا، حالانکہ ناموں سے زندگیوں میں کمی بیشی نہیں ہوتی۔

سمیتۃ یحییٰ لیحی فلم یکن

الی رد امر اللہ فیہ سبیل

یہ اور بات ہے کہ اللہ نے انہیں اپنے فضل و کرم سے لمبی زندگی بخشی۔

۱۸۵۷ء کی غدر میں انگریزوں کے ظلم و استبداد سے تنگ آ کر موضع مدو، ضلع بستی سے شیخا جوت کے لئے ہجرت فرمائی، اور یہیں
ایک زمین دار خانوادے میں ۶ فروری ۱۹۳۶ء میں مولانا کی ولادت ہوئی۔

اس خاندان کی سیکلزوں بیگھے کی زرعی آراضی ”موہن کولہ“ میں بھی ہے، اور اسی اسرہ علمی کے ایک روشن چراغ مولانا محمد حنیف
فیضی رحمہ اللہ تھے۔

ابتدائی تعلیم دارالہدی یوسف پور میں مولانا عبدالاحد پرینہ سے حاصل کی، ۱۹۵۱ء کے پس و پیش میں فیض عام مکتب شریف لے
گئے، پھر ادیب وقت استاذ العلماء مولانا عبد اللہ شائق مرحوم نے فیض عام کو خیر آباد کہا اور جامعہ اثریہ دارالحدیث کی داغ بیل ڈالی،
مولانا بھی اپنے استاذ کے ساتھ دارالحدیث چلے گئے، حالات و ظروف نے کروٹ لی، دوبارہ اساتذہ فیض عام کے سامنے زانوے
تلمذتہ فرمایا اور یہیں سے ۱۳ شعبان المعظم ۱۳۷۷ھ مطابق ۱۹۵۷ء میں فارغ التحصیل ہوئے، اساتذہ میں شیخ الحدیث مولانا
حبیب الرحمن منوی، شیخ الحدیث مولانا مصلح الدین، مولانا محمد جمیل، مولانا عبدالرحمن اور مولانا محمد احمد ناظم جامعہ، رحمہم اللہ کے اسمائے
گرامی قابل ذکر ہیں۔

فراغت کے بعد راہ علم کا یہ سالک خاموش نہیں بیٹھا، بلکہ اور زیادہ علوم کے لئے دہلی، دیوبند یہاں تک کہ مدرسہ اشرفیہ

مبارکپور تک کی خاک چھانی، مولانا کے ان علمی رحلات کا تو مجھے علم ہے پر ان دانشکدوں میں آپ کے اساتذہ کا تتبع بسیار کے بعد بھی مجھے علم نہیں ہو سکا۔

جامعہ دارالہدیٰ میں آپ کی تدریس کا عہد دو حصوں میں منقسم ہے، عہد اول مختصر اور عہد ثانی ۵ جنوری ۱۹۶۴ء سے شروع ہو کر ۳۰ جون ۱۹۹۶ء میں سبکدوش ہو گئے۔

کئی سال خوشحالی کے ساتھ ملازمت سے دور رہے، جامعہ کے نفل میں واقع کلیۃ الصالحات میں منتظمین کی شدید اصرار پر بچیوں کو صحیحین کا درس بھی دیا۔

مولانا رحمہ اللہ منتظمین مدارس کے رویوں سے ہمیشہ نالاں رہے، تملق و چاپلوسی کا ہنر نہیں جانتے تھے، اراکین مدرسہ سے کنارہ کش، پرکیسہ و کشادہ دست، اپنی دنیا میں خوش رہنا آپ کا امتیاز تھا۔

اخیر دنوں میں پروسٹیٹ کی شکایت ہوئی، پی، جی، آئی لکھنؤ میں علاج شروع ہوا، انفیکشن ہوتا رہا، تاحیات ڈاکٹر نے دوا لینے کی صلاح دی، بظاہر روبہ صحت تھے، کہ اچانک ۱۷ مارچ ۲۰۱۷ء بعد نماز جمعہ تقریباً ۲ بجے قضا و قدر پر عالمانہ اور مومنانہ گفتگو کرتے ہوئے مالک حقیقی سے جا ملے، دوسرے دن جم غفیر کی موجودگی میں بقیۃ السلف حضرت مولانا محمد ابراہیم صاحب رحمانی کی امامت میں صلاۃ جنازہ ادا کی گئی، اللہم اغفرلہ وارحمہ۔

مولانا منطق، فلسفہ اور علم نحو میں ید طولی رکھتے تھے، اور فن کی زیادہ تر کتابیں آپ سے متعلق رہتی تھیں، اخیر عمر میں تفسیر وحدیث کی طرف میلان خاطر ہوا، بڑے انہماک کے ساتھ صحیحین کا درس دیتے تھے، فنی کتابوں کی ضروری عبارتیں از بر تھیں، گفتگو میں بھی منطق و فلسفہ کے اصول سے استدلال فرماتے، واکابر سے ملنے کا شوق رکھتے، دہلی کے اردو کانفرنس میں مولانا آزاد کو دیکھا اور سنا، اساتذہ کی مجلسوں میں مولانا آزاد کے جملے نقل فرماتے، مولانا حفظ الرحمن سیوہاروی سے ان کی آفس میں ملے، سیوہاروی کی باتیں بھی بڑے ذوق و شوق کے ساتھ سناتے، اقبال کی شاعری سے بید متاثر تھے، پوری پوری نظمیں نوک زبان پہ تھیں۔

کہتے ہیں لوگ ذوق جہاں سے گذر گیا
کیا خوب آدمی تھا، خدا مغفرت کرے

(صوت الاسلام ممبئی، ستمبر ۲۰۱۸ء)



مولانا خلیل الرحمن صاحب اعظمی عمری رحمہ اللہ، عمر آباد۔ تامل ناڈو

۱۹۳۵ء.....۲۰۱۷ء

مولانا عبدالوہاب جامعی

نام و نسب:

مولانا خلیل الرحمن اعظمی بن مولانا عبدالسبحان اعظمی بن شیخ الحدیث مولانا محمد نعمان بن حاجی عبدالرحمن شہید، ڈومن پورہ، منونا تھہ بھجن۔

ولادت و تعلیم:

آپ کی ولادت غالباً ۱۹۳۵ء میں مولانا عبدالسبحان اعظمی کے گھر عمر آباد میں ہوئی۔ ابتدائی تعلیم اپنے والد محترم سے حاصل کی۔ نو برس کے رہے ہوں گے کہ قرآن مجید ناظرہ مکمل، اور اردو اتنا پڑھا لکھا کہ ۱۹۴۴ء میں جامعہ دارالسلام میں داخلہ کے قابل ہو گئے۔ آپ کے دور طالب علمی سے متعلق آپ کے استاذ گرامی مولانا ابوالبلیان حماد عمری تحریر فرماتے ہیں ”میں نے دور طالب علمی سے اعظمی خانوادے کو فرض شناسی، احساس ذمہ داری، اصول پسندی اور وقت کی پابندی میں ممتاز پایا۔ یہ خاندانی خوبی مولانا خلیل الرحمن میں بھی بدرجہ اتم موجود تھی۔ طالب علمی کے زمانے میں بھی وہ ان صفات کے حامل تھے اور فراغت کے بعد جب استاذ جامعہ مقرر ہوئے اس وقت سے لے کر اخیر تک یہ خصوصیات نمایاں دیکھی گئیں“ آپ نے جامعہ دارالسلام میں تقریباً نو سال تک تعلیم حاصل کی اور ۵۳-۱۹۵۲ء میں فارغ ہوئے۔

آپ کے اساتذہ:

آپ کے دادا شیخ الحدیث مولانا نعمان اعظمی، آپ کے والد مولانا عبدالسبحان اعظمی، مولانا غضنفر حسین شاکر ناٹلی، مولانا عبدالواجد عمری رحمانی، مولانا حافظ عبید اللہ صاحب اور مولانا ابوالبلیان حماد عمری حفظہ اللہ کے آگے آپ نے زانوئے تلمذ تہہ کیا تھا۔

جامعہ دارالسلام میں تدریسی خدمات:

فراغت کے بعد آپ کو اپنی مادر علمی جامعہ دارالسلام ہی میں تدریسی خدمات پر مامور کیا گیا۔ اس ذمہ داری کو آپ نے امانت سمجھ کر اس کا پورا پورا حق ادا کر دیا۔ مبتدی سے لے کے مثنوی طلباء کو آپ نے پڑھایا۔ ۳۵ برس تک مشکوٰۃ المصابیح کا اور اپنے والد محترم کے بعد ان کی جگہ ابوداؤد اور صحیح مسلم کا بھی درس دیا۔

آپ نے مدراس یونیورسٹی سے افضل العلماء کیا تھا۔ جامعہ دارالسلام میں یونیورسٹی کے اسٹاف میں شامل تھے۔ اس قبیل کے

امتحانوں کے ممتحن تھے، کچھ عرصہ بعد بورڈ کے چیرمین بھی ہو گئے تھے، اس ذمہ داری کو بھی آپ نے بحسن و خوبی نبھایا۔
جامعہ دارالسلام میں بحیثیت ناظم:

مولانا ابوالبلیان حماد حفظہ اللہ رقم طراز ہیں: جب مولانا ظہیر الدین اثری رحمانی عہدہ نظامت سے سبکدوش ہوئے تو ذمہ داران جامعہ نے اس عظیم منصب پر آپ کو فائز کیا۔ مولانا نے اپنی حسن خدمت سے اس منصب کا حق ادا کر دیا بلکہ اس کے وقار میں اضافہ کر دیا، اپنے دور نظامت میں جامعہ کے نظم و نسق کو مثالی بنانے اور قانون کی بالادستی قائم کرنے میں بڑی محنت کی۔ خود بھی جامعہ کے قوانین کی حد درجہ پابندی کرتے اور اساتذہ، طلبہ رفقاء کے کار سے بھی اس کی امید رکھتے اس معاملے میں بسا اوقات سختی سے بھی کام لیتے تھے۔ جو وقتی طور پر ناگوار گزرتی تھی لیکن جامعہ کے مفاد کے لئے وہ کسی کی خوشی ناخوشی کو کبھی خاطر میں نہیں لاتے تھے۔ اس حوالے سے ان کے دور نظامت کو جامعہ کی تاریخ میں ایک روشن باب کہنا مبالغہ نہ ہوگا۔

آپ کے چچا مولانا حافظ حفیظ الرحمن صاحب اعظمی عمری مدنی ناظم جامعہ دارالسلام آپ کے دور نظامت سے متعلق تحریر فرماتے ہیں ”جامعہ دارالسلام میں اساتذہ طلبہ ملک کے ہر گوشے سے تعلق رکھتے ہیں۔ سب کے مزاج، عادات و اطوار اور اخلاق و کردار کو جاننا اور ان کے ساتھ ایسا سلوک اور معاملہ کرنا کہ ہر ایک مطمئن ہو یہ کوئی آسان کام نہیں۔ اللہ تعالیٰ نے آپ کی شخصیت کو کچھ ایسا رب دار بنایا تھا کہ اشاروں ہی اشاروں میں بہت سارے کام انجام پذیر ہو جاتے۔ آپ کا وجود دلوں پر حکمران ہوتا۔“

آگے تحریر فرماتے ہیں: ”لکھنے بیٹھیں گے تو یہی شہادت ہر ایک کی زبان پر ہوگی جیسے آپ کی ساری خوبیاں حسن انتظام و انصرام ہی کے دائرے میں سمٹ کر رہ گئی ہوں، سالوں کا مشاہدہ و تجربہ ہے کہ جو خوبی حد سے زیادہ نمایاں ہو جاتی تو وہی سب پر چھائی رہتی ہے اور بقیہ ہزاروں اوصاف و کمالات اس کے نیچے دبے رہ جاتے ہیں۔ یا اس میں سودیے جاتے ہیں۔“

نظامت کی جو ذمہ داری آپ پر ۱۹۸۲ء میں ڈالی گئی تھی ۲۰۱۳ء تک نبھاتے رہے۔ ازیں قبل ۱۹۷۶ء تا ۱۹۸۲ء نائب ناظم کی حیثیت سے جو خدمات انجام دیں وہ الگ سے تھیں۔ یوں آپ کی حیات کے ساٹھ سال جامعہ دارالسلام کی تدریسی و تنظیمی خدمات میں لگ گئے۔ اللہ تعالیٰ آپ کی ان تمام خدمات کو آپ کے لئے صدقہ جاریہ فرمائے۔ آمین

جماعتی خدمات:

آپ کی دینی خدمات صرف جامعہ دارالسلام عمر آباد تک محدود نہیں تھیں، بلکہ اپنے استاذ مولانا عبدالواحد رحمانی کے بعد پیارم پیٹ کی روڈ مسجد میں ۱۹۸۹ء تا ۲۰۰۶ء تقریباً سولہ سترہ سال خطبہ جمعہ دیتے ہوئے منبر و محراب کو زینت بخشی۔

مولانا ثناء اللہ عمری ایم اے عثمانیہ حفظہ اللہ نے ۱۹۸۶ء میں صوبائی جمعیت الحمد للہ آندھرا پردیش کے اجلاس ”ایلوور“ میں شرکت و خطاب کی دعوت دی تو حاضر ہوئے اور خطاب فرمایا۔

راقم الحروف نے دور روزہ آل کرنا ٹک پوٹھ سلفی کانفرنس چترادرگہ (کرناٹک) جنوبی ہند اہل حدیث کانفرنس، سوسور (تامل

ناڈو) دوروزہ اجلاس عام صوبائی جمعیت اہل حدیث ہاسپیٹ (کرناٹک) دوروزہ اجلاس عام 'سری نواس پور' (کرناٹک) میں شرکت و خطاب کی دعوت دی تو شریک ہوئے اور سامعین کو اتباع سنت 'حجیت حدیث' محاسن اسلام تربیت اولاد جیسے عناوین پر بصیرت افروز خطاب فرماتے۔ بوقت رخصتی مصارف سفر پیش کرنے پر شکریہ کے ساتھ قبول کرنے سے انکار فرمایا اور گویا ہوئے ”دین کی راہ میں ناچیز اتنے اخراجات تو برداشت کرنے کی طاقت رکھتا ہے۔ یہ سب پیش کر کے ہمیں شرمندہ نہ کیجئے، کہیں اس پر عند اللہ ہمارا مواخذہ نہ ہو جائے۔“

مرکزی جمعیت اہل حدیث ہند کی جانب سے ”آل انڈیا اہل حدیث کانفرنس پاکوڑ“ (جھارکھنڈ) میں شرکت و خطاب کی دعوت ملی تو جماعتی محبت میں دور دراز کا یہ سفر بھی طے کیا اور اجلاس کے تینوں دن شرکت فرمائی اور خطاب بھی کیا۔

راقم کی مولانا سے مراسلت:

راقم نے مولانا ممدوح کے نام مولانا عبدالشکور صاحب رحمانی سری، مولانا حافظ عبدالوہاب صاحب کرنولی، مولانا عبدالحمید کنچوری، ہسکونڈ وغیرہ کی متعلق خطوط روانہ کیے تاکہ جامعہ دارالسلام کے ریکارڈ سے معلومات حاصل کی جائیں۔ ادھر سے میرا خط آپ کے نام پہنچا فوراً جواب روانہ فرمادیا۔ جس میں تمام تفصیلات درج ہوئیں۔ اور آپ نے میرے کام کی تحسین بھی فرمائی تھی۔ گویا خطوط کے جواب دینے کو آپ اپنے اوپر فرض سمجھتے تھے۔

مولانا موصوف نے راقم کو اپنے دو صاحبزادوں محمد اسحاق صاحب اعظمی اور دکتور محمد الیاس اعظمی کی خانہ آبادی میں یاد فرمایا تو یہ راقم نکاح میں شریک رہا۔ اور مبارکبادی پیش کی تو با اصرار کہا کہ ولیمہ میں بھی شریک رہوں آپ کی محبت و عنایت کو دیکھتے ہوئے ولیمہ میں بھی حاضر رہا۔

اوصاف و اخلاق:

عبادت گزاری، اطاعت شعاری اور مستقل مزاجی آپ کو وراثت میں ملی تھی نماز دعا اور وظائف کے وہ بہت پابند تھے۔ عام طور پر مسجد میں پہلے آنے والوں میں اور اخیر میں مسجد سے جانے والوں میں ہوتے۔ اپنے والد محترم کی طرح امام کے بالکل پیچھے تکبیر تحریمہ سے شریک جماعت ہوتے۔ اللہ تعالیٰ نے آپ کو ۱۹۹۰ء میں فریضہ حج کی ادائیگی کا موقع بھی نصیب فرمایا تھا۔

آپ کے لائق و فائق فرزند ڈاکٹر محمد الیاس صاحب مدنی تحریر فرماتے ہیں ”مولانا خانہ نشین ہو جانے کے بعد جامعہ کے طلبہ ملاقاتیوں سے ملتے بولتے تھے ”پوتا“ پوتی کو کچھ پڑھاتے سکھاتے تھے۔ اوقات نماز سے پہلے وضو فرماتے اور دیر تک اذکار اور دعاؤں میں مشغول رہتے ان معمولات میں حتی الوسع خلل نہیں ہوتا تھا۔“

مولانا حافظ حفیظ الرحمن صاحب عمری مدنی رقم طراز ہیں ”آپ کے اوصاف حمیدہ میں سب سے نمایاں آپ کا جذبہ خدمت تھا جس سے سارا زمانہ واقف تھا ایک اور وصف جس کی گواہی سارے اہل خانہ و خاندان دیں گے وہ آپ کی صلہ رحمی

تھی۔ رشتوں کو جوڑ کر رکھنا ہر ایک کے ساتھ اس کے شایان شان معاملہ کرنا، بڑوں کا احترام، چھوٹوں پر شفقت کریں۔ مزاج قانونی تھا۔ دماغ قوانین و فرامین وضع کرنے میں سرگرداں رہتا تھا۔ دل بہر حال دل تھا۔ سنگ و خشت نہیں۔ المناک واقعات اور رنج و غم کے حادثات میں پسج جاتا۔

نکاح و اولاد:

۱۹۵۷ء میں آپ نے شہر آمبور میں ”جلال“ خاندان میں نکاح فرمایا۔ جن سے اللہ تعالیٰ نے آپ کو تین لڑکے اور دو لڑکیاں عنایت فرمائیں۔

لڑکے: (۱) محمد ابراہیم صاحب اعظمی تاجر ہیں۔ (۲) محمد اسحاق صاحب ایم ایس سی مملکت سعودیہ عربیہ میں ملازمت کرتے ہیں۔ (۳) دکتور محمد الیاس اعظمی جامعہ دارالسلام عمر آباد میں تدریسی خدمت پر مامور ہیں۔ رہی لڑکیاں ایک مدراس میں اور دوسری و انمباڑی میں رہتی ہیں۔

مصائب پر صبر اور وفات:

۲۰۱۴ء کو جمعہ کے دن غسل کیا، جانے سے کیسے بیٹھے کہ کرسی الٹ گئی مولانا گر پڑے اور کو لھے کی ہڈی ٹوٹ گئی اس طرح مدتوں صاحب فراش ہو کر رہ گئے۔

۳۰ ستمبر ۲۰۱۶ء کو آپ کے بھائی مولانا عبید الرحمن اعظمی سفر آخرت پر روانہ ہو گئے، اس سانحے کے صرف ساڑھے تین ماہ بعد ۱۴ جنوری ۲۰۱۷ء کو ریفقہ حیات ساٹھ سالہ رفاقت کے بعد دائمی مقارقت کا داغ دے گئیں، ان تمام مصائب پر آپ نے صبر سے کام لیا۔ آخر بروز اتوار ۲۹ رمضان المبارک ۱۴۳۸ھ موافق ۲۵ جون ۲۰۱۷ء کی صبح قوم و ملت کے اس بے لوث خادم نے اپنی جان جان آفریں کے سپرد کر دی۔ انا للہ وانا الیہ راجعون۔

نماز جنازہ بعد نماز مغرب جامعہ دارالسلام کی مسجد میں ادا کی گئی، مولانا کے فرزند دکتور محمد الیاس صاحب اعظمی نے امامت فرمائی۔ تدفین عمر آباد گڑھ آمبور کے درمیان واقع قبرستان میں ہوئی۔ اللھم اغفرلہ وارحمہ۔ (آمین)

ماخوذ از: (تاریخ اہل حدیث جنوبی ہند کے درخشاں پہلو ص ۴۱۷)



قدیم و شہیر ادارہ جامعہ دارالسلام کے سابق مہتمم مولانا خلیل الرحمن صاحب کا سانحہ ارتحال

مولانا اصغر علی امام مہدی سلفی

دہلی ۲۵/۲۵ جون ۲۰۱۷ء: مرکزی جمعیت اہل حدیث ہند کے ناظم عمومی مولانا اصغر علی امام مہدی سلفی کے جاری کردہ پریس ریلیز کے مطابق علم و عمل کا مہتاب تعلیم و تربیت کا آفتاب خانوادہ فیض یافتگان مدرسہ میاں صاحب سید نذیر حسین محدث دہلوی اور مرکز علم و فن منو کے سپوت اور چشم و چراغ معروف اور عالمی شہرت یافتہ سلفی ادارہ جامعہ عمر آباد دارالسلام کے سابق مہتمم و ناظم اور جماعت اہل حدیث کی مخلص اور عظیم شخصیت محترم مولانا خلیل الرحمن ابن مولانا عبدالسبحان بن مولانا محمد نعمان اعظمی کا انتقال ہو گیا۔ انا للہ وانا الیہ راجعون۔ مولانا عبدالعلیم عمری ناظم اعلیٰ صوبائی جمعیت اہل حدیث تمل ناڈو اور پانڈ پھیری کی سرسری اطلاع کے مطابق آج مورخہ ۲۵ جون ۲۰۱۷ء کو دس بجے دن میں بنگلور میں سانحہ ارتحال پیش آ گیا جہاں ان کو علاج کے لئے لے جایا گیا تھا۔ آج شام بعد نماز مغرب ان کی تدفین عمر آباد میں عمل میں آئی۔ ان کی عمر تقریباً نوے سال تھی۔

آپ کا آبائی وطن منواتھ بھجن کا وہ مردم خیز شہر ہے جس میں قوم و ملت اور جماعت اہل حدیث کی عظیم شخصیات پیدا ہوئی ہیں اور اپنے علوم و فنون خصوصاً علوم کتاب و سنت سے ایک عالم کوفیض یاب کیا۔ آپ کے والد محترم بچھلی نسل کے عظیم معلم و مربی تھے تو آپ کے دادا مولانا محمد نعمان اعظمی دبستان ولی اللہی کے حقیقی جانشین میاں سید نذیر حسین دہلوی کے ارشد و اعظم تلامذہ میں سے تھے۔ آپ کے پانچوں برادران ذی علم و ذی وقار رہے ہیں خصوصاً محترم جناب مولانا شیخ انیس الرحمن اعظمی ادیب اریب اور معلم شہیر اور مربی عظیم استاد الاساتذہ حفظہم اللہ یگانہ روزگار ہستیوں میں سے ایک ہیں اور یوں آپ کا خانوادہ ایس خانہ ہمہ چراغ است کے مصداق ہے۔ آج اسی خانوادہ کا ایک عظیم ترین چراغ بجھ گیا۔ ایک عظیم خلا چھوڑ گیا اور کتنوں کو سوگوار و اشکبار کر گیا۔ انا للہ وانا الیہ راجعون، اللہم اغفر لہ وارحمہ و عافہ و اعف عنہ و انزل علیہ شایب رحمتک۔

ناظم عمومی مولانا اصغر علی امام مہدی سلفی نے کہا کہ حضرة العلام اعظمی صاحب کی جائے پیدائش عمر آباد تاملناڈو ہے۔ تعلیم و تربیت دارالسلام عمر آباد میں ہوئی اور وہیں کے ہو کر رہ گئے وہاں زمانہ دراز تک درس و تدریس کا فریضہ انجام دیا۔ مدتوں اس کے ناظم و مہتمم رہے آپ کے بے شمار تلامذہ ہیں جو عرب و عجم میں اپنے علمی و دعوتی فیوض سے عالم کو مستفید فرما رہے ہیں جو آپ کے لئے صدقہ جاریہ ہیں۔ عصر حاضر کے عظیم مربی و ادیب و معلم شیخ انیس الرحمن اعظمی حفظہم اللہ استاذ الاساتذہ کے استاذ اور بڑے بھائی ہیں۔ جمعیت اہل حدیث سے بے حد محبت و عقیدت تھی اور مسلک اہل حدیث کے مناد تھے۔ مدتوں وانم باڑی اور پرنام بٹ کی جمعیت اہل حدیث کے امیر رہے۔ ہر ملاقات میں جمعیت سے ایسی وابستگی اور جماعت سے ہمدردی کا اظہار فرماتے کہ دامن دل آپ کی طرف کھینچتا چلا جاتا اور اس کی لذت و اپنائیت تادیر محسوس ہوتی رہتی خدا رحمت کند ایں عاشقان پاک طینت را۔

مولانا مرحوم نے لاکھوں سوگوار چھوڑے ہیں ان میں ان کی دو صاحبزادیاں اور تین صاحبزادے خصوصاً مولانا ڈاکٹر محمد الیاس اعظمی آپ کے حقیقی جانشین ہیں۔ اللہ تعالیٰ مرحوم کو کروٹ کروٹ جنت الفردوس عطا کرے اور پسماندگان کو صبر جمیل اور جماعت و جمعیت کو نعم البدل عطا کرے۔ جو مشکل ہے مگر۔ و لیس علی اللہ بعزیز۔ (جریدہ ترجمان جون ۲۰۱۷ء)

مولانا اسد اللہ فیضی سدھارتھ نگر

حیات و خدمات کے نمایاں اوراق

وفات اگست ۲۰۱۷ء

مولانا عبدالحکیم عبدالمعبود مدنی

شمالی ہندوستان کا ایک مشہور علاقہ ضلع بستی حال سدھارتھ نگر ہے جو جماعت اہل حدیث کا مرکز مانا جاتا ہے۔ کسی زمانہ میں یہاں جماعت مجاہدین اور ان کے قافلے بھی اتر کر رہتے تھے۔ علماء اجلاء کی آمد و رفت سے یہ خطہ ہمیشہ سرشار رہا ہے۔ اس پر مزید یہ کہ بڑے بڑے رحمانی و غیر رحمانی علماء کے مسکن ہونے کا بھی اسے شرف حاصل ہے۔ مولانا عبدالحکیم رحمانی، مولانا عبد الغفور بسکوہری، مولانا محمد زماں رحمانی، مولانا عبد القیوم رحمانی اور ان کے علاوہ سیکڑوں نام ہیں جو اس فہرست میں شامل ہیں۔ علماء اہل حدیث اور تاریخ اہل حدیث کے رمزشناس ایک عظیم مورخ حضرت مولانا عبد الحمید رحمانی کا تعلق بھی اسی منطقہ اور خطے سے تھا۔ حسن اتفاق زیر قلم ہمارے مرحوم مولانا اسد اللہ فیضی کو آپ کی علمی صحبت اور کلاس ساتھی اور اس مردم خیز خطے سے ہونے کا شرف حاصل ہے اور ہمیشہ سے تادم آخر آپ نے رحمانی صاحب کا ہر محاذ پر ساتھ نبھایا ہے۔

مولانا اسد اللہ فیضی ایک باکمال مدرس، کہنہ مشوق عالم دین، اور جماعت اہل حدیث کے انتہائی سنجیدہ اور باوقار حوصلہ مند سپوت تھے۔ ۳۶ سالہ طویل عرصے پر آپ کی تدریسی خدمات محیط ہیں جماعت کے دعوتی مشن اور جمعیت اہل حدیث کے منہجی کار سے آپ ہمیشہ مضبوطی سے وابستہ رہے۔ چھوٹا بڑا کوئی بھی اجلاس ہو آپ کی اس میں بے لوث شرکت رہا کرتی تھی۔ جماعتی اداروں کو تعاون اور آفت زدگان کی ریلیف اور مدد کا معاملہ ہو آپ نے ہمیشہ اپنے بل پر ترقی کے دیہات علاقوں سے بھاری رقمیں وصول کر ادا کیا ہے۔ مگر موت سے کس کورنگاری ہے۔ ایک دن قضا آئی اور لے چلی ۱۴ اگست ۲۰۱۷ کو رب العالمین کی طرف سے بلاوا آگیا اور یہ علمی ہستی بالآخر ہم سے رخصت پذیر ہو گئی۔ انا للہ وانا الیہ راجعون، اللہم اغفر لہ وارحمہ وعافہ واعف عنہ وادخلہ الفردوس الاعلیٰ۔

ذیل میں آپ کی حیات و خدمات کے تعلق سے چند مفید اور علمی باتیں درج کی جا رہی ہیں تاکہ تاریخ اہل حدیث میں آپ کی قربانیاں و خدمات ثبت رہیں۔ اور ہماری نسل تابناک ماضی کی روشنی میں اپنے سنہری مستقبل کو تلاش کر سکے۔

ملاحظہ: مورخہ ۱۰ ستمبر ۲۰۱۷ء بروز اتوار آپ کے آبائی گاؤں گھیراؤ جوت میں ایک تعزیتی نشست کا انعقاد آپ کے داماد عزیز القدر عبد الرحیم مونس فیضی نے کیا تھا جس میں علاقہ کے اجلاء علماء کی شرکت تھی اور مولانا کی خدمات کو سراہتے ہوئے تمام اہل علم نے خراج عقیدت پیش فرمایا تھا۔ اس مجلس میں شیخ الحدیث مولانا محمد ابراہیم رحمانی، مولانا عبد المنان سلفی، مولانا عبد الرحیم امینی، مولانا

مطبع اللہ مدنی، مولانا غیاث الدین سلفی اور خاکسار عبدالحکیم عبدالمعجود مدنی اور اس کے علاوہ بے شمار شعراء سالک بستوی وغیرہم شریک محفل تھے۔ اللہ تعالیٰ آپ کی مغفرت فرمائے اور جنت الفردوس میں اعلیٰ مقام عطا کرے۔ آمین۔

نام ونسب: مولانا اسد اللہ فیضی بن احسان اللہ۔ آپ کا خاندان زراعت پیشہ ہے۔ والد صاحب کی تمناؤں سے آپ نے علم دین حاصل کیا اور عالم بنے، خاندان کے لوگ دینی جذبے کے حامل تھے اور جماعت اہل حدیث کے عقیدہ و منہج پر گامزن تھے۔ موہانہ چوراہا نزد یوسف پور جہاں جماعت کا قدیم ادارہ دارالہدیٰ یوسف پور واقع ہے اس کے قریب ایک گاؤں گھیراؤ جوت ہے وہیں آباد تھے اور آج بھی یہی گاؤں اس خاندان کا مسکن و ماویٰ ہے۔

تاریخ ولادت و مقام پیدائش: آپ ستمبر ۱۹۴۴ء کو مقام گھیراؤ جوت، پوسٹ شیوپتی نگر (نزد موہانہ چوراہا دارالہدیٰ یوسف پور) سدھار تھنگر پیدا ہوئے۔ اور یہیں آپ کی پرورش و پرداخت ہوئی۔

ابتدائی و اعلیٰ تعلیم: (۱) ابتدائی تعلیم گاؤں کے کتب میں ہوئی جو مکتبی نصاب تعلیم کے اعتبار سے بچوں کی درس گاہ تھی۔ (۲) عربی تعلیم کے حصول کے لئے علاقہ کے مشہور جماعتی ادارہ دارالہدیٰ یوسف پور گئے وہاں عربی کی ابتدائی درجات تک تعلیم مکمل کی۔

(۳) اعلیٰ تعلیم کے لئے جامعہ اسلامیہ فیض عام منوگئے۔ اور وہیں سے ۱۹۶۱ء میں سند فراغت حاصل کی اس وقت آپ کی عمر ۱۷ سال کی تھی جیسا کہ تاریخ پیدائش سے واضح ہے۔

(۴) بعد میں فاضل ادب اور دینیات نیز ڈاکٹری و طبی کورس کی ڈگریاں بھی اچھے نمبرات سے حاصل کی تھیں۔ آپ کے مشہور اساتذہ: مولانا عبدالرحمن نحوی، شیخ الحدیث شمس الحق سلفی، مولانا عظیم اللہ منوی، مفتی حبیب الرحمن منوی، مولانا عبدالمعید بنارسی، مولانا محمد اسحاق منوی رحمہم اللہ اجمعین۔

آپ کے مشہور تلامذہ: چونکہ آپ نے ۲۶ سال کی ایک طویل مدت تک جامعہ دارالہدیٰ یوسف پور میں تدریسی خدمات انجام دی ہیں اس لئے یہ بات متحقق ہے کہ آپ کے شاگردوں کی تعداد سیکڑوں سے متجاوز ہوگی۔ افادہ کے لئے چند مشاہیر کے نام درج ذیل ہیں۔

مولانا محمد ہاشم سلفی، مولانا اقبال فیضی، مولانا حمید اللہ یوسفی، مولانا عبدالصمد سلفی، مولانا عبدالرحمن یوسفی، مولانا شمس الدین فیضی، مولانا محمد فاروق نیپالی فیضی وغیرہم کثیر۔

خدمات اور کارنامے: (۱) فراغت کے بعد کانپور فیصل گنج مشہور مسجد اہل حدیث فتح پل میں امامت و خطابت کرتے رہے۔

(۲) ۱۹۸۰ء یا ۱۹۸۱ء کے آس پاس جامعہ دارالہدیٰ یوسف پور میں تدریسی خدمات سے وابستہ ہوئے اور ۲۶ سالوں تک جامعہ سے منسلک رہے۔ ۲۰۰۷ء میں وہاں سے ریٹائرڈ ہوئے۔ اس دوران عربی اعلیٰ درجات کی کتابیں آپ کے زیر تدریس رہا کرتی تھی اور سیکڑوں طالبان علوم نبوت آپ سے فیض پا کر راہ دعوت و تعلیم کے مسافر بنے اور ملت و جماعت کی خدمت کرنے کا انہیں شرف عظیم ملا۔ اللہ قبول فرمائے۔ آمین۔

(۳) آپ تدریس کے ساتھ ہمیشہ جماعت اہل حدیث کی علاقائی، ضلعی اور صوبائی مرکزی یونٹوں سے جڑے رہے۔ ہمیشہ جماعت و منہج کی خدمت کرنا آپ کا شیوہ تھا۔ علاقے میں کوئی چھوٹا بڑا جلسہ ہو، جماعت کی میٹنگ ہو یا صوبائی و مرکزی کانفرنسیں ہوں آپ نے وہاں اپنی حاضری سے جماعت و منہج کو استحکام بخشا، ہمیشہ میدان دعوت سے وابستہ رہے۔ آل انڈیا اہل حدیث کانفرنس پاکوڑ، متو، رام لیلیمیدان دہلی اور اسی طرح رحمانی صاحب کی حیات پر منعقدہ عالمی سیمینار اوکھلا دہلی میں حاضر و شریک رہے۔

(۴) علاقے میں مستقل کہیں نہ کہیں خطبات جمعہ کے لئے ضرور سفر کیا کرتے تھے اور اپنے علم و عمل سے گاؤں گاؤں حاضر ہو کر قال اللہ و قال الرسول کی صدائے دلنواز سے بندگانِ خدا کو جگایا کرتے تھے۔ خطبات جمعہ کی بڑی اہمیت ہے اور وہ بھی دیہات اور قریہ قریہ جا کر علاقوں میں جہاں آمد و رفت کے وسائل نہ ہوں، بجلی و پنکھوں کا انتظام نہ ہو ایسے میں سفر کی کلفتوں کو جھیلنا اور خطبہ جمعہ کے لئے کسی دور دراز کے دیہاتی علاقے میں جانا بڑی قربانی کا کام ہے۔ یہ قربانی مولانا اسد اللہ فیضی کے حصے میں بھی بہت ہی تسلسل کے ساتھ دیکھنے میں آتی ہے۔ اللہ شرف قبولیت عطا فرمائے۔

(۵) جامعہ دارالہدیٰ یوسف پور سے تدریسی ذمہ داریوں سے ۲۰۰۷ء میں سبکدوش ہونے کے بعد آپ اپنے علاقے کے ایک مشہور گاؤں سپاٹو پور میں واقع ایک تعلیمی نسواں ادارہ جامعۃ الطبیات سے وابستہ ہو گئے اور وہاں صحیحین کا درس دیتے رہے جب تک صحت بحال تھی اس عظیم کام میں لگے رہے۔ بعد میں خرابی صحت کی وجہ سے اس سے علیحدہ ہونا پڑا اور ڈاکٹروں کے مشورہ کے مطابق آرام کے لئے مجبور ہونا پڑا۔

(۶) خرابی صحت اور بڑھاپے کی کمزوری و اضمحلال طبیعت کے باوجود بھی آپ تاحیات رواں دواں رہے۔ خدمتِ خلق کا جذبہ تھا وہ جاری رہا لوگوں کا علاج معالجہ کرتے رہے اور جماعتی مشن سے وابستہ رہے۔ ۲۰۱۵ء میں صوبائی جمعیت اہل حدیث مشرقی یوپی کی طرف سے منعقد صوبائی کانفرنس لکھنؤ میں آپ بنفس نفیس شریک رہے۔ خاکسار سے وہیں ملاقات ہوئی۔ عزمِ جواں، حوصلے بلند اور لوگوں سے ملاقات کا جذبہ اس کی قدردانی ہونی چاہیے۔ قربانیاں اس کے بغیر نہیں دی جاسکتی ہیں۔ اور یہ ساری صفات مولانا میں کوٹ کوٹ کر بھری تھیں۔

اہم ذمہ داریاں اور مناصب: (۱) جمعیت اہل حدیث حلقہ نوگڑھ کے برسوں امیر رہے۔

(۲) ضلعی جمعیت اہل حدیث سدھارتھ نگر کے نائب امیر رہے۔

(۳) ٹیچر ایسوسی ایشن اتر پردیش کے رکن خاص تھے۔

(۴) مولانا عبدالحمید رحمانی صاحب کے عالمی ادارہ مرکز ابوالکلام آزاد اسلامک اوپیننگ سینٹر دہلی کے رکن تھے اور ہمیشہ دامے درمے قدمے سخن اس سے وابستہ رہے۔ رحمانی صاحب آپ کی بڑی قدردانی فرماتے تھے اور آپ بھی ہمیشہ ان کے مشن کے ساتھ کھڑے رہے۔

اہم رفقاء و زملاء درس: آپ کو جماعت کے اجلہ علماء کی رفاقت و ہم سبق ساتھی ہونے کا شرف حاصل ہے۔ جن میں چند مشاہیر کے نام ذکر ہیں جو اس وقت فیض عام میں آپ کے ساتھ ہم عصر تھے۔

(مولانا عبدالمجید رحمانی، دہلی (۲) ڈاکٹر مقتدی حسن ازہری، بنارس (۳) مولانا صفی الرحمن مبارکپوری، صاحب الریق المختوم۔ (۴) ڈاکٹر عبدالعلی ازہری، لندن وغیرہم۔

بیماری و وفات: برسوں سے شوگر اور بلڈ پریشر کا عارضہ لاحق تھا دوا علاج لیتے رہے اور زندگی رواں دواں رہی آخری وقت میں فالج کا ایک ہوا اور پھر اس سے جانبر نہ ہو سکے بالآخر ۱۴ اگست ۲۰۱۷ء بروز سوموار دوپہر ایک بجکر ۱۵ منٹ پر روح قفص عنبری سے پرواز کر گئی۔ ایک پرہجوم مجمع کے ساتھ نماز جنازہ شیخ الحدیث مولانا محمد ابراہیم رحمانی صاحب نے پڑھائی اور پریم آنکھوں سے ہزاروں سوگواروں کی موجودگی میں سپرد خاک ہوئے۔ اللہم اغفر لہ واسکنہ الفردوس۔ آمین

پسماندگان: آپ کے پسماندگان میں ایک بیوہ (زوجہ باحیات) جو مولانا عبد الرحیم رحمہ اللہ، پرینا کی صاحبزادی ہیں۔ ایک اکلوتا لڑکا شمیم احسن فیضی ہے جو کہ عالم دین ہیں اور برسر روزگار ہیں۔ اور چھ لڑکیاں ہیں جو کہ جامعۃ الطبیات سے فارغ التحصیل اور شادی شدہ ہیں۔

آپ کے ایک داماد مولانا عبد الرحیم فیضی مونس ہیں جو آپ کی وفات کے بعد آپ کی خدمات و حیات کو اجاگر کرنے کے لئے کمر بستہ ہیں۔ اللہ تعالیٰ آپ کی محنتوں کو قبول فرمائے اور اس کام کو پایہ تکمیل تک پہنچائے۔

(ماہنامہ صوت الاسلام ممبئی ۲۰۱۷ء)



مولانا اسد اللہ فیضی کی سوانح و خدمات کے لئے مطالعہ کریں

حیات فیضی

ترتیب:

عبد الرحیم مونس

آپ کے بعد کمی آپ کی ستاتی ہے

(بیاد فضیلۃ الشیخ مولانا اسد اللہ فیضی رحمہ اللہ)

تحریر: عبدالرحیم منس فیضی

”جو بادہ کش تھے پرانے وہ اٹھتے جاتے ہیں“ کے مصداق ایک چراغ سحر اور گل ہو گیا۔ سدھارتھ نگر کے ترائی علاقہ اور جماعت کی قدیم ترین درس گاہ جامعہ دارالہدیٰ یوسف پور کے ایک عظیم المرتبت مربی و مدرس مولانا اسد اللہ فیضی ۱۴ اگست ۲۰۱۷ء بروز سوموار اس دار فانی سے رخصت ہو گئے۔ انا للہ وانا الیہ راجعون۔ آپ یوسف پور مہانا کے قریب موضع گھیراؤ جوت کے رہنے والے تھے ۱۹۴۴ء آپ کا سن ولادت ہے۔ ابتدائی تعلیم گاؤں کے مکتب سے شروع کی اس کے بعد عربی تعلیم جامعہ دارالہدیٰ یوسف پور اور فیض عام مئو سے مکمل کی۔ جامعہ اسلامیہ فیض عام سے ۱۹۶۱ء میں فارغ التحصیل ہوئے۔ اور کچھ برسوں تک کانپور فیصل گنج کی جامع مسجد اہل حدیث میں امام و خطیب رہے۔ غالباً ۱۹۸۱ء میں بغرض ملازمت و تدریس جامعہ دارالہدیٰ یوسف پور سے منسلک ہو گئے اور کم و بیش ۲۶ سالوں تک تدریس و تعلیم کا دینی فریضہ انجام دیتے رہے۔ اور تشنگان علوم نبوت کو فیض پہنچاتے رہے۔ ۲۰۰۷ء میں ریٹائرڈ ہوئے اور اس کے بعد کچھ سالوں تک سپاٹو پور سدھارتھ نگر کے نسواں ادارہ جامعۃ الطبیات میں صحیحین پڑھاتے رہے۔ صحت کی خرابی کی وجہ سے بالآخر وہاں سے مستعفی ہو گئے اور تاحیات جماعت و جمعیت اور دعوتی مشن سے جڑے رہے۔ آپ مولانا عبدالحمید رحمانی کے بے لوث ساتھیوں میں سے تھے۔ اسی تعلق کی بنیاد پر آپ رحمانی صاحب کے ادارہ مرکز ابوالکلام آزاد دہلی کے ممبر بھی رہے۔ علم و عمل اور تدریسی و تعلیمی خدمات نیز دعوتی و جماعتی نشاطات سے بھرپور ایک زندگی گزار کر رخصت ہو گئے۔ انا للہ وانا الیہ راجعون۔ اللھم اغفر لہ وارحمہ واسکنہ الفردوس۔ زیر نظر مضمون آپ کے داماد مولانا عبدالرحیم منس سدھارتھ نگر کے قلمی احساسات ہیں جو بغرض افادہ قارئین کی خدمت میں پیش ہے۔ اللہ تعالیٰ آپ کے اہل خانہ کو صبر جمیل عطا فرمائے۔ ادارہ صوت الاسلام اور جامعہ رحمانیہ آپ کے غم میں برابر شریک ہے۔ (عبدالکلیم عبدالعجود الممدنی)

صحت مند جسم، متوسط قد، گورا رنگ، کلی دار کرتا، علی گڑھی پانجامہ، صدری اور اونچی مدراسی ٹوپی، گفتار رفتار میں متانت و تحمل

اور بردباری یہ ہے مولانا اسد اللہ فیضی رحمہ اللہ کا مختصر ساقلمی خاکہ۔

ابتدائی تعلیم گاؤں کے مکتب میں ہوئی، یہاں سے سیدھے جامعہ دارالہدیٰ یوسف پور میں وارد ہوئے۔ ان دنوں جامعہ میں حضرت مولانا عبدالاحد پرینا کی مسند درس بچھی ہوئی تھی۔ یہ سن ۱۹۵۸ء کی بات ہے دارالہدیٰ یوسف پور سے فیض عام مئو تشریف لے گئے، وہاں حضرت مولانا عبدالرحمن نحوی، شیخ الحدیث شمس الحق سلفی، شیخ الحدیث مولانا عظیم اللہ مئو، مفتی حبیب الرحمن مئو، مولانا

عبدالرحمن مبارکپوری، مولانا عبدالعزیز بناری، مولانا محمد اسحاق منوی رحمہم اللہ جیسے اساطین علم وفن سے کسب فیض کرتے ہوئے یہیں سے سن ۱۹۶۱ء میں فارغ التحصیل ہوئے اور نام کے آگے فیضی لکھنے کا سلسلہ شروع ہوا۔ آپ کے مقتدر ساتھیوں میں ڈاکٹر مقتدی حسن ازہری، مولانا صفی الرحمن مبارکپوری، مولانا عبدالحمید رحمانی اور ڈاکٹر عبدالعلی ازہری حفظہ اللہ جیسے نوابغ ہستیاں شامل ہیں۔

مولانا رحمہ اللہ کے تعلقات اپنے اساتذہ اور رفقاء درس کے ساتھ ہمیشہ خوشگوار اور استوار رہے اور علامہ عبدالحمید رحمانی رحمہ اللہ سے تو اس حد تک تعلق خاطر تھا کہ آپ مرکز ابوالکلام آزاد اسلامک اوپیننگ سنٹر کے ممبر بھی رہے۔

مولانا فیضی رحمہ اللہ کم سخن، خوش گفتار، خوش پوش، راست گو اور عالمانہ وضع قطع کے حامل انسان تھے۔ مسلکی غیرت اور جماعت و جمعیت سے والہانہ تعلق آپ کا طرہ امتیاز تھا۔ جمعیت اہل حدیث حلقہ نوگڑھ کی امارت مولانا رحمت اللہ اثری کی وفات کے بعد آپ کے نام مختص رہی۔ ضلعی جمعیت اہل حدیث سدھارتھ نگر کی مجالس و نشاطات میں ہمیشہ آپ نے بڑھ چڑھ کر حصہ لیا۔ مرکزی جمعیت کے حسب ارشاد جب بھی ضلع کے پیمانہ پر ریلیف فنڈ کی فراہمی کی بات آئی تو آپ ہمیشہ پیش پیش رہے۔

جامعہ دارالہدیٰ یوسف پور میں ایک عرصہ دراز تک منصب درس و تدریس پر پوری ایمانداری کے ساتھ فائز رہے اور یہیں سے باوقار طریقے سے ۲۰۰۷ء میں ریٹائرڈ ہوئے۔ حالیہ پرنسپل مولانا عبدالعزیز اثری نے فرمایا کہ مولانا مرحوم جامعہ ہمیشہ وقت سے آتے بلکہ اکثر قبل از وقت تشریف لاتے اور پوری تندہی کے ساتھ کلاسوں میں پہنچتے، اساتذہ کیلئے نمونہ تھے۔

غالباً کانپور کے فیصل گنج جامع مسجد اہل حدیث سے ملازمت کا آغاز ہوا، خطبات جمعہ اور دعوتی سرگرمیاں شروع ہوئیں، جامعہ دارالہدیٰ یوسف پور سے ریٹائرڈ منٹ کے بعد جامعۃ الطبیات سپاٹوپور میں بچیوں کو صحیحین پڑھاتے رہے۔ بعد میں خرابی صحت کی وجہ سے مستعفی ہو گئے اور مستقل طور پر گھر ہی رہنے لگے۔

جامعہ سے بغرض حصول تعاون مدراس، حیدرآباد اور بنگلور کے اسفار کا سلسلہ دوران ملازمت جاری رہا نیز ان تینوں شہروں میں آپ کے قد دانوں اور خیر خواہوں کی ایک لمبی تعداد آج بھی موجود ہے۔ مولانا کے سفر کے ساتھیوں میں بطور خاص مولانا عبدالرحیم ایٹمی اور مولانا ذبیح اللہ ندوی، مولانا حمید الدین یوسفی کے نام لئے جاسکتے ہیں۔ ایٹمی صاحب کا نام آپ بڑے احترام کے ساتھ لیتے تھے۔ مولانا ایٹمی صاحب نے بتایا کہ فیضی صاحب جیسا وضع دار انسان اور خوش خلق میں نے اپنی زندگی میں نہیں دیکھا۔

مولانا فیضی رحمہ اللہ کا خطاب انتہائی مربوط، دلکش اور کتاب و سنت سے آراستہ ہوا کرتا تھا۔ خطبات جمعہ علاقے کی بڑی مساجد میں تاحیات دیتے رہے۔ موہانہ چورہا کی قدیم مسجد حفیظیہ کا منبر و محراب آپ کی توجہات کا خاص مرکز تھا۔ یکے بعد دیگرے کئی بیماریوں نے آپ کی صحت پر برا اثر ڈالا اور پھر آہستہ آہستہ آپ کمزور ہوتے چلے گئے پھر بھی مردانہ دار اور مومنانہ صبر و تحمل سے آپ ان سے لڑتے رہے۔ جماعتی پروگراموں میں آمد و رفت کا سلسلہ جاری رہا۔ دور دراز کے سفر سے بھی ان حالات کے باوجود آپ نہیں گھبراتے، لیکن کب تک بالآخر وہ شمع جو ۱۹۴۴ء میں موضع گھیراؤ جوت، موہانا، سدھارتھ نگر میں روشن ہوئی تھی ۷۲ سالوں تک جلنے کے بعد ۱۲ اگست ۲۰۱۷ء بروز سوموار بوقت رنچ کر ۱۵ منٹ پر بجھ گئی۔ اناللہ وان الیہ راجعون۔

مولانا کے اکلوتے لڑکے مولوی شمیم احسن فیضی کی قطر سے واپسی کو دیکھتے ہوئے دوسرے دن ۱۵ اگست کو انج کر ۵۰ منٹ پر ایک جم غفیر عوام و خواص، علماء اور طلباء کی موجودگی میں شیخ الحدیث مولانا محمد ابراہیم مدنی رحمانی صاحب کی امامت میں نماز جنازہ

رحمانی علماء کی آخری کڑی حضرت مولانا ظہیر الدین رحمانی اثریؒ

وفات اگست ۲۰۱۷ء

مولانا عبدالحکیم عبدالمعبود مدنی

بڑے ہی رنج و غم کے ساتھ یہ اطلاع دی جا رہی ہے کہ عالم عرب و عجم کی ایک معروف علمی شخصیت اور رحمانی علماء کے سلسلے کی آخری کڑی حضرت مولانا ظہیر الدین رحمانی اثریؒ سابق شیخ الحدیث جامعہ دارالسلام عمر آباد، عمر کی ۹۷ بہاریں مکمل کر کے ۱۴ اگست ۲۰۱۷ء بروز سوموار اللہ کو پیارے ہو گئے۔ (اللهم اغفر لہ وراحمہ واسکنہ فسیح جناتہ، آمین)۔

آپ کا آبائی وطن ”حسین آباد“ مبارکپور ہے مگر عمر عزیز کا ایک طویل عرصہ ۱۹۴۹ء سے لیکر تاحال ۲۰۱۷ء جنوبی ہندوستان میں علم حدیث کی خدمت اور منہج سلف کی نشر و اشاعت میں لگا دی۔ ابتدائی تعلیم والدہ ماجدہ سے شروع کی اور دارالتعلیم مبارکپور میں ثانویہ کے بعد مدرسہ فیض عام منو میں چھٹی تک کی تعلیم حاصل کی۔ کچھ دنوں تک دارالعلوم دیوبند میں داخلہ لے کر تعلیم حاصل کرتے رہے مگر والد محترم نے وہاں سے واپس بلا کر دارالحدیث رحمانیہ دہلی حضرت مولانا عبید اللہ رحمانی مبارک پوری کے پاس روانہ کر دیا۔ چھٹی جماعت میں داخلہ ہوا، تین سال تک رحمانیہ دہلی کی پرکیر علمی فضاؤں میں اساطین علم و ادب کی شاگردی میں رہے ۱۹۴۰ء میں وہاں سے فراغت حاصل کی اور سند فضیلت سے نوازے گئے بعد میں دوران تدریس ای وی یونیورسٹی تروپتی میں منشی فاضل کے امتحانات بھی امتیازی نمبرات سے پاس کئے۔

آپ کے اساتذہ میں مولانا عبد الرحمن مبارکپوری صاحب تحفہ شیخ الحدیث مولانا عبید اللہ رحمانی مبارکپوری، استاذ الاساتذہ مولانا احمد اللہ محدث پرتاپ گڈھی، مولانا عبد الصمد حسین آبادی۔ مولانا نذیر احمد اٹوی اور مولانا شکر اللہ بانی مدرسہ احیاء العلوم، مولانا احمد صاحب منو، مولانا عبید اللہ شائق منو، مولانا عبد الرحمن نحوی، مولانا عبد الجلیل رحمانی بستوی، مولانا اصحاب الدین وغیرہم جیسے مشاہیر علماء و فضلاء تھے۔ جامعہ رحمانیہ دہلی سے فراغت کے بعد چند سالوں تک دارالتعلیم مبارکپور اور مدرسہ قاسم العلوم آگرہ وغیرہ میں تدریسی فریضہ انجام دینے کے بعد ۱۹۴۹ء میں ہندوستان کی عظیم سلفی درسگاہ جامعہ محمدیہ رائیدرگ چلے گئے وہاں کئی سالوں تک خدمات انجام دی اور وہیں شادی کی اور پھر ۱۹۵۸ء میں احباب کے مشورے اور جامعہ دارالسلام کے ذمہ داران کی فرمائش پر جنوبی ہند کی اس عظیم درسگاہ سے منسلک ہو گئے۔ اور پوری عمر علم حدیث اور تدریس حدیث میں گزار دی وہاں کے برسوں شیخ الحدیث رہے۔ آپ کی تدریسی زندگی کا اگر حساب لگایا جائے تو کم و بیش ۷۷ سال پر مشتمل ایک طویل تدریسی و دعوتی زندگی طے کرتے ہوئے ہزاروں طلباء کو فیض پہنچا کر دارفانی سے رخصت ہو گئے۔ چونکہ شیخ محترم بیک واسطہ

علامہ سید نذیر محدث دہلوی سے کتب احادیث بالخصوص صحیح مسلم کی روایت کے لئے مجاز تھے اور آپ کو اس کی عالی سند کے حصول کا شرف حاصل تھا اس لئے پوری دنیا سے اہل علم اور متلاشیانِ علم حدیث نے آپ سے اس سند عالی اور اجازہ حدیث کو لینے کے لئے آپ کی شاگردی اختیار کی۔ بالخصوص مسجد نبوی کے امام شیخ عبدالحسن قاسم اور ان کے دیگر عرب ساتھیوں نے آپ کو مدینہ منورہ بلا کر دس دنوں تک مسلسل صحیح مسلم بڑھ کر سند اجازہ حاصل کیا۔ اور آپ کو امام موصوف نے علم کا بادشاہ جیسے عظیم لقب سے یاد کیا۔ آپ سے سند اجازہ لینے والے اساتذہ میں شیخ محمد اعظمی پروفیسر مدینہ یونیورسٹی، شیخ صالح العنصلی ممبر کبار علماء کمیٹی سعودیہ عربیہ، شیخ السدیس امام حرم مکی اور دیگر مشاہیر علم وفن ہیں جنوبی ہندوستان میں مسلک سلف اور منہج اہل حدیث کی بے باک ترجمانی اور دعوت اہل حدیث کے فروغ میں آپ کا بڑا سنہرا کردار ہے۔ اللہ شرف قبولیت عطا فرمائے۔

مراجع: (۱) مولانا ظہیر الدین رحمانی کی کہانی خود مولانی کی زبانی۔ مرتب: عبداللہ نادر.....

(۲) تراجم علمائے اہل حدیث، خالد حنیف صدیقی ص ۳۲۹



مجموعہ مقالات حیات و خدمات
مولانا ظہیر الدین اثری رحمہ اللہ
ترتیب:

محمد رفیع کلوری عمری

صفحات: ۱۳۴

ناشر: ادارہ تحقیقات اسلامی عمر آباد تامل ناڈو

ضرور پڑھیں

شیخ الحدیث مولانا ظہیر الدین اثری رحمانی رحمہ اللہ سے ایک اہم انٹرویو

مولانا یار محمد سلفی دہلی

آزادی ہند سے تقریباً نصف صدی قبل مبارک پور کی مردم خیز سرزمین پر علم کا ایک چراغ روشن ہوا تھا۔ جو آزادی کے ۷۱ برس کے بعد یوم آزادی کے ایک روز پہلے ۱۴ اگست ۲۰۱۷ء بعد صلاۃ مغرب گل ہو گیا۔ مولانا ظہیر الدین رحمہ اللہ، علامہ عبدالرحمن محدث مبارک پوری، شیخ احمد اللہ قریشی دہلوی، شیخ حسام الدین منوی، علامہ نذیر احمد رحمانی املوی، شیخ الحدیث عبید اللہ مبارک پوری رحمہم اللہ اور دیگر بہت سے اہل علم حضرات سے بالخصوص علم حدیث حاصل کرنے کے بعد برصغیر ہندوپاک میں اجازۃ حدیث کی سند عالی کے ذریعہ دنیا کے بہت سے خطوں میں علم حدیث کی روشنی بکھیرنے کے بعد آخر وفات پا گئے۔ اجازۃ حدیث کے لئے عرب دنیا کے لئے بے شمار مشائخ و طلاب ان کے پاس تشریف لاتے رہے اور ان سے شرف تلمذ حاصل کرتے رہے، ان کے لئے مختلف عرب ممالک میں مسند حدیث کا اہتمام کرتے بھی بہت سے افراد نے ان سے علم سیکھا۔ بعض ائمہ حریمین نے بھی ان سے اجازۃ حدیث حاصل کی۔

مولانا ظہیر الدین بن عبدالسبحان مبارک پوری رحمہ اللہ دارالحدیث رحمانیہ دہلی سے فارغ التحصیل فضلاء کی آخری نشانیوں میں سے تھے۔ دارالحدیث رحمانیہ دہلی سے انہوں نے آزادی ہند سے سات سال قبل ہی فراغت حاصل کر لی تھی۔ وہ بڑے نیک طبیعت انسان اور متواضع و منکسر المزاج عالم دین تھے۔ اپنی عمر کا بیشتر حصہ انہوں نے جامعہ دارالسلام عمر آباد تملناڈو میں گزار دیا اور دارالسلام کو چھوڑنے کے بعد بھی اسی علاقہ میں سکونت پذیر رہے۔

مولانا ظہیر الدین رحمہ اللہ کا تعلق میرے والد گرامی مولانا عبدالحمید صاحب رحمانی رحمہ اللہ اور ان کے خاص استاذ مولانا نذیر احمد رحمانی سے بہت گہرا رہا، املو کے مدرسہ دارالتعلیم میں وہ مدرس بھی رہے اور آزادی سے قبل دارالحدیث رحمانیہ دہلی میں بھی انہوں نے مولانا نذیر احمد رحمانی رحمہ اللہ سے بھرپور استفادہ کیا۔ ماضی میں ابوالکلام آزاد اسلامک اوکیٹنگ سینٹر، نئی دہلی، اس کے تعلیمی اداروں اور بالخصوص اس کے ترجمان ماہانہ ”التوعیہ“ سے وہ بڑی گہرائی کی حد تک وابستہ تھے۔

جامعہ دارالسلام عمر آباد میں ایک طویل عرصہ تک تدریس کا کام انجام دینے کے باوجود وہ وہاں کی چند چیزوں سے مطمئن نہیں تھے اور خاص کر والد گرامی رحمہ اللہ علیہ کی دارالسلام سے متعلق خصوصی کاوشوں اور اس کے اصل خاکہ اور نشاۃ ثانیہ کی پوری ترتیب، اس کی پلاننگ اور اس کی عرب دنیا کے اسفار اور تعاون جمع کرنے کے بعد ان کے ساتھ دارالسلام کے ذمہ داران کے ناروا سلوک سے ان کو سخت تکلیف تھی، اور والد محترم رحمہ اللہ کی قدردانی کے اسباب میں ان کی تاریخ اہل الحدیث پر نظر اور گہرائی کی حد تک اس کا علم رکھنے کے علاوہ ایک سبب دارالسلام کی جانب سے ان کے ساتھ ناروا سلوک بھی تھا۔

اگست ۲۰۱۳ء میں والد گرامی کے وفات کے بعد ”بعنوان مولانا عبد الحمید رحمانی رحمہ اللہ- حیات و خدمات اور برصغیر میں اسلامی دعوت کی تاریخ“ جو عالمی سیمینار منعقد ہوا تھا اسی کی مناسبت سے مولانا ظہیر الدین صاحب رحمہ اللہ کے لئے بھی اس وقت ایک سوالنامہ تیار کیا گیا تھا تاکہ والد رحمہ اللہ کے متعلق ان کے تاثرات اور ان کی یادداشتیں قلم بند کی جاسکیں۔ لہذا حسب پروگرام سینٹر کے دعوت و تبلیغ کے ذمہ دار مولانا یار محمد سلفی حفظہ اللہ، مولانا ظہیر الدین مبارکپوری رحمہ اللہ کے پاس عمر آباد تشریف لے گئے اور مولانا رحمہ اللہ کا انٹر ویو ریکارڈ کیا۔ اس انٹرویو میں انہوں نے بذات خود اپنی زندگی کا ایک خاکہ پیش کیا تھا نیز جامعہ دارالسلام عمر آباد سے متعلق بھی چند یادداشتیں درج کرائیں تھیں اور والد رحمہ اللہ کے متعلق بھی چند حقائق کا تذکرہ کیا تھا۔ نیز عمر آباد سے ان کے تعلق کی حقیقت بھی بیان کی تھی۔ اس میں مرکزی جمعیت اہل حدیث ہند کے متعلق بھی ان کے لگاؤ اور ہمدردی کا تذکرہ ہے۔ اور مولانا ابوالکلام رحمہ اللہ اور دیگر بہت سے علماء اہل حدیث کا ذکر خیر بھی۔

مولانا رحمہ اللہ کی وفات کے بعد ان کے اس انٹرویو کو مضمون کی شکل میں ”النبیان“ میں ہدیہ قارئین کیا جا رہا ہے۔ ابوالکلام اسلامک اوپیننگ سینٹر کے تمام ذمہ داران، اساتذہ، طلباء اور تمام متعلقین مولانا ظہیر رحمہ اللہ کی وفات پر پسماندگان کے غم میں برابر کے شریک ہیں اور دعا گو ہیں کہ اللہ رب العالمین ان کا حشر انبیاء، شہداء اور صلحاء کے ساتھ فرمائے اور ان شاگردوں اور ان کے ذریعہ حدیث کے مشن کو آگے بڑھانے والے افراد کو ان کے لئے صدقہ جاریہ بنائے، آمین۔

(محمد رحمانی)

.....

میں اتر پردیش کے معروف شہر مبارکپور سے متصل واضع موضوع حسین آباد میں پیدا ہوا۔ ابتدائی تعلیم مدرسہ دارالتعلیم مبارکپور میں ہوئی، مولانا محمد احمد صاحب الطوی و مثنی ظہیر صاحبان حساب و جغرافیہ وغیرہ پڑھاتے تھے اور مثنی اخلاق صاحب بھی کچھ کتابیں پڑھاتے تھے، یہاں تعلیم حاصل کرنے کے بعد ڈرامائی طریقے سے مدرسہ فیض عام مٹونا تھ بھنجن میں داخلہ ہوا جس کی وضاحت بعد میں آئے گی۔

مدرسہ دارالتعلیم کے پیچھے علامہ عبدالرحمن مبارکپوری کا مکان ہے، اس کی دوسری طرف روڈ تھا اس جانب سے ایک دواخانہ تھا جس کا نام مفید عام تھا اور اندر سے پورا خالی رہتا تھا، اس میں مکان کا ایک حصہ مولانا عبدالرحمن محدث مبارکپوری دارالتصنیف کے طور پر استعمال کرتے تھے یعنی وہیں بیٹھ کر کتابیں تصنیف کرتے تھے، لکڑی کا ایک بڑا تخت ہوتا تھا اس پر چاروں طرف کتابیں رکھی ہوتی تھیں اور جب ہم نے انہیں دیکھا تو اس وقت وہ مکفوف البصر ہو چکے تھے۔ ان کے تعاون کے لئے مستقل دوا آدمی تھے اور غیر مستقل طور پر کچھ مدت کے لئے مولانا محمد صاحب گوندلوی رحمہ اللہ علیہ پنجابی آیا کرتے تھے۔ مستقل طور پر مولانا عبید اللہ رحمانی تھے جن کو ان کی مدد و تعاون کے لئے شیخ عطا الرحمن صاحب نے بھیجا تھا، ان کی تنخواہ وہی دے رہے تھے اور دوسرے مولانا عبدالصمد صاحب تھے۔ (مولانا موصوف حسین آباد میں رہنے والے تھے جو مولانا صافی الرحمن صاحب رحمہ اللہ کے تایا اور میرے استاذ ہیں اور دور کے چچا بھی تھے) اور صورت یہ ہوتی تھی کہ ”تحفہ الاحوذی“ تو انہوں نے مکمل لکھ لی تھی مگر اس کی اصل تصویب، کچھ گھٹانا بڑھانا، حکمت و ناحت یعنی اس پر نظر ثانی باقی تھی تو یہ دونوں آپس میں طے کر کے کچھ صفحات لے لیتے تھے۔ مولانا عبدالصمد صاحب پڑھتے اس وقت اس پر مناقشہ ہوتا کہ اس میں یہ جملہ نکال دو وہ جملہ نکال دو یا فلاں کتاب کا حوالہ دیتے کہ وہ کتاب نکال کر دیکھو، اچھا وہ عبارت کاٹ دو، یہ عبارت یہاں سے لے لو اس طرح تحقیق و مراجعہ کے بعد وہ لکھتے تھے، اس کے بعد مولانا عبید اللہ صاحب ان کا جو حصہ ہوتا وہ پڑھتے تھے، اس وقت غور ہوتا اس میں حوالہ کیا ہے پھر فیصلہ ہوتا کہ نہیں یہ چھوڑ دو، اس کا حوالہ فلاں فلاں کتاب سے دو، مکمل چھان بین اور تحقیق کے بعد وہ لکھتے، اس طرح پوری تحفہ الاحوذی تحقیق و مراجعہ کے بعد لکھی گئی، اس زمانہ میں ہم لوگ وہاں کھیلنے کے لئے آتے تھے، اس دور سے کئی تاریخی واقعات وابستہ ہیں، اسی زمانہ میں مراکش کے ایک بہت بڑے عالم دین جنہوں نے ہندوستان آکر پڑھائی کی اور بڑے مشہور ہوئے ”علامہ تقی الدین ہلالی“ وہ سنن ترمذی کے کچھ اسباق میں رہتے تھے، ان سے ملاقات ہوئی، دوسرے نجد سے ایک عالم آئے تھے، جن کا نام عبداللہ تھا، ان کی نسبت بھی ہے جو میں بھول رہا ہوں وہ مسجد میں رہتے تھے ان سے ملاقات ہوئی، وہ بھی مولانا عبدالرحمن صاحب رحمہ اللہ سے پڑھتے تھے۔

اس وقت ہم لوگ مدرسہ دارالتعلیم میں پڑھتے تھے، ہم تین ساتھی تھے، کچھ ایسا ہوا کہ مولانا اصغر صاحب نے مدرسہ سے استعفیٰ دے دیا تو ہماری کتاب مولانا محمد صاحب کے پاس منتقل ہو گئی، ان کتابوں میں سے جو مولانا اصغر صاحب کے مستعفی ہونے کے بعد ان کے پاس منتقل کی گئی، ہدایۃ النخو بھی تھی، مولانا کی زبان میں لکنت تھی، ایک اچھے عالم تھے مگر سمجھ نہیں پاتے تھے یا ہم سمجھ نہیں پاتے تھے اس کی وجہ سے ہم لوگوں کی طبیعت ان کے پاس پڑھنے سے اچاٹ ہو گئی، سامنے مسجد ہے آتے ہی اس کی دیوار پر کھیلتے، گھنٹی بجتی تو گھر چلے جاتے اور ماں باپ سمجھتے کہ بیٹے پڑھ کر آئے ہیں، اسی طرح کئی دن ہو گئے تو ہماری شکایت مولانا عبدالرحمن صاحب سے کی گئی، اس پر مولانا صاحب نے ہمیں بلایا، ساتھیوں میں میں ہی ذرا بیباک تھا حالانکہ عمر تو اس وقت بالکل کم تھی، زیادہ سے زیادہ آٹھ، نو سال کا رہا ہوں گا، میں نے اصل قصہ کہہ دیا کہ مولانا (اصغر صاحب) کی کتابیں یہاں آئیں اور مولوی صاحب بولتے ہیں تو ایسا بولتے ہیں، ہم نے ان کی نقل بھی اتار دی، اس لئے ہماری سمجھ میں کچھ نہیں آتا، اس پر مولانا عبدالرحمن صاحب بولے اچھا وہ کتاب ہمارے پاس لا کر پڑھو تو میں اور ان کے ایک رشتہ دار تھے عبداللہ بستوی

جن کا انتقال ہو گیا ہے وہ رحمانیہ سے فارغ ہوئے تھے ہم دونوں وہاں پڑھنے جاتے۔

اس زمانے میں وہاں مولانا ابوالکلام آزاد آئے اور وہیں ٹھہرے، وہ کبھی کبھی آتے تھے، ہم لوگ مولانا عبدالرحمن صاحب کے پاس سبق پڑھنے جاتے تھے، مولانا ادھر کرسی پر بیٹھے ہوتے اور دوسری جانب ادھر ایک کرسی رکھ دی گئی تھی، اس پر مولانا آزاد کر بیٹھے، مولانا ہم کو سبق پڑھاتے اور سمجھاتے، مولانا آزادی آمد پر ہم جاتے اور ان سے سلام کرتے، ہم چھوٹے تھے یعنی ہم اس وقت اس عمر تک نہیں پہنچے تھے کہ ہم مولانا ابوالکلام سے کچھ استفادہ کر لیتے، اسی زمانہ میں پہلی مرتبہ مولانا آزاد علیہ الرحمہ سے ملاقات ہوئی بعد میں مولانا موصوف کئی مرتبہ آئے اور ان سے ملاقاتیں ہوتی رہیں، وہ مولانا عبدالرحمن صاحب کو اپنا استاد مانتے تھے اور ان سے بہت متاثر تھے، چونکہ میں اہل حدیث ہوں اس لئے صاف طریقے سے کہہ دوں کہ مولانا ابوالکلام آزاد بھی بڑے پختہ اور بڑے سخت قسم کے اہل حدیث تھے۔ جو مولانا عبدالرحمن صاحب کا اثر تھا اور دوسرے کن علماء اہل حدیث کا اثر تھا وہ بھی میں جانتا ہوں کہ کن کن سے ان کو عقیدت تھی۔

مولانا ابوالکلام آزاد جب واپسی کے لئے تیار ہوئے تو انہوں نے اپنے ملازم جس کا نام عبداللہ تھا سے کہا: عبداللہ! ذرا سوٹ کیس میں سے وہ کتاب نکال لاؤ، نئی نئی ان کی ”تذکرہ“ کتاب چھپی تھی وہ کتاب لائے، اس کے ٹائٹل پیج پر انہوں نے لکھا جسے جہانک کرہم نے دیکھا ”ہدیہ الاخاء والاخلاص من احمد المکنی بابی الکلام“ یہ پہلا عربی لفظ ہمارے ذہن میں آیا، ہم نے یہ لفظ پڑھ لیا، لکھنے کے بعد انہوں نے دستخط کیا، احمد مولانا کی طرف متوجہ ہوئے اور کہا یہ حقیر کا تحفہ ہے، مولانا عبدالرحمن نے لینے کے لئے ہاتھ بڑھایا کیونکہ مکفوف البصر ہونے کی وجہ سے وہ دیکھتے نہیں تھے، مگر فوراً ہی مولانا نے ہاتھ کھینچ لیا اور کتاب نہیں لی اور پیچھے ہٹ گئے، یہ دیکھ کر ہم کو تعجب ہوا، مولانا ابوالکلام نے کتاب کھولی اس کے پہلے صفحے پر ان کا فوٹو چھپا تھا جو ان کی مرضی کے خلاف بھی تھا اس کا اظہار بھی انہوں نے مقدمہ میں کیا ہے، اجل صاحب ان کے سکرٹری تھے، یہ ان کا کارنامہ تھا، جسے انہوں نے بیکار میں چھپوادیاتھا، مولانا عبدالرحمن فوٹو کھنچوانے کے قائل نہیں تھے اور خود مولانا آزاد بھی اس کے قائل نہیں تھے، انہوں نے کہا کہ اس میں میرا فوٹو ہے، تو یہ بے ادبی ہوگی، اور پیچھے ہٹ کر اپنا فوٹو پھاڑ لیا اور پھر کہا یہ میرا حقیر کا تحفہ ہے، مولانا عبدالرحمن صاحب نے اسے لے کر اپنے پاس رکھ لیا، یہ واقعہ ہے مولانا ابوالکلام آزاد کا۔

مؤویں ہماری جماعت اہل حدیث بہت بڑی ہے جو اس وقت دو حصوں میں منقسم تھی، پہلے مؤدو حصوں میں بٹا ہوا تھا، پورب کا حصہ اور پچھتم کا حصہ اور یہ آج بھی ہے۔ ان کے درمیان بڑا اختلاف تھا، رسالہ بازی، نعرہ حق، تشنہ حق، خنجر حق، ایک دوسرے کے خلاف اس قسم کے رسالے لکھے جاتے تھے، بہت بری صورت حال تھی، مؤکا ایک حملہ کیاری ٹولہ ہے، اس میں ایک فرشتہ صفت حافظ صاحب رہتے تھے، بڑے مالدار آدمی تھے، ان کا نام حافظ عظیم اللہ تھا، وہ ایک مرتبہ مولانا عبدالرحمن صاحب کے پاس مبارک پور آئے اور انہوں نے مؤکا کی کیفیت کو بیان کیا کہ ایسے اختلافات ہیں، اگر آپ وہاں آئیں تو یہ اختلافات دور ہو سکتے ہیں اور ہماری جماعت میں اتفاق پیدا ہو جائے گا اور علماء میں جو یہ بری صورت حال پیدا ہو گئی ہے اور ایک دوسرے کے خلاف جو بوچھاڑ ہو رہی ہے یہ بند ہو جائے گی۔ اس صورت حال کو سوچ کر مولانا عبدالرحمن صاحب نے اپنے مکفوف البصر ہونے کے باوجود بھی ان کی درخواست

کو منظور کر لیا اور جانے کی تاریخ متعین ہو گئی اور یہ طے پایا کہ حافظ عظیم اللہ صاحب اس تاریخ کو کار لے کر آئیں گے اور مولانا عبد الرحمن صاحب کو کار میں بلا لے جائیں گے۔

حسین آباد میں لوگ جب بھی مبارک پور جاتے تو مولانا عبد الرحمن سے ملنے جاتے، ہمارے والد صاحب بھی جاتے تو مولانا سے سلام و مصافحہ کے لئے جاتے، دوسرے دن جب میرے والد صاحب مولانا سے ملنے گئے تو انہوں نے کہا کہ تمہارا بیٹا پڑھنے میں ذرا ہوشیار ہے، ہم مٹو جارج ہیں تم ہمارے ساتھ اسے مٹو بھیج دو، ہم مدرسہ فیض عام میں اسے داخل کروادیں گے، وہاں وہ اچھی طرح پڑھ لے گا، ہمارے والد صاحب نے کہا ٹھیک ہے، دوسرے دن آکر ہماری والدہ سے کہہ دیا کہ ظہیر صاحب فلاں تاریخ کو وہاں (مٹو) جائیں گے ان کے لئے کپڑے وغیرہ درست کر دو، کپڑے نہ ہوں تو دو تین جوڑے سلا دو، والدہ صاحبہ نے کہا ٹھیک ہے، چنانچہ اس تاریخ کو ہم حسین آباد سے مبارک پور آئے اور مولانا عبد الرحمن کے ساتھ کار میں بیٹھ کر مٹو گئے، وہاں پہنچ کر ہم حافظ عظیم اللہ کے یہاں کیاری ٹولہ میں ٹھہرے، وہاں مولانا سے ملنے کے لئے علماء آئے، ان ملنے والے علماء میں سے مولانا عبد الرحمن شائق صاحب مٹوی، بھی تھے جو اس وقت مدرسہ فیض عام کے ذمہ دار مدرس تھے، داخلہ اور کتب خانہ کے ذمہ دار تھے، ادب کے استاذ تھے، سنن ترمذی ہم لوگوں نے انہیں سے پڑھی، مولانا عبد الرحمن نے میرے بارے میں معلوم نہیں ان سے کیا کہا۔ شاید یہی کہا ہوگا کہ بچہ میرے ساتھ آیا ہے اسے مدرسہ فیض عام میں داخل کر لو، مولانا عبد اللہ صاحب نے کسی کے ذریعہ مدرسے سے ایک بچہ کو بلوایا جو فیض عام میں پڑھتا تھا، وہ بچہ آیا، اس سے شائق صاحب نے کہا: ان کا مکس لے لو اور ان کے ساتھ چلے جاؤ اور مسجد کے نیچے فلاں کمرے میں فلاں کے ساتھ ان کو ٹھہراؤ، صبح ان کا فیصلہ کریں گے۔ چنانچہ صبح ہوئی، نہ جانے کون سی کارروائی ہوئی، بس اتنا معلوم ہوا کہ ان کا داخلہ ہو گیا ہے اور آپ وہاں سے جا کر کتابیں لے لیجئے اور ہم سے کہہ دیا گیا کہ آپ کی رہائش یہاں نہیں ہے، اس (فیض عام) کے بڑے استاذ مولانا احمد بن حسام الدین تھے مٹویں اہلحدیث کو اہلحدیث بنانے والے یہ دو علماء ہیں، ایک مولانا حسام الدین اور مولانا فیض اللہ مٹوی، یہ دونوں میاں نذیر حسین صاحب کے شاگرد ہیں، مٹویں مولانا احمد صاحب بڑے مولوی صاحب کے نام سے مشہور تھے، ان کا گھر قاضی داموں پورہ میں ہے، ان کا ایک حجرہ باہر ہے، اس میں وہ کچھ مبارک پوری طلبہ کو رکھتے تھے، ہم کو بھی اس میں جگہ دے دی گئی، ہم رہتے وہاں تھے اور پڑھتے فیض عام میں۔

فیض عام میں ہمارے اساتذہ میں مولانا احمد بن حسام الدین صاحب، مولانا عبد اللہ صاحب شائق، مولانا عبد الرحمن صاحب نحوی، مولانا عبد العلیٰ طرفدار صاحب، مولانا قاری عبد السبحان صاحب تھے، یہ اس زمانے کے مٹو کے مشہور اور قابل اساتذہ میں ہیں مولانا عبد الرحمن صاحب نحوی نخو کے ماہر تھے وہ نخو کی کتابیں پڑھاتے تھے اور نخو کے نام سے مشہور تھے۔

کچھ دنوں کے بعد ایسا ہوا کہ ہم وہاں سے بھاگ کر چھ مہینے کے لئے دارالعلوم دیوبند پہنچ گئے، مگر وہ ہمارے والد صاحب کو پسند نہیں آیا..... اس میں کچھ واقعات ہیں جن کی وجہ سے انہوں نے فیصلہ کر لیا کہ مجھے دارالعلوم دیوبند نہیں جانا ہے، اس سلسلے میں ساری تفصیلات انہوں نے مولانا عبید اللہ صاحب کے سامنے رکھیں کہ ایسا قصہ ہے اس لئے ظہیر صاحب کو آپ اپنے ساتھ جامعہ رحمانیہ دہلی لے جائیں، انہوں نے اس پر آمادگی کا اظہار فرما دیا اور کہا ٹھیک ہے دہلی جانے کی تاریخ متعین ہو گئی اور والد صاحب نے مجھ سے کہا کہ آپ کو فلاں تاریخ کو مولانا عبید اللہ صاحب کے ساتھ دہلی جانا ہے، چنانچہ ہم مولانا کے ساتھ دہلی چلے گئے، وہاں رحمانیہ میں مولانا

نذیر احمد صاحب الملوٰی رحمہ اللہ نے ہمارا امتحان داخلہ لیا اور ساتویں جماعت میں میرا داخلہ ہو گیا، اس موقع پر مولانا عبید اللہ صاحب نے میرے بارے میں تعریفی کلمات پر مشتمل خط لکھا کہ ماشاء اللہ آپ کے بچہ کا داخلہ ساتویں جماعت میں ہو گیا ہے لیکن میری رائے یہ ہے کہ ان کو ایک جماعت نیچے اتار دیا جائے، چھٹی جماعت میں ان کو داخل کیا جائے، کم از کم وہ تین سال جامعہ رحمانیہ میں رہیں گے تو ان کے اندر پختگی پیدا ہوگی۔ یعنی پختہ اہل حدیث بنیں گے، نہیں تو ان کے اندر کچھ حقیقت آگئی ہے، یہ مطلب تھا ان کا، لہذا ہم چھٹی جماعت میں اتارے گئے، تین سال ہم رحمانیہ میں رہے اور ۱۹۴۰ء میں وہاں سے فارغ ہوئے یہ ہمارا مختصر تعارف ہے۔

مولانا عبید الحمید رحمانی رحمہ اللہ اور جامعہ دارالسلام عمر آباد سے متعلق مولانا ظہیر رحمہ اللہ کے تاثرات

مولانا عبید الحمید صاحب سے غائبانہ تعارف پہلے ہی سے تھا، ان کے مضامین پڑھتا تھا، ان کو تاریخ اہلحدیث سے بڑی دلچسپی تھی، کم از کم ہندوستان میں تاریخ اہلحدیث کے اتنے بڑے حافظ کے طور پر میں نے کسی دوسرے کو نہیں دیکھا، مجھے بھی دلچسپی ہے، تاریخ اہلحدیث میں بھی جانتا ہوں۔

۱۹۵۸ء میں یہاں دارالسلام عمر آباد میں آگیا اور اس وقت سے اب تک یہیں ہوں، ۱۹۶۲ء کے بعد عمر بابو سے کبھی کبھی بات ہوتی تو (اس وقت مدرسہ پرانی عمارت میں تھا، سوڈیڑھ سوطلبہ رہتے تھے، درسگاہوں میں دو، دو کمرے تھے، ان میں طلبہ رہتے اور سامنے مدرسین بیٹھ کر پڑھاتے، بس وہی دارالسلام تھا) مدرسہ کی تعمیر وترقی اور اس کے آئندہ کے عزائم اور منصوبوں کی بابت غور کیا جاتا کہ آگے یہ اسکیم ہے وہ اسکیم ہے وغیرہ وغیرہ۔ جس سال میں یہاں آیا اسی سال یہ دارالسلام جماعت کا مدرسہ بناور نہ اس سے پہلے یہ شخصی مدرسہ تھا۔

اس وقت بابو عمر صاحب کو میں نے ایک رائے دی کہ یہ مدرسہ اگر آپ ہندوستان کے مالداروں کے چندے پر اٹھار کر لیں تو جتنا ہے اتنا ہی رہے گا نہیں تو اس سے بھی کم ہو جائے گا، آگے نہیں بڑھے گا، اگر اسے آگے بڑھانا ہے تو عربوں سے خاص طور پر سعودیہ عربیہ سے تعلق پیدا کرنا ہے۔ موجودہ حالات کیا ہیں اور آئندہ کیا کیا پروگرام ہیں ان سب کا ایک خاکہ اور نقشہ بنایا جائے اور پورا اسٹرکچر عربی میں بنایا جائے اور اس کے ساتھ جو عرب کے شیوخ سے واقفیت رکھتا ہو اس کے ہمراہ سفر کیا جائے۔ انہوں نے میری باتوں پر توجہ دی، ممکن ہے دوسروں سے بھی مشورہ کیا ہو، اس معاملہ میں ہم نے بھی ذرا سی غلطی کی اور اس کام کے لئے مولانا عبید الحمید رحمانی کا نام لے لیا۔ اس وقت یہ بات سب کو معلوم تھی کہ سعودیہ عربیہ کے علماء و مشائخ سے خاص طور پر اور باقی عرب کے شیوخ سے عام طور پر جتنے اچھے اور مضبوط اور عام تعلقات مولانا عبید الحمید صاحب کے ہیں دوسروں کے نہیں ہیں اور تکلم اور عربی لب و لہجہ سے جتنا وہ واقف ہیں کوئی دوسرا ہندوستان میں واقف نہیں ہے، خیر مولانا عبید الحمید صاحب بلائے گئے وہ آئے، مدرسہ میں ان لوگوں کا مکان کرایہ پر پہلے ہی سے تھا اب جامعہ کا آفس وہی ہے اس میں ٹھہرائے گئے اور اس وقت مدرسہ کا تعارف، اغراض و مقاصد، قواعد و ضوابط، کچھ اشتہارات، موجودہ وسائل و ذرائع، ضروریات اور آئندہ کے تعلیمی و تعمیری عزائم اور اس کے پروجیکٹ کا پلان، نقشہ اور لائحہ عمل بتایا گیا اور سب کچھ پہلے اردو میں لکھا گیا اس کے بعد تمام چیزوں کو عربی میں لکھا گیا، وہ سب کچھ لکھنے اور تیار کرنے والے عبید الحمید تھے اور ان کے قلم کا لکھا ہوا ریکارڈ ابھی موجود ہوگا مگر آپ (راقم) کو کوئی نہیں بتائے گا۔ سارا خاکہ اور پلان عبید الحمید صاحب کا لکھا ہوا ہے۔

خیر مولانا عبد الحمید صاحب کے ساتھ یہ لوگ سفر پر گئے، مولانا عبد الحمید صاحب کے یوں تو تمام ہی شیوخ سے تعلقات تھے مگر ان کا خصوصی تعلق علامہ ابن باز رحمہ اللہ سے تھا اور شیخ ابن باز رحمہ اللہ ان کو اتنا مانتے تھے کہ ان کو اپنے بیٹے کے برابر سمجھتے تھے اور عبد الحمید جو کہہ دے ابن باز اس سے انکار نہیں کرتے تھے، ان کے پاس عبد الحمید صاحب کے ساتھ پہلی مرتبہ عمر ابو جواس وقت دارالسلام کے سکریٹری تھے اور ان کے چھوٹے بھائی صاحب مولانا کا کا سعید صاحب یہ دونوں گئے، وہاں اس وقت جیسا ماحول تھا ایک ہوٹل میں ٹھہرے اور اس سفر میں سب سے پہلے شیخ ابن باز سے ملاقات ہوئی۔ عبد الحمید رحمانی صاحب ان کو لے کر گئے اور انہوں نے شیخ ابن باز سے اس حیثیت سے ---، میں اس وقت وہ الفاظ بیان کرنا نہیں چاہتا، مولانا عبد الحمید صاحب نے تعارف کرایا اور ان کو یقین دلایا کہ یہ بانی لوگ اہل حدیث اور سلفی ہیں اور آئندہ جو پروجیکٹ ہے وہ بھی وہی ہے، عبد الحمید صاحب کے تعارف کرنے کے بعد شیخ ابن باز کو کچھ اعتماد ہو گیا اور انہوں نے بہت سارے شیوخ کے نام لکھا کر سفارش کر دی۔ یہ لوگ ان سے ملے اور جو کچھ ملنا تھا ملا بھی، مجھے سب کچھ معلوم ہے مگر تفصیل کی ضرورت نہیں ہے اور اس موقع پر یہ اسکیم بن گئی کہ آپ عالمی بیگانہ پر ایک بہت بڑا جلسہ کریں، اس میں عرب کے فلاں اور فلاں جگہ کے جو سفارتخانے ہیں ان کے سفراء کو اور سعودیہ عربیہ کے فلاں اور فلاں شیوخ اور علماء کو اس میں شرکت کی دعوت دیں، مولانا عبد الحمید صاحب نے ایک فہرست بنائی اور مزید کہا کہ آپ لوگ اپنے طور پر ہر جگہ جن علماء اور شخصیتوں کو دعوت دینا چاہتے ہیں انہیں بھی دے دیں چنانچہ اس تجویز کے مطابق طے ہوا کہ ۱۹۷۷ء میں یہ جلسہ منعقد کیا جائے اور اس کی تاریخ ۱۶، ۱۷، ۱۸، ۱۹ اپریل ۱۹۷۷ء متعین ہو گئی۔

ایک ہفتہ سعودیہ عربیہ میں رہ کر عبد الحمید صاحب اس وفد کے ساتھ واپس آئے، وہیں راستے میں انہوں نے کچھ بھانپ لیا اور وہ تفصیلات بھی مجھے معلوم ہیں (جن کے تذکرہ کی ضرورت نہیں) اور وہ سیدھے سعودی عرب سے دلی چلے گئے اور کہا کہ میں عمر آباد نہیں آ سکتا اور یہ لوگ عمر آباد واپس آ گئے جب سے ان لوگوں کے تعلقات کشیدہ ہو گئے۔ یہ چیز اپنے طور پر رکھے کہ اس کی نشاۃ ثانیہ کی بنیاد عبد الحمید رحمانی صاحب نے ڈالی، یہ حقیقت ہے۔

اس سفر میں جب وہ مدراس میں تھے میری ان سے بار بار ملاقات ہوئی، ہم دونوں میں خیالات کے اعتبار سے چونکہ بہت زیادہ یکسانیت تھی اس لئے وہ مجھے اور میں ان کو بہت زیادہ علم والا اور بہت زیادہ متمسک سمجھتے تھے۔

میں کچھ زمانے تک صوبائی جمعیت اہل حدیث تاملناڈاکا امیر تھا اور مرکزی جمعیت اہل حدیث ہند کے شوریٰ اور عاملہ کا ممبر بھی تھا تو جب بھی اس کے جلسے ہوتے میں دہلی جاتا۔ پہلی مرتبہ میں جب شوریٰ کے اجلاس میں شریک ہوا تو اس وقت میرے ساتھ مولانا رؤف احمد عمری، مولانا عبد الحافظ صاحب عمری جن کا انتقال ہو گیا ہے، مدراس میں رہتے تھے اور اب جو باؤنا بیڑی کے ذمہ دار احسان صاحب ہیں اس وقت عبد اللہ صاحب، اس کے ذمہ دار تھے مگر میرے ساتھ یہی احسان اللہ صاحب آئے تھے جو مدراس میں ایک پختہ اہل حدیث تھے، عبد اللہ خاں صاحب جو بینک میں ملازم تھے اب ان کا بھی انتقال ہو گیا ہے وہ بھی ہمارے ساتھ آئے تھے۔ یہ وہ سال ہے جس سال مولانا عبد الحمید صاحب نے مرکزی جمعیت اہل حدیث ہند کی نظامت سے استعفیٰ دیا اور ان کی جگہ مولانا مختار احمد صاحب ندوی منتخب ہوئے۔

میں یہ بھی بتا دوں جب ہم اس اجلاس میں شریک ہوئے تو ہماری گاڑی ذرا دیر پہنچی، ہم اسٹیشن سے بذریعہ تاگامیٹنگ میں شرکت کے لئے وہاں پہنچے تو یہ معلوم ہوا شوریٰ کا اجلاس مسجد فتح پور کے اوپری حصہ کے بڑے حال میں ہو رہا ہے، وہیں سامان رکھ کر

اور ناشتہ وغیرہ سے فارغ ہو کر کے ہم اجلاس میں شرکت کے لئے آگئے اور پہنچ کر دیکھا تو وہاں ایک مجمع کثیر ہے، اندر جانے کی جگہ نہیں، کسی طرح اندر گئے تو دیکھا کہ جنگ کے بعد جو کیفیت ہوتی ہے وہ کیفیت ہے، یہ اس کا منہ دیکھ رہا ہے وہ اس کا، یہ اس کو برا بھلا کہہ رہا ہے، وہ اس کو، ہوا یہ کہ مولانا عبد الحمید صاحب کے خلاف ایک محاذ بنایا گیا تھا، لوگ ان کے خلاف جو بولنا ہے بول رہے ہیں، مولانا عبد الحمید صاحب وہاں موجود ہیں، البتہ مولانا مختار احمد صاحب کے حامی ان کی تائید میں بول رہے تھے، بڑی مشکل سے ہم اندر داخل ہوئے، ہمارے دوسرے ساتھی لوگ فکر میں پڑ گئے میں نے صرف اتنا کہا کہ یہ کیا ہنگامہ بازی ہے، یہ اہل حدیث اسٹیج ہے، یہ سب ٹھیک نہیں ہے، اس موقع پر کسی نے کچھ کہا، کسی نے کچھ، بہر حال فوراً یہ ہوا کہ اوٹنگ شروع ہو گئی، اوٹنگ میں مولانا مختار احمد صاحب کا نام آیا مولانا عبد الحمید صاحب نے پہلے ہی سے استغفیٰ نامہ لکھ کر کے تیار رکھا تھا اسے بڑھا کر دے دیا، خلاصہ یہ ہے کہ مولانا عبد الحمید صاحب نے استغفیٰ نہیں دیا بلکہ ان کے خلاف محاذ بنا کر کے ان کو نشانہ گاہ بنا لیا کہ یہ لکھے وہ لکھے، انہیں استغفیٰ دینے پر مجبور کیا گیا۔

یہ تاریخ ہے جسے میں جانتا ہوں ان کے بعد بھی میں کئی مرتبہ دہلی گیا، ہر مرتبہ میں ان کے ادارہ میں جاتا، ان سے ملاقات ہوتی اور باتیں ہوتیں۔ ایک زمانہ تک جو ان کا رسالہ ”التوعیہ“ نکلتا تھا میں اسے بہت پسند کرتا تھا، ان کے مضامین بڑے محقق، بڑے جامع اور بڑے اچھے ہوتے تھے اور لکھنے والے بھی اچھے ہوتے تھے۔ میں اسے بڑے شوق سے پڑھتا تھا، اس میں میرے بھی ایک دو مضامین چھپے ہیں، وہ رسالہ کسی وجہ سے بند ہو گیا تو انہوں نے ”العتیان“ نکالنا شروع کیا مگر میں اس کا خریدار نہیں بن سکا۔ اس سلسلہ میں بھی مولانا عبد الحمید صاحب سے بہت سی باتیں ہوتیں۔

میرے اور مولانا عبد الحمید صاحب میں آپس میں جو بہت زیادہ یکسانیت اور دوستی ہوتی تو اسی لئے بھی مولانا ابوالکلام آزاد کے عقیدت مندوں میں وہ بھی تھے اور میں بھی۔ ان کا بھی خیال یہ تھا کہ مولانا ابوالکلام محترم اہل حدیث ہیں اور اگر وہ سیاست میں نہ جاتے تو اس زمانے کے ابن تیمیہ تو نہیں مگر ان کے جیسے علم والے ہوتے یعنی مذہبی ازم میں ان کو وہ ابن تیمیہ جیسا مانتے تھے اور میں بھی مانتا ہوں، مولانا عبد الحمید صاحب ان کو بہت پسند کرتے تھے۔

میں نے ان کی لائبریری بھی دیکھی اس میں مولانا ابوالکلام آزاد کی جتنی کتابیں اور جتنی تحریریں ان کو مل سکیں سب جمع کر رکھی تھیں، مگر بہت سی چیزیں نہیں تھیں تو میں نے بعض چیزوں کی رہنمائی کی تو وہ بڑے خوش ہوئے، اس میں ایک کتاب ”میرا عقیدہ“ مولانا ابوالکلام آزاد کی ایک چھوٹی سی کتاب ہے، وہ نہیں تھی، اس کو بھی تلاش کر کے انہوں نے منگایا۔

”میرا عقیدہ“ نامی کتاب اصل میں مولانا ابوالکلام آزاد نے جب ترجمان القرآن لکھی تو سب سے پہلے انہوں نے ترجمان القرآن کا سورۃ فاتحہ کی تفسیر والا حصہ چھپوایا، اس میں کچھ ایسی عبارتیں ہیں جن سے لوگوں نے یہ مطلب سمجھا کہ مولانا کے اندر وحدت ادیان یعنی تمام مذاہب ایک ہیں کا تصور پایا جاتا ہے اور مولانا ابوالکلام آزاد پر یہ الزام لگایا گیا کہ وہ اسی کے قائل ہیں۔ اس سے پہلے ایڈیشن میں اس طرح کی کچھ مہم عبارتیں ہیں۔

اس سلسلہ میں ہمارے مولانا ثناء اللہ صاحب اور مولانا محمد ابراہیم صاحب میرا لکھنؤی نے مولانا ابوالکلام آزاد کو خط لکھا اور

رہنمائی فرمائی اور انہوں نے اس سے رجوع کر لیا کہ ہاں میرا یہ خیال تھا مگر وہ صحیح نہیں ہے، اب صحیح یہ ہے، انہوں نے اعتراف کر لیا اور ان کو اعتراف کا خط لکھا تو یہ چیز انہوں نے ”میرا عقیدہ“ نامی کتاب میں ذکر کی ہے۔ اور یہ مولانا ابوالکلام آزاد اور مولانا ثناء اللہ صاحب امرتسری اور مولانا محمد ابراہیم صاحب میرسیالکوٹی کی جو خط و کتابت ہے اس میں بھی ہے۔ مگر یہ دنیا کو معلوم نہیں جب کہ معلوم ہونا چاہیے، خاص طور پر اہل حدیث لوگوں کو یہ معلومات رکھنی چاہیے، دنیا کچھ بھی کہہ دے مگر ابوالکلام آزاد کے اہل حدیث تھے اور اہل حدیث جماعت کو یہ ماننا چاہیے کہ وہ ہمارے سب سے بڑے عالم تھے، یہ مولانا عبد الحمید صاحب کا بھی خیال تھا اور میرا بھی خیال ہے۔ جس وقت ان کا انتقال ہوا اس وقت میں ہندوستان میں نہیں تھا میں اپنی معذوری کے باوجود بھی کئی سالوں سے متحدہ امارات کا سفر کرتا ہوں، وہاں کے لوگ حدیث کے دورے کی مجلس قائم کرتے ہیں، اس کے لئے مجھے دعوت دیتے ہیں، پچھلی مرتبہ سعودیہ عربیہ کے مشہور شہر دمام کے جزیرہ ”الخبر“ میں وہ مجلس قائم کی گئی تھی، پندرہ روز کا پروگرام تھا اس میں شرکت کے لئے میں وہاں گیا ہوا تھا کہ وہاں مجھے ایک عرب عقیدت مند کے ذریعہ اطلاع ملی کہ انڈیا میں مولانا عبد الحمید رحمانی کا انتقال ہو گیا ہے یہ سن کر مجھے بڑا صدمہ ہوا، بہت افسوس ہوا۔۔۔ بعد میں وہاں کی ایک بڑی مسجد ہے، اس میں ہمارے کچھ عمری برادران جو جالیات میں ملازم ہیں وہاں صلاۃ ادا کرتے ہیں، انہوں نے اس مسجد میں میرا پروگرام رکھا تھا میں وہاں گیا اور تقریر کے بعد مولانا عبد الحمید صاحب کی وفات کا اعلان کیا، اور لوگوں سے دعاء مغفرت کی درخواست کی، چنانچہ میری تقریر کے بعد اس مسجد میں مولانا کے لئے دعاء مغفرت کی گئی۔

اس کے بعد ہی میں ہندوستان واپس آ گیا اور ان کی وفات پر کافی افسوس رہا، میں ان کے بارے میں کچھ لکھنا ہی چاہتا تھا کہ اسی اثناء میں مرکزی جمعیت اہل حدیث ہند کا ترجمان آیا اس میں میرے ایک شناسا عزیز، اس لئے کہ میں ۱۹۵۰ء سے لے کر ۱۹۵۴ء تک ہر سال براہِ دہلی جاتا تھا وہاں میں جب بھی جاتا مولانا سید تقریظ احمد صاحب کے پاس ٹھہرتا، مولانا تو خود زبیدیہ مسجد میں رہتے تھے مگر ان کے ایک لڑکے عبدالقدوس جو اب ابن احمد نقوی کے نام سے مشہور ہیں، وہ اور ان کے ایک بھتیجے محمد صبیح یہ دونوں مولانا محمد کٹھی کے سامنے بازہ ہندو راؤ میں کونے میں ایک چھوٹی سی مسجد ہے اسے کونے کی مسجد ہی بولتے تھے اس کے حجرہ میں رہتے تھے، میں دہلی جاتا تو وہیں رہتا، یہ دونوں مجھ سے چھوٹے تھے اور اس وقت پڑھتے تھے، مجھے مولوی سمجھ کر میری بڑی عزت و تکریم کرتے تھے، اس لئے وہ دونوں میرے عزیز ہیں۔

انہوں نے مولانا عبد الحمید صاحب کے بارے میں اداریہ لکھا ہے، میں آپ (راقم) سے یہ کہتا ہوں کہ وہ ادارہ پڑھ کر، میں نے سمجھا کہ یہ میرے دل اور زبان کی آواز ہے۔، میرے دل کی بات ہے، میں اس کے مختصر ہونے کے باوجود بھی اس کی ہر بات کی تصدیق کرتا ہوں، اور میں آپ سے یہ کہتا ہوں کہ اگر آپ اعلان کرنا چاہیں تو کہہ سکتے ہیں کہ میرے دل کا مضمون ہے، بس اس سے زیادہ میں مولانا عبد الحمید صاحب کے بارے میں کچھ اور کہنا نہیں چاہتا، اللہ ان کی مغفرت فرمائے اور ان کے درجات کو بلند کرے، آمین۔

(ماہنامہ التبلیان، ستمبر ۲۰۱۷ء)

مولانا ظہیر الدین رحمانی رحمہ اللہ عمر آباد، تامل ناڈو

وفات اگست ۲۰۱۷ء

مولانا عبدالوہاب جامعی

ولادت و ابتدائی تعلیم:

مولانا محمد ظہیر الدین رحمانی بن محمد بہادر عرف عبدالسبحان کی ولادت صوبہ اتر پردیش کے معروف شہر مبارکپور سے متصل واقع موضع ”حسین آباد“ میں ۱۹۲۰ء کو ہوئی۔ آپ نے ابتداء میں اپنی والدہ محترمہ خدیجہ بیگم بن پیر حافظ نظام الدین سے قرآن کے چند پارے پڑھے اس کے بعد اپنے نانا کے شاگرد حافظ عبدالعزیز سے ناظرہ قرآن کی باقی تعلیم مکمل کی۔ پھر آپ کو مدرسہ دارالتعلیم مبارکپور میں داخلہ دیا گیا۔ یہاں آپ کے اساتذہ میں مولانا محمد احمد منوی، مولانا عبدالصمد (مولانا صفی الرحمن مبارکپوری کے تالیا) اور شی اخلاق احمد ونشی ظہیر صاحبان کے نام قابل ذکر ہیں۔

صاحب تحفۃ الاحوذی سے اکتساب علم:

مولانا ظہیر الدین رحمانی رحمہ اللہ نے ابوالکلام آزاد او یکننگ سنٹر دہلی کو دیے گئے انٹرویو میں فرمایا ہے:

”مدرسہ دارالتعلیم کے پیچھے علامہ عبدالرحمن محدث مبارکپوری کا مکان ہے اس کی دوسری طرف روڈ تھا۔ اسی جانب ایک دواخانہ تھا جس کا نام ”دواخانہ مفید عام“ تھا اور اندر سے پورا خالی رہتا تھا، اس میں مکان کا ایک حصہ مولانا عبدالرحمن محدث مبارکپوری درالتصنیف کے طور پر استعمال کرتے تھے۔ یعنی وہیں بیٹھ کر کتاب ”تحفۃ الاحوذی“ تصنیف کرتے تھے، لکڑی کا ایک بڑا تخت ہوتا تھا اس پر چاروں طرف کتابیں رکھی ہوتی تھیں اور جب ہم نے انہیں دیکھا تو اس وقت وہ مکفوف البصر ہو چکے تھے۔ ان کے تعاون کے لئے مستقل طور پر دو آدمی تھے اور غیر مستقل طور پر کچھ مدت کے لئے مولانا محمد صاحب گوندلوی پنجابی آیا کرتے تھے۔ مستقل طور پر مولانا عبید اللہ صاحب رحمانی تھے، جن کو ان کی مدد و تعاون کے لئے شیخ عطاء الرحمن نے بھیجا تھا۔ ان کی تنخواہ وہی دے رہے تھے۔ اور دوسرے مولانا عبدالصمد صاحب تھے۔ (مولانا موصوف حسین آباد کے رہنے والے تھے، جو مولانا صفی الرحمن صاحب کے تالیا اور میرے استاذ ہیں۔ اور دور کے چچا بھی تھے) اور صورت یہ ہوئی کہ ”تحفۃ الاحوذی“ تو انہوں نے مکمل لکھ لی تھی مگر اس کی اصل تصویب، کچھ گھٹانا بڑھانا، حک ونا حک یعنی اس پر نظر ثانی باقی تھی تو یہ دونوں آپس میں طے کر کے کچھ صفحات لے لیتے تھے۔ مولانا عبدالصمد صاحب پڑھتے اس وقت اس پر مناقشہ ہوتا کہ اس میں یہ جملہ نکال دو، وہ جملہ نکال دو، یا فلاں کتاب کا حوالہ دیتے کہ وہ کتاب نکال کر دیکھو، اچھا وہ عبارت کاٹ دو۔ یہ عبارت یہاں سے لے لو اس طرح تحقیق و مراجعہ کے بعد وہ لکھتے تھے، اس کے

بعد مولانا عبید اللہ صاحب ان کا جو حصہ ہوتا اسے وہ پڑھتے تھے۔ اس وقت غور ہوتا کہ اس میں حوالہ کیا ہے پھر فیصلہ ہوتا کہ نہیں یہ چھوڑ دو اس کا حوالہ فلاں فلاں کتاب سے دو۔ مکمل چھان بین اور تحقیق کے بعد وہ لکھتے، اس طرح سے پوری ”تحفۃ الاحوذی“ تحقیق و مراجعہ کے بعد لکھی گئی۔ اس زمانہ میں ہم لوگ وہاں کھیلنے کے لئے آتے تھے۔ اس دور سے کئی تاریخی واقعات وابستہ ہیں۔ اسی زمانہ میں مراکش کے ایک بہت بڑے عالم دین جنہوں نے ہندوستان آکر پڑھائی کی اور پھر بڑے مشہور ہوئے ”علامہ تقی الدین ہلالی“ وہ سنن ترمذی کے کچھ اسباق میں رہتے تھے ان سے ملاقات ہوئی، دوسرے نجد سے ایک عالم آئے تھے جن کا نام عبداللہ تھا۔ ان کی نسبت بھی ہے جو میں بھول رہا ہوں وہ مسجد میں رہتے تھے۔ ان سے ملاقات ہوئی وہ بھی مولانا عبدالرحمن صاحب سے پڑھتے تھے۔

اس وقت ہم لوگ مدرسہ دارالتعلیم میں پڑھتے تھے۔ ہم تین ساتھی تھے کچھ ایسا ہوا کہ مولانا اصغر صاحب نے کسی وجہ سے مدرسہ سے استعفیٰ دے دیا، تو ہماری کتاب مولانا محمد صاحب کے پاس منتقل ہو گئی ان کتابوں میں سے جو مولانا اصغر صاحب کے مستعفی ہونے کے بعد ان کے پاس منتقل کی گئی۔ ہدایۃ النخب بھی تھی، مولانا کی زبان میں لکنت تھی، اچھے عالم تھے مگر سمجھ نہیں پاتے تھے۔ یا ہم سمجھ نہیں پاتے تھے۔ اس کی وجہ سے ہم لوگوں کی طبیعت ان کے پاس پڑھنے سے اچاٹ ہو گئی، سامنے مسجد ہے، آتے اس کی دیواروں پر جا کر کھیلتے، گھنٹی بجتی تو گھر چلے جاتے اور ماں باپ سمجھتے کہ بیٹے پڑھ کر کے آئے ہیں۔ اس طرح کئی دن ہو گئے تو ہماری شکایت مولانا عبدالرحمن صاحب سے کی گئی، اس پر مولانا صاحب نے ہمیں بلایا، ساتھیوں میں میں ہی ذرا بیباک تھا حالانکہ عمر تو اس وقت بالکل کم تھی، زیادہ سے زیادہ آٹھ نو سال کا رہا ہوں گا۔ میں نے اصل قصہ کہہ دیا کہ (اصغر صاحب) کی کتابیں یہاں آئیں اور مولوی صاحب بولتے ہیں تو ایسا بولتے ہیں ہم نے ان کی نقل بھی اتار دی۔ اس لئے ہماری سمجھ میں کچھ نہیں آتا۔ اس پر مولانا عبدالرحمن صاحب بولے اچھا وہ کتاب لا کر ہمارے پاس پڑھو تو میں اور ان کے ایک رشتہ دار تھے عبداللہ بستوی جن کا انتقال ہو گیا ہے وہ رحمانیہ سے فارغ ہوئے تھے ہم دونوں وہاں پڑھنے جاتے۔ اسی زمانہ میں وہاں مولانا ابوالکلام آزاد آئے اور وہیں ٹھہرے وہ کبھی کبھی آتے تھے۔ ہم لوگ مولانا عبدالرحمن صاحب کے پاس سبق پڑھنے جاتے تھے، مولانا ادھر کرسی پر بیٹھے ہوتے اور دوسری جانب ادھر ایک کرسی رکھ دی گئی تھی۔ اس پر مولانا آزاد آکر بیٹھے۔ مولانا ہم کو سبق پڑھاتے اور سمجھاتے مولانا آزاد کی آمد پر ہم جاتے اور ان سے سلام کرتے۔ ہم چھوٹے تھے یعنی اس وقت اس عمر کو نہیں پہنچے تھے کہ ہم مولانا ابوالکلام آزاد سے کچھ استفادہ کر لیتے۔ اسی زمانہ میں پہلی مرتبہ مولانا آزاد سے ملاقات ہوئی۔ بعد میں مولانا موصوف کئی مرتبہ آئے اور ان سے ملاقاتیں ہوتی رہیں۔ وہ مولانا عبدالرحمن صاحب کو اپنا استاد مانتے تھے۔ اور ان سے بہت متاثر تھے چونکہ میں اہل حدیث ہوں اس لئے صاف طریقہ سے کہہ دوں کہ مولانا ابوالکلام آزاد بھی بڑے پختہ اور بڑے سخت قسم کے اہلحدیث تھے۔ جو مولانا عبدالرحمن صاحب کا اثر تھا، اور دوسرے کئی علماء اہل حدیث کا اثر تھا وہ بھی میں جانتا ہوں کہ کن کن سے ان کو عقیدت تھی۔

مولانا ابوالکلام آزاد جب واپسی کے لئے تیار ہوئے تو انہوں نے اپنے ملازم جس کا نام عبداللہ تھا۔ اسے کہا: عبداللہ! ذرا سوٹ کیس میں سے وہ کتاب نکال لاؤ۔ نئی نئی ان کی ”تذکرہ“ کتاب چھپی تھی وہ کتاب لائے۔ اس کے ٹائٹل پیج پر انہوں نے لکھا جسے

جھانک کر ہم نے دیکھا ”ہدیۃ الایحاء والاخلاص من احمد المکنی بابی الکلام“ یہ پہلا عربی جملہ ہمارے ذہن میں آیا ہم نے یہ جملہ پڑھ لیا، لکھنے کے بعد انہوں نے دستخط کیا۔ مولانا ابوالکلام آزاد مولانا کی طرف متوجہ ہوئے اور کہا یہ حقیر کا تحفہ ہے۔ مولانا عبدالرحمن صاحب نے لینے کے لیے ہاتھ بڑھایا کیوں کہ مکشوف البصر ہونے کی وجہ سے وہ دیکھتے نہیں تھے۔ مگر مولانا آزاد نے ہاتھ کھینچ لیا اور کتاب نہیں دی۔ یہ دیکھ کر ہم کو تعجب ہوا۔ مولانا ابوالکلام آزاد نے کتاب کھولی اس میں پہلے صفحہ پر ان کا فوٹو چھپا تھا جو ان کی مرضی کے خلاف بھی تھا اس کا اظہار بھی انہوں نے مقدمہ میں کیا ہے۔ اجمل صاحب ان کے سکرٹری تھے یہ ان کا کارنامہ تھا۔ مولانا عبدالرحمن صاحب فوٹو کھینچوانے کے قائل نہیں تھے۔ اپنا فوٹو پھاڑ لیا اور مولانا عبدالرحمن کو دیا۔ مولانا نے اسے لے کر اپنے پاس رکھ لیا یہ واقعہ ہے مولانا ابوالکلام آزاد کا“

مدرسہ فیض عام میں داخلہ: مولانا ظہیر الدین فرماتے ہیں:

”حسین آباد کے لوگ جب بھی مبارکپور جاتے تو شیخ الحدیث مولانا عبدالرحمن صاحب مبارکپور سے ملنے جاتے۔ ہمارے والد صاحب بھی جاتے تو مولانا سے سلام و مصافحہ کے لئے جاتے جب میرے والد صاحب مولانا سے ملنے گئے تو انہوں نے ان سے کہا کہ تمہارا بیٹا پڑھنے میں ذرا ہوشیار ہے۔ ہم منوجار ہے ہیں تم ہمارے ساتھ اسے منوجیج دو ہم مدرسہ فیض عام میں اسے داخل کرادیں گے۔ وہاں وہ اچھی طرح پڑھ لے گا۔ ہمارے والد صاحب نے کہا کہ ٹھیک ہے۔ دوسرے دن آکر کے ہماری والدہ سے کہہ دیا کہ مجھ ظہیر الدین فلاں تاریخ کو (منو) جائیں گے۔ ان کے لئے کپڑے وغیرہ درست کر دو۔ کپڑے نہ ہوں تو دو تین جوڑے سلا دو۔ والدہ صاحبہ نے کہا کہ ٹھیک ہے، چنانچہ اس تاریخ کو ہم حسین آباد سے مبارکپور آئے اور مولانا عبدالرحمن صاحب مبارکپور سے ملنے کے ساتھ کار میں بیٹھ کر منو گئے۔ وہاں پہنچ کر ہم حافظ عظیم اللہ صاحب کے یہاں کیاری ٹولہ میں ٹھہرے، وہاں مولانا سے ملنے کے لئے علماء آئے ان ملنے والے علماء میں سے مولانا عبداللہ شائق صاحب منوی بھی تھے۔ جو اس وقت مدرسہ فیض عام کے ذمہ دار مدرس تھے۔ طلباء کے داخلہ کے ذمہ دار تھے، ادب کے استاد تھے، سنن ترمذی ہم لوگوں نے انہیں سے پڑھی، مولانا عبدالرحمن نے میرے بارے میں معلوم نہیں ان سے کیا کہا۔ شاید یہی کہا ہوگا کہ بچہ میرے ساتھ آیا ہے، اسے مدرسہ فیض عام میں داخل کرلو۔ مولانا عبداللہ شائق نے کسی کے ذریعہ مدرسہ سے ایک بچہ کو بلوایا جو فیض عام میں پڑھتا تھا وہ بچہ آیا اس سے شائق صاحب نے کہا: اس کا مکس لے لو اور ان کو ساتھ بلا لے جاؤ۔ اور مسجد کے نیچے فلاں کمرے میں فلاں کے ساتھ ان کو ٹھہراؤ۔ صبح ان کا فیصلہ کریں گے۔ چنانچہ صبح ہوئی، معلوم نہیں کیا کارروائی ہوئی۔ بس اتنا معلوم ہوا کہ میرا داخلہ ہو گیا ہے۔ اور آپ وہاں سے جا کر کتابیں لے لیجئے۔ اور ہم سے کہہ دیا گیا کہ اب آپ کی رہائش یہاں نہیں ہے۔ اس (فیض عام) کے بڑے استاذ مولانا احمد بن حسام الدین تھے۔ منو میں اہل حدیث جماعت کو الٰہی حدیث بنانے والے یہ دو علماء ہیں۔ ایک مولانا حسام الدین اور مولانا فیض اللہ منوی یہ دونوں میاں نذیر حسین صاحب کے شاگرد ہیں۔ منو میں مولانا احمد صاحب بڑے مولوی صاحب کے نام سے مشہور تھے۔ ان کا گھر قاضی دامون پورہ میں ہے۔ ان کا ایک حجرہ باہر ہے۔ اس میں وہ کچھ مبارکپوری طلبہ کو رکھتے تھے، ہم کو بھی اسی میں جگہ دی گئی۔ ہم رہتے وہاں تھے اور پڑھتے تھے فیض عام میں۔

فیض عام میں ہمارے اساتذہ مولانا احمد بن حسام الدین صاحب، مولانا عبداللہ صاحب شائق، مولانا عبدالرحمن نحوی، مولانا عبدالعلی طرفدار صاحب، مولانا قاری عبدالسبحان صاحب تھے۔ یہ اس زمانہ کے منو کے مشہور اور قابل اساتذہ میں تھے۔ مولانا عبدالرحمن صاحب نحوی نحو کے ماہر تھے۔ وہ نحو کی کتابیں پڑھاتے تھے اور نحوی کے نام سے مشہور تھے۔“

کچھ عرصہ دارالعلوم دیوبند میں۔ مولانا مزید فرماتے ہیں:

”کچھ دنوں کے بعد ایسا ہوا کہ ہم وہاں سے بھاگ کر چھ مہینے کے لئے دارالعلوم دیوبند پہنچ گئے، مگر وہ ہمارے والد کو پسند نہیں آیا۔ اس میں کچھ واقعات ہیں جن کی وجہ سے انہوں نے فیصلہ کر لیا کہ مجھے دارالعلوم دیوبند نہیں جانا ہے۔ اس سلسلہ میں ساری تفصیلات انہوں نے مولانا عبید اللہ صاحب مبارکپوری کے سامنے رکھیں کہ ایسا قصہ ہے اس لیے محمد ظہیر الدین کو آپ اپنے ساتھ رحمانیہ دہلی لے جائیں انہوں نے اس پر آمادگی کا اظہار فرمایا اور کہا کہ ٹھیک ہے اور دہلی جانے کی تاریخ متعین ہوگئی اور والد صاحب نے مجھ سے کہا کہ آپ کو فلاں تاریخ کو مولانا عبید اللہ صاحب کے ساتھ دہلی جانا ہے۔ چنانچہ ہم مولانا کے ساتھ دہلی چلے گئے۔“

دارالحدیث رحمانیہ دہلی میں:

”مولانا نذیر احمد صاحب املوی نے ہمارا امتحان داخلہ لیا اور ساتویں جماعت میں میرا داخلہ ہو گیا۔ اس موقع پر مولانا عبید اللہ صاحب نے میرے بارے میں والد صاحب کو تعریفی کلمات پر مشتمل خط لکھا کہ ماشاء اللہ آپ کے بچے کا داخلہ ساتویں جماعت میں ہو گیا ہے۔ ہمارے والد صاحب خود تو نہیں لکھ سکتے تھے انہوں نے کسی دوسرے سے جواب لکھوایا کہ یہ تو خوشی کی بات ہے کہ آپ نے میرے بچے کو داخل کر لیا اور اسے ساتویں جماعت میں داخلہ مل گیا۔ لیکن میری رائے ہے کہ ان کو ایک جماعت نیچے اتار دیا جائے، چھٹی جماعت میں ان کو داخل کیا جائے۔ کم از کم وہ تین سال رحمانیہ میں رہیں گے تو ان کے اندر پختگی پیدا ہوگی۔ یعنی پختہ الہمدیث بنیں گے۔ نہیں تو وہ ان کے اندر کچھ حنفیت آگئی ہے۔ یہ مطلب تھا ان کا۔ لہذا ہم چھٹی جماعت میں اتارے گئے تین سال ہم رحمانیہ میں رہے اور ۱۹۴۰ء میں وہاں سے فارغ ہوئے“ (مولانا سے لیا گیا انٹرویو ختم ہو گیا)

مدرسہ رحمانیہ دہلی میں آپ نے شیخ الحدیث مولانا عبید اللہ مبارکپوری، مولانا نذیر احمد املوی، مولانا احمد اللہ پرتاپ گڑھی سے خصوصی طور پر استفادہ کیا۔

ملازمت:

فراغت کے بعد آپ نے اپنے مادر علمی ”دارالتعلیم“ مبارکپور میں بلاخواہ تدریسی خدمات انجام دینی شروع کر دیں انہی دنوں دلی میں آل انڈیا اہل حدیث کانفرنس منعقد تھی، آپ اس میں شریک ہوئے یہاں آپ کی ملاقات الحاج محمد یوسف صاحب ناظم مدرسہ قاسم العلوم کنگلی آگرہ سے ہوئی انہوں نے شیخ الحدیث مولانا عبید اللہ رحمانی کے توسط سے آپ کو بہ اصرار مدرسہ قاسم العلوم آگرہ جانے پر راضی کر لیا۔ آپ آگرہ میں ایک ہفتہ سے زیادہ نہ رہ سکے مستعفی ہو کر گھر چلے آئے۔ کچھ دنوں کے بعد ڈاکٹر سید فرید احمد

صاحب بانی و ناظم مدرسہ احمدیہ سلفیہ در بھنگہ (بہار) کا خط آپ کے نام آیا جس میں انہوں نے اپنے مدرسہ میں ملازمت کی پیش کش کی تھی۔ چنانچہ آپ در بھنگہ تشریف لے گئے اور تدریسی خدمات شروع کر دی۔ لیکن یہاں کی آب و ہوا، قیام و طعام آپ کی طبیعت کو راس نہ آیا۔ وہ ہفتوں بعد وہاں سے مستعفی ہو کر گھر چلے آئے۔ ۱۹۴۲ء میں آپ کے والدین کا اچانک ایک ہی دن میں انتقال ہو گیا۔ اس کے بعد آپ نے فیصلہ کر لیا کہ کسی اچھے ادارہ میں جم کر کام کرنا چاہیے۔

جامعہ محمدیہ رائیدرگ میں آمد:

جامعہ محمدیہ رائیدرگ کی سالانہ تعطیلات میں جامعہ کے اساتذہ مولانا فضل الرحمن اعظمی عمری اور مولانا مفتی عبدالعزیز صاحب اعظمی عمری اپنے وطن منو ناتھ بھنجن پہنچے تھے، یہ دونوں حضرات شیخ الحدیث مولانا عبید اللہ صاحب مبارکپوری سے شرف ملاقات کے لئے جب مبارکپور پہنچے تو حسن اتفاق میرے مدد و روح بھی شیخ الحدیث کی ملاقات کے لئے حاضر ہوئے تھے۔ یہاں مولانا فضل الرحمن صاحب اعظمی عمری ناظم جامعہ نے آپ کو تدریسی خدمت کی پیش کش فرمائی، ان سے پہلے مولانا سید اسماعیل صاحب بانی جامعہ کا خط آپ کو موصول ہو چکا تھا۔ یہاں مولانا فضل الرحمن صاحب نے رائیدرگ اور جامعہ محمدیہ رائیدرگ کا کچھ ایسا دل پذیر نقشہ کھینچا کہ آپ رائیدرگ میں ملازمت کے لئے تیار ہو گئے۔ تعلیمی سال کے آغاز میں آپ رائیدرگ پہنچ گئے اور تدریسی خدمات انجام دینی شروع کر دیں۔ چھ ماہ کے بعد گھر پہنچے اور استعفیٰ نامہ بھیج دیا۔ لیکن مولانا سید اسماعیل صاحب اور ساتھ میں اساتذہ کے اصرار پر آپ نے دوبارہ تدریسی خدمات انجام دینا شروع کر دیں۔ آپ رائیدرگ ہی میں تھے کہ آپ کی اہلیہ محترمہ کاحسین آباد میں اچانک انتقال ہو گیا، طویل سفر کی وجہ سے آپ تجھیز و تکفین میں شریک نہ ہو سکے۔ ۱۹۵۰ء میں مولانا سید اسماعیل صاحب رائیدرگ کی اپنے نسبتی برادر فتح احمد صاحب کی لڑکی سے آپ کا نکاح کرادیا۔ مولانا سید عباس حامی عمری آپ کے ہم زلف تھے۔ شادی کے چند سالوں بعد بعض گھریلو مسائل میں مولانا سید اسماعیل صاحب سے آپ کا اختلاف ہو گیا تو آپ نے جامعہ محمدیہ میں برسر خدمت رہنا مناسب نہیں سمجھا اور وہاں کی ملازمت سے مستعفی ہو گئے۔

آپ ۱۹۴۸ء تا ۱۹۵۸ء تقریباً دس سال جامعہ محمدیہ رائیدرگ میں مدرس رہے۔

جامعہ دارالسلام عمر آباد میں:

جامعہ محمدیہ رائیدرگ کی ملازمت کے دوران آپ کو جامعہ دارالسلام عمر آباد جانے کا اتفاق ہوا تھا۔ یہاں آپ کی ملاقات الحاج کا محمد اسماعیل صاحب سرپرست جامعہ دارالسلام سے ہوئی تھی۔ وہ ان دنوں مریض اور چلنے پھرنے سے معذور تھے۔ دوران گفتگو آپ سے کہا تھا ”مولانا آپ عمر آباد آجائیے۔ آپ کی جگہ عمر آباد ہی ہے“

ذمہ داران جامعہ دارالسلام کو جب جامعہ محمدیہ رائیدرگ سے آپ کے مستعفی ہونے کی اطلاع ملی تو جامعہ دارالسلام میں ملازمت کی پیش کش کی۔ جس کو آپ نے بڑی مسرت کے ساتھ قبول کر لیا۔ چنانچہ ۱۶ نومبر ۱۹۵۸ء کو عمر آباد پہنچ گئے اور تدریسی خدمات انجام دینی شروع کر دیں۔ اس وقت سے زندگی کے آخری لمحے تک آپ یکسوئی و استقامت کے ساتھ عمر آباد ہی کو اپنا مستقل مسکن بنالیا۔

طریقہ تدریس:

ڈاکٹر کلیم اللہ صدیقی عمری اپنے مضمون مولانا ظہیر الدین اثری رحمانی میں تحریر فرماتے ہیں ”جامعہ دارالسلام میں مولانا کی تدریسی خدمات تقریباً ۵۵ سال پر محیط ہیں۔ اس دوران مولانا سے ہزاروں طلبہ مستفید ہوئے۔ مولانا کا حافظہ بڑا تیز، مشاہدہ گہرا اور معلومات بڑے وسیع تھے۔ جس کی وجہ سے ان کا درس بڑا دل چسپ اور پرکشش ہوا کرتا تھا۔ کوئی بھی سبق موقع و مناسبت کے لحاظ سے کسی واقعے کے ذکر سے خالی نہ ہوتا۔ جس سے طلبہ بہت محظوظ ہوتے۔ درس پوری دل چسپی، لگن اور مطالعہ کے ساتھ دیا کرتے تھے۔ کوئی باریک سے باریک مسئلہ ہو، مقدمہ ابن خلدون یا مقدمہ ابن صلاح وغیرہ کی کوئی بھی پیچیدہ عبارت، بڑے سلیقے اور پر لطف انداز سے تشریح فرمایا کرتے تھے“

مولانا جامعہ کے ناظم بھی رہے۔ آپ کی مدت نظامت بالکل مختصر رہی، تاہم اس دوران آپ نے بہت سے اصلاحی کام انجام دیئے۔ اس کے علاوہ آپ جامعہ کے شعبہ افتاء کے برسوں رکن رہے۔

جمعیت الامحدیث سے وابستگی:

چونکہ آپ کی تعلیم ابتداء سے لے کر انتہا تک اہل حدیث مدارس میں وقت کے مشہور و معروف علماء اہل حدیث کے پاس ہوئی تھی اس کا اثر تھا کہ آپ پختہ اہل حدیث تھے۔ اور اپنے مسلک میں انتہائی سخت بھی تھے۔ دوران درس طلباء کو تمسک بالکتاب والسنۃ پر زور دیتے، فقہی مذاہب کے موٹا گائیڈوں کا پول کھولتے اور اس پر علمی جرح بھی فرماتے۔

شیخ الحدیث مولانا عبدالودود رحمانی کی وفات کے بعد آپ کئی میقات تک جمعیت اہل حدیث تامل ناڈو کے امیر بھی رہے۔ تاریخ اہل حدیث پر آپ اٹھارتی تھے۔

راقم الحروف نے جب بھی ریاست کرناٹک کے مختلف مقامات پر منعقد ہونے والے اجلاس میں شرکت و خطاب کی دعوت دی تو فوراً قبول فرمالیا۔ شریک ہوئے اور خطاب بھی فرمایا کئی بار میرے گھر تشریف لائے، خدمت کا موقع بھی عنایت فرمایا۔

اخلاق و عادات:

آپ عزم و ہمت، استقلال و استقامت کی مضبوط چٹان، بلا خوف و ہمت لائم اپنی بات کہہ جاتے تھے۔ روشن ضمیر و روشن دماغ، قوت حافظہ بلا کا، لمنسار، مجلسی آدمی، زندہ دل و خوش مزاج، کامیاب معلم، طلباء کے مشفق مربی، نفاست پسند، علم اور اہل علم کے قدردان بڑی خوبیوں کے مالک تھے۔


علمی اسفار:

مولانا کو صحیح مسلم کی سند عالی حاصل تھی اس وجہ سے اجازہ حدیث کے لئے عرب دنیا کے بے شمار مشائخ و طلاب آپ کے پاس عمر آباد تشریف لاتے اور شرف تلمذ حاصل کرتے، اس کے علاوہ مختلف ممالک میں سند حدیث کا اہتمام کر کے بھی بہت سے علماء نے

آپ سے علم حدیث سیکھا۔ بعض ائمہ حریمین نے بھی آپ سے اجازت حدیث حاصل کی۔ جن ممالک کا آپ سفر نہیں کر سکے یا جو علماء آپ کی خدمت میں حاضر نہ ہو سکے انہوں نے فون اور انٹرنیٹ کے توسط سے روزانہ آپ سے درس حدیث لیا اور سند اجازت حاصل کی۔
اولاد: اللہ تعالیٰ نے آپ کو تین لڑکے اور چار لڑکیاں عطا کیں سب کو پڑھایا لکھایا اور ان کی شادی خانہ آبادی بھی کی۔ چند ماہ پہلے جوان بیٹے کی وفات کا صدمہ اٹھانا پڑا۔

وفات: مولانا کی صحت اچھی تھی، ادھر چند سالوں سے پیرانہ سالی کی وجہ سے پاؤں میں کچھ تکلیف پیدا ہو گئی تھی۔ چلنے پھرنے میں دشواری محسوس کر رہے تھے۔ اس کے باوجود آپ نے دنیا کے مختلف ممالک کا سفر کیا اور علم حدیث سے ایک دنیا کو فیض پہنچایا۔ وفات سے چار دن پہلے صحت کچھ متاثر ہوئی۔ آخر ۱۴ اگست ۲۰۱۷ء بروز پیر بعد نماز مغرب آپ کی وفات ہوئی، علم حدیث کا ایک روشن چراغ گل ہو گیا۔ مولانا دارالحدیث رحمانیہ کی آخری یادگار تھے ان کی وفات سے ایک دور کا خاتمہ ہو گیا۔ انا للہ وانا الیہ راجعون۔

داغ فراق، صحبت شب کی جلی ہوئی
ایک شمع رہ گئی تھی سو وہ بھی نموش ہے
(تاریخ الہدایت جنوبی ہند کے درخشاں پہلو۔ عبد الوہاب جامعی ص: ۴۱۷)



مولانا عبدالرشید اثری رحمہ اللہ ”لدوا“ سدھارتھ نگر

وفات ستمبر ۲۰۱۷ء

مولانا عبدالکیم عبدالمعبود مدنی

ضلع سدھارتھ نگر کا مٹکا علاقہ اپنی زرخیزی و شادابی کی وجہ سے انتہائی مشہور و معروف ہے۔ اسے میاں سید نذیر حسین دہلوی کے کئی تلامذہ کے مسکن ہونے کا شرف حاصل ہے۔ مولانا عبداللہ یوسف پوری بستویؒ (تلمیذ میاں سید نذیر حسین دہلوی) کا قائم کردہ ادارہ (جامعہ دارالہدیٰ یوسف پور) آج بھی اس علاقہ میں ایک تاریخی اہمیت کی حامل درس گاہوں میں شمار کیا جاتا ہے۔ مفکر ملت حضرت العلامة مولانا عبدالجلیل رحمانیؒ و دیگر اساطین علم و فن نے اپنی علمی و فکری عطریں یوں سے علاقہ کو معطر فرمایا تھا۔ آج بھی اس کی خوشبوئیں کہیں نہ کہیں محسوس ہو جایا کرتی ہیں۔ اسی قافلہ حق و صداقت کی ایک کڑی مولانا عبدالرشید اثریؒ تھے جنہوں نے برسوں تدریس و دعوت میں اپنی زندگی لگائی تھی اور ان بزرگوں کے لگائے ہوئے نخلستان علم و دعوت کی آبیاری میں لگے رہے۔ ذیل کا مضمون ایک مختصر سوانحی خاکہ ہے جو مولانا کی تعلیمی و تدریسی اور دعوتی زندگی کا عکاس ہے دراصل یہ خاکہ آپ کے فرزند اور ہمارے عزیز محترم عزیز رشید ہندی باحث لغوی جامعہ الامام ریاض کے اس طویل مضمون کی روشنی میں تیار کیا گیا ہے جسے آپ نے اپنے والد محترم کی زندگی پر ۱۵ صفحات سے زیادہ اوراق میں سمیٹا ہے۔ اس کے علاوہ آپ کے بعض ساتھیوں اور دیگر رسائل و جرائد میں آپ کی وفات پر چھپی خبروں اور فیس بک اور واٹس ایپ پر لکھی گئی یادداشتوں کا بھی اس میں بہت اہم رول ہے۔ اللہ تعالیٰ مرحوم کی مغفرت فرمائے اور آپ کے فرزند کو آپ کا جانشین بنائے۔ محترم کے شکریہ کے ساتھ یہ خاکہ حوالہ قرطاس ہے۔ جزاک اللہ خیر او احسن الجزاء۔

نام و نسب: عبدالرشید اثری بن عبدالغفار بن حسن رضا۔

تاریخ و مقام پیدائش: ۱۸ مارچ ۱۹۶۳ء کو ضلع سدھارتھ نگر کے مٹکا علاقہ کے ایک مشہور گاؤں ”لدوا“ میں پیدا ہوئے۔ خاندانی پس منظر: آپ کے خاندان میں علم و حکمت کی بنیاد مولانا عبدالجلیل رحمانی کے رفقاء میں سے ایک بزرگ عالم مولانا صدیق حسین بستوی نے ڈالی تھی اور اسی وقت سے یہ سلسلہ علم و عمل چلا آ رہا ہے۔

خاندان کے کئی افراد تدریس و دعوت کے میدان سے آج بھی جڑے ہیں۔ اللہ تعالیٰ تمام کی کاوشوں کو قبول فرمائے۔ آمین۔ تعلیم و تربیت اور اساتذہ: ابتدائی تعلیم دوم تک گاؤں کے مکتب مدرسہ اسلامیہ سبل الاسلام میں حاصل کی۔ جہاں آپ نشی عبدالغفار اور حافظ صاحب پٹری والے سے فیضیاب ہوئے۔

۲۔ درجہ سوم سے پنجم تک کی تعلیم دارالعلوم ششہدیاں میں ششی صاحب بنگلو والے اور ماسٹر عبد المجید پچڑھوا والے کے پاس مکمل کی۔

۳۔ عربی ادنیٰ سے ثانیہ تک علاقہ کی مشہور درسگاہ جامعہ دارالہدیٰ یوسف پور میں حاصل کی یہاں آپ کے اساتذہ میں مولانا محمد ابراہیم رحمانی، مولانا عبدالکریم ندوی آپ کے چچا مولانا محمد ادریس قاسمی اور مولانا مجیب اللہ فیضی وغیرہم تھے۔

۴۔ ثانویہ کی تعلیم (عربی ثالثہ اور اس کے بعد) جامعہ سراج العلوم جھنڈا نگر نیپال مولانا عبدالحنان فیضی، مولانا رحمت اللہ اثری، مولانا صبغت اللہ ندوی، مولانا عبدالحفیظ فیضی، مولانا خورشید احمد سلفی وغیرہم سے حاصل کی۔

۵۔ عالمیت جامعہ سراج العلوم کنڈو بونڈیہار میں مکمل کی وہاں مولانا محمد عمر سلفی، مولانا غلیل رحمانی، مولانا ابوالعاص وحیدی، مولانا کمال الدین اثری وغیرہم آپ کے اساتذہ میں سے تھے۔

۶۔ فضیلت کی تعلیم چند ماہ جامعہ اسلامہ فیض عام منو، اور اس کے بعد دارالحدیث اثریہ میں مکمل کی اور یہیں سے ۱۹۸۳ء میں اپنے رفقاء مولانا مطیع اللہ حقیق اللہ مدنی، مولانا عبدالرحیم اثری، مولانا محمد صالح میواتی کے ساتھ فارغ ہوئے یہاں آپ کے اساتذہ میں مفتی عبدالعزیز صاحب عمری، مولانا محمد احمد اثری، مولانا مختار اختر فیضی اور مولانا فیض الرحمن فیضی وغیرہم تھے۔

خدمات و ذمہ داریاں: ۱۔ فراغت کے بعد ۱۹۸۳ء سے ۱۹۸۵ء دو سال تک الجامعۃ الاسلامیہ تلکھنا میں تدریس کا فریضہ انجام دیا۔

۲۔ ۱۹۸۶ء سے ۱۹۸۷ء تک دو سال مدرسہ عربیہ مفتاح العلوم گلہریاں نیپال میں تدریس سے وابستہ رہے۔

۳۔ ۱۹۸۸ء سے جامعہ دارالہدیٰ یوسف پور سے وابستہ ہو گئے اور تاحیات اس ادارہ سے وابستہ رہے اور کم و بیش ۲۹ سالوں تک انتہائی محنت اور دل جمعی سے اس کی آبیاری کرتے رہے اور ابتدائی درجات سے لے کر دورہ حدیث تک مختلف مضامین پڑھاتے رہے۔ طلباء آپ کے افہام و تفہیم سے بے حد مطمئن رہا کرتے تھے۔

۴۔ اس دوران آپ دارالاقامہ کی نگرانی بھی کرتے تھے اور طلباء کی تعلیم و تربیت کے لئے اس ذمہ داری کو بیماری کے آخری چند سالوں کو چھوڑ کر آپ نے باحسن طریق انجام دیا۔

۵۔ آپ طلبہ کی انجمن ”ندوۃ الخطابہ“ کے بھی مشرف رہے اور بڑے منظم طریقے سے اسے چلاتے رہے۔

۶۔ جامعہ کی لائبریری سید نذیر حسین کے مسئول بھی رہے۔

۷۔ خطبات جمعہ کے لئے گاؤں کی مسجد سے لے کر علاقہ و مضافات کی چھوٹی بڑی مسجدوں میں جایا کرتے تھے۔ اور انتہائی پر مغز خطاب کرتے تھے۔ خطابت کی دنیا میں آپ کی علاقہ میں بڑی مقبولیت تھی۔ تعلیم و تربیت اولاد، حجاب نسواں وغیرہ پر آپ کے دلشیں خطابات سے لوگ جھوم جایا کرتے۔

۸۔ کئی سالوں تک مقامی جمعیت اہل حدیث حلقہ برڈ پور کے ناظم بھی رہے اور علاقہ میں بہترین دعوتی کام انجام دیئے۔

۹۔ اپنے گاؤں لدو اور مدرسہ سبل السلام کے ناظم تھے۔

۱۰۔ مدرسہ عربیہ مفتاح العلوم گلہریا اور معہد الامام ابن تیمیہ جگنا، نیپال وغیرہ کے برسوں سکریٹری رہے۔


۱۱۔ جمعیت اہل حدیث سدھارتھ نگر کی مجلس شوریٰ و عاملہ کے رکن اور جمعیت اہل حدیث حلقہ نوگڑھ کے نائب ناظم بھی کئی

برسوں تک رہے۔

تصنیفات و مضامین: آپ نے ایک رسالہ ”نقوش صحابہ“ اور دوسرا ”اسلام کی دو بنیادی باتیں“ تحریر کیں اور یہ دونوں رسالے مطبوع ہیں اس کے علاوہ مختلف دینی رسائل و جرائد میں کئی مضامین آپ نے لکھیں جو کہ شائع ہو کر نذر قارئین ہو چکی ہیں۔

بیماری اور وفات: فروری ۲۰۱۶ء میں دانت کا عارضہ لاحق ہوا اور رفتہ رفتہ یہ کینسر بن گیا علاج معالجہ ہوا۔ آپریشن کرایا گیا لیکن رب العزت کو کچھ اور ہی منظور تھا افاقہ نہ ہوا بالآخر ۲۳ ستمبر ۲۰۱۶ء کو بروز سنچر شام ڈھلے عمر کی ۵۳ بہاریں گزار کر راہی ملک بقا ہو چلے۔ انا للہ وانا الیہ راجعون اللہ مغفرت فرمائے اور جنت الفردوس میں اعلیٰ مقام عطا فرمائے آمین۔ اور ۲۴ ستمبر بروز اتوار ۲۰۱۷ء جماعت کی بزرگ شخصیت مولانا ابراہیم رحمانی کی امامت میں نماز جنازہ پڑھائی گئی اور ہزاروں پر غم آنکھوں کی موجودگی میں سپرد خاک کئے گئے۔ اللہ تعالیٰ پسماندگان کو صبر جمیل عطا فرمائے۔ آمین

(ماہنامہ صوت الاسلام جدید ممبئی مارچ ۲۰۱۸ء)



معروف عالم دین مولانا مفتی محمود عالم عمری کے انتقال پر مرکزی جمعیت اہل حدیث ہند کا تعزیتی پیغام

وفات ستمبر ۲۰۱۷ء

مرکزی جمعیت اہل حدیث ہند سے جاری ایک اخباری بیان میں شمالی بہار کے معروف عالم دین مولانا مفتی محمود عالم عمری واصلاحی کے انتقال پر گہرے رنج و غم کا اظہار کیا ہے۔ اور ان کی موت کو ملک و ملت اور علمی دنیا کا بڑا خسارہ قرار دیا ہے۔ انہوں نے کہا کہ استاذ الاساتذہ مولانا محمود عالم عمری صاحب ایک متشرع اور باعمل انسان تھے اور ان کا مولد و مسکن مغربی چمپارن کی مشہور تاریخی بستی جھمکا تھی، جہاں اعظم رجال پیدا ہوئے جنہوں نے تحریک شہیدین اور جدوجہد آزادی وطن میں عظیم قربانیاں دیں۔ ان کا انتقال بتاریخ ۲۴ ستمبر ۲۰۱۷ء یک شنبہ کی صبح ہو گیا۔ انا للہ وانا الیہ راجعون۔ مفتی محمود عالم صاحب بہار خصوصاً چمپارن کی نئی نسل کے استاذ و مربی تھے۔ جن سے مرکزی جمعیت اہل حدیث ہند کے امیر محترم مولانا اصغر علی امام مہدی سلفی صاحب حفظہ اللہ نے بھی اکتساب فیض کیا تھا اور ان کے علمی تفوق اور تحقیقی مزاج سے بہت متاثر تھے۔ وہ تقویٰ و طہارت خصوصاً تمسک بالکتاب والسنۃ اور اس پر عمل پیرا ہونے میں سلف کا نمونہ تھے۔

مولانا نے ابتدائی تعلیم مدرسہ منظر العلوم بلی رام پور میں حاصل کی۔ پھر مدرسہ عالیہ عربیہ منوناتھ بھنجن میں داخلہ لیا اور اس کے بعد جامعہ فیض عام منوناتھ بھنجن میں داخل ہوئے اور چند سال وہاں اساطین علم و فن سے علوم متداولہ حاصل کئے، تحصیل علم کے شوق نے ان کو کشاں کشاں جامعہ اصلاحیہ پٹنہ میں شیخ الحدیث مولانا صداقت حسین دوستیاری رحمہ اللہ کی خدمت میں پہنچا دیا۔ وہاں کئی سال تک کسب فیض کرتے رہے۔ فراغت کے بعد وقت کی عظیم ادیب اور راسخ فی العلم علامہ سید تقریظ سہوانی رحمہ اللہ کی خدمت میں دہلی آئے اور جامعہ ریاض العلوم میں رہ کر شیخ الحدیث علامہ عبدالسلام بستوی اور سید صاحب سے خوب خوب استفادہ کیا۔ یہاں سے فراغت کے بعد جامعہ دارالسلام عمر آباد کا رخ کیا اور اس میں موجود اساطین علم و عمل سے بھرپور استفادہ کے بعد وطن واپسی ہوئی اور دعوت و تبلیغ اور افتاء و تدریس میں مشغول ہو گئے۔ آپ نے مدرسہ دارالتکمیل مظفر پور سے سلسلہ تدریس کا آغاز کیا۔ پھر مادر علمی مدرسہ منظر العلوم بلی رام پور میں صدر المدرسین کی حیثیت سے تفری عمل میں آئی جہاں ایک لمبی مدت تک تدریس کے ساتھ ساتھ افتاء کا فریضہ بھی انجام دیتے رہے۔ اور اپنے پیچھے دعا و علماء کی ایک بڑی تعداد چھوڑ گئے۔ جو بلاشبہ ان کے لئے صدقہ جاریہ ہیں۔ مولانا محمود عالم صاحب مفتی چمپارن کے لقب سے معروف تھے۔ آپ ضلعی جمعیت اہل حدیث مغربی چمپارن کی ہمیشہ سرپرستی فرماتے رہے۔

مولانا کے پسماندگان میں چار بیٹے اور ایک بیٹی اور بیوہ ہیں۔ پریس ریلیز کے مطابق مرکزی جمعیت اہل حدیث کے امیر مولانا

اصغر علی امام مہدی سلفی، ناظم عمومی مولانا محمد ہارون سنابلی ودیگر ذمہ داران و اراکین و کارکنان نے مولانا کے انتقال پر گہرے رنج و افسوس کا اظہار کیا ہے اور دعا گو ہیں کہ بارالہا ان کی مغفرت فرما، ان کو جنت الفردوس کا مکین بنا، ان کی خدمات کو قبول شرف بخش اور پسماندگان کو صبر جمیل کی توفیق ارزانی فرما۔

(جریدہ ترجمان دہلی، اکتوبر ۱۵۔ ۱۷/۱۰/۲۰۱۷ء)



بقیہ صفحہ ۱۶۵ کا:

مولانا عبدالمبین صاحب منظر ناظم مدرسہ شمس العلوم سمرا، بستی کی وفات حسرت آیات پر استاذ گرامی مولانا عبدالحمید رحمانی رحمہ اللہ رقمطراز ہیں کہ: یہ خبر جماعتی حلقوں میں انتہائی رنج و غم کے ساتھ پڑھی جائے گی کہ مورخہ ۲۷ اکتوبر ۱۹۸۹ء بروز جمعہ مولانا عبدالمبین صاحب منظر رحمہ اللہ اپنے گردے کے آپریشن کے دوران وفات پا گئے۔ انا للہ وانا الیہ راجعون

استاد محترم مولانا عبدالمبین صاحب منظر جماعت اہل حدیث کے ممتاز عالم، حاضر جواب مناظر، شیریں بیان واعظ، اچھے مصنف اور قادر الکلام شاعر تھے۔

تقسیم ملک کے بعد اپنے وطن سمرا، بستی میں مولانا نے مدرسہ شمس العلوم کی بنیاد ڈالی اور اپنی شب و روز کی جدوجہد سے انہوں نے اس مدرسہ کو بستی، گونڈہ، گورگپور اور ان اضلاع سے متصل نیپال کے علاقہ کے لئے ایک مثالی درسگاہ بنادیا۔ اپنی ٹھوس ابتدائی، اردو، فارسی اور عربی تعلیم، بچوں کی تربیت اور مسلکی غیرعت و حمیت کے اعتبار سے یہ مدرسہ مولانا کی جوانی کے دور میں ممتاز حیثیت کا حامل رہا ہے۔ مولانا نے تاسیس سے لے کر اپنی زندگی کے آخری سانس تک اس ادارہ کو اپنے خون سے سینچا اور اسے بعض نیم سیاسی تنظیموں کے طالع آزمائوں کی سازشوں سے اللہ کی نصرت و توفیق سے بچایا۔

مجھے فارسی اور عربی کی ابتدائی تعلیم حاصل کرنے کا شرف اسی درسگاہ میں اور خود استاد محترم مولانا عبدالمبین صاحب منظر کے سامنے زانوئے تلمذ تہہ کر کے حاصل ہوا۔

مولانا منظر رحمہ اللہ کو قبوری شریعت کے دلدادگان سے مناظرہ میں بڑی مہارت تھی اور آپ کی اس مہارت سے ملک کے مختلف علاقوں نے فیض اٹھایا۔ آپ کئی کتابوں کے مصنف بھی تھے اور اچھے نظم گو بھی، کئی موضوعات پر آپ کی مختصر اور طویل دینی نظمیں آج تک بچوں اور دوسرے لوگوں کی نوک زبان ہیں۔

جمیعت اہل حدیث بستی و گونڈہ کی تشکیل و تنظیم سے لے کر نوگڈھ کی آل انڈیا اہل حدیث کانفرنس کے انعقاد تک آپ کے بہت سے جماعتی و تنظیمی کارنامے ہیں۔

(مجموعہ مقالات ۲/۲۳۲)



جامعہ احمدیہ سلفیہ، دربھنگہ بہار کے مایہ ناز سپوت مولانا ڈاکٹر محمد طاہر ندوی سلفی مدنی رحمہ اللہ

وفات ۸ اکتوبر ۲۰۱۷ء

مولانا عبدالحکیم عبدالمجید مدنی

قافلہ حق و صداقت کی ابتدائی کڑیاں ہمارے برصغیر میں خاندان ولی الہی اور ان کی جدوجہد، تحریک شہیدین اور ان کے جیالوں نیز صادقان صادقوں کی قربانیوں سے عبارت ہیں اور اس قافلے کی منزلوں میں ایک بڑی منزل ارض بہار اور اس کا وہ خطہ ہے جہاں کبھی یہ پڑاؤ ڈالا کرتے تھے۔ یوں تو بہار کا پورا خطہ ان سرفروشوں کی قربانیوں اور ان کے حسین تذکروں سے روشن ہے مگر بعض علاقوں کو اس لئے اہمیت حاصل ہے کہ وہ اجلاء علماء بالخصوص سرخیل جماعت سید الطائفہ حضرت میاں صاحب اور ان کے شاگردان باصفا کی آمد و رفت اور قیام و ورود کے مرکز رہے ہیں، میاں صاحب کے شاگردوں میں ایک نام مولانا عبدالعزیز رحیم آبادیؒ کا ہے جو خطہ بہار اور اس کے بعض علاقوں میں سلفی دعوت اور اس کے استحکام و انتشار میں ایک سنہرا نام مانا جاتا ہے مولانا عبدالعزیز رحیم آبادیؒ کی دعوت و تبلیغ کے علاقوں میں ضلع سیتامڑھی بہار کے وہ خطے ہیں جنہیں ”برہروا، مریول، مولانگر، شاہ پور، بچھار پور وغیرہ کے مواضع سے جانا پہچانا جاتا ہے۔ انہیں بستیوں میں ایک مردم خیز بستی ہمارے صاحب تذکرہ مولانا محمد طاہر ندوی مدنی رحمہ اللہ کا آبائی گاؤں ”آواپور“ بھی ہے جہاں کے لوگ اسی قافلہ حق و صداقت کے خوشہ چیں ہیں اور اسی گلستاں علم و عمل کے وارث و امین ہیں۔

مولانا رحمہ اللہ کا خانوادہ علم و عمل کے میدان میں مولانا ابراہیم آروی اور مولانا عبدالعزیز رحیم آبادی جیسے سالار قافلہ کا فیض یافتہ تھا اور یہی خوبو وراثت میں مولانا طاہر مدنی کو ملی تھی، کم و بیش ۳۰ سال سے زائد عمر طویل کا قیمتی حصہ راہ دعوت اور تعلیم و تدریس میں لگا دیا اور چلتے پھرتے اس راہ دعوت اور عمل میں اچانک اللہ کو پیارے ہو گئے۔ اناللہ وانا الیہ راجعون۔ ذیل میں آپ کی سوانح و خدمات کے بعض پہلو درج ہیں اور افادہ عام کے لئے ہدیہ قارئین کیا جا رہا ہے۔

مختصر سوانحی خاکہ:

نام و نسب: مولانا محمد طاہر بن محمد یعقوب بن محمد قمر الدین سلفی ندوی مدنی۔

تاریخ ولادت: آپ کی پیدائش ۳ مارچ ۱۹۴۴ء کو ایک زمیندار اور علم و عمل کے معروف گھرانے میں ہوئی۔

آبائی وطن: موضع ”آواپور“ ضلع سیتامڑھی، بہار انڈیا، آپ کا آبائی وطن ہے ویسے کافی عرصہ سے آپ دربھنگہ میں قیام پذیر تھے۔

خاندانی پس منظر: آپ کا گاؤں آواپور ضلع سیتامڑھی کے ان خطوں میں سے ہے جہاں کبھی میاں سید نذیر حسین محدث دہلوی کے شاگرد مولانا عبدالعزیز رحیم آبادی کی دیگر موضوعات کے ساتھ بکثرت دعوت و تبلیغ کے لئے آمد ہوا کرتی تھی۔ آپ کا خاندان زمیندانہ گھرانے کے ساتھ علم و عمل اور تدین پسندی میں کافی مشہور و معروف تھا۔ آپ کے والد محترم مولانا محمد یعقوب صاحب مولانا ابو محمد ابراہیم آروٹی کے قائم کردہ سلفی جامعہ مدرسہ احمدیہ سلفیہ آرہ سے فارغ التحصیل تھے۔ اور دادا مولانا قمر الدین صاحب آزادی سے پہلے یہاں درس و تدریس کا فریضہ انجام دیتے تھے اور ۱۹۱۸ء میں جب اس شمع کو پھر سے مولانا عبدالعزیز رحیم آبادی نے درجہ تکمیل میں روشن کیا اور بعد کے ادوار میں ڈاکٹر فرید، ڈاکٹر عبدالحفیظ وغیرہم نے اسے خون جگر سے سینچا اور اوج کمال تک پہنچایا تو آپ نے اپنے والد اور دادا کے نقش قدم پر چلتے ہوئے یہاں علمی تشنگی بھی بجھائی اور پھر بحیثیت مدرس اپنی خدمات بھی پیش کیں، علماء و اکابرین کی علمی و جماعتی ماحول میں آپ نے اس طرح نشوونما پائی اور آگے چل کر بلند یوں کے اعلیٰ مقام پر فائز ہوئے۔

ابتدائی و اعلیٰ تعلیم: آپ کی ابتدائی و اعلیٰ تعلیم اور دیگر علمی اسانید و گریوں کی تفصیل درج ذیل ہے۔

۱۔ ابتدائی تعلیم آپ نے چھوٹا گاؤں ضلع مدھوبنی میں حاصل کی۔

۲۔ ۱۹۶۳ء میں دارالعلوم ندوۃ العلماء لکھنؤ سے عالمیت کی سند حاصل کی۔

۳۔ ۱۹۶۴ء میں علی گڑھ سے میٹرک پاس کیا۔

۴۔ ۱۹۵۸ء سے ۱۹۶۰ء، ۱۹۶۲ء، ۱۹۶۴ء، ۱۹۶۵ء، میں بالترتیب فوقانیہ، مولوی، عالم، فاضل اردو فارسی اور فاضل حدیث کی

سند بہار مدرسہ بورڈ سے حاصل کیں۔

۵۔ ۱۹۷۰ء میں آپ نے ہومیوپیتھک میں سنہا کالج، (سنہا ہومیومیڈیکل اینڈ ہاسپٹل) درجہ تکمیل سے ”ڈپلوما ان میڈیسن اینڈ

سرجری“ کی سند حاصل کی۔

۶۔ ۱۹۷۲ء میں کنور سنگھ کالج درجہ تکمیل سے بی اے کی ڈگری حاصل کی۔

۷۔ ۱۹۷۵ء میں ٹیچر ٹریننگ کالج، سیتامڑھی سے ٹیچرس ٹریننگ کا کورس مکمل کیا۔

۸۔ ۱۹۷۷ء میں دارالعلوم احمدیہ سلفیہ درجہ تکمیل سے فراغت حاصل کی۔

۹۔ ۱۹۷۹ء میں جامعہ اسلامیہ مدینہ منورہ میں داخلہ ہوا اور چار سالوں تک تعلیم حاصل کرنے کا موقع ملا، ۱۹۸۲ء میں مدینہ

یونیورسٹی سے اجازت عالیہ (بی اے) کی سند سے سرفراز ہوئے۔

مشہور اساتذہ: یہ بات متحقق ہے کہ ندوۃ العلماء لکھنؤ اور احمدیہ سلفیہ درجہ تکمیل کے اساطین علماء سے آپ نے فیضیابی حاصل کی

ہے۔ بعض مآخذ سے معلوم پڑتا ہے کہ آپ کے اساتذہ میں مولانا علی میاں ندویؒ اور مولانا ظہور رحمانیؒ خاص طور پر قابل ذکر ہیں۔ جن

اساتذہ کے ناموں کا ہمیں علم ہو سکا ہے وہ درج ذیل ہیں۔ (۱) مولانا ابوالحسن علی میاں ندویؒ (۲) مولانا محمد رابع حسنی ندویؒ

(۳) مولانا محمد اویس نگرانی ندویؒ (۴) مولانا محمد اسحاق سندیلوی ندویؒ (۵) مولانا سعید الرحمن اعظمیؒ (۶) مولانا عبدالمجید ندویؒ

(۷) مولانا ابو الفضل عبد الحفیظ بلیاوی (۸) مولانا حبیب الرحمن سلطان پوری (۹) شیخ محمد المجذوب (مدینہ) (۱۰) شیخ علی بن عبد الرحمن الحذیفی (مدینہ) (۱۱) شیخ عبد اللہ بن محمد الغنیمان (مدینہ) (۱۲) شیخ عبد الکریم مراد (مدینہ) (۱۳) شیخ احمد محمد الحمد (۱۴) شیخ محمد شریف الربیک۔

خدمات: ۱۔ مدینہ منورہ جانے سے قبل دارالعلوم احمدیہ سلفیہ در بھنگہ میں چند سال تک تدریس۔

۲۔ سیتا مڑھی، مہسول چوک کی مسجد اہل حدیث میں دو سال امامت و خطابت۔

۳۔ ۱۹۸۳ء سے مسلسل تیس سالوں تک واپس جامعہ احمدیہ سلفیہ در بھنگہ میں تدریس، آپ یہاں تفسیر و حدیث کے ساتھ دیگر فنون کی تدریس پر مامور تھے اور انتہائی کامیاب مدرس مانے جاتے تھے۔

۴۔ محلہ چک زھرہ، در بھنگہ میں واقع عید گاہ میں امامت عیدین جسے آپ ڈاکٹر سید عبد الحفیظ سلفی کے بیمار اور کمزور پڑ جانے پر آپ کے حکم سے انجام دیتے تھے۔ اس اہم ترین ذمہ داری کے لئے ڈاکٹر صاحب نے آپ کو خود منتخب کیا تھا جسے بحسن و خوبی آپ نے برسوں انجام دیا۔

عہدے اور مناصب: ۱۔ کچھ برسوں تک آپ ضلع جمعیت اہل حدیث سیتا مڑھی کے ناظم رہے۔

۲۔ مدرسۃ العلوم الاسلامیہ مڑول، اور ہدایت المسلمین، بچھار پور کے قیام و تاسیس میں آپ کی قائدانہ شرکت تھی۔

۳۔ گاؤں اور آواپور کے مدرسے کے لئے بڑی کوششیں کیا کرتے تھے۔

۴۔ مولانا عبد العزیز رحیم آبادی کے مدرسے سے گہر اعلق رکھتے تھے۔

۵۔ تاحیات جامعہ ابن تیمیہ چندن باڑہ بہار کی مجلس تنفیذی کے رکن تھے۔

وفات: ۴۳ سال کی عمر میں ۸ اکتوبر ۲۰۱۷ء بروز اتوار دوران تدریس اچانک سیڑھی سے پھسل گئے، فوراً منہ سے خون آگیا،

اور اسپتال لے جاتے ہوئے راستے میں ہی روح پرواز کر گئی۔ انا للہ وانا الیہ راجعون۔

دوسرے دن صبح نو بجے محلہ چک زھرہ قبرستان در بھنگہ میں تدفین ہوئی۔ نماز جنازہ آپ کے داماد شیخ بدر عالم سلفی نے پڑھائی۔

پسماندگان میں ۳ بیٹے، اور ۵ بیٹیاں ہیں، اللہ تعالیٰ صبر کی توفیق عطا فرمائے۔ آمین۔

ماخوذ:

۱۔ مجلہ طوبی، چندن باڑہ، اکتوبر نومبر ۲۰۱۷ء۔

۲۔ جریدہ ترجمان، دہلی ۱۶-۱۳ اکتوبر ۲۰۱۷ء۔

۳۔ آپ کے فرزند آدم سلفی کا تحریر کردہ مضمون ”خاکہ“ اور دیگر معلومات۔

(صوت الاسلام جدید ممبئی۔ اپریل ۲۰۱۸ء)



جامعہ اسلامیہ سنابل کے مایہ ناز استاذ

مولانا محمد الیاس سلفی بن محمد ادریس رحمہ اللہ کچھمی نگر، ضلع بلرام پور

وفات نومبر ۲۰۱۷ء

مولانا محمد رحمانی مولانا ثار احمد سنابلی نئی دہلی

ادھر ماضی قریب سے مسلسل جماعت اہل حدیث بلکہ دوسری جماعتوں کے بھی اہم علماء کی وفیات کا سلسلہ جاری ہے۔ دنیا سے علم، علماء کی وفات کے ساتھ اٹھتا چلا جاتا ہے اور آنے والی نسلوں میں اپنے اسلاف اور بزرگوں کی طرح پختگی اور علمی گہرائی کی کمی نمایاں طور سے نظر آتی ہے، جو سادگی، تواضع، پختگی، گہرائی قناعت و انکساری ہمارے بزرگوں میں پائی جاتی تھی وہ بھی علمی گہرائی کا مظہر تھی۔ یہ خوبیاں بھی اب ختم ہوتی جا رہی ہیں۔ نئی نسل کے علماء کے یہاں جہاں علمی کوتاہیوں کا انبار ہے، وہیں علمی سطح بھی ان کی بہت قابل ذکر نہیں ہے، یہی وجہ ہے کہ آج کے پرفتن دور میں وقت کے گزرنے کے ساتھ اہل کلام و بدعت اور غلط نظریات و منہج کے حاملین اپنے اندر شرعی بنیادوں اور اصولوں کے فقدان کے باوجود محض چرب زبانی، زبان درازی اور منطق و فلسفہ کی موٹا گافیوں کی بنیاد پر اہل حق پر بھی چڑھ دوڑنے کی سعی نامسعود کرتے ہیں۔ علمی پختگی رکھنے والے علماء کی وفیات کے اس سلسلہ سے امت اسلامیہ میں سب سے بڑا جو خلا پیدا ہوا ہے وہ پڑھے لکھے جاہلوں نے پیدا کیا ہے اور بلا کسی مضبوط لائحہ عمل کے اس خلا کے پرہونے کی امید بھی بظاہر نظر نہیں آتی۔

ماضی کی تابناک داستان اور حال کے مایوس کن حالات ہمیں علمی گہرائی کی اہمیت سے اگر واقف نہ کرا سکیں اور ہم پیچھے لوٹ کر اپنی تاریخ کے سروں کو نہ جوڑ سکیں تو یقیناً ہمارا اس دنیا میں رہنے کا اہم مقصد فوت ہے۔ شخصیات دنیا میں اس دار فانی سے رخصت ہونے ہی کے لئے آتی ہیں، لیکن اگر ہم قرآن و سنت اور اسوۂ صحابہ کی روشنی میں ان سے کچھ سیکھ لیں تو یہی ہماری کامیابی کا زینہ ہوگا۔ اللہ رب العالمین ہمیں اس کی توفیق سے نوازے آمین۔

ابوالکلام آزاد اسلامک اوکیٹنگ سنڈنئی دہلی کے اعلیٰ تعلیمی ادارہ ”جامعہ اسلامیہ سنابل“ کے سینئر مدرس مولانا محمد الیاس صاحب سلفی رحمہ اللہ کی وفات کا حادثہ بھی ادارہ کے ذمہ داران اور مدارس اسلامیہ کے نو بہاولوں کے لئے ایک بڑا حادثہ ہے۔ پانچ نومبر کی صبح میں بنارس سے دہلی کے لئے سفر میں تھا، صلاۃ فجر سے فراغت کے تھوڑی ہی دیر کے بعد مولانا رحمہ اللہ کے شاگرد اور میرے ہم سبق ساتھی مولانا ثار احمد سنابلی مدنی حفظہ اللہ حمید جامعہ اسلامیہ سنابل نے فون پر یہ اندوہناک خبر سنائی کہ مولانا کی وفات ہو گئی۔ میں سفر کے لئے نکلنے سے پہلے اسپتال ان کی

عیادت کے لئے گیا تھا، لیکن وہ ذیابیطس کی بے انتہا زیادتی اور دماغ اور سر پر فالج کے شدید حملے کی وجہ سے مسلسل بے ہوش تھے، میں نے بات کرنے کی پوری کوشش کی لیکن ناکام رہا، ارادہ تھا کہ سفر سے واپسی کے فوراً بعد پھر عیادت کے لئے جاؤں گا، لیکن اللہ تعالیٰ کو کچھ اور ہی منظور تھا۔ تقریباً صلاۃ ظہر کے قریب گھر پہنچ کر بچوں سے ملاقات کی اور حسب اعلان صلاۃ جنازہ اور تدفین میں شرکت کے لئے سنابل کے عید گاہ گراؤنڈ کے لئے نکل پڑا۔

قدر اللہ وما شاء اللہ فعل، اناللہ وانا الیہ راجعون۔

مولانا محمد الیاس سلفی رحمہ اللہ میرے والد گرامی مولانا عبدالحمد رحمانی رحمہ اللہ سے ایک طویل مدت تک بہت قریب رہے۔ میں نے ان سے ترجمہ معانی القرآن الکریم اور ابتدائی کلاسوں میں صرف دعو کے قواعد پر مشتمل کتابیں پڑھی تھیں۔ تفسیر قرآن کریم کی بھی چند کتابیں انھوں نے مجھے پڑھائی تھیں۔ تدریس کا نرالا انداز تھا، کتاب کو اچھی طرح ازبر کراتے، ذہن میں اتار دینے کا انوکھا اسلوب تھا، نحو صرف کے قواعد کی کتابیں خوب رٹا دیا کرتے تھے۔ ادارہ کے ابتدائی ایام ہی سے پہلے دہلی میں معہد التعليم الاسلامی، پھر جامعہ اسلامیہ سنابل سے منسلک رہے۔ ادارہ کے تعلیمی شعبہ معہد علی بن ابی طالب لکھنؤ سے بھی وابستہ رہے اور وہاں دروس، خطابت اور تدریس نیز انتظام و انصرام کی ذمہ داریاں بخوبی نبھاتے رہے، پھر وہاں سے تدریس چھوڑ کر نیپال منتقل ہو گئے۔ والد رحمہ اللہ سخت علیل تھے، بلکہ مرض الموت میں مبتلا تھے، اسی درمیان مولانا محمد الیاس رحمہ اللہ کا دہلی آنا ہوا اور عیادت کے لئے وہ گھر تشریف لائے۔ والد رحمہ اللہ ان کو دیکھتے ہی رو پڑے اور ان سے بار بار کہتے رہے کہ آپ پھر سے ادارہ سے منسلک ہو جائیں اس کے بعد مولانا رحمہ اللہ سنٹر میں دوبارہ تشریف لائے اور ان کو سنٹر کے نسواں اقامتی ادارہ عائشہ صدیقہ شریعت کالج سے منسلک کر دیا گیا۔ وہ معہد عثمان بن عفان لتحفیظ وتجوید القرآن الکریم جوگابائی کا اشراف بھی کرتے تھے اور جامع مسجد ابو بکر صدیق جوگابائی میں درس قرآن کا اہتمام بھی کرتے تھے۔ بعض اسباب کی وجہ سے مولانا کو ادارہ نے پھر سے جامعہ اسلامیہ سنابل منتقل کر دیا اور وہاں تدریس کا فریضہ انجام دیتے دیتے ان کا وقت موعود آ پہنچا۔ اس طرح سے ان کا علمی سفر مستقل طور سے جہاں سے شروع ہوا تھا وہیں اختتام پذیر بھی ہو گیا۔

مولانا رحمہ اللہ کے تواضع کا یہ عالم تھا کہ مجھے یاد ہے کہ سنابل کے ہاسٹل میں صلاۃ فجر میں طلبہ کو جگانے سے پہلے ہی اکثر بیت الخلاء اور وضو خانہ کا راؤنڈ لگایا کرتے تھے اور بسا اوقات ضرورت پڑنے پر صفائی بھی کر دیا کرتے تھے۔ اللہ رب العالمین مولانا کو اعلیٰ علین میں جگہ عطا فرمائے اور پسماندگان کو صبر جمیل کی توفیق سے نوازے۔

مولانا رحمہ اللہ کی وفات پر جماعت کے بزرگ عالم دین اور دسیوں اہم اور قیمتی کتابوں کے مؤلف مولانا عبدالرؤف ندوی حفظہ اللہ کا تعزیتی مکتوب میرے نام ان کے بیٹے محمد ظفر محمدی سلمہ اللہ کی جانب سے موصول ہوا تھا، وہ تعزیت نامہ بھی قارئین کے لئے اس شمارہ میں شامل اشاعت کیا جا رہا ہے۔ اللہ رب العالمین مولانا ندوی حفظہ اللہ کو صحت و تندرستی سے نوازے اور جہد مسلسل کی توفیق عطا فرمائے، آمین

(محمد رحمانی)

اس مادیت زدہ دور میں مدارس اسلامیہ حقیقی معنوں میں علم و عرفان اور دین و ایمان کے مضبوط و مستحکم قلعے اور گہوارے ہیں جہاں سے دین حنیف کی حفاظت اور نشر و اشاعت کا کام ہوتا ہے۔ توحید و سنت کا فروغ اور شرک و بدعت کی قباحت و شاعت کو اجاگر کیا جاتا ہے۔ اسلامی تشخص اور تہذیب و تمدن کو رواج ملتا اور رجوع الی الکتاب والسنۃ کا حقیقی ذوق و شوق اور جذبہ پیدا ہوتا۔ عظمت اسلام کا احساس اور نعمت ایمان کی قدر دانی کا راز معلوم ہوتا ہے، کیونکہ صدیوں سے ان مدارس کی یہ شان رہی ہے کہ وہ تمام بے توجہی و انگشت نمائی اور اپنی بے بضاعتی و تہی دامن کی باوجود کوہ استقامت بن کر اپنے مقصد کی جانب رواں دواں رہے ہیں۔ ان کے کوکھ سے دین کے علم بردار، کتاب و سنت کے حقیقی نقیب و ترجمان جنم لیتے ہیں۔ منبر و محراب کی زینت اور اعداء اسلام کے لئے آہنی دیوار بن کر صرف آراہونے والے سنخور، غازی اور قلدکار یہیں سے منصفہ شہود پر جلوہ افروز ہوتے ہیں۔ ہر طرح کے داخلی و خارجی فتنوں کی سرکوبی، خزاں رسیدہ ماحول کی اصلاح و تربیت کا راز یہیں کے فیض یافتگان کی شبانہ روز کاوشوں میں مضمر ہے، اس لئے کہ ان کے دامن میں دین کے بے لوث خادم، مردم گری کے رموز سے آشنا اور انسان سازی کے جذبہ سے سرشار حقیقی عالم و مربی پناہ گزیں ہوتے ہیں۔ ان کے مکینوں میں میراث نبوت کے سچے نگہبان نو نہالان ملت کے لئے علم و عمل کے پیکر بن کر اخلاص و وفا کی سچی تصویر پیش کرتے ہیں، جن کی منزل آخرت، جن کا شیوہ خدمت دین و وطن اور جن کا مقصد رب کی رضا ہے۔ ان ہی فقید المثال ہستیوں میں فطری شرافت، دینی حمیت، مسلکی غیرت، صبر و استقامت، سادگی و قناعت، جفاکشی و سخت محنت، خلوص و للہیت اور احساس ذمہ داری و اصول پسندی نیز دردمندی و ہوش مندی جیسی ان گنت خوبیوں و کمالات کا حسین مجموعہ ہمارے استاد الاساتذہ مولانا الیاس سلفی رحمہ اللہ تھے۔ وہ مایہ ناز ہستیاں جنہوں نے گلستان سنابل کے مالی اور ابوالکلام آزاد اسلامک اوپیننگ سنٹر نئی دہلی کے بانی علامہ عبدالحمید رحمانی رحمہ اللہ کے ہم رکاب اور ہم دوش رہ کر خوش حالی و پریشانی، موجودگی و عدم موجودگی میں اپنے خون جگر سے سنٹر اور اس کے دیگر شعبہ جات کی آبیاری کی، اس کے لئے اپنی حیات مستعار کے شام و سحر کو وقف کیا۔ ہمہ وقت اور ہر محاذ پر تعلیمی و تربیتی، دعوتی و سفارتی اعتبار سے ہی نہیں بلکہ گرد و پیش کے دشمنان و حاسدین ادارہ و مسلک کا ڈٹ کر مقابلہ کر کے اپنی قربانیوں کے انمٹ نقوش ثبت کئے، جن کے استقامت و عزیمت اور جانفشانیوں کا اعتراف ذمہ داران، علاقہ کے باشندگان، آپ کے حلقہ احباب اساتذہ ہی کو نہیں ہے بلکہ ہندو نیپال کے آپ کے خوشہ چیں طلبہ کے ول و دماغ میں نقش اور زبان زد خاص و عام ہے۔

آئیے سینٹر کے سلسلۃ الذہب علامہ عبدالحمید رحمانی، ماسٹر محمد مسعود عالم حفید علامہ عبدالوہاب آروی، مولانا محمد سعود سلفی، ماسٹر ابو ذر خاں رحمہم اللہ جیسے اہم ستون و معمار (جن کی محنت شاقہ اور اخلاص و وفا سے توفیق الہی ادارہ کے معیار تعلیم کو بلندی اور نظم و انصرام میں پہنچائی اور حسن پیدا ہوا) کے اس دنیا سے رخصت ہونے کے بعد ان ہی کی راہ کے راہی اور انتہائی اہم و غیر معمولی ستون مولانا محمد الیاس سلفی رحمۃ اللہ علیہ کی زندگی کے چند اوراق الٹتے ہیں، تاکہ احساس ذمہ داری سے مفقود اور مادہ پرست ماحول میں ہم ارباب مدارس و معابد، اصحاب جماعت و جمعیات، تعلیم و تربیت پر مامور اساتذہ و مربیان کے لئے سامان عبرت فراہم ہو سکے اور نئی نسل کے لئے مشعل راہ اور دینی عمل پر قائم و دائم رہنے میں ان کے لیے آسانی پیدا ہو۔ علاوہ ازیں ہماری بکھری ہوئی زریں تاریخ کے

منتشر اور اوراق قصہ پارینہ بننے کے بجائے ترتیب کی لڑی میں منسلک ہو سکیں۔

نام و نسب:

محمد الیاس بن محمد دریس بن عبد الجلیل سلفی (عرف بابا)

تاریخ و مقام ولادت:

مولانا اپنے آبائی وطن جیا بھاری، بڑھنی، ضلع سدھارتھ نگر، یوپی میں ۱۹۴۶ء میں پیدا ہوئے۔

تعلیمی لیاقت:

- ۱۔ منشی۔ عربی و فارسی بورڈ، الہ آباد، یوپی
- ۲۔ مولوی۔ عربی و فارسی بورڈ، الہ آباد، یوپی
- ۳۔ عالم۔ عربی و فارسی بورڈ، الہ آباد، یوپی
- ۴۔ عالمیت۔ جامعہ سلفیہ، بنارس، یوپی
- ۵۔ فضیلت۔ جامعہ سلفیہ، بنارس، یوپی ۱۹۷۰ء

خاندانی پس منظر:

مولانا نے جیا بھاری کے ایک سلفی دیندار، زمیندار اور متمول گھرانے میں آنکھیں کھولیں۔ آپ کے دادا محترم جناب عبد الجلیل صاحب کے دو صاحب زادے تھے، ایک آپ کے والد گرامی اور دوسرے آپ کے عم محترم جناب زکریا (عرف ذکری حاجی) تھے۔ آپ کے دادا محترم کی زمینداری کا نصف حصہ جیا بھاری میں جب کہ نصف حصہ کچھی نگر ضلع بلرام پور میں تھا، اور آپ کے خاندان کے افراد دونوں جگہوں پر آباد تھے، اس لئے ابھی جب کہ آپ بہت ہی کم سن تھے، آپ کے والد اپنے اہل خانہ کے ہمراہ مستقل طور پر کچھی نگر سکونت پذیر ہو گئے اور عم محترم آبائی وطن جیا بھاری ہی میں مقیم رہے۔ مولانا جب کہ عین غفوان شباب میں تھے اور اپنی عمر عزیز کی اٹھارہویں بہاریں دیکھ رہے تھے کہ والدہ محترمہ کا سایہ عاطفت آپ کے سر سے اٹھ گیا اور انہوں نے داعی اجل کو لبیک کہا، اور والد گرامی نے دوسرا عقد نکاح کیا اور اس طرح آپ کے سگے اور سوتیلے بھائی بہنوں کی کثرت سے آپ کے والد کثیر العیال ہو گئے۔ علاوہ ازیں وہ بہت سخی و فیاض اور خاندان کی مصیبت، شادی بیاہ میں بھرپور تعاون کرتے تھے۔ آپ اپنی اسی سخاوت و فیاضی، شاہی خرچ اور کثیر العیالی کے سبب اقتصادی طور پر کمزور ہو گئے اور جائیداد ورثہ میں تقسیم در تقسیم ہونے کی وجہ سے مولانا ایک خوش حال گھرانے میں پیدا ہونے کے باوجود انتہائی کمپرسی کے عالم میں مفلوک الحال زندگی بسر کرنے پر مجبور ہو گئے، بالآخر اسکا سارا ذریعہ معاش وہ معمولی تنخواہ رہی جو آپ کو حاصل ہوتی تھی۔ پھر جب آپ کے بچے برسر روزگار ہوئے تو خوشحالی کے ایام بھجھ اللہ رفتہ رفتہ عود کر آنے لگے۔

تعلیم و تعلم:

آپ نے اپنی ابتدائی تعلیم اپنے ننھیال بجواں کلاں ضلع بلرام پور، یوپی میں امام الفرائض علامہ عبدالرحمن بجواویؒ کے قائم کردہ مدرسہ میں حاصل کی۔ اس کے بعد عربی تعلیم کے حصول کے لئے مشہور محدث اور شارح سنن ترمذی علامہ عبدالرحمن مبارکپوریؒ کے قائم کردہ ادارہ کٹڈ، بونڈیہار گئے، جہاں اس وقت مولانا اقبال رحمانیؒ (بڑے مولانا) کا طوطی بولتا تھا اور وہ درس گاہ معیار تعلیم اور حسن تربیت کی بنیاد پر علاقہ کا انتہائی اہم ادارہ شمار کیا جاتا تھا۔ مولانا اقبال رحمانیؒ آپ کے لئے انتہائی شفیق باپ ثابت ہوئے اور وہاں پر آخری درجہ جماعت رابعہ کی تعلیم مکمل کرنے کے بعد اپنے استاذ گرامی کی سفارش و کوشش نیز اپنی صلاحیت کے بل بوتے ۱۹۶۵ء میں مرکزی دارالعلوم جامعہ سلفیہ جوا بھی اپنے قیام کے ابتدائی مرحلہ میں تھا، عالم ثالث میں داخلہ لیا اور ۱۹۷۰ء میں وہاں سے فضیلت کی تعلیم مکمل کرنے کے بعد میدان عمل میں اترے۔

ممتاز اساتذہ و شیوخ:

مولانا کے اساتذہ کی فہرست خواہ باحیات ہوں یا وفات پا گئے ہوں، بہت طویل ہے، ان میں عرب و عجم کے چند مشہور اساتذہ کے اسمائے گرامی کچھ اس طرح ہیں: مولانا محمد اقبال رحمانی، مولانا عبدالوحید رحمانی، ابو عبیدہ عبدالمعید بناری، مولانا شمس الحق صاحب سلفی (والد گرامی شیخ عزیز شمس)، مولانا ادريس آزاد رحمانی، مولانا عابد حسن رحمانی، ابو العرفان محمد عمر سلفی، مولانا عبدالحمید رحمانی، ڈاکٹر مقتدی حسن ازہری، مولانا رئیس الاحرار ندوی اور جامعہ سلفیہ میں عرب مشائخ ڈاکٹر ربیع بن ہادی المدخلی، شیخ صالح عراقی، شیخ عبداللہ الغنیمان، فضیلۃ الشیخ ہادی المدخلی، فضیلۃ الشیخ علی مشرف العمری وغیرہم (حفظ اللہ الاحیاء منهم و رحم علی موتاهم)۔

ممتاز اقران و رفقاء درس:

یوں تو آپ کے رفقاء وہم سبق ساتھیوں کو شمار کرنا ایک مشکل امر ہے، البتہ ان میں سے چند مشہور کا تذکرہ زیب قرطاس کیا جاتا ہے: مولانا عزیز الرحمن سلفی (سابق مدرس جامعہ سلفیہ)، مولانا عبدالوہاب حجازی (سابق مدرس جامعہ سلفیہ و ایڈیٹر ماہنامہ محدث بنارس)، ڈاکٹر صغیر احمد (شکر نگر)، حکیم شکر اللہ صاحب (ہمدرد طبیہ کالج)، ڈاکٹر ناصر صاحب (بونڈیہار)، مولانا محمد عیسیٰ صاحب (مدرس مدرسہ رحمانیہ بنارس)، مولانا محمد مسلم صاحب (اونر ہوا) حفظہم اللہ و تولاہم۔

ممتاز تلامذہ و شاگردان:

آپ کا میدان عمل فراغت تا وفات درس و تدریس اور دعوت و تبلیغ ہی تھا، جو تقریباً ۴۸ سال تک جاری رہا، اگر تعلیمی سال کے اعتبار سے دیکھا جائے تو نصف صدی سے بھی متجاوز ہو سکتا ہے، یہی وجہ ہے کہ ایک انتہائی محتاط اندازہ کے مطابق آپ کے فیض یافتگان کی چھٹی نسل تدریس کا فریضہ انجام دے رہی ہے۔ اس میں آپ نے ہندو نیپال کے شہر و دیہات میں طلبہ و

طالبات کی غیر معمولی تعداد علماء، دعاۃ اور مختلف میدان ہائے عمل میں کام کرنے والے افراد و ذمہ داران جمعیت و جماعت کی شکل میں چھوڑا ہے۔ ان میں چند مشہور ارشد تلامذہ کے اسماء حوالہ قرطاس کر رہا ہوں۔ سنٹر کے صدر عمومی مولانا محمد رحمانی سنابلی مدنی، جامعہ کے مدیر مولانا وسیم احمد سنابلی ریاضی، وکیل مولانا شکیل احمد سنابلی، عمید راقم الحروف، اس کے مساعدين مولانا شہاب الدین سنابلی و مولانا زبیر احمد سنابلی، عائشہ شریعت کالج کے مینیجر قاری محمد مصطفیٰ عثمانی، اس کے عمید مولانا عبداللہ محمد سعید سنابلی، جامعہ کے سابق عمدا مولانا وسیم احمد سنابلی مدنی، مولانا عبدالبر سنابلی مدنی، سنٹر کے آفس سکریٹری مولانا نصر اللہ سنابلی کے علاوہ ادارہ کی مختلف شاخوں کے اساتذہ و کارکنان سب کے سب آپ کے بالواسطہ یا بلا واسطہ شاگرد اور خوشہ چیں ہیں۔ ان کے علاوہ آپ کے کچھ مشہور طلبہ کے نام درج ذیل ہیں:

مولانا عبدالمنان سلفی (وکیل الجامعہ، جامعہ سراج العلوم السلفیہ، جھنڈا نگر، نیپال و مدیر مجلہ السراج)، مولانا سعید اختر مدنی (اگرہرا)، جناب محمد محسن صاحب (رکن جماعت اسلامی ہند، دہلی) (ان حضرات نے اگر ہر اہل میں مولانا کی شاگردی اختیار کی) مولانا کے صاحب زادہ عبدالسلام عمری (امین مکتبہ علامہ ابن باز المرکز، سنابلی) مولانا عبداللہ سراجی اور مولانا جمیل اثری (ان تینوں نے بھیکیم پور میں آپ سے علم حاصل کیا اور اس وقت ثانی الذکر وہاں کے ناظم ہیں)، مولانا سعید معراج ربانی، مدنی (مشہور داعی، شعبہ جالیات، سعودی عرب)، مولانا عطاء الرحمن سعیدی، مدنی (داعی شعبہ جالیات، سعودی عرب)، مولانا عبداللہ حکیم عبدالعزیز مدنی (ممبئی)، مولانا محمد ہارون سنابلی (ناظم عمومی، مرکزی جمعیت اہل حدیث ہند)، مولانا نور الہدیٰ سنابلی، مدنی (سعودی سفارت خانہ، نئی دہلی)، ڈاکٹر سعید حیات المشرقی (دبئی، متحدہ عرب امارات)، مولانا کے دوسرے صاحب زادہ عبدالصبور سنابلی، مدنی (داعی شعبہ جالیات، سعودی عرب)، مولانا اشتیاق احمد رئیس سنابلی، مدنی (داعی شعبہ جالیات، سعودی عرب)، مولانا مطیع الرحمن بن عبدالمتین مدنی (چیمبر مین، توحید ایجوکیشنل اینڈ ویلفیئر ٹرسٹ، کشن گنج، بہار)، ڈاکٹر قطب الدین سنابلی (سعودی سفارت خانہ، نئی دہلی)، ڈاکٹر عبدالنواب سنابلی، مدنی (کویت سفارت خانہ، نئی دہلی)، مولانا عنایت اللہ سنابلی، مدنی (داعی، صوبائی جمعیت اہل حدیث، ممبئی)، مولانا عبدالشکور سنابلی، مدنی (ایڈیٹر ماہنامہ ”اہل السنہ“، ممبئی)، مولانا عبدالقیوم سنابلی (سعودی سفارت خانہ، نئی دہلی)، مولانا کفایت اللہ سنابلی (داعی و محقق، اسلامک انفارمیشن سینٹر، ممبئی)، مولانا محمد مبارک عبدالستار سنابلی، مدنی (ویلفیئر آفیسر، وقف بورڈ، ہریانہ گورنمنٹ)، ڈاکٹر عزیز اسرائیل سنابلی (لکچرر، دہلی یونیورسٹی)، ڈاکٹر عطاء اللہ سنابلی وغیرہم۔

تدریسی و دعوتی خدمات:

(الف) تدریسی خدمات: مولانا کی تدریسی تک و تا زجیسا کہ ذکر کیا گیا نصف قرن پر محیط ہے، لہذا مناسب معلوم ہوتا ہے کہ آپ نے جن جن مدارس میں تدریسی فرائض انجام دیئے ہیں، ان مدارس کا نام مدت تدریس کے ساتھ ترتیب وار ذکر کر دیں، تاکہ قاری کے سامنے ایک خاکہ آجائے:

۱۔ المعہد الاسلامی، اگرہرا، سدھارتھ نگر، یوپی۔ ۱۹۷۱ء تا ۱۹۷۲ء (دو سال)

۲۔ مدرسہ محمدیہ نصرت الاسلام، شکرنگر، بلرام پور، یوپی۔ ۱۹۷۳ء تا ۱۹۷۵ء (تین سال)
 ۳۔ مدرسہ ریاض الاسلام، بھیکم پور، بلرام پور، یوپی۔ ۱۹۷۶ء تا ۱۹۷۸ء (تین سال)
 (ان تینوں اداروں میں اس وقت جماعت رابعہ تک تعلیم ہوتی تھی اور اس وقت ان کا معیار تعلیم کافی بلند اور علاقہ کے مشہور اداروں میں شمار ہوتا تھا)۔

۴۔ مدرسہ نور الہدی، اوزرہوا، بلرام پور، یوپی۔ ۱۹۷۹ء تا ۱۹۸۰ء (دو سال)

۵۔ ابوالکلام آزاد اسلامک اوکیٹنگ سینٹر، نئی دہلی:

(الف) معہدہ التعليم الاسلامی (جامعہ اسلامیہ سنابل) ۲۶ اگست ۱۹۸۱ء تا ۲۲ فروری ۲۰۰۳ء

(ب) معہدہ ابوبکر الصدیق، بستی، سدھارتھ نگر، یوپی ۲۰۰۳ء تا ۲۰۰۵ء

(ج) معہدہ علی بن ابی طالب، لکھنؤ، یوپی ۲۰۰۵ء تا ۲۵ دسمبر ۲۰۰۹ء

(کل مدت: ۲۹ سال)

۶۔ کلیہ ضیاء للبنات التابعہ للکلیہ الصفا للشریعہ واللغة العربیة، ڈومریا گنج، سدھارتھ نگر، یوپی۔ ۲۰۱۰ء (ایک سال)

۷۔ دارالحسنات للبنات التابعہ لجامعۃ التوحید، بجوا، نیپال۔ ۲۰۱۱ء تا ۲۰۱۴ء (۳ سال)

۸۔ ابوالکلام آزاد اسلامک اوکیٹنگ سینٹر، نئی دہلی (دوبارہ آمد)

(الف) کلیہ عائشہ الصدیقہ للشریعۃ التابعہ للجامعۃ الاسلامیہ سنابل۔ یکم ستمبر ۲۰۱۴ء تا ۲۰۱۶ء (دو سال)

(ب) جامعہ اسلامیہ سنابل، نئی دہلی التابعہ لمرکز ابوالکلام آزاد للتنوعیۃ الاسلامیۃ۔ ۱۸ جولائی ۲۰۱۶ء تا ۲۰۱۷ء

(تقریباً ڈیڑھ سال)

مذکورہ تفصیلی خاکہ سے معلوم ہوا کہ فراغت تا وفات تقریباً ۴۸ سال آپ نے تدریسی خدمات انجام دی ہیں۔ پوری زندگی آپ نے لڑکوں کی تعلیم پر وقف کی لیکن اخیر کے سالوں میں نسواں اداروں میں اپنے فیض کو عام کیا۔

مولانا اپنے ابتدائی تدریسی ایام مثلاً اکرہرا، شکرنگر و بھیکم پور اور معہدہ کے ابتدائی ایام میں جماعت رابعہ تک کی حسب گنجائش نحو، صرف، عربی ادب، ترجمہ قرآن وحدیث، سبھی مضامین پڑھاتے تھے، لیکن بعد میں آپ کا خاص موضوع ترجمہ وتفسیر قرآن اور صرف تھا۔ گاہے بگاہے حسب حاجت نئے مضامین بھی پڑھاتے تھے، چنانچہ آپ نے ایک سال ہم طلبہ کو نحو کی کتاب ”قطر الندی“ پڑھائی اور اس سال آپ کے ذمہ قرآن کے علاوہ تاریخ اسلام بھی زیر تدریس تھی۔

(ب) دعوتی خدمات: بھیکم پور میں قیام کے دوران مولانا کے ذمہ تدریس کے علاوہ امامت و خطابت بھی تھی، جو آپ نے بحسن و خوبی بلا ناغہ پوری مدت قیام میں انجام دی۔ اسی طرح بقول مولانا عزیز الدین سنابل اور ہوا میں بھی قیام کے دوران مولانا کے ذمہ تدریس کے علاوہ گاؤں کے دوسری طرف سے دور واقع مسجد میں پنج وقتہ صلوات کی امامت و خطابت بھی تھی

اور آپ نے انتہائی احساس ذمہ داری کے ساتھ اس فریضہ کو انجام دیا۔

اس کے علاوہ دہلی کے قیام کے دوران آپ ۱۹۹۳ء سے پہلے مستقل طور پر آزاد مارکیٹ میں واقع اہل حدیث مسجد میں خطبہ جمعہ دیتے تھے۔ اسی طرح لکھنؤ میں قیام کے دوران معتمد علی بن ابی طالب کی جامع مسجد میں آپ مستقل خطبہ جمعہ اور درس قرآن دیتے تھے۔ اسی طرح آپ خصوصی طور پر کلیہ عائشہ میں تدریس کے دوران اور رمضان میں سینٹر کی جامع مسجد ابو بکر صدیق جوگابائی میں درس قرآن دیتے تھے۔ اسی طرح امسال آپ نے رمضان میں بلاناغہ پورے قرآن کا خلاصہ تراویح کے بعد اپنے مخصوص لب و لہجہ میں پیش فرمایا۔

مولانا بحیثیت مدرس:

مولانا ایک باکمال اور فرض شناس مدرس تھے۔ آپ کے حلقہ درس میں ثقافت، زبان میں لطافت تھی۔ انداز بیان انتہائی موثر اور نرالا تھا۔ گویا ایک طرف لفظوں کا آبشار بہہ رہا ہو اور دوسری طرف آواز کی گھن گرج پوری فضا کو اپنا اسیر بنائے ہو۔ اس خود اعتمادی اور اچھوتے انداز میں درس دیتے کہ طلبہ کو کلاس ہی میں درس ازبر ہو جاتا تھا، خصوصاً ”صرف“ کو آپ غبی سے غبی طالب علم کے ذہن میں راسخ کرنا جانتے تھے، کیونکہ آپ بغیر مطالعہ کے تدریس کو حرام سمجھتے اور خوب مطالعہ کے بعد ہی کلاس میں حاضر ہوتے تھے۔ درس کی تیاری میں اپنے جونیئر و سینیئر مدرسین خواہ وہ آپ کے شاگرد ہی ہوں، ان کی طرف رجوع کرنے میں کسی قسم کا تردد اور شرم محسوس نہیں کرتے تھے۔ یہی حال شروع سے آخری ایام تک تھا۔ درس قرآن میں حل لغات کے ضمن میں مزید توضیح کے لئے دیہاتی الفاظ کو ڈھونڈ کر اس قدر لاتے کہ جہاں ایک طرف اس سے وہ چیز طلبہ کے ذہن میں راسخ ہو جاتی، وہیں مجلس کے قہقہہ زار ہونے سے غافل طلبہ متنبہ ہو جایا کرتے تھے۔ آپ ایک طبیب حاذق کی طرح دوران درس مخالف آراء پر نشتر بھی چلاتے اور کسی بھی قسم کے تعصب چاہے علاقائی ہوں یا مسلکی یا خاندانی، اس کی سخت مخالفت کرتے اور اپنے موقف پر پورے طور پر قائم رہتے تھے۔ آپ کا پورا تدریسی دور جہاں کمال احساس ذمہ داری کے اعتبار سے ممتاز ہے وہیں حاضری کے ناحیہ سے اور ہی زیادہ قابل قدر ہے، چنانچہ امسال عید الاضحیٰ کے معابد بیماری کے سبب جب تین دن رخصت علالت پر مجبور ہوئے تو آپ نے برملا احباب کی محفل میں فرمایا: میری تدریسی زندگی پر داغ لگ گیا۔ اور آپ کی اس پیاری سنت پر ہر جگہ کی تاریخ شاہد بھی ہے۔ گویا کہ شاعر کی زبان میں آپ ہماری آواز تھے:

تنہا تھا جو صحرا میں مسافر کا سہارا
چڑیوں کو بہت آس تھی اس بوڑھے شجر سے

آپ رحمہ اللہ کو اپنے شاگردوں پر بہت ناز تھا۔ آپ ان کی تعریف و ثنا خوانی میں اکثر رطب اللسان رہتے تھے اور طلبہ کو ان کے نقش قدم پر چلنے کی تلقین کرتے۔ یہ آپ کے صدق و وفا، اخلاص اور طلبہ سے بے پناہ محبت کی واضح دلیل تھی۔ گویا کہ آپ ہم طلبہ کو یہ کہہ کر رخصت ہوئے:

کلیوں کو میں سینے کا لہو دے کے چلا ہوں
صدیوں مجھے گلشن کی فضا یاد کرے گی

مولانا بحیثیت داعی و مبلغ:

مولانا رحمہ اللہ قرآنیات کے ماہر ایک شعلہ بار خطیب تھے۔ خلاق عالم سے کامیاب داعی و خطیب کے لئے مطلوبہ خصائص میں سے جہاں آپ کو صلاحیت و صالحیت اور طویل قامت نصیب ہوئی تھی، وہیں آپ کی بلند آواز نے بھی آپ کے اسلوب خطابت کو اور ہی زیادہ موثر بنادیا تھا۔ مولانا مطالعہ کے بہت شوقین تھے، خصوصاً فقہی مسائل سے متعلق مضامین پر خصوصی دلچسپی رکھتے۔ مجھ جیسے بے علم و عمل طالب علم سے اکثر میرے مضامین پر استفسار، حوصلہ افزائی اور مزید مسائل کا ذکر کے ان پر خامہ فرسائی کا حکم صادر فرماتے۔ اللہ آپ کو غریقِ رحمت فرمائے۔

مولانا ایک سادہ لوح انسان تھے۔ آپ کے اندر مسلکی حمیت و غیرت کوٹ کوٹ کر بھری ہوئی تھی، جس کے اظہار میں وہ کسی قسم کے خوف و ملامت کی پرواہ نہیں کرتے، اگرچہ اس سے بسا اوقات کچھ لوگ ناراض بھی ہو جاتے لیکن آپ اسے خاطر میں کبھی نہیں لاتے تھے اور جس طرح آپ کا حلقہ درس ہوتا تھا بعینہ وہی چھاپ آپ کے خطبات جمعہ اور دروس پر بھی نظر آتی تھی، چنانچہ تمام موضوع کا احاطہ قرآنی آیات کی کثرت اور پوری مجلس کو اپنی طرف متوجہ کرنے کے تمام طریقے آپ بروئے کار لاتے تھے۔

واضح رہے کہ مولانا کا تصنیف و تالیف سے تعلق و شغف نہ تھا، یہی وجہ ہے کہ آپ نے دعوتی میدان میں قلم کو وسیلہ بنانے کے بجائے زبان پر اکتفاء کیا، اپنے پر مغز خطابات اور شیریں بیاں مواعظ کے ذریعہ قوم و ملت تک پیغام حق کو پہنچانے کی بھرپور کوشش کی۔

مولانا بحیثیت مثالی مربی و منتظم:

مولانا ایک انتہائی جفاکش، مضبوط قوائے جسمانی کے مالک، عالم باعمل انسان تھے۔ آپ کی شخصیت میں مولانا اقبال رحمانی رحمہ اللہ کا عکس نظر آتا تھا، وہی آپ کے تعلیمی و تربیتی میدان کے آئیڈیل تھے، طلبہ کے تئیں قربانی، انتظام و انصرام کی بابت فکر مندی آپ نے انہیں سے سیکھا تھا۔ یہی وجہ ہے کہ طلبہ کے مابین آپ اپنے اس مربی و محسن کا خوب ذکر کرتے تھے۔

زمانہ طالب علمی سے لے کر مرض الموت کے سبب اسپتال جانے سے پہلے تک فجر سے تقریباً ایک گھنٹہ پہلے ہر موسم میں بیدار ہونے والے انسان تھے۔ آپ جو بھی ذمہ داری قبول فرماتے، اسے پورے دل و جان سے انجام دینے کی بھرپور کوشش کرتے تھے۔ طلبہ کی تعلیم و تربیت کے تئیں بہت ہی زیادہ حساس و فکر مند تھے، چنانچہ آپ کے صاحب زادہ گرامی مولانا عبد الصبور صاحب سنبلی، مدنی فرماتے ہیں کہ ”آپ پریشان حال بچوں کو دلاسہ دے دے کر ہر ممکن کوشش کر کے تعلیم کی طرف راغب کرتے، جیسے میں

خود اور میرے علاوہ بہت سارے طلبہ ہیں، اس کے برعکس خوشحال و مالدار طلبہ جو دینی تعلیم سے بھاگتے، انہیں دین کی رغبت دلا دلا کر تعلیم کی طرف آمادہ کرتے، جیسے کہ مولانا محمد ہارون سنابلی عرف صوفی صاحب (ناظم عمومی مرکزی جمعیت اہل حدیث ہند) ”آپ کے اخلاص اور غریب و نادار طلبہ کی تعلیمی فکر مندی کا ذکر کرتے ہوئے استاذ الاساتذہ ماسٹر محمد ثروت صاحب حفظہ اللہ فرماتے ہیں کہ: ”مولانا جس زمانے میں آزاد مارکیٹ کی جامع مسجد میں مستقل خطبہ جمعہ دیتے تھے تو ہر جمعہ کو طلبہ اپنی ضرورت کے سامان جا کر مولانا کے پاس نوٹ کراتے اور وہاں سے سستے داموں میں مولانا ان کے سامان لے آیا کرتے تھے۔“ مولانا کس قدر مخلص تھے اور دل و جان سے طلبہ و ادارہ کی خدمت میں ہمہ وقت وقف تھے، بقول ماسٹر صاحب حفظہ اللہ، ”آپ ادارہ کے مدرس و نگران ہی نہیں بلکہ آپ کی احساس ذمہ داری و فکر مندی ایک بانی و ناظم مدرسہ بلکہ چوکیدار سے کہیں زیادہ بڑھ کر تھی، چنانچہ آپ فجر سے ایک گھنٹہ پہلے اپنے معمول کے مطابق بیدار ہوتے تھے اور تمام وضو خانوں اور باتھ روموں کا جائزہ لیتے اگر کہیں صفائی نہ ہوتی تو مولانا اپنے ہاتھ سے خود صاف کرتے اور ہر جگہ پانی کی موجودگی کو یقینی بناتے تاکہ طلبہ کو صلوٰۃ فجر کی ادائیگی میں کسی قسم کی پریشانی کا سامنا نہ کرنا پڑے۔“

ماسٹر صاحب آپ کی جرأت و ہمت اور کمال صفائی و ستھرائی کے احساس نیز طلبہ کی فلاح و بہبود کے تئیں فکر مندی کا تذکرہ کرتے ہوئے بیان کرتے ہیں: کہ ایک دفعہ معہدہ التعليم الاسلامی، جو گاہائی کے پاس گلی نمبر ۷ میں علاقہ کے مدرسہ کے مخالفین نے سیورلائن بند کر کے باہر سڑک پر ٹاٹ ٹھونک دیا، جس سے ٹینک بھر کر ابلنے لگا اور اس کی وجہ سے بدبو اور گندے پانی سے برا حال تھا، طلبہ و اساتذہ پریشان ہو گئے، چنانچہ اس کے لئے مولانا رحمہ اللہ، ماسٹر محمد ثروت صاحب اور چند بچوں کو ساتھ لے کر آگے آئے اور اپنے ہاتھ سے پانی بھر بھر کر نکالا اور صاف کرایا، پھر بعد میں وہ معاملہ رفع دفع ہوا اور اس مصیبت سے نجات ملی۔

مولانا رحمہ اللہ تربیت کے معاملہ میں بہت سخت گیر واقع ہوئے تھے۔ طلبہ پر سخت نظر رکھتے تھے، اس کی وجہ سے طلبہ آپ سے بہت گھبراتے اور بہت نا عاقبت اندیش تو اچھا بھی نہیں سمجھتے۔ یہ الگ بات ہے کہ ان کا یہ رویہ ان کے حق میں بے حد مفید تھا، چنانچہ دوپہر کے کھانے کے بعد جب کہ تمام طلبہ و اساتذہ قیلولہ کرتے، اسی طرح بعد صلاۃ عشاء جب لوگ اپنے اپنے کمروں میں ہوتے جو سرکش طلبہ کے لئے انتہائی مفید وقت ہوتا ہے، تو مولانا رحمہ اللہ دوپہر کا قیلولہ چھوڑ کر لال بلڈنگ کے نیچے سردی و گرمی میں، لائٹ ہو یا نہ ہو بیٹھے رہتے تاکہ طلبہ لا مقصدیت کا شکار ہو کر اپنے مستقبل کو تاریک نہ کریں۔ اس کے برعکس سخت گیری کے ساتھ ساتھ آپ حلیم الطبع بھی واقع ہوئے تھے۔ شیخ معراج ربانی حفظہ اللہ معہدہ التعليم الاسلامی کے ابتدائی زمانہ میں اپنے دور جاہلیت کا ذکر کرتے ہوئے فرماتے ہیں: (جب کہ آپ کی اصلاح کی خاطر رحمانی رحمہ اللہ کی جانب سے سارے اساتذہ پر ایمر جنسی عائد تھی) ”مولانا بہت سادگی پسند، تصنع اور تکلف سے کوسوں دور تھے اور میں چونکہ خالص قبر پرست ٹولہ سے آیا تھا، جہاں کی جہ و دستار اور تصنع و تکلف کے سوا کچھ نہیں تھا، ایسے میں مولانا مجھے کسی اعتبار سے استاذ نہیں لگتے تھے۔ میں انہیں بہت چھیڑتا اور پریشان کرتا تھا لیکن آپ تمام تر گستاخیوں کو نظر انداز کر دیتے تھے اور ایک دفعہ تو حالت صلاۃ میں پیر ملانے سے متعلق آپ کو خوب تنگ کیا۔ صلاۃ سے فراغت کے بعد زجر و توبخ کے بجائے انتہائی پیار بھرے لہجہ میں ہمیں سنت رسول صلی اللہ علیہ وسلم کی روشنی میں سمجھانے کی کوشش کی۔“

مولانا اپنے دو صاحبزادوں عبدالسلام اور عبدالصبور کے باپ ہونے کے ساتھ ساتھ استاذ و مربی بھی تھے۔ اول الذکر کو

جماعت رابعہ تک تعلیم دینے کے بعد عمر آباد اعلیٰ تعلیم کے لئے روانہ کیا۔ لیکن معہد التعلیم الاسلامی میں اپنے قیام کے دوران جبکہ آپ کی تنخواہ بہت معمولی تھی اور اس میں دیگر اہل خانہ کے اخراجات کا مسئلہ بھی تھا، نصف تنخواہ سے زیادہ انکی تعلیم کے لئے ہر ماہ منی آڈر کرتے تھے اور دوسرے صاحب زادے کو اپنے پاس رکھ کر کمرے میں بند کر کے بہت ہی محنت اور سمجھا بوجھا کر اور دوسرے تمام مشاغل سے کنارہ کش رکھ کر تعلیم پر آمادہ کیا اور انکی نیک دعاؤں اور انتھک کوششوں کے سبب دونوں عالم دین ہوئے۔ اس سے مولانا کے یہاں تعلیم کی اہمیت کا اندازہ ہوتا ہے، یہی وجہ ہے کہ آپ کی تمام ذریت تعلیم سے وابستہ ہے، جو بھگوان ایک خوش آئند شے ہے۔

اخلاق و عادات:

مولانا رحمہ اللہ ایک سادہ لوح، صابر، قناعت پسند اور با اصول، راسخ العقیدہ انسان تھے۔ اصول پسندی آپ کا نمایاں وصف تھا۔ ہر کام منظم اور اسے صحیح وقت میں انجام دینے والے تھے۔ دینی شعائر کی پابندی میں عملی نمونہ پیش کرتے۔ صبح و شام کے اذکار و وظائف باواز بلند پڑھتے۔ سنت کے مطابق رات جلدی سونا اور صلاۃ فجر سے تقریباً ایک گھنٹہ پہلے بیدار ہونا ان کی زندگی کا معمول تھا۔ جامعہ سلفیہ کے زمانہ طالب علمی کے آخری تین سالوں میں آپ سے حد درجہ قریب کہ دوسرے لوگ ایک دوسرے کو سگابھائی سمجھنے لگے تھے، مولانا عبد المنان سلفی بھیکم پوری حفظہ اللہ بیان کرتے ہیں کہ مولانا بہت سخت جان، با اصول، محنتی اور فجر سے تقریباً ایک گھنٹہ پہلے بیدار ہو کر صرف اول میں پابندی کے ساتھ حاضر ہونے والے طالب علم تھے اور آپ کا یہ وصف خاص وفات تک بھگوان اللہ باقی رہا۔ مولانا رحمہ اللہ کی دینداری اور صالحیت کا اعتراف آپ کے ہر اس مصاحب کو تھا جس نے آپ کو قریب سے دیکھا، چنانچہ شیخ الحدیث علامہ عبید اللہ رحمانی رحمہ اللہ کے قائم کردہ ادارہ ”المعہد الاسلامی“ اکر ہر جہاں سے آپ نے اپنی تدریسی زندگی کا آغاز کیا تھا۔ وہاں میں قیام کے دوران کا ایک واقعہ جسے آپ نے اساتذہ جامعہ کے سامنے پیش کیا، جس کو راقم سے مولانا فضل الرحمن ندوی صاحب نے بیان کیا۔ کہتے ہیں کہ ایک دفعہ علاقہ میں شدید قسم کی قحط سالی پڑی اور اہل قریہ نے کئی دفعہ صلاۃ استسقاء کا اہتمام کیا لیکن خشک زمین پر آسمان نے اٹک نہیں بہائے، بالآخر گاؤں کے نامور و با اثر زمیندار (جورشتہ میں راقم کے نانا ہوتے ہیں) جناب چراغی صاحب نے کہا: اس بار جیسے فرشتہ صفت صالح نوجوان عالم دین کی امامت میں لوگ صلاۃ استسقاء ادا کریں۔ ان شاء اللہ ضرور بارش ہوگی، چنانچہ جب مولانا جیسے متدین عالم دین کی امامت میں لوگوں نے صلاۃ ادا کی اور پرسوز انداز میں دعا و فریاد کی خاطر ہاتھ رب کی جانب بلند ہوئے تو اللہ کی قدرت کو رحم آگیا اور موسلا دھار بارش سے خشک زمین تریتر ہو گئی اور لوگوں نے اطمینان کی سانس لی۔ سنت فجر کے بعد مسجد میں اضطجاع (لینے) کی سنت پر کار بند رہتے تھے۔ آپ کی زندگی کا ایک نمایاں وصف ”تغییر منکر“ بھی تھا۔ جسے حق اور سچ سمجھتے اس پر سختی سے عامل اور لوگوں سے اس پر عمل کی تاکید کرتے، چاہے سامنے والا ناراض ہی کیوں نہ ہو جائے۔ مولانا جب سے دہلی آئے اس وقت سے وفات تک آپ کے قلب و جگر ہی نہیں بلکہ جسم و جان میں سناہل اور اپنے طلبہ کی محبت کوٹ کوٹ کر بھری تھی، جہاں بھی گئے یہیں کا ذکر جمیل رہا، اور اللہ کا کرنا بھی ایسا ہوا کہ ادارہ کے تمام شعبہ جات میں آپ کو کام کرنے کا موقع ملا۔ دہلی سے منتقلی کے بعد ۲۰۰۵ء میں عائشہ صدیقہ شریعت کالج کا قیام ہوا اور اسی طرح سینٹر کے قرآنی ادارہ ”معہد عثمان بن عفان لتحفظ و تجوید القرآن الکریم“ سے بھی آپ کا ماضی میں رشتہ نہیں تھا،

لیکن دوبارہ آنے کے بعد دونوں اداروں میں آپ نے خدمت کی اور اخیر میں زندگی کے ڈیڑھ سالہ ایام سنابل میں گزار کر رہی ملک عدم ہوئے۔ ع

بچپنی وہیں پہ خاک ، جہاں کا خمیر تھا
مولانا کو ”والی بال“ کہلنے کا بھی بہت شوق تھا، چنانچہ ’سینئر‘ کے آپ بہت ماہر کھلاڑی تھے۔ اس میں رہ کر اپنی ٹیم کو کنٹرول کرتے اور سستی و غفلت پر سختی سے ڈانٹ کر اپنی ٹیم کو کامیاب بنانے کی پوری کوشش کرتے تھے۔ مختصر یہ کہ آپ ایک عہد، ایک شخصیت، ادارہ کے دینی روایتوں کے امین، وفادار و حساس ذمہ دار تھے۔ آپ ہی جیسے لوگوں سے ادارہ میں حسن تعلیم و تربیت کی طرح پڑی۔ یہی وجہ ہے کہ آپ کے فیض یافتگان جو بہت سارے اداروں کے بانی، بہت سارے مدارس، جمعیات و تبلیغی مراکز میں بحیثیت ذمہ دار و کارکن برسر عمل ہیں۔ آپ ہی جیسے مربیان کے رہنما عملی اصولوں کو بروئے کار لا کر وہاں کے ماحول پر اثر انداز ہو رہے ہیں، اس کے علاوہ بہت ساری خوبیاں آپ میں تھیں، کیاں بھی بلاشبہ رہی ہوں گی۔ اللہ آپ کی نیکیوں کو قبول فرمائے اور آپ کو درگزر فرمائے، آپ کے تلامذہ کو آپ کے حق میں صدقہ جاریہ اور کروٹ کروٹ آپ کو جنت الفردوس میں جگہ عطا فرمائے، آمین۔
مولانا کا سفر حج:

مولانا رحمہ اللہ کو بجوا، نیپال میں قیام کے آخری سال ۲۰۱۳ء میں اپنی رفیقہ حیات کے ساتھ سفر حج کی سعادت نصیب ہوئی، خوش نصیبی سے آپ کے صاحب زادہ گرامی مولانا عبدالصبور مدنی نے حج کے پورے ایام میں آپ کی خوب خدمت کی۔ علاوہ ازیں جامعہ اسلامیہ مدینہ، جامعہ ام القریٰ مکہ، جامعۃ الامام محمد بن سعود اور جامعۃ الملک سعود ریاض میں زیر تعلیم آپ کے طلبہ اس طرح شعبہ جالیات میں دعوتی فرائض انجام دینے والے آپ کے شاگردان نے جو آپ کی قدر دانی و عزت افزائی کی، وہ مولانا رحمہ اللہ کے بغیر ناقابل بیان ہے۔
پسماندگان:

مولانا رحمہ اللہ نے اپنے پیچھے اپنی بیوہ کے علاوہ تین بیٹے، ایک بیٹی اور ۷ پوتے پوتیاں اور نواسے و نواسیاں چھوڑے ہیں۔ آپ کے بڑے صاحب زادہ مولانا عبدالسلام عمری صاحب ۱۹۸۹ء سے تاحال سینئر کی علامہ ابن باز لائبریری میں امین المکتبہ کے فرائض انجام دے رہے ہیں اور دوسرے صاحب زادہ مولانا عبدالصبور سنابل مدنی نے سنابل سے فراغت کے بعد جامعہ اسلامیہ مدینہ طیبہ کے ”کلیۃ الدعوة و اصول الدین“ سے بی اے کرنے کے بعد ایک سال آسام میں تدریسی فریضہ انجام دیا اور ۲۰۰۱ء سے ۲۰۱۰ء تک جامعہ اسلامیہ دریاباد ضلع بستی میں مدرس و عید کی حیثیت سے تقریباً نو سال دینی خدمات انجام دینے کے بعد ۲۰۱۰ء سے تاحال سعودی عرب کے شعبہ جالیات منطقہ شرقیہ کے قریہ ”علیا“ میں داعی و مبلغ کی حیثیت سے کام کر رہے ہیں، اللہ اسے قبول فرمائے۔ تیسرے بیٹے عبدالصمد صاحب کچھی نگر چوراہے پر ایک میڈکل اسٹور چلا رہے ہیں، جبکہ چچی اپنے شوہر ڈاکٹر عبدالحفیظ کے ہمراہ جے پور میں خوش حال زندگی بسر کر رہی ہے، بقیہ ساری ذریت تعلیم سے وابستہ ہے۔

بیماری اور وفات حسرت آیات:

مولانا رحمہ اللہ شوگر، بلڈ پریشر اور الرجی کے دسیوں سال سے مریض تھے، علاوہ ازیں کچھ سالوں سے آپ کو تھارائید کی بھی شکایت ہو گئی تھی۔ ابھی گزشتہ عید الاضحیٰ کی تعطیل میں وطن جانے سے پہلے آپ پر خارش کا شدید حملہ ہوا اور گاؤں پہنچتے ہی اس نے مزید شدت اختیار کر لی۔ علاقائی ڈاکٹروں سے علاج و معالجہ کرنے سے کوئی افاقہ ہونے کے بجائے پھوڑے پھنسی سے آپ کی حالت ناگفتہ بہ ہو گئی اور چلنے پھرنے میں تکلیف محسوس کرنے لگے۔ تعطیل گزار کر جب دہلی تشریف لائے تو تین دن کی رخصت پر مجبور ہوئے اور جب کچھ افاقہ محسوس ہوا تو بمشکل تمام کسی طرح برابر حاضر ہوتے رہے۔ رفتہ رفتہ پھوڑے پھنسی سے نجات مل گئی لیکن خارش نے آپ کا ساتھ نہیں چھوڑا، بالآخر ایک دن ہم ساتھ رہنے والے اساتذہ کو اپنی رہائش گاہ پر طلب کر کے مشورہ لیا اور دوسرے دن ایک خارش کے اسپیشلسٹ ڈاکٹر کے پاس جا کر دوا لی لیکن اس کے تین چار دن بعد ہی ایک رات آپ کے سر میں تکلیف ہوئی اور اس کی صبح کلاس میں گئے تو آپ کے چہرے پر لقوہ کا اثر واضح طور پر سب کو ظاہر ہوا، چنانچہ وہیں اسٹاف روم ہی سے آپ کو خارش کے ڈاکٹر کے پاس لے جایا گیا، اس نے تسلی دی اور چند دن کی دوا دے کر رخصت کیا، لیکن اس سے افاقہ نہ ہوا، اس کے دوسرے دن میں اپنے ایک استاد مولانا فضل الرحمن ندوی صاحب کے ہمراہ بغرض عیادت مولانا کے پاس گیا، آپ نے ہمیں پہچانا اور اپنے زیر تدریس مضامین کا تذکرہ کرتے ہوئے ششماہی کورس کا ذکر کیا، مزید کہا ”جلالین“ کا صرف مکمل نہیں ہے۔ اور یہ آخری ملاقات ثابت ہوئی۔ صبح اپنے پیر سے چل کر انور کشا پر سوار ہو کر ”الشفاء ہاسپٹل“ آئے اور وہاں کے آئی سی یو وارڈ میں ایڈمٹ کئے گئے۔ ڈاکٹروں کے مطابق آپ کے شوگر کا لیول ۶۰۰ سے متجاوز تھا اور آپ پر برین ہیمرج نیز فالج کا بھی اثر ہو گیا تھا۔ بالآخر بے ہوشی کے عالم میں وہیں تیرہ دن تک موت و زیست کی حالت میں گزارے، مگر حالت روز افزوں بگڑتی گئی، پھر وہاں سے ایک بڑے سرکاری اسپتال ”لوک نانک ہاسپٹل“ میں لے جائے گئے اور وہاں تین دن گزار کر ۵ نومبر ۲۰۱۷ء کی صبح تقریباً ۰۴:۰۷ بجے آپ کی بچی کے بقول ”والد محترم نے وفات سے قبل تین دفعہ زور کی سانس لی اور کہا، یا اللہ اور پھر دنیا سے رخصت ہو گئے۔ انا للہ وانا الیہ راجعون۔“

آپ کے وفات کی خبر فوراً جنگل میں آگ کی مانند آپ کے طلبہ، علماء اور ہندو بیرون ہند کے کونے کونے میں مختلف وسائل کے ذریعے عام ہو گئی۔ اعلان کے مطابق بعد صلاۃ العصر ۴ بجے سینٹر کے صدر عمومی مولانا محمد رحمانی، سنابلی، مدنی کی امامت میں جامعہ کے طلبہ، اساتذہ، سینٹر کے ذمہ داران، دہلی و مضافات دہلی، آپ کے شاگردان یونیورسٹیوں، مختلف جمعیات کے افراد، سیاسی، سماجی شخصیات و عمامدین شہر، سینکڑوں کی تعداد میں جامعہ اسلامیہ سنابل کی عید گاہ میں آپ کی صلاۃ جنازہ ادا کی اور ایک دوسرے نے آپ کی نعش کو کاندھا دیتے ہوئے نئی قبرستان واقع بولفضل انکلیو میں لے گئے اور وہیں پریم آنکھوں سے آپ کو سپرد خاک کیا۔ اللہ مولانا کی قبر کو بقعہ نور بنائے اور آپ کو اعلیٰ علین میں جگہ دے نیز ہم تمام لوگوں کا خاتمہ بالخیر فرمائے، آمین۔

(ماہنامہ التبیان، دسمبر ۲۰۱۷ء)



مولانا حبیب الرحمن زاہدا عظمیٰ عمری (تامل ناڈو)

وفات نومبر ۲۰۱۷ء

مولانا عبدالوہاب جامعی

نام و نسب: مولانا حبیب الرحمن بن مولانا محمد نعمان اعظمی بن حاجی عبدالرحمن شہید، منو۔

ولادت: زہے نصیب کہ آپ نے ایک ایسے گھرانے میں آنکھیں کھولیں جو دین دار، علم پرور اور اخلاق و اقدار میں مثالی اور مشہور تھا۔ میری مراد ہے شیخ الحدیث مولانا محمد نعمان اعظمی تلمیذ میاں نذیر حسین محدث دہلوی کے اعظمی خانوادہ میں، آپ کی ولادت ۱۹۳۵ء میں ”عمر آباد“ ضلع ویلور تامل ناڈو میں ہوئی۔

ابتدائی تعلیم:

آپ کی ابتدائی تعلیم و تربیت اپنے والد محترم ہندوستان کے مایہ ناز عالم دین ابوالعلماء شیخ الحدیث حضرت مولانا محمد نعمان اعظمی کی خاص نگرانی میں ہوئی۔

جامعہ دارالسلام میں داخلہ:

آپ کی عمر کوئی دس برس کی ہوگی جامعہ دارالسلام عمر آباد میں داخل کیے گئے۔ چھٹی جماعت میں تھے ۱۹۵۱ء میں تقریباً سولہ سال کی عمر رہی ہوگی۔ والد کا سایہ سر سے اٹھ گیا۔ آپ کے برادر عزیز مولانا حافظ حفیظ الرحمن اعظمی عمری مدنی ناظم جامعہ دارالسلام عمر آباد، ماہنامہ ”راہ اعتدال“ دسمبر ۱۹۱۷ء کے ادارہ میں اپنے بھائی کے متعلق تحریر فرماتے ہیں: ”چھٹی جماعت کے طالب علم تھے، گھر کے چھ افراد کی کفالت کا بوجھ اس کم سنی میں آپ کے کندھوں پر پڑا۔ گھر والوں کے پاس دوسرا کوئی ذریعہ معاش نہ تھا۔ بڑے بھائی کا بڑا مرتبہ تو سب کو معلوم ہے، لیکن بڑے ہونے کے ناطے ذمہ داریاں کتنی بڑی ہوتی ہیں اس کا اندازہ وقت آنے پر معلوم ہوتا ہے۔۔۔۔۔“

آپ آگے تحریر فرماتے ہیں: ”۱۹۵۱ء کا پر آشوب دور تھا، ملک نیا نیا آزاد ہوا تھا، مسائل کی کثرت اور وسائل معاش کی کمی کو اچھے اچھے چھیل رہے تھے، ایسے میں ایک کم عمر نا تجربہ کار طالب علم کا اس اپنا ہی نہیں پورے کنبہ کا بوجھ سہارنا کمر توڑ کر رکھ دیا، صحت متاثر ہوگئی تعلیم کا ناغہ ہو گیا۔۔۔ بہر حال جوں توں کر کے دو سال کے ناغہ کے بعد فراغت ۵۵-۱۹۵۳ء میں ہوئی۔“

اس کا مطلب یہ نہیں کہ حالات نے میرے مدد و محنت کو علمی طور پر کمزور کر دیا تھا۔ یہ تو شاہین صفت تھے ہی، ذہانت و فطانت آپ کو ورثہ میں ملی تھی، حالات کا ڈٹ کر مقابلہ کیا، اور اپنے تمام ساتھیوں میں ممتاز نکلے۔

آپ کے دور طالب علمی کے متعلق مولانا ڈاکٹر کلیم اللہ صدیقی تحریر فرماتے ہیں: ”دور طالب علمی ہی سے آپ کے مضامین ملک کے موثر رسائل و جرائد میں شائع ہونے لگے۔ یہی وجہ تھی کہ معاصر ساتھیوں میں آپ ممتاز اور اساتذہ کرام کے منظور نظر تھے۔ اس وقت کے معتمد جامعہ جناب کا محمد اسماعیل صاحب حد درجہ آپ کے قدر داں اور آپ کی فنی صلاحیتوں کے معترف و مداح تھے۔ علمی زندگی:

جامعہ دارالسلام سے فراغت کے بعد آپ تین سال تک ”عمرالبیری“ عمر آباد کے ناظر اور گڑھ امبور مسجد میں امام و خطیب کے فرائض انجام دیتے رہے۔ اس کے بعد مسجد یعقوبیہ مدراس (چنئی) میں امام و خطیب اور مدرسہ چارمینار میں دینیات کے کامیاب مدرس رہے۔

مئی ۱۹۶۳ء سے وائس چانسلر کی مسجد اہلحدیث اور مدرسہ البنات اور مدرسہ فیض عام سے وابستہ ہوئے تو بیس سال تک اپنی یادگار خدمات کے ایسے روشن نقوش چھوڑے کہ طلباء و طالبات ان کے سر پرست اور ذمہ داران کے دلوں پر چھائے رہے۔

۱۹۷۶ء کی بات ہے کہ راقم نے وائس چانسلر کی سفر کیا تو یہاں ایمیل نثار احمد صاحب حفظہ اللہ کے گھر مہمان رہا۔ اس دوران میں نے مولانا سے مطالعہ کے لئے کوئی ایک کتاب طلب کی تو آپ نے مولانا عبدالمجید ریا آبادی کی ”تفسیر ماجدی“ عنایت فرمائی تھی۔

”ادارہ تحقیقات اسلامی“ عمر آباد میں آمد:

ذمہ داران جامعہ کی دعوت پر ۱۹۸۴ء میں آپ نے عمر آباد کا رخ کیا اور اس ادارہ کے لئے اپنے آپ کو وقف کر دیا۔ جی جان سے جٹ کر خدمت کی، کام کرنے کی ایک اچھی مثال پیش کی۔ چھوٹے بڑے، ماتحت اور سرپرست سب آپ کے حسن معاملہ، حسن اخلاق اور فرض شناسی کے مداح رہے۔

آپ استاذ الشعراء تھے:

مولانا ڈاکٹر کلیم اللہ صدیقی عمری رقم طراز ہیں ”بچپن سے مطالعہ کے رسیا تھے، تقریر و تحریر اور ادب و شاعری سے فطری لگاؤ تھا۔ یہ وہ دور تھا جب جامعہ علم و ہنر کے مخزن کے ساتھ شعروادب کا معدن بھی تھا۔ علامہ شاکر ناظمی اور ان کے رفقاء کی وجہ سے عمر آباد شعروادب کا مرکز تھا۔ جامعہ کے اکثر طلبہ خواہ وہ ملیبارہی کے کیوں نہ ہوں شعروادب سے دل چسپی رکھتے تھے۔ خود مولانا مرحوم کے والد حضرت شیخ الحدیث مولانا محمد نعمان اعظمی شاعر تھے اور ناصح تخلص فرمایا کرتے تھے۔ یہی وجہ تھی کہ مولانا کم سنی ہی میں شعر کہنے لگے۔ طبیعت بھی اس فن کے لئے موزوں پائی تھی۔ اس لئے بہت جلد اپنا ایک منفرد مقام بنانے میں کامیاب ہو گئے۔“

آپ مزید تحریر فرماتے ہیں: ”مولانا زاہد اعظمی عمری بے باک صحافی اور استاذ فن شاعری تھے۔“ (مولانا زاہد اعظمی عمری کچھ یادیں کچھ باتیں، ماہنامہ راہ اعتدال دسمبر ۲۰۱۷ء) فن شاعری میں آپ کے شاگرد مولانا نور محمد فیاض عمری لکھتے ہیں ”آپ کی وفات دنیاء علم و فن اور شعروادب کا ایک ایسا عظیم خسارہ ہے جس کی تلافی مشکل ہے۔ (ذکر حبیب اصل میں وصل حبیب ہے۔ حوالہ مذکورہ)

شاعری میں آپ نے ”زاد“ تخلص اختیار کیا، اس سلسلہ میں مولانا احسن شاکر پیارم پٹنی کے مضمون کا ایک اقتباس ملاحظہ فرمائیں، کہتے ہیں: ناموں میں بھی بڑا اثر ہوتا ہے۔ اس سے پہلے بھی مشاہدے میں یہ بات آئی ہے۔ ایک مثال بھی کہ کچھ سوچ کر ہی تخلص کے لئے لفظ ”زاد“ کو چنا ہوگا۔ اس تخلص کی معنوی پرچھائیاں ظاہر و باطناً مولانا پر بڑی گہری تھیں۔ جیسے گھنے بادل کو اوڑھ لیے، یا کسی ابر کا دودھیا ٹکڑا اپنی آغوش میں اس طرح چھپائے رکھے کہ۔۔۔ دیکھنے والا ”صاف چھپتے بھی نہیں سامنے آتے بھی نہیں“ والی کیفیت سے دو چار ہوتا ہے۔ (آہ ایک نفس خامہ فروش حوالہ مذکورہ)

مولانا شاکر احسن پیارم پٹنی کا ایک مکمل تعزیتی کلام ہدیہ قارئین ہے۔ ملاحظہ فرمائیں اور ان اشعار سے اندازہ لگائیں کہ فن شعر و ادب میں آپ کا مقام کتنا اونچا اور اعلیٰ تھا۔

آہ! مولانا زہد اعظمی عمریؒ

یک بیک یہ کیا ہوا جو راستہ خاموش ہے کون بچھڑا جس کے غم میں قافلہ خاموش ہے
 ہر طرف سناٹا چھایا ہے فضا خاموش ہے مہر برب ہرکلی، باد صبا خاموش ہے
 دل بدست آور ہوئے ہیں تشنگانِ شعر و فن شہ نشیں محفلِ فکر رسا خاموش ہے
 گلستاں میں گونجتی تھی ہر طرف جس کی نوا بلبل یک خوش نوائے جامعہ خاموش ہے
 جامعہ کا کیوں نہ ہو مغموم ہر خرد و کلاں مادر علمی کا عاشق جاں فدا خاموش ہے
 بٹ رہے تھے ہر طرف لعل و گہر جس کے طفیل اس کا کیا کیجیے وہ گنج بے بہا خاموش ہے
 نقش پا تو منزلوں کا بالیقین دیں گے پتا کیا قیامت ہے کہ اپنا رہ نما خاموش ہے
 آدمی مرتا ہے لیکن اس کا فن جاوید ہے کشتیاں دریائیں تو ہیں، ناخدا خاموش ہے
 ہر طرف اک دھند ہے احسن یہاں چھائی ہوئی جو چراغِ زین بزم جامعہ خاموش ہے
 آپ کتنے بلند پایہ شاعر تھے؟ آپ کے فکر و فن میں کیا کیا خوبیاں تھیں؟ ان سب پر خامہ فرسائی کرنا مجھ کو تاہ علم کے بس کی بات نہیں۔ اس لیے مذکورہ باتوں پر ہی اکتفا مناسب سمجھتا ہوں۔

آپ صاحب دیوان ہیں۔ مولانا حافظ حفیظ الرحمن عمری مدنی رقم طراز ہیں ”گوشتہ نشینی عزلت اور گم نامی کے ایسے عادی بن گئے تھے کہ ان کا معیاری دیوان عرصہ سے اشاعت کے لئے ان کی اجازت کا منتظر تھا۔ معتمد جامعہ حفظہ اللہ کے اصرار پر بھی ہاں کہنے میں اتنی دیر کردی کہ دوسری دنیا ہی میں اسے زیور طبع سے آراستہ دیکھ سکیں گے۔ (حوالہ مذکورہ)

تصنیف و تالیف:

صاحب سوانح کی قلمی کاوشوں پر بہت زیادہ لکھنے کے بجائے مولانا حافظ حفیظ الرحمن صاحب عمری مدنی حفظہ اللہ کے ادارہ کا ایک اقتباس نقل کر دینا ہی بہتر سمجھتا ہوں کہ آپ نے سمندر کو کوزہ میں سمودیا ہے۔ آپ تحریر فرماتے ہیں:

”مشفق بھائی مولانا حبیب الرحمن زاہد اعظمی کی وفات کا غم ہی کیا کم تھا کہ مجھ ناتواں انسان کو ان کے فرائض کا بھاری بھر کم بوجھ اٹھانے کا حکم ہو رہا ہے۔ (۱) (ماہنامہ ”راہ اعتدال“ کی ادارت اور ادارہ تحقیقات اسلامی عمر آباد کے ڈائریکٹر کی ذمہ داری) ان کا مشاہدہ ان کا منجھا ہوا قلم، دنیا کو دیکھنے کا ایک نقطہ نظر، حساس شاعر کے دھڑکتے دل کا حالات حاضرہ پر تجزیہ، زمانہ کی رفتار کی نبض شناسی اور مکمل پچاس سالوں کا عملی تجربہ کہاں سے لاؤں؟

وہ ادیب تھے، خطیب تھے، شاعر تھے، ساٹھ پینسٹھ سال سے ان کا اشہب قلم، ظلم و ستم کے ہر قدم، زمانے کے تیور، بدلتے حالات کے جو رجحان کی شکایات، صدق و صفا کی حکایت، خلوص و محبت کی برسات، محسنین کی خدمات کے اعتراف تعلق سے ان کے جذبات، یہ سارے عنوان ان کے مضمون تھے۔ نثر میں بہت لکھا، شعر بھی خوب کہے، کافی ترجمے کیے، حلقہ احباب و تلامذہ کو ادیب و شاعر بنانے کے کام بھی کیے۔ (حوالہ مذکورہ)

اخلاق و اوصاف:

آپ کے اخلاق و عادات، اوصاف و کمالات پر آپ کے یار غار مولانا محمد رفیع کلوری عمری حفظہ اللہ نائب مدیر ماہنامہ راہ اعتدال کی شہادت کو پڑھئے۔ ”مولانا ایک بلند پایہ عالم باعمل، کامیاب معلم، مشفق مربی، ممتاز مقرر نہ جانے کیا کیا تھے۔ یہ سچ ہے کہ ان کی شخصیت مجموعہ خوبی تھی، لیکن میرے نزدیک ان کی دل آویز شخصیت کا سب سے روشن پہلو یہ ہے کہ وہ حیات افروز اخلاق اور انسانیت نواز اقدار کی اس بلندی پر فائز تھے جہاں تک پہنچنا کسی کو نصیب ہوتا ہے۔ اللہ تعالیٰ نے انہیں مقبولیت، محبوبیت اور ہر دل عزیزی کا وہ مقام بخشا تھا، جو کم ہی لوگوں کے نصیب میں آتا ہے۔ مگر اس کے باوجود کسی کا احسان اٹھانا گوارا نہیں کیا۔ ہمیشہ دنیا کو دیتے رہے اور ہر کسی کو نوازتے رہے۔ جگر مراد آبادی کا یہ شعر ان کی پوری زندگی کا آئینہ دار تھا۔

تمام عمر اسی احتیاط میں گزری
یہ آشیاں کسی شاخ چمن پہ بار نہ ہو

مولانا کی شخصیت بڑی دل نواز تھی، وہ بڑے خلیق ملنسار، متواضع، خوش وضع شکفتہ مزاج و شفیق بزرگ تھے۔۔۔ (صدمہ جان

کاہ۔ ماہنامہ راہ اعتدال دسمبر ۲۰۱۷ء)

راقم الحروف کی مولانا سے خط و کتابت:

راقم الحروف عمر آباد کے اعظمی خاندان سے قلبی محبت و عقیدت رکھتا ہے بالخصوص مولانا حافظ حفیظ الرحمن اعظمی عمری مدنی حفظہ اللہ اور میرے مدد و مدد سے جو عقیدت ہے اس کو الفاظ کا جامہ پہنانا میرے لیے مشکل ہی نہیں ناممکن ہے۔ بہر حال کہنا یہ ہے کہ راقم کے مولانا زاہد اعظمی عمری سے دیرینہ مراسم و تعلقات رہے۔ آپ سے برابر مراسلت رہی، ہر خط کا جواب دینا آپ فرض سمجھتے تھے۔ ادھر خط روانہ کیا، ادھر جواب فوری حاضر، اگر کبھی تاخیر ہوتی تو معذرت بھی فرماتے۔ اللہ اللہ کیا خوب صفات تھے آپ کے کہاں وہ پر بت، کہاں راقم ذرہ۔ بغیر کسی تبصرے کے صرف دو خطوط من و عن نقل کر رہا ہوں۔ تاکہ ناظرین مولانا محترم کے اعلیٰ اخلاق کا نمونہ از خود ملاحظہ کریں۔

بسم اللہ الرحمن الرحیم

بتاریخ: ۲۵/۰۳/۲۰۱۰ء

برادر عزیز القدر مولانا عبد الوہاب جامعی زید مجدہ

السلام علیکم ورحمۃ اللہ وبرکاتہ

عرض خدمت ہے کہ ”اسلامیہ مینارٹی ایجوکیشنل اینڈ ویلفیئر ٹرسٹ“ ہرپن ہلی کے دسویں سالانہ اجلاس کے تعلق سے دعوت نامہ نظر نواز ہوا۔ یاد فرمائی اور ذرہ نوازی کا دل سے شکریہ۔

اس دینی اور علمی تقریب میں شرکت میرے لئے یقیناً باعث مسرت و سعادت ہوتی، مگر صحت کی نامساعدت کی وجہ سے بندہ سفر سے مجبور ہے اس اہم اجلاس میں ناچیز کی اگرچہ شرکت نہیں ہو سکے گی۔ مگر اجلاس کی کامیابی کے لئے بندے کی مخلصانہ دعائیں اور نیک تمناؤں آپ کے ساتھ ضرور ہوں گی۔ ان شاء اللہ۔

یہ جان کر انتہائی مسرت ہوتی ہے کہ آپ نے دینی و ملی خدمات کا بہت بڑا بوجھ اپنے کندھوں پر اٹھا رکھا ہے اور اس راہ میں آپ کی مسلسل مساعی لائق تحسین ہیں۔ پوری ایک جماعت کے کرنے کا کام آپ تنہا انجام دیکر ملت کے نوجوانوں کے لئے اولوالعزمی کا ایک مثالی نمونہ پیش کر رہے ہیں۔

اللہ تعالیٰ آپ کی ہمت کو مزید بلندی اور خدمت دین کے راستے میں زیادہ سے زیادہ عزیمت و استقامت عطا کرے۔ آمین۔

اللہ کرے آپ ہر طرح بخیر و خوبی رہیں اور اجلاس کی تمام کارروائیاں بحسن و خوبی انجام پائیں۔

والسلام علیکم

طالب دعا

حبیب الرحمن اعظمی

۲۵ مارچ ۲۰۱۰ء

بسم اللہ الرحمن الرحیم

بتاریخ: ۱۰/۸/۲۰۱۵ء

برادر عزیز القدر جناب مولانا عبد الوہاب جامعی صاحب دام لطفہ

وعلیکم السلام ورحمۃ اللہ وبرکاتہ

عرض خدمت ہے کہ ۵/اگست کا مکتوب گرامی ۷/اگست کو نظر نواز ہوا۔ یاد فرمائی اور ذرہ نوازی کا دل سے ممنون ہوں۔ ناچیز کے مقالے سے متعلق آپ کے مخلصانہ تاثرات قابل قدر بھی ہیں (راقم نے شیخ عبدالعزیز صاحب باؤٹا بیڑی پر آپ کے مقالہ پر تاثرات روانہ کیا تھا) اور حوصلہ افزا بھی۔ دین و ملت اور جماعتی خدمات کا جذبہ رکھنے والوں کے متعلق بندے کے جذبات

واحساسات بھی تقریباً وہی ہیں جو آپ کے ہیں۔ مولانا ندیر حسین قصوری مرحوم اور حاجی عبید اللہ مرحوم (سابق صدور جامعہ) کے تعلق سے مضامین تحریر کیے جا چکے ہیں۔ جو دیگر ”محسنین جامعہ“ پر لکھے جانے والے مضامین کے ساتھ کتابی شکل میں جامعہ سے شائع ہونے والے ہیں۔“ ان شاء اللہ

راقم نے بہت سے جماعتی بزرگوں کے تعلق سے تفصیلی مقالے لکھے ہیں۔ جو کسی نہ کسی رسالے میں شائع ہو چکے ہیں۔ بندے کی نظر میں آپ کی علمی و دینی خدمات اور جماعتی امور سے گہری وابستگی بھی انتہائی قابل قدر ہیں۔ اللہ تعالیٰ آپ کو مزید عزم و حوصلہ عطا کرے اور آپ کی بہترین خدمات کو شرف قبولیت بخشے۔ آمین

آپ کا دعا خواہ و دعا گو بھائی

حبیب الرحمن اعظمی

۱۰ اگست ۲۰۱۵ء

وفات:

زندگی کے تلخ و ترش اور سرد و گرم حالات ۸۳ سال اپنے کمزور کندھوں پر اٹھائے رہے، خوشی و مسرت کے لمحات کم دیکھے، رنج و مہن کے خوگر تھے، دکھ درد اکیلے سہتے رہے، کسی کو شریک کر کے ان کے عیش و آرام میں خلل انداز نہیں ہوئے۔ آپ کی خدمت کو ہر حلقہ اپنی سعادت سمجھتا تھا۔ سب کے شکر گزار رہے۔ مگر مہون منت نہیں ہوئے، مشکل سے ہسپتال جانے پر راضی ہوئے اور صرف آٹھ گھنٹوں کے اندر خدمت گزاروں اور تیمارداروں کو الوداع کہتے ہوئے، داعی اجل کو لبیک کہہ کر سفر آخرت پر گامزن ہو گئے۔ ۱۰ نومبر ۲۰۱۷ء جمعہ المبارک کا دن تہجد کا وقت رب العالمین سے بخشش طلب کرنے کی گھڑی تھی، عمر بھر کی بے قراری سے نجات پا کر جنت کی نعمتوں پر یقین رکھتے ہوئے واحد سرمایہ اپنی جان کا نذرانہ پیش کر دیا۔

گے گرفتول افتدز ہے عز و شرف

ارحم الراحمین ان کے ساتھ رحم و کرم اور غفو و مغفرت کا معاملہ فرمائے اور اعلیٰ علین میں ان کا حشر فرمائے۔ آمین۔
جمعہ سے پہلے خواتین کی جماعت کی امامت گھر ہی میں خاندان کے بزرگ عالم مولانا انیس الرحمن اعظمی عمری مدنی حفظہ اللہ نے کی۔ اور جمعہ بعد کو رجمہ الیاس اعظمی عمری مدنی حفظہ اللہ جامعہ کی بڑی مسجد کے بھرے مجمع میں صلاۃ جنازہ پڑھائی۔
پس ماندگان میں ایک لڑکا۔ ایک لڑکی۔ دو بھائی۔ ایک بہن کو سوگوار چھوڑ گئے۔ بہت دن ہو گئے اہلیہ کے انتقال کو۔ اللہ مرحوموں کی مغفرت فرمائے۔ عزیز و اقارب کو صبر جمیل عطا فرمائے۔ آمین۔

ملاحظہ: مندرجہ بالا مضمون کا اکثر حصہ مولانا حافظ حفیظ الرحمن اعظمی عمری مدنی حفظہ اللہ کے اقتباسات پر مشتمل ہے۔
(عبدالوہاب جامعی)

(تاریخ اہل حدیث جنوبی ہندوستان کے درخشاں پہلو اور عبدالوہاب جامعی: ص ۵۳۳)

خانوادہ علم و عمل کا روشن چراغ

مولانا محمد احمد اثری، ٹکریا، ضلع سدھارتھ نگر

وفات ۱۲/ نومبر ۲۰۱۷ء

مولانا عبدالحکیم عبدالمعبود مدنی

نام و نسب: (مولانا) محمد احمد اثری بن مولانا محمد شکر اللہ فیضی بن حاجی حشمت اللہ بن محمد فضل بن سعدی (رحمہم اللہ اجمعین)۔

تاریخ و مقام پیدائش: آپ یکم جنوری ۱۹۴۳ء کو اپنے آبائی گاؤں موضع ٹکریا (نزد ڈومریا گنج) ضلع سدھارتھ نگر (قدیم ضلع بستی) میں ایک مشہور و معروف علمی گھرانے میں پیدا ہوئے۔ اس گاؤں کو جماعت کے نامور علماء مولانا شکر اللہ فیضی، مولانا خلیل رحمانی، مولانا عبد القدوس سلفی، مولانا عبد السلام مدنی، مولانا عزیز الرحمن سلفی، مولانا امر اللہ رحمانی، مولانا عبد الواحد مدنی و دیگر اہل علم و عرفان کے مسکن ہونے کا شرف حاصل ہے۔ اور قدیم زمانے سے یہاں تحریک شہیدین کے فیض یافتگان اور ان کے رفقاء اور مستفیدین کے علمی و روحانی سلسلے جاری ہیں۔

خاندانی پس منظر: آپ کا خاندان ضلع بستی (حال سدھارتھ نگر) کے تحصیل ڈومریا گنج سے پورب آٹھ کلومیٹر کے فاصلے پر ایک مشہور و معروف گاؤں ٹکریا میں آباد تھا اور وہیں آباد چلا آ رہا ہے اور علمی و روحانی اعتبار سے آپ کا سلسلہ نسب ایک شجرہ طیبہ کی مانند ہے جس میں ایک طرف تحریک شہیدین کی دعوت اور اصلاحی مشن کے حسین اثرات بھرپور دکھائی دیتے ہیں۔ تو دوسری طرف ولی کامل، سید الطائفہ اور مشرقی ہندوستان میں تحریک دعوت کے دوسرے قائد مولانا ممتاز علی ندویؒ کی گہری ڈیہہ کے تربیتی و روحانی فیوض اور اس کی حسین کرنیں بھی نظر آتی ہیں۔ آپ کے والد ماجد سے لے کر دادا تک سب اسی سلسلہ دعوت و اصلاح کے وہ حسین برگ و بار ہیں جن کے فیوض علمی و روحانی کی عطربیز لہریں ابھی تک علاقے کو معطر کئے ہوئے ہیں تفصیل درج ذیل ہے:

پردادا محمد فاضل: آپ کے پردادا محمد فاضل تحریک شہیدین کے فیض یافتہ اور ان کے فوج کے میرنشی مولانا سید جعفر علی نقوی (۱۲۱۸ھ-۱۲۸۸ھ، مجھو امیر بستی) کے سرحد سے لوٹ کر اپنے وطن ضلع بستی واپس آنے کے بعد آپ کی تحریک دعوت و جہاد سے وابستہ ہو گئے اور مکمل طور پر علمی و روحانی فیض پانے کے بعد آپ کی دعوتی و تبلیغی دوروں میں شامل ہونے لگے۔ مولانا جعفر علی نقوی رحمہ اللہ اور ان کے قافلہ دعوت میں آپ کو یہ اعزاز حاصل تھا کہ آپ لوگوں کے جوش و حماس کو تقویت دینے کے لئے اسلام کی ترجمانی کرنے والی فارسی زبان کی مشہور و معروف کتاب مولانا روم کی ”مثنوی رومی“ سنایا کرتے تھے۔ اور ہمیشہ اسی قافلے سے جڑے رہا کرتے تھے۔ چنانچہ مولانا محمد جعفر علی نقوی کی تربیت اور اصلاحی و دعوتی فیوض اور اس کے اثرات آپ کی شخصیت میں بے حد نمایاں

اور جلوہ فگن تھے۔ جس کے اثرات بعد کے سلسلہ نسب پر ایسے پڑے کہ ہر ذرہ آفتاب بن گیا، اور علم و عمل کی راہ میں اسی قافلے کے نقوش جاوداں پر اپنی زندگی کے سفر کو طے کرتا رہا۔

دادا حاجی حشمت اللہ: اس سلسلہ نسب کی دوسری کڑی آپ کے دادا حاجی حشمت اللہ ہیں جو مولانا جعفر علی نقوی میر منشی، مجھو امیر کے تربیت گاہ کے فیض یافتہ اپنے والد محمد فاضل کے نہایت ہی نیک اخلاق مند چشم و چراغ تھے۔ (یعنی دادا حاجی حشمت اللہ) کو یہ اعزاز حاصل ہے کہ آپ اضلاع گونڈہ و بستی میں توحید و سنت کے قافلے کی دوسری اہم کڑی اور اس علاقے کی سب سے پر اثر تحریک کے قائد اور سالار قافلہ، ولی صفت بزرگ مولانا ممتاز علی کرتھی ڈیہہ (۱۸۸۸ء تا ۱۹۷۲ء) کے قریبی احباب و رفقاء میں سے تھے۔ اور انہیں کی تربیت میں رہ کر ایک ولی صفت انسان بن گئے تھے۔ آپ کی دینداری، عبادت و ریاضت اور تہجد گزاری و تقویٰ شعاری کے چرچے زبان خاص و عام پر جاری تھے۔ اور پورے علاقے میں آپ کے تقویٰ و طہارت کی مثال دی جاتی تھی۔ انتہائی خدا ترس، بے پاک، موحد اور متبع سنت تھے۔ مولانا ممتاز علی کی رفاقت اور صحبت کے نمایاں اثرات آپ کی ذات گرامی پر بھرپور نظر آتے تھے۔ رحمہم اللہ رحمۃ واسعہ

والد ماجد شکر اللہ فیضی: اس سلسلہ نسب کی تیسری اہم کڑی آپ کے والد محترم مولانا شکر اللہ فیضی ہیں جن کی ولادت ۱۹۲۱ء میں ہوئی اور ۳۰ اگست ۲۰۰۵ء میں آپ اللہ کو پیارے ہو گئے۔ مختلف اداروں میں تعلیم حاصل کرنے کے بعد آپ جامعہ فیض عام منو گئے اور وہیں سے ۱۹۳۸ء میں فارغ التحصیل ہوئے۔ اور ایک عظیم الشان اجلاس میں مولانا امرتسری اور مولانا ابراہیم میر سیالکوٹی کے ہاتھوں آپ کی دستار بندی عمل میں آئی۔ آپ کے اساتذہ میں اضلاع گونڈہ و بستی میں تحریک اہل حدیث کے دوسرے بڑے سپہ سالار سید الطائفہ مولانا سید ممتاز علی کرتھی ڈیہہ اور آپ کے بھائی حکیم حازق سید اقبال حسین، ریواں (والد مولانا عبدالاول فیضی ریواں) اور مشہور ادیب مولانا عبداللہ شائق منوی جیسے اساطین علم و عمل تھے۔ اور انہیں کے فیض تربیت سے آپ ایک بلند و بالا علمی مقام تک پہنچے تھے۔ فراغت کے بعد ۱۹۳۸ء سے تاحین حیات تدریس و تعلیم سے وابستہ رہے اور کم و بیش ۶۵ سالوں سے زائد طویل عرصے تک یہ خدمات انجام دیں۔ ملک کی آزادی کے بعد تدریس و تعلیم کے ساتھ مولانا عبدالوہاب آروئی و دیگر اعیان جماعت کے ساتھ جماعت کی نشاۃ ثانیہ سے لے کر نوگڈھ کانفرنس کو منعقدہ ۱۹۶۱ء تک جماعت کو کامیاب بنانے میں ہر جگہ شریک رہے۔ نوگڈھ کانفرنس کی کامیابی کے لئے کئی ماہ گھر نہ گئے بلکہ کانفرنس کی تیاری میں لگے رہے۔ مقامی، ضلعی اور صوبائی مرکزی جماعت کے اجلاس و پروگراموں اور اسکی دعوتی و تبلیغی فود میں ہمیشہ آپ کی بے لوث حاضری رہی۔ اپنے آبائی گاؤں ٹکریا کے متفقہ طور پر پچاس سالوں تک امام تھے۔ اس پر مزید یہ کہ گاؤں کی سیاسی قیادت بھی آپ کے ہاتھوں میں رہا کرتی تھی۔ ۱۹۳۲ء تا ۱۹۴۷ء تک قاضی عدیل عباس کے ساتھ تحریک آزادی میں شریک رہے اور گاؤں گاؤں گھوم کر جہاد آزادی وطن کے لئے تقریر کرتے رہے۔ آپ ایک بے باک خطیب، کہنہ مشق مدرس اور ایک عمدہ مخلص و مربی تھے۔ کئی نسلوں نے کئی دہوں تک آپ سے بھرپور فائدہ اٹھایا ہے اور آپ کے چشمہ علم و عمل سے سیراب ہو کر میدان عمل میں بلند یوں تک پہنچے ہیں۔

انہیں صلحاء، علماء اور اساطین علم و فن کے فیض تربیت دادا، پردادا اور والد بزرگوار کی پر کیف علمی فضاؤں میں آپ (مولانا محمد احمد

اثری) نے آنکھیں کھولیں اور پروان چڑھے اور رفتہ رفتہ علم و عمل کے ایک رخشندہ ستارے کے مانند آسمان علم و عرفان میں چمکنے لگے۔
خدا رحمت کندا این عاشقان پاک طینت۔

تعلیم و تربیت: ابتدائی تعلیم گاؤں کے مکتب میں ہوئی۔ ایک عصری اسکول سے انگریزی تعلیم مکمل کی۔ فارسی و عربی کی ابتدائی تعلیم مدرسہ مفتاح العلوم ٹکریا (آبائی گاؤں کے مدرسہ) میں حاصل کی۔ اعلیٰ تعلیم کے لئے جامعہ دارالحدیث اثریہ منوگئے۔ اس وقت جامعہ کے قیام کو تین سال پورے ہو چکے تھے اور مدرسہ سونیا باڑہ کی مسجد میں چل رہا تھا۔ اور بے پناہ صلاحیتوں کے مالک علامہ شائق منوئی کا علمی فیضان جاری تھا۔ جماعت ثانیہ میں داخلہ ہوا اور یہیں مسلسل فراغت تک تعلیم حاصل کی اور شائق منوئی و دیگر اساتذہ و اساطین علم کے چشمہ عرفان سے علمی آسودگی مکمل کی۔

۱۹۶۳ء میں جامعہ دارالحدیث اثریہ منو سے فارغ التحصیل ہوئے۔ الہ آباد بورڈ منشی، مولوی، عالم اور اسی طرح فاضل دینیات، فاضل ادب کا امتحان بھی پاس کیا تھا اور انٹراور بی اے کی ڈگریاں بھی امتیازی نمبرات سے حاصل کی تھیں۔

اساتذہ: آپ کے اساتذہ میں اساطین علماء و مدرسین شامل ہیں جن کے اسماء گرامی درج ذیل ہیں:

۱۔ جماعت کے مشہور عالم و مربی آپ کے والد بزرگوار مولانا شکر اللہ فیضی۔ آپ سے آپ کے فرزند (مولانا احمد) نے فارسی کی تعلیم اور عربی پہلی جماعت کی کتابیں پڑھیں، اور یہیں والد کی تربیت میں رہنے اور پڑھنے کی وجہ سے دینی تعلیم کا جذبہ فراواں بیدار ہوا اور رفتہ رفتہ آگے بڑھتے گئے۔

۲۔ علامہ شائق منوئی (متوفی ۱۹۷۴ء) آپ نے جامعہ دارالحدیث اثریہ میں عربی ادب کی ساری کتابیں پڑھیں، اور آپ کے ادبی ذوق اور صلاحیتوں سے بھرپور استفادہ کیا۔

۳۔ مولانا مفتی عبدالعزیز عمری (متوفی ۲۰۰۵ء)، ۴۔ مولانا فیض الرحمن فیض (متوفی ۲۰۰۴ء)، ۵۔ مولانا عظیم اللہ منوئی (متوفی ۱۹۹۳ء)، ۶۔ مولانا قاری عبدالسبحان صاحب۔ ۷۔ مولانا محمد جمیل صاحب، ۸۔ مولانا مشتاق احمد شوق صاحب و دیگر۔

تلامذہ: تلامذہ کا حلقہ بے حد کشادہ ہے چند مشاہیر کے نام درج ذیل ہیں: ۱۔ مولانا عاشق علی اثری، سیکریٹری مولانا ابوالکلام آزاد اسلامک اوپیننگ سینٹر، اوکھلا نئی دہلی، ۲۔ مولانا عبدالرشید جھنڈا نگر، ۳۔ مولانا عتیق الرحمن مدنی، امریکہ، ۴۔ مولانا محمد نعیم اثری سدھارتھ نگر، ۵۔ شیخ مطیع اللہ مدنی، جھنڈا نگر، ۶۔ شیخ عبداللہ عبدالحمید مدنی، بحرین، ۷۔ عزیز عمر سلفی، نوائے اسلام، ۸۔ مولانا عبدالحمید فیضی (فیض عام)، ۹۔ شیخ معراج ربانی اثری۔ سعودی عرب، ۱۰۔ مولانا عبداللطیف اثری، جامعہ عالیہ عربیہ منو، ۱۱۔ مولانا شکیل احمد مدنی، (فیض عام، منو)، ۱۲۔ شیخ نظام الدین مدنی (بہار)، ۱۳۔ مولانا عزیز شاہین اثری (ششہنیاں)، ۱۴۔ مولانا شمس کمال مدنی (پروفیسر، لوہرن بازار) اور ان کے علاوہ دیگر علماء و طلباء ہیں جو میدان علم و عمل میں اپنے گویا ہر لٹا رہے ہیں۔ رب العزت تمام کی خدمات کو قبول فرمائے۔ آمین

میدانِ تدریس میں: ۱۹۶۳ء تا ۱۹۶۷ء مدرسہ مفتاح العلوم، ٹکریا، سدھارتھ نگر۔

فراغت کے بعد ۱۹۶۳ء سے ۱۹۶۷ء تک اپنے آبائی گاؤں ٹکریا سدھارتھ نگر کے مدرسہ مفتاح العلوم میں تدریس سے وابستہ رہے۔ یہ

ادارہ آپ کے والد ماجد نے قائم کیا تھا اور تاحال جاری ہے۔ البتہ اب اس میں وہ علمی و روحانی رونق نہیں رہی جو پہلے کبھی ان اداروں میں نظر آتی تھی، اللہ بزرگوں کی روایات اور ان کے اخلاص و قربانیوں کو ہمیں زندہ کرنے کی توفیق دے۔ آمین۔

۲: ۱۹۶۸ء تا ۱۹۷۳ء جامعہ اثریہ دارالحدیث منو، (دور اول)

۱۹۶۸ء میں آپ کی صلاحیتوں اور علمی لیاقتوں کی وجہ سے ذمہ داران جامعہ اثریہ منو نے آپ کو اپنے مادر علمی میں تدریسی فریضہ انجام دینے کے لئے مدعو کیا چنانچہ ان کے اصرار اور طلب پر آپ نے جامعہ اثریہ سے وابستگی کو ترجیح دی اور یہاں تدریس کے لئے پہنچ گئے۔ ۱۹۶۸ء تا ۱۹۷۳ء مسلسل پانچ سالوں تک تعلیم و تدریس اور ادارہ کی خدمت سے وابستہ رہے اور اپنے علمی جوہر دکھائے۔

۳: ۱۹۷۳ء تا ۱۹۷۵ء مدرسہ انوار العلوم پر ساعدا، ڈومریا گنج سدھارتھ نگر۔

۱۹۷۳ء میں بعض خانگی پریشانیوں کی وجہ سے آپ نے دارالحدیث اثریہ کو چھوڑ دیا اور اپنے آبائی گاؤں سے قریب ہی جماعت کے ایک مشہور ادارہ مدرسہ انوار العلوم پر ساعدا سے وابستہ ہو گئے۔ یہاں پر صحیحین اور دیگر فنون کی کتابیں آپ کے زیر تدریس رہیں، تین سالوں تک صدر المدرسین بھی رہے، مگر تین سالوں سے زیادہ یہاں قدرت کو منظور نہ تھا بالآخر ۱۹۷۵ء میں یہاں سے رخصت ہو چلے۔

۴: ۱۹۷۵ء تا ۲۰۰۳ء جامعہ دارالحدیث اثریہ منو۔ (دور ثانی)

۱۹۷۵ء میں اچانک تمام اساتذہ کے چھوڑنے کی وجہ سے جامعہ دارالحدیث اثریہ میں تعلیمی بحران پیدا ہو گیا۔ ذمہ داران جامعہ نے ایسے موقع پر ادارہ کو سنبھالنے اور اسے بحرانی کیفیت سے نکالنے کیلئے سنجیدہ اور دوراندیش نیز انتظامی اور تدریسی صلاحیتوں سے لیس ایک عالم کی ضرورت محسوس کی ان کی نگاہیں آپ پر پڑی، اور پھر آپ کو لینے ناظم جامعہ مولانا مختار احمد انصاری آپ کے گھر سدھارتھ نگر، مکر یا پہنچ گئے۔ جامعہ کی بحرانی کیفیت اور ذمہ داران کے اصرار کو دیکھ کر آپ نے واپس منوانے کا فیصلہ کیا اور بالآخر ۱۹۷۵ء میں آپ دوبارہ مادر علمی جامعہ اثریہ چلے آئے۔ الحمد للہ آپ کی علمی صلاحیتوں اور تدریسی تجربات اور انتظامی لیاقتوں کی وجہ سے یہ بحران جلد ہی دور ہو گیا اور باب جامعہ نے راحت و سکون کی سانس لی۔ آپ یہاں شیخ الجامعہ کے منصب جلیلہ پر بھی فائز کئے گئے، بڑی خیر و خوبی سے آپ نے ۲۸ سالوں تک جامعہ اور طلباء کو سنبھالا اور اپنی بے پناہ صلاحیتوں سے اسے لالہ زار اور گل گلزار بنادیا۔ تعمیر، تعلیم اور مختلف میدانوں میں جامعہ بام عروج تک پہنچا۔ اور مولانا کی تدریسی صلاحیتوں سے ہزاروں طلباء و تشنگان علم نے اپنے دامن کو علم کی موتیوں سے بھرا۔ جون ۲۰۰۳ء میں الہ آباد بورڈ کے قانونی اصولوں کی بنیاد پر آپ ریٹائرڈ ہوئے۔ یہ فترہ آپ کی زندگی کا علم و عمل اور مختلف میدانوں میں آپ کی خدمت اور سنہرے نقوش سے بھرا ہوا ہے۔ اگر اسے حیطہ تحریر میں لایا جائے تو ایک دفتر تیار ہو جائے۔

۵: ۲۰۰۳ء تا ۲۰۰۹ء جامعہ سراج العلوم کنڈو بونڈ بھار: جامعہ اثریہ منو سے ریٹائرڈ منٹ کے بعد آپ جماعت کے تاریخی

ادارہ جامعہ سراج العلوم، بونڈ بھار آ گئے اور یہاں پانچ سالوں تک آپ نے تدریس کا فریضہ انجام دیا اور شیخ الجامعہ بھی رہے۔

۶: ۲۰۰۹ء تا وفات ۲۰۱۷ء: کلیہ محمدیہ للبنات، احمد نگر، بھارت بھاری، موتی گنج چوراہا، ڈومریا گنج سے وابستہ رہے جسے آپ

کے فرزند اور ہمارے سینئر ساتھی شیخ جمال احمد مدنی نے قائم کیا تھا۔ اور یہیں وفات بھی ہوئی۔

دیگر خدمات و ذمہ داریاں: تدریس و تعلیم کے ساتھ ساتھ مولانا نے کئی انتظامی، اداری اور دینی و اصلاحی خدمات بھی انجام دی ہیں اور اس دوران اپنی صلاحیتوں کی وجہ سے کئی اہم عہدے اور منصب بھی آپ کو تفویض کئے گئے۔ تفصیل درج ذیل ہے:

۱۔ دوران تدریس منو آپ کم و بیش ۲۷ سالوں تک اپنے استاد علامہ شائق منوی کی مسجد جامع مسجد سونیا باڑہ میں خطابت کے فرائض انجام دیتے رہے۔ آپ ایک بہترین خطیب تھے اور آپ کے علمی خطبات سے سامعین بڑے متاثر ہوا کرتے تھے۔

۲۔ ۱۹۷۵ء تا ۲۰۰۳ء تک مسلسل آپ جامعہ عربیہ اثریہ منوی شیخ الجامعہ کے منصب پر فائز رہے اور ریٹائرڈ ہونے کے بعد جامعہ سراج العلوم بونڈیہار میں بھی آپ نے اس منصب پر رہ کر بحسن و خوبی اپنی ذمہ داریاں انجام دیں۔

۳۔ ۱۹۷۳ء سے ۱۹۷۵ء تک مدرسہ انوار العلوم پر ساعما د کے صدر المدرسین رہے۔

۴۔ جامعہ دارالحدیث اثریہ منو سے شائع ہونے والے علمی میگزین مجلہ الآثار کے آپ کم و بیش بارہ سالوں تک مدیر اعلیٰ و مدیر مسؤل رہے اور اداریے اور دیگر مضامین لکھتے رہے۔ آپ کی تحریریں انتہائی قابل قدر اور لائق مطالعہ سمجھی جاتی تھیں۔ بالخصوص آپ کے اداریے انتہائی وقیع اور ادبی شہ پارے کے عمدہ نمونہ ہوا کرتے تھے۔

۵۔ ملک بھر میں ہونے والی علمی اور جماعتی کانفرنسوں میں آپ کو مدعو کیا جاتا تھا اور اپنے رشحات قلم و تحریروں کو پیش کر کے اہل علم سے داد تحسین پایا کرتے تھے، مجلہ الآثار میں آپ کی تحریریں اور مضامین دیکھے جاسکتے ہیں۔

۶۔ ۱۴۰۸ھ میں منعقد عالمی سیمینار جامعہ سلفیہ بنارس میں آپ نے ایک مفصل علمی مقالہ بعنوان ”تصوف شیخ الاسلام ابن تیمیہ“ کی نظر میں ”پیش کیا تھا اور علماء اور طلباء نے اسے بے حد پسند فرمایا تھا اس کا عربی ترجمہ بحوث الندوہ العالمیہ عن شیخ الاسلام ابن تیمیہ واعمالہ الخالدہ میں چھپ چکا ہے۔

۷۔ کئی اہم علمی کتابوں اور رسالوں پر آپ نے تمہیدی اور افتتاحی کلمات تحریر کئے ہیں۔

۱۔ جن میں مولانا محمد مقتدی حسن اثری کی کتاب ”تذکرہ المناظرین“ اور ۲۔ مولانا شوق منوی کی کتاب تحفہ الاطفال پر وقیع مقدمہ اور ۳۔ مولانا عبدالوارث کی کتاب غایۃ المرام کے اردو ترجمہ پر تقریظ وغیرہ ہیں۔

آپ نے دوران تدریس سبع المعلقات کی عربی زبان میں شرح بھی لکھی تھی مگر افسوس کہ اس کا مسودہ غائب ہو گیا اور آج تک اس کا سراغ نہ لگ سکا اور اسی طرح سید سابق کی مشہور کتاب فقہ السنۃ پر بھی کام کیا تھا۔ (یہ بات آپ کے فرزند مولانا جمال احمد مدنی سے ایک ٹیلیفونک گفتگو سے معلوم ہوئی آپ ہمارے سینئر ساتھی اور انتہائی باصلاحیت دوست ہیں۔)

اہل الحدیث ایوارڈ: آپ کی ہمہ جہت تعلیمی، تدریسی، صحافتی، اور دعوتی جہود کو دیکھتے ہوئے ۲۰۱۲ء میں مرکزی جمعیت اہل حدیث ہند کی طرف سے ان خدمات کے اعتراف میں آل انڈیا اہل حدیث ایوارڈ سے نوازا گیا تھا۔ جو اس بات کی دلیل ہے کہ آپ ایک ہمہ جہت صفت انسان تھے۔

جامعہ دارالحدیث اثریہ کی تعمیر و ترقی میں مولانا کا کردار: اپنے استاد اور بانی جامعہ مولانا عبداللہ شائق منوی کی دیرینہ آرزوں کو پورا کرنے کے لئے آپ کے شاگرد مولانا احمد اثری نے اپنی پوری زندگی جامعہ اور مادر علمی کی تعمیر و ترقی میں لگا دی، بحرا نی

وقت میں اسے سنبھالنے سے لیکر اور بام عروج پر پہنچانے کی اپنی زندگی کا کوئی دقیقہ فرو گزاشت نہ کیا، اور ہر میدان میں کامیابی قدم بوسی کرتی رہی جامعہ کے تئیں آپ بے حد مخلص و مجاہد تھے۔ اور اسی کی صلاح و فلاح میں اپنی پوری صلاحیت قربان کر دینے کو سعادت سمجھتے تھے اپنی خود نوشت سوانح میں تحریر فرماتے ہیں کہ:

”اللہ کے فضل و کرم سے تدریس و تعلیم کے سلسلہ میں میں نے جس مدرسہ میں بھی قدم رکھا کامیابیوں نے قدم بوسی کیا اور بالغ نظر ذمہ داران اور با ذوق ہمدردان مدارس بالخصوص ذہین اور شوقین طلبہ کی نگاہ میں ایک معقول استاذ کی طرح رہا، میں نے جس مدرسہ سے وابستگی رکھی ظاہری اور سطحی وابستگی نہیں رکھی بلکہ اس مدرسہ کے صلاح و فلاح میں اپنی پوری صلاحیت لگا دینے کو اپنی سعادت سمجھی۔ ملازمت برائے ملازمت میرے نزدیک قابل نفرت و مذمت ہے۔ خاص طور پر مادر علمی جامعہ اثریہ دارالحدیث منوکی تعمیر و ترقی اور اس کے فروغ و استحکام کے لئے اپنی تمام تر صلاحیتوں اور توانائیوں کو بروئے کار لانے کے باوصف دل ہی دل میں یہ کہتا رہا کہ ”حق تو یہ ہے کہ حق ادا نہ ہوا“

جامعہ اثریہ میں مجھے کبھی کبھی تلخ کلامیوں اور دشنام طرازیوں کا بھی سامنا کرنا پڑا لیکن گالیاں کھا کے بے مزہ نہ ہوا کا لطف بھی وہیں محسوس ہوا۔ چونکہ جامعہ اثریہ میں از ابتداء تا انتہا میں نے تعلیم حاصل کیا تھا اور ایک لمبا زمانہ میرا اس وقت کے ذمہ داروں کے سامنے گزرا تھا اس لئے میرے حسن و قبح کا کوئی گوشہ ان پر مخفی نہیں تھا اور میری ذاتی صلاحیتوں سے وہ بخوبی واقف تھے۔ شاید اسی لئے بعض ایسے نازک حالات میں جب کہ جامعہ چوکھی ہواؤں کے تھیٹرے کھا رہا تھا کہ جامعہ کا چراغ اب بجھا کہ تب بجھا مجھے وہ حضرات دوبارہ دوسری درسگاہوں سے اٹھا کر لے گئے۔

میں نے بھی فرض شناسی کے ساتھ جامعہ کی خدمت میں کوئی دقیقہ فرو گزاشت نہیں کیا۔ پوری محنت اور لگن کے ساتھ اپنی توانائیوں کو لگا کر اسے بین الاقوامی شہرت کا حامل بنا دینے کی بھرپور کوشش کی چنانچہ تدریس ہو یا دعوت و ارشاد، خطبات جمعہ ہو یا افتاء، ملکی و غیر ملکی خطوط ہوں یا مجملہ آثار کے ادارے۔ یہ ساری ذمہ داریاں دوش ناتواں پر اٹھائے ہوئے تھیں۔ اپنی تمام تر ذمہ داریوں میں مصروفیت کے باوجود کانفرنسوں میں بھی جاتا اور ان کے لئے مقالے تیار کرتا۔ کبھی کبھی استحکام جامعہ کے لئے بیرون ملک کویت، سعودیہ عربیہ، متحدہ عرب امارات اور ملیشیا وغیرہ کا بھی سفر کیا اور کامیابی کے ساتھ واپس ہوا۔ میں یقین کے ساتھ کہتا ہوں کہ جامعہ اثریہ کی چمک دمک میں ان سفروں کا بڑا دخل ہے۔ دعا ہے کہ اللہ تعالیٰ جامعہ اثریہ کے حق میں میری قربانیوں کو قبول فرمائے۔ آمین۔

حالیہ مشغلہ کلیہ محمدیہ للبنات میں تدریس کا ہے۔ اللہ جزائے خیر دے نور چشم جمال احمد مدنی سلمہ کو جو اس مدرسہ کے بانی ہیں اور شبانہ روز اس کی تعمیر و ترقی میں لگے رہتے ہیں۔ انہیں کی بے پناہ محبتوں اور کاوشوں سے یہ مدرسہ درجات فضیلت تک پہنچنے میں کامیاب ہوا ہے اور مجھے امید ہے کہ مستقبل میں بھی یہ کلیہ اس علاقہ کے لئے علوم اسلامیہ کا روشن ترین معیار ہوگا۔“ (جریدہ ترجمان ۱۵ مارچ ۲۰۱۲ء)


شادی اور اولاد: دورانِ تعلیم ۱۹۶۱ء میں ہی آپ کی شادی آپ کے دادا حاجی حشمت اللہ صاحبؒ کی خواہش پر کر دی گئی، ابھی آپ جماعت خامسہ ہی کے طالب علم تھے مگر یہ چیز آپ کی زندگی میں کبھی حائل نہ ہوئی۔ اللہ نے آپ کو چار لڑکے اور چار لڑکیاں عطا کیں لیکن تدریس کے زمانہ میں ہی دو بچیاں فوت ہو گئیں۔ لڑکوں میں آپ کے بڑے صاحبزادے مولانا جمال احمد مدنی ہیں جو جامعہ

اثر یہ اور ندوۃ العلماء لکھنؤ سے فارغ التحصیل ہونے کے ساتھ مدینہ یونیورسٹی سے بی۔ اے اور لکھنؤ یونیورسٹی سے ایم۔ اے کی ڈگری بھی حاصل کر چکے ہیں اور فی الحال الکلیۃ المحمدیۃ للبنات، موتی گنج چوراہا، سدھارتھ نگر کے بانی و مدرس ہیں۔ اللہ آپ کو اخلاص اور ادارے کو ترقی کے اعلیٰ منازل تک پہنچانے کے لئے نیک عمل اور قربانیوں کی توفیق دے اور اسے قبول فرمائے۔ آمین۔

وفات: علم و عمل کا یہ پیکر اپنے عظیم خاندان، ہزاروں طلباء و مستفیدین کو روکتا بلکتا چھوڑ کر بتاریخ ۱۲ نومبر ۲۰۱۷ء بروز اتوار رات ۱۱ بجے ہم سے رخصت ہو چلا اور دوسرے دن ۱۳ نومبر ۲۰۱۷ء بروز سوموار بعد نماز عصر ہزاروں سوگواروں کی موجودگی میں آپ کو ستواں گاؤں میں سپرد خاک کیا گیا۔ نماز جنازہ میں آپ کے گھر خاندان کے نامور عالم مولانا عبد الوہاب حجازی حفظہ اللہ نے پڑھائی۔ اللہ تعالیٰ غریق رحمت عطا فرمائے۔ اللھم اغفر لہ وارحمہ و عافہ و اعف عنہ و اسکنہ الفردوس الاعلیٰ۔ آمین

مراجع و مصادر:

- ۱۔ خود نوشت سوانح، شائع شدہ جریدہ ترجمان ۱-۱۵ مارچ ۲۰۱۲ء
 - ۲۔ مولانا کانٹرویو، شائع شدہ مجلہ معیار ۲۰۰۳ منو اور مجلہ الضیاء ۲۰۰۷ء بونڈیہار۔
 - ۳۔ تراجم علمائے اہل حدیث از خالد حنیف صدیقی بابت مولانا محمد احمد اثری
 - ۴۔ کاروان سلف از مولانا عبدالرؤف ندوی، ۲/ بابت مولانا شکر اللہ فیضی
 - ۵۔ مقالہ استاذ محترم شیخ عبد الوہاب حجازی
 - ۶۔ ذاتی معلومات اور استفسارات آپ کے فرزند مولانا جمال احمد مدنی سے ماخوذ۔
- (صوت الاسلام جدید ممبئی، فروری ۲۰۱۸ء)



”جو بادہ کش تھے پرانے وہ اٹھتے جاتے ہیں“

شیخ الحدیث مولانا محمد یونس اثریؒ کی رحلت

وفات دسمبر ۲۰۱۷ء

مولانا عبدالمنان سلفی جھنڈا نگر

عیسوی تقویم ۲۰۱۷ء کے اختتام سے چند روز قبل یہ اندوہناک خبر سنی گئی کہ معمر اور بزرگ عالم دین، کہنہ مشق مدرس اور مخلص داعی مولانا ڈاکٹر محمد یونس اثری رحمہ اللہ اپنی حیات مستعار کی تقریباً ۸۰ بہاریں دیکھنے کے بعد ۲۷ دسمبر ۲۰۱۷ء بروز بدھ بوقت سحر دارفانی سے رحلت فرما گئے۔ انا للہ وانا الیہ راجعون۔

مولانا محمد یونس رحمہ اللہ خاکساری، سادگی، تواضع، ورع و تقویٰ، مہمان نوازی، رقت قلب، علمی تبحر اور احساس ذمہ داری کے اعتبار سے اسلاف کا جیتا جاگتا نمونہ تھے، ان کی یہ خوش بختی رہی کہ انہوں نے طویل زندگی کا ایک لمبا زمانہ تدریس و دعوت میں صرف کیا اور اپنے اخلاق کریمانہ، بے پناہ شفقت اور مخلصانہ محبت کے ساتھ کئی نسلوں کی تربیت کی، ان کی وفات سے تدریس و دعوت کے میدان میں بڑا خلا پیدا ہو گیا ہے، اللہ تعالیٰ ان کی بال بال مغفرت فرمائے، ان کی حسنات و خدمات کو رفع درجات کا ذریعہ بنائے اور بشری لغزشوں اور خطاؤں کو معاف کرے۔ (آمین)

مولانا ڈاکٹر محمد یونس اثری رحمہ اللہ کا آبائی وطن ضلع سدھارتھ نگر یوپی (بھارت) کا مشہور و معروف گاؤں یوسف پور ہے، جہاں حضرت میاں سید محمد نذیر حسین محدث دہلوی رحمہ اللہ کے تلمیذ مولانا عباد اللہ بستوی کا قائم کیا گیا مدرسہ دار الہدیٰ واقع ہے، مگر موصوف ایک زمانہ سے موہانہ بازار سے متصل ”مدھوبنی“ نام کی بستی میں آباد تھے، مولانا کے والد مولانا عبد المجید رحمہ اللہ بھی علاقہ کے بڑے عالم اور میاں محدث دہلوی کے تلامذہ مولانا عباد اللہ، مولانا محمد حسین (ترکلبا، نیپال) اور مولانا نور اللہ (پہرا بھوج) کے فیض یافتگان میں سے تھے، نیز بوقت فراغت موصوف معروف سلفی عالم اور محدث علامہ محمد عطاء اللہ حنیف بھوجیانی رحمہ اللہ کے رفیق درس بھی تھے، اسی وجہ سے گھر کا ماحول دینی اور علمی تھا، اسی دینی علمی گھرانہ میں مولانا محمد یونس کی ولادت جولائی ۱۹۳۷ء میں یوسف پور میں ہوئی۔

ابتدائی تعلیم اپنے گاؤں کے مدرسہ دار الہدیٰ یوسف پور میں پائی، اور مکتب کیساتھ فارسی اور عربی کی ابتدائی تعلیم وہیں مکمل کی، تقریباً ۱۹۵۱ء میں مزید تعلیم کے لئے مدرسہ فیض عام مونتشریف لے گئے، اور وہاں ڈیڑھ سال پڑھنے کے بعد اپنے استاد مولانا عبد اللہ شائق منوی رحمہ اللہ کے ساتھ ان کے قائم کئے گئے ادارہ جامعہ اثریہ دار الحدیث منتقل ہو گئے، اور وہیں سے

۱۹۵۸ء میں درس نظامی کی تکمیل کے بعد ۲۱ برس کی عمر میں سند فراغت حاصل کر لی، مدرسہ فیض عام کے اساتذہ میں مولانا محمد سلیمان مٹوی اور ناظم محمد احمد مٹوی اور دارالحدیث کے اساتذہ میں مولانا عبداللہ شائق، مولانا عبدالرحمن نحوی، قاری عبدالسبحان اور مولانا جمیل احمد رحمہم اللہ قابل ذکر ہیں۔

مولانا محمد یونس اثری کی یہ خوش نصیبی رہی کہ انہیں اپنی عملی اور تدریسی زندگی کے آغاز کا موقعہ ان کے اپنے مادر علمی دارالحدیث ہی سے مل گیا اور ان کی صلاحیت، صلاحیت اور سنجیدگی کے سبب ان کے مایہ ناز استاذ مولانا شائق مٹوی نے ان کی کم عمری کے باوجود انہیں دارالحدیث میں مدرس رکھ لیا اور اپنے اساتذہ کے ساتھ انہیں مادر علمی میں تدریس کی سعادت حاصل ہوئی جو بہر حال ان کے لئے بڑے شرف اور اعزاز کی بات تھی، مولانا کئی برسوں تک یہاں رہ کر طلبہ کو مستفید فرماتے رہے، پھر موصوف کو شیخ الحدیث مولانا عبدالسلام بستوی رحمہ اللہ کے ادارہ مدرسہ ریاض العلوم دہلی میں یاد کیا گیا اور وہ دہلی تشریف لے گئے اور معروف عالم و کہنہ مشق مدرس مولانا امان اللہ فیضی رحمہ اللہ اور مولانا عبدالنواب مدنی وغیرہما کے ساتھ کم و بیش ۱۷ برسوں تک وہاں تفسیر، حدیث، فقہ اور دیگر علوم و فنون کی کتابیں پڑھاتے رہے، ۱۹۸۵ء میں جب راقم معہد التعليم الاسلامی دہلی میں مدرس تھا تو اس وقت مولانا ریاض العلوم ہی میں تھے اور گاہے گاہے مجھ گنہگار کو مولانا سے ملنے، دعاء لینے اور ان کی خسروانہ ضیافت سے محفوظ ہونے کا موقعہ ملتا رہتا تھا، مولانا ہمارے بزرگ تھے، لیکن اپنی شفقت و محبت کا مظاہرہ خدمت کے طور پر ماکر مجھے شرمسار کر دیتے تھے، کبھی بھی بغیر کچھ کھلائے پلائے نہ چھوڑتے اور مدرسہ کے روکھے سوکھے کھانا کے بجائے بازار کے سالن اور بریانی سے ضیافت فرماتے، اللہ تعالیٰ مغفرت فرمائے۔ (آمین)

یہاں مولانا کے ذوق طلب علم کو سلام کرنے کو جی چاہتا ہے کہ دارالحدیث مٹو سے فراغت اور کئی سال تک وہاں تدریس کے بعد جو موصوف دہلی تشریف لائے تو دہلی میں قیام کے دوران انہوں نے جامعہ ہمدرد میں داخلہ لے کر بی، یو، ایم، ایس (B.U.M.S.) کا کورس بھی مکمل کر لیا اور آپ مستند طبیب اور معالج بھی ہو گئے، مگر علم دین سے خصوصی شغف اور تعلق کا نتیجہ تھا، موصوف نے چند ماہ کو چھوڑ کر علم طب کو کبھی کسب معاش کا ذریعہ نہیں بنایا اور پوری زندگی مدارس کی معمولی تنخواہ پر قناعت کرتے رہے، جب کہ آپ ایک اچھے معالج اور نباض تھے۔

اپنی کچھ ذاتی مجبوریوں اور صحت کی ناہمواری کے سبب مولانا مدرسہ ریاض العلوم دہلی سے اپنے قدیم مادر علمی دارالہدیٰ یوسف پور (سدھارتھ نگر) تشریف لے آئے اور کم و بیش ۲۲ برسوں تک یہاں تشنگان علوم نبویہ کو اپنے علم سے سیراب کرتے رہے، مدرسہ دارالہدیٰ یوسف پور میں موصوف برسوں تک شیخ الحدیث کے منصب پر فائز رہ کر صحیحین کا درس دیتے رہے، مولانا محمد یونس اثری کے تلامذہ ہزاروں کی تعداد میں ہندو نیپال میں پھیلے ہوئے ہیں جو ان کے لئے یقیناً صدقہ جاریہ ہیں، ان تلامذہ میں مولانا امان اللہ فیضی رحمہ کے صاحب زادگان مولانا علی اختر کی اور ڈاکٹر ولی اختر پروفیسر دہلی یونیورسٹی قابل ذکر ہیں۔

مولانا محمد یونس اثری چار بھائیوں میں سب سے بڑے تھے جو علم دین اور علم طب سے بہرہ ور ہوئے، عصری مضامین خصوصاً

انگلش سے بھی انہیں اچھی واقفیت تھی، ان کے دوسرے برادران عزیز بھی ماشاء اللہ اعلیٰ تعلیم یافتہ اور تعلیم و تعلم سے جڑے رہے، چنانچہ ان کے بھائی پروفیسر محمد ہارون انصاری نے مسلم یونیورسٹی علی گڑھ سے گریجویشن اور آگرہ یونیورسٹی سے انگلش میں ایم اے کیا اور اس کے بعد کاٹھمانڈو ورتھون یونیورسٹی میں انگلش کے لکچرر مقرر ہو کر ریٹائر ہوئے، اور اس وقت کاٹھمانڈو میں مقیم ہیں، ماسٹر محمد ہارون انصاری صاحب کا ایک کارنامہ نیپالی زبان میں قرآن مجید کا ترجمہ ہے، موصوف نے شیخ رضاء اللہ مدنی نیپالی کی درخواست پر سب سے پہلے قرآن مجید کے نیپالی ترجمہ کی سعادت حاصل کی ہے، بعد میں جناب طاہر علی انصاری (سابق چیف جسٹس نیپال) اور کچھ دیگر علماء اور اہل زبان کے مراجعہ کے بعد مرکزی جمعیت اہل حدیث نیپال، جامعہ سراج العلوم السلفیہ جھنڈا نگر اور مکتبہ دارالسلام ریاض اور متعدد کئی اداروں سے یہ ترجمہ شائع ہو چکا ہے۔ گویا بنیادی نیپالی ترجمہ قرآن مولانا اثری کے برادر خور کی علمی کاوش کا نتیجہ ہے، اللہ قبول فرمائے۔ مولانا کے تیسرے بھائی ماسٹر محمد الیاس صاحب نیپال کے متعدد کالجز میں اکنائکس کے لکچرر رہے ہیں اور اس وقت بٹول میں مقیم ہیں، چھوٹے بھائی ماسٹر ابوالحسن بھی مکاتب و مدارس میں تدریسی فرائض کی انجام دہی میں مصروف ہیں، مولانا کی خود اپنی دینی تعلیم میں ان کی والد ماجد مولانا عبد المجید رحمہ اللہ کی کاوشوں کا دخل ہے جب کہ باقی تینوں بھائیوں کی تعلیم و تربیت میں مولانا اثری کی خصوصی توجہ اور ان کا گراں قدر اخلاقی و مالی تعاون شامل رہا ہے۔

مولانا محمد یونس اثری رحمہ اللہ نے تدریس کے ساتھ دعوت کا کام بھی خاموشی کے ساتھ موثر انداز میں انجام دیا ہے، ویسے وہ ظاہری کروفر سے دور گمنامی کی زندگی ہی پسند کرتے تھے، خطبات جمعہ کے علاوہ علاقہ کے جلسوں کی کبھی کبھار صدارت بھی کرتے تھے، آواز دھیمی تھی اور لب و لہجہ بھی فطری طور پر خطیبانہ نہ تھا مگر ان کے درس اور خطبات میں علمی نقاط بہت قیمتی ہوتے تھے جس کے سبب لوگ مولانا کی باتیں توجہ اور انہماک سے سنتے تھے، مولانا کے نواسے ڈاکٹر فیضان شاہد کے مطابق مولانا نے ”مسائل عید قرباں“ اور مسائل عید الفطر“ نام سے دو رسالے بھی تحریر کئے ہیں جو غیر مطبوع ہیں۔

والد محترم مفتی عبدالحنان فیضی رحمہ اللہ سے بڑی محبت رکھتے تھے اور ان سے ملاقات کے لئے جھنڈا نگر آتے رہتے تھے، والد صاحب کی وفات کی اطلاع ان کے اہل خانہ نے انہیں مصلحتاً نہ دی تھی اور بتائے بغیر گھر کے دوسرے حضرات جنازہ میں شرکت کے لئے جھنڈا نگر آ گئے، بعد میں انہیں کہیں سے خبر ہو گئی، تو بے قرار ہو گئے اور بیماری اور کمزوری کے باوجود تنہا بھاگ بھاگ جھنڈا نگر پہنچے۔ جنازہ میں تو ان کی شرکت نہ ہو سکی مگر وہ اٹکلبار آنکھوں سے قبر پر گئے اور دعاء مغفرت کی، اس طرح موصوف اپنے اخلاص اور محبت کا نقش ہمارے دل پر ثبت کر گئے، اللہ رحم فرمائے، خود مجھے اور میرے بیٹوں اور پوتوں پوتیوں سب کو نہایت عزیز رکھتے تھے اور سب کے ساتھ بہت شفقت سے پیش آتے تھے، چند سال پیشتر اپنی اہلیہ کی نماز جنازہ جبراً اصرار کر کے مجھی سے پڑھوائی۔


مولانا محمد یونس اثری بہت دنوں سے اختلاج قلب کے عارضہ میں مبتلا تھے، بعد میں گیس اور کچھ دوسرے عوارض بھی لاحق ہو گئے، وفات سے کم و بیش چھ ماہ قبل فالج کا شکار ہو کر صاحب فراش ہو گئے، اس سے پہلے تک موصوف دارالہدیٰ یوسف پور جاتے رہتے تھے اور جس طرح ممکن ہوتا اپنی ذمہ داری ادا کرتے، اس دوران مولانا نے مجھ سے کئی بار کہا کہ مدرسہ کے ناظم اور دیگر اساتذہ

مجھے مدرسہ نہ آنے کو کہتے ہیں مگر مجھے اطمینان نہیں ہوتا ہے اس لئے کسی نہ کسی طرح چلا جاتا ہوں، اس دوران مجھ سے متعدد بار ملاقات پر استفسار کرتے رہے کہ اب جب کہ میں اپنی تدریسی ذمہ داری کما حقہ ادا نہیں کر پا رہا ہوں کیا میرے لئے مشاہیرہ قبول کرنا جائز ہے؟ میں نے انہیں اطمینان دلایا کہ اگر ذمہ دار حضرات اس بات کو جانتے ہوئے آپ کا مشاہیرہ جاری کئے ہوئے ہیں تو ان شاء اللہ اس میں حرج نہیں، پھر بھی دوسری ملاقات پر اس کا تذکرہ کرتے، یہ ان کے ورع اور تقویٰ کی دلیل ہے، بہر حال مولانا کا علاج و معالجہ اور اولاد و اتحاد کی جانب سے ان کی خدمت جاری رہی، مگر وقت موعود آ پہنچا اور مذکورہ تاریخ میں انہوں نے اپنی جان جان آفریں کے حوالہ کر دی۔ اناللہ وانا الیہ راجعون۔

نماز جنازہ ۲۷/دسمبر ۲۰۱۷ء کو بعد نماز عصر ان کے گاؤں مڈھونی میں بزرگ عالم دین استاد محترم مولانا محمد ابراہیم رحمانی حفظہ اللہ کی اقتداء میں ادا کی گئی، نماز سے قبل راقم نے اختصار کے ساتھ مولانا کی خدمات کا تذکرہ اور ان کے لئے دعاء مغفرت کی، نماز جنازہ میں ہندو نیپال کے علماء کرام، مدارس کے طلبہ اور عوام و خواص نے ہزاروں کی تعداد میں شرکت کی، مولانا کی جنازہ میں جماعت کے ہر دل عزیز، علم دوست، علماء نواز اور معروف صاحب خیر جناب الحاج آفاق احمد عرف چرچل رحمہ اللہ بھی شریک تھے اور ناچیز سے میری بڑی بے تکلف گفتگو ہوئی تھی، مگر ہمیں کیا خبر تھی کہ ان سے یہ آخری ملاقات ہے اور یہ اوقات ان کی زندگی کی آخری ساعات ہیں، صبح بوقت فجر ان کی اچانک انتقال کی خبر سن کر ہر شخص دم بخود تھا، اناللہ وانا الیہ راجعون۔ اللہ ان کی مغفرت فرمائے، اسی شمارہ میں موصوف کے تعلق سے ایک تعزیتی مضمون محترم مدیر اعلیٰ ناظم جامعہ حفظہ اللہ کے قلم سے ملاحظہ کر سکتے ہیں۔

اللہ تعالیٰ مولانا کی مغفرت فرمائے، ان کی خدمات کو قبول کرے اور تمام پسماندگان کو صبر جمیل کی توفیق بخشے۔ آمین

(ماہنامہ السراج جھنڈا نگر جنوری فروری ۲۰۱۸ء)



باب ششم

مرحومین اعیان جماعت

و

وفیات علمائے کرام

۲۰۱۷ء

جماعت اہل حدیث کے تین نامور علماء کی رحلت

مولانا عمران اعظمی عمری / مولانا خلیل الرحمن عمری / مولانا ظہیر الدین رحمانی

حکیم اجل خاں

انا لله وانا اليه راجعون

افسوس ہے کہ جماعت اہل حدیث ہند کے تین عظیم نامور عالم دین ہم سے یکے بعد دیگرے جدا ہو گئے۔ یہ عجیب اتفاق ہے کہ تینوں کا تعلق مشہور مردم خیز بستی موضع اعظم گڑھ سے تھا۔ اور تینوں کسی نہ کسی طرح جامعہ دارالسلام عمر آباد سے وابستہ رہے۔ ان عظیم شخصیات کی دینی علمی تدریسی خدمات کو سمیٹ کر جب منظر عام پر لایا جائے گا۔ تو وہ جماعت اہل حدیث اور علمی دنیا کے لئے ایک بیش قیمت تحفہ ہوگا۔ اللہ تعالیٰ مغفرت فرمائے اور نیکیاں قبول کرے۔

جناب مولانا عمران اعظمی عمری

جناب مولانا عمران عمری اعظمی ۱۳ جون ۲۰۱۷ء مطابق ۱۰ رمضان المبارک حیدر آباد تلنگانہ میں رحلت فرما گئے۔ وہ ۷۱ سال کے تھے، مولانا عمران اعظمی منو کے مشہور عالم دین مولانا مفتی عبدالعزیز منوی کے بھتیجے تھے۔ انہوں نے عمر آباد سے فراغت حاصل کی۔ مولانا ثناء اللہ عمری حفظہ اللہ کے مشورے پر دائرۃ المعارف عثمانیہ حیدر آباد سے منسلک ہوئے وہ دائرہ کے اہم شعبہ مخطوطات سے وابستہ تھے۔ مولانا غیر معمولی سنجیدہ، ذہین و فطین، محقق، ادیب، شاعر، شخصیت کے مالک تھے، عربی فارسی اردو ہندی انگریزی پر عبور حاصل تھا۔ وہ درجنوں کتابوں کے مصنف تھے۔ جو دائرۃ المعارف عثمانیہ سے شائع ہو چکی ہیں۔ وہ بے شمار مضامین، اور اردو عربی نظموں و غزلوں کے مرتب تھے۔

اگرچہ افراد جماعت ان کی خاموش عملی کاوشوں سے ناواقف تھے۔ مگر وہ علمی تحقیقی دنیا کی ممتاز شخصیت تھے۔ راقم الحروف کی مولانا سے ممبئی میں ملاقات ہوئی۔ میں نے بعض اہل علم احباب جماعت کو توجہ دلائی کہ مولانا عمران کی صلاحیت اور خدمات کسی جماعتی ادارہ سے وابستہ ہونی چاہیے۔ مگر کسی نے توجہ نہیں کی۔ اور آج تک بھی آنکھیں نہیں کھلی ہیں نا ہی کوئی کھول کر رکھنا چاہتا ہے۔ میرا ہی نہیں بہت سے اہل حدیث علمائے کرام کا یہ تاثر ہے کہ ہمارے بہت سے صاحب صلاحیت علماء ناقدری کا شکار ہوئے ہیں اور جماعت ان کی صلاحیتوں سے استفادہ نہیں کر سکی ہے بلکہ ان کی قدر و قیمت دوسرے علمی تحقیقی اداروں نے کی اور ان سے استفادہ کیا اس طرح کی اہم شخصیتوں میں سب سے پہلا نام حضرت العلامة سید امیر علی محدث طبع آبادی لکھنؤ کا ہے۔ جنہوں نے نئی نئی نول کشور

آنجنہانی کی فرمائش پر فتح الباری کا پہلا اردو ترجمہ کیا مولانا سید امیر علی رحمہ اللہ حضرت میاں صاحب رحمہ اللہ کے تلامذہ میں سے تھے۔ وہ ندوۃ العلماء میں استاد اور صدر مدرس رہے۔ اپریل ۱۹۱۹ء میں رحلت ہوئی۔ ان کے علاوہ درجنوں اہم شخصیتیں ایسی رہی ہیں جو وسائل کی نایابی کی وجہ سے غیر جماعتی اداروں سے وابستہ رہ کر اس دنیا سے جا چکی ہیں۔ مولانا حنیف ندوی رحمہ اللہ بھی ادارہ ثقافت اسلامیہ سے وابستہ ہو گئے تھے۔

مولانا عمران عمری اعظمی صاحب رحمہ اللہ نے اپنی زندگی دائرۃ المعارف عثمانیہ حیدرآباد میں گزاری۔ اس طرح کے درجنوں علماء و فاضلین کے نام گنا سکتا ہوں۔ جن کی صلاحیتیں یا توضائع ہو رہی ہیں یا دوسرے اداروں میں استعمال ہو رہی ہیں۔ علماء کی جدید نسل جو نئی درس گاہوں سے فراغت حاصل کر کے میدان عمل میں کود رہی ہیں جن کی صلاحیتیں بھی کاروباری اداروں میں استعمال ہو رہی ہیں ویسے تو سارے ہی مسلمان اجتماعی فکر سے عاری ہوتے ہیں۔ مگر ہماری جماعت کا حال سب سے زیادہ خراب ہے اللہ تعالیٰ ہماری اجتماعی سوچ اور اجتماعی عمل کو بہتر بنائے۔ دنیا میں افراد کی تربیت، صلاحیت اور کوالٹی پیدا کرنا پھر اس کا صحیح استعمال ہی کامیابی کی ضمانت ہے جو دین و دنیا دونوں کے لئے مفید ہے۔

جماعت کے بزرگ ممتاز سوانح نگار جناب مولانا ثناء اللہ عمری حفظہ اللہ نے توقع دلائی ہے کہ وہ ان کے قریب رہنے والے مولانا عمران عمری اعظمی کا سوانحی خاکہ مرتب فرمائیں گے اللہ تعالیٰ مولانا عمران صاحب کی مغفرت فرمائے ان کی نیکیاں قبول کرے۔ اور پسماندگان کو صبر جمیل عطا فرمائے۔

مولانا خلیل الرحمن عمری

حضرت مولانا خلیل الرحمن عمری اعظمی سابق ناظم جامعہ دارالسلام عمر آباد ۲۵ جون ۲۰۱۷ء کو رحلت فرمائے گئے انا اللہ وانا الیہ راجعون وہ ۹۰ سال کے تھے۔ ان کی رحلت علاج کے دوران بنگلور میں اور تدفین عمر آباد میں ہوئی۔

مولانا مرحوم منو ناتھ بھجن کے مشہور علمی خانوادہ (مولانا نعمان اعظمی رحمہ اللہ) کے فرد تھے۔ ان کے والد عبدالسبحان صاحب رحمہ اللہ جامعہ دارالسلام عمر آباد کے تاحیات استاد رہے۔ مولانا خلیل الرحمن صاحب کی پیدائش عمر آباد میں ہی ہوئی۔ فراغت کے بعد وہ بھی جامعہ سے وابستہ ہو گئے۔ انہوں نے ۶۰ سال جامعہ کی خدمت کی۔ ۳۰ سال تک ناظم رہے۔ یعنی تاحیات تدریس اور انتظامی خدمات انجام دیتے رہے۔ آپ کے بھائی مولانا شیخ انیس الرحمن صاحب بھی الحمد للہ طویل عرصے تک مختلف اداروں میں تدریسی فرائض انجام دیتے رہے ہیں اسی طرح مولانا حفیظ الرحمن عمری بھی اپنی دینی علمی فکری تالیفی تدریسی صحافتی خدمات کا طویل ریکارڈ رکھتے ہیں ایسا سمجھا جاتا ہے کہ برصغیر میں کسی دوسرے علمی خانوادہ کی اس قدر وسیع و عریض خدمات نہیں ہیں؟ حتیٰ مولانا نعمان اعظمی شاگرد رشید حضرت میاں صاحب رحمہ اللہ کے خاندان کی ہیں۔ اس لئے اس موضوع پر ایک مثالی جائزہ شائع ہونا چاہیے۔ تاکہ وہ دوسروں کے لئے مثال بن سکے۔ پوری جماعت اہل حدیث اور علمی دنیا اس خاندان کی دینی علمی خدمات کے لئے شکر گزار ہے مولانا


خلیل الرحمن صاحب تدریس کے علاوہ تبلیغی جماعتی خدمات میں بھی دلچسپی لیتے تھے۔ اللہ تعالیٰ مغفرت فرمائے ان کی نیکیاں قبول کرے اور ان کے صاحبزادے ڈاکٹر محمد الیاس صاحب کو ان کا جانشین بنائے ان کے پسماندگان کو صبر جمیل عطا کرے۔

حضرت مولانا ظہیر الدین اثری رحمانی

افسوس ہے کہ حضرت مولانا ظہیر الدین اثری رحمہ اللہ بھی مورخہ ۱۳ اگست ۲۰۱۷ء کو شام ساڑھے ۸ بجے رحلت فرما گئے۔ انا للہ وانا الیہ راجعون، ان کی رحلت کی اطلاع راقم الحروف کو مولانا ثناء اللہ عمری کے ذریعہ موصول ہوئی۔ مولانا ۲۱-۱۹۲۰ء میں حسین آباد مبارک پور ضلع اعظم گڑھ میں پیدا ہوئے۔ ابتدائی تعلیم انہوں نے اپنے وطن میں حاصل کی۔ فراغت مدرسہ رحمانیہ دہلی سے کی بعد میں وہ مولانا فضل الرحمن اعظمی کے مشورے پر جامعہ محمدیہ رائیدرگ میں مدرس مقرر ہوئے۔ وہاں ۱۹۵۶ء تک رہے اس کے بعد ۱۹۵۶ء میں جامعہ دارالسلام عمر آباد میں پہنچ کر تدریسی خدمات انجام دینے لگے۔ پھر وہیں کے ہو رہے۔ وہیں ان کی رحلت ہوئی ۱۵ اگست بعد نماز ظہر تدفین ہوئی مولانا جو لم صاحب نے نماز جنازہ پڑھائی اللہم اغفرلہ وارحمہ۔

مولانا اثری مرحوم جماعتی دینی، دعوتی پروگراموں میں برابر دلچسپی لیتے تھے۔ جمعیت اہل حدیث تامل ناڈ کے صدر نشین رہے۔ راقم الحروف کی ملاقات ان سے جماعتی اجتماعات میں برابر ہوتی رہتی تھی۔ مولانا مرحوم اپنی رحلت سے قبل اپنے منجھلے صاحبزادے کی اچانک رحلت کے صدمے سے دوچار تھے۔ اللہ تعالیٰ مغفرت فرمائے ان کی نیکیاں قبول فرمائے اور پسماندگان کو صبر جمیل عطا کرے۔

(مجلد اہل حدیث ستمبر ۲۰۱۷ء)



میرے والد ماجد محمد زبیر احمد رحمہ اللہ، پٹنہ بہار وفات جولائی ۲۰۱۷ء

محمد سکندر اصلاحی، محمد پور، پٹنہ

میرے والد ماجد محمد زبیر احمد مختصر علالت کے بعد بتاریخ ۸ شوال المکرم ۱۴۳۸ھ مطابق ۳ جولائی ۲۰۱۷ء بروز سوموار تقریباً ۱۲:۱۵ بجے دن صلوٰۃ ظہر کے وقت اپنے رب حقیقی سے جا ملے۔ انا للہ وانا الیہ راجعون۔ انہوں نے عمر کی ۸۸ بہاریں دیکھیں۔ ان کے جنازہ کی نماز میں نے ہی بالجہر پڑھائی اور مغرب کی نماز کے بعد گھر کے قریبی قبرستان محمد پور شاہ گنج میں مدفون ہوئے۔

موصوف صوم و صلوٰۃ کے سخت پابند تھے اور دینی کاموں میں پیش پیش رہتے تھے۔ دین پسند مزاج کے حامل تھے اور اسی کا نتیجہ تھا کہ مدارس اسلامیہ نیز غرباء مساکین اور ان کے دکھ درد میں شریک رہتے تھے اور حتی المقدور ان کی اعانت سے پیچھے نہیں رہتے، بالخصوص اپنے رشتہ داروں کا خاص خیال رکھتے۔ تلاش معاش میں رزق حلال کی طلب ہمیشہ دامنگیر رہتی چنانچہ انہوں نے حلال روزی سے اپنے اور اپنے بچوں کی پرورش کی، زندگی بھر غلط طریقہ سے کسب معاش سے گریزاں رہے اور اپنے اعزہ و اقارب کے علاوہ اپنے دوستوں کو بھی رزق حلال کی تحصیل کی ترغیب اور تلقین کرتے رہتے۔ لوگوں کو دین کی باتیں بتلانے اور امور شرعیہ سے عوام الناس کو آگاہ کرنے، ان میں دینی بیداری لانے کے لئے اکثر تبلیغی کمیٹی محمد پور شاہ گنج پٹنہ کی طرف سے دینی موضوعات پر جلسے منعقد کراتے جس کی آخری کڑی وہ دوروزہ تبلیغی جلسہ تھا جو حضرت مولانا عبدالمسیح جعفری رحمہ اللہ امیر جماعت اہل حدیث صادق پور کی صدارت میں بروز سنچر و اتوار تاریخ ۱۳/۱۴ محرم الحرام ۱۴۱۷ھ مطابق یکم و ۲ جون ۱۹۹۶ء سلطان گنج اور مڈل اسکول واقع محمد پور منعقد ہوا۔

والد بزرگوار کچھ زیادہ پڑھے لکھے آدمی تو نہیں تھے، لیکن دینی جذبہ ان کے اندر کوٹ کوٹ کر بھرا ہوا تھا۔ اہم دینی شخصیات اور علماء حق کی صحبتوں میں رہ کر دین سیکھنے اور ان سے استفادہ کا زبردست شوق تھا۔ چنانچہ مولانا محمد داؤد راز دہلوی، مولانا عبدالرؤف رحمانی جھنڈاگری نیپال، مولانا عبدالقیوم بستوی، مولانا ذکر اللہ ذاکر ندوی ضلع بستی یوپی، مولانا عبدالسلام اسلم کانپوری، مولانا عبدالحمید رحمانی دہلی رحمہم اللہ جمعین اور دیگر علماء حق مثلاً مولانا محمد مہدی رضا خاں، مولانا امان اللہ خاں فیضی استاذ مدرسہ اصلاح المسلمین پٹنہ، ڈاکٹر سید عبدالحفیظ سلفی، مولانا صداقت حسین شیخ الجامعہ مدرسہ اصلاح المسلمین پٹنہ، مولانا شفیع احمد اصلاحی استاد مدرسہ اصلاح المسلمین پٹنہ، مولانا واعظ الحق اصلاحی ندوی استاد مدرسہ اصلاح المسلمین پٹنہ، رحمہم اللہ جمعین سے بڑے ہی خوشگوار تعلقات رہے۔ اور ان سب سے مراسلات کا سلسلہ جاری رہتا تھا۔

مرکزی جمعیت اہل حدیث کی عظیم الشان پا کوڑ کانفرنس کے علاوہ پے در پے دہلی میں منعقدہ انیسویں، تیسویں، اکتیسویں،

بتیسویں، اورتینتیسویں، آل انڈیا اہل حدیث کانفرنسوں کے تعاون کے لئے قبل از مرض اور بعد میں بستر مرگ پر بے چین و دعا گورہتے۔ مرکزی جمعیت کے ناظم عمومی مولانا اصغر علی امام مہدی سلفی سے بھی والہانہ عقیدت و محبت رکھتے تھے۔ مولانا بھی متعدد بار پٹنہ میں ان سے ملنے آتے رہے اور والد ماجد سے قلبی تعلق رکھتے ہیں۔ والد ماجد رحمہ اللہ مرکزی جمعیت اہل حدیث کی تقویم کلینڈر پٹنہ میں تقسیم اور فروخت کرتے تھے۔

عالم گنج پٹنہ میں وسیلہ معاش کے لئے ایک چھوٹی سی دکان تھی خاص خاص مواقع پر چندہ کے لئے آنے والے مدارس کے سفراء کی اچھی تعداد چاہے، وہ پٹنہ کے ہوں یا باہر کے، گھر سے لے کر دوکان تک ان کے پاس آتی اور ان کے ذاتی چندہ کی رقم کے علاوہ ان کے توسط سے دوسرے لوگوں سے چندہ کی فراہمی کا کام کراتی اور یہ جذبہ دین سے سرشار محلہ اور آس پاس کے لوگوں کے ذریعہ چندہ کی فراہمی میں جی جان سے کوشاں رہتے۔ اس سال بھی پہلی مرتبہ رمضان میں جامعہ اسلامیہ سابل نئی دہلی سے مولانا عاشق علی اثری حفظہ اللہ محمد پور تشریف لائے، لیکن علالت ضعف و نقاہت، ساقھی ہی گھر میں مردوزن کی غیر معمولی بھیڑ کے نتیجہ میں مولانا موصوف سے ملاقات کا شرف حاصل نہ ہو سکا۔

اپنی علمی بے بضاعتی کے باوجود تبلیغ دین کے لئے ایسے علماء سے جن سے ان کے اچھے تعلقات ہوتے تھے اصلاح معاشرہ اور سماج سے شرک و بدعات کو ختم کرنے کے لئے کتابچے لکھنے کی درخواست کرتے۔ چنانچہ آپ کی تحریک پر مولانا ابوالعرفان صاحب نے ”قرآن اور شرک“ کے عنوان سے ایک کتابچہ لکھا جو آج بھی ان کی فائل میں موجود ہے۔ اکثر لوگوں کی نگاہوں سے بچ کر پٹنہ سٹی کے علاقے کی مساجد میں شرک و بدعت کی ہلاکت اور برے انجام سے واقفیت ہو اور دوسری طرف ان نا سمجھ لوگوں سے مزاحمت بھی نہ ہو جو اپنی نا سمجھی کے سبب ان واہیات و خرافات کو جزو دین سمجھ کر ان میں مبتلا ہیں۔

آپ اپنی معلومات میں اضافے اور علماء کرام کی روح پرور تقاریر سے استفادے اور ان کی صحبتوں سے کسب فیض کے لئے جہاں کہیں دینی اور علمی جلسوں کا انعقاد ہوتا دور دور تک سفر کی صعوبتوں کو برداشت کرتے ہوئے اخراجات سفر کی پرواہ کئے بغیر حتی المقدور شرکت کی کوشش کرتے۔ چنانچہ انہوں نے آل انڈیا اہل حدیث کانفرنس کے کل ہند چار روزہ جلسے میں نوگڑھ (ضلع بستی) میں ۱۰ تا ۱۰ جمادی الثانی ۱۳۸۱ھ مطابق ۱۶ تا ۱۹ نومبر ۱۹۶۱ء کو مولانا عبدالوہاب آروی کی صدارت میں منعقد ہوا تھا پہلی بار شرکت کی۔ اس طرح منو ناتھ بھجن کے کل ہندسہ روزہ جلسے میں شرکت کی جو مولانا مختار احمد ندوی کی صدارت میں ۱۳ تا ۱۵ ذی قعدہ ۱۴۱۵ھ مطابق ۱۲ تا ۱۶ اپریل ۱۹۹۵ء کو انعقاد پذیر ہوا۔ اسی طرح مرکزی دارالعلوم بنارس کے جشن افتتاح کے موقع پر جو ۲۱ مارچ ۱۹۶۶ء کو منعقد ہوا اپنے دوست و احباب کے ساتھ شرکت کی، مولانا عبدالوحید رحمہ اللہ، ناظم مرکزی دارالعلوم بنارس سے بھی خوشگوار تعلقات تھے اور خط و کتابت کا سلسلہ جاری تھا۔ اللہ تعالیٰ ان کی مغفرت فرمائے، ان کی غرضوں کو معاف کرے ان کو جنت الفردوس کا مکس بنائے، جملہ متعلقین و اعزاء کو صبر جمیل کی توفیق عطا فرمائے۔ آمین۔

(جریدہ ترجمان ۱۶-۳۱ اگست ۲۰۱۷ء)

آہ! معبد کا سر پرست نہ رہا

ڈاکٹر اسلم حسین رحمہ اللہ دھونرہ ٹانڈہ

وفات یکم نومبر ۲۰۱۷ء

محمد مستقیم سلفی رچھا بریلی

یہ خبر جماعتی حلقوں میں یقیناً رنج و الم کے ساتھ سنی جائے گی کہ تعلیمی مرکز المعبد الاسلامی السلفی رچھا ضلع بریلی کے سرپرست جناب ڈاکٹر اسلم حسین صاحب رحمہ اللہ اس دار فانی سے رحلت فرما گئے۔ انا للہ وانا الیہ راجعون!

ڈاکٹر اسلم حسین ضلع بریلی کے مشہور قصبہ ٹانڈہ دھونرہ میں ۱۹۳۶ء کو پیدا ہوئے۔ ٹانڈہ چاول کی تجارت کے ساتھ اس حیثیت سے بھی مشہور ہے کہ وہاں کی کل آبادی جماعت حقہ جماعت اہل حدیث سے تعلق رکھتی ہے۔ الحمد للہ والممنۃ۔ آپ کی ابتدائی تعلیم مقامی مکتب میں ہوئی اور آپ نے انٹر بھی مقامی انٹر کالج سے پاس کیا، بعد ازاں ملک کے مشہور دانش گاہ ”علی گڑھ مسلم یونیورسٹی“ میں آپ کو تعلیم حاصل کرنے کا موقع ملا اور وہاں سے آپ نے بی یو ایم ایس کی ڈگری حاصل کی۔ جس کی وجہ سے آپ کو ڈاکٹر کا لقب ملا۔ ڈاکٹر صاحب نے ادیب، ماہر، کامل و معلم اور شفی، مولوی، فاضل وغیرہ کی اسناد بھی امتیازی نمبرات سے حاصل کیں۔ حصول علم کا بے حد شوق تھا، اسی لئے ڈاکٹر ہو جانے کے بعد بھی آپ نے علوم عربیہ کے حصول کی لگن میں بعض عربی اساتذہ سے ابتدائی نحو و صرف وغیرہ کی کتابیں پڑھیں۔

علی گڑھ میں تعلیم مکمل کرنے کے بعد آپ نے اپنے قصبہ ہی میں اپنا ایک مطب شروع کیا۔ اللہ نے ہاتھ میں شفا رکھی تھی، مطب خوب چلا۔ امیروں کے ساتھ غریب بھی آپ کے یہاں معالجہ کے لئے آتے آپ ان کو مفت دوا دیا کرتے اور ان کی دعائیں لیا کرتے تھے۔ کچھ ہی سالوں بعد سرکاری ڈاکٹر کے طور پر منتخب ہوئے اور نواب گنج کے آس پاس کے علاقوں میں آپ نے طبی خدمات انجام دیں۔

ایک وقت تھا جب مغربی یوپی میں دینی تعلیم کا رجحان بالکل نہیں تھا اور نہ ہی کوئی ایسا قابل ذکر ادارہ تھا، جس میں علوم دینیہ کی تدریس و تعلیم کا باقاعدہ نظم ہو۔ اراکین جمعیت اہل حدیث مغربی یوپی کو اس کی فکر لاحق ہوئی اور ایک مرکزی دینی ادارہ کے قیام کا منصوبہ بنا، یہ ۱۹۸۰ء کی بات ہے۔ اس وقت جمعیت کے امیر الحاج محمد یوسف آگرہ والے تھے۔ انہوں نے دیگر اراکین جمعیت کے ساتھ مل کر مناسب جگہ کی تلاش کی تو رچھا میں مرکزی ادارہ کی بنیاد رکھنے کا فیصلہ ہوا اور ۱۹۸۲ء میں حضرت مولانا عبد الوحید رحمہ اللہ

ناظم اعلیٰ دارالعلوم جامعہ سلفیہ بنارس و سابق امیر مرکزی جمعیت اہل حدیث ہند کے ہاتھوں المعہد الاسلامی السلفی کا سنگ بنیاد رکھا گیا۔ ڈاکٹر اسلم صاحب ضلع بریلی کے فعال کارکنان میں سے تھے اور تعلیم و تعلم کے شوقین اور تجربہ کار بھی۔ لہذا المعہد الاسلامی السلفی کے قیام ہی سے ڈاکٹر صاحب کو ناظم اعلیٰ کی ذمہ داری سونپ دی گئی۔ آنجناب نے قیام معہد سے لے کر ۲۰۰۳ء تک نظامت کی ذمہ داری کو بحسن و خوبی انجام دیا۔ ۲۰۰۳ء میں جب آپ نے اپنی کبرسی کی بنیاد پر نظامت کے عہدہ سے استعفیٰ دیا، تو جماعت نے آپ کی کبرسی کو دیکھتے ہوئے استعفیٰ منظور کر لیا مگر اس شرط کے ساتھ کہ آپ تاحیات المعہد الاسلامی السلفی کے سرپرست رہیں گے۔ ۱۵ سال کے لمبے عرصے تک ڈاکٹر صاحب ضلعی جمعیت اہل حدیث بریلی کے بھی ناظم رہے۔ صوبائی جمعیت اہل حدیث مغربی یوپی نے آپ کو ناظم تعلیم نامزد کیا تھا، ساتھ ہی آپ مرکزی جمعیت اہل حدیث ہند کے بھی تاحیات رکن رہے۔


معہد کی نظامت کے دوران ڈاکٹر صاحب نے مقامی مدارس و مکاتب کو معہد سے ملحق کرانے کا سلسلہ شروع کیا۔ ملحقہ مدارس میں تعلیمی نظام اور امتحانات وغیرہ کی کارروائیاں تعلیمی مرکز المعہد الاسلامی السلفی کے زیر نگرانی ہی انجام پانے لگیں، ازیں قبل یہ کام ضلعی جمعیت کیا کرتی تھی، تب سے اب تک ملحقہ مدارس کے امتحانات وغیرہ کی ذمہ داری معہد ہی ادا کر رہا ہے۔ ڈاکٹر صاحب گاہے گاہے ملحقہ مدارس کے اچانک دورے کیا کرتے تھے اور تعلیمی کارگزاریوں کا جائزہ لیتے۔ بچوں سے ملنے اُن کی تعلیمی استعداد چیک کرتے اور ہلکے پھلکے لمبے میں، ہنستے مسکراتے دلچسپ معلومات دے جاتے تھے۔ قرآنی معلومات خوب پختہ تھیں، اکثر اس کے سوالات پوچھتے اور یاد کراتے۔ معہد کے عربی کلاسز میں تشریف لے جاتے طلبہ سے جنرل نانچ، قرآنی معلومات، انگریزی گرامر وغیرہ کے سوالات کرتے اور نہ معلوم ہونے پر ان کے جوابات بتاتے۔ ان کے دور میں پڑھنے والے طلبہ کے ذہن میں آج بھی اونٹ کے منہ میں زیرہ، جس کی لاشی اس کی بھینس جیسے انگلش محاورے گردش کرتے ہوں گے۔ میں اس زمانے میں معہد کے عربی کلاسز میں تدریس کا فریضہ انجام دے رہا تھا، ڈاکٹر صاحب کو یاد کرتا ہوں تو یہ ساری باتیں نظروں کے سامنے آ جاتی ہیں۔ تعلیمی امور پر اساتذہ سے گھنٹوں تبادلہ خیال، رائے دینا اور سننا، ساتھ بیٹھ کر کام کرنا یہ سب کچھ مانو جیسے کل کی بات ہے۔ اکثر اوقات رات میں قیام کرتے آخری پہر بیدار ہو جاتے، نماز تہجد کے لئے طلبہ کو جگاتے، طلبہ اپنی سرشت کے مطابق کچھ سو جاتے اور کچھ یاد الہی میں مشغول۔ جو لوگ دینی تعلیم سے جڑے ہیں وہ حصول علوم دینیہ کے لئے شب بیداری کی اہمیت سے خوب آگاہ ہیں۔ غالباً امام احمد رحمہ کا واقعہ ہے کہ وہ شب بیداری میں کوتاہ افراد کو طالب علم نہ سمجھا کرتے تھے۔ حاشا وکلا!

طلبہ کو اکثر کھانے کے آداب سکھاتے، بسیار خوری کے نقصانات بتاتے، کم کھانے کے طبی و شرعی فائدے سمجھاتے۔ کھانا ضائع کرنے سے ڈراتے اور دیگر آداب اسلامیہ کے لئے ذہن سازی کرتے تھے۔ فجر کی نماز کے بعد طلبہ سے ورزش کراتے، ہلکی پھلکی مگر مفید ورزشیں بتاتے اور کر کے دکھاتے تھے۔ ڈاکٹر صاحب نے اپنی حد تک طلبہ کی دینی، تعلیمی، جسمانی تربیت کی کوشش کی۔ اللہ انہیں اس کا صلہ عطا کرے۔ ڈاکٹر صاحب، ڈاکٹر ہونے کے باوجود عالمانہ وضع قطع رکھتے تھے، دینی مزاج تھا۔

اسی وجہ سے آپ نے اپنے دونوں بیٹوں کو دینی تعلیم ضرور دلوائی ساتھ میں عصری تعلیم کا بھی خیال رکھا۔ آپ کے بیٹے ڈاکٹر محمد شاہد اسلم سلفی مرحوم جامعہ سلفیہ سے فارغ اور اے ایم یو سے پی ایچ ڈی ہولڈر تھے۔ انہوں نے ”نواب صدیق حسن خاں۔ حیات و کارنامے“ کے نام سے ڈاکٹریٹ کا مقالہ لکھا، عربی اردو کی کچھ اور کتابوں کے بھی آپ مولف تھے۔ دوسرے بیٹے حافظ محمد زاہد عثمانی حافظ ہونے کے ساتھ بی ایڈ پاس ہیں اور فی الحال سرکاری ٹیچر کی خدمات انجام دے رہے ہیں۔ عصری تعلیم کے ساتھ دینی تعلیم کا حصول ڈاکٹر صاحب کی تربیت کا نتیجہ ہے۔

آج ڈاکٹر صاحب ہمارے درمیان نہیں ہیں۔ وہ ۱۷ نومبر ۲۰۱۷ء بروز بدھ اس دنیا سے رخصت ہو گئے تاہم ان کی یادیں ہمارے ساتھ ہیں۔ تعلیمی مرکز کے منتظمین، اراکین، اساتذہ و طلبہ ڈاکٹر صاحب کی موت پر سوگوار ہیں اور پس ماندگان کے غم میں برابر کے شریک۔ ہم اپنے مولائے کریم سے دعا کرتے ہیں کہ اللہ ڈاکٹر صاحب کی قبر کو نور سے بھر دے، روز محشر کی سختیوں سے نجات دے اور جنت الفردوس میں اعلیٰ مقام عطا کرے۔ آمین یا رب العالمین!

(ترجمان السنہ، رچھا بریلی، جنوری فروری ۲۰۱۸ء)



سراپا فیض و مجسم اخلاق الحاج آفاق احمد خاں عرف چرچل رحمہ اللہ جوار رحمت میں

وفات دسمبر ۲۰۱۷ء

شمیم احمد ندوی رحمتہ اللہ علیہ

ضلع سدھارتھ نگر علاقہ نوگڑھ کے ایک نیک طینت، شریف النفس، دین پسند، سراپا فیض، صاحب جود و سخا، خوش اخلاق، خوش اطوار، خوش مزاج، جذبہ خیر کے حامل اور باغ و بہار طبیعت کے مالک جناب الحاج آفاق احمد صاحب عرف چرچل ۲۷ دسمبر کو شب دس بجے اس دار فانی سے بالکل ناگہانی طور پر کوچ کر گئے۔ انا للہ وانا الیہ راجعون!

ان کے حادثہ وفات کو ناگہانی اس لئے کہا جائے گا کہ پہلے سے کسی موذی وجان لیو امراض کا علم نہ ہو سکا، وفات کے روز تک انہوں نے معمول کے مطابق خوش و خرم و ہشاش بشاش انداز میں وقت گزارا، ان کو اور ان کے اعزہ و ورثاء کو کسی سنگین تو کیا کسی معمولی بیماری کا بھی احساس نہ تھا اور ان کی ایک خاصیت یہ بھی تھی کہ اپنی تکالیف کو کسی پر ظاہر نہیں کرتے تھے، اللہ نے ان کو غیر معمولی قوت برداشت اور صبر و تحمل کے جذبہ سے مالا مال کیا تھا، اس لئے اگر کوئی اندرونی تکلیف رہی بھی ہو تو انہوں نے کسی پر حتیٰ کہ اپنے گھر کے لوگوں اور بچوں تک پر اس کو ظاہر نہیں کیا۔

گرچہ بیماری سے تقریباً ایک ہفتہ قبل ان کو سینہ میں تکلیف کا احساس اور تنفس کی شکایت ہوئی، لیکن انہوں نے اس کو کچھ زیادہ اہمیت نہیں دی تاہم تیزی کے مقامی ڈاکٹر کے مشورہ پر گورگھپور چیک اپ کی غرض سے گئے جہاں کے ڈاکٹر نے اس تکلیف کو گیش کا نتیجہ بتا کر ان کو مطمئن کر دیا، اس طرح امراض قلب کا کوئی علاج نہ ہو سکا۔

وفات سے صرف ایک روز قبل ۲۶ دسمبر کو ڈاکٹر منظور احمد خاں کے گھر عقیقہ کی تقریب میں شرکت کے لئے کدر بنوا حاضر ہوئے جس کے پیچھے ان کا بنیادی مقصد یہ تھا کہ وہاں ایک ساتھ زیادہ لوگوں سے ملاقات ہو سکے گی۔ وہ چونکہ انتہائی ملنسار اور خوش اخلاق تھے اس لئے چھوٹی بڑی تقریبات میں جہاں بھی ان کو شرکت کی دعوت دی جاتی تھی الامکان حاضر ہونے کی کوشش کرتے، اس معمول میں انہوں نے کبھی امیر و غریب اور چھوٹے بڑے کی تفریق نہ کی، ان کو تعلقات بنانے اور ان کو نبھانے کا ہنر آتا تھا۔

ان کی وفات سے علاقہ کے مسلم حلقوں کی سماجی زندگی کی رونقیں ماند پڑ گئیں جہاں وہ حاضر ہو کر مختلف طرح کی انفرادی و اجتماعی تقاریب میں شرکت کر کے اپنی خوش طبعی و بذلہ سخی کا ثبوت دیا کرتے تھے۔

ڈاکٹر صاحب کے یہاں تقریب عقیقہ میں شرکت کے موقع پر انہوں نے اپنی بیماری کا سرسری طور پر انتہائی غیر اہم انداز میں

ذکر کیا تو ڈاکٹر صاحب نے نبض کی رفتار چیک کرنے کے بعد عارضہ قلب کا خدشہ ظاہر کرتے ہوئے اس کے چیک اپ اور علاج میں غفلت نہ کرنے کا مشورہ دیا، لیکن انہوں نے اس مشورہ کو بھی کچھ زیادہ اہمیت نہ دی تاہم جب مجھ سے ملاقات ہوئی تو میں نے بھی چیک اپ اور علاج کے لئے لکھنؤ چلنے پر اصرار کیا جہاں دو روز بعد میرا بھی جانے کا پروگرام تھا، ۲۷ کی صبح میں نے اور ڈاکٹر صاحب نے ۲۹ کو انہیں لکھنؤ لے جانے کا پروگرام اپنے طور پر مرتب کر لیا تھا جسے ان سے گفتگو کے بعد حتمی شکل دی گئی تھی اس موقع پر میرے بہنوئی اشفاق احمد خاں بھی موجود تھے جنہوں نے اس پروگرام کی تائید کرنے کے ساتھ خود ساتھ چلنا منظور کیا، لیکن اللہ کو تو کچھ اور ہی منظور تھا، اس کے فیصلوں کے آگے ہمارے فیصلوں کی کیا حیثیت نقش بر آب سے زیادہ نہیں ہوتی، قضا و قدر کا فیصلہ ہمارے پروگرام اور فیصلہ سے پہلے سامنے آ گیا چنانچہ اسی تاریخ کو رات دس بجے قبل اس کے کہ کوئی بیماری کی سنگینی کو سمجھ پاتا وہ اپنے عزیزوں و ورثاء اور اپنے ارادت مندوں کو سوگوار اور روتا بلکتا چھوڑ کر اس دار فانی سے دار البقا کی طرف کوچ کر گئے۔ رحمہ اللہ رحمة واسعة۔

میرا ان کے ساتھ تعارف تقریباً ۴۲ سال پرانا تھا جب انہیں کے خاندان میں میری بہن کا رشتہ ہوا، چونکہ وہ انتہائی ملنسار و خوش گفتار اور باغ و بہار شخصیت کے مالک تھے اور جلد لوگوں سے بے تکلف ہو جاتے تھے اس لئے اپنے بہنوئی کے بعد اس خاندان میں میری سب سے زیادہ قربت و بے تکلفی انہیں سے تھی، ان کے ساتھ میری یہ رفاقت ۴۲ سالہ تجربات پر مبنی ہے اور یہ طویل عرصہ کسی کی ذات کی خوبیوں و خامیوں کو جاننے و پرکھنے کے لئے بہت کافی ہوتا ہے، میں نے ذاتی طور پر ان کے اندر خیر کے جذبہ کو غالب پایا ہے۔

ان کا نام والدین نے آفاق احمد لکھا تھا لیکن پتہ نہیں کیونکر انہوں نے چرچل کے نام سے پورے علاقہ میں شہرت پائی اور قریبی لوگ ہی ان کے اصل نام سے واقف ہوں گے، اور اس نام کی ایک تاریخی حیثیت بھی ہے وہ اس طرح کہ جب ۱۹۶۱ء میں آل انڈیا الیحدیث کانفرنس کے زیر اہتمام نوگڑھ کانفرنس کے نام سے وہ عظیم الشان و تاریخ ساز کانفرنس منعقد ہوئی جس کی کامیابی جمعیت کا ایک قابل فخر سرمایہ ہے تو جس مکان کو اس کانفرنس کے لئے عارضی دفتر اور قابل قدر مہمانوں کے قیام گاہ و مہمان خانہ کی حیثیت دی گئی تھی اس کا نام آفاق منزل تھا، یادش بخیر ان مہمانوں میں سعودی عرب کے سفیر محترم یوسف الفوزان صاحب بھی شامل تھے، اس آفاق منزل کا نام آج بھی مرکزی جمعیت اہل حدیث ہند کی پرانی فائلوں میں موجود اور نوگڑھ کانفرنس کی تاریخ میں محفوظ ہے، یہ ”آفاق منزل“ انہیں کے نام پر تعمیر کیا گیا کیونکہ دو بھائیوں کے تمام اولاد میں ہمارے یہی مدوح سب سے بڑے تھے۔

شاید اسی نسبت کا اثر اور ان کے بزرگوں کی جمعیت و جماعت سے گہری وابستگی کا نتیجہ تھا کہ ان کا بھی جمعیت و جماعت سے گہرا تعلق اور جماعت کے علماء کے ساتھ ان کی گہری عقیدت تادم حیات باقی رہی۔

اس موقع پر یہ عرض کرنا مناسب ہے کہ ان کے والد الحاج عزیز الدین خاں مرحوم اور ان کے چچا الحاج جلال الدین خاں مرحوم کا نوگڑھ کانفرنس کو کامیابی سے ہمکنار کرنے اور اس کے انتظامات کو معیاری بنانے میں بڑا اہم کردار تھا، راقم السطور کو الحاج عزیز الدین خاں کی وفات پر ایک مختصر تعزیتی مضمون گذشتہ سال کے مئی یا جون کے ماہنامہ ”السراج“ میں قلم بند کرنے کی توفیق ملی تھی جس میں ان کے اور ان کے خاندان کے جمعیت سے تعلق کو اور دونوں بھائیوں کی نوگڑھ کانفرنس کی کامیابی میں کردار کو اجاگر کرنے کی کوشش

تقاضا تھا جس کی وجہ سے ان کی روک ٹوک پر کوئی برا بھی نہیں مانتا۔

ان کے اندر عاجزی و انکساری اور فروتنی کا جذبہ بھی کوٹ کوٹ کر بھرا تھا، آج کل کے زمینداروں یا خوشحال لوگوں کی طرح غرور و تکبر کا ان کے اندر ذرا بھی شائبہ نہ تھا اپنے سے چھوٹے بڑے اور امیر غریب سب سے جھک کر ملتے اور حال چال و خیرت دریافت کرتے، ان کے جنازہ کے موقع پر کچھ لوگوں نے بتایا کہ ابھی کل ہی مدھوبنی سے واپسی پر (جہاں علاقہ کے ایک بزرگ عالم دین مولانا محمد یونس صاحب کی نماز جنازہ میں شرکت کے لئے گئے تھے) مہدی گاؤں میں رکے اور گاؤں کے غریب لوگوں میں سے کئی کے گھر گئے اور انہیں سلام کر کے خیریت دریافت کی، یہ خوبی بھی کم ہی لوگوں میں پائی جاتی ہے ورنہ آج کا منظر نامہ یہ ہے کہ ہر کوئی اپنے حال اور اپنے عیش و آرام میں مست و مگن ہے اور کتنوں کو اپنے پڑوسیوں کی خبر نہیں۔

عموماً جب گھر پر ہوتے تو بیچ وقت نماز بدر کی جامع مسجد میں ادرتے وہاں بھی طلباء و اساتذہ سے ملاقات کرتے، کمیوں کی طرف توجہ دلاتے اور حصولِ یابیوں پر حوصلہ افزائی کرتے بسا اوقات طلباء کو انعام سے نوازتے۔

ان کی ایک اہم اور نادر و نایاب خوبی کی طرف بھی اس مختصر سے تعزیتی مضمون میں توجہ دلانا چاہتا ہوں، وہ یہ ہے کہ عمر کے اس آخری حصہ میں حرم پاک اور بیت اللہ شریف سے انہیں ایسی گہری عقیدت ہو گئی کہ اس کی زیارت سے ان کی آنکھیں سیر نہیں ہوتی تھیں اور عمرہ و طواف اور حرم کی نفلی نماز سے ان کا دل آسودہ نہیں ہوتا تھا۔

جیسا کہ صحیح حدیث میں سات ایسے خوش نصیب لوگوں کا ذکر ہوا ہے کہ جو میدانِ حشر میں اس وقت عرش کے سایہ میں ہوں گے جب گرمی کی تمازت اور سورج کی تپش سے دماغ ہانڈی کی طرح کھول رہا ہوگا، ان میں ایک وہ شخص ہوگا جس کا دل مسجد میں اٹکا ہو، حدیث کے الفاظ ہیں: (سبعة يظلهم الله في ظله يوم لا ظل الا ظله) جس میں آگے چل کر ایسے خوش بخت کے بارے میں فرمایا گیا: (رجل قلبه معلق بالمساجد) عام مساجد کی محبت کا دل میں جاگزیں ہونا یا فرض نمازوں کے انتظار میں بے قرار ہونا ایک بڑی سعادت کی بات ہے لیکن جس کا دل حرمین شریفین کی محبت سے سرشار ہو اور جو وہاں نمازوں کی ادائیگی کے لئے مضطرب و بے قرار ہو، اس کی خوش بختی کے کیا کہنے جسے اس کی بے پایاں توفیق اللہ نے عطا فرمائی ہو چنانچہ میں ان کے علاوہ کسی ایک بھی ایسے شخص سے واقف نہیں ہوں جو سال کا بیشتر حصہ مکہ و مدینہ اور حرمین شریفین میں صرف طواف و زیارت اور بے پایاں اجر و طاعت کے حصول کے لئے شرائط کے مطابق خطیر مصارف اور قیام و طعام اور سفر کے اخراجات کے مد میں برداشت کرے اور گذشتہ ۵-۶ برسوں میں تقریباً مستقل طور پر اور اس سے قبل دس سال سے عارضی طور پر وہاں مقیم تھے جس کے پیچھے کوئی تجارتی یا کاروباری مقصد یا مدرسہ وغیرہ جیسی کوئی ضرورت نہ تھی، کیونکہ ہمارے علم میں تو اسی طرح کے لوگ چند متعین مقاصد سے وہاں مستقل طور پر قیام کرتے ہیں مثلاً تعلیم کے لئے، تدریس کے لئے، ملازمت کے سلسلہ میں، کاروبار کے سلسلہ میں یا پھر مدارس و دینی مراکز چلانے والے لوگ ان کے لئے چندہ جمع کرنے اور فراہمی فنڈ کے پیچھے عبادت، طواف، عمرہ اور نماز کے ایک لاکھ گنا ثواب کے علاوہ کوئی اور مقصد نہ تھا، اللہ تعالیٰ اگر شرف قبولیت سے نوازے تو یہ بے پایاں اجر و ثواب ہے جس کی توفیق اللہ خوش نصیبوں کو ہی عطا کرتے ہیں۔

میرا پہلا سفر حج اسی سال ۲۰۰۷ء میں ہوا جب ان کو بھی اپنے پہلے سفر حج کی سعادت حاصل ہوئی تھی، الگ الگ ملکوں کے پاسپورٹ پر سفر کرنے کی وجہ سے منی و عرفات اور مکہ میں ساتھ رہنے کا اتفاق تو نہیں ہوا تاہم حرم شریف میں اور اس سے باہر مکہ میں دوران قیام ساتھ ہو جایا کرتا تھا، پھر دو عمرہ بھی ہم نے ساتھ کیا جب کہ وہ مکہ میں پہلے سے مقیم تھے، اپنے رفقاء سفر کے لئے بھی میں نے ان کو مہمان نواز اور خدمات گزار پایا اور ایسے ہی تاثرات ان تمام لوگوں کے ہیں جن کو سفر حج یا عمرہ میں ان کے ساتھ کچھ وقت گزارنے کا موقع ملا۔

وہ اس قدر خوش خلق اور ہر دل عزیز تھے کہ علاقہ کے مسلمانوں کے دلوں میں ان کے لئے بڑی عزت اور چاہت تھی اس کا اندازہ محض ان کے جنازہ اور تدفین کے منظر کو دیکھ کر لگایا جاسکتا تھا، اس سال ہمارے علاقے سدھارتھ نگر اور ماحقہ خطہ نیپال میں انتہائی شدید سردی پڑی، وہ دن ان سرد ترین ایام میں سے ایک تھا، سورج کا دیدار بالکل نہیں ہو رہا تھا، شب و روز کھرا اور بدلی کا زور تھا، انتقال کے اعلان کا بھی کوئی خاص اہتمام نہیں کیا گیا، کسی اخبار میں خبر بھی نہیں آسکی تھی، پھر بھی اتنی بڑی تعداد میں لوگ جنازہ میں شرکت کے لئے حاضر ہوئے کہ مہدی انٹر کالج کا وسیع گراؤنڈ تنگ نظر آنے لگا، حدنگاہ تک نماز جنازہ کے لئے صفیں نظر آتی تھیں۔

وہ کوئی اس معنی میں مشہور و معروف شخص نہیں تھے جن معنوں میں شہرت کے معیار کو جانا پرکھا جاتا ہے، چنانچہ نہ تو بہت ہی امیر و کبیر شخص تھے، نہ کوئی عالم دین تھے نہ کسی مدرسہ و جامعہ اور کسی بڑے ادارہ کے ناظم تھے اور نہ ہی کوئی سیاسی شخصیت ان کی تھی بلکہ علاقائی و ملکی و صوبائی سیاست سے کوسوں دور تھے، غرض کہ شہرت کا جو معیار ہے اس پر وہ مطلق پورے نہیں اترتے تھے پھر جنازہ و تدفین میں اس قدر بڑی تعداد میں لوگوں کی شرکت ان کی ہر دل عزیز اور مقبولیت عام و خاص کی دلیل ہے، قابل ذکر ہے کہ نماز جنازہ میں علماء و طلبہ اور مدارس و مکاتب کے ذمہ داران و نظماور نیک لوگوں کی اکثریت تھی جو کہ علاقہ کے بزرگ عالم دین مولانا محمد ابراہیم رحمانی حفظہ اللہ کی امامت میں ادا کی گئی، نماز جنازہ سے قبل ڈاکٹر عبدالرحمن لیثی حفظہ اللہ نے نماز جنازہ سے متعلق بعض ضروری مسائل کی طرف توجہ دلائی اور مرحوم کے لئے دعائے رحمت و مغفرت فرمائی جب کہ راقم السطور نے چند منٹ کے خطاب میں، ان کی حیات و خدمات، اخلاق و عادات اور زندگی کے بعض معمولات پر روشنی ڈالی۔

پسماندگان میں غم نصیب اہلیہ (بیوہ) کے علاوہ دولڑکے اور ایک لڑکی اور لڑکوں کی ذکور و اناث اولاد یعنی پوتے پوتیوں کی ایک مختصر تعداد ہے۔

دونوں لڑکوں کو اپنی زندگی میں ہی اپنے پیروں پر کھڑا کر دیا تھا اور انہوں نے بھٹے کا پرانا کاروبار خوش اسلوبی کے ساتھ سنبھال لیا تھا اور ان کو فکر معاش سے پوری طرح آزاد کر دیا تھا، یہی وجہ ہے کہ وہ ہر طرف سے مطمئن ہو کر مکہ و مدینہ اور حرمین شریفین میں سال کا بیشتر حصہ گزارتے تھے۔


دونوں لڑکے بھی نیک بخت اور سعادت مند ہیں اور باپ کی خوبیوں سے کسی نہ کسی حد تک بہرہ مند ہیں، نماز روزہ کے پابند اور لوگوں کے ساتھ خوشگوار تعلقات رکھنے اور علماء کی قدر دانی میں باپ کے نقش قدم پر ہیں۔

بھٹوں کے کاروبار کے علاوہ چھوٹے لڑکے کا ٹائلس کا ایک بڑا شوروم ہے اور بڑے لڑکے آرمشین بھی چلاتے ہیں، اس طرح گھر میں خوشحالی اور آسودگی ہے، لیکن ہر طرح دینداری کا غلبہ ہے۔

اللہ تعالیٰ سے دعا ہے کہ ان کی بال بال مغفرت فرمائے، ان کے حسنات کو شرف قبولیت سے نوازے، حرم میں ادا کی گئی ان کی عبادات اور ان کی دعاؤں اور اذکار مسنونہ اور نوافل و اعتکاف کو قبول فرمائے اور ان کے نامہ اعمال میں وہی ثواب عطا فرمائے جس کا اس نے اپنے حبیب کے ذریعہ وعدہ فرمایا ہے، اسی طرح ہر انسان غلطیوں اور خطا و نسیان کا پتلہ ہے اللہ تعالیٰ ان کی خطاؤں و لغزشوں کو درگزر فرماتے ہوئے جنت الفردوس کو ان کا ٹھکانہ بنائے، آمین۔ ساتھ ہی اللہ رب العزت ان کے پسماندگان کو صبر جمیل عطا فرماتے ہوئے ان کی ہر آزمائش سے حفاظت فرمائے۔

آسمان تیری لحد پر شبنم افشانی کرے
سبزہ نورستہ اس گھر کی نگہبانی کرے

(ماہنامہ السراج جھنڈا نگر جنوری فروری ۲۰۱۸ء)



جمعیت الشبان المسلمین بنارس کے سرپرست اعلیٰ

الحاج محمد قاسم صاحب کی رحلت


وفات ستمبر ۲۰۱۷ء

محمد جنید عبد المجید کی

۲۳ ستمبر ۲۰۱۷ء بروز سنیچر قبیل مغرب الحاج محمد قاسم صاحب کا تقریباً سو سال کی عمر میں انتقال ہو گیا۔ آپ تاحیات جمعیت الشبان المسلمین بنارس کے سرپرست اعلیٰ تھے۔ آپ انتہائی دیندار، صوم و صلاۃ کے پابند اور تہجد گزار تھے۔ اکثر علماء کرام کی صحبت میں رہا کرتے تھے۔ مولانا عبد الوحید سلفی، مولانا عبد القدوس نسیم بناری، مولانا عبد الوحید رحمانی، مولانا عبد الحمید رحمانی، مولانا شمس الحق سلفی، مولانا رئیس الاحرار ندوی، مولانا صافی الرحمن مبارکپوری، مولانا اصغر علی امام مہدی سلفی وغیرہم سے آپ کے گہرے تعلقات تھے۔ آپ توحید و سنت کے علمبردار تھے۔ سلفی و جماعتی غیرت و حمیت آپ کے اندر کوٹ کوٹ کر بھری ہوئی تھی۔ دینی و سماجی کاموں میں بڑھ چڑھ کر حصہ لیتے تھے۔ کلیہ اُم المؤمنین عائشہ صدیقہ رضی اللہ عنہا کے لئے آپ نے اپنی ذاتی زمین تیرہ ہزار چھ سو اسکو اتر فٹ وقف کر دیا۔ جس پر کلیہ کی عالیشان چار منزلہ عمارت قائم ہے۔ مناظرہ بجز ڈیہہ کے انعقاد اور مدرسہ احیاء السنہ بجز ڈیہہ، مدرسہ تحفیظ القرآن الکریم بنارس کی تعمیر و ترقی میں آپ کا اہم رول رہا ہے۔ مرحوم کے وارثین میں چار لڑکے اور تین لڑکیاں ہیں۔ اللہ تعالیٰ سے دعا ہے کہ ان کی نیکیوں کو قبول فرمائے اور ان کو جنت الفردوس میں جگہ دے۔ ان کی بشری کوتاہیوں کو درگزر فرمائے اور ان کے وارثین کو ان کے نقش قدم پر چلنے کی توفیق عطا فرمائے۔ آمین

(جریہ ترجمان۔ ۳۰-۱۶ نومبر ۲۰۱۷ء)

□□□



محترم جناب مختار احمد صاحب لوہا بھون ممبئی کی وفات

بڑے ہی رنج و غم کی بات ہے کہ جماعت کے معروف تاجر مختار احمد بن ممتاز علی صاحب لوہا بھون ممبئی کا طویل علالت کے بعد صبح گیارہ بجے دن بتاریخ ۲۱ ستمبر ۲۰۱۷ء بروز جمعرات انتقال ہو گیا۔ آپ برسوں جمعیت و جماعت کے کار سے وابستہ رہے اور ابوالکلام آزاد اسلامک اوپیننگ سنٹر نی دہلی کی مجلس عاملہ و شوریٰ کے ۲۳ اپریل ۱۹۸۵ء ہی سے رکن رہے اور ان دنوں شوریٰ کے رکن تھے، اس کے علاوہ بھی دیگر خیراتی اداروں کو آپ اپنے تعاون سے نوازتے رہتے تھے، جماعت و ملت کے بہی خواہوں میں سے تھے۔

(ماہنامہ التبیان اکتوبر ۲۰۱۷ء)



محترم جناب مولانا نسیم احمد صاحب ریاضی و شا کھا پٹنم نہ رہے

۲۴ ستمبر ۲۰۱۷ء بروز اتوار صبح ۸ بجے مولانا نسیم احمد صاحب ریاضی طویل علالت کے بعد اس دار فانی سے کوچ کر گئے، اناللہ وانا الیہ راجعون۔

آپ کئی سالوں سے کومہ میں تھے، آپ کی پیدائش بسکوہر بازار سدھار تھنگر یو پی میں ہوئی لیکن والدین نے موضع تھرولی ضلع بلرام پور میں سکونت اختیار کی۔ جامعہ ریاض العلوم دہلی سے آپ نے سند فراغت حاصل کی اور شا کھا پٹنم، آندھرا پردیش کو اپنا میدان عمل بنایا۔ واضح رہے کہ آپ مولانا عبدالحق رحمانی رحمہ اللہ موضع تھرولی کے چھوٹے صاحبزادہ اور شا کھا پٹنم کے معروف داعی مولانا صدیق احمد خاں صاحب رحمانی کے داماد ہیں۔

(ماہنامہ التبیان اکتوبر ۲۰۱۷ء)



الحاج ضیاء الدین گوالیار (مَونا تھ بھجن) کی وفات

مَونا تھ بھجن (یوپی) کے ایک صنعتی گھرانے کے چشم و چراغ الحاج ضیاء الدین گوالیار رحمہ اللہ ۲۳ اگست ۲۰۱۷ء کو انتقال کر گئے۔ انا للہ وانا الیہ راجعون۔

آپ بڑے متدین اور صاحب خیر انسان تھے، دینی کاموں میں بڑھ چڑھ کر حصہ لیا کرتے تھے۔ جامعہ عالیہ عربیہ مَونا تھ بھجن کی مجلس منظمہ کے خصوصی رکن تھے۔ ابوالکلام آزاد اسلامک اوکیٹنگ سنٹر، نئی دہلی اور اس کے تعلیمی اداروں کا خصوصی خیال رکھتے تھے۔ سنٹر کے بانی اور تاحیات صدر مولانا عبدالحمید رحمانی رحمہ اللہ اور اس کے سکریٹری مولانا عاشق علی اثری حفظہ اللہ سے موصوف کے تعلقات بہت گہرے تھے، اسی طرح ان کے لائق صاحبزادہ گرامی مولانا محمد ارشد عالیادی اور ان کے دیگر فرزندان بھی مولانا رحمانی رحمہ اللہ اور سنٹر کے سکریٹری اور خود سنٹر سے خصوصی تعلقات پہلے بھی رکھتے تھے اور اب بھی برابر رکھتے ہیں۔ سنٹر کے حالات اور کارکردگی کے بارے میں موصوف پوری جانکاری اور دلچسپی رکھتے تھے۔ دعاء ہے کہ اللہ تعالیٰ موصوف رحمہ اللہ کی مغفرت فرمائے، انہیں جنت الفردوس میں جگہ دے اور ان کے جملہ پسماندگان کو صبر جمیل کی توفیق سے نوازے۔ آمین۔

(ماہنامہ التنبیان اکتوبر ۲۰۱۷ء)



طفیل اشعر ناگپور کا انتقال

مرکزی جمعیت اہل حدیث ہند کے ناظم مالیات الحاج وکیل پرویز کو صدمہ

مرکزی جمعیت اہل حدیث ہند سے جاری ایک اخباری بیان کے مطابق مرکزی جمعیت اہل حدیث ہند کے ناظم مالیات الحاج وکیل پرویز کے بھتیجے طفیل اشعر کا کل صبح طویل علالت کے بعد ناگپور میں انتقال ہو گیا۔ انا للہ وانا الیہ راجعون۔

جناب طفیل اشعر الحاج وکیل پرویز صاحب کے بھائی جناب جلیل ساز کے صاحبزادے تھے۔ ان کی عمر ۵۲ سال کی تھی۔ وہ شہر ناگپور کے کئی تعلیمی اداروں سے وابستہ تھے اور علمی و سماجی و سیاسی حلقوں میں کافی معروف و محبوب تھے۔ اسلامیہ یونیورسٹی کالج برائے سائنس آرٹس ناگپور ان کی نگرانی میں چل رہا تھا۔ اسی طرح وہ ڈاکٹر ذاکر حسین بی ایڈ کالج ناگپور کے سکریٹری اور سیاسی طور پر مہاراشٹر اسٹیٹ کانگریس کمیٹی کے جنرل سکریٹری تھے۔ جمعیت کے ذمہ داران خصوصاً امیر جمعیت مولانا اصغر علی امام مہدی سلفی سے گہری

عقیدت رکھتے تھے۔ ناگپور کے تمام اسفار میں اپنے دولت کدہ پر مولانا محترم کے اعزاز میں خصوصی نشست رکھتے تھے اور تکریم کرتے تھے جو کہ اہل علم و دین سے ان کی گہری محبت کی دلیل ہے۔ اللہ تعالیٰ نے ان کو بڑی خوبیوں سے نوازا تھا۔ پسماندگان میں ایک بیٹا، ایک بیٹی اور بیوہ ہیں۔ ان کی رحلت پر مرکزی جمعیت اہل حدیث ہند کے امیر جناب مولانا اصغر علی امام مہدی سلفی اور ناظم عمومی مولانا محمد ہارون سنابلی و دیگر ذمہ داران و کارکنان نے غم و افسوس کا اظہار کیا ہے اور پسماندگان خصوصاً الحاج پرویز صاحب کی دلی تعزیت پیش کی ہے اور دعا گو ہیں کہ بار الہا ان کی مغفرت فرما۔ ان کی خدمات کو شرف قبولیت بخش۔ ان کو جنت الفردوس میں اعلیٰ مقام عطا فرما اور پسماندگان کو صبر جمیل کی توفیق ارزانی کر۔

پریس ریلیز کے مطابق الحاج وکیل پرویز صاحب کو بھتیجے کی موت سے کافی صدمہ پہنچا ہے۔ کیونکہ الحاج وکیل پرویز صاحب کے تمام سماجی و رفاہی، دینی و جماعتی اور تعلیمی و تربیتی سرگرمیوں میں معاون و ہمنوار ہتے تھے۔ ایک سال قبل جو اس سال بیٹے اور بیٹی کی موت کا ناقابل برداشت صدمہ سہہ چکے ہیں۔ اللہ تعالیٰ ان کو صبر جمیل عطا فرمائے۔ مصیبت کی گھڑی میں مرکزی جمعیت اہل حدیث ہند کے ذمہ داران و کارکنان ان کے اور اہل خانہ و خاندان کے غم میں برابر کے شریک ہیں۔

(جریدہ ترجمان ۱۵۔ ۱۱ اکتوبر ۲۰۱۷ء)



حبیب اللہ باشاہ، تمل ناڈو

بڑے رنج و افسوس کے ساتھ یہ خبر دی جاتی ہے کہ معروف وکیل اور صوبائی جمعیت اہل حدیث تمل ناڈو پانڈیچری کے نائب امیر جناب عبدالجبار سہیل صاحب تمل ناڈو کے والد ماجد مشہور وکیل اور معروف سماجی کارکن جناب حبیب اللہ باشا کا مورخہ ۲۲ نومبر ۲۰۱۷ء کو طویل علالت کے بعد بھرتی تقریباً ۸ سال انتقال ہو گیا۔ انا للہ وانا الیہ راجعون۔

اللہ تعالیٰ نے آپ کو بڑی خوبیوں اور صلاحیتوں سے نوازا تھا۔ آپ انجمن حمایت اسلام اسلامیہ یتیم خانہ اور اسلامیہ کالج کرنول کے صدر نشین تھے۔ آپ نے مختلف اہم حکومتی و غیر سرکاری اداروں کے سربراہ کی حیثیت سے کام کیا۔ آپ مدراس جونیئر جیمبر آف کامرس کے صدر، انڈین جونیئر جیمبر آف کامرس کے لیگل کونسل، مسلم ایجوکیشنل ایسوسی ایشن آف ساؤتھ انڈیا کے نائب صدر، اپولو ہاسپٹل انٹرپرائز لمیٹڈ کے ۲۰۰۱ء سے ۲۰۱۳ء تک آزاد ڈائریکٹر، اپولو ہاسپٹل انٹرپرائز لمیٹڈ کے ۱۹۷۹ء سے ڈائریکٹر، مدراس ہائی کورٹ کے سینئر وکیل، مرکزی حکومت کے پی پی، بعدہ ایڈوکیٹ جنرل وغیرہ۔ آپ نے مدراس یونیورسٹی سے قانون کی تعلیم حاصل کی تھی۔ مرکزی جمعیت اہل حدیث ہند کے امیر محترم مولانا اصغر علی امام مہدی سلفی حفظہ اللہ و دیگر ذمہ داران و اراکین اور کارکنان نے ان کے انتقال پر گہرے رنج و افسوس کا اظہار کیا ہے اور ان کی موت کو ملک و ملت کا بڑا

خسارہ قرار دیا ہے۔ اور پسماندگان خصوصاً ان کے اکلوتے فرزند ارجمند جناب ایڈوکیٹ عبدالجبار سہیل صاحب و دیگر دو صاحبزادیوں وغیرہ سے قلبی تعزیت کی ہے۔ اور دعا گو ہیں کہ اللہ تعالیٰ ان کی مغفرت فرمائے۔ ان کو جنت الفردوس کا مکین بنائے، پسماندگان کو صبر جمیل کی توفیق بخشے اور جمعیت و جماعت اور ملک و ملت کو ان کا نعم البدل عطا فرمائے۔ آمین۔

(جریدہ ترجمان ۱۵-۱۷ دسمبر ۲۰۱۷ء)



عبدالخالق صاحب اندور نہ رہے

ضلعی جمعیت اندور مدھیہ پردیش کے ناظم اعلیٰ کے والد جناب عبدالخالق صاحب ضلعی جمعیت کے سابق امیر تھے بہترین داعی، زیادہ وقت مسجد میں ہی رہنے والے تہجد گزار تھے مورخہ ۲۰ نومبر ۲۰۱۷ء کو اس دار فانی سے کوچ کر گئے۔ ان لله وانا الیہ راجعون۔ (عبدالصمد، ایم پی)

(جریدہ ترجمان ۱۵-۱۷ دسمبر ۲۰۱۷ء)



جناب شبیر چودھری کھمرا یا کی وفات حسرت آیات

۱۰ اپریل ۲۰۱۷ء بروز سوموار جناب شبیر چودھری کا طویل علالت کے بعد اپنے گاؤں کھمرا یا میں انتقال ہو گیا۔ اناللہ وانا الیہ راجعون۔ موصوف بہت ہی نیک طبیعت کے مالک تھے۔ علماء و طلباء کے بڑے قدردان تھے۔ کافی دنوں تک تلشی پور میں رہے اور انجمن محمدیہ جرواروڈ کے تعمیری کاموں میں بڑھ چڑھ کر حصہ لیتے رہے اور بڑی دل لگی کے ساتھ مزدوروں کی نگرانی کرتے تھے۔ وہ بڑے مخلص انسان تھے۔ اللہ تعالیٰ انہیں غریق رحمت کرے اور ان کی لغزشوں کو معاف فرمائے اور ان کو جنت الفردوس میں اعلیٰ مقام عطا فرمائے اور پسماندگان کو صبر و سلوان کی توفیق بخشے۔

(جریدہ ترجمان ۱۵-۱۷ مئی ۲۰۱۷ء)



مولانا مشتاق احمد اثری کوکٹی کا سانحہ ارتحال

جماعت الحمد بیٹ کے معروف و مشہور عالم دین مولانا مشتاق احمد اثری رحمہ اللہ معمولی علالت کے بعد ۱۳/۱۲/۲۰۱۷ء صبح تقریباً دس بجے اپنے خالق حقیقی سے جا ملے۔ انا للہ وانا الیہ راجعون۔ مولانا رحمہ اللہ نہایت ملنسار، نیک دل اور صوم و صلاۃ کے پابند تھے۔ ہمیشہ نرم مزاجی کا مظاہرہ ان کا شیوہ تھا۔ ہر کسی سے مسکرا کر ملتے تھے، مولانا چھوٹے بڑے سبھی کی نظروں میں عزت کی نگاہ سے دیکھے جاتے تھے۔ مولانا رحمہ اللہ کی عمر تقریباً ۶۳ سال تھی۔ واضح ہو کہ ڈومریا گنج حلقہ کے موضع کوکٹی کے رہنے والے مولانا مشتاق احمد اثری کا معمولی علالت کے بعد ۱۳/۱۲/۲۰۱۷ء کو چاشت کے وقت انتقال ہو گیا، مولانا طویل عرصہ تک نوگزہ قصبہ کے معروف گاؤں کڑرا گرانٹ میں برسوں تک امامت و خطابت اور تعلیمی فرائض انجام دیتے رہے۔ لواحقین میں تین بیٹے اور دو بیٹیاں شامل ہیں۔ اللہ لواحقین کو صبر جمیل عطا فرمائے۔ اور موصوف رحمہ اللہ کے بشری لغزشوں کو معاف کرتے ہوئے جنت الفردوس میں جگہ دے۔ آمین۔ (جریدہ ترجمان ۱۵۔ ۱۷ مئی ۲۰۱۷ء)



مولانا مستقیم احمد سلفی رجبہار کھنڈ

بہت ہی رنج و غم اور افسوس کے ساتھ یہ خبر دی جا رہی ہے کہ ہمارے ہم سبق و ہر دلعزیز ساتھی مولانا محمد شمیم احمد سلفی متوطن کاٹم کولی، رانچی، جھارکھنڈ کا بروز سوموار ۲۴/۱۲/۲۰۱۷ء بوقت صبح پانچ بجے بعمر ۵۵ سال حرکت قلب بند ہونے سے انتقال ہو گیا۔ ان اللہ وانا الیہ راجعون۔ اللہ تعالیٰ ان کی حسنت کو قبول فرمائے اور گناہوں سے درگزر فرما کر ان کی مغفرت فرمائے اور جنت الفردوس میں اعلیٰ مقام عطا فرمائے۔ اور ان کے لواحقین کو صبر و سلوان عطا فرمائے۔ آمین۔

مولانا موصوف نہایت بااخلاق، ملنسار، راست گو، شریف النفس، خوش مزاج، صوم و صلوٰۃ کے پابند اور تہجد گزار باعمل عالم دین تھے۔ غریبوں، مسکینوں کا خاص خیال رکھتے تھے۔ بچوں، بڑوں سب کو عزت و احترام سے بلاتے اور ملاقات کرتے تھے تکریم کرنا ان کی عادت تھی علما اور طلباء کے قدردان تھے۔

مرحوم نے مسجد اور بچیوں کا ایک مدرسہ قائم کیا تھا اور تاحیات اسی خدمت میں لگے رہے جامعہ سلفیہ بنارس سے فراغت کی تھی۔ علمی ذوق اور مطالعہ کا شوق رکھتے تھے۔ پسماندگان میں ان کی بیوہ، چار بیٹیاں اور دو بیٹے ہیں۔ مرحوم کی تدفین ۲۴/۱۲/۲۰۱۷ء بعد نماز مغرب عمل میں آئی۔ اللہم اغفر لہ ارحمہ و عافہ و اعف عنہ۔

(جریدہ ترجمان ۱۵۔ ۱۷ مئی ۲۰۱۷ء)

مولوی محمد نذیر صاحب راندھرا پردیش

احباب جماعت کو انتہائی افسوس کے ساتھ یہ خبر دی جاتی ہے کہ مولوی محمد نذیر صاحب ۲۴ دسمبر ۲۰۱۷ء کو بوقت اذان فجر اپنے رب حقیقی کے حکم پر اس دار فانی سے کوچ کر گئے۔ انا للہ وانا الیہ راجعون۔

آپ کی شخصیت محتاج تعارف نہیں، آپ ملک و بیرون ملک سلفی حلقوں میں جانے جاتے تھے۔ آپ کے والد محترم نے بھی اپنی زندگی کا کافی حصہ توحید کی نشر و اشاعت میں صرف کیا ہے۔ اور خود مولوی نذیر صاحب بھی مرکزی جمعیت اہل حدیث ہند کے ۳۵ سالوں سے زیادہ مجلس عاملہ اور مجلس شوریٰ کے ممبر رہے ہیں۔ اس کے ساتھ ساتھ آپ نے صوبائی جمعیت اہل حدیث راندھرا پردیش اور شہری جمعیت اہل حدیث حیدرآباد سکندر آباد میں اپنی خدمات انجام دی ہیں۔ آپ ایک باکمال خطیب تھے۔ معہد عثمان ذوالنورین میں بائیس سال سے زیادہ خطابت و نظامت کے فرائض انجام دیئے ہیں۔ آپ کے ایک خطاب عام سے متاثر ہو کر ورنگل میں قادیانیوں نے اسلام قبول کیا تھا۔ آپ نہ صرف جمعیت کی فکر رکھتے تھے بلکہ بلا تفریق قوم و ملت کے تئیں ایک درد مند دل رکھتے تھے۔ آپ آل انڈیا ملی کونسل اور توحید ایجوکیشنل ٹرسٹ بہار کے ممبر بھی تھے۔ اللہ تعالیٰ سے دعا ہے کہ اللہ آپ کی خدمات کو قبول فرمائے۔ بشری لغزشوں کو درگزر فرما کر جنت الفردوس میں اعلیٰ مقام عطا کرے۔ احباب و متعلقین اور پسماندگان کو صبر جمیل سے نوازے۔ آمین۔

(جریہ ترجمان ۱۶-۳۱ دسمبر ۲۰۱۷ء)



آہ! محترم الحاج مولانا داؤد انصاری جھارکھنڈ کا انتقال

مولانا الحاج محمد داؤد انصاری مقام نرائن پور پوسٹ مدھوپور، دیوکھر جھارکھنڈ ۲۴ دسمبر ۲۰۱۷ء بروز سوموار صبح ساڑھے پانچ بجے اس دار فانی سے کوچ کر گئے۔ انا للہ وانا الیہ راجعون۔ ان کی عمر تقریباً ۹۹ سال کی تھی موصوف کی زندگی ثبات قدمی، امانت و دیانت اور غیرت اسلامی کا بہترین نمونہ تھی۔ دین کے کاموں میں بڑھ چڑھ کر حصہ لیتے تھے مدھوپور حاجی گلی کی جامع مسجد اور نرائن پور کی جامع مسجد بنوانے میں کافی تعاون کئے حج کرنے کے بعد علماء اہل حدیث کے کافی عقیدت مندر ہے۔ خصوصاً مولانا زکریا فیضی سے ہر وقت اور ہر اہم موقع پر ملنے آیا کرتے تھے۔

ان کی جنازہ کی نماز میں تقریباً پانچ ہزار سے بھی زائد لوگوں نے شرکت کی اور جنازے کی نماز نرائن پور کے قبرستان میں دو بجے دن ان کے منجھلے صاحبزادے مسعود عالم فیضی نے پڑھائی پس ماندگان میں چار صاحبزادے، چار بیٹیاں اور پوتے پوتیاں، نواسے نواسیاں موجود ہیں۔ اللہ تعالیٰ ان لوگوں کو صبر جمیل عطا فرمائے۔ آمین، اللہ تعالیٰ ان کی مغفرت فرما کر اپنی جوار رحمت میں جگہ دے۔ اور جنت الفردوس میں اعلیٰ مقام پر فائز کرے۔ آمین۔

(جریدہ ترجمان ۱۶-۳۱ دسمبر ۲۰۱۷ء)




وفات حسرت آیات مولانا عبدالغنی رحمہ اللہ صاحب گنج

انتہائی رنج و غم کے ساتھ اطلاع دی جاتی ہے کہ ضلعی جمعیت الحمد للہ صاحب گنج جھارکھنڈ کے نائب ناظم مولانا عبدالغنی رحمہ اللہ علیہ کا ۲۶ جولائی بروز بدھ بوقت صبح سات بجے ایک سڑک حادثہ میں انتقال ہو گیا۔ اناللہ وانا الیہ راجعون۔ وہ کسی ضروری کام سے کشن گنج بہار گئے ہوئے تھے اور بانیک چلارہے تھے کہ اچانک پیچھے سے ایک ٹرک نے دھکا مارا جس کی وجہ سے مولانا سڑک پر گر گئے اور اسی وقت پیچھے سے آنے والے ایک بس نے مولانا کے ایک پیر اور ایک ہاتھ کو روند ڈالا اور آپ کا انتقال ہو گیا۔ دوسرے دن ۲۷ جولائی بروز جمعرات کو اپنی آبائی قبرستان کدمہ برہیٹ صاحب گنج میں بوقت دن ساڑھے دس بجے تدفین عمل میں آئی۔ ایک جم غفیر نے نماز جنازہ میں شرکت کی۔

فضیلیہ الشیخ جناب اسلم کمال مدنی حفظہ اللہ نائب مدیر مرکز السلام التعليمی شریکنڈ نے جنازہ کی نماز پڑھائی۔ موصوف کا تعلق ضلع صاحب گنج تھا آپ ایک کرایہ کے مکان میں رہتے تھے اللہ تعالیٰ ان کی مغفرت فرمائے اور جنت الفردوس میں جگہ عطا فرمائے۔ آمین۔ قارئین سے ان کے لئے دعائے مغفرت کی درخواست ہے۔

(جریدہ ترجمان جولائی ۲۰۱۷ء)



باب ہفتم

موجودین علمائے کرام

و

اعیان جماعت

۲۰۱۷ء

ناموں کی ترتیب تاریخ ولادت کے اعتبار سے رکھی گئی ہے۔

عم محترم استاذ گرامی

حضرت مولانا عبداللہ سعیدی حفظہ اللہ تعالیٰ ہر ہٹہ تلسی پوری پوری

تلمیذ مولانا ابوالقاسم سیف بنارسی رحمہ اللہ

پیدائش: ۵ جنوری ۱۹۲۰ء

از: عبدالرؤف خاں ندوی

سورج ہوں زندگی کی رمق چھوڑ جاؤں گا
میں ڈوب بھی گیا توشفق چھوڑ جاؤں گا

مقام و تاریخ پیدائش: ضلع بلرام پور تحصیل تلسی پور کے مرکزی گاؤں ہر ہٹہ میں (جو قصبہ تلسی پور سے جنوب جانب ۱۲ کلومیٹر دور اٹواروڈ پر واقع ہے) عم محترم حضرت مولانا عبداللہ سعیدی حفظہ اللہ کی تاریخ پیدائش موضع ہر ہٹہ میں مورخہ ۲۵ جنوری ۱۹۲۰ء ہے۔

نام و نسب خاندانی پس منظر: عم محترم حفظہ کا پورا نام عبداللہ ہے سعیدی مدرسہ سعیدیہ دارانگر بنارس کی طرف انتساب ہے سلسلہ نسب یہ ہے عبداللہ بن بہاؤ الدین بن بدھو خان بن خرم خاں۔

موضع ہر ہٹہ میں عم محترم مولانا عبداللہ سعیدی حفظہ اللہ کا ایک خاندان کافی مدت سے خرم خاں کے نام سے آباد ہے جسے اللہ عزوجل نے علم کے ساتھ عمل کی بھی نعمت عظمیٰ عطا فرمائی ہے (صاحب تذکرہ حضرت مولانا عبداللہ سعیدی حفظہ اللہ اور راقم عبدالرؤف ندوی، قاری عبدالقوی اثری، مولانا شفیق الرحمن فیضی، مولانا عطاء الرحمن سعیدی مدنی، مولانا زبیر احمد مدنی، مولانا محمد ظفر محمدی، مولانا اسرار الحق مدنی، مولانا طفیل احمد فیضی، حفظ الرحمن، مولانا ضیاء الرحمن نذیری، مولانا عبدالقیوم سراجی، مولانا ضیاء الحق محمدی، حافظ عبدالغنی وغیرہم خاندان خرم خاں کے چشم و چراغ ہیں) خرم دادا عم محترم حفظہ اللہ کے جد امجد ہیں ان سطور میں عم محترم حفظہ اللہ کے سلسلے میں چند گزارشات پیش کرنا مقصود ہے عم محترم مولانا عبداللہ سعیدی حفظہ اللہ کے والد محترم کا نام نامی بہاء الدین ہے جو میرے دادا ہوتے ہیں، دادا بہاؤ الدین رحمہ اللہ زہد و تقویٰ اور خشیت الہی، امانت و دیانت اور شعائر اسلام کی پابندی میں اپنے گاؤں ہر ہٹہ کے ممتاز فرد تھے، آپ کا خاندان شرف و مجد، فضل و کمال کا گہرانہ ہے اور اس گھر کے افراد یعنی عم محترم کے والدین اللہ غریق رحمت فرمائے زہد و تقویٰ اور خشیت الہی کی دولت سے مالا مال تھے، عم محترم حفظہ اللہ نے اس پاکیزہ ماحول میں تعلیم و تربیت پائی اور انہیں خوشگوار فضاؤں میں حصول علم کی راہ پر گامزن ہوئے، دادا بہاء الدین بہت ہی نیک خدا ترین انسان تھے اور ان کی تربیت کا پیارا انداز تھا، ایک دفعہ جماعت چھوڑنے پر دادا بہاء الدین رحمہ اللہ کی گوشمالی کی لذت اب تک محسوس کر رہا ہوں۔

آپ کے کئی واقعات ہیں، طوالت کے خوف سے میں صرف دو واقعات ذکر کرتا ہوں، بقیہ کسی اور موقع کے لئے چھوڑتا ہوں، برادر عزیز مولانا شفیق الرحمن فیضی راوی ہیں کہ (۱) ہمارے گاؤں ہرہٹہ میں دو مسجدیں ہیں ایک قدیم مسجد ہے جو ہمارے گاؤں کے پاس ہے اس میں صرف پنج وقتہ صلاۃ ادا کی جاتی ہے اور جامع مسجد پنج گاؤں میں ہے، جامع مسجد کے سنگ بنیاد کا جب وقت آیا تو سوال پیدا ہوا کہ پہلی اینٹ کون رکھے، اس موقع پر جناب الحاج محمد رفیق خاں ایڈوکیٹ بلراپور سے تشریف لائے تھے، گاؤں کے افراد پر عین نظر ڈالنے کے بعد الحاج محمد رفیق ایڈوکیٹ اور گاؤں کے دوسرے لوگوں نے بیک وقت کہا کہ جناب بہاء الدین صاحب سے بہتر کوئی نہیں ہے، دادا مرحوم کو بلایا گیا اور آپ نے ایک عظیم مجمع کی موجودگی میں ہرہٹہ کی جامع مسجد کا سنگ بنیاد رکھا، (۲) دوسرا واقعہ یہ ہے کہ مولانا محمد عباس سلفی حفظہ اللہ کے والد محترم الحاج حسن محمد رحمہ اللہ راوی ہیں کہ ہم جب آپ کے دادا بہاؤ الدین کی قبر کھود رہے تھے تو قبر سے بڑی اچھی خوشبو آرہی تھی، وہ خوشبو عمدہ اور پیاری تھی و ما ذالک علی اللہ بعبید اللہ کے نزدیک ایسا ہونا ناممکن نہیں ہے، دادا مرحوم تہجد گزار اور شب زندہ دار تھے، ترمذی شریف کی ایک حدیث ہے کہ اللہ تعالیٰ کو مومن کی نکالیف سے دکھ پہنچتا ہے مومن کی قبر حدنگاہ تک کشادہ ہو جاتی ہے جس سے جنت کی ہوائیں اور خوشبوئیں آتی رہتی ہیں (ترمذی شریف)

دادا داداوی مرحومین بہت سی خوبیوں کے حامل تھے بڑے پرہیزگار اور پابند سنت تھے، دعا ہے کہ اللہ تعالیٰ دادا داداوی کو کشادہ باغ بہشت میں داخل فرمائے آمین۔

ابتدائی تعلیم:

عم محترم حفظہ اللہ نے قاعدہ بغدادی، یسرنا القرآن، ناظرہ قرآن مجید اور اردو کی ابتدائی کتابیں اپنی والدہ محترمہ سے پڑھا، ساتھ میں چچا محمد یسین بھی تھے، ہرہٹہ گاؤں میں سرکاری اسکول بہت دنوں سے چل رہا تھا، عم محترم حفظہ اللہ نے سرکاری اسکول کے ماسٹر نشی عبدالغفار سے ساتویں کلاس تک پڑھا۔ ہمارے گاؤں ہرہٹہ میں یہ پہلا دینی مدرسہ جو داداوی مرحومہ بچیوں کی تعلیم کے لئے اپنے گھر میں چلا رہی تھیں، یہ خدمت صرف اللہ کی رضا کے لئے مفت انجام دیتی تھیں، عم محترم ساتویں کلاس پڑھ کر مدرسہ زینت العلوم سمرہن کلاں گئے، داخلہ لیا مگر وہاں کارہن سہن کھانا پینا اس نہ آیا، بمشکل ۶ ماہ رہے پھر گھر آ گئے۔

تحصیل علم کے لئے سفر: عم محترم مولانا عبداللہ سعیدی حفظہ اللہ جب عمر کی کچھ منزلیں طے کر چکے تو آپ نے قصبہ رسولی بارہ بنگی کا رخت سفر باندھا اس وقت قصبہ رسولی کے مدرسہ مدینۃ العلوم کی بڑی شہرت تھی، دور دراز مقامات سے شائقین علم آ کر اس مدرسہ میں تعلیم حاصل کرتے تھے اس مدرسہ میں عربی فارسی اردو کے علاوہ ہندی اور انگریزی کی بھی ابتدائی تعلیم دی جاتی تھی، مدرسہ مدینۃ العلوم بارہ بنگی میں عم محترم ایک سال تک مختلف علوم و فنون حاصل کرتے رہے۔

دارالعلوم ندوۃ العلماء میں: مدرسہ مدینۃ العلوم بارہ بنگی میں مزید اعلیٰ تعلیم کا انتظام نہ ہونے کی وجہ سے عم محترم حفظہ اللہ نے دارالعلوم ندوۃ العلماء کا رخ کیا، ٹیسٹ کے بعد جماعت ثالثہ میں داخلہ ملا، دارالعلوم ندوۃ العلماء کے ماہر علم و فضل اساتذہ سے ایک سال ۱۹۴۲ء حصول علم میں مصروف رہے دوسرے سال ۱۹۴۳ء کے شروع میں حصول علم میں مصروف تھے کہ اچانک بیمار پڑ گئے، دو اعلاج

سے کچھ فائدہ نہیں ہوا، مرض بڑھتا گیا جوں جوں دوا کی، آخر کار مجبوراً ندوہ کو خیر آباد کہنا پڑا اور گھر آ گئے۔

مدرسہ سراج العلوم جھنڈا انگریز میں: عم محترم جب مکمل صحت یاب ہو گئے تو آپ نے مدرسہ سراج العلوم جھنڈا انگریز کا رخ کیا اس وقت مدرسہ سراج العلوم میں امام فرائض مولانا عبدالرحمن بجواکی، خطیب الاسلام مولانا عبدالرؤف رحمانی جھنڈا انگریز، مولانا عبدالشکور دور صدیقی، مولانا احمد ندوی گجراتی جیسے اساطین علم و ماہر اساتذہ مامور تھے جن کی تدریسی مہارت کا بڑا شہرہ و چرچا تھا اور ان کی علمی صلاحیتوں کا دور دور تک ڈنکان بج رہا تھا، علاقہ اور دور دراز کے اکثر موضوعات علم کے پیاسے ان ماہرین درس کے دامن سے وابستہ رہنے کو اپنی زندگی کا حاصل مقصد تصور کر کے ہفتوں مدرسہ سراج العلوم میں پڑے رہتے، ان ماہرین درس اساتذہ کی موجودگی میں مدرسہ سراج العلوم اتنا مزین دلچسپ اور پر رونق ہو گیا تھا، ہر دم نگاہوں میں علمی مباحث و مجالس کے مناظر رہتے جس سے عم محترم حفظہ اللہ کا ذوق مطالعہ مزید بڑھتا گیا اور یہاں تقریباً تین سال (۱۹۴۲ء، ۱۹۴۵ء، ۱۹۴۶ء) ذوق و شوق، محنت و لگن سے جماعت خامسہ تک کی تکمیل فرمائی، اس وقت مدرسہ سراج العلوم میں جماعت خامسہ تک تعلیم ہو رہی تھی، سنن اربعہ، شرح وقایہ، قدوری، نور الانوار، متنبی، حماسہ جیسی کتابیں زیر درس رہیں، عم محترم حفظہ اللہ کے ساتھیوں میں مشتاق احمد نوگرہ، حبیب اللہ بیت نار، ابوبکر بہاری، عبدالکریم ششہدیاں، عبید اللہ نوگرہ، محمد ابراہیم یوسف پور وغیرہ وغیرہ تھے۔

(بحوالہ کاروان سلف جلد دوم مؤلف عبدالرؤف ندوی خودنوشت حالات از مولانا عبدالشکور دور صدیقی)

مدرسہ سعیدیہ دارانگر بنارس میں:

عم محترم حفظہ اللہ کو چونکہ فن حدیث سے لگاؤ و عشق تھا اس لئے اس فن میں مہارت پیدا کرنے کے لئے آپ نے مدرسہ سعیدیہ بنارس کا رخ کیا، اپنے وقت کے جید عالم مشہور محدث حضرت مولانا ابوالقاسم سیف بناری وقاری سعید احمد بناری کی بارگاہ فضیلت میں حاضری دی اور ان کی شاگردی کا شرف حاصل کیا، عم محترم مولانا عبداللہ سعیدی حفظہ اللہ نے مولانا ابوالقاسم سیف بناری رحمہ اللہ سے ۱۹۳۸ء میں سند فراغت لی اور مدرسہ سعیدیہ بنارس سے فارغ التحصیل ہوئے، آپ کی سند عالی کا سلسلہ شاہ ولی اللہ محدث دہلوی تک پہنچتا ہے، چلتے چلتے اس عظیم مفسر محدث مناظر خطیب مقرر صحافی فقیہ کا مختصر تعارف ہو جائے۔

مولانا محمد سعید بناری محدث کے سب سے بڑے بیٹے مولانا ابوالقاسم سیف بناری تھے جو یکم شوال ۱۳۰۷ھ مطابق ۲۱ مئی ۱۸۹۰ء کو بنارس میں پیدا ہوئے، سات سال کی عمر میں ناظرہ قرآن مجید ختم کیا، پھر قرآن مجید حفظ کرنے کی سعادت حاصل کی، اسی سال قاضی محمد مچھلی شہری کی خدمت میں حاضر ہوئے اور ان سے سند مسلسل بالاولیہ حاصل کی پھر علی الترتیب مندرجہ ذیل حضرات سے اخذ علم کیا۔

۱۔ مولانا سید عبدالکبیر بہاری سے فارسی اور صرف اور نحو کی کتابیں پڑھیں، (۲) مولانا سید نذیر الدین احمد جعفری ہاشمی سے عربی ادبیات و معانی میں استفادہ کیا (۳) مولانا حکیم عبدالمجید بناری سے فقہ، اصول فقہ، منطق و فلسفہ وغیرہ علوم کی تکمیل کی (۴) اپنے والد گرامی مولانا محمد سعید بناری سے تفسیر و حدیث کے علوم سے بہرہ ور ہوئے (۵) شیخ حسین بن محسن یمنی سے بھی مستفید

ہوئے (۶) مولانا شمس الحق ڈیانوی (شارح ابوداؤد) سے بعض کتب حدیث پڑھی۔ (۷) محدث پنجاب حضرت حافظ عبدالمنان وزیر آبادی کی خدمت میں بھی حاضری دی اور ان سے اکتساب فیض کیا۔

(۸) شیخ العرب والعجم میاں سید نذیر حسین دہلوی کے آستانہ فضیلت کا بھی رخ کیا اور ان سے مستفید ہوئے اس طرح انہوں نے وقت کے متعدد مشاہیر رجال علم کی طرف رجوع کیا اور ان سے فیضیاب ہوئے۔ ۱۶ برس کی عمر میں فارغ التحصیل ہو کر اپنے والد مکرم کے قائم کردہ مدرسہ سعیدیہ بنارس کی مسند درس پر متمکن ہوئے اور طلبہ کو مختلف درسی کتابیں پڑھانا شروع کیں، تدریس کے ساتھ ساتھ تصنیف و تالیف کا آغاز کر دیا، نہایت ذہین اور لائق ترین مدرس و مصنف کی حیثیت سے شہرت پائی، تمام علوم و فنون کی درسی کتابیں طلبہ کو خود پڑھاتے تھے، مولانا ابوبیکری امام خاں نوشہروی کے بقول ۱۳۵۳ھ تک صحیح بخاری اور صحیح مسلم ۲۵ مرتبہ پڑھا چکے تھے، اس وقت ان کی عمر ۵۶ برس کی تھی اور سلسلہ تدریس جاری تھا، مطبع سعید المطابع جوان کے والد مکرم مولانا محمد سعید نے جاری فرمایا تھا اس کی ذمہ داری ان کے سپرد تھی، مولانا بنارس میں مناظر بھی تھے، چنانچہ انہوں نے پنشنہ اور الہ آباد میں آریہ سماجیوں کے بعض پرچار کوں سے مناظرے کئے، احناف سے ٹانڈہ ضلع فیض آباد میں مناظرہ کیا، جو علاج درماندہ کے نام سے کتابی شکل میں چھپا، آپ نے تقریباً چالیس کتابیں لکھیں، مولانا ابوالقاسم سیف بناری ۲۵ نومبر ۱۹۴۹ء مطابق ۳ صفر ۱۳۶۹ھ بروز جمعہ المبارک کو وفات پائی، نماز جمعہ کے لئے مسجد میں وضو کر رہے تھے کہ ان پر فالج کا شدید حملہ ہوا اور ان کی روح نفس عنصری سے پرواز کر گئی۔ اناللہ وانا الیہ راجعون۔ (بحوالہ کاروان سلف جلد اول مؤلف عبدالرؤف ندوی)

مدرسہ فیض محمدی بسکو ہر بازار میں تدریس کی بسم اللہ:

مدرسہ سعیدیہ بنارس سے سند فراغت کے بعد ۵۰-۱۹۴۹ء دو سال اپنے آبائی پیشہ کھیتی باڑی سے منسلک رہے، عم محترم حفظہ اللہ کو علمی مشاغل جاری رکھنے کا خیال دامن گیر تھا کیونکہ کھیتی باڑی میں پھنسنے سے علم ضائع ہونے کا اندیشہ تھا اس کے علاوہ۔

ذره ذره سے لگاؤ کی ضرورت ہے یہاں

عافیت چاہے گر انسان تو زمیندار نہ ہو

چنانچہ عم محترم حفظہ اللہ کی بسکو ہر کے مدرسہ میں بحیثیت مدرس تفری عمل میں آئی، آپ نے ۵۲-۱۹۵۱ء دو سال انتھک محنت کی شب و روز ایک کر دیا، آپ کی محنت و فرض کی ادائیگی سے ذمہ داران مدرسہ بہت خوش تھے۔ اسی درمیان آپ کے گاؤں ہرہٹہ کے سربراہ و دروہ لوگوں نے بلا لیا کیونکہ اپنے گاؤں میں عم محترم حفظہ اللہ کی تحریک و ترغیب پر مدرسہ کے قیام کی کافی دنوں سے بات چل رہی تھی، ہر چیز کا ایک وقت ہوتا ہے اس لئے گاؤں والوں کے اصرار و خواہش پر بسکو ہر سے گھر آ گئے۔

مدرسہ ضیاء العلوم ہرہٹہ کا قیام:

اپنے گاؤں میں ایک دینی مدرسہ کی ضرورت عرصہ سے محسوس ہو رہی تھی کیونکہ انسان دشمن عناصر کی طرف سے ہماری زبان،

تہذیب و ثقافت، ہمارے عقائد و نظریات کو جب دیو مالائی تعلیم کے ذریعہ مسموم کیا جانے لگا اور مذہب اسلام پر چوکھی حملہ ہونے لگا تو انہی مخالف تھیٹروں نے ہمارے بزرگوں کو خواب غفلت سے بیدار کیا، ہمیں اپنا بھولا ہوا سبق بھی یاد دلایا۔ قوم نے شہرہ شہرہ پر یہ بہ قریہ علم دین کی شمعیں روشن کیں، ہم یہ کہنے میں حق بجانب ہیں کہ ہمارا گاؤں ہر ہٹہ اس نیک کام میں پیچھے نہیں رہا، عم محترم مولانا عبد اللہ سعیدی حفظہ اللہ کی تحریک و ترغیب پر گاؤں کے چند روشن دماغ اور بیدار مغز لوگوں کے تعاون سے عم محترم استاذ گرامی مولانا عبد اللہ سعیدی حفظہ اللہ نے ضیاء العلوم کے نام سے مدرسہ کا سنگ بنیاد ۱۹۵۳ء رکھا اور اسی روز چھپر تلے گھر میں عم محترم نے مولانا عبد اللہ سعیدی حفظہ اللہ و میاں عبد الحلیم رحمہ اللہ نے اللہ کا نام لے کر گاؤں کے چند بچوں کو بٹھا کر تعلیم کا آغاز کر دیا، اسی دن مجلس منظمہ و مجلس شوریٰ کی تشکیل ہوئی اور عم محترم حفظہ اللہ مدرسہ ضیاء العلوم ہر ہٹہ کے ناظم تعلیمات و صدر مدرس منتخب کئے گئے، آپ دونوں بزرگوں کی مخلصانہ جدوجہد میں اللہ تعالیٰ نے اتنی برکت عطا فرمائی کہ چند برسوں میں گاؤں اور مضافات میں ایک اچھی خاصی ٹیم پڑھ لکھے لوگوں کی تیار ہو گئی، انہوں نے مدرسہ ضیاء العلوم سے نکلنے کے بعد ملک کے مشہور و عظیم اداروں میں اعلیٰ تعلیم کی تکمیل کی، اس وقت علاقہ ضلع صوبہ اور ملک ہی میں نہیں بلکہ بیرون ملک مدرسہ ضیاء العلوم سے پڑھ رہے ہوئے علماء دعوت و تبلیغ، درس و تدریس، تعلیم و تربیت، امامت و خطابت، تصنیف و تالیف جیسے اہم امور کی ادائیگی میں مصروف ہیں۔ یہ سارے لوگ عم محترم حفظہ اللہ کے لئے صدقہ جاریہ ہیں، چالیس سال صدر مدرس کے منصب پر اور لگ بھگ نظامت علیا کے منصب پر ۱۵ سال فائز رہے، نظامت علیا سے استعفیٰ کے بعد آپ کے پوتے مولانا زبیر احمد عبد المعبود مدنی سلمہ اللہ اس اہم ذمہ داری کو بحسن و خوبی انجام دے رہے ہیں، عم محترم حفظہ اللہ کی اپنے چمن مدرسہ ضیاء العلوم کے لئے ہمہ وقت یہی دعا رہتی ہے ۔

پھلا پھولا رہے یارب چمن میری امیدوں کا

جگر کا خون دے دے کر یہ بوٹے میں نے پالے ہیں

عم محترم استاذ گرامی حفظہ اللہ درس و تدریس، تعلیم و تربیت کے ساتھ مستقل طور پر امامت و خطابت کے فرائض بھی انجام دیتے رہے، آپ کا خطبہ جمعہ موقع محل کی مناسبت سے ہوا کرتا تھا۔ جن مسائل و موضوعات پر روشنی ڈالنے کی ضرورت ہوتی تھی اس کو منتخب کرتے، آپ کے وعظ و تقریر کی خاص خوبی یہ تھی کہ موضوع سے متعلق آیات و احادیث کثرت سے لاتے تھے یہی وجہ تھی کہ آپ کی تقریر شوق و دلچسپی سے سنی جاتی تھی اور سامعین کرام پر اس کا اثر ہوتا تھا، آپ اپنے بہترین انداز خطابت اور پراثر تقریر سے دور دراز علاقوں کے اجلاس عام میں بلائے جاتے تھے۔

واضح رہے کہ چالیس سال تک امامت و خطابت مع نماز جمعہ و عیدین کی ذمہ داری بحسن و خوبی انجام دیئے اور یہ اہم فریضہ آپ نے خالصتاً لوجہ اللہ اور خدمت دین کے جذبہ سے انجام دیا، کبھی معاوضے کے طالب نہیں ہوئے، جو بڑا ہی قابل تحسین امر ہے، آپ کی یہ پاکیزہ زندگی ہم سب کے لئے عبرت و نصیحت اور بہترین اسوہ ہے، آج حال یہ ہے کہ بعض ادارے بعض علماء کرام کو پانچ سو روپیہ یا کچھ زیادہ ایک جمعہ کا عنایت فرماتے ہیں یہ لوگ اپنی اپنی اجرت نقد وصول کر لیتے ہیں، بقایا نہیں رکھتے

کہ معلوم نہیں کہ اللہ کے یہاں یہ اجرت کب ملے۔

عم محترم استاد گرامی مولانا سعیدی حفظہ اللہ بے حد اصولی اور شریعت کے پابند انسان ہیں، معاملات دنیاوی ہو یا دینی ہر ایک میں شریعت کو مقدم رکھتے ہیں، لین دین کھرا صاف شفاف رکھتے ہیں، آپ ہمیشہ صابر اور قناعت پسند رہے، جب خوشحالی و فراوانی نے دستک دی تب بھی قدم قدم پر اعتدال اور قناعت کو ہاتھ سے جانے نہیں دیتے، کبر و نخوت سے کوسوں دور رہتے ہیں، نصف صدی زائد تک آپ کا درس و تدریس، دعوت و تبلیغ جاری رہا آج ان کے شاگردوں کے شاگردوں کی فیض رسانی کا سلسلہ بھی چل رہا ہے، آپ کی ساری عمر پڑھانے اور خدمت دین میں گزری، آپ خوش نصیب ہیں آپ کی مومنانہ زندگی پر ایک حدیث صادق آتی ہے جو اچھے مسلمان کی پہچان بتائی گئی ہے، رسول اللہ صلی اللہ علیہ وسلم کا ارشاد گرامی ہے 'من طال عمره حسن عمله' جس کی عمر لمبی ہو اور عمل اچھا ہو، ہمارے عم محترم استاد گرامی صبر و عزیمت کے پہاڑ، علم و عمل کا پیکر، خلوص و للہیت کا مظہر اور ریاض نمود سے کوسوں دور ہیں، علم کے علاوہ عمل کی نعمت سے بھی اللہ تعالیٰ نے خوب نوازا ہے، جس شخص میں علم اور عمل کی خصوصیات جمع ہو جائیں وہ دنیا میں بھی کامیاب اور آخرت میں بھی فوز و فلاح کا مستحق قرار پائے گا۔

اولاد:

عم محترم استاد گرامی کو اللہ تعالیٰ نے پانچ بیٹوں اور تین بیٹیوں سے نوازا ہے۔ (۱) بڑے بیٹے کا نام قاری عبدالقوی اثری ہے جامعہ اثریہ منو سے فارغ التحصیل ہیں مرکز النجاح الخیریہ بالا پورہ جروا سے منسلک ہیں۔ (۲) دوسرے بیٹے کا نام مولانا شفیق الرحمن فیضی ہے جامعہ فیض عام منو سے فارغ التحصیل ہیں بزنس کر رہے ہیں (۳) تیسرے بیٹے کا نام مولانا عطاء الرحمن سعیدی مدنی ہے مدینہ یونیورسٹی سے فارغ التحصیل ہیں، اس وقت سعودیہ عربیہ میں جالیات کے شعبہ دعوت و تبلیغ سے منسلک ہیں۔ (۴) چوتھے بیٹے کا نام حفظ الرحمن ہے بزنس کر رہے ہیں۔ (۵) پانچویں بیٹے کا نام ضیاء الرحمن ندیری ہے مدرسہ ندیریہ دہلی سے فارغ التحصیل ہیں مدرسہ اسلامیہ کھیری میں مہتمم ہیں۔

تین بیٹیاں ہیں جن کے نام بالترتیب یہ ہیں۔ (۱) عذرا خاتون (۲) صغریٰ خاتون (۳) طاہرہ خاتون۔ تین بیٹیاں تعلیم یافتہ ہیں اور ان کے شوہر بھی علم کی دولت سے بہرہ ور ہیں، عم محترم حفظہ اللہ کی بہویں بھی زیور تعلیم سے آراستہ ہیں یعنی گھر کے سبھی افراد کو اللہ تعالیٰ نے علم سے نوازا ہے سب اپنے گھروں میں خوش و خرم ہیں۔

آخر میں اللہ تعالیٰ سے دعا ہے کہ عم محترم کو صحت کاملہ و عاجلہ عطا فرمائے اور ان کا سایہ ہم لوگوں پر تادیر قائم رہے آمین۔ تقبل

یارب العالمین۔

(ماہنامہ صوت الاسلام ممبئی ستمبر ۲۰۱۸ء)



مولانا عبدالحی اصلاحی کھنڈیلوی راجستھان

(پیدائش: ۱۹۲۵ء)

مرکزی جمعیت اہل حدیث ہند کے نائب امیر مولانا عبدالحی بن مولانا عبدالغنی راجستھان کے ایک مردم خیز قصبہ کھنڈیلہ میں ۱۹۲۵ء میں پیدا ہوئے۔ آپ کا خاندان ابتداء ہی سے دینی و مذہبی تھا، شرک و بدعات اور دیگر خرافات سے کوسوں دور تھا، اس لئے آپ کی نشوونما بھی خالص دینی و علمی ماحول میں ہوئی۔

ابتدائی تعلیم گاؤں کے مکتب میں حاصل کی۔ پھر اعلیٰ تعلیم کے حصول کے لئے مدرسہ ”مصابح العلوم“ کھنڈیلہ میں داخل ہو کر شیخ الحدیث مولانا عبدالباق کھنڈیلوی کے سامنے زانوئے تلمذتہ کیا اور ان سے فارسی، نحو و صرف، ادب اور کتب ستہ کی تعلیم حاصل کی۔ آپ کے آباء و اجداد کی باڑا ہندو راؤ پرانی دہلی میں گوٹے کی دوکان تھی، چنانچہ آپ دہلی آ کر اسی کاروبار سے وابستہ ہو گئے اور ساتھ ہی خارجی اوقات میں مدرسہ دارالحدیث رحمانیہ کے اساتذہ و شیوخ سے بھی اکتساب فیض کرتے رہے۔ یہ سلسلہ ۱۹۴۴ء سے ۱۹۴۶ء تک جاری رہا۔ اسی دوران مسجد کلاں صدر بازار کے مدرسہ میں مولانا حاکم علی سے بھی معقولات کا درس لیا۔

۱۹۴۷ء میں تقسیم ملک کے نتیجے میں جب ملک میں بد امنی اور انتشار کا ماحول پیدا ہو گیا اور لوگ پاکستان ہجرت کرنے لگے، تو آپ بھی سندھ چلے گئے، لیکن وہاں کی فضا اس نہ آنے کے سبب جلد ہی واپس دہلی آ کر اپنے پرانے کاروبار گوٹے سے جڑ گئے۔ اس پیشہ سے وابستہ لوگوں نے ”گونا مز دور یونین“ نام کی ایک کمیٹی تشکیل دی جس کے آپ ایک عرصہ تک صدر رہے۔

اسی طرح ”نگر پالیکا کھنڈیلہ“ کے چالیس سال تک چیرمین رہے۔ اس عہدے پر اتنے لمبے عرصہ تک فائز رہنا اپنے آپ میں ایک ریکارڈ ہے۔ اس دوران پورے قصبہ میں زبردست رفاہی امور انجام دیئے۔ جگہ جگہ ٹکوپ گوا کر عوام کے لئے پانی کا انتظام کیا، روڈ اور نالیاں پختہ بنوائیں، اس طرح کھنڈیلہ کو ایک صاف ستھرے قصبہ میں بدل دیا۔ آپ اس وقت بھی ”ضلع کانگریس کمیٹی“ سیکر کے نائب صدر اور ”کھنڈیلہ نگر“ کے صدر ہیں۔ سرکاری منصب پر رہتے ہوئے بھی دینی کاموں اور جماعتی امور میں دلچسپی لیتے رہے۔ چنانچہ نو ہلالان قوم کی تعلیم و تربیت کے لئے ”مدرسہ خدیجہ الکبریٰ“ کے نام سے ایک ادارہ قائم کیا۔

جمعیت اہل حدیث ہند سے شروع ہی سے وابستہ رہے اور جماعتی امور و معاملات میں برابر دلچسپی لیتے رہے۔ چنانچہ آپ لگ بھگ ۱۸ سال سے نائب امیر جمعیت کے منصب پر فائز ہیں۔ صوبائی جمعیت اہل حدیث راجستھان کے تقریباً ۲۵ سال تک ناظم اعلیٰ اور عرصہ ۲۵ سال تک امیر رہے اور تا حال اسی عہدے پر فائز ہیں۔ اپنے دور نظامت و امارت میں جماعتی کامیابیوں کو منظم کر کے مردم شماری کا کام کیا۔ جو دھپور، مکرانہ، کھنڈیلہ، بیگود، مالی پورا، کیکڑی، سرواڑ، کوٹہ، بھیلواڑا، گنگا پورٹی اور سوائی ماڈھو پر جیسے اہم مقامات کا دورہ کیا اور ہر جگہ مقامی جمعیتیں قائم کر کے سب کو اس سے منسلک کیا، صوبائی، ضلعی اور شہری پیمانے پر اجتماعات کئے۔

(جریدہ ترجمان ۱۵-۱۱/مارچ ۲۰۱۲ء)

مولانا محمد ابراہیم رحمانی حفظہ اللہ سدھارتھ نگر

ولادت: ۱۷ اگست ۱۹۳۲ء

نام و نسب: مولانا محمد ابراہیم رحمانی بن محمد اسماعیل

موضع سکھیا، ڈاکخانہ: شیوپتی نگر، ضلع سدھارتھ نگر یوپی۔

تاریخ پیدائش: ۱۷ اگست ۱۹۳۲ء (تخمیناً) اور یہی سن تمام کاغذات میں مندرج ہے۔

خاندانی پس منظر: خاندان کی کوئی علمی حیثیت معلوم نہیں، جہاں تک میرے علم میں ہے خاندان ناخواندہ تھا۔ دادا کو تو دیکھا نہیں، البتہ دادی کو دیکھا اور انہیں صوم و صلاۃ کا پابند اور دیندار پایا۔ ۱۸۵۷ء کے ہنگامے کا ذکر کیا کرتی تھیں۔ میرے آباء و اجداد میں سے کسی نے ہندوستان ہی میں اسلام قبول کیا ہے۔

تعلیمی مراحل: ابتدائی تعلیم موضع کے قریب ایک گاؤں سیہا پار میں حاصل کی، پھر دارالہدیٰ یوسف پور میں داخلہ لیا اور یہاں چار سال رہ کر اردو، فارسی اور عربی کے ابتدائی درجات کی تعلیم حاصل کی۔ یہاں کے اساتذہ میں مولانا عبدالحق (متوفی ۱۹۷۸ء) تھے۔

پھر ۱۹۴۶ء میں قرطبہ ہند دارالحدیث رحمانیہ دہلی میں داخلہ لیا۔ یہ ادارہ اس وقت فضاء ہند پر کتاب و سنت کی ضیاء پاشی کر رہا تھا اور کفر و شرک کے ماحول میں کتاب و سنت کی تعلیم و تربیت میں مصروف تھا۔ یہاں جماعت ثانیہ میں داخلہ ہوا اور اس وقت کے اساتذہ میں جامع المعقول والمنقول مولانا نذیر احمد ملوی مبارکپوری، مولانا عبدالصمد مبارکپوری، مولانا رستم علی بنگالی اور مولانا عبدالمجید پنجابی وغیرہم سے ترجمہ قرآن، بلوغ المرام، کافیہ، فصول اکبری، اور مرقاۃ (منطق) وغیرہ کتب پڑھیں۔ لیکن افسوس! یہ سال دارالحدیث رحمانیہ دہلی کا آخری سال تھا اور میرے لئے سال اول اور آخر بھی، یہ میری بد قسمتی تھی کہ۔

ابھی بچھائے تھے تنکے کہ گر پڑی بجلی
بنانہ تھا، کہ لگی آگ آشیانے میں

اسی سال تقسیم ملک کا نامسعود سانحہ پیش آگیا اور دارالحدیث رحمانیہ ہمیشہ ہمیشہ کے لئے بند ہو گیا۔ اس سانحہ خونچکاں کے بعد ۱۹۴۹ء میں دارالعلوم احمدیہ سلفیہ میں داخلہ لیا اور وہاں سے اساتذہ مولانا نذیر احمد ملوی رحمانی، مولانا عبید اللہ عاقل رحمانی، مولانا ظہیر احمد رحمانی اور مولانا عبد الجبار کھنڈیلوی وغیرہم سے خوب خوب اکتساب علم کیا۔

جب مولانا نذیر احمد رحمانی ۱۹۵۰ء میں جامعہ رحمانیہ بنارس تشریف لے گئے تو میں نے بھی وہیں داخلہ لیا اور سند فراغت حاصل کی۔ جامع مسجد اہل حدیث مدن پورہ بنارس میں خاتم الحدیثین، بقیۃ السلف، زبدۃ الخلف، شیخ المشائخ، شیخ الحدیث مولانا عبید اللہ رحمانی مبارکپوری (صاحب مرعاۃ المفاتیح) کے دست نے ماہ شعبان ۱۳۷۳ھ کو دستار فضیلت باندھی۔ یہیں سے الہ

آباد بورڈ سے فاضل ادب و دینیات کا امتحان پاس کیا۔

تدریس: تعلیم سے فراغت کے بعد جامعہ رحمانیہ بنارس ہی میں چھ سال تک اپنے اساتذہ کرام کے زیر سایہ تربیت عربی درجات میں تدریسی خدمات انجام دیتے رہے، لیکن وہاں کی آب و ہوا اس نہ آنے کی وجہ سے صحت برابر بگڑتی رہی اس لئے بادل ناخواستہ ۱۹۶۲ء میں جامعہ رحمانیہ کو خیر باد کہہ کر اپنے وطن کے مشہور ادارہ دارالہدیٰ یوسف پور آ گیا اور ۱۹۹۳ء تک حیات مستعار کا قیمتی حصہ تدریس و دعوت و تبلیغ میں گزارا۔ اس لمبی مدت میں نے کیا کھویا کیا پایا یہ تو اللہ کو معلوم ہے لیکن اتنا ضرور ہے کہ ایک گنہگار اور بے علم و عمل ہونے کے باوجود اللہ کے دین کی خدمت میں، درس و تدریس اور دعوت و تبلیغ میں برابر لگا رہا۔

حاصل عمر ثارے سر یارے کردم
نازم از زندگی خویش کہ کارے کردم

ربنا تقبل منا انک انت السميع العليم۔

دارالہدیٰ یوسف پور یوپی گورنمنٹ سے گرانٹ یافتہ اور منظور شدہ ادارہ ہے، لہذا ساٹھ سال کی عمر میں تدریسی خدمات سے سبک دوش کر دیا گیا۔ چنانچہ موضع سپاٹو پورا شیوپتی نگر میں قائم مدرسہ البنات جامعۃ الطبیات میں چند سال بچیوں کی تعلیم و تربیت میں مصروف رہا۔

دریں اثناء نوشتہ تقدیر دوبارہ غالب آیا اور قسمت نے بلی کھائی، دوبارہ پھر یوسف پور آ کر تعلیم و تدریس میں مصروف ہوں اور سن فراغت (۱۹۷۳ء) کے بعد سے جو سبق شروع کیا تھا وہی آج بھی (۱۴۲۸ھ) میں پڑھ اور پڑھا رہا ہوں۔ اللہ پاک سے دعا گو ہوں کہ ۵۵ سالوں سے جس اشرف المشاغل میں لگا ہوں تادم واپس اس میں مشغول رکھے۔ آمین۔

تلامذہ: میرے تلامذہ میں کچھ ایسے بھی ہیں جن کے ۳ پشت کو میں نے پڑھایا ہے اور زمرہ تلامذہ میں ایسے آفتاب و ماہتاب ہیں جو میری توصیف و تعریف سے ماوراء ہیں۔ بلکہ ان کا ذکر کر کے میں ہی اپنا قد اونچا کر لیتا ہوں۔ جیسے دکتور وصی اللہ عباس، دکتور عبدالوہاب خلیل الرحمن (متوفی ۲۰۰۶ء) دکتور عبدالقدوس محمد نذیر، دکتور عبدالعلی ازہری مونا تھ بھنجن، شیخ نعیم الدین مدنی الہندی وغیرہم کثر اللہ سوادہم۔

موجودہ مجال کار: اس وقت بھی سابق کی طرح جامعہ دارالہدیٰ یوسف پور میں تدریسی خدمات انجام دے رہا ہوں۔ حسن خاتمہ کی تمنا ہے اور اس کے لئے تیاری اور کوششیں جاری ہیں۔ فاذا فرغت فانصب والی ربک فارغب اور فسبح بحمد ربک واستغفرہ انہ کان توابا پر حتی الامکان عمل کر رہا ہوں۔ وفقنا اللہ لما یحب ویرضاه۔ (خودنوشت)

(تراجم علمائے اہل حدیث۔ ۳۸۶/۱)

فارم اہل حدیث انسائیکلو پیڈیا



جامعہ خیر العلوم اور خیر ٹیکنیکل سوسائٹی ڈومریا گنج کے روح رواں عزت مآب جناب ڈاکٹر عبدالباری خان صاحب سے ایک اہم انٹرویو

ولادت: ۱۹۳۵ء

شاہین ریاض

س: آپ کی تاریخ پیدائش، تعلیم اور خاندانی پس منظر کے بارے میں آپ کے خیالات جاننا چاہوں گی:

ج: میری تاریخ پیدائش اگست ۱۹۳۵ء موضع کنڈو ضلع بلرام پور میں ہوئی۔ ابتدائی تعلیم مدرسہ سراج العلوم کنڈو بونڈیہار ضلع بلرام پور میں ہوئی۔ ۱۹۴۷ء میں مولانا عابد علی رحمانی رحمہ اللہ اور مولانا عبدالسلام صاحب رحمانی کے ساتھ ملک کے مشہور درس گاہ دارالحدیث رحمانیہ دہلی میں داخلہ لیا، لیکن تقسیم ہند کے نتیجے میں ملک کے اندر جو غیر یقینی حالات پیدا ہوئے، اس نے سب کو متاثر کیا۔ تین ماہ اور ۱۳ دن دارالحدیث رحمانیہ میں گزارنے کے بعد نومبر ۱۹۴۷ء میں اپنے گھر واپس آ گئے۔ اس کے بعد مولانا محمد اقبال صاحب رحمانی کی ایما پر جامعہ رحمانیہ بنارس میں داخل ہوا۔

عالمیت مکمل کرنے کے بعد تکمیل الطب طبیہ کالج لکھنؤ میں ایڈمیشن لیا، طب کی تعلیم مکمل کرنے کے بعد ۲۷ دسمبر ۱۹۶۰ء میں ڈومریا گنج ضلع سدھارتھ نگر، میں اپنا ذاتی مطب قائم کیا، علاقہ و جوار میں مریضوں کے علاج کے لئے بذریعہ سائیکل جایا کرتا تھا، بعد میں ایک موٹر سائیکل بھی خرید لی، جس سے آنے جانے میں سہولت پیدا ہو گئی۔ اللہ تعالیٰ نے ہمیں اس پیشہ میں زبردست کامیابی سے ہمکنار فرمایا۔

س: تعلیم و تربیت کے لئے شروع میں آپ نے کیا قدم اٹھایا؟

ج: ۱۹۶۸ء میں اپنے مکان کے پچھم روڈ ویز بس اسٹاپ سے متصل ایک زمین مسجد کے لئے خریدی، اس میں اینٹوں کی دیوار تیار کر کے چھپر رکھ دیا گیا۔ نماز پنج وقتہ کی ادائیگی نیز خطبہ جمعہ کا اہتمام کیا جانے لگا۔ علاقہ کے مشہور و معروف عالم دین حضرت مولانا عبدالقدوس صاحب رحمانی ٹکریا رحمہ اللہ کا زبردست تعاون حاصل ہوتا رہا، آپ برابر خطبہ جمعہ دیا کرتے تھے، آپ کی خطابت کتاب و سنت کی روشنی میں بڑی موثر اور مدلل ہوا کرتی تھی، اس کے بعد کچھ ریل کی مسجد تعمیر ہوئی، اور اسی کے متصل بچوں کی تعلیم کیلئے ایک مکتب کا قیام عمل میں آیا جس کا نام مدرسہ ابوبکر الصدیق الاسلامیہ رکھا گیا۔ آج تک اللہ کے فضل سے یہاں ڈومریا گنج کے بچے اور بچیاں تعلیم حاصل کرتی ہیں اس وقت تقریباً ۱۰ اساتذہ و ملازمین درس و تدریس کی خدمات انجام دے رہے ہیں، مسجد عالیشان پختہ بنی ہوئی ہے، ڈومریا گنج کے علاوہ قرب و جوار کے مصلیان خطبہ جمعہ سے مستفید ہوتے ہیں اور نماز جمعہ کی ادائیگی کرتے ہیں، جامعہ اسلامیہ خیر العلوم کے مختلف شعبوں کے باصلاحیت اساتذہ کرام اس فریضہ کو اپنی اپنی باری کے مطابق انجام دیتے ہیں۔

س: ڈومریا گنج کی اکثر آبادی بریلیوں پر مشتمل ہے کچھ مقلد حضرات خفی المسلک ہیں جب کہ اہل حدیثوں کی تعداد صفر کے برابر تھی۔ کیا مسلک منہج سلف کی اشاعت میں آپ کو کوئی دشواری پیش آئی؟

ج: دیکھئے جب آدمی کا عزم بلند ہوتا ہے تو اس کی نگاہ اقلیت و اکثریت پر نہیں ہوتی، میں گا ہے بگا ہے عوام الناس کو کتاب و سنت، توحید خالص اور عقیدہ صحیحہ سے وابستہ کرنے اور بدعات و خرافات سے لوگوں کو دور رکھنے کے لئے دینی و اصلاحی اجلاس عام کا انعقاد کرتا تھا، جس میں جماعت کے مقتدر علماء کرام کے علاوہ ملک کی مشہور یونیورسٹیوں کے ذمہ داروں کو مدعو کرتا تھا اور وہ اپنی تقریروں اور مفید آراء سے عوام الناس کو مستفید کرتے تھے۔ ان میں خطیب الاسلام مولانا عبدالرؤف رحمانی (رکن رابطہ عالم اسلامی مکہ مکرمہ) نیپال، مولانا محمد اقبال رحمانی بونڈیہار، مولانا اقبال حسین صاحب ریوواں اور مولانا حفیظ اللہ صاحب مہوا وغیرہ کی شرکت ہوتی تھی۔

علاقہ کی ایک متدین اور بزرگ عالم دین حضرت مولانا ممتاز علی کرہی ڈیہہ سے میرے تعلقات بہت اچھے تھے۔ وہ ہمیں اپنے قیمتی نصیحتوں سے نوازا کرتے تھے، ان کا رعب و دبدبہ برابر غالب رہتا تھا، مولانا سے ملاقات کے لئے جب ان کے گھر جاتا تو اسلامی وضع قطع کے ساتھ حاضر ہوتا، بغیر کالر والاکرتا زیب تن کر کے جاتا تھا، غیر مسلموں اور مختلف مکاتب فکر کے لوگوں سے میرے تعلقات بہتر تھے، اور یہ اس لئے کہ تعلیم و تربیت اور دعوت و اصلاح کے سلسلہ میں میں لوگوں کے درمیان اچھوت نہ بن کر رہ جاؤں، الحمد للہ اس کا اچھا نتیجہ برآمد ہوا۔

س: جامعہ اسلامیہ خیر العلوم کا قیام کب عمل میں آیا اور کیسے؟

ج: ۱۹۷۹ء میں جامعہ اسلامیہ خیر العلوم کا قیام عمل میں آیا، حاجی شہادت حسین (پرسا عماد) اور ان کے صاحبزادوں نے اپنی زمین جوبل روڈ واقع تھی، اس پر جامعہ اسلامیہ خیر العلوم کی عمارت بنوانے میں بڑی دلچسپی کا مظاہرہ کیا، اللہ رب العالمین ان حضرات کو اس کا بہترین اجر عطا فرمائے۔

س: اس سوسائٹی کے تحت اور مزید کتنے ادارے قائم ہوئے، ان تمام اداروں میں اساتذہ و ملازمین، بچوں اور بچیوں کی تعداد کیا ہے؟

ج: مہجد دارالایتام (۱۹۸۸ء) مدرسہ ابی بن کعب لتحفیظ القرآن (۱۹۹۲ء) کلیۃ الطبیات نسواں کالج (۱۹۸۱ء) مرکز الدعوة الاسلامیہ (۱۹۹۳ء)، خیر ٹیکنیکل پرائمری اسکول ڈومریا گنج، خیر پبلک جونیئر ہائی اسکول ہاشم پارہ بلرام پور (۲۰۰۳ء)، خیر ٹیکنیکل سنٹر کا قیام (۱۹۹۵ء) میں عمل میں آیا۔ خیر ٹیکنیکل سنٹر کا سنگ بنیاد سید حامد صاحب و انس چانسلر علی گڑھ مسلم یونیورسٹی نے رکھا جس میں کمپیوٹر، الیکٹریٹیشن، ویلڈر، جوتا سازی، آٹو موبائل، ٹائپنگ، سلائی، کٹائی کا کام سیکھایا جاتا ہے۔ سنٹر کے کئی شعبہ جات آئی ٹی آئی سے منظور شدہ ہیں۔ اور اس سنٹر کے تحت جامعہ ہمدرد دہلی سے بی بی اے، بی سی اے وغیرہ کا کورس تین سالہ ڈگری بطور فاصلاتی تعلیمی سنٹر کے طور پر کرایا جاتا ہے۔

ان اداروں کے قیام میں شیخ محفوظ الرحمن رحمہ اللہ کا زبردست تعاون رہا ہے، بلکہ اگر میں یہ کہوں تو بے جا نہ ہوگا کہ آج تک تعلیم

وتریت کے میدان میں اس سوسائٹی کے تحت جو پیش رفت ہوئی ہے وہ موصوف کی رہن منت ہے۔ اللہ رب العالمین آپ کی لغزشوں کو معاف فرمائے اور آپ کی خدمات کو قبولیت کا شرف عطا فرمائے۔

جامعہ اسلامیہ خیر العلوم کی شرعیہ کالج میں ۱۷۵ طلبہ، کلیۃ الطبیات نسواں کالج میں ۱۴۴۲ طالبات، شعبہ تحفیظ القرآن میں ۸۲، یتیم خانہ میں ۱۴۰۲، مکتب ابو بکر صدیق میں ۴۲۵، خیر ٹیکنیکل پرائمری اسکول میں ۵۵۲، خیر پبلک ہاشم پارہ ۳۴، خیر ٹیکنیکل ہائی اسکول ۲۷، اس طرح کل مجموعی تعداد طلبہ و طالبات ۵۰۵۰۔ تعداد اساتذہ ۱۸۶، تعداد غیر تدریسی عملہ ۹۰۔ ہاسٹل میں مقیم طلبہ و طالبات کی تعداد ۲۰۰۰ ہے جن کے کھانے پینے اور رہائش کا انتظام یہ سوسائٹی کر رہی ہے۔

اس کے علاوہ رفاہی کاموں میں یہ سوسائٹی بڑھ چڑھ کر حصہ لیتی ہے، عید کے موقع پر کپڑوں، افطاری، عید الاضحیٰ کے موقع پر قربانی کا گوشت، غریب و نادار اور یتیم بچیوں کی شادی اور ان کی دوا و علاج کے لئے مالی امداد کے ذریعہ ان کی بھرپور مدد کرنے کا عمل بھی جاری ہے۔

س: اب جب کہ آپ عمر طبعی کو پہنچ گئے ہیں لیکن آپ کا عزم و حوصلہ جوان ہے اس کا راز کیا ہے؟

ج: اللہ تعالیٰ کا محض یہ فضل ہے کہ مجھ جیسے حقیر گنہگار سے دین کا کام لے رہا ہے، یہ اس کی مشیت پر منحصر ہے، وہ جس سے چاہے جو کام لے سکتا ہے چوں کہ میں دیکھ رہا ہوں کہ حالات روز بروز خراب ہو رہے ہیں اگر نئی نسل کو دینی تعلیمات سے آراستہ نہ کیا گیا تو یہ پودا کھڑکڑ کر برباد ہو جائے گی اور معاشرہ میں اس کے نتیجے میں دین بیزاری، بے راہ روی پیدا ہو جائے گی، اس لئے بڑی جدوجہد کے ساتھ وقت کا استعمال کر رہا ہوں، پتہ نہیں کب پروانہ اجل آجائے۔

س: آپ نے لکھنؤ طبیہ کالج سے بی یو ایم ایس کیا اور اس پیشہ سے آپ کو زبردست کامیابی ملی کیا آپ کا اپنے ضلع میں اس طرح کا کوئی طبیہ کالج قائم کرنے کا منصوبہ ہے، جب کہ اللہ نے آپ کو وسائل و اسباب فراہم کر رکھا ہے؟

ج: چوں کہ میں اپنی عمر کے آخری پڑاؤ پر ہوں، اس سلسلے میں کافی محنت اور دوڑ دھوپ کی سخت ضرورت پڑے گی، یہ تو وقت کی اور علاقہ و ضلع کی ایک اہم ضرورت ہے، اللہ سے دعا کیجئے کہ ہمارے معاونین کو اس سلسلہ میں پیش قدمی کی توفیق بخشے، اللہ کی ذات سے امید ہے کہ وہ راستہ ضرور پیدا کرے گا۔

س: اس وقت آپ کی تعلیمی و رفاہی کاروان میں کون کون آپ کے معاون ہیں؟

ج: ہمارے معاونین کی فہرست تو طویل ہے، لیکن چند ناموں کے ذریعہ اشارہ کر دینا مناسب سمجھتا ہوں جو ہماری کاذکی بھرپور حمایت کرتے ہیں بلکہ اپنے مفید مشوروں اور بہترین کارکردگی کے ذریعہ ہماری معاونت کرتے ہیں۔ شیخ محفوظ الرحمنؒ کے دونوں صاحبزادے، شیخ عبید صدر جامعہ اور شیخ محمد نائب صدر اور جامعہ کے نائب ناظم مولانا فخر الدین ندوی صاحب اور مشیر خاص جناب ڈاکٹر فیضان احمد، انجینئر ارشاد احمد اور افضال احمد وغیرہم، اللہ تعالیٰ ان حضرات کو اخلاص عطا فرمائے اور دین و ملت کے راستہ میں ان کی دوڑ دھوپ کو قبولیت عطا فرمائے۔

س: آپ کی ان خدمات کی بدولت کس نے منی سرسید کا لقب دیا تھا اور کس مناسبت سے؟

ج: جامعہ اسلامیہ خیر العلوم ڈومریا گنج کی جانب سے یکم نومبر ۲۰۰۳ء کو ایک تعلیمی کنونشن منعقد ہوا تھا، جس میں سید حامد علیؒ سابق وائس چانسلر علی گڑھ مسلم یونیورسٹی علی گڑھ نے تعلیم کے موضوع پر ایک موثر خطاب فرمایا تھا، اور آپ نے اس میں اس بات کا تذکرہ کیا تھا کہ اس پس ماندہ علاقہ میں ڈاکٹر عبدالباری صاحب نے جو مختلف انداز کی دینی و عصری درس گاہیں قائم کی ہیں اس کا سہرا انہیں کے سر ہے، اور انہوں نے کہا کہ اگر ڈاکٹر عبدالباری صاحب کو ”منی سرسید“ کا لقب دیا جائے تو بے جا نہ ہوگا۔ یہ آپ کی میری متعلق محض خوش گمانی تھی جب کہ حقیقت یہ ہے کہ یہ سب اللہ تعالیٰ کی توفیق اور اس کی مہربانی کا نتیجہ ہے۔

س: آپ کے تمام شعبوں میں ویسے تمام شعبے اپنی جگہ اہمیت کے حامل ہیں، لیکن شعبہ ”مرکز الدعوة الاسلامیہ“ کے بارے میں کچھ جاننا چاہتی ہوں؟

ج: اللہ تعالیٰ نے انسان کو دنیا میں جو وجود بخشا اس کا مقصد صرف یہ ہے کہ وہ صرف اللہ رب العالمین کی ہی عبادت کرے، اور صحیح عقیدہ پر ہمیشہ قائم و دائم رہے، اس کے تمام اعمال کا حساب بروز جزا ہوگا۔

اس مرکز کے قیام کا مقصد دعوت و ارشاد، تبلیغ و اصلاح ہے ایک اچھی تعداد میں دعاۃ دعوت و تبلیغ کا کام انجام دیتے ہیں اور مختلف مساجد میں خطبہ جمعہ، اور دروس کا انتظام ہوتا ہے، الحمد للہ اس کا ثمرہ اچھا برآمد ہو رہا ہے، اس سنٹر کے تحت دو ماہی مجلہ ”الفرقان“ شائع ہوتا رہا ہے، جس کے ۴۷ شمارے اب تک نکل چکے ہیں جس کو علمی، تحقیقی اور ادبی دنیا میں ایک مقام اور اعتبار حاصل ہے، اب ادھر اس کا نام تبدیل کر کے ”مجلہ الخیر“ رکھا گیا ہے، جس کے دو شمارے اب تک منظر عام پر آچکے ہیں۔ (اور اب یہ پھر الفرقان کے نام سے نکل رہا ہے)

س: ڈاکٹر صاحب! انسانی زندگی میں حالات یکساں نہیں رہتے، اس طرح دیگر تنظیموں اور اداروں کے ساتھ اس طرح حالات میں تبدیلی ہوتی رہتی ہے کیا آپ نے اس سوسائٹی کو خود کفیل بنانے کے لئے کوئی عملی کام کیا ہے؟

ج: میری کوشش یہی ہے کہ اس سوسائٹی کو خود کفیل بنا سکوں۔ کیوں کہ سرد گرم دھوپ چھاؤں سے ہر ادارہ کو گزرنا پڑتا ہے، مختلف جگہوں جیسے موضع ڈوکم، نوگڑھ میں زراعتی اراضی خریدی گئی ہے، جس میں کاشت ہوتی ہے اور طلبہ و طالبات کے کھانے کے لئے گیہوں، چاول اور دیگر اجناس حاصل ہوتے ہیں۔ اس کے علاوہ لکھنؤ، دہلی، اور ممبئی وغیرہ میں سوسائٹی کے لئے زمین خرید کر اس پر دوکان اور گودام اور رہائشی مکانات کی تعمیر کی گئی ہے جس سے کرایہ حاصل ہوتا ہے تاکہ مستقبل میں بھی یہ سوسائٹی خود کفیل ہو کر بہتر انداز میں اپنے مشن کو جاری رکھ سکے۔

س: میں نے آنجناب کا بہت قیمتی وقت لیا پھر بھی معذرت چاہتے ہوئے آپ سے آخری گزارش ہے کہ نئی نسل کو آپ اپنے پیغام سے ضرور نوازیں گے؟

ج: میرا پیغام یہ ہے کہ قوم و ملت کے بچے دینی و عصری علوم سے روز بروز پیچھے ہوتے جا رہے ہیں، ان کو سخت محنت کرنے کی ضرورت ہے تبھی کامیابی ملنی ممکن ہے، یہ دور سابقہ اور مقابلہ کا ہے، تھوڑی سی غفلت کا نتیجہ نہایت ہی بھیاںک ہوگا۔ وقت کا صحیح استعمال

ضروری ہے، کیوں کہ قدرت کا یہ انمول تحفہ ہے، اس کی جتنی قدر کی جائے کم ہے، کیوں کہ ماضی کی تاریخ اس بات پر شاہد ہے کہ مسلمانوں کے عروج و ارتقاء کا ایک خاص سبب وقت کو منظم انداز میں صحیح استعمال کرنے کا تھا، کیوں کہ حصول کامیابی میں ٹائم مینجمنٹ تکنیک کا بھی کمال ہوتا ہے جن لوگوں نے علمی، تحقیقی، رفاہی دنیا میں اپنی ایک الگ شناخت بنائی اس کی صرف ایک وجہ تھی کہ انہوں نے یقین محکم، عمل پیہم اور ایک دوسرے سے لگاؤ و محبت کے رشتوں کے ذریعہ میدان کو سر کیا۔ بقول علامہ اقبال:

یقین محکم، عمل پیہم، محبت فاتح عالم


جہاد زندگانی میں ہیں یہ مردوں کی شمشیریں

ایک بات نوٹ کر لیجئے کہ وقت کسی کا انتظار نہیں کرتا وہ تو پگھلتے برف کی طرح آسمانوں میں اڑتے بادلوں کی طرح رواں دواں رہتا ہے۔ اس کو انگریزی میں یوں کہا گیا ہے:

“Control your Time otherwise it will be contrd.”

”اپنے وقت کو اپنے بس میں رکھو، ورنہ وہ تم کو اپنے بس میں کرے گا“

(مجلہ الطبیات: ۲۰۱۴-۲۰۱۵ء ڈومریا گنج)



مولانا عزیز الحق بن محمد یونس عمری (مؤ)

ولادت ۲۳ ستمبر ۱۹۳۹ء

نام و نسب: مولانا عزیز الحق بن محمد یونس بن مولوی محمد ابراہیم بن الحاج عبدالرحمن شہید بن حکیم شیخ جمال الدین رحمہم اللہ۔
پیدائش: ۲۳ ستمبر ۱۹۳۹ء

میرے دادا الحاج عبدالرحمن شہید کے چار فرزندوں مولانا محمد حامد، مولانا محمد نعمان، مولانا محمد علی ابوالقاسم قدسی میں سب سے چھوٹے تھے وہ رنگ کی تجارت کرتے تھے اور مدرسہ عالیہ جمال پورہ کی مسجد کے متولی و امام تھے اور ابھی جوان سال تھے کہ اپنے پانچوں یتیم فرزندوں کو ایک بیوہ کے ساتھ چھوڑ گئے۔ یہی وجہ ہے کہ میرے والد اور ان کے بھائیوں میں کوئی عالم نہیں ہو سکا۔ لیکن میرے والد کو ہمیشہ اپنے فرزندوں کو عالم دین بنانے کا شوق رہا، میرے اور میرے بھائی مولوی شمس الحق کے سوا کوئی فراغت تک تعلیم نہیں حاصل کر سکا۔ کیونکہ ستمبر ۱۹۶۶ء میں ہمارے والد بھی وفات پا گئے۔ ہاں ماسٹر اسرار الحق ضرورتی اور انٹر تک تعلیم حاصل کر سکے اور مدرسہ دارالتعلیم مبارک پور میں اپنی خدمات انجام دے رہے ہیں۔

میرے والد غریب لیکن کثیرالاولاد تھے، ان کے کل چھ بیٹے چار بیٹوں میں میں دوسرا تھا۔ ۲۳ ستمبر ۱۹۳۹ء کو پیدا ہوئے جب کچھ شعور ہوا تو اپنی ماں فاطمہ خاتون سے قاعدہ اور پھر قرآن پاک پڑھا، بعدہ مدرسہ عالیہ میں داخل ہوا اور قاری خلیل الرحمن صاحب کو قرآن پاک ناظرہ سنایا، اس کے بعد اردو اور پھر فارسی گلستاں، بوستاں، یوسف زلیخا، اخلاق محسنی و سکندرنامہ مولوی سعید احمد صاحب سے پڑھا، اس زمانے میں پرائمری کا وجود نہیں تھا اور ان کے جانے کے بعد دوران سال ہی میزان اور نحو میر پڑھنے لگا، ڈیڑھ سال پڑھ کر جامعہ رحمانیہ بنارس میں جماعت ثالثہ میں داخل ہوا، اور محدث عصر مولانا فضل الرحمن صاحب رحمانی، مولانا مفتی عبدالعزیز عمری بن مولانا محمد علی ابوالقاسم قدسی، مولانا فضل الرحمن عمری بن مولانا محمد لقمان اور مولانا عبدالوحید صاحب رحمہم اللہ سے مختلف علوم و فنون میں چار سال تک خوشہ چینی کرتا رہا، یہیں سے میں نے عالم الہ آباد کا امتحان دیا، پھر ۱۹۶۱ء سے ۱۹۶۳ء تک جامعہ دارالسلام عمر آباد میں حدیث و تفسیر اور ادب وغیرہ فنون میں اپنے پیارے اور شفیق اساتذہ جناب حافظ عبدالواحد صاحب رحمانی پیارمپیٹ، مولانا عبدالسبحان بن مولانا محمد نعمان، استاذ ادب و تفسیر مولانا غنصفر حسین صاحب شا کرناٹلی، مولانا سید محمد امین و سید عبدالکبیر صاحب سے فیض پاکر سند فراغت حاصل کیا اور مؤآ یا اور جامعہ فیض عام سے فاضل ادب الہ آباد بورڈ کا امتحان دیا اور سنسکرت مہاودیا لیاہ مؤ میں پنڈت و شونا تھ ترپاٹھی سے رات میں سنسکرت پڑھنے لگا اور ڈیڑھ سال کے بعد جب شبینہ اسکول بند ہو گیا تو میری سنسکرت کی تعلیم کا سلسلہ بھی کٹ گیا۔

مدرسہ عالیہ مؤ میں ۱۹۶۴ء میں مولوی عبدالاحد صاحب کے اصرار اور اپنے والد کے ایما پر مدرسہ عالیہ میں درجہ نشی معیار کو بلند

کرنے کے لئے مجھے رکھا گیا، میں نے اسکے کورس کو تین سال میں تقسیم کر کے منشی و کامل میں سو فیصد بچوں کو الہ آباد بورڈ کے امتحان میں پاس کرایا، میں نے درخواست کی کہ مجھے کوئی عربی کتاب بھی دی جائے لیکن اس کی شنوائی نہیں ہوئی، اس لیے ۱۹۶۸ء میں مدرسہ فیض العلوم سیونی چلا گیا چونکہ وہاں صرف تین ہی جماعت تک تعلیم تھی اور کتابوں کا ذخیرہ بھی نہ تھا اس لیے آٹھ ہی مہینے کے بعد منو واپس آ گیا اور ۱۹۶۹ء میں مجھے یکا یک مدرسہ عالیہ کے صدر مولوی منظور الحسن صاحب والد فضا ابن فیضی کا ایک رقعہ ملا کہ آپ فی الفور مدرسے میں جا کر کار مفوضہ انجام دیں، میں مدرسہ پہنچا تو چار طلبہ درس گاہ میں سنن ابوداؤد لے کر بیٹھے ہوئے تھے اور میں نے انہیں درس دیا، درس پورا ہونے تک مجاز اعظمی صاحب اور مدرسے کے ایک رکن وہاں بیٹھے ہوئے تھے پھر یہ فرمائش کی کہ اب جو طلبہ آئیں گے پڑھائیے گا اور دونوں اٹھ کر چلے گئے، اس کے بعد میں مستقل مدرس ہو گیا اور پانچویں جماعت سے آٹھویں تک کے طلبہ کو ۱۹۸۵ء تک پڑھاتا رہا اور الہ آباد بورڈ کے امتحانات مولوی، عالم، فاضل کی تیاریاں کراتا اور امتحان دلاتا رہا، اس زمانے میں میں نے بھی کچھ امتحانات، منشی، کامل، فاضل دینیات و فاضل اور ادیب کامل پرائیوٹ طور پر دیئے۔ اس دوران میں نے دو کتابیں پوری شرح العقائد کا نوٹ درالفراند کے نام سے اور اصحاب المعلقات لکھی۔ علی گڑھ یونیورسٹی سے ایم اے عربی کیا۔

جامعہ دارالحدیث میں چونکہ میں خطیب تھا، فراغت کے بعد عمر آباد سے منو آیا تو یہاں دیکھا کہ اہل حدیث کی شناخت کمیونسٹ سے ہوتی ہے، اس لیے میں نے ابتداء ہی میں کمیونزم اور اسلام پر ایک خطبہ دیا جس کی وجہ سے مجھے سخت لعن طعن کا سامنا کرنا پڑا اور ناظم و صدر مدرس نے مجھے اس عنوان پر کچھ بولنے سے روک دیا، جب ۱۹۶۶ء میں ڈاکٹر فریدی نے مجلس مشاورت اور ۱۹۶۸ء میں مسلم مجلس بنائی تو میں اس کا ممبر بن گیا۔ ۱۹۸۵ء میں مجھے مدرسے سے سبکدوش کر دیا گیا اور اب جامعہ دارالحدیث میں آثار جدید کی صحافت اور تعلیم و تدریس کام کرنے لگا اور بفضلہ تعالیٰ اب تک یہاں کام کر رہا ہوں اور مولانا احمد صاحب کے ریٹائر ہونے کے بعد سے بخاری جلد ثانی اور بیضاوی میرے ہی ذمہ ہے۔ اور کبھی کبھی مضامین ”اصلاح سماج“ دہلی میں بھی دعوتی مضامین لکھتا ہوں۔

مجھے ابتداء سے لکھنے سے دلچسپی تھی اور عمر آباد میں رہتے ہوئے ”الشفاء فی رد نکاح یوسف وزلیخا“ کے عنوان سے ایک مقالہ لکھا جس کی ایک ہی قسط اخبار ”مسلمان بنگلور“ سے چھپ سکی اور اس پر احتجاجات ہونے لگے اس لیے اس کے ایڈیٹر نے عمر آباد آ کر میرے مقالے کی اشاعت سے معذرت کر دی جسے ”ترجمان“ میں مکمل کیا گیا، اس کے بعد برابر ”ترجمان“ میں اور ”محدث“ بنارس نکلنے کے بعد سے اس میں مضامین لکھنے لگا۔ اور جب دلی سے ”نوائے اسلام“ شائع ہوا تو اس میں برابر مضامین لکھتا رہا اس کے سوا ”آثار جدید“ جامعہ اثریہ دارالحدیث کا بار تو میرے ہی ناتواں کندھوں پر ہے۔ میں نے اگنت مضامین اور مقالے لکھے اور کئی جمعہ وعیدین کے خطبے دیئے۔


کتاب و رسائل: میں نے جامعہ دارالسلام عمر آباد ہی سے فیصلہ کیا تھا کہ غیر مسلموں میں اسلام کی دعوت کا کام کروں گا، اس لئے سنسکرت پڑھی اور کئی سال تک شرحوں کی مدد سے رگ وید اور گیتا اور دوسری ہندی کتب کی مدد سے ہندو عقائد و تہذیب اور تاریخوں کا مطالعہ کیا، اور کچھ رسائل اور پمفلٹ بھی لکھے جن کا غیر مسلموں پر اچھا اثر ہوا، جیسے ستیہ دھرم ایک یا انیک، ستیہ دھرم کی کھوج، مانو دھرم

اور جاتیوا، تیسویں پارے کا ہندی ترجمہ، پوتر جیون، اتم مہا ایشدوت مارگ درشن، مسنون دعائیں۔
اردو دعوتی کتابیں تقریباً ۲۱ رہیں جو عربی قصوں کے ترجمے ہیں، ان کے علاوہ تقریروں اور درسی کتب کے ترجموں وغیرہ کی تعداد
اسی (۸۰) سے زیادہ ہیں جن میں اکثر کی اشاعت دوسرے ناموں سے ہوئی ہے۔

تفسیر احسن البیان کے ہندی ترجمہ میں میری شرکت رہی ہے بلکہ اس کے دس پاروں کا ترجمہ اور پورے ترجمے پر نظر ثانی
میرے مقدر میں رہی ہے اور ایک پورا ترجمہ برادر مکرم محمد ضیاء الرحمن العمری صاحب کے اشراف میں ہوا ہے، اور اس وقت ان
کے قرآن کے ہندی انسائیکلو پیڈیا کا اردو ترجمہ، پروف ریڈنگ کے دور سے گزر رہا ہے۔ چونکہ اس وقت ران کے شدید
پھوڑے اور اس کے آپریشن کی وجہ سے تقریباً ڈیڑھ ماہ سے بستر علالت پر ہوں ورنہ یہ مکمل ہو گیا ہوتا، القول المحقق اور الدین
الخالص حصہ اول کا اردو ترجمہ بھی نظر ثانی اور پروف ریڈنگ کا انتظار کر رہا ہے، فی الحال اپنی علالت کی وجہ سے اپنی ستائش
میں کچھ اور کہنے سے قاصر ہوں، جو کچھ میں نے کیا ہے اپنے علم کا فرض ادا کرنے اور اپنے والدین اور اساتذہ اور اپنے لیے
ذخیرہ آخرت بنانے کے لئے لکھا ہے۔ واللہ الحمد!

(جریدہ ترجمان ۱۵۔ ۱/ مارچ ۲۰۱۲ء)

☆☆☆☆



ڈاکٹر سید عبدالعزیز سلفی، در بھنگہ

۱۰ جنوری ۱۹۴۰ء

نام: سید عبدالعزیز سلفی ابن ڈاکٹر سید عبدالحفیظ سلفی ابن ڈاکٹر سید فریدؒ

جائے پیدائش: دانا پور، پٹنہ

سکونت: فرید ہاؤس لیمبر یا سارے، در بھنگہ، بہار

پیدائش: ۱۰ جنوری ۱۹۴۰ء

تعلیم: ۱۹۴۶ء میں دارالعلوم احمدیہ سلفیہ فارسی کی دوسری جماعت میں داخل ہوا اور ۱۹۵۵ء میں فراغت ہوئی۔ اسی سال شفیع مسلم اسکول، در بھنگہ کی دسویں کلاس میں داخل ہوا اور وہاں سے سائنس کے ساتھ ۱۹۵۷ء میں میٹرک پاس کیا پھر C.M.College Darbhanga میں I.Sc. میں داخلہ لیا لیکن چند ناگزیر حالات کی وجہ سے ۱۹۶۱ء میں علی گڑھ مسلم یونیورسٹی جانا پڑا اور وہیں سے B.Sc. تک تعلیم حاصل کی اور پھر میڈیکل کی تعلیم کے حصول کے لئے سرگرداں رہا اور بالآخر ۱۹۷۰ء میں نالندہ میڈیکل کالج پٹنہ میں اللہ کے فضل و کرم سے داخلہ ہو گیا اور ۱۹۷۶ء میں وہیں سے M.B.B.S. کی تکمیل ہوئی۔ ۱۹۶۵ء سے ۱۹۷۰ء تک تجارت بھی کی۔ شادی ۱۹۷۵ء میں شیرگھاٹی، گیا میں ہوئی، رفیقہ حیات کا نام رخسانہ تبسم (B.A. Hons) بنت قاضی سید حسن ہے جو واقعی رفیقہ حیات ہیں۔

بچے: (۱) بیٹی عائشہ فرحین جس نے سلفیہ یونانی میڈیکل کالج، در بھنگہ سے B.U.M.S. کیا اور ماشاء اللہ اب وہ کئی بچیوں کی ماں ہے۔ بیٹے بھی الحمد للہ دو ہیں۔

(۲) سید اسماعیل خرم جنہوں نے Mechanical Engineering میں گریجویشن کیا اور الحمد للہ نوکری میں ہیں۔

(۳) سید یوسف فیصل جن کا M.B.B.S. کا آخری سال ہے۔

تعلیم کے دوران اور تعلیم کے بعد دوسری سرگرمیاں:

☆ مادر علمی دارالعلوم احمدیہ سلفیہ، در بھنگہ کے دوران قیام: اس کی تمام سرگرمیوں میں پورے ذوق و شوق سے حصہ لیتا رہا۔ مثلاً بیت بازی، انعامی مقابلوں کے انعقاد، مشاعرہ (جو ہمارے زمانے میں شروع اور ختم بھی ہو گیا) وغیرہ۔ جب جماعت رابعہ کا طالب علم تھا تو ایک قلمی رسالہ ”شکوہ“ کے نام سے نکالا۔ پھر ساتویں جماعت میں جب تھا تو ”منادی“ کے نام سے ایک قلمی ماہنامہ بطور خاص ہمارے ہم سبق ساتھیوں نے نکالا جو ہر ماہ پابندی سے نکلتا رہا جس کا میں ایڈیٹر تھا اور ۱۹۵۵ء میں اس کے آخری شمارے کی طباعت بھی ہوئی۔ اور آج کل طلبہ کا یہ رسالہ ”النادی“ کے نام سے سالانہ شائع ہوتا ہے۔ اس کے علاوہ فراغت کے بعد استاذ محترم

مولانا ادریس آزاد رحمانی رحمہ اللہ جو الہدیٰ کے ایڈیٹر بھی تھے جب طویل فرصت میں گھر تشریف لے جاتے تو ”الہدیٰ“ کی ترتیب، ایڈیٹر میل وغیرہ کی ساری ذمہ داری اس ناچیز کو سونپ جایا کرتے تھے۔

☆ مادر علمی (دارالعلوم) کے طلبہ کی انجمن نادی الاصلاح کے تحت ایک لائبریری بھی ہے جس کا میں پہلے سال اسسٹنٹ

لائبریرین اور دوسرے سال لائبریرین رہا۔

☆ صوبائی جمعیت اہل حدیث بہار کا اجلاس ۱۹۷۳ء میں مظفر پور میں ہوا تھا جس میں نو جوانوں کو جمعیت سے جوڑنے کے لئے ایک الگ تنظیم ”جمعیت شان اہل حدیث“ کے نام سے قائم کرنے کی تجویز آئی تھی۔ اس کا دستور بنانے کے لئے جو کمیٹی بنائی گئی اس میں عم محترم سید جعفر فرید سلفی، بدر عظیم آبادی اور یہ ناچیز تھا۔ اس ناچیز کو اس کا کنوینز مقرر کیا گیا تھا اور ہم نے دستور بنا کر صوبائی جمعیت کے حوالہ کر دیا تھا۔ اس وقت میں میڈیکل کا طالب علم تھا جو پورا وقت اور پوری محنت چاہتا ہے، اس لئے میں بہت سرگرمیوں کے ساتھ حصہ نہیں لے سکا۔

☆ مجھے جمعیت اہل حدیث بہار کا خازن بنایا گیا جسے میں نے حتی المقدور نبھایا اور پھر مشغولیت کی وجہ سے معذرت کر لی جسے

جمعیت نے قبول کر لیا۔

☆ ۱۹۸۹ء اگست رمضان کے دن تھے، والد محترم کے حکم پر مولانا شمس الحق سلفی (جو والد محترم کے ہم سبق تھے) کی معیت میں جمعیت کی مستقل آفس کے لیے بلڈنگ یا زمین کی تلاش میں دہلی کی خاک چھانتا رہا اور آج اوکھلا میں جس جگہ جمعیت کی آفس ہے وہ ہم ہی دونوں کی پسند کی ہوئی ہے۔ جس کے لئے ایک صاحب خیر نے رقم دی تھی جو شاید سازش کی وجہ بھی بنی، جس کی وجہ سے والد محترم نے جمعیت کی صدارت سے استعفیٰ دے دیا۔ والد محترم کے بعد شیخ الحدیث مولانا عبید اللہ رحمانی نے ایک خط میں لکھا تھا۔ ”ڈاکٹر صاحب لوگوں نے آپ کا ساتھ نہیں دیا ورنہ جمعیت کا نقشہ دوسرا ہوتا۔“

☆ مولانا مختار احمد ندویؒ جب امیر جمعیت بنائے گئے اس وقت ایک ملاقات کے دوران کہنے لگے، ڈاکٹر صاحب! ڈاکٹر سید محمد فرید صاحب سے آپ کے والد تک آپ کے خانوادے کی جمعیت کے لئے عظیم خدمات ہیں۔ میں چاہتا ہوں کہ آپ کو مجلس عاملہ کا رکن نامزد کر دوں، میں نہ کہا ”مولانا! جمعیت کی خدمت کے لئے اب بھی حاضر ہوں لیکن کسی عہدہ اور ممبر شپ کے بغیر۔“

☆ ۱۹۸۰ء میں چونکہ والد محترم کی صحبت ایسی نہیں رہی کہ اسفار پر جاسکیں تو دارالعلوم کی مجلس عاملہ نے اسسٹنٹ سکریٹری کی

ذمہ داری اس ناچیز پر ڈال دی۔ اس وقت جوائنٹ سکریٹری جناب سید محمد جعفر فرید سلفی تھے۔

☆ جب ۱۹۸۴ء میں دارالعلوم کی مجلس عاملہ نے طبیہ کالج کے قیام کی تجویز پاس کی تو اس ناچیز کو طبیہ کالج کا جوائنٹ سکریٹری

بنا کر طبیہ کالج کی ذمہ داری اس ناچیز کے ناتواں کندھے پر ڈال دی۔

☆ ۱۹۷۸ء سے ملت شفا خانہ در بھنگہ کا جوائنٹ سکریٹری اور آج کل اس کا جنرل سکریٹری ہوں۔

☆ ۱۹۸۶ء سے شفیع مسلم اسکول کی مجلس منتظمہ کا تاحال ممبر ہوں۔

☆ ۱۹۹۰ء سے ندوۃ العلماء لکھنؤ کی مجلس عاملہ کا رکن ہوں۔

☆ ۱۹۷۲ء میں مسلم انجمن تعلیم کا ممبر بنایا گیا جس کے تحت والد محترم نے ملت کالج، درہنگہ قائم کیا۔ آج کل اس ٹرسٹ کا

ٹریزرر ہوں۔

☆ ۱۹۹۸ء سے تعمیر ملت ٹرسٹ درہنگہ کا ممبر ہوں۔

☆ ۱۹۹۸ء میں والد محترم کی رحلت کے بعد دارالعلوم احمدیہ سلفیہ کی مجلس شوریٰ نے ناچیز کے ناتواں کندھے پر دارالعلوم کی

نظامت کا عظیم بوجھ ڈال دیا۔ تا حال اس خدمت کو انجام دے رہا ہوں۔

اساتذہ جن سے میں نے کسب فیض کیا:

یوں تو میرے اساتذہ کرام کی فہرست خاصی طویل ہے۔ لیکن صرف انہی کا ذکر کروں گا جن کی شفقت اور جلال علمی نے میرے کردار علمی کے نشوونما پر اپنا اثر ڈالا۔

(۱) والد محترم ڈاکٹر سید عبدالحمید سلفی: ۱۹۴۵ء میں دادا جان کے مشورے پر انہوں نے خود مجھے کلام پاک حفظ کرانا شروع کیا۔ ایک پارہ بھی مکمل نہیں ہو پایا تھا کہ بیمار ہو گیا اور بیماری کا سلسلہ تقریباً دو ماہ رہا۔ نتیجتاً حفظ قرآن کی سعادت حاصل نہیں ہو سکی۔ دادا جان کے ایما پر دارالعلوم میں داخلہ کے لئے فارسی کی ابتدائی کتابیں بھی انہیں سے پڑھی۔ دوران تعلیم ۱۹۵۵ء میں Typhoid کا شکار ہو گیا۔ عالم مدرسہ بورڈ کے پرچے چھوٹ گئے۔ میں مسلم اسکول کی دسویں جماعت میں داخلہ لے چکا تھا۔ بورڈ کے امتحان کا وقت آیا تو فرمایا عالم امتحان دے دو۔ ایک ڈگری کیوں چھوڑتے ہو۔ عرض کیا اسکول کے ساتھ یہ بہت مشکل ہے۔ حکم ہوا کہ اسکول سے دو ماہ کی چھٹی لے لو، میں تیاری کراؤں گا اور پھر ایسی تیاری کرائی کہ اس سال کے امتحان میں ناچیز نے فرسٹ پوزیشن لی۔

اسکول میں الجبرا میری سمجھ سے باہر کی چیز تھی۔ الجبرا انہوں نے ایسا پڑھایا کہ میں اپنے بچوں کو بھی الجبرا کا مشکل سوال حل کرنے میں اکثر مدد کر دیا کرتا ہوں۔

میڈیکل میں ہم تینوں بھائیوں کا داخلہ ایک ساتھ ہوا تھا۔ چھٹیوں میں حکم تھا کہ کتابیں لے کر آؤ۔ Chapter متعین کرتے، عشاء کے کھانے کے بعد خود مطالعہ کرتے اور دوسرے دن فجر کے بعد سے تقریباً نو اور کبھی ساڑھے نو بجے تک Discussion کا سلسلہ چلتا اور اگلے دن کے لیے دوسرا Chapter متعین ہوتا اور یہ سلسلہ MBBS فائنل تک چلتا رہا۔

دارالعلوم احمدیہ سلفیہ کی ایک خصوصیت یہ ہے کہ یہاں ہر دور میں اچھے سے اچھے اساتذہ کی خدمات حاصل کرنے کی کوشش کی گئی اور الحمد للہ یہ سلسلہ آج بھی جاری ہے۔

(۲) میرے فارسی دوم اور عربی اول تک میرے استاد گرامی جن کی شخصیت نے سب سے پہلے میرے اندر ادبی ذوق پیدا کیا ان کا نام عبدالرحمن پرواز اصلائی ہے۔ ان کے حلقہ اثر میں جو طلبہ تھے کوئی ایسا نہ تھا جس کو دو تین سوا شعرا یاد نہ ہوں۔ بیت بازی گھنٹوں چلتی، میرے ناقص علم کے مطابق دارالعلوم میں پہلا مشاعرہ انہی کی کاوشوں سے ہوا۔ چھوٹے بچوں میں ادبی سرگرمی کی لہر

دوڑائی تھی جو ان کے بعد بھی جاری رہا۔ مجھے آج تک وہ قطعہ یاد ہے جو انہوں نے میری کاپی پر لکھا تھا۔

بستان محمد کا چمکتا ہوا بلبل
اسلام کی افواج کا معصوم سپاہی
ہے طفل مگر دل ہے جوانوں سے بھی اعلیٰ
ٹھکرائے گا یہ پاؤں سے تاج سرشاهی

• اس کے بعد عربی جماعتوں میں جن اساتذہ سے فیض حاصل ہوا ان میں مولانا نذیر احمد املوی اور مولانا فضل الرحمن اعظمی دونوں حضرات کے در بھنگہ میں قیام کی مدت شاید دو سال تھی اس لیے میرے حصے میں ان بزرگوں کے فیض کم آئے۔ ان حضرات کے علاوہ جن گرامی قدر شخصیتوں سے فیض کا موقع میسر آیا وہ ہیں مولانا عبدالرحمن سلفی، مولانا ظہور رحمانی، مولانا ادریس آزاد رحمانی، (جنہوں نے ایک بار پھر دارالعلوم کے ادبی ماحول کو گرمادیا۔ تحریر، مکالمے اور مناظرے کی مشاطی انہیں کی زیر نگرانی ہوا کرتی تھی)۔

• مولانا عبدالجبار کھنڈیلوی جن کی حدیث کی صلاحیت سے ساری جماعت واقف ہے۔ سادگی کا یہ عالم تھا کہ لڑکے امتحان ہال میں سوال سمجھنے کے بہانے دوسرے گارڈوں سے نظر بچا کر پورا جواب معلوم کر لیا کرتے تھے۔ جب تک دوسرے استاد آکر انہیں روکیں معاملہ ختم۔ دوسرے اساتذہ شکوہ کرتے مولانا آپ نے تو جواب بتا دیا تو کہتے اچھا اب تم بتا دو میں نہیں بتاؤں گا۔ لیکن دوسرے تیز طرار طلبہ وہی کرتے اور کامیاب رہتے۔ ان سے مجھے مسلم شریف پڑھنے کا شرف حاصل ہوا۔

• والد محترم کے بعد جس شخصیت نے میری علمی زندگی پر سب سے زیادہ اثر ڈالا وہ مولانا عبید الرحمن عاقل رحمانی سابق صدر المدرسین دارالعلوم کی ذات ہے۔ ان کی علمی حیثیت متعین کرنے کے لئے اگر کوئی لفظ کہا جاسکتا ہے تو وہ ہے بحر العلوم۔ تفسیر، حدیث، فقہ، منطق، فلسفہ ایک عربی داں ہونے کی وجہ سے ان کا اپنا میدان تھا۔ لیکن اس کے ساتھ ساتھ اسلامی تاریخ، ہندوستان کی تاریخ، جغرافیہ، انگریزی اور ہندی پر یکساں درک تھا۔ کسی موضوع پر حوالہ پوچھتے ہی فرماتے فلاں کتاب دیکھ لو۔ مطالعہ کا جنون تھا۔ ہر وقت کچھ نہ کچھ پڑھتے رہتے، خواہ اس کا تعلق کسی بھی موضوع سے ہو۔ اگر کچھ نہ ملا تو تشنگی کا احساس رہتا۔ سادگی اور انکساری کا یہ عالم کہ اگر کوئی غیر شناسا دیکھے تو یہ نہ کہہ سکے کہ یہ شخص اس قدر صاحب علم ہو سکتا ہے۔

• اسکول کے اساتذہ جن سے میں نے بطور خاص کچھ حاصل کیا ان میں سب سے پہلے ہمارے ہیڈ ماسٹر جناب محمد محسن صاحب (بی، اے) انگریزی کے استاد تھے۔ جن کی انگریزی کی تحریر پر کالج کے انگریزی کے پروفیسر عرش عرش کراٹھتے تھے۔ اردو کے بہترین شاعر، اس کے علاوہ انہیں میں نے مقامات بدیع الزماں مزہ لے لے کر پڑھتے دیکھا ہے۔ استاذ گرامی عاقل رحمانی کے خاص دوستوں میں سے تھے۔ دوسرے اسسٹنٹ ہیڈ ماسٹر مطیع الرحمن صاحب انگریزی اور جغرافیہ کے استاذ تھے لیکن Math پر پورا عبور حاصل تھا۔ جمیل احمد صاحب جن سے ہم نے سائنس پڑھی۔ جناب بشیر شاداں فاروقی ہمارے Social Studies کے استاذ تھے۔ در بھنگہ کی تمام ادبی سرگرمیوں کے روح رواں، اردو کے بہترین شاعر۔ مطالعہ کا ذوق اس قدر کہ کوئی بھی مخطوطہ یا نئی کتاب

یا رسالہ نظر آیا خرید لیا۔ اگر اس وقت پیسے پورے نہیں ہوئے تو کچھ پیسے دے کر اپنے لئے وہ کتاب محفوظ کرالیتے۔ ایک عظیم لائبریری کے مالک ہو گئے۔ اردو ادب یا تاریخ کا کوئی حوالہ ان سے پوچھا جاتا فوراً جواب مل جاتا۔

علی گڑھ کے قیام کے دوران جس عظیم شخصیت اور مشفق استاد سے سب سے زیادہ میرا تعلق رہا اور آج بھی ان کی شفقت اس ناچیز کو حاصل ہے ان کا نام نامی ہے پدم بھوشن ڈاکٹر اخلاق الرحمن قدوائی، سابق گورنر بہار اور ہریانہ۔ سچی بات یہ ہے کہ جو لوگ ان کی بے لوث ملی اور ملکی خدمات سے واقف ہیں ان کی نظر میں پدم بھوشن کا یہ اعزاز ان کی خدمات کے مقابلہ چھوٹا ہے۔

(جریدہ ترجمان ۱۵-۱۶ مارچ ۲۰۱۲ء)



دارالعلوم احمدیہ سلفیہ در بھنگہ، بہار

دارالعلوم احمدیہ سلفیہ ہندوستان میں صوبہ بہار کے ضلع در بھنگہ کا ایک مشہور سلفی تعلیمی ادارہ ہے جس کا قیام ۱۹۱۸ء میں حضرت مولانا عبدالعزیز محدث رحیم آبادی کے ہاتھوں عمل میں آیا۔ اس کا قیام ایک مکتب کی شکل میں ہوا تھا لیکن جلد ہی بانی اور منتظمین کی کاوشوں سے یہ ایک دارالعلوم کی شکل اختیار کر گیا۔

مولانا عبدالعزیز رحیم آبادی بانی اور پہلے ناظم تھے اس کے بعد یکے بعد دیگرے بابو عبداللہ، ڈاکٹر سید محمد فرید، ڈاکٹر سید عبدالحفیظ سلفی ناظم ہوئے۔ فی الوقت ڈاکٹر سید عبدالعزیز سلفی کی نظامت میں یہ ادارہ پوری شان و شوکت سے جاری و ساری ہے۔ **فللہ الحمد والمنة۔**

معروف علمی شخصیت استاد الاساتذہ

شیخ انیس الرحمن اعظمی عمری مدنی تامل ناڈو

پیدائش ۸ اگست ۱۹۴۱ء

نام و نسب: انیس الرحمن اعظمی عمری مدنی بن مولانا عبدالسبحان اعظمی عمری بن مولانا محمد نعمان بن حاجی عبدالرحمن شہید منوی۔
• اعظمی ضلع اعظم گڑھ کی طرف نسبت ہے جو آپ کے آبائی وطن منوکا ضلع تھا اور اسی ضلع میں منوکا واقع تھا اب منوکا ضلع بن چکا ہے۔ عمری اور مدنی تعلیمی نسبت ہے جامعہ دارالسلام عمر آباد اور جامعہ اسلامیہ مدینہ منورہ کی طرف، ویسے آپ طلباء و اہل علم کے مابین شیخ انیس کے نام سے مشہور و معروف ہیں۔

تاریخ و مقام پیدائش: آپ کی پیدائش ۸ اگست ۱۹۴۱ء کو جنوبی ہند کے مشہور مقام عمر آباد میں ہوئی۔
خاندانی پس منظر: پردادا حاجی عبدالرحمن شہید منوکا کے محلہ ڈومن پورہ کے ایک معزز شخص اور کپڑوں کے تاجر تھے۔ آپ کے کل چار بیٹے تھے اور سب کے سب عالم دین تھے بالترتیب سب کے نام درج ذیل ہیں۔ (۱) مولانا محمد حامد (۲) مولانا محمد نعمان (۳) مولانا محمد ابراہیم (۴) مولانا محمد ابوالقاسم۔ ان میں سے دوسرے نمبر پر مولانا محمد نعمان ہیں جو صاحب ترجمہ کے دادا ہیں۔
• شیخ الحدیث مولانا محمد نعمان اعظمی (۱۸۷۶ء۔ ۱۹۵۱ء) میاں سید نذیر حسین محدث دہلوی کے آخری دور کے تلامذہ اور حافظ عبداللہ غازی پوری، شمس العلماء ڈپٹی نذیر احمد مرحوم دہلی اور ملا حسام الدین منوی جیسے اساطین علم و فضل سے فیض یافتہ تھے، تعلیم سے فراغت کے بعد کچھ دنوں تک احمدیہ سلفیہ درجنگہ سے وابستہ رہے اور پھر جامعہ دارالسلام عمر آباد کے ذمہ داران کی طلب پر ۱۰ دسمبر ۱۹۲۹ء کو عمر آباد تشریف لے گئے اور پھر وہیں کی بود و باش اختیار کر لی، کم و بیش ۲۰ سال جامعہ کی مسند تدریس پر فائز رہے، اور عربی زبان و ادب کی مختلف کتابوں کے ساتھ آپ وہاں شیخ الحدیث بھی رہے اور برسوں صحیحین وغیرہ پڑھاتے رہے اور یہیں ۲۶ دسمبر ۱۹۵۱ء کو آپ اللہ کو پیارے ہو گئے۔

• شیخ الحدیث مولانا محمد نعمان اعظمی عمری کی پہلی شادی منویں ہوئی تھی، ان سے پانچ لڑکے اور پانچ لڑکیاں تھیں لیکن عمر آباد جانے سے پہلے ہی اہلیہ اللہ کو پیاری ہو گئیں بعد میں دوسری شادی پر نامبٹ تامل ناڈو میں ہوئی جس سے چار لڑکے اور ایک لڑکی ہوئیں۔
پہلی بیوی سے پانچ لڑکوں کے نام یہ ہیں (۱) جناب عبدالمنان اعظمی (۲) مولانا عبدالسبحان اعظمی (۳) محمد عرفان (۴) مولانا فضل الرحمن اعظمی (۵) عبدالحنان اور لڑکیوں میں قابل ذکر بیٹی بلقیس تھی جو ڈاکٹر مقتدی حسن ازہری رحمہ اللہ کی والدہ تھیں اور اس طرح گویا ڈاکٹر صاحب شیخ الحدیث مولانا محمد نعمان اعظمی کے نواسے تھے۔

دوسری بیوی سے چار لڑکوں میں (۱) مولانا حبیب الرحمن اعظمی عمری (۲) ڈاکٹر عزیز الرحمن (۳) مولانا حافظ حفیظ الرحمن اعظمی عمری مدنی (۴) عتیق الرحمن بی ایس سی۔

• شیخ الحدیث مولانا محمد نعمان اعظمی کے مذکورہ لڑکوں میں پہلی بیوی سے مولانا عبدالسبحان اعظمی ہیں جو ہمارے صاحب ترجمہ شیخ انیس الرحمن حفظہ اللہ کے والد ماجد ہیں۔

• والد ماجد مولانا عبدالسبحان اعظمی: آپ کے والد ماجد مولانا عبدالسبحان اعظمی ۱۹۱۰ء میں متوہیں پیدا ہوئے۔ ابتدائی اور عربی تعلیم مدرسہ عالیہ متوہ مدرسہ محمدیہ کھید پورہ اور ڈیڑھ دو ماہ جامعہ رحمانیہ دہلی میں بلوغ المرام تک ہوئی، اس کے بعد ۱۹۲۹ء میں عمر آباد چلے گئے جہاں آپ کے والد مولانا محمد نعمان اعظمی شیخ الحدیث تھے اور وہاں پانچویں جماعت میں داخلہ لے لیا۔ اور چار برس تک تعلیم حاصل کی ۱۹۳۲ء میں فارغ التحصیل ہوئے۔ عربی کے ساتھ انگریزی زبان پر بھی آپ کو مکمل عبور تھا۔ طب یونانی میں بھی اچھی خاصی مہارت رکھتے تھے۔ تدریس کے ساتھ کئی سالوں تک جامعہ کے مطب میں علاج و معالجہ کرتے رہے۔ جب مولانا عبدالواجد رحمانی رحمہ اللہ کو جامعہ کا ناظم بنایا گیا تو اس وقت جامعہ میں نائب ناظم کا عہدہ نہیں تھا چنانچہ مولانا عبدالسبحان صاحب کو آپ کا نائب یعنی نائب ناظم مقرر کر دیا گیا۔ ان تمام ذمہ داریوں کو آپ بحسن و خوبی انجام دیتے رہے اور اس طرح کم و بیش ۵۵ سالوں تک آپ جامعہ میں دیگر ذمہ داریوں کے ساتھ تدریس کے منصب پر بھی فائز رہے۔ جامعہ کو بام عروج تک پہنچانے میں آپ کا بڑا کلیدی رول ہے۔ ۲۷ دسمبر ۱۹۹۰ء کو اجل کا پیغام آ پہنچا اور آپ راہی ملک بقا ہو چلے۔ ان اللہ وانا الیہ راجعون۔

مولانا عبدالسبحان اعظمی کی شادی متوہی میں ہوئی تھی۔ آپ کو اللہ تعالیٰ نے چھ بیٹوں اور ایک بیٹی سے نوازا تھا۔ بیٹوں میں (۱) مولانا خلیل الرحمن اعظمی عمری (۲) مولانا ضیاء الرحمن اعظمی عمری (۳) مولانا حافظ عبدالرحمن اعظمی عمری (۴) صاحب ترجمہ مولانا انیس الرحمن اعظمی عمری (۵) مولانا حافظ عبید الرحمن اعظمی عمری (۶) مولانا محمد نعمان اعظمی عمری مدنی تھے۔ شیخ انیس الرحمن اعظمی عمری انہیں لائق و فائق فرزندوں میں ایک ہونہار اور قابل ذکر شخصیت ہیں۔

مرحلہ تعلیم: ابتدائی تعلیم گھر پر شروع ہوئی دس سال کی عمر ہوئی تو ۱۹۵۲ء میں جامعہ دارالسلام عمر آباد میں داخل ہوئے۔ اس وقت کل بیس طلباء آپ کے ساتھ زیر تعلیم تھے۔

اور آپ کی جماعت سب سے بڑی جماعت مانی جاتی تھی پورے جامعہ میں طلباء کی تعداد ۱۱۰ تھی۔ آپ نے ابتدائیہ ایک سال مکمل کیا۔

ابتدائیہ کے بعد عربی کی تعلیم فضیلت تک آپ نے جامعہ ہی میں مکمل کی۔ آٹھ سال تک زیر تعلیم رہے اور ۱۹۶۱ء میں فضیلت کی سند لے کر فارغ التحصیل ہوئے۔

ابتدائیہ سے لے کر فضیلت تک تمام امتحانات میں اول پوزیشن کے ساتھ کامیاب ہوتے رہے۔

دوران تعلیم آپ نے مدراس یونیورسٹی سے افضل العلماء کا کورس بھی امتیازی نمبرات سے مکمل کر لیا اور پہلے انعام کے مستحق ٹھہرے۔

فراغت کے بعد ۱۹۶۱ء تا ۱۹۶۲ء ایک سال جمالیہ عربک کالج میں عربی زبان و ادب کی تعلیم کے لئے داخل ہوئے۔ وہاں عربی کے مشہور مصری عالم احمد حسین شرقاوی استاذ تھے آپ نے ان سے بھرپور استفادہ کیا۔ شرقاوی صاحب آپ کو جامعہ ازہر لے جانا چاہتے تھے مگر تقدیر نے وفاتہ کی اور آپ ازہر نہ جاسکے۔ بعد میں رب العالمین کی توفیق سے آپ کو مدینہ یونیورسٹی میں داخلہ ملا۔ ۱۹۶۳ء سے ۱۹۶۶ء تک آپ بحیثیت عربی معلم کئی جگہوں سے وابستہ رہے مگر اس دوران قسمت نے وفا کی اور مدینہ یونیورسٹی میں داخلہ مل گیا اور ۱۹۶۷ء سے ۱۹۷۱ء تک کلیۃ الدعوة کے ساتھ کلیۃ الشریعہ بھی بحیثیت انتساب پاس کیا۔

۱۹۶۷ء میں جب آپ کو مدینہ میں داخلے کی منظوری ملی اس وقت سعودی عرب کے حالات بے حد خراب تھے، یہ عرب اسرائیل کی جنگ کا آخری زمانہ تھا، آپ مدینہ منورہ پہنچ گئے۔ جامعہ اسلامیہ میں تعلیم شروع ہوگئی۔ آپ کلیۃ الدعوة و اصول الدین میں زیر تعلیم تھے۔ تین ماہ کے بعد تعطیل کا اعلان ہو گیا طلباء کے اسکا لرشپ بند کر دیا گیا۔ وطن جانے کی اجازت دی گئی مگر ٹکٹ نہ دینے کا اعلان ہوا۔ طلباء وطن جانے لگے، آپ بے پریشان تھے کہ وطن جاؤں یا رک جاؤں بہر صورت آپ نے نہ جانے کا فیصلہ لیا چھٹیاں چل رہی تھیں آپ مسجد نبوی میں نماز کے لئے جایا کرتے تھے ایک دن اتفاق سے جامعہ کے مدیر تعلیم شیخ عبدالمحسن العباد کے بغل میں نماز میں پڑ گئے، بڑے خوف زدہ ہوئے، نماز کے بعد شیخ عبدالمحسن نے پوری یادداشت کا مظاہرہ کرتے ہوئے نام اور جنسیہ کے ساتھ پوچھ لیا کہ ابھی تک گھر نہیں گئے، آپ نے حالات اور مجبوریات بتائیں شیخ عبدالمحسن نے کلیۃ الشریعہ میں انتساب کی حیثیت سے داخلہ کے لئے درخواست پیش کرنے کا مشورہ دیا۔ موقع کو غنیمت جانتے ہوئے آپ نے شیخ کے مشورے کے مطابق درخواست دے دی اور تیاری کرنے لگے۔ امتحان داخلہ دیا اور محمد اللہ پاس ہو گئے، کلیۃ الشریعہ میں شام کو تعلیم حاصل کرنے لگے۔ دوسرے سال طلباء آئے تعلیم شروع ہوئی آدھے اسکا لرشپ یا اس کے بدلے ٹکٹ کا اعلان ہوا۔ مگر پھر وطن جانے کے لئے ٹکٹ نہ مل سکا چنانچہ آپ پانی کے جہاز سے دوسرے سال ۱۹۶۹ء کو وطن آئے۔ چھٹیاں گزار کر واپس مدینہ لوٹے اور اس طرح کلیۃ الدعوة کے ساتھ کلیۃ الشریعہ کا بھی امتحان دیتے رہے اور امتیازی نمبرات سے پاس ہوتے رہے، کلیۃ الدعوة سے فراغت پہلے ہوگئی اور اعلان ہو گیا کہ سب طلباء وطن چلے جائیں مگر آپ کا کلیۃ الشریعہ میں دور ثانی اور اخیر کا امتحان باقی تھا۔ چنانچہ آپ نے اس کے لئے شیخ ابن باز رحمہ اللہ سے اجازت طلب کی، شیخ نے اجازت دے دی، اس طرح دور ثانی کا امتحان دے کر ۱۹۷۱ء کے اواخر میں آپ مدینہ یونیورسٹی سے فارغ التحصیل ہوئے اور آپ کو ڈبل بی، اے کی ڈگری و دو کلیات سے حاصل ہوئی جو ہر کس و ناکس کے بس کی بات نہیں۔ قدرت نے آپ کو میکو دماغ اور بلا کی قوت حافظہ عطا کیا تھا۔ بڑی محنت اور جدوجہد آپ نے کی اور دونوں کلیات سے امتیازی نمبرات سے پاس ہوئے، ذاک فضل اللہ یوتیہ من یشاء۔

مشاہیر اساتذہ: جامعہ دارالسلام عمر آباد میں آپ نے (۱) اپنے والد ماجد مولانا عبد السبحان اعظمی (۲) مولانا حافظ عبد الواجد رحمانی سابق ناظم جامعہ دارالسلام (۳) مولانا شاکر ناظمی (۴) مولانا سید امین عمری (۵) مولانا سید عبد الکبیر عمری (۶) مولانا ابواللیان حماد عمری وغیرہم جیسے قابل ذکر اساتذہ سے تعلیم حاصل کی جامعہ اسلامیہ مدینہ منورہ میں (۷) شیخ محمد امین شفقہیلی (۸) مولانا عبد الغفار

حسن رحمانی (۹) شیخ ممدوح فخری شامی (۱۰) شیخ صادق العرجون (۱۱) شیخ عبدالرؤف اللبدی (۱۲) شیخ عبداللطیف وغیرہم سے کسب فیض کیا (۱۳) شیخ عبدالحسن العباد کو آپ کے مستقل استاد نہیں بلکہ آپ سے ایک دودرس میں آپ کو استفادہ کا موقع ملا ہے۔ (۱۴) احمد حسین شرقاوی مصری۔

تدریسی و دعوتی خدمات:

(۱) جامعہ دارالسلام عمر آباد سے فراغت کے بعد ۱۹۶۳ء تا ۱۹۶۵ء دو سال تک لال پیٹ قصبہ کے ایک سرکاری اسکول میں بحیثیت عربی معلم و استاد خدمات انجام دیں۔

(۲) ۱۹۶۵ء تا ۱۹۶۷ء اسلامیہ ہائی اسکول وانم باڑی میں عربی زبان و ادب پڑھاتے رہے۔

(۳) ۱۹۷۱ء کے اواخر میں مدینہ یونیورسٹی سے فراغت کے بعد قلت تنخواہ کی وجہ سے چڑے کا ایک بڑے تاجر جناب عبدالواحد صاحب کی کمپنی سے اس شرط پر وابستہ ہو گئے کہ وہ جلد ہی تحقیقات اسلامی کا ایک ادارہ کھولیں گے۔ آپ وہاں ۱۹۷۲ء تا ۱۹۷۵ء کام کرتے رہے، مگر ادارہ نہ کھل سکا اور آپ کمپنی سے نکل گئے۔

(۴) اسی اثناء میں ۲۵ مارچ ۱۹۷۵ء کو سعودی فرمانروا شاہ فیصل کا انتقال ہو گیا۔ پورا عالم اسلام سو گوار تھا۔ تعزیت جاری تھی شیخ نے بھی اسی مناسبت سے شاہ خالد، رابطہ کے جنرل سکریٹری محمد علی الحارکان اور جامعہ اسلامیہ کے مدیر التعليم شیخ عبدالحسن العباد وغیرہم کو تعزیتی خطوط روانہ کئے، جواب میں سب کی طرف سے شکریہ کا خط بھی آیا۔ اور شیخ عبدالحسن کی طرف سے خوشخبری کا لیٹر بھی، شیخ عبدالحسن العباد کے خط میں یہ الفاظ تحریر تھے۔

”نرجب الجامعة الاسلامیہ فی تعینکم للتدریس فی جامعة سلفیہ بنارس علی حسابها“ کہ جامعہ اسلامیہ اپنے خرچ پر آپ کو جامعہ سلفیہ بنارس میں تدریسی خدمات انجام دینے کی خواہشمند ہے۔ یہ خط پڑھ کر آپ حیران بھی تھے اور خوش بھی بہر صورت یہ مژدہ جانفزا ملنے کے بعد آپ جامعہ سلفیہ بنارس چلے گئے۔

(۵) جون ۱۹۷۵ء میں اسی مناسبت سے آپ بنارس روانہ ہو گئے۔ دل میں یہ خیالات بار بار جنم لے رہے تھے کہ میں کئی ماہ سے تعلیم و تدریس سے کٹا ہوا ہوں۔ اور میری اردو پر بھی جنوبی ہند کا لہجہ غالب ہے سفر شروع ہوا جامعہ سلفیہ بنارس پہنچے ناظم جامعہ مولانا عبدالوحید سلفی سے ملاقات ہوئی۔ بڑے خوش ہوئے اور فرمایا کہ آپ کی تقرری عرب اساتذہ کی جگہ پر ہوئی ہے۔ اس لئے آپ عربی زبان میں ہی پڑھائیں، ناظم صاحب کے ان جملوں سے کچھ حوصلہ ملا اور پھر آپ باضابطہ جامعہ سلفیہ میں تدریس سے منسلک ہو گئے، چونکہ آپ عربی میں پڑھاتے تھے اس لئے طلباء آپ کو مولانا انیس صاحب کے بجائے شیخ انیس کے نام سے پکارنے لگے اور رفتہ رفتہ آپ اسی نام سے مشہور ہو گئے۔

پہلی بیچ میں شیخ عبدالباری فتح اللہ، عبدالرقيب بہار، عبدالتواب اور اس کے بعد کی جماعت میں شیخ صلاح، شیخ عزیز شمس، شیخ عبدالمعید، شیخ ظفر الحسن وغیرہم تھے آپ نے انہیں بدایۃ المجتہد پڑھایا۔ جون ۱۹۷۵ء سے ۱۹۸۳ء تک آپ جامعہ سلفیہ سے منسلک

رہے، کل مدت ۹ سال ہے۔

جامعہ محمدیہ منصورہ مالیگاؤں کے ۱۹۷۸ء میں قیام کے بعد بانی جامعہ مولانا مختار احمد ندوی رحمہ اللہ کو ایک بہترین منتظم اور کہنہ مشق مدرس کی ضرورت تھی، اس کے لئے آپ کی نگاہ شیخ انیس پر پڑی اور اس طرح آپ نے جامعہ سلفیہ کے ذمہ داران سے آپ کو چند ماہ کے لئے جامعہ محمدیہ مالیگاؤں بھیجنے کی درخواست کی۔ ناظم جامعہ نے صدر جامعہ شیخ الحدیث مولانا عبید اللہ رحمانی مبارکپوری رحمہ اللہ سے مشورہ اور منظوری کے بعد آپ کو ۱۹۸۳ء میں مالیگاؤں بھیج دیا۔ وہاں پہنچنے کے بعد آپ نے جامعہ کے مسائل و مشکلات کا جائزہ لیا اور چند ہی ماہ میں بحمد اللہ اپنے حسن تدبیر سے ان پر قابو پانے اور انہیں سلجھانے میں کامیاب رہے۔ اور یہی وجہ تھی کہ ذمہ داران جامعہ اور بانی جامعہ مولانا مختار احمد ندوی رحمہ کی نگاہ میں بھاگئے اور اس طرح رفتہ رفتہ ۱۹۹۲ء تک نو سال کا ایک طویل عرصہ آپ نے جامعہ کے انتظام و انصرام اور تدریس و تعلیم میں گزار دیا اس دوران آپ جامعہ محمدیہ ایجوکیشن سوسائٹی کے سکریٹری اور الجمعۃ الخیرہ کے نائب صدر کے عہدے پر بھی کام کرتے رہے۔ آپ کے زیر تدریس کتابوں میں صحیح مسلم، دیوان الحماسہ، ہدایۃ النخو، ہدایۃ المجتہد وغیرہ جیسی اہم کتابیں تھیں۔

۱۹۹۴ء میں آپ اپنے وطن عمر آباد لوٹ آئے اور جامعہ دارالسلام کی جانب سے کونٹریوٹور میں واقع نسواں ادارہ جامعۃ المحسنات سے وابستہ ہو گئے یہاں آپ نے دو سال تک تدریسی خدمات انجام دیں۔

۱۹۹۶ء میں آپ واپس جامعہ دارالسلام عمر آباد سے منسلک ہو گئے اور ۲۰۰۴ء تک تدریس سے وابستہ رہے اور ساتھ ہی تعمیر مساجد کے شعبہ کی بھی نگرانی کرتے رہے۔

۲۰۰۴ء میں جامعہ دارالسلام عمر آباد سے سبکدوش ہو کر مدراس آ گئے اور یہاں مرکز ابن القیم الاسلامی جس کے آپ بانی تھے وابستہ ہو گئے، یہاں آپ نائب صدر کے ساتھ مدیر اور دینی امور کی شعبہ کے رئیس کی حیثیت سے کام کرتے رہے کچھ حاسدوں کی نظر بد لگ گئی اور ۲۰۱۳ء میں آپ ادارہ سے الگ ہو گئے۔

فی الوقت موڈ بدری میں سرکاری نصاب کے مطابق چلنے والے معہد الفرقان الاسلامی نامی ایک اسکول سے وابستہ ہیں اور دینی شعبہ کے مدیر ہیں۔ دو تین بار اشراف و نگرانی کے لئے جایا کرتے ہیں۔

مدراس میں لڑکیوں کا ایک ادارہ ہے وہاں آپ مقامی زبان میں تدریس کا فریضہ بھی انجام دے رہے ہیں۔

چار مینار مدراس میں مستقل طور پر آپ جمعہ کے خطیب ہیں اور برسوں سے خطبہ جمعہ کی ذمہ داری انجام دے رہے ہیں۔

رب العالمین شیخ محترم کو صحت یابی کے ساتھ اپنے علم و فضل سے ملت کو فائدہ پہنچانے کی سعادت عطا کرے اور عمر دراز نصیب

فرمائے۔ آمین

تدریس و دعوت کی کل مدت پچاس سال سے زائد ہے اور جاری و ساری ہے۔

تلازمہ: یوں تو ملک کے تین بڑے جامعات جامعہ سلفیہ، جامعہ محمدیہ، جامعہ دارالسلام اور اس کے علاوہ کئی اسکول و مدراس میں

آپ کو تدریس کا شرف حاصل ہے جس کی وجہ سے ظاہر ہے کہ تلامذہ کی ایک بڑی تعداد ہوگی مگر یہاں چند قابل ذکر نام درج کئے جا رہے ہیں۔


(۱) شیخ عبدالمعید مدنی علیگڑھ (۲) شیخ ظفر الحسن مدنی (۳) شیخ عبدالباری فتح اللہ (۴) شیخ عزیز شمس مکہ (۵) ڈاکٹر بدر الزماں نیپالی (۶) شیخ اصغر علی امام مہدی سلفی (۷) شیخ عبدالرہیب سلفی بہار (۸) مولانا عبدالسلام سلفی ممبئی (۹) مولانا ارشد فہیم سلفی مدنی بہار (۱۰) مولانا عبدالنور نملی (ممبر) (۱۱) مولانا خورشید احمد سلفی جھنڈا نگر (۱۲) مولانا ابوالقاسم عبدالعظیم مدنی متو (۱۳) شیخ عبدالمنان سلفی جھنڈا نگر (۱۴) مولانا عزیز احمد مدنی (دہلی) (۱۵) مولانا رفیق احمد رئیس سلفی علی گڑھ (۱۶) مولانا عبدالحسیب مدنی (بنگلور) (۱۷) مولانا عبدالعظیم مدنی (بنگلور)۔

رب العالمین سے دعا ہے کہ شیخ موصوف کو صحت و عافیت عطا فرمائے اور آپ کے علم و عمل سے ملک و جماعت کو فائدہ اٹھانے کی توفیق مرحمت کرے۔ آمین۔

مراجع و مصادر: ۱۔ سوانحی معلومات پر مشتمل شیخ کی آڈیو ریکارڈنگ

۲۔ جریدہ ترجمان و سونیر تاریخ اہل حدیث شائع شدہ بموقع پاکوڑا کانفرنس

۳۔ ذاتی معلومات و لقاآت



استاد الاساتذہ قاری ثار احمد فیضی مٹو

ولادت ۲۰ جون ۱۹۴۲ء

نام: ثار احمد

والد کا نام: حافظ محمد ابراہیم ہے جو پیشہ کے اعتبار سے پارچہ باف تھے۔

نسب نامہ: نسب یوں ہے ثار احمد، بن حافظ محمد ابراہیم بن حافظ محمد سعید بن بدھو۔

تاریخ پیدائش: ۲۰ جون ۱۹۴۲ء مٹو ناتھ بھجن کے مغربی خطہ کے محلہ مرزاہادی پورہ میں پیدائش ہوئی۔

تعلیم: عہد طفولیت ہی میں والد کا سایہ عاطفت سر سے اٹھ گیا تھا، والدہ محترمہ نے جواب وفات کر چکی ہیں (نور اللہ مرقدہا) بہت زیادہ غربت کے باوجود میری تعلیم پر بہت ہی دھیان دیا اور ابتدائی تعلیم کے لئے محلہ ہی کے ایک انتہائی بزرگ، تہجد گزار ممتاز عالم دین حکیم مولانا سلیمان رحمہ اللہ (جو جامع مسجد اہل حدیث مرزاہادی پورہ میں بچوں کو بطور اعزاز پڑھاتے تھے) کے پاس بیٹھایا۔ موصوف شیخ الکل فی الکل سید نذیر حسین محدث دہلوی (میاں صاحب) رحمہ اللہ کے تلمیذ رشید تھے، انہی کے پاس اور انہی کی نگرانی میں رہ کر قرآن مجید، پھر کچھ ابتدائی فارسی اور گلستاں و بوستاں وغیرہ کی تعلیم حاصل کی۔ اسی اثناء میں استاذ گرامی نے قرآن کی کچھ سورتیں ساتھیوں سے زبانی یاد کرائی، ساتھیوں کی بنسبت میں کچھ جلدی حفظ کر لیتا تھا۔ اس زمانہ میں مرحوم مولانا مختار احمد ندوی کلکتہ میں خطیب تھے، جب گھر تشریف لائے تو استاذ محترم رحمہ اللہ نے ان سے کہا کہ ثار کی اماں سے کہئے کہ ثار کو حافظ بنادے، مولانا ندوی مرحوم میرے پھوپھی زاد بھائی تھے، والدہ تیار ہو گئیں اور میں حفظ قرآن کے لئے مدرسہ عالیہ میں بزرگ حافظ، حافظ احمد اللہ رحمہ اللہ کے پاس حفظ کرنے لگا اور اللہ کی توفیق سے تین سال میں حفظ قرآن کی تکمیل سے سرفراز ہو گیا۔ تکمیل حفظ کے بعد مدرسہ عالیہ (مٹو) ہی میں پرائمری پڑھا اور پھر درجات عربیہ کے لئے جماعت اولیٰ میں داخلہ لیا، اور جماعت رابعہ تک اسی مدرسہ عالیہ میں پڑھا۔ اس کے بعد جامعہ اسلامیہ فیض عام میں داخلہ لیا اور وہیں سے ۱۳۸۷ھ / ۱۹۶۷ء میں تکمیل و فراغت ہوئی۔

اساتذہ: حکیم مولانا سلیمان رحمہ اللہ مٹو (تلمیذ سید نذیر حسین محدث دہلوی) حافظ احمد اللہ رحمہ اللہ قدیم مدرسہ عالیہ جمال پورہ مٹو، مولانا عبد العلی رحمہ اللہ، مولانا عبد الحکیم فیضی رحمہ اللہ بن مولانا عبد العلی رحمہ اللہ، مولانا فضل الرحمن رحمہ اللہ، مولانا محمد الیاس فیضی رحمہ اللہ، مولانا اسحاق فیضی رحمہ اللہ، مولانا قاری عبد السبحان فیضی رحمہ اللہ، مولانا مفتی حبیب الرحمن فیضی (ناظم جامعہ فیض عام) رحمہ اللہ، مولانا محمد عظیم اللہ فیضی رحمہ اللہ، مولانا جمیل احمد فیضی رحمہ اللہ، مولانا عبد المعید بناری رحمہ اللہ، مولانا شمس الحق سلفی رحمہ اللہ شیخ الحدیث جامعہ فیض عام مٹو، مولانا صافی الرحمن فیضی رحمہ صاحب الرحیق المختوم و دیگر تصانیف۔

تجوید: جب تک مدرسہ عالیہ میں (موجودہ جامعہ عالیہ) درجات عربیہ کی تعلیم حاصل کی، قاری ظہیر الدین رحمہ اللہ سے

تجوید کی مشق کی اور جب جامعہ فیض عام میں حصول تعلیم کے لئے آیا تو استاذ القراء قاری خلیل الرحمنؒ کے پاس پڑھ کر بروایت حفص تجوید کی تکمیل کی۔

تلامذہ: تلامذہ کی تعداد تو بہت ہے چند کے نام یہ ہیں: شیخ عبدالباری فتح اللہ مدنی، شیخ ظفر الحسن مدنی، شیخ مقصود الحسن فیضی، مولانا مقیم فیضی، مولانا عبید الرحمن مدنی، مولانا مظہر علی مدنی، مولانا شمیم عمری، مولانا شفیع احمد فیضی ناظم جامعہ فیض عام، مولانا محمد ابراہیم مدنی، مولانا حافظ شمیم ملوی، مولانا محمد منظور کشمیری، مولانا عبدالحمید فیضی، مولانا حماد الرحمن سلفی، مولانا لیت محمد مدنی، مولانا مشتاق احمد ندوی، مولانا حفیظ اللہ فیضی، مولانا اسلام الدین سلفی، مولانا عبدالغنی فیضی، مولانا نسیم الحق فیضی۔

درس و تدریس: ۱۹۶۷ء میں فراغت کے بعد ایک سال ۱۹۶۸ء میں مسجد اہل حدیث مومن پورہ ممبئی میں رہا۔ ممبئی کی آب و ہوا میرے لیے راس نہیں آئی، مٹو چلا آیا اور صدیق حیم مولانا محفوظ الرحمن فیضی کا شکر گزار ہوں کہ انہوں نے برس دن بعد ۱۹۶۹ء میں ناظم صاحب رحمہ اللہ (مولانا محمد احمد) سے کہہ کر جامعہ اسلامیہ فیض عام میں درجات عربیہ میں بطور مدرس میری تقرری کرادی، اس وقت سے ۲۰۰۳ء میں ریٹائر ہونے تک اور اس کے بعد تا حال ۲۰۱۸ء جامعہ اسلامیہ فیض عام کا بحیثیت مدرس خادم ہوں۔

امامت و خطابت: یوں تو مدرسہ (جامعہ عالیہ) میں طالب علمی کے دور میں ہی کبھی کبھی کوئی نماز جامع مسجد الحمدیث مرزا ہادی پورہ میں پڑھاتا تھا، اس وقت اس میں جمعہ قائم نہیں ہوا تھا، فراغت کے ایک سال بعد ممبئی سے واپس آنے پر اور جامعہ فیض عام کا مدرس ہونے ہی کے سال میں ۱۹۶۹ء میں اس مسجد میں جمعہ قائم کر دیا گیا، ابتدا میں جمعہ کا خطبہ کبھی میں دیتا کبھی کوئی دوسرا خطیب ہوتا لیکن کچھ ہی دن تک یہ غیر مستقل صورت حال رہی پھر میں ہی مستقل خطبہ جمعہ دینے لگا اور پنج وقتہ نماز پڑھانے لگا اور اب امامت و خطابت کی پوری ذمہ دہانی پڑتی ہے۔ اور یہ تا حال ۲۰۱۷ء/۲۰۱۸ء جاری و ساری ہے۔

اہم تعلیمی و دعوتی کام: دعوت و ارشاد کے لئے سفر بھی ہوتا رہتا ہے جس میں اکثر بہار اور آندھرا پردیش کے مختلف مقامات کا سفر ہوتا رہتا ہے نیز یوپی کے بعض مقامات اور مٹو کے قرب و جوار میں دعوت و تبلیغ کے لئے سفر کا سلسلہ اب بھی جاری ہے۔ جامع مسجد الحمدیث اسلام آباد مٹو اور مسجد اہل حدیث مدینہ پورہ مٹو کے قیام و تعمیر میں بھی آپ کی کاوشیں قابل قدر ہیں۔ الحمد للہ و بنعمتہ تتم الصالحات۔

اولاد: آپ کے کل سات بچے ہیں جن میں پانچ بیٹیاں اور ۲ لڑکے ہیں سب ماشاء اللہ دیندار و خوشحال ہیں۔

(جریدہ ترجمان ۱۵-۱۶ مارچ ۲۰۱۲ء)

اور فارم اہل حدیث انسائیکلو پیڈیا

مشہور سوانح نگار اور معروف قلم کار مولانا عبدالرؤف ندوی: تلسی پور یوپی

ولادت اپریل ۱۹۴۹ء

نام مع پتہ: عبدالرؤف ندوی محلہ پوروہ، مقام وپوسٹ: تلسی پور، ضلع: بلرام پور، یوپی پن کوڈ ۲۰۸۱۲۰۷۔
تاریخ پیدائش: ضلع بلرام پور قصبہ تلسی پور کے مرکزی موضع ہرہٹہ میں (جوتلسی پور سے دکن جانب ۱۲ کلومیٹر دور اٹواروڈ پر واقع ہے) میری تاریخ پیدائش بروایت والد محترم ۲۷ اپریل ۱۹۴۹ء ہے۔

خاندانی پس منظر: میرا پورا نام عبدالرؤف ہے ندوی دارالعلوم ندوۃ العلماء لکھنؤ کی طرف انتساب ہے۔
سلسلہ نسب یہ ہے کہ عبدالرؤف بن محمد نامدار بن ولی محمد بن نبی بخش بن خرم خاں ہمارے اجداد کو علم و عمل تقویٰ و دینداری میں ممتاز مقام حاصل تھا۔ الحمد للہ یہ سلسلہ آج تک چلا آ رہا ہے اور ہمارے خاندان کا تعلیم و تعلم سے ہمیشہ تعلق رہا ہے۔
(عم محترم مولانا عبداللہ سعیدی حفظہ اللہ، عبدالقوی اثری، شفیق الرحمن فیضی، مولانا اسرار الحق مدنی فیجی، مولانا عطاء الرحمن مدنی سعودیہ عربیہ، مولوی مشتاق احمد فیضی، مولانا زبیر احمد مدنی، مولانا عبدالقیوم سراجی، طفیل احمد فیضی، ضیاء الرحمن سلفی، محمد ظفر محمدی، ضیاء الحق محمدی، حافظ عبدالنجیر فیضی اور راقم الحروف عبدالرؤف خاں ندوی اسی خاندان کے چشم و چراغ ہیں۔)

ہمارے دادا تحصیل اتروہ ضلع بلرام پور یوپی کے موضع کھرہٹہ کے مستقل باشندے تھے وہاں پر دادا رحمہ اللہ کی زمینداری تھی خاندان میں کسی بات پر اختلاف کی وجہ سے وہاں کا اپنا حصہ چھوڑ کر تحصیل تلسی پور کے مشہور و معروف مرکزی گاؤں ہرہٹہ آ کر مستقل آباد ہو گئے۔

تعلیمی لیاقت:

ابتدائی تعلیم اپنے گاؤں ہرہٹہ کے مدرسہ ضیاء العلوم میں درجہ ہفتم تک حاصل کی، ابتدائی کتابیں میاں عبدالجلیم صاحب رحمہ اللہ سے پڑھیں۔ دینیات، ادب، اردو، تاریخ اور ابتدائی عربی اور فارسی کتابیں عم محترم مولانا عبداللہ صاحب سعیدی حفظہ اللہ سے پڑھیں، ہندی، حساب، سائنس، جغرافیہ، انگریزی وغیرہ ماسٹر محمد سلیم خاں (اتروہ) سے پڑھیں۔

والد محترم کی خواہش پر ۱۹۶۱ء میں دارالعلوم ندوۃ العلماء میں اعلیٰ تعلیم کے حصول کے مقصد سے داخلہ لیا گرامی قدر استاذ محترم ڈاکٹر سعید الرحمن ندوی اعظمی موجودہ مہتمم دارالعلوم ندوۃ العلماء لکھنؤ مدیر البعث الاسلامی لکھنؤ و پروفیسر محمد اجتباء الحسنی ندوی نے ٹسٹ لیا اور جماعت ثانیہ میں داخلہ کی منظوری مرحمت فرمائی۔ بڑے خوش قسمت ہیں وہ طلبہ جن کا حسب خواہش مطلوبہ درجات میں داخلہ ل

جائے۔ مسلسل چھ سال تک محنت و لگن سے تعلیمی سفر جاری رہا اور ۱۹۶۶ء میں سند فراغت حاصل کی اور آخری سال میں دارالعلوم ندوۃ العلماء لکھنؤ کے ضابطہ کے مطابق شیخ الحدیث علامہ عبید اللہ مبارکپوری رحمہ اللہ صاحب مرعۃ المفاتیح کے مشورہ پر علامہ خطیب بغدادی پر عربی میں مقالہ لکھا، ندوۃ العلماء کی جمعیت الاصلاح سے دودفعہ انعام حاصل کیا۔

ناچیز کو شروع ہی سے احادیث نبویہ ﷺ سے محبت تھی بد قسمتی سے اس وقت ملک میں اپنی جماعت کا کوئی مرکزی ادارہ نہیں تھا اس لئے ندوۃ العلماء لکھنؤ میں تعلیم مکمل کرنے کے بعد جامعہ ریاض العلوم دہلی کا رخ کیا اور وہاں تین سال رہ کر شیخ الحدیث علامہ مفتی عبدالسلام بستوی رحمہ اللہ اور خطیب الہند مفسر قرآن مولانا محمد صاحب جو ناگزہی رحمۃ اللہ علیہ کے شاگرد رشید علامہ مولانا سید تقریظ احمد سہسوانی رحمہ اللہ مدیر اخبار اہل حدیث دہلی سے صحاح ستہ وغیرہ پڑھ کر حدیث کی تکمیل کی۔

قابل ذکر اساتذہ کرام:

شیخ الحدیث مفتی مولانا عبدالسلام بستوی، مولانا سید تقریظ احمد سہسوانی، مولانا محمد اویس ندوی نگرانی شیخ التفسیر دارالعلوم ندوۃ العلماء، مولانا عبدالحمید صاحب بلیاوی (صاحب مصباح اللغات)، مولانا محمد اسباط صاحب قاسمی، مولانا محمد اسحاق صاحب سندیلوی ندوی، مولانا ابوالعرفان صاحب ندوی، مولانا محمد رابع الحسنی ندوی موجودہ ناظم دارالعلوم ندوۃ العلماء لکھنؤ، ڈاکٹر سعید الرحمن صاحب اعظمی ندوی موجودہ مہتمم دارالعلوم ندوۃ العلماء، مولانا عبدالماجد ندوی مولانا اجتباء الحسنی الندوی، مولانا تقی الدین ندوی مظاہری، مولانا حبیب الرحمن صاحب قاسمی، مولانا وجیہ الدین صاحب ندوی، مولانا محمد ظہور ندوی مفتی دارالعلوم ندوۃ العلماء لکھنؤ، مولانا محمد ناصر ندوی، قاری محمد اسلام صاحب، ماسٹر شاہد علی صاحب اور گاؤں کے اساتذہ میں مولانا عبداللہ سعیدی اور میاں عبدالحلیم و ماسٹر محمد سلیم وغیرہم قابل ذکر ہیں۔

دعوتی و تنظیمی خدمات:

ارباب جمعیت کی خواہش پر الحمد للہ ۱۹۷۰ء-۱۹۸۵ء پندرہ سال تک نامساعد حالات کے باوجود ضلعی جمعیت اہل حدیث بلرام پور کے جملہ شعبہ کے فرائض بحسن و خوبی انجام دیتا رہا۔ جمعیت کی ذمہ داری سنبھالنے سے پہلے جمعیت جمود و تعطل کا شکار تھی، صرف کاغذ پر جمعیت کا وجود تھا جمعیت کا اپنا کوئی نجی گھر نہیں تھا، ان حالات میں جو شخص کسی بنیادی و تنظیمی جدوجہد سے وابستہ ہو، وہی راستہ کی دشواریوں اور منزل کی کٹھنائیوں سے واقف ہوتا ہے، کسی بھی منظم کام کے لئے ایک مرکز اتصال کا ہونا انتہائی ضروری ہے، جہاں سے ہر حرکت و عمل کی نگرانی کی جاسکے۔ جہاں ہر جدوجہد کے خاکے تیار ہوں، منزلیں متعین کی جائیں اور جہاں بیٹھ کر کاموں کا جائزہ لیا جائے اور اس کے راستے اور طریق کار کی کھوج کی جائیں، مارچ ۱۹۶۸ء زیر صدارت مولانا عبدالجلیل رحمانی ضلعی جمعیت گونڈہ کے زیر اہتمام ایک ریاستی کانفرنس تلسی پور میں منعقد ہوئی، جو نظم و نسق شرکت علماء و فضلاء نیز سائین کے اجتماع کثیر کے اعتبار سے نوگڑھ کی آل انڈیا اہل حدیث نوگڑھ کی تاریخی و مثالی کانفرنس کے بعد دوسرے نمبر پر تھی اور اس کانفرنس کے ملک گیر پیمانے پر جماعت کی کوئی دوسری کانفرنس آج تک دیکھنے میں نہیں آئی، ریاستی

کانفرنس نے ایک قرارداد میں یہ تجویز منظور کی کہ ضلعی جمعیت گونڈہ (بگرام پور) کا ایک آفس تلسی پور میں قائم کیا جائے تو ارباب جماعت بگرام پور نے یہ بار عظیم اپنے کندھوں پر لے لیا اور ریاستی کانفرنس کے کثیر اخراجات سے زیر بار ہونے کے باوجود عین برسات میں دفتر کا کام تھانہ روڈ پر مکمل کر لیا اور دفتر عمارت کی تعمیر اور اس سے ملحقہ عمارت میں مکتبہ و شایان شان لائبریری کا قیام اور ضلعی جمعیت کی نگرانی میں مدرسہ ریاض الاسلام کا قیام اور پرائمری درجات سے لے کر جماعت رابعہ تک کی تعلیم کا انتظام، بیرونی و نادار طلبہ کے لئے قیام و طعام کا بندوبست، ضلع کے گاؤں گاؤں میں مقامی جمعیتوں کی تشکیل اور اجرائے مکاتب و مدارس الحاق و تنظیم جمعیت کی زیر نگرانی ضلع کے ملحقہ مکاتب کانسٹروں پر امتحانات معائنہ جات، ضلع میں دعوت و تبلیغ اور ماہانہ تبلیغی اجلاس کا انعقاد، شرک و بدعت، رسم و رواج کی نیخ کنی اور اس کے ساتھ دینی مذہبی اصلاحی لٹریچر، پمفلٹ اور کتابوں کی اشاعت کا کام بھی بحسن خوبی انجام پاتا رہا۔ الحمد للہ ان سرگرمیوں سے پورے ضلع کی جماعت ایک مربوط نظام کے تحت آگئی ضلعی جمعیت کو ناجیز آگے بڑھانے میں کوشاں رہا اور ریاستی و ضلعی کانفرنس سے جمود کو توڑنے کی انتھک جدوجہد کی، ملک کی جماعت کو حرکت و عمل کا پیغام ملا، ضلعی جمعیت کا یہ دور مثالی ثابت ہوا اور اس نے پورے ملک میں حرکت و عمل و بیداری کا صورت پھونکا اور ملک کی جماعت کو خواب غفلت سے بیدار کرنے اور جمود و تعطل کو ختم کرنے میں اہم رول ادا کیا، جریدہ ترجمان دہلی و دیگر جماعتی رسائل و اخبارات و علماء کرام کے خطوط شاہد ہیں، اس پندرہ سالہ دور میں اہم تاریخی کارنامے انجام پائے جو تاریخ کی محفوظ امانت ہیں جو آج بھی بطور تحریث نعمت اکثر لوگ ذکر کرتے ہیں، واضح رہے کہ یہ سارے کام اس وقت انجام پائے جب کہ آج کی بہ نسبت اس وقت مالی وسائل کی فراوانی نہیں تھی آج بھی بحیثیت نائب امیر ضلعی جمعیت اہل حدیث بگرام پور جمعیت کے عروج و ارتقاء کے لئے کوشاں ہوں اللہ تعالیٰ میری کوشش کو قبول فرمائے۔ آمین

تدریسی خدمات:

● ۸۷-۱۹۸۶ء دو سال درس گاہ معہد الاسلامی اگر ہر اسدھارتھ نگر ● ۸۹-۱۹۸۸ء یعنی دو سال انجمن محمدیہ جروا روڈ تلسی پور و مدرسہ ریاض الاسلام تھانہ روڈ زیر نگرانی ضلعی جمعیت میں کئی برسوں تک عربی درجات کی تدریسی فرائض انجام دیتا رہا ● ۱۹۹۰ء-۲۰۱۷ء معہد خدیجہ الکبریٰ للبنات گینسردی بازار ضلع بگرام پور میں تدریسی خدمات انجام دے رہا ہوں اس اکتیس سالہ تدریسی خدمات کے دوران تلامذہ و تلمیذات کی تعداد سینکڑوں ہوں گی جو لاحقہ و لاحقہ ہیں۔

صحافتی خدمات:

اردو زبان میں لکھنے پڑھنے کا شوق عہد طالب علمی ہی سے ہے، عمر کے بڑھنے کے ساتھ یہ شوق بڑھتا ہی رہا کئی سال اخبار اہل حدیث دہلی کی مجلس ادارت سے منسلک تھا اس وقت تصنیف و تالیف تخریج و تحقیق، درس و تدریس، دعوت و تبلیغ کے علاوہ ملک کے مشہور اخبار، جرائد و رسائل میں دینی سماجی اصلاحی تاریخی تحقیقی سیاسی حالات حاضرہ پر مضامین لکھتا رہتا ہوں اب تک سینکڑوں مضامین لکھ چکا ہوں۔

تصنیفی خدمات:

اصحاب دین و دانش کے مشورہ پر مجلس التحقیق الاسلامی کے نام پر مجلس کا قیام ۱۹۹۱ء میں عمل میں آیا، مجلس کے مقاصد میں یہ عظیم مقصد بھی ہے کہ عام مسلمانوں کے سامنے عصر حاضر کے اہم مسائل پر نئی نئی جامع مفید لٹریچر اور کتابوں کے علاوہ اسلاف کرام کی نادر و نایاب کتابوں کی بھی اشاعت کر کے مفت تقسیم کی جائے، اللہ کا شکر ہے کہ اس مختصر مدت میں ضخیم و غیر ضخیم کتابیں اردو، ہندی زبان میں شائع کرا کے پچاسی ہزار نسخے مفت تقسیم کئے جا چکے ہیں اور یہ مفید سلسلہ تاہنوز جاری ہے، اللہ تعالیٰ کی توفیق اور معاونین کرام کی توجہ سے ناچیز کی درج ذیل کتب کے کئی کئی ایڈیشن منظر عام پر آ چکے ہیں۔

(۱) اسلامی آداب معاشرت: اول، دوم، سوم، از عبدالرؤف خاں ندوی، طبع اول دو ہزار، طبع دوم دو ہزار، طبع سوم دو ہزار، طبع چہارم دو ہزار، تینوں حصے کے کل صفحات ۵۴۴ ہیں۔

(۲) خانہ ساز شریعت اور آئینہ کتاب و سنت: از عبدالرؤف خاں ندوی۔ طبع اول دو ہزار، طبع دوم دو ہزار، طبع سوم گیارہ سو عدد کل صفحات ۴۶۲ ہیں۔

(۳) عورت اسلام کے سائے میں: از عبدالرؤف خاں ندوی۔ طبع اول دو ہزار، طبع دوم دو ہزار، طبع سوم گیارہ سو، طبع چہارم گیارہ سو عدد کل صفحات ۲۲۰ ہیں۔

(۴) نقوش و تاثرات: از عبدالرؤف خاں ندوی، مرتب محمد ظفر عبدالرؤف محمدی۔ طبع اول گیارہ سو، طبع دوم ایک ہزار کل صفحات ۲۴۵ ہیں۔

(۵) کتاب الدعاء: از عبدالرؤف خاں ندوی۔ طبع اول دو ہزار، طبع دوم گیارہ سو، طبع سوم ایک ہزار، طبع چہارم ایک ہزار صفحات ۱۸۴ ہیں۔

(۶) رسول اکرم صلی اللہ علیہ وسلم کی نماز: از عبدالرؤف خاں ندوی۔ طبع اول دو ہزار، طبع ثانی گیارہ سو۔ کل صفحات ۷۶۳ ہیں۔

(۷) کاروانِ سلف حصہ اول: از عبدالرؤف خاں ندوی۔ طبع اول گیارہ سو، صفحات ۴۰۰ ہیں۔

(۸) کاروانِ سلف حصہ دوم: از عبدالرؤف خاں ندوی۔ زیر طبع

اس کے علاوہ مجلس نے دوسرے مشہور نامور اہل علم و اہل قلم کی کتابوں کی اشاعت اردو و ہندی زبان میں ہزاروں کی تعداد میں ملک و بیرون ملک مفت تقسیم کر چکی ہے جو درج ذیل ہیں۔

(۹) ہندوستان میں اشاعت اسلام: از قاضی محمد سلیمان منصور پوری رحمہ اللہ۔ طبع اول اردو و ہندی ایڈیشن دو ہزار۔

(۱۰) خصوصیات اسلام: از قاضی محمد سلیمان منصور پوری رحمہ اللہ۔ طبع اول اردو و ہندی ایڈیشن دو ہزار۔

(۱۱) اسلام کا نظام زکوٰۃ: از امام الہند مولانا ابوالکلام آزاد رحمہ اللہ۔ طبع اول دو ہزار۔

(۱۲) اسلام اور چھوت چھات: از قاضی عابد علی بلہوری رحمہ اللہ۔ طبع اول اردو و ہندی ایڈیشن دو ہزار۔

(۱۳) ضعیف اور موضوع روایات: از مولانا عبدالسلام رحمانی حفظہ اللہ۔ طبع اول ایک ہزار، طبع دوم ایک ہزار۔

(۱۴) آئینہ حج: از مولانا شمیم احمد سلفی قطر حفظہ اللہ۔ طبع اول دو ہزار، طبع دوم دو ہزار، طبع سوم ایک ہزار، طبع چہارم ایک ہزار، طبع پنجم ایک ہزار۔

(۱۵) نماز کے موضوع پر تین اہم مسائل: از مفتی اعظم علامہ عبدالعزیز بن عبداللہ بن باز: مترجم مولانا زبیر احمد صاحب مدنی، حفظہ اللہ۔ طبع اول دو ہزار، طبع دوم دو ہزار، طبع سوم ایک ہزار۔

(۱۶) ہم نماز کیوں پڑھیں؟ از مولانا شمیم احمد سلفی قطر حفظہ اللہ۔ طبع اول اردو ہندی دو ہزار، طبع دوم دو ہزار، طبع سوم دو ہزار، طبع چہارم ایک ہزار۔

(۱۷) حقوق الزوجین: از مولانا شکر اللہ فیضی سلمہ اللہ۔ طبع اول دو ہزار۔

(۱۸) تقویٰ: از مولانا زبیر احمد مدنی حفظہ اللہ۔ طبع اول گیارہ سو۔

(۱۹) آہنگ قدسی: ماسٹر عبدالستار قدسی کو اپوری رحمہ اللہ۔ طبع اول ایک ہزار۔

(۲۰) معاشرہ کی تباہ کاریاں: از مولانا منصور احمد مدنی۔ طبع اول دو ہزار۔

یہ اللہ کی توفیق ہے کہ تنہا ناسازی طبع کے باوجود مجلس کی طرف سے تقریباً پچاسی ہزار نسخے ملک کے گوشہ گوشہ میں مفت تقسیم کیا گیا ہے اور الحمد للہ یہ مفید سلسلہ تازہ جاری ہے۔ حالات نے رفاقت کی اور صحت نے ساتھ دیا تو ہمارا قلم اسلام کی اشاعت اور شرک و بدعت، خرافات و منکرات کے رد میں چلتا رہے گا۔ انشاء اللہ۔

قارئین کرام سے صحت کے لئے خصوصی دعا کی درخواست ہے عوارض بڑھتے چلے جا رہے ہیں اللہ کرے ذہن و قلم کی شادابیاں قائم رہیں۔ تاکہ اللہ کے پاس جائیں تو کچھ آثار قلم کی متاع حقیر تو لیتے چلیں۔

اپنی تحریر میں منہج سلف سامنے رکھتا ہوں، میری کوشش ہوتی ہے کہ قرآن و سنت سے ثابت ہو، شرکت و بدعت سے اجتناب، توحید اور اتباع سنت کا اہتمام ہو، معاملات کی درستگی ہو، اسلامی معاشرہ کے مطابق سماج پاک و صاف ہو، رسم و رواج خرافات و منکرات کی بیخ کنی ہو، اسلام کی بنیاد جن چیزوں پر قائم ہے اس پر پوری طرح عمل ہو، یہی راہ نجات ہے۔ اب عمر کے آخری مرحلہ میں ہوں، بیماری نے کمر توڑ دی ہے صبر و قناعت کا پیکر ہوں اور سادہ زندگی گزارنے کے خوگر بھی۔ کلمہ حق کہنے کی عادت ہے جس میں حق میرا حلیف ہوتا ہے، جس بات کو حق سمجھتا ہوں اس کا برملا اعلان بھی کر دیتا ہوں کوئی خوش ہو یا ناخوش فقیر کا کام صدا لگانا ہے کبھی مخالف کی قوت دارو گیر سے ذرا بھی خائف نہیں ہوتا ہوں اور نہ کبھی کسی سرمایہ دار کے جیب پر بوجھ بننا پسند کرتا ہوں۔ بقول مجاز اعظمی رحمہ اللہ۔

سوداگری ضمیر کی ہم کو نہیں قبول

ہم سر جھکا کے کیوں اہل کرم سے ملا کریں

اولاد: اللہ تعالیٰ نے ناچیز کو تین لڑکوں کے اور پانچ لڑکیوں سے نوازا ہے ماشاء اللہ سب تعلیم یافتہ اور اسلامیات کے پابند ہیں۔

(۱) محمد ظفر محمدی جامعہ محمدیہ منصورہ مالگاوں سے عالمیت و فضیلت کی تکمیل کے بعد صوبہ مہاراشٹر ممبئی سے ہائی اسکول اور انٹر

میڈیٹ کے ساتھ ساتھ علی گڑھ سے ادیب، ادیب ماہر، کامل، اور معلم کا امتحان بھی ممتاز نمبرات سے پاس کر چکے ہیں عزیز محمد ظفر محمدی کی شادی خانہ آبادی ہمراہ عزیزہ شبنم بنت حاجی انیس احمد سمراسے ہوئی ہے، ماشاء اللہ فی الحال دو بچے ہیں جن کا نام بالترتیب احسن ظفر اور ارقم ظفر ہے عزیز محمد ظفر محمدی کی اہلیہ شبنم خانم ماشاء اللہ عالمہ فاضلہ ہیں۔

(۲) محمد اقبال دوسرے صاحبزادہ ہیں ہائی اسکول اور انٹر میڈیٹ اتر پردیش بورڈ سے پاس کر چکے ہیں اسکے علاوہ علی گڑھ سے ادیب، ادیب ماہر، کامل اور ہندی ساہتیہ الہ آباد سے سند فراغت حاصل کر چکے ہیں عزیز محمدی کی شادی ہمراہ آمنہ خاتون بنت عبدالحق خاں ساکن کمہر یا (اٹو بازار) سے ہوئی ہے محمد اقبال کی اہلیہ بھی ماشاء اللہ عالمہ فاضلہ ہیں۔

(۳) محمد سلمان تیسرے صاحبزادہ ہیں ہائی اسکول اور انٹر میڈیٹ کر چکے ہیں فی الحال جامعہ اسلامیہ لیبیا کی یونیورسٹی میں زیر تعلیم ہیں۔

بڑی لڑکی سلمیٰ خانم کی شادی ہمراہ مولانا شفاعت اللہ ندوی سے ہوئی ہے، دوسری لڑکی کوثر جہاں تسنیم کی شادی ہمراہ مولانا زبیر احمد مدنی سے ہوئی ہے۔ تیسری لڑکی بشریٰ خانم کی شادی ہمراہ مولانا عبدالمبین اثری سے ہوئی ہے۔ چوتھی لڑکی صدیقہ خانم کی شادی ہمراہ مولانا خالد سنابلی سے ہوئی ہے۔ پانچویں لڑکی فاطمہ خانم کی شادی مولانا جلال الدین محمدی ایڈیٹر ”عالمی خبریں“ ممبئی سے ہوئی ہے۔ ماشاء اللہ پانچوں داماد عالم دین ہیں، جہاں بھی ہیں اپنے فرائض کی ادائیگی میں مصروف عمل ہیں اللہ تعالیٰ ان سبھوں کو ہمیشہ شاد آباد رکھے۔ آمین۔

اللہ تعالیٰ میری دینی خدمات کو قبول فرمائے، عفو درگزر کا معاملہ فرمائے اور خاتمہ بالخیر ہو۔

یا خدا جسم میں جب تک کہ میری جان رہے
تجھ پہ صدقے تیرے محبوب پہ قربان رہے
کچھ رہے یا نہ رہے پر یہ دعا ہے کہ امیر
نزع کے وقت سلامت مرا ایمان رہے
والسلام

عبدالرؤف خان ندوی

تلسی پوری۔ بلراپور، یوپی۔ ۳ مارچ ۲۰۱۳ء

(کاروان سلف جلد اول از مولانا عبدالرؤف ندوی: ص ۴۰۳-۴۱۲)



مشہور قلم کار اور ادیب

مولانا ابوالعاص و حیدری حفظہ اللہ

استاذ صفا شریعت کالج ڈومریا گنج سدھارتھ نگر، یوپی

مختصر حالات زندگی

پیدائش: ۱۰ جنوری ۱۹۹۵ء

قوموں اور ملتوں کے لئے رجال و شخصیات کے تراجم و سوانح کی بڑی اہمیت ہے اس لئے کہ ان کے حالات و واقعات میں عبرت و نصیحت کا سامان ہوتا ہے، سوانح نگاری کے دو طریقے ہیں: اول یہ کہ مختلف شخصیات پر دوسرے لوگ مختصر و مطول کتابیں لکھیں جیسا کہ محدثین عظام اور علماء کرام نے رِوَاۃ و رجال کے حالات و سوانح پر بے شمار کتابوں کا ذخیرہ چھوڑا ہے: دوم یہ کہ اصحاب سوانح خود اپنے حالات زندگی کا تذکرہ کریں، عربی و اردو اور دوسری زبانوں میں خود نوشت سوانح نگاری کا سلسلہ بھی جاری و ساری ہے، جماعت کے بعض اکابر و اصغر کے اصرار پر راقم الحروف کی یہ تحریر بھی اسی زریں سلسلہ کی ایک کڑی ہے جس میں بہت اختصار کے ساتھ زندگی کے حالات اور اس کے نشیب و فراز پر روشنی ڈالنے کی کوشش کی گئی ہے، اللہ تعالیٰ اس تحریر کو علماء و طلبہ کیلئے باعث عبرت و نصیحت بنائے (آمین)

خاندانی پس منظر:

میرا گاؤں اھراڈیہہ تحصیل ڈومریا گنج، سدھارتھ نگر، یوپی میں مشہور تاریخی قصبہ قاضی بیارا کے شمال میں تین میل کے فاصلہ پر واقع ہے، گاؤں کے بعض بزرگوں سے مجھے معلوم ہوا کہ گاؤں میں جو خان یا چودھری برادری کے لوگ ہیں جیسے میرا خاندان اور مولانا حمید اللہ فیضی (مقیم حال ممبئی) وغیرہ کا خاندان، ان کے آباء و اجداد عہد مغلیہ میں انیسویں صدی کے اواخر میں فیض آباد کے علاقہ سے ہجرت کر کے ادھراڈیہہ میں آباد ہو گئے جو کنواں نندی کے قریب واقع ہے۔

میرے دادا جان محمد زیادہ تعلیم یافتہ نہیں تھے اردو حساب، ابتدائی دینیات اور قرآن ناظرہ تک تعلیم محدود تھی، صلاۃ و صوم کے پابند تھے اور دینی و سیاسی شعور رکھتے تھے، اس وقت علاقہ میں بیارا قاضی کانگریسی و مسلم لیگی سیاست کا مرکز تھا، میرے دادا کانگریسی تھے، اور قاضی عدیل عباسی وغیرہ کے پر جوش حامیوں میں سے تھے۔

میرے والد محترم مولانا زین اللہ ضیغم (متوفی ۱۹۷۸ء) نے پرائمری سے میڈل تک کی تعلیم سرکاری اسکول میں حاصل کی، گھر پر دینیات، اردو اور قرآن ناظرہ کی تحصیل کی، اس کے بعد جامعہ سراج العلوم کنڈ و بونڈ ہار، بلرام پور، یوپی میں درجہ ادنیٰ سے عربی سوم تک تعلیم حاصل کی، گھریلو حالات کی وجہ سے تعلیم کی تکمیل نہ ہو سکی، مگر فارسی و اردو ادب کا اچھا ذوق تھا، اسلامی و ملکی تاریخ پر گہری نظر

تھی، قرآن مجید سمجھ کر پڑھتے تھے، قرآن ہی کی روشنی میں خطبہ جمعہ دیتے تھے، شعر و سخن سے دل چسپی کے ساتھ شاعری کا ذوق بھی تھا، مجھے کبھی کبھی منظوم خط بھی لکھتے، ان کی بعض نظمیں میرے پاس محفوظ ہیں، اسی طرح والد صاحب کی کتابوں میں پیام مشرق، کلیات اقبال، کلیات اکبر، اور کلیات فانی، وغیرہ میری لائبریری میں موجود ہیں۔ والد صاحب بڑے جری اور بیباک تھے۔ داعیانہ و مصلحانہ جذبہ رکھتے تھے، اور صلوات خمسہ کے پابند ہونے کے ساتھ زاہد شب زندہ دار بھی تھے، مجھے صلاۃ تہجد کی ترغیب دیتے ہوئے اکثر علامہ اقبال کا یہ شعر پڑھا کرتے تھے۔

عطار ہو رومی ہو رازی ہو غزالی ہو

کچھ ہاتھ نہیں آتا بے آہ سحر گاہی

میرا تنہیال کسمبھی تحصیل ڈومریا گنج، سدھارتھ نگر، یوپی میں ہے، جو ٹکریا کے پورب واقع ہے میری والدہ فاطمہ رحمہا اللہ (متوفی ۱۹۹۲ء) نے مدرسہ مفتاح العلوم ٹکریا میں درجہ ششم تک تعلیم حاصل کی ہے۔ ناظرہ قرآن، دینیات اور اردو وغیرہ کے ساتھ فارسی زبان سے بھی ابتدائی واقفیت رکھتی تھیں، قرآن کی تلاوت مع ترجمہ کرتی تھیں، دینی کتابوں کا مطالعہ کرتی رہتی تھیں، مسائل پوچھتی رہتی تھیں، خاندان کی عورتوں کو وہ نماز کی تلقین و تاکید کرتی رہتی تھیں، اسی طرح ازدواجی زندگی کے ابتدائی مرحلہ میں وہ والد صاحب کی اجازت سے گاؤں کے بعض بچوں و بچیوں کو قرآن ناظرہ وغیرہ کی تعلیم مفت میں دیتی تھیں۔

میرے والدین کی ایک مشترکہ خصوصیت یہ تھی کہ وہ عقیدہ توحید میں بہت پختہ تھے، ان کی زندگی کے ایسے متعدد واقعات ہیں جن سے معلوم ہوتا ہے کہ وہ ایسے تمام امور سے مکمل اجتناب کرتے تھے جو مزاج توحید کے منافی ہوتے، اسی طرح دینی تربیت کے معاملہ میں بھی وہ بڑے سخت تھے۔ نماز اور صحیح اخلاق و معاملات کے بارے میں اپنی اولاد کو بھی تاکید کرتے رہتے اور گاؤں کے مردوں و عورتوں کو بھی بھی بڑی دردمندی سے سمجھاتے رہتے تھے، کافی حد تک جس کے اچھے اثرات ظاہر ہوئے، جس کا احساس اب تک لوگوں کو ہے سقی اللہ ثراہما و جعل الجنة مٹواہما (آمین)

اس مختصر خاندانی پس منظر اور گھر کے علمی و دینی احوال کے تذکرہ کے بعد اب پیدائش سے تادم تحریر راقم الحروف کی زندگی کے

حالات ملاحظہ ہوں!

نام: ابوالعاص شعلی تخلص: شائق بستوی انشائی نام: ابن ضیغم اور استاذ گرامی مولانا وحید الزماں کیرانوی مؤلف القاموس

الجدیدی کی طرف اکتسابی نسبت کرتے ہوئے وحیدی لکھتا ہوں

سلسلہ نسب اس طرح ہے: ابوالعاص بن زین اللہ بن جان محمد بن مولیٰ خاں

تاریخ پیدائش: علمی اسناد کے اعتبار سے ۱۰/ جنوری ۱۹۵۱ء، مگر صحیح سال پیدائش ۱۹۵۲ء ہے۔

پیدائش و نشوونما: اہراڈ بیہ، پوسٹ پریلانہریا، سدھارتھ نگر، یوپی میں ہوئی، جہاں مکان اور کھیتی باڑی ہے مگر ۲۰۱۶ء میں ڈومریا گنج میں سکونت اختیار کر لی ہے، اس لئے اب مستقل پتہ یہ ہے صفاروڈ بیدولہ گڈھ، ڈومریا گنج، ضلع سدھارتھ نگر یوپی ۲۷۲۱۸۹

رابطہ نمبر: (۸۳۰۷۲۲۷۹۵۵) (۱۱۰۲۱۵۱۸۵۹۴) (۷۳۰۳۰۱۳۸۹۰۷۲)

فیملی کے افراد: ہمارے والدین فوت ہو چکے ہیں، ہم دس بھائی بہن تھے، آٹھ بچپن ہی میں وفات پا چکے ہیں، اب صرف ہم دو بھائی بقید حیات ہیں، راقم الحروف (ابوالعاص وحیدی) اور برادر عزیز حافظ ابوالقاسم سراجی ندوی، میری اہلیہ صوفیہ خاتون کے علاوہ میری فیملی میں چار لڑکے اور ایک لڑکی ہے، جن کے نام عمر کے اعتبار سے بالترتیب یہ ہیں منظور الحق جلال (۳۵) ظفر الاسلام نجیب (۳۰) عبدالغافر جاوید (۲۵) صبیحہ تبسم (۲۲) مظفر نفیس (۱۸) اول الذکر تینوں لڑکے دین و عصری تعلیم سے آراستہ ہیں اور دلی میں برسر روزگار ہیں، صبیحہ عالمہ و فاضلہ ہے جو کلیۃ الطبیات ڈومریا گنج میں تدریس کے فرائض انجام دے رہی ہے، اور مظفر انٹر کرچکا ہے، دلی میں اپنے بھائیوں کے ساتھ رہ کر انجینئرنگ کی تیاری کر رہا ہے۔ بھگت اللہ فیملی کے سارے افراد دین دار اور پابند صلاۃ و صوم ہیں۔

حافظ ابوالقاسم نے بھی ڈومریا گنج کو اپنا مسکن بنالیا ہے۔ اس وقت وہ کئی سال سے کویت محفوظ قرآن کی حیثیت سے تعلیمی و دعوتی کام انجام دے رہا ہے، اس کے اہل خانہ میں اہلیہ شمیمہ خاتون کے علاوہ تین لڑکے ہیں، محمد عاصم (۱۸) محمد سالم (۱۵) اور احمد عصام (۱۱) یہ تینوں عصری تعلیم سے وابستہ ہیں اور ماشاء اللہ دین دار ہیں۔

حصول تعلیم کے مراحل: میری تعلیمی زندگی کے متعدد مراحل ہیں جیسے ابتدائی، اعدادیہ، ثانویہ، عالمیت، فضیلت اور تخصص فی الادب العربی، ان تعلیمی مراحل کا تعلق کن اداروں سے ہے، کس ادارہ میں کب سے کب تک رہا ہوں؟ سن وار اس کی تفصیل درج ذیل ہے۔ ابتدائی: اس کا آغاز درجہ پگلاں سے ہوتا ہے، میرا یہ مرحلہ اطفال والدہ کے زیر سایہ گھر پر گزرا ہے۔ ۱۹۵۶ء میں جب میری عمر چار سال کی ہوئی تو والدہ نے مجھے حروف شناسی اردو و عربی قاعدہ اور گنتی کی تعلیم دی، اس کے بعد ۱۹۵۷ء میں والد صاحب نے سرکاری پرائمری اسکول مجھاری میں میرا داخلہ کر دیا جہاں نصف درجہ پنجم تک میری تعلیم ۱۹۶۱ء تک تقریباً پانچ سال ہوئی، اس اسکول میں ہم چار مسلم طلبہ سارے مضامین ادب، کرکشی اور حساب وغیرہ اردو زبان میں پڑھتے تھے اس مرحلہ کے اساتذہ میں ماسٹر سیف اللہ صاحب ماسٹر چندر بھان صاحب اور ماسٹر کنج بھاری صاحب تھے۔

اعدادیہ اول: جسے درجہ فارسی کہا جاتا ہے، اس وقت درجہ فارسی دو سال کا ہوتا تھا، میں درجہ پنجم میں تھا کہ والد صاحب نے سرکاری اسکول کے نصاب تعلیم کے بعض غیر اسلامی یعنی ہندوانہ مضامین کو دیکھا تو اس اسکول سے نکال لیا اور فارسی پڑھنے کے لئے کہا، چنانچہ ۱۹۶۱ء کے نصف آخر میں میں نے گاؤں کے مدرسہ میں مولانا ہدایت اللہ ریاضی سے فارسی کی پہلی اور تیسرے المبتدی کے بعض حصے پڑھے پھر ۱۹۶۲ء میں مجھے اپنے ساتھ کدر بٹوانیپال لے گئے جہاں ان دنوں وہ پڑھاتے تھے۔ ایک سال تک والد صاحب سے فارسی پڑھی، انہیں ایام میں مولانا شمیم احمد ندوی ناظم جامعہ سراج العلوم جھنڈا انگر اور ڈاکٹر منظور احمد علیگ میرے ساتھی تھے اس دور کے تعلق سے بچپن کے بعض دلچسپ واقعات ہیں جن کا تذکرہ مولانا شمیم احمد ندوی نے کدر بٹوا کے نظام تعلیم کے ضمن میں ”سرگزشت جامعہ ج ۲“ (تاریخ جامعہ سراج العلوم جھنڈا انگر) میں از ص ۴۹۳ تا ۴۹۵ میں کیا ہے، جنہیں پڑھ کر بچپن کی شونخیاں سامنے آ جاتی ہیں والد صاحب سے مبادیات فارسی (آمدنامہ و فارسی کی دوسری وغیرہ) کی تکمیل کے بعد مجھے جامعہ سراج العلوم

کنڈوبونڈہار میں داخلہ لینا تھا اس لئے ماہ رمضان میں گاؤں پر مولانا حمید اللہ فیضی سے گلستاں کا تھوڑا حصہ پڑھا تاکہ داخلہ میں کوئی پریشانی نہ ہو۔

تکمیل اعدادیہ و ثانویہ: جامعہ سراج العلوم بونڈہار میں از ۱۹۶۳ء تا ۱۹۶۸ء تقریباً چھ سال، دو سال اعدادیہ اور چار سال ثانویہ عربی چہارم تک، جامعہ کے مختلف درجات میں درج ذیل کتابیں پڑھیں، گلستاں، بوستاں، یوسف وزلیخا، میزان و منشعب، پنج گنج، علم الصیغہ، فصول اکبری (مذکورہ کتابیں فارسی میں) ترجمہ قرآن، ہدایت النحو، معلم الانشاء اول و دوم، النحو الواضح اول و دوم، القراءة الرشیدہ اول و دوم، دروس التاريخ الاسلامی اول و دوم، اردو منطق، مرقات، شرح تہذیب، شرح الوقایہ، بلوغ المرام، مشکاة المصابیح ج ۱، اور المحتجب۔ جامعہ میں میرے اساتذہ یہ تھے مولانا محمد اقبال رحمانی، مولانا ابوالعرفان محمد عمر سلفی، مولانا عزیز احمد ندوی، مولانا عابد حسن رحمانی، مولانا صغیر احمد اصلاحی، مولانا محمد شفیق فیضی، اور ماسٹر ابوالکلام صاحب تمام اساتذہ میرے ساتھ بے انتہا شفقت و محبت کرتے تھے، میں بھی اساتذہ کا بڑا احترام کرتا تھا اور ان کی خدمت کرنے کی کوشش کرتا تھا۔

اللہ تعالیٰ کے فضل و کرم سے میں عام طور پر اپنے درجہ میں اول آتا، جامعہ میں ممتاز رہتا تھا، عربی چہارم میں مجھے انجمن اصلاح الکلام کا ناظم بنادیا گیا تھا، اس وقت ناظم انجمن کی ذمہ داری یہ رہتی تھی کہ تمام طلبہ کیلئے حسب صلاحیت مختلف مجلات و جرائد سے موضوعات منتخب کرے پھر صدر انجمن کو دکھا کر طلبہ کے حوالہ کرے، یہ کام بڑا مشکل لگتا تھا، مگر اس سے مجھے بڑا علمی اور ادبی فائدہ حاصل ہوتا تھا۔

عالمیت اول مظاہر علوم سہارنپور میں ایک سال ۱۹۶۹ء میں، جب میں جامعہ سراج العلوم بونڈہار میں عربی چہارم میں تھا اس وقت جامعہ سلفیہ بنارس کافی مشہور ہو چکا تھا میرے اساتذہ چاہ رہے تھے کہ میں عربی چہارم کے بعد جامعہ سلفیہ میں داخلہ لوں مگر میں نے دارالعلوم دیوبند میں داخلہ لینے کا موڈ بنالیا تھا، لیکن وہاں عالمیت اول میں داخلہ کیلئے شرح جامی، (شرح کافیہ) کا امتحان دینا ضروری تھا، اس لئے مدرسہ مفتاح العلوم مگریا سے میں نے شرح جامی حاصل کی، جس کا کچھ ابتدائی حصہ میں نے ماہ رمضان میں گاؤں میں مولانا عباد اللہ قاسمی سے پڑھا، اور ماہ شوال میں دارالعلوم کیلئے عازم سفر ہوا، بعض ساتھیوں کے مشورہ سے طے ہوا کہ پہلے احتیاطی طور پر جامعہ مظاہر علوم میں داخلہ لیا جائے اس کے بعد دارالعلوم دیوبند چلا جائے، چنانچہ مظاہر علوم میں شرح جامی وغیرہ کا امتحان ہوا مطلوبہ جماعت (عالمیت اول) میں داخلہ ہو گیا پھر ہم لوگ دارالعلوم دیوبند گئے، دفتر اہتمام کے سامنے اعلان دیکھا کہ داخلہ بند ہو گیا ہے، امیدوار طلبہ واپس جائیں، آخر کار ہم لوگ مظاہر العلوم سہارنپور واپس آ گئے، اس طرح ۱۹۶۹ء ایک سال وہاں تحصیل علم کا موقع مل گیا، اللہ تعالیٰ جو کرتا ہے اچھا کرتا ہے، دراصل اس وقت مظاہر علوم میں عالمیت تک کی تعلیم دارالعلوم دیوبند سے اچھی ہوتی تھی۔ جس کا اندازہ بعد میں مجھے خود ہوا واللہ من وراءہ القصص و بیدہ التوفیق مظاہر العلوم سہارنپور میں بڑے منجھے ہوئے پختہ کار اور باکمال اساتذہ تدریس کے فرائض انجام دے رہے تھے، میں نے ایک سال کی مدت میں یہ کتابیں پڑھی تھیں: تفسیر قرآن (از سورۃ فاتحہ تا ختم آل عمران) الہدایہ اول و دوم، مختصر المعانی، نور الانوار اور سلم العلوم، وہاں مجھے جن اساتذہ سے شرف تلمذ حاصل ہوا ہے وہ یہ

ہیں مولانا محمد اللہ مظاہری، مولانا عبد القیوم رائے پوری اور مولانا محمد یسین مظاہری۔

یہاں یہ بات انتہائی قابل ذکر ہے کہ جب میں نے جامعہ سلفیہ بنارس سے صرف نظر کرتے ہوئے خفی ادارہ میں داخلہ لیا تو میرے اساتذہ جامعہ سراج العلوم بونڈہار کو بڑی فکر تھی کی ایسا نہ ہو کہ میرا سلفی مزاج فقہ حنفی کے سانچے میں ڈھل جائے، چنانچہ مولانا اقبال احمد رحمانی اور مولانا محمد عمر سلفی خطوط کے ذریعہ اس سلسلہ میں مجھے اپنے قیمتی مشوروں سے نوازتے رہتے تھے، میں خود اپنے ساتھ مسلک اہل حدیث کے موضوع پر علماء اہل حدیث کی بعض کتابیں رکھتا تھا، خاص طور پر مولانا عبدالمبین منظر کی ایک اہم تصنیف ”سبیل الرشاد“ میرے پاس رہتی تھی۔ مختلف فیہ فقہی مسائل کے تعلق سے میں اس کا مطالعہ کرتا رہتا تھا۔ اس کا فائدہ یہ ہوا کہ احادیث کے بارے میں علمائے احناف کی بے جاتا ویلات کی یلغار سے میرا ذہن بالکل محفوظ رہا، مظاہر علوم سہارنپور اور دارالعلوم دیوبند کی زندگی میں میرے سلفی مزاج میں بڑی پختگی آگئی، سچ ہے الاشیاء تتبیین باضدادھا، اس طرح ”سبیل الرشاد“ میری محسن کتابوں میں ایک اہم کتاب ہے، میرے یہ تاثرات بعنوان ”ایک محسن کتاب“ اس کے جدید ایڈیشن میں شامل ہیں جسے منظر اکیڈمی سمرانے شائع کیا ہے۔

مظاہر علوم سہارنپور کے دور طالب علمی میں میرے ایک ہم سبق ساتھی عبدالحق پر نومی تھے انہوں نے مجھے ”کتاب الرد علی ابی حنیفہ“ دی جو عظیم محدث امام ابو بکر عبد اللہ بن محمد بن ابی شیبہ (۱۵۹ھ-۲۳۵ھ) کی تصنیف ہے اس کتاب کے مطالعہ نے بھی میری سلفیت میں جلا بخشی اور منہج اہل حدیث کی صحت و اعتبار کو مستحکم کر دیا۔

تکمیل عالمیت و فضیلت: دارالعلوم دیوبند میں از ۱۹۷۲ء تا ۱۹۷۹ء۔ اس تین سالہ مدت میں عالمیت دوم اور فضیلت اول و دوم کا کورس مکمل کیا۔ اس مدت میں جو مضامین اور کتابیں زیر درس تھیں بالترتیب ان کا ذکر کیا جا رہا ہے۔ تفسیر جلالین (مکمل) مشکوٰۃ (مکمل) شرح عقائد نسفی، میبذی شرح ہدایۃ الحکمتہ، مسلم الثبوت، ملاحسن، علوم جدید، ضیاء القراءۃ، الھدایۃ جلد سوم و چہارم، تفسیر بیضاوی (الفاتحۃ والبقرة مکمل) حجة اللہ البالغہ ج ۲، کتب ستہ (بخاری، مسلم ترمذی، ابوداؤد، نسائی، ابن ماجہ) موطا امام مالک، موطا امام احمد، معانی الآثار للطحطاوی وغیرہ، کتب ستہ میں اول الزکر چار کتابیں مکمل پڑھائی گئی تھیں، ان کے علاوہ کتب حدیث کے منتخب ابواب پڑھائے گئے دارالعلوم دیوبند کی زندگی میں ابن تیمیہ، ابن قیم، نواب صدیق حسن خاں کی بعض کتابیں بھی زیر مطالعہ رہتی تھیں، اسی طرح مرعاة المفاتیح، تحفۃ الاحوذی اور عون المعبود بھی پڑھتا رہتا تھا۔

دارالعلوم دیوبند میں عام طور پر اساتذہ کے ذمہ کم از کم دو کتابیں یا زیادہ سے زیادہ چار کتابیں رہتی تھیں اور جو اساتذہ جن فنون میں ماہر ہوتے تھے وہی فنون دوام و تسلسل کے ساتھ پڑھاتے تھے، بنا بریں جو اساتذہ ہمیں درس دیتے تھے ان میں اکثر اپنے فن میں بڑے ماہر و متبحر تھے، بلکہ بعض اساتذہ زیر تدریس کتابوں کے شارح بھی تھے ان کے اسماء گرامی یہ ہیں، مولانا فخر الدین مراد آبادی (شیخ الحدیث) صاحب ایضاح البخاری، مولانا قاری محمد طیب قاسمی (ماہر اسرار الشریعہ) مولانا مفتی محمود الحسن گنگوہی، مولانا فخر الحسن دیوبندی (شیخ التفسیر) صاحب التقریر الحادوی شرح البیضاوی، مولانا محمد نعیم دیوبندی (صاحب کمالین) مولانا محمد حسین بہاری (شیخ الفقہ) مولانا محمد شریف دیوبندی، مولانا محمد سالم صاحب قاسمی، مولانا انظر کشمیری، قاری حامد میاں دیوبندی، اور پروفیسر عزیز الدین ریٹائرڈ جامعہ ملیہ اسلامیہ دہلی۔

تکمیل ادب (تخصص فی الادب العربی) دارالعلوم دیوبند میں ایک سال ۱۹۷۳ء: دارالعلوم دیوبند میں فضیلت کے بعد بنام تکمیل (تخصص) مختلف کلیات تھے، جیسے تکمیل تفسیر، تکمیل ادب، تکمیل معقولات، تکمیل تجوید، تکمیل خوشخطی، اور تکمیل صنائع وغیرہ۔ راقم الحروف نے اپنے ادبی ذوق کے مطابق تکمیل ادب میں داخلہ لیا جو یک سالہ کورس تھا، اس شعبہ میں ہم ۴۵ طلبہ ہم سبق ساتھی تھے، اس وقت وہ شعبہ مکمل طور پر مولانا وحید الزماں کیرانوی کے ذمہ تھا، وہ اکیلے اس شعبہ کے معلم و مربی تھے، میں نے تکمیل ادب میں مندرجہ ذیل مضامین اور کتابیں پڑھیں، نشر قدیم میں مقامات حریری (بیس مقالے) نشر جدید میں عربی اخبارات کے تراشے اور ”المجتمع“ ”البلاغ“ اور ”الوعی الاسلامی“ وغیرہ مجلات کے منتخبات، شعر، قدیم میں ”المعلقات السبع“ (سات معلقات) اور ”دیوان الحماسہ“ (باب الحماسہ و باب الادب) شعر جدید میں احمد شوقی، وغیرہ مصری شعراء کے منتخب قصائد، انشاء، و مضمون نگاری میں ”اسالیب الانشاء“ (مصری کتاب) آداب خط و املا میں ”نتیجۃ الاملاء والترقیم“ اور ”تاریخ الادب العربی“ احمد حسن زیات۔ تکمیل ادب کے سارے دروس عربی میں ہوتے تھے، مولانا کیرانوی نشر و شعر کے حل لغات اور ان کی تشریح عربی میں کرتے، پھر طلبہ سے اردو میں ترجمہ کرواتے، دوران درس ہم لوگ عربی میں سوال کرتے، مولانا عربی میں جواب دیتے، اسی طرح مولانا کے حکم و تاکید بموجب ہم لوگ کتابوں کا مراجعہ و تکرار عربی میں کرتے اور ان کی ہدایت کے مطابق طلبہ تکمیل ادب درس گاہ سے باہر ہاسٹل وغیرہ میں عربی میں بات چیت کرتے، دل چسپ بات یہ ہے کہ طلبہ تکمیل ادب کی والی بال کی ٹیم تھی مولانا نے ہم لوگوں کو پابند کیا تھا کہ عربی میں کھیلیں چنانچہ ان کی رہنمائی میں میں نے والی بال کی تمام اصطلاحات کو ایک مصری کتاب ”الالعاب الرياضیۃ“ کی مدد سے عربی میں لکھا پھر ہم لوگ عربی ہی میں کھیلتے تھے دوسرے طلبہ خوش گوار حیرت میں ڈوبے ہوئے تماشائی کی حیثیت سے فیلڈ کے ارد گرد جمع ہو جاتے اس تکمیل ادب کا وہ سال دارالعلوم دیوبند میں ایسا گزرا ہے کہ ۷۵ فیصد ہم لوگ عربی میں ہی بولتے تھے۔

جریدۃ الکفاح کی مجلس ادارت میں: ۱۹۷۴ء میں ایک سال: میں جب تخصص فی الادب میں تھا تو مولانا وحید الزماں نے جمعیتہ العلماء کے ذریعہ حکومتی سطح پر الجامع الازہر مصر میں میرا داخلہ منظور کرا دیا، میں پاسپورٹ کی تیاری میں لگ گیا کہ انہیں دنوں عرب و اسرائیل کی جنگ ہو گئی، شیخ الازہر کا خط آ گیا کہ صورت حال کے پیش نظر اب آئندہ سال داخلہ ہوگا، اسی موقع کی بات ہے کہ جمعیتہ العلماء کے زیر اہتمام مولانا کیرانوی کی ادارت میں عربی پندرہ روزہ جریدہ ”الکفاح“ نکلتا شروع ہوا جس کی سب آفس مسلم فنڈ دیوبند میں تھی، مولانا نے مجھ سے کہا کہ گھر کیا جاؤ گے جامعہ ازہر جانے تک ”جریدۃ الکفاح“ کی مجلس ادارت سے وابستہ ہو جاؤ الامر فوق الادب کے تحت میں راضی ہو گیا، جریدۃ الکفاح میں معمولی مشاہیر پر کام کرنے لگا، میرے ذمہ عربی وارد و اخبارات کی روشنی میں اہم ملکی و عالمی خبروں کی ترتیب بعض مضامین اور ”مصطلحات ہذا العدد“ کی تحریر اور پروف ریڈنگ تھی اختتام سال پر میں گھر آیا تو دیکھا کہ والد صاحب دوسری بار اختلاج قلب کا شکار ہو گئے ہیں، ملازمت چھوڑ کر گھر ہی پر رہنے لگے ہیں، جامعہ ازہر میں اتنا سا کالر شپ نہیں ملتا ہے کہ کوئی طالب علم اپنے گھر روپے بھیج سکے، ایسی صورت حال میں والدہ کی کمزور کندھوں پر گھر کے ذمہ داری ڈال کر مصر جانا مناسب نہیں تھا، والدہ نے بھی روکا اور دوسرے لوگوں نے بھی نہ جانے کا ہی مشورہ دیا بنا بریں میں نے جامعہ ازہر جانے کا ارادہ

ترک کر دیا، جس کا مجھے اب تک شدید قلق ہے، اس کے بعد ہندوستان ہی میں رہ کر اپنی صلاحیت کے مطابق خدمت دین کا موڈ بنالیا اور اللہ تعالیٰ کے فیصلے پر راضی برضا ہو کر تعلیم و تدریس سے وابستہ ہو گیا۔

دیگر امتحانات و تعلیمی اسناد: دور طالب علمی میں دارالعلوم دیوبند کے فاضل و متخصص فی الادب کے علاوہ میں نے دوسرا کوئی امتحان نہیں دیا، نہ کوئی تعلیمی سند حاصل کی، تدریسی زندگی میں بعض دوسرے امتحانات دئے ہیں اور تعلیمی اسناد حاصل کی ہیں جو درج ذیل ہیں۔

۱۔ امتحان عالم عربی و فارسی بورڈ یو پی ۱۹۷۸ء

۲۔ امتحان فاضل دینیات ۱۹۸۰ء

۳۔ امتحان ادیب کامل جامعہ اردو علیگڑھ ۱۹۸۸ء

۴۔ امتحان فاضل ادب ۱۹۸۹ء

۵۔ سند سائنسی ٹریننگ کورس مسلم یونیورسٹی علی گڑھ از ۱۷/۳/۱۹۸۹ء تا ۲۴/۳/۱۹۸۹ء جس وقت یہ تربیتی پروگرام ہوا تھا، اس وقت شعبہ سائنس کے صدر اور اس پروگرام کے ذمہ دار پروفیسر اسرار احمد خان تھے، اس میں ہندوستان کے مختلف مدارس و جامعات سے بائیس علماء کرام مدعو تھے، جنہیں یونیورسٹی کے جدید مہمان خانہ (گیسٹ ہاؤس) میں ٹھرایا گیا ہے، روزانہ دو محاضرے (لیکچر) ہوتے تھے، محاضریں کے موضوعات میں مسلم یونیورسٹی کے علاوہ بعض دوسری یونیورسٹیوں کے پروفیسر شامل تھے، محاضرہ کے موضوعات بڑے اہم تھے، جیسے ”قرآن اور سائنس“ ”اسلام اور علوم جدید“ ”یورپ پر اسلام کے احسانات“ ”مسلم سائنس داں“ ”عہد اسلامی میں ٹکنالوجی“ ”علم طبقات الارض“ ”اور اسلام کا تصور نظافت اور دینی مدارس“ وغیرہ آخری دن ایک تاثراتی پروگرام ہوا جس میں لوگوں نے اظہار خیال کیا۔

تدریس کے میدان میں: میری تدریسی زندگی تقریباً ۴۵ سال پر محیط ہے متعدد مدارس و جامعات میں میں نے یہ مدت گزاری ہے، جن میں تدریس کے ساتھ دوسری علمی و تربیتی ذمہ داریاں بتوفیق الہی اچھے انداز سے انجام دیتا رہا ہوں جن کا اختصار یہ درج ذیل ہے!

(۱) جامعہ مظہر العلوم اوسان کونیاں، سدھارتھ نگر، یوپی میں ۱۹۷۵ء میں ایک سال، اس کے مدیر و ناظم مولانا عبد القدوس صاحب تھے، وہاں اس وقت عربی چہارم تک تعلیم ہوتی تھی میرے ذمہ تدریس کے علاوہ جمعۃ الطالبہ کی نگرانی بھی تھی۔

(۲) جامعہ سراج العلوم کنڈوبونڈ ہار، بلرام پور یوپی میں ۱۹۷۶ء سے ۱۹۹۸ء تک تقریباً ۲۲ سال، اس وقت جامعہ کے مدیر و ناظم مولانا محمد اقبال رحمانی اور صدر مدرس مولانا ابوالعرفان محمد عمر سلفی تھے، میرے ذمہ زیادہ تر عالمیت و فضیلت کی کتابیں تھیں انجمن اصلاح الکلام کی مکمل ذمہ داری بھی میرے حوالہ تھی، میں نے جامعہ کی زندگی میں بتوفیق الہی تدریس کے علاوہ کچھ ایسے امور انجام دئے جن کی حیثیت تاریخ جامعہ میں اولیات کی ہے وہ درج ذیل ہیں!

(۱) عربی انجمن ”النادی العربی“ کی تشکیل، اس وقت تک جامعہ میں انجمن اصلاح الکلام کے زیر اہتمام صرف اردو میں طلبہ پروگرام کرتے تھے، اس کے بعد عربی میں بھی پروگرام ہونے لگے، اس کو دیکھ کر دوسرے مدارس و جامعات میں بھی عربی پروگرام کا رواج ہوا۔

(۲) ترانہ جامعہ: جامعہ کا کوئی ترانہ نہیں تھا، میں نے ایک ترانہ لکھا جو ترانہ مسلم یونیورسٹی علی گڑھ کی بحر میں ہے، یہ باقاعدہ میری پہلی نظم تھی، جس کی اصلاح مشہور و مستند شاعر فضا بن فیضی نے کی ہے، اس کے بعد میں نے متعدد مدارس کے ترانے لکھے۔

(۳) تالیف تاریخ جامعہ: جامعہ کی عمر تقریباً ۷۰ سال ہو رہی تھی مگر اس کی کوئی مرتب تاریخ نہیں تھی، میں نے رجسٹر کاروائی مجلس عاملہ اور مولانا محمد اقبال احمد رحمانی وغیرہ سے حاصل کردہ معلومات کی روشنی میں اس کی مکمل تاریخ مرتب کی اور ۱۹۷۶ء میں منعقد کانفرنس میں بطور خطبہ استقبالیہ پیش کیا۔ کانفرنس کے بعد اس کی اشاعت کتابچہ کی شکل میں ہوئی، یہ پہلی تحریر ہے جو جامعہ کی زندگی میں شائع ہوئی، پھر دس سال کے بعد ۱۹۸۶ء میں ایک عظیم کانفرنس منعقد ہوئی، میں نے تاریخ جامعہ کی روشنی میں ایک مختصر خطبہ استقبالیہ جامعہ کی تعلیمی و دعوتی خدمات پر مشتمل لکھا اور ناظم مجلس استقبالیہ مولانا احسان اللہ سلفی کی جانب سے پیش کیا جسے انہیں کے نام سے مولانا عبدالحکیم عبدالمعجود المدنی نے سالنامہ تاریخ اہل حدیث شمارہ نمبر ۲۰۱۶ء میں شامل کیا ہے۔ فجزاہ اللہ احسن الجزاء تاریخ جامعہ کے سلسلہ میں ایک قابل ذکر بات یہ ہے کہ جب میں اسے مرتب کر رہا تھا تو میں نے دیکھا کہ رجسٹر کاروائی مجلس عاملہ میں اس کا سال تاسیس ۱۹۰۹ء لکھا ہوا ہے، مگر میں نے اسے خلاف واقعہ پایا، میری تحقیق کے مطابق اس کا سن قیام ۱۹۰۷ء ثابت ہوا، اس لئے کہ علامہ عبدالرحمن مبارکپوری ۱۹۰۵ء میں اللہ نگر مشمولہ چھتر پارہ آئے اور ۱۹۰۶ء تک وہاں رہے، جیسا کہ وہاں کے دستاویزی کاغذات سے معلوم ہوتا ہے، اس کے بعد اعیان کنڈوبونڈ ہار کی دعوت پر وہ تشریف لائے، ان کے ساتھ منتہی درجات کے طلبہ بھی آئے، کچھ دنوں تک علامہ مبارکپوری نے جناب منصب دارخان کنڈو، کے مکان پر تعلیم دی، پھر اسی سال کنڈو اور بونڈ ہار کے درمیان راپتی ندی کے کنارے جامعہ کی بنیاد ڈالی، کھڑیل کی عمارت بنائی گئی، جہاں باقاعدہ تعلیمی سلسلہ جاری ہوا، اس طرح جامعہ سراج العلوم کا سال تاسیس ۱۹۰۷ء ثابت ہوا میری اس تحقیق کو مولانا محمد اقبال احمد رحمانی اور دوسرے ذمہ داران نے تسلیم کیا اور اب وہی سال تاسیس تاریخ جامعہ کا معتبر حصہ ہو گیا۔

(۴) ترتیب یادگار مجلہ جامعہ سراج العلوم کنڈوبونڈ ہار: ۱۹۸۶ء میں جامعہ کے زیر اہتمام ایک عظیم کانفرنس بعنوان ”مدارس اسلامیہ میں سلفی منہج کا احیاء“ ہوئی، اس موقع پر راقم الحروف نے مولانا عبدالسلام رحمانی (وکیل الجامعہ) کی رہنمائی میں ایک دستاویزی یادگار مجلہ مرتب کیا جو ترانہ جامعہ اور خطبہ استقبالیہ (جس کا ذکر کیا گیا ہے) کے علاوہ تاریخ اہل حدیث بستی، گونڈہ، مدارس اسلامیہ کا نصاب تعلیم، جامعہ کی اہم شخصیات جیسے علامہ عبدالرحمن مبارکپوری، علامہ عبدالسلام مبارکپوری، اور مولانا محمد اقبال احمد رحمانی وغیرہ کے تراجم و سوانح اور بعض دوسرے اہم مضامین پر مشتمل تھا، جس کے اکثر مضامین میرے قلم سے ہیں، کانفرنس سے پہلے ہی اسے طبع کر دیا گیا تھا اور شرکائے کانفرنس کو بطور ہدیہ دے دیا گیا تھا، اسے اصحاب علم نے بہت پسند کیا، چونکہ وہ نایاب ہے اس لئے

مولانا عبد المنان سلفی مدیر ماہنامہ سراج جھنڈا انگریزوں نے اسے نٹ پر ڈال دیا ہے، اصحاب ذوق اس کا مطالعہ کر سکتے ہیں۔

(۵) طلبہ جامعہ کے سالانہ میگزین ”الضیاء“ کا اجراء: طلبہ میں مطالعہ و صحافت کا ذوق پیدا کرنے کے لئے ۱۹۸۹ء میں میری تجویز و تحریک پر اس مجلہ کا اجراء عمل میں آیا جو بفضل اللہ اب تک ہر سال یا ناغہ کر کے شائع ہوتا ہے، اللہ اسے دوام و تسلسل عطا فرمائے (آمین)

دارالعلوم الاسلامیہ بستی میں ۱۹۹۸ء میں ایک سال: جامعہ سراج العلوم بونڈہار میں کچھ ناخوشگوار حالات پیش آ گئے، جن کی بنا پر میں نے جامعہ کو خیر باد کہہ دیا، اور مولانا باقر حسین قاسمی اور کچھ رفقاء درس کی خواہش پر بعض علمی و ادبی ضروریات کے پیش نظر ایک سال میں نے دارالعلوم الاسلامیہ بستی میں گزارا، میری وجہ سے بعض اہل حدیث طلبہ بھی وہاں زیر تعلیم رہے، وہ اگرچہ خفیہ ادارہ ہے مگر ذمہ داران ادارہ نے بڑی عزت افزائی کی، کبھی کبھی وہاں بعض فقہی موضوعات پر بحث و مناقشہ بھی ہوتا، جس کے بڑے اچھے اثرات پڑے اور جماعت اہل حدیث کے بارے میں بعض غلط فہمیوں کا ازالہ ہوا۔

مرکز اہی الکلام آزاد للتوعية الاسلامیہ دہلی کے علمی شعبہ مجمع البحوث الاسلامیہ میں ۲۰۰۰ء میں ایک سال: جب میں دارالعلوم الاسلامیہ بستی میں تھا تو مولانا عبد الحمید رحمانی سے میرا رابطہ رہا، آخر کار انہوں نے اپنے ادارہ کے علمی شعبہ کے لئے مجھے دلی بلا لیا، اصل مقصد میری ادارت میں ماہنامہ ”التوعية“ کا اجراء تھا جو کسی قانونی دشواری کی وجہ سے بند ہو چکا تھا۔

اس ماہنامہ کا اجراء نہ ہو سکا تو رحمانی صاحب نے بعض دوسرے علمی و غیر علمی کاموں پر مجھے مامور کر دیا، جیسے فتویٰ نویسی اور کچھ ادارتی امور، میرا دل وہاں نہیں لگا اس لئے ایک سال کے بعد میں گھر واپس آ گیا، خوشی کی بات یہ رہی کہ ایک سال دلی رہ کر بہت کچھ مطالعہ کا موقع ملا اور اسی سال علیکڈھ میں منعقد سیمینار بعنوان ”علوم الحدیث - مطالعہ و تعارف“ میں شرکت سعادت ملی، جس میں میں نے ایک مقالہ پیش کیا جس کا عنوان تھا، جامع الترمذی کی تین شروح تحفۃ الاحوذی، معارف السنن، اور العرف الہدی، کا تقابلی جائزہ۔ جامعہ ضیاء العلوم گڑھیہ، سدھارتھ نگر میں ۲۰۰۱ء میں تقریباً ایک سال: گڑھیہ میرے گاؤں سے تقریباً ۶ کلومیٹر پچھم خالص بریلوی علاقہ میں واقع ہے، اس کے پر جوش سلفی ناظم الحاج سحر اللہ خاں (مقیم حال ممبئی) کی دعوت پر بحیثیت پرنسپل میں ان کے ادارہ میں آ گیا۔ میں نے وہاں کے نصاب تعلیم کی اصلاح کی اور تعلیمی معیار بلند کیا، اس وقت وہ ادارہ جامعۃ الفلاح بلریا گنج سے ملحق تھا، جس کا نصاب تعلیم غیر متوازن ہونے کے ساتھ غیر سلفی تھا، بنا بریں میں نے بڑی حکمت عملی سے جامعۃ الفلاح سے اس کا الحاق ختم کر کے اسے جامعہ سلفیہ بنارس سے ملحق کر دیا، ماشاء اللہ اب تک وہ جامعہ سلفیہ کی شاخ کی حیثیت سے میدان تعلیم و تربیت میں رواں دواں ہے، اب تو اس کے تحت شعبہ نسواں بھی قائم ہے جو بڑی کامیابی کے ساتھ چل رہا ہے۔

جامعہ عربیہ قاسم العلوم گلبرہ، بلراپور میں ستمبر ۲۰۰۱ء سے جون ۲۰۰۳ء تک: یہ ادارہ تلسی پور اور کوپور کے درمیان واقع ہے، قابل ذکر بات ہے کہ وہ علاقہ انیسویں صدی کے نصف آخر میں علامہ ظہر بہاری اور علامہ بشیر سہسوانی وغیرہ رجال اہل حدیث کی دعوتی و اصلاحی سرگرمیوں کا میدان رہا ہے، اس علاقہ میں جن کے اثرات نمایاں ہیں، جامعہ عربیہ قاسم العلوم گلبرہ عربی و

فارسی بورڈ اتر پردیش سے ملحق اور امداد یافتہ ہے، وہاں میری تقرری بحیثیت پرنسپل ۱۵ ستمبر ۲۰۰۱ء کو ہوئی، پھر وہاں سے جون ۲۰۰۳ء میں سبکدوش ہوا، اس طرح وہاں میری مدت ملازمت گیارہ سال ڈھائی ماہ ہے اللہ تعالیٰ کے فضل و کرم سے میری مساعی کے نتیجہ میں جامعہ کا معیار تعلیم عالمیت تک پہنچ گیا، میں نے دعوتی پروگراموں کے ذریعہ علاقہ کو جامعہ سے جوڑا، علاقہ و بیرون علاقہ کے تعاون سے بعض ادھوری عمارتوں کی تکمیل کی اور علاقائی تعلیم نسواں کی ضرورت کے پیش نظر ۲۰۰۸ء میں غیر اقامتی شعبہ بنات قائم کیا جس میں عالمیت تک لڑکیوں کی تعلیم ہونے لگی۔ مگر ہاکی زندگی میں ۲۷ ستمبر ۲۰۱۲ء کو مجھے زبردست فالج کا حادثہ پیش آ گیا، اللہ تعالیٰ کے فضل و کرم سے دوا و علاج اور احباب کی دعاؤں کے نتیجہ میں جلد ہی صحتیاب ہو گیا، مگر فالج کے کچھ اثرات اب تک باقی ہیں، اس لئے کھانے پینے میں محتاط رہتا ہوں اور تعلیم و تدریس، خطابت و صحافت اور دعوت و اصلاح وغیرہ کے کام بڑی سست رفتاری سے انجام پاتے ہیں اللہ تعالیٰ ہم سب کو چھوٹی بڑی بیماریوں اور دوسری آفتوں سے محفوظ رکھے (آمین)

جامعہ اسلامیہ دریاباد میں اگست ۲۰۰۳ء سے ۲۰۰۵ء تک تین سال: میں ابھی جامعہ عربیہ قاسم العلوم مگرہا سے سبکدوش ہونے ہی والا تھا کہ برادر مولا نا عتیق اثر ندوی کا ایک بارفون آیا کہ جامعہ اسلامیہ دریاباد آپ کو خوش آمدید کہہ رہا ہے، بنا بریں میں ان کے ادارہ سے وابستہ ہو گیا، میں نے وہاں تین سال گزارے، ماشاء اللہ ادارہ کے نگران اعلیٰ شیخ عبدالباری اور ناظم اعلیٰ مولا نا عتیق اثر ندوی علم اور اصحاب علم کے بڑے قدرداں ہیں، میں نے جو بھی علمی تجویز پیش کی انھوں نے بڑی خندہ پیشانی سے اس کو قبول کیا چنانچہ میری ہی تجویز و تحریک پر الجامعہ کلینڈر اور طلبہ کے سالانہ مجلہ ”احتساب“ کا اجراء ہوا جو تاحال جاری ہیں، دعا ہے کہ اللہ تعالیٰ ذمہ داران جامعہ کو صحت و عافیت سے رکھے اور جامعہ کو شرف و رفعت سے بچائے (آمین)

کلیۃ الصفا للشریعہ ڈومریا گنج میں ۲۰۱۶ء سے تاحال:

میں نے ڈومریا گنج میں مکان بنا کر اسی میں سکونت اختیار کر لی ہے، آنے جانے میں دشواری کی وجہ سے میں جامعہ اسلامیہ دریاباد سے مستعفی ہو گیا، مگر دریاباد سے ربط و تعلق قائم ہے، وہاں کی تعلیمی میٹنگوں میں حسب ضرورت شریک ہوتا رہتا ہوں۔ صفا شریعت کالج ڈومریا گنج سے میرا گھر بالکل قریب ہے، اس لئے مدیر کلیہ برادر مولا نا عبدالواحد مدنی کی خواہش پر اسی سے وابستہ ہو گیا ہوں، ماشاء اللہ برادر موصوف تعلیمی امور اور ملی مسائل کے بارے میں بڑے حساس اور دردمند ہیں، مجھے ان کا یہ ذوق و مزاج بہت پسند ہے، ان کے اشارہ و ایما کے مطابق میں یہاں تین ذمہ داریاں حتی الامکان بحسن و خوبی انجام دینے کی کوشش کر رہا ہوں، اول: مرحلہ عالمیت و فضیلت کے بعض مضامین حدیث و اصول حدیث وغیرہ کی تدریس، دوم: حسب ضرورت تعلیمی ملی اور صحافتی موضوعات پر طلبہ کے درمیان سال میں متعدد محاضرات پیش کرنا، سوم: کتاب و سنت اور فقہ اہل حدیث کی روشنی میں تحریری و زبانی استفتاءات و سوالات کے جوابات دینا، ان کے علاوہ ہر ماہ میں ایک بار جامع مسجد صفا کمپلیکس میں خطبہ جمعہ بھی دیتا ہوں، دوسری مساجد میں بھی خطبہ جمعہ کے مواقع ملتے ہیں...

تلامذہ و مستفیدین: مختلف مدارس و جامعات میں عربی چہارم سے فضیلت تک میں نے تقریباً تمام مضامین کا درس کیے بعد

دیگرے ایک خاص ترتیب کے ساتھ دیا ہے اور میری مدت تدریس تقریباً ۳۵ سال پر محیط ہے، اس لئے میرے تلامذہ و مستفیدین بے شمار ہیں جو عرب و عجم میں پھیلے ہوئے ہیں، جن کا احصائیہ میرے پاس نہیں ہے، ان میں سے بعض کے اسماء اکتساب و تلمذ کی ترتیب زمانی کے اعتبار سے جو فوری طور پر ذہن میں آئے درج ذیل ہیں:

(۱) مولانا کفایت اللہ مدنی، (۲) مولانا شبیر احمد سلفی، (۳) مولانا عبدالواحد مدنی، (۴) مولانا عبدالحسین سلفی، (۵) مولانا عبید اللہ سلفی، (۶) مولانا حمید اللہ سلفی، (۷) ڈاکٹر لیث محمد ککی، (۸) مولانا جلال الدین سراجی، (۹) مولانا جلال انور قاسمی، (۱۰) مولانا سرور عالم مدنی، (۱۱) مولانا جمال الدین کشمیری، (۱۲) مولانا احمد گجراتی، (۱۳) مولانا عبدالحکیم سلفی، (۱۴) حافظ ابوالقاسم سراجی، (۱۵) مولانا ابوالقاسم سراجی، (۱۶) مولانا محمد سراجی بہاری، (۱۷) مولانا صفی اللہ سراجی، (۱۸) مولانا فضل الرحمن ازہری، (۱۹) ڈاکٹر عبید الرحمن مدنی، (۲۰) مولانا محمد ابراہیم مدنی، (۲۱) مولانا صغیر احمد سراجی، (۲۲) مولانا زبیر احمد مدنی، (۲۳) مولانا عطاء الرحمن مدنی، (۲۴) مولانا اسرار الحق مدنی، (۲۵) مولانا محمد یونس سلفی، (۲۶) مولانا عبد الستار سراجی، (۲۷) مولانا محمد معروف سراجی، (۲۸) مولانا محمد شمیم مدنی، (۲۹) مولانا عبد العظیم سلفی، (۳۰) مولانا نیاز احمد طیبی مدنی، (۳۱) مولانا محمد اسرائیل سلفی، (۳۲) مولانا محمد داؤد سلفی، (۳۳) مولانا عبدالعزیز سلفی، (۳۴) مولانا محمد انیس سلفی، (۳۵) مولانا نسیم اختر فیضی، (۳۶) مولانا عطاء اللہ سلفی، (۳۷) مولانا عبد الحق سراجی، (۳۸) مولانا شہاب الدین مدنی، (۳۹) مولانا نور الدین مدنی، (۴۰) مولانا فضل الرحمن مدنی، (۴۱) مولانا مصطفیٰ اجل مدنی، (۴۲) مولانا مختار احمد سالک بستوی، (۴۳) مولانا عبد الخیر مدنی، (۴۴) ڈاکٹر محمد حبیب سلفی، (۴۵) حافظ صہیب سلفی، (۴۶) مولانا انوار الحق سراجی، (۴۷) مولانا حمید اللہ مدنی، (۴۸) حافظ عبدالسمیع مدنی، (۴۹) مولانا رفیع الدین ریاضی (۵۰) مولانا عبدالمعبود سلفی، (۵۱) مولانا محمد اسلام عمری، (۵۲) مولانا سعید الرحمن الجامعی، (۵۳) مولانا محمد نسیم الجامعی، (۵۴) مولانا عبد الجبار انعام اللہ سلفی، وغیرہ.....

دعوتی و جماعتی دلچسپیاں

درس و تدریس کے ساتھ دعوت و تبلیغ سے بھی دلچسپی رہی ہے۔ میں نے ہندوستان کے چھوٹے بڑے شہروں میں جمعیت و جماعت کے زیر اہتمام منعقد ہونے والی سو (۱۰۰) سے زائد سیمیناروں اور کانفرنسوں میں شرکت کی ہے۔ مختلف موضوعات پر مقالات پیش کئے ہیں اور تقریریں کی ہیں، اسی طرح ہزار (۱۰۰۰) سے زائد خطبات جمعہ دیئے ہیں...

بجاء اللہ جماعتی تنظیم سے بھی دلچسپی رہی ہے چنانچہ علاقائی، ضلعی، اور صوبائی سطح پر تنظیمی ذمہ داریاں انجام دی ہیں، جس کی تفصیل بالترتیب یہ ہے: ناظم جمعیت اہل حدیث حلقہ ڈومریا گنج، نائب امیر ضلعی جمعیت اہل حدیث سدھارتھ نگر، ناظم ضلعی جمعیت، نائب امیر جمعیت اہل حدیث مشرقی یوپی، امیر جمعیت مشرقی یوپی، اور رکن مجلس شوریٰ مرکزی جمعیت اہل حدیث ہند، بعض مذکورہ ذمہ داریاں پانچ سال اور بعض دس سال انجام دی ہیں۔

قابل ذکر بات یہ ہے کہ صوبائی مجلس شوریٰ منعقد گورکھپور میں جب مجھے باتفاق آراء مشرقی یوپی کا امیر بنایا گیا تو اس موقع

پر ایک اہم فیصلہ یہ بھی کیا گیا تھا کہ ریاستی جمعیت کی آفس بنارس سے لکھنؤ منتقل کر دی جائے بھگت لکھنؤ اس پر عمل کیا گیا، ایک یا دو سال تک آفس کرایہ کی عمارت میں رہی، پھر راقم الحروف اور مولانا عبدالقادر انور بستیوی نے بڑی محنت سے چندہ کیا، لکھنؤ دو بگہ چوراہا سے آگے زمین خریدی اور آفس کی تعمیر شروع کر دی جس کی تکمیل بعد میں ہوئی۔

صحافت، مضمون نگاری، افتاء اور شاعری:

مختلف اوقات میں چار مجلات کی صحافت و ادارات سے وابستہ رہا ہوں، جن کی ترتیب اس طرح ہے، مدیر مسئول سہ ماہی مجلہ اہلال تلسی پور (ایک سال) مدیر ماہنامہ مجلہ الفلاح بھیکم پور (تقریباً تین سال) مدیر دو ماہی مجلہ ”اعتدال“ ضلعی جمعیت سدھارتھ نگر (ایک سال) مدیر ماہنامہ مجلہ ”الصفاء“ کلیہ الصفا ڈومریا گنج (تقریباً ایک سال) متعدد موضوعات پر میرے مضامین جماعتی و غیر جماعتی مجلات و جرائد میں شائع ہوئے ہیں، بعض کتابی شکل میں مطبوع ہیں، اکثر غیر مطبوع ہیں، بعض تصنیفات کے نام یہ ہیں (۱) مکانہ التضحیۃ فی الاسلام، عربی (۲) سیرت نبوی اور غیر اسلامی افکار، (۳) تحریک اہل حدیث علمی و تاریخی جائزہ (۴) اسلام کی صحیح تعبیر (۵) علماء ہند اور عرب (۶) مقالات سیمینار (۷) مقالات اسلامک فقہ اکیڈمی (۸) مجموعہ تقاریر پیس ٹی وی، اب تک جو فتاویٰ میں نے لکھے ہیں اسے مولانا رفیق احمد سلفی علی گڑھ مرتب کر رہے ہیں بعض مکالمے لکھے ہیں وہ بھی زیر ترتیب ہیں، شعر و سخن سے بھی دلچسپی رہی ہے، چنانچہ حمد و نعت اور نظمیں بنام ”جام ٹھوڑ“ کمپوزنگ کے مرحلے میں اور غزلیات وغیرہ کا مجموعہ بنام ”ارمغان سخن“ زیر ترتیب ہے۔

آخر میں بطور تحدیث نعمت ذکر کر رہا ہوں کہ میں نے بتوفیق الہی ۱۹۹۶ء میں عمرہ کیا ہے اور ۲۰۰۶ء میں رابطہ عالم اسلامی کی دعوت پر سفر حج کیا ہے، اس سلسلے میں ڈاکٹر فضل الرحمن مدنی کے حسن التفات کا بڑا دخل ہے، اب تو سفر آخرت سامنے ہے، بمشورہ مولانا عبدالرحیم امینی بکھرے ہوئے علمی کاموں کو سمیٹنے میں لگا ہوں، اللہ تعالیٰ مجھے صحت عقیدہ و عمل کے ساتھ ساتھ اسلام پر قائم رکھے اور ایمان پر خاتمہ کرے (آمین)

تحریر کردہ: ۱۰/۱۰/۲۰۱۸ء

مطابق: ۲۹/۱/۱۴۴۰ھ



ڈاکٹر فضل الرحمن مدنی مالیگاؤں

رئیس مجلس علمی و استاذ و مفتی جامعہ محمدیہ منصورہ مالیگاؤں

پیدائش ۱۳ مارچ ۱۹۵۱ء

نام و نسب: فضل الرحمن بن دین محمد بن لعل محمد سالار بن جہانگیر عرف جنگے بن عید و بن گھج۔

تاریخ پیدائش: ۱۳/۰۳/۱۹۵۱ء (پاسپورٹ میں درج تاریخ کے اعتبار سے)۔

مقام پیدائش: موضع بھیکم پور، پوسٹ شکرنگر، ضلع بلرام پور، یوپی انڈیا۔

بھیکم پور اور شکرنگر سرکاری کاغذات میں دو الگ الگ موضع ہیں، لیکن دونوں کی آبادی متصل اور عموماً ساکنین کے خاندان بھی مشترک ہیں۔

والدہ کا نام: میمونہ خاتون بنت سلیمان انصاری ہے، آپ کامیکہ سکھر پور نامی گاؤں میں تھا جو بلرام پور سے پچھتم جانب واقع ہے، وہ ایک صالح و دیندار، بااخلاق اور مہمان نواز خاتون تھیں۔

خاندان کی مزید تفصیل: گھج کے چھ لڑکے تھے: (۱) عید و (۲) رحیم بخش (۳) ولد (۴) زُئی (۵) چلمی (۶) پانچو۔

عید و کے دو لڑکے تھے: جنگے اور محمد۔

جنگے کے تین لڑکے تھے: (۱) لعل محمد سالار (۲) اسماعیل عرف چھیدی (۳) عبداللہ عرف صدرو۔

لعل محمد سالار کے چار لڑکے تھے: (۱) دین محمد (۲) عبدالمنان (۳) محمد یاسین (۴) مصطفیٰ اور ایک لڑکی مسماۃ روزہ تھی۔

دین محمد کے پانچ لڑکے اور تین لڑکیاں تھیں: (۱) فضل الرحمن المدنی (۲) عتیق الرحمن (۳) محفوظ الرحمن (۴) عزیز الرحمن

(۵) ڈاکٹر حفظ الرحمن (۶) فہمیدہ (۷) حمیدہ (۸) کریمہ۔

اس طرح ہمارے چار بھائی اور تین بہنیں ہیں، ماشاء اللہ سبھی شادی شدہ اور صاحب اولاد ہیں، حفظ الرحمن جامعہ سلفیہ بنارس سے فارغ اور عالم و فاضل ہیں، پھر مسلم یونیورسٹی علی گڑھ سے بی یو ایم ایس (B.U.M.S.) کی ڈگری حاصل کر کے مطب کر رہے ہیں اور اچھے طبیب ہیں، عزیز الرحمن ہائی اسکول پاس ہیں، اور طویل عرصہ تک جدہ سعودی عرب میں رہ چکے ہیں، محفوظ الرحمن بھی عرصہ دراز سے طائف سعودی عرب میں رہ رہے ہیں، اور عتیق الرحمن نے تجارت کو اپنا پیشہ بنایا۔

والد صاحب (دین محمد) پڑھ لکھ کچھ نمازی اور دیندار تھے، اور اپنے ساتھیوں کی نماز میں عموماً امامت کیا کرتے تھے، مبین اور احمد آباد میں کپڑے کے ملوں میں طویل عرصہ تک کام کیا، کئی سال بارہ بنگی اور گھر پر کر گئے پر کپڑے کی بنائی کا کام کیا اور عرصہ تک

سوت اور کپڑے کی تجارت بھی کرتے رہے، انہیں اور والدہ کو اللہ نے حج بیت اللہ کا بھی شرف عطا فرمایا تھا، جس سال جہیمان اور اس کی جماعت نے حرم مکی پر قبضہ اور مہدی ہونے کا دعویٰ کیا تھا، اسی سال دونوں حج کے لئے تشریف لے گئے تھے۔

اولاد: ہمارے تین لڑکے اور تین لڑکیاں ہیں: (۱) ہشام (۲) احمد (۳) محمد (۴) اسماء (۵) نانکہ (۶) بشری۔

ہشام جامعہ محمدیہ منصورہ مالیگاؤں سے فارغ عالم و فاضل ہیں، اور (S.S.C.) کے بعد کمپیوٹر کا کورس کر کے ایک اخبار میں کمپیوٹر آپریٹر ہیں۔

احمد نے جامعہ محمدیہ منصورہ مالیگاؤں سے عالمیت اور فضیلت کرنے کے بعد جامعہ اسلامیہ کوسہ ممبرا سے بھی سند فضیلت حاصل کی، نیز پونا بورڈ، سے (S.S.C.) اور پھر کمپیوٹر کا کورس کیا، اس کے بعد جامعہ اسلامیہ مدینہ منورہ تشریف لے گئے اور کلیۃ الدعوة سے لیسنس کا کورس مکمل کر کے جالیات شرق بریدہ میں دعوت و تبلیغ اور ترجمہ کا کام کیا، ابھی جامعہ القصیم، بریدہ میں مرحلہ ماجستر میں زیر تعلیم ہیں، اللہ مزید علم و عمل اور ترقی سے نوازے۔

محمد نے S.S.C.، H.S.C. اور B.S.C. کر کے پیچھا لوجی کا کورس کیا اور ایک لیب میں کام کر رہے ہیں۔

اسماء نے کلیۃ عائشہ صدیقہ منصورہ مالیگاؤں سے عالمیت، فضیلت اور پونا بورڈ سے S.S.C. کیا، اور کئی سالوں تک کلیۃ عائشہ صدیقہ مالیگاؤں میں معلمہ رہی، پھر مولانا عبدالصبور ندوی جھنڈا انگری سے شادی ہوئی، فی الحال اپنے شوہر کے ساتھ کٹھمنڈو میں رہ رہی ہیں۔ اور دعوت و ارشاد کا کام کر رہی ہیں۔

نانکہ نے کلیۃ عائشہ صدیقہ منصورہ مالیگاؤں سے عالمیت، فضیلت اور تخصص اور پونا بورڈ سے S.S.C. اور مولانا ابوالکلام آزاد اوپن یونیورسٹی حیدرآباد سے ”غذا اور تغذیہ“ اور بی اے (B.A.) کا کورس کیا، کئی سال کلیۃ عائشہ صدیقہ مالیگاؤں میں تدریس کے فرائض انجام دیئے، شادی کے بعد اپنے رفیق حیات مولانا خالد بشیر محمدی کے ساتھ مالیگاؤں میں رہ رہی ہیں۔

بشری نے بھی کلیۃ عائشہ صدیقہ منصورہ مالیگاؤں سے عالمیت، فضیلت تخصص اور مولانا ابوالکلام آزاد یونیورسٹی سے (B.A.) کا کورس کیا، اور کلیۃ عائشہ صدیقہ مالیگاؤں میں کئی سال تدریس کے فرائض انجام دیئے، اس کی شادی مولانا صفی الرحمن محمدی و مدنی بن مولانا محمد ہارون سے ہوئی اور فی الحال اپنے خاوند کے ساتھ مدینہ منورہ میں رہ رہی ہیں۔

وہ مدارس جہاں سے تعلیم حاصل کی:

- ۱۔ مدرسہ محمدیہ نصرۃ الاسلام شکرنگر (پرائمری کی پانچویں جماعت تک اور پھر عربی کی جماعت ثانیہ)
- ۲۔ جامعہ سراج العلوم جھنڈا انگریپال (ادنیٰ واولیٰ، کل دوسال)
- ۳۔ جامعہ سراج العلوم بونڈہیار (جماعت ثالثہ سے خامسہ تک، کل تین سال)
- ۴۔ جامعہ سلفیہ بنارس (عالمیت سنہ ثانیہ سے فضیلت سال آخر تک، کل پانچ سال) ۱۹۷۲ء میں فارغ ہوئے۔
- ۵۔ جامعہ اسلامیہ مدینہ منورہ، (کلیۃ الشریعہ، چار سال، الدراسات العليا، (ماجستر و دکتوراہ) نو سال، کل ۱۳ سال۔
- ۶۔ ۱۹۷۳ء کے اواخر میں مدینہ میں داخلہ ہوا اور جون ۱۹۸۸ء میں ڈاکٹریٹ کی ڈگری ملی۔

اساتذہ کرام:

۱۔ میاں عبدالرحیم صاحب، ساکن پوروہ، بھیکم پور۔ ۲۔ میاں عین اللہ صاحب، ساکن پوروہ، بھیکم پور، ۳۔ میاں عبدالوہاب صاحب، ساکن پوروہ بھیکم پور۔ ۴۔ ماسٹر عظمت اللہ صاحب، پوروہ، بھیکم پور۔ ۵۔ ماسٹر ثناء اللہ صاحب، ساکن شکرنگر۔ ۶۔ مولانا زین اللہ صاحب طیب پوری، تلمیذ شیخ الحدیث علامہ عبید اللہ رحمانی مبارکپوری۔ ۷۔ مولانا عبدالمالک صاحب بن مولانا عبدالجبار صاحب کھنڈیلوی۔ ۸۔ حافظ حبیب اللہ صاحب، پوروہ، بھیکم پور

یہ اساتذہ مدرسہ محمدیہ نصرۃ الاسلام، شکرنگر کے ہیں۔ اور میاں عبدالرحیم نے بھیکم پور کی مسجد میں بھی پڑھایا، اور انہیں سے میری تعلیم کی ابتداء اور بسم اللہ ہوئی۔

۹۔ مولانا ابوالبرکات صاحب، جھنڈا نگر۔ ۱۰۔ مولانا عبدالسلام صاحب رحمانی، کنڈو بونڈیہار (فجی والے)۔ ۱۱۔ مولانا محمد حنیف صاحب مہرکولہ، (ان سے جھنڈا نگر اور شکرنگر دونوں جگہ تعلیم حاصل کی ہے)۔ ۱۲۔ مولانا رئیس احمد ندوی، (ان سے جھنڈا نگر اور جامعہ سلفیہ بنارس دونوں جگہ تعلیم حاصل کی ہے)۔ ۱۳۔ مولانا حقیق اللہ صاحب ۱۴۔ مولانا سلیم الدین صاحب (کنڈو)۔ ۱۵۔ ماسٹر فضل الرحمن صاحب

ان حضرات سے جامعہ سراج العلوم جھنڈا نگر میں تعلیم حاصل کی، اس وقت خطیب الہند مولانا عبدالرؤف رحمانی جھنڈا نگر جامعہ سراج العلوم کے ناظم اعلیٰ اور مولانا دور صدیقی صدر مدرس تھے، ان دونوں حضرات کے خطبات اور پند و نصائح سے استفادہ کیا، مگر کوئی کتاب ان سے پڑھنے کا موقع نہیں ملا۔

۱۶۔ مولانا بیٹی صاحب جلیلی، ان سے شکرنگر جماعت ثانیہ میں تعلیم حاصل کی۔ ۱۷۔ مولانا اقبال احمد رحمانی، تلمیذ شیخ الحدیث عبید اللہ رحمانی مبارک پوری۔ ۱۸۔ مولانا محمد عمر صاحب سعیدی گونڈوی۔ ۱۹۔ مولانا عزیز احمد (بیت اللہ) صاحب ندوی، بونڈیہار۔ ۲۰۔ ماسٹر ابوالکلام صاحب کونڈو۔

ان حضرات سے جامعہ سراج العلوم بونڈیہار میں تعلیم حاصل کی۔

۲۱۔ مولانا آزاد صاحب رحمانی۔ ۲۲۔ مولانا عبدالوحید صاحب رحمانی۔ ۲۳۔ ماسٹر شمس الدین صاحب بناری۔ ۲۴۔ مولانا عابد حسن رحمانی، کنڈو والے۔ ۲۵۔ مولانا عبدالمعید صاحب بناری۔ ۲۶۔ ڈاکٹر مقتدی حسن ازہری۔ ۲۷۔ مولانا عبدالحمید صاحب رحمانی مدنی۔ ۲۸۔ ماسٹر عبدالحمید صاحب جون پوری۔ ۲۹۔ مولانا شمس الحق صاحب بہاری۔ ۳۰۔ فضیلۃ الشیخ صالح العراقی۔ ۳۱۔ فضیلۃ الشیخ عبداللہ الغنیمان۔ ۳۲۔ فضیلۃ الشیخ الدکتور ربیع ہادی المدخلی۔ ۳۳۔ فضیلۃ الشیخ ہادی المدخلی۔ ۳۴۔ فضیلۃ الشیخ علی مشرف العری۔

ان سب سے جامعہ سلفیہ بنارس میں تعلیم حاصل کی۔ اور شیخ عبداللہ غنیمان اور دکتور ربیع سے جامعہ اسلامیہ مدینہ منورہ میں بھی

استفادہ کیا۔

۳۵۔ فضیلۃ الشیخ عبدالحسن العباد (سابق وائس چانسلر جامعہ اسلامیہ مدینہ منورہ)۔ ۳۶۔ فضیلۃ الشیخ جابر الجزائری۔ ۳۷۔ فضیلۃ الدکتور عبدالحمد الغفاری۔ ۳۸۔ فضیلۃ الشیخ شال المصری۔ ۳۹۔ فضیلۃ الدکتور عبداللہ القادری۔ ۴۰۔ فضیلۃ الدکتور احمد میرہ الشامی۔ ۴۱۔ فضیلۃ الدکتور اکرم ضیاء العمری۔ ۴۲۔ فضیلۃ الدکتور محمود الطحان الشامی۔ ۴۳۔ فضیلۃ الدکتور احمد الفراج السودانی۔ ۴۴۔ فضیلۃ الشیخ عبدالغفار حسن رحمانی۔ ۴۵۔ فضیلۃ الشیخ محمود الوائلی، عمید کلیۃ الشریعہ آنذاک۔ ۴۶۔ فضیلۃ الشیخ سعد نداء المصری، انہوں نے انگلش پڑھایا۔ ان سب سے جامعہ اسلامیہ مدینہ منورہ میں تعلیم حاصل کی۔

ان کے علاوہ ساحتہ الشیخ عبدالعزیز بن عبداللہ بن باز مفتی سعودی عرب، محدث العصر ساحتہ الشیخ محمد ناصر الدین الالبانی، فضیلۃ الدکتور تقی الدین الہلالی المراكشی، فضیلۃ الشیخ حماد الانصاری، فضیلۃ الشیخ عمر فلانتہ، وغیرہ علماء کرام کے دروس و خطبات اور علمی مجلسوں سے بھی مختلف مواقع پر استفادہ کیا، اگرچہ کلاس میں باقاعدہ ان سے تعلیم حاصل نہیں کی، تفسیر کے ایک درس میں ملک خالد بن عبدالعزیز آل سعود بھی تشریف لائے، اور فضیلۃ الشیخ جابر الجزائری کے مختصر درس کے بعد انہوں نے طلبہ سے خطاب کیا اور اپنے والد محترم ملک عبدالعزیز آل سعود کے اپنے بچوں کی دینی تعلیم و تربیت کے سلسلے میں واقعات سنائے اور بتایا کہ وہ اپنے بچوں کا فجر کی نماز کے بعد حاضری لیتے تھے، اور نماز باجماعت کے سلسلہ میں بہت سخت تھے، ملک عبداللہ بن عبدالعزیز آل سعود سے بھی ان کے شاہی محل میں مجمع الفقہ الاسلامی، رابطہ العالم الاسلامی کے وفد کے ساتھ ملاقات کا شرف حاصل ہوا اور ان کا خطاب بھی سنا۔

علمی شہادات و اسناد:

- ۱۔ ادیب، جامعہ اردو علی گڑھ، یوپی۔
- ۲۔ عالمیت، جامعہ سلفیہ بنارس، یوپی۔
- ۳۔ فضیلت، جامعہ سلفیہ بنارس، یوپی۔ ۱۹۷۲ء میں فراغت ہوئی۔
- ۴۔ لیسانس، (B.A.) کلیۃ الشریعہ، جامعہ اسلامیہ مدینہ منورہ، سعودی عرب۔ ۱۹۷۳ء کے اواخر میں مدینہ میں داخلہ ہوا۔
- ۵۔ ماجسٹر (ایم اے) فی الفقہ الاسلامی، جامعہ اسلامیہ مدینہ منورہ، سعودی عرب۔
- ۶۔ دکتورہ (پی ایچ ڈی) فی الفقہ الاسلامی، جامعہ اسلامیہ مدینہ منورہ، سعودی عرب۔ جون ۱۹۸۸ء میں ڈاکٹریٹ کی ڈگری ملی۔
- ۷۔ سند اجازہ از فضیلۃ الشیخ ابو محمد عبدالواحد بن علامہ عبدالوہاب ملتانی محدث دہلوی۔
- ۸۔ سند اجازہ از فضیلۃ الشیخ علامہ محمد اسرار نیل سلفی ندوی۔

شہادات تقدیر و شکر:

- ۱۔ شہادۃ شکر و تقدیر از رئیس الدورۃ لمعلمی اللغۃ العربیۃ والثقافۃ الاسلامیۃ منعقدہ من جانب جامعہ اسلامیہ مدینہ منورہ در جامعہ منصورہ مالیکائوں۔

۲۔ شہادۃ تقدیر از مستشار ثقافی در سفارت خانہ سعودی عرب نئی دہلی، جو وزارت الشئون الاسلامیہ والاوقاف کی جانب سے، حفظ قرآن کریم وحدیث شریف کے پہلے مسابقہ میں فعال کارکردگی کی بنا پر دی گئی۔

۳۔ شہادۃ شکر وتقدير: ”جو سنت نبویہ اور امن عالم کے موضوع پر جامعہ سلفیہ بنارس میں عالمی کانفرنس میں فعال مشارکت کی بنا پر دی گئی۔

چند علمی و تربیتی دورات جن میں شرکت کی:

- ۱۔ دورہ تدریسیہ برائے معلمین عربی زبان وثقافت اسلامیہ منجانب جامعہ اسلامیہ مدینہ منورہ، بمقام جامعہ محمدیہ منصورہ مالگواؤں ۱۹۹۶ء۔
- ۲۔ دورۃ العلوم الشرعیہ والعربیہ منعقدہ بمقام جامعۃ الہدایۃ جے پور راجستھان، منجانب وزارت شئون الاسلامیہ سعودی عرب ۱۹۹۷ء۔
- ۳۔ الدورہ التدریسیۃ للدعاة فی الهند، من جانب وزارت شئون اسلامیه ۱۹۹۸ء۔
- ۴۔ ملتقى العلماء والدعاة منعقدہ بمقام مجمع اہل حدیث نئی دہلی ۲۰۱۱ء۔
- ۵۔ الدورۃ التاہیلیۃ لتسمیۃ مہارات العاملین فی حقل الدعوة والتربیۃ منعقدہ منجانب وزارت الشئون الاسلامیہ بمقام مجمع اہل حدیث نئی دہلی ۲۰۱۲ء۔
- ۶۔ ملتقى العلماء والدعاة المصلحین، منعقدہ بمقام مجمع اہل الحدیث نئی دہلی ۲۰۱۳ء۔

تدریسی خدمات:

- درج ذیل مدارس وجامعات میں تعلیم و تربیت اور تدریس کے فرائض انجام دیئے۔
- ۱۔ جامعہ محمدیہ شکرنگر: طالب علمی کے دور میں جب فضیلت اول میں تھا تو جامعہ محمدیہ نصرۃ الاسلام شکرنگر، میں ماہ رمضان میں تدریسی خدمات انجام دیئے۔
 - ۲۔ دارالعلوم یوسفیہ ناگپور: فراغت کے بعد تقریباً چار ماہ مرکزی جمعیت اہل حدیث دہلی کے دفتر میں کام کیا، اس کے بعد ماہ صفر سے لے کر شعبان تک دارالعلوم یوسفیہ ناگپور میں تدریسی ودعوتی فرائض انجام دیئے، اور طلبہ کوسنن الترمذی، مشکاۃ المصابیح، الفوز الکبیر، ترجمہ معانی القرآن اور منطق وغیرہ پڑھایا۔
 - ۳۔ جامعہ محمدیہ منصورہ مالگواؤں: جامعہ اسلامیہ مدینہ منورہ سے پی ایچ ڈی مکمل کرنے کے بعد دسمبر ۱۹۸۸ء میں جامعہ محمدیہ منصورہ مالگواؤں آیا، اور اس وقت سے لے کر ابھی تک وہیں تدریس اور تعلیم و تربیت کے فرائض انجام دے رہا ہوں، اور صحیح بخاری جلد اول ودوم، احکام القرآن لابن العربی، روائع البیان للصابونی، التفسیر والمفسرون، الحدیث والمحدثون، اصول

الافتاء وآداب، اعلام الموقعین لابن القيم، المغنی لابن قدامہ، المجموع للنووی، المحلی لابن حزم، بدایۃ المجتہد جلد اول ودوم، الروضة الندیۃ للنواب صدیق حسن خان، الوجیز فی فقہ السنۃ والکتب العزیز للذکور عبد العظیم البدوی، فقہ السنۃ للسید سابق، اصول الفقہ للخلاف، تسہیل الوصول الی علم الاصول للشیخ عبد المحسن العباد والشیخ عطیہ سالم، تاریخ التشریع الاسلامی للخصری بک، القواعد والضوابط الفقہیۃ، ترجمہ معانی القرآن وغیرہ کتابیں زیر تدریس رہیں۔

دعوتی خدمات:

خطبات جمعہ، دروس اور ندوات ومتمرات میں محاضرات اور اجلاس عام میں خطابات کے ذریعہ برابر دعوت وتبلیغ کا کام کرتا رہا ہوں، سالہا سال سے رمضان المبارک میں عصر بعد جامعہ محمدیہ منصورہ کی مسجد میں درس ہوتا ہے، اور جب جامعہ محمدیہ میں رمضان المبارک میں سالانہ تعطیل ہوتی تھی تو شکر نگر کی جامع مسجد میں فجر بعد عموماً درس ہوتا تھا، دعوت وتبلیغ کے لئے شکر نگر اور مالگاوں کے علاوہ جلاکو، دھولیہ، ناسک، اورنگ آباد، شولا پور، جیتانہ، احمد نگر، ممبئی اور بنگلور وغیرہ بہت سے شہروں اور بستیوں میں جاتے رہا، جہاں خطابات کے علاوہ سوال وجواب کا پروگرام ہوتا تھا، مدارس و جامعات کے سالانہ اجتماعات میں بطور صدر اجلاس جامعہ محمدیہ نصرۃ الاسلام شکر نگر، مدرسہ ریاض الاسلام بھیکم پور، جامعہ محمدیہ رائدرگ، جامعہ محمدیہ بنگلور، دارالعلوم یوسفیہ تلسی باغ، اور دارالعلوم محمدیہ احباب کالونی ناگپور، جامعہ التوحید رحیم آباد، آندھرا پردیش وغیرہ میں شرکت فرمائی، پاکوڑ، منو، بنارس، ممبئی، پونا، بلرام پور، بہرائچ، تلسی پور، بونڈیہار وغیرہ شہروں اور بستیوں کے اجلاس عام میں خطاب کیا اور مقالات پیش کئے۔

صحافتی خدمات:

ایک عرصہ تک مجلہ صوت الحق کی مجلس ادارت کے ممبر رہے، اور خود مقالات لکھنے کے علاوہ دوسروں کے مقالات پر نظر ثانی اور تصحیح کرتے رہے، اخبار اسلاف میں بھی بہت سارے مقالات اور فتاویٰ طبع ہوئے، عہد طالب علمی میں مجلہ اہل حدیث، ترجمان، الاسلام اور شعور وغیرہ مجلات میں مقالات چھپتے رہے، اور آج بھی تحریری خدمات کا سلسلہ جاری ہے۔

تالیفات وتحقیقات:

۱۔ مسائل الامام احمد بن حنبل بروایۃ ابنہ صالح (تحقیق ودراسہ وتعلیق)

یہ حدیث، رجال، علل، تاریخ، تفسیر، عقیدہ، اور فقہ کے ۱۷۵۰ سوالات اور امت اسلامیہ کے جلیل القدر محدث ومجتہد اور فتنہ خلق قرآن کے بطل جلیل الامام احمد بن حنبل کے انتہائی قیمتی اور علمی جوابات کا مجموعہ، اور گنجینہ علوم ومعارف ہے، اس پر ناچیز کا مقدمہ، ہر ہر مسئلہ کی تحقیق وتخریج، علمی تعلیقات اور رجال کے تراجم وغیرہ ہیں، ۱۵۰۰ صفحات پر مشتمل تین جلدوں میں عربی میں مطبوع ہے، اور ادارۃ المجموع العلمیۃ والافتاء والدعوة والارشاد ریاض، سعودی عرب کی طرف سے اس کی توزیع وتقسیم ہو چکی ہے، دراصل یہ دکتور راہ کار سالہ ہے، جس پر پی ایچ ڈی کی اعلیٰ سند تفویض کی گئی۔

۲۔ احکام التذکیۃ فی الشریعۃ الاسلامیہ:

یہ ذبح اور ذبیحہ کے موضوع پر ایک تحقیقی و تفصیلی بحث ہے، جس میں ذبح کے مسائل کے ساتھ اعداء اسلام کے اعتراضات کے علمی جوابات، یورپ میں ذبح کے جدید طریقوں کا جائزہ اور ان کے بارے میں اسلام کے نقطہ نظر کا بیان، مختلف تجاویز اور اقتراحات ہیں، تقریباً چھ سو صفحات پر مشتمل دو جلدوں میں عربی میں ہے، اصلاً ماجسٹر (M.A.) کا رسالہ ہے، جس پر مناقشہ کے بعد امتیاز کے ساتھ ماجسٹر کی سند دی گئی۔

۳۔ کتاب العلل ومعرفۃ الرجال للامام احمد بروایۃ المروزی وصالح والمیمونی (تحقیق ودراسہ): یہ کتاب علل ورجال سے متعلق امام احمد بن حنبلؒ کے گرانقدر علمی اقوال پر مشتمل ہے، اور اسے بڑی محنت سے ایڈٹ کیا گیا ہے۔

۴۔ مختصر تاریخ التشریع الاسلامی: یہ تاریخ فقہ اسلامی پر ایک مختصر مگر جامع رسالہ ہے، اور عربی مدارس میں نصاب میں داخل کرنے کے لائق عربی زبان میں ہے۔

۵۔ سود کے احکام ومسائل: یہ سود کے موضوع پر ایک اہم کتاب ہے، جس میں ہندوستان میں سود کی شرعی حیثیت، سود کی حرمت اور اس کے نقصانات کے تفصیلی بیان کے ساتھ سود کے متعلق اکثر و بیشتر مسائل کے جوابات فتاویٰ اور سوالات و جوابات کی شکل میں مدلل اور دل نشین انداز میں دئے گئے ہیں، اردو میں مطبوع ہے، اور اب تک ہزاروں کی تعداد میں نکل چکا ہے۔

۶۔ سود اور اس کی مضرتیں: یہ دراصل ایک خطاب ہے جس میں سود کی تعریف اور اقسام کے ساتھ اس کے دینی اقتصادی، اخلاقی اور اخروی نقصانات پر تفصیل سے روشنی ڈالی گئی ہے، اور رسالہ کے اخیر میں سود کے موضوع پر کچھ جدید فتاویٰ جمع کر دئے گئے ہیں، جس سے اپنے موضوع پر ایک قیمتی رسالہ بن گیا ہے۔

۷۔ صف بندی کے لئے کھڑے ہونے اور نماز شروع کرنے کا وقت: اس کتاب میں دونوں موضوع کا مفصل تحقیقی جائزہ لیا گیا ہے، اور آخر میں صف بندی سے متعلق فتاویٰ کو جمع کر دیا گیا ہے، اس طرح صف بندی کے متعلق یہ منفرد کتاب بن گئی ہے۔

۸۔ فتاویٰ رمضان: یہ رمضان المبارک، روزوں، شب قدر، اعتکاف اور صدقۃ الفطر وغیرہ کے اکثر و بیشتر مسائل کے متعلق علمی فتاویٰ اور مقالات کا مجموعہ ہے، اور ایک مسلمان کے لئے رمضان المبارک اور اس کی جملہ عبادات کے متعلق ایک قیمتی تحفہ ہے۔

۹۔ عید میلاد النبی کی شرعی حیثیت: یہ عید میلاد النبی کے بارے میں ایک تحقیقی اور علمی رسالہ ہے، جس میں اس کی شرعی حیثیت اور نقصانات پر مفصل و مدلل روشنی ڈالی گئی ہے، اور بتایا گیا ہے کہ یہ ایک مبتدعانہ عمل ہے جس کا وجود عہد نبوی اور خیر القرون میں نہیں تھا، اور اس میں عید کر سس کی مشابہت اور نقالی ہے۔

۱۰۔ عیدین کے احکام ومسائل: اس میں عید الفطر و عید الاضحیٰ کے احکام ومسائل کا مدلل بیان ہے، خاص طور سے خواتین کے عید گاہ جانے کے مسئلہ پر مفصل روشنی ڈالی گئی ہے، اور عیدین کے موضوع پر مصنف کے فتاویٰ کو جمع کر دیا گیا ہے۔

۱۱۔ اسلام کا صحیح نظام طلاق: یہ طلاق کے موضوع پر ایک خطاب ہے، جس میں بیوی کے ساتھ حسن سلوک کے حکم کے ساتھ بحالت اضطرار طلاق و خلع کی گنجائش و جواز کی حکمت اور پھر طلاق کے صحیح اسلامی طریقہ پر مفصل و مدلل روشنی ڈالی گئی ہے، اور اخیر میں طلاق کے متعلق کچھ فتاویٰ کو جمع کر دیا گیا ہے۔

۱۲۔ آداب تعلیم و تربیت: یہ تعلیم و تربیت کے موضوع پر ایک بیش قیمت کتاب ہے، جس میں تعلیم و تربیت کے فضائل، کامیاب معلم کے اوصاف، تدریس کا طریقہ، جامعہ محمدیہ کے نصاب تعلیم کے اعتبار سے ہر کتاب کے الگ الگ اور مفصل طریقہ تدریس پر روشنی ڈالی گئی ہے، یہ مطبوع اور بہت سے مدارس و جامعات میں زیر تدریس ہے۔

۱۳۔ قربانی کے احکام و مسائل: یہ قربانی کے موضوع پر بیش قیمت فتاویٰ اور علمی مقالات کا مجموعہ ہے، جس میں قربانی کے اکثر و بیشتر مسائل کے علاوہ قربانی کی تاریخ، اس کے فوائد اور اس پر اعداء اسلام کے اعتراضات کا مدلل جواب ہے۔

۱۴۔ عقیقہ کے احکام و مسائل: اس میں عقیقہ سے متعلق فتاویٰ کے علاوہ بچے کی ولادت کے ساتویں دن کے دیگر بہت سے مسائل جیسے بال مونڈنے، نام رکھنے، نہلانے وغیرہ کا بیان ہے، اور بہت سی بدعات و غیر شرعی رسوم کی تردید ہے۔

۱۵۔ حقوق الاولاد: یہ اولاد کے حقوق سے متعلق ایک مختصر رسالہ ہے۔

۱۶۔ ترجمہ تسہیل الوصول الی فہم الاصول: یہ ترجمہ اردو میں ہے۔

۱۷۔ دعوت کے اصول کتاب و سنت اور فہم سلف صالح کی روشنی میں: یہ معالی الشیخ صالح بن عبدالعزیز آل شیخ، وزیر الشئون الاسلامیہ والاقاف بالمملکہ العربیہ السعودیہ حفظہ اللہ کے رسالہ ”تأسیل المنهج الدعوی فی ضوء الكتاب والسنة وفہم السلف الصالح“ کا اردو میں ترجمہ ہے۔

۱۸۔ کتاب الفضائل: مختلف اعمال و عبادات کے فضائل کے موضوع پر ایک مختصر رسالہ ہے۔

۱۹۔ عالم برزخ: یہ برزخ کے موضوع پر ایک مختصر رسالہ ہے۔

۲۰۔ عربی مدارس کا سلفی نصاب اور اس کے احیاء کی ضرورت: یہ عربی مدارس کے نصاب تعلیم کے موضوع پر ایک کتابچہ ہے، جسے جامعہ محمدیہ نے فروری ۱۹۹۰ء میں اپنے گیارہویں تعلیمی و تبلیغی کانفرنس کے موقع پر طبع کر کے تقسیم کیا تھا۔

۲۱۔ نعمۃ المنان مجموع فتاویٰ فضیلۃ الدکتور فضل الرحمن: یہ فتاویٰ کا مجموعہ ہے، جس کی یہ پہلی جلد ہے۔

۲۲۔ مقالات مدنی: یہ مقالات کا مجموعہ ہے۔

۲۳۔ خطبات: یہ کچھ خطبات جمعہ کا مجموعہ ہے۔

عہدے و مناصب:

۱۔ جامعہ محمدیہ منصورہ مالیکاؤں میں کلیۃ الشریعہ للبنین اور کلیۃ عائشہ الصدیقہ میں تدریس۔ ۲۔ رئیس قسم الافتاء بالجامعہ محمدیہ منصورہ مالیکاؤں۔ ۳۔ سابق شیخ الجامعہ جامعہ محمدیہ، منصورہ مالیکاؤں۔ ۴۔ عضو مجلس شوریٰ مرکزی جمعیت اہل حدیث ہند۔ ۵۔ عضو

مجلس شوری جمعیت اہل حدیث مہاراشٹر۔ ۶۔ ممبر اسلامک فقہ اکیڈمی، رابطہ عالم اسلامی مکہ مکرمہ۔ ۷۔ ممبر مسلم پرسنل لاء بورڈ، انڈیا۔ ۸۔ سابق رئیس قسم الفقہ، جمعیت خریجی الجامعات السعودیہ بالہند والنیپال۔ ۹۔ سابق مشرف علی الدعاۃ، صوبہ مہاراشٹر و گجرات۔ ۱۰۔ رئیس جمعیت خریجی الجامعات السعودیہ بالہند۔ ۱۱۔ سابق عضو مجلس ادارت مجلہ صوت الحق، جامعہ محمدیہ منصورہ مالگاوڑ۔ ۱۲۔ عضو مجلس شوری مجلہ پیام توحید، نئی دہلی۔ ۱۳۔ عضو مجلس شوری مجلہ ترجمان السنۃ، رچھا بریلی۔ حالیہ مشغولیات: رئیس مجلس علمی و استاذ مفتی جامعہ محمدیہ منصورہ مالگاوڑ۔

چند مشہور زملاء:

مشہور ساتھیوں میں سے چند کے نام درج ذیل ہیں۔

۱۔ مولانا شاہد جنید سلفی، رئیس جامعہ سلفیہ بنارس۔ ۲۔ ڈاکٹر جاوید اعظم، سابق رئیس جامعہ سلفیہ بنارس۔ ۳۔ ڈاکٹر اختر جمال بناری، استاذ دارالحدیث مکیہ۔ ۴۔ ڈاکٹر عبدالعزیز بن شیخ الحدیث علامہ عبید اللہ الرحمانی مبارک پوری۔ ۵۔ مولانا عبدالمنان سلفی، بھیکم پور۔ ۶۔ مولانا عظمت اللہ جلیلی، بھیکم پور۔ ۷۔ مولانا رفیق احمد سلفی، دارالدعوة، دہلی۔ ۸۔ ڈاکٹر ایاز احمد، بونڈیہار۔ ۹۔ جناب وجہ القمر صاحب، بونڈیہار۔ ۱۰۔ مولانا شیر محمد اثری، کوہلو۔

کلیۃ الشریعہ، جامعہ اسلامیہ میں اپنے کلاس میں مختلف ممالک کے تقریباً ۱۸ طلبہ تھے، ان میں سے چند کے نام یہ ہیں۔

۱۱۔ میجر اسلم صاحب، پاکستان۔ ۱۲۔ اسماعیل علی، انڈونیشیا۔ ۱۳۔ شیخ طلال احمد، سعودی عرب۔ ۱۴۔ ڈاکٹر فحمان، سعودی عرب۔ ۱۵۔ ڈاکٹر عبدالرحمن بن عبدالعزیز، سعودی عرب۔

چند مشہور تلامذہ:

جامعہ محمدیہ مالگاوڑ میں آنے کے بعد دوسرے سال سے ہی فضیلت اولیٰ و ثانیہ اور عالمیت سال آخر کی کتابیں زیر تدریس رہی ہیں، چنانچہ ۱۹۸۹ء کے بعد تقریباً تمام فارغین جامعہ ہمارے تلامذہ ہیں، اسی طرح کلیۃ عائشہ صدیقہ میں بھی طویل عرصہ سے فضیلت ثانی اور تخصص کی طالبات کو پڑھاتا رہا ہوں، اس واسطے وہاں سے فارغات کی بھی ایک بڑی تعداد اپنی تلمیذات ہیں، بہت سی معلمات کو بھی کچھ کتابیں ان کے تدریسی ایام میں پڑھائی ہیں، تاکہ وہ طالبات کو آسانی سے اور صحیح صحیح پڑھا سکیں، ہمارے تلامذہ و تلمیذات اور مستفیدین و مستفیدات کی صحیح تعداد صرف اللہ کے علم میں ہے۔ البتہ چند کے نام یہاں ذکر کئے جا رہے ہیں۔

۱۔ مولانا ابورضوان محمدی، استاذ جامعہ محمدیہ مالگاوڑ، و ناظم اعلیٰ جمعیت اہل حدیث مہاراشٹر۔ ۲۔ ڈاکٹر الیاس محمدی، ممبئی۔ ۳۔ شیخ ظفر عدیل محمدی، اعظم گڑھ، داعی جالیات جوک، سعودی عرب۔ ۴۔ شیخ انصار زبیری محمدی، اعظم گڑھ، صدر اسلامک فقہ کونسل، ممبئی۔ ۵۔ شیخ مختار احمد محمدی مدنی، داعی جالیات جمیل، سعودی عرب۔ ۶۔ شیخ جنید احمد المدنی، شیخ الجامعہ، جامعہ اسلامیہ کوسہ ممبر۔ ۷۔ شیخ کے عبدالرحمن المدنی، استاذ و مدیر الامتحانات، جامعہ محمدیہ مالگاوڑ۔ ۸۔ شیخ اظہار الحق المدنی، استاذ و مدیر مجلہ صوت


الحق جامعہ محمدیہ منصورہ مالِیگاؤں۔ ۹۔ در محمد وسیم المدنی، جامعہ اسلامیہ مدینہ۔ ۱۰۔ طاہر بیگ محمدی، ناظم جمعیت اہل حدیث شولا پور۔ ۱۱۔ شیخ اسماعیل رافعی الحمدی، مدیر مجلہ البلاغ ممبئی۔ ۱۲۔ شیخ عبدالرقيب مظاہر الحق، جامعہ اسلامیہ مدینہ۔ ۱۳۔ شیخ محمد ہارون محمدی المدنی، داعی جالیات قریات، سعودی عرب۔ ۱۴۔ ابو ہریرہ محمد بشیر محمدی المدنی، داعی جالیات، سعودی عرب۔ ۱۵۔ علی محمد محمدی المدنی، جامعہ اسلامیہ، مدینہ منورہ۔ ۱۶۔ محمد مصطفیٰ محمد بشیر محمدی المدنی، جامعہ اسلامیہ، مدینہ منورہ۔ ۱۷۔ قاضی سفیان محمدی المدنی، جامعہ اسلامیہ، مدینہ منورہ۔

دائمی پتہ: مقام وپوسٹ شکرنگر، ضلع بلرام پور، یوپی، انڈیا، پن کوڈ: ۲۰۱۲۰۱۔

موجودہ پتہ: جامعہ محمدیہ منصورہ وپوسٹ بکس نمبر: ۱۴۴، مالِیگاؤں، ضلع ناسک، مہاراشٹر، انڈیا پن کوڈ: ۴۲۳۲۰۳۔

موبائل نمبر: ۹۹۶۰۵۷۲۶۶۰، فیکس نمبر: ۰۲۵۵۴۲۳۵۶۷۹۔

□□□



استاد گرامی

مولانا عاشق علی اثری سنابل نئی دہلی

جنرل سکریٹری مرکز ابوالکلام آزاد للتوعیۃ اسلامیہ نئی دہلی

پیدائش: ۱۲/۱۱/۱۹۵۱ء

نام و نسب: ابوصادق عاشق علی اثری بن گل حسن بن مولیٰ بخش۔

خاندانی پس منظر: میرے دادا جناب مولیٰ بخش رحمہ اللہ ضلع بستی (موجودہ ضلع سدھارتھ نگر) کے ایک غالی قبر پرست گاؤں کھری ڈیہہ کے باشندہ تھے، دادا رحمہ اللہ چھ بھائی تھے اور دادا کے چار بیٹے تھے: (۱) جناب گولی صاحب (۲) جناب نصر اللہ صاحب (۳) جناب فتح اللہ صاحب (۴) سب سے چھوٹے والد محترم جناب گل حسن صاحب۔ رحمہم اللہ رحمۃً واسعۃً وغفر لہم۔ دادا رحمہ اللہ کی شادی میرے گاؤں تلسڑی میں ہوئی تھی۔ شادی کے کچھ دنوں کے بعد دادا کھری ڈیہہ کو ترک کر کے تلسڑی میں آباد ہو گئے۔ میرے والد رحمہ اللہ کے چار بھائیوں میں سے بڑے جناب گولی صاحب اپنے آبائی گاؤں ہی میں رہ گئے اور باقی تین انتقال مکانی کر کے تلسڑی میں رہائش پذیر ہو گئے۔

جیسا کہ اوپر ذکر ہوا ہے کہ کھری ڈیہہ کے لوگ غالی قسم کے قبر پرست اور پیر پرست تھے اور یہی ان کا دین و ایمان تھا۔ تلسڑی آنے کے بعد والد صاحب اور میرے چچاؤں میں قبر پرستی تو نہ تھی مگر بریلویت بلکہ شیعیت کے اثرات باقی تھے۔ پورا گاؤں اسلام سے دور، بد عملی، جہالت و ضلالت اور پیری و مریدی کے دلدل میں پھنسا ہوا تھا۔ اسلام کے تعلق سے ماہ رمضان میں چند بوڑھے مرد و عورتیں صرف صوم (روزہ) رکھ لیتے تھے، گاؤں میں مسجد تھی نہ مدرسہ، صلوات اور دیگر احکام شرع سے کسی کو کوئی مطلب نہیں تھا، حتیٰ کہ صلاۃ جمعہ اور صلاۃ جنازہ بھی کوئی پڑھنے اور پڑھانے والا نہیں تھا۔ غیر مسلم اپنے مردوں کو جلاتے تھے اور مسلمان بغیر صلاۃ جنازہ کے قبرستان میں دفن کر دیتے تھے۔ ماہ محرم کی آمد پر ہندو مسلم سبھی ڈھول و تاشہ میں مشغول ہو جاتے تھے۔ چھوٹی ذات کے ہندو تعزیہ بناتے تھے اور مسلمان بچے انہیں لے جا کر موضع دولہا میں ٹھنڈا کرتے تھے، خود میرے والد رحمہ اللہ وغفرلہ عاشوراء کے دن کافی مقدار میں شربت بنا کر ”سبیل“ لگاتے تھے۔ موضع دولہا سے ایک میاں صاحب (ذات کے فقیر) گاؤں میں فصلوں کے موسم میں کھلیانی (صدقہ) وصول کرنے اور عید و بقر عید اور محرم میں ان چیزوں کی آمد کی خبر دینے کے لئے آیا کرتے تھے۔ البتہ بفضل الہی میرے ماموں جناب عبدالغفور صاحب۔ رحمہ اللہ کا پورا گاؤں اہل حدیث تھا۔ اور ماموں جان رحمہ اللہ خود قرآن مجید ناظرہ پڑھے ہوئے تھے اور قرآن کو بڑی روانی کے ساتھ پڑھتے تھے۔ اس لئے میری والدہ رحمہا اللہ شروع ہی سے قبر پرستی اور پیر پرستی وغیرہ کی لعنت سے محفوظ تھیں مگر جہالت اور دینی تعلیم سے دوری اور احکام شرع سے لاعلمی کی وجہ سے گھر سے محرم کی سبیل نہ دور کر سکیں۔

میں جب کچھ شعور کو پہنچا تو والد محترم جناب گل حسن صاحب رحمہ اللہ نے مجھے اردو قاعدہ خود پڑھایا، والد صاحب کی اردو میڈیم سے درجہ پنجم تک کی تعلیم بڑی ٹھوس تھی۔ حساب و کتاب میں بڑے ماہر تھے، زمین کی پیمائش کا معاملہ ہو، روپے پیسے، غلہ، کپڑا اور زیورات وغیرہ کی خریداری کی بات ہو ان تمام امور میں والد محترم رحمہ اللہ پورے گاؤں اور قرب وجوار کے لوگوں کے لئے مرجع خلافت تھے اور ”نیب بابو“ کے نام سے مشہور تھے لیکن دینی تعلیم اور قرآن ناظرہ وغیرہ سے محروم تھے۔

میں نے قاعدہ بغدادی اور عم پارہ کی تعلیم گاؤں کے ایک بزرگ جناب محمد ابراہیم صاحب رحمہ اللہ سے حاصل کی، وہ قرآن مجید ناظرہ اور اردو وغیرہ سے واقف تھے۔ ان کے علاوہ پورے گاؤں میں صرف ایک صاحب قرآن ناظرہ پڑھے ہوئے تھے مگر وہ ناظرہ بھی نہیں پڑھ پاتے تھے۔ اس کے بعد کی تعلیم کے لئے والد صاحب نے ایک میاں صاحب کو بلا یا، جو میرے غریب خانہ پر رہتے تھے اور باری پر گاؤں کے مسلمانوں کے یہاں کھانا کھاتے تھے اور ”چٹکی“ کی وصولی سے جو رقم ملتی تھی وہ میاں صاحب کو بطور تنخواہ دی جاتی تھی۔ کچھ دنوں تک میاں صاحب نے محنت اور لگن سے پڑھایا اور میں نے اور گاؤں کے کچھ دیگر ہم جولیوں نے قرآن کریم ناظرہ، اردو اور کچھ حساب وغیرہ کی جانکاری حاصل کر لی۔ اس کے بعد میاں صاحب ناغہ کرنے لگے اور تعلیمی نقصان ہونے لگا تو والد صاحب نے اپنے ایک غیر مسلم دوست کے لڑکے کے ساتھ مجھے موضع بکھریا کے سرکاری پرائمری اسکول میں تعلیم کے لئے بھیجنا شروع کیا اور بڑے والد جناب نصر اللہ صاحب رحمہ اللہ نے میرے چچا زاد بھائی عزیز محمد سلمہ اللہ تعالیٰ کو ”مدرسہ شمس الہدیٰ“ مہدیو ضلع سدھارتھنگر میں اسلامی اور دینی تعلیم کے لئے بھیجا۔ کچھ دنوں تک یہ سلسلہ چلتا رہا تو استاذ گرامی مولانا امان اللہ خان آزاد صدر مدرس مدرسہ شمس الہدیٰ، مہدیو۔ رحمہ اللہ حسب عادت دین کی دعوت اور تبلیغ کے لئے بڑے والد کے گھر تشریف لائے۔ رات کو کھانا کھانے کے بعد وعظ و نصیحت فرمائی۔ صبح کو بڑے والد رحمہ اللہ نے والد گرامی رحمہ اللہ سے کہا کہ عاشق علی کو بھی مہدیو مکتب پر بھیجو تا کہ دونوں بھائی ایک ساتھ آئیں اور جائیں اور مہدیو میں ہندی اور حساب وغیرہ کے ساتھ کچھ دینی تعلیم بھی حاصل کر لیں۔ بھگت بڑے والد کے دل سے نکلی ہوئی بات والد رحمہ اللہ کے دل میں بیٹھ گئی اور دوسرے دن سے انہوں نے مجھے مدرسہ شمس الہدیٰ، مہدیو میں بھیجنا شروع کر دیا اور میں محنت و لگن سے تحصیل علم میں لگ گیا۔ جب میرا داخلہ یہاں ہو گیا اور میں مستقل طور پر پڑھنے لگا تو والد صاحب کے اس غیر مسلم دوست نے والد صاحب سے مجھے دینی تعلیم سے نکال کر پھر عصری تعلیم کے حصول پر ابھارا اور کہا کہ نیب بھائی! آپ نے عاشق علی کو کہاں لے جا کر ڈال دیا ہے؟ یہ لائن ٹھیک نہیں ہے، یہاں سے پڑھنے کے بعد چند نکلوں پر کام کرنا ہوگا اور اس کے ساتھ رات دن چندہ کرنا ہوگا۔ مگر اللہ نے مقدر کر رکھا تھا اس لئے والد صاحب مجھے یہ دینی تعلیم دلانے پر مطمئن رہے اور ان کی بات کا کوئی اثر نہیں لیا۔ بتوفیق الہی میں تحصیل علم میں لگا رہا اور مختلف مراحل اور اداروں سے گزرتا ہوا ۱۹۷۲ء میں جامعہ اثریہ دارالحدیث، مونا تھ بھجن سے سند فراغت حاصل کر لی۔ فللہ الحمد۔

آبائی وطن: موضع کھریڈ بہہ، ضلع سدھارتھنگر (سابق ضلع بستی) یوپی۔

تاریخ و مقام پیدائش: ۱۲/۱۲/۱۹۵۱ء، مقام تلسرہ، پوسٹ مکر ہوا بازار، ضلع سدھارتھنگر، یوپی۔ ۲۷/۲۲۰۶

حالیہ رہائش اور پتہ: اثری منزل، سی۔ ۱۰۷، ابوالفضل انکلیو۔ ۲ (شاہین باغ) جامعہ مکر، نئی دہلی۔ ۱۱۰۰۲۵۔

ابتدائی و اعلیٰ تعلیم:

☆ پرائمری: مدرسہ شمس الہدیٰ، مہدیو، ضلع سدھارتھ نگر یوپی۔

☆ متوسطہ و اولیٰ ثانویہ: جامعہ شمس العلوم سمر، ضلع سدھارتھ نگر، یوپی۔ جماعت اولیٰ تا رابعہ (اولیٰ، ثانیہ، ثالثہ متوسطہ اور اولیٰ ثانویہ) چار سال ۱۹۶۶ء تا ۱۹۶۹ء (چاروں سالوں میں سالانہ امتحان "امتحانی بورڈ ضلعی جمعیت اہل حدیث بستی" کے تحت ہوتے رہے جس میں متعدد مدارس اہل حدیث شریک تھے، یہ امتحانی بورڈ استاذ گرامی مولانا عبدالمبین منظرؒ ناظم جامعہ شمس العلوم سمر، ضلع سدھارتھ نگر کی کوششوں سے تشکیل پایا تھا جو اس وقت ضلع جمعیتہ الہمدیث بستی (موجودہ سدھارتھ نگر) کے ناظم تھے۔

☆ ثانویہ کے آخری دو سال: مدرسہ انوار العلوم پرسا عماد، ضلع سدھارتھ نگر، یوپی سے ثانیہ اور ثالثہ ثانویہ (جماعت خامسہ

اور سادسہ) دو سال ۱۹۶۹ء۔ ۱۹۷۰ء، ۱۹۷۰ء۔ ۱۹۷۱ء۔

☆ فضیلت: جامعہ اثریہ دارالحدیث، مونا تھ بھجن، یوپی ایک سال ۱۹۷۱ء۔ ۱۹۷۲ء۔

جامعہ جہاں سے سند فراغت حاصل کی: جامعہ اثریہ دارالحدیث، مونا تھ بھجن، یوپی۔

سن فراغت: ۱۰ شعبان ۱۳۹۲ھ مطابق ۱۹ ستمبر ۱۹۷۲ء فضیلت علوم شرعیہ۔

تعلیمی لیاقت:

| نمبر شمار | پاس کردہ امتحانات | ڈویژن | سن | تعلیمی ادارہ ر بورڈ |
|-----------|-------------------|---------------------------------------|----------------------------|---|
| ۱ | فاضل علوم شرعیہ | ممتاز، درجہ اور جامعہ میں پہلی پوزیشن | ستمبر ۱۹۷۲ء شعبان ۱۳۹۲ھ | جامعہ اثریہ دارالحدیث، مونا تھ بھجن، یوپی |
| ۲ | فاضل علوم اسلامیہ | فرسٹ ڈویژن | ۱۹۷۸ء | عربی فارسی بورڈ، الہ آباد، یوپی |
| ۳ | فاضل ادب | سکنڈ ڈویژن | ۱۹۷۶ء | " " " |
| ۴ | عالم علوم اسلامیہ | تھرڈ ڈویژن | ۱۹۷۲ء | " " " |
| ۵ | منشی (فارسی کامل) | سکنڈ ڈویژن | ۱۹۷۳ء | " " " |
| ۶ | کامل (فارسی کامل) | سکنڈ ڈویژن | ۱۹۷۹ء | " " " |
| ۷ | ادیب (اردو) | سکنڈ ڈویژن | ۱۹۷۱ء | جامعہ اردو علی گڑھ، یوپی |
| ۸ | ماہر دینیات | سکنڈ ڈویژن | ۱۹۶۶ء | دیوبند، یوپی |

دورہ تدریسیہ میں شرکت: ماہ اگست ۱۹۹۳ء میں جامعۃ الامام محمد بن سعود الاسلامیہ، ریاض، سعودی عرب کے تعاون سے ابوالکلام

آزاد اسلامک اوپیننگ سنٹر، نئی دہلی میں منعقدہ پہلے ۲۲ روزہ دورہ تدریسیہ (ریفریش کورس) میں شریک ہو کر استفادہ کیا۔

مشہور اساتذہ:

- (۱) مولانا عبدالعزیز اعظمی عمری (م ۷ جولائی ۲۰۰۵ء - ۲۹ جمادی الاولیٰ ۱۴۲۶ھ) (۲) مولانا فیض الرحمن فیض منوی (م ۱۷ دسمبر ۲۰۰۳ء - ۳ ذی قعدہ ۱۴۲۵ھ) (۳) مولانا عظیم اللہ منوی (م ۶ اکتوبر ۱۹۹۳ء - ۱۹ ربیع الآخر ۱۴۱۴ھ) (۴) مولانا مشتاق احمد شوق منوی (م ۲۲ اپریل ۲۰۰۵ء) (۵) مولانا محمد مصطفیٰ اسد منوی (م ۷ نومبر ۲۰۰۲ء - یکم رمضان ۱۴۲۳ھ) (۶) مولانا عبدالحسین منظر (م ۲ اکتوبر ۱۹۸۹ء - ۱۴۱۰ھ) (۷) مولانا عبدالحلیم ماہر بستوی (م ۲۹ جنوری ۲۰۱۶ء - ۱۸ ربیع الآخر ۱۴۳۷ھ) (۸) مولانا امام اللہ خان آزاد (م ۲۳ اکتوبر ۲۰۱۴ء - ۲۷ ربی الحجہ ۱۴۵۳ھ) (۹) مولانا محمد احمد اثری بستوی (۱۰) مولانا ابوالکلام احمد (۱۱) مولانا عبدالرحیم فیضی (۱۲) مولانا شفیق احمد - حفظہم اللہ ورعہم۔

نوٹ: مولانا عبدالعزیز رحمہ اللہ سے سنن ترمذی، صحیح بخاری جلد اول اور موطا امام مالک اور مولانا فیض الرحمن فیض - رحمہ اللہ سے صحیح مسلم کامل اور مولانا عظیم اللہ - رحمہ اللہ سے صحیح بخاری جلد ثانی، مولانا مشتاق احمد شوق منوی اور مولانا محمد مصطفیٰ اسد منوی سے نثی اور کامل کی تیاری میں فارسی ادب وغیرہ کی کتابیں پڑھیں اور بقیہ اساتذہ گرامی قدر سے عربی، شرعی اور دیگر علوم وفنون۔

عرب و عجم کے وہ مشاہیر علماء جن سے باقاعدہ پڑھنے کے بجائے استفادہ کیا ہے:

علمائے عجم:

- ۱۔ مولانا عبداللہ شائق منوی: بانی جامعہ اثریہ دار الحدیث منو (م دسمبر ۱۹۷۴ء)
- ۲۔ مولانا عبدالوہاب آروی: سابق صدر مرکزی جمعیت اہل حدیث ہند (م مارچ ۱۹۸۳ء)
- ۳۔ صوفی نذیر احمد کشمیری (م ۱۹۸۵ء)
- ۴۔ مولانا عطاء اللہ حنیف بھوجیانی پاکستان: صاحب التعليقات السلفية على سنن النسائي (م اکتوبر ۱۹۸۷ء)
- ۵۔ شیخ الحدیث مولانا عبید اللہ رحمانی مبارکپوری: صاحب مرعاة المفاتيح شرح مشكاة المصابيح (م ۱۹۹۴ء)
- ۶۔ خطیب الاسلام مولانا عبدالرؤف رحمانی جھنڈاگری: سابق ناظم جامعہ سلفیہ سراج العلوم، جھنڈاگری (م نومبر ۱۹۹۹ء)
- ۷۔ مولانا سید عبدالسیح جعفری مدنی: سابق امیر امارت اہل حدیث صادق پور، پٹنہ (م اکتوبر ۲۰۱۵ء)

علماء عرب:

(الف) مرکز میں جامعۃ الام محمد بن سعود الاسلامیہ، ریاض کے تعاون سے مدرسین اور دعاۃ کے لئے منعقدہ پہلے ۲۲ روزہ ریفریشر کورس (دورۃ تدریسیہ) ماہ اگست ۱۹۹۳ء میں درج ذیل علماء و مشائخ سے مستفید ہوا:

- | | |
|-------------------------------|-----------------------------------|
| (۱) شیخ عبداللہ بن محمد العرو | (۲) شیخ صالح بن عبدالعزیز الغلیقہ |
| (۳) شیخ عبداللہ بن صالح الغصن | (۴) شیخ ناصر بن محمد العنزی |

(۶) شیخ صالح بن محمد الشائع

(۵) شیخ خالد بن ابراہیم النملہ

(ب) دیگر علماء:

(۱) امام عبدالعزیز بن عبداللہ بن باز: سابق مفتی اعظم سعودی عرب (مئی ۱۹۹۹ء)

(۲) محدث شہیر علامہ محمد ناصر الدین البانی: (م اکتوبر ۱۹۹۹ء)

(۳) علامہ محمد بن صالح العثیمین: بریدہ، قصیم (م جنوری ۲۰۰۱ء)

(۴) علامہ محمد بن عبداللہ بن سبیل: سابق امام و خطیب مسجد حرام، مکہ مکرمہ (م دسمبر ۲۰۱۲ء)

مشہور تلامذہ:

(الف) جامعہ اثریہ دار الحدیث مونا تھ: بھجن کے زمانہ تدریس میں:

- (۱) مولانا اصغر علی امام مہدی (دہلی) (۲) مولانا عبدالحق اثری (چمپارن) (۳) مولانا عبدالشکور اثری (مٹو) (۴) مولانا شفیق احمد ندوی (مٹو) (۵) مولانا شکیل احمد مدنی۔ رحمہ اللہ (مٹو) (۶) مولانا ابوسفیان مدنی (مٹو) (۷) مولانا محمد فضل اثری (مٹو) (۸) مولانا محمد مقتدی اثری عمری (مٹو) (۹) مولانا فیاض احمد اثری (مٹو) (۱۰) مولانا سعید احمد شائق (ممبئی) (۱۱) مولانا جلال الدین قاسمی (مالیگاؤں) (۱۲) مولانا معین الدین سلفی (بنارس) (۱۳) مولانا حبیب اللہ اثری (جھارکھنڈ) (۱۴) مولانا عبدالستار اثری (جھارکھنڈ) (۱۵) مولانا لعل محمد اثری (جھارکھنڈ) (۱۶) مولانا محمد سلیم اثری (سدھارتھ نگر) (۱۷) مولانا فرید احمد اثری (بہار) (۱۸) مولانا حفیظ اللہ اثری (سدھارتھ نگر) (۱۹) مولانا محمد حسین اثری (سدھارتھ نگر) (۲۰) مولانا عبدالرحیم امینی (سدھارتھ نگر) (۲۱) مولانا جمال الدین اثری کشمیری (۲۲) مولانا شمیم الرحمن اثری (نیپال) (۲۳) مولانا محمد ادریس اثری (نیپال) (۲۴) مولانا عزیز عمر سلفی (دہلی) (۲۵) مولانا عبدالواحد فیضی (مہراج گنج) (۲۶) مولانا عبدالرؤف اثری (مہراج گنج) (۲۷) مولانا شفیق الرحمن تلشی پور (بلرام پور) (۲۸) مولانا عبد الباقی فیضی (مٹو) (۲۹) مولانا اشتیاق احمد اثری (مٹو) (۳۰) مولانا نیاز احمد سلفی (مہراج گنج) (۳۱) مولانا محمد ایوب اثری (مہراج گنج) (۳۲) مولانا محمد ایوب اثری (ممبئی) (۳۳) مولانا سعید احمد سلفی (واپی) (۳۴) مولانا محمد ہارون اثری (نیپال) (۳۵) مولانا کلیم اللہ اثری مدنی (نیپال) (۳۶) مولانا محمد صابر اثری (راجستھان) (۳۷) ڈاکٹر نور اللہ اثری (بلرام پور) (۳۸) ڈاکٹر سعید احمد اثری (جھنڈا نگر، نیپال) (۳۹) مولانا رفیق احمد اثری۔ رحمہ اللہ (بلرام پور) (۴۰) مولانا جمال احمد اثری (بلرام پور) (۴۱) مولانا مطیع اللہ اثری (بلرام پور)۔

(ب) معہدہ التعليم الاسلامی اور جامعہ اسلامیہ سنابل، نئی دہلی کے زمانہ تدریس میں:

- (۱) قاری محمد مصطفی عثمانی (دہلی) (۲) مولانا عبداللہ صدیق (دہلی) (۳) مولانا زبیر احمد ہدایت اللہ (ممبئی) (۴) مولانا وسیم

احمد سنابلی مدنی (دہلی) (۵) مولانا نصر اللہ سنابلی (دہلی) (۶) مولانا امر اللہ بن حبیب اللہ سنابلی (قطر) (۷) مولانا محمد قاسم سنابلی ریاضی (ریاض) (۸) مولانا شفیق اللہ سنابلی ریاضی (سعودی عرب) (۹) مولانا محمد شفیع سنابلی (بگرام پور) (۱۰) مولانا وسیم احمد سنابلی ریاضی (دہلی) (۱۱) مولانا معراج ربانی مدنی (سعودی عرب) (۱۲) مولانا عبد الحکیم عبدالمعجود مدنی (ممبئی) (۱۳) مولانا شفیق الرحمن سنابلی ریاضی (سعودی عرب) (۱۴) مولانا نور الہدیٰ سنابلی مدنی (سعودی ایمبسی دہلی) (۱۵) حافظ شوکت علی سنابلی مدنی (قطر) (۱۶) مولانا عبدالمعجود سنابلی مدنی (بحرین) (۱۷) مولانا اعجاز احمد سنابلی ریاضی (نیپال) (۱۸) مولانا شکیل احمد سنابلی (دہلی) (۱۹) مولانا عبدالبر سنابلی مدنی (دہلی) (۲۰) مولانا شمیم احمد محمد رفیع سنابلی مدنی (۲۱) مولانا عبدالنواب سنابلی (بنگال) (۲۲) مولانا عزیز الدین سنابلی (بگرام پور) (۲۳) مولانا عزیز الرحمن سنابلی مدنی (نیپال) (۲۴) مولانا عبدالماجد سنابلی (۲۵) مولانا ریاض احمد سنابلی (۲۶) مولانا عمیر احمد سنابلی (۲۷) ڈاکٹر سعید احمد حیات مشرفی سنابلی مدنی (دہلی) (۲۸) مولانا عبدالمصنوع سنابلی مدنی (سعودی عرب) (۲۹) مولانا اشتیاق احمد سنابلی مدنی (سعودی عرب) (۳۰) مولانا ابرار احمد سنابلی مدنی (سعودی عرب) (۳۱) مولانا محمد اسرائیل سنابلی مدنی (۳۲) مولانا زبیر عالم سنابلی مدنی (۳۳) مولانا مقصود الرحمن سنابلی مدنی (آسام) (۳۴) مولانا احمد حسین سنابلی (ممبئی) (۳۵) مولانا انور علی سنابلی (مدینہ طیبہ) (۳۶) حافظ تمیم احمد سنابلی مدنی (جبیل) (۳۷) مولانا عبدالحفیظ سنابلی (دہلی) (۳۸) مولانا جمیل احمد سنابلی (دہلی) (۳۹) مولانا احسان اللہ سنابلی مدنی (سعودی عرب) (۴۰) مولانا شاہد جنید سنابلی مدنی (سعودی عرب) (۴۱) حافظ عبدالاول سنابلی (سعودی عرب) (۴۲) مولانا نسیم الدین سنابلی (سعودی عرب) (۴۳) مولانا عبدالمبین سنابلی (ہریانہ) (۴۴) ڈاکٹر قطب الدین سنابلی (سعودی ایمبسی، دہلی) (۴۵) ڈاکٹر عبدالنواب سنابلی مدنی (کویت ایمبسی، دہلی) (۴۶) ڈاکٹر عبد الرحمن سنابلی مدنی (قطر) (۴۷) مولانا عبدالشکور سنابلی مدنی (ممبئی) (۴۸) مولانا عنایت اللہ سنابلی مدنی (ممبئی) (۴۹) ڈاکٹر محمد اجمل سنابلی مدنی (مالیگاؤس) (۵۰) ڈاکٹر عبدالملک سنابلی (سدھارتھ نگر) (۵۱) مولانا شاہد اقبال سنابلی (بہار) (۵۲) مولانا عبدالباسط سنابلی مدنی (سعودی عرب) (۵۳) مولانا شمیم احمد فوزی سنابلی مدنی (ممبئی) (۵۴) ڈاکٹر امان اللہ سنابلی مدنی (سعودی عرب) (۵۵) مولانا عبدالباسط سنابلی مدنی (ممبئی) (۵۶) مولانا محمد عمران سنابلی (ہریانہ) (۵۷) مولانا عبدالحفیظ سنابلی مدنی (کشمیر) (۵۸) مولانا ریاض الحق سنابلی مدنی (سعودی عرب) (۵۹) ڈاکٹر خلیل الرحمن سنابلی مدنی (مدینہ طیبہ) (۶۰) مولانا ندیم احمد سنابلی (دہلی) (۶۱) مولانا پرویز عالم سنابلی مدنی (سعودی عرب) (۶۲) ڈاکٹر ثمامہ فیصل سنابلی (لکھنؤ) (۶۳) ڈاکٹر عبدالواحد سنابلی مدنی (مدینہ طیبہ) (۶۴) مولانا محمد فاروق سنابلی مدنی (سعودی ایمبسی، دہلی) (۶۵) مولانا محمد ذاکر حسین سنابلی مدنی (بنگلہ دیش) (۶۶) ڈاکٹر محمود احمد سنابلی مدنی (مدینہ طیبہ) (۶۷) ڈاکٹر سعید الرحمن سنابلی مدنی (کوکاٹا) (۶۸) مولانا خورشید احمد سنابلی مدنی (کشمیر) (۶۹) مولانا شکیل احمد سنابلی مدنی (قطر) (۷۰) مولانا محمد سنابلی ریاضی (دہلی) (۷۱) مولانا اظہار احمد سنابلی (آگرہ) (۷۲) مولانا محی الدین سنابلی (بہار) (۷۳) مولانا زین العابدین سنابلی (بہار) (۷۴) مولانا محمد رحمانی سنابلی مدنی (دہلی) (۷۵) مولانا ثار احمد سنابلی مدنی (دہلی) (۷۶) مولانا شمس الدین نیپالی سنابلی (قطر) (۷۷) ڈاکٹر نذیر احمد دانی سنابلی مدنی (کشمیر) (۷۸) مولانا شہاب الدین سنابلی (دہلی) (۷۹) مولانا محمد

مبارک سنابلی مدنی (ہریانہ) (۸۰) مولانا حکیم الدین سنابلی (ہریانہ) (۸۱) ڈاکٹر محمد خالد سنابلی (بنگلور) (۸۲) ڈاکٹر ارشد عالم سنابلی (دہلی) (۸۳) مولانا سلمان فیصل سنابلی (دہلی) (۸۴) مولانا جاوید ندیم سنابلی مدنی (مدینہ طیبہ) (۸۵) مولانا حبیب اللہ اثری مدنی (مدینہ طیبہ) (۸۶) ڈاکٹر محمد قاسم سنابلی (ممبئی) (۸۷) مولانا محمد شفیع الحق سنابلی مدنی (سعودی عرب) (۸۸) مولانا عاصم خان سنابلی مدنی (سعودی عرب) (۸۹) ڈاکٹر سر فرراز احمد سنابلی (ممبئی) (۹۰) ڈاکٹر عطاء اللہ سنابلی (دہلی) (۹۱) ڈاکٹر ضیاء الحق سنابلی (دہلی) (۹۲) ڈاکٹر شمس الضحیٰ سنابلی (قطر) (۹۳) مولانا عبدالحمید سنابلی مکی (مکہ) (۹۴) ڈاکٹر ظہیر الدین سنابلی (سدھارتھ نگر) (۹۵) ڈاکٹر محمد حارث سنابلی مدنی (مدینہ طیبہ) (۹۶) ڈاکٹر فیصل سبحانی سنابلی (دہلی) (۹۷) مولانا عبدالوحید سنابلی مدنی (مدینہ طیبہ) (۹۸) مولانا محمد عاطف سنابلی (ممبئی) (۹۹) ڈاکٹر عنایت اللہ سنابلی (بہار) (۱۰۰) مولانا احسان اللہ سنابلی (ممبئی) (۱۰۱) مولانا نور عالم سلفی (مدینہ طیبہ) (۱۰۲) ڈاکٹر عبدالرحمن شہاب سنابلی مدنی (مدینہ طیبہ) (۱۰۳) مولانا محمد صادق سنابلی (قطر) (۱۰۴) مولانا رضی الدین سنابلی (دہلی) (۱۰۵) مولانا فضل الرحمن سنابلی (نیپال) (۱۰۶) مولانا محمد شعیب سنابلی مدنی (راجستھان) (۱۰۷) ڈاکٹر محمد مجتبیٰ جمال سنابلی (بہار) (۱۰۸) مولانا نور الہدیٰ سنابلی مدنی (مدینہ طیبہ) (۱۰۹) مولانا نسیم احمد سنابلی (سعودی عرب) (۱۱۰) مولانا وسیم اختر سنابلی مدنی (مدینہ طیبہ) (۱۱۱) مولانا ابوالکلام سنابلی (ممبئی) (۱۱۲) قاری محمد حسن سنابلی (دہلی) (۱۱۳) مولانا مفید احمد سنابلی (دہلی) (۱۱۴) مولانا ابوالکلام سنابلی (ممبئی) (۱۱۵) مولانا اشفاق احمد سنابلی (نیپال) (۱۱۶) مولانا شہید الاسلام سنابلی (آسام) (۱۱۷) مولانا احمد مبشر سنابلی ریاضی (ریاض) (۱۱۸) مولانا محمد ہارون سنابلی مدنی (مدینہ طیبہ) (۱۱۹) مولانا احسان الحق سنابلی مدنی (مدینہ طیبہ) (۱۲۰) مولانا اسحاق سنابلی (قطر) (۱۲۱) مولانا اکبر علی سنابلی مدنی (مدینہ طیبہ) (۱۲۲) مولانا خلیل الرحمن سنابلی مدنی (ممبئی) (۱۲۳) مولانا طارق ابوبکر سنابلی مدنی (مدینہ طیبہ) (۱۲۴) مولانا انعام الرحمن سنابلی مدنی (ممبئی) (۱۲۵) مولانا عبدالقادر سنابلی مدنی (مدینہ طیبہ) (۱۲۶) مولانا فرید احمد سنابلی (ممبئی) (۱۲۷) مولانا محمد احمد قدرت اللہ سنابلی مدنی (مدینہ طیبہ) (۱۲۸) مولانا محمد ہاشم سنابلی مدنی (مدینہ طیبہ) (۱۲۹) مولانا مرزا محمد وسیم سنابلی مدنی (مدینہ طیبہ) (۱۳۰) قاری آفتاب عالم سنابلی (دہلی) (۱۳۱) مولانا اشفاق احمد سنابلی (ممبئی) (۱۳۲) مولانا ظہیر الدین سنابلی (ممبئی) (۱۳۳) مولانا تہذیب الاخلاق سنابلی مدنی (مدینہ طیبہ) (۱۳۴) مولانا محمد نصیب العین سنابلی (دہلی) (۱۳۵) مولانا عبدالرحمن سنابلی (قصیم) (۱۳۶) مولانا عطاء الرحمن سنابلی (قصیم) (۱۳۷) مولانا محمد جنید سنابلی (دہلی) (۱۳۸) قاری عبدالباسط سنابلی (دہلی) (۱۳۹) مولانا فضل الرحمن سنابلی (مہسلہ) (۱۴۰) مولانا فضل الرحمن سحر محمود سنابلی (نیپال) (۱۴۱) ڈاکٹر محمد ارشد سنابلی (دہلی) (۱۴۲) مولانا مرزا ارشد ندیم سنابلی (مکہ) (۱۴۳) مولانا شمس الدین امجد سنابلی (کرناٹک) (۱۴۴) مولانا سمیع الرحمن سنابلی (دہلی) (۱۴۵) مولانا طیب ہلال سنابلی (گجرات) (۱۴۶) قاری صفوان احمد سنابلی (لکھنؤ) (۱۴۷) مولانا عبید الرحمن سنابلی (دہلی) (۱۴۸) مولانا محمد اسلم اکرم سنابلی (دہلی) (۱۴۹) مولانا اجمل ذکی سنابلی (حیدرآباد) (۱۵۰) مولانا محمد سفیان سنابلی (دہلی) (۱۵۱) مولانا نیاز احمد سنابلی (ممبئی) (۱۵۲) مولانا مرزا اطہر عاصم بیگ سنابلی مکی (مکہ) (۱۵۳) مولانا محمد اظہر مدنی (دہلی) (۱۵۴) مولانا زاهد آزاد جھنڈاگری (نیپال) (۱۵۵) مولانا محمد اجمل سنابلی۔

اہم دعوتی / تدریسی / تصنیفی / صحافتی و دیگر خدمات:

دعوتی خدمات:

جیسا کہ خاندانی پس منظر میں ذکر ہوا کہ میرا گھرانہ سمیت پورا گاؤں اسلام اور شریعت اسلام سے دور، بد عملی، جہالت و ضلالت کے دلدل میں پھنسا ہوا تھا۔ لیکن جب میں گاؤں پر والد صاحب کے لائے ہوئے میاں صاحب سے پڑھنے لگا اور قرآن پاک ناظرہ اور چمن اسلام کا دوسرا حصہ پڑھ لیا تو اسی وقت سے صلاۃ کی محبت دل میں جاگزیں ہو گئی اور اس کا اہتمام کرنے لگا اور جب میاں صاحب تدریس کا کام چھوڑ کر چلے گئے اور میں مادر علمی مدرسہ شمس الہدیٰ مہدیو، سدھارتھ نگر سے کسب فیض کرنے لگا تو احکام اسلام سے وابستگی اور بڑھ گئی تو دعوت اسلامی کی فکر دامن گیر ہو گئی۔ اس لئے استاذ گرامی مولانا امان اللہ خاں آزاد۔ رحمہ اللہ کو وقتاً فوقتاً گھر پر بلا کر وعظ و نصیحت اور دعوت و تبلیغ کا کام کرنے لگا اور استاذ گرامی جب مدرسہ میں دن بھر درس و تدریس کا کام کر کے رات میں قرب و جوار کے کسی گاؤں میں دعوت کے لئے تشریف لے جاتے تو اپنے اس ناچیز کو بھی اکثر اپنے ہمراہ لے جاتے اور مجھ بے علم کو کچھ تقریریں یاد کر رکھی تھیں انہیں اپنی ٹوٹی پھوٹی زبان میں بیان کرنے کا حکم دیتے، جس کا فائدہ بفضل الہی یہ پہنچا کہ آج کتاب و سنت کی باتیں اپنی کج معجز زبان میں بیان کرنے کی جرأت پیدا ہو گئی ہے۔

پھر ستمبر ۱۹۷۲ء میں مادر علمی جامعہ اثریہ دارالحدیث، منو ناتھ بھنجن سے سند فراغت حاصل کرنے کے بعد جب جنوری ۱۹۷۳ء سے مادر علمی میں بحیثیت ایک ادنیٰ مدرس کے اپنے مشفق اساتذہ کرام کی نگرانی میں تدریسی فریضہ انجام دینے لگا تو مسجد المحدث، محلہ حسن مکھانٹانی، منو میں مستقل خطیب کی حیثیت سے خطبہ جمعہ دینے لگا۔ جس میں بدعات و خرافات، شادی بیاہ کے غیر شرعی رسوم و رواج پر بھرپور روشنی ڈالتا اور مسلمانوں کی اصلاح اور کتاب و سنت سے ان کی وابستگی کے لئے کوشاں رہتا۔

میری طرح منو کے یا منو میں مقیم چند دیگر حساس اور غیر علمائے کرام مسلمانوں میں صلوات خمسہ باجماعت کے عدم اہتمام، ان میں پھیلی ہوئی اسلام بیزاری، بے راہ روی، بدعات و خرافات اور شعائر اسلام سے دوری سے سخت نالاں اور اصلاح معاشرہ کے لئے سخت مضطرب رہا کرتے تھے۔ ۱۹۷۵ء میں مولانا عبدالحمید رحمانی۔ رحمہ اللہ کی مرکزی جمعیت اہل حدیث ہند سے علاحدگی کے بعد ارباب جماعت میں پھر جمود پیدا ہو گیا تھا اور جمعیت کے پلیٹ فارم سے دعوت و تبلیغ اور اصلاح معاشرہ کا کوئی خاطر خواہ کام نہیں ہو رہا تھا۔ اس لئے ہم لوگوں نے ان حساس علماء کرام کے ساتھ مل کر اصلاح معاشرہ کے سلسلہ میں منو میں تحریک کا آغاز کیا۔ اور بغیر نام اور عہدہ کے کتاب و سنت کی روشنی کو عام کرنے اور لوگوں کو بدعات، خرافات اور تقلید جامد اور کیونز م کے دلدل سے نکالنے کی کوشش شروع کی گئی اور منو اور اطراف منو و اعظم گڑھ کے دورے کئے جانے لگے۔ چنانچہ اس مقصد کے لئے ۲ دسمبر ۱۹۷۷ء بروز جمعہ موضع بندی کلاں، ضلع اعظم گڑھ (موجودہ ضلع منو) یوپی میں ایک اہم اور بنیادی اجتماع منعقد ہوا جس میں درج ذیل علمائے کرام شریک ہوئے:

(۱) مولانا قرۃ العین صاحب مبارکپوری۔ رحمہ اللہ سکریٹری جمعیۃ اہل حدیث، اعظم گڑھ (۲) مولانا حافظ ثار احمد صاحب فیضی مدرس جامعہ اسلامیہ فیض عام، منو (۳) مولانا عبدالقدوس صاحب اثری۔ رحمہ اللہ مدرس جامعہ اثریہ دارالحدیث منو (۴) راقم سطور عاشق علی اثری مدرس جامعہ اثریہ دارالحدیث منو۔

بعد صلاۃ جمعہ یہ طے پایا کہ دعوتی وفد جہاں جہاں جائے وہاں دعوتی و اصلاحی پروگرام کے بعد ایک کمیٹی تشکیل دی جائے جو مقامی طور پر ہفتہ واری دعوت و اصلاح کا کام کرتی رہے۔

دعوت و اصلاح کے اس پروگرام کو مزید متحرک، فعال اور وسیع کرنے کے لئے ۸ دسمبر ۱۹۷۷ء کو مقامی طور پر جامع مسجد اہل حدیث مرزا ہادی پورہ، منو نا تھ بھجنجن میں ایک شورائی مجلس منعقد ہوئی اور اس میں کچھ بزرگوں اور مزید نوجوانوں کو بھی شامل کیا گیا تاکہ دعوت و اصلاح کا یہ قافلہ تسلسل کے ساتھ حرکت میں رہے اور حسب ضرورت اس میں مزید علماء اور متحرک اور دیندار لوگوں کو شامل کیا جائے۔ اس مجلس کے اہم شرکاء درج ذیل افراد پر مشتمل تھے۔

(۱) استاذ گرامی مولانا عبدالعزیز صاحب اعظمی عمری رحمہ اللہ۔ مدرس جامعہ اثریہ دارالحدیث، منو (۲) استاذ محترم مولانا محمد احمد صاحب اثری مدرس جامعہ اثریہ دارالحدیث، منو (۳) محترم مولانا حافظ ثار احمد صاحب، فیضی مدرس جامعہ اسلامیہ فیض عام منو (۴) محترم جناب مولانا محفوظ الرحمن صاحب فیضی مدرس جامعہ اسلامیہ فیض عام، منو (۵) محترم مولانا عبدالقدوس صاحب اثری۔ رحمہ اللہ مدرس جامعہ اثریہ، منو (۶) محترم مولانا محمد اسماعیل صاحب اثری (کشمیری) مدرس جامعہ اثریہ، منو (۷) محترم مولانا صغیر احمد صاحب منو (۸) راقم سطور عاشق علی اثری مدرس جامعہ اثریہ، منو وغیرہم۔

بجاء اللہ دعوت و اصلاح کا یہ قافلہ حکم الہی (وَلْتَكُنْ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَأُولَئِكَ هُمُ الْمُفْلِحُونَ) (آل عمران ۶: ۱۰۴) کی تعمیل اور امر بالمعروف ونہی عن المنکر کے فریضہ کی ادائیگی میں برابر لگا رہا اور ۲ دسمبر ۱۹۷۷ء سے جولائی ۱۹۷۸ء تک اس مقصد کے لئے خاص منو نا تھ بھجنجن کے مختلف مقامات پر تیس سے زائد پروگرام منعقد کئے اور منو کے باہر درج ذیل مقامات پر بھی اہم پروگرام ہوئے۔

(بندی کلاں، اعظم گڑھ (۲) شاہ پور، اعظم گڑھ (۳) بابو سالار، اعظم گڑھ (۴) املوتصل مبارک پور، اعظم گڑھ (۵) حسین آباد، مبارکپور، اعظم گڑھ (۶) چاند پور، متصل جین پور، اعظم گڑھ (۷) بھادوا پور بنکٹ بازار، اعظم گڑھ (۸) کوپا گنج، اعظم گڑھ (۹) لوہیا، مبارک پور، اعظم گڑھ (۱۰) بندی گھاٹ، اعظم گڑھ۔

مذکورہ بالا علماء اور مشائخ کے علاوہ بہت سے دیگر علماء، مشائخ، اعیان جماعت اور دین پسند احبابان پروگراموں میں شرکت کرتے رہے جن کا نام ذکر کرنے سے طوالت کی وجہ سے ہم قاصر ہیں۔ دعا ہے کہ اللہ تعالیٰ ان میں شرکت کرنے والے تمام احباب و مخلصین کی خدمات کو شرف قبولیت بخشے اور جو لوگ اس دار فانی کو چھوڑ کر دار بقاء کو سدھار گئے ہیں۔ اللہ تعالیٰ ان کی مغفرت فرمائے۔ رحمہم اللہ رحمۃ واسعہ وادخلہم فی فردوس جناتہ۔ آمین۔

اسی مادر علمی جامعہ اثریہ دارالحدیث کے زمانہ تدریس میں دعوتی و اصلاحی جذبہ کے تحت اپنے گاؤں تلسرہ دی، سدھارتھ نگر میں تعمیر مسجد کرائی اور جمعہ اور صلوات خمسہ کے اہتمام کے ساتھ اسی مسجد میں مقامی بچوں اور بچیوں کی تعلیم و تربیت کا انتظام کیا۔ اللہ تعالیٰ ان خدمات کو قبول فرما کر انہیں میرے، میرے والدین اور دیگر معاونین کے لئے صدقہ جاریہ بنائے۔ آمین۔

مناسب معلوم ہوتا ہے کہ اپنے گاؤں کی تعمیر مسجد کا تذکرہ ذیل میں کر دیا جائے اور دلچسپ اور نسل نو کو اس قسم کے دینی کاموں میں رغبت دلانے کا باعث ہے۔

اپنے گاؤں اور خاندان کے دینی ماحول اور پس منظر پر تھوڑی سی روشنی اوپر ڈال چکا ہوں، وہاں میں نے ذکر کیا ہے کہ میرے گاؤں میں نہ کوئی صلاۃ پڑھنے والا تھا اور نہ ہی کوئی مسجد تھی۔ جب میں استاذ گرامی مولانا مان اللہ خان آزاد۔ رحمہ اللہ کی شاگردی میں گیا تو بہ توفیق الہی اسی وقت سے صلوات کی پابندی کرنے لگا۔ مدرسہ میں استاذ گرامی کے ساتھ اور گھر پر تنہا صلوات پڑھتا، دھیرے دھیرے والدین اور دوسرے اقرباء کو صلاۃ کی پابندی کی دعوت دینے لگا۔ بحمد اللہ والدین اور کچھ دنوں کے بعد بڑے بھائی اور کچھ دوسرے لوگ صلاۃ ادا کرنے لگے مگر مسجد نہ ہونے کی وجہ سے سب لوگ اپنے گھر ہی پر انفرادی طور پر پڑھ لیتے تھے۔

مہدیو! سے درجہ پنجم امتیازی نمبرات سے پاس کرنے کے بعد ۶۶-۱۹۶۵ میں استاذ گرامی مولانا عبدالمبین صاحب منظر (م ۲۷ اکتوبر ۱۹۸۹ء)۔ رحمہ اللہ کے جامعہ شمس العلوم سمر (سدھارتھ نگر) گیا اور پہلی اور دوسری جماعت کی تعلیم مکمل کر کے تیسری جماعت میں پڑھنا شروع کیا تو عید الاضحیٰ کی تعطیل میں گھر گیا، فصل ربیع کی سیپائی کا وقت تھا، میرے گاؤں کے بچہم ایک چھوٹا سا نالہ اور جنگل ہے۔ اتفاق سے جمعہ کے دن گاؤں کے اکثر مسلمان اس نالہ سے جنگل کے دونوں طرف اپنے اپنے کھیتوں کی سیپائی کر رہے تھے، میں بھی اپنے والد محترم رحمہ اللہ اور بڑے بھائیوں کے ساتھ سیپائی میں مشغول تھا۔ اچانک میرے دل میں یہ خیال پیدا ہوا کہ آج گاؤں کے تقریباً سبھی مسلمان اکٹھا ہیں انہیں صلاۃ جمعہ پڑھائی جائے۔ میں نے اپنے گھر والوں کو اس پر آمادہ کیا، پھر دوسرے لوگوں کو تیار کیا کہ آج جمعہ کا دن ہے، یہاں پانی موجود ہے آپ لوگ غسل کریں اور یہیں میدان میں صلاۃ جمعہ ادا کریں۔ بحمد اللہ لوگوں نے میری گزارش سنی، غسل کیا اور جنگل کے پاس ایک کونہ میں ایک بنجر (غیر مزرعہ سرکاری زمین) گھاس پھوس والی زمین تھی، وہاں لوگوں کو اکٹھا کیا، اذان دلائی اور اپنی ٹوٹی پھوٹی زبان میں خطبہ دیا اور صلاۃ پڑھائی۔ چونکہ میرے گاؤں میں جمعہ کا یہ پہلا اجتماع تھا اور مجھ نجیف و نزار اور کم علم و عمل والے طالب علم نے یہ اہتمام کرایا تھا اس لئے کئی ایک بڑے بوڑھے صلاۃ کے اندر ہنسنے لگے، بعد میں میں نے انہیں سمجھایا۔ بہر حال صلاۃ جمعہ کی ادائیگی کے بعد لوگ اپنے اپنے کھیتوں کی طرف روانہ ہو گئے اور اپنی فصلوں کی سیپائی میں مشغول ہو گئے اور میں چھٹی گزار کر اپنی دوسری مادر علمی جامعہ شمس العلوم، سمر چلا گیا اور تحصیل علم میں مصروف ہو گیا۔ مگر گاؤں کے لوگوں کی احکام شرع خصوصاً صلوات خمسہ کے سلسلہ میں بے توجہی اور گاؤں میں مسجد نہ ہونے کی وجہ سے سخت اضطرابی کیفیت سے دوچار رہتا تھا۔ بتدریج میں نے اپنے والد محترم جناب گل حسن صاحب، بڑے والد جناب نصر اللہ صاحب (رحمہما اللہ وغفر لہما) اور بڑے بھائی وغیرہ کو مسجد کی تعمیر کے لئے ابھارا مگر سب سے بڑی رکاوٹ مسجد کے لئے زمین اور تعمیر کے لئے مالیات کی عدم فراہمی تھی۔ جب زمین کا مسئلہ حل نہیں ہوا تو بڑے والد۔ رحمہ اللہ نے کہا کہ میرے گھر کے باہر کچھ زمین خالی ہے اس میں ایک چھوٹی سی

مسجد بنوائی جائے۔ پھر رقم کا مسئلہ سد باب بنا تو ایک رمضان میں والد صاحب رحمہ اللہ نے کہا کہ اس سال عید میں تم اپنے ماموں کے پاس جاؤ، وہیں صلاۃ عید پڑھو اور ان سے کہو عید گاہ میں اعلان کرا کے مسجد کی تعمیر کے لئے چندہ کرا دیں۔ ماشاء اللہ میرے ماموں جناب عبدالغفور صاحب رحمہ اللہ خود اور ان کے گاؤں کاشت خیر ضلع مہراج گنج (سابق ضلع گورکھپور) کے لوگ بڑے بڑے کاشتکار رہے ہیں۔ میں عید الفطر کے ایک روز پہلے ماموں کے یہاں گیا اور ماموں صاحب سے اپنے آنے کا مقصد بیان کیا۔ حسب پروگرام عید گاہ میں میں نے تعمیر مسجد کے تعاون کے لئے اعلان کیا، اس عید گاہ میں کل صرف نو (۹) روپے۔ نو سو (۹۰۰) روپے نہیں۔ چندہ ہوا۔ میں کافی شکستہ دل ہو کر گھر واپس ہوا۔ والد محترم بڑے والد اور بڑے بھائیوں کو اس کی رپورٹ دی تو وہ لوگ بھی کف افسوس مل کر رہ گئے۔ اور میں نور روپے تعمیر مسجد کے لئے لے کر پھنس گیا اور بار بار سوچتا رہا کہ یہ روپے میں کیا کروں؟ اپنی ذات پر، اپنی کتاب و کاپی اور قلم و روشنائی پر خرچ کر لوں تو خائن بنوں گا اور ماموں کے لئے میں کبھی منہ دکھانے کے قابل نہ رہوں گا پھر اللہ تعالیٰ کے یہاں ان نور روپیوں کی جوابدہی کیسے کروں گا؟ نور روپے تعمیر مسجد کے لئے نہ ملتے اور مسجد نہ بنتی تو کوئی باز پرس نہیں کرتا مگر یہ روپے لینے کے بعد مسجد کی تعمیر نہ ہونے پر ہر وہ شخص سوال کر سکتا ہے جس کو میرے مسجد کے لئے تعاون لینے کا علم ہے۔ میرے لئے ”نہ جائے ماندن، نہ پائے رفتن“ کی صورت پیدا ہو گئی۔ بالآخر میں نے یہ نور روپے الگ کر کے مسجد کے نام پر رکھ دیئے اور علم دین کے حصول میں لگا رہا۔ چار سال (جماعت اولیٰ سے رابعہ) تک جامعہ شمس العلوم سمرا میں، اس کے بعد دو سال (خامسہ اور سادسہ) مدرسہ انوار العلوم، پرسا عمار ضلع بستی میں مکمل کر کے فضیلت کی تکمیل کے لئے تعلیمی سال ۱۹۷۱-۷۲ء میں جامعہ اثریہ دارالحدیث منو میں داخل ہوا تو مسجد کی تعمیر کے لئے رکھے ہوئے نور روپے نے قلب و جگر میں زوردار کچوکا لگانا شروع کر دیا، بالآخر اہل قریہ کو مسجد کی تعمیر پر یہ کہہ کر راضی کر لے گیا کہ آپ لوگ خود محنت کر کے اور مزدوری کی رقم دے کر مٹی کی دیوار اور پھونس کی چھت بنوائیں، باہر کے چندہ کی امید نہ کریں تھوڑا بہت تعاون فصل کے موقع پر میں علاقہ کی مسلم بستیوں کے مسلمانوں سے حاصل کرنے کی کوشش کروں گا تاکہ آپ لوگوں کے لئے مسجد کی تعمیر میں آسانی ہو۔

جب لوگ تعمیر مسجد کے لئے تیار ہوئے تو ایک دوسری مشکل یہ سامنے آئی کہ جو جگہ مسجد کے لئے پیش کی گئی ہے وہ بہت چھوٹی ہے۔ اتنی چھوٹی جگہ میں مسجد کی تعمیر مناسب نہیں ہے کیونکہ بعد میں اگر توسیع کی ضرورت ہوگی تو اس کی کوئی گنجائش نہیں ہوگی۔ بالآخر کوشش کرتے کرتے ”من جد وجد“ (جو کوشش کرتا ہے وہ پالیتا ہے) کے تحت تعمیر مسجد کے لئے زمین حاصل ہو گئی۔

میرے گاؤں تلسروی میں میرے والد رحمہ اللہ کا ناٹھیال تھا۔ میرے والد کے ماموں کے پانچ بیٹے تھے، ان میں سے کچھ وفات پا چکے تھے اور کچھ باحیات تھے، مگر بھمہ لہ نسل سب کی چل رہی تھی، گاؤں ہی میں لب دریا ان لوگوں کو کھلیاں تھا۔ میں نے ان لوگوں سے گفتگو کی، تعمیر مسجد کے فضائل بیان کرتے ہوئے رسول اللہ صلی اللہ علیہ وسلم کی بیان کردہ درج ذیل خوشخبری انہیں سنائی:

”من بنی مسجداً یبتغی بہ وجہ اللہ، بنی اللہ لہ مثلہ فی الجنة“ (صحیح بخاری: الصلاة ۸، باب من بنی مسجداً ۶۵، رقم ۴۵۰، صحیح مسلم: المساجد، باب فضل بناء المساجد والحث علیہا ۴، رقم ۵۳۳)

”جو شخص اللہ کی رضا کے لئے مسجد بنائے گا اللہ تعالیٰ اس کے لئے جنت میں اس جیسا گھر بنائے گا۔“

بچہ اللہ محنت رنگ لائی اور ان پانچ پٹی داروں میں سے دو کھلیاں میں سے اپنا اپنا حصہ تعمیر مسجد کے لئے دینے پر تیار ہو گئے۔ میں نے اللہ کا نام لے کر مسجد کی بنیاد رکھی اور اقرباء اور دیگر مسلمانانِ قریہ سے مشورہ کے بعد طے پایا کہ گاؤں کے سارے مسلمان مل کر مٹی کی دیوار بنائیں اور دیوار تیار ہونے کے بعد پھونس کے چھپرے سے سایہ کر لیا جائے تاکہ صلوات کی ادائیگی ہوتی رہے۔ میں دیوار بنانے میں جلدی کرنے کی تاکید کر کے اور لوگوں کی باریاں مقرر کر کے اپنی مادر علمی جامعہ اثریہ منو میں اپنی تعلیم کی تکمیل کیلئے چلا گیا، ادھر لوگوں کی بے توجہی اور کام کی سست رفتاری کی وجہ سے کئی مہینہ کے بعد بنیاد زمین سے تقریباً تین فٹ اونچی ہو سکی اور اسی پر کام رک گیا۔ ادھر شیطان لعین کو مسجد کے لئے زمین دینے والوں کو گمراہ کرنے کا موقع مل گیا اور وہ دو میں سے ایک صاحب کو کھلیاں کے کم ہونے اور اپنے کئی بیٹوں میں ان کے لئے کھلیاں کی پریشانی کا خوف دلا کر گمراہ کرنے میں کامیاب ہو گیا۔ چنانچہ انہوں نے کہا کہ میرے کئی بیٹے ہیں وہ کھلیاں کہاں بنائیں گے اور فصل کاٹ کر لائیں گے تو کہاں رکھیں گے؟ آپ لوگ مسجد کہیں اور بنالیں، میں یہ زمین نہیں دے سکوں گا۔ دوسرے صاحب نے فراخ دلی کا ثبوت دیتے ہوئے کہا کہ میں اپنا حصہ مسجد کے لئے دے چکا ہوں اب بھی دے رہا ہوں اگر میرے حصہ میں مسجد بن سکے تو آپ لوگ بنالیں۔ مگر تنہا ان کے حصہ سے مسجد کا کام نہیں ہو سکتا تھا اس لئے وہ زمین اسی طرح خالی پڑی رہی اور وہ جانوروں کی بیٹھک بن گئی اور لوگ اس پر گھاس بھس رکھنے لگے۔

مسجد کی بنیاد رکھنے کے بعد میں نے لوگوں کو جمعہ کی پابندی کی تاکید کی اور لوگ برابر جمعہ پڑھنے پر راضی ہو گئے۔ چنانچہ کچھ دن گاؤں کے ایک بزرگ نے اپنا ایک چھوٹا سے کمرہ جمعہ کے لئے دے رکھا تھا اس میں جمعہ کی صلاۃ ہوتی تھی۔ کوئی جمعہ پڑھانے والا نہیں تھا تو میں نے بازار سے ”خطبہ علمیہ“ کے نام سے ایک کتاب خرید کر دے دی وہی کتاب دیکھ کر بزرگ خطبہ پڑھ دیا کرتے تھے اور صلاۃ بھی پڑھا دیتے تھے۔ گاؤں میں وہی تنہا تھے جو قرآن کریم ناظرہ کے ساتھ کچھ اردو وغیرہ پڑھے ہوئے تھے اور اس کے بعد میرے مکان کے ایک حصہ میں صلاۃ جمعہ ادا ہونے لگی۔

میرے ستمبر ۱۹۷۲ء میں مادر علمی جامعہ اثریہ دارالحدیث منو سے فراغت اور وہاں تدریسی خدمات انجام دینے کے دوران بھی کئی سال تک ایسا ہی ہوتا رہا۔ مگر تعمیر مسجد سے کبھی بھی میں غافل نہیں رہا۔ جن صاحب نے اپنا حصہ روک کر مسجد کی تعمیر روک دی تھی ان کو میں خود اور دوسرے بزرگوں کے ذریعہ سمجھا تا رہا مگر وہ کسی قیمت پر تیار نہیں ہو رہے تھے۔

ایک موقع پر میں چھٹی میں جامعہ اثریہ سے گھر آیا ہوا تھا تو میں نے سوچا کہ استاذ گرامی مولانا امان اللہ خان آزاد (م اکتوبر ۲۰۱۳ء) کو بلا کر رات میں وعظ و نصیحت کرا کے تعمیر مسجد پر زور دلائیں، شاید کہ اس سے تعمیر مسجد کا راستہ ہموار ہو جائے۔ چنانچہ میں استاذ گرامی کی خدمت میں مادر علمی منس الہدیٰ، مہدیو اپہنچا اور رات کا کھانا غریب خانہ پر کھانے اور اہل قریہ کو پسند و نصائح سے نوازنے اور کسی صورت سے مسجد کے رکے ہوئے کام کو چالو کرانے پر زور ڈالنے کی گزارش کی۔ استاذ گرامی فوراً اس کا رخیر کے لئے آمادہ ہو گئے۔ فجزاہ اللہ احسن الجزاء۔

حسب وعدہ استاذ محترم میرے یہاں تشریف لائے، رات کا کھانا کھا کر لوگوں کو وعظ و نصیحت کی، تعمیر مسجد کی فضیلت اور دینی

کاموں میں سبقت کرنے کی اہمیت بیان کرتے ہوئے جن صاحب نے تعمیر سے منع کیا تھا ان کو دل سے سمجھایا الحمد للہ استاذ گرامی کی نصیحت ان کے دل میں بیٹھ گئی اور وہ بھی اپنا حصہ دینے پر راضی ہو گئے۔

میں نے اللہ کی شکرگزاری کے ساتھ استاذ گرامی کی محنتوں اور ان کی شفقتوں کا شکریہ ادا کیا۔ مسجد والی اس زمین پر فصل وغیرہ کی بہت سی چیزیں رکھی ہوئی تھیں، پروگرام ختم ہونے کے بعد رات ہی میں میں نے اپنے نوجوان ساتھیوں کو لے کر چاندانی رات کی روشنی میں سارا سامان وہاں سے ہٹا کر اسے صاف کروایا اور صبح کو فجر کے وقت میں نے خود اذان کہی اور اسی میں استاذ گرامی کی اقتداء میں صلاۃ فجر ادا کی گئی۔ بحمد اللہ اس کے بعد سے صلوات خمسہ اور صلاۃ جمعہ وغیرہ کی ادائیگی اسی بغیر دیوار اور چھت والی مسجد میں ہونے لگی۔

ادھر مسجد کی تعمیر کے سلسلہ میں حصول تعاون کے لئے کوشش کرنے لگا، کوشش بار آور ہوئی اور ۱۹۷۷ء میں مسجد کی تعمیر ہو گئی۔ کچھ دنوں کے بعد مسجد سے متصل اتر جانب مسجد کی بچی ہوئی زمین پر ایک برآمدہ تعمیر کرا کے اس میں مدرسہ مصباح العلوم کے نام سے ایک مدرسہ قائم کر دیا گیا اور ایک مدرس رکھ کر بچوں کی دینی تعلیم و تربیت کا انتظام کیا گیا جو بحمد اللہ اب تک جاری ہے۔

۱۹۸۰ء میں ملک کی راجدھانی دہلی میں ابوالکلام آزاد اسلامک اوپیننگ سنٹر اور اس کے تعلیمی اداروں سے منسلک ہو گیا اور میری تگ و دو سنٹر تک محدود ہو کر رہ گئی اور مدرسہ ”مصباح العلوم“ کو چلانے میں کافی دشواری پیش آنے لگی تو میں نے سنٹر کے بانی اور صدر مشفق محترم علامہ عبد الحمید صاحب رحمانی (م ۲۰۱۳ء) رحمہ اللہ کے سامنے مدرسہ کی پریشانی رکھی اور بتایا کہ اہل قریہ کی غربت اور ان کی بے توجہی اور سنٹر کے کاموں میں میری مصروفیت کی وجہ سے خطرہ ہے کہ میرے گاؤں کا مدرسہ بند ہو جائے اور نسل نو کی تعلیم و تربیت متاثر ہو جائے۔

اللہ تعالیٰ غریق رحمت کرے مولانا رحمانی صاحب۔ رحمہ اللہ کو کہ انہوں نے اس نزاکت کو محسوس کرتے ہوئے مارچ ۱۹۸۹ء میں ایک قرارداد کے ذریعہ اسے مرکز کی شاخ کے طور پر منظور کرایا اور ایک مدرس کی تنخواہ سنٹر سے جاری کرا دی جس کا سلسلہ تاہنوز جاری ہے اور ایک مدرس بچوں کی تعلیم و تربیت، امامت و خطابت اور درس قرآن و حدیث کا فریضہ انجام دے رہے ہیں، پھر مسجد کی دیواریں پھٹ گئیں اور چھت کا پلاسٹر جھڑنے لگا اور سر یا نظر آنے لگی اور کہیں کہیں چھت سے پانی بھی رسنے لگا تو میں نے اس کا بھی ذکر مشفق گرامی مولانا رحمانی صاحب سے کیا تو آپ نے مسجد کی جدید تعمیر کے ساتھ مدرسہ ”مصباح العلوم“ کی بھی تعمیر کرا دی۔ اللہ تعالیٰ مولانا کی خدمات کو قبول فرمائے۔ آمین

شکراً عظیمادائماً

فالشکر لله الأحد

اسی دعوتی جذبہ کے تحت جب ۱۹۸۰ء میں مجھے سنٹر میں طلب کر لیا گیا اور میں تعلیم و تربیت سے منسلک ہو گیا تو سنٹر میں باقاعدہ مسجد کی تعمیر سے پہلے برابر خطبہ دیا کرتا تھا اور جب باقاعدہ سنٹر کی جامع مسجد ابو بکر صدیق، جو گابائی، نئی دہلی تعمیر ہو گئی تو بحمد اللہ اس کے پہلے خطیب ہونے کا شرف حاصل ہوا اور باستثناء چند مہینے یہ سلسلہ ۲۰۰۹ء تک برابر چلتا رہا۔ درمیان میں چند مہینے بانی مرکز اور بعض دوسرے احباب نے یہ ذمہ داری سنبھالی تھی۔ اللہ تعالیٰ ہم سب کی یہ دعوتی خدمات قبول فرمائے۔ آمین

تدریسی خدمات:

۶۵ سالہ عمر میں دو معروف تعلیمی و تربیتی اداروں میں درس و تدریس کا اتفاق ہوا ہے۔ دونوں اداروں کی تفصیلات الگ الگ درج ذیل ہیں:

(۱) مادر علمی جامعہ اثریہ دارالحدیث، مونا تھ بھجن:

۱۹ ستمبر ۱۹۷۲ء میں مادر علمی سے فراغت کے بعد ۱۸ جنوری ۱۹۷۳ء مطابق ۱۳۹۲ھ سے ستمبر ۱۹۸۰ء مطابق ۱۴۰۰ھ تک تقریباً آٹھ سال درج ذیل مضامین کی تدریس کا فریضہ انجام دیا ہے:

(۱) تفسیر (۲) ترجمہ معانی قرآن کریم (۳) حدیث (۴) مصطلح الحدیث (۵) فقہ (۶) اصول فقہ (۷) نحو (۸) صرف (۹) منطق (۱۰) فلسفہ (۱۱) انشاء (۱۲) بلاغت (۱۳) فرائض۔

(۲) معہد التعليم الاسلامی وجامعہ اسلامیہ سنابل، نئی دہلی۔

ابوالکلام آزاد اسلامک اوپیننگ سنٹر، نئی دہلی کے پہلے تعلیمی و تربیتی ادارہ معہد التعليم الاسلامی جو ترقی کے مدارج طے کرتا ہوا جامعہ اسلامیہ سنابل کے نام سے موسوم ہو کر علمی شہرت کا حامل ہوا اور اس کے نسوان تعلیمی و تربیتی ادارہ عائشہ صدیقہ شریعت کالج جو گابائی میں درج ذیل مواد اور مضامین کی تدریس کی ذمہ داری ذی القعدہ ۱۴۰۰ھ مطابق ستمبر ۱۹۸۰ء سے تادم تحریر (تقریباً ۳۷ سال) نبھا رہا ہوں:

(۱) تفسیر (۲) ترجمہ معانی قرآنی مجید (۳) اصول تفسیر (۴) حدیث (۵) مصطلح الحدیث (۶) فقہ (۷) اصول فقہ (۸) تاریخ فقہ اسلامی (۹) سیرت نبوی (۱۰) فرائض (۱۱) نحو (۱۲) صرف (۱۳) بلاغت (۱۴) منطق وغیرہ۔

مقالات / ترجمے / تصنیفی و تالیفی خدمات:

الحمد للہ ۴۴ سالہ تدریسی خدمات میں درس و تدریس، امامت و خطابت، دعوت و تبلیغ اور ادارتی ذمہ داریوں کے ساتھ توفیق ربانی سے کچھ مقالات، عربی سے اردو ترجمے اور بعض تالیفات بھی کی ہیں جن میں سے کچھ مطبوع، کچھ غیر مطبوع اور بعض ناقص پڑے ہیں۔ اللہ تعالیٰ ناقص کی تکمیل اور غیر مطبوع کی طباعت اور ان سب کی نشر و اشاعت کی توفیق ارزانی فرمائے۔ آمین وما ذالک علی اللہ بعزیز۔

مطبوع: (۱) حقوق والدین قرآن مجید اور احادیث صحیحہ کی روشنی میں (۲) خادم حرم نبوی شیخ احمد کی وصیت کی حقیقت (امام ابن باز رحمہ اللہ کے مقالہ کا عربی سے اردو میں ترجمہ) (۳) سنت فجر۔ فضائل و احکام (۴) صلاۃ التراويح امام البانی۔ رحمہ اللہ (عربی سے ترجمہ) (۵) فتاویٰ الصیام۔ جمع شیخ محمد المسند (عربی سے ترجمہ) (۶) علامہ عبدالحمید رحمانی۔ رحمہ اللہ۔ حیات و خدمات (۷) استاذ

گرامی مولانا امان اللہ خان آزاد۔ رحمہ اللہ۔

غیر مطبوع: (۱) فتاویٰ الزکاة جمع شیخ محمد المسند (عربی سے ترجمہ) ماہنامہ ”التبیان“ نئی دہلی جلد ۵، شمارہ ۵، ماہ ستمبر ۲۰۰۸ء میں کچھ خاص فتاوے شائع ہوئے تھے۔ (۲) فتاویٰ صلاۃ الجماعۃ۔ جمع شیخ محمد المسند (عربی سے ترجمہ) ماہنامہ ”التبیان“ نئی دہلی جلد ۷، ماہ نومبر ۲۰۱۰ء سے قسطوں میں شائع ہوا۔ (۳) اسلام کا دوسرا رکن صلاۃ۔ ماہنامہ ”التبیان“ نئی دہلی جلد ۱۱، شمارہ ۷، ماہ نومبر ۲۰۱۲ء سے پندرہ قسطوں میں شائع ہوا۔ (۴) ابو ثممہ بن عمر فاروق۔ رضی اللہ عنہما۔ پر ایک بہتان اور اس کا جائزہ۔ ماہنامہ ”التوہیہ“ نئی دہلی جلد نمبر ۶، شمارہ ۳، اگست ۱۹۹۱ء میں شائع ہوا۔ (۵) مسلمانوں کے باہمی حقوق (حدیث: حق المسلم علی المسلم ست کی شرح) ماہنامہ ”التوہیہ“ نئی دہلی جلد ۱، شمارہ ۴، ۵، اگست و ستمبر ۱۹۸۶ء سے قسط وار شائع ہوا۔ (۶) ”بلوغ المرام، آثار السنن اور اعلیٰ السنن“ ایک تقابلی جائزہ۔ شائع شدہ علوم الحدیث مطالعہ و تعارف، مقامی جمعیت اہل حدیث علیگزہ، یوپی۔ (۷) مولانا عبدالسلام رحمانی کا سوانحی خاکہ بعنوان: زمیں کھا گئی آسمان کیسے کیسے۔ شائع شدہ ماہنامہ ”التبیان“ نئی دہلی، جنوری ۲۰۱۲ء۔ (۸) علامہ عبدالحمید رحمانی کے ساتھ چونتیس سالہ رفاقت۔ عالمی سیمینار زیر اہتمام ابوالکلام آزاد اسلامک اویکیننگ سنٹر، نئی دہلی منعقدہ بمقام جامعہ اسلامیہ سنابل، نئی دہلی منعقدہ ۲۸ فروری و یکم مارچ ۲۰۱۳ء بعنوان: ”مولانا عبدالحمید رحمانی۔ رحمہ اللہ حیات و خدمات اور برصغیر میں اسلامی دعوت کی تاریخ“ میں پیش کیا گیا مقالہ۔ (۹) مولانا عبدالقدوس اثری موی کا سوانحی خاکہ بعنوان: ایک مخلص دوست نہ رہا۔ شائع شدہ ماہنامہ ”التبیان“ نئی دہلی، اکتوبر ۲۰۱۳ء۔ (۱۰) استاذ گرامی جناب مولانا عبدالعلیم ماہر بستوی کی خودنوشت سوانح پر اپنی کچھ یادداشتیں۔ شائع شدہ ماہنامہ ”التبیان“ نئی دہلی، فروری ۲۰۱۶ء۔ (۱۱) خاندان صادق پور کے گل سرسبد مولانا سید عبدالسمیع جعفری مدنی۔ حیات و خدمات۔ شائع شدہ ماہنامہ ”التبیان“ نئی دہلی، مئی ۲۰۱۶ء۔ (۱۲) حقوق اولاد زیر تحقیق و نظر ثانی (۱۳) جرائم کی روک تھام میں اسلام کا کردار۔ ماہنامہ ”التبیان“ نئی دہلی جلد ۹، شمارہ ۱۰، ماہ فروری ۲۰۱۳ء سے چھ قسطوں میں شائع ہوا۔ (۱۳) حقوق والدین سے متعلق ضعیف اور موضوع روایات۔ ماہنامہ ”التبیان“ نئی دہلی جلد ۱، شمارہ ۱، مئی ۲۰۰۴ء سے جلد نمبر ۲، شمارہ ۱۱، مارچ ۲۰۰۶ء تک سولہ قسطوں میں شائع ہوا۔ (۱۵) گھائے کا سودا۔ ماہنامہ ”التبیان“ نئی دہلی جلد ۱، شمارہ ۳، ماہ جولائی ۲۰۰۴ء سے جلد ۲، شمارہ ۲، ماہ جون ۲۰۰۵ء تک آٹھ قسطوں میں شائع ہوا۔ (۱۶) آداب طالب علم۔ دورہ تدریسیہ (ریفریشر کورس) منعقدہ ماہ نومبر ۲۰۱۲ء بمقام جامعہ اسلامیہ سنابل، نئی دہلی میں پڑھا گیا مقالہ۔ شائع شدہ ماہنامہ ”التبیان“ نئی دہلی، جلد ۹، شمارہ نمبر ۹، ماہ جنوری ۲۰۱۳ء۔ (۱۷) حرمین شریفین کا تقدس ایمان کا تقاضا ہے۔ کانفرنس بہ عنوان: دفاع حرمین شریفین اور اعداء اسلام کی ریشہ دوانیاں منعقدہ بتاریخ ۱۳ جنوری ۲۰۱۶ء بمقام جامعہ اسلامیہ سنابل نئی دہلی میں پیش کردہ مقالہ۔ شائع شدہ ماہنامہ ”التبیان“ نئی دہلی مارچ ۲۰۱۶ء۔ (۱۸) ہم جنس پرستی فطرت کے خلاف بغاوت ہے۔ ماہنامہ ”التبیان“ نئی دہلی جلد ۱۰، شمارہ ۱۰، ماہ فروری ۲۰۱۳ء میں شائع ہوا۔ (۱۹) مولانا عبدالخالق ندوی۔ رحمہ اللہ۔ کی وفات۔ ماہنامہ ”التبیان“ نئی دہلی جلد نمبر ۷، شمارہ ۹، ماہ جنوری ۲۰۱۱ء میں شائع شدہ مولانا ندوی کی مختصر حالات زندگی۔

صحافتی خدمات:

۱۹۸۶ء میں علامہ عبدالحمید رحمانی۔ رحمہ اللہ نے ابوالکلام آزاد اسلامک اوپیننگ سنٹر، نئی دہلی کی طرف سے ماہنامہ ”التوعیہ“ کا اجراء فرمایا تو میری ناتجربہ کاری اور علمی بے بضاعتی کے باوجود احقر کو اس کا پہلا مدیر بنایا اور بتوفیق الہی جنوری ۱۹۸۶ء میں اس کا پہلا شمارہ منظر عام پر آ گیا۔ بعد میں کچھ قانونی دشواریوں کے پیش نظر یہ مجلہ ایک دوسری سوسائٹی مجمع الجوٹ الاسلامیہ (اسلامک ریسرچ اکیڈمی) نئی دہلی کی طرف سے شائع ہونے لگا اور احقر ۱۹۸۶ء سے نومبر ۱۹۸۷ء تک اس کا مدیر رہا۔

اس کے بعد سے ماہنامہ ”التوعیہ“ اور اس کے بند ہوجانے کے بعد ماہنامہ ”التبیان“ نئی دہلی میں ان دونوں مجلوں کے مقالہ نگاروں میں شامل رہا جس کا سلسلہ بحمد اللہ تاہنوز جاری ہے۔

علمی اور دینی اداروں اور تنظیموں کی رکنیت اور عہدے:

- (۱) عمید معہد التعليم الاسلامی، جوگابائی، نئی دہلی تقریباً چار سال (۱۹۸۱ء سے ۱۹۸۳ء)
- (۲) جنرل سکریٹری ابوالکلام آزاد اسلامک اوپیننگ سنٹر، نئی دہلی۔ جنوری ۱۹۸۷ء تا دم تخریر (دسمبر ۲۰۱۶ء)
- (۳) خازن ابوالکلام آزاد اسلامک اوپیننگ سنٹر، نئی دہلی۔ سابق خازن کی ان کے عہدہ سے معطلی کے بعد ۱۶ مئی ۱۹۹۸ء سے انتخاب جدید ۲۱ جون ۱۹۹۸ء تک۔

(۴) نائب مہتمم (عملاً مہتمم کیونکہ مہتمم صاحب چند ہی مہینے کے بعد مرکز چھوڑ کر چلے گئے تھے) ابوالکلام آزاد اسلامک اوپیننگ سنٹر، نئی دہلی تقریباً ڈھائی سال (۳۰ مئی ۱۹۸۴ء تا ۲۵ جنوری ۱۹۸۷ء)

(۵) صدر مدرسہ مصباح العلوم موضع تلسودی، ضلع سدھارتھ نگر، یوپی۔ از قیام مدرسہ ۱۹۷۷ء تا ہنوز (دسمبر ۲۰۱۶ء)

(۶) خازن مدرسہ سلفیہ، تندوا ضلع سدھارتھ نگر، یوپی۔

(۷) رکن اسلامک سائنٹفک ریسرچ اکیڈمی (مجمع الجوٹ العلمیۃ الاسلامیۃ) جوگابائی، نئی دہلی۔

(۸) رکن اسلامک ریسرچ اکیڈمی (مجمع الجوٹ الاسلامیۃ) جوگابائی، نئی دہلی از قیام اکیڈمی ۱۹۸۶ء تا ۱۹۹۷ء۔

(۹) رکن صوبائی جمعیت اہل حدیث، دہلی۔

(۱۰) رکن مینیجنگ کمیٹی خدیجہ الکبریٰ گرلز پبلک اسکول، نئی دہلی۔

(۱۱) رکن مینیجنگ کمیٹی ابوالکلام آزاد ابوانتر پبلک اسکول، نئی دہلی

(۱۲) رکن مجلس تحقیق علمی مرکزی جمعیت اہل حدیث، ہند۔

موجودہ عہدے اور مناصب:

(۱) جنرل سکریٹری ابوالکلام آزاد اسلامک اوپیننگ سنٹر، نئی دہلی۔

(۲) صدر مدرسہ مصباح العلوم موضع تلسردی، ضلع سدھارتھ نگر، یوپی۔

(۳) رکن مینینگ کمیٹی خدیجہ الکبریٰ گزلز پبلک اسکول، نئی دہلی۔

اہم تعلیمی و دعوتی ادارے / مراکز / مساجد جو قائم کئے:

اپنے گاؤں موضع تلسردی، سدھارتھ نگر (یوپی) میں مقامی بچوں / بچیوں کی دینی تعلیم و تربیت کے لئے مدرسہ مصباح العلوم کے نام سے دینی تعلیم و تربیت کا انتظام کیا اور گاؤں میں کوئی مسجد نہیں تھی ۱۹۷۷ء میں ایک مسجد اہل خیر حضرات کے تعاون سے تعمیر کرائی۔ اللہ تعالیٰ انہیں قبول فرمائے۔ آمین۔

اولاد و احفاد: میں اپنے والد رحمہ اللہ کا اکلوتا بیٹا ہوں۔ میرے علاوہ دو اخیانی بھائی ہیں اور دو اخیانی بہنیں تھیں جو راہی ملک بقاء ہو چکی ہیں۔ غفر اللہ لهما و ادخلهما فی فردوس جناتہ۔ دونوں بھائی بچہ اللہ باحیات ہیں۔ اللہ تعالیٰ کے فضل و کرم اور والدین کی دعاؤں کی برکت سے میرے بیٹے اور بیٹیوں کی تعداد گیارہ تھی۔ چھ بیٹے اور پانچ بیٹیاں۔ جن میں سے پہلی بیٹی پیدائش ہی کے دن ۲۴ گھنٹے کے اندر داغ مفارقت دے گئی اور اس کے بعد پہلا بیٹا پیدا ہوا تو وہ بھی ایک ہفتہ کے اندر دنیا کے جنجالوں سے دامن بچا کر راہی ملک بقاء ہو گیا۔ اللہ تعالیٰ ان دونوں کو میرے اور میری اہلیہ۔ سلہما اللہ تعالیٰ و شفاھا۔ کے لئے ذخیرہ آخرت بنائے۔ آمین۔

الحمد للہ ان دونوں بچوں کے بعد پانچ بیٹے اور چار بیٹیاں پیدا ہوئے جو باحیات ہیں، ان میں سے دو بیٹوں اور تین بیٹیوں کی شادی ہو چکی ہے اور وہ سب صاحب اولاد ہیں۔ بڑا بیٹا عالم، گریجویٹ اور سافٹ ویئر انجینئر ہے۔ دوسرا بیٹا پندرہ پارے کا حافظ، پولیمر، الیکٹریٹیشن اور ڈرائیور ہے۔ اس کے بعد تین بیٹیاں عالمہ و فاضلہ ہونے کے ساتھ ساتھ بڑی بیٹی گریجویٹ اور بی ایڈ ہے دوسری انٹر میڈیٹ اور تیسری گریجویٹ، PTT، NTT کے ساتھ ایم اے فائنل میں ہے۔ اس کے بعد کے ایک بیٹے نے اسی سال بی ٹیک کیا ہے۔ اس کے بعد ایک بیٹا حفظ قرآن کریم کر کے جامعہ اسلامیہ سنابل میں فضیلت سال اول میں زیر تعلیم ہے جب کہ اس کے بعد ایک بیٹی بھی جامعہ اسلامیہ سنابل کی نسواں شاخ عائشہ صدیقہ شریعت کالج، جوگابائی، نئی دہلی میں فضیلت سال اول میں پڑھ رہی ہے اور سب سے چھوٹا بیٹا انٹر میڈیٹ میں زیر تعلیم ہے۔ اس وقت تمام اولاد و احفاد کی تعداد اکیس ہے۔

بیٹے پانچ، بیٹیاں چار، پوتے دو، پوتیاں تین، نواسے چھ اور نواسی ایک۔ فللہ الحمد: بارک اللہ لہم و بارک علیہم۔

اللہ تعالیٰ ہمیں اور ان سب کو صراط مستقیم پر چلائے اور کتاب و سنت اور منہج اصحاب رسول اللہ صلی اللہ علیہ

وسلم کا خوگر بنائے۔ آمین۔

علمی و دعوتی اسفار:

سنٹر اور اس کے تعلیمی اداروں میں تدریسی اور انتظامی ذمہ داریوں کی بناء پر ذاتی طور پر اجلاس اور کانفرنسوں میں میری شرکت

بہت کم ہوئی ہے۔ بعض علمی اور دعوتی اجلاس میں بانی مرکز علامہ عبدالحمید رحمانی۔ رحمہ اللہ کی معیت اور رفاقت میں شرکت کی ہے اور بعض میں موصوف نے اپنی علالت یا ایمر جنسی ضرورت اور مشغولیت کی بناء پر مجھے اپنی نیابت کے لئے بھیجا اور مجھے چارونا چار تعمیل حکم میں شرکت کرنی پڑی اور اپنی کج معجز زبان میں خطاب کرنا پڑا۔

(الف) جن اجلاس میں مولانا رحمہ اللہ کے ساتھ شرکت کی وہ درج ذیل ہیں:

(۱) اجلاس عام مدرسہ دارالتعلیم، کھیدوپورہ، منو ناتھ بھجن، یوپی، ۱۹۸۲ء۔

(۲) کانفرنس بہ عنوان: وطن عزیز کی آزادی میں علماء صادق پور، پٹنہ، بہار کی قربانیاں۔ ۲۸-۲۹ اپریل ۱۹۹۸ء بمقام عید گاہ

باغ عبدالجبار، صندل پور، پٹنہ، بہار۔

(۳) دوروزہ سیمینار بہ عنوان: علوم الحدیث: مطالعہ و تعارف۔ زیر اہتمام مقامی جمعیت اہل حدیث، سول لائنس، علی گڑھ بتاریخ

۱۸/۱۹ اکتوبر ۱۹۹۸ء۔ اس میں راقم سطور نے درج ذیل مقالہ پیش کیا تھا: بلوغ المرام، آثار السنن اور اعلیٰ السنن: تقابلی جائزہ۔

(۴) اجلاس عام شمش پورہ، منو ناتھ بھجن، یوپی: ۹/۱۰ جون ۲۰۰۱ء۔

(۵) اجلاس تقسیم انعامات بسلسلہ مسابقہ حفظ قرآن کریم و احادیث نبویہ۔ جامعۃ الحسنات، قول بازار، بلاری: اپریل ۲۰۰۴ء

(۶) سالانہ اجلاس معہد علوم الحدیث، وادی حدیث، حیدرآباد، آندھرا پردیش منعقدہ ۲ ستمبر ۲۰۰۷ء۔ اس اجلاس میں ”علم

دین۔ اہمیت، فضیلت اور حصول علم کے شرائط“ پر خطاب کیا۔ اسی موقع پر مسجد محمدیہ، فتح دروازہ میں خطبہ جمعہ اور مسجد رحمانیہ اے سی

گارڈ میں درس حدیث دیا۔

(ب) وہ اجلاس اور کانفرنسیں جن میں میں نے مولانا رحمانی۔ رحمہ اللہ کی نیابت میں شرکت کی اور ان کی نیابت میں صدارت

کے ساتھ خطاب بھی کیا:

(۱) اصلاح معاشرہ اجلاس مالپورہ، راجستھان: ۶/۷ اپریل ۱۹۸۵ء۔

(۲) سالانہ اجلاس مدرسہ دارالتوحید، مینا عید گاہ، سدھارتھ نگر، یوپی: ۱۰ مارچ ۱۹۸۸ء۔

(۳) اصلاح معاشرہ کانفرنس، رسول پور، بنارس: اکتوبر ۲۰۰۲ء۔

(۴) خیر امت کانفرنس، دیون مو، پرتاب گڑھ، یوپی: ۶ مئی ۲۰۰۶ء۔

(۵) دوروزہ اصلاحی و دعوتی اجلاس، واپی گجرات: ۱۸/۱۹ دسمبر ۲۰۰۶ء۔

(۶) توحید و سنت کانفرنس، جھولا میدان، مومن پورہ، ممبئی: ۱۳ اپریل ۲۰۰۸ء۔


(۷) توحید و سنت کانفرنس، کوٹہ، راجستھان: ۱۴ جون ۲۰۰۸ء۔

(۸) اجلاس برائے اصلاح معاشرہ، نگرالہ، بدایوں، یوپی۔

(ج) وہ اجلاس جہاں میں نے تہا شرکت کی:

- (۱) اجلاس عام نیمکا، میوات، ہریانہ: ۲۹ اپریل ۲۰۰۶ء۔
- (۲) اجلاس عام کھنڈیلہ، راجستھان: ۶ مارچ ۲۰۱۰ء۔
- (۳) دینی، دعوتی و اصلاحی اجلاس، اپرکوٹ، بلندشہر: ۱۰ اپریل ۲۰۱۲ء۔
- (۴) عالمی سیمینار زیر اہتمام ابوالکلام آزاد اسلامک اوپیننگ سنٹر، نئی دہلی بہ عنوان ”مولانا عبدالحمید رحمانی۔ رحمہ اللہ۔ حیات و خدمات اور برصغیر میں اسلامی دعوت کی تاریخ“ بتاریخ ۲۸ فروری و یکم مارچ ۲۰۱۴ء۔
- (۵) سالانہ اجلاس جامعہ محمدیہ، کھید پورہ، منونا تھ بھنجن، یوپی: ۱۲ جون ۲۰۱۴ء۔
- (۶) کانفرنس بہ عنوان: حرمین شریفین اور اعداء اسلام کی ریشہ دوانیاں۔ منعقدہ زیر اہتمام ابوالکلام آزاد اسلامک اوپیننگ سنٹر، نئی دہلی بمقام جامعہ اسلامیہ سنابل، نئی دہلی بتاریخ ۱۳ جنوری ۲۰۱۶ء۔

۳۱ دسمبر ۲۰۱۶ء۔ ۱ ربیع الآخر ۱۴۳۸ھ۔ بروز سنیچر



شیخ الحدیث

مولانا عبدالعزیز حقانی برہیٹ، جھارکھنڈ

ولادت: ۱۹۵۲ء

نام و نسب: عبدالعزیز بن قربان بن سوداگر بن محمد شریف بن محمد لقمان
خاندانی تعارف: آخر الذکر (محمد لقمان) ضلع دھنبا د سے آکر یہاں مقیم ہوئے، مسلکی اعتبار سے بریلوی تھے آپ کے جد امجد (سوداگر) علماء کے قدرداں تھے اور علم پسندی ان کی محنت و کاوش کا نتیجہ ہے کہ آج تقریباً پون صدی سے یہاں امامت و خطابت کی ذمہ داری آپ کے خاندان میں رہی ہے چنانچہ دادا صاحب نے اپنے چچا بھائی جناب ششی سکندر علی صاحب کو تعلیم کی ترغیب دی اور انہوں نے بقدر ضرورت تعلیم حاصل کی اور امامت کی ذمہ داری سنبھالی پھر ان کے بعد مولانا گل محمد صاحب ششی نے امامت و خطابت کا فریضہ ادا کیا اس کے بعد ۱۹۷۶ء سے جمعہ وعیدین کی امامت و خطابت کی ذمہ داری آپ کو دی گئی آپ نے بحسن و خوبی ۲۰۰۹ء تک امامت و خطابت کا فریضہ ادا کیا۔

آپ کے اہل خاندان ابھی بھی علم اور تعلیم و تعلم سے وابستہ ہیں چنانچہ ضلع گڈا کے ”کھوٹھری“ گاؤں، ضلع صاحب گنج کے ”پھول بھنگہ“ اور دھنبا د میں آپ کے خاندان کے لوگ تعلیم یافتہ ہونے کے ساتھ ساتھ تعلیم و تعلم میں مشغول ہیں۔
ولادت: آپ صوبہ جھارکھنڈ، ضلع صاحب گنج، تھانہ کوٹال پوکھر کے ایک مشہور گاؤں، بڑا سونا کوڑ، میں ۱۷ شوال ۱۳۷۱ھ مطابق ۱۹۵۲ء میں پیدا ہوئے۔

ابتدائی تعلیم: آپ نے ابتدائی تعلیم اپنے مشفق چچا جناب مولوی گل محمد صاحب رحمہ اللہ سے گاؤں کے مکتب اور منجھلا ڈیہ کے مکتب اور مدرسہ احیاء السنہ کدمہ میں حاصل کی۔
علمی اسفار: اعلیٰ تعلیم کے حصول کے لئے آپ نے ۱۳۸۴ھ مطابق ۱۹۶۴ء میں جامعہ شمس الہدی دلال پور صاحب گنج، جھارکھنڈ میں داخلہ لیا اور وہاں چھ سال کا عرصہ گزارا اور درجہ خامسہ (القف الخامس) پاس کیا۔ ۱۳۸۹ھ مطابق ۱۹۶۹ء میں ”دارالعلوم مٹو“ میں داخلہ لیا وہاں آپ نے تین سالہ تعلیمی زندگی گزاری اور سند فضیلت حاصل کی۔ وہاں اول پوزیشن اور ممتاز نمبرات سے کامیاب ہوتے رہے۔

اساتذہ کرام: آپ کے مشہور اساتذہ کرام مندرجہ ذیل ہیں:

(۱) فضیلۃ الشیخ عبدالرحمن صاحب دلاپوری رحمہ اللہ شیخ الحدیث جامعہ شمس الہدی دلال پور۔ (۲) فضیلۃ الشیخ عین الحق صاحب سلفی رحمہ اللہ سابق شیخ الحدیث جامعہ شمس الہدی دلال پور (۳) فضیلۃ الشیخ اسماعیل صاحب قاسمی رحمہ اللہ سابق شیخ الحدیث

ضیاء العلوم بھوگل دیکھی، بیربھوم، مغربی بنگال (۴) فضیلۃ الشیخ احمد اللہ صاحب رحمانی رحمہ اللہ سابق شیخ الحدیث جامعہ سلفیہ بنارس (۵) فضیلۃ الشیخ عبدالحق صاحب قاسمی حفظہ اللہ شیخ الحدیث دارالعلوم دیوبند (۶) فضیلۃ الشیخ نیاز احمد صاحب قاسمی رحمہ اللہ سابق شیخ الحدیث دارالعلوم منو (۷) فضیلۃ الشیخ افتخار احمد صاحب قاسمی رحمہ اللہ استاد حدیث دارالعلوم منو (۸) فضیلۃ الشیخ امین صاحب قاسمی رحمہ اللہ۔

درس و تدریس: فراغت کے بعد آپ نے مغربی بنگال کے دو مشہور اداروں (مدرسہ ریاض العلوم اور مدرسہ دارالہدیٰ ماٹھ پلسہ) میں یکے بعد دیگرے مسلسل پانچ سالوں تک تدریسی فرائض بحسن و خوبی انجام دیئے، اس کے بعد ۱۹۷۷ء میں مناظر وقت فضیلۃ الشیخ مولانا مصلح الدین صاحب اعظمی رحمہ اللہ کے حکم کی تعمیل میں ”جامعہ سلفیہ عبد اللہ پور صاحب گنج، جھارکھنڈ“ میں بحیثیت سینئر مدرس تشریف لائے، وہاں شیخ اعظمی رحمہ اللہ کی رفاقت و معیت میں تدریسی فرائض کے ساتھ ساتھ تصنیف و تالیف کے کام میں ان کے معاون و سہم رہے پھر ۱۹۸۱ء میں جامعہ شمس الہدیٰ تشریف لے گئے اور وہاں آٹھ سالوں تک مسند درس و تدریس کو زینت بخشا نیز افتاء کا فریضہ انجام دیا۔ ۱۹۸۹ء میں جامعہ اصلاح المؤمنین برہٹ کے ذمہ داروں کی پر خلوص دعوت و مخلصانہ اصرار کے سبب بحیثیت شیخ الحدیث و مفتی اور پرنسپل جامعہ اصلاح المؤمنین تشریف لائے، اور تادم تحریر مذکورہ عہدوں پر فائز ہیں۔

تلامذہ: (۱) مولانا عبد الرحمن صاحب فیضی پا کوڑی (۲) مولانا عباس صاحب سلفی پا کوڑی (۳) مولانا نور عالم صاحب سلفی مرشد آبادی (۴) مولانا لطف الحق صاحب شمس مرشد آبادی (۵) مولانا اسلم حقانی صاحب گنجی (۶) مولانا اجمل صاحب سلفی صاحب گنج (۷) مولانا علی مرتضیٰ فیضی پا کوڑی (۸) مولانا نعمان سلفی صاحب گنجی (۹) مولانا قطب الدین سلفی صاحب گنجی (۱۰) مولانا جمشید صاحب اصلاحی فیضی صاحب گنجی (۱۱) مولانا شوکت علی اصلاحی پا کوڑی (۱۲) مولانا محبوب الحق اصلاحی پا کوڑی (۱۳) مولانا اکرام الحق سلفی بیربھومی (۱۴) مولانا عبد النجیر صاحب سلفی مرشد آبادی (۱۵) مولانا اشرف الحق سلفی، اصلاحی ندیادی (۱۶) مولانا لقمان اصلاحی صاحب گنجی (۱۷) مولانا محبوب الرحمن صاحب سلفی بیربھومی پروفیسر شعبہ دینیات علی گڑھ وغیرہم حفظہم اللہ۔

دعوتی و اصلاحی کارنامے: آپ نے زبانی اور قلمی طور پر علاقائی سطح پر دعوتی و اصلاحی بہت سے کام کئے ہیں جس کے نتیجے میں عقائد و اعمال کی خاطر خواہ اصلاح ہوئی ہے مثلاً ☆ علاقہ میں شب برات ☆ ایصال ثواب کے لئے قرآن خوانی ☆ صدقہ فطر کے تعلق سے، بہت سارے موضوعات پر کام کئے۔

بحث و مباحثے اور مناظرے: جھارکھنڈ کے ضلع پا کوڑی میں بانس کھنڈری گاؤں اور مغربی بنگال کے ضلع بیربھوم کے تنک پور گاؤں میں حنفیوں سے مناظرہ ہوا، مناظرہ میں اہل حدیثوں کو کامیابی ملی۔ مناظرہ کے بعد اول الذکر گاؤں کے آدھے لوگ اور ثانی الذکر گاؤں کے پورا ایک محلہ کے لوگ اہل حدیث ہو گئے (فالحمد لله علی ذالک)

مذکورہ دونوں مناظروں میں آپ کا اہم رول اور بنیادی کردار رہا ہے۔ مزید معلومات کے لئے ”تذکرۃ المناظرین“ ملاحظہ فرمائیں۔

ضلع صاحب گنج کے راکسی گاؤں میں قادیانیوں کی تحریک و تبلیغ سے بتیس (۳۲) گھر قادیانی ہو گئے تھے جیسے ہی اس کی اطلاع آپ کو ملی، آپ نے فوراً علاقائی سطح پر لوگوں کو دعوت دیا اور مذکورہ گاؤں میں جلسہ عام منعقد کیا اور قادیانیوں کے خلاف ورد میں خطاب عام کیا نیز قادیانی، مبلغ سے بحث و مباحثہ کیا اور اس کے بعد اس گاؤں کے جو لوگ قادیانی ہو گئے تھے آپ نے ان سب کو توبہ کرایا اور قادیانی مسجد و مدرسہ کی زمین، زمین والوں کو واپس دیدی گئی، اسی طرح مغربی بنگال کے مرشد آباد اور فرخ علاقے کی کئی بستیوں میں قادیانی تحریک چل رہی تھی، قادیانی مکاتب بھی چل رہے تھے، قادیانی مبلغین کی آمد و رفت جاری تھی چند احباب نے آپ کو اس کی اطلاع دی، آپ کئی علماء کو ساتھ لے کر وہاں پہنچے اور اس علاقے سے قادیانیوں کا سلسلہ ختم کیا۔

تصنیف و تالیف: (۱) جہیز سماج کا کینسر اور اس کا شرعی آپریشن (مطبوع) (۲) رفع الشکوک عن اهل ربالبینوک (غیر مطبوع) (۳) حکم تارک الصلوٰۃ فی ضوء الکتاب والسنة (غیر مطبوع) (۴) زکوٰۃ الفطر کتاب وسنت کی روشنی میں (غیر مطبوع) مذکورہ کتابوں کے علاوہ مقالات بھی ہیں۔ جو جرائد و مجلات میں شائع ہوئے۔

افتاء و قضاء: ۱۹۸۱ء سے جامعہ شمس الہدی دلاپور پھر جامعہ اصلاح المؤمنین برہیٹ میں آپ عقائد و احکام، نکاح و طلاق، خلع و وصیت نیز وراثت و مناسخہ وغیرہ مسائل سے متعلق ہزاروں مسائل کے جوابات کتاب وسنت کی روشنی میں دیتے آرہے ہیں، بارہا ثالثی مجلس میں بحیثیت صدر فریقین کے درمیان مصالحت و سمجھوتہ کئے ہیں جس کو فریقین نے برضاء و رغبت قبول کیا ہے، فالحمد للہ علی ذالک۔

سماجی ورفاہی خدمات: دفع منکرات و تعمیر مساجد وغیرہ میں بھی آپ نے کافی کام کئے ہیں، علاقہ میں کئی مسجدوں کی تعمیر قرب و جوار کے اہل ثروت کے تعاون سے کرائی ہے۔

مناصب و عہدے: جامعہ شمس الہدی دلال پور کے شعبہ افتاء کے صدر آٹھ سال۔ ☆ جامعہ اصلاح المؤمنین برہیٹ کے مفتی، شیخ الحدیث و پرنسپل ۲۱ سال سے جاری۔ ☆ سابق امیر صوبائی جمعیت اہل حدیث جھارکھنڈ۔ ☆ موجودہ امیر ضلعی جمعیت اہل حدیث صاحب گنج (جھارکھنڈ) ☆ موجودہ رکن صوبائی جمعیت اہل حدیث جھارکھنڈ۔ ☆ موجودہ رکن مجلس شوریٰ مرکزی جمعیت اہل حدیث ہند۔

(جریدہ ترجمان ۱۵-۱۶ مارچ ۲۰۱۲ء)

☆☆☆☆

بنارس (۴) مولانا محمد ادریس آزاد رحمانی بنارس (۵) مولانا عبدالوحید رحمانی شیخ الجامعہ بنارس (۶) مولانا محمد عابد رحمانی بنارس (۷) ڈاکٹر

مقتدی حسن ازہری بنارس (۸) مولانا محمد رئیس ندوی بنارس (۹) مولانا عبدالسلام مدنی بنارس (۱۰) شیخ عبدالحسن العباد مدینہ منورہ (۱۱) شیخ عبداللہ غنیمان مدینہ (۱۲) شیخ علی عبدالرحمن حذیفی مدینہ (۱۳) شیخ ابراہیم السقا (۱۴) شیخ عبدالمقصود جارا اللہ وغیرہم ہیں۔

تدریسی خدمات و ذمہ داریاں:

- (۱) فراغت کے بعد ۱۸ نومبر ۱۹۸۲ء سے آپ جامعہ سلفیہ سے منسلک ہو گئے اور کم وبیش اب تک ۳۶ سالوں کے طویل عرصے سے وابستہ ہیں۔ تفسیر حدیث اور دیگر فنون کی کتابیں آپ کے زیر تدریس رہا کرتی ہیں۔ خاص طور سے سنن ابی داؤد برسوں سے آپ پڑھاتے آرہے ہیں۔
- (۲) بنارس کی مساجد میں گاہے بگاہے خطبہ جمعہ کا بھی اہتمام ہوتا رہتا ہے۔
- (۳) ۱۹۸۹/۹/۷ سے ۱۹۹۱/۱۲/۱۱ء تک آپ جامعہ کے شعبہ افتاء سے بھی وابستہ رہے اور فتاویٰ نویسی کا کام انجام دیتے رہے۔
- (۴) دسمبر ۲۰۰۶ء سے اکتوبر ۲۰۰۹ء تک نائب شیخ الجامعہ رہے۔
- (۵) اور اکتوبر ۲۰۰۹ء میں شیخ الجامعہ کی عظیم منصب کے لئے منتخب کئے گئے اور احسن طریقے سے یہ ذمہ داری انجام دیتے ہوئے ۲۵ مئی ۲۰۱۶ء میں اس سے سبکدوش ہو گئے۔

(۶) فی الوقت تدریسی ذمہ داریاں انجام دینے میں لگے ہیں، رب العالمین مزید توفیق عطا فرمائے۔

(۷) صوت الامۃ میں آپ کے مضامین گاہے بگاہے شائع ہوتے رہے ہیں، الاسراء والمعراج پر آپ کا ایک طویل مقالہ ہے جو نظر قارئین ہو چکا ہے۔

(۸) ۱۴۲۳ھ/۲۰۰۲ء میں رابطہ عالم اسلامی کے طلبہ پر مکہ مکرمہ میں منعقدہ دورہ تدریسیہ میں آپ نے شرکت کی اور ایک سال تک مسلسل دعوت و تدریس کی ٹریننگ لے کر ۱۴۲۴ھ میں الدبومہ العام فی الدعوة والخطابۃ کی سند سے سرفراز کئے گئے اور واپس علم و عمل کے موتی لٹانے، مادر علمی و مقرر عمل جامعہ سلفیہ پہنچ کر تدریس سے منسلک ہو گئے۔

تلامذہ:

آپ کے تلامذہ کی تعداد یوں تو بے حد زیادہ ہے، ظاہری بات ہے ایک طویل عرصے سے جماعت کی مرکزی درسگاہ جامعہ سلفیہ بنارس میں تدریس و تعلیم کی وجہ سے حلقہ تلامذہ کا وسیع ہونا کوئی تعجب کی بات نہیں، ایک بڑی تعداد نے آپ سے استفادہ کیا ہے جس میں شیخ اصغر علی امام مہدی سلفی جیسے عظیم اور جماعت کے امیر و صدر سے لے ہم جیسے ہچمنداں بھی شامل ہیں۔

اولاد:

مولانا کے کل ۸ بچے ہیں، ۴ لڑکے اور ۴ لڑکیاں ہیں، لڑکوں کے نام (۱) عبدالحق (۲) ضیاء الحق (۳) عبدالرحمن (۴) عبدالسلام اور بچیوں کے نام (۱) مومنہ (۲) آمنہ (۳) فاطمہ (۴) ناظمہ ہیں اللہ تعالیٰ سب کو صحت و عافیت اور ترقی عطا فرمائے۔

(ماخوذ از بیاض فارم تاریخ اہل حدیث انسائیکلو پیڈیا مرسلہ مولانا نعیم الدین مدنی ۲۰۱۶ء)

استاذ گرامی

مولانا محمد یونس بنارس مدنی حفظہ اللہ

شیخ الجامعۃ جامعہ سلفیہ بنارس

پیدائش: ۲۹/مارچ/۱۹۵۷ء

نام و نسب نامہ: محمد یونس بن عبد المتین بن عبد الحکیم بن محمد امیر بن حیات محمد بن پیر محمد عرف فرنگی۔

کنیت: ابو عبد الرحمن

تاریخ پیدائش: ۲۹/مارچ/۱۹۵۷ء

جائے پیدائش: مالتی باغ مدن پورہ بنارس

مختصر خاندانی تعارف: میرے والد عبد المتین رحمہ اللہ فرمایا کرتے تھے کہ میرے دادا محمد امیر صاحب جس مسجد میں نماز پڑھتے تھے وہاں کوئی مولوی صاحب امام و خطیب تھے، نماز بعد درس بھی دیا کرتے تھے، ان کا درس قصبے، کہانیاں اور خرافات پر مشتمل ہوا کرتا تھا، میرے پردادا محمد امیرؒ نے ایک دن مولانا سے دریافت کیا کہ مولانا آپ درس میں آخرت، جنت و جہنم، قیامت اور ثواب و عقاب والے امور کو بیان نہیں کرتے جب کہ لوگوں کو ان چیزوں کی ضرورت ہے تاکہ ان کے دلوں میں خوف آخرت پیدا ہو اور لوگ عمل صالح کے عادی بن جائیں، مولانا نے کہا ”میاں تم نہیں جانتے ہو اگر میں آخرت اور ان کے متعلق امور کو بیان کروں گا تو دو روٹی چلی جائے گی اور نذرانہ بند ہو جائے گا۔“

میرے پردادا محمد امیر صاحب نے کہا اچھا! تو آپ کے نزدیک دو روٹی بڑی ہے؟ اور آخرت وغیرہ کی کوئی اہمیت نہیں۔ مولانا سن لیجئے آج سے نہ تو میں آپ کے پیچھے نماز پڑھوں گا اور نہ آپ کا درس سنوں گا یہ کہہ کر مسجد سے نکل گئے اور پھر جامع مسجد اہل حدیث (طیب شاہ) میں نماز پڑھنے لگے اور اہل حدیث ہو گئے اور اس طرح وہ اور ان کے بعد والی نسل مسلک کتاب و سنت پر گامزن ہے، والحمد للہ علی ذالک۔

آغاز تعلیم: ابتدا سے درجہ پنجم تک میری تعلیم جامعہ رحمانیہ مدن پورہ بنارس میں ہوئی بعدہ انگریزی اسکول جے نرائن کالج میں پڑھنے کا ارادہ تھا گھر والے بھی راضی تھے، لیکن مولوی حفیظ اللہ اور مولانا خالد شفاء اللہ رحمانی حفظہ اللہ نے یہ کہہ کر میری تعلیم کا رخ موڑ دیا کہ ہندی، انگریزی کی تعلیم تو جامعہ رحمانیہ میں بھی ہوتی ہے لہذا داخلہ جامعہ رحمانیہ کے شعبہ عربی میں کرایا جائے، گھر والے اس

پر راضی ہو گئے اور اس طرح میرا داخلہ جامعہ رحمانیہ کے عربی اول (متوسطہ اولیٰ) میں ہو گیا اور چار سال مسلسل کد و کاوش اور محنت کے بعد ۱۹۷۳ء میں مولوی کی ڈگری حاصل کر لی۔

جامعہ سلفیہ مرکزی دارالعلوم بنارس میں داخلہ:

چار سالہ عالمیت کی تعلیم جامعہ سلفیہ مرکزی دارالعلوم بنارس کے بزرگ اساتذہ کرام کی نگرانی میں ہوئی اور اچھے نمبرات سے کامیاب ہوا، اس کے بعد فضیلت کا دو سالہ کورس بھی جامعہ سلفیہ میں کیا اور اچھے نمبرات سے کامیاب ہو کر جامعہ اسلامیہ مدینہ منورہ جانے والے طلبہ کی فہرست میں شامل ہو گیا فضیلت کی ڈگری ۱۹۷۹ء میں حاصل کی اس کے ایک سال بعد ۱۹۸۰ء میں جامعہ اسلامیہ مدینہ منورہ سے منظوری آگئی اور وہاں جانے کا مستحق ہو گیا۔ چار سال تک کلیۃ الدعوة و اصول الدین میں زیر تعلیم رہ کر ۱۹۸۳ء میں مدینہ سے فارغ ہوا۔

بنارس میں تعلیم کے دوران علی گڑھ سے ادیب ماہر اور عربی فارسی بورڈ یوپی کے امتحانات مولوی، عالم، فاضل ادب اور فاضل دینیات پاس کیا۔

اساتذہ کرام جامعہ رحمانیہ بنارس:

(۱) مولانا حافظ قاری عبدالوہاب بنارسیؒ (۲) ماسٹر عبدالحمید جو پوری (۳) حافظ نصر اللہ جو پوری (۴) مولانا عزیز احمد ندوی (۵) مولانا عبدالسلام گونڈوی (۶) مولانا عبدالسلام طیبی رحمانی (۷) ڈاکٹر صغیر احمد شکر نگری (۸) ماسٹر فیروز الدین بلیادی (۹) مولانا خالد شفاء اللہ رحمانی۔

اساتذہ کرام جامعہ سلفیہ بنارس:

جامعہ سلفیہ مرکزی دارالعلوم میں جن اساتذہ کرام سے استفادہ کا موقع ملا وہ درج ذیل ہیں: (۱) مولانا عبدالوحید صاحب رحمانی شیخ الجامعہ (۲) مولانا شمس الحق صاحب سلفیؒ (۳) مولانا عبدالمعید صاحب بنارسیؒ (۴) مولانا محمد رئیس صاحب ندویؒ (۵) مولانا عابد حسین رحمانی (۶) مولانا صفی الرحمن صاحب مبارکپوری (۷) مولانا محمد ادریس آزاد رحمانیؒ (۸) ڈاکٹر مقتدی حسن صاحب ازھریؒ (۹) مولانا انیس الرحمن صاحب اعظمی حفظہ اللہ (۱۰) مولانا عبدالسلام صاحب مدنیؒ (۱۱) ماسٹر اکبر خان وغیرہ۔

۱۹۸۰ء میں طلبہ کا ایک گروپ جامعہ اسلامیہ مدینہ یونیورسٹی کے لئے منتخب کیا گیا جس میں ناچیز بھی شامل تھا، میں اپنے رفقاء درس کے ساتھ مدینہ منورہ پہنچا اور کلیۃ الدعوة و اصول الدین میں داخلہ لیا اور پوری لگن اور محنت کے ساتھ تعلیمی سلسلہ جاری رہا یہاں تک کہ ۱۹۸۳ء میں لیسانس کی ڈگری بتقدیر جیدہ حاصل کی۔

عرب اساتذہ کرام:

(۱) شیخ صالح الحسین عمید کلیۃ الدعوة (۲) شیخ عبداللہ الغنیمان (۳) شیخ ہادی المدخلی (۴) شیخ محمود عبدالوہاب فائد

مصری (۵) شیخ محمد ابو فرحہ (۶) شیخ یوسف النجار استاد النحو (۷) شیخ عبدالعزیز الہنسی (۸) شیخ محمد المجذوب اردنی (۹) شیخ ابراہیم السقا اردنی (۱۰) شیخ عبدالعظیم خطاب مصری وغیرہم۔

فراغت کے بعد مشغلہ:

۱۹۸۳ء میں جامعہ اسلامیہ مدینہ منورہ یونیورسٹی سے میری فراغت ہوئی، حسن اتفاق کہ اسی سال دعاۃ کو مختلف ملکوں میں بھیجنے کے لئے انٹرویو ہو رہا تھا، میں بھی انٹرویو میں شریک ہوا اور الحمد للہ کامیاب رہا اور مجھے میرے مادر علمی جامعہ سلفیہ میں داعی و مدرس کی حیثیت سے متعین کر دیا گیا، حج سے فراغت اور جملہ کارروائی مکمل کرنے کے بعد اپنے ملک عزیز ہندوستان واپس آ گیا اور یکم صفر ۱۴۰۴ھ مطابق نومبر ۱۹۸۳ء میں جامعہ سلفیہ بنارس میں تدریس میری سپرد ہوئی، اس وقت سے آج تک درس و تدریس اور دعوت و تبلیغ کا سلسلہ جاری ہے۔

تدریسی خدمات:

۱۹۷۹ء میں فراغت کے بعد ایک سال جامعہ رحمانیہ بنارس میں ہدایۃ النواہر قصص النبیین وغیرہ پڑھانے کا موقع ملا اور جب ۱۹۸۳ء میں جامعہ سلفیہ آیا تو اس وقت سے اب تک مختلف علوم و فنون کی کتابیں پڑھانے کا موقع ملا۔ (۱) صحیح مسلم ج ۱ (مشکوۃ المصابیح ج ۲) (۳) مشکوۃ المصابیح ج ۱ (۴) تیسیر العزیز الحمید (۵) مادۃ العقیدہ (۶) تقویۃ الایمان (۷) ہدایۃ المجتہد ج ۱ (۸) ہدایۃ المجتہد ج ۲ (۹) تفسیر جلالین (۱۰) الادیان والفرق والمذہب (۱۱) امتناع العقول۔

دعوت و تبلیغ:

دعوت و تبلیغ کا جذبہ شروع سے ہی تھا ۱۹۷۴ء سے خطبہ جمعہ دینا شروع کر دیا تھا، اب تو نہ صرف خطبہ جمعہ دیتا ہوں بلکہ دس مسجدوں میں خطباء کرام کو بھیجتا بھی میری ذمہ داری میں شامل ہے۔

مدینہ منورہ سے آنے کے بعد مولانا احسن جمیل صاحب مدنی حفظہ اللہ اور میں (راقم الحروف) چند بزرگوں کے ساتھ ہر ہفتہ دعوت و تبلیغ کے لئے مختلف علاقہ میں چلے جاتے تھے، شیخ الجامعہ مولانا عبدالوہید رحمانی نے جب ہم لوگوں کا جذبہ تبلیغ دیکھا تو کہا کہ جمعیۃ الشبان المسلمین جو قدیم جمعیت ہے، جس کو مولانا عبدالحمید الحریری رحمہ اللہ وغیرہ نے ۱۹۳۹ء میں قائم کیا تھا اسی کو متحرک و فعال بناؤ اور انتخاب کرا کے دوبارہ منظم طور پر دعوت و تبلیغ کا کام شروع کر دو چنانچہ ایسی ہی ہوا۔ انتخاب ہوا جس میں جناب مولانا احسن جمیل صاحب مدنی کو سکریٹری اور راقم الحروف کو صدر بنایا گیا اور دعوت و تبلیغ کا منظم طور پر کام شروع ہو گیا، مساجد میں درس قرآن وحدیث جگہ جگہ دعوت و تبلیغ کا پروگرام، مفید پمفلٹ اور کتابیں شائع ہوئی، کچھ سال پہلے جمعیۃ اہل حدیث بنارس کا انتخاب ہوا تھا جس میں راقم الحروف کو صدر اور مولانا عبدالمبین مدنی کو سکریٹری بنایا گیا تھا اس جمعیت نے بنارس اور مضافات بنارس میں دعوت و تبلیغ کے

کام کے ساتھ ساتھ رفاہی کام بھی کئے اور لوگوں نے خوب فائدہ اٹھایا۔ اب جدید انتخاب میں مولانا احسن جمیل صاحب مدنی کو ضلعی جمعیت اہل حدیث بنارس کا امیر اور مولانا محمد اسامہ سلفی کو سکریٹری بنایا گیا ہے۔

تصانیف:

درس و تدریس کے ساتھ مضمون نگاری وغیرہ کا سلسلہ بھی جاری رہا ترجمان دہلی اور محدث بنارس میں علمائے اہل حدیث بنارس پر سلسلہ وار مضمون نکلتا رہا۔ احباب جماعت کے اصرار پر اس کو کتابی شکل دی گئی اور نام تراجم علمائے اہل حدیث بنارس رکھا گیا۔ (۲) لاٹری اور جو اسلام کی نظر میں (۳) عبداللہ بن رواحہ رضی اللہ عنہ (مقالہ عربی غیر مطبوع) ابھی تاریخ اہل حدیث بنارس، تاریخ و تعارف جامعہ رحمانیہ بنارس پر دھیرے دھیرے کام ہو رہا ہے، مستقل بیماری کی وجہ سے کام کی رفتار سست ہے اس لئے قارئین سے دعاء و صحت کی درخواست ہے۔

اہل خانہ:

والدین (رحمہما اللہ)۔ نیک بیوی فریدہ بانو بنت ابوالکلام مدن پورہ سے شادی ۱۸ مارچ ۱۹۷۹ء کو ہوئی، بچہ اللہ ۴ بچیاں اور ۲ لڑکے ہیں۔

(۱) حافظ عبدالرحمن مولوی، عالم فاضل (جامعہ سلفیہ بنارس) حافظ عبدالرحیم مولوی، عالم، فاضل (جامعہ سلفیہ بنارس) بی، اے (ابوالکلام آزاد سے) اور ایم اے (بنارس ہندو یونیورسٹی سے)۔ (۱) فرحت یاسمین (۲) حبیبہ (۳) میمونہ (۴) نبیلہ، محمد اللہ سبھوں کی شادی ہو چکی ہے اور سب ماشاء اللہ صاحب اولاد و خوش و خرم ہیں، اللہ تعالیٰ سب کو نیک اور صالح بنائے۔

ربنا ھب لنا من ازواجنا وذرياتنا قرة اعین واجعلنا للمتقین اماما۔ آمین یارب العالمین وصلى الله على النبي الكريم محمد وعلى آله واصحابه اجمعين۔

محمد یونس مدنی

مدن پورہ بنارس، ۲۸ اکتوبر ۲۰۱۸ء



بنارسی علمائے اہل حدیث کی تاریخ و خدمات پر
مولانا محمد یونس مدنی حفظہ اللہ کی معرکتہ الآراء کتاب
تراجم علمائے اہل حدیث بنارس
ضرور پڑھیں

جماعت الہادیث پونہ کے رکن رکین مولانا سعید احمد سلفی پونہ مہاراشٹر

ولادت ۱۹۶۳ء

نام و نسب: سعید احمد بن عبدالستار بن حیات اللہ بن محمد شریف
والدہ کا نام: مجلیں بنت سعد اللہ رحمہما اللہ جو حافظہ قرآن تھیں۔

پیدائش: کاغذات کے مطابق ۲ فروری ۱۹۶۳ء ہے اور جائے پیدائش موضع ٹکریا پوسٹ کسمبی، ڈومریا گنج سدھارتھ نگر (یوپی)
تعلیم: ٹکریا میں مکتب سے لے کر جماعت ثانیہ عربی تک مدرسہ عربیہ مفتاح العلوم میں پڑھا۔ جسے ہمارے والد صاحب کے
ماموں اور مشہور عالم دین حضرت مولانا شکر اللہ صاحب فیضی نے قائم کیا ہے یہاں کے اساتذہ کرام میں مولانا محمد عباس ریاضی حفظہ
اللہ، ماسٹر نصیر اللہ صاحب، مولانا عبد اللہ سعیدی، مولانا شکر اللہ صاحب فیضی، مولانا سلامت اللہ صاحب اثری، مولانا عبدالحق حفظہ
اللہ، ماسٹر عبدالمنان حفظہ اللہ ہیں۔ ناظرہ قرآن والدہ محترمہ رحمہما اللہ نے پڑھایا، اس وقت میرا گھر ٹکریا کا چھوٹا مدرسہ معلوم ہوتا تھا
اور صبح سے لے کر عشاء تک کم عمر بچوں اور بچیوں سے لیکر جوان اور ادھیڑ عمر کی عورتیں والدہ محترمہ سے قرآن پڑھتی تھیں۔

۱۹۷۴ء میں مدرسہ انور العلوم پر ساعدا ضلع سدھارتھ نگر میں داخلہ لیا اور جماعت ثالثہ و رابعہ پڑھا وہاں کے اساتذہ کرام میں
مولانا عزیز الرحمن سلفی حفظہ اللہ، مولانا شفیق احمد اثری حفظہ اللہ، مولانا محمد صدیق حفظہ اللہ، مولانا عبد الرشید حفظہ اللہ اور مولانا کتاب
اللہ مظاہری ہیں۔ ۱۹۷۶ء میں مرکزی درس گاہ اور ہمارے بزرگوں کے خوابوں کی تعمیر جامعہ سلفیہ بنارس میں عالمیت سال اول میں
داخلہ لیا اور وہیں عالمیت و فضیلت کی سند جیدہ سے حاصل کی۔

اس وقت جامعہ میں اپنے وقت کے ماہرین فن، علوم نقلیہ و عقلیہ کے صف اول کے اساتذہ کرام کے سامنے زانو تلمذ تہہ کیا
اور جامعہ کے علمی و تربیتی ماحول سے بھرپور استفادہ کا موقع ملا جو میری زندگی کا زریں ترین دور ہے، افسوس صد افسوس کہ جو کچھ
وہاں سے حاصل کیا تھا اس سے نہ خود کما حقہ مستفید ہو سکا اور نہ ہی اوروں کو پہنچا سکا۔ ۱۹۸۲ء میں جامعہ سلفیہ سے فراغت کے
بعد یہ قوی امید تھی کہ جامعہ اسلامیہ مدینہ منورہ میں داخلہ ہوگا اور سرزمین مدینہ النبی میں علمی و روحانی برکات سے مستفید ہوں گا
لیکن قدر اللہ ماقدر کے تحت بعض وجوہات کی بنا پر پورے منتخب ہم سبق ساتھیوں کے کاغذات وقت مقررہ پر جامعہ اسلامیہ نہ
پہنچ سکے اور کوئی بھی رفیق نہ جاسکا۔

اساتذہ کرام: جامعہ میں جن اساطین علم و فضل کے سامنے زانو تلمذ تہہ کرنے کا موقع ملا وہ حسب ذیل ہیں: (۱) شیخ الحدیث

مولانا ٹمٹس الحق صاحب سلفی رحمہ اللہ (۲) شیخ الجامعہ مولانا عبدالوحید الرحمانی رحمہ اللہ، (۳) مولانا عبدالمعید بنارسى رحمہ اللہ (۴) مولانا محمد ادریس آزاد رحمانی رحمہ اللہ، (۵) شیخ الحدیث مولانا عبداللہ النان فیضی رحمہ اللہ (۶) مولانا عبدحسن رحمانی رحمہ اللہ، (۷) مولانا صفی الرحمن مبارکپوری رحمہ اللہ، (۸) مولانا رئیس الاحرار ندوی رحمہ اللہ (۹) دکتور مقتدی حسن ازہری رحمہ اللہ (۱۰) مولانا مصلح الدین جیراچپوری رحمہ اللہ (۱۱) شیخ انیس الرحمن مدنی اعظمی حفظہ اللہ (۱۲) مولانا عبدالسلام مدنی رحمہ اللہ (۱۳) مولانا عزیز الرحمن سلفی حفظہ اللہ (۱۴) ماسٹر اکبر خان لودھی رحمہ اللہ (۱۵) ماسٹر نہال احمد رحمہ اللہ۔

ہم سبق رفقاء کرام: فضیلت سال آخر میں ۴۸ طلباء تھے جن میں چند جوار رحمت میں چلے گئے اللہ تعالیٰ ان کی قبر کو نور سے منور کرے اور جنت الفردوس میں داخل کرے۔ آمین (۱) مولانا عبدالکریم سلفی رحمہ اللہ (۲) مولانا محمد یحییٰ رحمہ اللہ۔

باحیات: مولانا عبدالمنان صاحب سلفی، حافظ محمد طاہر صاحب سلفی، حافظ سعود احمد سلفی، مولانا جمیل احمد سلفی، مولانا محمد شفیق صاحب سلفی، مولانا حمید اللہ سلفی، مولانا محمد موسیٰ سلفی، مولانا عزیز الرحمن صاحب سلفی، مولانا حماد سلفی، مولانا شہاب الدین سلفی، مولانا عبداللہ سلفی گورکھپوری، مولانا عبداللہ سلفی بستوی، مولانا عبدالرزاق سلفی، مولانا عبدالستار، محمد اسلام سلفی، مولانا عبدالستار محمد ارشد سلفی، مولانا سعید اختر مدنی، مولانا امتیاز احمد سلفی، مولانا عبدالودود سلفی، مولانا عبدالرحمن سلفی، مولانا امر اللہ سلفی، مولانا سرور عالم سلفی، مولانا محمد یونس سلفی، مولانا عبدالعزیز سلفی، مولانا سراج الحق سلفی، حافظ یسین سلفی، مولانا محمد غفران سلفی، حافظ عبدالملک سلفی، مولانا عبدالغنی سلفی، مولانا عبدالقدیر سلفی، مولانا عبدالرشید نیپالی سلفی، مولانا محمد اسلم سلفی۔

دعوتی خدمات: ۱۹۸۲ء میں جامعہ سے فراغت کے بعد قدر اللہ مقرر کے تحت ذریعہ معاش تجارت اپنایا، اسی کے ساتھ ساتھ خطبہ جمعہ کا اہتمام کرتا رہا۔ پونہ میں اپنے منہج کی کوئی مسجد نہیں تھی لیکن میرے رشتہ دار عبدالصمد رحمہ اللہ نے جمعہ و جماعت کا انتظام اپنی دوکان کے اوپری حصہ میں کیا تھا، اسی لئے وہیں خطبہ جمعہ دیتا تھا۔ جب افراد بڑھنے لگے تو مستقل مسجد کا قیام عمل میں آیا جس کی تاسیس امیر مرکزی جمعیت اہل حدیث ہند مولانا مختار احمد ندوی رحمہ اللہ کے ہاتھوں عمل میں آئی، آپ نے تاسیس کے موقع پر خطاب فرماتے ہوئے کہا تھا کہ آج آپ لوگوں کو یہ بات تعجب خیز لگے گی لیکن مجھے امید ہے کہ یہ ایک دعوتی مرکز ہوگا اور یہاں بڑے بڑے علماء کرام تشریف لائیں گے۔ الحمد للہ ان کی یہ امید صحیح ثابت ہوئی اور حقیقت یہی ہے کہ شہر پونہ کا دعوتی مرکز یہی مسجد ہے۔ جو مسجد عمر بن خطاب کے نام سے موسوم ہے یقیناً مولانا رحمہ اللہ کی نگاہیں بڑی دور رس تھیں۔

تعلیمی خدمات: ۲۰۰۰ء میں دوہائی اسکول مولانا آزاد ہائی اسکول انیشنل اینگلوہائی اسکول میں دینیات پڑھانا شروع کیا جو پانچ سالوں پر محیط ہے اور یہ کام اعزازی طور پر کیا۔ ۲۰۰۲ء میں المنار ایجوکیشنل سوسائٹی کا قیام عمل میں آیا جس میں مجھے سکریٹری بنایا گیا جس کے ماتحت المنار پرائمری و ہائی اسکول قائم کیا گیا جو الحمد للہ بڑے ہی منظم انداز میں چل رہا ہے۔ جس میں تقریباً دو ہزار طلباء و طالبات زیر تعلیم ہیں جس کے قیام میں عبدالشکور اور خاکسار کا بنیادی کردار ہے۔


جمعیت اہل حدیث ٹرسٹ: ۱۹۹۳ء میں جمعیت اہل حدیث ٹرسٹ کا قیام عمل میں آیا جس میں شروع میں بطور خازن

بعد میں سکریٹری منتخب کر لیا گیا۔ اس ٹرسٹ کے تحت مسجد عمر بن خطاب موڑ واڑی، مسجد اہل حدیث پوار بستی، مدرسہ دارالفرقان لتخفیف القرآن اور اہل حدیث قبرستان ہے جو پونے دو ایکڑ پر محیط ہے۔

اہل حدیث ویلفیئر سوسائٹی: ۲۰۱۵ء میں اہل حدیث ویلفیئر سوسائٹی کدل واڑی کا قیام عمل میں آیا جس میں مجھے چیئرمین بنایا گیا۔ اس سوسائٹی کے تحت مسجد ابوہریرہ ہے۔

مجھے افسوس ہے کہ دوران تعلیم جو میرا اور میرے اساتذہ کرام اور والدین کا خواب تھا وہ شرمندہ تعبیر نہ ہو سکا اور تجارتی مشاغل میں پڑ کر علم دین کی جس طرح خدمت کرنی چاہیے تھی وہ نہ کر سکا پھر بھی اللہ کی توفیق سے کچھ نہ کچھ دعوتی و ادارتی خدمات انجام دے رہا ہوں، امید ہے کہ اللہ جل شانہ میری اس حقیر خدمت کو قبول فرمائے اور میرے لئے نجات کا ذریعہ بنائے اور میں نے جو کچھ علمی و عملی کوتاہی اور غلطی کی ہے وہ معاف فرمائے (آمین)

جامعہ سلفیہ بنارس: مادر علمی جامعہ سلفیہ بنارس سے مستقل طور پر تعلقات قائم ہیں، ۲۰۰۹ء سے جامعہ کی مجلس عاملہ کی سالانہ میٹنگ میں بلایا جاتا ہوں مجھے نہیں معلوم کہ میں مجلس عاملہ کا مستقل ممبر ہوں یا خصوصی مدعوین میں سے ہوں واللہ اعلم بالصواب پھر بھی میری خوش قسمتی ہے کہ مادر علمی میں جانے اور وہاں کے نشاطات میں حصہ لینے کا موقع ملتا ہے۔ فللہ الحمد۔



نازش سلفیت مولانا عبد الحمید رحمانی رحمہ اللہ کے خلف الرشید فاضل گرامی مولانا محمد رحمانی

رئیس جامعہ اسلامیہ سنابل دہلی

پیدائش ۲۰ مارچ ۱۹۷۸ء

نام: محمد رحمانی، سنابل، مدنی

والد کا نام: مولانا عبد الحمید رحمانی رحمہ اللہ

جائے ولادت: اوکھلا، جامعہ نگر، نئی دہلی، انڈیا۔

تاریخ پیدائش: ۲۰ مارچ ۱۹۷۸ء مطابق ۱۱ ربیع الثانی ۱۳۹۸ھ بروز سوموار

قومیت: ہندوستانی

تعلیمی صلاحیت:

۱۔ حفظ قرآن کریم مع تجوید، معہد عثمان بن عفان لتحفیظ و تجوید القرآن الکریم، جوگابائی، نئی دہلی۔

۲۔ عالیت: جامعہ اسلامیہ سنابل، نئی دہلی۔ ۲۰۰۱ء مطابق ۱۴۲۱ھ

۳۔ فضیلت: جامعہ اسلامیہ سنابل، نئی دہلی۔ ۲۰۰۳ء مطابق ۱۴۲۳ھ

۴۔ بی اے (لیسانس): کلیۃ الدعوة و اصول الدین جامعہ اسلامیہ مدینہ منورہ، سعودی عرب، ۲۰۰۹ء مطابق ۱۴۲۹-۳۰ھ۔

زبانیں: عربی اور اردو پڑھنے لکھنے اور بولنے کی لیاقت، انگریزی اور ہندی پڑھنے اور سمجھنے کی لیاقت۔

تدریسی تجربات:

۱۔ تدریس عربی و شرعی علوم، جامعہ اسلامیہ سنابل از ۲۰۰۹ء تا حال (جاری)

۲۔ تدریس عربی و شرعی علوم، عائشہ صدیقہ شریعت کالج، جوگابائی، از ۲۰۱۱ء تا حال (جاری)

۳۔ تدریس حفظ قرآن کریم و کتب تجوید بروایت حفص، معہد عثمان بن عفان لتحفیظ و تجوید القرآن الکریم، جوگابائی۔

(مدت ایک سال)

۴۔ تدریس دورہ تدریسیہ برائے ائمہ ودعاة منجانب وزارة الشؤون الاسلامیة سعودی عرب، جامعہ اسلامیہ سنابل، نئی دہلی۔ نومبر ۲۰۱۲ء

۵۔ مختلف لکچرز علوم شرعیہ کے موضوع پر مختلف یونیورسٹیز اور عصری جامعات میں زیر تعلیم طلبہ و طالبات کے لئے۔

ریسرچ اور بحث و تحقیق کے تجربات:

۱۔ رافضہ کی شازشوں اور ناپاک عزائم اور شیعیت کے انکشاف پر مختلف مفصل مضامین۔

۲۔ تالیف کتاب ”والد محترم علامہ عبدالحمید رحمانی، کچھ یادیں کچھ باتیں“۔

۳۔ سیویں مقالات، ادارے، ادارتی نوٹ، وفیات پر تاثرات اور نوٹ جو ماہنامہ ”التبلیان“ نئی دہلی میں ۲۰۰۴ء تا حال شائع ہوئے۔

۴۔ احادیث مبارکہ کی شرح کے کالم کی تیاری ماہنامہ مجلہ ”التبلیان“ ۲۰۰۳ء تا حال (جاری)

۵۔ اردو ماہنامہ مجلہ ”التبلیان“ نئی دہلی کا اشراف از ۲۰۱۳ء تا حال (جاری)

۶۔ سند فضیلت کے بعض مقالات کا اشراف جامعہ اسلامیہ سنابل اور عائشہ صدیقہ شریعت کالج، نئی دہلی۔

۷۔ نادی الطلبة جامعہ اسلامیہ سنابل کے سالانہ چارلسانی مجلہ ”سنابل“ ۵۳-۲۰۰۲ء کی ادارت۔

خطابات اور محاضرات کے تجربات:

۱۔ جامع مسجد ابوبکر صدیق، جوگابائی، نئی دہلی میں ۲۰۰۹ء سے مستقل خطابت، یومیہ دروس اور محاضرات۔

۲۔ علمی اور تحقیقی و تربیتی موضوعات پر مختلف کانفرنسوں اور پروگرام بالخصوص ہندوستان، سعودی عرب اور قطر میں خطابات۔

۳۔ اناؤ لکھنؤ میں امام حرم شیخ خالد غامدی حفظہ اللہ کے اعزاز میں رکھی گئی ”عالمی امن کانفرنس“ میں جماعت اور بالخصوص لکھنؤ کی

تحریک اہل حدیث کے تعارف پر مبنی استقبالیہ تقریر بزبان عربی وارد۔

۴۔ عالمی سیمینار ”مولانا عبدالحمید رحمانی۔ حیات و خدمات اور برصغیر میں اسلامی دعوت کی تاریخ“ میں ”تحریک اہل حدیث

تاریخ کے آئینہ میں“ کے موضوع پر جامع اور مفصل خطاب۔

۵۔ حریم شریفین کے تحفظ اور اہل تشیع کی شرارتوں پر مختلف کانفرنسوں میں خطاب و محاضرات۔

۶۔ مختلف پروگراموں اور کانفرنسوں میں مسلک اہل حدیث کی بنیاد، جنگ آزادی ہند میں علماء اہل حدیث کے کردار اور مختلف

منہجی مسائل پر مفصل مقالات اور خطابات۔

۷۔ سعودی حکومت کے ذریعہ شیعہ عالم کو دی گئی پھانسی کے خلاف ایران کے واویلا کی حقیقت پر مختلف پروگراموں میں تقاریر

اور جامعہ اسلامیہ سنابل میں منعقد کانفرنس بعنوان ”دفاع حریم شریفین اور اسلام کی ریشہ دوانیاں“ میں کلیدی خطاب۔

۸۔ مختلف موضوعات پر مشتمل سیمیناروں، کانفرنسوں اور پروگراموں کی صدارت اور صدارتی خطاب۔

انٹرویوز:

۱۔ سعودی چینل ”قناة المجد“ پر ہندوستان میں اسلامی دعوت اور ابوالکلام آزاد اسلامک اوپیننگ سنٹر، نئی دہلی کے تعارف پر مشتمل انٹرویو بزبان عربی دسمبر ۲۰۱۵ء۔

۲۔ ضیوف خادم الحرمين الشريفين للحج والعمرة ۱۴۳۶ھ کے ضمن میں ”قناة الحج“ پر ہندوستانی حجاج کی جانب سے حج کے احوال اور سعودی حکومت کی خدمات نیز سنٹر کے تعارف پر مشتمل مفصل انٹرویو بزبان عربی۔

۳۔ مکہ مکرمہ کے ریڈیو چینل ”نداء الاسلام“ پر ہندوستانی مسلمانوں کے حالات پر عربی زبان میں انٹرویو۔ دسمبر ۲۰۱۵ء۔

۴۔ جدہ ریڈیو کی اردو نشریات پر ہندوستان میں تعلیمی سرگرمیوں پر مشتمل اردو زبان میں انٹرویو۔ ستمبر ۲۰۱۵ء۔

۵۔ سعودی عرب کی راجدھانی ریاض کے ایک ریڈیو چینل پر سعودی حکومت کے زیر اہتمام حجاج کی خدمات سے متعلق انٹرویو۔ ۲۰۱۵ء۔

۶۔ طلاق ثلاثہ، حلالہ اور نکاح کے اسلامی تصور سے متعلق کناڈا سے بننے والی ڈاکومنٹری فلم کے لئے اس موضوع پر تفصیلی انٹرویو۔ ۲۰۱۵ء۔

۷۔ بعض ہندوستانی ٹی وی چینلز پر جنگ آزادی میں علماء اہل حدیث کے کردار اور مسلمانوں کے آپسی انتشار کے علاج کے موضوعات پر انٹرویوز۔

۸۔ ہندی زبان کے ایک ہفتہ واری اخبار میں حالات حاضرہ اور بالخصوص بابری مسجد اور دوسرے اہم مسلم مسائل پر تفصیلی انٹرویو۔ فروری ۲۰۱۶ء۔

۹۔ برطانیہ کے معروف چینل BBC کی جانب سے ہندوستانی مسلم مکاتب فکر پر بنائی جانے والی ڈاکومنٹری فلم کے لئے سلفیت اور اس کی فکر اور وسائل پر مشتمل انٹرویو۔ فروری ۲۰۱۷ء۔

سابقہ عہدے اور مناصب:

۱۔ وکیل (ریکٹر) جامعہ اسلامیہ سنابل ۲۰۱۰ء تا ۲۰۱۳ء۔

۲۔ مساعد خطیب جامع مسجد ابو بکر صدیق، جوگابائی، نئی دہلی۔ (قبل از ۲۰۰۹ء)

۳۔ رکن تعلیمی و تربیتی کمیٹی جامعہ اسلامیہ سنابل، نئی دہلی۔

موجودہ عہدے اور مناصب:

۱۔ صدر عمومی ابوالکلام آزاد اسلامک اوپیننگ سنٹر، نئی دہلی اگست ۲۰۱۳ء تا حال (جاری)

۲۔ رئیس جامعہ اسلامیہ سنابل، نئی دہلی۔

- ۳۔ صدر مولانا عبد الحمید رحمانی اسلامک سائنٹفک ریسرچ اکیڈمی، نئی دہلی۔
- ۴۔ صدر مولانا عبد الحمید رحمانی ایوارڈ، برائے خدمات علوم اسلامیہ، نئی دہلی۔
- ۵۔ خطیب جامع مسجد ابوبکر صدیق، جوگابائی، نئی دہلی۔
- ۶۔ مشرف ماہنامہ مجلہ ”التنبیان“ (اردو) ۷۔ رکن (IICC) انڈیا اسلامک کلچرل سینٹر لودھی روڈ نئی دہلی۔

اساتذہ:

والد گرامی مولانا عبد الحمید رحمانی رحمہ اللہ، شیخ عبد المحسن حمد العباد البدر، شیخ علی بن عبد الرحمن الحدیفی، شیخ عبدالرزاق البدر، شیخ محمد المدخلی، شیخ عبدالکریم باکریم، شیخ عبدالقادر صوفی۔

مولانا عاشق علی اثری صاحب، ڈاکٹر محمد مفضل مدنی صاحب، مولانا عزیز احمد مدنی صاحب، مولانا محمد الیاس سلفی رحمہ اللہ، مولانا مستقیم سلفی صاحب، مولانا عبدالکریم سلفی رحمہ اللہ، مولانا نور الحسن مدنی صاحب، مولانا وسیم احمد سنابلی ریاضی صاحب، مولانا محمد سعود سلفی رحمہ اللہ، مولانا وسیم احمد سنابلی مدنی صاحب، مولانا عبدالبر سنابلی مدنی صاحب، مولانا شکیل احمد سنابلی صاحب، مولانا عبد المجید مدنی صاحب، مولانا فضل الرحمن ندوی صاحب، قاری رحمت اللہ مفتاحی صاحب، قاری محمد اشفاق قاسمی صاحب، ماسٹر ابوذر رحمہ اللہ، ماسٹر محمد ثروت صاحب، ماسٹر رخسار عالم صاحب۔

ان کے علاوہ مسجد نبوی، جامعہ اسلامیہ مدینہ طیبہ، جامعہ اسلامیہ سنابل نئی دہلی، معہد عثمان بن عفان تحفیظ و تجوید القرآن الکریم، نئی دہلی اور ابوالکلام آزاد بوائز اسکول، نئی دہلی کے دیگر اساتذہ کرام۔

تلامذہ:

شاگردوں کا ایک طویل سلسلہ ہے جنہوں نے معہد عثمان بن عفان تحفیظ و تجوید القرآن الکریم، نئی دہلی، جامعہ اسلامیہ سنابل، نئی دہلی اور عائشہ صدیقہ شریعت کالج میں تعلیم حاصل کی۔ ان میں سے بہت سے ہندو بیرون ہند مختلف یونیورسٹیوں میں زیر تعلیم ہیں، اور بعض ملک کے مختلف علاقوں اور بعض دوسرے ممالک میں بھی اہم ذمہ داریوں اور دعوت و تبلیغ کے میدان میں سرگرم عمل ہیں۔

ان شاگردوں میں سے مختلف علاقوں کے چند نام درج ذیل ہیں:

عبدالقادر ثار احمد (مغربی یوپی) خلیل الرحمن عبدالستار (مشرقی یوپی) اشفاق احمد وصی اللہ (نیپال) سی سیف اللہ (رائدرگ، جنوبی ہند) شمس الدین امجد (نیپال) ظہیر الدین نصیر الدین (بنگال) احسان الحق (کشمیر) سفیان عبد المجید (ہریانہ) شہید الاسلام (آسام) حیدر علی برکت اللہ (یوپی) عبد الرحمن شاہد یعقوبی (یوپی) عاقب جاوید عبدالتواب (دہلی) سعد بدر الزماں (بہار) شاہ فہد (مہاراشٹر) وغیرہ۔

باب ہشتم
مناظرات و متفرقات

مناظرہ نڈیا ڈگجرات ۱۸۸۲ء اور حضرت مولانا محمد صاحب سورتی گجراتی

مولانا محمد مقتدی اثری (منو)

مناظرہ نڈیا ڈ کے سلسلے میں مولانا مقتدی اثری نے مولانا محمد یوسف سورتی صاحب کا نام بطور مناظر تحریر کیا ہے یہ بڑی تاریخی چوک ہے۔ دراصل یہ مولانا محمد یوسف سورتی نہیں بلکہ مولانا محمد بن ہاشم سورتی سامرودی ہیں۔ اول الذکر ایک ادیب اور دوسرے ایک بہترین عالم اور مناظر گزرے ہیں۔ (عبدالحکیم المدنی)

مولانا محمد سورتی بھی صوبہ سوراشر کے رہنے والے تھے۔ حصول علم کے لئے مرکز علوم وفنون دہلی میں تشریف لائے۔ مدرسہ دارالکتب والسنتہ صدر بازار دہلی میں داخلہ لیا اور تمام اعلیٰ منزلیں مولانا عبدالوہاب کی سرپرستی میں گذاریں۔ مولانا محمد سورتی کو مولانا عبدالوہاب کی شفقتیں اور اعتماد ہمیشہ حاصل رہا۔ مولانا عبدالوہاب صاحب کی تعلیم و تربیت اور حجیت نے ان پر خوب دینی رنگ چڑھایا بلکہ دینی ذوق کو دو آتشہ کرنے میں مولانا عبدالوہاب کی تربیت کو بہت بڑا دخل ہے۔ جامعہ ملیہ جب دہلی منتقل ہوا تو ڈاکٹر ذاکر حسین اس کے سربراہ (سابق صدر جمہوریہ ہند) تھے ڈاکٹر ذاکر حسین نے جامعہ ملیہ میں بڑی باکمال علمی شخصیتیں جمع کر لی تھیں۔ چنانچہ قرآن اور اس کے متعلقات کی تعلیم کے لئے خواجہ عبداللہ فاروقی مرحوم کو جامعہ ملیہ میں بلا لیا گیا۔ دینیات کی تعلیم و تدریس کے لئے مولانا محمد سورتی کی خدمات حاصل کی گئیں، مولانا محمد سورتی دینی معاملات، دینی مسائل اور دینی شعار میں مقبول اور پروفیسر محمد سرور جامعی بہت تشدد تھے اور ان پر ان کے استاد مولانا عبدالوہاب کا رنگ غالب تھا۔ پروفیسر محمد سرور جامعی نے شخصیات میں مولانا محمد سورتی کے حالات لکھے ہیں۔ وہ فرماتے ہیں کہ مولانا سورتی کسی استاد اور طالب علم کو ٹخنوں سے نیچے شلوار یا پانچامہ نہیں کرنے دیتے تھے۔ جامعہ کے دفتر میں کوئی غیر شرعی چیز آویزاں نہ ہونے دیتے بلکہ ایک مرتبہ مختلف علمی اور تحقیقی اشخاص کی آویزاں تصویر کو انہوں نے تہس نہس کر دیا۔ ڈاکٹر ذاکر حسین دفتر دیکھ کر دم بخود رہ گئے۔ لیکن مولانا سورتی کے علمی تجربہ، نیکی اور تقویٰ کی وجہ سے کوئی باز پرس نہ کی۔ یہ مجسمہ دعوت و ارشاد، پیکر کتاب و سنت اگست ۱۹۴۲ء کو وفات پا گئے۔ مولانا عبدالرحمن سورتی جو کہ کئی کتابوں کے مصنف اور مترجم تھے وہ مولانا سورتی کے بڑے صاحبزادے تھے۔ (تحریک اہلحدیث تاریخ کے آئینے میں، ص: ۷۸، ۷۹ بحوالہ شخصیات مصنفہ پروفیسر سرور جامعی)

قصبہ نڈیا ڈگجرات:

احمد آباد علاقہ گجرات کا جو ایک شہرہ آفاق شہر ہے جہاں تقریباً ایک سو اسی کپڑے کی میل ہے جہاں کے ہندو دولت میں قارون سے کسی

طرح کم نہیں۔ اس کے جنوب میں ۲۵،۲۰ کوس کے فاصلہ پر ایک بہت بڑا قصبہ ہے جس کو نیڑ یاد کہتے ہیں۔ یہ قصبہ کھڑا میں واقع ہے۔ سمندر یہاں سے ۲۵ کوس کے فاصلے پر ہے۔ ہوا مرطوب ہے چائے یہاں والوں کے لئے اتنی ہی ضروری ہے جتنی چین والوں کے لئے فیون۔ اس کی آبادی ۳۵ ہزار بتلائی جاتی ہے۔ مسلمان بمشکل ۸ ہزار ہوں گے۔ یہاں کے مسلمان تعلیم میں بہت پیچھے ہیں بلکہ صفر کے درجہ رکھتے ہیں۔ زبان یہاں کی گجراتی ہے۔ مسلمان اردو خوب سمجھتے ہیں۔ ہندو قوم میں علم بھی ہے اور دولت بھی۔ مسلمان اکثر ملازم پیشہ ہیں البتہ بوہرہ قوم جو مسلمان میں یہاں ایک ممتاز حیثیت رکھتی ہے تاجر پیشہ ہے۔ ان کی مالی حالت ماشاء اللہ بہتر ہے لیکن مسلمانوں کی دوسری قومیں جس طرح سے علم سے بے بہرہ ہیں۔ یہ قوم بھی باوجود تمول اور فارغ البالی کے علم سے محض نابلد اور کوری ہے اور تہذیب و شائستگی سے قطعی نا آشنا۔

مناظرہ نڈ یاد ۱۸۸۲ء اور تحریک اہل حدیث:

واقعہ ۱۸۵۷ء کے چند سال کے بعد اتباع سنت کی بنیاد پڑ گئی۔ اس اجمال کی تفصیل یہ ہے کہ مولوی محمد حسین صاحب مرحوم ساکن کانور متصل تارنول (ریاست پٹیالہ) کے متعلقین حادثہ ۱۸۵۷ء کے تین چار سال بعد حج کے لئے بیت اللہ تشریف لے گئے۔ اتفاق سے چند افراد نڈ یاد کے بھی اس سال حج بیت اللہ کے لئے مکہ معظمہ گئے ہوئے تھے۔ مولوی صاحب موصوف اور نڈ یاد کے مسلمان ایک ہی جگہ مکہ معظمہ میں ٹھہرے۔ آپس میں محبت ہو گئی۔ نڈ یاد والوں نے مولوی صاحب کو اپنے یہاں آنے کی دعوت دی۔ خصوصاً ایک عورت مسماۃ حلیمہ بی نے مولوی صاحب کی عورتوں پر بہت زور ڈالا کہ یہ لوگ نڈ یاد چلیں۔ مولوی صاحب جب اپنے وطن کانور واپس آئے تو کچھ دنوں کے بعد نڈ یاد تشریف لائے۔

مولوی صاحب کی دینداری کو دیکھ کر ان لوگوں نے زور دیا کہ آپ نڈ یاد ہی میں رہیں۔ آپ نے ان لوگوں کی درخواست کو قبول کیا اور نڈ یاد میں مستقل قیام کر لیا۔ آپ کے بھائی حافظ عبدالکریم بہت ہی دیندار اور صالح تھے۔ آپ نے ان کو بھی یہاں بلا لیا اور اب دونوں بھائیوں نے نڈ یاد میں رہ کر تبلیغ کا کام شروع کر دیا۔ شہر میں بڑی مخالفت کی گئی۔ ایک انگریز مصطفیٰ نامی اور رحیم نوری قوم کا بوہرہ ان ہر دو شخصوں نے شدید مخالفتیں کیں۔ متعدد مقامات سے کلکٹر ضلع کے یہاں خطوط بھیجے کہ یہ مولوی غدر ۱۸۵۷ء میں باغیوں کے ساتھ دہلی سے بھاگ کر یہاں آیا ہے۔ ان شکایتی چٹھیوں کی بنا پر حکومت نے ان پر مقدمہ چلایا۔ بمقام روڈ مہرج جو شہر کھڑا کے قریب ایک پر فضا مقام ہے حاکم ضلع نے مولوی صاحب کو اسی مقام میں بلایا۔ نڈ یاد کے چند افراد جو اہل حدیث ہو گئے وہ بھی مولوی صاحب کے ہمراہ مقام روڈ مہرج پہنچے۔ مقدمہ کھلا، پروہ الزام جو مولوی صاحب پر لگایا گیا تھا ثابت نہیں ہوا۔ مقدمہ فوراً خارج کر دیا گیا مگر مزید اطمینان کی خاطر حاکم نے ۲۵ ہزار کی ضمانت ایک سال کے لئے طلب کی۔ نڈ یاد کے دو اہل حدیث جو مولوی صاحب کے ہمراہ گئے تھے ضمانت کے لئے تیار ہو گئے۔ لیکن چون کہ وہ بظاہر بہت غریب معلوم ہوئے اس لئے حاکم نے کہا کہ تم لوگ شناخت کے لئے کسی مقامی آدمی کو پیش کرو۔ ایک بنیاد جو روڈ مہرج کا رہنے والا تھا اور ان نڈ یاد والوں سے اس کا تجارتی لین دین تھا، اس نے حاکم کے یہاں جا کر ان لوگوں کی شناخت کی اور کہا کہ یہ لوگ صاحب حیثیت ہیں۔ حاکم نے ضمانت منظور کر لی۔ مولوی صاحب اپنے ساتھیوں سمیت نڈ یاد آ گئے اور تبلیغ میں بہ نسبت پہلے کے زیادہ سرگرم ہو گئے۔ ان کی سرگرمی سے حنفی زیادہ چراغ پا ہوئے۔ حکومت کے یہاں شکایت کر کے یہ

لوگ ناکامیاب ہو چکے تھے اس لئے اب مناظرہ کی طرح ڈالی اور سمجھے کہ شاید اسی میں ہم لوگوں کو کامیابی حاصل ہو جائے۔
نڈیاد کے احناف نے مولوی شرف الدین صاحب احمد آبادی اور مولوی محمد عیسیٰ صاحب ساکن گودھرہ (پنج محل علاقہ گجرات) کو
مناظرہ کے لئے اکسایا۔ جب فریقین اہل حدیث اور احناف مناظرہ کرنے پر متفق ہو گئے تب اہل حدیث جماعت کی طرف سے
مولانا محمد صاحب سورتی رحمہ اللہ (یہ مولانا محمد ہاشم سورتی سامرودی ہیں) مناظر مقرر ہوئے۔

احناف کی طرف سے مولوی محمد عیسیٰ صاحب مناظر مقرر کئے گئے۔ اس مجلس مناظرہ کا صدر ضلع کا کلکٹر ہوا۔ حکومت نے
امن قائم کرنے کے لئے پولیس کا کافی بندوبست کیا، شہر کی جامع مسجد میں یہ مناظرہ ہونا قرار پایا۔ جب مناظرہ کا وقت آیا مولوی
محمد عیسیٰ صاحب نے جو خفیوں کے مناظر تھے یہ کہا کہ میں نڈیاد کے مولوی یعنی مولوی محمد حسین صاحب سے مناظرہ کروں گا،
مولوی محمد صاحب سے نہیں۔ کلکٹر نے مولانا کی طرف مخاطب ہو کر کہا کہ یہ تم سے مناظرہ نہیں کرنا چاہتے تو مولوی محمد حسین
صاحب سے مناظرہ کر لیں گے۔ مولانا نے جواب میں فرمایا کہ جو میں مولوی حسین کی طرف سے وکیل ہو کر مناظرہ کرنا چاہتا
ہوں تو پھر کوئی وجہ نہیں کہ مجھ سے مناظرہ نہ کیا جائے۔

لفظ وکیل کہتے ہی کلکٹر نے فیصلہ کیا کہ وکیل کی حیثیت سے مولوی محمد صاحب، مولوی محمد حسین صاحب کی طرف سے مناظرہ کرنے کا
قانوناً حق رکھتے ہیں۔ اگر مولوی محمد عیسیٰ صاحب بھی اپنا کوئی وکیل مقرر کریں تو ایسا کر سکتے ہیں ورنہ یہ خود مناظرہ کریں۔

اس فیصلے کے بعد مولوی محمد عیسیٰ صاحب مجبوراً مولانا محمد صاحب کے مقابلہ میں مناظرہ کے لئے کھڑے ہوئے۔ صبح سے شام
تک مناظرہ ہوتا رہا۔ معلوم ہوتا ہے کلکٹر کوئی علم دوست اور مذہبی آدمی تھا۔ اس نے اس مناظرہ میں بہت دلچسپی لی۔ بار بار مولانا محمد
صاحب کو شاباشی دیتا تھا، یہاں تک کہ اس نے اثنائے مناظرہ بطور انعام پانچ روپے جیب سے نکال کر مولانا کو دیئے۔ کلکٹر نے
اختتام مناظرہ کے بعد جماعت اہل حدیث کی فتح کا اعلان کر دیا۔

مناظرہ قرأت خلف الامام، آمین، رفع الیدین پر ہوا۔ مناظرہ کی کل روداد مجھ کو نٹل سکی کیوں کہ پچیس سال ان مناظرے کو ہو گئے۔
علی جی جن کی عمر اس وقت ۸۵ سال ہے اس مناظرہ میں شریک تھے میں نے مناظرے کا حال ان ہی سے معلوم کیا۔
وہ کہتے ہیں کہ مناظرہ میں عجیب کیفیت رہی۔ مولوی محمد عیسیٰ صاحب نے امام کے پیچھے سورہ فاتحہ نہ پڑھنے کی دلیل (واذا قری
القرآن) پیش کی۔ مولانا محمد صاحب نے دریافت کیا کہ یہ آیت کی ہے یا مدنی؟ مولوی محمد عیسیٰ صاحب خاموش
رہے۔ مولانا نے کہا یہ آیت کی ہے، انگریزی ترجمہ کا قرآن مجید نکال کر کلکٹر نے دیکھا تو وہی بات نکلی جو مولانا صاحب نے فرمائی تھی۔ اس
مناظرہ کا اثر یہ ہوا کہ دھڑا دھڑ لوگ اہل حدیث ہو گئے اور الحمد للہ آج یہاں اہل حدیث کافی تعداد میں موجود ہیں۔

از مولانا ابوالفضل عبدالحنان صاحب

ایڈیٹر مسلم اہل حدیث گزٹ دہلی، فروری ۱۹۳۷ء۔ (بحوالہ تذکرۃ المناظرین ۱۳۶۱ھ-۱۵۰)



ضروری وضاحت و گزارش

- سالنامہ تاریخ اہل حدیث کی اشاعت کا مقصد جماعتی تاریخ کی تدوین و ترتیب ہے۔
- علمائے مرحومین کے ساتھ خصوصی طور پر علمائے موجودین کا تذکرہ بھی اس سالنامے کے بنیادی مقاصد میں شامل ہے۔
- ان شاء اللہ جن علمائے موجودین کے سوانحی خاکے ہمارے پاس موجود ہیں یا انہوں نے فارم اہل حدیث انسائیکلو پیڈیا کے واسطے ہمیں ارسال کئے ہیں جلد ہی آئندہ جلدوں میں اس کی اشاعت ہوگی۔ خاص طور پر منو، بنارس، سدھارتھ نگر، بہار و بنگال اور دوسرے صوبوں کے بعض علماء کی سوانح موصول ہوئے ہیں۔
- مرحومین علماء کی ایک بڑی تعداد ہے ظاہری بات ہے کہ ایک یا دو جلدوں میں اسے سمیٹنا یا مکمل کرنا ممکن نہیں اس لئے بقیہ لوگوں کے تذکرے آئندہ شماروں میں حسب امکان و گنجائش شائع ہوتے رہے گے۔
- تذکرہ نگاری اور علمی سوانح کی تدوین و ترتیب میں ہماری جماعت بہت پیچھے ہیں اس لئے موجودین کو چاہیے کہ جلد از جلد ہمیں اپنی سوانحی خدمات کا خاکہ ضرور ارسال کریں تاکہ دھیرے دھیرے یہ شائع کئے جاتے رہیں۔

تاریخ اہل حدیث کی حقانیت اور علمائے اہل حدیث کی گرانقدر خدمات پر مشتمل
ایک اہم علمی و تاریخی دستاویز

شمارہ 1-

سالنامہ

تاریخ اہل حدیث

2016



اعداد و ترتیب

عبدالحکیم عکرم المعبود المردنی

باہتمام و تعاون

محسن جماعت عبد الشکور چودھری حفظہ اللہ

چیرمین المنارہائی اسکول پیواربستی، پونہ

ناشر

مرکز تاریخ اہل حدیث، ممبئی

براج آفیس، بین اسٹاپ برقی بازار مندرگڑھ، گجرات

سلسلہ اشاعت 1

اصلاح بستی و گوندہ میں

میاں سید محمد زبیر حسین محدث دہلوی رحمہ اللہ

کے تلامذہ کے دعوتی، اصلاحی و تعلیمی اثرات



مرکز تاریخ اہل حدیث ممبئی

برائچ آفس : بس اسٹاپ، بڑھنی بازار، سدھارتھ نگر، پونی

مسک اہل حدیث کی تاریخ اور اس کے علماء کی خدمات کی منظم ترتیب و اشاعت کے لئے
ہندوستان کا اولین علمی مرکز

مرکز تاریخ اہل حدیث ممبئی

برصغیر میں جماعت اہل حدیث کی ایک سنہری تاریخ ہے، جو ماضی میں قافلہ
حق و صداقت کے سرفروشانہ جدوجہد، اس کی بے مثال قربانیوں، علماء کی ہمہ جہت
دعوتی، تدریسی، اصلاحی اور رفاہی خدمات اور ان کی مثالی زندگیوں کے سنہرے اور
تابندہ نقوش سے عبارت ہے، اسی سنہری تاریخ کی منظم ترتیب و اشاعت کے لئے مرکز
تاریخ اہل حدیث کا قیام عمل میں آیا، تاکہ جماعت کا یہ عظیم الشان علمی و تاریخی سرمایہ
محفوظ کیا جاسکے اور ماضی کے سنہرے اوراق کی روشنی میں نسل نوا اپنے حسین و تابناک
مستقبل کی تعمیر کر سکے۔

بنابریں تمام علماء، دعاۃ، ائمہ، خطباء، اعیان جماعت اور ہمدردان تاریخ سے
مخلصانہ اپیل ہے کہ اہل حدیث انسائیکلو پیڈیا و جماعتی تاریخ کی تدوین و اشاعت میں
مرکز کا ہر ممکن تعاون فرمائیں۔ جزاکم اللہ احسن الجزاء۔

دعاؤں کا طالب

عبدالحکیم عبدالمعبود المدنی

مرکز تاریخ اہل حدیث ممبئی

MARKAZ TAREEKH AHLEHADEES, Mumbai

Branch Office: Bus Stop Barhani Bazar, Siddharth Nagar, U.P.

E-mail: tareekh.ahlehaddees@gmail.com, abdulhakimmumbai@gmail.com